

GOVERNMENT OF INDIA

DEPARTMENT OF ARCHAEOLOGY

**CENTRAL ARCHAEOLOGICAL
LIBRARY**

Acc. 8850

CALL No. 891.43 / Cha

D.G.A. 79.





uttari bhārata kī santa-

उत्तरी भारत की संत-परम्परा

parampara

परशुराम चतुर्वेदी

एम० ए०, एल्-एल्० बी०

8850

891.43
Cha

Ref 294.55
Cha

~~73997~~



भारती-भण्डार,

प्रयाग

भारत-दर्पण-ग्रंथमाला

ग्रंथ-संख्या — ६

CENTRAL ARCHAEOLOGICAL
LIBRARY, NEW DELHI.

Acc. No. 8850

Date. 30. 4. 57.

Call No. 891. 43

cha

—विक्रेता—

भारती-भण्डार,
लीडर प्रेस, प्रयाग

सस्ता-साहित्य-मण्डल,
कनाट सर्किस, दिल्ली

प्रथम संस्करण

संवत् २००२ वि०

मूल्य १२)

1951

CENTRAL ARCHAEOLOGICAL
LIBRARY NEW DELHI.

Acc. No. 393

Date. 11. 8. 57

Call No. 891. 43

Ray Kamal B 14-11/57

मुद्रक—महादेव प्रसाद, आज़ाद प्रेस, प्रयाग

वक्तव्य

आज से २० वर्ष पूर्व मैंने कबीर-साहित्य का अध्ययन स्वतंत्र रूप से आरंभ किया था और प्रसंगवश अन्य संतों की भी रचनाएँ पढ़ी थीं। उन दिनों 'संत-साहित्य' शीर्षक मेरा एक निबंध भी प्रयाग की 'हिंदुस्तानी' पत्रिका (अक्टूबर, सन् १९३१ ई०) में प्रकाशित हुआ था। तब से मैंने अपना अध्ययन और अनुशीलन अपने ढंग से ही कायम रखा और उसके परिणामों को भिन्न-भिन्न लेखों के रूप में प्रकाशित भी करता गया। इधर के उपलब्ध साहित्य ने मेरी धारणाओं को जहाँ तक पुष्ट और परिमार्जित किया है, उसे सबके समक्ष रखने के ही प्रयत्न में यह पुस्तक लिखी गई है जो मेरे अनुसार किये गए विषय-विभाजन की दृष्टि से इस ग्रंथ का केवल प्रथम खंड ही कही जा सकती है। इसमें केवल संत-परम्परा का परिचय देने की चेष्टा की गई है; इसके अन्य दो खंडों का संबंध क्रमशः 'संत-साहित्य' एवं 'संत-मत' से रहेगा।

प्रस्तुत पुस्तक का मुख्य विषय इस प्रकार-उस संत-परम्परा से परिचित करा देना मात्र है जो कबीर साहब के साथ उत्तरी भारत में आरंभ हुई थी और जिसकी रचनाएँ हिंदी में उपलब्ध हैं। कबीर साहब के कतिपय पूर्व-वर्त्ती व्यक्तियों में भी संतों के अनेक लक्षण पाये जाते हैं, किंतु वे सभी बातें उसमें पूर्णतः विकसित हुई नहीं दीख पड़तीं। कबीर साहब के समय से ऐसे लोगों का एक ताँता-सा लग जाता है, जो उनसे प्रत्यक्ष रूप में प्रभावित न रहते हुए भी, लगभग उसी प्रकार का जीवन व्यतीत करते हैं। ये लोग भी पहले स्वतंत्र साधक ही रहा करते हैं, किंतु आगे चलकर इनके पंथ वा सम्प्रदाय भी बनने लग जाते हैं। तब से इनका ध्यान अपनी व्यक्तिगत साधना की ओर से अधिक सामूहिक संगठन एवं प्रचार की ओर भी बँटने लग जाता है और इनका प्रधान लक्ष्य क्रमशः छूटता चला जाता है। किंतु जिस परिस्थिति ने इस परम्परा को सर्वप्रथम जन्म दिया था, उसके प्रायः उसी रूप में वर्त्तमान रहने के कारण अंत में महात्मा गाँधी के नेतृत्व में एक नई लहर एक बार फिर जाग्रत हो उठती है।

संत-परम्परा के अंतर्गत सम्मिलित किये जानेवाले संतों का चुनाव करते समय सबसे अधिक ध्यान स्वभावतः उन लोगों की ओर ही दिया गया है जिन्होंने प्रत्यक्ष या अप्रत्यक्ष ढंग से कबीर साहब अथवा उनके किसी अनुयायी को अपना पथ-प्रदर्शक माना था अथवा जिन्होंने उनके द्वारा स्वीकृत सिद्धांतों और साधनाओं को किसी न किसी प्रकार अपनाया था। फिर भी यहाँ कुछ ऐसे लोगों को भी स्थान देना पड़ गया है जो सूफियों, सगुणोपासकों, नाथ-पंथियों वा अन्य ऐसे सम्प्रदायों के साथ सम्बद्ध रहते हुए भी संत-परम्परा में गिने जाते आए हैं और जो अपने संतमतानुकूल सिद्धांतों वाली रचनाओं के आधार पर भी उक्त संतों के अत्यंत निकटवर्त्ती समझे जा सकते हैं। संतों की 'रहनी' में लक्षित होनेवाला 'सहजभाव' एक ऐसी विशेषता है जो किसी भी असाधारण व्यक्ति के जीवन-स्तर को बहुत ऊँचा कर देती है। महात्मा गाँधी ने कबीर साहब आदि संतों की भाँति पदों वा साखियों की रचना नहीं की और न उनकी भाँति उपदेश देते फिरने का ही कोई कार्य-क्रम रखा। परन्तु जिस प्रकार उन्होंने अपने निजी अनुभवों के आधार पर अपने सिद्धांत स्थिर किये और उन्हें अपने जीवन के प्रत्येक पल में व्यवहृत कर दिखलाया, वही ठीक उन संतों के ही अनुसार था।

पुस्तक के लिखते समय मुझे संतों की रचनाओं के अतिरिक्त उन अनेक लेखकों की कृतियों से भी सहायता मिली है जिन्होंने इस विषय पर किसी न किसी रूप में विचार किया है और जिन सभी से पूर्णतः सहमत न होते हुए भी मैंने बहुत लाभ उठाया है। इसके सिवाय मैं उन लेखकों का भी ऋणी हूँ जिनकी रचनाओं में पायी जानेवाली कतिपय सामग्रियों के आधार पर मैंने इस पुस्तक में दिया गया ऐतिहासिक ढाँचा खड़ा किया है और जिनकी कृतियों के उल्लेख मैंने यथास्थल कर देने का भी प्रयत्न किया है। ऐसे साहित्य की प्रकाशित रचनाओं के लिए मैं 'काशी विद्यापीठ' तथा हिंदू-विश्वविद्यालय के पुस्तकालयों के अधिकारियों का अनुग्रहीत हूँ जिनके सौजन्य से मुझे कई महत्त्वपूर्ण ग्रंथ देखने को मिल गए। अप्रकाशित रचनाओं में से कुछ को देखने और अध्ययन करने का अवसर मुझे जयपुर के स्व० हरिनारायण शर्मा तथा बलिया के श्री जानकीनाथ जी विपाठी और चा० श्रीराम की सहायता से मिला है और इसके लिए मैं इन सज्जनों का आभारी हूँ। परन्तु इस संबंध में मैं अपने प्रिय अनुज श्री नर्मदेश्वर चतुर्वेदी को भी नहीं भूल सकता जिन्होंने मुझे सभी प्रकार से एक सच्चे सहोदर का सहयोग प्रदान किया है।

इस पुस्तक में प्रमुख संतों के उपलब्ध चित्रों को भी यथास्थल दे देने का विचार था और इसके लिए कुछ ऐसे चित्र एकत्र भी कर लिए गए थे, किंतु इस कार्य को व्ययसाध्य समझकर इस बार स्थगित कर देना पड़ा। इसमें अभी केवल कबीर साहब के ही कुछ चित्र दिये जा रहे हैं जिनमें से पहला श्री कृपाल सिंह जी (प्राध्यापक, कला-विभाग, शांतिनिकेतन) की कृति है। इस भावपूर्ण चित्र को आपने विशेषकर इस पुस्तक के लिए ही प्रस्तुत किया है जिसके लिए मैं आपका परम कृतज्ञ हूँ।

पुस्तक में छपाई-सम्बन्धी कुछ भूलें रह गई हैं, परन्तु कागज की कमी के कारण शुद्धि-पत्र नहीं जा रहा है जिसके लिए मुझे अत्यंत खेद है।

बलिया
महाशिवरात्रि
सं० २००७

परशुराम चतुर्वेदी



विषय-सूची

प्रस्तावना

प्रथम अध्याय : भूमिका पृ० ३-१२५

१. विषय-प्रवेश—‘संत’ शब्द, व्युत्पत्ति, ‘सत्’ शब्द, संतों के लक्षण, रुढ़िगत ‘संत’ शब्द, दक्षिण व उत्तर के संत, पारस्परिक संबंध, पथ-प्रदर्शक संत, उत्तरी भारत की संत-परम्परा, विशेषता, संतमत, वर्य विषय, काल-विभाग पृ० ३-१६

२. भारतीय साधना का प्रारंभिक विकास—साधना, साधना के भेद, वैदिक साधनाएँ, विषम परिस्थिति, अर्जुन व श्रीकृष्ण, गीतोक समाधान, समन्वय की प्रवृत्ति, प्रतिक्रिया, पौराणिक भक्ति, योगसाधना व ज्ञानवाद, सदाचारवाद, तांत्रिक पद्धति, ग्रंथ-रचना, शास्त्रविधि व सुधार, मतभेदों का जंजाल, गौतम बुद्ध का मार्ग, स्वावलम्बन व नैतिक मार्ग, व्यावहारिक जीवन, महायान व हीनयान, मंत्रयान, वज्रयान, महामुद्रा की साधना पृ० १७-३६

३. साम्प्रदायिक रूप व सुधार पृ० ३६-६४

(१) स्मार्त सम्प्रदाय—शंकराचार्य के सिद्धांत, प्रचार-कार्य, सम्प्रदाय का रूप पृ० ३६-३८

(२) सहजयान सम्प्रदाय—सहजयान, सरहपा, उनकी आलोचना, चित्तशुद्धि, उसका रहस्य, साधना, यौगिक प्रक्रिया, पिंड रहस्य, युगनंद, सहजमार्ग, सारांश पृ० ३८-४६

(३) जैन मुनियों का सुधारक सम्प्रदाय—महावीर व उनका उपदेश, श्वेताम्बर व दिगम्बर, सुधार की प्रवृत्ति, मुनिराम सिंह, सिद्धांत व साधना, उपसंहार पृ० ४६-५४

(४) नाथयोगी सम्प्रदाय—योगी-परम्परा, शैव एवं योगी, शैव प्रभाव, इतिहास, गोरखनाथ व नाथ-परम्परा, मुख्य नाथपंथी, गोरख-नाथ का समय, जीवन-वृत्त, वेदांत व योगशास्त्र, हठयोग, मनोमारण, आत्म-चिंतन, रसायन, प्रभाव पृ० ५४-६७

- (५) सूफी सम्प्रदाय—उपक्रम, 'सूफी' शब्द, इजरत मुहम्मद, इस्लाम धर्म, उसका प्रचार, भारत में सूफी सम्प्रदाय, मुहूर्वर्दिया, चिरितया, कादिरिया, नकशबंदिया आदि, पारस्परिक संबंध, भिन्नता, प्रचार-कार्य, प्रेम-साधना, सूफी-प्रभाव, योग का प्रभाव, प्रेमगाथा-परम्परा ... पृ० ६७-८०
- (६) भक्तों के विविध सम्प्रदाय ... पृ० ८१-८४
- (क) आडवार भक्त-आडवार भक्त, संक्षिप्त परिचय, साधना...पृ० ८१-८३
- (ख) वैष्णव आचार्य भक्त—आचार्य भक्त, प्रपत्ति मार्ग, अन्य आचार्य, साधना मेद ... पृ० ८३-८६
- (ग) काश्मीरी शैव सम्प्रदाय—काश्मीरी शैव सम्प्रदाय, प्रत्यभिज्ञा, ज्ञान-मूलक भक्ति ... पृ० ८६-८८
- (घ) वारकरी सम्प्रदाय—वारकरी, ज्ञानेश्वर व अन्य वारकरी, निर्गुणोपासना, कीर्तन-पद्धति ... पृ० ८८-९१
- (ङ) वैष्णव सहजिया—वैष्णव सहजिया, राधा व कृष्ण, उपसंहार ... पृ० ९१-९४

४. पूर्वकालीन संत ... पृ० ९४-१२५

- (१) जयदेव—जीवनकाल, जन्मस्थान, जीवन-वृत्त, 'गीतगोविन्द' 'आदि-ग्रंथ' वाले पद, महत्त्व ... पृ० ९४-९९
- (२) सधना—संक्षिप्त परिचय, रचनाएँ, सधना पंथ ... पृ० ९९-१०१
- (३) लालदेव—संक्षिप्त परिचय, लालदेव व कबीर साहब, अलखधारी ... पृ० १०१-१०३
- (४) वेण्डी—संक्षिप्त परिचय, रचनाएँ ... पृ० १०३-१०५
- (५) नामदेव—कई नामदेव, महाराष्ट्र संत नामदेव, महत्त्व, जीवनी, प्रसंग, जाति, जीवनवृत्त, बाल्यकाल, युवावस्था, गुरु, मंदिर का द्वार फिरना, यात्रा, अंतिम काल, नामदेवपंथी व नामदेववंशी, जीविका, रचनाएँ, वारकरी नामदेव, सिद्धांत, प्रेम, अनिर्वचनीय, नामसाधना, मृत्यु ... पृ० १०५-१२३
- (६) त्रिलोचन—परिचय, रचनाएँ, विचार... ... पृ० १२३-१२५

द्वितीय अध्याय : कबीर साहब ... पृ० १२६-२१८

- १. परिस्थिति परिचय—सिद्धावलोकन, सुधार-पद्धति, दो भिन्न-भिन्न दल, विभिन्न धारणाएँ, साधनों की विभिन्नता, मुसलमानों प्रभाव, पूर्व-

कालीन संत, नामदेव का प्रभाव, अन्य प्रवृत्तियाँ, कबीर साहब पर प्रभाव, उनका प्रवान उद्देश्य ... पृ० १२६-१३४

२. कबीर साहब का जीवन-वृत्त ... पृ० १३४-१८२

(१) जीवनकाल—प्रामाणिक सामग्री अलभ्य, उपलब्ध सामग्री, विभिन्न धारणाओं का विकास, प्रमुख प्रवृत्तियाँ, मृत्युकाल-संबंधी मत, समीक्षा ... पृ० १३४-१३६

— (२) जन्मस्थान व मृत्यु-स्थान—काशी या मगहर, काशी, जन्मस्थान, मगहर मृत्यु-स्थान, सारांश ... पृ० १३६-१४५

(३) जाति—बुलाहा, हिंदू, कोरी वा जोगी, सारांश ... पृ० १४५-१५१

(४) माता-पिता—माता, आलोचना, पिता, मुस्लिम माता, गोसाईं पिता, नीरू व नीमा... ... पृ० १५१-१५६

(५) शिक्षा-दीक्षा—गुरु, स्वामी रामानंद, शेख तकी मानिकपुरी, शेख तकी मूसीवाले, पीताम्बर पीर, निष्कर्ष... ... पृ० १५७-१६३

(६) देशभ्रमण—मूसी व मानिकपुर, अन्य यात्राएँ, सारांश ... पृ० १६३-१६६

(७) परिवार—विवाहित, स्त्री, लोहै, कमाल व कमाली... पृ० १६६-१६९

(८) व्यवसाय—वयनजीवी, आर्थिक परिस्थिति, अपना आदर्श ... पृ० १६९-१७२

(९) वेशभूषा व रहन-सहन—सादगी, साम्प्रदायिक चित्र, आलोचना, व्यावसायिक चित्र, सूफी का चित्र, निष्कर्ष... ... पृ० १७२-१७६

(१०) रचनाएँ—रचना-संग्रह 'ग्रंथसाहिब', 'कबीर-ग्रंथावली', व्याना प्रति, अन्य संग्रह, कृतियों का रूप... ... पृ० १७६-१८१

३. कबीर साहब का मत ... पृ० १८२-२१८

(१) ये कौन थे ? हिंदू मतावलंबी, मुस्लिम मतावलंबी, सारग्राही, पुनर्विचार ... पृ० १८२-१८५

(२) वास्तविक प्रश्न—कलुषित वातावरण, कठिन समस्या पृ० १८५-१८७

(३) सत्यान्वेषण—सत्यान्वेषण पद्धति, उसका स्वरूप... पृ० १८८-१८९

(४) परमतत्त्व का रूप—धर्मतत्त्व व निजी अनुभव, अनिर्वचनीय, सत्य का स्वरूप, सृष्टि की लीला, आत्मतत्त्व, मायातत्त्व, सारांश, तुलनात्मक परिचय, परिणाम ... पृ० १८९-२०२

(५) आध्यात्मिक। जीवन—नवीन समस्या, सुरति शब्दयोग, कुंडलिनी योग, मनोमारण, सहजसमाधि, स्थायी आत्मशुद्धि, अमर जीवन, भाव-भगति, उसका स्वरूप, सहजशील, सहजावस्था, संत, समष्टिगत सुधार, सामाजिक साम्य, आर्थिक व धार्मिक साम्य, उपसंहार पृ० २०२-२१८

तृतीय अध्याय : कबीर साहब के समसामयिक संत

पृ० २१६-२५४

१. सामान्य परिचय—धार्मिक वातावरण, सेन नाई आदि, विशेषता

... पृ० २१६-२२१

— २. स्वामी रामानंद—महत्त्व, संचित परिचय, स्वामी राघवानंद, रामानंद के शिष्य, सेन नाई, कबीर व रामानंद, कबीर, पीपा, रैदास व भक्ता, निष्कर्ष, रचनाएँ, डा० फर्कहूर का अनुमान, श्री सम्प्रदाय व रामानंद सम्प्रदाय, रामानंद सम्प्रदाय ... पृ० २२१-२३०

३. सेन नाई—प्रथम मत, द्वितीय मत, तृतीय मत, परिणाम, सेन पंथ

... पृ० २३०-२३३

४. पीपाजी—समय, जीवनी, निवास-स्थान, रचना ... पृ० २३३-२३६

— ५. रघिदास वा रैदासजी—जाति, गुरु, जीविका व स्वभाव, मीराबाई व रैदासजी, झालीरानी व रैदासजी, रचनाएँ, सिद्धांत, सत्य का परिचय, भक्त की समस्या, साधना, अष्टांग साधन, महत्त्व, रैदासी सम्प्रदाय पृ० २३६-२४६

६. कमाल—संचित परिचय, कबीर व कमाल, सिद्धांत व साधना

... पृ० २४६-२५१

— ७. भक्ता भगत—समय, जीवनी, स्वभाव, सिद्धांत ... पृ० २५१-२५४

चतुर्थ अध्याय : पंथ-निर्माण का सूत्रपात... पृ० २५५-३८५

१. सामान्य परिचय—कबीर साहब का आदर्श, पंथ-निर्माण की प्रवृत्ति, नानकपंथ व कबीर-पंथ, फुटकर संत, भक्त सूरदास, मीराबाई, मीराबाई व संतमत, जायसी, क्या मीराबाई संत थीं ?... पृ० २५५-२६१

२. कबीर-पंथ—कबीर साहब व कबीरपंथ, द्वादश पंथ, कबीर-पंथ का आरम्भ पृ० २६२-२६३

(१) काशी-शाखा—सुरतगोपाल, कबीरचौरा की शाखा, कबीरचौरा मठ, लहरतारा, मगहर, अन्य स्थान ... पृ० २६४-२६८

(२) छत्तीसगढ़ी शाखा—धर्मदास, रचनाएँ, परिवार, शाखा का इतिहास, परिणाम, इसकी उपशाखाएँ... ... पृ० २६८-२७३

(३) धनौती शाखा—भगवान् गोलाई, इतिहास ... पृ० २७३-२७४

(४) अन्य शाखाएँ व प्रचार—अन्य शाखाएँ व उपशाखाएँ, तुलनात्मक अध्ययन, प्रचारक्षेत्र, बौद्ध धर्म का प्रभाव... पृ० २७५-२७८

(५) पंथ का सिद्धांत—‘धर्म’ की स्वीकृति, ‘धर्मगीता’ का सृष्टि-रचना-क्रम, ‘धर्मगीता’ व शून्य पुराण, अनुरागसागर का क्रम, पौराणिक सिद्धांत, चौका-विधि, जोतप्रसाद, विधियों की व्याख्या, पौराणिक साहित्य, कबीरपंथीय साहित्य, स्वसंवेद व परसंवेद, कबीर मंशूर का सिद्धांत, पारखपद, ‘बीजक’ के भाष्यों का सिद्धांत

... ... पृ० २७८-२८७

३. नानक-पंथ व सिखधर्म पृ० २८७-३७०

(१) उपलब्ध सामग्री २८७-२८८

— (२) गुरु नानकदेव—दो प्रकार के नानक, जन्म-काल व जन्म-स्थान, तलवंडी वा नानकाना, बचपन, नौकरी, गार्हस्थ्य जीवन, भाव परिवर्तन, भ्रमण, वेशभूषा, गुरु नानक व शैख फरीद, भजन-गान, यात्राएँ, अंतिम समय, रचनाएँ पृ० २८९-२९७

— (३) गुरु अंगद—प्रारंभिक जीवन, नानकदेव से भेंट, गुरु का विरह, गुरु अंगद व हुमायूँ, गुरु अंगद व अमरू, अमरू की गुरु-भक्ति, अंतिम समय, गुरु अंगद के कार्य पृ० २९७-३०३

— (४) गुरु अमरदास—शिष्य-परम्परा का क्रम, गुरु अमरदास का स्वभाव, लंगर की प्रथा, दामाद शिष्य जेठा, हरद्वार-यात्रा, तालाब-निर्माण, कार्य और अंतिम दिन... ... पृ० ३०३-३०७

(५) गुरु रामदास—गुरु रामदास व श्रीचंद, मसंदों की नियुक्ति, गुरु रामदास और पुत्र अर्जुन, मीन प्रियया, रचनाएँ... पृ० ३०७-३०९

(६) गुरु अर्जुनदेव—जन्म व बाल्यकाल, प्रारंभिक कार्य, द्वेष का सामना, पुत्रोत्पत्ति, ‘ग्रंथसाहिब’ का निर्माण, गुरु अर्जुनदेव व चंदूशाह, शत्रुओं का षडयंत्र, बंदी, अंतिम समय, कार्य, रचनाएँ... ... पृ० ३१०-३१६

(७) गुरु हरमोविंद—प्रथम गुरुओं का दृष्टिकोण, क्रांतिकारी परिवर्तन, गुरु हरमोविंद व जहाँगीर, तालाब-निर्माण, पुत्रोत्पत्ति, गुरु हरमोविंद व शाहजहाँ, अंतिम समय पृ० ३१६-३२०

- (८) गुरु हरराय—स्वभाव, गुरु हरराय व औरंगजेब, अंत पृ० ३२१-३२२
 (९) गुरु हरकृष्ण राय—गुरु व औरंगजेब, मृत्यु ... पृ० ३२२-३२३
 (१०) गुरु तेगबहादुर—गुरु-गद्दी का उत्तराधिकारी, द्वेषाग्नि व पडयंत्र,
 प्राणदंड, स्वभाव ... पृ० ३२३-३२६

(११) गुरु गोविंद सिंह—प्रारंभिक जीवन, रतन राय की भेंट, प्रतिशोध की भावना, दुर्गनिर्माण व संधि, पुत्रोत्पत्ति, दुर्गा का आविर्भाव, नवीन युग का आरंभ, विकट संग्राम, निष्क्रमण, गुरु और बहादुरशाह, अंतिम समय, 'गुरु ग्रंथ साहिब', योग्यता ... पृ० ३२६-३३५

(१२) बीर बंदा बहादुर—प्रतिशोध के प्रतीक, प्रारंभिक जीवन, दशम गुरु की आज्ञा, उसका उल्लंघन, पतन व प्राणदंड... पृ० ३३५-३३७

(१३) सिखधर्म व खालसा सम्प्रदाय—सिख गुरुओं का कार्य, सिखधर्म का व्यावहारिक रूप, गुरु नानक हिंदू, मुसलमान वा निरंता भिन्न, हिंदू वातावरण व परिस्थिति, भ्रांति का मूल कारण, विकृत मनोवृत्ति, आत्मिक विकास, 'हुकम' का रहस्य, सत्य का स्वरूप, व्यक्तित्व व आदर्श, नाम-स्मरण, प्रार्थना का उद्देश्य, अन्य साधनाएँ, 'नाम' का तात्पर्य, गुरु की आवश्यकता, गुरु का कार्य, आदर्श व व्यवहार का सामंजस्य, समानता, सिख धर्म व इस्लाम, भिन्नता, कबीर साहब व गुरु नानकदेव, साम्प्रदायिकता ... पृ० ३३८-३५६

(१४) सिखधर्म के सम्प्रदाय—सम्प्रदायों का निर्माण, विभिन्न सिख-सम्प्रदाय

१. उदासी सम्प्रदाय २. निर्मला ३. नामधारी ४. सुधरासाही
 ५. सेवापंथी ६. अकाली ७. भगतपंथी ८. गुलाबदासी ९. निरंकारी,
 अन्य सम्प्रदाय, सुधार की योजनाएँ... पृ० ३६०-३७०

४. फुटकर संत... पृ० ३७०-३८५

(१) जंभ नाथ—संक्षिप्त परिचय, रचनाएँ, सिद्धांत व साधना ... पृ० ३७०-३७२

(२) शेख फरीद—संक्षिप्त परिचय, वंश-परम्परा व बाबा फरीद, शेख फरीद व गुरु नानकदेव, दूसरी भेंट, रचनाएँ व सिद्धांत, उपदेश ... पृ० ३७२-३७८

(३) सिंगाजी—प्रारंभिक जीवन, भाव परिवर्तन, सिंगाजी और उनके गुरु, रचनाएँ व विचार-धारा, प्रभाव और लोकप्रियता,

दलुदास	पृ० ३७८-३८२
(४) भीषनजी—काकोरी के भीषन, मेकालिक का अनुमान, आलोचना, पदों के विषय...	पृ० ३८३-३८५

पंचम अध्याय : प्रारंभिक प्रयास ... पृ० ३८६-५१४

१. सामान्य परिचय—पंथ-निर्माण की प्रवृत्ति, पारस्परिक भेद का कारण,
क्रमिक विकास, प्रभाव, आनंदधन, युग का महत्व... पृ० ३८६-३९१
२. साध सम्प्रदाय—प्रारंभिक वक्तव्य, साम्प्रदायिक धारणा, दूसरा मत,
तीसरा मत, तीनों पर विचार, समीक्षा, निष्कर्ष, संत वीरभान, साम्प्रदायिक
साहित्य, सिद्धांत व साधना, सदाचरण के नियम, प्रथाएँ, प्रचार-क्षेत्र

... पृ० ३९१-४०४

३. लाल पंथ—संत लालदास, जनसेवा का कार्य, परिवार व अंतिम
समय, चमत्कार, रचनाएँ व विचार, लाल-पंथ... पृ० ४०४-४०८

४. दादू पंथ... ... पृ० ४०९-४६०

(१) दादूदयाल—सामग्री, जन्म-स्थान, जाति, जीवनकाल, गुब से भेंट,
बुद्धन वा बुद्धानंद, प्रारंभिक जीवन, देशभ्रमण, परब्रह्म सम्प्रदाय का
सूत्रपात, सांभर-निवास, आमेर निवास व अकबर से भेंट, अंतिम समय,
स्वभाव, रचनाएँ पृ० ४०९-४२०

(२) शिष्य-परम्परा—शिष्य व उनके धावे, प्रसिद्ध शिष्य

(क) रज्जवजी—प्रारंभिक जीवन, दादूदयाल से भेंट, गुरु-सेवा और
सत्संग, गुरुभक्ति, रज्जवजी व वपना, शिष्य, योग्यता व रचनाएँ

... पृ० ४२०-४२६

(ख) सुन्दर दास—जाति व जन्मकाल, दीक्षा व अध्ययन, फतहपुर-
निवास, देशभ्रमण, सुन्दरदास व रज्जवजी, अन्य गुरुभाई व समकालीन,
मृत्यु, रचनाएँ, शिष्य परम्परा ... पृ० ४२७-४३२

(ग) अन्य दादू-शिष्य व प्रशिष्य—गरीबदास, हरिदास, प्रागदास
आदि, राधोदास, साधु निश्चलदास ... पृ० ४३२-४३५

(३) परब्रह्म सम्प्रदाय व दादू-पंथ—नामकरण, प्रवर्तक की प्रेरणा,
कबीर साहब का प्रभाव, परमतत्त्व का रूप, सर्वात्मवाद, शून्य व सृष्टि,
सृष्टिक्रम व भ्रांति, अनुभूति व ज्ञान, साधना, कायाबेलि, एक व अनेक,
जीवनभक्ति, सहज समाधि, प्रवृत्ति-मार्ग व सेवाधर्म, मत का सार, कबीर,

नानक व दादू, सूफी प्रभाव

पृ० ४३५-४५४

(४) पंथ की प्रगति—गरीबदास, पृथक् दशाएँ, उपसम्प्रदाय

१. खालसा २. नागा ३. उत्तरादी ४. विरक्त ५. खाकी,

दादूपंथी जनसमाज, विशेषता, साहित्य-निर्माण

पृ० ४५४-४६०

— ५. निरंजनी सम्प्रदाय—पूर्व इतिहास, राघोदास का मत, १२ पंथों के प्रव-

र्त्तक हरिदास निरंजनी, जीवनी, शिष्य-परम्परा व रचनाएँ, निपट निरं-

जन, भगवानदास निरंजनी, तुरसीदास, सेवादास आदि, हरिदास के पथ-
प्रदर्शक, उलटी रीति, परमतत्त्व, उसकी भक्ति, सम्प्रदाय की विशेषता

पृ० ४६०-४७५

६. बावरी-पंथ

...

... पृ० ४७५-५०३

(१) प्रधान प्रवर्त्तक—रिचय, प्रथम तीन प्रवर्त्तक, बावरी साहिब,

नाम की सार्थकता, बीरू साहब, यारी साहब, केशवदास व सूफी शाह,

बुलाबी राम, यारी साहब से भेंट, हलवाही की घटना, बूला साहब,

गुलाल साहब, भीखा साहब, आत्म-परिचय, शिष्य व रचनाएँ, शिष्य-

परम्परा, हरलाल साहब, भीखा साहब के चमत्कार, गोविंद साहब, पलटू

साहब, आत्मपरिचय, समाधि व रचनाएँ ... पृ० ४७५-४८२

(२) बावरी-पंथ की वंशावली...

...

पृ० ४८२-४८३

(३) मत व प्रचार, पंथ की विशेषता, पंथ का साहित्य, बावरी व बीरू

का सिद्धांत, यारी साहब की व्याख्या, बूला का आत्मविचार, गुलाल

की भक्ति, सर्वात्मवाद, भीखा की प्रतिपादन शैली, 'जोग'-वर्णन, पलटू

की विशेषता, अद्वैतवादी, सारांश ... पृ० ४८४-५०३

— ७. मलूक पंथ—कबीर शिष्य मलूक दास, वैरागी मलूक दास, संत मलूक

दास, प्रारंभिक जीवन, गुरु, गार्हस्थ्य जीवन, रचनाएँ, सतगुरु, ईश्वर

विश्वास व नामस्मरण, ईश्वर तत्त्व, हृदय की विशालता, परिचय व

शिष्य, पंथ का प्रचार, वंशावली ... पृ० ५०३-५१४

पष्ठ अध्याय : समन्वय व साम्प्रदायिकता... पृ० ५१५-६३३

१. सामान्य परिचय—संतों की स्वानुभूति, समन्वय की प्रवृत्ति, समन्वय का

सूत्रपात, अन्य प्रवृत्तिर्था, परसरामीय सम्प्रदाय, सीतारामीय सम्प्रदाय,

अलौकिक प्रदेश, पवित्र ग्रंथ, ग्रंथरचना पद्धति, शासन-विद्रोह, सारांश

...

... पृ० ५१५-५२३

२. बाबालाली सम्प्रदाय—चार बाबालाल, जीवन-काल व जन्म-स्थान, दीक्षा व भ्रमण, दाराशिकोह व बाबालाल, सिद्धांत, साधना, प्रचार-केंद्र

... ... पृ० ५२३-५२७

३. धामी सम्प्रदाय—प्राणनाथ की विशेषता, प्रारंभिक जीवन, गुरु देवचंद, देशाटन, प्राणनाथ व छत्रसाल, योग्यता, रचनाएँ, कलजमे शरीफ, निजानंद के सिद्धांत, प्राणनाथ का मत, धर्मों की एक-वाक्यता, कयामतनामा, अवतारवाद, साम्प्रदायिक भेषादि पृ० ५२८-५३८

४. सत्तनामी सम्प्रदाय—सत्तनाम, साध-सम्प्रदाय

(१) नारनौल शाखा—जोगीदास, सत्तनामी विद्रोह, सत्तनामियों का स्वभाव पृ० ५३८-५४२

(२) कोटवा शाखा—जगजीवन साहब, गुरु, गार्हस्थ्य जीवन, रचनाएँ, शिष्यगण व 'चारपावा', दूलनदास, वंशावली, दोनों शाखाओं की तुलना पृ० ५४२-५५०

(३) छत्तीसगढ़ी शाखा—घासीदास, उत्तराधिकारी, शाखा का मूल प्रवर्तक, सिद्धांत, नैतिक नियम, सामाजिक नियम, साध व सत्तनामी

... ... पृ० ५५१-५५६

५. धरनीश्वरी सम्प्रदाय—बाबा धरणीदास, आत्मपरिचय, विरक्ति, दीक्षा, गुरु परनाली, अंतिम समय, रचनाएँ, प्रेमप्रगास व रतनावली, शब्द प्रकाश, साधना का रूप, निर्गुण पंथ, साँझी की गद्दी, चैन राम बाबा, वंशावली पृ० ५५६-५६६

— ६. दरियादासी सम्प्रदाय—दो दरिया साहब, दरियादास का वंश-परिचय, जीवनकाल, प्रारंभिक जीवन, रचनाएँ, साधना-मदति, सत्तपुरुष, कबीर-पंथ का प्रभाव, स्वर-विज्ञान, ज्ञान स्वरोदय, अनुयायी...पृ० ५६६-५७७

७. दरिया पंथ—संक्षिप्त परिचय, रचनाएँ, अन्य संत का प्रभाव, नाम-स्मरण की साधना, पूरन ब्रह्म, कायापलट ... पृ० ५७८-५८१

८. शिवनारायणी सम्प्रदाय—पौराणिक परिचय, ऐतिहासिक परिचय, निष्कर्ष, गुरु, संत दुखहरन, गुरु अभ्यास, संत सुन्दर आदि, कुल रचनाएँ, प्रधान उद्देश्य, वास्तविक रहस्य, चालीस का महत्त्व, दीक्षा, भ्रमण व संपर्क, अनुयायी, वंशावली पृ० ५८२-५८६

९. चरणदासी सम्प्रदाय—आत्मपरिचय, प्रारंभिक जीवन, अंतिम दिन, शिष्यपरम्परा, रचनाएँ, उनके विषय, योगसाधना, भक्तियोग, सदाचरण,

अनुयायी, प्रचार-क्षेत्र	...	पृ० ५६६-६०६
३०. गरीब पंथ—संक्षिप्त परिचय, गार्हस्थ्य जीवन, रचनाएँ, चमत्कार व स्वभाव, मत, साधना	...	पृ० ६०६-६११
३१. पानप पंथ—प्रारंभिक जीवन, गुरु से भेंट, दिल्ली-यात्रा व धामपुर-निवास, मृत्यु व शिष्य, रचनाएँ, उपदेश	...	पृ० ६११-६१४
३२. रामस्नेही सम्प्रदाय—संत रामचरन, मत, प्रेमसाधना, मृत्यु व शिष्य, अनुयायी, वंशावली	...	पृ० ६१४-६२१
३३. कुटकर संत	...	पृ० ६२१-६२३
(१) दीनदरवेश—प्रारंभिक जीवन, अंतिम जीवन व रचनाएँ, उपदेश	...	पृ० ६२१-६२४
(२) डुल्ले शाह—डुल्ले शाह व मिर्याँ मोर, संक्षिप्त परिचय, मत, उपदेश	...	पृ० ६२४-६२८
(३) बाबा किनाराम—प्रारंभिक जीवन, देशभ्रमण, गुरु, कालूगाम व अखेर पंथ, प्रचार-कार्य व रचनाएँ, विवेकमार व मत का सारांश, संतमत व किनाराम	...	पृ० ६२८-६३३

सप्तम अध्याय : आधुनिक युग ... पृ० ६३४-७०७

१. सामान्य परिचय—नवीन विवेचन-शक्ति, धार्मिक साहित्य आदि का अध्ययन, पंथों की प्रवृत्ति, बुद्धिवादी व्याख्या, साम्प्रदायिक भाव्य आदि, सुधार की प्रवृत्ति, पूर्ण मानव जीवन, व्यक्तित्व का विकास, व्यावसायिक योजना, विचार स्वातंत्र्य, मत का सारांश, स्वतंत्र धार्मिक विचार, महात्मा गाँधी का कार्य, नवीन प्रवृत्ति ... पृ० ६३४-६४३
२. साहिब पंथ—प्रारंभिक परिचय, बाजीराव द्वितीय व तुलसी साहब, गुरु, पूर्वजन्म का वृत्तान्त, समीक्षा, जीवनचर्चा, स्वभाव, मृत्युकाल, रचनाएँ, पिंडरहस्य, संतमत, मन व अगमपुर, महत्त्व व अनुयायी...पृ० ६४३-६५४
३. नांगी सम्प्रदाय—डेढ़राज का प्रारंभिक जीवन, प्रचारकार्य व मृत्यु, रचनाएँ व सिद्धांत, प्रचार-केंद्र, विशेषता ... पृ० ६५५-६५७
४. राधास्वामी सत्संग—सत्संग की विशेषता—
 - (१) लाला शिवदयाल सिंह—प्रारंभिक जीवन, गार्हस्थ्य जीवन, आध्यात्मिक प्रवृत्ति, अनुयायी, रचनाएँ, समाधि ... पृ० ६५७-६६१
 - (२) राय सालिगराम साहब—प्रारंभिक जीवन, परिवार, गुरु-सेवा, एक

अनुयायी, प्रचार-क्षेत्र	...	पृ० ५६६-६०६
२०. गरीब पंथ—संक्षिप्त परिचय, गार्हस्थ्य जीवन, रचनाएँ, चमत्कार व स्वभाव, मत, साधना	...	पृ० ६०६-६११
२१. पानप पंथ—प्रारंभिक जीवन, गुरु से भेंट, दिल्ली-यात्रा व धामपुर-निवास, मृत्यु व शिष्य, रचनाएँ, उपदेश	...	पृ० ६११-६१४
२२. रामसनेही सम्प्रदाय—संत रामचरन, मत, प्रेमसाधना, मृत्यु व शिष्य, अनुयायी, वंशावली	...	पृ० ६१४-६२१
२३. फुटकर संत	...	पृ० ६२१-६३३
(१) दीनदरवेश—प्रारंभिक जीवन, अंतिम जीवन व रचनाएँ, उपदेश	...	पृ० ६२१-६२४
(२) तुल्ले शाह—तुल्ले शाह व मिर्याँ मोर, संक्षिप्त परिचय, मत, उपदेश	...	पृ० ६२४-६२८
(३) बाबा किनाराम—प्रारंभिक जीवन, देशभ्रमण, गुरु, कालुराम व अघोर पंथ, प्रचार-कार्य व रचनाएँ, विवेकमार व मत का सारांश, संतमत व किनाराम	...	पृ० ६२८-६३३

सप्तम अध्याय : आधुनिक युग ... पृ० ६३४-७०७

१. सामान्य परिचय—नवीन विवेचन-वृद्धि, धार्मिक साहित्य आदि का अध्ययन, पंथों की प्रवृत्ति, बुद्धिवादी व्याख्या, साम्प्रदायिक भाष्य आदि, सुधार की प्रवृत्ति, पूर्ण मानव जीवन, व्यक्तित्व का विकास, व्यावसायिक योजना, विचार स्वातंत्र्य, मत का सारांश, स्वतंत्र धार्मिक विचार, महात्मा गाँधी का कार्य, नवीन प्रवृत्ति ... पृ० ६३४-६४३
२. साहिब पंथ—प्रारंभिक परिचय, बाजीराव द्वितीय व तुलसी साहब, गुरु, पूर्वजन्म का वृत्तांत, समीक्षा, जीवनचर्चा, स्वभाव, मृत्युकाल, रचनाएँ, पिंहरहस्य, संतमत, मन व अग्रमपुर, महत्त्व व अनुयायी...पृ० ६४३-६५४
३. नांगी सम्प्रदाय—हेढ़राज का प्रारंभिक जीवन, प्रचारकार्य व मृत्यु, रचनाएँ व सिद्धांत, प्रचार-केंद्र, विशेषता ... पृ० ६५४-६५७
४. राधास्वामी सत्संग—सत्संग की विशेषता—
 - (१) लाला शिवदयाल सिंह—प्रारंभिक जीवन, गार्हस्थ्य जीवन, आध्यात्मिक प्रवृत्ति, अनुयायी, रचनाएँ, समाधि ... पृ० ६५७-६६१
 - (२) राय लालिगराम साहब—प्रारंभिक जीवन, परिवार, गुरु-सेवा, एक

घटना, सत्संग की पद्धति, रचनाएँ, व्यक्तित्व पृ० ६६२-६६७

(३) ब्रह्मशंकर मिश्र आदि—ब्रह्मशंकर मिश्र, संक्षिप्त परिचय, बूआ जी साहिबा व उनके शिष्य, मु० कामताप्रसाद व सर आनंद स्वरूप, महर्षि शिवब्रतलाल, माधव प्रसाद सिंह वा बाबूजी साहब, विकेंद्रीकरण, राय बूँदावन व जैमल सिंह, बाबू श्याम लाल, बाबा गरीबदास व अनुकूल बाबू ... पृ० ६६८-६७३

(४) सत्संग की वंशावली ... पृ० ६७३-६७४

(५) 'सत्संग' का 'संतमत'—मत का मूल रहस्य, 'सोआमी' व 'राधा', साधना, भक्ति की प्रधानता, मत के प्रधान अंग, राधास्वामी का सर्व प्रथम प्रयोग, सत्संग का विकास, नैतिक नियम, प्रचार... पृ० ६७४-६८१

५. फुटकर संत पृ० ६८१-६८७

(१) स्वामी रामतीर्थ—संक्षिप्त परिचय, मत का सार, धर्म का स्वरूप ... पृ० ६८१-६८३

(२) महात्मा गाँधी ... पृ० ६८३-६८७

(क) जीवन-वृत्त—संत गाँधी, प्रारंभिक प्रवृत्तिर्वा, विलायत के अनुभव, दक्षिण अफ्रीका के कार्य, कायापलट व संयत जीवन, भारत में कार्य ... पृ० ६८३-६८८

(ख) महात्मा गाँधी का मत—सत्य का अनुभव, आत्मशुद्धि, सत्य के प्रयोग, मानवजीवन की एकता, धर्म का रहस्य, पूर्ण सत्य का स्वरूप, अंतःकरण की प्रवृत्ति, राम, रामनाम की साधना, प्राकृतिक चिकित्सा, पूर्णतः व्यापक कार्य-क्रम ... पृ० ६८८-६९७

६. उपसंहार—सिंहावलोकन, नयी प्रवृत्ति, संतों का महत्त्व, भूतल पर स्वर्ग, विचार स्वातंत्र्य, संतों का उत्सर्ग, पुनरावर्तन, आशा, संत-परम्परा का भविष्य, वस्तुस्थिति ... पृ० ६९७-७०७

परिशिष्ट पृ० ७०८-७३६

(क) कबीर साहब का जीवनकाल ... पृ० ७०८-७३३

(ख) महात्मा गाँधी की जीवन-निर्माण-कला ... पृ० ७३४-७३६

सहायक साहित्य ... पृ० ७४१-७५२

शब्दानुक्रमणी ... पृ० ७५३-७७८

उत्तरी भारत की संत-परम्परा





संत कबीर

प्रथम अध्याय

भूमिका

१. विषय-प्रवेश

‘संत’ शब्द का प्रयोग प्रायः बुद्धिमान^१, पवित्रात्मा^२, सज्जन^३, परोपकारी^४ वा सदाचारी^५ व्यक्ति के लिए किया गया मिलता है, और कभी-कभी साधारण बोलचाल में इसे भक्त, साधु व महात्मा-जैसे शब्दों का भी पर्याय समझ लिया जाता है। किंतु कुछ लोग इसे ‘शांत’ शब्द का रूपांतर होना ठहराते हैं और कहते हैं कि उस विचार ‘संत’ शब्द से इसका अभिप्राय ‘शं सुखं ब्रह्मानन्दात्मकं विद्यते अस्य’ के अनुसार ‘ब्रह्मानन्द-सम्पन्न व्यक्ति’ होना चाहिए। बौद्धों के पालिभाषा में लिखित प्रसिद्ध धर्म-ग्रंथ ‘धम्मपद’ में भी यह शब्द कई स्थलों पर शांत के अर्थ में ही प्रयुक्त दीख पड़ता है^६। इसी प्रकार कुछ विद्वान् ‘संत’ शब्द को ‘सनोति प्रार्थितं फलं प्रयच्छति’ के आधार पर बने हुए ‘सन्ति’ वा ‘सन्त्य’ शब्द का विकृत रूप समझते हैं और इसका अर्थ ‘फलदाताओं में श्रेष्ठ’ बतलाते हैं। इसके सिवाय, एक अन्य मत के अनुसार, कुछ दूसरे लोग इसे ‘सनति सम्भवति लोकाननुग्रह्याति’ का आश्रय ग्रहण कर, इसका अर्थ ‘लोकानुग्रहकारी’ भी सिद्ध करना चाहते हैं। परन्तु ये

१. ‘सन्तः परीक्षान्यतरदमजन्ते मूढः परप्रत्ययनैव बुद्धिः ।’ —कालिदास ।
तथा, ‘तं सन्तः श्रोतुमर्हन्ति सदसद्व्यक्तिहेतवः ।’ —कालिदास ।
२. ‘प्रायेण तीर्थाभिगमापदेशैः स्वयं हि तीर्थानि पुनन्ति सन्तः ।’ —‘भागवत’, स्कं० १,
अ० १९, श्लोक ८ ।
३. ‘बंदो संत असज्जन चरणा । दुष्टप्रद उभय बीच कछु बरणा ॥’ —‘रामचरित मानस’ ।
४. ‘सन्तः स्वयं परहिते विहिताभियोगाः ।’ —मल्लूहरि ।
५. ‘आचारलक्षणां धर्मैः, सन्तश्चाचारलक्षणाः ।’ —‘महामारत’ ।
६. ‘अधिगच्छे पदे सन्तं सङ्गारूपसमं सुखं ।’ —मिक्खुवग्ग, गाथा ९ ।
‘सन्तं अस्स मनोहोति ।’ —अर्हन्तवग्ग, गाथा ७ ।

उक्त सभी अनुमान प्रधानतः 'संत' शब्द-द्वारा सूचित व्यक्तियों की प्रशंसा के ही द्योतक जान पड़ते हैं। इस प्रकार की कल्पनाएँ प्रायः वैसी ही हैं, जैसी इस शब्द को अंग्रेजी शब्द 'सेंट' ^१ का समानार्थक समझ, उसका हिंदी-रूपांतर मान लेने पर भी, की जा सकती है। अतएव, 'संत' शब्द की व्युत्पत्ति तथा उसके प्रयोगों द्वारा व्यक्त होनेवाले आशय का क्रमिक विकास जानने के लिए अन्यत्र खोज की जानी चाहिए।

'संत' शब्द हिंदी भाषा के अंतर्गत एकवचन में प्रयुक्त होता है, किंतु यह मूलतः संस्कृत शब्द 'सन्' का बहुवचन है। 'सन्' शब्द भी (अस् = होना) धातु से बने हुए, 'सत्' का पुल्लिङ्ग रूप है जो 'शत्' प्रत्यय लगाकर, प्रस्तुत किया जाता है और जिसका अर्थ केवल 'होनेवाला' वा 'रहनेवाला' हो सकता है। इस प्रकार 'संत' शब्द का मौलिक अर्थ

व्युत्पत्ति 'शुद्ध अस्तित्व' मात्र का ही बोधक है और इसका प्रयोग भी, इसी कारण, उस नित्य वस्तु वा परमतत्त्व के लिए

अपेक्षित होगा जिसका नाश कभी नहीं होता, जो 'सदा एकरस व अविकृत रूप में विद्यमान' रहा करता है और जिसे 'सत्य' के नाम से भी अभिहित किया जा सकता है। इस शब्द के 'सत्' रूप का, ब्रह्म वा परमात्मा के लिए किया गया प्रयोग बहुधा वैदिक साहित्य में भी पाया जाता है। जैसे, 'छान्दोग्य उपनिषद्' ^२ में कहा गया है कि "आरंभ में एक अद्वितीय 'सत्' ही वर्तमान था" और, इसी प्रकार 'ऋग्वेद' ^३ में भी एक स्थल पर आया है कि "क्रान्तदर्शी विप्र लोग उस एक व अद्वितीय 'सत्' का ही वर्णन अनेक प्रकार से किया करते हैं।" 'संत' शब्द का उक्त अर्थ अपभ्रंश की पुस्तक 'पाहुड़ दोहा' ^४ में भी किया गया जान पड़ता है; क्योंकि वहाँ भी यह परमतत्त्व के लिए ही प्रयुक्त हुआ है। इस कारण 'तैत्तिरीय उपनिषद्' ^५ में भी,

१. Saint (सेंट) शब्द, वस्तुतः सैन Sancio (सैंशियो = पवित्र कर देना) के आधार पर निर्मित, Sanctus (सैंक्टस) शब्द से बनता है जिसका अभिप्राय, इसी कारण, 'पवित्र' होता है और वह ईसाई धर्म के कतिपय प्राचीन महात्माओं के लिए 'पवित्रात्मा' के अर्थ में प्रयुक्त होता है।

२. 'सदेव सोम्येदमय आसीदेवमेवा द्वितीयम्।' (द्वितीय खंड, १)

३. 'सुपर्ण' विप्राः कवयो बचोभिरेकं सन्तं बहुधा कल्पयन्ति' ऋग्वेद (१०-२१४-५)

४. 'संतु शिरंजणु सोजि सिव, तहि किज्जवअणुराज।' 'पाहुड़ दोहा' (कारंजाचैन सिराज, ३८) तथा, 'संतु शिरंजणु तहि बसर, शिम्मल होइ गवैसु'-बहो, ९४।

५. 'अस्मिन्नेव समावति अस्मद्ब्रह्मोति वेद वेत् । अस्ति ब्रह्मोतिवेद्वेद संतमेनं विदुर्ब्रह्माः।' ४० ६-२।

संभवतः इसी आधार पर कहा गया है कि “यदि पुरुष ‘ब्रह्म असत्’ है” जानता है, तो वह स्वयं भी ‘असत्’ हो जाता है और यदि ऐसा जानता है कि ‘ब्रह्म है’, तो ब्रह्मवेत्ता लोग उसे भी ‘सत्’ समझा करते हैं।” इसके सिवाय कुछ प्रसिद्ध महात्माओं ने भी संत एवं परमात्मा में कोई मौलिक भेद नहीं माना है। उदाहरण के लिए गोस्वामी तुलसीदास ने कहा है कि “संत को अनंत के ही समान जानो”^१, गरीबदास ने बतलाया है कि “संत एवं साईं दोनों ही एक समान हैं, इस बात में किसी प्रकार के मीन-मेघ करने की आवश्यकता नहीं^२, और इसी प्रकार पलटू साहब ने भी कहा है कि “संत तथा राम में कोई भी भेद नहीं मानना चाहिए।”^३ अतएव ‘संत’ शब्द, इस विचार से उस व्यक्ति की ओर संकेत करता है जिसने सत् रूपी परमतत्त्व का अनुभव कर लिया हो और जो, इस प्रकार, अपने व्यक्तित्व से ऊपर उठकर, उसके साथ तद्रूप हो गया हो। जो सत्य स्वरूप नित्य सिद्ध वस्तु का साक्षात्कार कर चुका है अथवा अपरोक्ष की उपलब्धि के फलस्वरूप अखंड सत्य में प्रतिष्ठित हो गया है, वही संत है।

परन्तु ‘श्रीमद्भगवद्गीता’ में ‘सत्’ शब्द के कुछ अन्य अर्थ भी बतलाये गए हैं। उसमें कहा गया है कि ‘सत्’ शब्द, ‘ॐ तत्सत्,’ वाक्य में, ब्रह्म का निर्देश करता है^४; किन्तु फिर भी, इसका उपयोग ‘अस्तित्व’ एवं ‘साधुता’ के अर्थ में किया जाता है। इसी प्रकार, प्रशस्त तथा अच्छे कर्मों के लिए, भी ‘सत्’ शब्द प्रयुक्त होता है; यज्ञ, तप व दान में स्थिति ‘सत्’ शब्द अर्थात् स्थिर भावना रखने को भी सत् कहते हैं तथा इसके निमित्त जो काम करना हो, उस कर्म का नाम भी ‘सत्’ ही है।^५ इस कारण स्पष्ट है कि सत्यदेवाची वा संत होने के लिए

१. ‘जानेनु संत अनंत समाना’—‘रामचरित मानस’ (उत्तरकांड) ।

२. ‘साईं सरीखे संत है यामे मीन न मेख’—‘गरीबदासजी की बानी’ (वे० प्रे० प्रकाश) पृष्ठ ८७ ।

३. ‘संत भी रामजी एक कै जानियै, दूसरा भेद ना तनिक आनै’—‘पलटू साहब की बानी’ (वे० प्रे० प्रकाश, भाग २) पृष्ठ ८ ।

४. ‘ॐ तत्सदिति निर्देशो, ब्रह्मण्यविधः स्मृतयः ।’—गीता, १७, २३ ।

५. ‘सद्भावे साधुभावे च सदित्येतत्प्रयुज्यते ।

प्रशस्ते कर्मणि तथा सच्छब्दः पार्थ ‘युज्यते’ ॥ २६ ॥

यश्चे तपसि दाने च स्थितिः सदिति चोच्यते ।

कर्म चैव तदधीनं सदित्येषाभिधीयते ॥’ २७ ॥

केवल ब्रह्मनिष्ठ हो जाना ही पर्याप्त नहीं । इसके लिए स्वभावतः कतिपय अन्य गुण भी विवक्षित हैं जिन्हें उक्त प्रकार से, क्रमशः, 'साधुभाव' अर्थात् सर्वभूतहित सुहृद्भाव, 'प्रशस्त कर्म' वा सत्कार्य करने की क्षमता, 'यज्ञ, तप व दान' आदि कर्म करते रहने की ओर प्रवृत्ति एवं 'तदर्थ' अर्थात् सब कुछ परमेश्वर के लिए वा निष्काम भाव से करने का अभ्यास कहकर गिनाया जा सकता है । इनमें से भी यदि यज्ञ, तप व दान आदि कर्म करते रहने की प्रवृत्ति को किसी प्रकार प्रशस्त कर्म करने की क्षमता में ही सम्मिलित कर लिया जा सके, तो चार गुण ही शेष रह जाते हैं जिन्हें उन्हीं ग्रंथ के एक दूसरे प्रसंग^१ में, "हे पांडव, जो इस बुद्धि से काम करता है कि सब कर्म परमेश्वर के हैं, जो मत्परायण वा संगवर्जित है और सभी प्राणियों के विषय में निर्वैर रहा करता है, वही मेरा भक्त मुझमें मिल जाता है" कह कर, बतलाया गया है और जिनके साथ उपर्युक्त गुणों से पूरा मेल भी बैठ जाता है ।

कबीर साहब ने अपनी एक साखी में कहा है^२ कि "संतों का लक्षण उनका निर्वैरी, निष्काम, प्रभु का प्रेमी और विषयों से विरक्त होना है" और, इसी प्रकार गो० तुलसीदास ने भी, श्रीरामचन्द्र द्वारा संतों की महिमा कहलाते हुए, "सभी सांसारिक संबंधों के प्रति प्रदर्शित ममता के धागों के

बटोर लेने, उन्हें सुदृढ़ रस्ती में बँटकर उसे प्रभु-चरणों में बाँध देने, समदर्शी बने रहने तथा किसी प्रकार की कामना न रखने को"^३ ही उनके प्रधान

लक्षण ठहराए हैं । संत की परिभाषा के अंतर्गत, इस प्रकार, विषयों के प्रति निरपेक्ष रहते हुए, केवल सत्कर्म करना, सद्गुण परमतत्त्व में एकांतनिष्ठ रहा करना, सभी प्राणियों के प्रति सुहृद्भाव रखते हुए, किसी के प्रति वैर-भाव न प्रदर्शित करना तथा जो कुछ भी करना उसे, निःसंग होकर, निष्काम

१. 'मत्कर्मकृन्मरपरमो, मङ्गलः संगवर्जितः । निर्वैरः सर्वभूतेषु यः स मामेति पांडव ।' भाता अ० ११-५५ ।

२. 'निरवैरी निष्कामता, साँझें सैती नेह । विषया सुं न्वारा रहै संतनि को अँग एह ॥'
—'कबीर ग्रंथावली' (२७, १ पृष्ठ ५०) ।

३. 'सबकै ममता तान बटोरी । मम पर मनहि बाँध बरि डोरी ॥'

समदर्शी रक्खा कछु नाहीं ।' इत्यादि—'रामचरित मानस' (सुन्दरकांड) ।

भाव के साथ, करना समझे जा सकते हैं'। सारांश यह कि संत लोग आदर्श महापुरुष हुआ करते हैं और इसके लिए उनका, पूर्णतः आत्मनिष्ठ होने के अतिरिक्त, समाज में रहते हुए निःस्वार्थ भाव से विश्व-कल्याण में प्रवृत्त रहा करना भी आवश्यक है। 'संत' शब्द का यह अर्थ वस्तुतः बहुत व्यापक है और इसमें वैसे व्यक्ति-विशेष की 'रहनी' एवं 'करनी' के बीच एक सुन्दर सामंजस्य भी लक्षित होता है।

फिर भी पता चलता है कि 'संत' शब्द का प्रयोग किसी समय विशेष रूप से, केवल उन भक्तों के लिए ही होने लगा था जो विठ्ठल वा वारकरी सम्प्रदाय के प्रधान प्रचारक थे और जिनकी साधना निर्गुण-भक्ति के आधार पर चलती थी। इन लोगों में ज्ञानदेव, नामदेव, एकनाथ व तुकाराम-जैसे भक्तों के नाम लिये जाते हैं जो सभी रूढ़िगत 'संत' महाराष्ट्र प्रान्त से संबंध रखते थे। 'संत' शब्द उनके शब्द लिए, कमशः रूढ़ि-सा हो गया था^२ और कदाचित् अनेक बातों में उन्हीं के समान होने के कारण, उत्तरी भारत के कबीर साहब तथा अन्य ऐसे लोगों का भी पीछे वही नामकरण हो गया।^३ इन संतों में से प्रायः सभी ने 'संत' शब्द की व्याख्या की है

१. बौद्ध-धर्मानुसार, बोधिसत्व का आदर्श बतलाते हुए, जिन गुणों की ओर विशेष ध्यान दिया गया है, उनमें भी उक्त लक्षणों को ही कदाचित् कमशः 'उपेक्षा' (उपेक्षा), 'पञ्चा' (प्रज्ञा), 'भित्ता' (मैत्री) तथा 'नेक्खम्म' (निष्काम) कह कर गिनाया गया है। दे० किन्तु नारद वेरो रचित 'दि बोधिसत्त आशुट्ठियल' (अभ्यार, मद्रास)।

२. "Now 'Santa' is almost a technical word in the Vitthal Sampradaya, and means any man who is a follower of that Sampradaya. Not that the followers of other Sampradayas are not 'Santas, but the followers of the ,Varakari Sampradayas are santas par excellence"—Mysticism in Maharashtra by Prof. R. D. Ranade (Poona, 1933) p. 42.

३. डा० बर्म्हाल ने इन संतों को 'निर्गुण-पंथी' वा 'निरगुनिया' कहना अधिक उचित माना है और तदनुसार उन्होंने इनके मार्ग को भी Nirgun School वा निर्गुणपंथ नाम से अभिहित किया है। किन्तु 'निर्गुण-पंथ' शब्द से व्यक्त होता है कि इसके अनुयायी परमतत्त्व को केवल 'निर्गुण' ही मानते थे, जो इस प्रसंग में, वास्तविकता के विरुद्ध जाता है। कबीर साहब आदि सभी संतों ने निर्गुण एवं

और संतों की रहनी एवं करनी के उक्त सामंजस्य की ओर ध्यान देने की भी चेष्टा की है। किंतु साधना-भेद के कारण उनके वर्णनों में बहुधा ज्ञान, भक्ति एवं आचरण की प्रधानता के अनुसार सूक्ष्म अंतर भी दीख पड़ता है। उदाहरण के लिए, विचार-पद्धति को प्रधानता देनेवाले संतों ने आदर्श संत के लिए, स्वभावतः सदसद्विवेक के प्रयोग में दक्ष होना सबसे आवश्यक माना है, भक्ति-भाव-द्वारा अधिक प्रभावित संतों ने उसका परम रहस्य से पूर्ण परिचित होना तथा उसके साथ तद्रूपता का अनुभव करना अन्तिम लक्ष्य बतलाया है और, उसी प्रकार, आचरणवाद के समर्थकों ने उसकी अलौकिक रहनी पर भी अधिक बल दिया है। परन्तु इन सभी संतों का लक्ष्य, मानव जीवन को समुचित महत्त्व प्रदान करने, उसको आध्यात्मिक आधार पर पुनर्निर्माण करने, उसे इसी भूतल पर जीवन्मुक्त बनकर सानन्द यापन करने, तथा साथ ही विश्व-कल्याण में सहयोग देने का भी ज्ञान पड़ता है। इन्होंने अपने सिद्धांत को भी बहुधा 'संत-मत' ही नाम दिया है, आदर्श संत की स्थिति को 'संत-देश' में निरंतर निवास द्वारा व्यक्त किया है, और प्रायः सबने, किसी न किसी रूप में, अपने को एक विशेष वा विलक्षण परम्परा का व्यक्ति होना भी स्वीकार किया है।

उत्तरी भारत के इन संतों ने अधिकतर कुटुंब पदों की रचना की है, जो इनकी 'बानियों' के नाम से प्रसिद्ध हैं और बहुतों ने साखी, रमैनी अथवा कवित्त, सवैया-जैसे विविध छंदों में भी अपने उपदेशों को व्यक्त किया है। इनके एक-आध प्रबंध-ग्रंथ भी मिलते हैं, किंतु उनकी रचना शिथिल जान पड़ती है। दक्षिण भारत के संतों में ज्ञान-दक्षिण व उत्तर देव व एकनाथ ने प्राचीन संस्कृत-ग्रंथों पर अपनी टीकाएँ के संत भी रची हैं और उन्हें अपने विचारों को प्रकट करने का माध्यम बनाया है, किन्तु उत्तरी भारत के संतों में यह प्रवृत्ति बहुत कम दीख पड़ती है। ये लोग, कुछ को छोड़कर, केवल साधारण

संलग्न से परे किसी अनिर्वचनीय व अशेष, किन्तु अंशतः अनुभवगम्य, वस्तु को परमतत्त्व माना है और निर्गुण व सगुण का वहाँ पर कोई प्रश्न ही नहीं रह जाता। ज्ञान पड़ता है कि 'निर्गुण-पंथ' शब्द का प्रयोग पहले सगुणोपासक भक्तों के सम्प्रदायों से इसकी विभिन्नता दिखलाने के लिए, होने लगा था। किन्तु पीछे, संत-परम्परा के कुछ दिन चल निकलने पर, 'संत-मत' शब्द का ही प्रयोग, संभवतः विक्रम संवत् की १७वीं शताब्दी के किसी चरण में, विशेष रूप से, होने लगा

भेणी के पढ़े-लिखे व्यक्ति थे जिन्होंने अपने भाव का प्रकाशन किसी प्रकार टूटे-फूटे शब्दों में ही किया और जिनकी रचनाएँ बहुत कुछ स्वतंत्र हैं। दक्षिण भारत के संतों में से कई एक मज्जनानंदी भी थे जो एकांत में वा कभी-कभी मूर्तियों के समक्ष करताल बजाकर गाया व नाचा तक करते थे; किन्तु उत्तरी भारत के संतों में इस प्रकार के उदाहरण कम देखने को मिलते हैं और ये लोग यदि गाते-बजाते हुए भी मुने जाते हैं, तो इनकी चेष्टाएँ संत-मंडलियों तक ही सीमित रहती हैं। फिर भी उक्त दोनों प्रकार के संत, अधिकतर गाहस्थ-जीवन में ही रहकर अपनी साधना करते रहे, साम्प्रदायिक वेशभूषा वा विडंबनाओं से सदा तटस्थ रहे, सामाजिक भेद-भावों को हटाने के लिए उपदेश देते रहे और सबके प्रति प्रेम व उपकार के भाव प्रदर्शित करते रहे। इनके सरल व सात्विक जीवन में अहिंसा व अपरिग्रह को बराबर महत्त्व दिया गया और इन्होंने स्तुति, निंदा वा मानापमान की कभी परवाह न करते हुए, अपने छलछद्मरहित शुद्ध व्यवहार द्वारा सब किसी को सुख व शान्ति पहुँचाकर ही स्वयं आनंदित होने की चेष्टा की।

दक्षिण भारत के संतों की परम्परा में जिस प्रकार उक्त ज्ञानदेव आदि के नाम आते हैं, उसी प्रकार उत्तरी भारत की संत-परम्परा के अंतर्गत कबीर साहब, रविदास, गुरुनानक, दादूदयाल आदि के नाम लिये जाते हैं। किन्तु दक्षिण भारत के संतों में ज्ञानदेव का जीवन-काल जहाँ विक्रम की १४वीं शताब्दी के द्वितीय चरण के कुछ ही आगे तक पारस्परिक पड़ता है, वहाँ उत्तरी भारत के संत कबीर साहब का जीवन-संबंध काल, संभवतः उसकी १५वीं शताब्दी के अंतिम तीन चरणों से लेकर १६वीं के प्रथम चरण तक चला जाता है। इस प्रकार पहले क्रम के संत दूसरेवालों के पूर्ववर्त्ती सिद्ध होते हैं। फिर भी दोनों परम्पराओं के बीच किसी प्रत्यक्ष संबंध का कुछ भी पता नहीं चलता और न यही बात होता है कि पहले वाले दूसरे को कहीं तक अपना श्रुणी उहरा सकते हैं। यह बात मानी जाती है कि दक्षिण भारत के संत नामदेव ने पंजाब प्रान्त में कुछ दिनों तक भ्रमण कर अपने उपदेश दिये थे और यह भी अनुमान किया जाता है कि उत्तरी भारत के कबीर साहब ने भी दक्षिण की ओर, संभवतः महाराष्ट्र प्रांत तक, अपनी यात्रा की थी। इसके सिवाय कबीर साहब ने अपनी रचनाओं में संत नामदेव का नाम बड़ी भद्दा के साथ लिया है और उन्हें एक आदर्श भक्त माना है। कबीर साहब ने

अपनी अनेक रचनाओं के अंतर्गत उक्त वारकरी संतों के प्रिय शब्द 'औरंग' व 'बीडुला' (बिटूल) आदि के प्रयोग भी किये हैं। परंतु केवल इतनी ही बातों के आधार पर उक्त दोनों परम्पराओं के बीच किसी प्रकार का प्रत्यक्ष संबंध प्रमाणित नहीं होता। नामदेव का नाम, उनके उक्त पंजाब-भ्रमण के कारण तथा उनकी कतिपय उपलब्ध हिंदी-रचनाओं के आधार पर, उत्तरी भारत के संतों में भी लिया जाता है और वे कबीर साहब के पथ-प्रदर्शक एवं पूर्वकालीन संतों में सबसे प्रसिद्ध हैं। फिर भी उनमें उत्तरी भारत के संत-मत की सारी विशेषताएँ लक्षित नहीं होतीं और वे प्रधानतः अपने क्षेत्र तक ही रह जाते हैं।

कबीर साहब के लिए पथ-प्रदर्शन करनेवाले संतों में सर्वप्रथम नाम जयदेव का आता है, जो बंग-प्रांतीय होने के कारण उत्तरी भारत के ही निवासी कहे जा सकते हैं, और जो नामदेव तथा ज्ञानदेव से भी लगभग १०० वर्ष पहले, राजा लक्ष्मणसेन के यहाँ वर्तमान थे। इन जयदेव का भी

नाम कबीर साहब ने, नामदेव की भाँति बड़े आदर के साथ लिया है और उन्हें श्रेष्ठ भक्तों में स्थान भी दिया है।

संत

जयदेव से नामदेव तक का समय उन संतों का आविर्भाव-काल है, जो विक्रम की ६वीं शताब्दी के सरहपा एवं

शंकराचार्य से लेकर, १०वीं वा ११वीं शताब्दी के गुरु गोरखनाथ के समय तक तैयार किये गए, तथा उनसे भी प्राचीन व अर्वाचीन विविध भक्तों के भक्त-भाव-द्वारा सिंचित क्षेत्र में उत्पन्न हुए थे, किंतु जिनमें संत-मत को अंतिम रूप प्रदान करने की पूरी क्षमता न थी। इन्होंने अपने पहले से आती हुई नवीन धारा के प्रवाह में सहयोग प्रदान किया और उसकी एक प्रारंभिक रूपरेखा भी प्रस्तुत कर दी। उस विशेष साधना से समन्वित विचार-धारा के रहस्य को सर्वप्रथम पहचानने तथा उसे स्पष्ट व व्यापक रूप देने का भ्रम कबीर साहब को ही दिया जा सकता है, जिन्होंने अपनी विलक्षण प्रतिभा के आलोक में इसके वास्तविक रूप का निरीक्षण किया, तथा इसके महत्त्व द्वारा पूर्ण प्रभावित होकर अपनी अपूर्व शैली की सहायता से सर्व-साधारण की धारणा में कायापलट उपस्थित कर दिया। कबीर साहब की इस देन को उनके उत्तरवर्ती प्रायः सभी संतों ने स्वीकार किया है, और इसी कारण उन्हें बहुत-से लोग 'आदि-संत' कहते हुए भी पाये जाते हैं।

इस प्रकार कबीर साहब के उक्त पूर्ववर्ती एवं परवर्ती सभी संतों की परम्परा बहुत लंबी है जिसके अंतर्गत आनेवालों की संख्या भी अधिक है। इस परम्परा का आरंभ यदि, विक्रम की १३वीं शताब्दी के जयदेव से मान कर, उसे ११वीं शताब्दी के महात्मा गाँधी तक वर्तमान समझा जाय, तो

यह दीर्घ काल प्रायः ८००-९०० वर्षों का होता है, उत्तरी भारत की जिसे छोटी-मोटी विशेषताओं के अनुसार भिन्न-भिन्न संत-परम्परा भागों में भी विभाजित कर सकते हैं। उनमें सम्मिलित

किये जानेवाले संतों के जन्मस्थान का क्षेत्र पूर्व की ओर जयदेव के बंग-प्रदेश से लेकर पश्चिम की ओर प्राणनाथ के काठियावाड़ तक एवं उत्तर की लालदेव के कश्मीर से लेकर दक्षिण की ओर सिंगाजी के मध्य प्रदेश तक विस्तृत समझा जा सकता है; किन्तु दक्षिण भारत के संतों से इन्हें पृथक् करने के लिए इनकी परम्परा को 'उत्तरी भारत की संत-परम्परा' ही कहना उचित होगा। उक्त विशाल भूखंड के निवासी स्वभावतः भिन्न-भिन्न बोलियों के बोलनेवाले थे, किंतु संत-मत की अपनी रचनाएँ उन्होंने अधिकतर हिंदी-भाषा के माध्यम द्वारा कीं। इसके सिवाय जिन-जिन जातियों में उन संतों का जन्म हुआ था, वे ब्राह्मण, क्षत्रिय, वैश्य व शूद्र से लेकर, अहो, नाई, चमार, मोची, धुनियाँ व जुलाहे तक की कही जाती हैं; किंतु संत-मत के अनुयायी होने के नाते उन्होंने जातिगत विभिन्नता की सदा उपेक्षा की, और शुद्ध मानव के रूप में वे सबको एक समान समझते थे। उन्होंने स्वानुभूति व सदाचरण के उच्च आदर्शों की कसौटी पर ही कसकर पंडित एवं मूर्ख अथवा राजा वारंक का महत्त्व परखना चाहा। संतों के इस वृद्ध समुदाय का स्तर इनके सीधे-साधे व साधारण होने पर भी अत्यन्त ऊँचा है और इनका विशाल साहित्य अनाकर्षक होता हुआ भी महत्त्वपूर्ण है।

उत्तरी भारत के इन संतों ने जिस मत का प्रचार किया और जिसे उन्होंने विश्वकल्याण के लिए अत्यन्त आवश्यक समझा, वह कोई नितान्त नवीन संदेश न था और न भारतीयों के लिए उसका कोई अंश अपरिचित ही था। उसके प्रायः प्रत्येक अंग का मूल रूप हमारे प्राचीन साहित्य के किसी

न किसी भाग में विद्यमान है, और हमारे कई महान् पुरुष विशेषता उनके आधार पर लगभग इन संतों के ही समान अपने सुझाव रखने के प्रयत्न किये हैं। परंतु, जैसा कि आगे के कुछ पृष्ठों से जान पड़ेगा, वे बातें काल पाकर सदा उपेक्षित बनती गई थीं

और उनका प्रभाव कभी स्थायी न हो सका था। उन प्राचीन सृष्टि को लेकर अग्रसर होने की चेष्टा अपने अपने ढंग से अनेक नवीन सम्प्रदायों ने भी की, किंतु वे भी अधिक दिनों तक एक भाव से स्थिर नहीं रह सके। बीच-बीच में कुछ ऐसे व्यक्ति अवश्य हुए, जिन्होंने समय-समय पर प्रतिगामिता की धारा को किसी प्रकार मोड़ने का साहस किया, किंतु उनके किये भी अधिक न हो सका। अंत में, कबीर साहब के समय से ऐसे महापुरुषों की एक परम्परा ही चल निकली जिसने इतने दिनों तक स्थिति की चौकसी की है। प्रारंभिक काल के संत आध्यात्मिक बातों को अधिक महत्त्व देते थे, जिस कारण उन्हें सुधारने के प्रयत्न भी केवल धार्मिक दृष्टिकोण से किये जाते थे। किंतु, ज्यों-ज्यों समय व्यतीत होता गया है, उक्त धार्मिक वातावरण में परिवर्तन व संशोधन भी होते गए हैं, और तदनुसार अनेक नवीन समस्याएँ खड़ी होती गई हैं। आधुनिक संतों को इसी कारण अपने कार्यक्रम में कतिपय ऐसी बातों का भी समावेश करना पड़ा है, जो कदाचित् पहले संतों के अनुभव की न थीं।

फिर भी संत-मत के मौलिक सिद्धांतों में किसी प्रकार का हेर-फेर नहीं आ सका है और वे ज्यों के त्यों अटल व अविच्छिन्न हैं। इन संतों का सबसे पहले यह कहना है कि प्रत्यक्ष अनुभव की सभी सांसारिक बातें ज्ञानिक व भ्रामक हैं, और उनके आधार पर सत्य का पता लगाना असंभव-सा है। अतएव नित्य

संत-मत:

स्वानुभूति

वस्तु के सच्चे स्वरूप के लिए आवश्यक है कि वह इस आवरण के भीतर विद्यमान मूल आधार का अन्वेषण करे। अनेक व्यक्तियों ने इस ओर पूरी चेष्टा की और वे अपनी-अपनी योग्यता के अनुसार सफल भी हुए हैं।

उनके प्रयत्नों के परिणाम उनकी रचनाओं में संगृहीत हैं जिनके आधार पर अन्य लोग भी उनके अनुयायी बनकर उसका प्रचार करते फिरते हैं। किंतु सत्य का स्वरूप अत्यन्त गूढ़ व रहस्यमय है, और उसके अनादि एवं अनंत होने के कारण भी उसे पूर्णतः अनुभवगम्य कर लेना अत्यन्त दुष्कर जान पड़ता है; इस कारण संभव है कि एक के अनुभव की बात किसी अन्य के पक्ष में भी उसी प्रकार सत्य न बन सके। फलतः प्रत्येक व्यक्ति के लिए आवश्यक है कि वह उस नित्य वस्तु का अनुभव, अपने निजी ढंग से, यथाशक्ति उपलब्ध करने का अभ्यास करे। इस प्रकार जो कुछ भी अंश उस सत्य का उसे प्राप्त होगा, वह 'अपना' होकर प्रकट हो सकेगा, और

उसके साथ तद्रूप की स्थिति में आकर हम अपने को उस नित्य वस्तु में मग्न भी कर सकेंगे। इस प्रकार की स्वानुभूति ही हमारे दृष्टिकोण को अधिक से अधिक व्यापक व विशाल करने में समर्थ होगी।

उक्त स्वानुभूतिपरक अभ्यास के लिए किसी प्रकार का पंडित वा गुरु होना अपेक्षित नहीं। किंतु, कार्य अत्यन्त दुःसाध्य होने के कारण आवश्यक है कि इसके लिए पहले किसी अनुभवलब्ध व अद्वेय सद्गुरु की सहायता भी प्राप्त कर ली जाय। स्पष्ट है कि ऐसा सद्गुरु भी एक सच्चा पथ-प्रदर्शक

व्यक्ति होना चाहिए, जो अपने निजी अनुभव की बातें ठीक

सद्गुरु ढंग से प्रत्यक्ष न करा सकने पर भी उसकी साधना के लिए पर्याप्त संकेत दे सके। ऐसे गुरु की योग्यता पर ही

उसके शिष्य की सफलता निर्भर है; क्योंकि उचित मार्ग न पाकर साधक पथ भ्रष्ट भी हो सकता है। शिष्य अपने गुरु में पूर्ण आस्था रखता है, उसके प्रति अपने को पूर्णतः समर्पित कर देता है और तब कहीं उसके द्वारा कार्यक्षेत्र में लाया जा सकता है। फिर भी उस निदिष्ट मार्ग में साधक को अपने ही बल पर चलना पड़ता है और तदनुसार जो कुछ भी वह प्राप्त करता है, वह अपने ढंग की ही वस्तु होती है। परंतु नित्य वस्तु केवल एक व अद्वितीय ही हो सकती है और उसके निर्मल, शुद्ध एवं एकरस होने के कारण उसका अंशतः अनुभूत स्वरूप भी, स्वभावतः, अपने मूल रूप से किसी प्रकार भिन्न वा विजातीय नहीं कहा जा सकता। इस प्रकार सभी सच्चे साधकों की अपनी-अपनी वस्तु भी मूलतः सबकी कहला सकती है। तात्पर्य यह कि पृथक्-पृथक् भी किये गए अनुभवों का आधार एक ही होने से, भेद-भाव के सभी कारण आप से आप नष्ट हो जायेंगे, पारस्परिक साम्य का बोध होने लगेगा, तथा क्षणिक व अनित्य वस्तुओं के बीच रहते हुए भी हम अपने को शांत, सुखी व सानंद पा सकेंगे।

संतों का कहना है कि उक्त प्रकार का अनुभव प्राप्त कर लेने पर किसी भी व्यक्ति के जीवन में कायापलट आ जाता है, जिस कारण जिन-जिन बातों को वह अपनी पहली स्थिति में जटिल व समस्याओं से परिपूर्ण समझा करता था, वे उसके समक्ष स्पष्ट व सुधरी प्रतीत होने लगती हैं।

उसके निकट किसी वाद व वितंडा को आश्रय नहीं मिलता कायापलट और न किन्हीं काल्पनिक भेद-प्रभेदों के कारण उनसे उलझना ही पड़ता है। उनके दृष्टिकोण का लक्ष्य सत्य रहता है, जिससे वह भी सदा स्थिर व निश्चल रहा करता है। जिस प्रकार घनाच्छन्न

भ्रुवतारा के न दीख पड़ने पर भी, मंकावात के थपेड़ी से विचलित जहाज का नाविक दिशासूचक यन्त्र (Mariners' Compass) के कारण कभी प्रथभ्रष्ट नहीं होने पाता, उसी प्रकार सांसारिक प्रपंचों के द्वारा सदा परिवर्तित होती हुई स्थिति में भी वैसे दृष्टिकोणवाला महापुरुष कभी सन्मार्ग नहीं छोड़ता। फिर भी उत्तरी भ्रुव वा दिशासूचक यंत्र केवल बाह्य वस्तुएँ हैं और उनके प्रयोगों में कभी भूल भी हो सकती है; किंतु अपने भीतर के सधे हुए अंतःकरण में इस प्रकार की बाधाओं का उपस्थित होना असंभव-सा है। सधी व सुस्थिर मनोवृत्ति अपने जीवन की चिरसंगिनी बन जाती है और उसकी निरंतर उपस्थिति सभी कार्यों को सहज रूप देकर हमें विपन्न होने से बचा लिखा करती है। संतो ने उक्त दृष्टिकोण की एकतानता को सदा स्थिर रखने के लिए ही सुमिरन वा नामस्मरण की सहायता को इतना महत्त्व दिया है। जीवन में उक्त प्रकार से कायापलट हो जाने पर ही कोई वास्तविक संत की श्रेणी तक पहुँच जाता है, और वैसी स्थिति के उपलब्ध हो जाने पर ही उन बातों के प्रचार करने का अधिकारी बन सकता है जो संत-मत के अंतर्गत आती हैं।

संत-मत के अनुसार सत्य वा परमतत्त्व एक अनिर्वचनीय वस्तु है, जो प्रत्यक्ष अनुभव में आकर भी अशेष-सी है, जो निर्गुण व सगुण दोनों से परे वा परस्पर है और जिसे संकेत रूप में हम पूर्ण, सर्वव्यापी, नित्य, एकरस, केवल व सहज जैसे शब्दों द्वारा बहुधा प्रकट किया करते हैं। वही सत्य, परमतत्त्व

के नाम से भी अभिहित होता है, और उसी के साथ परम लक्ष्य व तद्रूपता वा तदाकारता का अनुभव कर आत्मतत्त्व साधना फिर अपने को अमर की स्थिति में ला देता है। सृष्टि

का प्रत्येक अंग ज्ञानभंगुर व भ्रांतिमूलक है। फिर भी मानव-शरीर उसका सर्वोत्कृष्ट अंश है जिसके सहारे मनुष्य अपनी आभ्यन्तरिक शक्ति के समुचित विकास द्वारा पूर्णता प्राप्त कर सकता है। यही पूर्ण व्यक्ति जीवन्मुक्त संत कहलाता है, जो प्राणी-मात्र के प्रति प्रेम व सद्भाव प्रदर्शित करता है और उन्हें एक समान मानता है। संत के लिए सभी प्रकार के भेद-भाव कृत्रिम तथा अस्वाभाविक हैं; क्योंकि सभी कुछ उस भेदशून्य परमात्मा के अंग हैं, जिसके विषय में व्यक्तित्व की भावना रखकर वह उसे परमपिता, परमगुरु, परमसहायक वा प्रियतम के रूप में अपनाये रहना भी चाहता है। संतो की साधना में, इसी प्रकार, ज्ञानयोग, भक्तियोग एवं कर्मयोग का भी पूर्ण सामंजस्य है और वे आवश्यकतानुसार राजयोग,

इष्टयोग, मंत्रयोग व कुंडलिनीयोग जैसी साधनाओं का भी उपयोग करने से नहीं चूकते। फिर भी इनकी प्रधान साधना अपने अंतःकरण को शुद्ध व निर्मल रखते हुए अपने सिद्धांत व व्यवहार में पूर्ण एकता लाने के प्रयत्न में ही केन्द्रित है। हृदय की सच्चाई के सामने सभी प्रकार के बाह्याडंबर तुच्छ हैं और सादगी तथा सदाचरण ही सच्चे मानव की कसौटी है। इसी प्रकार संतो ने प्रवृत्ति एवं निवृत्ति मार्गों के मध्यवर्ती सहजमार्ग को ही अपनाया है, और विश्वकल्याण में सदा निरत रहते हुए भूतल पर स्वर्ग लाने का स्वप्न देखा है।

उत्तरी भारत के इन संतों का लक्ष्य इस प्रकार बहुत उच्च है और वह 'संत' शब्द के पूर्वकथित मुख्य अभिप्राय का बोधक भी जान पड़ता है। इसमें आध्यात्मिक जीवन का निर्माण कर, उसे सांसारिक जीवन में प्रतिफलित करने का कार्यक्रम निहित है, जो यदि भली भाँति पूर्ण किया जा सके, तो सच्चमुच स्थायी सुख व शांति ला सकता **साधना-भेद** है। संतों ने उक्त आदर्श को सबके समक्ष रखते समय अभीष्ट स्थिति को उपलब्ध करने के अनेक उपाय भी बतलाये हैं, जो अवस्थाभेद के अनुसार भिन्न-भिन्न प्रकार से प्रयोग में लाये जा सकते हैं। साधनाओं की यह विभिन्नता अत्यंत प्राचीनकाल से चली आती है और उन्हें, अपने संस्कार व सुभीते के अनुसार, भिन्न-भिन्न प्रकार के साधक व्यवहार में लाते आए हैं। संतों को उनमें से किसी एक, वा उससे अधिक के लिए कोई विशेष आग्रह नहीं। वे सभी को महत्वपूर्ण समझ उनमें सामंजस्य लाना चाहते हैं और किसी भी प्रकार उस दशा को प्राप्त कर लेने की चेष्टा करते हैं जो उनका परम लक्ष्य है। आदि संत कबीर साहब ने सर्वप्रथम यही आदर्श अपने सामने रखा था और इसी धारणा के साथ वे अपने कार्य में अग्रसर भी हुए थे। परंतु, आगे चलकर उनके परवर्ती संतों ने कभी-कभी किसी विशेष प्रकार की साधना पर ही अधिक ध्यान दे दिया जिस कारण उनके आदर्शों पर उनके अनुयायियों के पृथक्-पृथक् सम्प्रदाय बन गए।

भारतीय साधना की एक विशेष धारा बहुत पहले से चली आ रही थी जिसमें कई भिन्न-भिन्न प्रवाह सम्मिलित थे। ये प्रवाह भिन्न-भिन्न काल में पृथक्-पृथक् न्यूनाधिक बल ग्रहण करते आए, और इनके एकांगी विकास के कारण, समाज में कभी-कभी विशृंखलता का भय भी उपस्थित होता आया।

तदनुसार, इनके समन्वय की चेष्टा भी यदाकदा होती आई थी। संतों की परम्परा भी वस्तुतः ऐसे ही प्रयत्नों में संलग्न व्यक्तियों वर्ण्य विषय के एक समुदाय को लक्षित करती है। भारतीय साधना के क्रमिक विकास का एक महत्वपूर्ण युग सं० ८०० के लगभग समाप्त होता है जब कि देश के अंतर्गत भिन्न-भिन्न विचारधाराओं का संघर्ष उम्र रूप धारण कर रहा था और तत्कालीन विचारशील पुरुष उन्हें व्यवस्थित करने में दत्तचित्त हो रहे थे। उनके प्रयत्नों ने भिन्न-भिन्न सम्प्रदायों को जन्म दिया जिनकी शृंखला बहुत दिनों तक चलती आई। कबीर साहब आदि संतों ने इन सम्प्रदायों में भी सामंजस्य स्थापित करने की चेष्टा की और इस प्रकार एक नवीन परम्परा की नींव डाल दी, जो तब से आज तक चलती आ रही है।

अतएव, भारतीय साधना के उक्त क्रमिक विकास के सम्पूर्ण इतिहास में सुमीते के अनुसार हम निम्नलिखित काल-विभाग कर सकते हैं :—

१. भारतीय साधना का प्रारंभिक विकास, सं० ८०० तक;
२. साम्प्रदायिक रूप व सुधार, सं० ८०० से १४०० तक;
३. कबीर साहब व उनके समसामयिक संत, सं० १४०० से १५५० तक;
४. पंथ-निर्माण का सूत्रपात, सं० १५५० से १६०० तक;
५. प्रारंभिक प्रयास, सं० १६०० से १७०० तक;
६. समन्वय व साम्प्रदायिकता, सं० १७०० से १८५० तक; तथा,
७. समीक्षा व पुनरावर्तन, सं० १८५० से;

परन्तु इसके पहले कि हम कबीर साहब के प्रयत्नों तथा उनके उत्तर-कालीन संतों द्वारा संत-परम्परा निर्माण करने की चेष्टाओं पर विचार करें, यह आवश्यक प्रतीत होता है कि हम उनकी पूर्व परिस्थिति से भी कुछ परिचय प्राप्त कर लें और यह जान लें कि भारतीय साधना-धारा के मूल स्रोत क्या थे, उनका प्रारंभिक विकास किस प्रकार

काल-विभाग

हुआ, उनमें से प्रत्येक प्रधान स्रोत को सबल बनाने में किन-किन शक्तियों ने किस-किस प्रकार योग प्रदान किया, तथा उन सबके बीच सामंजस्य स्थापित करने की चेष्टा पहले किस प्रकार की गई। आगे के कतिपय पृष्ठ कुछ ऐसी ही धारणा के साथ लिखे जा रहे हैं, और यथाउपलब्ध सामग्रियों के आधार पर उनमें कुछ न कुछ कम लाने की भी चेष्टा की जा रही है।

२. भारतीय साधना का प्रारंभिक विकास

किसी प्रधान उद्देश्य को ध्यान में लाकर उसके निमित्त कार्य संपन्न करने की क्रिया को बहुधा 'साधना' की संज्ञा दी जाती है। उसका मुख्य लक्ष्य वा साध्य वस्तु या तो कोई ऐहिक सुख होता है अथवा पारलौकिक आनन्द हुआ करता है, जिसकी सिद्धि के अस्तित्व में विश्वास रखकर साधक उसके लिए प्रवृत्त होता है और उसकी उपलब्धि की

साधना अवधि तक सदा सोत्साह प्रयत्नशील रहना चाहता है।

उक्त ऐहिक सुख का तात्पर्य भी सामान्यतः उस सुखमय जीवन से होता है जो एक सांसारिक व्यक्ति के लिए सदा अभीष्ट है और जिसे वह अतुल संपत्ति, मनोवांछित ऐश्वर्य, स्वस्थ शरीर एवं सुखी परिवार से संयुक्त रहकर उपयोग करने की अभिलाषा रखता है। पारलौकिक आनन्द भी, उसी प्रकार, वह आदर्श स्थिति होती है जिसे प्रत्येक भ्रमालु व्यक्ति अपने जीवन का अंत हो जाने पर प्राप्त करना चाहता है और जिसके स्वरूप का अनुमान वह अपनी कल्पना व संस्कार के बल पर कर लिया करता है। इन दोनों उद्देश्यों की पूर्ति वा सिद्धि के लिए कोई बाह्य शक्ति अपेक्षित रहती है जिसकी पूर्ण सहायता पर निर्भर होकर साधक अपनी साधना में प्रवृत्त होता है और उसे इस बात में विश्वास भी रहता है कि नियमित रूप से उसे पूर्ण कर लेने पर मैं अवश्य सफल हो जाऊँगा। हमारे दैनिक जीवन के प्रत्येक कार्य में उक्त सारी बातें प्रस्तुत नहीं रहा करती और इसीलिए उन सभी को 'साधना' का नाम नहीं दिया जाता। साधना कहलाने योग्य अधिकतर वे ही कार्य होते हैं, जो दूसरे शब्दों में धार्मिक कृत्य वा कर्म भी कहलाते हैं और जो एक आध्यात्मिक जीवन में आवश्यक है।

साधना, प्रधानतः, या तो ज्ञान का आधार लेकर चलती है, अथवा भक्ति का आश्रय लेकर की जाती है वा उसे संपन्न करने के लिए हमें विविध कर्मों का उपक्रम करना तथा उन्हें निश्चित नियमों के साथ अनुष्ठित करना पड़ता है। ज्ञानमयी साधना बहुधा तर्क का अवलंबन

ग्रहण करती है और उसके साथ व्यवस्थित ढंग से साधना के मेद अग्रसर होता हुई किसी अंतिम ध्येय तक पहुँचने के लिए सचेष्ट होती है। परन्तु भक्ति की साधना

में तर्क-वितर्क की जगह भ्रष्टा व विश्वास के भाव काम करते हैं और साधक को अपने उद्देश्य के प्रति दृढ़ आस्था रखने के लिए प्रेरित किया

करते हैं। भक्ति एक प्रकार का अनुराग है जिसे साधक अपने से बड़े के प्रति श्रद्धा भाव के साथ प्रदर्शित करता है, किन्तु वही यदि अपने से बराबरी वाले के प्रति प्रकट किया जाय, तो उसे बहुधा प्रेम का नाम दिया जाता है, और यदि अपने से छोटे के प्रति दिखलाया जाय, तो यह स्नेह का रूप ग्रहण कर लेता है। उक्त अनुराग को व्यस्त करने के साधन कभी अनवरत स्मरण तथा कभी गुणगान वा कीर्तन हुआ करते हैं, किन्तु कभी-कभी इसका प्रदर्शन उस अनुभव के रूप में भी हुआ करता है जिसे एक योगी अपने ध्यान द्वारा उपलब्ध किया करता है। इसी प्रकार क्रियात्मक साधना के लिए भी यदि कभी किन्हीं शास्त्रविहित उपचारों की आवश्यकता पड़ती है और साधक उनके साधारण से साधारण नियमों के भी निर्वाह में दक्षचित्त होना अपना कर्तव्य समझता है, तो बहुधा यह भी देखने में आता है कि कुछ कर्मोपासक अपने कार्य की सिद्धि के निमित्त अपने जीवन को ही संयत व सुन्दर बना लेना चाहते हैं।^१ अतएव उक्त तीनों प्रकार की साधनाओं के आधार क्रमशः ज्ञान-संवेदन व संकल्प हैं, जो मनुष्य की तीन मौलिक प्रवृत्तियों से संबंध रखते हैं और जिनके अनुसार साधना के लिए क्रमशः ज्ञानकाण्ड, भक्तिकाण्ड एवं कर्मकाण्ड शब्दों के प्रयोग किये जाते हैं।

प्राचीन वैदिक वाङ्मय के अध्ययन से पता चलता है कि हमारे पूर्वजों का जीवन अत्यन्त सरल था और उनके कृत्य भी बहुधा सीधे-सादे होते थे। उनके धार्मिक अनुष्ठानों के प्रधान अंग देव-पूजन, पितृ-पूजन व यज्ञ थे, तथा प्रार्थना के द्वारा वे अपने अभीष्ट ऐहिक सुख के लिए कभी-कभी याचना भी किया करते थे। उन्हें प्रकृति के भीतर निहित वैदिक साधनाएँ शक्तियों में पूरी आस्था थी और वे उन्हें भिन्न-भिन्न प्रकार के कल्पनात्मक देवरूप दिया करते थे। उनके देवता सामर्थ्य एवं शक्ति-विशेष के प्रतीक माने जाते थे और उनके प्रति की

-
१. इस प्रकार की साधना को क्रमशः 'सदाचार' व 'सदाचरण' नाम दिये जाते हैं। सदाचरण का अर्थ सात्विक रहनी वा जीवन-यापन का मुख्यवर्त्यित ढंग है, किन्तु सदाचार का व्यवहार शास्त्रविहित धर्म के लिए किया जाता है, जैसे, 'मनुस्मृति' में सदाचार को 'भुल्युक्त स्मार्त्त' कहा गया है (अ० १ श्लो० १०८, व अ० ४ श्लो० ५५) और उसी को परम धर्म भी ठहराया गया है। तदनुसार "सदाचार वही है जिसका पालन परम्परा-क्रम से महावर्त देश के अंतर्गत किया जाता है और जिसके द्वारा हम सुखपूर्वक १०० वर्षों तक जीवित रह सकते हैं।" (अ० २ श्लो० १८, व अध्याय ४ श्लो० ५८)।

गई स्तुति भी तदनुसार उनके भय से ही प्रेरित हुआ करती थी। उनकी कृपा, सहानुभूति अथवा अन्य ऐसी कोमल वृत्तियों में उन्हें वैसा विश्वास नहीं था। उनके प्रति किये गए गान वा उनके लिए प्रदर्शित विनय के भाव, इसी कारण, उन्हें रिक्ताने के उद्देश्य से ही प्रस्तुत किए जाते थे तथा अन्य जीवों का बलिदान भी प्रायः इसीलिए हुआ करता था। पितृपूजन की व्यवस्था भी उस समय केवल इसीलिए की जाती थी कि हमारे पूर्व पुरुष हमारे प्रतिदिन के कार्यों में कभी कोई विघ्न बाधा न उपस्थित करें। उनके पूजन-विधान द्वारा यह आशा की जाती थी कि वे उससे प्रसन्न होकर अपने हानिप्रद कार्यों से विरत हो जायेंगे। उस समय की साधारण जनता को एक प्रकार के जादू-टोने में भी विश्वास था और वे लोग मंत्रों के प्रयोग द्वारा विपादि के दूर किये जाने को भी निश्चित मानते थे। सारांश यह कि हमारे पूर्वजों के प्रायः सभी धार्मिक कृत्य केवल इसी उद्देश्य से होते थे कि हमारा दैनिक जीवन पूर्णतः अबाधित रूप में प्रगतिशील रहे और हमारे ऐहिक सुख में वृद्धि भी होती रहे।

परंतु समय पाकर उक्त प्रार्थना व पूजनादि से कहीं अधिक महत्त्व याज्ञिक अनुष्ठानों को दिया जाने लगा और यज्ञ से संबंध रखनेवाले प्रत्येक नियम का पालन उस समय के लोग अपने लिए अनिवार्य तक समझने लगे। यहाँ तक कि अग्नि आदि प्राकृतिक वस्तुओं का देवोपम भाव भी धीरे-धीरे विधानों के ईश्वरोपम भाव में परिणत हो चला और यज्ञ को ही सर्वस्व मानकर चलनेवालों का ध्यान, क्रमशः, विशुद्ध 'आचारप्रधान' जीवन की ओर से हटता हुआ किसी अदृश्य सत्ता अथवा कल्पित व्यापक नियमों की नित्यता की ओर अधिकाधिक आकृष्ट होने लगा। जिन मुख्य देवताओं की कल्पना आर्य लोग पहले पृथक्-पृथक् करते थे, उन्हें वे अब एक के ही विविध रूपों में देखने लगे। उदाहरण के लिए वे अब इस प्रकार कहने लगे कि 'हे अग्निदेव ! तुम्हीं वरुण हो, तुम्हीं मित्र हो, तुम्हीं इन्द्र हो, तथा तुम्हीं अर्यमा होकर स्वामि-वत् भी कार्य किया करते हो।'¹ और कभी-कभी यहाँ तक भी समझा जाने

१. त्वमग्ने वरुणो जायसे यत् त्वं मित्रो भवसि यत् समिद्धः।

त्वे विश्वे सवितुश्च देवास्तवमिन्द्रो दातुमे मर्त्याम् ॥ १ ॥

त्वमर्चना भवसि यत् कलीनां नाम स्वधावन् गुह्यं विभर्षि।

अजन्ति मित्रं सुधितं न गोभिर्बद्धं दम्पती समनसा कृणोषि ॥ २ ॥

—ऋग्वेद, (मंडल ५, सूक्त ३)।

लगा “कि विद्वान् लोग उसी सत् को इंद्र, वरुण, मित्र अथवा अग्नि के नाम से पुकारते हैं और यही विशाल पंखोवाला दिव्य गरुड़ भी है, उसी एक पदार्थ का वे अनेक प्रकार से वर्णन करते हैं; अतएव वही एक सत् (सृष्टि को आविर्भाव प्रदान करने के कारण) अग्नि, संसृति एवं (परिवर्तन का मूल तत्त्व होने से) यम, तथा (अखिल विश्व का आधार-भूत होने से) मातरिश्वान् भी कहलाता है ।^१ तदनुसार, तत्कालीन आर्यों के समाज में कर्म की प्रधानता हो चली, बहुदेववाद एकदेववाद में परिणत हो गया और जन्मांतर के प्रति भी विश्वास दृढ़तर होने लगा ।

फिर भी उक्त वैदिक वाङ्मय के कुछ उल्लेखों से स्पष्ट है कि उस समय के बहुत-से लोग वायु के आधार पर जीवन थापन करनेवाले मग्नशील प्राणायामशी भी हुआ करते थे^२ और अन्य लोग तपश्चर्या एवं भ्रम के साथ साधना करके मृत्यु पर भी विजय पा लेते थे ।^३ इसके सिवाय उन दिनों कदाचित् ऐसे व्यक्तियों की भी कमी न थी, जो ब्राह्म्य तप व ज्ञान कहलाते थे । ये लोग उक्त यज्ञादि से दूर रहते हुए किसी अरूप वस्तु के ध्यान व चिंतन में निरत रहते थे और अपने व्यक्तिगत उच्चादशों की प्राप्ति के लिए एकाग्रता की साधना किया करते थे । उपनिषदों की रचना के समय तो उक्त यज्ञ-कर्म की अनुपयोगिता तक सिद्ध की जाने लगी, और तत्त्व-चिंतन उससे कहीं बढ़कर समझा जाने लगा । यज्ञ के समालोचकों का कहना था कि “ये यज्ञ वास्तव में छोटे-छोटे डोंगों की भाँति निर्वज्र साधन हैं जिनके द्वारा कल्याण का होना कभी निश्चित नहीं कहा जा सकता, और इनपर भरोसा रखनेवाले मूर्खों को कर्म-फल के क्षीण होते ही फिर एक बार जरा-भरण्य का शिकार बनना पड़ता है ।^४ यज्ञ के इन विपत्तियों में कुछ लोग ऐसे भी थे, जो ईश्वर अथवा मोक्ष के बदले केवल सांसारिक दुखों की निवृत्ति मात्र चाहते थे और जिनसे आगे चलकर सांख्य के ज्ञानवाद की

१. ‘इन्द्रं मित्रं वरुणमग्निमाधुर्यो दिव्यः स सुपर्णो गरुत्मान् ।

एकं सत् विप्राः बहुधा वदन्त्यग्निं यमं मातरिश्वानमाहुः ॥’ (ऋ० १—१६४—४६)

२. ‘मुनयो वातरसनाः पिशङ्गा वसतो मला ।’ (ऋ० १०—१३६—२)

३. ‘येनातरन्भूतकृतेति मृत्युं यमन्वविन्दान्तपसा भ्रमेण ।’ (अथर्व० ४—३५—२)

४. ‘प्लवा क्षौते अदृढा यज्ञरूपा अप्यादशोक्तमवरं वेपु कर्म ।

प्लवच्छ्रेयो येभिनन्दन्ति मृदा जरा मृत्युं ते पुनरेवापि मन्ति ॥’ (मुंडकोपनिषद्, १-२-७)

प्रतिष्ठा हुई। इस प्रकार की ज्ञाननिष्ठा में एक ओर कोरे ज्ञान व चित्तन का आधिक्य था, जो नितांत निष्काम एवं सुखभावनाहीन था। किंतु दूसरी ओर उसमें ज्ञान की श्रेष्ठता के साथ-साथ स्वर्ग वा आनंद का सर्वथा त्याग नहीं था और वह आस्तिक भावना से भी संयुक्त था।

ज्ञानवाद के साथ तपोविद्या का मेल हो जाने से इसी प्रकार योग-मार्ग का भी आरंभ हुआ जिसके आदि-प्रवर्त्तक जैगीषव्य कहलाते हैं। इस प्रकार की साधना सांख्य के ज्ञानवाद द्वारा प्रभावित थी और उसी के शेरवरवादी रूप में चली थी। इसकी शारीरिक प्रक्रिया एवं ध्यान-

संबंधी अंश का आधार प्राचीन तपश्चर्या थी, जिसके मूल-

योग व रूप में इसके द्वारा बहुत कुछ परिवर्तन होता गया था।

सदाचरण इसके सिवाय उपनिषदों ने एक प्रकार के सदाचरण के मार्ग का भी उपदेश देना आरंभ किया, जिसका मुख्य अभिप्राय

यह था कि मनुष्य को अपने किये का ही अच्छा वा बुरा फल मिला करता है, इसमें देवों का कुछ भी हाथ नहीं, प्रत्युत सत्य, धर्म व सदाचरण द्वारा, यदि हम चाहें तो उन्हें उनकी गद्दी से हिला भी सकते हैं। यह सदाचरण गृहस्थाश्रम में भी पूर्णतः संभव था और कहा जाता था कि—“जो इसमें रहते हुए संतानोत्पत्ति करते हैं, तथा तप एवं संयम के साथ जीवन यापन करते हैं और जो सत्य को अपना नैतिक आधार जानकर चलते हैं, वे ही वास्तव में ब्रह्मलोक के अधिकारी हुआ करते हैं”^१। सत्य, सुकृत व सदाचरण ही परम धर्म है।

परंतु, उक्त यश-विरोधी आंदोलनों में सबसे अधिक प्रचार भक्ति-साधना का था, जो राजा वसुचैयोपरिचर के समय से प्रारंभ हुआ था। उपनिषदों में कहा गया मिलता है कि “आत्मा की उपलब्धि किसी बलहीन को नहीं होती और न वह उपदेशों से, अध्ययन से अथवा मेधा से ही संभव है।

वह जिस किसी को स्वयं वरण कर लेता है, वही उसे पाने

भक्ति-साधना में समर्थ हो जाता है और उसी के समक्ष वह अपने स्वरूप को प्रकट वा प्रदर्शित भी करता है”^२। अतएव, आत्मा-

१. ‘तद्ये ह वै तत्प्रवापिभर्त चरन्ति ये मिथुनमुत्पादयन्ते।

तेषामेवैव ब्रह्मलोको देवां तपो ब्रह्मचर्यं येषु सत्यं प्रतिष्ठितम् ॥’ प्रदनोपनिषद् (१-१५)।

२. ‘नायमात्मा प्रवचनेन लब्धो ननेषया बहुनाभुतेन।

वमेवैव ब्रह्मणे तेन लभ्यस्तस्यैव आत्मा विष्णुते तन्म स्वात्म् ॥’

(कठ०, १-२-२२) व (मुंडक, ३-२-५)।

द्वारा वरण किए जाने के पूर्व उसे प्रार्थना व सेवा से प्रसन्न कर लेना परमावश्यक समझा गया, और इस प्रकार एक मात्र 'हरि' में एकाग्र भाव के साथ भक्ति करनेवाली साधना का भी 'एकान्तिक धर्म' के रूप में उदय हुआ। इसकी पूजन-पद्धति 'सात्वत विधि' कहलाने लगी जिसके प्रधान अंग भक्ति, आत्म-समर्पण एवं अहिंसा के भाव थे, और जिसे अपनाकर प्रचार करनेवालों में वासुदेव कृष्ण—जैसे महान् व्यक्ति की भी गणना की जाती थी। इस कारण आगे चलकर इसका नाम भी 'वासुदेव-धर्म' पड़ गया और हरि का स्थान क्रमशः वासुदेव कृष्ण ने ही ग्रहण कर लिया। अंत में विक्रम संवत् के पूर्व तीसरी शताब्दी तक इसकी विधि 'पांचरात्र-पद्धति' में परिणत हो गई और इसका नाम 'भागवत धर्म' के रूप में परिवर्तित हो गया।

इस प्रकार हम देखते हैं कि आर्यों के इतिहास के प्रारंभिक युग में जो साधना पहले सीधे-सादे स्तुति-गान व पशु-बलि से आरंभ हुई थी, वह क्रमशः यज्ञ, कर्म, तपश्चर्या, तत्त्वज्ञान, सदाचरण एवं भक्ति के पृथक्-पृथक् रूप धारण करने लगी, और इस विविधता के कारण मतभेद का भी अवसर आ उपस्थित हुआ। साधना की विभिन्नता के आधार पर समाज में भिन्न-भिन्न वर्गों की सृष्टि होने लगी

विषम परिस्थिति जिनमें से एक दूसरे को स्वभावतः पराया समझने लगा। इसके सिवाय तर्क-वितर्क करनेवाले व्यक्तियों के हृदय में इस बहुमार्गिता ने एक अन्य प्रकार के भाव का भी संचार किया। उस समय के लोग अधिकतर धार्मिक भावनाओं से ही प्रभावित हुआ करते थे और उनके दैनिक जीवन का प्रत्येक कार्य प्रायः उन्हीं द्वारा अनुप्राणित हुआ करता था। फलतः अपने कर्तव्य वा अकर्तव्य का निश्चय करते समय वे कभी-कभी असमंजस में पड़ जाते थे और उनका मार्ग अवरुद्ध-सा हो जाया करता था। कार्यारंभ के समय की विषम परिस्थिति उन्हें उसके अंतिम परिणाम तक सोचने की ओर प्रवृत्त करती थी और वे 'किस प्रकार करने से क्या होगा' के फेर में पड़कर किंकर्तव्यविमूढ़ भी हो जाते थे।

प्रसिद्ध महाभारत-युद्ध के समय कुरुक्षेत्र के मैदान में वीरवर अर्जुन के सामने भी इस प्रकार की एक समस्या आ उपस्थित हो गई। उनके विरुद्ध लड़नेवाले में उनके अनेक गुरुजन व संबंधी दिसलायी पड़ते थे जिन्हें मारकर विजय प्राप्त करने की भावना उनके लिए असह्य प्रतीत हुई और

न लड़ने पर भी होनेवाले अनर्थों की आशंका ने उनके हृदय को संशयग्रस्त बना दिया। अर्जुन इस प्रश्न को सरलतापूर्वक सुलभता न देखकर इतने कातर हो गए कि उन्होंने अपने शस्त्रारथ पर डाल दिये अर्जुन व श्रीकृष्ण और सहायता के लिए श्रीकृष्ण से प्रार्थना की। श्रीकृष्ण श्रीकृष्ण ने भी उक्त प्रश्न का पहले सीधा-सादा-सा उत्तर देना चाहा और उन्हें कहा कि “अन्तःकरण की क्षुद्र दुर्बलता को छोड़कर युद्ध में प्रवृत्त हो जाओ”^१। परंतु काम इतने से ही नहीं चल सका और समस्या का रूप इस प्रकार हो गया कि क्या युद्ध में जय प्राप्त कर लेना वास्तव में श्रेयस्कर होगा। अर्जुन साधारण प्रश्नकर्ता नहीं थे और न उनका प्रश्न एक साधारण उलझन को दूर कर देने से ही संबंध रखता था। श्रीकृष्ण को इसी कारण उसका उत्तर देते समय अनेक दार्शनिक युक्तियों का भी आश्रय ग्रहण करना पड़ा और अंत में भिन्न-भिन्न प्रचलित साधनाओं के एक सुन्दर गीतोक्त समन्वय द्वारा उनकी कठिनाई दूर करनी पड़ी।

श्रीमद्भगवद्गीता की रचना के समय दो प्रकार की साधनाएँ प्रधानरूप से प्रचलित थीं, जिनमें एक ‘ज्ञानयोग’ और दूसरा ‘कर्मयोग’ था। इनमें से प्रथम का रूप मुख्यतः आत्मोपासना का था जिसके अनुसार मनुष्य का कर्तव्य अपने चित्त को सभी सांसारिक बंधनों से हटाकर तथा उसे नित्य, शुद्ध एवं ज्ञानमय आत्मा की ओर उन्मुख कर पूर्ण गीतोक्त आत्मज्ञान की उपलब्धि करना था, और दूसरे का रूप समाधान इसी प्रकार कर्मोपासना का था जिसके अनुसार सब किसी को चाहिए कि अपने कर्म-संबंधी व्यापारों का निर्वाह उन्हें यज्ञ वा कर्तव्य मानकर करें जिससे आत्यन्तिक सुख की प्राप्ति हो। ये दोनों मार्ग क्रमशः ‘निवृत्ति मार्ग’ व ‘प्रवृत्ति मार्ग’ भी कहलाते थे और श्रीकृष्ण ने इन दोनों को मर्यादित कर इनका ‘ज्ञानकर्मयोगसमुच्चय’ के रूप में समन्वय कर दिया। इसके साथ ही उन्होंने दोनों के इस सुधरे हुए रूप में भक्तियोग का भी पुट दे दिया जिससे निष्काम भावना के साथ सदा आचरण करने का एक सरल मार्ग निकल आया और उसकी मनोवृत्ति से संपन्न रहनेवाले के लिए कर्तव्य वा अकर्तव्य का प्रश्न एक प्रकार से हल भी हो गया।

१. ‘क्षुद्र हृदयदीर्घत्वं त्यक्तवोसिष्ठ परतप’ ॥ (गी० अ० २ श्लो० ३)।

‘श्रीमद्भगवद्गीता’ के उक्त समन्वयात्मक उपदेश द्वारा वैदिक युग से पृथक्-पृथक् रूपों में प्रचलित सभी साधनाओं का समाधान हो जाता था। यज्ञ, कर्म, पशुबलि प्रधान न होकर शास्त्र-विहित कर्तव्यों का बोधक समझा जाने लगा, तपश्चर्या आत्मशुद्धि का साधन बन गई, तत्त्वज्ञान की

उपादेयता चित्त के संतुलन व अन्तःकरण की शांति में समन्वय की दीख पड़ने लगी, सदाचरण का निर्वाह निष्काम-कर्म के प्रवृत्ति आदर्शों द्वारा प्रेरित होने लगा और भक्ति की भावना

ईश्वरार्पण की प्रक्रिया के कारण सुखमयी बनकर सभी कार्यों को सरल व सुगम बनाने में समर्थ हो गई। गीतोक्त साधना का मुख्य अभिप्राय संक्षेप में यह था कि “यदि कर्म के किये बिना हम एक क्षण भी नहीं रह सकते और यह किसी न किसी रूप में हमारे लिए पूर्णतः अनिवार्य है, तथा यदि उसके परिणाम के भला वा बुरा होने पर ही हमें क्रमशः सुख वा दुःख का अनुभव हुआ करता है, तो क्यों न हम उसे यज्ञार्थ अथवा विहित कर्तव्य मान लें, उसकी फलाशा को ईश्वरार्पित कर दें तथा उसे शुद्ध भाव के साथ अनासक्त होकर संपन्न करने में प्रवृत्त हो जायें”^१। ऐसी दशा में वस्तुस्थिति का ज्ञान रहने के कारण हमें न तो किसी बात की आशंका होगी और न उसके ईश्वरार्पित होने के कारण हमारे ऊपर इसका कोई बोझ रहेगा। हमारा शांत व निर्बल चित्त अविकृत रहने के कारण कभी क्षुब्ध नहीं होगा और इस प्रकार हमारा ऐहिक जीवन सदा सुखमय बना रहेगा। अकर्तव्य का प्रश्न हमारे सामने तभी गंभीर रूप धारण करता है, जब हम किसी कार्य के परिणाम में अपनी आसक्ति रखा करते हैं। यदि उक्त साधना के अनुसार हम उसे निष्काम भाव के साथ करने लग जायें, तो हमें किसी ऐसी विकट समस्या का सामना नहीं करना पड़े।

परंतु भारतीय साधना का उक्त समन्वयात्मक रूप भी आगे चलकर कुछ परिवर्तित होने लगा। यज्ञ-संबंधी पशुबलि एवं बाह्याचार के विरुद्ध इन्हीं दिनों दो अन्य प्रकार के आंदोलन भी क्रमशः ‘जैन धर्म व बौद्ध धर्म’ के नाम से उठ खड़े हुए जिनमें न तो किसी देवोपासना को स्थान था और

१ ‘यज्ञार्थात्कर्मसोऽन्यत्र लोकोऽर्थं कर्मबन्धनः।

तदर्थं कर्म कौन्तेय मुक्तसंगः समाचर ॥१॥’

न जिनमें कोई ईश्वरार्पण की भावना ही आवश्यक थी। उन दोनों का प्रधान लक्ष्य शुद्ध सात्विक जीवन था और उनके सामने मानव की महत्ता व उसके पूर्ण विकास का प्रश्न कहीं अधिक मूल्य रखता था। दोनों निरीश्वरवादी थे जिससे मूल वैदिक धर्म वा उसके सुधरे हुए रूपों पर भी उनकी प्रतिक्रिया का होना स्वाभाविक था। अतएव, उन दोनों का सामना करने अथवा उनकी प्रतियोगिता में आगे बढ़ने की ओर सभी प्रवृत्त हो गए, और विचार-संघर्ष के फलस्वरूप उनमें आवश्यक परिवर्तन भी होने लगे। उस समय के प्रचलित प्रत्येक आर्य-धर्म को प्राचीन वैदिक जीवन के पुनरुद्धार की आवश्यकता प्रतीत होने लगी और वह उसे समयानुसार अधिकाधिक अपनाते में लग गया। फलतः, प्राचीन व्यवस्थाओं के संरक्षणार्थ पुराणों की सृष्टि की गई, उपासना के भीतर तंत्रोपचार का समावेश किया गया, वैदिक देवताओं के नररूपोपम भाव की पुनरावृत्ति होने लगी और पुराने 'एकांतिक धर्म' का भागवत धर्मवाला रूप क्रमशः "वैष्णव धर्म" में परिणत हो गया। उपनिषदों के 'ज्ञान-योग' को लेकर इसी प्रकार कई भिन्न-भिन्न दर्शनों की सृष्टि होने लगी और सभी अपनी-अपनी तर्क-प्रणाली के अनुसार सुव्यवस्थित रूप ग्रहण करने लगे। इन प्रवृत्तियों का बहुत कुछ प्रभाव बौद्ध व जैन धर्मों के विचारों पर भी पड़ा, और तत्कालीन वातावरण के अनुसार उन्होंने भी अपने रूप मर्यादित किए।

भारतीय साधन के इस युग अर्थात् सं० १५५ विक्रम पूर्व से विक्रम ५६० तक के समय को साधारणतः "पौराणिक युग" का नाम दिया जाता है। वह प्राचीन वैदिक युग के पुनरुद्धार का युग था, अतएव इसके आरंभ के कुछ सम्राटों ने अश्वमेध जैसे बड़े पुराने यज्ञों को एकाध बार कर दिखलाने के लिए भी प्रयत्न किये। प्राकृतिक वस्तुओं के प्रतीक

पौराणिक

भक्ति

देवताओं की एक बार फिर सृष्टि हुई और अब की बार उन्हें और भी स्पष्ट, साकार तथा सजीव रूप प्रदान किये गए, तथा उनके संबंध में अनेक उपाख्यानो की भी रचना कर दी गई। इसी प्रकार, तीर्थंकरों तथा सोधिसत्त्वों के अनुकरण में भगवान् के भिन्न भिन्न अवतारों की भी कल्पना की जाने लगी और उनकी जीलाओं के वर्णन का साहित्य भी बन गया। भक्ति का रूप, इसी कारण, अब कोरी प्रार्थना वा ईश्वरार्पण के भाव तक ही सीमित नहीं रह गया, प्रत्युत उसमें तंत्रोपचार का भी पूरा समावेश कर दिया गया। देवताओं की भिन्न-भिन्न

मूर्तियों की स्थापना की जाने लगी और उनके लिए भव्य व विशाल मंदिरों का भी निर्माण होने लगा। देवता भी अब पहले की भाँति केवल शक्ति व सामर्थ्य के बोधक नहीं रह गए थे, और न उनसे हमें वैसे भय की आशंका थी। अब उनमें मानवोचित कोमल वृत्तियों की भी कल्पना की जाने लगी और यह मान लिया जाने लगा कि वे महापुरुषों की भाँति हम पर दया, दाक्षिण्य व अनुग्रह भी दरसा सकते हैं। उनमें सात्विक गुणों का इतना विस्तृत आरोप कर दिया गया कि वे अब हमारे किसी भी संकट की परिस्थिति में हमारी भक्ति से प्रेरित होकर हमें उबार ले सकते थे। देवताओं के स्वभावों तथा कार्यों की भिन्न-भिन्न प्रकार से कल्पना करके उनका वर्गीकरण भी कर दिया गया और सारे विश्व के सृजन, पालन व संहार की उन्हें क्षमता प्रदान कर उनके हाथों में इसकी पूर्ण व्यवस्था का समूचा भार सौंप दिया गया।

प्राचीन समय के ध्यानयोग व तपश्चर्या को सम्मिलित कर इसी प्रकार योग-साधना प्रचलित की गई जिसके हठयोग नामक अंग के अतर्गत अनेक प्रकार के यम, नियम, आसन एवं प्राणायाम को अधिक महत्त्व दिया जाने लगा, और उसके राजयोग नामक अंग में प्रत्याहार, धारणा, ध्यान एवं समाधि के विस्तृत विवेचन की व्यवस्था की गई। यह योग-साधना साधना भी एक प्रकार से उक्त भक्ति-योग के ही पार्श्वविशेष व निदेश करती थी और समझा जाता था कि इसके द्वारा हमें अपने इष्टदेव का साक्षात् कर लेना भी संभव है। परन्तु योग-साधना का सबसे महत्वपूर्ण परिणाम चित्तवृत्तियों का सम्यक् निरोध है, जिसका उपयोग अन्य साधनाओं में भी भली भाँति किया जा सकता है। इसलिए यह साधना कुछ आगे चलकर और भी अधिक लोकप्रिय होती गई और इसे अन्य धर्मों ने भी स्वीकार किया। इधर ज्ञान की साधना में तर्क-वितर्क एवं ऊहापोह के ही क्रमशः अधिक प्रयोग होते रहने के कारण उसका भी एक शास्त्र पृथक् बन गया। इस साधना का उपयोग अब केवल प्राचीन भवण, मनन व निदिध्यासन मात्र तक ही सीमित न रहकर, कार्य-कारण-संबंध की प्रतिष्ठा, परिस्थिति के सम्यगालोचन तथा व्यापक सिद्धान्तों के निरूपण व निर्धारण तक में भी होने लगा और इसके कारण खंडन-मंडन की भी प्रथा परिपुष्ट की गई।

इसी प्रकार सदाचरण का स्वरूप भी, जो पहले केवल कर्मवाद को

ध्यान में रखकर सत्कर्म करना मात्र समझा जाता था, और भी विस्तार के साथ प्रतिपादित किया जाने लगा। सदाचरण अब 'सदाचार' कहलाकर धर्म का समानार्थक शब्द माना जाने लगा और उसे 'दशकं धर्मं लक्षणम्'

के द्वारा स्पष्ट करने की चेष्टा भी होने लगी। जैन धर्म सदाचारवाद एवं बौद्ध धर्म ने सदाचरण को सबसे अधिक महत्त्व दे रखा था और उसे अपने-अपने ढंग से निरूपित भी किया था।

अहिंसा, निष्कामता, अनोविजय, आत्मसंयम जैसी सदाचरण-संबंधी बातों की ओर उन्होंने विशेष ध्यान दिया था। 'खंति' (क्षमा), 'शील' (शील), 'पञ्चा' (प्रज्ञा), 'मेत्ता' (मैत्री), 'सच्च' (सत्य) 'विरिय' (वीर्य) बोधिसत्व के आदर्श गुण माने जाते थे और चित्त की शुद्धि को भी उनके यहाँ एक महत्त्वपूर्ण स्थान प्राप्त था। पौराणिक युग की सदाचार-साधना ने धृति, क्षमा, दम, अस्तेय, शौच, इन्द्रियनिग्रह, धी, विद्या, सत्य व अक्रोध को धर्म के दस लक्षण बतलाकर उनको अपने में समावेश कर लिया, और थोड़े-से मतभेद के साथ प्रायः इन्हीं को अहिंसा, सत्य, अस्तेय, शौच, ब्रह्मचर्य, अपरिग्रह, संतोष, तप, स्वाध्याय तथा ईश्वरप्रणिधान के नाम देकर योग-उपाधना ने भी अपने यहाँ यम-नियमों के रूप में स्थान दे दिया। 'ऋग्वेद' में 'धर्म' शब्द का अर्थ, वास्तव में, "किसी वस्तु वा व्यक्ति की स्थायी वृत्ति, प्रकृति वा स्वभाव मात्र" ही किया गया था; किन्तु मीमांसाशास्त्र ने उसकी परिभाषा वेद-विहित यज्ञादि कर्मों का विधिपूर्वक अनुष्ठान के रूप में कर दी और स्मृतियों द्वारा वही फिर "आचारः परमोधर्मः" कहलाकर सदाचार प्रधान कर्म समझा जाने लगा। फिर तो सदाचार को समाज की स्थिति के लिए भी परमावश्यक व अवेस्कर मानकर उसे प्रत्येक वर्ण एवं आश्रम के लिए भिन्न-भिन्न प्रकार से निरूपित कर दिया गया।

परन्तु इस पौराणिक युग की विशेष साधना तंत्रोपचार की पद्धति थी, जिसका उल्लेख ऊपर किया जा चुका है। यह तंत्रमूलक साधना बहुत प्राचीन समझी जाती है, और कुछ लोगों के अनुसार तंत्र की चर्चा वेदों व उपनिषदों में भी की गई मिलती है।^१ फिर भी इतना निश्चित है कि तांत्रिक

१. 'श्रीणि पदा वि चक्रमे विष्णुर्गोपा भद्राम्यः। अतो धर्माणि धारयन्।'।

(ऋ०, १-२२-१८)।

२. पं० बलदेव उपाध्याय : 'बौद्ध दर्शन', (शारदा मन्दिर, बनारस, १९४६ ई०)

पृ० २१९ - २२०।

साधना को जितना पीराणिक युग ने अपनाया, तथा इसके अंगों का जितना विस्तार इस काल में किया गया उतना पहिले कभी नहीं हुआ था। इस समय तंत्र वा आगम के बौद्धतंत्र, शक्तितंत्र, शैव पद्धति तांत्रिक आगम, वैष्णव आगम आदि अनेक विभाग हो गये और सबने अपने-अपने मूल सम्प्रदायों के अनुसार भिन्न-भिन्न साधनाएँ प्रचलित कर दीं। इनके मंत्र पृथक्-पृथक् बनाए गए, इनके लिए विविध प्रकार के यंत्रों का आयोजन किया गया तथा इनके भिन्न-भिन्न देवताओं के ध्यान एवं उपासना के प्रधान पाँच अंगों अर्थात् पटल, पद्धति, कवच, सहस्रनाम और स्तोत्र को भी स्पष्ट व सुव्यवस्थित रूप दे दिया गया। इस कारण तंत्रोपचार की प्रणाली में जहाँ एक ओर मूर्तिपूजा के लिए षोडश वा इससे भी अधिक प्रकार के उपचारों का विधान बना, वहाँ दूसरी ओर एक नवीन गुप्त साधना की भी पद्धति चल निकली, तथा साधकों की योग्यता व प्रवृत्ति के अनुसार वेदाचार, वैष्णवाचार, शैवाचार, दक्षिणाचार, बामाचार, सिद्धांताचार व क्षीलाचार बनकर प्रसिद्ध हो गए। बौद्ध धर्म के महायान सम्प्रदाय में भी इसी प्रकार बौद्धतंत्रों से प्रभावित अवधूतीमार्ग, रागमार्ग, डोर्षीमार्ग, चांडालीमार्ग आदि की पद्धतियाँ प्रवर्तित हो गईं, और इनकी रहस्यमय साधनाओं की आड़ में कभी-कभी महान् अनर्थ भी होने लगा।

उक्त साधनाओं का प्रतिपादन व प्रचार संस्कृत भाषा के माध्यम द्वारा होता था और बौद्ध तथा जैन धर्म वालों ने भी बहुत कुछ इसी का अनुसरण किया था, जिस कारण उनके गुप्त सिद्धांतों का पता अधिकतर शिक्षित समाज को ही चल पाता था; सर्वसाधारण को इनकी गूढ़ बातों का प्रायः कुछ भी परिचय नहीं रहता था। उनको यह सब कुछ आश्चर्यजनक ग्रंथ-रचना प्रतीत होता था और वे साधकों के सामने मूक व सुन्न हो जाते थे। जैन एवं बौद्ध धर्मों के प्रवर्तकों ने अपने सिद्धांतों का प्रचार सर्वसाधारण के लिए मूलतः प्राकृत व पालिभाषा में किया और उनके सर्वमान्य व महत्त्वपूर्ण ग्रंथ आज भी उन्हीं भाषाओं में पाये जाते हैं। परन्तु, तांत्रिक साधनाओं के गोपनीय होने के कारण उनका विषय संस्कृत में निरूपित किया गया और इन धर्मों के भी ऐसे ग्रंथों की रचना संस्कृत भाषा में ही हुई। इस प्रकार कर्मकांड, योगशास्त्र, आचार वा धर्मशास्त्र, भक्ति-संबंधी सूत्रों व तंत्रोपचार-विषयक पद्धतियों के ग्रंथों की एक बृहद् राशि

प्रस्तुत हो गई। विषयों की गूढ़ता तथा उनकी पद्धतियों की जटिलता की सीमा यहाँ तक पहुँची कि उनकी व्याख्या के लिए विविध भाष्यों की आवश्यकता पड़ गई और भिन्न-भिन्न मतवालों ने अपने काल्पनिक सिद्धान्तों के अनुसार उनपर टीकाओं की रचना कर उनमें निहित भ्रांतियों को और भी अस्पष्ट कर दिया। ऐसी दशा में वस्तुस्थिति का जानना तथा सच्चे मार्ग का अनुसरण करना अत्यन्त कठिन हो गया और सब कहीं अस्तव्यस्तता दीख पड़ने लगी।

इतना ही नहीं, हम पहले देख चुके हैं कि वैदिक युग का क्रमशः बढ़ती आई साधनाओं की विभिन्नता को दूर करने का प्रयास एक बार 'श्रीमद्भगवद्-गीता' में किया गया था। उस समय की वर्तमान प्रमुख साधनाओं के समन्वय द्वारा एक सर्वोपयोगी मार्ग निकालने की चेष्टा की गई थी और ऐसा समझा गया था कि सभी प्रकार के विचारवाले व्यक्ति

शास्त्रविधि

व

सुधार

उसका अनुसरण करेंगे। परंतु बौद्धों, जैनियों तथा अन्य नवीन मतों के प्रचार के कारण उसमें भी विश्रंखलता आने लगी और पुरानी समस्या ने एक बार और भी अपना सिर उठाया। बौद्ध एवं जैन धर्म वस्तुतः सुधारपरक सिद्धांत

लेकर चले और उन्होंने बिना किसी प्राचीन ग्रंथ की सहायता लिये, केवल स्वतंत्र विचारों व अनुभूतियों के आधार पर ही अपने आदर्शों का स्थापना आरंभ कर दी। उधर 'गीता' ने किसी भी प्राचीन पद्धति का परित्याग करना उचित नहीं समझा था, प्रत्युत "शास्त्रविधि को छोड़कर स्वतंत्र रूप से कर्तव्य करनेवाले" के लिए बतलाया था कि "उसे न तो सिद्धि मिलती है, न सुख मिलता है और न उत्तम गति ही प्राप्त होती है"।^१ उसमें प्रचलित समाज के रूप को प्रायः ज्यों का त्यों रहने देने का उपदेश दिया गया था और प्राचीन प्रमाणों की भी महत्ता पूर्ववत् ही स्वीकार कर ली गई थी। उसमें सारी बातों को एक नये सिरे से देखने और तदनुसार नवीन परिणाम निकालने मात्र की ओर ही विशेष ध्यान दिलाया गया था। किंतु बौद्ध एवं जैन धर्म के प्रवर्तकों व प्रचारकों ने वेदादि की प्रामाणिकता तथा सामाजिक रूढ़ियों की रक्षा के प्रति अपनी उदासीनता प्रदर्शित की; और

१. 'यः शास्त्रविधिमुत्सृज्य वर्तते कामकारतः।

न स सिद्धिमवाप्नोति न सुखं न परां गतिम्॥ २३॥

(श्री भगवद्गीता, अ० १६)

प्रधान-प्रधान प्रचलित सिद्धांतों के समन्वय की अपेक्षा क्रमागत परम्परा के समुचित सुधार वा कायापलट तक का आयोजन उपस्थित कर दिया।

पौराणिक युग ने उक्त नवीन प्रवृत्ति के प्रतिकार स्वरूप अपने सिद्धांतों को नये प्रकाश के आलोक में संभालने की चेष्टा की। किंतु 'गीता' के उपर्युक्त सुझावों की ओर पूरा ध्यान न देकर उसने समन्वय व सामंजस्य की जगह वैदिक युग की ओर पुनरावर्तन का कार्य-क्रम स्वीकार कर लिया, जो परिस्थिति के अधिक परिवर्तित हो जाने के कारण कभी

मतभेदों

का

जाल

पूरा न हो सका। उक्त विरोधी मतों के साथ निरंतर

संघर्ष चलते रहने के कारण पौराणिक हिंदू-समाज का

ध्यान जितना सामयिक प्रश्नों की ओर जाता रहा, उतना

उक्त चिरस्थायी समस्या को हल करने के प्रति आकृष्ट न

हो सका। परिणामस्वरूप वह प्रायः ज्यों की त्यों बनी रह गई और नवीन व्यवस्थाओं की उलझनों ने उसके निराकरण की आवश्यकता को और भी बल दे दिया। उस समय न केवल बौद्ध एवं जैन धर्म ही, अपितु स्वयं वैष्णव, शाक्त, शैव-जैसे हिंदू सम्प्रदायों ने भी अपने-अपने भीतर अनेक मतभेदों को जन्म दे रखा था। इनमें से सबने वेदों को ही अपना अंतिम प्रमाण बना रखा था और उनसे कतिपय उद्धरण लेकर तथा उन्हें वास्तविक प्रसंगों से पृथक् करके वे अपने-अपने मतानुसार उनपर मनमाने अर्थों का आरोप करने लगे थे। इसके सिवाय कुछ मतों ने वेदों की ही भांति पुराणों व स्मृतियों को भी प्रधानता दे रखी थी। अतएव, इनके पारस्परिक मतभेदों के कारण एक को दूसरे के प्रति द्वेष, कलह या प्रतियोगिता के प्रदर्शन के लिए पर्याप्त प्रोत्साहन मिला करता था और बहुधा अनेक प्रकार के झगड़े भी उठ खड़े हो जाते थे।

इधर बौद्ध धर्म के मौलिक सिद्धांतों में भी महान् अंतर आ गया था। महात्मा गौतम बुद्ध (सं० ५०६-४२६ वि० पू०) ने अपनी धोर तपस्या के अनंतर चार बातें निश्चित की थीं, जो क्रमशः १. 'दुःख', २. 'दुःखसमुदय', ३. 'दुःखनिरोध', व ४. 'दुःखनिरोधमार्ग' के नामों से विख्यात हैं और जिनका मुख्य तात्पर्य इस प्रकार बतलाया जा सकता है :-

गौतम बुद्ध

का मार्ग

'हमारा जीवन दुःखमय है, उसमें आनन्द की इच्छा करना

ही दुःख का कारण है, अतएव उस इच्छा वा तृष्णा

के क्षय-द्वारा दुःख की निवृत्ति हो सकती है और यह

तृष्णा का क्षय, पवित्र व निर्दोष जीवन से प्राप्त किया जा सकता है।'

ये चारों बातें 'चत्वारि आर्यसत्यानि' कहलाती हैं। इसके तीसरे सिद्धांत के अनुसार उपलब्ध अवस्था को 'निर्वाण' कहते हैं और निर्वाण की उपलब्धि के लिए जिस मार्ग का अनुसरण करना उन्होंने आवश्यक माना था, उसे 'अष्टांगिकी' अथवा 'आर्य अष्टांगिक मार्ग' कहा जाता है, जो एक ओर, यदि भोग-विलासमय जीवन के विरुद्ध है, तो दूसरी ओर शरीर को व्यर्थ कष्ट पहुँचानेवाली तपश्चर्यादि से भी नितांत भिन्न है। इस अष्टांगिक मार्ग के अंतर्गत १. सम्यक् वा उचित विचार, २. सम्यक् वा उचित संकल्प ३. सम्यक् वा उचित वाणी, ४. सम्यक् वा शुद्ध कर्म, ५. सम्यक् वा शुद्ध आजीविका, ६. सम्यक् वा उचित व्यायाम अर्थात् उद्योग, ७. सम्यक् वा ठीक स्मृति अर्थात् चित्तवृत्ति, एवं ८. सम्यक् वा पूर्ण समाधि की गणना की गई थी और यही सभी साधकों के लिए एक आदर्श मार्ग समझा गया था।

गौतम बुद्ध के हृदय में वैराग्य, सर्वप्रथम, क्रमशः किन्हीं वृद्ध, रोगी, मृतक व प्रसन्नमुख संन्यासी की विविध अवस्थाओं पर पूर्वापर विचार करने के कारण, उनकी २८ वर्ष की युवा अवस्था में हुआ था और वे केवल एक सप्ताह के दुधमुँहे बच्चे के साथ सोयी हुई पत्नी व समृद्ध राजसी जीवन को त्याग कर घर से निकले थे। उनके जीवन का मुख्य ध्येय

स्वावलंबन सारे प्राणियों का दुःख निवारण था और इसके लिए

व उन्होंने सबके सामने एक नैतिक जीवन का ही आदर्श

नैतिक मार्ग रखा। वे मोक्ष वा निर्वाण को ईश्वरीय ज्ञान वा भगवत्-कृपा पर निर्भर नहीं मानते थे, प्रत्युत उनके लिए नियमों

की नित्यता ही सब कुछ थी और सदाचार का अनुशीलन ही उनके विचार में सबसे बढ़कर श्रेष्ठतर मार्ग था, तथा उसी के द्वारा वे अमरत्व का होना भी निश्चित मानते थे। उनके उपदेश इष्टीलिए एक शुद्ध व्यावहारिक जीवन को लक्ष्य करके दिये गए और उनका ढंग भी बहुत कुछ प्रत्यक्षवाद की पद्धति से ही मिलता-जुलता रहा। उनके सिद्धांत किसी शास्त्रीय पद्धति का सहारा लेकर निश्चित नहीं किये गए थे, अपितु उनका आधार निजी अनुभव था और वे पूर्ण स्वावलंबी भी थे। उनका स्पष्ट कहना था कि 'किसी बात में केवल इसलिए विश्वास न करो कि वह तुम्हारे आचार्यों की कही हुई है, इसलिए भी न करो कि वह तुम्हारे किसी धर्म-ग्रंथ में लिखी मिलती है, प्रत्युत प्रत्येक बात को अपने व्यक्तिगत अनुभव की कसौटी पर जाँचो। यदि तुम्हें वह अपने तथा औरों के लिए हितकर जान पड़े, तो उसे मान लो, न जान

पड़े, तो मत मानो' और इस नियम का पालन करना वे सबके लिए परमावश्यक समझते रहे।

इसके सिवाय गौतम बुद्ध ने अपने मंतव्यानुसार गूढ़ दार्शनिक रहस्यों की खोज की अपेक्षा व्यावहारिक जीवन के प्रश्नों की ओर ही अधिक ध्यान दिया था। उनका कहना था कि "यदि किसी के शरीर में कोई तीर चुभ गया हो, अथवा यदि कोई आग में पड़कर जल रहा हो, उस अवसर पर यह सोचने लगना कि उक्त तीर की बनावट कैसी होगी, यह व्यावहारिक किस लोहे का बना होगा, अथवा उसे किसने बनाया होगा, जीवन तथा उसी प्रकार, उक्त आग का लगानेवाला कौन हो सकता है, उसकी जाति क्या होगी, अथवा उसने क्यों आग लगायी होगी, निरी मूर्खता कहलायेगा, वैसे ही अपनी आँखों के सामने दुःख के गर्त में पड़े हुए मनुष्यों के लिए किसी अंतिम सत्य को ढूँढ़ निकालने की चेष्टा करने लगना व्यर्थ कहा जा सकता है। तीर चुभने के कारण मर्यादित वेदना सहनेवाले के शरीर से जिस प्रकार तीर का शीघ्रातिशीघ्र निकाल लेना, अथवा आग में जलनेवाले को जिस प्रकार आग की लपटों से तत्क्षण बचा लेना ही आवश्यक होता है, उसी प्रकार इस दुःखपूर्ण संसार के भवचक्र से मनुष्य को उन्मुक्त कर देना ही परम श्रेयस्कर है, इसके मूल स्वरूप परम सत्य के दार्शनिक विवेचन में समय का दुरुपयोग करना कभी उचित नहीं कहा जा सकता।"

फिर भी गौतम बुद्ध के परिनिर्वाण के अनंतर, लगभग कनिष्क के समय, उनके अनुयायियों का एक दल अपना सबसे अधिक ध्यान दार्शनिक गुणधर्मों के सुलझाने की ओर ही देने लगा और आगे चलकर उसके भीतर भी मतभेद के कारण कई भिन्न-भिन्न वादों के उठ खड़े होने का अवसर आ गया। उक्त दल वा 'महायान सम्प्रदाय' अपने मूल बौद्ध धर्म का एक विकसित रूप था और वह अपने प्रतिद्वन्द्वी दल वा संन्यास-मार्ग-प्रधान हीनयान से कई बातों में भिन्न था। 'हीनयान' का साधक जहाँ पर केवल अपने व्यक्तिगत निर्वाण के लिए प्रयत्नशील होता था, वहीं 'महायान' अपने को सभी प्राणियों के उद्धार के हेतु उद्योगशील होने वाला प्रदर्शित करता था और उसका परम आदर्श इसी कारण 'अर्हंत' की जगह 'बोधिसत्व' बन गया था। बोधिसत्व हो जाने का तात्पर्य ऐसे

व्यक्ति को बोधित की उपलब्धि हो जाना था, जिसमें शून्यता व कल्याण का सामंजस्य रहा करता है। इसी कारण 'हीनयान' के अनुयायी जहाँ अधिकतर नैतिक प्रवृत्तिवाले व्यक्ति ही हो पाते थे, वहीं 'महायान' में सभी वर्ग, विचार एवं मत के लोगों का प्रवेश होने लगा। महायान की सबसे बड़ी विशेषता यह थी कि इसने अपनी मूल धर्म-भाषा पालि को छोड़कर हिंदुओं की संस्कृत भाषा को अपना लिया, तथा पौराणिक युग के हिंदुओं के प्रभाव में आकर वह उनके भक्तिवाद एवं तंत्रोपचार की पद्धतियों का भी पूर्ण समर्थक हो गया। इसने अपने धर्म के मूल प्रवर्तक गौतम बुद्ध को देवत्व प्रदान कर दिया और उनकी विविध 'जातक'-कथाओं के काल्पनिक आधार पर बोधिसत्वों की उपासना में भी प्रवृत्त हो गया। इस कार्य में इसके दर्शन-प्रेम ने किसी प्रकार की बाधा नहीं पहुँचायी, अपितु इसके सूक्ष्मातिसूक्ष्म दार्शनिक विवेचन के कारण उसके ग्रंथों में कुछ ऐसी रहस्यमयी परिभाषाओं की सृष्टि भी हो चली, जिनके कारण इसकी सारी बातें भेदभरी व गूढ़ातिगूढ़ प्रतीत होने लगीं। इसके अतिरिक्त उस समय के प्रचलित तंत्रवाद ने भी इसे भिन्न-भिन्न गुप्त साधनाओं की ओर संकेत करके उनके प्रपंचों में उलझने के लिए विवश किया और गुह्य समाजों की एक परम्परा चल निकली। इन समाजों की मुख्य साधनाएँ परम गुप्त हुआ करती थीं, और उनकी विविध क्रियाओं के निर्वाह के लिए अनेक प्रतीकों की आवश्यकता पड़ती थी। तदनुसार साधना-भेद के आधार पर इसके अंतर्गत विविध उपयानों की भी सृष्टि होने लगी और एक दूसरे में बहुत कुछ अंतर दीख पड़ने लगा। मूल बौद्ध धर्म अथवा महायान सम्प्रदाय से ये उपयान इतने भिन्न हो गए कि इन्हें उनका विकसित रूप सिद्ध करना भी अत्यन्त कठिन हो गया।

महायान-द्वारा गौतम बुद्ध के देवत्व प्राप्त करते ही उनके उपदेशों को भी अलौकिक महत्त्व मिल गया। इसलिए उनके अनुयायियों में उनके उपलब्ध वचनों के प्रति अपार भ्रद्धा बढ़ चली, और वे उनका पाठ करना अपना कर्तव्य समझने लगे। परंतु ये पाठ साधारणतः लम्बे हो जाया करते थे, इस कारण उनके आचार पर छोटे-छोटे सूत्रों

मंत्रयान की रचना होने लगी, और अंत में इन सूत्रों को भी और संक्षिप्त रूप देने की चेष्टा में क्रमशः मंत्रों की सृष्टि हो गई। इन मंत्रों का अर्थ-रहित होना ही सार्थक माना जाने लगा और

इनका प्रभाव इसी कारण उक्त लम्बे उपदेशों से किसी प्रकार भी कम नहीं समझा जाता था। ये मंत्र केवल दो-एक अक्षरों की भिन्न-भिन्न स्थिति व संयोग द्वारा बना लिये जाते थे और इनके उच्चारण की विशेष शैली पर ध्यान दिया जाता था। इसके सिवाय इन्हें जब लिखित रूप में प्रकट किया जाता था, तब इनके भिन्न-भिन्न अक्षरों की विशेष अवस्थिति के अनुसार इनके मंत्र भी बना लिये जाते थे और ऐसे मंत्रों के भिन्न-भिन्न प्रयोगों द्वारा भी उन्हीं परिणामों की कल्पना की जाती थी, जो मूल उपदेशों से हुआ करते थे। मंत्रों को इस प्रकार महत्त्व प्रदान करनेवाला महायान का उप-सम्प्रदाय 'मंत्रयान' के नाम से प्रसिद्ध हुआ और इसके अनुयायियों की दृढ़ धारणा हो गई कि उक्त प्रकार से रचे गये मंत्रों की साधना यदि नियमित रूप से कर दी जाय, तो अपने अभीष्ट को प्राप्त कर लेना कठिन नहीं होगा। ऐसे मंत्रयान का उदय विक्रम की पाँचवीं शताब्दी के संभवतः कुछ पहले ही हो चुका था; किंतु उसका अधिक प्रचार उसी समय से होने लगा।

मंत्रयान के अधिक प्रचार ने भद्रालुओं की संख्या में भी पर्याप्त अभिवृद्धि की और इस कारण मंत्रयानी साधकों में से अनेक व्यक्ति अपने विविध प्रयत्नों द्वारा ऐसे लोगों की उदारता से लाभ उठाकर धन-संग्रह की ओर भी प्रवृत्त हुए। इस धन-संग्रह ने काल पाकर विलासिता को जन्म दिया और उक्त साधकों में अब ऐसे व्यक्ति भी दीख पड़ने लगे जिन्हें मंत्रों

वज्रयान

के अतिरिक्त हठयोग व मैथुन की क्रियाओं में भी अधिक विश्वास रहा करता था। ऐसे ही साधकों ने आगे चलकर अपने विचारों को एक सुव्यवस्थित रूप दिया और इस प्रकार मंत्रयान के आगे 'वज्रयान' नाम के एक अन्य उपयान का आरंभ हो गया, जिसके प्रचारकों में प्रसिद्ध ८४ सिद्धों की भी गणना की जाती है। वज्रयानियों ने महायान की 'शून्यता' एवं 'करुणा' को क्रमशः 'प्रज्ञा' एवं 'उपाय' के नाम दे दिये और इन दोनों के मिलन को 'युगनन्द' की दशा बतलाकर उसे ही प्रत्येक साधक का अंतिम लक्ष्य ठहराया। बोधिचित्त भी, जो पहले विशुद्ध चित्त एवं व्यापक कारुण्य-भाव का द्योतक रहा, इस प्रकार, 'वज्र सत्त्व' बन गया। प्रज्ञा का स्वरूप एक निर्विशिष्ट, किंतु निष्क्रियज्ञान मात्र है, जिसे स्त्री रूप देते हैं और उपाय उसके विपरीत एक सक्रिय तत्त्व है, जिसे पुरुषवत् मानते हैं, और इन दोनों का अंतिम मिलन शक्ति एवं शिव के मिलन के समान

परमावश्यक समझा जाता है^१। इन दोनों के पारस्परिक मिलन की ही अंतिम दशा 'समरस' व 'महामुद्रा' के नाम से भी अभिहित होती है, जो वज्रयानियों का परम लक्ष्य है। इस मत का दार्शनिक आधार इस प्रकार स्पष्ट किया जाता था—“अगत् की सृष्टि परम तत्त्व में वैषम्य आने के कारण आविर्भूत होती है, इसलिए इसकी साम्यावस्था उसके पलय को सूचित करती है। उक्त विषमता का भी मूल कारण उन दो विरुद्ध शक्तियों में निहित है, जो अन्तःशक्ति एवं बाह्य शक्ति के रूपों में सदा एक दूसरे को अभिभूत करने पर उद्यत रहा करती है और जिनकी क्रियाशीलता का प्रत्यक्ष उदाहरण हमें अपने शरीर के भांतर प्राण एवं अपान की पारस्परिक स्वीचातानी द्वारा लक्षित होता है। यही बात इडा एवं पिंगला नामक दो नाड़ियों की विषमता से भी प्रकट होती है, जिस कारण उनमें समता लाकर सुषुम्ना में लीन कराने की चेष्टा योगी लोग भी किया करते हैं।”

वज्रयानियों के उक्त कथन में दृढयोगियों के सिद्धांतों का कुछ प्रभाव स्पष्ट लक्षित होता है, और वहाँ तक उसमें किसी आपत्ति का प्रवेश नहीं है। परंतु, इसी प्रकार के विविध संकेतों के आधार पर, जो उन्होंने अपनी साधना को एक विशेष रूप दे डाला, वह अंत में अत्यन्त हेय समझा जाने लगा। प्रत्येक साधक के लिए इसके अनुसार एक महामुद्रा

महामुद्रा की के संपर्क में भी रहना परमावश्यक समझा जाने लगा।

साधना

वज्रयान का अनुयायी साधक, सर्वप्रथम किसी नीच जाति की सुंदरी स्त्री को अपने लिए चुन लिया करता था और अपने गुह के निकट जाकर उसके आदेशानुसार उसे अपनी महामुद्रा बना लेता था। तब से उसकी प्रत्येक साधना, उस महामुद्रा के सहवास में रहकर ही चला करती थी और दोनों की मनोवृत्तियों में पूरी साम्यावस्था लाने के प्रयत्न भी होते रहते थे। तदनुसार “अनेक तीव्र एवं कठिन नियमों के पालन से जितनी शीघ्रता से सिद्धि नहीं होती, उससे कहीं शीघ्र सभी प्रकार के कामोपभोगों से हो जाया करती है”^२, जैसे सिद्धांतों के आधार पर वे बहुधा भिन्न-भिन्न प्रकार के दुर्व्यसनों में भी प्रवृत्त हो जाते थे और उसका परिणाम समाज के लिए बुरा हो जाता था। वज्रयानी आचार्यों ने महामुद्रा एवं उसके सहयोग

१. डा० एस० दास गुप्त 'आब्लेक्णोर रेलिजस कल्चर्स' कलकत्ता यूनिवर्सिटी १९४६, पृ० ३०।

२. 'दुष्कारिणं वमैस्तीर्षैः सेव्यमानो न सिध्यति । सर्वकामोपभोगास्तु सेव्यहवांशु सिध्यति ॥

'गुह्य समाज-तंत्र' (पृष्ठ २७)।

में की जानेवाली साधना के संबंध में जो संकेत किये थे कि “उसे चांडाल-कुल की वा विशेषकर डोमिन होना चाहिए, और वह जितनी ही धृष्टित जाति की होगी उतनी ही सफलता मिल सकती है” तथा “स्त्रीन्द्रिय वास्तव में पद्मस्वरूप है और पुंसेन्द्रिय, उसी प्रकार वज्र का प्रतीक है”^१, वे सब अनधिकारी साधकों के लिए व्यभिचारपरक आदेश बन गए और उक्त बातों का वास्तविक रहस्य क्रमशः विस्मृत हो गया।

इस प्रकार हिंदू धर्म एवं बौद्ध धर्म के इतिहास में यह समय अव्यवस्थिति के कारण बहुत विषम हो गया था, और इस समस्यामूलक दशा को संभाल कर किसी सर्वजनानुमोदित श्रेयस्कर मार्ग का निकालना अत्यन्त दुष्कर कार्य हो गया था। फिर भी कई सुधारक सम्प्रदायों ने इस दिशा में सफल होने की चेष्टा की।

३. साम्प्रदायिक रूप व सुधार

(१) स्मार्त सम्प्रदाय

स्वामी शंकराचार्य (सं० ८४५ : ८७७) ने सर्व प्रथम इस कार्य को अपने हाथ में लेकर वैदिक धर्म की ओर से एक मार्ग निकालने का प्रयत्न किया। ये केरल प्रांत के किसी नामुद्री ब्राह्मण-वंश में उत्पन्न हुए थे और अपने अल्प वयस में ही संस्कृत भाषा में उपलब्ध प्रधान ग्रंथों के पारंगत विद्वान् हो गए थे। इन्होंने अपना मुख्य ध्येय, बौद्ध व जैन शंकराचार्य के जैसे अवैदिक धर्मों का इस देश से बहिष्कार कर अपने सिद्धांत धार्मिक समाज में एकता स्थापित करना बना रखा था।

इन्होंने अपने मत का मूल आधार श्रुति अर्थात् वैदिक साहित्य को ही स्वीकार किया और उसके प्रतिकूल जान पड़नेवाले मतों का खंडन व घोर विरोध किया। उक्त दोनों धर्मों के अनुयायियों को नास्तिक ठहराकर इन्होंने हिंदू धर्म के भिन्न-भिन्न प्रचलित सम्प्रदायों की भी कटु आलोचना की और उनके मतों के अधिकांश को वेद-वाक्य बतलाया, उनके आचार-स्वरूप माने गए वेद-वाक्यों के इन्होंने भिन्न प्रकार से अर्थ किये, और उन्हीं अर्थों को वेद-सम्मत सिद्ध कर उनकी संगति अन्य स्थलों

१. 'चांडालकुल सम्भूतां शोम्बिकां वा विशेषतः।

जुगुप्सित कुलोत्पन्नां सेवयन् सिद्धिमाप्नुयात् ॥

स्त्रीन्द्रियं च यथा पद्मं वज्रं पुंसेन्द्रियं तथा ॥' — शान्तिसिद्धि ।

के साथ भी दिखला दी। इस प्रकार वेदों की एकवाक्यता प्रतिपादित करते हुए इन्होंने एक नवीन मत का प्रवर्तन किया जिसके दार्शनिक अंश को 'वेदांत' व साधना को 'स्मार्त मार्ग' कहते हैं। इनका कहना है कि श्रुति के मूल सिद्धांतों द्वारा एक नित्य, शुद्ध, बुद्ध, सत् एवं आनन्द स्वरूप मुक्त-स्वभाव ब्रह्म का प्रतिपादन होता है, जिसके सिवाय अन्य कुछ भी सत्य नहीं, और जिसका यथार्थ ज्ञान प्राप्त कर लेना ही वास्तविक मोक्ष है। किंतु इस ज्ञान-साधना के पहले यह परमावश्यक है कि वेद-विहित नियमानुसार अपने वर्णाश्रम धर्म का मली भाँति पालन कर अपने अन्तःकरण को शुद्ध कर लिया जाय, चाहे वह शुद्धि एक वा अनेक जन्मों के ही अभ्यास-द्वारा क्यों न प्राप्त होती हो।

स्वामी शंकराचार्य ने अपने मत के प्रचारार्थ प्रायः सारे भारतवर्ष में भ्रमण किया, भिन्न-भिन्न प्रचलित मतों के प्रधान आचार्यों से शास्त्रार्थ किये, अनेक स्थलों पर अपने प्रवचनों द्वारा सर्वसाधारण को प्रभावित करने की चेष्टा की तथा देश की चारों दिशाओं में अपने चार मठ भी स्थापित किए। इनका प्रधान उद्देश्य वैदिक आर्य-धर्म का प्रचार-कार्य पुनरुद्धार था, किंतु अपना दृष्टिकोण मूलतः दार्शनिक

होने के कारण इन्होंने अपनी शक्ति का प्रयोग उक्त मत के अधिकतर सिद्धांत-निरूपण व प्रतिपादन में ही किया और इसके लिए इन्होंने स्वभावतः खंडन-मंडन की तर्क-प्रणाली का ही अनुसरण किया जिसका अधिक प्रभाव केवल शिक्षित वर्ग पर ही पड़ सका। इस श्रेणी के लोगों के लिए इन्होंने 'भगवद्गीता', 'वेदांत सूत्रों व कुछ 'उपनिषदों' पर अपने भाष्यों की भी रचना की जिनमें इनके पांडित्य का पूर्ण परिचय मिलता है। फिर भी सर्वसाधारण हिंदुओं के लिए इन्होंने अपना एक स्मार्त सम्प्रदाय भी संगठित किया जिसके द्वारा सभी अन्य हिंदू सम्प्रदायों के भी व्यक्ति प्रभावित हो सकते थे, और जिसके सिद्धांतों को न्यूनाधिक स्वीकार करते हुए वे अपने को एक बृहत् आर्य-धर्म का अनुयायी भी मान सकते थे। इन्होंने मठों और मंदिरों की स्थापना तथा संन्यासियों के संगठन-द्वारा भी उक्त प्रचार को बड़ी सहायता पहुँचायी।

स्वामी शंकराचार्य ने जिस मत का उपदेश दिया, उसके सिद्धांत पक्ष में ब्रह्म का स्वरूप बौद्धों के शून्यवत् प्रतीत होता था और इनके द्वारा किया गया संन्यासियों का संगठन भी बौद्ध धर्म के भिक्षुओं के आदर्श पर निर्मित जान पड़ता था। इनकी चित्त-शुद्धि भी प्रायः वही थी जो बौद्धों को अभिप्रेत

थी। परंतु इनके स्मार्त्त सम्प्रदाय के लिए पंचदेव अर्थात् शिव, विष्णु, शक्ति, सूर्य व गणेश की एक समान आराधना आवश्यक थी और स्मृतियों द्वारा विहित जप, तप, व्रत, उपवास, यज्ञ, दान, संस्कार, उत्सव, प्रायश्चित्तादि का करना भी प्रत्येक मनुष्य के लिए परमकर्तव्य समझा गया था। इसी प्रकार इनके मत का मूल आधार वेदों व उपनिषद् की वह व्याख्या थी, जो इन्होंने स्वयं अपने तर्क व बुद्धि के अनुसार की थी। उस व्याख्या में इन्होंने बौद्ध व जैन-जैसे धर्मों के सिद्धांतों की आलोचना के साथ-साथ उन शाक्त, सौर, वैष्णव-जैसे हिंदू-सम्प्रदायों के मतों को भी अमान्य ठहराया, जो अपने को वेद-सम्मत माना करते थे। इनके अपने कथन की प्रामाणिकता वैदिक शब्दों व वाक्यों के सूक्ष्म व पंडित्यपूर्ण विवेचन पर आश्रित थी; उसमें स्वानुमतिपूर्ण स्वतंत्र विचार को उतना स्थान न था। इस कारण वेदादि को आधार मानकर न चलनेवालों के लिए उसकी मान्यता आवश्यक न थी और वह इस दृष्टि से एकांगी व अपूर्ण भी समझी जा सकती थी। केवल धर्म-ग्रंथों पर ही आश्रित न रहकर निजी साम्प्रदायिक दंग से काम करनेवाले व्यक्ति बौद्ध एवं जैन धर्मों के कतिपय अनुयायी थे, जिन्होंने लगभग इसी समय अपने-अपने क्षेत्रों में उक्त समन्वय व सुधार का प्रचार आरंभ किया।

(२) सहजयान सम्प्रदाय

पूर्वोक्त सभी ब्रह्मयानियों की स्थिति एक ही प्रकार की नहीं थी और न सभी का हम समान रूप से व्यभिचार के गर्त में पड़ा हुआ कह सकते हैं। इनके सफल साधक सिद्ध कहलाते थे, जिनमें ८४ अधिक प्रसिद्ध थे। इन लोगों में से बहुत-से ऐसे भी थे, जिन्हें उक्त साधना के वास्तविक रहस्य का परिचय प्राप्त था और वे उसे निर्लिप्त भाव के साथ किया करते थे। उक्त साधना के सच्चे स्वरूप का नाम वे 'सहज' बतलाते थे और उसके द्वारा 'सहज सिद्धि' अथवा सभी प्रकार की सिद्धियों को सरलतापूर्वक प्राप्त कर लेना संभव समझते थे। उनका कहना था कि "हमारी साधना ऐसी होनी चाहिए जिससे हमारा चित्त लुब्ध न हो सके, क्योंकि चित्तरत्न के लुब्ध हो जाने पर सिद्धि का होना किसी प्रकार भी संभव नहीं।"^१ तदनुसार सहज-सिद्धि की एक विशेषता यह

१. 'तथातथा प्रवर्तत कथा न लुब्धते मनः। संलुब्धे चित्तरत्ने तु नैव सिद्धिः कदाचन ॥'

— 'प्रबोध-विनिश्चय-सिद्धिः' (श्लो० ४०, पृ० २४)।

थी कि इसके साधक ब्रह्मयान व मंत्रयान-संबंधी मंत्र व मंडल आदि बाह्य साधनाओं की उपेक्षा कर योग एवं मानसिक शक्तियों के विकास की ही ओर अधिक ध्यान देते थे और उनके मूल पारिभाषिक शब्दों को स्वीकार करते हुए भी उनकी भिन्न-भिन्न व्याख्या करते थे। उदाहरण के लिए, 'ब्रह्म' शब्द से अभिप्राय अब उस 'प्रज्ञा' का माना जाने लगा जो बोधिचित्त का सार स्वरूप है और जो हिंदू तंत्र की 'शक्ति' का बोधक कहा जा सकता है। सहजयानियों की योग-साधना के लिए किसी श्रेष्ठ गुरु की सहायता भी अनिवार्य थी। वह गुरु अपने शिष्य की आंतरिक वृत्तियों की पड़ोते परीक्षा कर लेता और तदनंतर उसे किसी तदनुकूल साधना-विशेष में नियुक्त करता। उस साधना के ही अनुसार शिष्य एक विशेष 'कुल' वा वर्ग का सदस्य समझा जाता था। ये कुल पाँच प्रकार के थे जिन्हें डोबी, नदी, रजकी, चाँडाली व ब्राह्मणी कहा जाता था और जिनका नामकरण बौद्धों के पंचस्कन्धों वा मूल तत्वों के स्वभावानुसार किया गया था। गुरु पहले इस बात की जाँच कर लेता कि किस व्यक्ति में कौन-सा तत्व अधिक प्रभावशाली है, और उसी के आधार पर वह उसकी साधना निश्चित करता। फिर भी ब्रह्मयान एवं सहजयान दोनों कालक्षय एक ही अर्थात् 'महामुक्त' वा पूर्ण आनंद या और समरस की दशा का ही अन्य नाम 'सहज' था, जिस कारण सहजयान नाम पड़ा था।^१

ऐसे ही सहजयानियों में सरहपाद वा सरहपा की गणना की जाती है, जो संभवतः स्वामी शंकराचार्य के कुछ पूर्ववर्त्ती थे। इन्होंने कई रचनाएँ संस्कृत में तथा अन्य अपभ्रंश वा प्राचीन हिंदी भाषा में की हैं जिनसे इनकी साधना के स्वरूप का कुछ पता चलता है। इन्होंने अपने समय की प्रचलित

प्रायः सभी साधनाओं की आलोचना की है। इनका कहना **सरहपा** है कि "ब्राह्मणों को रहस्य का ज्ञान नहीं। वे व्यर्थ ही वेदपाठ किया करते हैं; मिट्टी, जल व कुश लेकर मंत्र पढ़ा करते हैं और घर के भीतर बैठ होम के कहुए धुँए से अपनी आँखों को कष्ट दिया करते हैं। ये परमहंस बनकर भगवा वेश में उपदेश देते फिरते हैं और उचित-अनुचित का भेद न समझते हुए भी ज्ञानी होने का दावा रचा करते हैं। शैव लोग आर्यों के रूप में शरीर पर भस्म लपेटते हैं, सिर पर जटा

१. डा० रमेशचंद्र भजुमदार 'हिस्ट्री आफ् बंगाल' (भाग १, पृ० ४२०-१)।

बाँधते हैं और दीपक जलाकर घंटा बजाया करते हैं। बहुत-से जैन लोग बड़े-बड़े नख रखाकर मलिन वेश में नंगे रहा करते हैं और शरीर के बाल उखाड़ा करते हैं। क्षपणक लोग इसी प्रकार 'पुच्छ' के बाल ग्रहण किये फिरते हैं और उच्छ वृत्ति से रहकर जीवन व्यतीत करते हैं। भ्रमणेश व भिक्षु लोग प्रमत्त की वंदना करते हैं, 'सूत्रोत्' की व्याख्या किया करते हैं और केवल चिन्ता-द्वारा चित्त-शोषण का प्रयास करते हैं। कितने लोग महायानी बनकर तर्क-वितर्क में प्रवृत्त होते हैं, मंडल-चक्र की भावना करते हैं और चतुर्थ तत्त्व के उपदेश देते हैं तथा अन्य लोग अपने को 'शून्य' में मिला देने की आशा में अविद बातों के पीछे पड़े रहते हैं।^१

सरहपा ने इस प्रकार प्रचलित हिंदू, शैव, जैन व बौद्ध साधना-पद्धतियों के प्रति कटु शब्दों के प्रयोग किये और उनकी जगह सहज-साधना का प्रचार किया, जो कई बातों में ब्रज्यानी सिद्धांतों के अनुकूल होती हुई भी उनकी तत्कालीन धारणाओं से नितांत भिन्न भावों को व्यक्त करती थी। सरहपा ने ब्रज्यानियों की कमल एवं कुलिशवाली प्रचलित साधना

उनकी को 'सुरत विलास का साधन' मात्र ठहराया और उसे आलोचना अंतिम ध्येय नहीं माना। इनका कहना था कि "कमल (स्त्रीन्द्रिय) तथा कुलिश (पुंसेन्द्रिय) के संयोग द्वारा

जो साधना की जाती है, वह तो निरा 'सुरत विलास' है और उसे संसार में कौन प्रयोग में नहीं लाता और कौन उससे अपनी वासना की तृप्ति नहीं कर लेता।"^२ "हमें उसके द्वारा वास्तव में निर्मल परम महासुख के आनंद का अंशमात्र क्षणानंद के रूप में प्राप्त होता है, वास्तविक रहस्य तो सभी लक्ष्य व लक्ष्यों से रहित है।"^३ इन्होंने योगिनी के मार्ग अर्थात् उक्त ब्रज्यानी साधना के शुद्ध रूप को 'विसरिंश' (विसदृश) अर्थात् अनोखा वा अपूर्व बतलाया है और कहा है कि जो उसे मली भाँति समझता हुआ अपना समय व्यतीत करता है, वही तीनों भुवनों की रचना करनेवाले चित्त की

१. सरहपाद का 'दोहाकोष' पृ० १४:१७।

२. 'कमल कुलिश धैविनन्महिषज्योतो सुरत विलास।

कोनरमई यहतिदुष्पथेहि कस्तुनपूरवशास ॥' १४ ॥ वही, पृ० ३६।

३. 'कुलिश सरोरुह जोर जोरु, शिखर परम महासुख बोधित।

लखे आर्यद भेउ तहि जाणह, लक्ष लक्षय हीन परिआणह ॥'

—सरहपाद का 'दोहाकोष', पृ० ४९।

शुद्धि उपलब्ध कर पाता है जो योगिनी का सहजसंवरवा स्वाभाविक सिद्धि है।^१ योगिनी-मार्ग, जिसे वज्रयान के साधकों ने औधृती मार्ग, चांडाली मार्ग और डोंबी मार्ग (अथवा बंगाली मार्ग) नामों से भी अभिहित किया है, वस्तुतः एक राग-मार्ग है जो वैराग्य-मार्ग से नितांत विपरीत है और जिसे अपनाने पर ही सच्चे मोक्ष की संभावना हो सकती है। सरहपा ने इसीलिए कहा है कि “ यदि साधक ध्यानहीन और प्रव्रज्या से रहित भी होकर अपने घर पर भार्या के साथ निवास करता हुआ तथा भली भाँति विषय-भोग में लीन रहते समय अपने बंधन का परित्याग नहीं कर सका, तो उसका मोक्ष होना किसी प्रकार सिद्ध नहीं किया जा सकता है। ”^२

अतएव, उक्त प्रकार के विविध राग-मार्ग, निवृत्ति मार्ग के विपरीत प्रवृत्ति-मार्ग के द्योतक हैं और उनका अभिप्राय भी वहीं तक समझना चाहिए। उन्हें अंतिम कोटि की साधना मान बैठना अथवा उनके मुख्य उद्देश्य को न जानते हुए उनका दुरुपयोग करने लगना उचित नहीं कहा जा सकता। सहजयान बतलाता है कि सभी साधनाओं का अंतिम लक्ष्य चित्त की शुद्धि है

जिसके द्वारा हमें सहजावस्था की उपलब्धि होती है और

चित्त-शुद्धि ‘सहज’ ही हमारे परमार्थ का आदर्श रूप है। “सहज का परित्याग करके जो निर्वाण प्राप्त करने का स्वप्न देखता है, उसकी कोई भी परमार्थ की साधना सफल नहीं हो सकती”^३; क्योंकि वही निज स्वभाव का प्रतीक है और उससे बढ़कर ऊँचा और कोई भी ध्येय नहीं। इस सहज की ही बौद्ध सिद्धों की शब्दावली के अनुसार ‘बोधि’ (बोधि), ‘जिणरअण’ (जिनरत्न), ‘महासुह’ (महासुख), ‘अणुत्तर’ (अनुत्तर), ‘जिनउर’ (जिनपुर) अथवा ‘वाम’ जैसे नामों द्वारा भी अभिहित किया गया है और इसी को प्राप्त कर लेना परम पुण्यार्थ समझा जाता है। ‘निर्वाण’ शब्द भी वास्तव में निषेधार्थक नहीं है और न ‘शून्य’

१. ‘इथा दिवससिद्धिप्रदिमसुद, तिष्ठमयवास्तु शिमाय ।

सोचितसिद्धि जोरसिद्धि, सबस्माय ॥’ ८७ ॥ ‘दीहाकोप’, पृ० ३४ ।

२. ‘भगवद्गीता चन्द्रज्वरं रक्षिष्यते । परदिवसं भज्ये सुदिष्यते ।

जहमिदि बिसय रमते य मुच्यते । सरदमसुद परिपालकि मुच्यते ॥’ १९ ॥

वही, पृ० १८ ।

३. ‘सहजद्वारेण शिम्बाय भाविज, यत् परमस्य पदं तेसादिज ॥’ १३ ॥

—(दी० को०, पृ० १७)

शब्द ही निषेधवाची है। इन दोनों का तात्पर्य एक ही वस्तुस्थिति के पारमार्थिक रूप से है, जो न तो सत् है न असत् है; परन्तु जो सत् एवं असत् के परे की वस्तु के रूप में सभी के लिए परम लक्ष्य है। "इस सद्म को जान लेने पर अन्य किसी का भी जानना शेष नहीं रह जाता और अन्य जो कुछ भी जानने योग्य है, वह सभी कुछ इसी के अंतर्गत आ जाता है।"^१

तो फिर सहजोपलब्धि के लिए की जानेवाली चित्त-शुद्धि का रहस्य क्या है? सरहपा का कहना है कि,

‘चित्तेकेसश्चलबीजं भवशिखाणोवि जसविफुरंति ।

तंचितामणिरुजं पणमह इच्छा फलंदंति ॥ ४१ ॥

चित्ते बज्जे बज्जह मुक्के मुक्कह गतिधसंदेहा ।

बज्जन्ति जेणविजडा लहु परिमुच्चंति तेणवि बुहा ॥ ४२ ॥

(दो० को०, पृ० २४)

अर्थात् एक चित्त ही सबका बीज रूप है और भव अथवा निर्वाण भी उसी से उत्पन्न होते हैं। उसी चितामणि स्वरूप चित्त को प्रणाम करो अर्थात् उसी का आश्रय लो, वही तुम्हें अभीष्ट फल की प्राप्ति करा देगा। बद्ध-चित्त द्वारा बंधन मिलता है और मुक्त-चित्त द्वारा मुक्ति प्राप्त होती है, इसमें कोई

भी संदेह नहीं। जिस चित्त से जड़ जीव बंधन-ग्रस्त होते हैं,

✓ उसका रहस्य उसी की सहायता से पंडित लोग शीघ्र मुक्त हो जाते हैं। वह चित्त स्वभावतः शुद्ध है, “किन्तु बंधन पाकर दौड़ता है और मुक्त होकर स्थिर हो जाता है।”^२ सिद्ध अर्नग बज्ज ने भी कहा है कि,

‘अनल्प संकल्प तमोभिभूतम्, प्रभञ्जनोन्मत्त तडिच्चलञ्च ।

रागादि दुर्वार मलावलिप्तम् चित्तं हि संसारमुवाच वज्जी ॥

प्रमास्वरं कल्पनया विमुक्तं, प्रहीणं रागादि मलप्रलेपं ।

तथा, आह्वं न च प्राहकमग्रसत्त्वं तदैव निर्वाणं वरं जगदाद ॥,

अर्थात् वज्जपानाचार्या के अनुसार जब चित्त में अनेकानेक संकल्पों का अंधकार भरा रहता है और जब वह आत्मा के समान उन्मत्त, विजली के समान चंचल व रागादि मलों द्वारा अवलिप्त रहता है, तब उसी को ‘संसार’

१. ‘तमुपरिभाणं अण्णं य कोरं, अवरो गण्णं सम्भविसेह ॥ १६ ॥ (दो० को०, पृ० १७)।

२. ‘बद्धो धावइ दइदिददि, मुक्को गिच्चल ठाइ ।’ वही, पृ० २४ ।

का नाम दिया जाता है। परंतु वही जब प्रकाशमय होने के कारण सारी कल्पनाओं से रहित होता है, जब उसमें रागादि के मल नहीं पाये जाते और जब उसके विषय में ज्ञाता, ज्ञेय वा ज्ञान का प्रश्न भी नहीं उठता, तब उसी श्रेष्ठ वस्तु को 'निर्वाण' की संज्ञा दी जाती है। चित्त ही सब कुछ है उसके अतिरिक्त अन्य कुछ भी नहीं।

अतएव, "इस सर्व रूप को स्वसम (स्व==आकाश, सम==समान) अर्थात् शून्य बना देना चाहिए और मन को शून्य स्वभाव का रूप दे देना चाहिए जिससे वह वस्तुतः 'अमन' अर्थात् अपना चंचल स्वभाव छोड़कर 'मन के विपरीत स्वभाव का' हो जाय और तब सहज-रूप का अनुभव होने लगता है।"^१

सिद्ध तेलोपा ने भी इसीलिए कहा है कि "चित्त जिस समय

साधना

स्वसम (शून्य) का रूप धारण कर सममुख अर्थात् संतुलित अवस्था में प्रवेश कर जाता है, उस समय किसी भी

इन्द्रिय के विषयों का अनुभव नहीं होता। यह सममुख आदि व अंत दोनों से रहित होता है और आचार्य लोग इसे ही 'अद्वय' भी कहा करते हैं^२। मन को इस प्रकार अमन करनेवाली क्रिया को ही सिद्धों ने मन का निःस्वभावीकरण वा मन का मार डालना कहा है, और इसके अभ्यास को स्पष्ट करने के लिए सिद्ध शांतिपा ने रुई धुनने का रूपक भी दिया है। वे कहते हैं कि,

'तुला धुणि धुणि आसुरेआसु आसु' धुणि धुणि निरवरसेसु।

...

...

...तुला धुणि धुणि सुणे अहारिउ।'

अर्थात् रुई को धुनते-धुनते उसके सूक्ष्मातिसूक्ष्म अंश निकालते चलो, फिर देखोगे कि उसे अंश-अंश विश्लेषण करते-करते अंत में कुछ भी शेष नहीं रह जाता, अपितु अनुभव होने लगता है कि रुई को धुनते-धुनते उसे शून्य तक पहुँचा दिया। 'बोधिचर्यावतार' में इसी क्रिया को हिरण के शिकार के भी रूपक-द्वारा बतलाया है। जैसे,

१. 'सर्वरूपं तावत् स्वसमं करिज्जइ, स्वसमं सहावे मणुवि धरिज्जइ।

सोविमणु ताहि अमणु करिज्जइ, सहजं सहावे सोपकं रज्जइ ॥' ७७ ॥

(दी० को०, पृ० ३२)

२. 'चित्तं स्वसमं यदि समसुद्धं पश्येत्' इन्दीय विसमं ताहि मत्तणं दीसइ ॥ ५ ॥

आइ रहिअ एहु अन्तं रहिअ, वरगुरुपाअे अहअं कधिअ ॥' ६ ॥

—तेलोपा का 'दोहा कोष' पृष्ठ ३।

‘इमं चर्मपुटं तावत् स्वबुद्ध्यैव पृथक् कुर्व ।

अस्थिपञ्जरतोमांसं प्रज्ञाशस्त्रेण मोचय ॥

अस्थीन्वपिपृथक् कृत्वा पश्य ज्ञानमनन्ततः ।

किमत्र सारमस्तीति स्वयमेव विचारस्य ॥’

अर्थात् इस चमड़े के ऊपरी अंश को अपनी बुद्धि की सहायता से पृथक् कर दो और तब अपनी प्रज्ञा-द्वारा अस्थि-पंजर को मांस से भी निकाल दो । फिर हड्डियों को भी दूर कर अपने विवेक के बल से सोचोगे, तो स्वयं समझ लोगे कि अंत में कुछ भी तत्व शेष नहीं रह जाता । सब कुछ वास्तव में निस्तार मात्र है । मन का आकार-प्रकार पूर्ण करनेवाले संकल्प, विकल्प आदि को दूर कर देने पर भी इसी प्रकार शून्य मात्र रह जाता है और वही अवस्था हमारे लिए परमपद की स्थिति है ।

इस प्रकार उक्त दृष्टि से विचार करने पर ब्रजयान की उपर्युक्त महामुद्रा साधना का तात्पर्य कुछ और ही हो जाता है । सिद्ध काण्डपा ने शरीर के भीतर सहज वा महामुख के उत्पत्ति स्थान की कल्पना इडा एवं पिंगला नाम की दो प्रसिद्ध नाड़ियों के संयोग के निकट में ही की है और उसे पवन के नियमन द्वारा भी प्राप्त करना आवश्यक बतलाया है ।^१

यौगिक प्रक्रिया उनके अनुसार बाँयी नासिका की ‘ललना’ नामक (प्रज्ञा स्वरूप) चंद्र नाड़ी एवं दाहिनी नासिका की ‘रसना’ नामक (उपाय स्वरूप) सूर्य नाड़ी उस महामुख कमल के दो खंड हैं, उसका पीथा गगन के जल में, जहाँ अमिताभ वा परम आनन्दमय प्रकाश पंक-रूप में वर्तमान है, उत्पन्न होता है । उसका मुख्य नाल अवधूती अथवा मूल-शक्ति होती है और उसका रूपहंकार अथवा अनाहत ज्ञान का होता है । इस महामुख कमल के मकरंद का पान योगी वा साधक लोग शरीर के भीतर ही कर लेते हैं और उनका आनन्द ‘सुरतवीर’ के आनन्द के समान होता है । वे अन्यत्र कहते हैं कि,

‘जइ पवण गमण दुवारे दिइ तालावि दिव्जइ ।

जइ तसु घोरान्धरै मण दिवहो किव्जइ ।

जिणरअणउअरे जइसो वरु अम्वरु छप्पइ ।

भणइ काण्ह भव भुंजन्ते सिन्वाणोवि सिक्कइ ॥’ २२ ॥

अर्थात् यदि पवन के निर्गमन-द्वार पर दृढ़ ताला लग जाय, और

१. काण्डपा का ‘दीक्षा कोष’ दो० ४, ५ व ६, पृ० ४२ ।

तज्जनित घोर अंधकार में शुद्ध वा निश्चल मन का दीपक जला दिया जाय और यदि वह विन-रत्न की ओर उच्च गगन से स्पर्श कर जाय, तो संसार का उपभोग करते समय भी हमें निर्वाण की सिद्धि प्राप्त हो जाय। वायु-निरोध होने पर मन आप से आप निश्चल हो जाता है, और मन के निश्चल हो जाने पर वायु-निरोध भी सिद्ध है अर्थात् इन दोनों का पारस्परिक कार्य-कारण-संबंध है।

पवन एवं मन को जहाँ एक साथ निश्चल वा निस्तब्ध किया जाता है, उस स्थान की कल्पना सिद्धों ने 'उद्धमेक' अथवा मेकदंड वा सुषुम्ना के सिरे के रूप में की है और काण्डपा ने कहा है कि "वह पर्वत के समान समविषम है और उसकी कंदरा में सारा जगत् विनष्ट होकर शून्य में लीन हो जाता है।"^१ उसी उच्च पर्वत के शिखर को सिद्धों ने पिंड-रहस्य महामुद्रा वा मूल शक्ति नैरात्मा का निवास-स्थान भी बतलाया है। सिद्ध शबरपा का कहना है कि उक्त "ऊँचे शिखर पर अनेक बड़े-बड़े वृक्ष पुष्पित हैं और उनकी शाखाएँ गगन का चुम्बन करती हुई प्रतीत होती हैं। वहाँ पर अकेली शबरी (नैरात्मा) वन का एकान्त विहार करती है, वहाँ बिघातु की बनी सुन्दर सेज भी बिछी हुई है और साधक योगी वहाँ पहुँचकर उक्त दारिका के साथ प्रेमपूर्वक विलास किया करता है।"^२ सिद्ध काण्डपा ने उस डोंरी (नैरात्मा) को "चौसठ पैखुड़ीवाले कमल पुष्प के ऊपर चढ़कर सदा नृत्य करती रहनेवाली भी कहा है और उसके साथ अपना विवाह-संबंध स्थापित करने का रूक बाँधा है।"^३ सिद्ध डोंरीपा ने उसके विषय में बतलाया है कि "वह मातंगी (डोमिन वा नैरात्मा) गंगा-यमुना अर्थात् इडा एवं पिंगला के मध्य नाव सेकर बिना कोई कौड़ी बसूल किये बड़े सुभीते के साथ हमें पार कराकर जिनपुर पहुँचा देती है।"^४ इसी प्रकार सिद्ध विरूपा ने कहा है कि "वह अकेली शुद्धिनी

१. काण्डपा का 'दोहाकोष' (दोहा २२, पृष्ठ ४४)।

२. वही, दोहा १४ व १५ पृष्ठ ४२।

३. चर्यापद (भा० १, डा० बागची संपादित) चर्या २८, पृ० १३३।

४. वही, (चर्या १० व १९) पृ० ११६ व १२६।

५. वही, (चर्या १४) पृ० १२१

(कलाली) इधर इडा और पिंगला नाड़ियों को सुषुम्ना नाड़ी में लाकर एकत्र करती है और उधर बोधिचित्त को ले जाकर ब्रमास्वर शून्य में भी ला जोड़ती है । उसके निकट चौसठ यंत्रों में भरा मद (महासुख) संभाल कर रखा हुआ रहता है और वहाँ एक बार भी पहुँचकर मदपी फिर लौटने का नाम तक नहीं लेता ^{११} । अतएव उक्त शबरी, डोंबी, मातंगी अथवा शृङ्गिनी की प्रतीक महामुद्रा का महत्त्व स्वयं सिद्ध है ।

सहजयानियों की साधना के अन्तर्गत प्रज्ञा एवं उपाय को युगनन्द में परिणत कर बोधिचित्त को उसकी संवृत अवस्था से विवृत दशा में ले जाना भी आवश्यक समझा जाता था और उसकी विवृत दशा ही पारमार्थिक सत्य की स्थिति समझी जाती थी । इसके लिए सहजयानी साधक बोधिचित्त को पहले निर्माण-चक्र (वा मणिपूर चक्र) में दृढयोग के द्वारा युगनन्द उपलब्ध करता था और वहाँ से उसे फिर क्रमशः धर्म-चक्र (वा अनाहत चक्र) व संभोग चक्र (वा विशुद्धि चक्र) ले जाता हुआ उसे शीर्षस्थ उष्णशी ^{१२}, कमल अर्थात् सहज चक्र वज्रकाय तक पहुँचाकर पूर्णतः शांत व निश्चल सहज रूप प्रदान कर देता था । क्योंकि बोधिचित्त उसके अनुसार जब तक निर्माण-चक्र में रहेगा, तब तक अंतिम सुख संभव नहीं । स्मरण रहे कि बोधिचित्त का उक्त मार्ग इडा (वाम नाड़ी) वा पिंगला (दक्षिण नाड़ी) से न होकर, मध्य नाड़ी अर्थात् सुषुम्ना से जाता है जो इसी कारण मध्य मार्ग भी कहलाता है । यह मार्ग अत्यन्त विकट व बाधापूर्ण है, और इसके दोनों ओर बराबर खतरा बना रहता है । काण्हरा ने इन दोनों पार्श्वों को 'आली' व 'काली' 'ललना-रसना' अथवा रवि-शशि भी कहा है और बतलाया है कि उन 'ए' तथा 'वं' को मैं तोड़कर ही सहज तक पहुँच पाया हूँ । इस योग-साधना द्वारा एक प्रकार की आम्प्यन्तरिक शक्ति जाग्रत होती है जिसे योगिनी वा चांडाली नाम दिया जाता है, जिसे डोंबी वा सहज मुन्दरी भी कहा गया है और जिसके कारण ही महासुख संभव हो पाता है ।

१. 'एकते शृङ्गिनि दुद पर सान्धव । चीकण बाकलव बारुणी बान्धव ॥

...

...

...

चौसठी घड़ीयें देल पसारा । पड़ैल गराबक नाहि निसारा ॥ ' (चर्या ३) पृ० १०९

२. हा० एस० दास गुप्त-आम्प्यन्तोर रेलिजस कल्ट्स (कलकत्ता, १९६) पृ० १०९ ।

सिद्धों ने सहजयान की इस साधना का नाम 'सहजमार्ग' भी दिया है और उसका उज्जूवाट (ऋजुवाट) अर्थात् सरल रास्ते के रूप में वर्णन किया है। सरहपा ने कहा है " जय कि नाद, विन्दु अथवा चंद्र और सूर्य के मंडलों का अस्तित्व नहीं और चितराज भी स्वभावतः मुक्त है, तब फिर सरल मार्ग का परित्याग कर बंक मार्ग ग्रहण करना कहीं तक उचित सहजमार्ग कहा जा सकता है। बोधि सदैव अपने निकट वर्तमान है, उसके लिए लंका (कहीं दूर) जाने की आवश्यकता नहीं। जब हाथ में कंकण है ही, फिर दर्पण ढूँढते फिरने से क्या लाभ हो सकता है। सहजमार्ग ग्रहण करनेवाले के लिए ऊँचा-नीचा, बाँया-दाहिना सभी एक भाव हो जाते हैं। इस मार्ग की प्रक्रिया चाहे सीधे चित्त-शुद्धि के ढंग से की जाय अथवा बोधिचित्त एवं नैरात्मा के पारस्परिक मिलन वा समरस के रूप में हो, दोनों ही दशाओं में वह स्वयं वेदन अथवा एक प्रकार की स्वानुभूति ही कही जा सकती है। इसका यथातथ्य वर्णन इसी कारण संभव नहीं है। परंतु इतना निश्चय है कि यह बीच का मार्ग वा मध्य मार्ग है जिसमें किसी प्रकार की गंभीर बाधाओं को स्थान नहीं है।" ^१ सिद्ध शांतिपा ने इसीलिए कहा है कि " इस मार्ग में वाम व दक्षिण नामक दोनों पार्श्वों का परित्याग कर आँखों देखी हुई राह से (वा आँख मूँदकर) सीधे चलना है; क्योंकि इस प्रकार अप्रसर होने में तृण-कंटकादि वा ऊखड़-खाबड़ स्थलों की अड़चनें किसी प्रकार की बाधा नहीं बाल सकती।" ^२ ऐसा सहजमार्ग अन्त में एक विशुद्ध सात्विक जीवन का मार्ग बन सकता है और उसके द्वारा, इस प्रकार, विश्वकल्याण तक की आशा की जा सकती है।

बौद्धों की साधना अपने मूल प्रवर्तक के समय सदाचरण की साधना के रूप में आरम्भ हुई थी। किंतु जैसा हम ऊपर देख चुके हैं, उसमें समयानुसार भक्ति, ज्ञान एवं तंत्रोपचार की पद्धतियों का क्रमशः प्रवेश होता गया, और

१. 'नादन विन्दुन रविससि मंडल । चित्र राश सहजि मुकल ॥

ऊजुरे ऊजु छादि भालेहुरे बंक । निमदि बोधि मा जाहुरे लांक ॥

हाथेर कांकण मालेठ दापण । अपणे अपा पुमत्तु निअमण ॥

वाम दाहिन जो खाल निखला । सरह मणर वापा ऊजु वाट भइला ॥

(चर्चा ३२) पृष्ठ १३८ ।

२. 'वाम दाहिण दो वाटा च्छाही, शांति बुलधेठ संकलिक ॥

घाट नगुमा खडतडि यो होइ, आंखि बुजिअ वाट जाइऊ ॥ (चर्चा १५) पृ० १२२

अन्त में उसने ब्रजयानियों के हाथ में विकृत व बोभत्स रूप तक धारण कर लिया। फिर भी विक्रम की ८वीं शताब्दी के लगभग उसे कतिपय सहजयानियों ने अनेक प्रचलित बातों का समन्वय कर उसका पुनरुद्धार करना चाहा और इस प्रकार की चेष्टा विक्रम की १२वीं

सारांश शताब्दी के प्रायः आरंभ काल तक किसी न किसी रूप में निरंतर होती चली आई। पता चलता है कि उस समय तक

महायान के अन्तर्गत एक अन्य उपयान भी 'कालचक्रयान' के नाम से प्रचलित हो चुका था जिसने 'जो कुछ ब्रह्मांड में है वह सभी पिंड में भी है' के आधार पर काया को विशेष महत्त्व प्रदान कर उसकी शुद्धि तथा प्राण-शुद्धि को चित्त से भी अविक आवश्यक ठहराया। इसके अनुयायियों के अनुसार 'काल' शब्द का अक्षर 'का' उस कारण का प्रतीक है जो सर्व कारण-रहित तत्त्व में अन्तर्निहित रहता है। अतएव, ब्रजयोग द्वारा कारण की भावना तक को दबा देना आवश्यक है और 'ल' अक्षर का अभिप्राय उस लय से है जो नित्य संसृति में सदा के लिए सबके अन्तर्मुक्त हो जाने की ओर संकेत करता है। इसी प्रकार 'चक्र' शब्द का 'च' भी चल-चित्त का द्योतक है और 'क' उसके क्रम वा विकास का पूर्ण विरोध करने की ओर प्रवृत्त करता है^१। इन चारों अक्षरों के आधार पर ही उन्होंने ब्रजयोग साधना को चार प्रकार से विभक्त किया था और वे उसका उपदेश देते थे। इस उपयान ने योग-साधना के संबंध में मुहूर्त्त, तिथि, नक्षत्र-मंडल आदि काल-संबंधी बातों को भी अधिक महत्त्व दे रखा था जिसके कारण इस पर ज्योतिष का भी प्रभाव पड़ने लगा। फिर क्रमशः निम्न श्रेणी के लोगों के सम्मिलित होते जाने के कारण अन्त में इस काल को (Demon) (राक्षस) समझनेवालों का एक समुदाय मात्र बन गया। परंतु बौद्ध धर्म

१. टिप्पणी—पिंड वा देह को सहजयानियों ने भी पूर्ण महत्त्व दिया था और सरहपा ने उसके भीतर गंगा, यमुना जैसी पवित्र नदियों तथा गंगासागर, प्रवाग, काशी आदि तीर्थ-स्थानों, पीठों व उपपीठों का भी अस्तित्व बतलाकर उसे सबसे सुखदायक माना था और उसी के भीतर उसका होना भी सिद्ध किया था। देखिये सरहपाद का 'दीक्षा बोध' दोहा, ४७ व ४८।

२. 'काकारात् कारणे शान्ते लकाराल्लयोत्रैव।

चकाराच्चलचित्तस्य ककारात् क्रम दन्धनैः ॥'

को भारत से निर्वासित कर उसे श्रीहत करने के लिए तब तक अन्य अनेक भिन्न-भिन्न शक्तियाँ भी काम करती आ रही थीं, जिन्हें आगे चलकर पूरी सफलता मिल गई और उसका कोई भी आंदोलन संभवतः १४वीं शताब्दी के अनन्तर चल न सका। उसके विविध अवशेष चिह्नों तक ने विवश होकर नवीन हिंदू-रूप धारण कर लिए और १७वीं वा १८वीं शताब्दी के उसके शुद्ध रूप का यहाँ एक प्रकार से नितांत लोप हो गया।

३. जैन मुनियों का सुधारक सम्प्रदाय

जैन-धर्मावलम्बी अपने धर्म को बहुत प्राचीन बतलाते हैं और कम से कम ऋषभदेव नामक एक पौराणिक महापुरुष को उसका प्रथम प्रवर्तक मानते हैं। ऋषभदेव के अनन्तर इस धर्म के २३ अन्य भी प्रचारक हुए जिन्हें वे तीर्थंकर कहते हैं और जिनमें से अंतिम अर्थात् महावीर (सं० ५२१-४६६ वि० पू०) के समय से इसका श्रृंखलावद्ध

महावीर व इतिहास मिलता है और पता चलता है कि इसकी मुख्य उनका उपदेश साधना का प्रारंभ व विकास क्रमशः किस प्रकार होता गया। महावीर स्वामी का पूर्व नाम वर्धमान था और उन्होंने अपनी आयु के ३०वें वर्ष में अपनी नवजात कन्या प्रियदर्शना के आविर्भाव के अनन्तर अपने भाई को कौटुम्बिक भार देकर संन्यास ग्रहण किया था। उन्होंने १२ वर्षों तक घोर तपस्या की और ७२ वर्ष की अवस्था में मर गये। उनके अहिंसात्मक उपदेशों के प्रचार से वैदिक कर्मकांड का पर्याप्त विरोध हुआ और एक संयमशील कठोर जीवन का आदर्श अधिक लोकप्रिय होने लगा। इस धर्म के सिद्धांतों के अनुसार जीव का मूल स्वभाव शुद्ध, बुद्ध एवं सच्चिदानन्दमय है, किंतु केवल पुद्गलवा कर्म के आवरण से वह आच्छादित हो जाता है। अतएव जीव का प्रधान लक्ष्य अपने उक्त पौद्गलिक भार को पूर्णतः हटाकर अपने को उन्चातिउच्च स्थिति तक पहुँचा देना है। जैसा कर्म किया जाता है वैसा ही फल भी मिला करता है, इसलिए मनसा, वाचा व कर्मणा किसी प्राणी को दुःख न देना, संयमशील जीवन व्यतीत करना, सदाचार का पालन करना, विना अधिकार किसी अन्य की वस्तु को ग्रहण न करना, किसी प्रकार का दान न लेना, तथा मन को विषय-वासना से मोड़ने के लिए व्रत-उपवास करना प्रत्येक व्यक्ति का धर्म होना चाहिए। आवरण का पूर्णतः क्षय होने के लिए सम्यग् दर्शन, सम्यग् ज्ञान एवं सम्यग् चारित्र्य की आवश्यकता होती है जिनमें से प्रथम से

अभिप्राय जिनोक्त तत्वों में पूरी रुचि का होना, द्वितीय के अनुसार संपूर्ण वस्तुस्थिति का असंदिग्ध ज्ञान होना तथा तृतीय के द्वारा निन्दनीय भोगों का सर्वथा परित्याग एवं अहिंसा, सत्य, अस्तेय, ब्रह्मचर्य और अपरिग्रह वा असन्तोष नामक पाँच महाव्रतों का पालन समझा जाता है।

जैनियों ने सृष्टि को अनादि माना है और कर्मफल के किसी प्रदाता में भी उन्हें विश्वास नहीं; अतएव उनका धर्म निरीश्वरवाद का प्रचार करता है। फिर भी अपने तीर्थंकरों को वे देवतुल्य अलौकिक व्यक्ति मानते हैं, जिस कारण समय पाकर उनके यहाँ उनकी मूर्तियों के पूजनार्चन की प्रथा चल पड़ी। पौराणिक युग में उनके भव्य व सुंदर

श्वेताम्बर

व

दिगम्बर

मंदिरों का निर्माण होने लगा और उनकी भक्ति तंत्रोपचारों के प्रभाव में भी आ गई। प्रसिद्ध है कि ऐसी मूर्तियों के शृंगारादि के संबंध में ही मतभेद होने के कारण सर्वप्रथम इस धर्म के अनुयायी 'श्वेताम्बर' व 'दिगम्बर' नामक दो

दलों में विभक्त हो गए। इनमें से श्वेताम्बर सम्प्रदायवाले जैन धर्म के प्राचीन ग्रंथ 'अंगों' के प्रति विशेष भद्रा रखते हैं, किंतु दिगम्बर सम्प्रदाय के अनुयायी अपने २४ पुराणों में कथित धर्म को ही अधिक महत्त्व देते हैं। इसके अतिरिक्त श्वेताम्बर सम्प्रदाय के लोग तीर्थंकरों की मूर्तियों को कच्छ वा लैंगोट पहनाकर पूजते हैं; किंतु दिगम्बरों के यहाँ वे प्रायः नंगी ही रखी जाती हैं। दिगम्बर स्त्री का मोक्ष होना नहीं मानते, किंतु श्वेताम्बर मानते हैं। दिगम्बर साधु नग्न रहा करते हैं और श्वेताम्बरवाले श्वेत वस्त्र पहनते हैं। फिर भी इस धर्म की विशेषता मानव-जीवन के अन्तर्गत आत्मसंयम, सदाचार व अहिंसा के नियमों को महत्त्वपूर्ण स्थान देना है। किंतु, पौराणिक युग के प्रभाव में आकर इसके अनुयायी भी पुराणों की रचना, तीर्थों की स्थापना, कठोर व्रतों के अनुष्ठान, तीर्थंकरों की भक्ति एवं विविध तर्कवितर्कों के फेर में पड़ गये। उनका प्राचीन मुख्य ध्येय पूर्ववत् स्थिर न रह सका और विक्रम की ६वीं-१०वीं शताब्दियों तक आकर उनकी साधना के अन्तर्गत विविध बाह्याचारों का समावेश हो गया। समकालीन हिंदू एवं बौद्ध पद्धतियों से वे बहुत कुछ प्रभावित हो गए और इन धर्मों के साधारण अनुयायियों में बहुत कम अन्तर देख पड़ने लगा।

ऐसे ही समय जैन-धर्मावलम्बियों में कुछ व्यक्ति अपने समय के पाखंड व दुर्नीति की आलोचना करने की ओर प्रवृत्त हुए और उन्होंने अपनी

रचनाओं तथा सदुपदेशों द्वारा सच्चे आदर्शों को सच्चे हृदय के साथ अपनाने की शिक्षा देना आरंभ किया। उनका प्रधान उद्देश्य धार्मिक समाज में क्रमशः घुस पड़ी हुई अनेक बुराइयों की ओर सुधार की सर्वसाधारण का ध्यान आकृष्ट कर, उन्हें दूर करने के प्रवृत्ति लिए उद्यत करना था। अतएव, उन्होंने उस समय की लोकभाषा को ही अपनी उक्तियों का माध्यम बनाया तथा सबकी समझ में आने योग्य कथनशैली का प्रयोग भी किया। देवसेन (लगभग सं० ६६०) जैसे जैन साधुओं ने अपने सहधर्मियों को सदाचार के उपदेश देकर उसके विविध अंगों के महत्त्व एवं उपयोगिता पर भी पूर्ण प्रकाश डाला था, और इस प्रकार वे एक बार फिर अपने धर्म का प्रचार पूर्ववत् करने की ओर अग्रसर हुए थे। किंतु, समय के अनुसार केवल उतनी ही बातें अपेक्षित नहीं थीं। हिंदू एवं बौद्ध धर्मों के अनुयायी अपने समस्त वर्तमान स्थिति की परीक्षा तथा उसके संशोधन की ओर भी प्रवृत्त हो चुके थे और सभी, किसी न किसी प्रकार के समन्वय के आधार पर, विगड़ती हुई दशा को संभाल लेना चाहते थे। फिर भी उनका अभिप्राय यह नहीं था कि हम दूसरे धर्मों द्वारा स्वीकृत मुख्य-मुख्य सिद्धांतों को भी अपना लें और इस प्रकार एक नवीन मत का प्रचार करें तथा उसे सर्वमान्य ठहरावें। वे लोग अन्य धर्मों की बुराइयों की ओर ही विशेष ध्यान देते रहे और उनके खंडन व समीक्षा द्वारा अपने-अपने मतों के मुख्य सिद्धांतों को सुधारकों की भाँति प्रतिपादित करते रहे।

जैन साधु मुनिराम सिंह (लगभग विक्रम की ११वीं शताब्दी) एक ऐसे ही सुधारक थे, जिन्होंने प्रचलित पाखंडादि का घोर खंडन किया। सिद्धांतों की व्याख्या मात्र करते फिरनेवाले तर्कपटु पंडितों के विषय में उन्होंने कहा है कि “ऐसे लोग बुद्धिमान कहलाते हुए भी मानों अज्ञ के कक्षों से रहित पुआल का संग्रह किया करते हैं^१” और “कण का परित्याग कर उसकी भूसी मात्र कूटा करते हैं^२”। “बहुत पढ़ने-लिखने से क्या लाभ है। पंडितों को चाहिए कि वे ज्ञान के उस एक अग्नि-कण को ही अपना लें, जो प्रवृत्तित होने

१ ‘पाहुड दोहा,’ (कारंजा जैन सिरिज ३) दोहा ८४, पृष्ठ २७।

२. वही, दोहा ८५, पृष्ठ, २७।

पर पुण्य व पाप दोनों को क्षण-मात्र में ही जला देता है^१। पड़दर्शनों के झमेले में पड़कर मन की भ्रांति नहीं मिट सकती, एक देव के ६ मेद कर दिये, किंतु उससे मोक्ष के निकट नहीं पहुँच सके। जैसे,

‘छद्द दंसण धंभइ पडिय, मणहण फिटिय भंति ।

एक्कु देउ छद्दमेउ किउ, तेणण मोक्खहं जन्ति ॥१६६”^२

इसी प्रकार सिर मुड़ाये हुए संन्यासियों को लक्ष्य करके उन्होंने कहा है कि “हे मुंडी ! तूने सिर तो मुड़ाया, पर चित्त को नहीं मूँड सके। जिसने अपने चित्त का मुंडन कर डाला, उसने संसार का ही खंडन कर दिया”। जैसे,

‘मुंडिय मुंडिय मुंडिया, सिर मुंडिउ चित्तुण मुंडिया ।

चित्तहं मुंडणु जि कियउ, संसारहं खंडणु ति कियउ ॥१६५॥^३

स्वयं जैन साधु भी एक तीर्थ से दूसरे तीर्थ तक स्नान करते फिरते थे, तथा पुराणादि का पाठ करना पुण्यप्रद कार्य समझते थे। मुनिराम सिंह ने उन्हें भी समझाते हुए कहा है कि “देवालथो में पाषाण है, तीर्थों में जल और सब पोथियों में काव्य भरा है। जो कुछ भी फूली-फली वस्तु दीखती है, वह सब ईन्धन हो जायगी। एक तीर्थ से दूसरे तीर्थ तक भ्रमण करने वालों को कुछ भी फल नहीं होता। वे बाहर से शुद्ध हो गए, पर आभ्यन्तरिक दशा जैसी की तैसी ही रह गई”^४। जब,

‘मंतुण तंतुण घेतणु धारणु, णवि उच्छासइ किज्जइ कारणु ।

एमइ परमसुखु सुणि सुब्बइ, एहि गलगल कामुण रुच्चइ ॥ २०६॥^५

अर्थात् न मंत्र, न तंत्र, न ध्येय, न धारण, न उच्छ्वास को कारण किया जाता है, तभी मुनि परम सुख से सोता है। यह गड़बड़ किसी को भी नहीं रुचता। मुनिराम सिंह को ये सारी बातें विडम्बना मात्र ही जान पड़ती हैं।

उनका फिर कहना है कि “विषय कषाय में जाते हुए मन को जिसने रोककर निरंजन में लगा रखा, उसी ने मोक्ष के कारण का अनुभव किया;

१. ‘पाहुड दोहा’, (कारंजा जैन स्त्रिज ३) दोहा ८७, पृष्ठ २७ ।

२. वही, दोहा ११६, पृ० ३५ ।

३. ‘पाहुड दोहा’, (कारंजा जैन स्त्रिज ३) दोहा १३५, पृष्ठ ४१ ।

४. वही, दोहा १६१-२, पृष्ठ ४९ ।

५. वही दो० २०६, पृ० ६३ ।

क्योंकि मोक्ष का स्वरूप इतना ही मात्र है ^{११}, तथा उनके पूर्ववर्ती जोगी इन्दु ने भी कहा है कि देवता देवालयों वा पाषाणों में अथवा चित्रादि में भी नहीं रहा करते, ज्ञानमय निरंजन तो अपने चित्त के सिद्धांत व सम व शांत होने पर आप ही आप अनुभव में आ जाता साधना है ^{१२} इन्द्रियों को विषयादि से निवृत्त करने के संबंध में इसी कारण मुनिराम सिंह ने भी कहा है कि दो रास्तों से एक साथ जाना नहीं होता और न दोमुह्राँ मुँह से कभी कंथा ही सिला जा सकता है। दोनों बातें एक साथ संभव नहीं, इन्द्रियसुख और मोक्ष भी ^{१३} उन्होंने ज्ञानमयी आत्मा को ही सब कुछ माना है और उसके अतिरिक्त अन्य बातों को 'परायउ भाउ' वा पराये भाव का नाम दिया है। उनका बार-बार वही कहना है कि "शुद्ध स्वभाव का ध्यान करो ^{१४}" इन मुनिकों के अनुसार वही परमात्मा है। जोगी इन्दु ने इसीलिए कहा भी है कि "जिसके भीतर सारा संसार है और जो संसार के भीतर भी वर्तमान रहने पर संसार नहीं कहा जा सकता, वही परमात्मा है ^{१५}", तथा "जो परमात्मा है, वही 'अहं' है और जो 'अहं' का रूप है वही परमात्मा भी है, और योगी को बिना तर्क-वितर्क के केवल इतना ही जान लेने की आवश्यकता है ^{१६}" निर्मल आत्मस्वभाव ही, वास्तव में, अंतिम लक्ष्य है। निर्मल एवं शुद्ध स्वरूप ज्ञानमय आत्मा जिसके हृदय में अनुभूत हो गया, वह त्रिभुवन में स्वतंत्र विचरण करता है और उसे किसी प्रकार के पापादि का भय नहीं है। उसे न तो किसी प्रकार के विधि-निषेध की आवश्यकता रहती है और न उसे किसी प्रकार की उपासना ही करनी पड़ती है। जैसा मुनिराम सिंह ने कहा है—

मणु मिलियउ परमेसर हो परमेसर जिमणुत्स ।

विण्णवि समरसि हुइ रहिय, पुउज चढावउ कत्स ॥ ४६ ॥ ^{१७}

अतएव, इन लोगों की साधना का अंतिम स्वरूप यही जान पड़ता है कि

१. 'पाहुड दोहा', (कारंजा जैन सिरीज) दो० ६२, पृष्ठ २१ ।
२. 'परमात्म प्रकाश', पृष्ठ १२३, पृ० १२४ (रामचन्द्र जैनशास्त्रमाला, बंबई)
३. 'पाहुड दोहा', दोहा २१३, पृष्ठ ६४ ।
४. 'पाहुड दोहा', दोहा २१३, पृ० ६४ ।
५. 'परमात्म प्रकाश' पृष्ठ ४१, पृ० ४५ (रामचन्द्र जैनशास्त्रमाला, बंबई)
६. वही, 'योगसार' पृष्ठ २२, पृ० ३७५ ।
७. 'पाहुड दोहा', दोहा ४९, पृ० १६ ।

“विषय-सुखों का पूरा उपभोग करते हुए भी उनकी धारणा नहीं बननी चाहिए, और इसी प्रकार शाश्वत सुख का लाभ शीघ्र से शीघ्र उठाया जा सकता है।”^१ इन मुनियों ने इसी प्रकार अपने मूल सदाचार-प्रधान धर्म का ही उपदेश दिया है।

बौद्ध सिद्धों व जैन मुनियों के साधना-परक सिद्धान्त इस प्रकार अपने-अपने मूल धर्मों के पुनरुद्धार की दृष्टि से ही निश्चित किये गये थे और वे क्रमशः सद्ब्यवहार व सदाचार के परिपोषक थे। पहले का अंतिम ध्येय यदि चित्त-शुद्धि द्वारा सहजावस्था की उपलब्धि कर अपने को विश्व-कल्याण के भावों में मग्न कर देना था, तो दूसरे का उसी प्रकार ज्ञान-

उपसंहार

द्वारा शुद्ध स्वभाव की पूर्ण अनुभूति प्राप्त कर उसके आधार पर अपने को परमात्मा की कोटि तक पहुँचा देना था। दोनों की प्रगति विविध परिस्थितियों के प्रभाव के कारण बहुधा बक मागों से होती हुई गई और तदनुसार उनमें समय-समय पर भिन्न-भिन्न बातों का समावेश भी होता गया। किंतु, विक्रम की ८वीं से ११वीं शताब्दी तक उनके प्रमुख सुधारकों ने उनके प्राचीन भावों को पुनरुज्जीवित करने के प्रयत्न किये। यह युग ऐसी चेष्टाओं के लिए प्रसिद्ध था और जैसा ऊपर कहा जा चुका है, वैदिक-धर्म के स्वामी शंकराचार्य जैसे सुधारक भी अपने-अपने ढंग से इस प्रकार के ही कार्यों में व्यस्त रह चुके थे। परन्तु वे अपने प्राचीन धर्म-ग्रंथों का प्रधान आश्रय लेकर चलते थे और ईश्वरवादी होने के कारण उनकी साधना में भक्ति का भी अंश पर्याप्त मात्रा में रहता था। इसके विपरीत बौद्ध व जैन सुधारक निरीश्वरवादी थे और उन्हें किसी प्राचीन धर्म-ग्रंथ का आधार भी स्वीकार नहीं करना था। वे ज्ञान व योग को महत्त्व अवश्य देते थे। इन दिनों इन तीनों का प्रायः समकालीन एक चौथा आन्दोलन भी चल रहा था जो बहुत कुछ बौद्धों का अनुसरण करता हुआ भी ईश्वरवादी था और उसका नाम ‘नाथयोगी-सम्प्रदाय’ था।

(४) नाथयोगी-सम्प्रदाय

योगियों की परम्परा बहुत प्राचीन काल से चली आती है और योग-साधना का अस्तित्व किसी न किसी रूप में लगभग वैदिक युग से ही मान लिया जा सकता है। उस काल के त्रात्य लोगों के विषय में कहा गया है

१. ‘पाहुड दोहा,’ दोहा ४, पृ० २।

कि उनमें से कई एक रुद्र की उपासना करते थे तथा प्राणायाम को भी बहुत महत्व देते थे । उनके ध्यान की साधना वर्तमान योगाभ्यास से बहुत कुछ मिलती-जुलती थी ।^१ उसमें राजयोग के प्रारंभिक रूप का योगी-परम्परा भी आभास मिलता है । अपने शरीर के विभिन्न अंगों पर प्रभुत्व जमाकर उनपर प्राप्त विजय द्वारा प्राकृतिक शक्तियों को भी वश में लाना उस समय संभव समझा जाता था । तदनुसार हम उस काल के साधकों में से बहुतों को भिन्न-भिन्न प्रकार की तपश्चर्या में निरत पाते हैं । तप के द्वारा उस समय एक अलौकिक शक्ति का प्रादुर्भाव होना समझा जाता था और उसकी क्रियाओं में निहित सृजन-शक्ति तक को कल्पना हमें ऋग्वेद के एक मंत्र^२ में लक्षित होती है । उपनिषदों में से तो कई एक ऐसे हैं जिनमें योगाभ्यास के महत्त्व के अतिरिक्त उसका सांगोपांग किया गया विवरण तक पाया जाता है^३ । गौतम बुद्ध के समय तक हमें इस प्रकार की साधनाओं के प्रेमी बहुत बड़ी संख्या में मिलने लगते हैं और पहले पहल वस्तुतः योग-मार्ग का ही अनुसरण करने की ओर वे तथा तीर्थंकर महावीर स्वामी भी प्रवृत्त होते हुए पाये जाते हैं । महावीर स्वामी की प्रवृत्ति तो व्रत एवं तपश्चर्या की ओर कदाचित् उनके अंतिम समय तक दीख पड़ती है । इसके सिवाय प्रसिद्ध है कि विख्यात यूनानी वीर सिकंदर ने स० २६६ वि० पू० के लगभग पश्चिमोत्तर भारत के किसी योगी से भेंट की थी और वैसे ही किसी एक को वह अपने साथ भी ले गया था । इसी प्रकार महर्षि पतंजलि के समय (वि० पू० दूसरी शताब्दी के लगभग) योग-विद्या की प्रधानता पायी जाती है और इस विषय को लेकर वे प्रसिद्ध 'योगसूत्रों' को रचना कर डालते हैं जिनमें इसकी साधना एवं दार्शनिक रहस्यों का भी विवेचन सुव्यवस्थित ढंग से किया गया दिखलायी पड़ता है तथा जो योग-दर्शन वा योग-शास्त्र का एक प्रामाणिक ग्रंथ बन जाता है ।

१. श्री० डब्ल्यू० जिम्स : 'गोरखनाथ ऐंड दि कनफटा योगीज'

(रेलिजस लाइफ आफ इंडिया सिरीज १९३८, पृ० २१२-३) ।

२. 'तम आसीत्तमसा गृहमग्ने प्रकेतं सलिलं सर्वसा इदम् ।

तुच्छचेनाम्बपिहितं वदासीत्तपस्तन्महिमा जायतैकम् ॥ ३ ॥

(ऋ० मं० १०, सू० १२९)

३. 'योगोपनिषद्' (संग्रह) प० महादेव शास्त्री सम्पादित, (अद्वयार लाइब्रेरी),

मद्रास ।

‘श्रुग्वेद’ के उल्लिखित मंत्र से कुछ और आगे^१ हमें केशी वा मुनि लोगों के जो वर्णन मिलते हैं, उनसे तपस्वियों वा व्रतशील साधकों के आचरण एवं वेशभूषा के संबंध में हमें बहुत कुछ पता चलता है और उनके आधार पर अनुमान होने लगता है कि ऐसे लोग कदाचित् शिष्योपासक भी रहे होंगे तथा उनमें और आधुनिक काल के योगियों में

शैव एवं योगी कोई बहुत बड़ा अंतर न रहा होगा। वे लोग उस काल में लम्बे-लम्बे बाल वा जटा धारण करते थे, धुनी रमाते थे, किसी विषयबुल्य वस्तु को खाया करते थे, मटमैले पीले वस्त्र लपेटते थे अपनी साधना द्वारा इवा में ऊपर उठ जाते थे व रुद्रवत् रहा करते थे। सिंध-प्रदेश की उपत्यका में उपलब्ध कतिपय ध्वंसावशेषों से तो कुछ विद्वानों ने यहाँ तक निष्कर्ष निकाला है कि योग-विद्या एवं शैव सम्प्रदाय का अस्तित्व वैदिक युग के पहले भी रहा होगा और इन दोनों के बीच कुछ न कुछ संबंध भी अवश्य रहा होगा। योग-शास्त्र के विद्वान् उसका प्रवर्तक भगवान् शिव को ही माना करते हैं और इसी कारण उन्हें एक नाम ‘योगीश्वर’ का भी दिया जाता है तथा शिव की अनेक मूर्तियों में उन्हें योगासन पर बैठे हुए वा समाधिस्थ के रूप में भी दिखलाया जाता है। शैवों में पाशुपत सम्प्रदाय के अनुयायी भस्म-स्नान के साथ-साथ योगाभ्यास को भी अत्यन्त आवश्यक समझते हैं और यह बात उनके कुछ अन्य सम्प्रदायों में भी प्रायः उसी प्रकार देखी जाती है। इसके सिवाय योग शास्त्र के अनेक उपलब्ध ग्रंथों की रचना शिव-पार्वती के संवादों के रूप में की गयी मिलती है।

नाथयोगी-सम्प्रदाय के भी आदि प्रवर्तक ‘आदिनाथ’ शिव ही कहे जाते हैं। प्रसिद्ध मराठी कवि श्री ज्ञानेश्वर ने अपनी गीता की टीका में कहा है कि “क्षीर-समुद्र के तीर पर देवी पार्वतीजी के कानों में जिस ज्ञान का उपदेश श्री शंकरजी ने किया, वह उस समय क्षीर-समुद्र में रहनेवाले एक मत्स्य के पेट में गुप्त रूप से वास करनेवाले भस्म्येन्द्र नाथ शैव-प्रभाव को प्राप्त हुआ। इन्हीं के संचार में सप्तशृंग पर्वत पर हाथ-नैर दूटे हुए चौरंगी नाथ, भस्म्येन्द्र नाथ के दर्शनों से चंगे हो गए। विषयोपभोग की जहाँ गंध भी नहीं पहुँच सकती, ऐसी

१. ‘श्रुग्वेद’ नं० १०, सूक्त १३६।

अविचल समाधि लगाने की योग-विद्या मत्स्येन्द्र नाथ ने गुरु गोरखनाथ को दी। इस प्रकार गुरु गोरखनाथ, योग कमलिनी सर तथा विषय विध्वंसक एक वीर बनकर योगीश्वर पद पर अभिषिक्त हुए”^१। उन्होंने इसी प्रकार आगे चलकर गोरखनाथ का शिष्य गैनी नाथ को, गैनी नाथ का शिष्य अपने भाई निवृत्ति नाथ को, तथा निवृत्ति नाथ का शिष्य अपने को बतलाया, और ज्ञानेश्वर के अनन्तर उनके वारकरी सम्प्रदाय की परम्परा चलती है। परंतु नाथयोगी-सम्प्रदाय के आदि प्रवर्त्तक आदिनाथ को कुछ लोग प्रसिद्ध जालन्धर नाथ मानते हैं, और उसी के अनुसार सिद्धों की गुरु-परम्परा भी ठहराते हुए दील पड़ते हैं^२। उधर महाराष्ट्र में प्रचलित परम्परा के आधार पर जालन्धर नाथ मत्स्येन्द्र नाथ के गुरु-भाई सिद्ध होते हैं; क्योंकि उनके विषय में कहा गया है कि “महादेव और पार्वती विमान पर बैठे क्षीर-सागर की ओर विहार कर रहे थे। नीचे एक बालक को तैरते हुए देखा। पार्वती ने उसे उठाकर विमान में बैठा लिया और शंकर ने उस पर अनुग्रह किया। यही महेशानुग्रहीत सिद्ध पुरुष आगे जालन्धर नाथ के नाम से प्रसिद्ध हुए”^३। जो हो, सिद्धों एवं नाथों की परम्पराओं का विवेचन ऐतिहासिक प्रमाणों के आधार पर अभी तक नहीं हो पाया, जिस कारण इस विषय में कोई अंतिम निर्णय नहीं दिया जा सकता। फिर भी, इतना मान लेना सत्य से अधिक दूर नहीं कहा जा सकता कि नाथयोगी-सम्प्रदाय योगमार्गी साधकों का एक समुदाय है जिस पर बौद्ध धर्म एवं शैव सम्प्रदाय का प्रभाव स्पष्ट रूप में लक्षित होता है।

नाथयोगी-सम्प्रदाय के प्रारंभिक इतिहास का कुछ पता नहीं चलता। बहुतां की धारणा है कि इसके मूल-प्रवर्त्तक गुरु गोरखनाथ थे, जिन्होंने सर्वप्रथम कनफटा योगियों की परम्परा चलाई थी और हठयोग की साधना को प्रचलित किया था। परंतु विक्रम की द्वावी शताब्दी में रची गई बाण भट्ट की पुस्तक ‘कादम्बरी’ तथा उसके भी पहले की इतिहास रचना ‘मैत्रेयी उपनिषद्’ में कनफटा-जैसे योगियों के उल्लेख नहीं मिलते हैं^४ और हठयोग के संबंध में भी एक

१. ‘श्री ज्ञानेश्वरी’, अध्याय ८, श्लोकी १७५०-४।

२. ‘गंगा’ (पुरातत्वांक) सं० १९८९, पृष्ठ २२०।

३. ल० रा० पांगारकर ‘श्री ज्ञानेश्वर चरित्र’ (हिन्दी अनुवाद) गीता प्रेस, गोरखपुर, पृ० ६७।

४. डा० मोहनसिंह: ‘गोरखनाथ ऐंड मिडीवल मिस्टिसिज्म’, पृ० १५।

जनश्रुति है कि उसका सर्वप्रथम प्रचार करनेवाले मार्कण्डेय ऋषि थे जिनका हमें पौराणिक परिचय मात्र मिलता है तथा गुरु गोरखनाथ से संभवतः कहीं प्राचीन कुछ ग्रंथों में भी हठयोग की कतिपय क्रियायों की चर्चा की गई मिलती है। इसके अतिरिक्त हठयोग से अभिप्राय यदि हठपूर्वक, वा बल-प्रयोग द्वारा की गई किसी योग-साधना से है, तो वह वस्तुतः गुरु गोरखनाथ की नहीं हो सकती। गुरु गोरखनाथ का अधिक ध्यान काया-शोधन की ओर ही था, जो कतिपय आसनों व एक संयत जीवन का भी परिणाम हो सकता है और इनकी योग-साधना की प्रणाली में भी अधिकतर उन्हीं बातों का समावेश था जो सहजयोग में पायी जाती हैं तथा जिनके कारण उसे शुद्ध हठयोग कहना वास्तविकता के नितान्त विरुद्ध जाना कहा जा सकता है। गुरु गोरखनाथ द्वारा निर्दिष्ट योग-साधना के अन्तर्गत बीज-रूप में प्रायः वे ही बातें प्रधानतः दीख पड़ती हैं जिनका प्रचार आगे चलकर कबीर साहब आदि संतों ने भी किया था।

गुरु गोरखनाथ योगी-सम्प्रदाय के सर्वप्रधान नेता थे और वास्तव में इसे संगठित करने एवं सुव्यवस्थित रूप देने में सबसे अधिक हाथ इन्हीं का था। इसके लिए इन्होंने आसाम से लेकर पेशावर से भी आगे तक पूर्व-पश्चिम तथा कश्मीर व नेपाल से लेकर महाराष्ट्र तक उत्तर-दक्षिण की लम्बी यात्रायें की, कई स्थानों पर इसके केन्द्र स्थापित किये गोरखनाथ और वहाँ अपने योग्य शिष्यों को प्रचार के लिए नियुक्त व किया। तदनुसार प्रसिद्ध है कि इनके प्रयत्नों वा प्रभावों नाथ-परम्परा के कारण इसकी अनेक भिन्न-भिन्न शाखाएँ चल निकलीं, जिनमें से कम से कम १२ आज भी अधिक प्रसिद्ध हैं।

इन प्रधान १२ शाखाओं में से (१) 'सत्यनाथ-पंथ' का मुख्य स्थान उड़ीसा प्रदेश का पाताल भुवनेश्वर है और इसके प्रवर्तक सत्यनाथ माने जाते हैं, (२) 'धर्मनाथ-पंथ' धर्मनाथ का चलाया हुआ कहा जाता है और इसका प्रधान केन्द्र कच्छ प्रदेश का यिनोधर स्थान माना जाता है, (३) 'कपिलानी-पंथ' का मुख्य स्थान गंगासागर के निकट दमदमा वा गोरखवंशी है, (४) 'रामनाथ-पंथ' के प्रवर्तक संतोषनाथ माने जाते हैं और इसका मुख्य स्थान गोरखपुर समझा जाता है तथा इसका संबंध दिल्ली से भी बतलाया जाता है, (५) 'लक्ष्मणनाथ-पंथ' वा 'नाटेश्वर' का मुख्य स्थान केलम जिले के अन्तर्गत गोपछटिला नामक स्थान है और इसके मूल प्रवर्तक कोई लक्ष्मणनाथ माने जाते हैं, (६) 'वैराग-पंथ' के प्रथम प्रचारक भर्तृहरि समझे जाते हैं और इसका

केन्द्र राताडुंगा स्थान है, जो पुष्कर क्षेत्र से ६ मील पश्चिम की ओर अवस्थित है, (७) 'माननाथ-पंथ' संभवतः 'पावनाथ-पंथ' भी कहा जाता है और इसका मुख्य स्थान जोधपुर का महा मंदिर है, (८) 'आई पंथ' की मुख्य प्रचारिका विमला देवी मानी जाती है तथा इसका केन्द्र दिनाजपुर जिले का गोरक्षकुई स्थान है। इस पंथ का संबंध घोड़ाबोली से भी सम्बन्ध जाता है, (९) 'गंगानाथ-पंथ' के प्रवर्तक गंगानाथ माने जाते हैं और इसका प्रधान केन्द्र गुरुदासपुर जिले का जयवार स्थान है, (१०) 'ध्वजनाथ-पंथ' का प्रधान केन्द्र संभवतः अम्बाला में वर्तमान है और इसके मुख्य प्रवर्तक ध्वजाधारी हनुमान बतलाये जाते हैं, (११) 'पागल-पंथ' के प्रवर्तक चौरंगी नाथ माने जाते हैं और इसका मुख्य केन्द्र बोहरा स्थान है, जो इन्द्रप्रस्थ—प्राचीन दिल्ली—से ३५ मील पश्चिम की ओर वर्तमान है, (१२) 'रावल' वा 'नागनाथ-पंथ' में अधिकतर मुसलमान योगी ही पाये जाते हैं और इसका प्रधान केन्द्र रावलपिंडी है। इनके सिवाय दरियानाथ, कन्धडनाथ आदि के नामों से भी कई शाखाएँ प्रचलित हैं।

उपर्युक्त १२ शाखाओं के अतिरिक्त नवनाथों की भी चर्चा की जाती है, जो ८४ सिद्धों की भाँति अधिक प्रसिद्ध हैं तथा प्रतिष्ठा के अधिकारी माने जा सकते हैं। किंतु भिन्न-भिन्न तालिकाओं में इनके बड़ी नाम नहीं दीख पड़ते और न यही जान पड़ता है कि उक्त नाम चुने जाने का आधार कौन-सी बात हो सकती है। 'नाथों की परम्परा' में अनेक नाम

मुख्य ऐसे मिलते हैं जो प्रसिद्ध नाथ-पंथियों के हैं, किंतु जो
नाथ-पंथी किसी कारणवश विशेषणों की भाँति प्रयुक्त हुए हैं। ऐसे नामों में उदाहरणस्वरूप 'चौरंगीनाथ', 'विचारनाथ',

'वैरागनाथ' आदि हैं जो क्रमशः पूरन भगत, भक्तुहरि, गोपीचन्द्र आदि के लिए प्रयुक्त होते हैं। ऐसे नाथों के संबंध में अनेक रहस्यमयी कथाएँ भी प्रचलित हैं जिनमें उनके चरित्रों के विवरण अलौकिक शक्ति व चमत्कारों के प्रदर्शन-मात्र से जान पड़ते हैं। इस सम्प्रदाय के कई नाथों की रचनाएँ भी उपलब्ध हैं जो भिन्न-भिन्न संग्रहों के अन्तर्गत अभी तक अप्रकाशित रूप में पड़ी हुई हैं। केवल गुरु गोरखनाथ की कुछ बानियों का प्रकाशन अब तक हुआ है^१ और शेष नाथों में से चर्पटी नाथ के कतिपय 'संलोक' व 'सपाया' तथा गोपीचंद वा वैरागनाथ की एक 'गाथा' अभी तक प्रकाशित रूप में देखने

१. 'गोरखबानी' (हिन्दी-साहित्य-सम्मेलन, प्रयाग)।

को मिली है^१। इसके सिवाय जालन्धर नाथ, षोड़ाचोली, चौरंगीनाथ, सुणकर नाथ, बाला नाथ, देवल नाथ, धूँधली मल, गरीब नाथ, पृथ्वी नाथ व हाजी रतन नाथ आदि की भी एक-आब फुटकर रचनाएँ कहीं न कहीं छपी हुई मिलती हैं, जिनसे इनके सिद्धांत एवं साधना-विषयक बातों पर कुछ प्रकाश पड़ता है। गोरखनाथ, मत्स्येन्द्र नाथ जैसे नाथों की कुछ संस्कृत रचनाएँ भी प्रकाशित हो चुकी हैं।

गुरु गोरखनाथ के आविर्भाव का समय भिन्न-भिन्न विद्वानों के अनुसार ईसा की ७वीं शताब्दी से लेकर उसकी १२वीं शताब्दी तक अनुमान किया गया है। इसी काल में बौद्ध धर्म का हास एवं शैव-सम्प्रदाय का पुनरुद्धार भारतवर्ष में हुआ था और ऐसा ही समय उनके विविध कार्यों के लिए उपयुक्त भी हो सकता था। फिर भी इतना लम्बा समय गोरखनाथ उनके जीवन-काल के लिए कभी संभव नहीं कहला सकता। उनके पूर्व वर्तमान रहनेवाले सरहपा आदि कतिपय सिद्धों का जीवन-काल ईसा की ८वीं तथा ९वीं शताब्दियों तक जाता हुआ प्रतीत होता है तथा ११वीं व १२वीं शताब्दी का समय गुरु गोरखनाथ के भिन्न भिन्न शिष्यों व अनुयायियों का आविर्भाव-काल समझा जाता है। अतएव, इनके जीवन-काल के लिए ईसा की १०वीं शताब्दी, अथवा अधिक से अधिक ११वीं के प्रारंभिक भाग में अर्थात् विक्रम की ११वीं शताब्दी में ही कोई समय निश्चित करना उचित कहा जा सकता है।^२

गुरु गोरखनाथ के जन्म स्थान के विषय में भी बड़ा मतभेद है और भिन्न-भिन्न परम्परानुसार इन्हें पश्चिम की ओर पेशावर अथवा जालन्धर से लेकर पूर्व की ओर बंगाल के बाकरगंज जिले तथा दक्षिण की ओर गोदावरी नदी के निकटवर्ती चन्द्रगिरि नगर तक में उत्पन्न हुआ समझा जाता है। फिर भी, इस समय उपलब्ध प्रमाणों के आधार जीवन-वृत्त पर केवल इतना ही मान लेना अधिक समीचीन जान पड़ता है कि इनका जन्म संभवतः पश्चिमी भारत वा पंजाब

१. डा० मोहन सिंह: 'गोरखनाथ ऐंड मिटीवल हिन्दू मिस्टिसिज्म' पृ० २०-३१।

२. हाँ, यदि इनके समकालीन मत्स्येन्द्रनाथ की, 'मच्छेन्द्र विभुः' (तंत्रालोक, भा० १ पृ० २५) के रूप में, स्तुति करनेवाले अभिनव गुप्त (११वीं शताब्दी) का भी विचार किया जाय, तो वे इससे कुछ पहले के भी समझे जा सकते हैं।

प्रातः के ही किसी स्थान में हुआ था और इनका कार्य-क्षेत्र नेपाल, उत्तरी भारत, आसाम तथा महाराष्ट्र एवं सिंध तक फैला हुआ था। उक्त सामग्रियों के ही आधार पर इनके विषय में यह भी अनुमान किया जाता है कि इनका जीवन पूर्ण ब्रह्मचर्यमय था। इनका शरीर सुंदर, सुगठित व बाल रूप रहा और ये अपनी युवा अवस्था से ही वैराग्य की भावना से प्रभावित थे। इन्होंने दूर-दूर तक देशाटन करके सत्संग व साधना की थी तथा अपने सम्प्रदाय के मंतव्यानुसार आध्यात्मिक साधना का प्रचार करते हुए गुरु-भक्ति, अनुशासन, सेवा-भाव एवं सरल सात्विक तथा संयमशील जीवन के उपदेश दिये थे। फलतः इनके उपदिष्ट मत का प्रभाव भारत के बाहर अफगानिस्तान, बलूचिस्तान, सीलोन तथा पेनांग तक क्रमशः फैलता गया और इनके अनुयायियों में विभिन्न जाति व धर्म के अनेक व्यक्ति सम्मिलित होते रहे और समय पाकर इनके नाम पीराणिक भाषाओं में प्राचीन अवतारों व महापुरुषों की भाँति स्थान पाने लगे। फिर तो इनके विषय में यहाँ तक कहा जाने लगा कि ये अमर हैं तथा सतयुग में पेशावर, त्रेतायुग में गोरखपुर, द्वापर में हारमुज एवं कलियुग में गोरखमंडी में इन्होंने अवतार धारण किया था।^१

नाथयोगी-सम्प्रदाय के संगठन का कोई प्रारंभिक इतिहास उपलब्ध न होने से पता नहीं चलता कि उक्त नाथों की शाखाओं में किसी प्रकार का सिद्धांतगत वा साधना-संबंधी मतभेद भी था वा नहीं, अथवा कौन-सी शाखा किस काल वा परिस्थिति में स्थापित की गई थी। गुरु गोरखनाथ के प्रभावों द्वारा उनका स्थापित किया जाना भी संभवतः अनुमान

वेदान्त व पर ही आश्रित है। गुरु गोरखनाथ के दार्शनिक सिद्धांत योगशास्त्र वेदान्त-परक जान पड़ते हैं और इनकी योग-संबंधी रचनाओं के अन्तर्गत भी अद्वैत सिद्धांत का ही प्रतिपादन लक्षित होता है। परंतु मोक्ष-प्राप्ति के साधन-भेद द्वारा वेदान्त निर्दिष्ट साधना एवं-नाथ-पंथ की साधना में महान् अंतर है। वेदान्त का ज्ञान-मार्ग तत्त्व विचार को सर्वोच्च स्थान देता है तथा नित्यानित्य विवेक, वैराग्य एवं ब्रह्म-स्वरूप में समाहित होने की एकान्तिक चेष्टा को ही सब कुछ समझता है; किंतु योग-दर्शन को केवल विचार वा आत्म-चिन्तन पर ही आश्रित रहना पर्याप्त नहीं जान

१. जी० डब्ल्यू० ग्रिम्स : 'गोरखनाथ ऐंड दि कनफेस योगीज' (रेलिजस लाइफ आफ 'दिया सिरोन'), पृ० २२८।

पड़ता। उसका यह भी कहना है कि जब तक शरीर तथा उसकी इन्द्रियाँ अपने वश में नहीं लायी जाती, प्राणों के नियमन पर पूर्वाधिकार नहीं प्राप्त होता तथा अपनी चित्त-वृत्तियाँ निरुद्ध नहीं हो जाती, तब तक वह निर्मल व निस्तरंग आत्मतत्त्व हमारे अन्तःकरण में स्पष्टतः प्रतिबिम्बित नहीं हो सकता। ज्ञानियों की धारणा है कि इन्द्रिय वा मन की चंचलता के मूल में अज्ञान-जनित वासना रहा करती है जिसे हम अवश, मनन व निदिध्यासन द्वारा दूर कर सकते हैं, परंतु योगियों के अनुसार इस बात को बिना पूर्ण समाधि की स्थिति प्राप्त किये, असम्भव नहीं तो अत्यन्त दुष्कर अवश्य मानना पड़ेगा। योग-साधना का मुख्य ध्येय किसी प्रकार चित्त-वृत्तियों की बहिर्मुखता व बहुमुखता को अन्तर्मुखता व एकमुखता में परिणत करना है जिसके द्वारा साधक के सभी भाव, ज्ञान एवं कर्म एक आत्मतत्त्व की ओर ही केन्द्रीभूत हो जायें, तथा उसके जीवन में साम्य एवं शान्ति आ जाय और वह पूर्ण आत्मनिष्ठ भी हो जाय। इस प्रकार “योग की प्रत्येक क्रिया प्रत्यक्ष प्रमाणों पर आश्रित है, किंतु ज्ञानी-गण वस्तुतः शास्त्रीय वाक्यों के विनिश्चय में ही आस्था रखा करते हैं।”^१

गुरु गोरखनाथ का कहना है कि “शरीर के नवों द्वारों को बंद करके वायु के आने-जाने का मार्ग यदि अवरुद्ध कर लिया जाय, तो उसका व्यापार ६४ सन्धियों में होने लगेगा। इससे निश्चय ही कायाकल्प होगा और साधक एक ऐसे सिद्ध में परिणत हो जायगा जिसकी छाया नहीं पड़ती।”^२ इसके सिवाय, “साधना के द्वारा ब्रह्मरंध्र तक पहुँच जाने पर अनाहत नाद सुनाई पड़ता है जो समस्त सार तत्वों का भी सार है और गंभीर से गंभीर है। इससे ब्रह्मानुभूति की स्थिति उपलब्ध होती है जिसे त्वसंवेद्य होने के कारण कोई शब्दों द्वारा व्यक्त नहीं कर सकता। तभी प्रतीत होने लगता है कि उसके अतिरिक्त सारा वाद-विवाद झूठा है।”^३ अतएव, वे बतलाते हैं कि “यदि

१. प्रायश्चित्तवो योगाः, सांख्याः शास्त्र विनिश्चयाः। ‘महाभारत’।

२. ‘अवधू नवघाटी रोकिलै बाट, वारै बलिबै चौसठि हाट।

काया पलटै अविचल विध, छाया विवरजित निपबै सिध ॥’ पृ० ॥

‘गोरखबानी’ (हिन्दी-साहित्य-सम्मेलन, प्रयाग) पृष्ठ १९।

३. ‘सारमसारं गहर गंभीरं गगन उडलिया नादं।

मानिक पाया केरि छकाया झूठा वाद विवाद ॥’ १२ ॥ ‘गोरखबानी’ पृ० ५।

तुम्हें मेरे वचनों में पूरी आस्था हो जाय और तुम उसके अनुसार कर देखो, तो पता चलेगा कि बिना खंमे के आधार पर स्थित आकाश में तेल व बत्ती के बिना ज्ञान का प्रकाश हो गया और तुम सदा उसके उजाले में विचरण कर रहे हो।^१ इसी कारण ये प्राणायाम की साधना को पूरा महत्त्व देते हैं और बतलाते हैं कि उनमनी जोग इस प्रकार श्वासोच्छ्वास के इस 'मन्त्रण' द्वारा ही सिद्ध होता है। इसलिए पंडितों को चाहिए कि कोरे अध्ययन में ही लीन न रहकर उक्त सारी बातों को अपनी करणी द्वारा प्रत्यक्ष भी कर ले। इसी प्रकार ये यह भी कहते हैं कि उक्त युक्तियों द्वारा शब्द को प्राप्त कर लेने पर परमात्मा आत्मा में वैसे ही दीखने लगता है, जैसे जल में चन्द्रमा प्रतिबिम्बित होता है और शरीर की शुद्धि होकर अमरत्व भी मिल जाता है। इन्होंने काया-शोधन, मनोमारण, 'यत' जीवन-यापन आदि पर विशेष रूप से जोर दिया है और कहा है कि इन साधनाओं की ओर ध्यान देना परमावश्यक है।

गुरु गोरखनाथ ने अपने एक पद में मृगया के रूपक द्वारा मनोमारण क्रिया को बड़े सुन्दर ढंग से समझाया है। ये कहते हैं कि "इस साढ़े तीन हाथ के पर्वत वा शरीर में माया-रूपी बेल भले प्रकार से फूली-फली हुई है, इसमें (मुक्ति रूपी) मुक्ताफल भी लगते हैं और इसी के विस्तार में सारी सृष्टि का भी अस्तित्व है। फिर भी इस बेल की कोई जड़ मनोमारण नहीं है (अर्थात् माया निर्मूल वा मिथ्या है) और वह ऊपर तक फैलकर गोस्थान वा ब्रह्मानुभूति के स्थल पर आवरण डाले हुए है। इस बेल का लोभी मृग (अर्थात् मन) इसमें सदा विचरण क्रिया करता है और उसे मारने के लिए ऐसा भील (अर्थात् आत्मा) प्रवृत्त होता है जिसके न तो हाथ हैं, न पैर हैं और न दाँत हैं तथा जिसके पास मृगों को मोहित करने के लिए कोई सुरीले मुर के बाजे वा मारने के लिए हाथ में तीर-धनुष भी नहीं है। ऐसी स्थिति में रहता हुआ भी वह शिकारी अचूक निशाना मार देता है और बिना किसी बाह्य साधन के वह उसे बेधकर अपने हाथ कर लेता है। अपने स्थान पर लाये गये उक्त मृग को जब शिकारी देखने लगता है, तब पता चलता है कि वास्तव में उसके

१. 'धर्म विदूषी गगन रची है तेल विदूषी बाती।

गुरु गोरख के वचन पतिआया तब चौंस नहीं तहाँ राती ॥, १०४ ॥

गोरखबानी, पृ० ६८।

चरण, सींग अथवा पुच्छ आदि कुछ भी नहीं है। गुरु गोरखनाथ का कहना है कि यही मृतक मृग वह अवधूत वा योगी है जिसके रहस्य को हृदयंगम कर लेनेवाले को पूर्ण ज्ञान हो जाता है।^१ इसी प्रकार इन्होंने अजपा जाप द्वारा चंचल मन को स्थिर कर ब्रह्मरंभ महारस वा योगामृत उपलब्ध करने की विधि को भी सुनारी का रूपक दिया है और बतलाया है कि इस प्रकार अपनी श्वाक-क्रिया की धौकनी के सहारे ही रस जमा कर उक्त कार्य संपन्न किया जा सकता है।^२

मनोमारण की ओर बौद्ध सिद्धों ने भी पूरा ध्यान दिया था और मुसुकुपा ने तो उक्त रूपक द्वारा प्रायः उन्हीं शब्दों में उसका वर्णन भी किया है।^३ किन्तु गुरु गोरखनाथ की साधना की विशेषता उनके उक्त अजपा जाप तथा उसके साथ ब्रह्मज्ञान को भी महत्त्व देने में है। ये अन्यत्र कहते हैं कि “इस प्रकार मन लगाकर जाप जपो कि ‘सोहं-सोहं’ का उपयोग आत्म-चिंतन वाणी के बिना भी होने लगे। हृद आसन पर बैठकर ध्यान करो और रात-दिन ब्रह्मज्ञान का चिन्तन किया करो।”^४ यह ब्रह्मज्ञान आत्म-विचार है जिसे उक्त साधना के साथ निरंतर चलना चाहिए। आत्मा को ये सर्वत्र व्यापक सम्मत्ते हैं और उसके अतिरिक्त इन्हें अन्य कोई भी वस्तु लक्षित नहीं होती, जिसकी ओर इनका ध्यान आकृष्ट हो सके। इनके अनुसार “आत्मा ही मछली है, वही जाल है, वही घोंवर है और वही काल भी है। वह स्वयं मारता और स्वयं खाता है। वही माया के रूप में अनेक बन्धन डालता है और वही जीवन बनकर उसमें पड़ भी जाता है। उसके बाहर कोई तीर्थ नहीं, जहाँ स्नान किया जाय और न कोई देवता है, जिसका पूजन किया जाय। वह अलक्ष्य व अमेद है, किंतु जो कुछ भी है, वही है।”^५ इनके सारे उपदेशों का सारांश यही जान पड़ता है कि “दशम् द्वार अथवा ब्रह्मरंभ में सदा ध्यान केन्द्रित रहो, निराकार

१. गोरख-बानी (हिन्दी-साहित्य-सम्मेलन, प्रवाग) पृष्ठ ११८:१२०, पद २६।

२. वही, पृष्ठ ९१:९२, पद ६।

३. चर्चा पृष्ठ ५-६ (डा० मुकुमार सेन-संपादित ‘ओल्ड बंगाली टेक्स्ट्स’ कलकत्ता १९४८)।

४. गोरख-बानी (हिन्दी-साहित्य-सम्मेलन, प्रवाग) पद ३०, पृष्ठ १२४।

५. गोरख-बानी (हिन्दी-साहित्य-सम्मेलन, प्रवाग) पद ४१, पृष्ठ १२५:१२६।

पद का सेवन करो, अजपा जाप जपो और आत्मतत्व पर विचार करो। इससे सभी प्रकार की व्याधियाँ दूर हो जायँगी तथा पुण्य वा पाप किसी से संसर्ग नहीं रह जायगा। निरंतर एक समान व सच्चे हृदय के साथ 'राम' में रमना ही केवल एक मात्र उद्देश्य है और इसी के द्वारा मुझे भी परमनिधान वा ब्रह्मपद उपलब्ध हुआ है"^१।

गुरु गोरखनाथ के नाथयोगी-सम्प्रदाय पर प्राचीन रसायन-सम्प्रदाय का भी कुछ न कुछ प्रभाव बतलाया जाता है। रसायन-विद्या एक प्राचीन विद्या है और पूर्व काल में इसका प्रचार अन्य कई देशों में भी सुना जाता था। रसायन-सम्प्रदाय के दार्शनिक सिद्धांतों के उल्लेख सायण माधव के प्रसिद्ध ग्रंथ 'सर्वदर्शनसंग्रह' में 'रसेश्वर दर्शन' वाले प्रकरण में रसायन मिलते हैं, जहाँ पर वह एक शैव सम्प्रदाय-सा ही जान पड़ता है। पतंजलि ऋषि ने भी अपने योग-दर्शन के 'कैवल्य पाद' वाले प्रकरण में सिद्धि की उपलब्धि का मंत्र, समाधि आदि के अतिरिक्त औषधि-द्वारा भी संभव होना बतलाया है^२। रसायन-सम्प्रदाय का ध्येय मानव-शरीर को कायाकल्प के सहारे अमरत्व प्रदान कर जीवन-मुक्ति के योग्य बना देना था। रसायन-क्रिया का प्रधान रस पारद संसार-सागर के दूसरे पार पहुँचानेवाला समझा जाता था^३, जिसकी सहायता से अमर होकर जीवन-मुक्त सिद्ध विश्व में सर्वत्र विचरण कर सकते थे। फिर भी नाथयोगियों की रचनाओं में रस के प्रयोगों का उल्लेख बहुत कम मिलता है। गुरु गोरखनाथ ने "छूटे-छूमासे काया पलटि वा"^४ की चर्चा अवश्य की है और कहीं-कहीं रस एवं औषधि के संबंध में रूपकों के भी प्रयोग किये हैं; किंतु नाथयोगी-सम्प्रदाय का प्रधान लक्ष्य रसप्रयोग की अपेक्षा सहस्रारस्थित चन्द्र से चूनेवाले श्रमृत का पान ही जान पड़ता है। अतएव, संभव है कि रसायन-क्रिया का वास्तव उपचार ही क्रमशः परिवर्तित

१. 'गोरखवानी' (हिन्दी-साहित्य-सम्मेलन, प्रयाग) पद ३३, पृष्ठ १२७।

२. 'जन्मौषधि मंत्र तपः समाधिनाः सिद्धयः' ॥ १ ॥ 'पतंजलि योग दर्शन'
(कैवल्य पाद)

३. 'संसारस्य पारंपारं दत्तोऽसौ पारदः स्मृतः'।

४. 'गोरखवानी', पद ३३, पृष्ठ १३ व पद ५२, पृष्ठ १९

होता हुआ उक्त योग-संबंधी अभ्यास में परिणत हो गया हो और वही नाथ-योगियों द्वारा अमरत्व का आधार माना जाने लगा हो।^१

गुरु गोरखनाथ के कायाकल्प वा काया-शोधन का अंतिम उद्देश्य ब्रह्मपदोपलब्धि में सहायक होना है और उनकी लोक-सेवा का भाव भी उसी में सिद्ध होने का परिणाम है। नाथयोगी-सम्प्रदाय के अन्य प्रचारकों की पर्याप्ति रचनाएँ नहीं मिलती और जो कुछ सामग्री उपलब्ध है उससे उक्त बातों

का ही समर्थन होता है। इस सम्प्रदाय ने निरीश्वरवादी

प्रभाव बौद्ध सिद्धों एवं जैन मुनियों की प्रचलित साधनाओं तथा

योग की परम्परागत क्रियाओं के साथ शांकराद्वैतवाद व

शैव सम्प्रदाय की अन्य कतिपय बातों का मेल बिठाकर एक नवीन पद्धति चलाने के प्रयत्न किये जिसके परिणाम का प्रभाव चिरकालीन सिद्ध हुआ और आगे आनेवाले अनेक धार्मिक आन्दोलनों ने इसके किसी न किसी अंश को अपना लेना आवश्यक समझा। स्वयं बौद्ध सिद्धों के भी काल-चक्रवर्ति नामक उप-सम्प्रदाय ने इसकी बहुत-सी बातें ग्रहण कर लीं जिससे उसके धार्मिक हिन्दू-समाज में स्वीकृत जाते देर न लगी। गुरु गोरख द्वारा निर्दिष्ट निर्गुण व निराकार की उपासना भक्ति व प्रेम का आधार पाकर आगे और भी लोकप्रिय बन गई और उनके द्वारा निर्मित तत्त्व-विचार एवं योग-साधना का ग्रंथि-बंधन आज तक भी प्रायः उसी रूप में वर्तमान समझा

१. टिप्पणी—नाथयोगियों में से बहुत-से लोग 'औषध' वा 'औषधपंथी' भी कहलाते।

वे लोग संभवतः पाशुपत-शैवों तथा कापालिकों द्वारा अधिक प्रभावित हुए और इसी कारण इनकी साधना व रहन-सहन की अनेक बातें कुछ विचित्र-सी दीख पड़ती थीं। 'औषधपंथ' के प्रमुख प्रवर्तकों व प्रचारकों में मोती नाथ, दत्तात्रेय एवं कालू राम के नाम लिए जाते हैं; किंतु इनके जीवन-काल व जीवन-वृत्त का पौराणिक परिचय ही मिलता है। इनके खोपड़ी तथा कोई न कोई बड़ी टिप रहने तथा चमत्कारिक दृश्य दिखलाकर लोगों पर अपना प्रभाव डालते फिरने की प्रवृत्ति ने इन्हें निम्न श्रेणी के साधकों में ला दिया है और इनमें से अधिकांश अब केवल घृणा व भय की ही दृष्टि से देखे जाते हैं। परंतु बहुत-से औषध अभी ऐसे मिलते हैं, जो संत-मत द्वारा प्रभावित हो चुके हैं और इनकी साधना नाथपंथ के अनुसार बहुत कुछ पूर्ववत् चलती है। इनका अधोर मंत्र पृथक् समझा जाता है और इनकी सिद्धि के प्रति लोगों की भ्रष्टा भी दीख पड़ती है। (बाबा किनाराम अवधारी, अ० ६।)

जा सकता है। इस सम्प्रदाय के अनेक अनुयायी बड़े विद्वान्, चरित्रवान् तथा लोकसंग्रही बनकर मानव-सामज के समक्ष अपना आदर्श रखते गए हैं और उनके स्वस्थ शरीर, शुद्ध अन्तःकरण एवं सात्विक जीवन की स्मृति किसी को भी अनुप्राणित कर जीवन में सानन्द अग्रसर कर सकती है।

(५) सूफी सम्प्रदाय

स्वामी शंकराचार्य का अद्वैतवाद अधिकतर तर्क पर ही प्रतिष्ठित था और उनके स्मार्त्तधर्म के अन्तर्गत भक्ति-भाव-द्वारा हृदय-पद्म को प्रश्रय देना हुआ भी वह स्वभावतः मस्तिष्क-पद्म का ही अधिक समर्थक रहा। इसी प्रकार सहजयानी बौद्धों का सिद्धांत भी विशेषतः किसी अपूर्व मानसिक स्थिति की ओर ही संकेत करता था और उनकी

उपक्रम मुद्रासाधना, युगनद्ध का उद्देश्य रखती हुई भी भाव-प्रवणता से पूर्णतः युक्त न थी। नाथयोगी-सम्प्रदाय ने

उक्त दोनों की केवल मौलिक बातों को ही स्वीकार किया तथा अपने मत के भीतर आ उसने योग-साधना व सदाचरण पर ही विशेष ध्यान दिया। उसने न तो शंकराचार्य के भक्ति-भाव को अपनाया और न सहजयानियों की विचित्र पद्धतियों को ही कोई महत्त्व प्रदान किया। स्वामी शंकराचार्य को तर्क-प्रणाली को उपयोग में लाते हुए भी भक्ति-भाव को प्रधानता देनेवाले आचार्यों का आविर्भाव कुछ आगे चलकर हुआ, जब कि देश के अन्तर्गत बाहर से आई हुई एक नवीन साधना की धारा भी प्रवाहित होने लगी थी, और उसने भारतीय दार्शनिक आधार को कुछ दूर तक स्वीकार करते हुए भी उसमें प्रेम-भाव का पुट देकर हृदय-पद्म को प्रधानता देना आरंभ कर दिया। इस्लाम के साथ भारत का सम्पर्क कदाचित् स्वामी शंकराचार्य के ही समय से किसी न किसी रूप में होने लगा था, किंतु इसके ऊपर उसके प्रभाव का पड़ना कुछ आगे चलकर सूफी-प्रचारकों के प्रयत्नों से आरंभ हुआ। अतएव, साधना के साम्प्रदायिक रूप व सुधारवाले युग, अर्थात् सं० ८०० से लेकर सं० १४०० तक के समय को यदि हम चाहें, तो सुभांते के लिए दो भागों में विभाजित कर सकते हैं जिनमें से पूर्वार्द्ध में मस्तिष्क-पद्म की प्रधानता थी और हृदय-पद्म गौण था और जिसके उत्तरार्द्ध में इसके विपरीत हृदय-पद्म को ही अधिक महत्त्व दिया जाने लगा था, और मस्तिष्क-पद्म उसके सामने कुछ उपेक्षित-सा हो गया था।

‘सूफी’ शब्द की व्युत्पत्ति के संबंध में सभी विद्वान् सहमत नहीं दीख पड़ते। कोई इसे ग्रीक शब्द ‘सोफिया’ (ज्ञान) का रूपान्तर मानता है, तो कोई इसे ‘सफ’ (पंक्ति) के आधार पर निर्मित बतलाकर सूफियों को उन चुने हुए व्यक्तियों में गिनता है जो अपने चरित्रबल के कारण निर्गुण के दिन सबसे अलग खड़े किये जायेंगे। कुछ अन्य लोग

सूफी शब्द इसी प्रकार यदि उक्त शब्द को ‘सफा’ (स्वच्छ) से बना हुआ अनुमान कर सूफियों के पवित्र जीवन की ओर संकेत करते हैं, तो दूसरे इसका संबंध ‘सुफा’ अर्थात् मदीना की मसजिद के सामने बने हुए ‘चबूतरे’ से जोड़ते हैं और बतलाते हैं कि किसी समय उसपर बैठनेवाले फकीरों को ही सर्वप्रथम सूफी कहा गया था। परंतु सूफी सम्प्रदाय के इतिहास वा मत के विषय में लिखनेवाले लोगों में से अधिकांश इस बात को मानते आये हैं कि उक्त शब्द ‘सूफ’ (ऊन) शब्द से बना है और सूफी सर्वप्रथम वे ही लोग कहलाये थे जो ऊनी कम्बल ओढ़कर घूमा करते थे और अपने मत का प्रचार किया करते थे। सूफी मत को बहुत-से सूफियों ने सबसे प्राचीन धर्म माना है और बतलाया है कि इसके मूल प्रवर्तक स्वयं आदम वा आदिपुरुष थे। परंतु दूसरे सूफियों को यह बात जैचती-सी नहीं जान पड़ती, तदनुसार उनमें से कुछ लोग इसका प्रथम प्रचारक हजरत मुहम्मद साहब को बतलाते हैं और दूसरे इसके मौलिक सिद्धांतों का ‘कुरान शरीफ’ में अभाव पाकर इसके प्रचार का श्रेय अली वा अन्य ऐसे किसी महान् पुरुष को देना चाहते हैं जो पैगम्बर का साथी रह चुका हो। ‘कुरान शरीफ’ के साथ इसका पूरा सामंजस्य स्थापित न करा सकने के कारण बहुत-से कट्टर मुसलमानों ने इसे विधर्मियों का मत ठहराया है और इसकी निन्दा भी की है।

इस्लाम-धर्म के प्रवर्तक हजरत मुहम्मद साहब (सं० ६२८-६८८) ने प्राचीन धर्मावलम्बी अरब-निवासियों के पारस्परिक मतभेदों को दूर कर उन्हें अपने सिद्धांतों के अनुसार एक सूत्र में बाँधने का प्रयत्न किया था और उनके लिए ईश्वरोपासना की एक प्रणाली भी निश्चित कर दी थी। वे पूरे एकेश्वरवादी थे और ईश्वर वा खुदा के विश्व-नियंतृत्व एवं न्यायशीलता में पूर्ण विश्वास रखते थे। उनके समक्ष जब कोई कठिन समस्या आ जाती, वे खुदा की इबादत के लिए बैठ जाते, उससे दुआएँ माँगते और उससे उपलब्ध आश्वासन की कल्पना कर बहुधा गद्गद होकर लेट जाते।

जब उठते तब उनके मुख से अनेक वाक्य आप से आप निकलने लगते जिन्हें ईश्वर-प्रेरित मानकर महत्त्व दिया जाने लगता और जिनका संग्रह 'कुरान शरीफ' का अंश बनता जाता। इन्होंने अपने चिन्तन द्वारा अनुभवों के आधार पर निर्धारित किया था कि विविध धर्म के मौलिक सिद्धांतों में मतभेद का आ जाना अनिवार्य नहीं है, किंतु प्रत्येक धर्मों की साधना का देशकालानुसार भिन्न-भिन्न हो जाना प्रायः निश्चित-सा है। इसीलिए 'कुरान शरीफ' में भी कहा है, "हे पैगम्बर, हमने प्रत्येक धर्म के अनुयायियों के लिए पृथक्-पृथक् विधियाँ नियत कर दी हैं। यदि चाहते, तो उन विधानों में कोई अन्तर न आने देते और सबका एक ही सम्प्रदाय बना देते; परंतु यह विभिन्नता इसलिए लाई गयी है कि समय और अवस्था-भेद के अनुसार जो-जो आदेश दिए गये हैं, उन्हीं में प्रत्येक की परीक्षा ली जाय। अतएव इन मतभेदों के पीछे न पड़कर नेकी की राहों में एक दूसरे से आगे निकल जाने का प्रयत्न करो"^१।

'कुरान शरीफ' में उसके अन्तर्गत बतलाये गये धर्म के लिए 'अल् इस्लाम' शब्द का प्रयोग किया गया है^२ जिसका अर्थ "किसी बात को मान लेना और आज्ञा पालन करना" है। 'कुरान' कहता है कि "धर्म की असंलियत यही है कि ईश्वर ने जो कल्याण का मार्ग मनुष्य के लिए निश्चित कर दिया है, उसका ठीक-ठीक अनुसरण किया जाय"^३।

इस्लाम धर्म इस कारण उसमें यह भी कहा गया मिलता है कि प्रत्येक जाति को पथप्रदर्शन कराने के लिए पैगम्बर भी अलग-अलग भेजे जाते हैं जो ईश्वर की सच्ची आज्ञाओं का रहस्य बतलाते हैं। अतएव ऐसे पैगम्बरों के ही वचनों के अनुसार चलना अपने कर्तव्य का पालन करना तथा ईश्वरीय आज्ञाओं का अनुसरण करना कहा जा सकता है। तदनुसार हजरत मुहम्मद ने इस्लाम धर्म के पैगम्बर की हैसियत से उसके अनुयायियों के लिए ईश्वरोपासना के सम्बन्ध में कुछ साधनाएँ निर्धारित की थीं जिनकी चर्चा 'कुरान शरीफ' में कई स्थलों पर की गयी

१. 'कुरान शरीफ' (सूरा ५, आयत ४८)।

२. 'कुरान शरीफ' (सूरा ३, आयत १८)।

३. सन्वद जहूरुल हुसैन हाशिमि : 'कुरान और धार्मिक मतभेद' (मीलाना अबुल कलाम आजाद के 'तर्जुमानुल कुरआन' के एक अध्याय का हिन्दी अनुवाद, दिल्ली, १९३३ ई०) पृष्ठ १४।

दीख पड़ती है और जो किसी न किसी रूप में आज भी सभी मुस्लिमों को मान्य है। ये साधनाएँ 'इकीकत' (ज्ञान-मार्ग), 'तरीकत' (भक्ति-मार्ग) एवं 'शरीअत' (कर्म-मार्ग) से संबंध रखती हैं। इनमें अधिकतर प्राचीन परम्परा का ही अनुसरण है, कोई मौलिकता लक्षित नहीं होती और न कतिपय नवीन विवरणों के अतिरिक्त इनमें कोई उल्लेखनीय बातें ही पायी जाती हैं। यदि कोई विशेषता है, तो यही कि इस्लाम अपने अनुयायियों को अपने धर्म के प्रति घोर आस्तिक बना रहना सिखला देता है।

सुफी लोग मुसलमान होते हुए भी कुछ अंशों तक उक्त नियम के अपवाद स्वरूप थे और उनकी साधना 'मार्फत' कहलाती थी। उनपर इस्लाम-विहित बातों के अतिरिक्त उस 'मादन-भाव' का भी रंग चढ़ा था, जो शामी जाति की एक विशेषता थी और जिसे उन्होंने अन्य जातियों के तरनुकूल सिद्धांतों की सहायता से क्रमशः शुद्ध आध्यात्मिक प्रेम का रूप दे **उसका** रखवा था। कट्टर मुसलमानों व कर्मकांडी नवियों की ओर **प्रचार** से उनका किसी न किसी प्रकार सदा विरोध होता आया, किंतु उसकी प्रतिक्रिया में ही उन्हें अपने भावों को परिष्कृत करते जाने का अधिकाधिक अवसर भी मिलता गया और इस प्रकार समय पाकर उनका एक पृथक् सम्प्रदाय संगठित हो गया। कहा जाता है कि हजरत मुहम्मद के अनन्तर मुसलमानों का नेतृत्व करनेवाले चारों खलीफा अर्थात् अबू बकर (मृत्यु सं० ६६१), उमर (मृ० सं० ७००), उस्मान (मृ० सं० ७१२) तथा अली (मृ० सं० ७१७) भी उक्त सम्प्रदाय की बातों से न्यूनाधिक प्रभावित थे और उन्होंने इसे कभी निरुत्साहित नहीं किया। फलतः, इस्लाम-धर्म के अन्य देशों में फैलते जाने के साथ-साथ इसका क्षेत्र भी क्रमशः विस्तृत होता गया और इसके अन्तर्गत अन्य जातियों का भी समावेश हुआ। खलीफा अली के अनन्तर उमय्या-वंश के शासन-काल (सं० ७१८-८०६) से लेकर उसके उत्तरवर्ती अब्बासी-वंश के शासन-काल (सं० ८०७-१२२१) तक इसका विस्तार बसरा व बगदाद जैसे प्रधान केन्द्रों से लेकर सीरिया, मिस्र एवं स्पेन तक हो गया, इसके अनुयायियों में वहाँ के निवासियों की भी गणना होने लगी तथा उनमें अनेक उच्च कोटि के धर्मशील व्यक्ति भी उत्पन्न हुए।

कहते हैं कि भारत में सूफी-सम्प्रदाय मुसलमानों के प्रथम आक्रमण (सं० ७६६) से पहले भी प्रवेश पा चुका था। उमय्या-वंश के उक्त शासन-काल

में ही अरब-निवासी व्यापारियों के साथ कभी-कभी कुछ सूफी फकीर भी आ जाते थे और दक्षिण भारत एवं सिंध में अपने मत का प्रचार करते थे। फिर

भी सूफी-मत का वास्तविक प्रचार यहाँ कदाचित् उस समय
भारत में के लगभग आरंभ हुआ जब कि अबुल हसन हुज हुज्वरी
सूफी- (मृ० सं० ११२६) ने अपनी प्रसिद्ध पुस्तक 'फ़रुकुल
सम्प्रदाय महजूब' (निरावृत्त रहस्य) की रचना की और अपने

प्रचार कार्य-द्वारा 'हजरत दाता गंज' के नाम से विख्यात हुए। ये अफगानिस्तान देश के गजनी नगर के निवासी थे और लाहौर में संभवतः एक बन्दी की दशा में लाये गये थे। सूफी-मत की दीक्षा इन्हें बगदाद केन्द्र के किसी व्यक्ति से मिली थी और अध्ययन व सत्संग के लिए इन्होंने पूरा देशाटन भी किया था। ये अविवाहित जीवन के समर्थक थे और इन्होंने स्वयं भी विवाह नहीं किया था। इनकी प्रतिष्ठा इतनी बड़ी समझी जाती थी कि इनके अनन्तर जितने भी प्रसिद्ध सूफी बाहर से आये, उनमें से सभी इनकी समाधि पर सर्व प्रथम उपस्थित हुए^१। उक्त ग्रंथ को इन्होंने अपने जीवन-काल के अन्तिम दिनों में लिखा था और उसके द्वारा अपने मत का उपदेश देकर ये लाहौर में मरे थे, जहाँ पर इनकी कब्र बनी हुई है। इनकी रचना से पता चलता है कि सूफी-मत को इन्होंने इस्लाम-धर्म के सच्चे रूप का प्रतीक माना था और इसी दृष्टि से इन्होंने इसका प्रचार भी किया था। हुज्वरी के अनन्तर प्रसिद्ध सूफियों में बाबा फखरुद्दीन (मृ० सं० १२२५) का नाम आता है, जो दक्षिण भारत के पेन्नु कोडा स्थान में रहते थे और इनके सिवाय एक अन्य प्रभावशाली सूफी सय्यद मुहम्मद बन्दा निवाज गेसू दराज (सं० १३७५-१४७८) थे जिनकी रचना 'मिराजुल आशकीन' को हिन्दी भाषा का आदि रूप उपस्थित करनेवाली किताब कहा जाता है। इन लोगों के अतिरिक्त भारत में अन्य कई सूफियों ने भी उस समय प्रचार किया, किंतु उनका प्रभाव चिरस्थायी न हो सका।

भारत में सूफी-मत का चिरस्थायी प्रभाव डालनेवाले व्यक्तियों में कदाचित् वे लोग थे, जो इसके भिन्न-भिन्न चार प्रसिद्ध उप-सम्प्रदायों से संबंध रखते थे। इन उप-सम्प्रदायों के नाम क्रमशः चिरितिया, सुहर्बदिया, कादिरिया तथा नक्शबंदिया थे, और ये सभी बाहर से ही संगठित होकर

१. जान ५० सुमान : सुफिज्म, इट्स सेंट्स ऐंड वॉरस (लंडनऊ, ३८ ई०) पृ० १२६।

आए थे। इनमें से चिरितया व सुहर्वर्दिया का संबंध हबीबिया से था, कादिरिया तर्तवसिया का ही एक विकसित रूप है और नक्शबंदिया जुनैदिया से निकली हुई शाखा कही जा सकती है।^१

सुहर्वर्दिया ख्वाजा हसन निजामी के अनुसार सुहर्वर्दी सूफी ही सर्वप्रथम भारतवर्ष में आए थे और उन्होंने अपना प्रधान केन्द्र सिंध प्रदेश को बनाया था। सुहर्वर्दिया के सर्वप्रथम प्रचारक जियाउद्दीन अबुल नजीब, अब्दुल काहिर, इब्न अब्दुल्ला माने जाते हैं, जिनका जन्म सुहर्वर्द नगर में सं० ११५४ में हुआ था और जिनकी मृत्यु सं० १२२५ में बगदाद नगर में हुई थी। इन्होंने तथा इनके भतीजे शिहाबुद्दीन (सं० १२०२-१२६१) ने मिलकर इस सम्प्रदाय की नींव डाली थी और इसका प्रचार भी किया था। बहाउद्दीन जकारिया (सं० १२२७-१३२४), जो मुल्तान के निवासी थे, शिहाबुद्दीन के ही शिष्य थे और भारत में इस सम्प्रदाय का सबसे अधिक प्रचार करने का श्रेय इन्हीं को दिया जाता है। मक्का-मदीने से तीर्थ-यात्रा करके लौटते समय इन्होंने उनसे बगदाद में भेंट की और उनसे दीक्षा ग्रहण कर उनके प्रसिद्ध शिष्य बन गये। उनके पीछे प्रसिद्ध भारतीय सुहर्वर्दियों में सय्यद जलालुद्दीन सुल्त पोस (सं० १२५६—१३४८) का नाम लिया जाता है, जो उक्त जकारिया के ही शिष्य थे और जिन्होंने अपने मत का प्रचार सिंध, गुजरात एवं पंजाब में भ्रमण करके किया था। इनके पौत्र जलाल इब्न अहमद कबीर (मृ० सं० १४४१) थे, जिन्हें 'मखदूमे जहानियाँ' कहा जाता है और जिन्होंने ३६ बार मक्के की तीर्थ-यात्रा की थी। इनके अनेक चमत्कारों की कहानियाँ कही जाती हैं और ये एक अत्यन्त लोकप्रिय सूफी कहलाकर भी प्रसिद्ध हैं। सूफी शिहाबुद्दीन के एक अन्य शिष्य जलालुद्दीन तबरीजी (मृ० सं० १३०१) तथा उनके अनुयायियों ने सुहर्वर्दिया उप-सम्प्रदाय का प्रचार बिहार व बंगाल प्रांतों में किया था और वहाँ के बड़े-बड़े राजा लोगों तक को अपने धर्म की दीक्षा दी थी। हैदराबाद के निजाम का आसफजाही वंश भी इसी उप-सम्प्रदाय का अनुयायी कहा जाता है। शेर तकी (सं० १३७७-१४४१), जिनका पूरा नाम सैयद सदरुल हक तकीउद्दीन मुहम्मद अब्दुल अकबर था, इसी उप-सम्प्रदाय के मुरीद थे। इनकी समाधि भूँसी में आज तक वर्तमान है। इसी प्रकार उर्दू भाषा के प्रथम प्रसिद्ध कवि वलीउल्ला

(स० १७२५—१८०१) भी सुहवर्दी ही बतलाए जाते हैं। इनका जन्म अहमदाबाद में हुआ था, किंतु ये अन्त में दिल्ली के बादशाह मुहम्मद शाह के दरबारी कवि हो गए थे।

परंतु फिर भी भारत में सुहवर्दिया के अनुयायी उतने नहीं हैं, जितने चिश्तिया के समझे जाते हैं। इस उप-सम्प्रदाय के मूल प्रवर्त्तक ख्वाजा अब्दुल्ला चिश्ती (मृ० सं० १०२३) थे, किंतु भारत में इसका सर्वप्रथम प्रचार करनेवाले प्रसिद्ध मुइनुद्दीन चिश्ती (सं० ११६६—१२६३)

हुए, जो मूलतः सीस्तान (ईरान प्रदेश) के निवासी थे और अनेक सूफी आचार्यों के साथ सत्संग करते हुए यहाँ सं० १२४६ में पहुँचे थे। इन्होंने शहाबुद्दीन गोरी

की सेना के साथ ही भारत में प्रवेश किया, और कुछ दिनों तक पंजाब व दिल्ली में रहकर अजमेर के निकट पुष्कर क्षेत्र चले गये, जहाँ पर ये अपने अंतिम समय तक निवास करते रहे तथा मृत्यु को भी प्राप्त हुए। ये सूफी फकीरी में सर्वप्रसिद्ध हुए और इन्हें अढ़ा के साथ भारत के सभी सुफियों ने 'आफताबे हिन्द' की पदवी प्रदान की। इनकी दरगाह अजमेर में बनी हुई है, जहाँ प्रति वर्ष ६ दिनों तक मेला लगता है, और मुसलमानों की भाँति उसमें अनेक हिन्दू भी सम्मिलित होते हैं। ख्वाजा मुइनुद्दीन का प्रभाव हिन्दुओं पर भी बहुत रहा और कुछ ब्राह्मण इनके कारण 'हुसेनी ब्राह्मण', कहलाकर भी प्रसिद्ध हो गए। इनकी दरगाह के निकट प्रति दिन प्रत्येक तीन घंटे पर संगीत हुआ करता है और अच्छे से अच्छे गवैया आकर उसमें भाग लेते हैं। बनिया लोग नित्य प्रति अपनी कुंजियाँ दूकान खोलने के पहले दरगाह की सीढ़ियों पर रख लेते हैं और उसके निकट हंडे से भात भी लुटाया जाता है। कहा जाता है कि उक्त दरगाह तक सम्राट् अकबर भी नंगे पैर गये थे। ख्वाजा मुइनुद्दीन के सबसे प्रसिद्ध शिष्य ख्वाजा कुतुबुद्दीन 'काकी' थे जिनके शिष्य फरीदुद्दीन 'शकर गंज' (सं० १२३०—१३२२) ने मोटगुमरी जिले के अजोधन नगर में साधना की थी, जो इसी कारण 'पाक पत्तन' कहलाकर प्रसिद्ध हो गया। पाक पत्तन में भी प्रति वर्ष मुहर्रम के समय मेला लगता है, जहाँ दूर-दूर तक के लोग एकत्र होते हैं। वहाँ पर एक स्थान 'स्वर्ग का संकीर्ण द्वार' नाम से भी प्रसिद्ध है जिसमें अढ़ालु यात्री मुहर्रम की रात्रि के समय प्रवेश किया करते हैं। फरीदुद्दीन अपनी मधुर उपासना-शैली के कारण 'शकर गंज' कहलाये थे और इनके ही कारण सूफी-मत का प्रचार दक्षिणी पंजाब में बड़ी सफलता के साथ हुआ था।

उक्त शकर गंज के प्रधान शिष्य प्रसिद्ध निजामुद्दीन औलिया (सं० १२६५-१३८१) हुए। इनका जन्म-स्थान वदायूँ था और ये केवल २० वर्ष की ही अवस्था में अपने गुरु द्वारा प्रतिनिधि निर्वाचित हुए थे। इनके शिष्यों में अमीर खुसरू (सं० १३१२ : १३८१) व अमीर हसन देहलवी कवि, तथा जियाउद्दीन बर्नी इतिहासज्ञ प्रसिद्ध हैं। ख्वाजा

वही हसन निजामी उक्त औलिया के अनुयायी निजामी सम्प्रदाय के ही पुरुष हैं। सम्प्रदाय के अन्य प्रसिद्ध चिश्ती फकीरों में एक शेख सलीम चिश्ती (मृ० सं० १६२६) भी थे, जो फतेहपुर सिकरी की एक गुफा में रहा करते थे और कहा जाता है कि इन्हीं के आशीर्वाद से सम्राट् अकबर के पुत्र शाहजादा सलीम का जन्म हुआ था जिसके उपलक्ष में इनकी दरगाह बनायी गई थी। हिंदी के प्रसिद्ध कवि मलिक मुहम्मद जायसी (सं० १४८३ : १५६६) भी चिश्ती-वंश के ही अनुयायी थे और इसके अनुयायी एक अन्य प्रसिद्ध फकीर अहमद साबिर (मृ० सं० १३४८) थे जो उक्त फरीद के ही शिष्य थे और उनका देहावसान रुड़की के निकट हुआ था। इनके नाम पर 'साबिर' चिशितियों की एक शाखा पृथक् चली थी। चिशितियों का सबसे अधिक प्रचार उत्तरी, पश्चिमी, और कुछ दूर तक दक्षिणी भारत में भी हुआ था।

कादिरिया शाखा के सर्व-प्रथम प्रचारक शेख अब्दुल कादिर जीलानी (सं० ११३५-१२२३) कहे जाते हैं जो बगदाद के निवासी थे। यह शाखा भारत में सिंध से होकर सं० १५१६ में पहुँची थी और इसके यहाँ प्रथम प्रचारक सैयद बन्दगी मुहम्मद गौस थे जो उच्छ नगर में सं० १५७४ में मरे थे। ये एक बड़े योग्य व्यक्ति व वक्ता थे और कश्मीर

कादिरिया प्रदेश में आज तक एक प्रधान संत के रूप में पूजे जाते हैं। इनके शिष्य मियाँ मीर (मृ० सं० १६६२) भी एक विख्यात साधक थे जिनके शिष्य मुल्ला शाह ने इस मत का प्रचार कश्मीर प्रदेश में किया। शाहजादा दारा शिकोह (मृ० सं० १७१६) भी इसी शाखा का अनुयायी था और उसने 'रिसाल ए हकनुमा' तथा 'सुफीनात औलिया' की रचना फारसी में की थी। प्रसिद्ध संत बुर्रके शाह (सं० १७३७-१८१०) भी पहले इसी कादिरिया शाखा के अनुयायी थे और शाह जलाल तथा मखदूम शाह ने इसका प्रचार क्रमशः बंगाल व बिहार में किया था, जिस कारण सुफी-मत के माननेवाले इन प्रांतों में आज भी पाये जाते हैं।

सूफी-सम्प्रदाय की चौथी शाखा, जिसका प्रभाव भारत में पड़ा, 'नक़शवंदिया' थी जिसके मूल प्रवर्तक ख्वाजा वहाउद्दीन नक़शवंद थे जो तुर्किस्तान के निवासी थे और जिनका देहान्त सं० १४४६ में बुखारा नगर के निकट हुआ था। ये तथा इनके पिता जरी (ब्राकेड) का काम करते थे और

• उसका नक़शा बनाने के कारण ये 'नक़शवंद' कहलाये। इस नक़शवंदिया व शाखा का भारत में प्रवेश कदाचित् ख्वाजा मुहम्मद बाकी अन्य सम्प्रदाय विल्लाह 'बेरंग' के द्वारा हुआ जिनकी मृत्यु सं० १६६० में दिल्ली में हुई थी; किंतु कुछ विद्वान् इस बात का श्रेय शेख अहमद फारूखी 'सरहिन्दी' को देते हैं जिनका देहान्त सं० १६८२ में हुआ था। ये हजरत मुहम्मद के अनन्तर दूसरी सहस्राब्दी के आरंभ काल के प्रधान धर्म-सुधारकों में गिने जाते थे। फिर भी इनके द्वारा प्रतिपादित बातों का प्रचार यहाँ सफलतापूर्वक नहीं हो सका। नक़शवंदिया शाखा वस्तुतः सर्वसाधारण के लिए उपयुक्त नहीं थी और इसका प्रभाव अधिकतर शिक्षितों पर ही पड़ सका। फिर भी इधर कुछ दिनों से इसका पुनरुद्धार पंजाब प्रांत एवं कश्मीर में होता हुआ दीख पड़ रहा है और संभव है इसे आगे और भी सफलता मिल सके। इन चार सूफी सम्प्रदायों के अतिरिक्त शाह मदरार (मृ० सं० १४६१) द्वारा १५वीं शताब्दी में प्रचलित की गयी 'मदारिया' शाखा तथा एक अन्य 'अधमिया' शाखा भी प्रसिद्ध है, किंतु उनका उतना प्रभाव नहीं है।

सूफी सम्प्रदाय की उक्त शाखाएँ भिन्न-भिन्न आचार्यों को अपना पथ-प्रदर्शक मानती हुई भी कोई पारस्परिक विरोध नहीं रखतीं। इनका आपस का मेद अधिकतर इनके प्रमुख गुरुओं की विशेषता तथा उनकी साधना से संबंध रखनेवाली कतिपय गौण बातों की विभिन्नता पर ही आश्रित माना जा सकता है जिससे उनके मौलिक सिद्धांतों में कोई अन्तर नहीं आ पाता। उदाहरण के लिए 'जिक्र' वा नाम-स्मरण के समय शब्दों का उच्चारण पहले उच्च स्वर के साथ किया जाता है जिससे ध्यान में अवशेन्द्रिय भी सहायक हो सके। फिर साधक उन शब्दों को कुछ धीमे स्वर में कहता है जिसे केवल वही सुन पाता है। अंत में वही शब्द भक्ति के साथ अपने मन में कहे जाते हैं, आँखें बंद कर ली जाती हैं और साधक का पूरा ध्यान अपनी ध्येय वस्तु वा खुदा की ओर लगा रहता है। एक उप-सम्प्रदाय या शाखा का सदस्य इसी प्रकार किसी अन्य शाखा का भी सदस्य बन सकता है और

उसके कारण उसकी निंदा नहीं की जाती। उदाहरण के लिए, कुतुबमीनार के निकट वर्तमान मठ के मूल पुरुष खाजा कुतुबुद्दीन बख्तियार काकी (मृ० सं० १२६३) पहले सुहर्वदी शाखा के अनुयायी थे, फिर शेख अब्दुल कादिर से उपदेश लिये और अंत में खाजा मुइनुद्दीन चिश्ती के एक मशहूर मुरीद हो गए। वास्तव में इन शाखाओं की विशेषताओं का परिचय केवल उन आदेशों में ही मिलता है जिन्हें इनके मूल प्रवर्तक वा मुख्य प्रचारक विशेष रूप से दिया करते हैं। उदाहरण के लिए सुहर्वदी-शाखा की प्रधान साधना 'कुरान शरीफ' के पाठ एवं 'हलीश' की व्याख्या तक सीमित समझी जाती है, किंतु चिश्तिया एवं कादिरिया शाखावाले संगीत व नृत्य को भी बहुत महत्त्व देते हैं।

चिश्तिया-शाखा के अनुयायी 'चिल्ल' का अभ्यास करते हैं जिसके अनुसार वे ४० दिनों तक किसी मसजिद वा किसी कमरे में एकांतवास किया करते हैं। वे 'जिक्र' के समय 'कलमा' के शब्दों पर अधिक जोर देते हैं और अपना सिर व शरीर का ऊपरी भाग हिलाते हैं। धार्मिक ग्रंथों के पढ़ने के अक्सर पर ये संगीत को बहुत महत्त्व देते हैं और गीतों से

भिन्नता प्रभावित होकर बहुधा आवेश में आ जाया करते हैं। ये अधिकतर रंगीन वस्त्र पहनते हैं और इनके मुख्य तीर्थ-स्थान दिल्ली, अम्बाला, पाक पचन, डेरा गाजी खाँ व अजमेर में हैं^१। नकशबंदिया की साधना इसके विपरीत 'जिक्रे खफी' कहलाती है; क्योंकि ये लोग कलमे का उच्चारण अत्यंत धीमे स्वर में करते हैं। ये बहुधा ध्यान-मग्न होकर चुपचाप बैठ जाते हैं, सिर झुका लेते हैं और आँखें भी नीची कर लेते हैं। ये लोग संगीत की बड़ी उपेक्षा करते हैं और इस प्रकार मूल कट्टर इस्लाम-धर्म का अनुसरण करते हैं। इनके पीर अपने मुरीदों की मंडली में एक साथ मिलकर बैठते हैं और उनके चित्त पर रहस्यमयी बातों का प्रभाव डालने की चेष्टा भी करते रहते हैं। नकशबंदी लोग श्वास-प्रश्वास के अनुसार स्मरण करते हैं, अपने कदमों पर दृष्टि रखा करते हैं और समूह में रहते हुए भी एकांत-सेवन का अनुभव किया करते हैं। वे कभी-कभी एक चिराम लेकर भील माँगते हुए भी दीख पड़ते हैं जिससे "चिराम रोशन मुराद शामिल" की कहावत चल पड़ी है^२। कादिरिया के अनुयायी जिक्र

१. विलियम मुक : 'दी ट्राइक्स ऐन्ड कास्ट्स आफ दी नार्थ वेस्टर्न प्राविन्सेज ऐन्ड औथ' (भाग २) कलकत्ता १८९६, पृ० २२९।

२. वही, भाग ४१ पृ० ५५-५७।

की साधना उच्च स्वर से और धीमे-धीमे स्वर से (जिक खफी व जिक जल्ली) भी करते हैं। युवा अवस्था में तो 'इल्लाह' व 'इल्ला हू' का उच्चारण एक विशेष स्वर में करते हैं; किंतु पीछे इसे बहुत धीमा कर देते हैं। नकशबंदियों की भाँति ये भी संगीत नहीं चाहते। इनका साफा हरे रंग का होता है और इनके अन्य वस्त्र भी रंगीन होते हैं। इनके मुख्य तीर्थ-स्थान लाहौर, बटाला व मांटगुमरी जिले में शाह कमाल की दरगाह हैं। पंजाब प्रान्त के अधिकांश सुन्नी मुसलमान व स्वात के कुछ लोग इस शाखा में हैं^१।

सूफी-सम्प्रदाय की उक्त शाखाओं ने अपने प्रचार-द्वारा प्रायः सारे भारत को प्रभावित किया और यहाँ के धार्मिक सिद्धांतों से मिलती-जुलती हुई कुछ अपनी बातों की ओर विशेष ध्यान दिलाने का प्रयत्न कर अपने मूल धर्म इस्लाम की जड़ जमाने में बहुत कुछ कृतकार्य हो गए। मुसलमानी शासन-काल में इनका प्रचार-कार्य, हिंदुओं को बलात्कार के साथ प्रचार-कार्य धर्मांतरित करते समय उसका पूरक बनकर सहायता देता गया। सूफी लोगो में इस्लामी कट्टरपन अधिक नहीं था।

हिंदू-समाज व हिंदू-परम्परा की अनेक बातों को ये शीघ्र अपना लेते थे और उनके कारण यहाँ के सर्वसाधारण में हिल-मिलकर उन्हें अपनी भी बातें सरलतापूर्वक समझा देते थे। हृदय की शुद्धता, बाह्याचरण की पवित्रता, ईश्वर के प्रति अपार भक्ता, पारस्परिक सहानुभूति, विश्वभ्रातृत्व व विश्व-प्रेम की ओर ये सबका ध्यान विशेष रूप से आकर्षित करते थे और उन्हें अपने मत की मुख्य देन बतलाते हुए उसे स्वीकार कर लेने का आग्रह भी करते थे। इनके प्रधान-प्रधान प्रचारक भी बड़े योग्य व कुशल व्यक्ति थे जिन्होंने अपने उपदेशों व विशेषकर मनोमोहक व्यवहारों द्वारा अपने लिए लोकप्रियता प्राप्त कर ली थी। उनके लिए बहुधा प्रयोग में आनेवाले 'दाता गंज', 'शकर गंज', 'बाबा', 'पीरे पीरा', 'बड़े पीर' आदि जैसे शब्द इसी बात के साक्षी हैं। परिणामस्वरूप हमें आज पता चलता है कि भारतीय मुसलमानों के कम से कम दो तिहाई भाग में वे ही लोग हैं जो किसी न किसी सूफी शाखा के भीतर भी आ जाते हैं।^२

१. विलियम क्रुज : 'दी ट्राइब्स ऐन्ड कास्ट्स आफ दी नार्थ वेस्टर्न प्रोविन्सेज ऐंड औथ' (भाग ४) पृ० १८३: १८४।

२. टा० ए० जे० आरवेरी : 'एन इन्ट्रोडक्शन टू दी हिस्ट्री आफ सूफीज्म' (लांगमैन्स, १९८२) इन्ट्रोडक्शन, पृ० ७: ८।

जो हो, भारतीय साधना को उक्त सूफी-शाखाओं की मुख्य देन 'प्रेमसाधना' है जो उन्हें शामी जाति की ओर से कभी उत्तराधिकार के रूप में मिली थी। इसका पूर्ण रूप केवल 'मादन-भाव' था जिसका उल्लेख ऊपर किया जा चुका है और जिसका प्रदर्शन पहले धार्मिक अवसरों पर किये गए नृत्यगीतादि की सहायता से हुआ करता था तथा जो कभी

प्रेम-साधना अधिकतर देवदासियों के संपर्क का गुलाम-मंडलियों तक ही सीमित था। बसरा निवासिनी राविया (मृ० सं० ८०६)

भी एक दासी थी जो ईश्वर के प्रति प्रणय की भावना से भावित थी जिस कारण वह हजरत मुहम्मद साहब तक को उपेक्षा की दृष्टि से देखती थी। उसका स्पष्ट शब्दों में कहना था कि "हे रसूल ! भला ऐसा कौन होगा जिसे आप प्रिय न हों। पर मेरी तो दशा ही कुछ और है। मेरे हृदय में परमेश्वर का इतना प्रसार हो गया है कि उसमें उसके अतिरिक्त किसी अन्य के लिए स्थान ही नहीं है" ^१। वह अपने को परमेश्वर की पत्नी मानती थी और उसका हृदय सदा माधुर्य-भाव से भरा रहा करता था तथा अपने उक्त काल्पनिक पति के विरह को वह क्षण भर के लिए भी नहीं सह सकती थी। इसी कारण उसका प्रेम वासनात्मक जान पड़ता था। परंतु प्रेम-तत्व के पारखी सूफी जूल नून मिसरी (मृ० सं० ६१६) ने प्रेम को कुछ और कहकर समझाने के प्रयत्न किये। वे विरह-वेदना को एक साधक के हृदय की सच्चाई का चिह्न समझते थे और कहा करते थे कि यह "सिदक वा शुद्धहृदयता इस भू पर परमेश्वर की तलवार है, और जिसे यह स्पर्श कर देती है वह टुकड़े-टुकड़े हो जाता है" ^२। जूल नून ने प्रेम की दार्शनिक व्याख्या भी की और इस प्रकार उसे प्राचीन मादन-भाव अथवा प्रणय की भावना से भी उच्च पद तक पहुँचा दिया। जूल नून के अनन्तर मंसूरअल हल्लाज (मृ० सं० ६७८) ने प्रेम-भाव का आदर्श रखा और उन्होंने इसे परमेश्वर का सार वा स्वरूप तक मान लिया। उनका कहना था कि "मैं वही हूँ जिसको प्यार करता हूँ; जिसे प्यार करता हूँ, वह मैं ही हूँ। हम एक शरीर में दो प्राणवत् हैं। यदि तू मुझे देखता है, तो उसे देखता है और यदि उसे देखता है,

१. पं० चंद्रबली पांडे : 'तत्संयुक्त अथवा सूफी मत', (बनारस १९४५, पृ० ४४ पर उद्धृत)।

२. 'करकुल महजून' में उद्धृत।

तो हम दोनों को देखता है”^१ और उनकी इस अद्वैत-भावना ने उन्हें सूफी पर चढ़ा दिया।

कहते हैं कि सूफी ‘हल्लाज’ किसी समय भारत भी आये थे और यहाँ के शांकराद्वैत से कदाचित् प्रभावित भी हुए थे। परन्तु उनके किसी प्रत्यक्ष अनुयायी अथवा उनके द्वारा स्थापित किसी शाखा का भी यहाँ पता नहीं चलता। यहाँ उनके द्वारा प्रचारित मत के कुछ प्रभाव का लक्षित होना भर कहा जा सकता है। शुद्ध व गंभीर प्रेम-साधना की सहायता

सूफी-प्रभाव से परमेश्वर का प्रत्यक्ष अनुभव कर अपने को उसकी स्थिति में वर्तमान समझना यहाँ के लिए कोई नई बात नहीं, फिर भी भारत के अधिकांश सूफियों ने केवल ‘सरमद’-जैसे एकाध को छोड़ हल्लाज का अनुसरण नहीं किया। उनका दार्शनिक मत विशिष्टाद्वैत की ही श्रेणी तक पहुँच सका और वे प्रेमानुगा भक्ति की सीमा से भी आगे नहीं बढ़ सके और न उन्हें मंसूर के उन्माद का कभी शिकार हो बनना पड़ा। भारतीय सूफी अपने मजहबे इस्लाम की बातों में पूरी आस्था रखते आए और उसकी मर्यादा का उल्लंघन करना कुफ्र समझते रहे। इन्होंने ईरान के सूफियों का कदाचित् अधिक अनुसरण किया और उन्हीं की भाँति अपना प्रेममय जीवन बिताते रहे। उन्हीं के अनुकरण में ये बहुधा फारसी, हिंदी अथवा उर्दू में प्रेम-गाथा-साहित्य की रचना करते, प्रेम की मस्ती के आवेश में अपना कार्य किया करते और कभी-कभी सुरा-सेवन या अन्य भ्रष्टाचारों तक में लीन हो जाते। इनके कारण यहाँ के साहित्य पर फारसी-साहित्य का बहुत कुछ प्रभाव पड़ गया और बहुत-से इस्लामेतर धर्मों के अनुयायियों तक ने ईरानी संस्कृति की अनेक बातें अपना लीं।

भारतीय सूफी अपनी प्रेम-साधना के अन्तर्गत नाथयोगी-सम्प्रदाय की अनेक योगिक क्रियाओं का भी समावेश करते थे और अपनी प्रेमगाथाओं में उनके द्वारा शरीर के भीतर कल्पित किए गये विविध महत्त्वपूर्ण स्थलों के वर्णन रूपकों की सहायता से किया करते थे। तदनुसार उन्होंने प्रत्येक साधक के लिए क्रमशः नीचे से ऊपर की ओर बढ़ते योग का प्रभाव समय की विभिन्न आध्यात्मिक स्थितियों वा ‘मुकामात’ को भी निर्दिष्ट किया था। उन्होंने इसी दृष्टि से चार ऐसे पदों की कल्पना की थी जिन्हें वे क्रमशः ‘आलमे नासूत’

१. पृ० चन्द्रबली पांडे : ‘तसम्बुक्त अथवा सूफी मत’, पृ० ५४ पर उद्धृत।

(भौतिक जगत्), 'आलमे मलकूत' (चित्त जगत्), 'आलमे जबरूत' (आन्दमय जगत्) तथा 'आलमे लाहूत' (सत्य जगत्) कहा करते थे, और कभी-कभी एक 'आलमे हाहूत' नामक रहस्यपूर्ण जगत् का भी नाम लेते थे। अपने अंतिम ध्येय तक पहुँचना उसकी सिद्धावस्था कहलाती थी जिसे वे कभी बका (परमात्मा में स्थिति) और कभी 'फना' (अपनी पृथक् सत्ता की प्रतीति से पूर्णतः रहित हो जाना) कहते थे और जिनके निश्चित स्वरूप के सम्बन्ध में बहुत मतभेद भी दीख पड़ता था।

इन सूफियों की रचना प्रेमगाथा की परम्परा यहाँ पहले पहल कब आरंभ हुई, इसका ठीक-ठीक पता नहीं चलता; किंतु मलिक मुइम्मद जायसी ने जो पद्मावत लिखी है, उसमें किए गये कतिपय उल्लेखों से जान पड़ता है कि यह उक्त रचना के समय (सं० १५६७) से पहले से अवश्य चली आ रही थी और तब तक संभवतः बहुत-से सूफी कवि इस प्रकार

प्रेम-गाथा-
परम्परा

के साहित्य का निर्माण कर चुके थे। फिर भी प्रेम-गाथा की परम्परा के प्रारंभ होने का समय संतमत के आविर्भाव-काल से पहले जाता हुआ नहीं दीख पड़ता। कम से कम हिंदी अथवा उर्दू में इस प्रकार की रचना करनेवाले सूफी कवि विक्रम की १५वीं या १६वीं शताब्दी से पुराने नहीं मिलते और संत-परम्परा में अब तक गिने जानेवाले प्रथम व्यक्ति जयदेव का जीवन-काल विक्रम की १३वीं शताब्दी में पड़ जाता है। इसके सिवाय संत-परम्परा के इस काल में आरंभ होने के समय सूफीमत का प्रचार अधिकतर फारसी रचनाओं के आधार पर हो रहा था और उसके उपदेशक अपने भावों को व्यक्त करते समय केवल फुटकर पद्यों का ही सहारा ले रहे थे। अतएव पहले के संतों का जितना ध्यान इनकी प्रेम-साधना के मूल उपदेशों व साधारण शब्दावली की ओर गया, उतना प्रेम-कहानियों की ओर आकृष्ट नहीं हुआ। वे परमेश्वर को कर्ता कहते, गुरु को 'पीर', 'जिन्द' व 'सिकलीगर' तक कह देते व अपनी साधना को 'प्रेमधियान' का नाम देते थे, और कर्म व जन्मान्तरवाद के विषय में भी सूफियों द्वारा प्रभावित लक्षित होते थे, किंतु उन्होंने किसी प्रेमी वा प्रेमिका की कथा का प्रसंग नहीं छेड़ा और न उनके प्रेम वा विरह को स्वर्गीय प्रेम का कभी आदर्श ही ठहराया। ऐसी बातों के उदाहरण उनमें कदाचित् १७वीं शताब्दी से पहले के नहीं मिलते। फिर भी जहाँ तक प्रेम-साधना की निविध पद्धतियों का संबंध है और वे इसे महत्त्व देते दीख पड़ते हैं, वहाँ तक संत लोग सूफियों के श्रुणी अवश्य कहे जा सकते हैं।

(६) भक्तों के विविध सम्प्रदाय

क. आडवार भक्त

पौराणिक युग में जिस तंत्रोपचार-विशिष्ट भक्ति का अधिक प्रचार था वह गुप्त-काल के समाप्त होते-होते उत्तरी भारत में कम दीख पड़ने लगी। वह क्रमशः दक्षिण भारत की ओर अग्रसर हुई और उसको अपनातेवाले सर्वप्रथम ऐसे लोग निकले, जो संभवतः बहुत शिक्षित नहीं थे। इन भक्तों में से अधिकांश व्यक्ति तामिल प्रांत के निवासी थे जिनका जीवन बहुत सरल था और जिनकी मुख्य साधना गीतों और भजनों के गान तक सीमित थी। ये लोग 'आडवार' कहलाते थे जिसका अभिप्राय कदाचित् ऐसे महात्मा से समझा जाता था जिसने ईश्वरीय ज्ञान व भक्ति के समुद्र में भली भाँति अवगाहन कर लिया हो और जो निरंतर परमात्मा के ही ध्यान में लीन रहा करता हो। फिर, 'संत' शब्द की भाँति 'आडवार' शब्द भी कालान्तर में केवल उन भक्तों के लिए रूढ़ि-सा हो गया। इन लोगों की संख्या १२ थी और ये उक्त दक्षिण प्रदेश के विभिन्न स्थानों के निवासी थे। इनका कोई साम्प्रदायिक क्रम न था; किंतु इन सबकी आध्यात्मिक मनोवृत्ति प्रायः एक-सी थी और एक ही भक्ति-भावना से प्रेरित होकर इन्होंने एक अपूर्व ढंग के भगवदाराधन एवं विश्व-प्रेम का प्रचार किया था। इन्होंने अपने आध्यात्मिक अनुभवों के आधार पर जिन पदों की रचना की, उनका एक संग्रह तामिल में 'प्रबन्धम्' नाम से प्रसिद्ध है जिसकी प्रतिष्ठा वेदों की भाँति तामिल वेद के रूप में की जाती है और जिसमें संगृहीत रचनाओं का पाठ विशेष धार्मिक उत्सवों के अवसर पर उनसे भी पहले ही किया जाता है। दक्षिण भारत के अनेक मंदिरों में उक्त आडवारों की मूर्तियाँ भी देव-मूर्तियों के साथ-साथ स्थापित की गई हैं और उनका विधिवत् पूजन भी होता है।

उक्त १२ आडवार भक्त समकालीन नहीं थे, अपितु उनके आविर्भाव का काल लगभग आठ-नौ सौ वर्षों (अर्थात् विक्रम की दूसरी शताब्दी से लेकर उसकी १०वीं) तक व्याप्त रहा। इस कारण उनमें से

संक्षिप्त परिचय प्रथम चार को प्राचीन, उनके पीछेवाले क्रमशः पाँच को मध्यकालीन, एवं शेष को अंतिम कहने की परिपाटी चली आती है। इन आडवारों में से दो-एक को छोड़कर प्रायः

सभी साधारण श्रेणी के मनुष्य थे और कुछ भिन्न कोटि की जाति

के भी थे। इन्हें सांसारिक विभवों से बहुत कम सहायता मिल सकती थी, किंतु अपने उपास्य देव की ओर इनकी लगन सदा एक-सी बनी रही। आडवारों में सर्वप्रसिद्ध नम्म वा शठकोप एक शूद्र परिवार में उत्पन्न हुए थे। उनके जन्म के समय उनके माता-पिता ने उनका भयावना रूप देखकर उन्हें 'मरण' नाम देकर उनका परित्याग भी कर दिया था और वे लगभग १६ वर्षों तक एक इमली के वृक्ष के नीचे किसी ढूपकार जीते रहे थे। अन्त में किसी ब्राह्मण तीर्थ-यात्री ने उनके निकट जाकर उनसे बातचीत की और उनकी आध्यात्मिक पहुँच का परिचय प्राप्त कर उनकी शिष्यता स्वीकार की, जब से वे दोनों गुरु-शिष्य क्रमशः 'शठकोप' एवं 'मधुर कवि' के नाम से प्रसिद्ध हो चले। इन दोनों के अतिरिक्त प्रसिद्ध आडवारों में कुल शेखर तथा आडाल के नाम आते हैं जिनमें से प्रथम प्रसिद्ध चावंकोर राज्य के अधिपति थे और द्वितीय एक महिला थी, जो अपनी माधुर्य-भाव-भरी भक्ति के कारण आगे चलकर 'गोदा' नाम से मीरा बाई के समान प्रसिद्ध हो गई।

आडवार भक्तों की रचनाओं का उक्त संग्रह प्रबन्धम् विक्रम की १२वीं शताब्दी में वैष्णव सम्प्रदाय के आचार्यों द्वारा सम्पादित हुआ। पहले उसके मूल रूप का पाठ हुआ करता था, किंतु पीछे उस पर लिखे गए मुख्य-मुख्य भाष्य भी उसके साथ पढ़े जाने लगे। 'प्रबन्धम्' का पाठ करनेवाले को 'अडैयार' कहते हैं, जो मंडप के समस्त खड़ा होकर इसका उच्चारण एक निश्चित ढंग से करता है, और वह किसी भी वर्ण वा जाति का मनुष्य हो सकता है।

'प्रबन्धम्' में संगृहीत पदों द्वारा उक्त आडवारों की भक्ति के स्वरूप का कुछ परिचय मिलता है। उसमें तिरुमल सई वा भक्तिसार नामक चौथे आडवार ने कहा है कि "हे नारायण, मेरे ऊपर आज दया करो, कल भी करो और सदा कृपा बनाये रहो। मुझे विश्वास है कि न मैं तुम्हारे बिना हूँ और न तू ही मेरे बिना हो"। इसी प्रकार नम्म आडवार वा शठकोप ने भी कहा है कि "हे भगवन्, चाहे जो कुछ भी कष्ट मुझे भेलने पड़े, मैं तुम्हारे चरणों के अतिरिक्त शरण के लिए अन्य कोई भी स्थान नहीं जानता। यदि बालक को उत्पन्न करनेवाली माता क्षणिक रोष में आकर उसे फेंक भी दे, फिर भी उसके ही प्रेम का मूला बच्चा किसी और को ध्यान में नहीं ला सकता, और

मेरी भी दशा ठीक वैसी हो है^१ । आडवारों ने अपनी भक्ति के लिए सख्य, वात्सल्य एवं माधुर्य नामक तीनों भावों को साधन बनाया और नम्म तथा आडाल ने अपने पदों में विशेषकर माधुर्य को अपनाया था । उनकी रचनाओं द्वारा प्रदर्शित भक्ति के अन्तर्गत जीवात्मा वा परमात्मा के मध्यवर्ती एक अलौकिक प्रेम का अंश भी विद्यमान है, जिसे आलंकारिक भाषा में हम 'सहवास का प्रेम' कह सकते हैं ।

ख. वैष्णव आचार्य भक्त

आडवारों के अनंतर दक्षिण भारत में वैष्णव-धर्म का प्रचार करनेवाले भक्त 'आचार्यों' के नाम से प्रसिद्ध हुए जो बहुत कुछ 'प्रबन्धम्'-द्वारा ही प्रभावित थे और जिनकी अनेक रचनाएँ संस्कृत भाषा में मिलती हैं । इन आचार्यों में सर्वप्रथम नाम यमुनाथाचार्य वा नाथमुनि का लिया जाता है जो विक्रम की १०वीं शताब्दी में श्रीरंगम् में वर्तमान थे और आचार्य भक्त जिन्होंने आडवारों के चार सहेछ पदों को चार भागों में सम्पादित किया था । नाथमुनि के अनंतर चौथे आचार्य प्रसिद्ध यामुनाचार्य (सं० ६७३:१०६७) हुए, जिन्होंने आगे प्रचलित होनेवाले श्री सम्प्रदाय के सिद्धांतों का सर्वप्रथम प्रचार किया । इन्होंने 'सिद्धित्रय' जैसे ग्रंथों की रचना कर शंकराचार्य के मायावाद का खंडन किया और 'आगम प्रामाण्य द्वारा' अपने सिद्धांतों का प्रतिपादन भी किया । यामुनाचार्य अपने कार्यों के कारण अपने पीछे आनेवाले रामानुजाचार्य (१०८४:११६४) के लिए प्रधान पथ-प्रदर्शक बन गए । रामानुजाचार्य ने भी आडवारों की रचना 'प्रबन्धम्' का अध्ययन बड़े मनोयोग के साथ किया था, और उत्तरी भारत के तीर्थ-स्थानों की यात्रा कर संस्कृत में अनेक ग्रंथों की रचना की थी । इनके विशिष्टाद्वैत मतानुसार जीवात्मा और जगत् वस्तुतः परमात्मा के गुणविशेष हैं और उसे एक विशिष्ट रूप प्रदान करते हैं । वह विशिष्ट ब्रह्म अद्वितीय है और उसकी प्राप्ति केवल ज्ञान मात्र के आधार पर न होकर, वेदविहित कर्मानुष्ठान एवं विविध भक्ति-साधनाओं के आभ्यास द्वारा ही संभव हो सकती है । रामानुजाचार्य के अनंतर और भी कई आचार्य भक्त हुए जिन्होंने इस विशिष्टाद्वैत के सिद्धांतों का स्पष्टीकरण व प्रचार किया ।

१. 'नम्म आडवार', (जी० २० नट्टसन, मद्रास), पृ० ९ ।

आडवारों का 'प्रबन्धम्' अर्थात् अशिक्षित वा अर्द्धशिक्षित व्यक्तियों की रचनाओं का संग्रह था जिसमें केवल हृदयपक्ष की ही प्रधानता थी। किंतु इन आचार्यों के विविध ग्रंथों में मस्तिष्क-पक्ष की भी प्रौढ़ता दीख पड़ी। इन्होंने मीमांसकों के कोरे कर्मकांड एवं शांकराद्वैतवादियों के ज्ञानकांड का अनेक युक्तियों के साथ खंडन किया, और अपने भक्तिकांड के अनुसार प्रसिद्ध

प्रपत्ति मार्ग वेदान्त-ग्रंथों का तात्पर्य भी निर्धारित किया। तदनुसार इन्होंने स्मार्त्तों द्वारा प्रचलित किये गए एक से अधिक

देवताओं की पूजन-प्रणाली को अस्वीकार कर एकमात्र विष्णु भगवान् की आराधना का प्रचार किया और उसके लिए तीन उच्च वर्गों के अतिरिक्त शूद्रों को भी योग्य ठहराया। शूद्रों-जैसे निम्न श्रेणीवालों के लिए विशेषकर 'प्रपत्ति' की व्यवस्था दे दी, जिसका मुख्य अभिप्राय अपने को भगवान् की शरण में समर्पित कर उन्हीं की दयामात्र पर पूर्ण भरोसा करना रहा। परंतु इस प्रपत्ति का भी अर्थ कालान्तर में दो भिन्न-भिन्न दृष्टियों से लगाया जाने लगा। वेदान्त दैसिक (सं० १३२५:१४२६) के अनुसार प्रपत्ति भी अन्य साधनों की भाँति केवल एक मार्ग है जिसका अवलंबन ज्ञान, कर्म आदि के न हो सकने पर कर लेना चाहिए, परंतु मनवल महामुनि (सं० १४२७:१५००) तथा उनके पक्षवालों का कहना है कि प्रपत्ति को एक निरा मार्ग मात्र ही न मानकर, उसे सब कुछ समझ लेना चाहिए और उसी की भावना के अनुसार अपनी मनोवृत्ति तक निर्मित कर लेनी चाहिए। पहले मतवाले इसी कारण 'बाढ़-कड़ाई' कहलाए जिनके अनुसार भक्त व भगवान् का संबंध किसी बंदरी की छाती से चिपके हुए बच्चे तथा उस बंदरी का सा होना चाहिए और दूसरे मतवाले 'टैन-कड़ाई' कहलाकर प्रसिद्ध हुए जिन्होंने उसी भावना का अर्थ, शिल्पी के अवरोध बच्चे की भाँति अपनी माँ द्वारा जहाँ कहीं भी उठाकर रखे जाने तथा अपनी ओर से कुछ भी प्रयास न करने का दृष्टान्त देकर समझाया।

भक्ति-साधना का प्रचार उक्त आडवारों के समय से लेकर इन आचार्यों के समय तक भारत के अन्य प्रदेशों में भी किसी प्रकार होता जा रहा था।

यह वस्तुतः भक्ति का ही युग था और श्री रामानुजाचार्य अन्य आचार्य की भाँति उनके पीछे आनेवाले उनसे भिन्न मतवाले अन्य आचार्यों ने भी अपने पक्ष के समर्थन में विविध दार्शनिक ग्रंथों की रचना करते हुए भक्ति मार्ग की भिन्न-भिन्न शाखाओं का प्रवर्तन किया। तदनुसार निम्बार्काचार्य (सं० ११७१:१२१६)

ने अपने द्वैताद्वैत सिद्धांतों के आधार पर राधाकृष्ण भक्ति प्रतिपादित की, मध्वाचार्य (सं० १२५४:१३३३) ने अपने द्वैत सम्प्रदाय के अनुकूल भक्ति को अंतिम निष्ठा का पद प्रदान किया तथा बल्लभाचार्य (सं० १५३६:१५८७) ने अपने शुद्धाद्वैत मतानुसार 'पुष्टि-मार्ग' का प्रतिपादन कर भक्ति की प्रबल धारा बहा दी। इसी प्रकार चैतन्य देव (सं० १५४२—१५६०) ने भी 'अचिन्त्य भेदाभेद' सिद्धांत के आधार पर अपनी रागानुगा भक्ति का प्रचार किया। श्री रामानुजाचार्य के 'श्री सम्प्रदाय' के समान ही इन महापुरुषों ने भी अपने-अपने सम्प्रदाय प्रचलित किये जिस कारण भक्ति-साधना के महत्व की धाक क्रमशः सारे देश में व्याप्त हो गई और दक्षिण भारत से लेकर पूर्व की ओर बंग देश, पश्चिम की ओर गुजरात, एवं उत्तर की ओर वृन्दावन तक का भूखंड विशेषतः भक्ति से प्रभावित हो गया। वैष्णव सम्प्रदायों के इन प्रवर्तकों के अनुसार 'भोवन्मुक्ति' मान्य न होने के कारण उसके स्थान पर 'विदेह मुक्ति' स्वीकार की गई थी। श्री सम्प्रदाय के अनुयायी भक्त का भगवान् के समान होकर उसके समक्ष किंकरवत् बना रहना परम मुक्ति का ध्येय मानते थे, तो माध्व सम्प्रदायवाले भगवान् में प्रवेश कर व उसके साथ युक्त होकर समग्र आनन्द का उपभोग करना मोक्ष का अंतिम उद्देश्य बतलाते थे। इसी प्रकार निम्बार्क सम्प्रदाय का अनुसरण करनेवाले भक्त का पूर्णतः भगवद्भावाप्न्न होकर सभी दुःखों से रहित हो जाना मुक्ति का लक्ष्य मानते थे, तो बल्लभ-सम्प्रदायवाले उक्त अंतिम स्थिति का स्वरूप विशेषतः भगवान् के अनुग्रह द्वारा उसके साथ एक प्रकार का अभेद-बोधन बतलाते थे। चैतन्य सम्प्रदाय के अनुयायी भी इसी प्रकार भक्ति को वैष्णो की जगह रागानुगा कहकर आर्त भाव द्वारा भगवान् के धाम में प्रवेश पा लेना सर्वोत्तम समझते थे।

इन वैष्णव सम्प्रदायों की साधना-प्रणालियों में भी इसी कारण कुछ न कुछ अंतर दीख पड़ता था। श्री सम्प्रदाय के अनुयायी वर्णाश्रम-विहित कर्मों के विधान का पालन करना चित्त-शुद्धि के लिए अत्यन्त आवश्यक मानते थे और उसके अनंतर ही ब्रह्म की जिज्ञासा को संभव समझते थे। परंतु ब्रह्म के

ज्ञान एवं उक्त कर्मों के होते हुए भी बिना भक्ति के मुक्ति साधना-

भेद अनुसार वह पराप्रप्ति थी जिसे पूर्ण वा अनन्य शरणागति भी कह सकते हैं। बिना भगवान् के शरणापन्न हुए जीव का

कल्याण नहीं हो सकता, अतएव उसके ध्यान में सदा मग्न रहकर उसकी

कृपा के लिए निरंतर प्रार्थना में निरत रहना ही उनकी मुख्य साधना थी। निम्बार्काचार्य के सनक सम्प्रदाय को भी शरणागति का उक्त भाव स्वीकृत था, किंतु वह श्री सम्प्रदाय के उक्त ध्यानयोग पर अधिक अवलम्बित रहना आवश्यक नहीं मानता था। इसके सिवाय, इन दोनों के उपास्य देवों में भी अंतर था। 'श्री सम्प्रदाय' वाले जहाँ लक्ष्मी व नारायण को इष्टदेव मानते थे, वहाँ सनक सम्प्रदाय के सर्वस्व राधा व कृष्ण थे। इसी प्रकार मध्वाचार्य के सत् सम्प्रदायवाले हरि वा भगवान् की प्राप्ति को अपने प्रत्यक्ष अनुभव की बात समझते हुए उसके लिए वैराग्य, शम, दम, शरणागति आदि अष्टादश साधनाओं को उपयोग में लाकर उनके आधार पर उपासना करना अपना कर्तव्य समझते थे और बल्लभ-सम्प्रदाय के पुष्टिमार्गी अपने आराध्य देव श्री नाथ का विधिवत् पूजन करते थे तथा उन्हें भजनादि गा कर पूर्णतः रिक्ताने के प्रयत्न भी करते थे। परंतु चैतन्य सम्प्रदायवाले पूजन-अर्चन-प्रणाली को प्रायः उपेक्षा की ही दृष्टि से देखते थे और उनका एक-मात्र साधन हरि-नाम का स्मरण तथा कीर्तन था जिसके द्वारा उन्हें 'महाभाव' की प्राप्ति होती थी।

ग. कश्मीरी शैव सम्प्रदाय

दक्षिण भारत के अंतिम वैष्णव आडवार भक्तों के समय में उत्तर की ओर कश्मीर प्रदेश में कतिपय शैव भक्तों का भी आविर्भाव होने लगा था जिनकी परम्परा में अनेक महापुरुष उत्पन्न हुए जिन्होंने 'कश्मीरी शैव सम्प्रदाय' का प्रचार किया। यह सम्प्रदाय भी उक्त वैष्णव-सम्प्रदायों की कश्मीरी शैव भाँति कतिपय दार्शनिक सिद्धांतों पर आश्रित था और सम्प्रदाय इसके आचार्यों ने भी अपने मत का बड़ी योग्यता के साथ प्रतिपादन किया। इसके मूल प्रवर्तक वसुगुप्त माने जाते हैं जो विक्रम की ९वीं शताब्दी के उत्तरार्द्ध में वर्तमान थे और जिनके 'शिवसूत्र' प्रसिद्ध हैं। इनके दो प्रसिद्ध शिष्यों में से कल्लट ने स्पन्द शास्त्र के ग्रंथों की रचना की और सोमानन्द ने प्रत्याभिज्ञा मत को प्रवर्तित किया। इन दोनों आचार्यों के दार्शनिक विचार मूलतः प्रायः एक ही प्रकार के थे; किंतु उनके प्रतिपादन की शैली तथा कतिपय अन्य बातों में बहुत कुछ अंतर दोख पड़ता था। इनका दार्शनिक मत 'ईश्वराद्वयवाद' के नाम से प्रसिद्ध हुआ जो शंकराचार्य के 'ब्रह्माद्वैतवाद' से कई बातों में भिन्न था। ईश्वराद्वयवाद के समर्थकों का कहना था कि ईश्वर ब्रह्म की भाँति निष्क्रिय नहीं,

किंतु स्वतन्त्र कर्ता-स्वरूप है और माया उसकी स्वातन्त्र्यशक्ति वा स्वेच्छापरिणतीत रूप मात्र है। वह अपनी इच्छा के अनुसार नटवत् लीला करने के लिए इसे प्रयोग में लाया करता है और इसके द्वारा स्वस्फुरण किया करता है। 'विमर्श' आत्मा का स्वभाव है और ज्ञान व क्रिया में वहाँ कोई भी अन्तर नहीं है। इन दोनों की उन्मुखता को ही उसकी 'इच्छा' कहते हैं।

अतएव मोक्ष न तो केवल ज्ञान से संभव है और न कोरी भक्ति से ही। किंतु दोनों का सामंजस्य होना परमावश्यक है। शुद्ध भक्ति की साधना में द्वैत-भाव अपेक्षित होता है जो अज्ञान का परिचायक है और जिसके कारण मोक्ष का भी उदय हो जाना संभव बना रहता है। परंतु ज्ञान के अनन्तर ज्ञान-

बुझकर कल्पित की गई भक्ति की द्वैत-मूलक भावना में इस

प्रत्यभिज्ञा बात की आशंका नहीं रहती और वही भक्ति वस्तुतः,

नित्य कहलाने योग्य है। इस सम्प्रदाय द्वारा प्रयुक्त

'प्रत्यभिज्ञा' शब्द से भी अभिप्राय यही है कि साधक अपनी ज्ञात वस्तु को ही फिर से जानकर आनंदित होता है। जिस अद्वय ईश्वर का ज्ञान उसे कदाचित् अस्पष्ट रूप में प्राप्त रहता है, उसे ही वह अपने गुण की सहायता से पूर्णतः पहचानकर अपना लिया करता है और इस प्रकार की स्वानुमूर्ति उसके भीतर एक अनिर्वचनीय आनंद व उल्लास का कारण बन जाती है। इस प्रकार अद्वैत भाव में द्वैत भाव की कल्पना और निर्गुण भाव में भी सगुण भाव का काल्पनिक आरोप इस मत की विशेषता थी, जिसे आगे चलकर संतों ने भी किसी न किसी रूप में स्वीकार किया।

इस प्रत्यभिज्ञा-विशिष्ट-सम्प्रदाय का विकास वस्तुतः अपने दार्शनिक विदांतों के अनुसार ही हुआ था, किंतु इसके साधकों द्वारा स्वीकृत साधना-प्रणाली का भी महत्त्व कुछ कम न रहा। ये अपनी शारीरिक, मानसिक, नैतिक एवं आध्यात्मिक अभिवृद्धि के लिए विशेषतः योग-साधना का आश्रय

ग्रहण करते थे। इनका कहना था कि वास्तविक रहस्य का

ज्ञानमूलक पता योग-क्रिया द्वारा ही संभव है, क्योंकि उसी की सहायता

भक्ति से सारी बातें हमारे प्रत्यक्ष अनुभव में आ सकती हैं और

उनको तत्त्वतः जानने में हम पूर्ण समर्थ भी हो सकते हैं।

योग-साधना के बल पर ही हमें अपने मायाजनित आवरणों को दूर कर

पूर्णतः निरावृत हो जाने का अवसर मिलता है^१ और हम उस मोक्ष की स्थिति के अधिकारी बन जाते हैं जो नित्यसिद्ध ज्ञान-भक्ति का उन्मेष रूप है। ज्ञानमूलक अद्वैत भक्ति सदा अहेतुकी, किन्तु सर्वथा आनन्द-विधायिनी हुआ करती है, क्योंकि उसमें द्वैत-भाव-जनित पराभयता की आशंका किंचिन् मात्र भी नहीं रहा करती, प्रत्युत स्वानुभूति की पूर्ण तृप्ति, आत्म-प्रत्यय की दृढ़ शक्ति एवं तत्त्वोपलब्धि की अलौकिक शान्ति का उसमें आना अनिवार्य-सा हो जाता है। जिस प्रकार सृष्टि के आदि में परम तत्त्व सदाशिव पूर्ण अकृत्रिम 'अहं' की स्फूर्ति द्वारा अनेक प्रकार की लीलाओं में प्रवृत्त होकर स्वयं आनंदित हुआ करते हैं, उसी प्रकार 'अहं परमेश्वरः' का अनुभव करनेवाला साधक भी भक्ति के लिए द्वैत की कल्पना कर उसके सौन्दर्य से प्रभावित हुआ करता है। द्वैत की यह भावना अद्वैत से भी कहीं सुन्दर होती है और दो अभिन्न-हृदय मित्र वा पति-पत्नी की भाँति जीवात्मा व उस परमात्मा के सम-रसानंद में यह द्वैत अमृत-तुल्य बन जाता है^२।

घ. वारकरी सम्प्रदाय

ईश्वराद्वयवाद की इस अपूर्व अद्वैत-परक भक्ति का ही प्रभाव कदाचित् उस वैष्णव सम्प्रदाय पर भी किसी न किसी प्रकार पड़ा था जो दक्षिण भारत के पंढरपुर नामक स्थान के आस-पास विक्रम की १३वीं शताब्दी के उत्तरार्द्ध में किसी समय प्रचलित हुआ था जिसके प्रवर्तकों में सर्व श्रेष्ठ ज्ञानदेव वा ज्ञानेश्वर (सं० १३३२:१३५३) माने जाते हैं और जो वारकरी आज तक 'वारकरी सम्प्रदाय' कहकर प्रसिद्ध है। ज्ञानेश्वर सम्प्रदाय आलन्दी ग्राम के निवासी एक प्रतिभाशाली व्यक्ति थे, जिन्होंने अपनी 'ज्ञानेश्वरी' तथा 'अमृतानुभव' जैसी महत्त्वपूर्ण रचनाओं द्वारा उक्त सम्प्रदाय के दार्शनिक सिद्धांतों को स्पष्ट व सुव्यवस्थित कर उसकी भक्ति-साधना का सर्व साधारण में प्रचार किया था। 'अमृतानुभव' में पाये जानेवाले उनके एक पद^३ से ज्ञान पड़ता है कि उक्त

१. जगदाश चन्द्र चटर्जी: 'कश्मीर शैविज्म' (भा० १) श्रीनगर, १९१४, पृ० १६३:१६४।

२. 'मत्तयर्थं कल्पितं द्वैतमद्वैतादपिसुन्दरम् ॥

ज्ञातं समरसानन्दं द्वैतमप्यमृतोपमम्।

मित्रदोर्विव दम्पत्योर्जीवात्मपरमात्मनोः ॥' (बोधसार) पृ० २००:२०१।

३. 'आशि ज्ञानक्यु ऐसे। शिव स्याचे निमिणे। झणितकै असे। सदा शिवे।

३, १६ (भा० रानाडे कृत 'मिस्त्रिसिज्म इन महाराष्ट्र के पृ० १७१ पर उद्धृत)

कश्मीरी शैव सम्प्रदाय के मूलाधार 'शिव सूत्रों' का उन पर प्रत्यक्ष प्रभाव पड़ा था और कदाचित् इसी कारण उन्होंने शंकराद्वैत के मायावाद का खंडन भी किया था। इसी प्रकार यह भी कहा जाता है कि पंढरपुर में स्थापित विठ्ठल नामक विष्णु वा कृष्ण की मूर्ति के सिर पर शिव की मूर्ति बनी हुई है और वारकरी सम्प्रदाय के अनुयायी शिव एवं विष्णु अथवा हर वा हरि में कभी कोई भेद भी नहीं माना करते, बल्कि एकादशी तिथि के व्रत के साथ-साथ सोमवार के दिन भी उपवास करते हैं^१। इस सम्प्रदाय की साधना में योग-साधना को भी एक महत्त्वपूर्ण स्थान प्राप्त है जो उक्त कश्मीरी शैव सम्प्रदाय की एक विशेषता है।

ज्ञानेश्वर की सर्व प्रसिद्ध रचना 'ज्ञानेश्वरी' 'श्रीमद्भगवद्गीता' पर एक सुंदर भाष्य है, जो सम्प्रदाय के सिद्धांतों के अनुसार मराठी भाषा में निर्मित हुआ है। यह निर्गुण व निराकार परमात्मा की भक्ति का अद्वैतवाद की भावना के अनुसार प्रतिपादन करता है और इसकी शैली अत्यन्त आकर्षक है। ज्ञानेश्वर ने अपने केवल २१ वर्षों के अल्प जीवन-

ज्ञानेश्वर व काल में ग्रंथ-रचना के अतिरिक्त तीर्थ-यात्रा भी की थी अन्य वारकरी जिसका रोचक वर्णन इनके सहयोगी मित्र व कदाचित् शिष्य, नामदेव (सं० १६२७-१४०७) ने अपनी रचना 'तीर्थचली' में किया है। ये नामदेव, संभवतः, वे ही हैं जिनका नाम कबीर साहब आदि संतों ने बड़ी भद्दा के साथ लिया है और जिनकी बहुत-सी हिंदी-रचनाएँ भी आज तक उपलब्ध हैं। ज्ञानेश्वर व नामदेव के अतिरिक्त उक्त सम्प्रदाय में आगे चलकर एक नाथ (सं० १५६०-१६५६) व तुकाराम (सं० १६६६-१७०७) जैसे अन्य सत भी हुए, जिन्होंने इसके संदेशों का प्रचार किया। समय पाकर इसके अन्तर्गत चार शाखाएँ भी चलीं जिनके नाम १. चैतन्य सम्प्रदाय, २. स्वरूप सम्प्रदाय, ३. आनन्द सम्प्रदाय व ४. प्रकाश सम्प्रदाय बतलाये जाते हैं और जिनके अनुयायी इस समय महाराष्ट्र के बाहर बरार, गुजरात, कर्णाटक एवं आन्ध्र तक में भी पाये जाते हैं। इसके प्रधान प्रचारकों ने अपने मत का प्रचार अधिकतर मराठी भाषा में रचे गए अमंगों द्वारा किया है तथा इसके कुछ बड़े-बड़े संतों की अनेक

१. पं० बलदेव उपाध्याय: 'वारकरीज, दी फोरमोस्ट वैष्णव सेक्ट आफ महाराष्ट्र' (दो इंडियन हिस्टोरिकल क्वार्टर्ली) भा० १५, १९२९, पृ० २७४।

रचनाएँ हिंदी भाषा में भी मिलती हैं और ऐसे लोगों में नामदेव सबसे अधिक विख्यात हैं।

वारकरी सम्प्रदाय एक प्रकार का स्मार्त्त सम्प्रदाय है जिसमें पंच-देवों की पूजा का विधान है, किंतु इसके सर्व प्रधान इष्टदेव विठ्ठल भगवान् हैं जिनकी मूर्ति पंढरपुर में भीमा नदी के किनारे बनी हुई है और जो रुक्मिणी के साथ वर्तमान वस्तुतः श्रीकृष्ण के ही प्रतीक है। परमात्मा को निर्गुण ब्रह्म बतलाते हुए तथा अद्वैतवाद के समर्थक होते हुए भी इसके निर्गुणोपासना अनुयायी भक्ति-साधना को सर्वोत्तम ठहराते हैं। इनकी यह भक्ति अद्वैत भक्ति वा अमेद भक्ति है जिसका केवल अनुभव मात्र किया जा सकता है, वर्णन नहीं हो सकता। अपने 'अमृतानुभव' में एक स्थल पर ज्ञानेश्वर ने कहा है कि "जिस प्रकार एक ही पहाड़ के भीतर देवता, देवालय एवं भक्त-परिवार का निर्माण खोदकर किया जा सकता है, उसी प्रकार भक्ति का व्यवहार भी एकत्र के रहते हुए सर्वथा संभव है, इसमें संदेह नहीं" ^१। तभी तो अन्त में जाकर देव देवत्व में घनीभूत हो जाता है, भक्त-भक्तिपन में विलीन हो जाता है, और दोनों का ही अंत हो जाने पर अमेद का स्वरूप अनंत होकर प्रकट होता है। जिस प्रकार गंगा समुद्र से भिन्न रूप होने से कभी मिल नहीं सकती, वैसे ही परमात्मा के साथ तद्रूप हुए विना भक्ति का होना कभी संभव नहीं ^२। निर्गुण को इस अद्वैत भक्ति के लिए ये लोग सगुण रूप को भी एक साधन मानते हैं और उसके साथ तादात्म्य का भाव प्राप्त करने के लिए उसके नाम का निरंतर स्मरण तथा उसके अलौकिक गुणों का सदा कीर्तन किया करते हैं। इनके यहाँ इस प्रकार भक्ति व ज्ञान का एक सुन्दर सामंजस्य लब्ध होता है जिसे साधना के रूप में स्वीकार कर किसी भी जाति वा भेदी का मनुष्य कल्याण का भागी बन सकता है।

वारकरी सम्प्रदाय का नाम दो शब्दों अर्थात् 'वारी' एवं 'करी' के संयोग से बना था; जिसका अर्थ 'परिक्रमा करनेवाला' था। किंतु यह परिक्रमा,

१. 'देव देवल परिवार। बीजे कोरुनि बोगर।

तैसा भक्तिचा वेव्हास। कांन हवावा ४१॥, अमृतानुभव, प्रकरण ९।

२. लक्ष्मण रामचन्द्र पांगारकर : 'श्री ज्ञानेश्वर चरित्र' (हिन्दी अनुवाद, गीता प्रेस, गोरखपुर सं० १९९०), पृ० २३१।

विशेषकर, पंढरपुर के मंदिर में स्थापित विठ्ठल (भगवान् की ही, प्रति मास की दोनों एकादशियों को की जानेवाली तीर्थ-यात्रा तक सीमित सम्झी जाती रही और सम्प्रदाय के प्रत्येक अनुयायी का यह कर्तव्य था कीर्तन-पद्धति कि वह कम से कम आषाढ़ वा कार्तिक में इसे अवश्य कर ले। इन अवसरों पर उक्त यात्री बहुधा संयत जीवन बिताते थे और अपने इष्टदेव के भजन व कीर्तन में लीन रहा करते थे। इस भजन व कीर्तन की पद्धति भी प्रायः उसी प्रकार की थी, जैसे आगे चल कर नरसी मेहता (सं० १४७२:१५३८) एवं मीराबाई (सं० १५५५:१६०३) ने क्रमशः गुजरात व राजस्थान की ओर तथा चैतन्यदेव (सं० १५४२:१५६०) ने बंगाल व उड़ीसा प्रांत में अपनायी। ये लोग अपने इष्टदेव के भजन में लीन होकर नृत्य व गान करते-करते बहुधा भावावेश में आ जाते थे और इनकी भक्ति का मूल अद्वैती स्वरूप द्वैतभाव से पूर्णतः प्रभावित जान पड़ने लगता था तथा इनमें एव सगुणोपासक भक्तों में कोई विशेष अंतर नहीं लक्षित होता था। फिर भी इनका, वर्णाश्रम के नियमों से मुक्त रहकर एक अकृत्रिम जीवन व्यतीत करना, सामाजिक विशेषताओं की उपेक्षा करना, प्रवृत्ति मार्ग को स्वीकार करना तथा साम्प्रदायिक रूढ़ियों को अधिक महत्त्व न देना आदि इन्हें साधारण भक्तों की श्रेणी से पृथक् कर देते थे। वारकरी सम्प्रदाय के इन भक्तों को इसी कारण संत कहने की भी परिपाटी चल निकली और यह शब्द इनके लिए रूढ़ि-सा हो गया ^१।

ड. वैष्णव सहजिया

चैतन्य देव के पहले से ही ^२ बंगाल प्रांत में वैष्णव सम्प्रदाय की एक शाखा 'सहजिया' के नाम से प्रसिद्ध रहती चली आ रही थी। इस शाखा के विख्यात पूर्वकालीन भक्तों में चंडीदास का नाम विशेष रूप से लिया जाता है जिनका आविर्भाव विक्रम की पंद्रहवीं शताब्दी के पूर्वार्द्ध में हुआ था। इनका जन्म बोरभूमि जिले के अंतर्गत हुआ था और वे नान्दूर नामक गाँव के किसी वाँशुली देवी के मन्दिर में वैष्णव पुजारी का काम किया करते थे। अपने प्रेमभाव की उग्रता के कारण ये 'पागला चंडी' कहलाकर विख्यात हो गए थे और इनका प्रेम-संबंध 'रामी' नाम की रजकी वा घोषिन के साथ भी

१. आर० डी० रानाडे : 'मिस्टिसिज्म इन मध्याष्ट' (पूना, १९३३) पृ० ४२।

२. डा० मजुमदार : 'हिस्ट्री ऑफ बंगाल' पृ० ४२४।

हो गया था। किंतु ब्राह्मण होते हुए भी इन्होंने इस बात की कुछ भी परवा नहीं की और अपनी प्रेमपात्री को 'वेदमाता गायत्री' तक कहकर संबोधित करते रहे। इन्होंने श्रीकृष्ण एवं राधा से संबंध रखनेवाले अनेक पदों की रचना की तथा उनकी नित्य-लीला का वर्णन किया। उनके अलौकिक प्रेम की व्याख्या करते हुए इन्होंने कहा है—“वैसी प्रीति कभी न तो देखी गई और न सुनी ही गई। उन दोनों के प्राण वा हृदय स्वभावतः एक दूसरे से बँधे हुए हैं और एक दूसरे के समक्ष सदा रहते हुए भी वे भावी वियोग की काल्पनिक आशंका से रो पड़ते हैं”^१। इस प्रेम की तुलना में अनेकानेक उदाहरण उपस्थित कर वे उन सभी को इससे हीन भी दर्शाते हैं। इनके उस प्रेम का स्वरूप उस स्वच्छंद, किंतु स्वाभाविक अनुराग की ओर संकेत करता है, जो एक परकीया नायिका का अपने प्रेम-पात्र वा प्रेमी के प्रति हुआ करता है। प्रेम की इस स्वाभाविकता के ही कारण उसे 'सहजभाव' का नाम दिया गया था और सहज शब्द के ही महत्व से इसका नाम 'सहजिया सम्प्रदाय' पड़ा था।

उक्त 'सहज' वस्तुतः वही सहज तत्व था जो कभी बौद्ध दर्शन के अनुसार परमतत्त्व समझे जानेवाले शून्य के स्थान पर क्रमशः महासुख के रूप में प्रविष्ट हुआ था और जो बौद्ध सहजिया लोगों की साधना में परमध्यय बना हुआ था। अतएव जिस प्रकार बौद्ध सहजिया लोगों ने इसे 'प्रज्ञा' एवं 'उपाय' का युगनद्ध रूप मान रखा था, उसी प्रकार इन राधा व कृष्ण वैष्णव सहजिया लोगों ने भी इसे 'राधा' एवं 'कृष्ण' के नित्य प्रेम का रूप दे डाला और इसी को सारे विश्व का मूलाधार मानकर इन्होंने सृष्टि-क्रम की भी कल्पना की। प्रत्येक मनुष्य के भीतर भी इसी कारण कृष्णतत्व की कल्पना की गई जिसे उसका 'स्वरूप' समझा गया और उसी प्रकार प्रत्येक स्त्री के भीतर राधातत्व का भी अस्तित्व माना गया तथा मानव शरीर में इसके अतिरिक्त पाये जानेवाले निम्नतर तत्व को उसका केवल 'रूप' नाम दिया गया। इसके सिवाय इन 'रूप' एवं 'स्वरूप' के मौलिक एकत्व को कार्यान्वित करने के लिए ही वैष्णव कवियों ने राधा एवं कृष्ण की नित्य-लीला का प्रत्यक्ष अनुभव करना अपने लिए

१. 'पखन पीरिति कसु देखिनार सुनि । पराणो पराणवाधा अपना आपनि ॥ दुहुँ कोरे दुहुँ कादे बिच्छेद भाविसा । इत्यादि । डा० दिनेशचंद्र सेन की पुस्तक 'बंगाली लोभवेव ऐंड लिटरेचर', पृ० १३०:१ पर उद्धृत।

परम ध्येय मान लिया था, और उसका वर्णन करते हुए वे आनन्द के मारे फूले नहीं समाते थे। वे उस 'लीला' वा 'केलि' को अत्यंत ऊँचा महत्त्व प्रदान करते थे और इस प्रकार की भावना तब से बराबर लक्षित होती चली आई है। जयदेव कवि ने अपनी रचना 'गीत गोविंद' के प्रथम श्लोक वा पद में ही राधा और कृष्ण की यमुना-तट पर होनेवाली रहस्यमयी 'केलि' वा लीला की जय मनाकर मंगलाचरण किया था^१ और उनके पीछे आने वाले चंडीदास एवं विद्यापति ने भी उक्त लीला का प्रायः उसी प्रकार वर्णन व गुणगान किया था। सहजिया वैष्णवों ने उसी के आधार पर आगे चल कर 'रूप' के ऊपर 'स्वरूप' का क्रमशः आरोप करते हुए मानवीय प्रेम को भी स्वर्गीयता प्रदान कर दी, और कालांतर में उनका वैष्णव-धर्म ही वस्तुतः मानव-धर्म में परिणत हो गया। "मानव-प्रेम अपनी सर्वोत्कृष्ट व शुद्ध दशा में ईश्वरीय प्रेम बन जाता है" की भावना ने ही वैष्णव सहजिया एवं सूफी सम्प्रदायों के सहयोग से बंगाल प्रदेश में 'बाउल सम्प्रदाय' को भी जन्म दिया जिसने सहज की उक्त कल्पना को 'मनेर मानुष' वा हृदयस्थित प्रियतम के रूप में परिवर्तित कर एक नवीन मार्ग निकाला।

भक्तों के उपर्युक्त विभिन्न सम्प्रदायों की विविध साधनाओं में इस प्रकार कभी श्रद्धा व प्रेम, कभी तंत्रोपचारमयी भक्ति, कभी ज्ञानमूलक भक्ति व कभी शुद्ध रागात्मिका भक्ति के अंश क्रमशः प्रविष्ट होते गए और साधकों की एक प्रवृत्ति किसी समय मानव-प्रेम तक की ओर हो गई। विक्रम की प्रायः दूसरी शताब्दी से लेकर उसकी चौदहवीं शताब्दी तक के इस लम्बे

उपसंहार युग में भक्ति ने अनेक रूप ग्रहण किये जिनका इसके आगे भी बहुत प्रचार हुआ और उन्हें अपनानेवाले अनेक महान् व्यक्तियों ने बड़ी ख्याति भी प्राप्त की। परन्तु इन साधकों में अधिकतर ऐसे भक्त ही हुए, जिन्होंने अपने सम्प्रदाय के सिद्धान्तों का भर सक अक्षरशः पालन करना अपना परम कर्तव्य समझा। साम्प्रदायिक रूढ़ियों से बहुत कुछ अलग रहते हुए उक्त साधनाओं द्वारा स्वतंत्र रूप से प्रभावित होनेवाले केवल थोड़े-से ही व्यक्ति हुए जिनकी गणना बहुधा पूर्वकालीन वा पथप्रदर्शक संतों में की जाती है और जिनके जीवन की कुछ थोड़ी-सी ही मूलक उनकी उपलब्ध रचनाओं में मिलती है। इनमें से कुछ के नाम कबीर साहब आदि संतों ने बड़े आदर के साथ लिया है, कुछ की रचनाएँ 'आदिग्रंथ' में

१. 'राधामाधववोर्जयन्ति यमुनाकूले रहःकेलयः' ॥ 'गीत गोविन्द'।

संगृहीत हैं तथा कुछ ऐसे भी हैं जिनके एकाध अन्यत्र प्राप्त फुटकर पदों के आधार पर उन्हें ऐसे संतों की श्रेणी में सम्मिलित कर लेने की प्रवृत्ति होती है। उदाहरण के लिए इन संतों में जयदेव, सधना, लालदेव, वेणी, नामदेव तथा त्रिलोचन की गणना की जा सकती है और इनका संक्षिप्त परिचय आगे दिया जा रहा है।

४. पूर्वकालीन संत

(१) संत जयदेव

जयदेव का नाम संत कबीर साहब ने अपनी अनेक रचनाओं में बड़े आदर के साथ लिया है और इन्हें 'भक्ति के रहस्यों से परिचित' भी बतलाया है। ये संभवतः वे ही प्रसिद्ध जयदेव हैं जो 'गीत गोविंद' के रचयिता समझे जाते हैं और कदाचित् वे भी जिनके दो हिंदी पद 'आदिग्रन्थ' में भी संगृहीत हैं। संस्कृत-साहित्य के इतिहास में नाटक-

जीवन-काल कार, चम्पूकार, छन्दःशास्त्र में प्रवीण तथा प्रबन्ध-रचयिता जयदेव भी एक से अधिक हो चुके हैं, परन्तु उनकी प्रसिद्धि उतनी नहीं, जितनी इन गीतकार जयदेव की है और इन्हीं के संबंध में नामादास ने भी 'भक्तमाल' में लिखा है। इनके समय का अनुमान बंगाल के सेन-वंशी राजा लक्ष्मण सेन के राज्य-काल के विचार से किया जाता है, जो स० १२३६ : १२६२ (सन् ११७६ : १२०५ ई०) रहा था^१। ये उक्त राजा के दरबारी कवि कहे जाते हैं, और यह भी प्रसिद्ध है कि वही रहकर इन्होंने विशेष ख्याति भी प्राप्त की थी। श्रीमद्भागवत (दशम स्कंध के ३२वें अध्याय के ८वें श्लोक) की 'भावार्थदीपिका' पर की गई 'वैष्णवतोषिणी' टीका से भी प्रकट होता है कि ये उमापतिधर के साथ राजा लक्ष्मण सेन के दरबार में रहते थे (दे० 'श्री जयदेव सहचरणे महाराज लक्ष्मण सेन मंत्रिवरेणोमापति धरेण' इत्यादि) और राजा लक्ष्मण सेन के सभा-मंडप के द्वार पर पत्थर की पट्टियों में खुदा हुआ एक लेख भी पाया गया है जिससे पता चलता है कि ये उक्त राजा के सभासदों में से थे। (दे० 'गोवर्धनश्चशरणो, जयदेव उमापति : ।

१. डा० मजुमदार : 'दि हिस्ट्री आफ बंगाल' (भा० १) डाका यूनिवर्सिटी, १९४३, पृ० २३१।

कविराजश्च रत्नानि समितौ लक्ष्मणस्यत्र')^१ । इसी प्रकार इन्होंने अपनी रचना 'गीत गोविंद' में कविधोयी, व आचार्य गोवर्धन, उमापतिधर व शरणदेव के नाम लिये हैं जिससे सेनों के राज्यकाल की भी सूचना मिलती है^२ । फिर भी इनके जन्म वा मरण-काल के संवत् अभी तक अविदित व अनिश्चित हैं और यह भी पता नहीं कि ये उक्त राजा के यहाँ कब से कब तक रहे थे । बा० रजीनकान्त गुप्त ने राजा लक्ष्मण सेन का बारहवीं ई० शताब्दी के प्रारम्भ में होना अनुमान करते हुए भी इनका समय नहीं बतलाया है^३ । वे यह भी कहते हैं कि चंद बरदाई की पंक्ति "जयदेव अहं कवी कविरायं, जिनै केल किची गोविन्द गायं" से प्रकट है कि वे उसके पूर्ववर्त्ती वा समसामयिक थे^४ । अतएव इन संकेतों के आधार पर हम इनका जीवन-काल तब तक विक्रमीय संवत् की १३वीं शताब्दी में रख सकते हैं^५ ।

इनकी जन्मभूमि प्रायः अधिकांश जानकारों की सम्मति में किंदुवित्त नामका ग्राम था जिसका उल्लेख 'गीत गोविंद' में भी आया है ।^६

और जो अजय नदी तटवर्त्ती केंदुली नाम से बंगाल के जन्म-स्थान वीरभूमि जिले में आज भी प्रसिद्ध है । वहाँ पर प्रति वर्ष मकर संक्रान्ति के अवसर पर एक बड़ा भारी मेला लगता है जहाँ सहस्रों वैष्णव एकत्र होकर इनकी समाधि के चारों ओर

१. रजनीकान्त गुप्त : 'जयदेव चरित' (हिंदी अनुवाद) 'सह्य विलास प्रेस, बांकीपुर सन् १=१०, पृ० १२.।

२. 'वाचः पल्लवसुमापतिधरः सुन्दरं शुद्धि गिरां
जानीते जयदेव एक शरणः श्लाघ्यो दुर्लभद्रतः ।
शृंगारोत्तर सप्तमेय रचनैराचार्य गोवर्धनः
स्पर्द्धां कोऽपि न विजयतः अतिधरो धोयी कविः उमापतिः।' सर्ग १, श्लो० ४ ।

३. रजनीकान्त गुप्त : 'जयदेव चरित' पृ० १२ ।

४. वही, पृ० १५ ।

५. टि०-इनके 'गीत गोविंद के एक श्लोक 'वैशानुद्धरते' आदि का उल्लेख सं० १३४८ (सन् १२९२) के एक शिलालेख में भी मिलता है जो गुजरात के शाहपुर बघेल के समय का है । (दे० डा० मनुमन्थर संपादित 'दि हिस्ट्री आफ बंगाल (भा० १) पृ० ३६९ नोट ।

६. दे० 'वर्णित जयदेवकेन हरेरिदं प्रणतेन । किन्दुवित्त समुद्र सम्भव रोहिणी-रमणेन' श्रुतीय सर्ग, श्लो० ८ ।

संकीर्तन करते हैं और इनके 'गीत गोविन्द' के अतिरिक्त अन्य प्रसिद्ध कवियों के पदों का भी गान किया करते हैं। कुछ लेखकों के मतानुसार इनका जन्म-स्थान वास्तव में केन्दुली-सासन गाँव है जो उड़ीसा प्रान्त में पुरी के निकट किसी प्राची नदी पर अवस्थित है। इनके उड़िया होने का प्रमाण इस बात में भी दिखलाया जाता है कि वहाँ के लोग इस कवि से बहुत अधिक परिचित जान पड़ते हैं। इस मत के अनुसार कवि जयदेव राजा कामार्णव (सं० ११६६-१२१३ ई०) तथा राजा पुरुषोत्तम देव (सं० १२२७-१२३७) के समकालीन थे और इस प्रकार इन दोनों मतों के ही आधार पर हम इस कवि का जीवन-काल विक्रम की १३वीं शताब्दी में ठहरा सकते हैं। उड़ीसा का प्रान्त वैष्णव सम्प्रदाय की ही भाँति बौद्धों के ब्रजयान एवं सहजयान सम्प्रदायों का भी एक प्रसिद्ध केन्द्र रह चुका है और जयदेव को सहजयान सम्प्रदाय द्वारा प्रभावित भी कहते हैं। अतएव सम्भव है कि कवि जयदेव उड़ीसा प्रान्त के मूल-निवासी हों, किंतु पीछे उनका कोई न कोई सम्बन्ध बंगाल प्रान्त के साथ भी हो गया हो।

'गीत गोविन्द' के रचियता जयदेव ने अपनी रचना के अन्त में अपने पिता का नाम भोजदेव तथा माता का नाम राधादेवी दिया है।^१ इनके जीवन-वृत्त की बहुत-सी घटनाओं का वर्णन नाभादास की 'भक्तमाल' के टीकाकार प्रियादास ने किया है, परंतु उनकी अनेक बातें अलौकिक और चमत्कारपूर्ण समझ पड़ती हैं और अनुमान होता है कि

जीवन-वृत्त उनका अधिकांश जयदेव का महत्त्व बढ़ाने के लिए रचा गया है। कहा जाता है कि ये गाँव के बाहर पर्णकुटी में रहा करते थे जहाँ पर जगन्नाथजी की प्रेरणा से एक ब्राह्मण इन्हें अपनी कन्या देने के लिए लाया और इनका संकोच देखकर उसे वहीं छोड़ अपने घर चला गया। उस कन्या को पीछे जयदेव ने स्वीकार कर लिया और उसके साथ विवाह कर अपना जीवन सुखपूर्वक व्यतीत करने लगे तथा उसी समय इन्होंने उन पदों की रचना भी की जो 'गीत गोविन्द' में संग्रहीत हैं। इन पदों का बहुत प्रचार हुआ और इनके कारण इन्हें कभी कभी वल्ल व अलंकारादि भी मिलने लगे। किन्तु ऐसी ऐश्वर्य-वृद्धि का परिणाम अंत में अच्छा नहीं हुआ और एक बार, जब ये घनोपार्जन के लिए की गई अपनी

१. दे० 'भोजदेव प्रमवत्स्य, राधादेवी सुत श्री जयदेवकृत्य।

पराशरादि प्रियवर्ग कंठे, श्री गीतगोविन्द कवित्वमस्तु। द्वादश सर्ग, श्लो० ५।

बुंदावन एवं जयपुर की यात्रा से लौट रहे थे,^१ इन्हें ठगों और डाकुओं ने लूटकर इनके हाथ पैर तक काट डाले। फिर भी ये अपने कष्टकाल में भी सदा प्रसन्न रहे। इनकी ली पद्मावती का इनके लिए मर जाना तथा उसका इनके द्वारा जिलाया जाना आदि जैसी अनेक अन्य घटनाएँ भी इनके जीवन-चरितो में लिखी मिलती हैं जिनसे इनका एक परमभक्त होना सिद्ध होता है। किंवदंती के अनुसार ये वृद्धावस्था तक जीवित रहे, और अंत समय तक किसी न किसी प्रकार गंगा स्नान पैदल जाकर करते रहे। गंगाजी की जो धारा इनके कंदुली गाँव से अति निकट थी, आजकल 'जयदेई गंगा' के नाम से प्रसिद्ध है।

इनका 'गीत गोविंद' काव्यग्रंथ अपने शब्द-सौंदर्य, पद-लालित्य एवं संगीत-माधुर्य के लिए संस्कृत-साहित्य में अद्वितीय समझा जाता है और उसकी प्रशंसा इन्होंने उक्त रचना के ही द्वारा निज मुख से भी की है।^२ फिर भी कुछ विद्वानों की राय में उसकी मूल रचना प्राचीन बँगला वा पश्चिमी अपभ्रंश में हुई होगी और उसका अनुवाद-मात्र 'गीत गोविन्द' संस्कृत भाषा में कर दिया गया होगा। इसका कारण बतलाते हुए कहा गया है कि संपूर्ण काव्य की रचना-पद्धति संस्कृत से अधिक प्राकृत वा लोकभाषाओं का ही अनुसरण करती है और डा० पेशल इस बात में सबसे अधिक विश्वास करते हुए प्रतीत होते हैं। परंतु गीतों की आलंकारिक भाषा, ग्रंथ की वर्णन-शैली अथवा अन्त्यानुपासो के प्रयोगादि उस समय संस्कृत-काव्य के लिए भी कोई नवीन बातें नहीं थीं और न अनुवाद में कोई वैसा सौंदर्य लाना ही संभव था। यह कहना बल्कि अधिक उचित होगा कि जयदेव कवि के ऊपर उस समय की अनेक अपभ्रंश रचनाओं का कुछ न कुछ प्रभाव पड़ा होगा और ये उनकी विशेषताओं की ओर सहसा आकृष्ट हो गए होंगे।^३ 'गीत गोविंद' में शृंगार के साथ-साथ भक्ति का भी पुष्ट प्रचुर मात्रा में पाया जाता है और गौड़ीय सम्प्रदाय के अनुयायी उसे अपनी भक्ति का एक प्रयत्न स्रोत मानते हैं। उसकी कदाचित् इस विशेषता ने ही लोगों को सदा अधिक आकृष्ट किया है। उड़ीसा के राजा प्रतापकृद (सं० १४६४ : १५६८) के समय के एक

१. रजनीकांत गुप्त : 'जयदेव चरित', पृ० ३६।

२. दे० प्रथम सर्ग, श्लो० ३, अष्टम सर्ग श्लो० ८ व द्वादश सर्ग श्लो० ८, आदि।

३. डा० मजुमदार : हिस्ट्री आफ बंगाल (भा० १) पृ० ३७२ : ३।

शिलालेख से (जो जगन्नाथजी के मंदिर के जगमोहन की बाँधी और वर्तमान है) प्रकट होता है कि सं० १५५६ की १७वीं जुलाई बुधवार को आदेश निकाले गये थे कि उक्त मंदिर में प्रति दिवस संध्या समय से लेकर भगवान के शयन-काल तक नृत्य आवश्यक समझा जायगा तथा प्रत्येक नर्तकी एवं वैष्णव-गायक को केवल 'गीत गोविंद' के पदों का गान करना अनिवार्य होगा। दूसरे गीतों का गान नियम भंग करने का अपराध समझा जायगा।^१ फिर भी शृंगार रस के बाहुल्य तथा कलाप्रदर्शन की विशेषता के कारण उक्त रचना में भक्ति-भाव का उद्रेक स्पष्ट नहीं हो पाया है। उसके कुछ टीकाकारों ने उसके शब्दों के भीतर आध्यात्मिक रहस्य की खोज करने की अवश्य चेष्टा की है, परंतु कदाचित् वे उतने सफल नहीं कहे जा सकते और न शुद्ध भक्ति की दृष्टि से भी उक्त काव्य को हम भक्ति-साहित्य में कोई प्रमुख स्थान दे सकते हैं। कबीर साहब जिस जयदेव के लिए "भगति कै प्रेमि इनही है जाना"^२ कहते हैं^३, उसमें ऐसी काव्य-शक्ति के अतिरिक्त कुछ अन्य बातें भी अवश्य अपेक्षित होंगी।

'आदिग्रंथ' में संगृहीत जयदेव की रचनाओं में केवल दो पद^४ ही मिलते हैं जिनमें से एक उपदेश के रूप में है और दूसरे का विषय योग-साधना से संबंध रखता हुआ समझ पड़ता है। पहले पद के अंतर्गत 'राम नाम' व सदाचरण के साथ-साथ मनसा, वाचा व कर्मणा से की जानेवाली

आदिग्रंथ वाले पद 'हरि भगत निज निहकेवला' अर्थात् अनन्य भक्ति का महत्त्व दर्शाते हुए उसे योग, जप एवं दानादि से श्रेष्ठ बतलाया गया है। इसकी भाषा संस्कृत से बहुत प्रभावित है, और

गो० तुलसीदास की अनेक ऐसी रचनाओं की भाँति यह भी 'पंडिताऊ पद' कहलाने योग्य है। इसी प्रकार दूसरे पद की शब्दावली पर नायपंथ अथवा सिद्धों के बौद्ध मत का प्रभाव स्पष्ट है और इसकी वर्णन-शैली आगे आनेवाले संतों के बहुत-से 'सवदों' का स्मरण दिलाती है। मेकालिफ ने तो इस पद को 'एक अत्यंत कठिन माननीय रचना' कहा है।^५

१. डा० बनर्जी : 'हिस्ट्री ऑफ ओडीसा' (भा० १) रा० चटर्जी, कलकत्ता १९३०, पृ० ३३४।

२. 'सुख ग्रंथसाहब' राग गौड़ी, पद ३६, पृ० ३३०।

३. राग गूजरी पद १, पृ० ५२६, व राग सारंग पद १ (पृ० ११०४)

४. मेकालिफ : 'दि सिंग रेसिजन' (भा० ६) पृ० १६।

उक्त दोनों पदों में से किसी का भी पाठ 'आदिग्रन्थ' वाले संग्रह में पूर्णतः शुद्ध नहीं जान पड़ता। उनके कई शब्द विकृत व अस्पष्ट हो गए हैं।

'गीत गोविंद' के रचयिता जयदेव के लिए कहा जाता है कि वे निम्बार्क-सम्प्रदाय के अनुयायी थे और कुछ लोग उन्हें विष्णु स्वामी के सम्प्रदाय का बतलाते हैं, जैसा कि एक संस्कृत श्लोक से भी सूचित होता है। परंतु ये बातें उक्त दो में से किसी भी पद के आधार पर प्रमाणित नहीं की जा सकतीं

और इस कारण इन दोनों जयदेवों के एक ही होने में

महत्त्व संदेह भी किया जा सकता है। फिर भी इतना प्रायः

निश्चित-सा है कि उक्त दो पदों का रचयिता एक ऐसे

समय में वर्तमान था जब कि पाल वंशी राजाओं के समकालीन बौद्ध विद्वानों का समय अभी-अभी व्यतीत हुआ था, नाथ-पंथ एवं भक्तिमार्ग की धाराएँ प्रायः समान रूप से एक ही साथ प्रवाहित हो रही थीं और इन दोनों द्वारा सिंचित क्षेत्र एक विशेष रूप धारण करता जा रहा था। सूक्ष्म रूप से विचार करने पर विदित होगा कि जयदेव-जैसे कुछ वैष्णवों की रचनाओं में सहजयानियों के 'प्रज्ञा' एवं 'उपाय' नामक तत्त्व ही राधा एवं कृष्ण के रूप धारण कर अद्वय की दशा में अपने ढंग से मिल जाते हैं और उनकी 'महामुल' वाली अंतिम स्थिति यहाँ पर 'अलौकिक प्रेम' में रूपांतरित हो जाती है। फिर भी आगे चलकर इसी का परिणाम वारकरी सम्प्रदाय के अभंगों में कहीं अधिक स्पष्ट होकर लक्षित हुआ। जयदेव वास्तव में एक बड़े महत्त्वपूर्ण संधिकाल में उत्पन्न हुए थे और अपनी कृतियों द्वारा उन्होंने एक ऐसे मार्ग का प्रदर्शन किया, जो संतमत के लिए आदर्श बन गया।

(२) संत सधना

संत सधना के विषय में कहा जाता है कि ये एक बहुत प्राचीन भक्त थे और इनका उल्लेख नामदेव (सं० १३२०:१४००) ने भी अपनी रचनाओं में किया है। किंतु मुझे संत नामदेव की ऐसी कोई प्रामाणिक रचना नहीं मिली जिसमें इनकी चर्चा की गई हो। संभव है ये नामदेव के समकालीन रहे हो अथवा उनके कुछ ही आगे पीछे संक्षिप्त उत्पन्न हुए हों। इनके जन्म-स्थान का भी ठीक-ठीक पता परिचय नहीं चलता। एक सधना वा सदन सेइवान (सिंध प्रांत)

१. 'विष्णुस्वामी समारम्भों, जयदेवादि सध्यानाम्।

ग्रोन्ड्वल्लभ-पर्यन्तां, स्तुमो गुरु-परम्पराम्।'

के निवासी कहे जाते हैं और कुछ लोगों का अनुमान है कि वे प्रसिद्ध संत सधना से मिले थे। उनका भी समय विक्रम की चौदहवीं शताब्दी का अंतिम भाग समझा जाता है जो नामदेव का भी जीवन-काल है। मेकालिक के अनुसार नामदेव तथा ज्ञानदेव की तीर्थ-यात्रा के समय सधना की उनके साथ एलोरा की कंदरा के निकट भेंट भी हुई थी और इन्होंने उन दोनों संतों का आतिथ्य-सत्कार करके तीर्थ-यात्रा में उनका साथ भी दिया था^१। सधना जाति के कसाई कहे जाते हैं और यह भी प्रसिद्ध है कि ये पशुओं को स्वयं मारते नहीं थे, अपितु मांस अन्य कसाइयों से लेकर बेचा करते थे। इन्हें जीव-हिंसा से घृणा थी, परंतु अपने पैतृक व्यवसाय का ये परित्याग भी नहीं करना चाहते थे। इनके ताल के बटखरों में अनजानबश शालग्राम की कोई शिला भी सम्मिलित हो गई थी जिसे किसी दिन इनके तराजू पर एक साधु ने देख लिया। उसने इन्हें इस बात के लिए बहुत कुछ फटकारा और उक्त शिला को इनसे माँगकर अपनी पूजा के घर ले गया। परंतु रात को उसे स्वप्न हुआ कि शालग्राम को उसके पूजनगृह की अपेक्षा इनकी दूकान में ही रहना अधिक पसंद है। अतएव उसे विवश होकर उक्त शिला इन्हें लौटा देनी पड़ी और इस घटना का प्रभाव इनपर इतना पड़ा कि इन्होंने विरक्त होकर अपना घर-बार भी त्याग दिया। इनकी जगन्नाथ पुरी की यात्रा तथा उसमें होनेवाली इनके विविध कष्टों की कथाएँ भी प्रसिद्ध हैं और उनमें चमत्कार भरे पड़े हैं।

इनका एक पद गुरु अर्जुनदेव द्वारा संपादित सिलों के 'आदिग्रंथ' में आया है जिसमें इनके आर्त्तभाव तथा आत्मनिवेदन बड़े सुंदर ढंग से प्रदर्शित किये गए हैं और इनके दैन्य-भरे शब्दों में एकांतनिष्ठा भी वर्तमान है। इनकी पंक्तियों में हृदय के सच्चे उद्गार दीख पड़ते हैं और इनके उक्त एक पद के

भी द्वारा इनके सरल एवं निष्कपट जीवन की एक झलक मिल जाती है। इस पद के प्रारंभ में जिस कथा का प्रसंग

आया है, वह इस प्रकार कही जा सकती है—'किसी बड़ई के लड़के को जब यह पता चला कि एक राजा की लड़की विष्णु भगवान् के साथ विवाह करने को उत्सुक है, तब उसने उसी समय विष्णु के रूप में अपने को सुसज्जित करना चाहा। उसने अपने शरीर में चार भुजाएँ लगा लीं जो

१. मेकालिक : 'दि सिल रेजिजन' (भा० ६) पृ० ३२।

२. रागु विलास, पद १, पृ० ८५८।

क्रमशः शंख, चक्र, गदा व पद्म धारण किये हुए थीं और वह गरुड़ पर सवार भी हो गया। परंतु जब उक्त लड़की के पिता पर किसी शत्रु ने आक्रमण किया और लड़की ने उसकी रक्षा के लिए अपने उस कृत्रिम विष्णु-रूपी पति से सहायता चाही, तब वह भयभीत हो गया और अचिर होकर उसने वास्तविक विष्णु भगवान् की शरण ली। विष्णु भगवान् ने उसकी प्रार्थना सुन ली, राजा के उक्त शत्रु को पराजित कर दिया और इस प्रकार उस बनावटी विष्णु-रूपी बटुई को भी बचा लिया। सधना के छः पदों का एक संग्रह 'संतगाथा' में भी मिलता है जिसमें इनकी भक्ति कृष्णावतार के प्रति लक्षित होती है। इन पदों की भाषा में फारसी-अरबी के भी कुछ शब्द आये हैं जिनसे इनके रचयिता का संभवतः किसी पश्चिमी प्रांत का निवासी होना सिद्ध होता है। परंतु इन पदों की पंक्तियों में वह भाव-गाम्भीर्य नहीं और न वे संतमत निर्दिष्ट विचार ही दीख पड़ते हैं जो सधना की विशेषता होनी चाहिए। संभव है सधना नाम के दो भिन्न-भिन्न व्यक्ति हो गए हों और उन दोनों की रचनाएँ पृथक्-पृथक् उपलब्ध हो रही हों।

डा० प्रियर्सन ने संत सधना के नाम पर प्रचलित किसी सधना-पंथ की चर्चा की है और उसके अनुयायियों का बनारस में वर्तमान होना भी बतलाया है। किंतु ऐसे लोगों का इस समय काशी में कुछ पता नहीं चलता। इसके सिवाय डा० प्रियर्सन ने सधना का समय भी ईसा की सत्रहवीं शताब्दी बतलाया है। किंतु संत कबीर साहब के समसामयिक संत सधना पंथ रविदास ने इनका उल्लेख अपनी एक रचना^१ में किया है जिससे उक्त डाक्टर साहब का यह अनुमान भी ठीक नहीं जान पड़ता।

(३) संत लालदेव वा लल्ला

लल्ला वा लाल कश्मीर की रहनेवाली एक डेढ़वा मेहतर जाति की स्त्री थी जो सामाजिक दृष्टि से निम्न स्तरवाले परिवार की होकर भी बहुत उच्च विचार रखती थी। इसके विषय में प्रसिद्ध है कि यह शैव-सम्प्रदाय का अनुसरण करनेवाली एक भ्रमणशील भंगिन थी, किंतु धार्मिक मतभेदों से बहुत दूर रहा करती थी और इसके सिद्धान्त अत्यन्त सरल व समन्वयात्मक थे। इसका समय ईसा की चौदहवीं शताब्दी अथवा प्रायः वही था जो संत सधना वा नामदेव

१. 'नामदेव कबीर मिलोचनु, सधना सैणु तरै'-संत रविदास।

का था और इसके कुछ अनुयायी अभी तक पश्चिमोत्तर भारत में जहाँ-तहाँ पाये जाते हैं। कहा जाता है कि यह पूर्ण वृद्धावस्था तक जीवित रही और इसने अपने धार्मिक विचार प्रकट करने के लिए कई पदों की रचना भी की। ऐसे पदों का एक संग्रह 'लल्ला वाक्यानि'^१ के नाम से डा० ग्रियर्सन व डा० बर्नेट ने प्रकाशित किया है। यह अपने विचारों का प्रचार बहुधा गाकर एवं नृत्य करके किया करती थी और अपने शरीर पर अधिक वस्त्र भी नहीं रखती थी। इसकी रचनाओं के विषय कभी-कभी शैवों की योग-साधना से भी संबंध रखते थे। लालदेव के विषय में यह भी अनुमान किया जाता है कि इसे सैयद अली इमदानी (सन् १३८०-८६ ई० = सं० १४३७-४४ में वर्तमान) नामक मुस्लिम फकीर से मैत्री थी^२ और इसके शुद्ध आचरण एवं व्यवहार तथा व्यापक विचारों का प्रभाव इसकी जन्मभूमि से दूर-दूर तक फैल गया था। इसे लोग बहुधा 'लल्ला योगिनी' भी कहा करते थे।

डा० ग्रियर्सन का कहना है कि आगे चलकर लालदेव की अनेक महत्वपूर्ण बातों से कबीर साहब भी प्रभावित हुए थे^३। उनके अनुसार लालदेव को मूर्ति-पूजा से विरोध नहीं था, वह एक सच्ची धार्मिक हिंदू थी। किंतु इसके अनेक विचार कबीर साहब के विचारों से मिलते-जुलते थे। इसमें सदेह नहीं कि जिस प्रकार कबीर साहब ने राम-रहीम व केशव-लालदेव व करीम को एक बतलाकर हिंदू व मुसलमान जनता को एक कबीर साहब सूत्र में बाँधने के प्रयत्न किये, उसी प्रकार इस लालदेव ने भी कहा था कि "शिव, केशव, जिन वा नाथ में कोई भी वास्तविक अन्तर नहीं, किसी एक के प्रति हार्दिक विश्वास रखनेवाला सांसारिक दुःखों से मुक्त हो सकता है"^४ और इसकी कविताओं में कबीर

१. 'लल्ला वाक्यानि' आर दि वाइन सेइंग्स आफ लालदेव, ए मिटिग पोर्ट्रेट आफ ऐंशेंट कश्मीर' (पंश्याटिक सोसायटी मोनोग्राफ्स, लन्दन, १९२०) पृ० ६ व २२५। इनके ६० पदों का एक संग्रह 'लल्लेश्वरी वाक्यानि' नाम से, मूल रचनाओं के संस्कृत रूपांतर के साथ भी श्रीनगर से प्रकाशित है और दोनों संग्रहों में बड़ाचित्त के ही पद हैं।

२. 'दि इंडियन ऐंजेलोरी' अक्टूबर १९२०, पृ० १९४:६।

३. 'जर्नल आफ दि रायल एशियाटिक सोसायटी आफ ग्रेट ब्रिटेन ऐंड आयरलैंड', सन् १९१८, पृ० १५७:९।

४. 'लल्लेश्वरी वाक्यानि' (श्रीनगर) पद २२, पृ० १०।

साहब की भाँति जुलाहों में प्रचलित पारिभाषिक शब्दों के प्रयोग भी प्रचुर परिमाण में मिलते हैं। कबीर साहब की पंक्ति “उलटी गंग समुद्रहि सोखे, ससि औ सूर मरासे” भी लालदेव की एक पंक्ति का स्मरण दिलाती है जिसमें इसने द्वितीया के चंद्र का राहु को ग्रस लेना बतलाया है। किन्तु इन दोनों के बीच के किसी सीधे संबंध के लिए अभी तक कोई प्रमाण उपलब्ध नहीं है।

भारत के पश्चिमोत्तर प्रदेशों में, और विशेषकर इधर अम्बाला जिले की ओर आजकल एक पंथ अलखधारियों का प्रचलित दीख पड़ता है, जो अपने को किसी लालबेग के अनुयायी कहा करते हैं। ये लोग अधिकतर डेढ़ अर्थात् चमार जाति के होते हैं और लालबेग को ये लोग शिव का अवतार मानते हैं। ये मूर्तिपूजा में विश्वास नहीं करते, बल्कि किसी

अलखधारी अलख व अगोचर तत्व का ध्यान किया करते हैं। इनके अनुसार दृश्यमान संसार के अतिरिक्त कोई परलोक-जैसा स्थान नहीं है, जहाँ पर कोई धार्मिक जीवन व्यतीत करनेवाला मनुष्य मरणोपरांत जा सकता है। इनके लिए यहीं पर सब कुछ है और यहीं पर अहिंसा, परोपकार आदि के साथ सात्विक जीवन यापन करना सबका उद्देश्य होना चाहिए। स्वर्ग वा नरक का ध्यान छोड़कर आध्यात्मिक जीवन व्यतीत करनेवाला यही परमानन्द वा मोक्ष प्राप्त कर सकता है। इनके सादे आडंबरहीन जीवन में ऊँच-नीच का सामाजिक भेद नहीं है और न कोई पूजा की ही विस्तृत विधि निर्धारित की गई है। लालबेग को उक्त प्रकार शिव का अवतार वा रूप मानने से शैव-सम्प्रदाय-प्रधान कश्मीर की लालदेव का स्मरण हटात् हो आता है और दोनों एक ही से जान पड़ने लगते हैं अथवा कम से कम एक का प्रभाव दूसरे पर लक्षित होने लगता है। किन्तु इसके लिए अभी तक कोई निश्चित आधार उपलब्ध नहीं है।

(४) संत बेणी

संत बेणी जी के समय अथवा जीवन की घटनाओं के विषय में कुछ भी पता नहीं चलता। सिक्खों के पाँचवें गुरु अर्जुनदेव (सं० १६२०: १६६२) ने अपने एक पद में इनका नाम लिया है ^१ और कहा है कि इन्हें सद्गुरु

१. ‘बेणी कळ गुरि कौड प्रयासु, रैमन तमी होदि दासु’ राग बसंतु मङ्गला ५,

‘गुरु ग्रंथसाहब’ पृ० ११९२।

द्वारा ज्ञान का प्रकाश उपलब्ध हुआ था। उक्त गुरु ने अपने संपादित 'आदिग्रंथ' में इनके तीन पदों का संग्रह भी किया है। **संक्षिप्त परिचय** जिनसे इनके विचारों की कुछ जानकारी मिलती है। इनकी उपलब्ध रचनाओं की भाषा पुरानी जान पड़ती है और ये अनुमान से कबीर साहब से प्राचीन ही ठहरते हैं। इनकी जन्मभूमि वा कर्म-क्षेत्र का कोई संकेत नहीं मिलता, फिर भी इनके पदों के पंजाब की ओर प्रचलित होने से इन्हें हम किसी पच्छिमी प्रांत का ही निवासी कह सकते हैं। इनके पदों पर नाथयोगी-सम्प्रदाय व संतमत की गहरी छाप है और उनमें व्यक्त किये गए इनके विचारों से स्पष्ट प्रतीत होता है कि इनके समय तक उसका प्रचार इनके प्रदेश में बहुत कुछ होने लगा था। इन्हें नामदेव के समकालीन संतों में हम गिन सकते हैं। सेन, पीपा वा कबीर के समय में इन्हें जाना उचित नहीं जान पड़ता। इनके द्वारा, अथवा इनके नाम पर चलाये गए किसी पंथ का भी अभी तक पता नहीं चला और न उपर्युक्त पदों के अतिरिक्त कोई अन्य रचनाएँ ही इनकी मिल सकी हैं, तो भी इससे इनका महत्त्व कम नहीं होता और संतमत के प्रथम प्रवर्तकों में इनका नाम आदर के साथ लिया जा सकता है।

इनके 'आदिग्रंथ' में संग्रहीत तीन^१ पदों में से एक में योग-साधना की चर्चा है जिसमें ये कहते हैं कि "इड़ा, पिंगला व सुषुम्ना नाम की तीनों नाड़ियाँ जहाँ पर मिलती हैं, वह स्थान प्रयाग की त्रिवेणी का महत्त्व रखता है और वहीं पर निरंजन वा राम का निवास है जिसे गुरु द्वारा निर्दिष्ट संकेत से ही कोई विरला जान पाता है। वहाँ पर सदा अमृत-
रचनाएँ खाव हुआ करता है और मन के स्थिर हो जाने पर अनाहत शब्द भी सुन पड़ता है।" इसी प्रकार "अगम्य दसम द्वारा में परमपुरुष रहा करता है जहाँ प्रबुद्ध होकर स्थित रहनेवाला शून्य में प्रवेश कर जाता है, पाँचों शानेन्द्रियाँ उसके वश में आ जाती हैं और वह कृष्ण के रंग में तन्मय हो जाता है। उसके मनःसूत्र में नाम के माणिक सदा पिरोये रहा करते हैं और वह सर्वोच्च दशा को प्राप्त कर लेता है।" भी इन्होंने कहा है। संत वेणी मरणोपरांत मुक्त होने में विश्वास नहीं करते,

१. सिरी राग, पद १, पृ० ९२; राग रामकली, पद ७, पृ० ९७४; और राग प्रभाती, पद १, पृ० १३५०।

उनका आदर्श 'जीवन्मुक्त' का है जिसके लिए चेष्टा करना वे प्रत्येक मनुष्य का कर्तव्य समझते हैं। उन्होंने गर्भावस्था से लेकर मरण-समय तक किसी न किसी क्षण इस बात को स्मरण करने की चेतावनी दी है। उनके मत का मुख्य उद्देश्य 'आत्म तनु' की अनुभूति है जिस कारण उन्होंने केवल शरीर पर चंदनादि का प्रयोग करनेवाले मूर्तिपूजकों को उनका हृदय शुद्ध न होने से बहुत कुछ फटकारा है और उनके धर्म को फोकट धरम बतलाकर उन्हें ठग, बंचक तथा लंपट तक कह डाला है।

(५) संत नामदेव

नामदेव नाम के लगभग आधे दर्जन भक्तों वा कवियों का होना केवल दक्षिण भारत में ही बतलाया जाता है और उत्तरी भारत में भी कदाचित् दो से अधिक ही नामदेव-नामधारी संतों का किसी न किसी समय वर्तमान रहना कहा गया है। अतएव उक्त प्रमुख संत नामदेव के विषय में भी

निश्चित रूप से जीवनी वा रचना-संबंधी तथ्यों को संगृहीत कई नामदेव कर प्रामाणिक परिचय देना संदेह से रहित नहीं कहा जा सकता जिनके पद हमें 'आदिग्रंथ' में मिलते हैं। दक्षिण भारत वा महाराष्ट्र के नामदेव, जो प्रसिद्ध ज्ञानदेव के समकालीन थे, एक बहुत बड़े संत हो गए हैं और उनके विषय में आज तक बहुत कुछ लिखा भी गया है। उनकी अनेक रचनाएँ भी मराठी अभंगों के बड़े-बड़े संग्रहों में अच्छी संख्या में मिलती हैं और कहा जाता है कि 'आदिग्रंथ' की रचनाएँ भी उन्हीं की कृतियाँ हैं। किंतु, पंजाब की कतिपय किंबदंतियों के कारण इस बात में संदेह भी होने लगता है। पता चलता है कि उन्हें कभी-कभी विष्णुदास नामा भी कहते हैं। किंतु इस नामवाले भक्त की रचनाओं के अंतर्गत मीरा, कबीर व कमाल जैसे लोगों के प्रसंग भी पाये जाते हैं, इसलिए उक्त कथन में विश्वास नहीं होता। कारण यह है कि महाराष्ट्र के सर्वप्रसिद्ध नामदेव का ज्ञानदेव का समकालीन होना ऐतिहासिक तथ्य है और ज्ञानदेव या ज्ञानेश्वर का आविर्भाव-काल उनकी रचनाओं में दिये गए संकेतों के ही अनुसार ईस्वी सन् की तेरहवीं शताब्दी के उत्तरार्द्ध में अवश्य पड़ जाता है, जब कि कबीर, कमाल व मीरा को हम उस काल के अनंतर सौ वर्षों के भीतर भी किसी प्रमाण के आधार पर नहीं ला सकते और न उन्हें नामदेव का समसामयिक ही ठहरा सकते हैं। इसके विपरीत कबीर, कमाल तथा मीरा वाई ने भी अपनी कई रचनाओं में नामदेव का नाम बड़े

आदर के साथ लिया है और श्री रजवाड़े द्वारा संपादित एक संग्रह के अनुसार स्वयं विष्णुदास नामा ने भी अपनी रचना 'बाबन अक्षरी' में नामदेवराय की वंदना की है, जो संभवतः उक्त संत नामदेव का ही नाम हो सकता है तथा जिससे इनका उनसे भिन्न एवं पूर्व-काल का होना भी सिद्ध है^१।

उक्त बातों के अतिरिक्त 'आदिग्रंथ' में संगृहीत नामदेव की रचनाओं के साथ प्रसिद्ध महाराष्ट्र संत-रचित अभंगों की तुलना करने पर हमारी इस प्रकार की धारणा अधिक शक्ति ग्रहण करने लगती है कि उन दोनों प्रकार की रचनाएँ एक ही व्यक्ति की कृतियाँ हो सकती हैं। सबसे पहली समानता

उक्त दोनों संग्रहों में उनके रचयिता की जाति के छोपी महाराष्ट्र संत होनेवाले उल्लेखों के विषय में है। मराठी रचनाओं में

नामदेव कहीं-कहीं "आम्ही दीन शिपीये जातिहीन" जैसे वाक्य मिलते हैं, वैसे ही 'आदिग्रंथ' के अंतर्गत "हीनही जाति

मेरी, आदम राइया, छीपे के जनम काई कउ आइया" जैसे उद्गार दीख पड़ते हैं। इसी प्रकार उक्त दोनों प्रकार की रचनाओं के रचयिता ने अपना इष्टदेव 'विठ्ठल' को ही माना है और उसके प्रति अपने भक्तिभाव का प्रदर्शन अनेक स्थलों पर बड़ी श्रद्धा के साथ किया है। इसके सिवाय नामदेव के मूर्ति को दूध पिलाने, अपनी छान छुवाने, मंदिर का द्वार पच्छिम की ओर करा देने, आदि के प्रसंग दोनों में प्रायः एक ही प्रकार से आये हैं और दोनों में आये हुए अनेक पदों के भावों पर नाथपंथानुमोदित योगधारा की छाप भी बहुत स्पष्ट रूप में लक्षित होती है। अतएव दोनों संतों का एक होना असंभव नहीं है।

महाराष्ट्र प्रांत में उत्पन्न हुए तथा ज्ञानदेव के समकालीन संत नामदेव एक परम प्रसिद्ध महापुरुष हो चुके हैं। उनका नाम वहाँ के विख्यात 'संत-पंचायतन' अर्थात् 'पाँच प्रमुख संतों के समुदाय' में लिया जाता है। उनके अतिरिक्त चार अन्य संतों में ज्ञानदेव, एकनाथ, समर्थ रामदास तथा तुकाराम की गणना की जाती है और तुकाराम ने उन्हें

महत्त्व अपना आध्यात्मिक आदर्श माना है। महाराष्ट्र की ओर प्रसिद्ध भी है कि ज्ञानदेव ने आगे चलकर एकनाथ के रूप में अवतार लिया था और नामदेव तुकाराम बनकर फिर प्रकट हुए

१. 'विश्वभारती पत्रिका' खंड ६, अंक २, पृ० ८८।

ये। इसी प्रकार नामदेव से किसी न किसी प्रकार प्रभावित होनेवाले संतों में उत्तरी भारत के कई महात्माओं के भी नाम लिये जाते हैं। इधर के सब से प्रसिद्ध संत कबीर साहब ने उनके प्रति प्रगाढ़ श्रद्धा के भाव प्रदर्शित किये हैं और कहा है कि “जिस प्रकार पहले युगों में भक्त उद्धव, अक्रूर, हनुमान्, शुकदेव तथा शंकर हुए थे, उसी प्रकार कलिकाल में नामदेव तथा जयदेव का आविर्भाव हुआ था।” एक लेखक ने तो यहाँ तक बतलाया है कि यदि ध्यानपूर्वक एवं सूक्ष्म रूप से नामदेव की रचनाओं का अध्ययन किया जाय, तो जान पड़ेगा कि कबीर साहब ने अपनी भावना-सृष्टि एवं वर्णन-शैली दोनों में ही गोरखनाथ तथा नामदेव का स्पष्ट अनुसरण किया है^१। यहाँ तक कह देना तो कदाचित् अचरशः सत्य नहीं समझा जा सकता, किन्तु इतना हम निःसंकोच भाव के साथ कह सकते हैं कि उत्तरी भारत के संत भी नामदेव के बहुत श्रणी हैं और उनके लिए (तथा महाराष्ट्र के अनेक संतों के लिए भी) संत नामदेव ने एक पथ-प्रदर्शक का काम किया है।

फिर भी संत नामदेव की प्रामाणिक ऐतिहासिक जीवनी लिखने तथा बहुत-सी रचनाओं को उनकी ही कृति समझने के लिए सामग्री की कमी है। भिन्न-भिन्न भक्तमालों के रचयिताओं ने इनके संबंध में बहुत कुछ लिखा है और इनकी कई स्वतंत्र जीवनियाँ भी प्रकाशित हो चुकी हैं। परंतु इन

जैसी पुस्तकों में धार्मिक आवेश वा साम्प्रदायिकता के प्रभाव में आकर बहुत-सी अतिरंजित बातें कह दी गई हैं।

उनमें अधिकतर एक प्रकार की पौराणिकता की गंध आती है और उनमें उल्लिखित चमत्कारपूर्ण प्रसंगों में सर्वसाधारण को सहसा विश्वास नहीं होता। ऐतिहासिक तथ्यों के आधार पर लिखी गई, पूर्णतः विश्वसनीय समझी जानेवाली जीवनियों का अभी तक नितान्त अभाव है और जब तक नामदेव की समझी जानेवाली सारी रचनाओं की पूरी छानबीन नहीं हो जाती, तब तक उनमें दी गई बहुत-सी बातों को भी हम श्रद्धापूर्वक नहीं कह सकते। ऐसी स्थिति में संत नामदेव का यहाँ जो कुछ परिचय हम देने जा रहे हैं, उसमें यदि आगे चलकर किंचित् परिवर्तन भी करना पड़े, तो कोई आश्चर्य न होगा।

संत नामदेव के समकालीन समझे जानेवाले एक दूसरे संत सामंता माली ने अपने एक पद में इनके तथा ज्ञानदेव के अपने यहाँ साथ ही आने की चर्चा की है और उसकी कुछ अन्य पंक्तियों से विदित होता है कि उसने इन दोनों के साथ तीर्थ-यात्रा भी की थी।^१ इसी प्रकार संत खोखामेला की भी एक पंक्ति^२ से प्रकट होता है कि उक्त महात्मा

प्रसंग का इनके प्रति बड़ा अनुराग था। उत्तरी भारत के संतों में से कबीर साहब के अतिरिक्त अन्य लोगों ने भी नामदेव के संबंध में अनेक स्थलों पर चर्चा की है और इन्हें आदर की दृष्टि से देखा है। उदाहरण के लिए संत रैदास ने इन्हें नीच कुल में उत्पन्न होकर भी गोविंद की कृपा द्वारा ऊँची पदवी तक पहुँचने वाला बतलाया है और एक दूसरे पद में उनके भगवान् को दूध पिलानेवाली कथा की ओर भी संकेत किया है।^३ इसी प्रकार संत घना ने भी कहा है कि 'गोविंद-गोविंद' कहकर ये साधारण छीपी से बढ़कर बड़े हो गये।^४ स्वयं संत नामदेव ने भी अपने विषय में अधिक नहीं लिखा है और उनकी कई रचनाओं द्वारा भी इतना ही पता चलता है कि अपनी जाति के छीपी होने के कारण इन्हें अपनी हीनता का अनुभव होता था, परंतु तो भी इन्हें इस बात पर पूरा संतोष था कि गुरुपदेश एवं सत्संग के बल पर इन्हें अंत में भगवान् के दर्शन हो गए और इन्होंने अपना जीवन सुधार लिया।^५

परन्तु इतना होने पर भी कुछ लोगों ने संत नामदेव की जीवनी लिखते समय उन्हें क्षत्रिय-कुल में उत्पन्न हुआ सिद्ध करना चाहा है। उनका कथन है कि "महाराज नामदेवजी के पूर्वज कुशक वंशी गांधी-गोत्रीय देशस्थ क्षत्रिय थे। कन्नौज इनके आदि-पुरुषों की जन्मभूमि थी"^६।

इनका अनुमान है कि परशुराम-द्वारा क्षत्रिय-वंश के **जाति** विध्वंस किये जाने की प्रतिज्ञा होने पर क्षत्रियों में से बहुतों ने अपनी जाति छिपाने के लिए अनेक प्रकार की शिल्पकलाओं का आश्रय ले लिया और तदनुसार इनके आदिपुरुष

१. 'श्री संजगावा' (इंदिरा प्रेस, पुणे) पृ० १४६।

२. वही, पृ० १४८ 'खोखामेला लोटागणी जाऊ, नामदेव पाऊ' केशवाचा।

३. गुरु प्रबन्तसहस्र, (भाई गुरदियाल सिंग ऐंड सन्, अमृतसर) पृ० ११०४।

४. वही, पृ० ४८७।

५. वही, पृ० ४८७।

६. नन्द लाल वर्मा : 'श्री० नामदेव वंशावली' भूमिका पृ० २।

शूर व शूरसेन ने धनुषबाण को तोड़ उसकी जगह गज, कैंची व सुई बना ली। उनका कहना है कि उक्त दोनों व्यक्ति प्रसिद्ध सहस्रार्जुन के पाँच पुत्रों में से थे और आगे चलकर इन्हीं के वंशज 'छोपी' कहलाये। वास्तव में अपना वर्ण वा जाति छिपाने के ही कारण ये 'छोपी' कहे जाने लगे थे। इनके पूर्व पुरुष यदु शेट थे, जो रेखेकर कहे जाते थे और जो कपड़े बेचा करते थे^१। परन्तु आश्चर्य की बात है कि स्वयं संत नामदेव ने इन बातों में से किसी एक की ओर भी ध्यान न देकर अपने को केवल 'छोपी' ही कहा है। इतना ही नहीं, उन्होंने तथा उनके समसामयिक वा उत्तरकालीन संतों ने भी उन्हें छोपी कहने के साथ ही नीच जाति का होना भी बतलाया है। अपने गुरु अथवा धर्मप्रचारकों की जाति को ऊँची से ऊँची ठहराने की ऐसी परम्परा वर्ण-व्यवस्था को अधिक महत्त्व देनेवाले अंधमत्त व्यक्तियों की चलायी हुई जान पड़ती है और बिना ऐतिहासिक प्रमाणों का आधार पाये आगे चलकर स्थायी रूप नहीं ग्रहण कर सकती।

इधर जिन विद्वानों ने संत नामदेव के विषय में सभी बातों पर यथा-संभव विचार करते हुए कुछ लिखा है। उनके अनुसार ये दामा शेट नामक एक दर्जी के पुत्र थे और इनका जन्म सतारा जिले के अन्तर्गत कन्हाड़ के निकटवर्ती किसी नरसी बमनी गाँव में हुआ था। इनकी माता का नाम गोना बाई था जो उसी जिले के किसी कल्याण नामक गाँव के एक दर्जी की पुत्री थी। छोपी जाति का काम कुछ लोगों ने केवल कपड़े का छापना ही समझा है, किंतु जान पड़ता है कि महाराष्ट्र प्रांत की ओर छोपी कहलानेवाले लोग कदाचित् दोनों प्रकार के व्यवसाय किया करते थे। जो हो, इनके पूर्व-पुरुषों का भगवद्भक्त भी होना सभी लोग बतलाते हैं और कहते हैं कि इनके हृदय में भी इस प्रकार के भाव मूलतः इसी कारण जाग्रत हुए थे। इनके पिता दामा शेट अपने गाँव के बाहर निर्मित शिव-मंदिर में 'केशीराज' शिव की पूजा करने बराबर जाया करते थे और इनके किसी पूर्व-पुरुष का सदा 'जय विठ्ठल, जय विठ्ठल' की धुन में लगा रहना भी बतलाया जाता है। किसी-किसी के अनुसार दामा शेट ही प्रति वर्ष

पंढरपुर की यात्रा भी किया करते थे और वहाँ के इष्टदेव विठ्ठल के प्रति पूर्णरूप से आकृष्ट हो जाने के कारण अंत में वहाँ जाकर बस गये थे। संत नामदेव के जन्म का समय कार्तिक सुदी ११ शके ११६२ (तदनुसार सन् १२७० ई० अथवा सं० १३२६) कहा जाता है और इस विषय में अधिक मतभेद नहीं दिखलायी पड़ता। यों तो हा० जे० एन० फर्गुहर जैसे लेखकों के अनुसार इनका जीवन-काल बहुत दिन पीछे लाकर ही निश्चित करना चाहिए^१।

कहते हैं कि लगभग पाँच वर्ष की अवस्था में उन्हें पढ़ने के लिए बैठाया गया, किंतु उसमें इनका भी नहीं लगा। इनका विवाह केवल आठ वर्ष की अवस्था में किसी गोविंद शेट की पुत्री राजबाई के साथ हुआ था और उससे उन्हें पाँच सन्तानें हुई थीं। इन सन्तानों में से भी चार पुत्र थे जिनके नाम क्रमशः नारायण, महादेव, गोविंद और बाल्यकाल विठ्ठल कहे जाते हैं और इनकी एक मात्र पुत्री का नाम लिंबाबाई बतलाया जाता है। इन्हें इनके पिता ने पहले अपने पैतृक व्यवसाय में लगाने की बड़ी चेष्टा की, किंतु उन्हें इस बात में असफलता रही। उन्होंने इन्हे फिर इसी कारण वाणिज्य के लिए भी तैयार करना चाहा, किंतु इस बार उन्हें पता चला कि ये उनके दिये हुए मूलधन को भी किसी और कार्य में लगा देते हैं। इनका समय अधिकतर साधुओं के निकट बैठने वा उनके सत्संग की बातें ध्यानपूर्वक सुनने में ही लग जाया करता था। इनके बचपन-काल की कथाओं में प्रसिद्ध है कि एक बार जब इनके पिता किसी कार्यवश कहीं बाहर गये थे, तब इन्हें उनकी जगह अपने घर में रखी हुई भगवान् की मूर्ति को भोग लगाने की आवश्यकता पड़ी और इसके लिए इन्होंने कटोरे में गाय का दूध लाकर उसके सामने रख दिया; परंतु जब बालक नामदेव ने देखा कि मूर्ति क्यों की ल्यों पड़ी हुई है और वह दूध पीने का कोई प्रयास नहीं करती, तब इन्हें समझ पड़ा कि वह इनके छोटे होने के कारण कुछ रुष्ट हो गई है, और अपनी विवशता के कारण ये रो उठे। परंतु, जैसा इनके एक पर में^२ भी बतलाया गया है, उस मूर्ति ने अंत में इनके हाथ से कटोरे के दूध को पी लिया और उसकी सजीवता में पूर्ण प्रतीति हो जाने के कारण ये उसी समय से भगवद्रक्त हो

१. जे० ए० फर्गुहर: 'जर्नल ऑफ दि एशियाटिक सोसायटी' अप्रैल १९२०, पृ० १८६।

२. 'शुद्ध भक्त्याह' (मार्च मुद्रियाल) पृ० ११६४ : ५।

गए। इसमें संदेह नहीं कि इस प्रकार की बातें चमत्कारपूर्ण ही मानी जा सकती हैं, किंतु इनसे बालक नामदेव के भोले हृदय की एक झलक ही हमें अवश्य मिल जाती है और क्रमशः हम उनके जीवन की अन्य बातों को उसी के प्रकाश में समझने के लिए तैयार होने लगते हैं।

संत नामदेव के विषय में कुछ लोगों का यह भी कहना है कि अपनी युवावस्था तक पहुँचने पर कुछ दिनों के लिए ये डकैती भी करने लग गये थे। मेकालिफ कहते हैं कि “नामदेव ने अपने को स्वयं भी दुर्माग्यवश डकैतों का साथी बन जाना बतलाया है और कहा है कि किस प्रकार उन्होंने तथा उनके साथी लुटेरों ने अनेक ब्राह्मणों व निर्दोष व्यक्तियों युवावस्था का बंध किया था और अंत में उन्हें तितर-बितर करने के लिए बादशाह को अपने घुड़सवार भेजने पड़े थे। नामदेव के पास एक बड़ी अच्छी घोड़ी थी जिस पर सवार होकर वे लूटपाट मचाने जाया करते थे और जब उन्होंने अपनी डकैती का परित्याग कर दिया, तब उसी पर चढ़कर वे पंढरपुर से १६ मील की दूरी पर स्थित औंदी के शिव-मंदिर तक नागनाथ का दर्शन करने जाने लगे थे।”^१ उक्त लेखक का यह भी कहना है कि “एक बार जब वे किसी मंदिर के निकट वर्तमान थे, तब वहाँ पर भोग लगाने के लिए कोई धनी व्यक्ति कई प्रकार के पकवान बनवाकर लाया जिनकी ओर दृष्टि पड़ते ही किसी लुभार्त बच्चे ने रोना आरंभ कर दिया और उसकी माँ उसे ढाँटने व फिड़कने लगी। नामदेव ने जब उसे ऐसा करने से मना करना चाहा, तब उस स्त्री ने उन्हें बतलाया कि उसके पति को, जो बच्चे के लिए भोजनादि का प्रबंध किया करता था, अन्य ८२ व्यक्तियों के साथ डाकुओं ने मार डाला है और अब उसके पास कुछ भी खिलाने के लिए शेष नहीं है। इसपर संत नामदेव का कठोर हृदय भी द्रवित हो उठा और उन्होंने शीघ्र अपनी घोड़ी के साथ-साथ अन्य वस्तुओं को भी वहाँ के ब्राह्मणों को दे डाला। वे वहाँ पर कटारी मारकर अपने प्राण भी दे देने को उद्यत हो गये थे, किंतु लोगों के कहने-सुनने पर वे पंढरपुर की ओर चले गए।”^२

इनके गुरु विघोवा खेचर नामक एक संत थे जो किसी गाँव में रहा करते थे। कहा जाता है कि “गुरु न करने के कारण पहले इन्हें बड़ी ग्लानि

१. पृष्ठ १० मेकालिफ : ‘दि सिल्वे रेलिजन’ (भाग ६) पृ. २०।

२. पृष्ठ १० मेकालिफ : ‘दि सिल्वे रेलिजन’ (भाग ६) पृ. ११:१।

यी। प्रसिद्ध है कि एक बार जब ये अपने अन्य संत-साथियों के साथ गोरोवा नामक एक कुम्हार महात्मा के यहाँ बैठे हुए थे, तब ज्ञानदेव की बहन मुक्ताबाई के पूछने पर गोरोवा ने कहा कि मैं मिट्टी के बर्तन

गुरु

ठोंकनेवाली अपनी थापी की सहायता से जाँचकर यह निश्चित रूप से बतला सकता हूँ कि उक्त मंडली में से कौन पक्का और कौन कच्चा मनुष्य समझा जा सकता है। इतना ही नहीं, उन्होंने सचमुच अपनी थापी उठायी और वे क्रमशः सबके शिर को उससे ठोक-ठोककर अपनी सम्मति देने लगे। वे जब नामदेव के निकट पहुँचे और उनके भी शिर को ठोका, तब उनके विषय में तिरस्कारपूर्वक सबसे कच्चा घड़ा कह दिया और ऐसे कथन का कारण उन्होंने इतना निगुण होना बतलाया। संत नामदेव को यह बात उस दिन ऐसी लगी कि वे बहुत चिंतित हो गए और फिर कदाचित् स्वप्न-द्वारा पश्चिम पाकर विसोवा को अपना गुरु बना लिया।^{११} विसोवा स्नेह तथा नामदेव के प्रथम मिलन की कथा भी बहुत विचित्र है। कहते हैं कि जब संत नामदेव उन्हें ढूँढ़ते हुए किसी शिव-मंदिर में पहुँचे, तब वहाँ पर उन्हें शिवलिंग के ऊपर अपने दोनों पैर डालकर सोटा हुआ पाया। इन्हें यह देखकर बड़ा-आश्चर्य हुआ। परंतु जब उक्त विसोवा के ही कहने पर इन्होंने उनकी टाँगों को पकड़कर दूसरी ओर करना चाहा, तब इन्हें और भी अधिक आश्चर्य होने लगा। इन्हें पता चला कि विसोवा की टाँगों के अनुसार शिवलिंग भी एक ओर से दूसरी ओर घूमता जा रहा है। फिर तो सारी बातों का कारण उक्त विसोवा की मुस्कराती हुई मूर्ति को ही मानकर ये उनके पैरों पर गिर पड़े और उन्हें गुरु के रूप से स्वीकार कर लिया।^{१२} इस चमत्कारपूर्ण घटना के उल्लेख का महत्त्व भी कदाचित् संत नामदेव के हृदय में मूर्ति-पूजा के विषय में उनकी धारणा निश्चित कराने में ही निहित जान पड़ता है। इसी प्रकार की एक दूसरी कथा गुरु नानकदेव के पैरों के साथ-साथ मक्के में काबा के घूमने के संबंध में भी प्रसिद्ध है।

मूर्ति-पूजा की भावना के महत्त्व को कम करनेवाली एक अन्य घटना का भी उल्लेख मिलता है जो स्वयं संत नामदेव के ही संबंध में है। कहा

१. लक्ष्मण रामचंद्र पांगारकर : 'श्री ज्ञानेश्वर चरित्र' (गीताप्रेस, भोरखपुर), पृ० १३१:४।

२. डा० निकल मैकनिकल : 'इंडियन थोज' पृ० ११४।

जाता है कि “एक समय नामदेव आलावन्ती स्थान पर गये और वहाँ के मंदिर के द्वार के सामने कीर्तन करने लगे। इन्हें शूद्र जानकर वहाँ के पंडों ने इन्हें वहाँ से उठा दिया जिससे दुखी होकर अपनी मंदिर का द्वार जाति की नीचता पर झुँकलाते हुए ये मंदिर के पिछवाड़े फिरना चले गये और वहाँ बैठकर गाने लगे। परंतु ज्यों ही इन्होंने अपना कीर्तन आरंभ किया, मंदिर का द्वार फट पूर्व की ओर से फिरकर पश्चिम की ओर हो गया और इस प्रकार वहाँ के पंडे ही, द्वार पर बैठने की जगह पिछवाड़े पड़ गए, और उनपर इस बात का बहुत बड़ा प्रभाव पड़ा।” इस घटना का उल्लेख कबीर साहब ने एक अपने पद में^१ किया है, किंतु इसका उससे कहीं अधिक विवरण स्वयं संत नामदेव के ही एक पद में मिलता है^२।

संत ज्ञानेश्वर वा संत ज्ञानदेव को भी कोई-कोई संत नामदेव का गुह होना बतलाते हैं और वास्तव में संत नामदेव ने उनका नाम बड़े आदर से लिया है। परंतु महाराष्ट्र की प्रचलित परम्पराओं द्वारा अधिक पुष्टि विलोवा खेचर के संबंध में ही होती है। संत ज्ञानेश्वर वा ज्ञानदेव के साथ नामदेव की बड़ी घनिष्ठ मित्रता थी और इन दोनों ने कुछ अन्य यात्रा संतों के भी साथ अनेक पुण्य-स्थानों की यात्रा की थी। कहते हैं कि उक्त दोनों संतों में सर्वप्रथम गोंट पंढरपुर में ही हुई थी जहाँ पर ज्ञानदेव अपने अन्य साथी तीर्थयात्रियों के साथ घूमते हुए इनके यहाँ पहुँच गए थे। ज्ञानदेव इनसे स्वयं मिलने गये, और इनसे भेंट हो चुकने पर इनसे अपने साथ चलने का भी अनुरोध किया। जब ये सभी लोग वहाँ से आगे बढ़े, तब मंगलवेड़ा में संत चोखामेला तथा आरगमेड़ी में संत सामंता माली भी इनसे मिल गए। तेरगाँव नामक स्थान तक पहुँचते-पहुँचते गोरोवा भी इनमें सम्मिलित हो गए और इन सभी लोगों की उन्होंने बड़ी अद्भुत सेवा-सुश्रूषा की। इसी अवसर पर संत गोरोवा ने संत नामदेव के शिर पर थापी से ठोका या। संत नामदेव ने इस पूरी यात्रा का बड़ा विशद वर्णन अपने ५६ अंशों द्वारा मराठी भाषा में किया है और उस रचना को ‘तीर्थावलि’^३ कहा जाता है।

१. ‘कबीर ग्रंथावली’ (काशी नागरी प्रचारिणी सभा), पृ० ११७।

२. ‘गुरु ग्रंथसाहब’, पृ० ११९१।

३. ‘श्री ज्ञानेश्वर चरित्र’, पृ० १२५ व १२७।

अन्त में सबके सब देहली, जगन्नाथपुरी आदि स्थानों से घूमते-घामते पंढरपुर लौट आये। कहा जाता है, देहली वा इस्थिनापुर में उन्हें मुहम्मद बिन तुगलक से भी भेंट हुई थी और बादशाह ने उन्हें दंड देने का प्रयत्न किया था, किन्तु सफलता नहीं मिली। इसी घटना का वर्णन कदाचित् इनके

उस पद^१ में मिलता है जिसमें एक मरी गाय के जीवित वही कर डालने के संबंध में इनका चमत्कार दिखलाया गया है। उसमें किसी सुलतान का नाम नहीं दिया गया है

और संत ज्ञानदेव के जीवन-काल अर्थात् सं० १३२६:१३५० के अंतर्गत मुहम्मद बिन तुगलक का शासन-काल भी इतिहास से सिद्ध नहीं होता। उसका शासन-काल १३८२ से लेकर संवत् १४०८ तक निश्चित है, अतएव यदि इस प्रकार की कोई घटना घटी भी हो, तो उसका किसी अन्य मुस्लिम शासक के शासनकाल में ही संभव होना सम्झा जा सकता है। यह भी प्रसिद्ध है कि उक्त सुलतान वास्तव में बीदर प्रदेश का कोई शासक वा गवर्नर था और बीदर के ही किसी ब्राह्मण द्वारा निमंत्रित होकर संत नामदेव वहाँ उसके उत्सव में सम्मिलित होने के लिए अपने सभी साथियों के साथ पहुँचे थे। राजधानी में प्रवेश करते समय संकीर्तन में लीन मंडली ने वहाँ के कर्मचारियों का ध्यान अपनी ओर स्वभावतः आकृष्ट कर लिया और वे सभी वहाँ के शासक के सामने परीक्षार्थ लाये गए^२।

तीर्थ-यात्रा से लौट आने के कुछ दिनों के अनंतर संत ज्ञानेश्वर का वैहांत हो गया और उस काल से संत नामदेव का जी दक्षिण में रहने से उचटने लगा। इस कारण कुछ काल तक और वहाँ रहकर ये दूसरी देश-यात्रा में पंजाब प्रांत की ओर चले आये, और इधर बहुत दिनों तक भ्रमण करते रहे। कहा जाता है कि उस समय तक इनकी अंतिम काल अवस्था लगभग ५० वर्षों की हो चली थी और इन्हें अपने पुत्र-कलत्रादि की ओर से भी विरक्ति हो चुकी थी। उत्तरी भारत में आकर ये कुछ दिनों तक हरद्वार में रहे और वहाँ से फिर पंजाब प्रान्त में सुकदासपुर जिले के घूमन वा घोमन गाँव में चले आए^३। मेकालिफ ने संत नामदेव की उस समय की अवस्था ५५ वर्षों की बतलायी

१. 'गुरु ग्रंथसाहब' पृ० ११६२:७।

२. 'नामदेव' (जी० ए० नटेशन, मद्रास) पृ० १९:२०।

३. 'सतिमोहन सेन : 'मिर्चीबल मिस्टिस्तिन आफ इंडिया' पृ० ५६।

है और कहा है कि वहाँ पर ये पहले भटवल होकर गये थे। भटवल में ये किसी तालाब के निकट ठहरे थे जो आज तक भी नामियाना नाम से प्रसिद्ध है और उस समय इनके साथ दो शिष्य थे जिनमें से एक का नाम लाधा और दूसरे का जल्ला था और जो दोनों पीछे अपने अनुयायियों के साथ क्रमशः सुखबल और भारीवाल में बस गए। संत नामदेव ने भटवल से हट कर उक्त तालाब के निकट अपने ठहरने के लिए एक दूसरी जगह खोज निकाली और वहीं पर एकांत में रहकर भजन करने का विचार किया। किंतु इनके वहाँ ठहर जाने के कारण बहुत-से लोग धीरे-धीरे एकत्र होने लगे और अंत में उक्त घूमन गाँव की सृष्टि हो गई। आगे चलकर उस स्थान पर सिखों की रामगढ़िया मिसिल के भाई जस्ता सिंह ने एक सुंदर मकान बनवा दिया और उक्त तालाब का भी महाराजा रणजीत सिंह की सास माई सदा-कौर ने फिर से जीर्णोद्धार कराया। तब से वहाँ पर प्रति वर्ष एक धार्मिक मेला दो दिन माघ में व्यतीत होने पर संभवतः संक्रान्ति के लगभग नियमपूर्वक लगा करता है। यहाँ के निवासी अधिकतर संत नामदेव की ही जाति के हैं, इन्हीं की जैसी जीविका का पालन करते हैं और उनका रहन-सहन अधिकतर सिखों का सा है। मेकालिफ का कहना है कि यहीं पर रहकर इन्होंने उन पदों की रचना की थी जो 'आदिग्रंथ' में संगृहीत हैं^१।

आचार्य चित्तिमोहन सेन ने बतलाया है कि उक्त घूमन गाँव में ही रहकर संत नामदेव की मृत्यु संवत् १५२१ (सन् १४६४) में हुई थी। उन्होंने यह भी कहा है कि संत नामदेव की भेंट फ़ीरोज शाह तुगलक के साथ हुई थी और सैयद-वंश के अंतिम शासक शाह आलम ने वहाँ सन् १४४६ (सं० १५०३) में एक मठ बनाने के लिए कुछ जमीन

वही भी इन्हें दान में दी थी। इनकी मृत्यु उसी मठ में हुई थी^२। किन्तु इस कथन का मेल ऐतिहासिक घटनाओं

के साथ लगता हुआ नहीं दीखता। फ़ीरोजशाह तुगलक का शासन-काल संवत् १४०८ से लेकर संवत् १४४५ तक रहा और उक्त शाह आलम भी अपनी गद्दी पर सं० १५०० से १५०८ तक कायम रहा और संत नामदेव की मृत्यु का समय अधिक विद्वानों ने संवत् १५०७ में ही ठहराया है। अतएव, उक्त बातें यदि किसी नामदेव से ही संबंध रखती हैं, तो वे अवश्य

१. पृष्ठ ५० मेकालिफ : 'सिख रैलिजन' (भाग ६) पृ० ३९, ४०।

२. चित्तिमोहन सेन : 'मिर्ज़ाबल मिस्त्रिसिअ आन इंडिया', पृ० ५६।

किसी अन्य नामदेव के विषय में होंगी। आचार्य सेन ने यह भी बतलाया है कि संत नामदेव के किसी शिष्य बोहरदास के वंशचर आजकल भी उक्त मठ के अधिकारी हैं, और इनके द्वारा प्रवर्तित सम्प्रदाय के आचार्यों के रूप में उसके प्रवर्धादि का निरीक्षण किया करते हैं। सम्प्रदाय का नाम 'बाबा नामदेव का सम्प्रदाय' है और गुरुदासपुर के रहनेवाले इसके सभी अनुयायी अपने को बोहरदास का ही वंशज बतलाया करते हैं। घोमन के उक्त मठ में आचार्य क्षितिमोहन सेन ने किसी दो सौ वर्ष के पुराने हस्तलिखित ग्रंथ का होना भी बतलाया है और कहा है कि उक्त पुस्तक में हिंदी व मराठी के पद हैं और वह सिखों के 'ग्रंथ साहिब' की ही भाँति पवित्र व पूजनीय समझा जाता है। वे यह भी कहते हैं कि संत नामदेव की ही भाँति एक छोपी नामदेव बुलंदशहर का रहनेवाला था और एक दूसरा मारवाड़ का निवासी नामदेव जाति का धुनियाँ था^१।

छोपी जाति के संबंध में लिखते समय विलियम क्रुक साहब ने उनकी एक शाखा को नामदेव-पंथी बतलाया है और कहा है कि "ये लोग एकेश्वरवादी तथा कर्मकांड-विरोधी होते हैं। ये अपने को अन्य छोपी जतिवालों से अपने शुद्ध धार्मिक विचारों के कारण पृथक् समझते हैं और अपने को नामदेव-वंशी भी कहते हैं"^२। फिर आगे नामदेव-पंथी चलकर विलियम क्रुक साहब ने धुनियाँ वा धुना जाति के संबंध में भी लिखा है और कहा है कि ये लोग नामदेव व भगत को बड़ी श्रद्धा के साथ देखते हैं। ये नामदेव मारवाड़ के अंतर्गत सन् १४४३ ई० (सं० १५००) में उत्पन्न हुए थे और सिकंदर लोदी (सन् १४८८ : १५१२ = सं० १५४५ : १५६६) के समकालीन थे, तथा किसी-किसी के अनुसार ये दक्षिण भारत के पंढरपुर के निवासी थे। उन्होंने मुसलमानों से सताये जाकर उत्तरी भारत की शरण ली और गुरुदासपुर जिले की बटाला तहसील में जुमान गाँव में आकर बस गए। वहीं पर उनकी मृत्यु भी हो गई जहाँ प्रत्येक माघ की संक्रांति को मेला लगा करता है। उनके अनुयायी वहाँ पर छिवाँ (अर्थात् धुनियाँ वा घोषी) कहलाते हैं। उनका मत सिख-धर्म के सिद्धांतों से मिलता-जुलता है और उनकी कई रचनाएँ 'आदिग्रंथ' में संग्रहीत हैं। बाबा

१. - क्षितिमोहन सेन: 'मिथीबल मिस्टिंसज्म आफ इन्डिया' पृ० ५६ : ७।

२. विलियम क्रुक, 'ट्राइम्स ऐंड कास्ट्स' पृ० २२५।

नामदेव के अनुयायी वास्तव में सिख ही कहे जा सकते हैं," आदि ^१। इसी प्रकार रोज साहब ने लिखा है कि नामदेव-पंथी हिंदू और सिख दोनों हुआ करते हैं और दोनों ही 'आदिग्रंथ' के प्रति श्रद्धा रखते एवं अनेक सिख-परम्पराओं का अनुसरण करते हैं। उनकी पूजन-पद्धति में कोई विशेषता नहीं। हिंदू अनुयायी विशेषकर जालंधर, गुरुदासपुर और हिसार में पाये जाते हैं और सिख अधिकतर गुरुदासपुर में ही मिलते हैं। नामदेव को कभी-कभी 'नामदे' भी कहते हैं और इस पंथ के लोग इसी कारण 'बाबा नामदे के सेवक' भी कहलाते हैं। इनके मठों के महंतों को भी 'बाबा' कहने की प्रथा है ^२। अतएव जान पड़ता है कि आचार्य सेन द्वारा बतलाये गये उपर्युक्त मठ का संबंध संभवतः किसी अन्य नामदेव से होगा, और इस नाम के एक से अधिक व्यक्तियों के हो जाने के कारण उक्त सभी विद्वानों को कुछ न कुछ भ्रम अवश्य हो गया है।

संत नामदेव के पारिवारिक जीवन के विषय में प्रायः कुछ भी पता नहीं चलता। सदा संकीर्तन में लगे रहने के कारण इन्हें विद्वलदेव के मंदिर से बाहर जाने का अवकाश बहुत कम मिला करता था जिससे ये अपने जीवन-निर्वाह के लिए कुछ भी कार्य करने में अशक्त थे। इसका परिणाम यह हुआ कि अंत में ये अपने कुटुंब के

जीविका

लोगों को दरिद्रता के अभिशाप से किसी प्रकार बचा न सके ^३। तो भी कबीर साहब के सलोकों के अंतर्गत संग्रहित 'आदिग्रंथ' की कुछ पंक्तियों से प्रकट होता है कि संत नामदेव के सिद्धांतानुसार चुपचाप बेकार बैठकर भगवान् का नाम लेने की अपेक्षा नाम-स्मरण के साथ-साथ अपना आवश्यक काम-काज भी करते रहना अधिक श्रेयस्कर होता है। उक्त दो सलोकों में कहा गया है कि संत नामदेव ने, अपने मित्र त्रिलोचन के पूछने पर कि 'माया में फँसे हुए तुम छाजन-छीपन में क्यों लगे रहते हो, भगवान् की ओर पूरा ध्यान क्यों नहीं देते,' बतलाया था कि "उचित है कि मुँह से हम रामनाम का स्मरण करें तथा मन भी भगवान् की ओर लगाये रहें, किंतु हाथ-

१. विलियम क्रु क : 'ट्राइम्स ऐंड क्वेस्ट्स' ६० पृ० २९९।

२. रोज : 'ए ग्लोसरी' (भा० ३) पृ० १५२।

३. 'नामदेव' (जी० पृ० नटेशन, मद्रास) पृ० १०:११।

पाँच से सदा अपने कुछ धंधे भी करते रहें^१” और इसकी पहली पंक्ति में आये हुए ‘माइआ मोहिया’ शब्दों से यह भी ध्वनि निकलती है कि संत नामदेव को अपने गार्हस्थ्य-जीवन के प्रति कदाचित् पूर्ण विरक्ति कभी भी नहीं रही।

संत नामदेव की ख्याति अपने अंतिम समय तक बड़ी दूर तक फैल गई थी और उनके विचारों का प्रभाव महाराष्ट्र से पंजाब तक पड़ चुका था। इसलिए इनके संबंध में अतिशयोक्तिपूर्ण अनेक कथाओं का क्रमशः निर्मित होता जाना कोई असंभव बात नहीं थी। इनकी रचनाओं का भी अधिक

प्रचार होने के कारण इसी प्रकार उनका कुछ न कुछ रचनाएँ परिवर्तित होता जाना तथा उनमें अनेक दूसरों की कृतियों का भी स्थान पा जाना कठिन नहीं था। कई नामदेव-

नामधारी भिन्न-भिन्न व्यक्तियों का पश्चिमी भारतवर्ष में किसी न किसी समय के अंतर्गत उत्पन्न होना उक्त कठिनाई को और भी बढ़ा देता है। परिणाम-स्वरूप संत नामदेव की जीवनी की घटनाओं की ही भाँति उनके वास्तविक विचारों को भी निश्चित रूप से बतलाना दुःसाध्य कार्य हो गया है। फिर भी जब तक उनकी सारी रचनाओं की पूरी खोज नहीं हो जाती और उनका वास्तविक रूप निर्धारित नहीं हो पाता, तब तक हमें उनके ‘आदिग्रंथ’ में संगृहीत पदों तथा कुछ इधर-उधर पाये जानेवाली मराठी-संग्रहों में सन्निविष्ट कतिपय रचनाओं पर ही संतोष करना पड़ेगा। ‘आदिग्रंथ’ के अंतर्गत आये हुए उनके पदों की संख्या ६२ है, किंतु एक मराठी-संग्रह में संगृहीत हिंदुस्थानी पद १०२ तक पहुँच जाते हैं। कहते हैं कि अपनी बाल्यावस्था में संत नामदेव कट्टर मूर्तिपूजक थे, युवावस्था में उनके विचारों में उदारता आने लगी और ब्रह्मावस्था में ये एक सुधारक हो गए। इनकी मराठी-रचनाएँ अधिकतर इनकी युवावस्था तक की ही बतलायी जाती हैं और इनके हिंदी-पद इनकी ब्रह्मावस्था के समझे जाते हैं^२। इनकी हिंदी-रचनाओं के अंतर्गत इसी कारण कुछ ऐसे उद्गार भी दीख पड़ते हैं जो इनके प्रथम विचारों से नितान्त भिन्न समझ पड़ते हैं। कभी-कभी तो उक्त दोनों प्रकार की रचनाओं के रचयिता के एक ही होने में संदेह भी होने लगता है। उक्त हिंदुस्थानी पदों में से ४३ ऐसे हैं जो किसी न किसी रूप में

१. ‘गुरु अंभसाहव’ पृ० १३७५-६।

२. पृ० ५० मेकालिक : सिखा रेलिजन (भाग ६) पृ० ३९:४०।

‘आदिग्रंथ’ में भी संगृहीत हैं, अतएव दोनों संग्रहों का मिलान कर लेने पर इनकी हिंदी-रचनाओं की संख्या सवा सौ से भी कम पायी जाती है।

संत नामदेव ने महाराष्ट्र के प्रसिद्ध वारकरी-सम्प्रदाय के अनुयायियों में ही अपने जीवन के अधिक दिन व्यतीत किये थे और इनके विचार भी अधिकतर उन्हीं के द्वारा प्रभावित थे। ये वारकरी-सम्प्रदाय के अनुयायियों में भी गिने जाते हैं। इस कारण वारकरी-सम्प्रदाय की ही बातों का इनकी

रचनाओं में अधिकतर पाया जाना स्वाभाविक है और उत्तरी भारत की संत-परम्परा को जहाँ तक इन्होंने प्रभावित किया है, वहाँ तक इनको वही देन भी कही जा सकती है। वारकरी-सम्प्रदाय के संतों में निर्गुण

सर्वात्मस्वरूप, अद्वैत ब्रह्म के प्रति पूरी निष्ठा पायी जाती है, किंतु सगुण की मूर्ति के समक्ष कर्तन भी वे किया करते हैं। उनके लिए कोई ऊँच-नीच नहीं, और न धनी-दरिद्र अथवा पुरुष एवं स्त्री में ही उनकी दृष्टि में कोई मौलिक अंतर समझा जा सकता है। सबका कर्तव्य भगवान् के स्मरण व संकीर्तन में सदा निरत रहते हुए, अपने आवश्यक दैनिक कार्यों का संपादन करना है। धन-वैभव के प्रति उदासीनता उनकी अवश्य देखी जाती है और वे कौटुंबिक ममता को भी अपने हृदयों में उच्च स्थान देते हुए प्रतीत नहीं होते। परंतु इसका कारण उनकी इनके प्रति पूर्ण विरक्ति नहीं, किंतु इनके क्षणिक होने के कारण इनकी ओर से न्यूनाधिक निरपेक्षता का भाव मात्र है। वारकरी-सम्प्रदाय के बहुत-से अनुयायी अपना पारिवारिक जीवन व्यतीत करते हुए ही आध्यात्मिक भावों में निरंतर लीन रहे थे। संत नामदेव की भी संतानों के संबंध में ऊपर चर्चा की जा चुकी है, उनका विशेष परिचय कहीं नहीं मिलता; किन्तु उनके वंशजों का आज तक नामदेववंशी कहलाकर वर्तमान रहना प्रसिद्ध है।

संत नामदेव ने अपने ‘गोविंद’ का परिचय देते हुए कहा है कि “वह एक है और अनेक भी है, वह व्यापक है और पूरक भी है। मैं जहाँ देखता हूँ, वहाँ पर वही दीख पड़ता है। माया की चित्र-विचित्र बातों द्वारा मुग्ध होने के कारण सभी कोई इस रहस्य को समझ नहीं पाते। सर्वत्र गोविंद ही गोविंद

है, उसके अतिरिक्त अन्य कोई भी वस्तु नहीं। वह सहस्रो

सिद्धांत मण्डियों के भीतर ओतप्रोत धागे की भाँति इस विश्व में सर्वत्र वर्तमान है। जिस प्रकार जल की तरंगें और उनपर प्रवाहित फेन व बुदबुद जल से भिन्न नहीं, उसी प्रकार इस प्रपंच एवं

परब्रह्म का भी हाल है। जब तक भ्रम के कारण स्वप्न में पड़ा हुआ था और सत्य पदार्थ का बोध न था, तब तक और बात यों; जब गुरुपदेश द्वारा जगा दिया गया, तब अपना मन पूर्णरूप से स्थिर हो गया। नामदेव का कहना है कि इस बात को अपने हृदय में भली भाँति समझ लो कि मुरारी ही एक मात्र घटघट में और सर्वत्र एकरस भाव से व्याप्त है^{१२}। इसी प्रकार “घड़ा लेकर जब उसमें जल भरता हूँ और चाहता हूँ कि ठाकुर को स्नान कराऊँ, फूल चुनकर जब उसे माला के रूप में पिन्धाना चाहता हूँ और दूध लाकर उसकी खीर बना जब उसे भोग लगाना चाहता हूँ, तब मुझे ऐसा जान पड़ता है कि उक्त जल में लाखों जीव मरे पड़े हैं, फूलों की सुगंध पहले भ्रमरो ने ही ले ली है तभी दूध को तो सर्वप्रथम बछड़े ने ही जूठा कर दिया है। फिर वैसी पूजा का करना क्यों न व्यर्थ समझा जाय। मुझे तो इधर-उधर सब कहीं बीठल ही बीठल दीख रहा है, उससे सारी की सारी पृथ्वी व्याप्त हो रही है। मैं इसी में पूर्ण आनन्द का अनुभव क्यों न करूँ।^{१३}

इसी कारण संत नामदेव उस एकमात्र राम के प्रति ही अपनी भक्ति का प्रदर्शन करते हैं। उनका कहना है कि “जिस प्रकार नाद को ध्वनि कर मृग उसमें निरत हो जाता है और उसका ध्यान मर जाने तक नहीं टूटता, जिस प्रकार बगला मछली की ओर दृष्टि लगाये रहता है, स्वर्णकार सोने का गहना गढ़ते समय एकचित्त रहता है, पर-खी की ओर

प्रेम जिस प्रकार कामी दृष्टिपात करता है और जुआरी अपनी कौड़ी के फेर में रहता है, उसी प्रकार मेरी भी दृष्टि उसी एक ‘राम’ की ओर लगी हुई है। जहाँ देखता हूँ, वहाँ वही है; उसके सिवाय और कुछ भी नहीं।” इन्हें राम के अतिरिक्त कोई भी दूसरा सगा-संबंधी भी दीख नहीं पड़ता। ये कहते हैं कि “मेरे बाप व माँ तो वही एक माधव, केशव अथवा बीठल हैं” और उनके किये गए उपकारों के वर्णन भी वे करते हैं। इसीलिए इन्होंने उस एक की ही भक्ति को अपनाया था और

१. ‘श्रीनामदेववंशावली’, पृ० ३२।

२. ‘गुरु ग्रंथसाहब’, पृ० ४८५, पद १।

३. वही, (पद २)।

४. वही, पृ० ८७२:३।

५. वही, पृ० १९७।

अन्य देवी-देवताओं की पूजा को व्यर्थ बतलाया था। ये भगवान् के अनुराग में आकर कहते हैं कि “हे राम, तेरा रूप-रंग और नाम तक मुझे अत्यन्त भला जान पड़ता है। मारवाड़ी को जैसे जल प्रिय होता है, ऊँट को जैसे लता प्रिय लगती है, मृग को नाद प्रिय लगता है, पृथ्वी को वृष्टि सुखद लगती है, भ्रमर को फूलों की गंध प्रिय होती है, कोयल को आम की चौर भली लगती है, चकई को सूर्योदय अच्छा जान पड़ता है, हंस को मानस आनन्दमद होता है, बच्चे को दूध अच्छा लगता है, चातक के लिए मेघ प्रिय हुआ करता है और मछली को जितना जल से प्रेम है, वैसे ही मुझे तू भी प्रिय है और मेरा मन तुझमें रमा हुआ है।”^१ इसी भाव को इन्होंने एक अन्य पद द्वारा भी “ऐसी नामें प्रीति नरादृश” आदि कहकर व्यक्त किया है।^२ इनकी भावुकता इन पदों के अंतर्गत इतनी मात्रा में बढ़ी हुई दीख पड़ती है कि ये अपने एक ही उद्गार को स्पष्ट करते समय अनेक उदाहरण देते भी नहीं आघाते।

संत नामदेव के ‘बीठल’ का वास्तविक रूप उनके अनुसार वैसा ही है, “जैसा आकाश में उड़ती हुई चिड़िया का मार्ग अथवा जल में तैरने-वाली मछली का रास्ता हो सकता है। वह न देखने में आता है और न ढूँढ़ने पर कहीं मिल सकता है।”^३ “कोई उसे निकट बतलाता है और

कोई उसे दूर का रहनेवाला ठहराता है और जिसने उसे अनिर्वचनीय जान-बूझ लिया है, वह उसे सदा अपने में छिपाये रहता है। वस्तुतः यह हमारी आत्मा में ही भरपूर है और उसका अनुभव हमें ज्यों ही होने लगता है, त्यों ही आप से आप ध्वनि निकल पड़ती है”^४। “उस सनेहीराम के मिलते ही पारस के स्पर्श के समान कुछ कंचन हो जाता है, अपने अहंभाव का भ्रम दूर हो जाता है और जिस प्रकार किसी घड़े का जल जल में डूबकर एकाकार हो जाय, वैसी ही दशा हो जाती है। फिर तो ‘ठाकुर’ व ‘जन’ तथा ‘जन’ व ‘ठाकुर’ एक ही हो जाते हैं। स्वयं देव, स्वयं मंदिर व स्वयं पूजन भी बनकर जल व तरंग की भाँति एक आकार धारण कर लेते हैं और उनकी भिन्नता

१. ‘गुरु ग्रंथसाहब’ पृ० १६९२।

२. वही, पृ० २६५।

३. वही, ५१५।

४. वही, पृ० ७१८।

केवल नाममात्र की रह जाती है। किसी मूर्ति के समझ कीर्तन करने का अभिप्राय उस दशा में केवल यही होता है कि वह स्वयं गा और नाच रही है।^१ इस प्रकार संत नामदेव सर्वात्मवाद और अद्वैतवाद, दोनों के ही अनुसार विचार रखते हुए जान पड़ते हैं और उनकी भक्ति का स्वरूप भी शुद्ध निर्गुण-भक्ति का है।

इनकी उक्त भक्ति के अंतर्गत 'नाम-साधना' को बहुत बड़ा महत्त्व प्राप्त है। इन्होंने उसे अश्वमेध यज्ञ, तुलादान, प्रयाग-स्नानादि सभी से श्रेष्ठ बतलाया है। इन्होंने उसकी प्रशंसा में अनेक पौराणिक भक्त-कथाओं का उल्लेख करके अपने मत की पुष्टि की है^२। नाम-स्मरण का महत्त्व मुख्य रूप से इस बात में है कि उसके द्वारा हम उसके नाम की नाम-साधना और अपना ध्यान सदा लगाये रहने में सफल होते हैं।

इनका कहना है कि 'मेरा मन रामनाम के साथ इस प्रकार बिधा हुआ है, जैसे स्वर्ण के तौलते समय ध्यान तुला की ओर बना रहता है, आकाश में उड़ायी जाती हुई पतंग की ओर जिस प्रकार उड़ानेवाले का चित्त लगा रहता है और वह, 'वाह-वाह' की झड़ी चारों ओर लगने पर भी विचलित नहीं होता, जिस प्रकार युवतियाँ शिर पर भरे घड़े लेकर चलती हुई आपस में मनोविनोद करती और तालियाँ तक बजाती रहती हैं, किंतु उनका ध्यान सदा उसी पर रहता है, और जिस प्रकार पाँच कोस की दूरी पर भी चरनेवाली गाय का मन अपने बच्चे की ओर ही लगा रहता है और माता का मन उसके घरेलू भूँसों में फँसे रहने पर भी अपने पलने पर पौड़ाये हुए बालक की ओर जाता रहता है, उसी प्रकार मेरा भी मन उसमें लगा रहता है'^३। परंतु नाम के प्रति उक्त प्रकार की साधना गुरु की कृपा द्वारा ही संभव है। यदि गुरु की कृपा हो जाय, तो मन में पूरी दृढ़ता आ जाती है और वह चारों ओर दौड़-धूप लगाना छोड़ देता है। उसी की सहायता से 'मुरारि' मिलते हैं और संसार-सागर के पार जाना सरल हो जाता है। वास्तविक देवता गुणदेव है और अन्य सभी देवों की सेवा करना कुछ अर्थ नहीं रखता^४।

१. 'गुरु ग्रंथसाहब' पृ० ६५६।

२. यही, पृ० ७२।

३. 'नामदेवकी गाथा' पृ० ५१७:८।

४. 'गुरु ग्रंथसाहब' पृ० ११६७।

संत नामदेव की मृत्यु का समय महाराष्ट्र की प्रायः सभी परम्पराओं के अनुसार आश्विन वदी १३ संवत् १४०७ समझा जाता है। इनकी समाधि पंढरपुर में है जहाँ पर विठ्ठल के मंदिर की सीढ़ियों के निचले भाग में इनका एक पीतल का शिर भी बना हुआ है। इनके मुख्य विचारों की वानगी इनकी जीवनियों में उल्लिखित अनेक घटनाओं

मृत्यु के भीतर निहित समझ पड़ती है। इनके भोले हृदय, इनकी गहरी भावुकता तथा मूर्ति वा साकार देवताओं

से कहीं अधिक विश्वरूप भगवान् के प्रति निष्ठा के उदाहरण ऊपर दिये जा चुके हैं। इनकी विरक्ति के संबंध में कहा जाता है कि एक बार अपने घर में आग लगने पर इन्होंने अपनी सभी वस्तुएँ उसमें उठा-उठाकर फेंकना आरंभ कर दिया, और ऐसा करते समय बराबर यही कहते रहे कि ये सभी भगवान् की हैं और उसी के अग्निमुख में जा रही हैं। इसी प्रकार इनके ऊँच-नीच के बीच समता तथा सभी प्राणियों को भगवान्-रूप समझने का भाव इस घटना से स्पष्ट हो जाता है कि एक बार जब ये अपनी बनायी हुई रोटियाँ छोड़कर धी लाने के लिए उठे और उन रोटियों को कोई कुत्ता लेकर भाग चला, तब ये उसके पीछे यह कहते हुए दौड़ पड़े थे कि “भगवन, उन रोटियों में यह धी भी चुपड़ लो, उन्हें रुखी-सूखी न खाओ।” वास्तव में संत नामदेव का सारा जीवन ही भक्ति रस में सराबोर था और ये सभी प्रकार उत्तरी भारत के संतों के अग्रणी होने योग्य थे।

(६) संत त्रिलोचन

त्रिलोचनजी संत नामदेव के समकालीन थे और उनसे अवस्था में कुछ बड़े थे। इनका जन्म-काल सं० १३२४ में बताया जाता है। इन्हें तथा संत नामदेव को नामादास ने ज्ञानदेव का शिष्य कहा है और संत रविदास ने इन्हें संत नामदेव के ही समान तर गया हुआ बताया है। प्रियादास

के अनुसार इनका जन्म वैश्य-वंश में हुआ था और ये

परिचय साधुओं के परम भक्त थे। इनकी एक पत्नी मात्र थी

और दूसरा कोई नहीं था, अतएव इन्हें साधुओं की भरपूर सेवा करने में पूर्ण संतोष नहीं होता था। इन्हें इस कार्य में सहायता के लिए एक नौकर की आवश्यकता थी और ये बहुधा एक ऐसे सेवक की खोज में रहा करते थे, जो इन्हीं के भाँति साधु-सेवा प्रेमभाव के साथ किया करे। प्रियादास का कहना है कि एक दिन किसी ने आकर इनसे कहा कि मैं ऐसी

नौकरी कर सकता हूँ, किंतु भोजन के लिए ५-७ सेर से कम न लूँगा और जिस समय मेरे अधिक भोजन की निन्दा की जायगी, मैं शीघ्र नौकरी त्याग दूँगा। उस व्यक्ति ने अपना नाम 'अंतर्दामी' बतलाया और त्रिलोचन के राजी होने पर वह सचमुच ही अपने नाम के ही अनुरूप साधुओं की मन-चाही सेवा करने लगा। तब से त्रिलोचनजी के घर साधुओं की भीड़ और भी बढ़ने लगी और इनकी स्त्री को सामग्री तैयार करने में अधिक कष्ट भी होने लगा। अतएव एक दिन उसने अपनी पड़ोसिन से कह डाला कि एक तो उक्त नौकर के कारण साधुओं की संख्या बढ़ गई है, दूसरे वह इतना अधिक भोजन करता है कि उसके कारण मैं तंग आ गई हूँ। 'अंतर्दामी' को जब अपनी निन्दा की यह बात मालूम हुई, तब वह बिना किसी से कहे-सुने नौकरी छोड़ चलता बना। त्रिलोचनजी को अंत में पता चला कि इनके यहाँ स्वयं भगवान् ही 'अंतर्दामी' के भेष में इनकी नौकरी कर रहे थे और इस बात से इन्हें मार्मिक कष्ट व पछतावा हुआ।

त्रिलोचनजी का नाम उनके भूत, भविष्य एवं वर्तमान के एक साथ जानकार होने के कारण पड़ा था। इन्हें संत नामदेव ने अपने एक पद में संबोधित करके कहा है कि "हे त्रिलोचन, अपने नन्हें बच्चे को पालने में पौड़ाकर कार्य में व्यस्त रहनेवाली माता सब कुछ करती हुई भी अपना

चित्त सदा उस बालक में ही लगाये रहती है, उसी प्रकार
रचनाएँ हमारा मन राम-नाम-द्वारा सदा बिंधा रहना चाहिए।"

कुछ ऐसे ही भाव व्यक्त करनेवाले दो सलोक (दोहे) 'आदिग्रंथ' में प्रश्नोत्तर के रूप में अन्यत्र भी आये हैं जिनमें त्रिलोचन के पूछने पर कि "हे नामदेव, तुम क्यों धँचे में लगे हो, रामनाम की ओर चित्त क्यों नहीं लगाते?" संत नामदेव ने बतलाया है कि "हे त्रिलोचन, मुख-द्वारा रामनाम का स्मरण करते रहो, किंतु हाथ-पैर को सदा काम में लगाये रहकर चित्त को निरंजन में लीन रखो।" वास्तव में संत-मत के अनुसार आदर्श जीवन का सारा चित्र ही उक्त रचनाओं के अंतर्गत आ जाता है।

त्रिलोचनजी की अधिक रचनाएँ नहीं मिलती। केवल चार^१ पद उनके नाम से 'आदिग्रंथ' में संगृहीत हैं। इन पदों में से एकाध में मराठी भाषा

१. सिरी राग, पद १ (पृ० ९१); रागगूजरी, पद १-२ (पृ० ५२५-६) व रागु बनासरी, पद १ (पृ० ६९४)।

के भी कुछ चिह्न लक्षित होते हैं, किंतु इनकी भाषा मूलतः हिंदी ही है। कहा जाता है कि इन्होंने भी संत नामदेव की भाँति कुछ मराठी पदों की रचना की थी, किंतु वे आजकल उपलब्ध नहीं हैं। इनके विचार उक्त चार पदों के देखने से त्रिलोचनजी के विषय में बहुत उच्च भाव जाग्रत नहीं होते। ये सभी मध्यम श्रेणी की रचनाएँ हैं। इनमें से सबसे बड़े पद द्वारा माया-मोह का प्रभाव दिखलाकर उसकी व्यर्थता सिद्ध की गई है। एक दूसरे पद में झूठे संन्यासियों की कड़ी आलोचना है और उन्हें फटकार कर चेतावनी भी दी गई है। इस पद की शैली पहले की अपेक्षा अधिक सजीव है। तीसरे पद में त्रिलोचनजी ने बतलाया है कि अंतकाल में जैसा स्मरण किया जाता है, वैसा ही परिणाम हुआ करता है। इसी प्रकार चौथे पद में भी इन्होंने कर्म की अमिट रेख पर अधिक जोर दिया है और सब कहीं भगवन्नाम-स्मरण का ही महत्त्व दर्शाया है। कहा जाता है कि इस अंतिम पद की रचना त्रिलोचनजी ने उस समय की थी, जब इन्होंने भक्ति-मार्ग में अधिक अग्रसर हो जाने के कारण अपना सांसारिक व्यवहार छोड़ दिया था और आर्थिक कष्ट भेल रहे थे। संभवतः अपनी स्त्री द्वारा फटकारे जाने पर इन्होंने यह पद रचा था।

द्वितीय अध्याय

कबीर साहब

१. परिस्थिति-परिचय

विक्रम की नवीं शताब्दी के लगभग आरंभ होनेवाला समय वस्तुस्थिति के पर्यवेक्षण व मूल्यांकन का युग था। उसमें शताब्दियों पूर्व से आती हुई विचार-धारा के विविध स्रोतों पर आलोचनात्मक दृष्टिपात किया गया, उनमें दीख पड़नेवाले विविध दोषों के प्रति संकेत करते हुए उनके परिमार्जन की आवश्यकता सुझाई गई और कभी-कभी सारी प्रस्तुत बातों **सिंहावलोकन** को एक बार फिर से सुव्यवस्थित करने की चेष्टा भी की गई। इस कार्य में जिन व्यक्तियों व सम्प्रदायों ने विशेष-रूप से भाग लिया, उनका संक्षिप्त परिचय पिछले अध्याय में दिया जा चुका है। उनके प्रयत्नों को अध्ययन करने पर पता चलता है कि उन सबकी कार्य-शैली प्रायः एक ही प्रकार की थी। सबने अपने समय के धार्मिक वातावरण पर विचार किया था और उसके भीतर समाविष्ट दोषों के विरुद्ध आक्षेप किया था। सबका उद्देश्य तात्कालिक स्थिति में परिवर्तन लाने का था, इस कारण अपने विरोधी मतों की कटु आलोचना करते समय उन्होंने बहुधा अपने मूल मतों तक की प्रचलित बुराइयों को अपना लक्ष्य बना डाला था और सुधार एवं सामंजस्य की भावना से प्रेरित हो उन्होंने उसे फिर से बदल डालना भी चाहा था। उन सभी के उद्देश्य सच्चे थे और उन सबने पूरे उत्साह के साथ अपने कार्यक्रम को अन्त तक निवाहना चाहा।

फिर भी उन सबकी आलोचना एक ही प्रकार उग्र न थी और न उन सबने एक ही प्रकार अपने मूल मतों को सुधारना ही चाहा था। स्वामी शंकराचार्य ने अपने समय के अवैदिक मतों को अमान्य ठहराया, वैदिक मतों में भी उपलब्ध दोषों की निंदा कर उन्हें वेद-विरुद्ध व अग्राह्य घोषित किया और उनके पीछे आनेवाले भक्ति-प्रचारक आचार्यों **सुधार-पद्धति** ने भी प्रायः इसी पद्धति का अनुसरण किया। वेदादि धर्म-ग्रंथों के प्रति इन सबकी आस्था निरंतर बनी रही और वे सदा उनकी प्रामाण्यता का दम भरते रहे। बौद्धों व जैनो

के सुधारक सम्प्रदायों को वैसे प्रामाण्य ग्रंथों का सहारा लेकर चलने की आवश्यकता न थी और न नाथयोगी-सम्प्रदाय अथवा पहले वाले वैष्णव सहजिया लोगों को ही ऐसा आश्रय ग्रहण करने की उपयोगिता प्रतीत हुई थी। अतएव, प्रचलित बुराइयों के प्रति उनकी आलोचना कहीं अधिक स्वतंत्र रूप से हुई और उन्होंने उन्हें अधिकतर सरल व स्वाभाविक बातों द्वारा बदल डालने की चेष्टा भी की। वारकरी सम्प्रदाय ने इन दोनों के बीच का मार्ग स्वीकार किया और उसने प्राचीन धर्म-ग्रंथों को अपने मत का आधार बनाते हुए भी उनके मंतव्यों को अपने विचारानुसार बहुत व्यापक बना डाला। सूफी सम्प्रदाय में भी इसी प्रकार अपने मूल धार्मिक ग्रंथ 'कुरान शरीफ' व 'हदीस' के प्रति पूरी आस्था लक्षित होती है, किंतु उसके अनुयायी उनकी बातों की एक विशेष दृष्टिकोण के साथ व्याख्या करते हुए भी जान पड़ते हैं।

इस प्रकार उक्त सुधारक सम्प्रदायों में हमें एक प्रकार से दो भिन्न-भिन्न दल दीख पड़ते हैं, जिनमें से एक अपनी बिगड़ी हुई परिस्थिति में परिवर्तन लाने का प्रयत्न करते समय उसे भरसक पूर्वनिर्दिष्ट आदर्शानुसार ही व्यवस्थित करना चाहता है और दूसरा किसी प्राचीन व्यवस्था के फेर में न पड़कर उसे स्वतंत्र ढंग से कोई नवीन, किंतु सर्वमान्य रूप **दो भिन्न-भिन्न** देने का प्रयत्न करता है। प्रथम दल को विश्वास है कि

दल अंतिम सत्य व सर्वोत्तम आदर्श की माँकी हमें अपने प्राचीन धर्म-ग्रंथों में अवश्य मिल सकती है, किंतु द्वितीय दल की धारणा है कि हमारा मानव-शरीर ही सत्य का सर्वश्रेष्ठ मंदिर है, और यदि हम ढूँढ़ने का सच्चा प्रयत्न करें, तो इसी के भीतर हमें उसका वास्तविक रूप आप से आप दृष्टिगोचर हो सकता है, तथा उसी के आधार पर यदि हम चाहें तो अपने जीवन के लिए उच्चतम आदर्श भी स्थिर कर सकते हैं। इस दृष्टिकोण से प्रभावित होने के कारण ही इस दल के सम्प्रदायों ने योग-साधना को भी किसी न किसी अंश में अपनाया था। सहजयानी बीदों ने तो मानव-देह में ही काशी, प्रयाग जैसे तीर्थ तथा पीठों, उप-पीठों आदि का भी अस्तित्व स्वीकार किया था और उसे सर्वश्रेष्ठ कहकर भी प्रसिद्ध किया था^१। सूफी सम्प्रदाय ने 'इश्क मजाजी' को 'इश्क इकीकी' का

१. 'पंथु से सुरसरि जमुणा, पंथु से गंगासागर।

पंथु पञ्जाग बगारसि, पंथु से चन्द्र दिवाअर ॥ ४७ ॥'

एक आवश्यक 'मुकाम' ठहराया था और वैष्णव सहजिया लोगों ने भी मानव सत्य को सबसे ऊपर स्थान देने की चेष्टा की थी।^१ इस भावना ने उन सबको इस प्रकार न केवल प्राचीन धर्म-ग्रंथों व चिरकालीन रूढ़ियों पर सदा निर्भर रहा करने से ही रोक रखा, प्रत्युत उन्हें अपने हृदय की शुद्धता व सचाई पर अटल विश्वास रखने के लिए भी प्रेरित किया। अतएव, इस दल ने परमुखापेक्षिता के स्वभाव को भी बदलने का प्रयत्न किया जिससे आत्मविश्वास, आत्मगौरव तथा स्वावलंबन की प्रवृत्ति उत्तरोत्तर दृढ़ होने लगी।

इसके सिवाय उक्त सुधारक सम्प्रदायों ने परमतत्त्व के स्वरूप के संबंध में भी अपनी भिन्न-भिन्न धारणाएँ निश्चित कीं। स्वामी शंकराचार्य ने ब्रह्म को अनिर्वचनीय सत्य व जगत् को मिथ्या मानते हुए जीव एवं ब्रह्म की एकता प्रतिपादित की और तदनुसार आत्मज्ञान की साधना को उन्होंने सर्वश्रेष्ठ ठहराया। किंतु उनके परकालीन भक्ति-प्रचारक

विभिन्न धारणाएँ आचार्यों ने इस प्रकार के अभेदभाव को प्रभय न देकर भक्ति के लिए एक अलौकिक भगवान् की भी कल्पना

कर डाली। उच्च सहज्यानी बौद्धों ने अपने सत्य, शून्य की अद्वयता को स्पष्ट करते हुए उसमें महासुखमय 'सहज' का भी आरोप किया और चित्त की शुद्धि द्वारा उसके साथ सर्वथा एकाकार हो जाने का महत्त्व बतलाया। किंतु वैष्णव सहजिया सम्प्रदाय ने उसी 'सहज' को अपना प्रेमपात्र भी मानकर उसे उपलब्ध करना अपना परम ध्येय समझा। इस प्रकार इनके प्रथम वर्ग की प्रवृत्ति जहाँ भेदा व भक्ति के साधन द्वारा भगवान् की उपासना की ओर बढ़ी, वहीं दूसरे ने उसी सत्य को प्रियतम के रूप में स्वीकार कर उसके साथ अभिन्न बन जाना ही अपने लिए परम पुरुषार्थ निर्धारित किया। वैष्णव सहजिया लोगों की उक्त प्रेम-

बखैतु पीठ उपपीठ परबु, मई ममई परिटुभो।

देहा संरितभ ठित्व, भई सुह अण्ण ख दिटुभो ॥' ४८ ॥

—डा० प्रबोधचंद्र रायचौ द्वारा सम्पादित 'सरहपाद का दोहाकोष' (कलकत्ता, १९३८) पृष्ठ २५।

१. 'शुन दे मानुष भारे।

सवार ऊपरें मानुष सत्य, ताहार ऊपरें नाइ ॥' —'आत्मकथोर

रेलितस कल्स' (डा० एम्स० दास गुप्त) —पृ० १३७ पर उद्धृत।

भावना सूफी सम्प्रदाय के 'इश्क हकीकी' से भी बहुत कुछ प्रभावित रही और आगे चलकर इन दोनों का संश्लिष्ट रूप कबीर साहब जैसे संतों के लिए 'विरह-गर्भित प्रेम' के भाव में परिणत होकर ललित हुआ ।

इन सुधारक सम्प्रदायों के भाषा-प्रयोग एवं वर्णन-शैली पर भी इनके आलोचनात्मक दृष्टिकोण का प्रभाव स्पष्ट दीक्ष पड़ता था । स्वामी शंकराचार्य व भक्ति-प्रचारक आचार्यों ने प्राचीनता का मोह त्याग न सकने के कारण संस्कृत-भाषा का व्यवहार किया और मौलिक बातों के लिखने की अपेक्षा केवल माध्य व टीका-टिप्पणी की ओर ही विशेष ध्यान दिया ।

किंतु सहजयानों बौद्ध, जैन मुनि, नाथयोगी व सहजिया, साधनों की वैष्णवों की प्रवृत्ति इससे नितान्त विरुद्ध दिशा की ओर मिश्रता काम करती हुई दीक्ष पड़ी । इन्होंने न केवल स्वतंत्र रचनाएँ प्रस्तुत करने के प्रयत्न किये, किंतु उन्हें निर्माण करते समय प्रचलित जन-भाषाओं को ही अपने भावप्रकाशन का माध्यम बनाया । इसके अतिरिक्त प्रथम दलवालों ने जहाँ पर अपने कथन की पुष्टि में स्थलविशेष पर मान्य ग्रंथों के उद्धरण देकर उन्हें प्रमाणित करते जाना आवश्यक समझा, वहाँ दूसरे दलवालों ने अपने भावों को हृदयंगम कराने के लिए साधारण दृष्टान्तों, सरल रूपकों तथा कभी-कभी चमत्कार-पूर्ण संध्याभाषा अथवा 'संधाभाषा' के भी प्रयोग किये ।^१ इस प्रकार प्रथम दल की रचनाओं के पाठकों को अपने समाधान के लिए जहाँ प्राचीन धर्मग्रंथों के अनेक पन्ने उलटने की आवश्यकता पड़ी, वहाँ दूसरे दल के दोहों वा पदों के पढ़नेवाले उन्हें समझने के लिए निजी अनुभव तथा साधारण संकेतों का ही उपयोग करते रहे ।

विक्रम की नवीं शताब्दी से लेकर पंद्रहवीं तक का उक्त समय एक प्रकार के उथल-पुथल का युग था । इसके आरंभ होने के कुछ ही पहले

१. 'संध्याभाषा' मिलमिल प्रकाशमयी वा रहस्यमयी भाषा (Evening language, twilight language or mystical language)

'संधाभाषा' : सोईश्व बा साभिप्राय भाषा (Intentional language i. e. language literally and apparently meaning one thing, but aiming at a deeper meaning hidden behind.)

—दे० डा० एस० दास गुप्त की पुस्तक 'भाषाशास्त्र रेलिजस कल्चर्स', पृ० ४००-२

सं० ७६६ में मुहम्मद बिन कासिम के नेतृत्व में अरबों का आक्रमण भारत के सिंध प्रांत पर हो चुका था और इस प्रकार बाहर के मुस्लिम देशों को इस देश की आर्थिक, सामाजिक एवं धार्मिक स्थिति का **मुसलमानी** कुछ न कुछ परिचय मिलने लगा था। उत्तरी भारत में **प्रभाव** उस समय प्रतिहारों का राज्य था, जो किसी न किसी रूप में बारहवीं शताब्दी के पूर्वार्द्ध तक वर्तमान रहा। उसके अनंतर वहाँ क्रमशः गहरवारों व चौहानों का शासन प्रायः सौ वर्षों तक चला और इसी बीच में गजनी एवं गोर वंश के मुसलमानों के आक्रमण हुए, तथा तराई की लड़ाई (सं० १२५०) में विजय पाकर मुहम्मद गोरी ने यहाँ पर अपने स्थायी राज्य की नींव डाली। उस काल से इस भूखंड पर मुसलमानी शासन का आरंभ हो गया और गुलाम वंश (सं० १२६३ : १३४७), खिलजी वंश (सं० १३४७ : १३७७) तथा तुगलक वंश (सं० १३७७ : १४६६) के भिन्न-भिन्न व्यक्ति क्रमशः सुलतान बनकर यहाँ के सिंहासन पर बैठे। ये सुलतान अपने 'मजहबे इस्लाम' की 'शरियत' के न्युनाधिक पाबंद रहते हुए भी अपना शासन अपरिमित अधिकार के साथ करते थे और उनका प्रबंध एक प्रकार का सैनिक प्रबंध था। ये कभी-कभी खलीफा की प्रभुता स्वीकार कर लेते थे, किंतु व्यावहारिक बातों में ये सदा निरंकुश बने रहते थे। इनमें से कुछ पर यदाकदा उलमा लोगों का भी प्रभाव काम कर जाता था, परंतु मुस्लिमेतर जातियों के लिए वह कभी हितकर न हो पाता था। इस कारण सुलतानों के उस एकतंत्र शासन द्वारा सदा अन्याय तथा असहिष्णुता को ही प्रोत्साहन मिलता रहा। फिर भी देश के भीतर अतुल संपत्ति थी, मुसलमान उमरा पूरे ठाट-बाट के साथ जीवन व्यतीत करते थे और कला, साहित्य आदि की उन्नति भी होती जा रही थी। इधर बौद्ध धर्म का उस समय तक पूर्ण हास होने लगा था व शंकराचार्य एवं कुमारिल भट्ट जैसे विरोधी प्रचारकों के प्रयत्नों द्वारा वह प्रायः निर्मूल-सा होता जा रहा था। उस समय जैन धर्म तथा शैव व वैष्णव-सम्प्रदायों के भीतर भिन्न-भिन्न संगठन हो रहे थे और इस्लाम के अंदर भी सूफी-सम्प्रदाय अपना प्रचार करने लगा था। सुलतानों के उक्त शासन-काल में इस प्रकार स्वेच्छाचारिता की प्रधानता होने पर भी भिन्न-भिन्न विचारों व संस्कृतियों के संघर्ष के कारण एक नवीन प्रकार के समाज का निर्माण होता जा रहा था जिसके लिए सारी परिस्थिति पर एक बार फिर से दृष्टिपात कर उचित मार्ग दिखलाना नितांत आवश्यक प्रतीत होता था।

और यह कार्य उसी के द्वारा संभव था जिसकी बुद्धि परस्पर विरोधिनी प्रवृत्तियों के बीच समन्वय लाने के अतिरिक्त किसी स्थायी व सार्वभौम नियम एवं आदर्श का प्रस्ताव रखने में भी समर्थ हो।

इस युग के अंतर्गत कतिपय संतों ने साम्प्रदायिक स्तर से कुछ ऊँचा उठकर इस ओर प्रयत्न अवश्य किये और उनकी विशिष्ट प्रवृत्तियों के कारण उन्हें उक्त युग के अनंतर आनेवाले संतों में गिना भी जाता है। फिर भी उनकी उपलब्ध रचनाओं तथा जीवन-संबंधी केवल यत्किंचित् सामग्रियों के आधार पर कुछ अधिक पता नहीं चलता।

पूर्वकालीन संत संभव है, वे भी उक्त उद्देश्य को ही लेकर चले रहे हों, किंतु विकट परिस्थितियों अथवा उनके क्षीण स्वर्गों के कारण उनका प्रभाव वैसा स्पष्ट व स्थायी न हो सका हो। ऐसे कुछ लोगों के संक्षिप्त परिचय गत अध्याय में दिये जा चुके हैं और उनके विचारों की बानगी भी वहाँ दी जा चुकी है। उससे प्रकट होगा कि उक्त युग (सं० ८०० : १४००) के पूर्वार्द्ध तक यहाँ का क्षेत्र तैयार हो चुका था और उसके उत्तरार्द्ध के लगभग आरंभ से ही कुछ ऐसे व्यक्तियों का प्रादुर्भाव होने लगा था, जिन्हें कम से कम पथ-प्रदर्शक संतों के नाते स्मरण करने की प्रवृत्ति होती है। उन पूर्वकालीन संतों के जन्मस्थान एवं वातावरण से परिचित होने पर यह भी अनुमान करने का आधार मिल जाता है कि सर्वप्रथम उत्तरी भारत का बाहरी सीमा का ही क्षेत्र तैयार हुआ था और उसके केंद्र काशी-खंड को इस ओर प्रवृत्त होने का अवसर उक्त युग के कहीं अंत में जाकर मिला था।

विक्रम संवत् की चौदहवीं शताब्दी के अंतिम चरण में महाराष्ट्रीय संत नामदेव पंजाब प्रांत में भ्रमण कर रहे थे। उनका मूल संबंध महाराष्ट्र प्रांत के 'वारकरी सम्प्रदाय' के साथ था; किंतु उनके विचारों की व्यापकता व कार्य-पद्धति को रूपरेखा उन्हें अपनी परिधि से कुछ बाहर जाने को भी बाध्य कर रही थी। अतएव अपने जीवन के अंतिम दिनों में उन्होंने उक्त सम्प्रदाय के नियमों का कदाचित् अक्षरशः अनुसरण भी नहीं किया और स्वानुभूति के आधार पर ही वे अपने उपदेश देते रहे। इनके ये उपदेश सदा एक स्वतंत्र मत का संदेश सुनाते रहे और अपने सरल व सजीव होने के कारण अधिक ध्यान भी आकृष्ट करते रहे। प्रांसद

है कि इनकी लोकप्रियता के कारण इनके उपदेशों का वहाँ बहुत बड़ा प्रभाव पड़ा और मालवा, राजस्थान एवं पंजाब में इनके अनेक अनुयायी बन गए, और आगे चलकर इनके नाम को अपनानेवाले कई अन्य व्यक्तियों ने भी अपने मठादि स्थापित कर लिए। संत नामदेव अपने पदों को बहुधा करताल के साथ गाया करते थे और उनकी भावुकता-उपस्थित श्रोताओं को सुगम कर देती थी। इस प्रकार बहुत-से उनके हिंदी पद उधर की जनता को कंठस्थ हो जाते थे जिन्हें वे बाहर जाने पर भी प्रेम के साथ गाया करते थे। संत नामदेव की रचनाओं का इस कारण उत्तरी भारत में कुछ दूर तक पूर्व की ओर भी प्रचलित हो जाना असंभव न था। कबीर साहब ने भी संत नामदेव का नाम कदाचित् इन्हीं प्रचलित पदों से प्रभावित होकर बड़ी भद्धा के साथ लिया होगा।

उक्त युग के अंत तक बौद्धों का सहजयान-सम्प्रदाय यहाँ से प्रायः लुप्त हो चुका था और उसका केवल कुछ विकृत रूप बंगाल में दीख पड़ता था। उत्तरी भारत में उस समय के किसी ऐसे प्रसिद्ध जैन मुनि का भी पता नहीं चलता जिसने मुनिगम सिंह की भाँति अपने विचार प्रकट किये हों। नाथयोगी-सम्प्रदाय के अनुयायी भी उस समय विशेषकर अन्य प्रवृत्तियाँ पश्चिमी व दक्षिणी भारत की ओर ही अपना प्रचार करते किरते थे और पूर्वी भारत में उनकी प्रगति अन्य हिंदू धर्मावलंबियों के साथ बहुत कुछ सुल-मिल जाने के कारण धीमी पड़ने लग गई थी। इधर सूफी-सम्प्रदाय का उस समय कुछ अधिक प्रचार होने लगा था और उसकी चिरितया एवं सुहर्दिया नामक दो शाखाओं का भारत में प्रवेश हो चुका था। 'चिरितया शाखा' के फकीर अहमद साविर (मृ सं० १३२२) ने अभी कुछ ही पहले वर्तमान उत्तर प्रदेश के पश्चिमी भाग में भ्रमण कर अपनी 'साविरा उपशाखा' की नींव डाली थी और 'सुहर्दिया शाखा' के शैल तकी (१३७७ : १४४१) ने उसी प्रकार अपने उपदेशों द्वारा इस प्रांत के पूर्वी भाग के निवासियों को प्रभावित कर अंत में कुँसी में विश्राम लिया था। इसके सिवाय अधिक पूर्व की ओर बंगाल प्रांत में उस समय वैष्णव सहजिया सम्प्रदाय की नींव पड़ रही थी और प्रसिद्ध बंगाली कवि चंडीदास कदाचित् उसी समय के लगभग अपने पदों के माधुर्य द्वारा उधर के निवासियों को सुगम करते जा रहे थे। कवि चंडीदास की यह परम्परा उस प्रसिद्ध संत जयदेव द्वारा ही प्रभावित थी, जिनकी प्रशंसा कबीर साहब ने अपनी रचनाओं में एक से अधिक बार की है।

परंतु कबीर साहब के ऊपर उस दूसरी विचार-धारा का भी पूरा प्रभाव पड़ा होगा जिसके विभिन्न स्रोतों के स्वरूप का दिग्दर्शन गत अध्याय में कराया जा चुका है और जिसके प्रवाह की विभिन्न लहरों के रंग-दंग में हमें आगामी संतमत का प्रारंभिक रूप स्पष्ट दिखलायी पड़ता है। उसपर

विचार करने से प्रतीत होता है कि स्वामी शंकराचार्य के कबीर साहब कतिपय दार्शनिक सिद्धांतों पर बौद्धमत की गहरी छाप पर प्रभाव लगी हुई थी और बौद्धों के सहज्यानी विचार एवं शंकराद्वैत के आदर्श को एक साथ लेकर ही नाथयोगी-सम्प्रदाय की सृष्टि हुई थी। भक्ति के भिन्न-भिन्न आचार्य भी इसी प्रकार शंकराचार्य द्वारा अनुप्राणित हुए और उनकी भक्ति-साधना एवं नाथयोगी-सम्प्रदाय के मौलिक सिद्धान्तों के आधार पर वारकरी सम्प्रदाय की भक्ति खड़ी की गई थी। इसके विवाय भक्ति-प्रचारक आचार्यों के मूल स्रोत, तामिल आडवागों की सरल भक्ति-साधना एवं सूफी सम्प्रदाय के प्रेमभाव ने मिलकर इसी भाँति वैष्णव 'सहजिया-सम्प्रदाय' को जन्म दिया और बौद्ध सहजिया के मूल सिद्धान्तों ने उसी प्रकार उसे पूरी शक्ति प्रदान की। फलतः भिन्न-भिन्न विचार-शीलियों के संवर्ष वा सहयोग से उन सुधारक सम्प्रदायों का कार्यक्रम क्रमशः अग्रसर होता गया और अंत में विक्रम संवत् की पंद्रहवीं शताब्दी के लगभग उनके संयुक्त प्रयास द्वारा एक ऐसी स्थिति उत्पन्न हो गई जिसे अनुभव करनेवाले व्यक्ति के लिए किसी भी उक्त भावना की उपेक्षा करना असंभव नहीं, तो अत्यन्त कठिन अवश्य था और इस कथन की संगति कबीर साहब के विषय में भी भली भाँति लगायी जा सकती है।

कबीर साहब कदाचित् प्रत्येक संकीर्ण साम्प्रदायिक भावना से मुक्त थे और उनका मुख्य अभिप्राय किसी ऐसी विचार-धारा को जन्म देना था जो स्वभावतः सर्वमान्य बन सके और जिसमें इसी कारण किसी भी उल्लेखनीय प्रवृत्ति के संचार की पूरी गुंजायश हो सके। तदनुसार उन्होंने अपने सामने

उपस्थित समस्या पर अधिक से अधिक व्यापक दृष्टिकोण के साथ विचार करने का प्रयत्न किया और इस प्रकार प्रधान उद्देश्य निकाले गए परिणामों के मूल्यांकन का भार प्रत्येक व्यक्ति के निजी अनुभव पर ही छोड़ दिया। इसीलिए कबीर साहब की उस उँचाई से देखने पर जहाँ निर्गुण एवं सगुण के प्रश्न आपसे आप हल हो गए और अद्वैत की भावना में भक्ति को भी स्थान मिल

जाने से मस्तिष्क-पक्ष एवं हृदय-पक्ष में सामंजस्य आ गया, वहाँ 'शून्य', 'सहज' 'प्रेम' तथा 'योग' जैसे शताब्दियों से प्रचलित शब्दों का वास्तविक रहस्य भी खुल गया और व्यर्थ के विर्तडावाद की प्रवृत्ति बहुत कुछ निर्वल प्रतीत होने लगी।

२. कबीर साहब का जीवन-वृत्त

(१) जीवन-काल

कबीर साहब के व्यक्तित्व, इनके जीवन-वृत्त एवं मत का परिचयात्मक उल्लेख करनेवाले तो अनेक ग्रंथों का पता चलता है, किंतु ऐसी रचनाओं का प्रायः अभाव-सा है जिनमें इनकी जन्म-तिथि वा मरण-तिथि के विषय में किसी अधिकार के साथ चर्चा की गई हो और जिन्हें सभी प्रकार से विश्वसनीय भी समझा जा सके। कबीर साहब ने स्वयं इस विषय में

प्रामाणिक

सामग्री

अलभ्य

कुछ भी नहीं कहा है और इनके समसामयिक समके जानेवाले किसी इतिहासकार की रचना में भी इनका स्पष्ट उल्लेख नहीं मिलता। अन्य उपलब्ध सामग्रियों के आधार

केवल जनश्रुति, अंध-विश्वास अथवा फुटकर भ्रमात्मक प्रसंग हैं जिनपर सहसा विश्वास कर लेना ऐतिहासिक तथ्य के प्रेमियों के लिए बहुत कठिन है। अतएव, इस प्रश्न के छेड़नेवाले कुछ लेखकों का इस प्रकार कह देना भी अनुचित नहीं जान पड़ता कि “उनकी सवाने उमरी एक मुखली इसरार है, हम उनके दौराने-जिदगी के हालात से बिल्कुल नावाकिफ हैं”^१। वस्ताव में इस प्रकार का कथन हमारे अन्य अनेक महापुरुषों के विषय में भी सत्य है।

कबीर साहब का किसी न किसी रूप में परिचय देनेवाली आज तक की उपलब्ध सामग्रियों को हम निम्नलिखित वर्गों में विभाजित कर सकते हैं:—

(१) कबीर साहब व उनके समसामयिक समके जानेवाले संतों, जैसे सेन नाई, पीपाजी, रैदास, घना, कमाल आदि के फुटकर उल्लेख;

(२) उनके पीछे आनेवाले संतों व भक्तों जैसे, मीराबाई, गुरु अमरदास, व्यासजी, मलूकदास, दादू, दरिया, वपना, उपलब्ध हरिदास, रजब, गरीबदास आदि की वानियों में पाये सामग्री जानेवाले विविध संकेत;

(३) कबीर-पंथी रचनाएँ जिनमें इनकी स्तुति के साथ-साथ चमत्कार-पूर्ण व पौराणिक परिचय देने की भी चेष्टा की गई है; जैसे, 'अमरसुख-निधान', 'अनुरागसागर', 'निर्भय-ज्ञान', 'द्वादशपंथ', 'धीजक', 'भयतारण', 'कबीर-कसीटी', 'कबीर-परिचय' तथा धर्मदास आदि की बानियाँ;

(४) वे ग्रंथ जिनमें भक्तों के गुणगान के साथ-साथ उनका संक्षिप्त परिचय भी दिया गया है; जैसे नामादास, राधोदास, मुकुंद कवि आदि की 'भक्तमालें', अनंतदास की 'परचई', रघुराजसिंह की 'रामरसिकावली' तथा उक्त 'भक्तमालों' पर की गई टीकाएँ, एवं गुलाम सरवर की 'खजीनतुल अरफिया' जैसी रचनाएँ;

(५) वे ऐतिहासिक ग्रंथ जिनमें प्रसंगवश कुछ महापुरुषों की साधारण वा आलोचनात्मक चर्चा कर दी गई मिलती है; जैसे, अबुल फजल की 'आईन-ए-अकबरी', अबुल हक की 'अखबारुल अखियार', तथा 'खुलासातुलतवारीख', अथवा वील, डा० क्यूर्ट आदि की पुस्तकें ;

(६) उन धार्मिक इतिहासों में दिये गए आलोचनात्मक विवरण जिनके रचयिता इन्हें किसी सम्प्रदाय-विशेष से संबद्ध मानकर चलते हैं; जैसे डा० भांडारकर, मेकालिफ, वेस्टकाट, फर्गुडर, की, विल्सन, फानी, दत्त, राय अथवा सेन आदि के ग्रंथ ;

(७) कबीर साहब से संबंध रखनेवाले आलोचनात्मक निबंध, साहित्यिक ग्रंथ आदि जिनमें किसी तथ्य पर पहुँचने की तर्कपूर्ण चेष्टा की गई है; जैसे हरिऔध, श्यामसुन्दरदास, डा० मोहन सिंह, डा० वर्माल, डा० रामकुमार वर्मा, डा० रामप्रसाद त्रिपाठी, पं० चंद्रवली पांडे आदि की रचनाएँ; और,

(८) कबीर साहब की समझी जानेवाली चित्र व समाधि जैसी स्मारक वस्तुएँ ।

इस वर्गीकरण के अनुसार हमें जान पड़ता है कि उक्त सामग्रियों में से (१) व (२) के सहारे अधिकतर किसी काल-क्रम अर्थात् कबीर साहब के आगे वा पीछे प्रकट होने का अनुमान हो सकेगा, (३), (४) (५) व (८) द्वारा कुछ वस्तुओं वा घटनाओं का मूल्य परखने में भी सहायता ली जा सकेगी तथा (७) की सहायता से हमें उनमें किये गए उल्लेखों, आये हुए प्रसंगों अथवा दी गई सम्मतियों पर आलोचनात्मक व सुक्तिसंगत विचार करने में सुविधा मिल सकेगी ।

उक्त सभी प्रकार के साधनों के रचना-क्रम आदि की परीक्षा करने पर हमें यह भी पता चलता है कि उनमें से सबसे प्राचीन रचनाओं में कबीर साहब केवल एक भक्त-विशेष के रूप में ही दिखलाए गए हैं और इनका उल्लेख करनेवालों का ध्यान जितना इनकी भक्ति और इनके प्रति लक्षित होनेवाली भगवत्कृपा की ओर है, उतना इनके व्यक्तित्व

विभिन्न वा जीवन का चित्रण करने की ओर नहीं। फिर यह

भारणाओं प्रवृत्ति मीरा बाई (सं० १५५५ : १६०३) के समय से का विकास कुछ और भी स्पष्ट होती जाती है और उस वर्ग की कृतियों में तब से कई चमत्कारपूर्ण कथाओं का भी

समावेश होने लगता है तथा कबीर-पंथ द्वारा किये गए प्रचारों के कारण कबीर साहब श्रद्धालुओं के समक्ष 'भक्त कबीर' से क्रमशः परिवर्तित होते हुए 'सत्य कबीर' का भी रूप ग्रहण करते हुए दीखने लगते हैं। इसी प्रकार कबीर साहब के रामानन्द-शिष्य होने की चर्चा सर्वप्रथम कदाचित् भक्त व्यासजी ^१ (सं० १६१८ में वर्तमान) से आरम्भ होती है और उसके अनंतर 'भक्तमाल'-श्रेणी के ग्रंथों में इस बात का उल्लेख निरंतर होता चला जाता है तथा इन्हें तकी का उत्तराधिकारी वा चेला मानने की बात गुलाम सरवर की 'खजीनतुल अस्फिया'^२ में बहुत पीछे दोहरा पड़ती है। इसके सिवाय नाभादास (सं० १६४२ में वर्तमान) की 'भक्तमाल'^३ में हमें सबसे पहले कबीर साहब के विशिष्ट व्यक्तित्व व इनके मन्तव्य-विशेष का भी कुछ संकेत मिलने लगता है और अनंतदास (सं० १६४५ में वर्तमान) की रचना कबीरदास की 'परचई' ^४ से (यदि उसकी उपलब्ध हस्त-लिखित प्रति में कोई प्रक्षिप्त अंश न हो तो) इतना और भी पता चलता है कि किसी 'सिकंदरस्त्याह'-द्वारा इनका दमन भी किया गया था। अनंतदास ने वहाँ यह भी बतलाया है कि कबीर साहब का बालपन धोखे

१. 'संक्षेप साधु ज्ञु रामानन्द'।

...

...

नाको सेवक कबीर और अति, सुमति सुरसुरानन्द। आदि

—बा० राधाकृष्ण कृत 'सरदास' पृ० २३, पर उद्धृत।

२. पृ० २५ : ६ (लाहौर, सन् १८६८)।

३. पृ० ४८५ (रूपकलाजी संस्करण, लखनऊ, सन् १९२२ ई०)।

४. डॉ० रामकुमार वर्मा : 'संत कबीर' पृ० ३० : १ पर उद्धृत।

में ही बीता था, बीस वर्ष की अवस्था में इन्हें धार्मिक चेतना मिली थी, और सौ वर्षों तक भक्ति करके इन्हें मुक्ति उपलब्ध हुई थी। आगे आनेवाले 'भक्तमाल'-रचयिताओं में से बहुतों में इनके विषय में अधिकतर ऐसी बातें ही बतलायी हैं जिनसे इनका जीवन रहस्य एवं चमत्कारपूर्ण घटनाओं का एक संग्रह मात्र बन जाता है। ऐतिहासिक ग्रंथों में से जो अभी तक उपलब्ध हैं, इनका सर्वप्रथम स्पष्ट उल्लेख अबुल फजल (सं० १६५५ में वर्तमान) की 'आईन-ए-अकबरी' ^१ में मिलता है जहाँ पर इन्हें 'मुवाहिद' वा अद्वैतवादी कहा गया है और इनकी पुरी व रतनपुर (सुवा अवध) में निर्मित दो मजारों की भी चर्चा की गई है। हिंदुओं तथा मुसलमानों द्वारा इनके शव को जलाने व गाड़ने के पृथक् पृथक् प्रयत्नों का भी कदाचित् सर्वप्रथम उल्लेख उक्त ग्रंथ में ही मिलता है और वहाँ यह भी कहा पाया जाता है कि इनकी हिंदी-भाषा की रचनाएँ तब तक प्रसिद्ध हो चली थीं।

इस प्रकार विक्रम की सत्रहवीं शताब्दी के आगे जहाँ एक ओर भक्त व संत लोग कबीर साहब की भक्ति की प्रशंसा करते, इन्हें अनुकरणीय मानते तथा इनके विषय में चमत्कारपूर्ण कथाएँ कहने लगते हैं और कबीर-पंथी इन्हें अमर व अलौकिक जीवनवाला मानकर इन्हें हंसों के उद्गारार्थ समय-

प्रमुख है, वहाँ दूसरी ओर इन्हें एक धार्मिक नेता व सुधारक के **प्रवृत्तियाँ** रूप में स्वीकृत करने की परिपाटी भा चल निकलती है और इनके जीवन के संबंध में दिये गये फुटकर प्रसंगों में

से कई एक ऐतिहासिक रूप लेने लगते हैं। उक्त प्रासंगिक, साम्प्रदायिक व ऐतिहासिक उल्लेखों को छानबीन आगे चलकर विक्रम की उन्नीसवीं शताब्दी के अंत में होती है, जब कुछ विदेशी विद्वानों का ध्यान हमारे साहित्य, संस्कृति व धर्म के अध्ययन की ओर पहले-पहल आकृष्ट होता है और भारत की अनेक बातों के संबंध में कुछ निबंध व ग्रंथ आलोचनात्मक दृष्टि से लिखे जाने लगते हैं। उन्नीसवीं शताब्दी तक का समय इस प्रकार अधिकतर ऐसी सामग्रियों के निर्माण का रहता है और उसके अनंतर उनकी परख व मूल्यांकन का युग आ जाता है। फिर भी इस युग के विद्वान् लेखकों में

१. कनेल पन्च० एस० जेरे द्वारा अनुवादित (भा० २) पृ० १२९ व १७१

(कलकत्ता, सन् १८९१) ।

एक यह बात भी पायी जाती है कि प्राचीन वा नवीन उपलब्ध सामग्रियों का उपयोग करते समय वे उनकी पुष्टि में बहुधा भिन्न-भिन्न जनश्रुतियों के भी हवाले देते चलते हैं और प्रत्येक मत की पुष्टि में किसी न किसी पद्यमी रचना की भी सृष्टि होने लगती है। कबीर साहब के संबंध में बने इस प्रकार के जन्म व मरण-काल के सूचक दो व अन्य रचनाएँ विशेष रूप से उल्लेखनीय हैं।

कबीर साहब के विषय में रचे गए जो जनश्रुति-सूचक दोहे मिलते हैं, उनमें अधिकतर इनके मृत्युकाल की ही चर्चा दीख पड़ती है और इसका कारण भी कदाचित् यही हो सकता है कि अपने जीवन के अंतिम भाग में वे विशेष प्रसिद्ध हो गए होंगे अथवा इनके उपदेशादि द्वारा प्रभावित लोगों के लिए इनके मरण-काल की घटना इनके पूर्वजीवन की **मृत्यु-काल-संबंधी मत** अपेक्षा कहीं अधिक महत्वपूर्ण जान पड़ी होगी। जो हो, इसमें संदेह नहीं कि इनके जन्मकाल वा जन्मसंवत् के निर्णय की चेष्टा संभवतः बहुत पीछे आरंभ हुई और उसके लिए भी प्रायः वैसे ही प्रमाण प्रस्तुत किये जाने लगे। फलतः इनके पूर्ण जीवन वा केवल मृत्यु अथवा जन्म-संवत् का पता देनेवाले कम से कम चार मत इस समय प्रधान रूप से दीख पड़ते हैं :—

(१) मृत्यु-काल को संवत् १५७५ में ठहराकर भिन्न-भिन्न जन्म-संवत् देने-वालों का मत ;

(२) मृत्यु-काल को सं० १५०५ अथवा सं० १५०७ के लगभग मानकर उक्त प्रकार का निर्णय करनेवालों का मत;

(३) मृत्यु-काल को सं० १५५२ वा १५५१ में निश्चित समझकर अनुमान करनेवालों का मत; और

(४) मृत्यु व जन्म अथवा पूरे जीवन-काल को ही भिन्न-भिन्न संवत्तों वा शताब्दियों के मध्य स्थिर करनेवालों का मत' ;

और इन सबके अतिरिक्त एक अन्य मत उन कबीरपंथियों का भी कहा जा सकता है, जो कबीर साहब को अजर एवं अमर मानते हुए इनका चारों युगों में किसी न किसी रूप में वर्तमान होना बतलाया करते हैं।

कबीरपंथियों के मत का आधार कबीर साहब को अलौकिक पुरुष सिद्ध करने की चेष्टा व इनके प्रति उनकी प्रगाढ़ श्रद्धा में निहित ज्ञान

पड़ता है और इस प्रकार की बातें सर्वसाधारण के लिए युक्तिसंगत नहीं प्रतीत होती। इसी भाँति उक्त चौथा मत भी वस्तुतः अस्पष्ट व अनिश्चित समझा जा सकता है। शेष तीन मतों में से इनके मृत्यु-

समीक्षा काल को सं० १५७५ में ठहरानेवालों की संख्या कदाचित् सबसे अधिक होगी, किंतु जिन-जिन बातों को स्वयंसिद्ध-

सी मानकर वे उनके आधार पर निर्णय देना चाहते हैं, उनमें से लगभग सभी की ऐतिहासिकता अभी तक संदिग्ध बनी हुई है जिस कारण उनके मत को भी सर्वमान्य समझ लेना कभी उचित नहीं कहा जा सकता। इसी प्रकार सं० १५५२ वा सं० १५५१ को मृत्यु-काल माननेवालों के विषय में भी हम यही कह सकते हैं कि वे अपने प्रमाणों को अत्यधिक महत्त्व देते हुए जान पड़ते हैं और उनका भी मत उक्त प्रथम मत के ही समान कभी असंदिग्ध नहीं कहला सकता। इसके विपरीत सं० १५०५ को इनका मृत्यु-काल माननेवाले कई कारणों से सत्य के कुछ निकट जाते हुए समझ पड़ते हैं। परंतु उनके मत को भी हम अंतिम निर्णय का पद उस समय तक प्रदान करना नहीं चाहते जब तक उनके पक्ष का पूर्ण समर्थन पर्याप्त सामग्रियों द्वारा न किया जा सके, और उसके कारण उठानेवाले कई प्रश्नों का भलो भाँति समाधान भी न हो जाय। फिर भी उपलब्ध सामग्रियों पर विचार करते हुए इस प्रकार का निर्णय करनेवालों की प्रवृत्ति इधर कबीर साहब के जीवन-काल को क्रमशः कुछ पहले की ओर ही ले जाने की दीख पड़ती है और ऐसी दशा में कभी-कभी अनुमान होने लगता है कि उक्त समय कहीं सं० १४२५ : १५०५ के ही लगभग सिद्ध न हो जाय। दे० परिशिष्ट (क)।

(२) जन्म-स्थान व मृत्यु-स्थान

परम्पराानुसार तो सभी काशी को कबीर साहब के जन्म ग्रहण करने का स्थान स्वीकार करते आये हैं और इसी प्रकार उनके मृत्यु-स्थान के लिए भी मगहर के विषय में जनश्रुति प्रसिद्ध है, परंतु इधर कुछ दिनों से इन दोनों के संबंध में संदेह किया जाने लगा है। कबीरपंथी साहित्य के अनुसार "सत्य, पुरुष का तेज काशी के लहर तालाब काशी या मगहर में उतरा"^१ या अथवा उक्त ताल में 'पुरइन के एक पत्ते पर पौड़ा हुआ बालक नीरु जुनाड़े की छो की

काशी-नगर के निकट^१ मिला था, जो आगे चलकर कबीर साहब के नाम से प्रसिद्ध हुआ। किंतु 'बनारस डिस्ट्रिक्ट गजेटियर'^२ के अनुसार उनका जन्म बनारस में वा उसके निकट न होकर आजमगढ़ जिले के बेलहरा नामक गाँव में हुआ था, और इस बात को 'पक्की खोज' की प्रामाणिकता देते हुए श्री चंद्रबली पांडेय ने बतलाया है कि "आज भी पटवारी के कागदों में 'बेलहरा' उर्फ 'बेलहर पोखर' लिखा मिलता है। अपनी निजी धारणा तो यह है कि यही 'बेलहर पोखर' 'लहर तालाब' की जड़ है; 'बेलहर' का 'लहर' एवं 'पोखर' का 'तालाब' कर लेना जनता के बाएँ हाथ का खेल है"^३। और इसके साथ ही वहाँ पर वे जुलाहों की बस्तियों के कुछ अवशेष चिह्न भी पाते हैं। एक दूसरे मत के अनुसार इसी प्रकार मगहर को कबीर साहब का जन्म-स्थान मानना चाहिये; क्योंकि 'आदिग्रंथ' में संगृहीत एक पद के अंतर्गत स्वयं उन्होंने ही कहा है कि "पहिले दरसनु मगहर पाइओ पुनि कासी बसे आई"^४। यह मगहर नामक गाँव इस समय बस्ती जिले में है और प्रसिद्ध गोरखपुर नगर से लगभग १५ मील की दूरी पर वर्तमान है। इसी मगहर के लिए उनका मृत्यु-स्थान होना भी कहा जाता है और इस संबंध में अधिक लोग सहमत भी हैं। परंतु उक्त पांडेयजी की राय में मगहर में अवस्थित कबीर साहब की कब्र वास्तविक कब्र नहीं। ये उनके अनुसार सूबा अवध के रतनपुर गाँव में दफनाये गए थे और मगहर में इनकी कब्र को बिजलीखाने ने वीर सिंह बघेल को धोखा देने के लिए झूठमूठ बनवा दिया था; इसलिए मगहर में मरकर इनका वहीं दफनाया भी जाना ठीक नहीं कहा जा सकता और इसके लिए वे धर्मदास की बानियों से कुछ पंक्तियाँ भी उद्धृत करते हैं^५।

कबीर साहब ने स्वयं अपनी जन्म-भूमि का कहीं परिचय नहीं दिया है। ये केवल अपने निवास-स्थान की ओर ही कहीं-कहीं संकेत करते हैं।

१. 'अनुरागसागर' (बेलबेहियर प्रेस, प्रयाग) पृ० ८४।

२. 'बनारस डिस्ट्रिक्ट गजेटियर,' (इलाहाबाद, १९०९)।

३. पं० चंद्रबली पांडेय : 'विचार विमर्श', (हिंदी-साहित्य-सम्मेलन, प्रयाग, सं० २००२) पृ० ५।

४. 'शुक ग्रंथ साहिब', राग रामकली, पद ३।

५. पं० चंद्रबली पांडेय : 'विचार विमर्श' (हिं० सा० सम्मेलन प्रयाग, सं० २००२) पृ० १३ : १५।

फिर भी इनकी रचनाओं में आये हुए कतिपय प्रसंगों से इस विषय में कुछ सहायता ली जा सकती है। कबीर साहब स्पष्ट शब्दों में अपने को काशी का जुलाहा कहते हैं^१ और जिस प्रकार इन्होंने काशी में रहनेवाले जोगी, जती, तपी, संन्यासी अथवा भक्त-रूपधारी **काशी** 'बनारसी ठगो' का सजीव चित्र खींचा है^२, उससे भी स्पष्ट है कि वहाँ पर ये बहुत समय तक रहे होंगे और इन्होंने वहाँ का व्यक्तिगत अनुभव भी प्राप्त किया होगा। इसके सिवाय इनके एक पद^३ से यह भी सूचित होता है कि इन्होंने काशी में बहुत दिनों तक रहकर तप वा साधना भी की थी और अंत में उसे छोड़ते समय इन्हें जाल से बाहर कर दी गई मछली की भाँति अपनी दुर्गति का अनुभव हुआ था। अपने काशीवास की अवधि को ये "सगल जनमु सिवपुरी गवाइया" कहकर भी निर्दिष्ट करते हैं जिससे पता चलता है कि कम से कम इनके जीवन का अधिकांश भाग काशी में ही अवश्य व्यतीत हुआ होगा। फिर भी केवल इन बातों के ही आधार पर हम इनका काशी में ही उत्पन्न होना भी नहीं ठहरा सकते, क्योंकि उक्त "पहिले दरसनु मगहर पाइओ पुनि कासी बसे आई" से इस विषय में पर्याप्त संदेह को स्थान मिलने लगता है और अनुमान करना पड़ता है कि इनकी जन्मभूमि कहीं संभवतः अन्यत्र रही होगी। हाँ, यदि उक्त 'पुनि' शब्द का अर्थ 'और तब' अथवा 'उसके अनंतर' न लगाकर सीधा 'पुनः' वा 'पुनर्वा' लगाया जाय, तो कह सकते हैं कि पहले काशी में रहकर ये किसी कारण पर्यटन करते हुए मगहर गये होंगे और वहाँ संभवतः अपनी साधना में कुछ सफलता पाने के अनंतर फिर से काशी लौटकर रहने लग गए होंगे। उक्त पूरे पद का मुख्य तात्पर्य भी इनका भगवान् के ऊपर अपना दृढ़ भरोसा एवं तज्जनित बुरे वा भले स्थान-विशेष के प्रति अपनी समदृष्टि का प्रकट करना जान पड़ता है और काशी अथवा मगहर का उल्लेख यहाँ प्रसंगवश ही हुआ है।

१. 'गुरु ग्रंथ साहिब', राग आसा, पद २६ व राग रामकली, पद ५।

२. 'कबीर-ग्रंथावली', पद २९० (पृ० १८६ : ७) व पद ६० (पृ० २२२)।

३. 'बहुत बरस तपु किया कासी। मरनु भइआ मगहर को वासी ॥' तथा,
'जिउ जल छोड़ि बाहरि भइओ गोना। पूरव जनम हउ तप का हीना ॥
अब बडु राम कवन गति मोरी। तजीले बनारस मति भई थोरी ॥'

—'गुरु ग्रंथ साहिब', राग गजद्री १५।

अपने इस भाव को इन्होंने कई स्थलों पर अन्यत्र भी व्यक्त किया है और एक पद^२ में तो ये यहाँ तक कह डालते हैं कि स्थान-विशेष के महत्त्व की झूठी धारणा को वे दूर कर के ही छोड़ेंगे।

केवल “पहिले दरसनु मगहर पाइओ पुनि कासी बसे आई” के आधार पर इन्हें मगहर में जन्म लेनेवाला कहने में फिर एक कठिनाई ‘दरसनु पाइओ’ के कारण भी पड़ती है। ‘दर्शन पाने’ का सीधा-सादा अर्थ किसी दूसरे मान्य व्यक्ति वा इष्टदेव आदि के साक्षात् करने का ही हो सकता है,

जन्म ग्रहण करने का नहीं; और यदि प्रसंगवश ‘मगहर जन्म-स्थान का दर्शन’ अर्थ लगाया जाय, तो भी कुछ खींचातानी ही

जान पड़ेगी। अतएव केवल इतने ही संकेत के आधार पर इनकी जन्मभूमि का मगहर में निश्चित कर देना उचित नहीं। इसी प्रकार ‘बनारस गजेटियर’ में उल्लिखित उक्त बेलहरा गाँव को भी केवल शब्दसाम्य के आधार पर हम इनकी जन्मभूमि ठहराने में असमर्थ हैं। ‘बनारस गजेटियर’ के रचयिता ने अपने उक्त उल्लेख का कोई विशेष कारण नहीं बतलाया है और कबीर-पंथ के अनुयायियों में से भी किसी को आज तक उक्त गाँव के विषय में ऐसा अनुमान करते अथवा उसे कबीर साहब का जन्म-स्थान होने के कारण पवित्र स्थल मानते हुए नहीं सुना गया है। कबीर-पंथियों की ओर से आज तक उसकी उपेक्षा इस विषय में विशेष-रूप से संदेह प्रकट करती है और केवल शब्दसाम्य के कारण उनका भ्रम में पड़कर बेलहरा के स्थान पर लहरतारा को ही स्वीकार कर लेना तथा लगभग ५०० वर्षों तक ‘सरय’ का पता न पाना असंभव-सा ज्ञेय है। इसके विपरीत काशी के साथ कबीर साहब के संबंध का पता हमें बहुत पहले से ही मिलता आ रहा है और इनके विषय में चर्चा करनेवाले अनंतदास^३ से लेकर धर्मदास^४ आदि प्रायः सभी

१. किवा कासी किवा मगहर ऊखर रामु रिदै जउ होई। गुरुग्रंथ साहिब

राग धनासरी ३।

‘औसा मगहर तैसी कासी इन एकै करि जानी।’ वही, राग रामकली ३।

२. चरन विरद कासी वा न दैहू, कई कबीर भल नरकहि जैहू।

—‘कबीर-व्याख्या’ पद २१०, पृ० १८०

३. ‘कासी बसे जुलाहा एक। हरि भगति न की पकरी देक॥’

‘कबीर साहिब की परचई’।

४. ‘प्रगट नये कासी में दास कदावसा।’ ‘धनी धरमदास की शब्दावली’ (वे० प्र००)

पुराने लेखकों ने इन्हें इस प्रकार काशी-निवासी के रूप में चित्रित किया है कि इसके विरुद्ध प्रचुर परिमाण में सामग्री प्राप्त किये बिना इन्हें अन्यत्र का रहनेवाला वा जन्म-ग्रहण करनेवाला^१ सहसा स्वीकार कर लेना समीचीन नहीं जान पड़ता।

मगहर को इनका मृत्यु-स्थान मानने के विषय में भी इनकी कुछ रचनाओं से संकेत मिलता है। इन्होंने स्वयं कहा है कि सारा जीवन काशी में व्यतीत करके भी “मरती बार मगहर उठि आइआ” तथा “मरनु भइआ मगहर को बासी^२” और एक अन्य स्थल पर भी “जउ तनु कासी तजहि कबीरा, रमइअ कहा निहोरा” कहकर “किआ कासी,

मगहर किआ मगहर जखन राम रिदै जउ होई”^३ बतलाय
मृत्यु-स्थान गया है। फिर भी कबीर साहब के उक्त कथन को कुछ लोग एक साधारण उद्गार-सा समझकर इनके मगहर में ही मरने के विषय में संदेह प्रकट करते हैं^४ और उनकी इस धारणा का कारण कबीर साहब की दो समाधियों का पुरी (जगन्नाथ) एवं रतनपुर (अरवध) में वर्तमान होना भी कहा जा सकता है। इन दोनों समाधियों का उल्लेख अबुल फजल ने अपने प्रसिद्ध ग्रंथ ‘आईन-ए-अकबरी’^५ में किया है और विशेषकर रतनपुरवाली समाधि की चर्चा ‘खुलासातुत्तबारीख’^६ तथा शेरअली ‘अफसोस’ की पुस्तक ‘आराविशे मोहफिल’^७ में भी पायी जाती है तथा इन्हीं बातों के आधार पर कहा जाता है कि “कबीर मुसल-मानी ढंग पर दफनाये अवश्य गये, परन्तु मगहर में नहीं... (उनका) शव रतनपुर में दफनाया गया”^८। मगहर की कब्र को सच्ची कब्र न मानने का कारण एक यह भी बतलाया जाता है कि ‘धनी घरमदासजी

१. ‘गुरु ग्रंथसाहबजी’, राग गजरी, पद १५।

२. ‘गुरु ग्रंथसाहबजी’ राग धनासरी, पद ३।

३. मोहन सिंह : ‘कबीर-हिज बाबोआफी’ पृ० ४१:२।

४. ‘आईन-ए-अकबरी’ (कर्नल एच० एस्० जेरेट का अनुवाद) भाग २, कलकत्ता १८९१, पृ० १२९ व १७१।

५. ‘खुलासातुत्तबारीख’, दिल्ली, पृ० ४३।

६. ‘विचार विमर्श’ पृ ९३ में उद्धृत।

७. चन्द्रबली पण्डित : ‘विचार विमर्श’ (हि० सा० सम्मेलन, प्रयाग) पृ० १५

की शब्दावली^१ में संश्लेषित एक पद की पंक्ति “खोदि के देखी कबुर, गुरु-देह न पाइया। पान फूल लै हाथ सेन फिरि-आइया” के अनुसार बीगमिह बघेल की उक्त समाधि में कबीर साहब का शव उपलब्ध नहीं हुआ था, और जान पड़ता है कि उनके मुसलमान शिष्यों ने उसे पहले से ही हटाकर अन्यत्र गाड़ दिया था। परन्तु इसी ‘शब्दावली’ में आये हुए एक दूसरे पद की पंक्ति “मगहर में एक लीला कीन्हीं, हिन्दू तुलक व्रतधारी। कबर खोदाइ के परचा दीन्हीं मिटि गयो भगरा भारी^२,” से यह भी सूचित होता है कि उक्त कब्र के भीतर शव का न पाया जाना कबीर साहब की लीला का परिणाम था और इसी कारण उसमें शव की जगह केवल पान-फूल पाये गए थे। परम्परा के अनुसार उक्त कब्र के स्थान पर कबीर साहब द्वारा मरने के पहले ओढ़ ली गई चादर की चर्चा की जाती है और उसके उठाये जाने के समय उनके हिंदू एवं मुसलमान दोनों प्रकार के शिष्यों का उपस्थित रहना भी कहा जाता है। अतएव, गुरु-देह के उक्त रूप में लुप्त हो जाने की बात को भट्टालु भक्तों द्वारा की गई निरी कल्पना न समझ उसे ऐतिहासिक घटना-या महत्त्व देना, तथा केवल इसी एक प्रसंग के आधार पर कबीर साहब के शव को मगहर से हटाकर उसके लिए वहाँ ‘नकली कब्र’ बना देने तथा शव के वास्तव में रतनपुर में ही मुसलमानों द्वारा दफनाये जाने का अनुमान करना ठीक नहीं जान पड़ता। यहाँ पर इस सम्बन्ध में यह भी स्मरण रखने योग्य बात है कि जिस प्रकार रतनपुर की समाधि के भीतर कबीर साहब के शव का गाड़ा जाना सम्भव सम्झा जाता है, उसी प्रकार हम चाहें तो पुरी (जगन्नाथ) वाली समाधि के लिए भी अनुमान कर सकते हैं; क्योंकि इस समाधि के प्रसंग में भी ‘आईन-ए-अकबरी’^३ में कबीर “बुवहिद आंजा आसूद :,, कहकर उनके वहाँ दफनाये जाने की पुष्टि की गई है और टैवनियर^४ ने भी उसकी चर्चा की है। परन्तु यह बात सच्ची नहीं जान पड़ती और न आज तक इसे किसी प्रकार प्रमाणित किया जा सका है। अतएव अधिक सम्भव है कि कबीर साहब मगहर में मरकर वहाँ मुसलमानों प्रयानुसार दफनाये भी गये हों और उसी

१. ‘बनौ भरमदासनी की शब्दावली, (बेलवेडियर प्रेस, प्रयाग) शब्द ९५० ४।

२. वही, शब्द १०, पृ० ४।

३. ‘आईन-ए-अकबरी’ (नवलकिशोर प्रेस लखनऊ, १८६९) पृ० ८२।

४. टैवनियर; ‘ट्रैवल्स’ (भा० २) पृ० २२९।

का चिह्न हमें वहाँ आज भी उपलब्ध है। कोरी कल्पना के आधार पर रतनपुर या पुरी की स्मारक समाधियों में उनका पता लगाना व्यर्थ है।

आज तक की उपलब्ध सामग्रियों के आधार पर हमें इससे अधिक अनुमान करने का कोई अधिकार नहीं जान पड़ता कि कबीर साहब का जन्म संभवतः काशी में अथवा उसके आस-पास ही हुआ था। इन्होंने अपने जीवन का अधिकांश वहीं पर व्यतीत किया था। उसके अंतिम दिनों में

काशी छोड़कर ये मगहर चले गए थे जहाँ ये समाधिस्थ

सारांश

भी किये गए थे। मगहर की जगह 'मगह' शब्द का आरोप कर कुछ लोगों ने कबीर साहब के मगध में मरने की भी

कल्पना की है और इसके द्वारा इनसे "मगहर मरै सो गदहा होय"^२ वाली प्रसिद्धि को असत्य ठहराने की भी बात सोची है, किन्तु कबीर साहब की रचनाओं में 'मगहर' शब्द ही स्पष्ट दीख पड़ता है और उस स्थल को इन्होंने केवल 'ऊलह' वा ऊसर कहा है। इसके सिवाय मगहर नाम का गाँव बस्ती जिले में आज भी वर्तमान है जहाँ पर इनकी समाधि बहुत काल से बनी हुई है; किन्तु मगध में इसका कोई चिह्न उपलब्ध नहीं।

(३) जाति

कबीर साहब की रचनाओं से स्पष्ट जान पड़ता है कि ये जाति के जुलाहे थे। ये अपने को "जाति जुलाहा नाम कबीरा"^३ तथा "कबीर जुलाहा"^४ बतलाते हैं और कभी-कभी "कासी क जुलहा" द्वारा अपने निवास-स्थान के साथ-साथ भी यही परिचय देते हैं। इनका "हम धरि सुतु तनहि नित ताना"^५ तथा "बुनि-बुनि आप आपु पहिरावउ"^६ भी

जुलाहा

सूचित करता है कि केवल जाति से ही ये जुलाहे न थे, बल्कि इनके धर उक्त जाति का व्यवसाय भी हुआ करता

था। इन्होंने "तनना बुनना"^७ त्यागकर भक्ति-निरत हो अपने "समु जगु

१. शिवब्रतलाल : 'भक्तमाल' पृ० २३२:३।

२. 'कबीर-बीजक' शब्द १०३।

३. 'कबीर-ग्रंथावली' पद २७०, पृ० १८१।

४. वही, पद १३४, पृ० १३१।

५. 'शुक्र ग्रंथ साधिव' राग आ० २६ तथा ग० ५।

६. वही, राग आ० २६।

७. वही, राग भैरव ७।

८. वही, राग गूजरी २।

आनि तनाइओ ताना”^१ विशिष्ट ‘कोरी’, ‘राम’ को अन्त में पहचान लेने का वर्णन भी “जोलाहे घर अपना चीन्हा” कहकर ही किया है और इनकी इस आध्यात्मिक सफलता की ओर संकेत करते हुए इनके समकालीन समझे जानेवाले संत रैदास^२ एवं धन्ना^३ ने भी इन्हें ‘जुलाहा’ ही माना है। इसके सिवाय कबीर साहब के जाति के अनुसार जुलाहा होने की पुष्टि गुरु अमरदास^४ अनन्तदास^५, रज्जवजी^६, तुकाराम^७ आदि की रचनाओं तथा खजीनतुल^८ असफिया^९, दबिस्ताने मजहिब^{१०}, अनुरामसागर^{११}, कबीर-कसौटी^{१२} एवं डा० माडारकर^{१३}, रे० वेस्टकाट^{१४} आदि के मतों से भी भली भाँति हो जाती है। फिर भी इस विचार से कि केवल जाति से जुलाहा होते हुए भी किसी का धर्म से मुसलमान होना भी अनिवार्य नहीं और विशेषकर कबीर साहब के संबंध में एक जुलाहे दंपति के पोष्यपुत्र होने की जनश्रुति भी बहुत दिनों से प्रसिद्ध है, कुछ लोगों ने अनेक प्रमाणों के आधार पर इनके माता-पिता को भी इस्लाम-धर्म का अनुयायी ठहराने का प्रयत्न किया है। इस विषय में रैदास की पंक्तियों से यह विदित होता है कि कबीर साहब के कुल में ईद व बकरीद के त्योहार मनाये जाते थे और शेख शहीद तथा पीरो का

१. ‘गुरु ग्रंथ साहिब’ राग आ० ३६।

२. ‘जाकै ईदि बकरीदि जुल गऊ रे बधुकरवि, मानीअहि सेख सहीद पीरा।
जाकै बाप बैसी करी पूत औसी करी, तिहूरे लोग परसिध कबीरा।

—बही, राग मलार २।

३. ‘जुलना तनना तिआगिकी प्रीति चरन कबीरा,
नाँच जुला जोलाहरा मरओ गुनीय गभीरा।

—बही, राग आसा २।

४. ‘माना छीपा कबीर जोलाहा पूरे गुर ते गति पाई’। —बही, सिरौराग महला ३, पद २२।

५. ‘कासी वसै जुलाहा एक, हरिमगतिन को पकरो टेक’। —‘कबीर साहब की परचर्र’।

६. ‘जुलाहा अमे उत्पन्नो, साथ कबीर’। महाभुनि ‘सरंगो’ (साथ महिमा) १३।

७. ‘मिस्त्रिसिज्म इन महाराष्ट्र’ पृ० २६५:६।

८. ‘कबीर ऐड दि कबीर-पंथ’ पृ० २५:६।

९. ‘कबीर जुलाहानवाज कि अजमोबहिदान मखतूर हिन्द अस्त’ पृ० २००।

१०. ‘जुलहा की तब अवधि सिरानी। मधुरा देह धरी तिन आनी। (वि० प्रे०) ८४।

११. ‘माव गुरकनी बाप जोलाहा, बैठा नक्त मये’। पृ० १३।

१२. ‘वैष्णवज्ज, शैविज्ज ऐड माइनर रेलिजस सिस्टम्स’ पृ० ९७।

१३. ‘कबीर ऐड दि कबीर-पंथ’ पृ० ३५।

मान था एवं गोवध भी हुआ करता था और यही बात प्रायः अक्षरशः संत पीपाजी की एक रचना^१ से भी प्रकट होती है। इसके अतिरिक्त रज्जवजी की पंक्तियों से सिद्ध है कि इनकी उत्पत्ति जुलाहिन के गर्भ से ही हुई थी और इस बात का समर्थन 'कबीर-कसीटी' से भी स्पष्ट शब्दों में किया जा सकता है तथा कबीर साहब की रचनाओं में यत्र-तत्र पाये जानेवाले मुसलमानी संस्कारों द्वारा प्रभावित मुदों के दफनाने, अल्लाह द्वारा एक ही नूर पैदा किये जाने, "खाक एक सूरति बहुतेरी" बतलाने, "करम करीमा लिखरखा, अब कछु लिख्या न जाई" आदि कहने से भी यही परिणाम निकलता है और जान पड़ता है कि ऐसी बातें इनके उद्गारी के साथ-साथ स्वभावतः प्रकट हो जाया करती थीं। इतना ही नहीं, इनके विषय में लिखते समय 'भक्तमाल' के प्रसिद्ध टीकाकार प्रियादासजी ने बतलाया है कि जब इनके लिए आकाशवाणी हुई कि तुम स्वामी रामानन्द का शिष्य बन जाओ, तब इन्होंने "देखें नहीं नुख मेरी मानिके मलेछ मोको"^२ कहा था, और इसी प्रकार जब तत्त्वा, जीवा नामक दो दक्षिणी पंडितों ने इनका शिष्यत्व स्वीकार कर अपनी जाति से बहिष्कृत होने पर अपनी कन्या के विवाह के संबंध में इनसे सम्मति माँगी थी, तब इन्होंने परामर्श दिया था कि "दोउ तुम भाई करौ आपु में समाई"^३, जिससे सिद्ध है कि इनकी विचार-धारा पर भी मुसलमानी संस्कृति की छाप बिलकुल स्पष्ट थी।

परंतु कबीर साहब हिंदुओं के उच्चतम आध्यात्मिक विचारों के भी प्रबल समर्थक थे और इन्होंने अपनी अनेक रचनाओं में उक्त सिद्धान्तों द्वारा प्रभावित बातें भी दी हैं। इस कारण उक्त प्रमाणों के होते हुए भी कतिपय विद्वानों ने इनके मूलतः इस्लाम-धर्मी होने में संदेह किया है। प्रसिद्ध विद्वान् विल्सन का अनुमान है कि हिंदू भावनाओं को हिंदू स्पष्ट रूप में अपनानेवाले कबीर साहब का जाति व धर्म से पहले भी मुसलमान होना यदि असंभव नहीं, तो विचार-

१. 'जाकै इदि बकरीदि नित गऊ रे । बध बरै मानियै सेप सहीद पीरा ।

बाप बैसी करो पूत ऐसी चरी । नांव नवसंत परस्थि कबीरा ॥ 'सर्गगी'

(मजन प्रताप) पद २२ ।

२. श्री रूपकला : 'भक्तमाल' (भक्तिमुखा स्वाद विलकसहित) लखनऊ सं० १९८३,

पृ० ४८६ ।

३. वही, पृ० ५४४ ।

विरुद्ध अवश्य है^१ और वे यहाँ तक मानने के लिए तैयार हैं कि इनका नाम 'कबीर' भी काल्पनिक ही रहा होगा। इस बात को अनेक कबीरपंथियों ने भी ठीक माना है और कबीर साहब की उत्पत्ति किसी विधवा ब्राह्मणी के गर्भ से बतलाकर कबीर शब्द की व्युत्पत्ति भी 'करवीर' से कर डाली है। कहा जाता है कि जन्म धारण करने के पश्चात् नवजात शिशु एक मुस्लिम-दंपति को संयोगवश मिल गया था और उन्होंने उसे अपनी संतति के रूप में पाला-पोसा था। वास्तव में हिंदू-संस्कृति के वातावरण में पले हुए उक्त कबीरपंथियों को कबीर साहब के कुल व मूल धर्म का मुसलमानी होना असह्य-सा प्रतीत हुआ है और उन्होंने अपनी धारणा की पुष्टि में बहुत-सी कथाओं की भी कल्पना कर डाली है। इस प्रकार की कुछ कथाएँ इनका गर्भ से जन्म न लेकर केवल 'प्रकट होना' सिद्ध करती हैं। फिर भी कबीर साहब के कुल का हिंदू होना किसी भी पुराने भक्त की रचनाओं अथवा ऐतिहासिक उल्लेखों के आधार पर प्रमाणित नहीं होता। भक्तों की प्रशंसा में सदा चमत्कारपूर्ण घटनाओं का वर्णन करनेवाले 'भक्तमाल' के टीकाकार प्रियादासजी तथा राधोदासजी भी इस संबंध में मौन ही दीख पड़ते हैं।

कबीर साहब की रचनाओं के अंतर्गत ऊपर लिखित इस्लामी तथा हिंदू विचारों की प्रचुरता को साथ ही साथ पाकर कुछ विद्वानों ने यह भी अनुमान किया है कि इनका मूल कुल पहले वास्तव में हिंदू ही रहा होगा और मुसलमानी आक्रमण के प्रभाव में आकर पीछे से उसने धर्मांतर ग्रहण कर लिया होगा।

कबीर साहब के दो पदों^२ में क्रमशः आये हुए "कहै कोरी वा कबीरा कोरी" तथा "सूतै सूत मिलाये कोरी" को देखकर डा० वर्ध्वाल् ने कल्पना की है कि "कोरी ही मुसलमान धर्म में दीक्षित हो जाने पर जुलाहे हो गये" तथा "उक्त

कोरियों को जुलाहा हुए अभी इतने अधिक दिन नहीं हुए थे कि 'कोरी' कहलाना वे अपना निरादर समझें"। इसके सिवाय कबीर साहब द्वारा योग-साधना संबंधी अनेक प्रसंगों के उल्लेख किये जाने के कारण वे अंत में इस निष्कर्ष पर पहुँचते हैं कि "मेरी समझ से कबीर भी किसी प्राचीन तथा कोरी, किंतु तत्कालीन जुलाहा कुल के थे जो मुसलमान होने के पहले जोगियों

१. ३० वेस्टरगार्ट: 'कबीर ऐंड दि कबीर-पंथ', कानपुर, सन् १९०७, पृ० २९।

२. 'कबीर चरित्रबोध' (बोधसागर, बंबई सं० १९६३) पृ० ६।

३. 'कबीर-प्रभावली': पद ३४६ पृ० २०५ व पद ४९ पृ० २७९।

का अनुयायी था^१। ये योगी वा जुगी कहलानेवाले लोग आसाम, बंगाल, बिहार तथा पूर्वी उत्तर प्रदेश में पाये जाते हैं और इनके विषय में खोज करनेवाले विद्वानों का अनुमान है कि ये पहले वास्तव में नाथपंथी थे, जो मूलतः बौद्ध धर्म के अनुयायी होने के कारण ब्राह्मणों की प्रतिष्ठा के विरोधी थे, वर्णभेद में विश्वास नहीं रखते थे, अपना निजी व्यवसाय, विशेषकर कातने व बुनने का किया करते थे और उनके वहाँ मरने के उपरांत शव का संस्कार जलाने एवं गाड़ने, दोनों प्रकार से हुआ करता था। डा० बर्थ्राल की कल्पना का आधार इसी कारण कबीर साहब द्वारा अपने लिए किया गया 'कोरी' शब्द का उक्त प्रयोग तथा इन 'जुगी' जातिवाले लोगों के विचारों का उनके साथ साम्य ही प्रतीत होता है। कोई स्पष्ट ऐतिहासिक प्रमाण अथवा सामाजिक कारण उक्त सम्मिश्रण के संबंध में वे नहीं देते। डा० हजारि प्रसाद द्विवेदी ने कबीर साहब की जाति के विषय में इन्हीं बातों पर विचार करते हुए कुछ अधिक विस्तार से लिखा है और अन्त में वे इस प्रकार का अनुमान करते हैं कि "कबीर दास जिस जुलाहा वंश में पालित हुए थे, वह उस वयनजीवी नाथ-मतवालोंकी ग्रहस्थ-योगियों की जाति का मुसलमानी रूप था जो सचमुच ही 'ना हिंदू ना मुसलमान' थी"^२ तथा "कबीर दास जिस जुलाहा जाति में पालित हुए थे वह एकाध पुरत पहले से योगी-जैसी किसी आश्रम-भ्रष्ट जाति से मुसलमान हुई थी या अभी होने की राह में थी"। ये जातियाँ हिंदू-समाज में स्वभावतः उच्च श्रेणी की नहीं गिनी जाती थीं, बल्कि नीच व अस्पृश्य तक समझी जाती थीं और इनकी कई बस्तियों ने सामूहिक रूप से मुसलमानी धर्म ग्रहण किया था^३। इस प्रकार उक्त द्विवेदीजी के अनुसार कबीर साहब का कुल कोरी से जुलाहा बनकर जुगी लोगों द्वारा प्रभावित नहीं था, बल्कि सीधे जुगियों का ही इस्लामी रूप था।

उक्त दोनों मतों के स्थापित करनेवालों का मुख्य उद्देश्य कबीर साहब की रचना में पाये जानेवाले कतिपय परस्पर-विरोधी हिंदू एवं मुसलमानी संस्कारों में सामंजस्य का कोई कारण ढूँढ़ निकालना ही जान पड़ता है। परन्तु कबीर साहब के वास्तविक कुल की खोजकर उसकी वंशानुगतिक परम्परा

१. डा० पी० द० बर्थ्राल : 'योगप्रसाद' (काशी विद्यापीठ, सं० २००१) पृ० १२६।

२. हजारि प्रसाद द्विवेदी : 'कबीर' (हिंदी ग्रंथ रत्नाकर कार्यालय, बनारस सं० १९४२ ई०) पृ० ९।

३. वही, पृ० १४।

के संबंध में ऐतिहासिक तथ्य की जाँच करने का काम केवल इन्हीं के द्वारा सिद्ध होता हुआ नहीं दीखता। यह संभव है और अधिक संभव है कि जुगी कहलानेवाली जाति पहले नाथमत की अनुयायिनी रही

सारांश होगी और ऐसी अनेक जातियों ने किसी न किसी कारण मुसलमानी प्रभाव में आकर कहीं-कहीं सामूहिक रूप में धर्मांतर ग्रहण किया होगा। हम तो यहाँ तक कहेंगे कि काशी एवं मगहर के साथ विशेष संबंध रखनेवाले कबीर साहब का कुल यदि क्रमशः सारनाथ एवं कुशीनगर जैसे बौद्ध तीर्थों के आसपास निवास करनेवाले बौद्धों वा उनके द्वारा प्रभावित हिंदुओं में से ही किसी का मुसलमानी रूप रहा हो, तो इसमें कोई आश्चर्य की बात नहीं। हो सकता है कि उसके सूत कातने व बुनने की जीविका भी पूर्व समय से वैसे ही चली आ रही हो और उसका नाम भी इसी कारण कोरी अथवा किसी अन्य ऐसी वयनजीवी जाति का ही रहा हो। फिर भी जब तक हमें कबीर साहब के माता-पिता, इनके पालनपोषण करनेवाले अथवा इनके पूर्व-पुरुषों का असला पता हाथ नहीं हो जाता और न उनकी पूरी जाँच हो जाती, तब तक इन्हें उपलब्ध सामग्रियों के आधार पर हम केवल जुलाहा और संभवतः इस्लामी धर्म के अनुयायी जुलाहे कुल का ही बालक मान सकते हैं।

इस विषय में यहाँ पर एक और बात भी विचारणीय है। कबीर साहब के जैसे हिंदू, मुस्लिम वा बौद्ध धर्मों के अनुकूल विचारों का एक ही व्यक्ति द्वारा अपनाया जाना केवल कुलक्रम के प्रभाव से ही संभव नहीं कहा जा सकता। मिश्र-मिश्र संस्कारों व विद्वान्तों की अभिव्यक्ति उस शिक्षा वा परिस्थिति-विशेष पर भी निर्भर है जो किसी बालक के ऊपर

वही आगे चलकर प्रभाव डाला करती है। कबीर साहब के पीछे इस्लाम धर्मानुयायी कुलों में ही कुछ ऐसे प्रसिद्ध पुरुषों का भी जन्म हुआ जिनकी रचनाओं को पढ़कर हमें उनके मुसलमान होने में पूर्ण संदेह हो सकता है। अब्दुल रहीम खाँ खानखाना 'रहीम' के मूलतः शुद्ध पठान कुल का होना इतिहास द्वारा प्रमाणित है, भक्त 'रसखान' के लिए प्रसिद्ध ही है कि उन्होंने अपने दिल्ली के 'वादसा वंस' की 'ठसक' का क्षत्र में ही परित्याग कर केवल 'प्रेमदेव' की 'छवि' देखते ही अपना जीवन परिवर्तित कर दिया था। इसी प्रकार खुरासान के निवासी शाह जलालुद्दीन 'बसाली' ने भी केवल रामकृष्ण को भवण कर ही भगवद्भक्ति स्वीकार कर ली थी और इनके पूर्व-पुरुषों के पहले हिंदू वा भक्त रहने पर कभी विचार

तक भी नहीं किया जाता। कबीर साहब के आदर्शों पर निष्ठा रखनेवाले दादूदयाल, रज्जवजी, दरियासाहब (मारवाड़ी), यारी साहब जैसे और भी अनेक संत हुए हैं जो निश्चित रूप से मुसलमान कुलों में ही उत्पन्न हुए थे, किन्तु उनके भी पूर्व-पुरुषों का मूलतः हिंदू वा अन्य धर्म का होना अभी तक सिद्ध नहीं है। अतएव कबीर साहब की रचनाओं में पाये जानेवाले भिन्न-भिन्न मतों व संस्कारों का सामंजस्य इनके धर्मांतरित कुल मात्र के ही सहारे न करके इनकी परिस्थिति, पर्यटन, सत्संग, प्रतिभा अथवा अन्य ऐसे कारणों के बल पर भी किया जा सकता है और ऐसा करना ही अधिक न्याय-संगत होगा।

(४) माता-पिता

कबीर साहब के माता-पिता के संबंध में भद्रालु कबीरपंथी प्रायः कुछ भी कहना नहीं चाहते। उनका दृढ़ विश्वास है कि ये नित्य, अमर व अजर हैं। ये सदा सत्यलोक में निवास किया करते हैं और आवश्यकता पड़ने पर प्रत्येक युग में अवतार धारण करते हैं। तदनुसार कलियुग में भी ये कबीर

के नाम से काशी के निकट लहरतारा तालाब में एक
माता अलौकिक ज्योति के रूप में अवतीर्ण हुए थे। ये किसी के

औरस पुत्र नहीं थे, बल्कि उक्त तेज ही बालक रूप में पहले-पहल नीरू व नीमा नामी जुलाहे-दंपति को मिला था जिन्होंने उसे अपने घर लाकर पुत्रवत् पालन-पोषण किया और उनके घर अपने बचपन से ही रहते आने के कारण वे एक जुलाहा शरीरधारी कहलाकर प्रसिद्ध हो गए। परंतु यह धारणा केवल कबीरपंथियों के समाज तक ही सीमित है और उनमें से भी बहुत-से लोग कबीर साहब के माता-पिता के संबंध में कभी-कभी कुछ कल्पना करते हुए दोख पड़ते हैं। कुछ लोगों का अनुमान है कि कबीर साहब की माता वास्तव में एक विधवा ब्राह्मणी थी, जो संभवतः अपने पिता के साथ स्वामी रामानन्द के दर्शनों के लिए गई थी। उसके प्रणाम करने पर उक्त स्वामीजी ने उसे 'पुत्रवतो भव' कहकर आशीर्वाद दे दिया था और उसी के परिणामस्वरूप कबीर साहब का उसके गर्भ से जन्म हुआ था। महाराज रघुराज सिंह का अनुमान^१ है कि उक्त विधवा ब्राह्मणी स्वामी रामानन्दजी की सेवा में ही रहा करती थी और किसी दिन उनकी ध्यानस्थ

१. महाराज रघुराज सिंह: 'मक्तमाला रामरसिकावली' (हिंदी साहित्य का आलोचनात्मक इतिहास, पृ० २२५ में उद्धृत)।

दशा में उसे धोखे से उक्त आशीर्वाद दे देने के कारण गर्भ रह गया था। युवती विधवा ने उनसे वैसे वचन सुनकर उनके अनौचित्य पर कुछ विरोधसूचक शब्द भी कहे थे, किंतु स्वामीजी ने उसे यह कहकर आश्वासित कर दिया था कि तुम्हारा पुत्र हरि-अनुरागी होगा और उसकी उत्पत्ति तुम्हारे गर्भ से होने के कारण तुम्हें कोई कलंक भी नहीं लगेगा। फिर भी पुत्रोत्पत्ति के समय आकाश में नगारे का शब्द होते रहने पर भी उसके हृदय में अत्यंत दुःख हुआ और उस बालक को लेकर उसे वह कहीं दूर फेंक आई, जहाँ से गुजरती हुई एक जुलाहिन ने उसे अनाथ समझ अपने यहाँ उसका सालन-पालन किया। इसी कथा को एक अन्य रूप में इस प्रकार भी कहा गया है कि उक्त विधवा युवती वास्तव में स्वामीजी की फुलवारी में फूल चुनने गई थी और वहाँ पर उसकी गोदी में भरे हुए फूलों को देखकर स्वामीजी के पूछने पर उसने कह दिया था कि “पेट है, फूल नहीं”। स्वामीजी ने इसी कारण ‘तथास्तु’ मात्र कह दिया था और उस युवती के इस प्रकार गर्भिणी हो जाने पर अंत में कबीर साहब का जन्म हुआ था।^१

परन्तु कबीर साहब की रचनाओं अथवा इनके समसामयिक या कुछ दिनों पीछे आनेवाले अन्य संतों के ग्रन्थों से भी उक्त कथा की कोई पुष्टि नहीं होती और न किसी प्राचीन इतिहासकार ने ही इस ओर किसी प्रकार का संकेत किया है। जान पड़ता है कि अंध-विश्वासी भक्तों ने मानवीय रजोवीर्य द्वारा कबीर साहब के आविर्भाव को उनका **आलोचना** महत्त्व कम करनेवाला समझकर अपनी-अपनी कल्पनाओं के अनुसार उक्त प्रकार की कथाएँ गढ़ ली हैं जिनपर विश्वास कर लेना ऐतिहासिक सत्य के खोजियों के लिए अत्यन्त कठिन है। कबीर साहब ने एकाध पदों में इतना अवश्य कहा है कि ये पूर्व-जन्म में ब्राह्मण थे, किंतु नीच व तपोहीन होने के कारण राम ने इन्हें कर्मानुसार जुलाहा बना दिया^२। फिर भी यदि उन पंक्तियों पर कुछ ध्यानपूर्वक

१. वा० पी० द० बर्धवाल : ‘योगप्रवाह’ (काशी विद्यापीठ, बनारस, सं० २००३) पृ० १०७।

२. ‘पूर्व जन्म हम बान्धन होते, बोझें करम तप हीना।
रामदेव की सेवा चुका, फकरि जुलाहा कीन्हा ॥

—‘कबीर-प्रभावली’ पद २५०, पृ० १७३।

‘कहत कबीर मोहि भगति उमाहा’। कृत करणों जाति भया जुलाहा ॥

—वही, पद २७१ पृ० १८१।

विचार किया जाय, तो उनसे कबीर साहब की आत्म-कथा की जगह कदाचित् इनके समकालीन ब्राह्मणों के प्रति एक प्रकार की व्यंग्यभरी चेतावनी की ही ध्वनि लक्षित होगी। उन पंक्तियों से इन्होंने ब्राह्मणों का जुलाहों की अपेक्षा कहीं अधिक भ्रष्ट होना न बतलाकर वास्तव में सत्कर्मों का महत्त्व दर्शाया है।

इधर 'ज्ञान-सागर' नाम के एक कबीरपंथी ग्रन्थ में कबीर साहब के पूर्व-जन्म में ब्राह्मण होने की बात पर जोर न देकर, इनके पोषक पिता नीरू को ही पूर्व-जन्म का ब्राह्मण कहा गया है। उक्त ग्रंथ के अनुसार जब नीरू जुलाहा बालक कबीर को लेकर अपने घर गया और वहाँ पर बच्चे का बिना दूध पिये भी, दृष्ट-पुष्ट होना देखा, तब उसे

पिता महान् आश्चर्य हुआ और उसने स्वामी रामानंद के पास जाकर इसका कारण पूछा, जिस पर उक्त स्वामीजी ने उत्तर दिया कि "वास्तव में तुम अपने पूर्व-जन्म में ब्राह्मण थे, किंतु किसी प्रकार भगवान् की सेवा में मूल-चूक होने के कारण तुम्हें जुलाहा होना पड़ा है। यह भगवान् की कृपा ही समझो कि तुम्हें उद्यान में पुत्र की प्राप्ति हुई है।" स्वामी रामानन्द द्वारा कहलाये गए इस वचन से ग्रंथकर्ता का उद्देश्य कबीर साहब के पोषक पिता का पूर्व-जन्म में ब्राह्मण होना सिद्ध करना तो लक्षित होता ही है, इसके साथ 'कबीर-ग्रंथावली' से उद्धृत उक्त कबीर साहब की पंक्तियों से कुछ विचित्र समानता भी दाल पड़ती है जिससे स्पष्ट है कि उसने उन्हें देखकर ही अपनी कल्पना के अनुसार उक्त कहानी निर्मित की है।

कबीर साहब की रचनाओं में कुछ इस प्रकार के उल्लेख पाये जाते हैं जिनसे इनका अपनी माता के विषय में अपना उद्गार प्रकट करना लक्षित होता है। एक पद^२ की पंक्तियों द्वारा सूचित होता है कि कबीर

१. 'पूर्व जन्म तैं ब्राह्मण जाहीं । हरि सेवा कीन्हसि बहु भाँती ॥
कछु तुव सेवा हरि की चुका । ताँतै भया जुलाहा को रुपा ॥
प्रीति प्रभु गदि तोरी लीन्हा ॥ तारे उद्यान में सुत दीन्हा ॥
—'कबीर सागर', बंवरै, पृ० ७४।

२. 'सुसि सुसि रोवै कबीर की मारै । प दारिक कैसे जीवहि खुरारै ॥
तनना बुनना समु तजिओ कबीर । हरि का नामु लिखि लिखो सरीर ॥

...
कहत कबीर सुनहु मेरी मारै । हमरा इनका दाता एक खुरारै ॥

—'गुरु ग्रंथ साहिब', राग गूजरौ २।

साहब की अपनी जीविका के प्रति उदासीनता देखकर इनकी माता भविष्य की चिंता में भीतर ही भीतर रोया करती है, और उसे आश्वासन देते हुए ये कहते हैं कि सब के पालन-पोषण करनेवाले ये भगवान् मुस्लिम माता हैं। इसी प्रकार एक दूसरे पद^१ में ये कुछ संन्यासियों के सम्बन्ध में अपनी माता से निंदा के शब्द कहते हुए से समझ पड़ते हैं। इसके अतिरिक्त एक तीसरे पद^२ की कुछ पंक्तियों से ज्ञान पड़ता है कि इनकी माता न केवल इनके जीविका के प्रति उदासीन हो जाने के कारण दुःखी है, बल्कि एक हरिभक्त की भाँति अपने घर को लीप-पोतकर स्वच्छ व पवित्र करते रहने एवं सदा हरिभक्ति में ही इनके निमग्न रहने की भी शिकायत करती है। इनके रामनाम लेने को वह अपने कुल-धर्म के विपरीत बतलाती हुई उसके कारण अपने परिवार के सुख से वंचित हो जाने की भी चर्चा करती है तथा इन्हें भला-बुरा तक कह डालती है। अतएव यदि ये पंक्तियाँ सचमुच इनके आत्मचरित से संबंध रखती हैं, तो स्पष्ट है कि कबीर साहब का अपनी माता के साथ गहरा धार्मिक मतभेद रहा और इनके सदा भक्ति में लीन रहने के कारण वह इनके घरेलू प्रपंचों से दूर रहने के स्वभाव को कुटुंब के भविष्य के लिए बाधक समझती रही। यदि चर्चें तो इन पंक्तियों के सहारे हम यह भी परिणाम निकाल सकते हैं कि रामनाम के प्रति उक्त प्रकार से अनास्था प्रकट करना इनकी माता का हिंदू-धर्म से भिन्न धर्म की अनुयायिनी होना भी सिद्ध करता है, और इसी कारण हो सकता है कि इनकी माता मुसलमानिन ही रही हो। यदि वह स्त्री नीमा ही रही हो, तो भी आश्चर्य नहीं। अपनी माता के साथ इनका मतभेद कदाचित् कलह के रूप में भी बढ़ गया था जिस कारण इन्हें उसकी मृत्यु के अनन्तर पूरी सान्त्वना मिली थी और इस अनुमान का आधार

१. 'कहत कबीर सुनहु मेरी माई । इन मुंडीयन मेरी जाति गंवाई ॥

—'गुरु ग्रंथ साहिब', राग आसा ३३।

२. 'निजि उठि कोरी गायरि जानै, लीपत जीउ गश्ओ ।

ताना बाना कछु न सगै, हरि हरि रस लपटिओ ।

हमारे कुल कवने रामु कहिओ । जबकी माला लई निरूते तबते मृत्यु न भइओ ॥

—वही, राग बिलावल ४।

हमें उस पद में मिलता है जिसमें इन्होंने “भुईं मेरी माई हउ खरा सुखाला”^१ कहकर उसके मरण से अपनी प्रसन्नता प्रकट की है। परन्तु कबीर साहब जैसे रूपक-प्रेमी का इस प्रकार कहना इनके माया-संबंधी उद्गार का भी बोधक हो सकता है और संभव है, उक्त सभी बातें मायापरक ही सिद्ध हो जायँ।

परंतु उक्त पद की ही कुछ पंक्तियों द्वारा ये अपने पिता के विषय में भी कुछ कहते जान पड़ते हैं। इनका कहना है कि “मैं अपने पैदा करनेवाले पिता की बलि जाता हूँ। वे एक ‘बहु गोसाईं’ हैं और उन्होंने मेरे लिए सभी प्रकार के सुभीते की व्यवस्था करके मुझे आश्वसित किया है। मैं

उन्हें कैसे भुला सकता हूँ। उन्होंने पंचों वा पंचेद्रियों से ‘गोसाईं’ पिता मेरा साथ छुड़ा दिया है और सतगुरु के मिलने पर मुझे अब जगत-पिता भी अच्छे लगने लगे हैं”^२। परंतु कबीर

साहब के अपने पिता के लिए प्रयुक्त उक्त ‘बहु गोसाईं’ शब्द से यह भी सूचित होता है कि वे कोई बहुत बड़े जितेंद्रिय वा अतीत रहे होंगे और उनका प्रभाव अपने पुत्र के ऊपर एक साधारण पिता का सा ही न होकर इन्हें सांसारिक प्रपंचों से अलग कर इन्हें भगवान् के प्रति उन्मुख कर देने का भी रहा होगा। पद के पहले अंश की पंक्तियों से तो यही प्रतीत होता है कि उक्त पिता ने इन्हें माता के अभाव में भी खाने-पहनने और सोने का समुचित प्रबंध किया था और इसी कारण ये उनके बहुत अनुग्रहीत हैं। किंतु आगे चलकर उक्त पिता में कुछ अन्य प्रकार के भी गुण दीखने लगते हैं और वे एक महापुरुष-से भी जान पड़ते हैं। इसके सिवाय यदि उक्त ‘बहु गोसाईं’ से इनका अभिप्राय परमेश्वर से लिया जाय, जैसा इनके कथन “तिसु पिता पहि किउकरी जाई” अर्थात् ‘उस महान् के निकट मैं साधारण व्यक्ति वा अपराधी किस प्रकार पहुँच सकता हूँ’ से भी सूचित होता है, तो उक्त सारी

१. ‘गुरु ग्रंथ साहिब’ राग आसा ३।

२. ‘बापि दिलासा मेरो कीन्हा। तेज सुखाली सुखि अंभितु दीन्हा ॥

तिसु बापुकाउ किउ मनहु बिसारी। आगे गइआ न बाजी हारी ॥

बलि तिसु बावै जिनि हउ जाइआ। पंचा ते मेरा संसु चुकाइआ ॥

पिता हमारो बहु गोसाईं। तिसु पिता पहि हउ किउ जाई ॥

सति गुरु मिले त भारगु दिखाइआ। जगत पिता मेरे मन भाइआ ॥’

—वही, राग आसा ३।

चाहें एक रूपक-सी समझ पड़ेगी। हाँ, उक्त पिता एवं 'जगतपिता' शब्दों पर अलग-अलग विचार करने पर यह भी कहा जा सकता है कि वास्तव में इनका अभिप्राय 'बहु गोसाईं' पिता का भी परित्याग कर अब अपने मन में अधिक मले लगनेवाले 'जगतपिता' परमेश्वर की ओर आकृष्ट होते जाने का ही है।

उक्त 'गोसाईं' शब्द का अर्थ जितेंद्रिय व अतीत होने के कारण उसके प्रयोग की सार्थकता के लिए कबीर साहब के पिता को काया पर पूर्ण विजय पा लेनेवाले नाथ मतानुयायी योगियों वा बुधियों से धर्मातिरिक्त होकर बना मुस्लिम जुलाहा मान लेने की भी प्रवृत्ति होती है। परंतु जैसा पहले कहा जा चुका है, उक्त धारणा के लिए अभी अन्य प्रकार के प्रमाण नीरू व नीमा भी अपेक्षित हैं और जब तक हम इनके पिता के स्थान पर किसी निश्चित व्यक्ति को मान नहीं लेते, तब तक हम इस विषय में कोई अंतिम निर्णय देने में असमर्थ रहेंगे। नीरू एवं नीमा नाम के जुलाहा-दंपति अभी तक प्रायः सर्वसम्मति से इनके पोषक माता-पिता समझे जाते आये हैं और किसी-किसी ने इन्हें इनका औरस पुत्र मान लेने में भी संकोच नहीं किया है। फिर भी उक्त दोनों के संबंध में अभी तक कोई ऐतिहासिक खोज नहीं हो पाई, और इसलिए रे० अब्दुल शहाद ने इस विचार से कि पंजाब प्रदेश में 'नूरवफ' शब्द साधारण तौर पर मुस्लिम जुलाहों के लिए प्रयुक्त होता है और 'नीमा' शब्द नीचे दर्जे की मुस्लिम स्त्रियों के लिए व्यवहृत होता है, उन दोनों को कबीर साहब के पोषक माता-पिता ही माना है। उनका अनुमान है कि स्वामी अष्टानन्द, जिन्हें कबीरपंथी-परम्परा के अनुसार कबीर साहब की अलौकिक ज्योति का सर्वप्रथम दर्शन हुआ था और जिन्होंने इस बात की सूचना पहले-पहल स्वामी रामानंदजी को जाकर दी थी, उनके वास्तविक पिता थे जिन्होंने उनकी असली माता को हिंदू-प्रथाओं के भय से अपनी स्त्री स्वीकार नहीं किया था और बच्चे को इस कारण एक अनाथ की दशा में किसी जुलाहे-दंपति-द्वारा पालित-पोषित होना पड़ा था। किंतु ऐसी धारणाओं को उन्होंने भी अंतिम निर्णय नहीं माना है।^१

१. रे० अब्दुल शहाद : 'दि बीजक आफ कबीर'

(इमरीपुर, सन् १९१७, पृ० ४-५)।

(५) शिद्दा-दीक्षा

कबीर साहब को किसी प्रकार की पाठशाला वा मकतब में शिद्दा दी गई थी, इसके लिए कोई प्रमाण नहीं और न निश्चित रूप से यही बतलाया जा सकता है कि इन्हें किसी व्यक्ति-विशेष ने ही कभी अक्षर-ज्ञान प्राप्त करने में कोई सहायता दी थी। प्रसिद्ध है कि इन्होंने कभी “मसि कागद छूयो नहीं कलम गह्यो नहिं हाथ” और कबीर-पंथियों

गुरु की धारणा के अनुसार इनके विषय में कहा गया है कि “पाँच बरस के जब भये, कासी माँक कबीर। गरीब दास

अजब कला, ज्ञान ध्यान गुण सीर ॥” अर्थात् केवल पाँच वर्ष की अवस्था में ही ये सर्वज्ञानसंपन्न हो गए थे। इसमें संदेह नहीं कि इस प्रकार की बातें कहना अधिक से अधिक इनकी अलौकिक प्रतिभा का परिचायक-मात्र ही हो सकता है। इनके अक्षर-ज्ञान वा पुस्तकाध्ययन के संबंध में इससे कुछ भी जानकारी प्राप्त नहीं होती और न यही सिद्ध होता है कि इनकी शिद्दा अमुक श्रेणी की रही होगी। इसके सिवाय कबीर साहब की पारिवारिक स्थिति आदि से यह भी निष्कर्ष निकाला जा सकता है कि संभवतः इन्हें नियमित रूप से शिद्दा मिली भी न होगी और जो कुछ ज्ञान इन्हें प्राप्त हो सका होगा, वह अनेक व्यक्तियों के सत्संग तथा अपने निजी विचार एवं मनन का ही फल होगा। कबीर साहब के समय में शिद्दा का रूप भी कदाचित् धार्मिक ही था और जो व्यक्ति शिक्षित समझा जाता था उसकी शिद्दा अधिकतर धार्मिक ग्रंथों के परिशीलन तथा प्रसिद्ध महापुरुषों से उपदेश-ग्रहण तक ही सीमित थी। कबीर साहब के गुरु वा पीर के विषय में पता चलाने का अर्थ भी इसी कारण किसी संत, सूफी वा अन्य महान् धार्मिक नेता के साथ इनके गुरु-शिष्य-संबंध का निश्चित करना ही समझा जा सकता है।

कबीर साहब ने अपने गुरु का नाम स्वयं कहीं नहीं दिया है, किंतु बहुत दिनों से सर्वसाधारण की धारणा रही है कि स्वामी रामानंद इनके गुरु थे। स्वामी रामानंद अपने समय के एक बहुत बड़े धार्मिक नेता व सुधारक थे, और उनके साथ कुछ दिनों तक भी समकालीन रहने की दशा में ऐसा अनुमान करना कि कबीर साहब उनके संपर्क में कभी न स्वामी रामानंद कभी अवश्य आ गए होंगे, और काशों में एक साथ रहने के कारण उनसे उपदेश भी ग्रहण किये होंगे, कुछ असंभव नहीं है, और इसी आधार पर बहुत लोगों ने अपनी धारणा के

अनुसार कुछ कथाओं की भी सृष्टि कर डाली है। फिर भी उक्त प्रकार की धारणा, जहाँ तक पता है, भक्त व्यासजी (विक्रम की सत्रहवीं शताब्दी के प्रारंभ काल में वर्तमान) के समय से लोगों के बीच बराबर चली आती है और इसका समर्थन अनंतदास, नामादास-जैसे भक्तचरित-लेखक तथा अनेक कबीरपंथी ग्रंथों द्वारा भी होता आया है। अभी कुछ दिन हुए एक ऐसी रचना का पता चला^१ है जिसका समाप्त होना, माघ कृष्ण सप्तमी मंगुवार वि० सं० १५१७ को बतलाया जाता है। रचना का नाम 'प्रसंग-पारिजात' है और उसमें अदृष्ट छंद की १०८ अष्टपदियों द्वारा किसी चेतनदास नामक साधु ने स्वामी रामानंद की चरितावली तथा उपदेशों को लिपिबद्ध किया है। ग्रंथ से उद्धृत की गई पंक्तियों की भाषा बड़ी विचित्र जान पड़ती है और उसे बिना संकेतों के समझ लेना असंभव है। उसका परिचय देनेवाले लेखक ने उसके आधार पर यह भी बतलाया है कि "हिंदी साहित्य के प्रसिद्ध कवि भक्तराज कबीर दास जी का स्वामी रामानंद जी का शिष्य होना प्रमाणित हो जाता है और यह भी सिद्ध हो जाता है कि पीपाजी, सेन, रैदास आदि भी अनंतानंद, योगानंद, नरहर्यानंद के साथ उस समय विद्यमान थे"^२। परिचय के अंत में दी गई नामों की तालिका में नीरू, नीमा और तकी नाम भी दीख पड़ते हैं जिनकी चर्चा कबीर साहब की जीवनी के संबंध में की जाती है। इसके सिवाय स्वामीजी द्वारा कबीर साहब को अपना शिष्य मानकर तीर्थ-यात्रा के लिए निकली हुई अपनी जमात में सम्मिलित करना भी उक्त ग्रंथ में लिखा है। परंतु अभी तक यह ग्रंथ प्रकाशित नहीं हुआ और न इसके संबंध में भली भाँति विचार कर इसकी प्रामाणिकता ही सिद्ध की जा सकी है। जब तक यह पूरा ग्रंथ सबके सामने नहीं आ जाता और उसमें दी गई बातों पर निष्पक्ष रूप से निर्णय करने का कोई अवसर नहीं मिलता, तब तक इसे प्रामाणिक मान लेना उचित नहीं। इस ग्रंथ के प्रामाणिक सिद्ध हो जाने पर फिर व्यासजी के पद अथवा नामादास और अनंतदास जैसे भक्त-चरित-लेखकों के उल्लेखों में संदेह करने की आवश्यकता नहीं रह जायगी। केवल इतना ही प्रश्न उठ

१. शंकरदासजी श्रीवास्तव : 'स्वामी रामानंद और प्रसंग-पारिजात' ('हिंदुस्तानी', अक्तूबर, १९३२) पृ० ४०३:२०।

२. शंकरदासजी श्रीवास्तव : 'स्वामी रामानंद और प्रसंग-पारिजात' ('हिंदुस्तानी', अक्तूबर, १९३२) पृ० ४०८:९।

सकता है कि कबीर साहब स्वामी रामानंदजी द्वारा किस प्रकार प्रभावित हुए और वह प्रभाव उनपर कितना रहा ।

मी० गुलाम 'सरवर' ने अपनी पुस्तक 'खजीनतुल अरफिया'^१ में लिखा है कि "शेख कबीर जोलाहा शेख तकी के उत्तराधिकारी और चेलें थे । वे पहले मनुष्य थे जिन्होंने परमेश्वर और उनकी सत्ता के विषय में हिंदी में लिखा । धार्मिक सहनशीलता के कारण हिंदू और मुसलमान दोनों ने उन्हें अपना नेता माना । हिंदुओं ने भगत और

शेख तकी मुसलमानों ने उन्हें पीर कहा । उनकी मृत्यु सन् १५६४ मानिकपुरी में हुई । उनके पीर शेख तकी सन् १५७५ में मरे थे ।"

इस उल्लेख से स्पष्ट प्रतीत होता है कि 'सरवर' साहब कबीर साहब की ओर ही लक्ष्य करके कह रहे हैं, किंतु उनका दिया हुआ कबीर साहब का मृत्यु-काल बहुत पीछे चला आता है और उनके सारे कथन में ही सदेह होने लगता है । शेख तकी नाम के दो सूफी पीर प्रसिद्ध हैं जिनमें से एक कड़ा-मानिकपुर के और दूसरे सूँसी के रहनेवाले थे । कड़ा-मानिकपुर वाले शेख तकी सूफियों के 'चिश्तिया सम्प्रदाय' के अनुयायी कहे जाते हैं और किसी-किसी के अनुसार^२ उनके मृत्यु-काल का सन् १५४६ में होना सम्भवा जाता है । फिर भी ये कबीर साहब के समकालीन सिद्ध नहीं होते और न इस कारण उनके साथ इनके किसी संबंध के होने का प्रश्न ही उठ सकता है । परंतु 'बीजक' की ४८वीं^३ 'रमैनी' से जान पड़ता है कि कबीर साहब जब मानिकपुर गए थे, तब वहाँ इन्होंने शेख तकी की प्रशंसा सुनी थी और ६३वीं रमैनी की एक पंक्ति में^४ ये किसी शेख तकी को सम्भाते हुए भी दीख पड़ते हैं । ऐसी स्थिति में यदि 'बीजक' की प्रामाणिकता सिद्ध है, तो उक्त मानिकपुर वाले शेख तकी को हमें कबीर साहब के जीवन-काल में ही ढूँढ़ना पड़ेगा और यदि 'बीजक' पीछे की रचना है, तो उक्त बातों का समाधान काल्पनिक घटनाओं के आधार पर

१. २० बेस्टकाट : 'कबीर ऐंड कबीर-वंश', (कानपुर, १९०७) पृ० २५:६ ।

२. वही, पृ० ३९ ।

३. मानिकपुर हि कबीर बसेरी । महति सुनी शेख तकि केरी ॥ '(विचारदास-संस्करण) पृ० ६२ ।

४. 'नाना नाच नचायके, नाचै नट के भेख ।

घट घट अविनासी अहै, सुनहु तकी तुम सेख ॥' वही, पृ० ७६ ।

ही किया जा सकता है। मानिकपुर में किसी शेष तकी की कब्र का होना 'आइन-ए-अकबरी' से भी प्रमाणित होता है, परंतु उसमें कोई निश्चित समय नहीं दिया है^१। इसलिए यदि कोई शेष तकी मानिकपुर में कबीर साहब के समकालीन रहे भी हों, तो भी उन्हें उनका पीर भी मान लेना ठीक नहीं जान पड़ता।

दूसरे अर्थात् मूँसीवाले शेष तकी को लोग सूफियों के 'सुहर्वर्दिया सम्प्रदाय' का होना बतलाते हैं और उनका समय 'इलाहाबाद गजेटियर' में सन् १३२० : १३८४ ई० (अर्थात् सं० १३७७ : १४४१) दिया हुआ है^२। परंतु रे० वेस्टकाट ने किसी अन्य प्रमाण के आधार पर उक्त शेष

तकी का मरना सन् १४२६ (हि० ७८५, अर्थात् सं० १४८६) में ठहराया है और कहा है कि कबीर साहब उनसे मिलने उस समय गये थे जब इनकी अवस्था ३० वर्ष की थी।^३ कबीर साहब के मूँसी जाने की घटना वहाँ

पर वर्तमान कबीर-नाले से भी सिद्ध की जाती है, परंतु उक्त दो प्रसिद्ध पुरुषों का गुरु-शिष्य-संबंध संदेह में ही रह जाता है। मूँसीवाले उक्त शेष तकी के साथ कबीर साहब के सत्संग का होना बहुत संभव है, किन्तु इन्हें उनका शिष्य भी कह देने के लिए कोई प्रमाण नहीं।

कबीर साहब की एक रचना^४ से यह भी लक्षित होता है कि ये कभी-कभी किसी गोमती तीर-निवासी 'पीताम्बर पीर' के दर्शन के लिए भी जाया करते होंगे और वहाँ की यात्रा इनके लिए हज करने की भाँति पुण्यमय तथा पवित्र रही होगी। ये उक्त पीर की प्रशंसा उसके सुन्दर गान व

१. डा० मोहनसिंह : 'कबीर, हिज बायोग्राफी' (लाहौर, १९३४) पृ० १९।

२. वही, पृ० २४६।

३. रे० वेस्टकाट : 'कबीर ऐंड दि कबीर-पंथ' (कानपुर, १९०७) पृ० ४०:१।

४. 'हज हमारी गोमती तीर। जहाँ बसहिं पीताम्बर पीर॥

बाहु बाहु किया खूब गावता है। हरि का नाम मेरे मन गावता है॥

नारद सारद करहिं खवासी। पासि पैटी बीबी कबलादासी॥

कंठे माला जिहवा रामु। सरस नारु लै लै करउ सलामु।

कहत कबीर राम मन गावउ। हिंदू तुरक दोऊ समभाव॥

—'गुरु ग्रंथ साहिब जी', राग आसा, पद १६।

हरिनाम-स्मरण के लिए करते हैं और कहते हैं कि “उसकी सेवा में नारद, श्री शारदा और लक्ष्मी तक लगी रहती हैं और मैं स्वयं उसे कंठ में माला धारण कर तथा जिह्वा से गम के सहस्र नाम पीताम्बर पीर लेकर प्रणाम करता हूँ।” ‘पीताम्बर पीर’, ‘नाम’, ‘बीबी कवलादासी’ का प्रयोग ‘हज’ एवं ‘सलामु’ करने की बातें तथा ‘बाहु बाहु किआ खूबु गावता है’ के रूपों में उक्त पीर के प्रति निकले हुए प्रशंसात्मक उद्गार इस पद में इस प्रकार आए हैं कि उनका ‘हरि का नाम’ अथवा ‘कंठे माला’ व ‘सहस्रनामु’ से कोई मेल खाता नहीं दीखता और न उसमें प्रदर्शित अलौकिक ऐश्वर्य की कोटि तक उस गवैये ‘पीर’ की कोरी तारीफ ही पहुँच पाती है। कम से कम उक्त ‘पीर’ के लिए कबीर साहब का गुब होना भी इस पद से सिद्ध नहीं होता, अपितु जान पड़ता है कि इसमें आया हुआ उस व्यक्ति का वर्णन अधिक से अधिक ‘हिंदू तुरक’ दोनों को समझाने के उद्देश्य से ही किया गया है।

वास्तव में जब तक कोई पुष्ट ऐतिहासिक प्रमाण नहीं मिलता, तब तक स्वामी रामानंद, शैल तकी, पीताम्बर पीर वा किसी भी एक व्यक्ति को हमें कबीर साहब का गुब वा पीर नहीं मान लेना चाहिए। कबीर साहब की अपने गुरु के प्रति अपार श्रद्धा है और ये अपने प्रति किये गए उपकारों के लिए उसकी भूरि-भूरि प्रशंसा करते हैं। इनका कहना है

निष्कर्ष कि “मैं अपने गुरु के लिए प्रतिदिन अनेक बार बलिहारी जाता हूँ जिसने मुझे एक क्षण में ही मनुष्य से देवतुल्य बना दिया।”^१ “उस सतगुरु की महिमा अनंत है जिसने अनंत के दर्शनार्थ मेरे अनंत नेत्र खोलकर अनंत उपकार कर दिये हैं।”^२ “इन उपकारों के बदले में देने के लिए मेरे पास कुछ भी नहीं। मेरी समझ में नहीं आता कि उसे कौन-सी वस्तु अर्पण कर संतुष्ट करूँ और इसकी अभिलाषा मन में बराबर बनी ही आ रही है”^३ आदि। फिर भी ये उक्त सतगुरु का किसी एक

१. ‘बलिहारी गुर आपखैं, बी शही कै बार।

जिनि मानिष तैं देवता, करत न लागी-बार ॥’ (कबीर ग्रंथावली) सा० २।

२. ‘सतगुर की महिमा अनंत, अनंत किया उपकार,
लोचन अनंत उधाविया, अनंत दिखावनहार।’—‘कबीर ग्रंथावली’ सा० ३।

३. ‘रामनाम कै पटसरै, देवै कौ कुछ नाहि।

कथा ले गुरु संतोषिद, होस रहो मन नाहि ॥’ (कबीर ग्रंथावली) सा० ४।

व्यक्ति-विशेष के रूप में नाम न लेकर कभी-कभी उसे केवल ज्ञान^१, विवेक^२, शब्द,^३ अथवा राम^४ मात्र बतलाते हुए भी समझ पड़ते हैं और ऐसे वर्णनों पर ध्यान देने से प्रतीत होने लगता है कि ये अपनी उस पूर्णवस्था की दृष्टि से कथन कर रहे हैं जहाँ पहुँचने पर गुरु वा चेले के संबंध का कोई प्रश्न ही नहीं रह जाता और साधक सिद्ध बनकर 'आपै गुरु आप ही चेला'^५ की स्थिति में आ जाता है। इनके गुरु व पीर का पता लगाने की आवश्यकता हमें इनकी रचनाओं में यत्र-तत्र उपलब्ध अपने "गुरु के चरणों में शिर झुकाकर विनयपूर्वक पूछता हूँ कि मुझे जीव तथा जगत् की उत्पत्ति व नाश का रहस्य समझाकर कहिए"^६, "जब सतगुरु मिले तब उन्होंने मुझे मार्ग दिखलाया और तभी से जगतपिता मुझे अच्छे लगने लगे" तथा "गुरु की कृपा द्वारा मुझे सब कुछ समझने लगा"^७ आदि को देखकर ही जान पड़ती है; फिर भी इन्हें इस सम्बन्ध में अपनी ओर से किसी का नाम लेते हुए न पाकर हमें अंत में कहना पड़ता है कि ये किसी एक व्यक्ति से दीक्षित न होकर संभवतः अनेक भिन्न-भिन्न व्यक्तियों के सत्संग से लाभ उठाये होंगे और इसी कारण इनकी रचनाओं में प्रयुक्त 'गुरु', 'सतगुरु' वा 'गुरुदेव' शब्द प्रसंगानुसार भिन्न-भिन्न व्यक्तियों को निर्दिष्ट करने के लिए आये होंगे। अपने समय में वर्तमान विशिष्ट महापुरुषों के निकट जाकर उनसे सत्संग करते रहने से ही इन्हें ज्ञानोपलब्धि हो सकी थी और इनकी जिज्ञासा दूर हुई

१. 'ग्यान गुरु ले बंका', कबीर ग्रंथावली, पद १५५।

२. 'कहु कबीर मैं सो गुरु पाइआ जाका नाउ विवेकुरे'।

—'गुरु ग्रंथ साहिब', राग सही, पद ५।

३. 'सबद गुरु का चेला'।

४. 'तुम्ह सतगुरु मैं नीतम चेला, कहे कबीर राम रंमू अकेला ॥'

—'कबीर ग्रंथावली', पद १२०।

५. 'नाद विद रंक इक खेला, आपै गुरु आपही चेला'।

—बही, रमैयो ५० २४३।

६. 'गुरु चरण लागि हम विनवता पूछत कहु जीउ पाइआ।

कवन काज जगु उपवै विनसै कहु मोहि समझाइआ' ॥

—'गुरु ग्रंथ साहिब', राग आसा, पद १।

७. 'सतिगुरु मिलेआ, नारगु दिलाइआ। जगतपिता मेरे मन भाइआ ॥

'गुरु ग्रंथ साहिब', राग आसा, पद ३।

थी।^१ इनका तो स्पष्ट शब्दों में कहना^२ है कि “मैंने कोई विद्या नहीं पढ़ी और न किसी मत-विशेष का ही आश्रय लिया। मैं तो हरि का गुण कहता-सुनता ही उन्मत्त-सा हो गया।

(६) देश-भ्रमण

तीर्थ-यात्रा वा हज करने की दृष्टि से कबीर साहब को कहीं पर्यटन करने में भ्रष्टा नहीं थी^३, किंतु इनकी कुछ रचनाओं^४ से इनके देश-भ्रमण का पता चलता है और इस बात के लिए अन्य प्रमाण^५ भी मिलते हैं कि इन्होंने अनेक स्थानों की यात्रा की थी। यह यात्रा इनके प्रारंभिक जीवन-काल में

सत्संग के उद्देश्य से की गई थी, किंतु बाद को कहीं-कहीं भूँसी व ये अपने मत के प्रचार के लिए वा किसी अन्य कारणों मानिकपुर से भी गये थे। इन्हें ब्राह्मणों, संन्यासियों आदि की हुल्लड़बाजियों के कारण अपने साधारण निवास-स्थान काशी को छोड़कर अंत में मगहर भी जाना पड़ा था, जहाँ इनका देहांत हो गया। इसके पहले इनके मानिकपुर में कुछ काल तक ठहरने का प्रसंग ‘बीजक’ की ४८वीं रमैणी में आता है और यह भी पता चलता है कि वहीं

१. ‘कबीर बन बन मैं फिरा, कारखि अपखँ राम।

राम सरीखे जन मिले, तिन सारे सच काम॥

‘कबीर ग्रंथावली’ साध कौ अंग, साखी ५।

२. ‘विदिआ न परउ बाहु नहि जानउ। हरिगुन कथन सुन बरानउ॥

‘गुरु ग्रंथ साहिब जी’ राम बिलावल, पद २।

३. ‘जपतप दीसै थोथरा, तीरथ मत बेसास।

सुखै सैवल सेविका, सौ जग चला निरास॥ ‘कबीर-ग्रंथावली’, पृ० ३७।

‘सेष स्वरी बाहिरा, क्या हज कबै जाइ।

जिनकी दिल स्वावति, तिनको कहाँ सुदाई॥’ वही, पृ० ४३।

४. ‘बूँदावन डूँव्यों, डूँव्यों हो जमुना को तीर।

राम मिलन के कारने जन खोजत फिरै कबीर॥ ‘ना० प्र० प्रविका’ भा० १५, पृ० ४८।

‘जाति जुलाहा नाम कबीरा, बन बन फिरौ उदासी।’

—‘कबीर-ग्रंथावली’ पद २७०, पृ० १२१।

५. ‘कहते हैं कि कबीर गुरु की तलाश में मुसलमान और हिंदू कामिलों के पास गया जो ढँढ़ता था न पाया। आखिरकार एक शरस ने पीर रोशनदिल रामानंद बरहमान की तरफ उसको तबक़्क़ह दिलाई।—मुहसिन फानी : ‘दक्खिनी मजहब’, सफ़हा २००।

पर इन्हें शेख तकी की प्रशंसा सुन पड़ी और यह भी ज्ञात हुआ कि जौनपुर थाने के ऊजी नामक स्थान एवं भूँसी में अमुक-अमुक पीरो का निवास है। इनमें से मानिकपुर (जिला फतेहपुर) को कड़ा-मानिकपुर भी कहते हैं, जहाँ के धुनियाँ जातिवाले किसी चिशिया सूफी शेख तकी की चर्चा रे० वेस्टकाट^१ ने की है और इनकी मृत्यु का होना कुछ संदेह के साथ सन् १५४५ अर्थात् सं० १६०२ में बतलाया है। यह स्थान अन्य सूफियों के लिए भी प्रसिद्ध है और कहा जाता है कि उक्त शेख तकी के ही पुत्र शेख मकन-द्वारा बसाये गए मकनपुर स्थान पर आज तक एक बड़ा मेला लगा करता है। परंतु, 'बीजक' के टीकाकार विचारदास शास्त्री के अनुसार^२ उक्त मानिकपुर वास्तव में प्रसिद्ध मानिकपुर जंक्शन है, जो जबलपुर लाइन में पड़ता है और जहाँ के विषय में 'पनिका' जातिवाले लोगो के मान्य ग्रंथ 'मानिकखंड' में कबीर साहब के ठहरने आदि की चर्चा पूरी तरह से की गई है। उक्त ऊजी नामक गाँव भी जौनपुर जिले में किसी खरौना नाम के अन्य स्थान के निकट वर्तमान है, जहाँ पर किसी समय बहुत-से मुस्लिम संत रहा करते थे। भूँसी तथा वहाँ के रहनेवाले शेख तकी का उल्लेख पहले ही आ चुका है। वहाँ की जनश्रुति एवं 'कबीर-नाले' के अस्तित्व से इस अनुमान को दृढ़ आधार मिलता है कि कबीर साहब वहाँ पर अवश्य गये होंगे। वहाँ पर शेख तकी के साथ सत्संग करने के समय में ही इन्हें कदाचित् किन्हीं शेख अकदी और शेख सकदी नामक दो अन्य फकीरो को कुछ उपदेश भी देना पड़ा था।

मगहर के समान रतनपुर एवं पुरी जगन्नाथ में भी कबीर साहब की समाधि होने के कारण इनके वहाँ किसी समय जाने का अनुमान किया जाता है। उक्त दोनों कब्रों का उल्लेख^३ अबुल फजल ने अपनी प्रसिद्ध रचना

१. रे० जी० वेस्टकाट: 'कबीर ऐंड दि कबीर पथ', पृ० ३९।

२. 'बीजक' (विचारदास की टीका), पृ० ६२।

३. 'आईन-ए-अकबरी' (कलाल एच० एस्० जेरेट द्वारा अनूदित) भा० २, कलकत्ता १८९१।

"Some affirm that Kabir Muahid reposes here (Pesoi) and many authentic traditions are related regarding his sayings and doings to this day" (p 129). "Some say that at Ratanpur (Subah of Oudh) is the tomb of Kabir, the asserter of the unity of God." (p. 171).

‘आईन-ए-अकबरी’ में की है और दोनों जगहें कबीरपंथियों के लिए पवित्र स्थान कही जाती है। रतनपुर की मजार की चर्चा ‘खुलासातुत्तवारीख’^१

में की गई है और पुरी के मकबरे का प्रसंग प्रसिद्ध यात्री अन्य यात्राएँ ट्रेवर्नियर के ‘ट्रेवल्स’^२ में भी आया है। परंतु कबीर-पंथ

में प्रचलित कतिपय पौराणिक उल्लेखों के अतिरिक्त अन्य किसी प्रमाण के आधार पर इनकी उक्त स्थानों की यात्रा सिद्ध नहीं होती। इस कारण अनुमान किया जा सकता है कि वहाँ की समाधियों का निर्माण पंथवालों द्वारा इनकी पूजा करने के विचार से ही किया गया होगा। कबीरपंथियों में यह भी प्रसिद्ध है कि मगहर में देहात हो जाने के अनंतर भी कबीर साहब ने मथुरा, बृन्दावन, बांघवगढ़ आदि कुछ स्थानों पर जा-जाकर अपने प्रिय भक्तों को दर्शन व उपदेश दिये थे और इसी प्रकार इनके विदेशों में भी जाने के उल्लेख उनके ग्रंथों में मिलते हैं। कबीर-पंथ का भारत के कई प्रांतों में प्रचार है और अपने-अपने स्थानों व अपने-अपने यहाँ की प्रचलित जनश्रुतियों के आधार पर पंथ के अनुयायियों ने भिन्न-भिन्न प्रकार की कथाओं की रचना कर डाली है जिनसे ऐतिहासिक सत्य को खोज निकालना सड़क काम नहीं है। ऐसे ही प्रमाणों के आधार पर कबीर साहब के मझा, बगदाद, समरकंद, बुखारा जैसे दूर-दूर के विदेशों तक की यात्रा का उल्लेख ‘कबीर मन्शूर’ में आया है। नर्मदा-तटवर्ती भरींच से १३ मील की दूरी पर शुक्रतीर्थ के निकट किसी द्वीप में एक बहुत बड़ा वट-वृक्ष है जिसे ‘कबीर वट’ कहते हैं। उस पेड़ के लिए प्रसिद्ध है कि अपनी गुजरात की यात्रा के समय उसे स्पर्श कर कबीर साहब ने सूखा से हरा कर दिया था^३। इसी प्रकार एक ऐतिहासिक रचना में आये हुए प्रसंग से विदित होता है कि ये पंढरपुर नामक प्रसिद्ध तीर्थ की ओर भी आकृष्ट हुए थे और कदाचित् कभी वहाँ की यात्रा भी इन्होंने की थी^४।

कबीर साहब ने वास्तव में कौन-कौन-सी यात्राएँ कब-कब की थीं तथा किन-किन यात्राओं में इन्हें कितना-कितना समय लगा था, इसका पता

१. पृ० ४३ (दिल्ली संस्करण)।

२. भा० २, पृ० २२९।

३. चितिनोइन सेन : ‘मिर्बीवल मिस्टिसिज्म आफ इंडिया’ (लंदन, १९३०)।

पृ० ९८ : ९९।

४. किनकैड व मार्सेनेस : ‘ए हिस्ट्री आफ दि मराठा पीपुल’ भा० २, पृ० १०७।

असंदिग्ध रूप से नहीं चलता। इनकी पहली यात्राएँ संभवतः किसी सच्चे महात्मा वा सद्गुरु की खोज में की गई थीं और इसलिए अनुमान होता है कि उनमें सत्संग आदि होते रहने के कारण अधिक समय **सारांश** लगता होगा। कहीं-कहीं इन्हें आवश्यकतानुसार कुछ दिनों तक ठहर जाना पड़ता होगा और कभी-कभी कदाचित् एक से अधिक बार भी एक ही स्थान पर जाना पड़ा होगा। इन यात्राओं में इनका साथ देनेवाले किसी मित्र वा सहयोगी का भी कहीं पता नहीं चलता। इनकी रचनाओं में कई बार “बनि-बनि फिरी उदासी”^१, “फाटै दीदै मैं फिरी, नजरि न आवै कोई”^२ आदि जैसे वाक्यों के आने से जान पड़ता है कि इनकी जिज्ञासा अत्यंत तीव्र रही होगी और इन्हें अपने लक्ष्य की प्राप्ति के लिए अनेक बार अनेक जगहों की खाक छाननी पड़ी होगी।

(७) परिवार

कबीर साहब के परिवार का कोई स्पष्ट विवरण नहीं मिलता। कुछ लोग इन्हें एक पक्के विरागी के रूप में रहनेवाला भी समझते हैं। फिर भी इस बात के लिए इनकी रचनाओं में ही संकेत मिलते हैं कि इनका जीवन एक गृहस्थ का जीवन था और ये दूसरों को भी गृह न छोड़ने का ही उपदेश देते रहे। कबीर साहब ने एक स्थल पर यह अवश्य कहा है **विवाहित** कि “कबीर त्यागा ग्यान, करि कनक कामिनी दोह”, किंतु इसी से उक्त दोनों का उनके पास पहले रहना भी लक्षित होता है और इससे इतना ही अनुमान किया जा सकता है कि अपनी वृद्धावस्था तक कदाचित् ये इन दोनों से पृथक् हो गए होंगे। जो हो, इनके विवाहित होने में संदेह करने की कोई आवश्यकता नहीं। इनके साथ प्रायः सदा रहनेवाली किसी ‘लोई’ नाम की स्त्री के विषय में प्रसिद्ध है कि वह इनकी विवाहिता पत्नी थी और कोई-कोई इनके दो वा तीन विवाह तक भी होने का अनुमान करते हैं। इनके एक पद^३ से सूचित होता है कि इनकी

१. ‘कबीर-ग्रंथावली’ पृ० १८१।

२. वही, पृ० ५२।

३. ‘पहिली कुरूपि कुजाति कुलखनी साधुरै पेशै बुरी।

अबकी सरूपि सुजाति सुलखनी सदेवे उदरि धरी॥

दो विवाहिता स्त्रियों में से पहली, कदाचित् कुजाति व कुलखनी होने के कारण इन्हें पसंद न थी, किंतु दूसरी सुजाति व सुलखनी रही और उसी के द्वारा इन्हें संतान भी प्राप्त हुई। अपनी पहली स्त्री के नष्ट हो जाने से ये प्रसन्न होते हुए भी दीख पड़ते हैं और दूसरी की दीर्घायु के लिए शुभाशा प्रकट करते हैं। इस पद की अति म पंक्ति से पहली के किसी अन्य व्यक्ति को ग्रहण कर लेने तक की बात ध्वनित होती है। परन्तु इस पूरी रचना का आध्यात्मिक अर्थ भी लगाया जा सकता है और उस दशा में इनकी इन पहली तथा दूसरी स्त्रियों को क्रमशः 'माया' तथा 'भक्ति' कहना पड़ेगा, और उसी के अनुसार उसका तात्पर्य नितांत भिन्न हो जायगा।

एक अन्य पद^१ से जान पड़ता है कि कबीर साहब अपनी माता के साथ बातचीत करते समय उसके द्वारा अपनी पत्नी व पुत्र का भी कुछ परिचय दिला रहे हैं। इनकी माता को दुःख है कि उसके घर बहुधा आते रहनेवाले साधुओं ने उसकी पुत्र-वधू का नाम 'बनीआ' से बदलकर 'राम बनीआ'

रख दिया है और उसके पुत्र कबीर को भी राम की भक्ति स्त्री में लगा दिया है। कबीर साहब इसके समाधान में बतलाते हैं कि उक्त साधुओं ने वास्तव में इनकी जाति वा धर्म को पूर्ण रूप से परिवर्तित कर डाला है और वैसी दशा में इनकी माता को बुरा मानने की कोई बात नहीं है।

एक तीसरे पद से इसी प्रकार प्रकट होता है कि कबीर साहब की स्त्री लोई इनकी अपने व्यवसाय के प्रति प्रदर्शित उपेक्षा से धवड़ा उठी है। वह तनने-बुनने के व्यवहार में आनेवाली वस्तुओं की अव्यवस्थित स्थिति, उसके

भली सरी मुई मेरी पाइली बरी।

जुग जुग जीबउ मेरी अबकी धरी ॥

बहु कबीर जब लडुगी आई, बड़ी का सुहाग टरियो।

लडुगी संति भई अब मेरे, जेठो अउर धरिओ ॥'

—'गुरु ग्रंथ साहिब जी' राग आसा, पद ३२।

१. 'मेरी बडुगीआ का धनीआ नाउ। ले राखिओ रामबनीआ नाउ ॥

इन्द मुँडीअन मेरा घर भुँधरावा। बिटवहि राम रमकषा लावा ॥

बहतु कबीर मुनहु मेरी माई। इन मुँडीअन मेरी जाति नवाई ॥

बही, पद ३३।

कारण व्यवसाय के बंद हो जाने तथा आय के न होने के दुष्परिणाम आदि के संबंध में अपना दुःख प्रकट करती हुई आगतुक साधुओं को कोसती है

और कबीर साहब इसपर कहते हैं “अरी नासमझ व निर्दयी-
लोई लोई, इन्हीं साधुओं की सहायता से और भजन करने से तो मुक्त कबीर को भगवान् की शरण मिली है”^१। इस प्रकार संभव है कि कबीर साहब के दो विवाह हुए हो अथवा एक ही विवाहिता स्त्री के लिए उक्त दोनों ‘धनिया’ तथा ‘लोई’ नाम प्रयुक्त हुए हों। उक्त पहले पद का केवल आध्यात्मिक अर्थ लगाने पर दूसरा अनुमान ही अधिक युक्तिसंगत जान पड़ता है। परन्तु, इनकी स्त्री चाहे एक ही रही हो, उसके साथ इनकी पटती कदाचित् नहीं थी और इसी कारण कभी-कभी दंपति के बीच नोक-झोंक भी होती रहती थी।

उक्त तीसरे पद की ही पंक्ति “लरकी लरिकन खैवो नाहि” से यह भी विदित होता है कि कबीर साहब के परिवार में इनकी संतानें भी सम्मिलित थीं जिनके खाने-पीने की चिंता इनकी माता को स्वभावतः सताया करती थी। इन्हीं बच्चों के पालन-पोषण का ध्यान करके स्वयं कबीर साहब की माता भी भीतर ही भीतर रोया करती है और उसे **कमाल व कमाली** सान्त्वना देते हुए कबीर साहब कहते हैं कि “हमरा इनका दाता एक रघुराई।”^२ परन्तु इन बच्चों में कितने पुत्र व पुत्रियाँ थीं, इसका निर्णय करना सहज नहीं है। कबीर साहब के एक जीवन-चरित-लेखक का कहना है कि उन्हें कमाल व निहाल नामक दो लड़के तथा कमाली व निहाली नामक दो पुत्रियाँ थीं, जिनमें से अंत में केवल कमाल ही बच रहे थे^३। इन कमाल के विषय में भी भिन्न-

१. ‘तुटे तागे निनुटी पामि । दुआर कबरि मिलकावहि कान ॥
 कूच बिचारे फूप फाल । इहा मुँडीआ सिर चलिबो काल ॥
 श्रद्ध मुँडीआ से गलो द्रव खोई । जावत जात नाक सर होई ।
 तुरी नारी की छोड़ी बाता । रामनाम वाका मनु राता ॥
 लरकी लरिकन खैवो नाहि’ । मुंढिआ अनुदिन पाये जाहि’ ॥

...
 सुनि अंपली लोई बेपार । इन्हि मुँडीअन भजि सरन कबीर ॥’

—‘गुरु ग्रंथ साहिब’, राग गौड़, पद ६ ।

२. बही, राग गूजरौ, पद २ ।

३. डा० मोहन सिंह: कबीर, हिज बायोग्राफी’ (लाहौर, १९३४), पृ० ३२ में उद्धृत ।

भिन्न प्रकार की अनेक कथाएँ प्रसिद्ध हैं और कबीर साहब की एक रचना से यह भी पता चलता है कि वे इन्हें सपूत नहीं समझते थे, बल्कि उनकी धारणा थी कि हरिस्मरण से कहीं अधिक संपत्ति की ओर ध्यान देकर इन्होंने उनके कुल को ही नष्ट कर दिया^१। इनकी बहन कमाली के लिए प्रसिद्ध है कि कबीर साहब ने किसी वैरागी से उसका विवाह कर दिया था, परन्तु इससे अधिक पता नहीं चलता। निहाल व निहाली के विषय में तो केवल नामोल्लेख ही पाया जाता है, अधिक कुछ भी नहीं। हाँ, कबीर-पंथी ग्रन्थों में कहीं भी कमाल, कमाली आदि को कबीर साहब की औरस सन्तान स्वीकार नहीं किया गया है। कमाल को कभी-कभी पोष्य-पुत्र और कभी केवल शिष्य-मात्र भी कहा जाता है तथा कमाली के लिए प्रसिद्ध है कि वह कदाचित् किसी शेख तकी की पुत्री थी, जिसे कबीर साहब ने मरने के आठ दिन पीछे पुनर्जीवन प्रदान कर कन्न से बाहर किया था^२। कमाली तभी से इनकी पोष्य-पुत्री हो गई थी। परन्तु इस प्रकार की कथाएँ कबीर साहब को अविवाहित सिद्ध करने वा इनके चमत्कारों से उदाहरण प्रस्तुत करने के लिए भी रची गई हो सकती हैं। इसमें संदेह करने का कोई कारण नहीं जान पड़ता कि कबीर साहब की कुछ औरस संतानें थीं और इनके साथ वे रहती भी रहीं।

(८) व्यवसाय

कबीर साहब का परिवार बड़ा नहीं था और वह सामाजिक दृष्टि से भी साधारण कोटि का ही था, किंतु फिर भी उसकी आर्थिक स्थिति अच्छी न थी। कबीर साहब का पैतृक व्यवसाय कपड़ा बुनने का था जिसका परिचय इन्होंने “हम घरि सूतु तनहि नित ताना” कहके स्पष्ट शब्दों में दिया है^३।

इसका एक और भी सविवरण परिचय हमें उस पद में **वयनजीवी** मिलता है जिसमें इनकी स्त्री लोई-द्वारा इनके तनने-बुनने के औजारों के अस्त-व्यस्त होकर अनुपयोगी सिद्ध हो जाने पर व्यवसाय का बंद हो जाना बतलाया गया है। लोई का कहना है कि “पानी के कम हो जाने के कारण करघे के तागे टूट जाया करते हैं,

१. ‘बूढा बंशु कबीरका, उपजिओ पूतु कमालु।

हरिका मुमिरनु छाड़ि कै, भरि लै आया मालु ॥’

‘गुरु ग्रंथ साहिबजी’, सलोक ११५।

२. एक० ६० के० : ‘कबीर ऐड दिज फालोवर्स’ पृ० १६।

३. ‘गुरु ग्रंथ साहिबजी’, राग आसा, पद २६।

कूच के फूल जाने के कारण उसपर फफूंदी चढ़ गई है, इत्या जो काफी पैसे खर्च कर खरीदा गया था और जो खूब काम देता था, अब पुराना पड़ गया है और तुरी व नरी की अब आवश्यकता ही नहीं रह गई है”^१, जिससे स्पष्ट है कि कबीर साहब के पास घर पर प्रायः सभी तनने-बुनने के आवश्यक सामान रहे होंगे; किंतु अपने व्यवसाय के प्रति इनके उपेक्षा-प्रदर्शन के कारण सारे के सारे बेकाम हो रहे थे और जीविका बंद-सी होती जा रही थी। इनके किसी दूसरे व्यवसाय का पता हमें इनकी किसी रचना से नहीं चलता और न यही विदित होता है कि इनकी उक्त उदासीनता किसी अन्य व्यवसाय के प्रति आकर्षण के कारण थी। जान पड़ता है कि अपने पिता के जीवित रहने तक तो इनका काम-धाम एक ठेकाने से चलता रहा, किंतु उनकी मृत्यु के अनन्तर जब कुटुम्ब का सारा भार इनके ऊपर पड़ा, तब इन्होंने अपनी परिवर्तित मनोवृत्ति के कारण उसे भली भाँति संभाला नहीं, बल्कि उसके प्रति क्रमशः शिथिलता ही दिखलाते गये, और अंत में यह नौबत आई कि इनके बाल-बच्चे भूखों मरने तक की स्थिति को पहुँच गए।

अपने उत्तरदायित्व का अनुभव कर जिस समय कबीर साहब को व्यवसाय के प्रति अधिक ध्यान देने की आवश्यकता थी, उसी समय इन्होंने तनना-बुनना सभी कुछ को छोड़कर अपने शरीर पर ‘रामनाम’ लिख लिया^२। अब इन्हें यह सब सुझता ही न था और ये हरिरस में सराबोर हो रहे थे^३।

इन्हें समझ पड़ता था कि मेरा व्यवसाय वास्तव में उस आर्थिक ‘कोरी’ का व्यवसाय है जिसने सारे जगत् में अपना परिस्थिति ताना-बाना तान रक्खा है और अपने घर में ही उसका परिचय पा लेने के कारण मैंने अब अपना असली घर पहचान लिया है^४। और मेरा काम अब “बुनि बुनि आपु आप पहिरावउ”^५ के रूप में आध्यात्मिक आत्मानुभूति मात्र रह गया है। अब ऐसा कहने में इन्हें तनिक भी हिचक न होती थी कि “मैंने अपने हाथ में मुराड़ा लेकर

१. ‘गुरु ग्रंथ साहिब’ राग गौड़, पद ६।

२. ‘गुरु ग्रंथ साहिब जी,’ राग गूजरी, पद २।

३. वही, राग बिलावल, पद ४।

४. वही, राग आसा, पद ३६।

५. वही, राग भैरव, पद ७।

अपना घर जला डाला है और मैं उसका भी घर जला दूँगा जो मेरे साथ आगे बढ़ने पर तैयार होगा”^१ । अब इन्हें कदाचित् अपने उस कथन^२ की ओर भी ध्यान न था कि “अपनी माता के गर्भ से उत्पन्न होने के समय से ही मैंने कभी सुख का अनुभव नहीं किया । यदि मैं डाल-डाल चलता हूँ, तो दुःख मुझे पात-पात खदेड़े फिरता है” । परंतु इनके कुटुंबवालों को यह बात कैसे सह्य हो सकती थी । जैसे पहले कहा जा चुका है, इनकी संतान की दुर्दशा के कारण इनकी माता एवं स्त्री को बड़ी चिंता थी और इसका मूल कारण इन्हीं को मानकर इन्हें वे बुरा-भला भी कह डालती थीं । इतना ही नहीं, जब कभी इनके द्वार पर कोई साधु-संत आ जाता, तब वे अपनी वर्तमान दशा का कुछ अंश तक उनको भी कारण मानकर उनसे जल-भुन जातीं और उनके प्रति अनेक निंदासूचक शब्दों के प्रयोग करने लगतीं । इनकी स्त्री का कहना है कि “लड़के लड़कियों को तो खाना नहीं मिल पाता, किंतु ये मुंडिया वा बैरागी संन्यासी आदि नित्य प्रति शिर पर सवार बने रहते हैं । एक-दो घर में रहते हैं, दूसरे मार्ग में आते-जाते दीख पड़ते हैं । हमें तो सोने के लिए चटाई मिलती है और इनके लिए खाट वा चारपाई दी जाती है । ये शिर छुटाकर व कमर में पोथी बाँधकर आया करते हैं और रोटी खाया करते हैं, किंतु हमलोगों को चना चबाकर ही रह जाना पड़ता है । ये मुंडिया मेरे पति के साथ नाता जोड़कर उसे भी मुंडिया बनाये हुए हैं और इन सबने हमें हुवा देने की ठान ली है”^३ ।

परंतु कबीर साहब द्वारा अपने पैतृक व्यवसाय के प्रति प्रदर्शित उक्त उदासीनता का वास्तविक परिणाम यह नहीं रहा कि इन्होंने अपनी आर्थिक कठिनाइयों की ओर से अपनी दृष्टि एकदम फेर ली और एक निठल्ले की भाँति हाथ पर हाथ धरे बैठ गए । वे अपना व्यवसाय किसी न किसी रूप में कदाचित् अंत तक चलाते रहे और इस प्रकार जो कुछ अपना आदर्श भी मिला करता था उससे सुतोषपूर्वक अपना जीवन यापन करते रहे । ये अपनी आध्यात्मिक साधनाओं तथा चिंतनों में कहीं अधिक समय दिया करते थे और इसी कारण ये सब बातें इनके लिए गौण भर हो गई थीं । इन्होंने अपने वा अपने कुटुंब के लिए

१. ‘कबीर ग्रंथावली’, साली १३, पृ० ६७ ।

२. वही, साली ११, पृ० ६२ ।

३. ‘गुरु ग्रंथ साहिब जी’, राय गौड़, पद ६ ।

कभी किसी के सामने हाथ फैलाया हो, इसका कोई प्रमाण नहीं मिलता। इनका तो यहाँ तक कहना है कि “यदि भगवान् टेक रख ले, तो अपने बाप से भी कुछ माँगना भला नहीं समझना चाहिए। माँगना वस्तुतः मरने के समान है”^१। एक साधारण छोटे-से परिवार के लिए आवश्यक सामग्री के विषय में भी कबीर साहब का अपना निजी आदर्श था। इनका कहना^२ है कि “हे भगवन्, भूखे आपकी भक्ति नहीं हो सकती और मुझे किसी का देना-लेना नहीं है। यदि तुम मुझे स्वयं कुछ नहीं देते, तो मैं तुमसे माँगकर लेना चाहता हूँ। मैं दो सेर चून वा आटा माँगता हूँ और साथ ही पाव भर धी तथा नमक भी चाहता हूँ; आधा सेर मुझे दाल भी चाहिए जिससे एक आदमी का दोनों समय के लिए भोजन का प्रबंध हो जाय। फिर सोने के लिए एक चारपाई माँगता हूँ जिसपर एक तकिया तथा रुई से भरा कोई गद्दा भी हो और ओढ़ने के लिए मुझे एक खींचा (कदाचित् कोई सिली हुई ओढ़नी) भी चाहिए। मैंने किचिन्मात्र भी किसी से माँगने की अब तक चेष्टा नहीं की है।” इन पंक्तियों द्वारा स्पष्ट है कि इनकी माँग किसी एक व्यक्ति की अत्यंत आवश्यक वस्तुओं तक ही सीमित है और उसका लक्ष्य भी कोई संसारी पुरुष न होकर स्वयं भगवान् है।

(६) वेश-भूषा व रहन-सहन

कबीर साहब को सादा जीवन पसंद था; ये आडंबरों से दूर भागते थे। वे कहा करते थे कि “हमारा काम केवल नाम का जप करना और अन्न का भी ‘जप’ करना है जो पानी की सहायता से उत्तम बन जाता है।” ये अन्न के परित्याग को पाखंड समझते थे और केवल दूध आदि के ही आधार पर शरीर की रक्षा करने को भी बुरा बतलाते थे। ऐसे सादगी फलाहारियों को इन्होंने “ना सोहागिनि ना ओहि रंढ” कहकर उनकी हँसी तक उड़ाई है^३। ये पहनावे में भी किसी विशेष आडंबर के पक्षपाती न थे। इनका कहना था कि सोलहो शृंगार करके भी अपने प्रियतम को रिक्ताया नहीं जा सकता। वह तो सच्चा हृदय चाहता है। उसके लिए भिन्न-भिन्न प्रकार के भेषों का धारण करना

१. ‘कबीर-अंघावली’ (ना० प्र० समा, सन् १९२८) पृ० ५९।

२. ‘गुरु ग्रंथ साहिब जी’, राग सौराष्ट्र, पद ११।

३. ‘गुरु ग्रंथ साहिब जी’, राग गौड़, पद ११।

व्यर्थ का प्रयास है'। इसीलिए ये थोड़े में इस प्रकार भी कहा करते थे कि "अपने स्वामी के साथ सच्चे हृदय से व्यवहार करते हुए औरों से भी सूबा बना रहना ही सबका लक्ष्य होना चाहिए।"^२

परन्तु इनकी अपनी वेश-भूषा एवं रहन-सहन के विषय में कुछ निश्चित रूप से पता नहीं चलता। उपलब्ध चित्रों के सहारे इनके कद व पहनावे के संबंध में कुछ अनुमान किया जा सकता था, किंतु इन चित्रों की भी प्रामाणिकता अभी तक सिद्ध नहीं। यदि इन सबकी तुलना कर कोई परिणाम निकालने की चेष्टा की जाती है, तो जान पड़ता है कि इनमें से कई एक किसी उद्देश्य-विशेष से चित्रकार की एक निश्चित धारणा के अनुसार कभी पोछे से बनाये गए होंगे और इनमें इसी कारण कबीर साहब की वास्तविक प्रतिकृति की खोज करना ठीक न होगा। ऐसे चित्र विशेषकर वे-जिनकी आजकल कबीर-पंथ के अनुयायी बहुधा पूजा किया करते हैं। इन चित्रों में भी आपस में पूर्ण समानता नहीं दोख पड़ती। उदाहरण के लिए, कबीरचौरा (काशी) के चित्र में, जिसकी प्रामाणिकता के विषय में कबीर-पंथी लोग अधिक विश्वास कर सकते हैं, कबीर साहब एक मझले कद के मनुष्य जान पड़ते हैं, इनकी मुखाकृति बहुत लंबी नहीं है और इनके पायजामे-आदि की बनावट से सूचित होता है कि ये कदाचित् पछाई के रहनेवाले हैं। किंतु प्रायः इसी प्रकार के एक अन्य चित्र से, जिसमें कबीर साहब अकेले ही दिखलाये गए हैं और जो रामरहस्यदास के प्रसिद्ध ग्रंथ 'पंचग्रंथी' के बड़ोदावाले सटीक संस्करण में दिया गया है, प्रतीत होता है कि इनका शरीर लंबा था, इनका चेहरा भी काफी लंबा था और इनके पहनावे में धोती आदि को देखने से समझ पड़ता है कि ये किसी पूर्वी प्रान्त के निवासी रहे होंगे। इसी प्रकार ऐसे ही एक दूसरे चित्र को देखकर जो एक मद्रास में छपी पुस्तक^३ में दिया गया है इनके कद व आकृति की लंबाई का अनुमान उक्त दूसरे चित्र के समान किया जा सकता है। किंतु, इसमें प्रदर्शित कबीर साहब के कानों में नाथपंथी कुंडल तथा सामने रखी हुई पोथी को देख इसकी प्रामाणिकता में संदेह भी होने लगता है।

१. 'कबीर-ग्रंथावली', साखी २३, पृ० ४७।

२. वही, साखी ११, पृ० ४६।

३. 'शामानंद डुरानतीर्थ' (जी० प० नयेशन प्रेस को०, मद्रास)

ऐसे चित्रों में कबीर साहब को तुलसी की मालाएँ पहनायी गई हैं और इनके ललाट पर लंघा तिलक दिया गया है, जिनका इनके अनुसार कदाचित् कोई महत्त्व न था। इनके शिर के चतुर्दिक् प्रदर्शित प्रकाश-मंडल तथा ऊपर के छत्र से सूचित होता है कि चित्रकार ने इन्हें महानता की एक विशेष भावना के साथ चित्रित किया है और कबीरचौरावाले आलोचना चित्र में दिखलाये गए सुरत गोपाल व धर्मदास जैसे शिष्य एवं चँवरधारी कमाल के कारण यह भी बोध होता है कि इन चित्रों के बनानेवालों का मुख्य उद्देश्य इन्हें कोई निश्चित साम्प्रदायिक स्वरूप देना ही रहा होगा और इनमें कल्पना का अंश बहुत अधिक है।

कबीर साहब के कुछ ऐसे चित्र भी मिलते हैं जिनमें ये एक करघे पर बैठे काम करते हुए दिखलाये गए हैं। इनमें से एक वह है जिसका मूल 'बृटिश म्युजियम' में सुरक्षित है। यह चित्र मुगल-शैली का है और इसका निर्माण-काल ईसा की अठारहवीं शताब्दी बतलाया जाता है। इस चित्र में कबीर साहब के शरीर पर कोई कपड़ा नहीं है, केवल व्यावसायिक कमर में धोती और शिर पर एक मोटे कपड़े की टोपी है।

चित्र सामने करघा फैला हुआ है और दोनों ओर एक-एक शिष्य वा भक्त बैठे हुए हैं। पीछे एक वृत्त है जिसके नीचे एक छोटी-सी मढ़ी बनी हुई है। शिर, दाढ़ी एवं मूँछ के बाल छोटे-छोटे पके और बराबर दीख पड़ते हैं और चित्र में इनकी आयु का अनुमान साठ वर्षों का किया जा सकता है। परंतु इस चित्र में भी इनके गले व दाहिने हाथ की कलाई में तुलसी की मालाएँ हैं। इस चित्र से मिलता-जुलता एक चित्र कलकत्ते के म्युजियम में भी वर्तमान है जिसमें कबीर साहब के पीछे कोई मढ़ी नहीं दीख पड़ती और शिष्य वा भक्त भी एक ही दिखलाया गया है। इस चित्र में सर्वत्र एक प्रकार की सादगी व स्वाभाविकता-सी लक्षित होती है और जान पड़ता है कि संभवतः इसी को पहले देखकर उक्त प्रथम चित्र के रचयिता ने उसे बनाते समय कुछ अधिक सुव्यवस्थित व सुसजित कर दिया होगा। इस चित्र में कोई वैसी दाढ़ी नहीं दिखलायी गई है, परंतु मालाएँ ठीक उसी प्रकार पहनायी गई हैं। इस चित्र में कबीर साहब की अवस्था ५० वर्षों से अधिक की नहीं है। दोनों चित्रों से ये मम्मोले फद के ही जान पड़ते हैं और इनके मुख की मुद्रा भी प्रायः एक ही प्रकार की है।

करघे पर बैठे हुए कबीर साहब का एक तीसरा चित्र भी मिलता है जो



विभिन्न वेश में कबीर के चित्र

गुरु अर्जुन देव के लाहौरवाले गुरुद्वारे में फ्रेस्को के रूप में वर्तमान है। इस चित्र में कबीर साहब छोटे कद के दिखलाये गए हैं और इनका शिर भी लंबे की जगह बहुत कुछ चौड़ा और चपटा-सा है। शरीर पर कुछ साधारण पहनावा है और शिर पर एक समले के ढंग की टोपी वा पगड़ी दी हुई है। इसमें इनकी बायीं ओर तीन शिष्य वा भक्त हैं और दाहिनी ओर स्त्री बैठी हुई है। मढ़ी, वृक्ष व करवे की भी अनुकृतियाँ ठीक व स्वाभाविक नहीं समझ पड़ती। दाढ़ी व मूँछें कुछ बड़ी-बड़ी हैं और अवस्था प्रायः ५० की होगी। इस चित्र में भी कबीर साहब के गले में माला पड़ी हुई है और एक इनकी दाहिनी कलाई में भी कदाचित् बंधी हुई है। स्पष्ट है कि उक्त तीनों चित्र इनके गृहस्थ रूप के परिचायक हैं। परंतु तीनों में कुछ न कुछ भिन्नता है और इनमें तथा उक्त प्रथम वर्ग के चित्रों में कोई समानता नहीं।

उक्त प्रथम एवं द्वितीय वर्ग के चित्रों के अतिरिक्त भी कुछ चित्र मिलते हैं, जिनपर विचार कर लेना आवश्यक है। इनमें से एक वह है जो स्वामी युगलानंद कबीरपंथी द्वारा 'काशी-नागरी-प्रचारिणी सभा' को मिला है और जिसकी प्रतिकृति सभा-भवन में रखी हुई है। इस चित्र में कबीर साहब का कद मझले से कुछ अधिक समझ पड़ता है, सूफी का चित्र मुलाकृति लंबी-सी है और दाढ़ी तथा मूँछें भी लम्बी-लम्बी हैं। इन्होंने शिर पर एक लंबी ऊँची टोपी पहनी है और शरीर पर एक चोगा वा ढीला-ढाला कोई पहनावा ढाल रक्खा है, जिसे भिन्न-भिन्न रंग के छोटे-छोटे कपड़े सिलकर तैयार किया गया है। अवस्था प्रायः ७० की जान पड़ती है। इसमें तिलक वा तुलसी-माला को कहीं स्थान नहीं मिला है। वेश-भूषा अधिकतर सूफियों से मिलती-जुलती है। इस चित्र का कोई ऐतिहासिक परिचय अभी तक उपलब्ध नहीं हुआ है, इस कारण इसकी प्रामाणिकता के विषय में अंतिम निर्णय नहीं दिया जा सकता। फिर भी कबीरपंथी लोगों के यहाँ से उपलब्ध होने के कारण इसे कुछ महत्त्व दिया जा सकता है।

कबीर साहब का एक दूसरा चित्र वह समझा जाता है जिसकी मूल प्रति पूना की 'चित्रशाला' में सुरक्षित है और जो 'भारत-इतिहास-संशोधक-मंडल', पूना से प्राप्त कर 'संत कबीर' नामक पुस्तक के प्रारम्भ में दिया गया है। इसके लिए कहा गया है कि यह प्रसिद्ध नाना फड़नवीस (कार्य-काल सं० १८३० : ५६) के चित्र-संग्रह से प्राप्त किया गया है। नाना

फइनर्वांस संतों के प्रति श्रद्धा रखते थे और सदैव उनके चित्रों की खोज में रहते थे। उसी भावना से प्रेरित होकर उन्होंने उत्तरी भारत से यह चित्र प्राप्त किया था। चित्रकार 'वा चित्र की तिथि अज्ञात है।' इस चित्र में कबीर साहब एक बिछीने पर मसनद के सहारे बैठे दीख पड़ते हैं। इनका कद संभवतः ममोला है और इनका पहनावा अघवाही कुर्ता जैसा है। इनके शिर पर एक टोपी है जिसके नीचे तथा पीछे की ओर इनके जुल्फ जैसे बाल दिखलाये गए हैं। इनकी दाढ़ी उतनी बड़ी नहीं है जितनी ऊपर के चित्र में दीख पड़ती है और अवस्था लगभग ६०-७० वर्षों की जान पड़ती है। इस चित्र में कबीर साहब के हाथ में एक बाद्य-यंत्र भी दिखलाया गया है, जिसपर हाथ फेरते हुए वे किसी भाव में मग्न-से समझ पड़ते हैं। इस चित्र में भी किसी तिलक या तुलसी-माला के चिह्न नहीं हैं। इसका मुस्लिम वातावरण स्पष्ट है।

इस प्रकार यदि उक्त प्रथम वर्ग के चित्रों में कबीर साहब एक हिंदू साधु व महंत के रूप में वर्तमान किसी अलौकिक महापुरुष के समान दीख पड़ते हैं, तो उक्त तीसरे वर्ग के अंतिम दो चित्रों में वे एक पूरे मुस्लिम फकीर व पीर जान पड़ते हैं। दोनों में अवस्था का अनुमान ६० वर्ष वा उससे अधिक का ही किया जा सकता है। ऊपर **निष्कर्ष** दूसरे वर्ग के चित्रों में अवस्था कुछ कम भी कही जा सकती है और ये उनमें मुस्लिम जुलाहा वा हिंदू कोरी समझे जा सकते हैं। अतएव उक्त सारे चित्रों में पारस्परिक विभिन्नताओं के रहते हुए भी यदि उनके आधार पर मोटे तौर पर यह अनुमान कर लिया जाय कि ये लगभग ६० वर्ष की अवस्था में रहकार्य छोड़कर उपदेश वा प्रचार में लग गए होंगे, तो भी इनकी अंतिम वेश-भूषा के विषय में हमारी धारणा निश्चित नहीं हो पाती। हाँ, यदि उक्त प्रथम वर्ग के चित्रों में कल्पित भावनाओं का अंश अधिक हो, तो तीसरे वर्ग के किसी एक को आधार मानकर कोई सामंजस्य बिठलाया जा सकता है।

(१०) रचनाएँ

कबीर साहब ने ज्ञानार्जन अधिकतर सत्संग द्वारा किया था और इन्हें कुछ पढ़ने-लिखने की आवश्यकता नहीं पड़ी थी। फिर भी इनकी 'बावन

अक्षरों' जैसी रचनाओं को देखने से प्रतीत होता है कि इन्हें नागरी-अक्षरों की वर्णमाला अवश्य विदित थी। इन्होंने कदाचित् कोई पोथियाँ नहीं पढ़ीं और न इनके पोथी-जैसी किसी रचना के लिखने का रचना-संग्रह ही हमें कोई प्रमाण उपलब्ध है। जो कुछ इनकी रचनाएँ इस समय हमें देखने को मिलती हैं, वे सभी फुटकर पदों, साखियों, रमैणियों वा अन्य प्रकार की कविताओं के संग्रह-मात्र हैं। उनमें से अधिक रचनाएँ ऐसी हैं जो गाथी भी जा सकती हैं अथवा कुछ ऐसी भी हैं जो छोटी-छोटी किंतु महत्वपूर्ण होने के कारण लोगों के कंठस्थ रहने योग्य हैं। अतएव इनकी रचनाओं के रूपों में बराबर कुछ न कुछ परिवर्तन होता आया है और कभी-कभी भिन्न-भिन्न व्यक्तियों द्वारा उनके अनुकरण में अन्य वैसी ही रचनाओं के निर्मित होते आने के कारण उनके रचना-संग्रहों के अन्तर्गत ऐसी कविताओं का भी समावेश हो गया है जो सरलतापूर्वक पहचानकर अलग नहीं की जा सकती और जो इसी कारण कबीर साहब के नाम से ही प्रसिद्ध हैं। इनके जीवन-काल में अथवा इनके मरने के अनंतर आज तक कितने ऐसे संग्रह बन चुके होंगे, इसका कोई पता नहीं है और न अभी तक यही विदित है कि इनमें से सर्वप्रथम कौन बना था, किसके द्वारा प्रस्तुत किया गया था तथा उसका भी मौलिक व प्रामाणिक रूप अभी तक उपलब्ध है वा नहीं। प्रसिद्ध है कि कबीर साहब के शिष्य धर्मदास ने सर्वप्रथम सं० १५२१ में इनकी रचनाओं का एक संग्रह कदाचित् 'बीजक' के रूप में तैयार किया था। किंतु 'बीजक' का जो अधिकसे अधिक प्रामाणिक पाठ समझा जाता है, उसको ध्यानपूर्वक देखने से उक्त संग्रह की प्राचीनता में संदेह होने लगता है। इसमें संगृहीत कुछ रचनाओं का कबीर साहब के परवर्ती कवियों-द्वारा निर्मित किया जाना भी स्पष्ट प्रकट होता है और ग्रंथ की भाषा इसे 'गुरु ग्रंथ साहब' जैसे अन्य ऐसे संग्रहों से पीछे की कृति मानने के लिए हमें बाध्य करती है। इस कारण संभव है कि उक्त ग्रंथ कबीर साहब के देहांत के बहुत पीछे संगृहीत किया गया हो, और हो सकता है कि उसका संग्रह विक्रम की सत्रहवीं शताब्दी के कभी मध्यकाल में हुआ हो, जब तक उनकी रचनाओं के रूप में बहुत हल-फेर हो चुका था और जब कदाचित् बहुत कुछ 'गुरु ग्रंथ साहब' के आदर्श पर ही उसे बनाने की आवश्यकता भी पड़ी थी।

विक्रमों के मान्य ग्रंथ 'गुरु ग्रंथ साहब' वा 'आदिग्रंथ' में सिक्ख गुरुओं का०—१२

की रचनाओं के अतिरिक्त अन्य संतों की कविताएँ भी संगृहीत हैं और जिस समय सं० १६६१ में वह गुरु अर्जुन द्वारा संगृहीत हुआ, तब से उसका पाठ पूज्य ग्रंथ होने के कारण प्रायः शुद्ध ही रहता आया है। फिर भी उसमें संगृहीत कबीर साहब की रचनाओं की सावधानी के साथ ग्रंथ साहित्य परीक्षा करने पर पता चलता है कि उक्त समय में भी इनकी कृतियों के नाम से दूसरों की कुछ रचनाओं की प्रसिद्धि होने लगी थी और वे बिना किसी संकोच के वैसे संग्रहों में स्थान पाये लगे थे। जो हो, 'गुरु ग्रंथ साहित्य' के अंतर्गत कबीर साहब की रचनाओं के रूप में लगभग सवा दो सौ पद एवं ढाई सौ 'सलोक' वा साखियाँ संगृहीत हैं जिनकी भाषा बहुत कुछ प्राचीन व प्रामाणिक जान पड़ती है और जिनमें से एक बहुत बड़े अंश को हम इनकी वास्तविक रचना निस्संदेह मान सकते हैं।

इसी प्रकार कबीर साहब की रचनाओं का एक दूसरा संग्रह वह है जो किसी प्राचीन हस्तलिखित प्रति के आधार पर काशी-नागरी-प्रचारिणी सभा द्वारा प्रकाशित किया गया है और जिसकी लगभग ५० साखियाँ और ५ पद उक्त 'गुरु ग्रंथ साहित्य' के समान हैं। शेष लगभग साढ़े सात सौ साखियाँ तथा चार सौ पद ऐसे हैं जो उनमें आयी हुई कबीर-ऐसी रचनाओं से बहुत कुछ भिन्न हैं। इसके सिवाय ग्रंथावली इस दूसरे संग्रह में जो 'रमैणी' नामक रचना संगृहीत है वह भी उक्त पहले संग्रह में नहीं है। यह दूसरा संग्रह दो पुरानी हस्तलिपियों के आधार पर तैयार किया गया है जिसमें से एक सं० १८८१ तथा दूसरी १५६१ की कही जाती है। उसमें सं० १५६१ वाली प्रति के प्रथम व अंतिम पृष्ठों की प्रतिलिपियाँ भी दी गई हैं और उनसे इस प्रति की प्रामाणिकता के जाँचने में सहायता मिलती है। इसके अंतिम पृष्ठ की प्रतिलिपि में जो 'सम्पूर्ण संवत् १५६१' आदि लिखा है, वह दूसरी लेखनी और दूसरे समय का लिखा जान पड़ता है, जिस कारण वह उस अंश तक बढ़ाया गया समझ पड़ता है और जो ऐसा संदेह करने के लिए हमें उत्साहित करता है कि संभव है उक्त प्रति सं० १५६१ की ही प्रतिलिपि न हो। फिर भी 'ग्रंथावली' में प्रकाशित रचनाओं की भाषा और उनके बेसुधरे रूप आदि से अनुमान किया जा सकता है कि वे भी बहुत कुछ प्राचीन व प्रामाणिक हैं।

इसी प्रकार 'काशी-नागरी-प्रचारिणी सभा' को इधर एक ऐसा ही अन्य हस्तलेख भी मिला है जो प्राचीन व प्रामाणिक रचनाओं का संग्रह जान पड़ता है और जो पदों की समानता के आधार पर उक्त 'ग्रंथावली' की रचनाओं को प्रमाणित करता है। इस संग्रह की प्रति एक गुटके के अंतर्गत व्याना में मिली है और इसमें दिये गए संवत् के कारण व्याना प्रति इसका लिपि-काल सं० १८५५ जान पड़ता है। इसमें संग्रहीत कबीर साहब के पदों की टीका भी दी गई है जो कहीं-कहीं एक से अधिक ढंग की है और जिसकी भाषा पुरानी है। पद अधिक नहीं है, किंतु उनमें से कुछ ऐसे हैं जो उक्त 'ग्रंथावली' में नहीं पाये जाते। वास्तव में इस 'व्याना प्रति' का आधार कोई और ही प्रति रही होगी जिसमें से इसमें आये हुए पद संग्रहीत कर लिये गए होंगे और जिसका पता उक्त गुटके से भी नहीं चलता। कई दृष्टियों से यह प्रति भी बहुत महत्त्वपूर्ण है और इसका प्रयोग उक्त 'ग्रंथावली' का संशोधित संस्करण निकालते समय भली भाँति किया जा सकता है। इस व्याना प्रति के ही समान अभी और भी संग्रह खोज में मिल सकते हैं, इस कारण उक्त संग्रहों की रचनाओं के विषय में अंतिम निर्णय देना कठिन है।

'गुरु ग्रंथ साहिब' व 'कबीर-ग्रंथावली' जैसे संग्रह वे हैं जिनमें आयी हुई रचनाओं के प्राचीन व प्रामाणिक कहने में हमें अधिक विचार करने की आवश्यकता नहीं पड़ती और यही बात हम इनके रचयिता की 'सर्वगी' तथा 'पंचबाजी' नामक 'साम्प्रदायिक संग्रहों में संग्रहीत पदों व साखियों के विषय में भी कह सकते हैं। यदि अन्य वैसे संग्रहों की

अन्य संग्रह भी प्रतियाँ आगे उपलब्ध हो सकें, तो हम किसी अंतिम निर्णय पर कदाचित् पहुँच भी सकेंगे। किंतु कबीर साहब की रचनाओं के नाम से आजकल बहुत-से ऐसे संग्रह वा ग्रंथ भी प्रकाशित हो चुके हैं जिन्हें देखते ही उनकी प्रामाणिकता में हमें कुछ न कुछ संदेह होने लगता है और इस बात का निर्णय करना बहुत कठिन हो जाता है कि उनके कितने अंश प्रामाणिक हो सकते हैं। कबीर साहब के नाम से प्रसिद्ध कोई ग्रंथ तो स्पष्ट ही अप्रामाणिक है; क्योंकि उनके द्वारा किसी ग्रंथ के रचे जाने का कोई प्रमाण नहीं मिलता। परंतु उनका समय-समय पर पदों, साखियों वा अन्य ऐसी रचनाओं का मुख से कहना तथा ओताओं द्वारा उन्हें कंठस्थ कर लेना वा लिख लेना और किसी समय आगे चलकर

उनका संग्रहों के रूप में भी लिपिबद्ध कर लिया जाना अधिक संभव जान पड़ता है। ऐसे संग्रह कई भिन्न-भिन्न व्यक्तियों द्वारा कई भिन्न-भिन्न स्थानों पर हुए होंगे तथा संभव है कुछ रचनाएँ संगृहीत होने से बच भी रही होंगी और इन्हीं बच गई रचनाओं में उनके अधिकतर मौखिक ही रह जाने के कारण बहुत कुछ परिवर्तन भी हो गया होगा। अनेक प्राचीन लिपिबद्ध रचनाओं के भी मौखिक रूपों में क्रमशः अंतर पड़ते जाने की संभावना हो सकती है, परंतु जहाँ उनकी मौलिकता का पता उनके उक्त लिपिबद्ध रूप से चल सकता है, वहाँ केवल मौखिक रूप में आती हुई और बहुत पीछे लिपिबद्ध होनेवाली रचनाओं के विषय में हम ऐसा नहीं कह सकते।

बहुत पीछे लिपिबद्ध की गई वे रचनाएँ कही जा सकती हैं जिनके संग्रह 'वेलवेडियर प्रेस, प्रयाग' आदि से प्रकाशित हुए हैं, जिनके रूप नितांत आधुनिक व नवीन समझ पड़ते हैं और जिनकी भाषा में कई मुखौटों द्वारा उच्चरित होते आने के कारण बहुत फेर-तार हो गया है। ऐसे संग्रहों की अनेक रचनाएँ प्रायः वे ही हैं जो पुराने लिपिबद्ध संग्रहों में भी आ चुकी हैं, परंतु जो रूपांतर हो जाने से बहुत भिन्न हो गई हैं। शेष में से एक पर्याप्त संख्या उक्त रचनाओं की भी है जो संभवतः दूसरों की कृतियाँ हैं, किंतु जो भावसाम्य के कारण एक साथ कर ली गई हैं अथवा जिनकी प्रामाणिकता के विषय में खोज-मूछ करने के क्रमेले में न पड़कर संग्रहकर्ता ने यों ही सम्मिलित कर लिया है। 'वेलवेडियर प्रेस' के 'कबीर साहब का साखी-संग्रह' में साखियों की संख्या २१२८ और 'कबीर साहब की शब्दावली' (चारों भाग) के शब्दों की संख्या ६१२ है। फिर भी इसके शब्दों के अंतर्गत कुछ वे शब्द नहीं आ पाये हैं जो 'शक्ति निकेतन' द्वारा प्रकाशित 'कबीर' नामक संग्रह में संगृहीत हैं और न उसी प्रकार उक्त 'साखी-संग्रह' में ही वे कुल साखियाँ आ सकी हैं जो बम्बई से प्रकाशित 'सत्य कबीर की साखी' में आती हैं। जान पड़ता है कि समय व्यो-व्यो व्यतीत होता गया है, त्यो-त्यो कबीर साहब की रचनाओं की संख्या बढ़ाने की चेष्टा भी होती गई है और अब कबीर-पंथ के अनुयायी लोगों में उन्हें सहस्रों व लक्षों तक की संख्या में बतलाने की परम्परा चल निकली है उदाहरण के लिए, प्रसिद्ध है कि कबीर साहब ने "सहस्र छानवे औ छव लाख। जुग परमान रमैनी भाखा", अर्थात् युगधर्मानुसार छः लाख छियानवे हजार रमैनीयों की रचना की थी।

‘साखी’ शब्द संस्कृत के ‘साक्षी’ का रूपांतर है और इसका मूल अर्थ है वह पुरुष जिसने किसी वस्तु वा घटना को अपनी आँखों देखा है। ऐसे साक्षात् अनुभव द्वारा ही किसी बात का यथार्थ ज्ञान होना संभव है जिस कारण ‘साक्षी’ वा ‘साखी’ शब्द से अभिप्राय उस पुरुष से ही होगा जो उक्त बात के विषय में कोई विवाद खड़ा होने पर निर्याप कृतियों का करते समय प्रमाणस्वरूप समझा जा सके। कबीर साहब रूप की दोहे, सोरठे आदि के रूपों में पायी जानेवाली छोटी-छोटी रचनाओं के साखी का तात्पर्य भी इस कारण यही हो सकता है कि उनका प्रयोग हम अपने दैनिक जीवन में कभी-कभी नैतिक, आध्यात्मिक वा व्यावहारिक उल्लंघनों के सामने आने पर उन्हें सुलझाते समय सांकेतिक प्रमाणी के रूप में किया करते हैं। इन साखियों के लिए ‘बीजक’ में “साखी आँखों ज्ञान की” भी कहा गया है और इनके द्वारा ही संसार के झगरे का छूटना संभव समझा गया है। कबीर साहब की साखियों को सिक्खों के ‘गुरु ग्रंथ साहिब’ के अंतर्गत ‘सलोक’ के नाम से संगृहीत किया गया है। कबीर साहब के पदों को भी ‘शब्द’, ‘बानी’, ‘वचन’ वा ‘उपदेश’ कहा जाता है और तदनुसार भिन्न-भिन्न संग्रहकर्ताओं ने इनके संग्रहों के भिन्न-भिन्न नाम दे दिये हैं। ये पद वास्तव में भजनों के रूप में गाने योग्य रचनाएँ हैं जिनमें इनके भिन्न-भिन्न उपदेशों के सारांश बतलाये गए रहते हैं और इन्हीं में अधिकतर इनकी उल्लेखनीयता भी पायी जाती है जिनके गूढ़ार्थों को पूर्ण रूप से समझ लेना सर्वसाधारण का काम नहीं है। कबीर साहब की ‘रमैणियों’ का प्रचार अधिकतर कबीर-पंथ के अनुयायियों तक ही सीमित है और इनकी रचना दोहे व चौपाइयों में होने के कारण ये विशेषकर नित्य पाठ की वस्तु मानी जाती हैं। ‘गुरु ग्रंथ साहिब’ के अंतर्गत आयी हुई कबीर साहिब की रमैणियों के एक संग्रह को ‘बावन अखरी’ कहा गया है और प्रायः उसी प्रकार की एक रचना को ‘बीजक’ में ‘ज्ञान चौतीसा’ नाम दिया गया है। इन रमैणियों की रचना वर्णमाला के अक्षरों को लेकर की गई है। वैसी ही तिथियों को लेकर की गई रचनाओं को ‘गुरु ग्रंथ साहिब’ में ‘पिंती’ (अर्थात् तिथि) तथा दिनों के अनुसार बनी हुई को ‘वार’ कहा गया है। उक्त सभी प्रकार की रचनाओं की परम्परा बहुत पहले संभवतः सिद्धो व नाथों के समय से ही चली आ रही थी और कबीर साहब ने भी उनका आवश्यकतानुसार अनुसरण किया था तथा समय-समय पर उनमें से भी अनेक रचनाएँ प्रस्तुत की गई थी जो आजकल उनके नाम से प्रसिद्ध हैं।

३. कबीर साहब का मत

(१) ये क्या थे ?

कबीर साहब को एक भक्त के रूप में समझने की परम्परा प्रारंभिक काल से ही चली आ रही है। इनके समसामयिक वा निकट समकालीन संतों ने सदा इन्हें एक भक्त के रूप में ही देखा, भक्तचरितों के रचयिताओं ने इन्हें भक्तों की श्रेणी में ही रखा और इनके नाम से प्रचलित कबीर-ग्रंथ के अनुयायियों ने भी इन्हें हंसों के उद्गारार्थ अवतीर्ण होनेवाले सत्य कबीर का रूप देकर अधिकतर उसी और

हिंदू-मतावलंबी स्वीचने का प्रयत्न किया। इनकी वैष्णवों के प्रति प्रदर्शित श्रद्धा तथा इनके द्वारा भगवान् के लिए प्रयुक्त 'राम', 'इरी', 'नारायण', 'मुकुंद' जैसे शब्दों के बाहुल्य से भी इसी धारणा की पुष्टि होती दीखती है और विशेषकर इस प्रसिद्धि के कारण कि इन्हें स्वामी रामानंद ने दीक्षित किया था तथा ये उनके प्रमुख १२ शिष्यों में से एक थे, उक्त प्रकार के कथन में किसी प्रकार के संदेह करने की कोई गुंजायश नहीं रह जाती। फिर भी इनकी रचनाओं में बहुधा तीर्थ, व्रत, भेष, मूर्तिपूजा जैसी बाह्य बातों के प्रति इनकी अनास्था लक्षित होती है और अवतारवाद एवं शास्त्रविहित नियमों के प्रति इनका विरोधभाव भी दीख पड़ता है। इसके सिवाय उनमें इनका निर्गुण ब्रह्म के महत्त्व का प्रतिपादन भी स्पष्ट शब्दों में किया हुआ मिलता है जिस कारण इन्हें सगुणोपासक न मानकर निर्गुणोपासक ठहराने की प्रवृत्ति अधिक लोगों की समझ पड़ती है और कुछ लोग तो इनकी गणना भी इसी कारण महाराष्ट्रीय 'वारकरी सम्प्रदाय' के संत ज्ञानदेव, नामदेव आदि की श्रेणी में करना चाहते हैं। इसी प्रकार कुछ अन्य लोगों की यह भी धारणा है कि ये भक्त न होकर वास्तव में एक शुद्ध विचारक वा दार्शनिक थे और इनके अनेक सिद्धांतों में शांकर-अद्वैतवाद की गंध पाकर वे अनुमान करते हैं कि ये एक पूरे 'वेदांती' थे तथा इनकी बहुत सी रचनाओं के वेदांतपरक अर्थ करते हुए भी दीख पड़ते हैं। इसी प्रकार इनकी कुछ उपलब्ध बानियों में योग-साधना की बातें पाकर इन्हें एक पूर्ण योगी वा कम से कम नाथपंथी सिद्ध करने की ओर भी लोग प्रवृत्त होते हैं। इसके विपरीत कुछ लोगों का इनके विषय में केवल इतना ही कहना भी मिलता है कि ये एक सच्चे सुधारक-मात्र थे जिन्होंने अपने समय की प्रचलित अनेक धार्मिक व सामाजिक बुराइयों की खरी

आलोचना की और उन्हें दूर करने की चेष्टा में ये अपने जीवन भर निरत रहे।

इन उक्त मतवालों के अनुसार कबीर साहब की विचारधारा का मूल स्रोत हिंदू-धर्म वा हिंदू-संस्कृति के ही भीतर ढूँढ़ने का प्रयत्न करना चाहिए, परन्तु इसके विरुद्ध कुछ लोग बहुत दिनों से यह भी समझते आ रहे हैं कि इन्हें हिंदू-धर्मानुयायियों में गिनना सत्य से कहीं दूर चले जाने के समान होगा। उनके अनुसार इनके जीवन का आरंभ ही इस्लाम

**मुस्लिम-
मतावलंबी**

धर्म के वातावरण में हुआ था और इनके सारे संस्कार उसी मत के द्वारा प्रभावित थे तथा इस कारण इनके विचारों में भी उन्हीं बातों की प्रधानता दीख पड़ती है जो

उसके सिद्धांतों से अधिक मिलती-जुलती हैं। उदाहरण के लिए इनका ईश्वर के लिए 'कर्ता' शब्द का अधिक प्रयोग करना, एक 'जोति' मात्र से ही सारी सृष्टि की उत्पत्ति बतलाना, 'गोर', 'अंबर', 'चौदह चंदा' आदि जैसी इस्लामी भाव-प्रदर्शक बातों के हवाले देना, योग-साधना का मुख्य लक्ष्य भी 'प्रेमध्यान' को ही मानना आदि अनेक बातों से यही प्रतीत होता है कि ये इस्लाम धर्म के ही अधिक निकट अवश्य रहे होंगे और इनके कर्मवाद वा जन्मांतरवाद के भी वास्तविक रूप यही सिद्ध करते हैं कि इनके मुख्य सिद्धांतों के मूल आधार इस्लामी धर्मग्रंथ ही रहे होंगे। कर्नल मालकन ने इन्हीं कारणों से कबीर साहब को सूफी सम्प्रदाय का होना बतलाया है और गुलाम सरवर ने इन्हें स्पष्ट शब्दों में शैख तकी का शिष्य तक मान लिया है। आजकल कुछ लोग इन्हें 'जिद' का रूप देकर उक्त प्रमाणों के आधार पर इन्हें सूफी मानने के लिए तैयार जान पड़ते हैं। इसके सिवाय मगहर जैसे स्थानों में पाये जानेवाले कुछ कबीर-पंथी इनके मुस्लिम पीर होने में आज भी आस्था रखते हैं और इनकी कब्र पर कहीं-कहीं आज तक भी फातहा पढ़ा जाता है।

इस प्रकार भिन्न-भिन्न परम्पराओं तथा इनकी रचनाओं के उपलब्ध संग्रहों में यत्र-तत्र पाये जानेवाले विविध पद्यों के आधार पर एक ही व्यक्ति को दो नितांत भिन्न धर्मों व संस्कृतियों का अनुयायी मानकर उसी सारग्राही के अनुसार उसके सिद्धांतों के निरूपण की भी परिपाटी पृथक्-पृथक् देखी जा रही है। अतएव बहुत-से विद्वानों का इनके विषय में यह भी अनुमान है कि ये एक मतविशेष के अनुयायी न

होकर भिन्न-भिन्न मतों से अच्छी-अच्छी बातें लेकर उनके आधार पर एक नया सम्प्रदाय खड़ा करनेवाले व्यक्ति थे। इन्होंने हिंदू धर्म से अद्वैत सिद्धांत, वैष्णव सम्प्रदाय की भक्तिमयी उपासना, कर्मवाद, जन्मांतरवाद आदि बातें ग्रहण कीं, बौद्ध धर्म से शून्यवाद, अहिंसा, मध्यम मार्ग आदि अपनाये तथा इस्लाम धर्म से एकेश्वरवाद, भ्रातृभाव और सूफी सम्प्रदाय से प्रेम-भावना को लेकर सबके सम्मिश्रण से एक नया पंथ चला देने की चेष्टा की। इन्होंने जिन-जिन धर्मों में जो-जो बुराईयाँ देखीं उनकी आलोचना की और उन्हें दूर करने के लिए लोगों को उपदेश दिये और उनकी महत्त्वपूर्ण बातों को एक में समन्वित कर उनके आधार पर एक ऐसे मत की नींव रखी जो सर्वसाधारण के लिए ग्राह्य हो सके। इनके इस नये मत में इसी कारण कोई मौलिकता नहीं दीख पड़ती और न ऐसी कोई भी बात लक्षित होती है जो इनकी ओर से हमारे लिए एक 'देन' कही जा सके। क्या सिद्धांत, क्या साधना, सभी पर प्रचलित मतों व सम्प्रदायों की गहरी छाप लगी हुई है जो इन्हें अधिक से अधिक एक 'सारग्राही' मात्र ही सिद्ध करती है। इन्होंने पुरानी परम्परागत बातों की छानबीन कर उनमें से उत्तम बातें ग्रहण कर ली हैं और शेष को अग्राह्य ठहरा दिया है।

परंतु यदि ध्यानपूर्वक देखा जाय और कबीर साहब की उपलब्ध रचनाओं पर भी एक बार फिर निष्पक्ष भाव से विचार किया जाय, तो उक्त तीनों प्रकार की धारणाएँ केवल आंशिक रूप में ही सत्य जान पड़ेंगी और उनसे वास्तविकता कहीं दूर जाती हुई दीख पड़ेगी। कबीर साहब की रचनाओं के अंतर्गत

विविध प्रकार के सिद्धांतों के उदाहरण अवश्य बिल्लरे
पुनर्विचार पड़े हैं और उनमें बाह्यतः दीख पड़नेवाली विभिन्नताओं के कारण इनके वास्तविक मत के विषय में सहसा निर्णय कर लेना सरल नहीं है। इनके कथनों व उपदेशों में प्राप्त प्रचलित मतों वा मान्यताओं के भिन्न-भिन्न उदाहरणों के आधार पर इन्हें भिन्न-भिन्न वर्गों में रखने की प्रवृत्ति अवश्य होने लगती है^१ और हम उनके द्वारा सत्य के प्रति निश्चित किये गए वास्तविक दृष्टिकोण के पता लगाने का कार्य एकदम भूल-से जाते हैं। परिणामस्वरूप उस व्यक्ति को जिसने सदा अपने को वर्तमान मतमतांतरों से अलग रखने की ही चेष्टा की थी, हम एक निश्चित

१. जैसी 'श्री नन्दभागवद्गीता' पर भिन्न-भिन्न प्रकार की टीकाएँ देखकर उसे सम्प्रदाय-विशेष का ग्रंथ मान लेने की प्रवृत्ति कभी हो जाती है।

साम्प्रदायिक सीमा के भीतर अवरुद्ध कर देने को उद्यत हो जाते हैं। प्रत्यक्ष है कि कबीर साहब अपने समय में प्रचलित मतमतांतरों को सत्य से दूर गया हुआ मानते थे और अपने अनुयायियों को भ्रम का परित्याग कर फिर से उसे ही अपना देने का उपदेश दिया करते थे। इन्होंने स्पष्ट शब्दों में अपने को 'ना हिंदू ना मुसलमान' बतलाया था और कहा था कि हिंदू व इस्लाम धर्मों के माननेवाले मूल की ओर ध्यान न देकर बाह्य बातों के जंजाल में ही कैसे हुए दीख पड़ते हैं, जिस कारण उनमें परस्पर द्वेष, विरोध और शत्रुता के भाव लक्षित होते हैं। यदि बाह्य प्रपंचों व विडंबनाओं को भ्रमजनित मात्र मान सबके आधारभूत मौलिक सत्य तक कोई पहुँच सके, तो सारा झगड़ा शीघ्र दूर हो जाय। उसका अनुभव एक बार भी हो जाने पर सारे मतभेद निरे काल्पनिक जान पड़ने लगते हैं, मन स्वयं स्थिर व शांत हो जाता है और किसी सम्प्रदाय की परिधि के भीतर जाकर उसे संकीर्ण मार्गों पर दौड़ लगाते रहने की आवश्यकता नहीं रह जाती।

(२) वास्तविक प्रश्न

कबीर साहब के सामने वास्तव में एक बहुत बड़ी समस्या थी जिसका निराकरण करना इनके लिए अत्यंत आवश्यक था। धर्म के क्षेत्र में न केवल हिंदू व मुसलमान दो वर्गों में बँटकर आपस में लड़-भिड़ रहे थे, बल्कि खती, जोगी, संन्यासी, साकत, जैन एवं शैख व काजी भी सर्वत्र अपनी-अपनी ढाँक रहे थे। सभी अपने-अपने को सत्य मार्ग का कल्पित पथिक मानकर एक दूसरे के प्रति घृणा व द्वेष के भाव बातावरण रखते थे और इस प्रकार वर्गों के भीतर भी उपवर्गों की सृष्टि हो रही थी जो प्रत्येक दूसरे को नितांत भिन्न व विधर्मी तक समझने की चेष्टा करता था। इसी प्रकार सामाजिक क्षेत्र में भी एक ओर जहाँ वर्ण-व्यवस्था के कारण हिंदुओं के भीतर ब्राह्मण, क्षत्रिय, वैश्य व शूद्र के अतिरिक्त अनेक जातियाँ उत्पन्न हो गई थीं और एक दूसरी को अपने से अलग मानती थी, वहीं दूसरी ओर इन्हीं के भीतर ऊँच-नीच तथा कुलीन-अकुलीन होने का भाव यहाँ तक बढ़ गया था कि मनुष्य दूसरे को अलूत तक मानने लगा था। आश्चर्य तो यह है कि इन सूक्ष्म विभाजनों व वर्गीकरणों के कारण झगड़े व अशांति के होते रहने पर भी कोई इन्हें हानिकारक नहीं ठहराता था, बल्कि भिन्न-भिन्न धर्मग्रंथों के आधार पर इन्हें आवश्यक व धर्मसंगत बतलाकर पारस्परिक अनैक्य की भावना को और भी

पुष्ट करता रहता था। इन धर्मग्रंथों के बल पर केवल सामाजिक विशृंखलता ही नहीं बढ़ रही थी, बल्कि इनमें कथित अगणित बाह्याचारों व विधानों के कारण लोगों का समय व्यर्थ के झमेलों में ही अधिक लगा रहता था और उन्हें किसी वास्तविक तत्व को खोज व प्राप्ति की कभी चिंता ही नहीं होती थी। उनकी बहिर्मुखी वृत्ति उन्हें अपने विहित कर्मों की समुचित समीक्षा करने का कभी अवकाश नहीं देती थी और इस प्रकार प्रत्येक मनुष्य सदा बाहरी व दिखाऊ बातों में ही व्यस्त रहने के कारण अपने हृदय की सच्चाई की क्रमशः उपेक्षा करता जा रहा था। उक्त धर्मग्रंथों की बातों में उनके अनुयायी पूरी आस्था रखते थे और उनकी व्याख्या करनेवालों के प्रति भद्रा व अंधभक्ति तक प्रदर्शित करते थे, इसलिए पोथियों के प्रपंचों के साथ-साथ नकली धार्मिक नेताओं की संख्या में वृद्धि होती जा रही थी और बाह्याडंबर व धोखा बढ़ता जा रहा था। लोगों का मन जहाँ भ्रातियों से भरता जा रहा था वहाँ उनके हृदय कपट के कारण कलुषित हो रहे थे और इस प्रकार सामाजिक आचार-व्यवहारों की दुर्व्यवस्था भीषण रूप धारण कर रही थी। ऐसी स्थिति में किसी सर्वमान्य सुझाव का प्रस्तुत करना सरल काम नहीं था।

कबीर साहब उक्त समस्या द्वारा कितने प्रभावित थे और उसे हल करने की चेष्टा में वे कितने व्यग्र व बेचैन रहा करते थे, इस बात का पूरा संकेत हमें इनकी अनेक रचनाओं में दीख पड़नेवाले फुटकर उद्गारों में मिल जाता है। उक्त समस्या इनके सामने कोरे परमार्थ की भावना से ही प्रेरित

होकर नहीं आती, बल्कि जान पड़ता है कि उसे इन्होंने कठिन समस्या निजी वा अपने स्वार्थ का प्रश्न भी बना लिया है जिसका निबटारा किये बिना इन्हें किसी प्रकार भी कल नहीं पड़ती और वे अपनी अंतर्निहित वेदना से उद्धिग्न होकर दर-दर की खाक छानते फिरते हैं। वे जहाँ कहीं भी किसी महापुरुष का पता पाते हैं, वहाँ दौड़ पड़ते हैं, उसके साथ सत्संग करते हैं, उससे उपलब्ध बातों की छानबीन करने के लिए संभवतः एकांत में विचार करते हैं और अपने भीतर किसी अंतिम सत्य की अनुभूति प्राप्त कर लेने की चेष्टा भी करते हैं। इन्हें उक्त सामाजिक वा धार्मिक पहेली का सुलझाव अपनी व्यक्तिगत आवश्यकता की पूर्ति पर ही निर्भर जान पड़ता है। सभी समस्याएँ मूलतः एक हैं और यदि सब की तह तक पहुँचकर उनके रहस्य को समझने का प्रयत्न किया जाय, तो

सबका उत्तर भी एक ही तत्व के अंतर्गत निहित दिखलाई देगा। कबीर साहब ने इसी कारण सर्वप्रथम उसी सत्य के जान लेने और उससे मली भाँति परिचित होकर उसे अपना लेने का प्रयत्न किया और तब कहीं जाकर इन्हें शांति मिल सकी।

(३) सत्यान्वेषण

कबीर साहब के उक्त सत्यान्वेषण की पद्धति निगमनविधि-परक (Deductive) न होकर पूर्णतः व्याप्तिविधि-परक (Inductive) है। वे किसी भी सिद्धांत को निश्चिन्त रूप से सर्वमान्य मानकर नहीं चलते और न उसके आधार स्वरूप किसी धर्मग्रंथ वा आमत वाक्य की ही प्रामाणिकता स्वीकार करते हैं। इनकी धारणा है कि प्रचलित वेद सत्यान्वेषण कुरानादि मान्य ग्रंथ, जिनका आश्रय लेकर सर्वसाधारण पद्धति अपने-अपने मतों का अनुसरण करते हैं, बहुत-सी भ्रमात्मक बातों से भी भरे पड़े हैं और उनको व्याख्या करनेवालों ने उनके वाग्जाल को और विस्तृत बना दिया है। चारों वेदों के जानकार समझे जानेवाले पंडित उन्हीं में उलझकर मरते रहते हैं^१; वे उनकी व्याख्या तो करते हैं, किंतु भीतरी बातों से वे स्वयं अनभिज्ञ रह जाते हैं।^२ वे दूसरों पर उनके रहस्य प्रकट करने के लिए उपदेश देते फिरते हैं, किंतु स्वयं उनसे अभिज्ञ नहीं रहते। उक्त वेदों की व्याख्या में जिन स्मृतियों की रचना हुई है, वे भी इसी कारण हमारे भ्रम-रूपी बंधन के लिए साँकल व रस्ती लिए फिरती हैं। इनकी जंजीर टूटती नहीं और न काटने से कटने योग्य ही दीख पड़ती है, यह सारे संसार को सर्पिणी बनकर खाया करती है।^३ इसी प्रकार 'बट् दर्शन' और 'छानवे पापंडो' के आधार पर तर्क-वितर्क करनेवाले भी सदा व्याकुल व बेचैन रहा करते हैं। उन्हें सच्चा ज्ञान नहीं हो पाता और न उनके संशय का निराकरण ही होता है।^४ और काजी तो अपनी किताब 'कुरान' के पढ़ने में पूरा समय देने पर भी किसी गति से परिचित नहीं हो पाता।^५ सच्ची बात तो यह है कि उक्त

१. 'कबीर-ग्रंथावली', साखी १०, पृ० ३६।

२. वही, पद ४२, पृ० १०२।

३. 'आदिम'ध, राग गउड़ी, पद ३०।

४. 'कबीर-ग्रंथावली', पद ३४, पृ० १९।

५. वही, पद ५९, पृ० १०७।

पंडित व काजी जितना ध्यान अपने धर्मग्रंथों के शब्दों की ओर देते हैं, उतना उनके अर्थों की ओर नहीं देते। उन्हें पढ़कर वे न तो स्वयं विचार करने का कष्ट उठाते हैं और न उनके मर्म को समझने की चेष्टा ही किया करते हैं। अतएव धर्मग्रंथों के वाग्जाल का आश्रय न लेकर यदि सत्य की जानकारी के लिए स्वतंत्र रूप से अपने निजी अनुभव के बल पर ही विचार किया जाय, तो उनसे अधिक सफल होना संभव है; क्योंकि वैसी दशा में जिज्ञासु जो कुछ भी सोच सकेगा, अपनी पूरी शक्ति लगाकर समझ-बुझ कर सोचेगा, जहाँ तक सोच विचार करता जायगा वहाँ तक उसका अनुभव गहरा एवं विस्तृत होता जायगा और सच्चा होने के कारण वही उसके जीवन का अंग भी बन सकेगा। इसके विपरीत धर्मग्रंथों के वाक्यों का अंधानुसरण अनुभववांछित न होने के कारण सदा बाहरी प्रभाव तक ही डाल सकता है।

वास्तव में कबीर साहब की विचार-पद्धति की भित्ति स्वानुभूति पर ही खड़ी है और इसी कारण ये जहाँ कहीं भी अवसर पाते हैं, वहाँ निजी अनुभव के महत्त्व का गान करते नहीं अघाते और न कभी परावलंबन द्वारा प्राप्त तथाकथित ज्ञान की निंदा करने से ही चूकते हैं। इनका अपने विषय में भी यही कहना है कि मैंने पराश्रय ग्रहण करने की उसका स्वरूप अभिलाषा से कहीं भी दीड़-धूप नहीं लगाई, “मेरे स्वयं विचार करते-करते अपने मन ही मन सत्य का प्रकाश हो उठा और मुझे उसकी उपलब्धि हो गई।”^१ इसी प्रकार “मेरे धीरे-धीरे चिंतन करते-करते ही उस निर्मल जल की प्राप्ति हो गई, जिसका वर्णन अपने शब्दों में करने की चेष्टा कर रहा हूँ।”^२ उस ‘रामजलु’ का वर्णन इन्होंने अपने एक पद में बड़े सुंदर ढंग से किया है और उसे अपनी जिज्ञासा की पिपासा तृप्त करनेवाला अक्षय आनंद का भंडार ‘सुखसागर’ भी बतलाया है।^३ यही सबका मूल आधार है, यही सब कुछ है और यही वह

१. ‘करत विचार मनहीं मन उपजी, ना कहीं गया न आया’।

—‘कबीर ग्रंथावली’, पद २३, पृ० १६।

२. ‘चेतत चेतत निरसिचो नीर। सो जलु निरमलु कथत कबीर’॥

—‘आदिग्रंथ’, राम गउड़ी, पद २४।

३. ‘अब मोहि जलत रामजलु पाइआ। राम उदकि ठनु जलत बुझाइआ’, ॥ आदि वही, पद १।

सत्य स्वरूप, नित्य व एकरस तत्त्व है जिसे इन्होंने भिन्न-भिन्न स्थलों पर विविध नामों द्वारा व्यक्त करने की चेष्टा की है। यहाँ जिस प्रकार इनके उसे 'जल' वा 'रामजल' कहने मात्र से इसका सहज स्वरूप भौतिक जलतत्त्व नहीं समझा जा सकता, उसी प्रकार उसे ही अन्यत्र इनके 'राम' शब्द द्वारा अभिहित करने से प्रसिद्ध अवतार दाशरथी रामचन्द्र का बोध नहीं हो सकता और न हम उसे कहीं अन्य स्थल पर इनके 'ब्रह्म' कह देने मात्र से ही निर्गुण परमात्मतत्त्व मान सकते हैं। वह इनके अपने निजी अनुभव की वस्तु है जिसे ये स्वभावतः दूसरों को पूर्ण रूप से समझा नहीं पाते और इन्हें विवश होकर इसे रहस्यमय एवं अकथनीय तक कह देना पड़ता है। वह इनकी अपनी 'भीतर की चीज' है जो पहले इन्हीं के हृदय में एक तीव्र जिज्ञासा के रूप में इन्हें बेचैन किये हुए थी और वही फिर जैसे परिवर्तित-सी होकर इन्हें पूर्ण शान्ति प्रदान कर रही है। अब इनकी अपनी ज्वालाययी वेदना ही शीतल जल की भाँति अनुभूत हो रही है और इनका "मन मान भया" है। आग बुझ गई है, पर ये अपने उक्त अनुभव-विशेष का चित्रण उसी रूप में 'बाहर' करने में असमर्थ हैं।^१ इनके अनुसार इस अनुभव की कथा किसी के भा द्वारा कही नहीं जा सकती। जिसके भीतर यह 'सहजभाव' से उत्पन्न होता है, वह उसमें रमण करता हुआ उसी में लीन हो जाता है।^२

(४) परमतत्त्व का स्वरूप

इस प्रकार कबीर साहब के अनुसार धर्मतत्त्व का वास्तविक रूप सामूहिक वा साम्प्रदायिक न होकर व्यक्तिगत ही हो सकता है और इसी कारण प्रत्येक व्यक्ति के लिए सत्य के स्वरूप का ज्ञान भी धर्मतत्त्व व निजी अनुभव केवल उतना ही हो सकता है जितना उसके निजी अनुभव में आ सके। वेद, कतेब वा अन्य मान्य ग्रंथ उनके रचयिताओं के अपने अनुभव-विशेष पर ही अवलंबित

१. 'तन भीतरि मन मानियां, बाहरि कहा न जाई।
ज्वाला तैं फिर जल भया, बुझी बलेंती लारि॥'

—'कबीर प्रभावली', सा० ३१, पृ० १५।

२. 'कहै कबीर यह अकब है, काहतां कही न जाई।
सहज भाइ जिहि ऊपै, ते रमि रहे मगारि॥'

—वही, पद १४, पृ० १३।

हैं और वे भी उसी हद तक प्रमाण माने जा सकते हैं। यदि किसी अन्य व्यक्ति के भी विचारपूर्ण अनुभव में ठीक वैसी ही बातें आ सकें, तो कोई हानि नहीं; किंतु कोरे अंधविश्वास के बल पर उन्हें वैसा मान बैठना अपने साथ भी छल व धोला करने के समान है। कबीर साहब पूर्ण सत्य को पूर्ण रूप में जान लेने का स्वयं कहीं भी दावा नहीं करते और न दूसरों द्वारा ऐसा किया जाना ये पसंद ही करते हैं। इनके मतानुसार “वह जैसा वस्तुतः हो सकता है, वैसा किसी को भी ज्ञात नहीं। सब अपनी-अपनी पहुँच के आधार पर ही कुछ कहा करते हैं।”^१ “वह जैसा है वैसा उसे ही विदित है, वही केवल है ही, अन्य कुछ है ही नहीं।”^२ “जैसा कहा जाता है, वैसा ही उसका पूर्ण रूप में जाना संभव नहीं, वह जैसा है वैसा ही है।”^३ परंतु आने वास्तविक रूप में “वह चाहे जैसा भी हो, रहा करे, हमें उसकी आवश्यकता नहीं, हमें तो केवल अपनी पहुँच भर उसे जानकर ही आनंद में मग्न होना है।”^४ “वह जिस किसी भी व्यक्ति के अनुभव में जिस प्रकार अपने को व्यक्त कर उसे अनुपायित करता है, उसी प्रकार वह उसका वर्णन किया करता है”^५, और “जो जैसा उसे जानता है उसी के अनुसार उसे लाभ भी होता है।”^६ सारांश यह कि यद्यपि सत्य के वास्तविक स्वरूप के विषय में किए गए वर्णन अंततः अपूर्ण ही कहे जा सकते हैं, किंतु उनके आधारभूत निजी अनुभव का धार्मिक दृष्टि से बहुत बड़ा महत्व है।

कबीर साहब ने अपने विषय में स्पष्ट कहा है कि “सद्गुरु ने मुझे ज्ञत्व की ओर विचारपूर्वक संकेत कर दिया और मैंने उसे अपने अनुभव

१. ‘जस तू तस सोहि कोई न जान, । लोगे कई सब जानहि आन’ ॥

—‘कबीर अंघावली’ पद ४७, पृ० १०२।

२. ‘बोई तैसा बोही जानै, जोही आहि आहि नहीं आनै’ ॥

—वही, रमैली ६, पृ० २४१।

३. ‘जस कथिये तस होत नहीं, जस है तैसा सोइ’।

—वही, रमैली ३, पृ० २३०।

४. ‘हरि जैसा है तैसा रही, तू हरिणि हरिणि गुण गाय’।

—वही, साखी २, पृ० १७।

५. ‘जहुवां प्रगटि बवाहु जैसा, जस अनघै कथिवा तिमि तैसा’।

—वही रमैली ३, पृ० २३०।

६. ‘जिहि हरि जैसा जाखिणं, तिनक तैसा लाभ’।

—वही, साखी २१, पृ० ६।

के अनुसार ग्रहण कर लिया ^{११} तथा "अपने अनुमान के अनुसार ही स्मरण करते हुए मैंने राम को कुछ हद तक जान लिया" ^{१२} । वह 'अनभूत', 'अविगत', 'अगम' व 'अकल्प' तो है ही, जहाँ तक अपने वह भी अनुभव के भीतर आ सका वहाँ तक भी उसे 'अनुपम', अनिर्वचनीय 'निराला', 'अकथ' व 'अगोचर' ही इन्हें कहना पड़ा । उसे निजी अनुभव द्वारा आत्मसात् कर लेने पर जो दशा हो जाती है, उसका भी वर्णन करने में ये अपने को असमर्थ पाते हैं । ये कहते हैं कि उस समय मेरे हृदय-स्थित 'त्रिभुवन राइ' ने मेरे शरीर में 'अग्नि कथा' ला दी अर्थात् एक विचित्र स्थिति उत्पन्न कर दी ^{१३} । जिस प्रकार पानी से हिम बनकर फिर हिम पानी में ही परिवर्तित हो जाता है, उसी प्रकार मैं जो कुछ पहले था वही फिर से हो गया, अब उसे कहा क्या जा सकता है ^{१४} । "उस समय जैसी शोभा का मैंने अनुभव किया, वह वर्णन करने योग्य नहीं, वह शोभा देखकर ही समझी जा सकती है" ^{१५} । "मैंने अविगत, अकल व अनूपम को देखा जिसका वर्णन यदि करना चाहूँ तो मैं उसी प्रकार नहीं कर सकता जिस प्रकार कोई गूँगा व्यक्ति मिठाई का स्वाद पाकर उसका माधुर्य किसी दूसरे पर प्रकट नहीं कर पाता, बल्कि मन ही मन आह्लादित होता हुआ सैन वा संकेत-मात्र करके रह जाता है" ^{१६} । "अपनी स्वप्न-जैसी स्थिति में मैंने उस निधि का जो 'यत्किंचित्' पाया, उसकी शोभा

१. 'सत्गुरु तत कछौ विचार, मूल गछौ अनघी विस्तार' ।

—'कबीर ग्रंथावली', पद ३८६, पृ० २१६ ।

२. 'सुमिरत हूँ अपनै उनमाना, क्यंचित जोग राम मैं जाना' ।

—वही, सैखी ४, पृ० २३५ ।

३. 'अग्नि कथा तनि आचरी, बिरदै त्रिभुवन राइ' ।

—वही, सैखी २९, पृ० १४ ।

४. 'पांखी हो तैं हिम भया, हिम है गया बिलाइ ।

जो कुछ था सोई भया, अब कछु कहा न जाइ ॥'

—वही, सैखी १७, पृ० १३ ।

५. 'अदिवे कू तोभा नहीं, देख्या ही परवान' ।

—वही, सैखी ३, पृ० १३ ।

६. 'अविगत अकल अनूपम देख्या, कहाँ कहाँ न जाई ।

सैन करै मन ही मन रहसै, गूँगी जानि मिठाई ॥'

—वही, पद ६ ।

कहीं गुप्त रखने योग्य नहीं थी, वह अपार थी और अपने हृदय में मानो समा नहीं पाती थी। अब लोभ और अहंकार की प्रवृत्तियाँ आपसे आप नष्ट हो गईं^१। वे उक्त दशा में आकर आनंदातिरेक द्वारा विभो-से हो जाते हैं और अपनी तन्मयता की लहरो के वेग में उस तत्त्व के विषय में विविध प्रकार के उद्गार प्रकट कर उसका वर्णन करने की चेष्टा करते हैं।

तदनुसार कभी-कभी ये उसे 'गुनअतीत', 'गुनविहून', 'निरगुन' व 'निराकार' बतलाकर उसके वर्णन में कहते हैं कि "वह अलख, निरंजन है जिसे कोई लख नहीं सकता; वह निरभै व निराकार है, वह न शून्य है न स्थूल है, उसकी कोई रूपरेखा नहीं; वह न दृश्य है न अदृश्य है, उसे न तो गुम ही कह सकते हैं और न उसे प्रकट कहकर पुकार सकते हैं।"^२ इसी प्रकार ये, "उत्त 'अवगति' की गति स्वरूप: निर्गुण क्या बतलाऊँ, जिसके नाम-ग्राम का कोई ठिकाना नहीं, 'गुनविहून' को कैसे देखा ही जा सकता है और उसका नाम ही क्या दिया जा सकता है"^३ भी कहते हैं। ये कभी उसे तत्^४, परमतत्^५, अनूपतत्^६, निजतत्^७ आदि कहते हैं, कभी आत्म^८

१. 'कंचिति हौं सुपिनीं निधि पारै। नहीं सोमा कौं बौं लुकाई ॥

हिरदै न समाद जानियै नहीं पारा। लागै लोभ न और इकारा' ॥

—वही, रमैणी ४, पृ० २३४।

२. 'अलख निरंजन लखै न कोई। निरभै निराकार है सोई ॥

सुनि अस्थूल रूप नहीं रेखा। द्विष्टि अद्विष्टि द्विष्यौ नहीं पेला' ॥

—'कबीर-ग्रंथावली', रमैणी ३, पृ० २३०।

३. अवगति की गति क्या कहूँ, जसकर गांव न नांव।

गुन विहून का देखियै, काकर धरियै नांव' ॥

—वही, रमैणी ५, पृ० २३८।

४. वही, सा० ३२ (पृ० १५), १ (पृ० ५४), पद ५२ (पृ० १०५), ३८६ (पृ० २१६) व रमैणी ३ (पृ० २३०)।

५. वही, पद १९६ (पृ० १५६)।

६. वही, सा० ४ (पृ० ६०), पद २२० (पृ० १६३)।

७. वही, पद १६२ (पृ० १४२)।

८. वही, पद १९० (पृ० १५२)।

आत्मा^१, आप^२ वा आपन जैसे शब्दों द्वारा उसे अभिहित करते हैं; कभी सार^३, कभी सबद^४, अनहद^५ वा अंतरधुनि कहकर उसका संकेत करते हैं, तो कभी परमपद^६, 'निजपद'^७, 'बीधापद'^८, 'अभैपद'^९ बतलाकर उसकी सूचना देते हैं। ये उसे कभी-कभी 'सहज'^{१०}, 'मुनि'^{११}, 'सति'^{१२}, 'रूपान'^{१३}, 'अनंत'^{१४}, 'अमृत'^{१५}, 'उन्मन'^{१६}, 'गगन'^{१७}, 'ज्योति'^{१८}, 'सीव'^{१९}, 'ब्रह्म'^{२०} भी कहते हैं और उनके पर्यायवाची शब्दों का व्यवहार करते हुए अनेक प्रकार के रूपक भी बाँधते हैं। ऐसे शब्द वास्तव में इनके द्वारा अनुभूत सत्य के उन प्रतीकों के ही द्योतक हैं जिन्हें इन्होंने अपनी अनुभववाचित धारणाओं के अनुसार निर्धारित किया है। इस प्रकार के नामों की लंबी सूची से भी स्पष्ट जान पड़ता है कि इन्होंने उस वस्तु के रहस्य को व्यक्त करने के लिए कितने प्रकार की चेष्टाएँ की हैं।

१. कबीर-ग्रंथावली, पद ३९१, (पृ० २१८)।
२. वही, सा० ३० (पृ० १५), पद ६ (पृ० ९०); वरमैणी ३ (पृ० २३१)।
३. वही, रमैणी ४ (पृ० २३४ व पृ० २४१)
४. वही, सा० २ (पृ० ६३), पद ३६ (पृ० १००)।
५. वही, पद २०२ (पृ० १५७), ३६९ (पृ० २११)।
६. वही, पद १८४ (पृ० १५०), १९६ (पृ० १५४), २२८ (पृ० १६५), २५७ (पृ० १७९) व २६९ (पृ० १८०)।
७. वही, पद ३६ (पृ० १००)।
८. वही, पद ३६५ (पृ० २१०)।
९. वही, पद ३४६ (पृ० २०५)।
१०. वही, पद ९० (पृ० ९०), २५ (पृ० ९६), ४४ (पृ० १०२), ६१ (पृ० १०७), ११५ (पृ० १२५) व १७९ (पृ० १४२)।
११. वही, पद ८ (पृ० ९१), १५० (पृ० १३७), १७९ (पृ० १४८)।
१२. वही, पद ५८ (पृ० १०६), ४०२ (पृ० २२२)।
१३. वही, रमैणी ६ (पृ० २४१)।
१४. वही, सा० ३ (पृ० १), १ (पृ० १२), पद ११० (पृ० १२३)।
१५. वही, पद १८ (पृ० ९४)।
१६. वही, सा० १६ (पृ० १३)।
१७. वही, पद २९३ (पृ० १८७), ४४ (पृ० १०३)।
१८. वही, सा० ४ (पृ० १२), पद ३२८ (पृ० १९९), ३६२ (पृ० २०९), ३१ (पृ० ९८), ५५ (पृ० १०५) व ७२ (पृ० १११)।
१९. वही, पद १८८ (पृ० १५१)।
२०. वही, सा० २० पृ० (२९), ५ (पृ० ८१), पद ४२ (पृ० १०२)।

परन्तु ये इतने से ही संतुष्ट नहीं जान पड़ते। ये उस वस्तु को सगुण व साकार रूप में भी दिखलाने के प्रयत्न करते हैं। ये उसे सृष्टिकर्ता कहते हैं और बतलाते हैं कि “उसने स्वयं कर्ता बनकर कुंभार की भाँति विविध सृष्टि की रचना की और सामग्रियों को एकत्र कर जीव के रूप में उसके भीतर प्रतिबिम्बित हो गया तथा उसके पालन-पोषण में लग

सगुण व विराट रूप गया।.....जिसने इस चित्र-रूपिणी सृष्टि की रचना की, वही इसका सच्चा सूत्रधार भी है, वे भले हैं जिन्होंने इस सृष्टि को चित्रवत् मान लिया है”^१। “वही गढ़ने वाला, सुधारनेवाला तथा नष्ट करनेवाला भी है”^२। ये उसे विराट रूप में भी देखते हैं और कहते हैं कि “करोड़ों सूर्य वहाँ प्रकाश करते हैं, करोड़ों महादेव अपने कैलाश पर्वत के सहित वर्तमान हैं, करोड़ों दुर्गाएँ सेवा करती हैं, करोड़ों ब्रह्मा वेद का उच्चारण करते हैंकरोड़ों चंद्रमा वहाँ दीपक की भाँति प्रकाश कर रहे हैं और तैंतीस करोड़ देवता भोजन कर रहे हैं, नवग्रह के करोड़ों समूह उसके दरबार में खड़े रहते हैं और करोड़ों धर्मराज उसके प्रतिहारी स्वरूप हैं, करोड़ों पवन उसके चौवारों में घूम रहे हैं और करोड़ों वासुकि उसकी सेज लगा रहे हैं, करोड़ों समुद्र उसके वहाँ पानी भर रहे हैं और अठारहों करोड़ पर्वत उसकी रोमावली बने हुए हैं, करोड़ों कुवेर उसका भांडार भरते हैं और करोड़ों लक्ष्मियाँ उसका शृंगार करती हैं। पाप व पुण्य का हरण करनेवाले करोड़ों इंद्र उसकी सेवा में निरत हैं, उसके प्रतिहारियों की संख्या छप्पन करोड़ है और नगर-नगर में उसकी अपार रचना दोख रही है; वह मुक्तकेशी बनकर विकराल-सी लज्जित होनेवाली करोड़ों कलाओं के साथ क्रीड़ा करता है, करोड़ों संसार उसका दरबार बने हुए हैं और करोड़ों गंधर्व उसकी जय-

१. ‘आपन करता भये कुलाला । बहु विधि सृष्टि रची दर हाला ॥
विधना कुंभ कीये है बाना । प्रतिबिंबतामांछि समाना ॥
बहुत जतन करि बानक बाना, सौंज मिलाय जीव तहां ठाना ॥

...

...

...

जिनि बहु चित्र बनाइया, सोई साचा सुतधार ।
कहे कबीर तेज न भले, जो चित्रवत् लेहि विचार ॥’
— ‘कबीर-अंशुमाली,’ रमैली, ५ पृ० २४० ।

२. ‘भानंद पदण संवारण सोई ।’ वही, पद २७३ (पृ० १८१) ।

जय मना रहे हैं। करोड़ों विद्याएँ उसके गुणगान में लगी हुई हैं, किंतु फिर भी उस परब्रह्म का अंत नहीं पाती है”^१ आदि। “अष्टकुल पर्वत उसके पग की धूल हैं, सातों समुद्र उसके नेत्र के अंजन रूप हैं, अनेक मेरु पर्वत उसके नखों पर स्थित हैं और घरती व आकाश को उसने अधर में ही रख छोड़ा है। भला उसे केवल ‘गोवर्धनधारी’ मात्र कह देना कितने आश्चर्य की बात है”^२। ये इसी प्रकार कभी विष्णु के पौराणिक रूप की कल्पना करते हैं^३ और कभी नरसिंह^४ एवं कृष्णावतार^५ की भी चर्चा कर जाते हैं। वे उस ‘हरि’ के गुणों की प्रशंसा करते नहीं अघाते और कहते हैं कि “यदि सातों समुद्रों में स्वाही धोल दी जाय, सभी जंगलों के पेड़ों की लेखनियाँ तैयार कर ली जायँ और सारी पृथ्वी को ही कागज बनाकर उसपर लिखने लगें, तो भी उसकी गुणावली लिखी नहीं जा सकती”^६।

इस प्रकार कबीर साहब की रचनाओं के अंतर्गत निर्गुण एवं सगुण दोनों का ही वर्णन करनेवाले अनेक उदाहरण मिलते हैं। परन्तु जैसे ऊपर कहा जा चुका है, ऐसे कथनों को हम अनुभूत सत्य के स्पष्टीकरण के प्रयत्न में प्रकट किये गए इनके उद्गारों के अतिरिक्त और कुछ नहीं कह सकते। इनके कारण ये न तो निर्गुणवादी कहे जा सकते हैं और न निरपेक्ष रूप सगुणवादी ही माने जा सकते हैं। इनके अपने सिद्धांतों के अनुसार सत्य निर्गुण एवं सगुण इन दोनों से परे है और अनुभव में आ जाने पर भी अनिर्वचनीय है। “उसे किसी भी उक्त वर्ग का मानकर अपना मत निर्धारित करना असली मार्ग को छोड़कर भटकना और घोसा खाना है, उसे लोग अजर और अमर कह देते हैं; परन्तु वास्तव में ‘अलख’ के विषय में कुछ भी नहीं कहा जा सकता, वह तो बिना रूप व वर्ण का होकर सर्वत्र विद्यमान है। जब उसका आदि एवं अंत कुछ भी नहीं, उसे पिंड वा ब्रह्मांड के रूप में भी कहना अनुचित है। हाँ, यदि पिंड व

१. ‘आदिग्रंथ’, रागु जैरठ, (पद २०)।

२. ‘कबीर-ग्रंथावली’, पद ३३५ (पृ० २०१)।

३. वही, पद ३९० (पृ० २१८)।

४. ‘कबीर-ग्रंथावली’, पद ३७९ (पृ० २१४)।

५. वही, साखी १ (पृ० ५७)।

६. वही, साखी ५ (पृ० ६२)।

ब्रह्मांड को छोड़कर सबके परे के संबंध में वर्णन किया जाय, तो उसी को हरि का स्वरूप कह सकते हैं^१। सच तो यह है कि सत्य के वर्णन में हम उसे निश्चित रूप से 'है' मात्र ही कह सकते हैं और इसके सिवाय उसे 'केवल', 'नित्य', 'पूर्ण', 'एकरस' वा 'सर्वव्यापी' आदि बतलाना भी उसके उक्त परिचय की व्याख्या कर उसे अधिक स्पष्ट करना मात्र है। सत्य के रूप में वह वस्तुतः 'निर्विशेष' अथवा 'निरपेक्ष' (Absolute) है और उसके लिए उस दशा में आत्मा, ब्रह्म जैसे नामों का प्रयोग करना भी उपयुक्त नहीं कहा जा सकता। 'नाम' का स्वरूप ही सापेक्षिक है और उसके 'नामों' के बिना अनुभवगम्य हुए हम उसका व्यवहार कर नहीं सकते। हमारी अनुभूति की अंतिम सीमा अधिक से अधिक विश्व की कल्पना तक ही परिमित रह सकती है, अतएव सत्य का जो भी नाम होगा विश्व-सापेक्ष होगा। परमात्मा अथवा परमेश्वर (God) नाम भी उसके लिए तभी यथार्थ होगा और उसी दशा में हम अपनी कल्पना के अनुसार उसे अन्य नाम भी देंगे। इसीलिए कहा भी है कि "निरपेक्ष (Absolute) परमेश्वर (God) का वह स्वरूप है जो जगत् के पूर्व का है और परमेश्वर नाम हम निरपेक्ष को ही जगत्-संबंधी दृष्टिकोण से दिया करते हैं"^२।

कबीर साहब ने उसे प्रायः उन सभी नामों से पुकारा है जो इनके समय में हिंदू, मुस्लिम, बौद्ध, जैन, वेदांती वा नाथपंथी समाजों में प्रचलित थे। वे किसी भी ऐसे नाम के प्रयोग करते समय उसके व्युत्पत्तिमूलक अर्थ की ओर विशेष ध्यान देते नहीं जान पड़ते और इसी कारण जिन-जिन को ये सत्य के भिन्न-भिन्न प्रतीकों के रूप में भी व्यवहृत करते हैं, वे भी कभी-कभी इनके 'राम' वा 'साहिब' की भाँति सजीव व सचेष्ट देखने लगते हैं। फिर

१. 'संतो भोला कर्म' कहिय ।

गुण में निरगुण निरगुण में गुण है, वाट छाड़ि क्यूँ बहिये ॥

अजर अमर कौं सब कोरे, अलख न कथन जाई ।

नाति स्वरूप बरण नाहीं जाकै, यदि धरि रखी समारै ।

ध्यंद ब्रह्म कौं सब कोरे, वाकै आदिअर अंत न होरे ।

ध्यंद ब्रह्म छाड़ि जे कथिये, कौं कबीर हरि सोरे ॥'

—'कबीर-ग्रंथ-वार्ता', पृष्ठ १८०, पृष्ठ १५९।

२. "The absolute is the Precosmic nature of God and God is the absolute from the Cosmic point of view." Dr. S. Radhakrishnan (An Idealist view of life, P. 345).

भी इन्होंने सृष्टि वा जगत्-संबंधी बातों का वर्णन करते समय उसे किसी क्रियाशील पुरुष के नामों से ही सूचित किया है। वे कहते हैं कि “मैंने अपने

दो-दो नेत्रों से इस जगत् के भीतर देखने की चेष्टा की है,

सृष्टि की मुझे हरि के बिना और कुछ भी नहीं दीख पड़ा है। मेरे नेत्र

लीला उसी के अनुराग में अरुण हो गए हैं, अब उसके सिवाय

मुझसे और कुछ भी नहीं कहा जा सकता...। जिस प्रकार

बार्जीगर अपना ढोल पीटकर तमाशे आरंभ कर देता है और सभी लोग उसे देखने जुट जाते हैं और फिर वह अपने सारे स्वांग इकट्ठा कर लेता है, उसी

प्रकार इस जगत् की सृष्टि व प्रलय का भी रहस्य है। उस हरि ने ब्रह्मांड के रूप में अपनी लीला का ही विस्तार कर रखा है, वह इसे सकेल कर फिर

अपने रंग में रमण करने लगता है”^१। उस नट ने ही यह सभी अभिनय कर रखा है, वह जो कुछ खेलता है वही उसकी नटबाजी दीख पड़ती है”^२।

“उसने यह सारा संसार कहने-सुनने मात्र के लिए ही रचा है और वह इसी में छिपा हुआ भी है, उसे कोई पहचान नहीं पाता। उसने सत, रज एवं

तम नामक तीनों गुणों के द्वारा यह मायात्मिका सृष्टि रच रखी है और अपने ही भीतर उसने अपने को गुप्त भी कर लिया है। वह स्वयं आनन्द

स्वरूप है और यह सारी सृष्टि उस आनन्द-तब के पल्लव-रूपी गुणों का विस्तार मात्र है, पंचतत्व उसकी शाखाएँ हैं तथा रामनाम उसके सुन्दर फल

के रूप में है”^३। सृष्टिकर्ता की दृष्टि से वह किसी भिन्न व्यक्तिविशेष-सा प्रतीत

१. ‘दुइ दुइ लोचन पेखा। हउ हरि बिनु अउर न देखा ॥

नैन रहै रंगु लारै। अब बेगल कहनु न जारै ॥

...

...

...

बार्जीगर हंक बजारै। सम खलक तमासे आरै ॥

बार्जीगर स्वांगु सकेला। अपने रंग रवै अकेला ॥’

—‘आदिग्रंथ’, राग सौराष्ट्र ४।

२. ‘जिनि नटवर नटसारी साजी। वो खेले सो दीसे बाजी ॥

—‘क० अंथा०’, रमैली २, पृ० २२७।

३. ‘कहन सुनन की जिहि जग कोन्हां। जग भुलान सो किन्हू न चीन्हें ॥

सत रज तम वै कीन्हें माया। आपण मोझै आप छिपाया ॥

ते ती आदि अनंद सरूपा। गुन पल्लव बिस्तार अनूपा ॥

साखा सत वै कुसम गियांनौ। फल सो आछा राम का नामा ॥

—वही, पृ० २२५।

होता है, किन्तु वास्तव में वह एवं सारी सृष्टि मूलतः एक ही हैं; क्योंकि “सृष्टिकर्ता में ही सृष्टि है और सृष्टि में सृष्टिकर्ता ओतप्रोत है”^१। दोनों में स्वभावतः अन्तर नहीं।

मनुष्य उक्त सृष्टि के ही अंतर्गत है और वह उसका सर्वश्रेष्ठ नमूना है, इसलिए यह भी उसी प्रकार सृष्टिकर्ता का अंग है। देखने पर इसका शरीर और इसके भीतर का जीवात्मा दोनों भिन्न-भिन्न प्रतीत होते हैं, किंतु कबीर साहब इस बात पर विचार करते हुए कहते हैं, “पंचतत्वो को मिलाकर तो शरीर का निर्माण किया है, किंतु सोचने की बात है कि आत्म-तत्त्व तत्त्व किस वस्तु से निर्मित है और उसी प्रकार यदि जीव को कर्मबद्ध कहा जाता है तो फिर उसे कर्म दिया किसने होगा। सच तो यह है कि हरि में ही पिंड है और इस पिंड वा शरीर में ही हरि है और वही सर्वमय व निरंतर है”^२। यह शरीर के भीतर का जीवात्मा न तो मनुष्य है न देव है, न योगी है न यती है न अवधूत है, न माता है न पुत्र है, न गृही है न उदासी है, न राजा है न रंक है, न ब्राह्मण है न बड़ई है, और न तो तपस्वी है और न श्रेष्ठ ही है। यह तो उस राम वा परमेश्वर का एक अंश स्वरूप है और यह उसी भाँति नहीं मिट सकता जिस प्रकार कागज पर से स्याही का चिह्न नहीं मिटा करता^३। वह मूलतः वही है जो पूर्ण सत्य है, अतएव उसमें दीख पड़नेवाली विभिन्नताएँ मिथ्या हैं और उसके ‘भरम-करम’ अर्थात् उसके भ्रमात्मक दृष्टिकोण तथा उस कर्म के कारण हैं जो उसके जन्मांतरों का आधार है। इन दोनों ने सर्वसार-मात्र को

१. ‘खालिकु खलक, खलक महि खालिकु पुरि रहिओ सब ठाईं ।’ ...

—‘आदिग्रंथ’, राग बिभास प्रभाती, पद ३।

२. ‘पंच तत मिलि काइया कीनी, तनु कहाँ ते कीनु रे।

करम बध तुम जीव कहत हो, करमहि किनि जोउ दीनु रे।

हरि महि तनु है, तन महि हरि है सरब निरंतर सोई ॥’

—‘आदिग्रंथ’, राग गौड़, पद ३।

३. ‘ना इहु मानस ना इहु देउ। ना इहु जती कहावै सेउ ॥

ना इहु जोगी ना अवधूता। ना इहु माइ न काहु पूता ॥’ आदि

...

...

...

‘कहै कबीर इहु राम को अंतु। जस कागद पर मिटै न मंतु ॥’ वही, पद ५।

भुला रक्खा है; क्योंकि इनके ही कारण मनुष्य ज्ञान से रहित हो जाता है और अपनी 'मति' गँवा बैठता है^१।

उक्त 'भरम-करम' का मूल कारण इन्होंने अपनी रचनाओं में कदाचित् कहीं-कहीं बतलाया है। किंतु यत्र-तत्र बिखरे हुए उनके फुटकर विचारों से अनुमान किया जा सकता है कि ये दोनों अनादि काल से ही चले आते हैं और इनकी मूल प्रेरणा परमेश्वर की लीलामयी अभिव्यक्ति की उस 'इच्छा' में ही निहित हो सकती है जिसे इन्होंने कहीं-कहीं 'माया'

मायातत्व का नाम प्रदान किया है। उस मायातत्व का वर्णन करते हुए उसे इन्होंने किसी विश्वविमोहिनी सुंदरी के रूप में चित्रित किया है और उसका स्वभाव इन्होंने सबक प्रलोभन देना, ठगना व फँसाना दिखलाया है। "उसका त्याग करने की कोई कितनी भी चेष्टा किया करे, वह पिंड नहीं छोड़ती और फिर-फिर उसे पकड़ती ही रहा करती है। वह जल, स्थल व आकाश सर्वत्र व्याप्त है और कभी माता-पिता, कभी स्त्री-पुत्र, कभी आदर-मान व कभी जप, तप व योग के रूपों में ही बंधन डाल देती है"^२। इतना ही नहीं, यदि ध्यानपूर्वक देखा जाय तो माया का प्रभाव सारी सृष्टि में ही दृष्टिगोचर होगा। "पानी में मछली को माया ने ही आवद्ध कर लिया है, दीपक की ओर पतंग माया के ही कारण आकृष्ट होता है, हाथी को माया ने ही कामवासना दी है, कुत्ते, बिल्ली, बंदर, चीते, बिल्ली, लोमड़ी और भेड़ माया में ही रंगे हुए हैं और बूढ़ की जड़ें तक वास्तव में माया-द्वारा ही फँसायी गई हैं। छः यती, नव नाथ व चौरासी सिद्ध तक माया के प्रपंचों से नहीं बच पाये और देवगण, सूर्य, चंद्र, सागर, पृथ्वी आदि सभी इसके प्रभावों से प्रभावित हुए"^३। ये उसे एक स्थल पर सफ़िया के रूप में भी दिखलाते हैं और कहते हैं कि यह "निर्मल जल के समान शुद्ध जीवात्मा में प्रवेश कर उसे विपैला-सा बना देती है। फिर भी यह वस्तुतः मिथ्या व सागहीन है और जिस परमेश्वर की इच्छा के रूप में इसका आविर्भाव हुआ है, उसी के किये वह शक्ति-सम्पन्न होती वा नष्ट

१. इन दोऊ संसार भुलावा । इनके लागे म्यान गवांवा ॥

... भरम करम दोऊ मति गवांई ॥ 'कबीर-ग्रंथावली', रामेश्वी ४, पृ० २५३, ४

२. 'कबीर-ग्रंथावली', पद ८४, पृ० ११४ : ५।

३. 'गुरु ग्रंथ साहिब' राग भैरव, पद १३, पृ० ११६१।

होती है। अपने शरीर की बस्ती में उसे बसी हुई पाकर भी केवल अपने चूते पर उसे हम निकाल नहीं सकते^१। इसके विषय में उनका यह भी कहना है कि “यह हमारे मन में एक ‘डाइनि’ के रूप में रहकर हमें नित्यसः ढँसती अर्थात् अभिभूत करती रहती है और उसके पाँच पुत्र हैं जो हमें सदा नाच नचाया करते^२ और हमारे शरीर-रूपी गढ़ को रात-दिन चोरी की भाँति लूटा भी करते हैं^३। ये पाँच माया-पुत्र काम, क्रोध, मोह, मद व मत्सर जान पड़ते हैं; क्योंकि इन्हीं की सहायता से ‘भरम-करम’ का भी बल पाना संभव है।

अतएव कबीर साहब के दार्शनिक मतानुसार सबसे अंतिम तत्व वा परम तत्व सति (सत्य) है जिसका वास्तविक स्वरूप अगम व अश्रेय है। अपने को वह स्वयं आप ही जानता है और दूसरा उसे ‘है’ मात्र से अधिक नहीं कह सकता। फिर भी उसके विषय में अपने विचार प्रकट करने के प्रयत्न में हम उसे विविध नामों से पुकार दिया करते

सारांश है और उसके स्वभाव का कुछ परिचय भी देने लगते हैं। तदनुसार हम उसे ‘केवल’ अर्थात् ‘वही मात्र है’ कहते हैं,

‘अविनासी’ अर्थात् नित्य व ‘अवगति’ अर्थात् अव्यक्त बतलाते हैं तथा इसी प्रकार उसके ‘चौथे पद’ अर्थात् परात्पर, किंतु साथ ही साथ “जत पेखउ तत अंतरजामी”^४ अर्थात् सर्वव्यापक होने का भी अनुमान करते हैं। हम उसे अपने निजी अनुभव के बल पर, परंतु उसके बतलाने से ही यत्किंचित् मात्र जान पाते हैं और निश्चय करते हैं कि हम और वह स्वभावतः एक ही हैं तथा अब तक जो हमने उसके साथ अपनी एकता पहचान नहीं पाई थी, वह केवल ‘भरम-करम’ अर्थात् हमारी भ्रांति और हमारे कर्मों के कारण था जिससे हमें आज तक अनेक जन्म लेकर भटकता रहना भी पड़ा था। इस भरम-करम का भी मूल कारण वास्तव में ‘उसी’ की नटसारी वा लीला है जिसके द्वारा उसने अपने को विविध प्रकार से व्यक्त कर रक्खा है और जिसके मनोमोहक रूप ने हमारे भीतर आसक्ति का भाव उत्पन्न करके हमें धोखे के जंजाल में फँसा रक्खा है; यही सत, रज,

१. ‘गुरु ग्रंथ साहिब’, रागु आसा, पद १९, पृ० ४८०-१।

२. ‘कबीर-ग्रंथावली’, पद २३६, पृ० १६८।

३. ‘कबीर-ग्रंथावली’।

४. ‘गुरु ग्रंथ साहिब’ रागु वसंत, पद १, पृ० ११९१।

तम-रूपिणी त्रिगुणात्मिका प्रकृति है जिसका 'पसारा' समस्त जगत् के रूप में लक्षित होता है और वही उसकी 'माया' भी है जो 'अहेहे' वा शिकार खेलने निकली हुई है।

इस प्रकार कबीर साहब का जोसति है वही वेदांत की परिभाषा के अनुसार ब्रह्म है, जो उनका करता है वही उपाधिगत ईश्वर है, जो उनका जीव है वही आत्मा है तथा जो उनकी माया है वही त्रिगुणमयी होने के कारण उसकी भी माया वा प्रकृति है एवं भ्रम-काम का मूल कारण होने के

कारण उसकी अविद्या है। इसके सिवाय जिस प्रकार

तुलनात्मक

परिचय

वेदांत के अनुसार आत्मा एवं परमात्मा दोनों स्वरूपतः अभिन्न हैं, उसी प्रकार कबीर साहब के जीव अथवा

'सुरति' का भी निजस्वरूप वही है जो सति का है जिसका

पूर्ण अनुभव होते ही वह जल में जल वा गगन में गगन की भाँति लीन होकर तदाकारता प्राप्त कर लेता है। फिर भी कबीर साहब का 'सति' वेदांत के ब्रह्म की भाँति कोरा चैतन्य वा अधिक से अधिक निरा भावात्मक सच्चिदानन्द मात्र ही नहीं है, बल्कि उनके 'साहेब' के रूप में एक व्यक्ति-सा भी है। वह अपने खेल में सृष्टि का एक ताना-बाना खड़ा कर उसमें अपने को छिपा देता है जिस कारण सभी भाँति में पड़ जाते हैं और जिस किसी को चाहता है वही उस आवरण की असलियत पहचान उससे मिल पाता है। उसे एक शकेला व सर्वशक्तिमान हम कह सकते हैं, किंतु इस्लाम के अल्लाह की भाँति उसे एक अनियंत्रित शाहंशाह वा शासक भी नहीं ठहरा सकते। वह न्यायी है, किंतु चतुर व सहृदय भी है। ये उसके गुण भी वास्तव में जीवों की काल्पनिक सापेक्षता के ही कारण उसमें आरोपित किये जाते हैं। उसका सहज रूप तो निर्गुण अर्थात् सगुण निर्गुणातीत निरंजन का है जो सभी प्रकार के विकारों से रहित नित्य व निराकार भी है।

कबीर साहब कोई दार्शनिक नहीं थे और न, इसी कारण, इनका उद्देश्य अपनी रचनाओं द्वारा किसी अंतिम परम तत्व की खोज कर उसका निरूपण करना मात्र रहा। इनकी विचार-पद्धति कोरे तर्कों के बल पर आश्रित न होकर अनुभवों का भी अनुसरण करती थी और इनकी जाँच-पड़ताल

किसी प्रयोगशाला की केवल बाह्य परीक्षा न होकर इनके

परिणाम : आभ्यंतरिक परिचय के रूप में भी चला करती थी। ये

दूसरा जीवन स्वभावतः एक धार्मिक व्यक्ति थे, इनकी समस्याएँ सार्वभौमिक होती हुई भी व्यक्तिगत थीं और इनके प्रयत्न

कोरे Academic (शास्त्रीय) न होकर सोद्देश्य भी थे। इन्होंने जो कुछ भी दार्शनिक विवेचन किया, उसे अपना अंतिम साध्य मानकर नहीं किया। इनके समक्ष केवल द्वेष, दुःख, भ्रति, प्रपंच आदि के मूल कारण को जान लेने का ही प्रश्न नहीं था। इनका मुख्य कार्य सारे दुःखों की आत्यंतिक निवृत्ति के लिए एक शुद्ध जीवन का आदर्श स्थिर करने के रूप में इनके सामने पड़ा हुआ था। वस्तुस्थिति के ज्ञान ने इन्हें अपना दृष्टिकोण बदल देने में सहायता की और इस प्रकार 'दर्शन' इनके लिए एक आवश्यक साधन बन गया। उसके द्वारा इन्होंने सारी बातों को एक बार फिर अपने नये ढंग से देखा और इस प्रकार आगे उस आदर्श-जीवन को निश्चित करने में प्रवृत्त हुए जो संतों की सच्ची 'रहनी' के नाम से आज तक प्रसिद्ध है। इन्होंने अपने जीवन को एक प्रकार से दो भागों में विभक्त करके देखा है जिनमें से पहला नितांत सारहीन व निरर्थक है। इनका वास्तविक जीवन अपनी मनोवृत्ति निश्चित कर उसके अनुसार व्यवहार करने से आरंभ होता है। यही इनकी 'भगति' का जीवन है जिसे ये संशय-रहित होकर पूरे आनंद के साथ व्यतीत करते हुए जान पड़ते हैं और जिसकी अपेक्षा इन्हें अपने पहले जीवन के दिन कभी केवल स्मृतिमात्र में आ जाने पर भी कष्टदायक प्रतीत होते हैं^१। नये जीवन को ये पहले का अंत हो जाने के अनंतर अथवा इन्हीं के शब्दों में उसकी दृष्टि से 'मृतक' हो जाने के पीछे उपलब्ध करते हैं और इस प्रकार इनका पिछला अथवा दूसरा जीवन इनके पुनर्जन्म का महत्त्व रखता है। इस जीवन में ही उन्हें अमरत्व का अनुभव होता है।

(४) आध्यात्मिक जीवन

वस्तुस्थिति का ज्ञान प्राप्त कर उसके अनुसार अपना दृष्टिकोण निश्चित कर लेने पर भी प्रश्न होता कि उसे उसी प्रकार का चिरस्थायी रूप कैसे दिया जाय, अपने 'भरम-करम' को हम कैसे निर्मूल कर डालें और किस प्रकार उस माया के बंधन से भी सदा के लिए छुटकारा पा सकें जो उन दोनों के मूल में रहा करती है। "माया की बेलि सर्वत्र नवीन समस्याः फैली हुई है और उसकी जड़ ऐसी विचित्र है कि सारी माया का प्रभाव टहनियों को काट छाँट देने पर भी वह फिर से कोपल देकर हरी-भरी हो जाती है। इसे ज्ञान-रूपी अग्नि में एक

१. 'कबीर कैसे की दया, संता डाल्या खोह।

जे दिन गये भगति बिन, ते दिन सालैं मोहि' ॥

— 'कबीर-ग्रंथावली,' सखी ११, पृ० ७९।

बार भरम कर देने से भी काम नहीं चलता, क्योंकि जब तक इसके मोह-रूपी फल का एक भी वासना-रूपी बीज अवशेष है, इसके एक बार फिर अंकुरित होकर लहलहा उठने का भय बना हुआ है^१। जब तक हम इसे सवीज नष्ट कर अपने भरम-करम का प्रसूतः निराकरण नहीं कर डालते, तब तक कौन कह सकता है कि हमें अपनी पुरानी स्थिति में फिर लौटना नहीं पड़ेगा। अतएव, आवागमन के चक्कर से अपने को सदा के लिए मुक्त कर लेने के लिए हमें चाहिए कि जब तक अपने शेष जीवन की अवधि बनी हुई है, अपने उक्त दृष्टिकोण के अनुसार ही सदा व्यवहार भी करते चलें ताकि उसके किसी प्रकार भी विचलित हो जाने का कोई अवसर उपस्थित न हो और संतुलन की दशा बिगड़ जाने के कारण हम फिर उसी गर्त में आकर गिर न जायें। हमारी भव-सागर की जीवन-यात्रा भरम-करम के विविध क्लृप्तावतों से सदा आक्रांत होती रहती है और हमारे पथ-भ्रष्ट हो जाने की आशंका बनी रहती है। अतएव, जब तक हमारे निश्चित दृष्टिकोण का कुतुबनुमा अपने ध्येय के उत्तरी ध्रुव की ओर उसी भाँति कायम नहीं रहता, हमारा कल्याण होना संभव नहीं और न हमारा जीवन ही सार्थक हो सकता है।

इसके सिवाय जिन इन्द्रियों के द्वारा हम अपने विविध कार्यों का सम्पादन किया करते हैं, उनका शासक हमारा मन है। उसका स्वभाव अत्यंत चंचल है और वह एक ही स्थिति में रहना कभी मन की पसंद नहीं करता। वह सदा इधर-उधर चहकता फिरा चंचलता करता है और कभी-कभी तो जान-बूझकर भी ऐसा काम कर बैठता है जिसका परिणाम दीपक हाथ में लेकर कुएं में गिरने की भाँति आत्मघातक तक हो जाता है^२। फिर मन एवं विषय का कुछ ऐसा संबंध भी जान पड़ता है कि एक दूसरे को स्वभावतः छोड़ना नहीं चाहता और दोनों मानो एक दूसरे से अधिक अनर्थ कर डालने की होड़ में लगे रहते हैं^३। साथ ही मन को दबाकर मार डालने की चेष्टा करना भी व्यर्थ होता है; क्योंकि विषय-विकार की तनिक भी हवा लग जाते

१. 'कबीर-ग्रंथावली', साखी २ व ६, पृ० ८६।

२. 'कबीर-ग्रंथावली' साखी ७, पृ० २८।

३. वही, साखी ९, पृ० ५६।

ही यह भरकर भी जी उठता है^१। इसकी दशा वास्तव में उस मछली की-सी है जिसे काट-कूटकर छींके के ऊपर संभालकर रख दिया जाय और फिर भी वह किसी आतंगिक प्रेरणा से बाध्य होकर एक बार दह में आ गिरे^२। हमारे मन की अनस्थिरता के कारण हमारे दैनिक व्यवहार में कभी एकतानता नहीं रहने पाती और न ऐसी स्थिति के लाने की लाल चेष्टा करने पर भी हम कभी कृतकार्य हो पाते हैं। हमारे उक्त दृष्टिकोण की बुनावट में हमारे मन का मानो ताना-बाना लगा हुआ है जिसका रंग प्रति क्षण बदलता रहता है और इसी कारण हमारे भीतर वास्तव में एक प्रकार का 'सुषिम जनम' वा सूक्ष्म जन्म-मरण भी बारंबार होता रहता है जिसे हम कभी लख नहीं पाते, किंतु जिससे हमारी सुरति वा जीवात्मा को उस पद में लीन हो जाने के लिए कभी अवकाश ही नहीं मिल पाता^३। अतएव अपने दृष्टिकोण को सदा एकरूप व एकरस बनाये रखने के लिए प्रयत्न करते समय हमें इस मन की ओर भी समुचित ध्यान देना परमावश्यक है।

कबीर साहब ने मन को स्थायी रूप से एकाग्र करने तथा इस प्रकार उक्त दृष्टिकोण का संतुलन ठीक बनाये रखने के लिए हमारे सामने एक 'सहजसमाधि' का आदर्श प्रस्तुत किया है, जिसे इनके अनुसार प्राप्त करने पर हमारी सारी समस्या हल हो सकती है और उसकी प्राप्ति के लिए कुछ साधनाएँ अपेक्षित हैं। हमारी 'सुरति' हमारे जीव का वह निर्मल रूप है जिसमें हमारे मूल सत्य का प्रतिबिम्ब बराबर झलका करता है। यह सुरति हमारे भीतर कबीर साहब के 'सति' के एक सूक्ष्म, किंतु तदभिन्न दशा में अवशिष्ट अंशवत् वर्तमान है। मन की बहुरंगिणी बहिर्मुखी वृत्तियाँ जब तक उसके सामने बनी मेवमाला की भाँति घिरी रहती हैं, हम उनसे उपलब्ध विषयों के रसास्वादन में निमग्न रहते हैं, किंतु ज्योंही कभी किसी संकेत-रूपी वायु के झोके से वे एक क्षण के लिए छिन्न-भिन्न होती हैं, उस परम ज्योतिमय 'सति' की छाया हमारी सुरति को एक बार स्वभावतः जाग्रत व उत्तेजित कर देती है और समझ पड़ने लगता है कि जिस स्थिति में हम अभी तक

१. 'कबीर-ग्रंथावली', सखी २३, पृ० ३०।

२. वही, सखी २४ पृ० ३०।

३. वही, सखी १ व २ पृ० ३२।

पड़े हुए थे, वह वास्तव में हमारे मौलिक सहजस्वभाव से नितांत भिन्न है। इसी क्षुधित स्मृति वा जागरण को स्थिरता प्रदान करने के लिए कबीर साहब ने सुरति को किसी सद्गुरु की बतलाई युक्तियों द्वारा उस अनाहत नाद वा 'अनहद सबद' के साथ जोड़ देना परमावश्यक बतलाया है जो हमारे भीतर अपने आप उठा करता है और जो 'हरि की कथा' अथवा भगवत्संकेत के रूप में इसे निरंतर संकेत भी किया करता है। इसीलिए उन्होंने अपने विषय में भी कहा है कि "सद्गुरु की वाणी रूपी बज्र ने मेरे हृदय को युक्ति-पूर्वक बंध दिया जिससे उस वस्तु का रहस्य हमारी समझ में आ गया, शक्ति (माया) के अंधकार में बंधन डालनेवाली भ्रम की 'जेवड़ी' छिन्न-भिन्न हो गई और शिवस्थान (उस पद) में मेरा निश्चल निवास हो गया।.....मेरा मन उन्मत्त होकर शून्य में प्रवेश कर गया, द्विविधा की दुर्मति भाग खड़ी हुई और इस प्रकार 'रामनाम' (अनाहत शब्द) में लीन हो जाने पर मैंने एक विचित्र अनुभव प्राप्त किया"^२। फिर "सद्गुरु ने हमें इन्द्रियों के वे मार्ग सुझा दिये जिनसे होकर विषयों के मृग चोरी-चोरी चर जाया करते हैं, इसलिए हमने उन दरवाजों को बन्द कर दिया और ऐसा करते ही अनाहत का बाता सुन पड़ने लगा। इस प्रकार हमारे मन में पवन-साधन वा प्राणायाम से ही सुख मिला है और हम इसे योग का परिणाम समझते हैं"^३।

कबीर साहब ने इस प्रसंग का अपनी रचनाओं के अंतर्गत जहाँ-तहाँ कुंडलिनी-योग वा लययोग के अनुसार भी वर्णन किया है जिसकी चर्चा बहुधा योग-साधना-संबंधी अनेक ग्रंथों में पायी जाती है। योग-मतानुसार हमारे शरीर के भीतर हमारे मेरुदंड अर्थात् रीढ़ की हड्डी की भिन्न-भिन्न ग्रंथियों के रूप में नीचे से ऊपर तक क्रमशः मूलाधार, कुंडलिनी-योग स्वाधिष्ठान, मणिपूरक, अनाहत, विशुद्ध व आशा नामक छः चक्र पाये जाते हैं जिनकी बनावट भिन्न-भिन्न संख्या के दलोंवाले कमलपुष्पों की भाँति होती है और इन सबके ऊपर अर्थात् हमारे मस्तिष्क के सर्वोच्च भाग में एक सातवाँ चक्र भी वर्तमान है, 'गुरु ग्रंथसाहिब' राग आसा, पद ३१, पं० ४८३। (दे० 'हरि की कथा अनाहद

बानी')।

२. वही, राग गौड़ी, पद ४९, पं० ३३२।

३. वही, राग सोरठि, पद १०, पं० ६५५।

है जो अपने दिलों की अधिकता के कारण सहसार कहलाता है। इसी प्रकार सबसे निचले चक्र मूलाधार के भी नीचे और हमारे मेरुदंड के निम्नतम अंश में किसी सर्पियों की भाँति साढ़े तीन फीटों में सिकुड़ी हुई एक शक्ति भी रहा करती है जो यदि वायु को उलटकर प्राणायाम किया जाय, तो उसकी गर्मी से प्रबुद्ध होकर मेरुदंड के भीतर उक्त छः चक्रों को क्रमशः बेधती हुई ऊपर की ओर बढ़ने लगती है और अंत में उक्त सहसार के निकट जाकर लीन हो जाती है। प्राणायाम की साधना-द्वारा कुंडलिनी के उक्त प्रकार से उन्मुख होकर बढ़ते ही हमारी इन्द्रियों की सारी शक्तियाँ क्रमशः सिमटती हुई एक केन्द्र में आ जाती हैं और हमारे मन की विखरी हुई वृत्तियाँ भी संकुचित होने के कारण उसे स्थिर व अंतर्मुख होने में किसी प्रकार की बाधा नहीं पहुँचा पाती। सारी शक्तियों का केन्द्रीकरण व एकीकरण हो जाने से हमारे भीतरी वातावरण का प्रत्येक अंश किसी दिव्य ज्योति से आलोकित हो उठता है और पूर्ण शांति व आनंद का अनुभव होने लगता है।

मेरुदंड के उस भीतरी मार्ग को, जिससे होकर उक्त कुंडलिनी ऊपर की ओर बढ़ती है, 'सुषुम्ना' नाड़ी कहा जाता है जिसके क्रमशः बायें वा दाहिने 'ईड़ा' (चंद्रनाड़ी) व 'पिंगला' (सूर्यनाड़ी) नाम की दो अन्य नाड़ियाँ भी उससे लगी हुई रहती हैं और इन तीनों का सधि-स्थान आशचक्र के निकट है जिसे कबीर साहब ने 'त्रिकुटी' के नाम से अभिहित किया है। अतएव कुंडलिनी के लय हो जाने की स्थिति का वर्णन सूर्य व चंद्र के संयोग द्वारा भी किया जाता है जिसके परिणाम-स्वरूप केन्द्रित शक्तियों से ब्रह्माग्नि प्रज्वलित हो उठती है, चंद्र की ओर से अमृत-साव होने लगता है और शून्य में अनाहत नाद की ध्वनि स्फुटित हो जाती है। कबीर साहब ने इसी कारण कहा भी है कि "प्राणायाम-द्वारा पवन को उलटकर षट्-चक्रों को बेधते हुए सुषुम्ना को भर दिया जिस कारण सूर्य व चंद्र का संयोग होते ही सद्गुरु के कथनानुसार ब्रह्माग्नि भी प्रज्वलित हो गई और सारी कामनाएँ, वासनाएँ, अहंकार आदि जलकर भस्म हो गए" और इसी प्रकार "जब चंद्र व सूर्य का संयोग कर दिया, तब अनाहत शब्द होने लगा और जब अनाहत बजने लगा, तब स्वामी के साथ विराजने लगा.....जब चित्त निश्चल हो गया, तब राम-रसायन पीने को मिल गया और जब राम-रसायन

पिया, तब काल का अंत हो गया और अमरत्व की प्राप्ति हो गई।”^१ इसीलिए इनका उपदेश भी है कि “हे वैरागी, पवन को प्राणायाम-द्वारा उलटकर पट्-चक्रों का कुंडलिनी-द्वारा भेदन कर अपनी सुरति में शून्य के प्रति अनुराग उत्पन्न कर और इस प्रकार उसकी खोज कर ले जो न तो जाता है, न आता है और न जीता है और न मरता ही है।”^२

मन के शांत व निश्चल करने के अभ्यास को इसी प्रकार कबीर साहब ने उसे ‘उलट देना’, ‘खूँटे से बाँध देना’, उसे ‘मूँड देना’, ‘बेध देना’, ‘नन्हा-नन्हा करके पीस देना’, ‘विभूति बना देना’ अथवा उसका ‘मारना’ आदि कहकर कई प्रकार से व्यक्त किया है। इस क्रिया में उसका अनुसरण करना बिल्कुल छोड़ देना चाहिए और उसके बहकने पर

मनोमारण उसे बार-बार अपने लक्ष्य की ओर मोड़ने का ही प्रयत्न करना चाहिए ताकि इस प्रकार का अभ्यास करते-करते उसका संचल स्वभाव क्रमशः नष्ट हो जाय। स्थिर व शांत होते ही उसका रूप नितांत भिन्न हो जाता है और वही मन जो पहले अपनी रँगोली वृत्तियों के कारण सविकार होकर हमारे सामने जाल बिछाया करता था, अब निर्मल व निर्विकार होकर हमारी सहायता करने लगता है। इस रहस्य को जानकर प्रयत्न करने से वही हमारे लिए ‘गोरख’, ‘गोविंद’ वा स्वयं ‘करता’ तक बन सकता है^३ तथा ‘मधुसूदन’ व ‘त्रिभुवन देव’ तक हो सकता है।^४ ऐसी स्थिति में सुरति व शब्द के बीच का भ्रमजनित व्यवधान आप से आप नष्ट हो जाता है, वह अपने आप जाकर उसमें लीन हो जाती है और दोनों के एकाकार हो जाने के कारण दृष्टिकोण के संतुलन की समस्या आप से आप हल हो जाती है। अब जिस दशा को स्थिर करने के लिए हमें सावधान रहना पड़ता था, वह सहज ही उपलब्ध हो जाती है और हमारे पूर्वस्वभाव का आमूल परिवर्तन हो जाता है।

कबीर साहब ने उक्त साधना के अनंतर होनेवाले परिणाम को ‘ब्रह्म-गियान’ वा ब्रह्मज्ञान की भी संज्ञा दी है और उस आत्मानुभूति की स्थिति

१. ‘कबीर-संभावली’, पद १७३, पृ० १४५ : १।

२. ‘गुरु ग्रंथसाहिब’ राग गउड़ी, पद ४७, पृ० ३३३।

३. ‘कबीर-संभावली’ साखी १०, पृ० २९।

४. ‘गुरु ग्रंथसाहिब’ राग गउड़ी, पद २२, पृ० ३२८।

में निरंतर टिके रहने को ही सहज समाधि में रहना कहा है। यह अपने अनुभव का वर्णन करते हुए बतलाते हैं कि “इस प्रकार मुझे ब्रह्मज्ञान उपलब्ध हो गया और अब मैं करोड़ों कल्पों तक भी इसी सहजसमाधि प्रकार सहजसमाधि में विश्राम करूँगा। दयालु सद्गुरु की कृपा द्वारा अब हृदय कमल विकसित हो गया और परमज्योति का प्रकाश होते ही भ्रम के निराकरण से दशों दिशाएँ सूझने लगीं। जान पड़ा जैसे रात्रि का अंत हो गया, सूर्योदय हो चला, नींद टूट गई, मृतक हाथ में धनुष लेकर उठ खड़ा हुआ और काल अहेरी स्वयं भाग चला। उस अशांत, अखंड व अनुपम रूप के दर्शन का अनुभव वैसा ही अकथनीय है जैसा मिठाई खाकर माधुर्य के कारण, मन ही मन प्रसन्न हो संकेत-भाज करनेवाले गूँगे का हुआ करता है। उक्त सहजरूप के प्राप्त होते ही वृक्ष में मानो बिना फूल के फल दीख पड़े, बिना हाथ के तुरही बजती सुन पड़ी और बिना पनिहारिन के गागर भर गई। देखते ही देखते कानि कंचन में परिणत हो गया और बिना मनाये मन मान गया। पत्नी (सुरति) ऐसा उड़ा कि उसका पता ही न चला और जल जैसे जल में प्रवेश कर जाय, वैसे ही उसमें जाकर मिल गया। अब न पहले की भाँति देवी की पूजा करनी है और न वैसे तीर्थ-स्नान की ही आवश्यकता रह गई। अब तो भ्रम के नष्ट होने से आवागमन तक भी नहीं हो सकता। अब अपने में आपको देख लिया, आप ही आप सूझने लगा, अपने आप ही कहना-सुनना रह गया और अपने आप ही समझना-बुझना भी रह गया। अब अपने परिचय की ही तारी लग गई और अपने आप में सदा के लिए प्रवेश कर गया”, आदि।”

इस प्रकार कबीर साहब की सहजसमाधि का स्वरूप केवल मानसिक परिवर्तन का नहीं और न वह किसी काल-विशेष तक सीमित ही है।

उसमें सदा के लिए अपनी प्रकृति परिवर्तित हो जाती है स्थायी और अपना आगे का जीवन पूर्णतः और का और हो आत्म-शुद्धि जाता है। मन, पवन एवं सुरति के एकत्र होते ही ज्ञानाग्नि-द्वारा काया की प्रकृति उसी प्रकार जलकर नष्ट हो जाती है जिस प्रकार स्वर्ण के सारे विकार उसे तपाने पर मरुम हो जाते हैं। शरीर

के शुद्ध स्वर्णवत्^१ बन जाते ही मन भी निर्विकार व निश्चल बन जाता है। “मन की शांति से गोविंद का ज्ञान संभव होता है जिससे तन की सारी उपाधियाँ सुख में परिवर्तित हो जाती हैं। जो शत्रु ये, वही मित्र हो जाते हैं; जो ‘साकत’ वा दुष्ट ये, वे ही हितचिंतक बन जाते हैं और जो ‘मन’ या, वही अपने राम का रूप धारण कर लेता है। अपने आपको पहचानते ही यह चंचल मन उलटकर नित्य व सनातन हो जाता है और समझ पड़ने लगता है कि अब मैं ‘जीवत मूआ’ अर्थात् अपने पिछले जीवन की दृष्टि से भरा हुआ, किंतु अपने इस नवीन जीवन के विचार से बिल्कुल जीता-जागता बन गया और अब स्वयं डरने वा अन्य को डराने का कोई प्रश्न ही नहीं रह गया”^२। सहजसमाधि कोई अल्पकालीन वा चिरकालीन मानसिक स्थिति नहीं, वह अपने स्वभाव का ही सर्वदा के लिए कायापलट है। वह अपने जीवन का ही एक नित्य नवीन, किंतु साथ ही वास्तविक व विशुद्ध संस्करण है जिसके द्वारा अपना कुल वातावरण तक बदल जाता है। यही स्थिति उस वास्तविक आत्मशुद्धि की है जिसे कबीर साहब ने ‘सोधी’ (शुद्धि) नाम देकर उसे सभी ‘दाति’ वा सद्गुरु द्वारा दातव्य वस्तुओं में सर्वश्रेष्ठ ठहराया है^३।

अतएव अपने मन को संबोधित करते हुए कबीर साहब अपने एक पद^४ में कहते हैं कि “अरे मन, अब तू जहाँ चाहे वहाँ जाने को स्वतंत्र है, अब तुझे किसी प्रकार की रोक-टोक नहीं। अब तो मैं हरिपद का परिचय पाकर वही विश्राम करने लगा, इसलिए जहाँ कहीं भी तू जायगा तुझे राम ही राम दीख पड़ेंगे। जब तक शरीर की प्रकृति बहुरंगिणी अमर जीवन बनी हुई थी, द्वैत का अनुभव होता रहता था; अब तो ज्ञान की उपलब्धि के होते ही जहाँ न तहाँ वही एकमात्र दृष्टिगोचर हो रहा है। अब सदा उसी में लीन रहने के कारण मुझे अपने शरीर तक की सुध भूल गई और मैं सदा के लिए सुख के समुद्र में मग्न हो गया। स्वभाव के उक्त प्रकार से पूर्णतः परिवर्तित होते ही अपनी स्थिति सभी प्रकार से सुरक्षित जान पड़ने लगती है और आगामी आवागमन की

१. ‘कबीर-ग्रंथावली’, पद १७, पृ० ९४।

२. ‘गुरु ग्रंथ साहिब’ राग गजरी, पद १७, पृ० ६२६।

३. ‘सोधी सई न दाति’, ‘क० ग्रं०, सा० १, पृ० १।

४. ‘कबीर-ग्रंथावली’, पद १४९, पृ० १२६।

आशंका भी निर्मूल हो जाती है। अब अपने मन में इस बात का दृढ़ विश्वास जम जाता है कि मैं फिर कभी जन्म ग्रहण नहीं करूँगा; क्योंकि पंचतत्त्वमयी काया से विमुक्त होते ही पृथ्वी-तत्व का गुण जलतत्त्व में निहित होकर अग्नि-तत्व के साथ मिल जायगा और अग्नि-तत्व पवन-तत्व से मिलकर आकाश-तत्व में लीन हो जायगा और अपनी सहजसमाधि लगी रह जायगी। तब जिस प्रकार स्वर्ण से बने हुए अनेक भूषण भी गलाये जाने पर एकरूप हो जाते हैं, उसी प्रकार मैं भी लोक व वेद की उपाधियों से रहित होकर सूर्य में प्रवेश कर जाऊँगा अथवा जिस प्रकार तरंगिणी (नदी) में उसकी तरंगें (लहरें) दीख पड़ती हैं, उसी प्रकार मैं भी समझ पड़ने लगूँगा”^१। यही वह अमरत्व का जीवन है जिसमें अपने पाँचभौतिक शरीर के नष्ट हो जाने का कोई महत्त्व नहीं रह जाता और न इसी कारण किसी काल की भयंकरता का कोई प्रभाव ही रह जाता है।

सहजसमाधि के उक्त परिचय से लक्षित होता है कि उसका रूप स्वानुभूति-परक होने के कारण केवल ज्ञानात्मक ही होगा, किंतु बात ऐसी नहीं है। कबीर साहब ने जो इस प्रसंग में अनेक स्थलों पर चर्चा की है, उससे स्पष्ट है कि उक्त स्थिति का स्वरूप वास्तव में भक्तिमय भी है और इस दृष्टि से उस दशा को वे ‘भावभगति’ नाम देते हुए समझ पड़ते **भाव-भगति** हैं। कबीर साहब के अनुसार ‘भगति’ वा भक्ति से मुख्य तात्पर्य ‘हरिनाम का भजन’ मात्र है और अन्य बातें अपार दुःख से भरी हुई हैं। इसी कारण ये नाम स्मरण को ही, यदि वह मनसा, वाचा, व कर्मणा किया जाय तो सबसे बढ़कर साधना मानते हैं^२। किंतु ‘रामनाम’ वस्तुतः एक ‘अगोचर’ पदार्थ है जिसका ऊपर से वर्णन नहीं किया जा सकता, उसके भीतरी अनुभव द्वारा ही हम आनंद उठा सकते हैं। उसका रहस्य उससे परिचित होने पर ही मिल सकता है^३। उस ‘वस्तु अगोचर’ को प्राप्त करने के लिए हमें अंधकार के अंदर दीपक की आवश्यकता पड़ती है और वह दीपक हमें अपने ‘घट’ वा शरीर में ही समायामा हुआ दीख पड़ता है^४। “जब पट चक्र की कनक कोठड़ी में लगे

१. ‘कबीर-संवावली’, पद १५०, पृ० १३६ : ७।

२. वही, साखी ४, पृ० ५।

३. वही, पद २१८, पृ० १६२।

४. ‘गुरु-ग्रंथ साहिब’ राग सौराठी, पद ७।

ताले को युक्तिपूर्वक कुंडलिनी की कुंजी-द्वारा खोल देते हैं, तब उसमें निहित भाव-रूपिणी उक्त वस्तु के प्रकट हो जाते देर नहीं लगती^१। इस प्रकार पूर्वोक्त 'अनाहत बानी' ही वह भाव-रूपिणी वस्तु है जिसे हम ज्ञान-रूपी दीपक का प्रकाश हो जाने पर उपलब्ध करते हैं और वही दूसरे शब्दों में हरिनाम वा रामनाम भी है जिसका भजन यहाँ पर विवक्षित है। उसके साथ सुरति का संयोग होने पर जब तन्मयता आ जाती है और दोनों एकाकार हो जाते हैं, तब सारी स्थिति ही भावमयी हो जाती है और तभी भजन (भज्=भागलेना अथवा भाग लेकर 'उसमें' लीन हो जाना) की सार्थकता भी संभव होती है। भाव-भगति को कबीर साहब ने इसी कारण 'हरि सँ गठजोरा'^२ भी कहा है और एक अन्य स्थल पर सच्चो भगति की व्याख्या करते हुए बतलाया है कि "जिस प्रकार मृग वीणा के स्वर को सुनते ही विष जाता है और शरीर त्याग करने पर भी उसका ध्यान नहीं टूटता, और जिस प्रकार सखलौ जल के साथ ऐसा प्रेम कर लेती है कि प्राण छोड़ने पर भी अपना स्वभाव नहीं भूलती तथा जिस प्रकार कीट भूँगी में इतना लीन हो जाता है कि वह अंत में भूँगी ही बन जाता है, उसी प्रकार इस 'अमृत-सार' नाम का स्मरण करके भक्त लोग भव-सागर पार किया करते हैं"^३। इस प्रकार की भक्ति का ही नाम 'प्रेमभगति' भी है जिसमें "चंद्रमा की ओर से अमृतसाव हुआ करता है और आप ही आप विचार करते समय अपार आनंद मिला करता है"^४।

कबीर साहब द्वारा निर्दिष्ट उक्त भाव-भगति का भी रहस्य इसी कारण किसी बाहरी पूजन वा गुणगान में निहित न होकर एक स्थितिविशेष में सदा निरत रहने तथा उसी के अनुसार निरंतर चेष्टा करने में ही लक्षित होता है। इसका संबंध उक्त भावविशेष से है। इसे वैसी किसी भावना वा प्रतीक से प्रयोजन नहीं जिस पर सगुणोपासना के लिए उसका स्वरूप निर्भर रहना पड़ता है। अतएव हम यदि साधारण भक्ति की भिन्न-भिन्न नवधा पद्धतियों की इसमें खोज करें, तो उनके प्रचलित रूपों का यहाँ सर्वथा अभाव ही मिलेगा। उदाहरण के

१. 'कबीर-संभावली', पद २३, पृ० ९६।

२. 'कबीर-संभावली' पद २१३, पृ० १६०।

३. वही, पद ३९३, पृ० २१८।

४. वही, पद ५, पृ० ८९।

लिए यहाँ 'श्रवण' की यह विशेषता है कि सबद के सुनते ही जी निकलने-सा लगता है और देह की सारी सुख भूल जाती है^१, 'कीर्तन' में हरिगुण का स्मरण कर उन्हें गाने की ज्यों-ज्यों चेष्टा की जाती है, त्यों त्यों एक तीर-सा लगने लगता है^२, 'स्मरण' एवं 'वंदन' में क्रमशः "मेरा मन राम को स्मरण करता है और वही हो भी जाता है" तथा "जब मेरा मन राम का ही रूप हो गया, तब शीश किसे नवाया जाय"^३ की दशा का अनुभव होता है, 'पाद-सेवन' में "चरण कँवल मन मानियाँ" की स्थिति ऐसी आ जाती है कि हम सुख एवं दुःख दोनों को बिलकुल भूल जाते हैं^४ और वैसी सेवा करने लगते हैं कि जिसके बिना रहा नहीं जाता^५। इसी प्रकार 'अर्चन' में भी "माँहि पाती माँहि जल माँहि पूजणहार"^६ होने से अवस्था ही कुछ विचित्र-सी रहा करती है तथा "साच सील का चौका" देकर हमें आरती के समय अपने प्राणों को ही उस 'तेजपुंज' के समस्त उतार देना पड़ता है^७, 'दास्य' में "गले राम की जेबड़ी जित खैंचे तित जाऊँ"^८ की दशा रहती है और कबीर साहब को इसी कारण कह देना पड़ता है कि "हे स्वामी, मैं तेरा गुलाम हूँ, तू मुझे जहाँ चाहे बँच डाल तथा तूने तो मुझे ऐसी हाट में उतार दिया है जहाँ पर तूही गाइक है और बेचनेवाला भी तूही है"^९। 'सख्य' में भी इसी भाँति, "सो दोस्त किया अलेख"^{१०} के कारण सदा "अंक भरे भरि"^{११} चेंटना होता रहता है और 'आत्मनिवेदन' की स्थिति में मेदरहित होने से अपनी दशा की सुख ही नहीं रहा करती और ऐसा अनुभव होता है कि "पाला गलि पाणी भया डुलि मिलिया उस कुलि"^{१२}। फिर

१. 'कबीर-अंभारवली', साखी ३३, पृ० ७१।

२. वही, साखी ६, पृ० ६३।

३. वही, साखी ८, पृ० ५।

४. वही, पद ४, पृ० ८८।

५. 'कबीर-अंभारवली', रमैखी, पृ० २४१।

६. वही, साखी ४२, पृ० १३।

७. वही, रमैखी, पृ० २४०।

८. वही, साखी १४, पृ० १०।

९. वही, पद ११३, पृ० १२४।

१०. वही, साखी १२, पृ० १३।

११. वही, साखी २५, पृ० १४।

१२. वही, साखी १८, पृ० १४।

तो ऐसी अनिर्वचनीय समस्या उपस्थित हो आती है कि बूंद समुद्र में खो जाती है और लाख प्रयत्न करने पर भी नहीं मिलती और न ढूँढ़नेवाले का हो पता चलता है^१। अतएव अंत में यही कहकर मौन धारण करना पड़ता है कि 'मेरा तो मुझमें कुछ था ही नहीं, जो कुछ था उसी का था, इसलिए उसकी ही वस्तु को उसे सौंपते मेरा लगा हो क्या'^{१०}। सारांश यह है कि उक्त सारे व्यापार भीतर ही होते रहते हैं और आप से आप स्वभावतः चलते हैं।

सहजसमाधि की स्थिति में भाव-भगति से श्रोतप्रोत स्वभाव को इसी कारण कबीर साहब ने 'सहजसील' की संज्ञा दी है और बतलाया है कि किस प्रकार उक्त श्रेणी तक पहुँचे हुए महापुरुष की प्रकृति एक निराले ढंग की हो जाती है जिसमें कुछ विशिष्ट गुणों का समावेश रहा करता है। इस सहजसील का संक्षिप्त परिचय देते हुए ये एक

सहजसील स्थान पर कहते हैं कि इसके लिए कम से कम सती, संतोषी, सावधान, सबदमेदी तथा सुविचारवान् होने की आवश्यकता है जो सद्गुरु के प्रसाद अथवा अपार कृपा पर निर्भर है।^{११} और इस बात को इन्होंने अपनी अनेक रचनाओं द्वारा स्पष्ट करने की भी चेष्टा की है। 'सतीत्व' गुण के लिए इनके अनुसार शुद्ध भावना व एकांत निष्ठा के साथ ही अपने प्रिय उद्देश्य की प्राप्ति के विषय में ऐसी उत्कट अभिलाषा भी अपेक्षित है जिसमें विषय की तनिक भी संभावना अमल्य हो उठती है, 'संतोष' गुण के लिए हरि में अटूट विश्वास व उसके प्रति पूर्ण निर्भरता तो चाहिए ही, अपने अमल में इस प्रकार निरंतर मत्त भी रहना चाहिए ताकि उसमें अपने को नितांत मग्न कर दें, 'सावधानी' के लिए इसी प्रकार संयमी, त्यागी, निर्मान व निःशंक होने की आवश्यकता है और एक शूरवीर की भाँति पूर्ण दृढ़व्रती होना भी अपेक्षित है। 'सबदमेदी' का गुण इनके अनुसार शब्द के रहस्यों से पूरा परिचय तथा नामस्मरण में सदा निरत रहने का स्वभाव उत्पन्न कर देता है और 'सुविचार' का गुण भी एक सारग्रहितापूर्ण सच्चे व निष्कपट हृदय को वह बल प्रदान कर देता है जिससे कथनी व करणी में कोई विषमता नहीं आ

१. 'कबीर-प्रभावली', साखी ३, पृ० १०।

२. वही, साखी ३, पृ० १९।

३. 'कबीर-संभावली', साखी २, पृ० ६३।

पाती। यह सहजसील सतत अभ्यास का फल होता है और अपने निजी चरित्रविशेष के रूप में सदा प्रकट हुआ करता है। इस सहजसील की सबसे बड़ी विशेषता इस बात में है कि उक्त सारे गुण आप से आप उत्पन्न हो जाते हैं और हमारे जीवन के स्वरूप को इस प्रकार परिवर्तित कर देते हैं कि वह पार्थिव अथवा सांसारिक बने रहने की जगह आध्यात्मिक वा स्वर्गीय हो जाता है।

अतएव उक्त प्रकार से हृदयस्थित कपट की गाँठ सदा के लिए खुल जाती है, अंतःकरण निर्मल व विशुद्ध हो जाता है और आत्मा की निर्मलता अलौकिक आनंद ला देती है। अब कथनी एवं करणी में कोई अंतर नहीं रह जाता। जैसा मुख से निकलता है, वैसा ही अपना दैनिक व्यवहार भी चलता है। परमात्मा सदा 'नेड़ा' वा निकट वर्तमान सहजावस्था जान पड़ता है और अपने भीतर इस बात का अनुभव होने लगता है कि मैं अब कृतकार्य हो गया हूँ^१। यही वह सहज की अवस्था है जब "अपनी पाँचों ज्ञानेन्द्रियाँ अपने कहने में पूर्णतः आ जाती हैं और ऐसा प्रतीत होने लगता है कि हमें परमात्मा का स्पर्श वा प्रत्यक्ष अनुभव हो रहा है।"^२ हमारे भीतर मानो अव्यक्त व्यक्त हो जाता है, 'प्रेमध्यान' की तारी लग जाती है और अंतःपट के खुलते ही सारी वेदनाएँ सुखमयी बन जाती हैं। उस समय संसार-मात्र के साथ आत्मीयता का बोध होने लगता है और किसी के प्रति वैर वा विद्वेष के भाव जाग्रत नहीं होते। सारी सृष्टि के अंतर्गत उस आत्मतत्त्व वा सति का प्रत्यक्ष आभास होते रहने से वृक्ष व वनस्पति के भीतर भी वही लक्षित होता है। उसके पत्ते में ब्रह्मा, पुष्प में विष्णु एवं फल में साक्षात् महादेव के दर्शन होने लगते हैं; उसका सारा अंग सजीव हो उठता है और पूजा के लिए भी उसके किसी अंग का तोड़ना असह्य प्रतीत होता है^३। यह किसी व्यक्ति के विकास की पूर्ण अवस्था है जिसमें मनुष्यत्व एवं देवत्व के बीच कोई अंतर नहीं रह जाता। कबीर साहब ने इस स्थिति को पहुँचे हुए

१. 'कबीर-ग्रंथावली', सखी २ पृ० ३८।

२. वही, सखी २, पृ० ४२। दे० 'दृष्टेन ब्रह्मसंस्पर्शमत्यन्तं सुखमश्नुते'।

—भी मद्भगवद्गीता, अध्याय ६, श्लोक २८ भी।

३. 'कबीर-ग्रंथावली', पद १९८, पृ० १५५।

महापुरुषों को ही भगत, हरिजन, साधू अथवा अधिकतर संत कहा है और उन्हें 'प्रत्यक्ष देव' रूप माना है।

उक्त संतों के लक्षण बतलाते हुए एक साखी द्वारा ये कहते हैं कि वे (संत) लोग 'निरवैरी' अर्थात् किसी से किसी प्रकार की भी शत्रुता न रखनेवाले होते हैं, 'निह काम' होने के कारण किसी वस्तु की कामना न रखते हुए निःस्वार्थ होते हैं, उन्हें 'साईं सैती नेह' अर्थात् परमात्मा के

प्रति पूर्ण प्रेम की 'भावना' रहा करती है और वे सारे संत 'विधिया सुं न्यारा' अथवा अलग रहने के कारण निर्लिप्त व अनासक्त रहा कहते हैं^१। इनकी ये बराबर प्रशंसा

करते हैं और उन्हें आदर्श के रूप में परिचित कराने के लिए निरंतर सचेष्ट रहते हैं। संतों के हृदय को उन्होंने उजाला वा प्रकाशपूर्ण बतलाया है, उन्हें तत्वज्ञ व विवेकी हंस की उपमा दी है तथा उनके त्याग, संतोष व निर्भीकता का वर्णन किया है। कबीर साहब के अनुसार संत-जन दूर से ही "तन धौणां मन उनमनां"^२ अर्थात् क्षीण शरीरधारी व अन्यमनस्क दीख पड़ते हैं और उनका संतपन करोड़ों के समाज में रहते हुए भी उसी प्रकार एकरस व एकभाव बना रहता है जिस प्रकार सर्पों-द्वारा वेष्टित रहने पर भी चंदन वृक्ष की शीतलता बनी रहती है। उनके स्वभाव में कुछ भी परिवर्तन नहीं होता^३। कबीर साहब राम का भजनेवाला उसी को मानते हैं जो किसी प्रकार से 'आतुर' वा अशांत नहीं होता, जिसमें सच्चा संतोष होता है और जो धैर्यवान् होता है। जिसपर काम व क्रोध अपने प्रभाव नहीं डाल सकते, जिसे तृष्णा नहीं जलाया करती और जो इसी कारण प्रकुल्लित मन के साथ गोविंद के गुण गाता रहता है, उसे दूसरों की निंदा नहीं भाती और न वह असत्य भाषण करता है। वह काल की कल्पना का भी त्याग करता हुआ परमात्मा में निरंतर लीन रहा करता है। वह सदा सम दृष्टि व सब के प्रति 'सीतल' अर्थात् एकभाव के साथ उपकारी हुआ करता है और किसी प्रकार की 'दुविधा' वा दो प्रकार की धारणा नहीं रखता। अतएव कबीर साहब का कहना है कि इनका मन ऐसे ही भक्तों में विश्वास करता है^४। सांगति यह कि भक्ति के लिए शुद्धाचरण भी परमावश्यक है।

१. 'कबीर-ग्रंथावली', साखी १, पृ० ५० (दे० प्रथम अध्याय भी)

२. वही, साखी ३, पृ० ५१।

३. वही, साखी २, पृ० ५१।

४. 'कबीर-ग्रंथावली', पद ३६३, पृ० २०९।

उक्त शुद्धाचरण का व्यापार मानव-समाज में ही चलता है और उक्त नैतिक गुणों के प्रयोग समाज के अंतर्गत ही संभव हैं। अतएव व्यक्ति के पूर्णतः सुधारते ही समष्टि का भी सुधार जाना अनिवार्य-सा है। कबीर साहब कदाचित् इसी कारण किसी सामाजिक व्यवस्था का आदर्श हमारे सामने रखते हुए नहीं दीख पड़ते। इनके अनुसार जीवात्मा सर्वात्मा समष्टिगत सुधार का अंश है और व्यक्ति का ध्येय उसके साथ एकाकार होना है, अतएव सामज, राष्ट्र अथवा विश्व के सामंजस्य की भा प्रक्रिया उसी प्रयत्न में आप से आप विकसित होती चलेगी। इनका संत शाश्वत सत्य को अपने नित्य के जीवन तथा दैनिक प्रश्नों के संबंध में उतारते रहने की चेष्टा स्वभावतः किया करेगा और समाज के प्रत्येक व्यक्ति के मानवीय संस्कारों में सदा परिवर्तन होता ही रहेगा, अतः इस प्रकार किसी दिन भूतल पर स्वर्ग तक लाने का भी अवसर आ सकता है। ये सामाजिक समस्याओं पर इसी कारण आर्थिक, राजनीतिक आदि दृष्टियों से अलग-अलग विचार करते हुए नहीं दीख पड़ते। ये पूरे साम्यवादी हैं; किंतु इनके यहाँ सामाजिक प्रश्न आर्थिक वा राजनीतिक प्रेरणाओं से नहीं जाग्रत होते, बल्कि ठेठ 'समाज धर्म' के आदर्शानुसार उठा करते हैं। इनके अनुसार मानव-समाज के सभी अंग मूलतः एक हैं, अतएव केवल उनके 'अधिकार' मात्र में ही समानता का देखना अधूरा कार्य समझा जा सकता है। इनकी क्रांति अपनी सामाजिक व्यवस्था वा परिस्थिति के उलट-फेर की ओर उतना ध्यान नहीं देती जितना समाज के व्यक्तियों के हृदय-परिवर्तन से संबंध रखती है।

मानव-समाज की मौलिक एकता की ओर सर्वसाधारण का ध्यान दिलाते हुए कबीर साहब ने अपनी रचनाओं के अंतर्गत कई स्थलों पर जाति, कुल, धन व धर्म संबंधी वैषम्य को लेकर कुछ फुटकर विचार भी प्रकट किये हैं। ये कहते हैं कि "गर्मावस्था में तो कोई जाति वा कुल का चिह्न नहीं रखा करता और सबकी उत्पत्ति एक ब्रह्म बिंदु से ही हुआ करती है, फिर पंडित ब्राह्मण कब से हो गया ? और यदि वह ब्राह्मण व ब्राह्मणी का उत्पन्न किया हुआ है तो उसकी उत्पत्ति के ढंग में भी कुछ विभिन्नता होनी चाहिए थी। परन्तु यदि वह भी सभी की भाँति जन्म लेता है, तो फिर वह किस प्रकार ब्राह्मण हो गया और दूसरे शूद्र बन गए अथवा वे किस प्रकार साधारण रक्त

रह गए और वह पवित्र दूध हो गया ! सच्ची बात तो यह है कि जो ब्रह्म का विचार कर सकता है, वही ब्राह्मण है^१ । इसी प्रकार “सर्वप्रथम एक ही ज्योति से सारी सृष्टि की रचना हुई, अतएव मूलतः हम किसी एक को अच्छा और दूसरे को बुरा नहीं कह सकते । मिट्टी एक ही है, न तो पात्र में कोई बुराई है और न उसके कुम्हार में ही कोई कमी है । सभी प्राणियों में वही एक अदृश्य रूप से विद्यमान है”^२ । और फिर “हम तो सबको एक ही एक समझते हैं । यह सारा जगत एक ही पानी, एक ही पवन तथा एक ही ज्योति का बना है । सभी वर्तन एक ही मिट्टी के बने हैं और उनका बनाने-वाला भी एक ही है तथा सबके भीतर वही एक काठ के भीतर अग्नि की भाँति व्याप्त है”^३ ।

धनी एवं निर्धन के संबंध में भी ये कहते हैं कि इस समय कोई निर्धन को आदर नहीं देता । वह लाख प्रयत्न करे तो भी उसकी ओर किसी का ध्यान नहीं जाता । यदि निर्धन धनवान् के पास जाता है, तो निर्धन को आगे बैठा देखकर धनवान् पीठ फेर लेता है । परन्तु यदि धनवान् निर्धन के पास जाता है, तो निर्धन धनवान् को आदर देता है और उसे आर्थिक व अपने निकट बुला लेता है । फिर भी वस्तुतः निर्धन और धार्मिक साम्य धनवान् दोनों भाई-भाई हैं और जो दोनों में अन्तर दोख पड़ता है, वह प्रभु का नित्य कौतुक मात्र है । कबीर साहब के अनुसार सच्चा निर्धन उसी को कहना चाहिए जिसके हृदय में रामनाम का धन न हो^४ । ये स्वयं किसी से भी कोई वस्तु अपने लिए माँगना नहीं चाहते, बल्कि अपना काम करते हुए संतोषपूर्वक जीवन व्यतीत करना चाहते हैं ।^५ इन्हें धार्मिक वा साम्प्रदायिक विषमता अधिक असत्य प्रतीत होती है और इसके विरुद्ध ये बार-बार लोगों का ध्यान आकृष्ट करते रहते हैं । ये हिंदू और मुसलमान में कोई मौलिक भेद नहीं देखते और सुन्नत एवं यशोपवीत इन दोनों को ही कृत्रिम ठहराते हैं^६ । इन दोनों धर्मों तथा जैन, बौद्ध,

१. गुरु-ग्रंथ साहिब* राग गौड़ी, पद ७, पृ० ३२४ ।

२. वही, रागविमास प्रभाती, पद ३, पृ० १३४९ ।

३. ‘कबीर-ग्रंथावली’, पद ५५, पृ० १०५ ।

४. ‘आदिग्रंथ’, राग गैरक, पद ८, पृ० ११६० ।

५. ‘गुरु-ग्रंथसाहिब’, राग सोरठि, पद ११, पृ० ६५५ ।

६. ‘कबीर-ग्रंथावली’, अष्टपदी रमैली, पृ० २३९ ।

शाक्त, चार्वाक आदि के भी वाङ्मय नियमों को ये पाखंडपूर्ण व व्यर्थ बतलाने हैं और उन सबके अनुयायियों से कहते हैं कि मूल धर्म की ओर अपना ध्यान दें।

संक्षेप में कबीर साहब का उद्देश्य कभी किसी प्रचलित धर्म वा सम्प्रदाय का अनुसरण करना नहीं रहा और न इन्होंने किसी नवीन सामूहिक मत के प्रचार की कोई बुनियाद ही डाली। इनके अनुसार धर्म का स्वरूप सत्य के प्रति किसी व्यक्ति की पूर्ण आस्था, उसके साथ तादात्म्य की मनोवृत्ति तथा उसी के आदर्शों पर निश्चित व्यवहार की प्रवृत्ति में भी उपसंहार देखा जा सकता है। इन्होंने सत्य को ही ईश्वरवत् माना और उसे ही सर्वत्र एकरस-स्रोतप्रोत भी बतलाया। इन्होंने इसी प्रकार समाज के भीतर निर्द्वंद्व रहकर कतिपय व्यापक नैतिक नियमों के पालन की ओर ही विशेष ध्यान दिलाया। ये कपट, पाखंड, वाग्जाल एवं अत्याचार के घोर विरोधी थे और उसी प्रकार शुद्ध हृदय, सादगी, स्पष्टोक्ति एवं प्रेम के प्रबल समर्थक भी थे। इनकी क्रांति बाहरी विप्लव न होकर अंतर्मुखी थी और मानवी हृदय से ही सीधा संबंध रखती थी। ये जीवन के किसी विशेष पहलू के सुधार पर ही अधिक जोर न देकर उसका पूर्णतः कायापलट कर देना चाहते थे। इन्हें किसी परलोक-जैसे काल्पनिक प्रदेश में भी आस्था नहीं थी। ये इहलोक को ही आदर्श व्यक्तियों के प्रभाव-द्वारा स्वर्ग बना दिये जाने में विश्वास रखते थे। वे जिस पद को 'हसिपद', 'निजपद', 'परमपद', 'अमै पद' वा 'नैयापद' कहा करते थे, वह स्थानविशेष का बोधक न होकर स्थितिविशेष का निर्देश करता है^१ जिसे उपलब्ध कर कोई भी व्यक्ति संत पदवी के योग्य बन सकता है। वास्तव में 'संत' शब्द का सार्थक होना भी तभी संभव है जब उसके द्वारा निर्दिष्ट व्यक्ति ब्रह्म वा सत्य के अस्तित्व का पूर्णतः अनुभव कर चुकनेवाला हो जाय^२।

१. कबीर-संभावली, पद १८५, पृ० १५०।

२. 'अस्ति ब्रह्मेति चेद्वेद संतमेन विदुर्बुधाः' (दे० प्रथम अध्याय भी)

तृतीय अध्याय

कबीर साहब के समसामयिक संत

(संवत् १४००—संवत् १५५०)

१. सामान्य परिचय

कबीर साहब के आविर्भाव का समय ऐसा था जिसमें धार्मिक विचारधारा पर अनेक प्रकार के प्रभाव पड़ते जा रहे थे और उनसे अछूता रहकर किसी धार्मिक व्यक्ति का जीवन यापन करना सरल न था। इसलिए उनके समसामयिक बहुत-से अन्य महापुरुष भी उनसे प्रभावित हुए तथा अपनी साधना व सिद्धांतों द्वारा उन्होंने दूसरों को भी प्रभावित किया। ऐसे व्यक्तियों में सर्वप्रसिद्ध स्वामी रामानंद थे जो धार्मिक कबीर साहब से अवस्था में बड़े थे और जिन्हें बहुधा वातावरण कबीर साहब से अवस्था में बड़े थे और जिन्हें बहुधा उनका गुह होना भी समझा जाता है। उन्होंने संभवतः प्रसिद्ध भक्ति-प्रचारक आचार्य श्रीरामानुज स्वामी के श्रीसम्प्रदाय से अपना पूर्व संबंध विच्छेद कर स्वतंत्र रूप में 'रामावत सम्प्रदाय' को जन्म दिया था और अपने नवीन मत के प्रचार-द्वारा तत्कालीन सुधार-आंदोलनों में सक्रिय भाग लिया था। उन्होंने एक ऐसे इष्टदेव की कल्पना की जो सर्वसाधारण के लिए भी कल्याणकारी प्रतीत हो सके और एक ऐसी उपासना चलायी जिसके अधिकारी मनुष्यमात्र समझे जा सकें। उनकी इस विशेषता को ही आधारस्वरूप ठहराकर आगे गो० तुलसीदास ने अपने अपूर्व ग्रंथ 'रामचरितमानस' की रचना की, जो कम से कम हिंदू जाति के पारिवारिक जीवन का पथप्रदर्शक बन गया। ऐसे महापुरुष का अपने छोटे समसामयिक कबीर साहब को भी प्रभावित कर देना कोई कठिन बात नहीं थी और यद्यपि इन दोनों के प्रत्यक्ष संबंध का कोई पुष्ट प्रमाण नहीं मिलता, फिर भी कबीर साहब का कुछ बातों में उनका श्रुती होना असंभव भी नहीं कहा जा सकता।

स्वामी रामानंद के समान उस समय कुछ ऐसे अन्य व्यक्ति भी थे जिनका संबंध कबीर साहब के साथ बतलाया जाता है। संत सेन नाई, पीपाजी, रैदास व धन्ना की भी गणना स्वामी रामानंद के शिष्यों में की जाती है। प्रसिद्ध है कि ये सभी कबीर साहब की भाँति उनसे दीक्षित थे और उनके साथ रहते हुए उनकी विविध यात्राओं में भी सम्मिलित थे। स्वामी रामानंद व इन शिष्यों के संबंध में अनेक कथाएँ भी प्रसिद्ध हैं और इनके परस्पर गुरुभाई होने की अनुभूति दृढ़ व प्रमाणित समझी जाती है। यह प्रायः निर्विवाद-सा है कि ये सभी किसी एक स्थान के निवासी नहीं थे और न इनका समवयस्क होना ही असंदिग्ध रूप से स्वीकार किया जा सकता है। फिर भी इतना मान लेने में किसी प्रकार की अड़चन नहीं जान पड़ती कि इन सबको विचारधारा लगभग एक समान ही प्रवाहित हुई थी और ये सभी तत्कालीन वातावरण द्वारा प्रभावित थे। इनमें से किसी एक पर भी किसी साम्प्रदायिकता की छाप लक्षित नहीं होती और न उसमें उदारहृदयता की कमी दीख पड़ती है। सभी प्रायः एक ही रंग में रंगे, उन्मुक्त व स्वच्छंद आध्यात्मिक व्यक्ति जान पड़ते हैं और सभी प्रायः एक ही स्वर में गान करते हैं। साम्प्रदायिक भावनाओं से सर्वथा मुक्त एक अन्य संत भी इसी समय उत्पन्न हुए थे जिनका नाम कमाल था। ये कबीर साहब के औरस पुत्र एवं दीक्षित शिष्य समझे जाते हैं और इनके संबंध में भी अनेक प्रकार की कथाएँ प्रसिद्ध हैं। इन्होंने कबीर साहब के अनेक भक्तों के आग्रह करने पर भी उनके नाम पर कोई पंथ नहीं चलया और न अपना ही कोई पृथक् सम्प्रदाय छोड़ा। इन्होंने कदाचित् सम्प्रदायिक बख्सेड़ों के ही भय से अपना विवाह तक नहीं किया और सदा एक सीधा-सादा वा संयत जीवन व्यतीत करते रहे।

स्वामी रामानंद को छोड़कर इस काल के अन्य सभी संत अशिक्षित और अधिकारशून्य व्यक्ति कहे जाते हैं और इन सबका स्वभाव प्रायः एक-सा ही जान पड़ता है। स्वामी रामानंद का संबंध चाहे स्वामी रामानुजाचार्य से आती हुई आचार्य-परम्परा के साथ रह भी चुका हो, और उन्होंने कुछ प्रसिद्ध ग्रंथों पर भाष्य आदि भी लिखे हो, किंतु सेन, विशेषता कबीर साहब, पीपाजी, रैदास, धन्ना व कमाल पर ऐसी बातों का कदाचित् लेशमात्र प्रभाव न था। इन संतों की एक यह भी विशेषता रही कि इनमें से किसी ने भी अपने पीछे किसी नवीन

पंथ के चलाने का प्रयास नहीं किया। इन सबका लक्ष्य कबीर साहब की भाँति ही एक सार्वभौम व व्यापक धर्म का प्रचार करना था जो सबके लिए मान्य हो सके। फिर भी पता चलता है कि पंथ-निर्माण की योजना का आरंभ होते ही लगभग इन सभी के नामों पर पृथक्-पृथक् सम्प्रदायों की सृष्टि हो गई। सेन-पंथ, पीपा-पंथ व रैदास-पंथ के नाम आज भी सुनने में आते हैं और कबीर-पंथ की तो शाखाएँ व उपशाखाएँ भी बन गई हैं। स्वामी रामानंद का 'रामावत सम्प्रदाय' भी जो किसी समय 'श्री सम्प्रदाय' की रूढ़िवादिता के विरुद्ध स्थापित हुआ था, फिर उसी प्रकार की बातों के समर्थन में निरत जान पड़ता है और उसमें तथा अन्य वैसे सम्प्रदायों में कोई मौलिक अंतर नहीं प्रतीत होता। उक्त संत भिन्न-भिन्न श्रेणी की जातियों में उत्पन्न हुए व्यक्ति थे और अपने कुल क़मानुसार जीवन यापन करते हुए एक उच्च आध्यात्मिक आदर्श का अनुसरण करना उन्हें अभीष्ट रहा। उन्होंने कभी पूर्ण-सन्यास भी नहीं अपनाया, प्रत्युत अपने परिवार में रहकर जीविकोपार्जन करना तक उत्तम समझा। उनकी स्वीकृत साधना की ही भाँति उनका जीवन सरल, शांत, निर्द्वंद्व, निष्कपट व आडंबरहीन था और उन्हें सभी प्रकार के प्रपंचों व विडंबनाओं से वृणा थी।

कबीर साहब व उनके उक्त समसामयिक संतों का कोई ऐसा प्रामाणिक विवरण नहीं मिलता जिसे असंदिग्धरूप से मान लिया जा सके। फिर भी उनकी उपलब्ध रचनाओं तथा अनुश्रुतियों के आधार पर उनके आविर्भाव-काल के विषय में कुछ अनुमान किया जा सकता है। तदनुसार स्वामी रामानंद, सेन नाई, कबीर साहब, पीपाजी, रैदास, कमाल व धन्ना को काल-क्रम के विचार से आगे-पीछे रखना कदाचित् अधिक उचित कहा जा सकता है।

(२) स्वामी रामानंद

उत्तरी भारत की संत-परम्परा के इतिहास में स्वामी रामानंद का एक महत्त्वपूर्ण स्थान है। ये एक सहृदय व स्वाधीन-चेता व्यक्ति थे जो किसी प्रश्न पर विचार करते समय एक व्यापक दृष्टिकोण का उपयोग करते थे और किसी भी बात को सिद्धांत-रूप में स्वीकार कर लेने पर उसे यथावत्

व्यवहार में लाने का भी प्रयत्न पूरी निर्भकता के साथ

महत्त्व किया करते थे। इनके चरित्र-बल व असाधारण व्यक्तित्व

के कारण इनके समकालीन हिंदू-समाज का वातावरण

इनसे प्रभावित हो उठा और सर्वत्र एक प्रकार की क्रांति की लहर फैल गई।

ये अपने समय के एक प्रभावशाली पथ-प्रदर्शक के रूप में दीख पड़ते हैं और उस युग के प्रायः प्रत्येक विशिष्ट सुधारक को इनका किसी न किसी प्रकार से आभारी होना आज तक स्वीकार किया जाता है तथा इस बात की चेष्टा की जाती है कि अमुक व्यक्ति के साथ इनका संबंध अमुक रूप में सिद्ध हो सके। वास्तव में जिस भक्ति-साधना का प्रचार हम आज उत्तरी भारत में देख रहे हैं उसके प्रधान प्रवर्तक स्वामी रामानंद ही थे और इन्हीं की प्रेरणा से उसे वर्तमान रूप मिला है। हरिभजन के आधार पर जाति व वर्ण-संबंधी कड़े नियमों को शिथिल कर सर्वसाधारण को भी कुलीनवत् अपनाने की प्रथा चला इन्होंने मनुष्य-मात्र की वास्तविक एकता की ओर लोगों का ध्यान आकृष्ट किया। सबकी सम्म व सुमोते के विचार से इन्होंने धर्म-प्रचार के लिए संस्कृत की अपेक्षा हिंदी-भाषा को अधिक उपयुक्त ठहराया तथा लोकसंग्रह की दृष्टि से जनता के बीच कार्य करनेवाले समयशील साधुओं की एक टोली संगठित की और 'वैरागी' वा 'अवधूत' नाम देकर उन्हें सर्वत्र भ्रमण करते रहने के लिए प्रेरित किया।

स्वामी रामानंद का प्रसिद्ध स्वामी रामानुजाचार्य की पाँचवीं पीढ़ी में होना बतलाया जाता है और कहा जाता है कि इनका जन्म प्रयाग के किसी कान्यकुब्ज-कुल में पुरय सदन शर्मा के घर उनकी स्त्री सुशीला देवी के गर्भ से हुआ था। इनका जन्म-काल भी 'अगस्त्यसंहिता' ग्रंथ के आधार पर

**संक्षिप्त
परिचय**

कलियुग के ४४००वें वर्ष अर्थात् विक्रम संवत् १३५६ में होना समझा जाता है जिसे अनेक आधुनिक विद्वानों ने भी स्वीकार कर लिया है। लड़कपन में इन्हें पढ़ने के लिए काशी भेजा गया था, जहाँ पर ये संभवतः शांकराद्वैत मत

के प्रभाव में अपनी शिक्षा समाप्त कर अंत में विशिष्टाद्वैती स्वामी राघवानंद के शिष्य हो गए। परंतु कहीं से तीर्थ-यात्रा करके लौटने पर खाने-पीने के संबंध में कुछ मतभेद उत्पन्न हो जाने के कारण इन्हें अपने उक्त गुरु का साथ छोड़ देना पड़ा। तब से इन्होंने अपने स्वतंत्र विचारों के आधार पर एक भिन्न मत का प्रचार करना आरंभ कर दिया जो आजकल 'रामावत' वा 'रामानंदी सम्प्रदाय' कहलाता है। ये अधिकतर काशी में पंचगंगा के आसपास किसी गुफा के भीतर रहा करते थे और केवल ब्रह्मवेला में कुछ समय के लिए बाहर निकला करते थे। फिर भी इनके संपर्क में आनेवाले उत्साही व उद्योगशील अनुपायियों ने इनके सिद्धांतों का प्रचार दूर-दूर तक कर दिया।

स्वामी रामानंद के गुरु स्वामी राघवानंद के विषय में प्रसिद्ध है कि उन्होंने भक्ति-आंदोलन का नेतृत्व ग्रहण कर भक्तों को मान प्रदान किया था तथा सारी पृथ्वी पर अपनी धाक जमाकर वे स्थायी रूप में काशी में बस गए थे^१। जनश्रुति के अनुसार यह भी कहा जाता है कि वे योगविद्या में भी

पारंगत थे और अपने शिष्य रामानंद को भी पूर्ण योगी

स्वामी

राघवानंद

बना उन्होंने इन्हें अत्यायु होने से बचा लिया था। भक्त नामादास के समकालीन व सहतीर्थ जानकी दास के पोते चेले तथा वैष्णवदास के चेले मिर्हीलाल (अनुमानतः

१७वीं शताब्दी) ने भी अपने 'गुरु प्रकारी' नामक ग्रंथ में लिखा है कि,

'भी श्रवधूत वेप को धारें, राघवानंद सोई।

तिनके रामानंद जग जाने, कलि कल्पानमई'^२

जिससे इस बात की कुछ पुष्टि होती हुई जान पड़ती है। इन्हीं राघवानंद-द्वारा रचित कही जानेवाली 'सिद्धांत पंचमात्रा' नाम की एक छोटी-सी पुस्तिका की हस्तलिखित प्रति प्राप्त हुई है जिसके आधार पर डा० बर्ध्वाज ने इनके साधना-मार्ग का योग और प्रेम का समन्वित रूप होना अनुमान किया है^३। उक्त ग्रंथ की योग-संबंधी बातें अधिकतर इष्टयोग-प्रणाली का अनुसरण करती हैं और उसमें वैष्णव-धर्म-द्वारा स्वीकृत माला, तिलक, सुमिरनी जैसे विषयों का भी पूरा समावेश है जिससे सिद्ध है कि उस काल का वातावरण नाययोगी-सम्प्रदाय के सिद्धांतों व साधनाओं द्वारा भी बहुत कुछ प्रभावित रहा और इसी कारण वारकरी-सम्प्रदाय की भाँति रामानंद-सम्प्रदाय में भी हमें योग एवं भक्ति का समन्वय दीख पड़ता है।

परम्परा से प्रसिद्ध है कि स्वामी रामानंद के बारह शिष्य थे जिनमें से पाँच, अर्थात् सेन नाई, कबीर साहब, पीपाजी, रामादास (रविदास) एवं धन्ना के साथ 'पद्मावती' नाम की एक शिष्या को भी **रामानंद के** सम्मिलित करके 'रहस्यत्रयी' के टीकाकार ने उन्हें **शिष्य** छः मान लिया है और 'जितेन्द्रियाः' भी कहा है। शेष सात में अनंतानंद, सुरसुरानंद, नरहरानंद, योगानंद,

१. नामादास : 'भक्तमाल' ३०।

२. डा० बर्ध्वाज : 'योगप्रवाह' (श्री काशी विश्वपीठ, बनारस, सं० २००३) ९०

२ : ३।

३. वही, ९० =।

सुखानन्द, भवानन्द एवं गालवानन्द को गिनाकर उन्हें 'नन्दनाः' बतलाया है और इस प्रकार वस्तुतः तेरह जान पड़नेवाले व्यक्तियों को 'सार्द्धद्वादश शिष्याः' ही कहा है^१। परन्तु स्वामी रामानन्द के उक्त शिष्यों की नामावली में बहुधा मतभेद भी पाया जाता है और सर्वसम्मत नामों में सेन नाई आदि के उक्त पाँच के अतिरिक्त केवल भवानन्द, सुरसुरानन्द एवं सुखानन्द के ही नाम लिये जाते हैं; अन्य चार नाम प्रायः भिन्न-भिन्न दीख पड़ते हैं। इसके सिवाय उक्त आठ नामवाले संतों की समकालीनता का प्रश्न भी आज तक किसी संतोषप्रद ढंग से हल नहीं हो पाया है। हाँ, उक्त भवानन्द, सुरसुरानन्द एवं सुखानन्द नामों के अंत में जुड़े हुए 'आनन्द' शब्द के संकेत और कुछ उपलब्ध ग्रंथों व प्रसंगों के आधार पर उन्हें स्वामी रामानन्द के शिष्यों में निश्चित रूप से सम्मिलित करने की परिपाटी बहुत दिनों से चली आती है और संभव है यह बात सत्य भी हो। किंतु उक्त अन्य पाँच व्यक्तियों के विषय में भी वैसा ही परिणाम निकालने के लिए यथेष्ट साधन की आवश्यकता है जिस कारण उन्हें भी इनके शिष्यों में यों ही गिन लेना उचित नहीं कहा जा सकता।

जहाँ तक पता है, उक्त पाँच में से केवल सेन नाई ने ही स्वामी रामानन्द का नाम अपने एक पद^२ में लिया है और उन्हें 'रामाभगति का जानकार' भी बतलाया है। उनके इस कथन से जान पड़ता है कि वे संभवतः अपने समय में वर्तमान रामानन्द के ही संबंध में ऐसा कह रहे हैं और इसके

आधार पर सेन नाई एवं स्वामी रामानन्द का समकालीन होना मान लिया जा सकता है। परन्तु केवल इस प्रशंसात्मक परिचय के ही सहारे सेन नाई को इनका शिष्य भी मान लेना ठीक नहीं जान पड़ता। कबीर साहब की उपलब्ध प्रामाणिक रचनाओं में स्वामी रामानन्द का नाम

१. 'राधवानन्द प्लक्ष्य रामानन्दस्ततोऽभवत् । सार्द्धद्वादश शिष्याः स्युः रामानन्दस्य सद्गुरोः । द्वादशादित्य संकाशाः संसार-विमिरापहा । श्रीमदनन्तानन्दस्तु सुरसुरानन्दस्तथा ॥१६॥ नरहरिवानन्दस्तु योगानन्दस्तथैवत्र । सुखामावागालवंच सप्तैते नाम नन्दनाः ॥१७॥ कबीरश्च रामदासः सेना पीथा धनास्तथा ॥ पञ्चावर्तो तदर्थं च धेतो च जितेन्द्रियाः ॥१८॥ 'मात्तुषाधिन्दुस्वाद' (रूपकलाजी, पृ० २९४ पर उद्धृत)।

२. 'रामाभगति रामानन्द जानै, दूरन परमानन्द बखानै'। 'ग्रंथसाहब', धनासरी १।

कहीं भी नहीं आता। कबीर-पंथियों के मान्य धर्मग्रंथ 'बीजक' में एक स्थल पर रामानंद शब्द का प्रयोग अवश्य हुआ है^१ जिसे स्वामी रामानंद के ही लिए व्यवहृत मानकर तथा उक्त ग्रंथ को कबीर साहब की कृति भी समझते हुए कुछ लोगों ने इन दोनों के गुरु-शिष्य-संबंध का प्रमाणित हो जाना मान लिया है^२। परंतु क्या 'बीजक' में संगृहीत सारी रचनाएँ वास्तव में कबीर साहब की ही कृति मानी जा सकती हैं अथवा क्या उक्त पद का ही सीधा-सादा-सा अर्थ लगाने पर ऐसा परिणाम कभी निकाला जा सकता है^३ ? किसी भी रचना का वास्तविक भर्म जानने के लिए उसमें प्रयुक्त वाक्यों में परिलक्षित भावों की संगति बैठा लेना पर्यावश्यक होता है। अतएव उक्त पद की प्रथम पंक्ति के 'आपन आस किजै' को यदि कोई अपने पूर्वग्रह के अनुसार 'आपन अस किये' मानकर उसका अर्थ 'अपने समान कर लिया' कुछ देर के लिए लगा भी ले और 'रामनंदु रामरस माते' का भी अभिप्राय उक्त स्वामी रामानंद की प्रशंसा में ही ढूँढ़ने लगे, फिर भी उक्त प्रथम वाक्य के आगे का कथन एवं दूसरे के अन्तर आनेवाले अंतिम वक्तव्य 'कहहि कबीर हम कहि कहि याके' उसे इन पद का उचित अर्थ एक बार फिर से समझ लेने के लिए बाध करने लगेंगे। पूरे पद को निष्पक्ष रूप से ध्यानपूर्वक देखने पर स्पष्ट विदित हो जाता है कि उसके रचयिता का उद्देश्य हरि वा राम के सच्चे रहस्य को बिना समझे-झूठे केवल रामनाम की ध्वनि में ही मग्न रहनेवाले भक्तों को सचेत कर देना-नाश है और उसमें आये हुए अन्य प्रसंग भी उसी मूलभाव के समर्थन में व्यवहृत समझे जा सकते हैं।

इसके सिवाय उक्त 'बीजक' ग्रंथ के ही एक पद में आये हुए प्रसंग 'ब्रह्मा, ब्रह्म, कुबेर, इन्द्र, पीपा व प्रह्लाद सभी कालप्रस्त हो गए' से विदित होता है कि यदि वह कबीर साहब की रचना हो, तो भी कम से कम पीपाजी की मृत्यु उनके पहले अवश्य हो चुकी होगी और उक्त पौराणिक भक्तों के साथ एक ही श्रेणी में उनके गिने जाने के कारण उनका बहुत पहले

१. 'आपन आस किजै बहुतेरा, काहु न मरस पाव हरि केरा।

इन्द्रो कहा करै बिसराया, सो कहाँ गयै वो कात होतै रामा ॥

सो कहाँ गये वो होत स्याना, होय मिलक वहि पदहि समाना ॥

रामानंद रामरस माते, कहहि कबीर हम कहि कहि याके' ॥ 'बीजक' शब्द ७७।

२. डॉ० बर्वाल: 'दि निरगुन स्कूल आफ हिन्दी पोस्ट्री' पेज ३०३ (टिप्पणी)।

ही मर जाना भी समझा जा सकता है । परंतु जैसा पहले भी कहा जा चुका है, इन्हीं पीपाजी की एक रचना^१ कबीर साहब के संबंध में प्रस्तुत की गई समझी जाती है और इनके एक अन्य पद^२ से यह भी कबीर, पीपा, सूचित होता है कि ये कबीर साहब के एक बहुत बड़े रैदास व धन्ना प्रशंसक थे तथा इनका यहाँ तक कहना था कि “कबीर साहब ने जिस ‘सत्यनाम’ का प्रचार किया था उसी से मैंने भी लाभ उठाया है” । इस प्रकार उक्त दो भिन्न-भिन्न प्रसंगों के कारण हमें सहसा न तो स्वामी रामानंद, कबीर साहब व पीपाजी को पूर्ण समकालीन मानने का साहस होता है और न उनके गुरु-शिष्य-संबंध को ही स्वीकार कर लेने का । फिर इसी प्रकार संत रैदास ने भी कबीर साहब के विषय में अपने कुछ पदों के अंतर्गत ‘हरि नाम के द्वारा जन्म-जन्म के बंधन तोड़ देने वाला’^३, नामदेव, तिलोचन, सधना व सेन नाई की भाँति संसार-सागर से पार हो गया हुआ^४ तथा नीच कुलोत्पन्न होने पर भी तीनों लोकों में प्रसिद्ध हो गया हुआ^५ कहा है और एक अन्य स्थल पर उन्हें सदेह मुक्त होकर निर्गुण भक्ति का महत्त्व प्रदर्शन करनेवाला^६ तक माना है जिससे स्पष्ट है कि कबीर साहब उनसे पहले ही मरकर प्रसिद्ध हो चुके होंगे और सेन नाई की भी मृत्यु हो चुकी होगी । इसके सिवाय इसी रैदासजी को धन्ना ने अपने एक पद^७-द्वारा नामदेव, सेन नाई वा कबीर साहब के समान ही माया का

१. ‘बाकी रंद बकरीद नित गऊ रे बध करै, मानिये सेख सहीद पीरा ।

बापि बैसी करी पूत ऐसी भरी, नांव नवलंब परसिध कबीरा ।’

‘दि निर्गुण स्कूल’ पृ० ३०२ ।

२. ‘नाम कबीर सत्य परकात्या, तहाँ पाँपे कलु पाया ।’

‘संत कबीर’ पृ० ४४ ।

३. ‘हरिकै नाम कबीर उजागर, जनम जनम के काटे कागर ।’

‘ग्रंथ साहब’, भासा ५ ।

४. ‘नामदेव कबीर तिलोचन सधना सैन तरे’ । बही, राग मारू, पद १ ।

५. ‘बाकी बाप बैसी करी पूत ऐसी करी, तिहूँरे लोक परसिध कबीरा ।’

बही, राग मलार, पद २ ।

६. ‘निरगुन का गुन देखो आई, देही सहित कबीर सिधई ।’

‘रैदासजी की बानी’, पृ० ३३ ।

७. ‘रविदास बुँवैता डोरनी, तिलिनी तिआनी भाइआ, परगट्ट होआ साथ संजि
हरिदरसन पाइआ । इतिविधि सुनि कै जाटरी उठि भगती लागी, मिले प्रतपि
गुसाइआ भन्ना बड़भागा । ‘ग्रंथ साहब’, राग आसा २ ।

परित्याग कर हरिदर्शन पा चुकनेवाला बतलाया है और अंत में यह भी कहा है कि उक्त संतों की कथाएँ सुनकर ही मुक्त जाट के हृदय में भक्ति का भाव जागृत हुआ और मैं भी सौभाग्यवश भगवान् के दर्शन कर सका।

अतएव उक्त सभी बातों पर विचार करते हुए यही अनुमान लगाया जा सकता है कि उन पाँच व्यक्तियों में से कदाचित् किसी ने भी स्पष्ट शब्दों में स्वामी रामानंद को अपना गुरु स्वीकार नहीं किया है और उनमें से सभी ने उनका नाम तक नहीं लिया है। कम से कम पीपाजी ने अपने को कबीर साहब द्वारा तथा धन्ना ने नामदेव, कबीर साहब,

निष्कर्ष रैदास तथा सेन नाई की कथाओं द्वारा प्रभावित होना स्वीकार किया है। संभव है कि उक्त सभी संत एक ही समय और एक ही साथ ऐसी स्थिति में वर्तमान भी न रहे होंगे जिससे उनका स्वामी रामानंद का शिष्य और आपस में गुरुभाई होना किसी प्रकार सिद्ध किया जा सके।

स्वामी रामानंद की रचनाएँ कुछ संस्कृत व कुछ हिंदी में बतलायी जाती हैं; किंतु कई विद्वानों को उन सब की प्रामाणिकता में संदेह जान पड़ता है। हिंदी की उपलब्ध फुटकर कृतियों में एक हनुमान के विषय में है और दूसरी उनका बाह्य पूजन-अर्चनादि की ओर से विरक्ति-भाव प्रकट करती है। इस दूसरी रचना में कहा गया है कि “मुझे

रचनाएँ मंदिरादि में पूजन के लिए अब कहाँ जाना है, अब तो मेरे घट के भीतर हृदय में ही रंग चढ़ गया है। मेरा चित्त अब चलायमान होने की जगह पंगु बनकर स्थिर हो गया। कोई दिन था जब मैं पूरे उमंग के साथ चोआ, चंदन प्रभृति सुगंधित द्रव्य लेकर ब्रह्म का स्थानविशेष पर पूजन करने जाया करता था। अब तो मेरे गुरु ने मुझे उस ब्रह्म का परिचय मन के भीतर ही करा दिया। अब मैं जहाँ कहीं भी मंदिर-तीर्थादि में जाता हूँ, वहाँ जल व पत्थर ही दीख पड़ता है। वेदों व पुराणों का अध्ययन कर लेने पर भी मेरी यहाँ धारणा है कि वह (ब्रह्म) सर्वत्र एक ही समान व्याप्त है। इसलिए हमें उसके पूजन के लिए वहाँ मंदिरादि में तभी जाना चाहिए जब वह यहाँ (अपने हृदय में) विद्यमान न हो। मैं अपने उस सद्गुरु की बलिहारी जाता हूँ जिसने मेरे सारे बिखरे हुए भ्रमों के जंजाल को नष्ट कर दिया। रामानन्द इस समय केवल ब्रह्म में ही लीन हैं। सद्गुरु के शब्दों ने इसके कर्म के करोड़ों बंधन छिन्न-भिन्न

कर डाले हैं”^१। यह पद यदि वास्तव में स्वामी रामानन्द का है, (और इस बात में संदेह करने का कोई प्रत्यक्ष कारण भी नहीं दीखता तो) हमें इन्हें संतमत के आदि प्रचारकों तथा उन्नायकों में निर्विवाद रूप से सम्मिलित कर लेना चाहिए।

डा० फर्कुहर ने लिखा है कि स्वामी रामानन्द के मत का मूल आधार भी वैष्णव-सम्प्रदाय के सिद्धांतों में निहित न होकर ‘अध्यात्म रामायण’ में वर्तमान है। उनके अनुसार वह भी स्पष्ट है कि उत्तरी भारत के रामानुजीय ‘श्री सम्प्रदाय’ (जो दक्षिण में प्रचलित उनके श्री वैष्णव-सम्प्रदाय से कुछ भिन्न दीख पड़ता है) माध्वाय ‘ब्रह्म-सम्प्रदाय’; विष्णु

डा० फर्कुहर स्वामी के ‘रुद्र-सम्प्रदाय’ तथा निम्बार्क स्वामी के ‘सनक सम्प्रदाय’ नामों की प्रणाली सर्वप्रथम स्वामी रामानन्द; का अनुमान वल्लभाचार्य एवं चैतन्य द्वारा प्रवर्तित आंदोलनों के पूर्व ही प्रचलित हो चुकी थी और इनके द्वारा आगे उनमें

बहुत-से परिवर्तन भी हुए थे। अतएव जान पड़ता है कि राघवानन्द ने (जो मूलतः दक्षिण भारत से एक ‘रामावत’ वैरागी के रूप में आये थे और जिनके प्रधान ग्रन्थ ‘बाल्मोर्कीय रामायण’, ‘अध्यात्म रामायण’ व ‘अगस्त्य-संहिता’ थे) उत्तरी भारत में रामानन्द को अपने मत में खींच लिया और इस प्रकार ईसा की पंद्रहवीं शताब्दी में एक नये आंदोलन का सूत्रपात किया। सोलहवीं ईस्वी शताब्दी में किसी समय उत्तरी भारत के उक्त ‘श्री सम्प्रदाय’ के साथ इसका अधिक सम्पर्क बढ़ा और तभी से दोनों एक व अभिन्न समझे जाने लगे तथा रामानन्द-विषयक अनुश्रुतियाँ भी प्रचलित हो गईं। ये सभी बातें भक्त नामादास के पहले अस्तित्व में आ चुकी थीं और तब से आज तक उनमें बराबर विश्वास किया जाता आ रहा है। परंतु डा० फर्कुहर की इस धारणा को अभी उनके अनुसार भी कोई प्रामाणिक रूप नहीं दिया जा सकता और इसका अंतिम सत्य होना कुल सामग्रियों के उपलब्ध होने तथा उन पर पूर्ण रूप से विचार किये जाने पर ही निर्भर है।

१. ‘ग्रंथ साहब’, रागु वक्ता, पद १।

२. डा० जे० एन० फर्कुहर : ‘दि हिस्टोरिकल पोजिशन आफ रामानन्द’ (दि जर्नेल आफ दि रायल एशियाटिक सोसायटी आफ ग्रेट ब्रिटेन ऐंड आयरलैंड, १९२२ पू० ३७३-८०)।

स्वामी रामानंद के दार्शनिक सिद्धांतों का आधार कदाचित् विशिष्टाद्वैत की मूल बातों में ही निहित है, अंततः इस दृष्टि से दोनों में कोई विशेष अंतर नहीं जान पड़ता। परंतु साम्प्रदायिक मान्यताओं के विचार से रामानुजीय 'श्रीसम्प्रदाय' एवं रामानंदीय 'रामावत सम्प्रदाय' में कई प्रकार के भेद भी लक्षित होते हैं। सर्वप्रथम श्रीसम्प्रदाय श्रीसम्प्रदाय के उपास्य देव 'नारायण' के स्थान पर रामावत वाले व 'राम' को स्वीकार करते हैं जो सर्वसाधारण की मनोवृत्ति के रामावत कहीं अधिक अनुकूल है। राम के आदर्श में एक और सम्प्रदाय जहाँ परमात्मा के सर्वव्यापी होने की भावना छिपी हुई है, वहीं उनके लौकिक चरित्र में हमें मानवीय व्यक्तित्व का भी पूर्ण विकास दीख पड़ता है। क्षीरसागरशायी नारायण वा विष्णु को हम एक अलौकिक स्थिति में पाकर तथा उन्हें अपनी पहुँच के दूर समझकर उनके प्रति केवल भद्रा के भाव प्रकट करते हैं, किंतु अपने अपूर्व मानवीय गुणों के कारण राम हमें उनसे अधिक निकट जान पड़ते हैं और उनके लिए हमें अपना प्रेम प्रदर्शित करते भी संकोच नहीं होता। यही कारण है कि 'श्रीसम्प्रदाय' के नियमों में जहाँ अर्चन-विधियों का बाहुल्य है, वहीं 'रामावत सम्प्रदाय' के अनुसार भक्त का हृदय अपने इष्टदेव के भजन व गुणगान से ही अधिक तृप्त होता रहता है। उसे बाह्य विधानों के अक्षरशः पालन की विशेष चिंता नहीं करनी पड़ती। 'रामावत सम्प्रदाय' के अनुयायी का कुछ लगाव स्मार्त्त धर्म की ओर भी रहा करता है जिस कारण उसका व्यवहार हिंदूधर्म के अन्य सम्प्रदायों के साथ कटुता व संघर्ष का न होकर उदारता व सहृदयता का हुआ करता है।

स्वामी रामानंद की मृत्यु का संवत् १४६७ वि० में होना कहा जाता है जिस दृष्टि से इनकी आयु १११ वर्षों की ठहरती है। इनके दीर्घ काल तक जीवित रहने की ओर भक्त नामादास ने भी संकेत रामावत किया है^१ और परम्परा से भी यही बात पुष्ट होती जान सम्प्रदाय पड़ती है। इनके रामावत सम्प्रदाय का प्रचार उत्तरी भारत में प्रायः सर्वत्र हो चुका है और आज तक उसके नाम पर अनेक मठ व आलाड़े स्थापित हो चुके हैं। ये संस्थाएँ प्रदेश-विशेष

१. 'बहुत काल बसु धारिकै, प्रसन्न जनन की पार दिवो।'

—नामादास की 'भक्तमाल' (रूपकलाजी संस्करण) पृ० २८८।

के मुख्य आचार्यों के निवास-स्थानों वा उनकी संगठित मंडली के केंद्रों के रूप में होती हैं। इनमें कम से कम एक मंदिर सीताराम का होता है जिसमें कभी-कभी अन्य देवताओं के भी विग्रह रखे जाते हैं और एक छोटी-सी घर्मशाला भी रहा करती है जिसमें समय-समय पर सम्प्रदाय के अनुयायी ठहरते वा एकत्र होते रहते हैं। साधारणः इनके प्रबंध के व्यय का भार इनके आसपास की हिंदू जनता पर रहता है, परन्तु कहीं-कहीं इसके लिए कुछ भूमि अलग निकाली हुई भी पायी जाती है। इन मठों वा अखाड़ों में कुछ ऐसे भी होते हैं जिनकी प्रतिष्ठा अन्य ऐसी संस्थाओं से बढ़कर समझी जाती है और किसी समय पारस्परिक मतभेद उत्पन्न होने पर अथवा किसी अन्य महत्वपूर्ण अवसर पर भी उनके अंतिम निर्णय की प्रतीक्षा की जाती है। सम्प्रदाय के बहुत-से लोग वैरागी न बनकर गृहस्थ रूप में ही पाये जाते हैं और उनके लिए जो नियम हैं 'वे अधिक सरल व सुगम हैं'। इन सब के लिए मूल मंत्र केवल 'राम' वा 'सीताराम' है और उनके इष्टदेव भीरामचंद्र हैं जिन्होंने ब्रह्म की दशा में निर्गुण व निराकार होते हुए भी भक्तों के लिए तथा विश्व का संकट दूर करने की भी इच्छा से नरदेह धारण किया था।

(३) सेन नाई

सेन नाई के संबंध में दो भिन्न-भिन्न मत प्रचलित हैं। एक के अनुसार ये बीदर के राजा की सेवा में नियुक्त थे, प्रसिद्ध संत ज्ञानेश्वर के समकालीन थे और उन्हीं की शिष्य-मंडली में सम्मिलित थे। इनके बनाये हुए अनेक मराठी अभंग आज भी प्रचलित हैं जिनमें इन्होंने पंढरपुर के भगवान् विठ्ठलनाथ की स्तुति की है और एक सच्चे वारकरी भक्त प्रथम मत की भाँति उनसे अपने ऊपर कृपा करने की प्रार्थना भी की है। एक अभंग में ये अपने को स्पष्ट शब्दों में 'जन्मलो न्हावीय चें उदरी' अर्थात् 'एक नाइन माता के गर्भ से उत्पन्न हुआ' भी बतलाते हैं और एक दूसरे अभंग द्वारा ये यह भी कहते हुए दीख पड़ते हैं कि किस प्रकार एक दिन ये देवपूजा में लगे रहने के कारण राजा के निकट समय पर उपस्थित नहीं हो सके और इन्हें बुलाने के लिए दूतों को आना पड़ा। ध्यान टूटते ही ये उनके साथ राज-दरबार में शीघ्र पहुँचे, राजा के हाथ में दर्पण दिया और उसके बाल बनाने लगे। परन्तु राजा को दर्पण में अचानक भगवान् की चतुर्भुजी मूर्ति दीख पड़ी और

तैल-मर्दन कराते समय भी तैल की कटोरी में उसी प्रतिबिम्ब के दर्शन हुए जिससे प्रभावित होकर उसने विरक्तिभाव के साथ भक्तिमार्ग स्वीकार कर लिया। सेन नाई के उक्त अभंगों में उनकी भगवान् के प्रति एकांत निष्ठा, शुद्धहृदयता और प्रगाढ़ भक्ति सर्वत्र लक्षित होती है और अपने कीर्तन, प्रेम तथा ज्ञानेश्वर-परिवार के प्रति अटूट भद्रा के कारण ये एक पक्के 'वारकरी भक्त' ही प्रतीत होते हैं। इनके जीवन-काल के विषय में कोई स्पष्ट प्रसंग इनके उक्त अभंगों में नहीं दीख पड़ता। केवल मृत्यु-काल का निर्देश 'आवण बदि द्वादशी के दिन दोपहर के समय' द्वारा किया गया है जो किसी भी संवत् में संभव है। ग्रे० रानडे के अनुसार इनका समय सन् १४४८ ई० अर्थात् संवत् १५०५ में समझना चाहिए।

दूसरा मत सेन नाई को बांधवगढ़-नरेश का सेवक होना बतलाता है और साथ ही इन्हें स्वामी रामानंद का शिष्य भी ठहराता है। इसके अनुसार सेन के राज-दरबार में यथासमय उपस्थित न हो सकने पर स्वयं भगवान् ने ही जाकर उनकी जगह तैल-मर्दन कर दिया था। जब सेन को इस बात का पता चला, तब इन्हें बड़ी ग्लानि हुई

द्वितीय मत और इसके मर्म को समझ लेने पर स्वयं राजा भी इतना प्रभावित हुआ कि उसने सेन का शिष्यत्व तक स्वीकार कर लिया। स्वामी रामानंद के तथाकथित अन्य शिष्यों में से धन्ना भगत ने सेन के लिए भगवान् द्वारा उसका रूप धारण करने की कथा को अपने समय में घर-घर प्रसिद्ध होना बतलाया है^१। आगे चलकर नामादास ने भी अपने 'भक्तमाल' ग्रंथ में सेन नाई के विषय में एक छप्पय दिया है जिसमें कहा है कि भगवान् ने इस भक्त के लिए नाई का रूप धारण किया था और शीघ्र ही छुरहेरी वा नाइयों की पेटी तथा दर्पण लेकर उसने राजा का तैल-मर्दन भी किया था जिसका परिणाम यह हुआ कि राजा अपने नाई का ही शिष्य बन गया।^२ पहला मत दक्षिणी भारत का ज्ञान पड़ता है और दूसरा उत्तरी भारत में प्रसिद्ध है और दोनों द्वारा निर्दिष्ट सेन के जीवन-काल के एक होने में भी संदेह किया जा सकता है।

श्री बी० एस्० पंडित नामक एक सज्जन ने अभी कुछ दिन हुए अपने

१. नामादास, 'भक्तमाल' १ रूपकलाबी का संस्करण पृ० ५३१।

२. 'आदिग्रंथ' रागु धनासरी, पद १।

एक निबंध में बतलाया है कि सेनजी की कथा का परिचय हमें मराठी कवि महीपति की 'भक्ति-विजय' नामक रचना में मिलता है जो नाभादास की 'भक्तमाल' पर आधारित है। महीपति ने इनके अनुसार नाभादास के कथन को भली भाँति नहीं समझ पाया है और उन्होंने कई तृतीय मत मूलें कर दी हैं। सेनजी वास्तव में बांधवगढ़ के ही निवासी थे और वहाँ के शासक 'राजाराम' के यहाँ नियुक्त थे।

अतएव उनके लगभग १५० की संख्या में उपलब्ध मराठी अभंगों के विषय में यही अनुमान किया जा सकता है कि या तो उन्हें किसी अज्ञात कवि ने उनके नाम से लिख दिया होगा अथवा उन्होंने स्वयं महाराष्ट्र में कुछ दिनों तक ठहरकर उन्हें उसी प्रकार बनाया होगा जिस प्रकार संत नामदेव ने पंजाब में रहकर अपने हिंदी पदों की रचना की थी। परन्तु श्री पंडित अपने उक्त अनुमानों के लिए कोई प्रामाणिक आधार देते हुए नहीं जान पड़ते। महीपति ने क्यों और किस प्रकार मूलों की हैं तथा सेनजी के नाम से प्रसिद्ध मराठी अभंगों को उचित महत्त्व क्यों न दिया जाय, इसके लिए वे कोई कारण नहीं देते। इसके सिवाय उनके अनुसार अपने राजाराम (सं० १६११-४८) के यहाँ नियुक्त होने पर ये स्वामी रामानंद के समकालीन भी नहीं सिद्ध होते।

गुरु अर्जुन देव द्वारा संगृहीत सिक्खों के प्रसिद्ध मान्य ग्रंथ 'आदिग्रंथ' में सेन नाई का भी एक पद आता है जिसमें उन्होंने स्वामी रामानन्द का नाम लिया है और बतलाया है कि राम की भक्ति का रहस्य वे ही जानते हैं और पूर्ण परमानन्द की व्याख्या करते हैं।^१ उस पद में प्रयुक्त 'जानै' व 'बखानै'

शब्दों के रूप से अनुमान होता है कि उक्त कथन का निर्देश परिणाम वर्तमान काल की ओर है। अतएव सेन नाई उक्त स्वामी जी के समकालीन माने जा सकते हैं, किंतु वाक्य के

प्रशंसात्मक होने पर भी इतने से ही इन्हें उनका शिष्य भी होना आवश्यक नहीं। जान पड़ता है कि ये अपने जीवन के पूर्व भाग में 'वारकरी सम्प्रदाय' द्वारा ही अधिक प्रभावित रहे। पीछे इनका ध्यान उत्तरी भारत में भी हुआ जहाँ पर स्वामी रामानन्द के दर्शनो का भी इन्हें अवसर मिला। ये एक सरल हृदय के व्यक्ति थे और सत्संग-प्रेमी होने के कारण स्वभावतः पर्यटन भी किया करते थे। इसलिए अपने जीवन के पिछले दिनों में इनका उत्तरी भारत में भी संत नामदेव की भाँति कुछ काल तक रम जाना कुछ आश्चर्यजनक नहीं जान पड़ता। संत नामदेव ने जिस प्रकार मराठी अभंगों के

साथ-साथ हिंदी पदों की भी रचना की थी, उसी प्रकार इन्होंने भी किया होगा। स्वामी रामानन्द का समकालीन होने से इनका संत ज्ञानेश्वर का भी समसामयिक होना संभव नहीं कहा जा सकता। इनका समय चौदहवीं विक्रमी शताब्दी के उत्तरार्द्ध एवं पंद्रहवीं के पूर्वार्द्ध में समझा जा सकता है, किंतु इनकी जन्म-भूमि आदि के संबंध में प्रायः कुछ भी ज्ञात नहीं है।

सेन नाई के नाम पर किसी सेन-पंथ का भी प्रचलित होना प्रसिद्ध है और डा० ग्रियर्सन का अनुमान है कि उक्त पंथ का अलग अस्तित्व में आना इस बात के कारण संभव था कि सेन तथा उनके वंशजों का प्रभाव बाघवगढ़ के नरेशों पर बहुत काल तक कायम रहा।^१ परन्तु सेन-पंथ के अनुयायियों अथवा उनके मत-विशेष का कोई पूरा विवरण उपलब्ध नहीं है।

(४) पीपाजी

पीपाजी की भी गणना स्वामी रामानन्द के प्रसिद्ध बारह शिष्यों में की जाती है और नामादास ने अपनी 'भक्तमाल' में जो छप्पय इनके संबंध में दिया है, उसमें उन्होंने इस बात का उल्लेख स्वतंत्र रूप से भी कर डाला है^२। परन्तु जहाँ तक पता है, इनके विषय में स्वामी रामानन्द के शिष्य समझे जानेवाले सेन, कबीर, रैदास या भञ्जा ने इनकी कुछ भी चर्चा नहीं की है। इनका कदाचित् सबसे पहला प्रसंग मीराबाई के एक पद में आता है जहाँ पर इनके भगवान् के परिचय पाने एवं स्वजाने के पूर्ण किये जाने की ओर संकेत किया गया है।^३ इनका जन्म-काल डा० फकुंदर के अनुसार सन् १४२५ (सं० १४८२) बतलाया जाता है, किंतु कनिष्क ने^४ गामरौन राज की वंशावली के आधार पर इनका समय सन् १३६० और १३८५ अर्थात् सं० १४१७ तथा १४४२ के बीच ठहराने का प्रयत्न किया है, जैसा एक भ्रमण-वृत्तांत

१. 'सेन पंथीज' 'धनसार्दलोपीथिया आफ रेजिजन ऐंड प्रवित्स'

(भा० २) पृ० ३८४।

२. नामादास 'भक्तमाल' (रूपकलाजी का संस्करण) पृ० ४९८।

३. 'मीराबाई की पदावली' (हिंदी-साहित्य-सम्मेलन, प्रयाग) पद २१, पृ० ११।

४. 'आकियालाजिकल सर्वे रिपोर्ट' (भा० ३) पृ० २९५-७ और भा० ३, पृ० १११।

से भी प्रकट होता है^१ और उक्त दोनों निश्चयों में मेल साता नहीं दीख पड़ता। इनकी अपनी दो रचनाओं^२ से केवल यही प्रतीत होता है कि ये कबीर साहब के एक बड़े प्रशंसक थे और उन्हें गुरुतुल्य अथवा मार्ग-प्रदर्शक भी मानते थे। इस प्रकार इनका भी समय प्रायः वही हो सकता है जो कबीर साहब का होना चाहिए और उस दशा में ये उनसे कुछ पीछे तक भी जीवित मान लिये जा सकते हैं। इस अनुमान की संगति कनिष्क के मत के साथ तभी बैठेगी, जब पीपाजी द्वारा अपनी राजगद्दी का बीच ही में परित्याग भी हुआ हो और वे विरक्त की दशा में कुछ काल तक भ्रमण व सत्संग करते फिरें हों। डा० फर्गुहर का निश्चय कुछ अधिक आगे तक पहुँच जाता है जो ठीक नहीं जान पड़ता। फिर भी राजस्थान के इतिहास से पता चलता है कि पीपाजी के बड़े भाई राजा अचलदास खीची के साथ राणाकुंभा (सं० १४७५-१५२५) की बहन लाला का ब्याह हुआ था और यह उनकी प्रथम रानी थी। अतएव सभी बातों पर विचार करते हुए पीपाजी का जन्म-काल सं० १४६५-१४७५ के लगभग मान लिया जा सकता है।

कहते हैं कि पीपाजी के हृदय में बाल्यावस्था से ही भक्ति-भावना अंकुरित हो चुकी थी, जो उनके सिंहासनासन होने पर भी कम न हुई। अपने मागरीन गढ़ में उन्हें बारह रानियाँ थीं और सभी प्रकार के आमोद-प्रमोद की सामग्री वर्तमान थी, किंतु उनकी साधु-सेवा बराबर चलती रहती थी। वे पहले भवानी के उपासक थे, किंतु कतिपय

जीवनी वैष्णवभक्त अतिथियों की प्रेरणा से स्वामी रामानंद के सम्पर्क में आकर ये उनसे प्रभावित हो गए। प्रसिद्ध है कि अपनी राजधानी में लौटकर इन्होंने अपना सारा ठाट-बाट बदल डाला और साधु-वेश में रहने लगे। इनका स्वामी रामानंद के साथ एक बार तीर्थयात्रा करते हुए द्वारकापुरी तक जाना भी बतलाया जाता है। इस यात्रा में इनके साथ इनकी रानी सांता देवी भी गई थीं और उन्होंने मार्ग के विविध कष्टों में इनकी सच्ची सहधर्मियो बनकर इनके साथ सहयोग किया था। द्वारकापुरी की एक यात्रा में इनके किसी परिचित भक्त श्रीधर ने इनका सत्कार अपनी घोड़ी तक बँचकर किया था जिसके उपलक्ष्य में इस वैष्णव-दंपति ने जनता के बीच गा-बजाकर धन संग्रह किया और उस अकिंचन

१. 'ट्रैवल्स आफ द हिंदू' (वास्तुम १) पृ० ५७।

२. 'श्री पीपाजी की बानी' 'सरब गुटिका' और रज्जवजी की 'सर्वगी' में संगृहीत।

मित्र की सहायता की। सीता देवी ने उक्त अवसर पर लज्जा का परित्याग कर सबके सामने नृत्य के साथ गान किया था और पीपाजी ने सारंगी बजाई थी। इनकी यात्रा के स्मारकरूप में 'पीपावट' का बृहत् मठ आज भी वर्तमान है जहाँ यात्रियों के सेवा-सत्कार का बहुत अच्छा प्रबंध है।

पीपाजी की राज-दंपति को द्वारकापुरी के प्रति इतना प्रेम हो गया था कि अंत में ये वहाँ जाकर ठहरने भी लग गए थे। एक अन्य स्थान पर जहाँ ये विशेषरूप से रहा करते थे, कोई गुफा थी जो अहू एवं काली सिंघ नामक नदियों के संगम पर आज भी मौजूद है। गुफा इतनी भयावनी है कि उसमें प्रवेश करने का साहस किसी को नहीं होता।

निवास स्थान कहते हैं कि वह नदी के जल तक भीतर ही भीतर चली गई है। वहीं स्नान कर पीपाजी अपने मंदिर में आ जाते थे जो गुफा के निकट ही बना हुआ है। उक्त स्थान पर आज भी पर्व के दिनों पर एक मेला लगा करता है जिसमें स्नान के लिए अनेक यात्री प्रति बार एकत्र हुआ करते हैं। स्थान भालावाड़ राज्य में पड़ता है। पीपा-दंपति के विषय में यह भी प्रसिद्ध है कि ये श्रीकृष्ण के दर्शनों के लिए लालायित होकर एक बार भावावेश में समुद्र में कूद पड़े थे जहाँ इन्हें भगवान् के युगल-रूप के साथ साक्षात् हो गया और इस बात का चिह्न-स्वरूप ये अपने शरीरों पर छाप लगाकर निकले थे। उक्त प्रकार की छाप आज भी द्वारकापुरी के तीर्थ-यात्रियों के शरीरों पर वहाँ के 'पीपामठ' में उसी की स्मृति में दी जाती है। इनके विषय में अनेक चमत्कारपूर्ण कथाएँ प्रसिद्ध हैं जिनमें से सिंह-जैसे हंस पशु को भी उपदेश देने के वृत्तांत का एक उल्लेख नाभादास के भक्तमाल में हुआ है। इनकी उदारता एवं निस्पृहता से संबंध रखनेवाली अनेक घटनाओं के भी वर्णन बहुत-सी पुस्तकों में लिखे मिलते हैं।

पीपाजी की रचनाओं के 'श्री पीपाजी की बानी' नामक दो-एक संग्रह अभी तक हस्तलिखित रूप में वर्तमान सुने जाते हैं। जहाँ तक पता है, इनमें से किसी के प्रकाशित होने का अवसर अभी तक उपस्थित नहीं हुआ। एक संग्रह बहुत दिनों पहले काशी से निकला था जो अब उपलब्ध नहीं है और न यही पता है कि उसमें संगृहीत पदों की

रचना हस्तलिखित प्रतियों की रचनाओं के साथ कहाँ तक समानता है। इनका एक पद गुरु अर्जुन देव द्वारा सम्पादित प्रसिद्ध 'आदिग्रंथ' में 'रागु धनासरी' के रूप में संगृहीत है जिसमें

‘जो पिंड में है वही ब्रह्मांड में है’ का सिद्धांत प्रतिपादित किया गया है और जो सभी प्रकार से संतमत की ही बातों का समर्थन करता है। उक्त पद में लिखा है^१ कि मानव शरीर के ही भीतर अपना इष्टदेव, देवालय तथा सारे चर जीव हैं। उसी में धूप एवं नैवेद्य हैं और उसी में कुल पूजन की सामग्रियाँ भी हैं। काया के ही भीतर खोज करने पर नवीं निधियाँ राम की कृपा से बिना कहीं आये-गये ही प्राप्त हो सकती हैं। जो कुछ भी ब्रह्मांड में है, वह सभी पिंड में भी वर्तमान है और जो कोई खोजता है, वह उन्हें उपलब्ध भी कर सकता है। पीपा परमतत्त्व को प्रणाम करता है वा निवेदन करता है और कहता है कि उक्त वस्तु को कोई सद्गुरु ही लख सकता है।

(५) संत रविदास वा रैदासजी

संत रविदास वा रैदासजी के विषय में भन्ना भगत ने कहा है कि इन्होंने नित्य प्रति दोहों का व्यवसाय करते हुए भी माया का परित्याग कर दिया, ये साधुओं के साथ प्रत्यक्ष रूप में रहने लगे और इस प्रकार भगवान् के दर्शन प्राप्त करने में सफल हो गए^२। स्वयं रविदास के पदों से भी इस बात का समर्थन होता है कि इनके कुटुंबवाले जाति ‘ढेठ’ लोग बनारस के आस-पास इनके समय में दोहों वा मृत पशुओं को टो-टोकर ले जाया करते थे और इस प्रकार उन ढेठों का वंशज होते हुए भी इन्हें भक्त व महात्मा मानकर सदाचारी विप्रों तक ने इन्हें प्रणाम किया^३। अपनी जाति को इन्होंने कई स्थलों पर ‘ओछी’ व ‘कमीनी’ कहा है और अपने को ‘खलास चमार’ अथवा ‘चमइया’ भी बतलाया है जिससे सिद्ध है कि इनके चमार जाति का होने में कुछ भी संदेह नहीं। फिर भी प्रसिद्ध भक्तचरित-लेखक अनंतदास ने इनका कम से कम पूर्वजन्म में ब्राह्मण होना बतलाया है और कहा है कि मांस खाने के कारण इनका जन्म चमार जाति में हो गया था। वर्ण-व्यवस्थानुसार ब्राह्मणों को सर्वश्रेष्ठ माननेवालों के लिए आज

१. ‘ग्रंथ साहब’, बनारसी राग, पद १।

२. ‘ग्रंथ साहब’, राग आस, पद २।

३. भैरी जाति कुटुंब दला घोर दोबता नितहि बानारसी आसपास।

अब विप्र परधान तिहि करहि डेठवति तेरे नाम सरगई रविदासदास’।

—वही, राग सलार, पद १।

भी यह संसक्तना कठिन है कि सिवाय उनके और दूसरा कोई, और विशेषकर चमार-जैसी नीच समझी जानेवाली जाति का मनुष्य किस प्रकार भक्त कहलाकर इतना प्रतिष्ठित बन सकता है। इसी मनोवृत्ति के कारण वे रविदास के विषय में एक ऐसी घटना की भी कल्पना करते हैं जिसमें इन्होंने अपने शरीर पर चमड़े के नीचे यज्ञोपवीत का होना प्रमाणित किया था और उसके कारण उस समय के ब्राह्मण अत्यंत लज्जित हुए थे। नाभादास की 'भक्तमाल' के टीकाकार प्रियादास का यह भी कहना है कि संभवतः पूर्वजन्म में ब्राह्मण रह चुकने के ही कारण इन्होंने चमार के घर उत्पन्न होकर भी अपनी चमारिन माता का दूध पहले नहीं पिया और स्वामी रामानंद ने जब जाकर उपदेश दिया तथा इन्हें अपना शिष्य बना लिया, तब ये स्तन-पान करने लगे। इस प्रकार अपनी छोटी-सी अवस्था में ही ये उक्त कथन के अनुसार स्वामी रामानंद के शिष्य भी हो गए थे।

परंतु जैसा ऊपर कहा जा चुका है, स्वामी रामानंद के शिष्य समझे जानेवाले रविदास-जैसे अन्य संतों का भी पूर्णतः समसामयिक होना प्रमाणित नहीं होता। घन्ना भगत रविदास से कहीं छोटे जान पड़ते हैं और स्वयं इनकी भी कुछ रचनाओं से सिद्ध हो जाता है कि सेन नाई और कबीर साहब इनके समय तक मरकर प्रसिद्ध हो चुके थे। इन्होंने

गुरु

स्वामी रामानंद को अपना गुरु किसी भी उपलब्ध पद में स्वीकार नहीं किया है और न इनकी किसी भी पंक्ति से

ऐसा प्रकट होता है कि ये उनके समकालीन थे। कबीर साहब के साथ इनकी भेंट की एकाध कथाएँ अवश्य प्रचलित हैं। किंतु सेन नाई के साथ इनका संपर्क में आना किसी प्रकार सिद्ध नहीं होता और न पीपाजी के ही साथ इनका कोई संबंध प्रमाणित होता है। परंतु इनका काशी में रहना यदि कम से कम उक्त पद में आये हुए 'बनारस के आसपास दोनों के दोनों वाले कुटुंबों' से सिद्ध किया जा सके, तो वही दीर्घकाल तक निवास करने-वाले कबीर साहब के साथ इनकी भेंट, इनकी युवावस्था में ही सही, अवश्य हुई होगी और ये उनसे बहुत कुछ प्रभावित भी हुए होंगे। इसी प्रकार काशी में ही कुटी वा गुफा के भीतर निवास करके साधना में निरत रहने-वाले दीर्घजीवी स्वामी रामानंद से भी इनका किसी समय प्रत्यक्ष वा अप्रत्यक्ष रूप में प्रभावित हो जाना असंभव नहीं कहा जा सकता। किंतु इसमें संदेह नहीं कि स्वामी रामानंद-द्वारा इनका दीक्षित होना सिद्ध करने

के लिए सेन नाई, कबीर साहब एवं पीपाजी से भी कहीं अधिक प्रमाणों की आवश्यकता होगी।

संत रविदास संभवतः काशी में ही रहा करते थे और इन्होंने अपने पैतृक व्यवसाय को भक्त के रूप में अपनी प्रसिद्धि हो जाने पर भी कदाचित् कभी नहीं छोड़ा। ये उसे अपनी जीविका मानकर सदा चलाते रहे और जो कुछ भी इन्हें उसके द्वारा प्राप्त होता रहा, उससे अपना भरण-पोषण करते रहे। कहा जाता है कि इन्हें अपने लड़कपन से ही सत्संग

जीविका व स्वभाव का चसका लग चुका था और १२ वर्ष की अवस्था से ये मिट्टी की बनी 'रामजानकी' की मूर्ति पूजने लगे थे।

इस कारण इनके सांसारिक भविष्य को उज्ज्वल न होता देखकर इनके पिता ने इन्हें बहुत समझाया-बुझाया और इनमें सुधार के कोई लक्षण न पाकर इन्हें अंत में अपने से अलग भी कर दिया। तब से ये अपने पूर्वजों के गृह के पिछवाड़े एक छप्पर ढालकर बस गए और वहीं रहकर अपनी जीविका चलाने लगे। अपने स्वभाव से ये परम निस्पृह व संतोषी थे और उदार भी होने के कारण अपने बनाये चूते ये बहुधा साधु-संतों को यों ही पहना दिया करते थे। इनकी निस्पृहता के संबंध में बहुधा एक प्रसंग का भी उल्लेख किया जाता है। प्रसिद्ध है कि एक बार इन्हें किसी साधु ने पारस पत्थर लाकर दिया और इनके जूता सीनेवाले लोहे के औजारों से छुलाकर उन्हें सोना बना उक्त पत्थर का उपयोग भी इन्हें बतला दिया। परंतु, रविदास ने उस बहुमूल्य वस्तु को प्रदण करने से इनकार कर दिया और साधु के बहुत आग्रह करने पर उसे अपने छप्पर में कहीं खोस देने के लिये कह दिया। तब से तेरह महीनों के अनंतर जब वह साधु वहाँ वापस आया और इनसे उस पत्थर का हाल पूछा, तब इन्होंने कहा 'देख लीजिए, जहाँ या वहाँ पीड़ा होगा'।

इनके बहुत-से अनुयायी महाराष्ट्र व राजपूताने में भी पाये जाते हैं, इस कारण कुछ लोगों ने अनुमान किया है कि ये किसी पश्चिमी प्रांत के रहे होंगे। किंतु इसके लिए कोई प्रमाण नहीं मिलता और जान पड़ता है कि इनके अनुयायियों का उधर होना इनके भ्रमण वा प्रचार के कारण संभव होगा। मीराबाई की कुछ रचनाओं के अंतर्गत 'गुरु मिलया रैदासजी

दीन्ही ग्यान की गुटकी'^१ तथा 'रैदास संत मिले मोहि सतगुरु, दीन्हा सुरत सहदानी'^२ जैसे वाक्यों के आने से जान पड़ता है कि वे इन्हें अपना गुरु स्वीकार करती हुई इन्हें दीक्षागुरु भी कह रही हैं। उनके मीरांबाई व रैदासजी ये कथन अब तक प्रामाणिक समझे जानेवाले प्रायः सभी पद-संग्रहों में पाये जाते हैं, इसलिये उन्हें सहसा प्रक्षिप्त ठहरा देना कठिन प्रतीत होता है। इस कारण या तो रविदास और मीरांबाई को समकालीन मानना होगा या उक्त रैदासजी वा 'रैदास संत' को किसी और के लिए प्रयुक्त संकेत समझना पड़ेगा। इनमें से पहली धारणा को ठीक मानते समय हमें यह कठिनाई दीख पड़ती है कि जिस धन्ना भगत का उल्लेख स्वयं मीरांबाई ने ही किसी प्राचीन पौराणिक भक्त की भाँति किया है^३, वे संत रविदास को एक प्रसिद्ध भक्त व अपना एक आदर्श समझते हैं और इस प्रकार जब धन्ना भगत ही संत रविदास के अनंतर आते हैं, तब मीरांबाई को उनसे और भी पीछे तक लाना पड़ेगा। हाँ, दूसरी धारणा में कदाचित् कुछ अधिक तथ्य जान पड़ता है। संत रविदास के अनुयायियों को बहुधा 'रविदास' वा 'रैदास' कहते हुए आज तक भी सुना जाता है। इस कारण अनुमान किया जा सकता है कि मीरांबाई के गुरु संभवतः रैदासी सम्प्रदाय के कोई ऐसे आचार्य रहे होंगे जो उनके समय में जीवित रहे होंगे। इस धारणा की पुष्टि एक और बात से होती है। 'भक्तमाल' के रचयिता नाभादास ने अपने एक पद में^४ बीठलदास भक्त को 'रैदासी' कहा है और उन्हें पद गान करते हुए मृत्यु को प्राप्त होनेवाला एवं जगत्-प्रसिद्ध भी बतलाया है। इस बीठलदास रैदासी का समय ज्ञात नहीं और न निश्चित रूप से यही कहा जा सकता है कि मीरांबाई के साथ इनकी भेंट संभव थी वा नहीं। फिर भी इतना अनुमान कर लेने के लिए पर्याप्त आधार मिल जाता है कि मीरांबाई की उपर्युक्त पंक्तियों में उल्लिखित 'रैदासजी' वा 'संत रविदास' शब्द किन्हीं ऐसे ही रैदासी के लिए व्यवहृत हुए होंगे। यों तो संत रविदास का मीरांबाई का गुरु होना

१. 'मीरांबाई की पदावली' (हिंदी-साहित्य सम्मेलन, प्रयाग। पद २४, पृ० १०)

२. वहाँ, पद १५९, पृ० ५५।

३. 'मीरांबाई की पदावली' (हि० सा० सम्मेलन, प्रयाग) तृतीय संस्करण, पृ० ४८।

४. 'भक्तमाल' नाभादास छाप्य १७७, पृ० ८८८, ९।

इनके वा इनके मत द्वारा पूर्ण रूप से प्रभावित होने पर भी सिद्ध किया जा सकता है^१।

नाभादास की 'भक्तमाल' पर टीका लिखनेवाले प्रियादासजी ने संत रविदास की शिष्या के रूप में किसी 'मालीरानी' का नाम लिया है। 'माली' शब्द उक्त रानी की व्यक्तिगत संज्ञा न होकर उसके पितृवंश का सूचक है। यह शब्द उसी प्रकार का है जैसा मीराबाई के लिए बहुधा प्रयुक्त होनेवाला 'मेड़तखी' शब्द कहला सकता है।

मालीरानी मालीरानी भी प्रसिद्ध चित्तौड़ की ही थी और वहाँ के
व महाराणा की महारानी थी जिस कारण उनका भी संबंध
रैदासजी मीराबाई के स्वसुरकुल से था। कहते हैं कि उन

मालीरानी ने काशी जाकर संत रविदास का शिष्यत्व ग्रहण किया था और चित्तौड़ लौटकर इन्हें उन्होंने अपने वहाँ निर्मजित किया था। उनके समक्ष संत रविदास का ठाकुरजी की मूर्ति को अपनी ओर आकृष्ट करना, पंडितों का शास्त्रार्थ में इनसे पराजित होना, भोजन करते समय ब्राह्मणों की पंक्ति में अनेक स्थलों पर इनका स्वयं भी दीप्त पड़ना, तथा ऊपर उल्लिखित प्रसंगानुसार इनका अपने शरीर के चमड़े के नीचे से यमोपवीत प्रदर्शित करना-जैसी घटनाएँ^२ इनकी चित्तौड़-यात्रा से ही संबंध रखती हैं। इन चमत्कारपूर्ण बातों की सत्यता के विषय में जो भी संदेह किया जा सके, इन्हें मालीरानी का गुण मान लेने में अधिक कठिनाई न होगी। काशी जैसे प्रसिद्ध तीर्थ-स्थान का निवासी होने के कारण इनकी ख्याति दूर तक सरलतापूर्वक फैल गई होगी और इस प्रकार उक्त मालीरानी को भी इनके उपदेश ग्रहण करने के लिए आना पड़ गया होगा। इन मालीरानी को कुछ लोग महाराणा सांगा (सं० १५३६-१५८४ वि०) की वर्गपत्नी समझते हैं और इस विचार से संत रविदास का समय विक्रम की सोलहवीं शताब्दी के प्रायः अंत तक चला जाता है जो असंभव नहीं जान पड़ता।

संत रविदास की शिक्षा आदि के विषय में कुछ भी पता नहीं चलता और अधिकतर यही संभव जान पड़ता है कि ये अशिक्षित ही रहे होंगे। फिर भी इनकी रचना समझे जानेवाले अनेक पद कई भिन्न-भिन्न संग्रहों में

१. 'मीराबाई की पदावली' पृ० ७२, ७३।

२. 'भक्तमाल' नाभादास पृ० ४८३-४८५।

पाये जाते हैं जिनसे इनके विचारों के विषय में अनुमान करने के लिए हमें सामग्री मिल जाती है। कहा जाता है कि इनकी बहुत-सी रचनाएँ राजस्थान की ओर अभी तक हस्तलिखित रूप में पड़ी हुई हैं और रचनाएँ उनकी संख्या कम नहीं है। किंतु अभी तक उन्हें एकत्र कर किसी प्रामाणिक संग्रह के रूप में प्रकाशित नहीं किया गया है और न जहाँ तक पता है, कोई योग्य पुरुष इसके लिए प्रयत्न करते हुए ही सुने जाते हैं। इनकी कुछ फुटकर रचनाओं का एक संग्रह प्रयाग के 'वेलवेडियर प्रेस' से 'रैदासजी की बानी' के नाम से प्रकाशित हुआ है जो संभवतः अधूरा है। इसमें संग्रहीत अनेक पद 'ग्रंथसाहब' में आये हुए पदों से मिलते हैं। परंतु सावधानी के साथ मिलान करने पर कई रचनाओं में बहुत कुछ अंतर भी देखने लगता है। इन दोनों संग्रहों में आये हुई रचनाओं की भाषा में भी कहीं-कहीं बहुत अंतर है, जो संग्रहकर्ता की अपनी भाषा के कारण भी संभव सम्भवा जा सकता है। फिर भी 'ग्रंथसाहब' में आये हुए पदों को उसकी प्राचीनता के कारण कुछ अधिक प्रामाणिक समझा जाय, तो अनुचित न होगा। संत रविदास की उपलब्ध रचनाओं में कुछ पद ऐसे भी मिलते हैं जिनमें फारसी भाषा का प्रभाव स्पष्ट लक्षित होता है और उन्हें इनकी रचना मानते समय कुछ संदेह भी होने लगता है। किंतु फारसी-मिश्रित भाषा का पूर्णतः फारसी में लिखे गए अनेक पद कबीर साहब की उपलब्ध रचनाओं में भी मिलते हैं और इस भाषा में शब्द-रचना करने की प्रवृत्ति इन दोनों संतों के अनन्तर आनेवाले कई संतों में भी देख पड़ती है। इन सभी संतों का फारसी भाषा से परिचित होना अभी तक प्रमाणित नहीं किया जा सका है और न बहुतों के साधारण प्रकार से भी शिक्षित होने का कुछ पता चलता है। ऐसी स्थिति में केवल इतना ही कहा जा सकता है कि ऐसे कुछ संतों की फारसी-मिश्रित रचनाएँ उनके बहुभुत होने के कारण भी प्रस्तुत हुई होंगी। हाँ, यह और बात है कि ऐसी अनेक कृतियों का इन संतों के साथ कुछ भी संबंध न हो और वे किन्हीं अन्य व्यक्तियों की रचना होने पर भी इनके संग्रहों में प्रचलित रूप में आ गई हों। फिर भी जब तक ऐसी रचनाओं की पूरी छान-बीन नहीं हो जाती और उन संतों की बानियों के प्रामाणिक संग्रह प्रकाश में नहीं आते, तब तक इस विषय में कोई भी कथन अंतिम नहीं कहा जा सकता।

संत रविदास हिंदू-समाज के नियमानुसार नीच कुलोत्पन्न एवं नीच व्यवसाय से अपना जीवन यापन करनेवाले व्यक्ति थे और इनका दारिद्र्य देखकर लोग बहुधा इनकी हँसी भी उड़ाया करते थे^१। फिर भी इनके विचार अत्यंत उच्च व उदार थे। ये हृदय के सच्चे थे और इसी कारण इन्हें तर्क-वितर्क-द्वारा उपलब्ध कोरे ज्ञान से कहीं अधिक सत्य की पूर्ण

सिद्धांत अनुभूति में ही आस्था थी। ये कहा करते थे कि इस प्रकार ही 'राम' का परिचय पाने पर 'दुविधा' नष्ट होती है और पिंड का रहस्य जान लेने पर मनुष्य जल के ऊपर तूँबे की भाँति संसार में सदा विचरण करता है। जब तक यह 'परम वैराग' की स्थिति प्राप्त नहीं होती, तब तक 'भगति' के नाम पर की जानेवाली सारी साधनाएँ केवल भ्रम-मात्र कही जा सकती हैं। स्वर्ण की शुद्धि उसके पीटे जाने, काटकर टुकड़े-टुकड़े किये जाने, सुरक्षित रखे जाने वा केवल तपाये जाने से ही नहीं, प्रत्युत उसका सयोग सोहागे के साथ कर देने पर हुआ करती है और उसी प्रकार हमारे भीतर का निर्मलत्व भी सत्य की पूरी पहचान हो जाने पर ही निर्भर है। जब तक नदी समुद्र में जाकर प्रवृष्ट नहीं हो जाती, तब तक उसमें बेचैनी रहा करती है और समुद्र के साथ मिलन होते ही उसकी 'पुकार' मिट जाती है और उसे शांति एवं स्थिरता का अनुभव होने लगता है। तभी उसके जीवन की सफलता की सिद्धि होती है। हमारे भीतर भ्रम का दोष आ गया है जिस कारण हम अपनी वास्तविक दशा की पहचान नहीं कर पाते और उस राजा की भाँति दुःख का अनुभव करते रहते हैं जिसने स्वप्न में अपने को भिलारी समझकर अनेक प्रकार के कष्ट भेले और जिसकी स्थिति उसके जग जाने पर ही सुधर सकी।

परंतु वह 'सत्य' वा 'राम' कौन-सी वस्तु है जिसे हम अपने भ्रम का निवारण हो जाने पर उपलब्ध करते हैं। संत रविदास ने सत्य का रूप बतलाते हुए उसे 'जस हरि कहिये तस हरि नाहीं, है अस जस कहु तैसा' अर्थात् अनुपम व अनिर्वचनीय कहा है। फिर भी ये उसका परिचय कई सत्य का प्रकार से देते हुए दीख पड़ते हैं। इनका कहना है कि परिचय वह आदि, मध्य एवं अंत अर्थात् सर्वत्र एकरस है और चर, अचर आदि सभी में एक ही प्रकार किसी मणिमाला में अनुत्सूत सूत्र की भाँति ओत-प्रोत है। वास्तव में वही एकमात्र है और

सारा दृश्यमान संसार उसके भीतर वैसा ही लक्षित होता है जैसा जलराशि में उसकी तरंगें समझ पड़ती हैं, एक ही स्वर्ण के भिन्न-भिन्न अलंकार पृथक्-पृथक् जान पड़ते हैं और किसी पत्थर में गढ़ दी गई अनेक प्रतिमाएँ भिन्न-भिन्न प्रतीत होती हैं। वह न तो उत्पन्न होता है और न नष्ट ही होता है, अपितु नित्य व निराकार बना हुआ सबके भीतर अलक्षित व निर्विकार की दशा में वर्तमान रहता है। जिस प्रकार का दर्पण में प्रतिबिंब दीख पड़ता है, समुद्र में आकाशस्थित वस्तुओं की छाया प्रतिभासित होती है तथा गंध का अनुभव वायु से हुआ करता है, किंतु इन सबके होते हुए भी उक्त दर्पण, समुद्र व वायु क्रमशः प्रतिबिंब, छाया एवं गंध में अछूते व निर्लिप्त रहा करते हैं, उसी प्रकार समूचे दृश्यमान संसार का मूल आधार होने पर भी ब्रह्म सदा उनसे अप्रभावित रहा करता है और इस नित्य वस्तु में प्रतिभासित होने पर भी वे अनित्य व मिथ्यामात्र हैं। वही एकमात्र अक्षर व अविनश्वर है और हमारे भीतर वही जीवात्मा के रूप में स्थित है, किंतु भ्रम के कारण हमें उसका बोध नहीं होता।

उक्त भ्रम वा अज्ञान ही सब दुःखों का कारण है और उसे निर्मूल करना हमारा परम कर्तव्य है। परंतु यह किस प्रकार किया जाय? कभी-कभी हम देखते हैं कि लोग इसके लिए धर्म का निरूपण किया करते हैं और वेद-पुराणादि के आधार पर कर्म-अकर्म पर विचार करते हुए विधि-निषेधों के नियम स्थिर करते हैं। किंतु बाह्य बातों में व्यवस्था

भक्त की आ जाने पर भी केवल इसी के द्वारा भीतरी शान्ति समस्या नहीं मिलती और हृदय का संशय ज्यों का त्यों बना रह जाता है^१। इसी प्रकार हम यह भी देखते हैं कि इस संसार में अपना जीवन यापन करनेवाले प्रत्येक व्यक्ति को सदा काम, क्रोध, लोभ व मोह की प्रवृत्तियों से काम लेना पड़ता है जिन सभी के मूल में भ्रम वर्तमान है। इसलिए मानव-समाज में रहते हुए जब कभी हम उसकी उपेक्षा कर भक्ति की शरण में जाना चाहते हैं, तब इसकी प्रतिक्रिया के रूप में आसक्ति प्रबल हो उठती है और जब आसक्ति के प्रभाव में आ जाते हैं, तब उससे छुटकारा पाकर भक्ति की ओर भाग पड़ने को जी चाहता है। इन दो परस्पर विरोधी बातों के फेर में पड़कर हम कष्ट भेला करते हैं और

१. 'रैदासजी की बानी' (वि० प्र०, प्रयोग) शब्द ५४, पृ० २५।

२. 'रैदासजी की बानी' (वि० प्र० प्रयोग, १९३० ई०) पद २३, पृ० १४।

समझ में नहीं आता कि क्या करें। सबसे बड़ी समस्या तो हमारे सामने तब आती है, जब उक्त द्वंद्व से बचने के लिए विवश होकर हम अपने को सभी प्रकार से भगवान् के ऊपर छोड़ देना चाहते हैं और हमें उसका प्रत्यक्ष अनुभव नहीं हो पाता। आश्चर्य है कि सबके भीतर और सबके बाहर निरंतर विद्यमान रहता हुआ भी वह हमारे अनुभव में क्यों नहीं आया करता^१।

संत रविदास की उपलब्ध रचनाओं के अंतर्गत हमें इनकी किसी साधना-विशेष के स्पष्ट विवरण नहीं मिलते। जहाँ-तहाँ प्रसंगवश संकेतों के रूप में व्यक्त किये गए इनके विचारों से जान पड़ता है कि इनकी 'प्रेम भगति' का वास्तविक मूलाधार अहंकार की निवृत्ति है। ये अभिमान वा साधारण मान व 'बढ़ाई' तक को भक्ति का एक प्रबल साधना वाचक मानते हैं और कहते हैं कि दोनों एक साथ कदापि नहीं रह सकते और न 'अहं' के किसी रूप में भी रहते हमें भगवान् को कभी उपलब्ध हो सकती है। अभीष्ट वस्तु की प्राप्ति के लिए हमें चाहिए कि सभी बातों की आशा का परित्याग कर केवल उसी एक में अपनी सारी वृत्तियों को केंद्रित कर दें और उसी एक लक्ष्य की प्राप्ति के उपलक्ष्य में अपना सर्वस्व तक अर्पित कर अपने आपको भूल जायें; हम उसके लिए आर्त्त व बेचैन हो उठें और अपनी सारी ज्ञानेंद्रियों को उसी एक की टोह में लगाकर मन को भी उसी की प्रतीक्षा में बंद कर दें। तदनुसार एकातिनिष्ठा के फलस्वरूप हमें कमशः तादात्म्य का अनुभव होने लगेगा और अंत में हमें अपने उद्देश्य की सिद्धि हो जायगी। संत रविदास का कहना है कि 'वास्तविक परिचय प्राप्त करने का रहस्य केवल सच्चि 'सोदागिन' ही जानती है जो अपना तन-मन सभी कुछ न्योछावर कर देती है और अभिमान का कुछ भी अंश अपने भीतर नहीं रखती, न भेद-भाव को ही कभी प्रथम देती है। अपने पति के साथ निरंतर एक भाव से प्रेम न करनेवाली स्त्री सदा दुःखिनी व 'दुहागिन' हुआ करती है^२।

प्रसिद्ध है कि कबीर साहब ने रैदासजी को 'संतनि में रविदास संत है' कहकर किसी समय इनके प्रति अपनी श्रद्धा प्रकट की थी और संतमत के

१. 'रैदासजी की बानी' (बे० प्रेस, प्रयाग, सन् १९३० ई०) पद ७५, पृ० ३७।

२. 'श्री साहब' (तरखतारख संस्करण) राग गूढ़ी, पद १।

अनुसार सच्चे मार्ग का पता देनेवाला भी इन्हीं को बतलाया था। कुछ लोग इसी प्रसंग के आधार पर संत रविदास की मुख्य साधना का पता लगाने की भी चेष्टा करते हैं और 'गुरु-परम्परा-क्रम से अष्टांग-साधन प्रचलित उसके अंगों की चर्चा करते हुए कहते हैं कि उसका नाम कदाचित् 'अष्टांग-साधन' था और उसके आठ अंग इस प्रकार के थे :—(१) गृह, (२) सेवा, (३) संत उसके बाह्य अंग थे, (४) नाम, (५) ध्यान व (६) प्रणति उसके भीतरी अंग थे और (७) प्रेम व (८) विलास अथवा समाधि उसकी अंतिम अवस्था को सूचित करते थे जिनके द्वारा साधक ब्रह्म में लीन होकर पूर्ण सिद्ध वा संत बन जाता है^१। इस अष्टांग-साधन का अधिक परिचय नहीं मिलता और न इस विषय में विस्तार के साथ कहने के लिए कोई संकेत ही उपलब्ध है। फिर भी स्पष्ट है कि उक्त मार्ग का प्रत्येक अंग अत्यंत महत्त्वपूर्ण है और उसके अनुसार गार्हस्थ्य-जीवन में लगे हुए लोग भी कमशः अग्रसर होते हुए एक अनुपम आदर्श की स्थिति को प्राप्त कर सकते हैं। संत रविदास को एक दीर्घजीवन की साधना का अनुभव प्राप्त था और इन्होंने संभवतः सभी प्रकार की चेष्टाएँ करके अपना मार्ग अंत में निश्चित किया था^२। दुःख की बात है कि इनकी शिष्य-परम्परा में अब कोई वैश्व श्रेष्ठ साधक नहीं मिलता और न इनकी सभी प्रामाणिक रचनाएँ ही उपलब्ध हैं।

'भक्तमाल' के रचयिता नामादास ने संत रविदास के विषय में लिखते हुए कहा है कि 'इन्होंने सदाचार के जिन नियमों के उपदेश दिए थे, वे वेद शास्त्रादि के विरुद्ध न थे और उन्हें नीर-नीर-विवेकवाले महात्मा भी अपनाते थे। इन्होंने भगवत्कृपा के प्रसाद से अपनी जीवितावस्था में ही परमगति प्राप्त कर ली थी। इनके चरणों की धूलि की महत्त्व-वन्दना लोग अपने वर्णाश्रमादि का अभिमान त्याग कर भी किया करते थे। रविदास की विमल वाणी संदेह की गुत्थियों के सुलझाने में परम सहायक है^३।

संत रविदास के नाम पर एक रविदासी व रैदासी सम्प्रदाय का भी

१. 'विश्वभारती पत्रिका' कांतिक पौष, सं० २००२, पृ० २१५।

२. 'भक्तमाल' (नामादास), छप्पय ५९।

३. 'भक्तमाल' (नामादास), छप्पय ५९।

प्रचलित होना बतलाया जाता है और कहा जाता है कि उसके अनुयायियों की संख्या बहुत अधिक है। परंतु इस प्रकार के किसी सुसंगठित पंथ का कोई प्रामाणिक विवरण उपलब्ध नहीं है और न उसके प्रसिद्ध मठों वा मठधारी महंतों का ही कोई ऐतिहासिक परिचय मिलता है। त्रिगुप्त साहब ने किसी रैदासी सम्प्रदाय के अनुयायियों का पंजाब राज्य के गुड़गाँव तथा रोहतक जिलों और दिल्ली राज्य के भी अनेक भागों में एक बड़ी संख्या में वर्तमान होना लिखा है और गुजरात में उनका 'रविदासी' कहलाकर प्रसिद्ध होना भी बतलाया है^१। परंतु वे इनका परिचय इससे अधिक देते हुए नहीं जान पड़ते। 'साधु-सम्प्रदाय' के लिए प्रसिद्ध है कि उसके प्रधान प्रवर्तक का संबंध संत रविदास की ही शिष्य परम्परा से था और इस प्रकार उस पर इनके न्यूनाधिक प्रभाव का भी होना अनिवार्य है। किन्तु उक्त सम्प्रदाय के उपलब्ध इतिहास अथवा उससे संबंधित किसी महत्त्वपूर्ण साहित्य से भी इस बात पर पूर्ण प्रकाश नहीं पड़ता। अतएव अनुमान किया जा सकता है कि 'रैदासी' वा 'रविदासी सम्प्रदाय' शब्द अधिकतर चमार जाति के उन व्यक्तियों के ही समूह का स्रोतक है जो किसी न किसी प्रकार का एक धार्मिक जीवन व्यतीत करते हैं और जो इसी कारण साधु वा संतकोटि के पुरुष भी माने जाते हैं। यों तो इस समय प्रायः सभी चमार अपनी प्रतिष्ठा बढ़ाने के उद्देश्य से अपने को 'रैदास' वा 'रैदासी' कहते हुए पाये जाते हैं और अपनी जाति के संगठन व सुधार की प्रवृत्तिवाले इनके नेता इस प्रकार के नामों के आधार पर विविध सामाजिक व राजनीतिक आंदोलन भी किया करते हैं।

(६) संत कमाल

संत कमाल कबीर साहब के औरस पुत्र व शिष्य थे और एक पहुँचे हुए कबीर थे, किंतु इनके जीवन की घटना बहुत कम ज्ञात है। कबीर-पंथीय ग्रंथ 'बोधसागर' से पता चलता है कि कबीर साहब का आदेश पाकर ये संतमत का प्रचार करने अहमदाबाद की ओर गये थे^२। दादू दयाल की गुरु-परम्परा में भी इनका नाम उनके ऊपर पाँचवीं पीढ़ी में लिया

१. जी० डब्ल्यू० त्रिगुप्त : 'दि चमार्स' (रेलिनस लार्स आक इटिया सिरीज), पृ० २१०।

२. 'संत कमाल तब सीस नवाई। अहमदाबाद तब पहुँचे जाई॥' (बोधसागर, बंबई)

जाता है जिससे इस बात की कुछ पुष्टि होती जान पड़ती है। इनकी कई रचनाओं द्वारा यह भी प्रकट होता है कि इनका भ्रमण महाराष्ट्र प्रांत एवं पंढरपुर के प्रसिद्ध पुण्यक्षेत्र तक भी आवश्यक हुआ होगा। ये विठ्ठल की मूर्ति, भीमा नदी और कुछ वारकरी भक्तों के विषय में यत्र-तत्र उल्लेख करते हैं और उनकी प्रशंसा भी करते हैं। इनका अपने एक पद में यह भी कहना है कि जिस प्रकार 'दरवनम्हाने नामा दरजी' अर्थात् दक्षिण भारत में संत नामदेव हुए, उसी प्रकार 'उत्तरम्हाने भयो कबीर, रामचरण का बंदा है'। उन्हींका पूत कहे कमाल दोनों का बोलवाला है'। इसी प्रकार इन्होंने एक दूसरे स्थल पर 'हम यवन तुम तो हिंदु' कहकर अपना मुसलमान होना स्वीकार किया है और इनकी भाषा, शैली तथा 'मुरशिद मौला' आदि जैसे शब्दों के अधिक प्रयोग से भी यही सिद्ध होता है'। संभव है ये सूफियों के सम्पर्क में भी कुछ दिनों तक रह चुके हों और इनके विचारों पर उनका भी प्रभाव पर्याप्त रूप में पड़ा हो। इनकी कुल रचनाएँ अभी तक प्रकाशित नहीं हैं और जो कुछ संग्रहों के अंतर्गत छुटकर पदों के रूप में मिलती हैं, वे भी बहुत कम हैं।

संत कमाल के विषय में जो अनेक बातें प्रसिद्ध हैं, उनमें से एक कबीर साहब के साथ इनके कुछ मतभेद की ओर संकेत करती है। कहा जाता है कि कबीर साहब इन्हें 'सपूत' नहीं समझते थे, अपितु उनकी धारणा थी कि हरिस्मरण से अधिक संपत्ति की ओर ही ध्यान देकर इन्होंने उनके कुल का नाम हुबो दिया और इस प्रकार 'कपूत' बन कबीर बन गए। इस विषय की एक रचना^१ 'सलोक' के रूप में कमाल 'ग्रंथ साहब' के अंतर्गत कबीर साहब की ही कृति मानकर संगृहीत हुई है। उक्त 'सलोक' के अनुसार कबीर का वंश बूझ गया, क्योंकि उसमें कमाल-जैसा पुत्र उत्पन्न हो गया। कारण यह कि उसने हरि का स्मरण छोड़कर घर में माल वा धन ला एकत्र कर दिया। संत कमाल के लिए ये शब्द वास्तव में अत्यन्त कठोर हैं और यदि ये सचमुच कबीर साहब के ही हैं, तो इनके लिए कोई न कोई आधार

१. 'ओ संत गाथा' (इंदिरा प्रेस, पूना) पृ० ७५, ७६, ७९ व ८७।

२. 'बुड़ा बंस कबीर का उपनिषो पृतु कमाल'।

द्वारेका सिमरनु बाहिक्की, धरि कै आया माल'।

—'ग्रंथ साहब' (तरणतारण संस्करण) पृ० ११५।

भी अवश्य रहा होगा। किंतु भिन्न-भिन्न ग्रंथों में भिन्न-भिन्न प्रकार की कल्पनाओं का सहारा लिया गया जान पड़ता है जिससे निश्चित रूप से कुछ कहना उचित नहीं प्रतीत होता।

उक्त घटना के संबंध में कहा जाता है कि एक समय जब संत कमाल अपने मत के प्रचारार्थ ग्वालियर गये हुए थे, तब किसी भट्टालु महाजन ने इन्हें बहुत-सा द्रव्य देना चाहा, किंतु इन्होंने अपनी विरक्ति के नियमानुसार उसमें से एक पैसा भी लेने से स्पष्ट अस्वीकार कर दिया। परन्तु जब ये विश्राम करने के लिए गए और उक्त महाजन ने इन्हें गाढ़ी वही नींद में पाया, तब हीरे का एक टुकड़ा लेकर उसने चुपके-से इनकी पगड़ी की पेंच में बाँध दिया। संत कमाल ने जग जाने पर भी इस ओर ध्यान नहीं दिया और वहाँ से चल पड़े। जब ये काशी वापस आये और इनकी पगड़ी की गाँठ की ओर कबीर साहब की दृष्टि गई, तब इसका पता चला। गिरह के खुलते ही हीरा निकल आया जिसपर कबीर साहब ने कहा :—

‘नाम साहब का बँचकर, घर लाया धन-माल।

बूढ़ा बंस कबीर का, जनमा पूत कमाल ॥’

और फिर महाजन के आने पर जब उसका भेद सुना, तब उन्हें पूर्ण संतोष हुआ। इसी प्रकार इस विषय में एक दूसरा अनुमान यह भी किया जाता है कि संत कमाल अपने बचपन में अपनी लंगोटी कुछ ढीली-ढाली पहना करते थे जिस कारण वह कभी-कभी नीचे की ओर खिसक जाती थी। एक बार कबीर साहब का ध्यान इस ओर आकृष्ट हुआ और उन्होंने इन्हें अपनी लंगोटी कसकर बाँध लेने का आदेश दिया। संत कमाल ने उनकी आज्ञा का पालन करते समय पीछे से उसका वास्तविक अभिप्राय ‘लंगोटबंद रहना’ मान लिया और अपने जीवन भर अविवाहित ही रह गए। अतएव कबीर साहब को अंत में इनके विषय में किसी समय प्रसंगवश कह देना पड़ा कि

‘बूढ़ा बंस कबीर का जनमा पूत कमाल।’

परन्तु एक ‘भगतमाल’ नामक ग्रंथ में हमें उक्त पंक्तियों के संबंध में एक दूसरी ही घटना का पता मिलता है। इस ग्रंथ के रचयिता का कहना है कि

एक बार कोई राजा कबीर साहब का शिष्य बनने के लिए बहुत-सा धन लेकर काशी आया। कबीर साहब को यह बात पसंद न थी, इस कारण उस अतिथि से आँख बचाकर ये कहीं अन्यत्र जाकर छिप रहे।

वही राजा ने जब कबीर साहब को नहीं पाया, तब उनके योग्य पुत्र संत कमाल का ही शिष्य बनकर इन्हें सारा धन समर्पित कर दिया और वह अपने घर वापस चला गया। कबीर साहब को जब घर लौटने पर इसका पता चला, तब वे संत कमाल पर बहुत बिगड़े और उन्होंने इनके लिए उन शब्दों के प्रयोग किये जो उक्त 'सलोक' में आये हुए हैं। परन्तु संत कमाल अपनी बातों पर पूर्ववत् ही दृढ़ रहे और इन्होंने अपने पिता से कहा कि इस प्रकार धन लेने से वस्तुतः कुछ भी हानि नहीं हुई है। मैंने राजा से धन लेकर हरिनाम को कदापि नहीं बेचा है। राम के नाम का तो, यदि सच पूछा जाय तो कोई 'मोड़ो' अर्थात् माविजा वा मूल्य ही नहीं सकता। फिर वह बेचा कैसे जा सकता है^२। और इस उत्तर को पाकर कबीर साहब चुप हो रहे।

इसी संबंध में उक्त ग्रंथ के अंतर्गत एक अन्य घटना का भी उल्लेख इस प्रकार किया गया मिलता है। कबीर साहब के उक्त प्रकार से रुष्ट हो जाने के अनंतर अवसर पाकर कमाल ने यह भी कहा था कि यों तो धन लेकर शिष्य बनाने के कारण मुझमें कोई कमी भी नहीं आई है। आप 'कउड़ी' से 'हीरा' बने हैं और मैं 'हीरा' से भी 'लाल' बन गया वही हूँ। अतएव, यदि विचार किया जाय, तो आप 'आधा भगत' ही कहला सकते हैं और मैं 'सारा भगत' वा पूर्ण भक्त बन गया हूँ^३। इस कथन का तात्पर्य 'संत कमाल ने उस

१. 'भगतमाल' (दुखहरनकृत, हस्तलिखित प्रति) — ये संत दुखहरन, संभवतः संत शिवनारायण के गुरु थे। देखिए इस संबंध में, आगे शिवनारायणी संप्रदाय, अध्याय ६।

२. 'कहहु तो राम के नाम को, मोड़ो कलुबै आदि।
तो मैं बेचा होइई मोड़ी बतावहु ताहि॥'

— 'भगतमाल' (दुखहरन) पृ० १५१।

३. 'कउड़ी से हीरा भये। हीरा से भये लाल।

आधा भगत कबीर थे, शारा भगत कमाल ॥'

— वही, पृ० १५०।

ग्रंथ के अनुसार इस प्रकार समझाया कि कबीर साहब के माता-पिता निरै 'साकठ जोलहा' थे जिनके पुत्र कबीर साहब एक भक्त के रूप में प्रकट हुए थे, परन्तु संत कमाल उन कबीर साहब के ही पुत्र व 'इंद्रियजीत' वा ब्रह्मचारी भी थे, इस कारण ये 'कउड़ी' से 'हीरा' मात्र न बनकर 'हीरा' से भी 'लाल' हो गए थे। इस प्रकार संभव है कि इस इंद्रियजीत शब्द के ही भीतर कबीर साहब के वंश के बूबने का भी रहस्य छिपा हो, क्योंकि, जैसा कि ऊपर भी संकेत किया गया है, संत कमाल के विवाहित होने का कहीं पता नहीं चलता और उन्हें अधिकतर एक विरक्त के ही रूप में अब तक समझा गया है। इनके शिष्य किसी जमाल का नाम सुना जाता है; किंतु इनके किसी पुत्र वा पुत्री का पता नहीं चलता।

जो लोग उक्त 'सलोक' को किसी दूसरे की रचना मानते हैं, उनका अनुमान है कि कबीर साहब की मृत्यु हो जाने पर बहुत-से लोगो ने संत कमाल से अनुरोध किया कि ये उनके नाम पर किसी नवीन पंथ की स्थापना करें, किंतु उन्होंने ऐसा करने से स्पष्ट शब्दों में इन्कार कर दिया और कहा कि इस प्रकार का कार्य करना उस सत्य का गला घोटने वही के समान होगा जिसे मेरे पिता कबीर साहब ने अपने शब्दों द्वारा प्रकट किया है तथा उनके सिद्धान्तों को नष्ट करने का प्रयत्न करना भी उनकी ही इत्या करने के तुल्य होगा, जो मेरे लिए कदापि संभव नहीं है। कहते हैं कि इनके इस प्रकार स्पष्ट कह देने पर कबीर साहब के अनेक अनुयायी इनसे बहुत रुष्ट हो गए और इनके प्रति विरुद्ध भाव प्रकट करते हुए उन्होंने यहाँ तक कह डाला कि कमाल के उत्पन्न होने के कारण कबीर की वंश-परम्परा ही लुप्त हो रही है।^१ अतएव इस घटना के अनुसार 'ग्रंथ साहब' में आया हुआ 'सलोक' इस अवसर पर ही कहा गया माना जा सकता है। परन्तु इस अनुमान का समर्थन उक्त रचना के केवल पूर्वार्द्ध से ही हो सकता है, उसके उत्तरार्द्ध की संगति इसके साथ नहीं लगती।

संत कमाल की विचार-धारा का मूल स्रोत कबीर साहब के ही निर्मल

१. चितिमोहन सेन : 'मिहीबल मिस्टिसिज्म आफ इंडिया' (ल्यूक एंड कंपनी),

जलाशय से लगा हुआ प्रतीत होता है। ये उन्हीं की भाँति सच्चे हृदय को वाह्य साधनाओं से कहीं अधिक महत्व देते हैं और भ्रातिवश इधर-उधर भटकनेवालों को सचेत भी करते हैं। उन्हीं के समान सिद्धान्त व ये राजा व रंक दोनों को एक समान देखते हैं, सभी साधना साधनाओं से बढ़कर रामनाम को ही ठहराते हैं और बाहर-भीतर सब कहीं उसी एक की ज्योति के दर्शन पाते हुए समझ पड़ते हैं। जैसे,

‘काहे कू जंगल जाता बच्चा, अपना दिल रखो रे सच्चा।’

‘राजा रंक दोनों बराबर, जैसे गंगाजल पानी।

मान करो कोई भूपर मारो, दोनों मोटा बानी।’

‘सुल से बैठो अपने महेल मो, राम भजन नहीं अच्छा है।

अंतर भीतर भई भरपूर, देखू सब ही उजाला’^१। इत्यादि

इनकी वाणी में भी कहीं-कहीं प्रायः वही खरापन व चुट्टीलापन लक्षित होता है जो कबीर साहब की रचनाओं की विशेषता है। इनमें गर्व की मात्रा कहीं भी नहीं दीख पड़ती। इसके विपरीत इनकी नम्रता एवं दैन्यभाव के अनेक उदाहरण पाये जाते हैं।

संत कमाल के जीवन-काल की निश्चित तिथियों का ठीक पता नहीं चलता और न इनकी आयु के संबंध में ही अनुमान करने के लिए कोई आधार मिलता है। इनकी समाधि का होना कोई कड़ा-भानिकपुर में बतलाते हैं^२, तो कोई उसका पता भूँसी के निकटवर्ती किसी स्थान के संबंध में देते हैं। किन्तु इनकी एक समाधि मगहर में कबीर साहब के रीजे के पास भी वर्तमान है^३ जो संभवतः इन्हीं की हो सकती है। कमाल नामधारी कतिपय सूफी साधकों के भी होने के कारण उक्त वा अन्य ऐसी समाधियों के विषय में उतने निश्चित रूप में कुछ कहा नहीं जा सकता।

(७) धन्ना भगत

धन्नाजी ने अपने को अपनी एक रचना में जाट जाति का होना स्वीकार किया है और यह भी बतलाया है कि “गोविंद में सदा लीन रहने

१. ‘श्री संत गाथा’ (इंदिरा प्रेस, पुना)।

२. डा० मोहनसिंह : ‘कबीर ऐंड दि भक्ति मूवमेंट’ १९३४ (भा० २) पृ० ९३।

३. डा० एफ० ड० के० : ‘कबीर ऐंड हिज कालोवर्स’ १९३१, पृ० ९६।

वाले छोरी नामदेव की महत्ता, तनना-धुनना छोड़कर भगवान् के चरणों में प्रीति करनेवाले गुलाहे कबीर के गुण, मृत पशुओं को ढोकर सदा व्यवसाय करनेवाले चमार रविदास के माया-त्याग एवं घर-घर जाकर बाल बनानेवाले सेन नाई की भक्ति का हाल सुनकर मैं भी भक्तिमार्ग की ओर आकृष्ट हुआ। मेरे भाग्य जगें और मुझे भी मालिक के दर्शन हो गए^१। इस कथन से जान पड़ता है कि उक्त नामदेव, कबीर, सेन व रैदास, धन्ना के समय तक प्रसिद्ध हो चुके थे और उन्हीं के आदर्श पर इन्होंने सर्व प्रथम भक्ति-साधना के क्षेत्र में पदार्पण किया था। इन्होंने स्वामी रामानन्द का नाम अपनी किसी उपलब्ध रचना में नहीं लिया है। फिर भी प्रसिद्ध है कि ये भी उक्त कबीर, सेन व रैदास की भाँति, उन स्वामीजी के बारह शिष्यों में से एक थे और इस बात का उल्लेख नाभादास ने भी अपनी 'भक्तमाल' में किया है। परन्तु जैसा उन संतों के विषय में भी कहा जा चुका है, उनमें से भी किसी के रामानन्द के शिष्य होने का कोई प्रत्यक्ष प्रमाण नहीं मिलता। इसके सिवाय ये सभी लोग पूर्णतः समकालीन भी नहीं जान पड़ते और धन्नाजी तो इनमें सबसे छोटे और पीछे तक जीवित रहनेवाले सिद्ध होते हैं। मेकालिफ ने इनके जन्म-काल का सन् १४१५ अर्थात् सं० १४७२ में होना अनुमान किया है, जो कुछ पहले जान पड़ता है^२। इनके स्वामी रामानन्द का समकालीन होने तथा उनसे सम्पर्क में आने की बात का समर्थन किसी प्रकार भी नहीं होता। इनके विषय में सबसे प्रथम उल्लेख मीराबाई ने किया है और उसमें निर्दिष्ट चमत्कार-पूर्ण बातों के कारण तथा उक्त सभी प्रश्नों पर विचार करते हुए हमें उचित जान पड़ता है कि इनका समय विक्रम की सोलहवीं शताब्दी के प्रथम अथवा द्वितीय चरण तक मानें।

ये राजस्थान के टांक इलाके के अंतर्गत किसी धुअन वा धुवान गाँव में रहा करते थे जो छावनी देवली से बीस मील की दूरी पर है। इनका पैतृक व्यवसाय कृषि का था और इनके परिवार की स्थिति साधारण थी। गुरु अर्जुनदेव ने इनके संबंध में कहा है कि इन्होंने 'बालबुधि' के अनुसार भगवद्भक्ति की थी^३

१. 'श्री गुरु ग्रंथसाहिब' (सरसवतारख संस्करण) रागु आसा, पद २, पृ० ४८७-८

२. मेकालिफ 'सिक्ख रिलिजन' (बोल्बूम ५) पृ० १०६।

३. 'ग्रंथ साहब' "भनैसैबिया बालबुधि" पृ० ११९२।

और यह बात प्रसिद्ध भी है कि इन्हें भगवत् के दर्शन बहुत कम अवस्था में ही हुए थे। इनके संबंध में अनेक चमत्कारपूर्ण कथाएँ भी प्रसिद्ध हैं जिनमें से एक के अनुसार इन्होंने भगवान् की मूर्ति को हठात् भोजन कराया था। एक अन्य प्रसिद्धि के अनुसार एक बार इन्होंने खेत में डालने के लिए सुरक्षित गेहूँ के बीज को अपने घर आये हुए हरिमत्तों को खिला दिया और अपने पिता के क्रुद्ध होने के भय से खेत में जाकर यों ही हल चला आये। नाभादास कहते हैं कि इनके भजन का प्रभाव ऐसा था कि उस खेत में बिना बोये ही बीज उग आये और उसकी फसल भी बहुत अच्छी हुई। 'भक्तमाल' के टीकाकार प्रियादास ने इस विषय का और भी विशद रूप में वर्णन किया है और अन्य चरित-लेखकों ने भी धन्ना के संबंध में लिखते समय उस घटना की चर्चा की है।

इनका एक सरल हृदय एहस्थ व किसान होना इनके एक निज-रचित पद से भी सिद्ध है। वहाँ पर ये कहते हैं कि 'हे भगवन्, मैं तेरी आरती करता हूँ। तू अपने भक्तों के मनोरथ पूर्ण किया करता है। अतएव मैं भी तुझ से अपने लिए कुछ माँग रहा हूँ। मैं चाहता हूँ कि तू मुझे आटा, दाल और घी दे जिसे खाकर मेरा चित्त सदा प्रसन्न रहा करे।

स्वभाव मेरी यह भी इच्छा है कि तेरी कृपा से मुझे पहनने के लिए जूता और कपड़ा भी मिल जाय, मेरे खेत में अच्छा अन्न पैदा हुआ करे और मेरे घर अच्छी लगहर दूध देनेवाली गाय, भैंस तथा एक तेज चलनेवाली अच्छी घोड़ी भी रहा करे। मैं इन सबके साथ अपने घर में रहनेवाली एक सुंदरी स्त्री भी चाहता हूँ'। इससे पता चलता कि ये घर से कभी विरक्त नहीं रहे, बल्कि सदा अपने पैतृक व्यवसाय में लगे हुए ही भगवद्भजन करने का आदर्श अपने जीवन के लिए कल्याणकारक समझते रहे। इनके सांसारिक जीवन की घटनाओं का पता हमें अभी तक नहीं मिला और न आज तक यही विदित हो सका कि इन्होंने किन-किन पदों की रचना की थी। इनके केवल चार पद गुरु अर्जुनदेव द्वारा सम्पादित 'श्रादिग्रंथ' में संगृहीत हैं जिनमें से दो के विषयो का संकेत ऊपर दिया जा चुका है।

१. 'धन्य धन्ना के भगति को बिनहि बीज अंकुर ॥ १' ६२।

२. 'ग्रंथ साहब' (तरखतारख) बनासरी पद १. ६९५।

इनके शेष दो पदों में हमें इनके आध्यात्मिक जीवन के आदर्श की भी एक झलक मिल जाती है। ये कहते हैं कि 'आवागमन' में ही अनेक जन्म व्यतीत हो गए, किंतु अभी तक शांति नहीं मिली। लोभ व काम की ओर सदा प्रवृत्त रहनेवाले मन के कारण भगवान् को भी भूल गया। अपने कल्याण की बातों से अनभिज्ञ मन को विषय का फल भी मधुर सिद्धांत प्रतीत होता है और उसकी प्रीति सद्गुणों से भी हट जाती है। वास्तविक युक्ति को जानकर उसे अपने हृदय में अपनाते नहीं बनता और यमराज के यहाँ व्यर्थ की टोकरें खानी पड़ती है। जिसके हृदय में सद्गुरु की कृपा से ज्ञान का प्रकाश हो गया, उसका मन एकनिष्ठ हो जाता है और वही 'प्रेम भगति' को पहचान पाता है और वही अंत में मुक्ति का अधिकारी भी होता है। अंतर्ज्योति के प्रकट हुए बिना प्रभु की पहचान भी कभी संभव नहीं और धन्या भी इन्हीं प्रकार अपने 'धरणीधर' धन को पाकर संतों की श्रेणी में प्रविष्ट हुआ^१। इसी प्रकार ये अपने मन को संशोधित करके भी कहते हैं कि "अजी, तू ऐसा क्यों नहीं समझ लेता कि 'दयालु दामोदर' के अतिरिक्त अन्य को महत्त्व देकर घूमना-फिरना व्यर्थ है। समझ लो कि जो भगवान् करते हैं, वही होता है और इसमें किसी का भी चारा नहीं। वह मालिक ऐसा है जो माता के गर्भ में ही पानी से मानव-शरीर को भीरचता है। कुंभी का पौधा जल में बिना किसी आचार के भी फैलता है। भगवान् की महिमा सोचने समझने की बात है। धन्या का कहना है कि 'रे जीव, मुझे अपनी चिंता भी न करनी चाहिए; क्योंकि वास्तव में छिद्रहीन पत्थर के भीतर भी उसका कीड़ा भली भाँति सुरक्षित व जीवित रह जाता है'^२। धन्या के इन सीबे-सादे शब्दों से इनके सरल हृदय तथा सच्चे ईश्वर विश्वास की एक सुंदर मूर्त्ति मिल जाती है।

१. 'अंशुशतह' (तरणतरण) आसा पद १, पृ० ४८७।

२. वही, आसा पद ३, पृ० ४८८।

चतुर्थ अध्याय

पंथ-निर्माण का सूत्रपात (सं० १५५०:१६००)

१. सामान्य परिचय

कबीर साहब की रचनाओं के अध्ययन से पता चलता है कि उन्होंने किसी सम्प्रदाय के सिद्धांतों का अनुसरण नहीं किया था और न किसी पूर्वकालीन मत का पुनरुद्धार कर उसके आधार पर किसी नये पंथ की ही नींव डाली थी। उनका प्रधान उद्देश्य, प्रचलित धर्मों के अनुयायियों की

विविध विडम्बनाओं की आलोचना कर उनका ध्यान

कबीर साहब का आदर्श मूल प्रश्न की ओर आकृष्ट करना था। उनका कहना था कि धर्म के नाम पर जितने भी धातु कृत्य किये जाते हैं अथवा जो-जो धारणाएँ साधारणतः बनायी जाती हैं, वे सभी निरर्थक व निराधार हैं और हमारे मानव-जीवन के

आदर्शानुसार उनका कुछ भी महत्त्व नहीं। इस प्रकार की बातें लाभदायक होने की जगह प्रायः हानिकर ही सिद्ध होती हैं और उनके कारण पारस्परिक द्वेष व पाखंड की प्रवृत्ति बढ़ा करती है। उनके विचार से अपने धार्मिक सिद्धांतों का अनुसरण करने के लिए किसी एक जन-समूह का सदस्य होना भी अनिवार्य नहीं। धर्म का मूल तत्व सब किसी के व्यक्तिगत चिंतन तथा उसके अपने विश्वास के अनुसार स्वरूप ग्रहण करता है और सभी को अपनी-अपनी पहुँच के अनुपात से उसकी अनुभूति हुआ करती है, जिस कारण हृदय के शुद्ध व सच्चा रहने पर उसमें प्रेम व संतोष के भाव आप से आप जागृत हो उठते हैं और उसके लिए किसी वर्ग या समुदाय का आश्रय ग्रहण करना आवश्यक नहीं रह जाता।

परंतु जैसा प्रायः देखा गया है, किसी मतविशेष के प्रवर्तक को अपने सिद्धांतों के प्रचार के लिए बहुधा संगठन करने की भी इच्छा हो जाया करती है और वह अपने अनुयायियों को इसके लिए आवश्यक उपदेश देने लगता

है। उसे इस बात की अभिलाषा रहती है कि मेरे सिद्धांत किस प्रकार अधिक से अधिक सफलता के साथ प्रचलित हों और मेरे मत के अनुयायी अधिक से अधिक संख्या में विद्यमान रहें। इसी कारण वह पंथ-निर्माण अपनी मृत्यु के अवसर पर अपना कोई योग्य उत्तराधिकारी की प्रवृत्ति नियुक्त करता है और सफल प्रचार के लिए कुछ न कुछ कार्य-क्रम भी निर्धारित कर देता है। कबीर साहब ने, जहाँ तक पता चलता है, कभी किसी वर्ग वा सम्प्रदाय की स्थापना के प्रयत्न नहीं किये थे और न उसके लिए कोई कार्य-क्रम ही निश्चित किये थे। उनके देहावसान के अनंतर उनके अनुयायियों ने उनके उपदेशों के प्रचार की चेष्टा की और इस प्रकार क्रमशः 'कबीर-पंथ' नाम का एक वर्ग-विशेष अस्तित्व में आ गया। किंतु 'नानक-पंथ', 'दादू-पंथ' जैसे अन्य वर्गों को स्वयं उनके मूल प्रवर्तकों ने ही जन्म दिया था और उन्हीं के आदेशानुसार उनका प्रचार-कार्य भी आगे बढ़ा था। 'कबीर-पंथ' की स्थापना का ठीक समय ज्ञात नहीं, किंतु इतना प्रायः निश्चित समझना चाहिए कि उसका वास्तविक संगठन 'नानक-पंथ' के अस्तित्व के आ जाने पर ही हुआ होगा। कबीर साहब के मत में विश्वास रखनेवाले साधु पहले उन्हीं की भाँति इधर-उधर घूमकर उपदेश दिया करते थे और उनकी कोई सुव्यवस्थित संस्था न थी। 'कबीर-पंथ' के सर्वप्रथम प्रसिद्ध प्रचारक सुरत गोपाल ने कदाचित् इस प्रकार भ्रमण करते समय ही जगन्नाथपुरी में अपना शरीर त्याग किया था।

परंतु 'नानक-पंथ' के मूल प्रवर्तक गुरु नानक देव ने अपने मत के प्रचारार्थ मरते समय अपने विश्वसनीय साथी लहना को 'अंगद' नाम देकर उसे विधिपूर्वक अपना उत्तराधिकारी नियुक्त किया और अपने अनुयायियों को अपनी जगह उसका अनुसरण करने का भी आदेश दिया। तब से इस नियम का पालन क्रमशः उनके पीछे आनेवाले अन्य सभी नानक-पंथ व गुरुओं ने भी प्रायः एक समान किया और अपने वर्ग के अनुयायियों को सुसंगठित कर पंथ की बातों के प्रचार के लिए अनेक योजनाएँ भी प्रस्तुत कीं। नानक-पंथ को एक पृथक् वर्ग के रूप में रखने की यह प्रवृत्ति निरंतर अधिकाधिक बढ़ती ही चली गई और अंत में एक शुद्ध आध्यात्मिक साधकों का समुदाय 'सिख' नामक एक जाति-विशेष के रूप में परिणत हो गया। कबीर-पंथ का

मूल प्रवर्तक जो भी रहा हो, उसके निर्माण के भी प्रथम प्रयत्न कदाचित् कुछ इसी प्रकार से हुए थे और उसका प्रारंभिक रूप भी पहले संभवतः किसी संदेशवाहक उस्ताही व्यक्तियों का एक साधारण समुदाय-मात्र ही रहा था। किंतु पृथक् अस्तित्व की उक्त प्रवृत्ति ने क्रमशः उसे भी प्रभावित कर डाला और आगे चलकर उसको भी एक सम्प्रदाय-विशिष्ट के रूप में ही सीमित व संकुचित बनकर रह जाना पड़ा। 'नानक-पंथ' की स्थापना के पहले 'कबीर-पंथ' के किसी सुव्यवस्थित रूप का पता नहीं चलता।

फिर भी पंथ-निर्माण के इस प्रयोगकाल में हमें कुछ ऐसे संत भी मिलते हैं, जिन्होंने अपना कोई भी पंथ नहीं चलाया। उन्होंने कबीर साहब द्वारा प्रस्तुत किये गए वातावरण में अपने-अपने मतों की मूल धारणाएँ निश्चित कीं, उनके अनुसार जीवन-यापन का प्रयत्न किया और अपनी-अपनी बानियाँ भी रचीं। ऐसे संतों में संत जंमनाथ, शेष फरीद फुटकर संत ब्रह्म, संत सिंगाजी तथा संत भीलमजी थे, जिनका परिचय इस अध्याय में यथास्थल आगे चलकर दिया गया है। इन लोगों में भी शेष फरीद ब्रह्म वस्तुतः सूफी थे और जंमनाथ का भी संबंध कदाचित् 'नाथ-पंथ' से रह चुका था और इन्हें अपने-अपने मूल सम्प्रदायों से पृथक् होने की कभी कोई आवश्यकता भी नहीं पड़ी थी। परंतु अपने निजी व्यापक सिद्धांतों को इन्होंने स्वतंत्ररूप से ही निश्चित किया था और उक्त अन्य दो संतों की भाँति ये भी उनके अनुसार अपनी साधनाओं में सदा प्रवृत्त रहे थे। इनके सिवाय इस युग के प्रसिद्ध भक्तों व अन्य सूफियों में भी अनेक ऐसे हुए जिन पर संतमत का बहुत कुछ प्रभाव पड़ा था और जिन्होंने उन्हें अपनी रचनाओं द्वारा प्रकट भी किया था। इनकी उपलब्ध रचनाओं में केवल भावसाम्य ही नहीं मिलता, प्रस्तुत कहीं-कहीं इन्होंने अपने शब्द व वाक्य तक ठीक वे ही रखे हैं जो संतों की बानियों में पाये जाते हैं। उदाहरण के लिए ऐसे लोगों में भक्त सूरदास, मलिक मुहम्मद जायसी व मीराबाई के नाम लिये जा सकते हैं।

महाकवि सूरदास का जीवन-काल सं० १५४०:१६२० समझा जाता है जिस कारण इनका रचना-काल इस प्रथम युग में ही आ जाता है। ये एक सगुणोपासक भक्त थे और 'मन-बानी को अगम अगोचर' भक्त सूरदास 'अविगत' की 'गति' को अनिर्वचनीय वा अकथनीय समझते थे। इन्होंने अपने 'भ्रमरगीत' वाले पदों में 'निर्गुन' के

प्रति व्यंगमयी बातें कहलाकर और उसके विषय में 'निर्गुन कौन देस को बासी' जैसे प्रश्न कराकर उसका उपहास भी कराया था। फिर भी हमें इनकी रचनाओं के अंतर्गत ऐसे कुछ स्थल भी मिलते हैं जिनमें इनके संतमत द्वारा प्रभावित होने के विषय में स्पष्ट प्रमाण पाये जाते हैं। जैसे,

‘रे मन आपुको पहिचानि !

सब जनम तै भ्रमत खोयौ, अजहुं तौ कछु जानि ॥

ज्यो मृगा कस्तूरि भूलै, सुनौ ताके पास ।

भ्रमतही वह दौरि दूँदूँ, जवहि पावै वास ॥ इत्यादि ॥’^१

‘जौलौं सतसरूप नहिं सूकत ।

तौलौं मृगमद नाभि बिसरै, फिरत सकल बन वृकत ॥’^२

‘अपुनपौ आपुनही बिसर्यो ।

जैसे स्वान काँच मंदिर में भ्रमि भ्रमि भूँकि मर्यो ॥ इत्यादि ॥’^३

‘अपुनपौ आपुनहि में पायौ ।

सबदहि सब्द भयौ उजियारी, सतगुरु भेद बतायौ ॥’ इत्यादि^४

और इन चार उदाहरणों में से तीसरे का पूरा पद प्रायः वही है जो कबीर-पंथ के ‘बीजक’ में ‘अपनपौ आपुही बिसरौ’ से आरम्भ होकर दिखलाई पड़ता है।^५

मीराबाई का जीवन-काल इसी प्रकार सं० १५५५:१६०३ माना जाता है और वह भी इस युग के ही अंतर्गत पड़ता है। मीराबाई के इष्टदेव गिरधर नागर नामधारी श्रीकृष्णचंद्र हैं जो सगुणरूप भगवान् समझे जाते हैं और जिनकी सुन्दर छवि के वर्णन तथा जिनके गुणों के गान में ये सदा लीन रहना पसंद करती हैं। उनकी भावना से अलग रह

मीराबाई कर इनका एक क्षण के लिए भी जीना असंभव है। ये उन्हें अपने पूर्व जन्म का साथी भी बतलाती हैं और उन्हें ‘पिय’, ‘साजण’ वा ‘सैयाँ’ जैसे शब्दों-द्वारा अभिहित करती हुई दीख पड़ती हैं। फिर भी वे ‘गोपाल’ इनके लिए कोई साधारण व्यक्ति नहीं और न वह उक्त सगुणरूप भगवान् के एक अवतार-मात्र का बोधक-मात्र है। ये उस

१. ‘सररनाकर’ (काशी नागरी-प्रचारिणी-सभा, सन् १९३४) पद ७०, पृ० ३८ ।

२. वही, पद ३६८, पृ० १९७ ।

३. वही, पद ३६९, पृ० १९७ : ८ ।

४. वही, पद ४०७, पृ० २४० : १ ।

५. दे० ‘बीजक’ शब्द २६, पृ० २३५ (विचरदास संस्करण, प्रयाग) ।

प्रियतम को अपने अनेक पदों में 'निर्गुण', 'निरञ्जन', 'अविनाशी' आदि भी कहती हैं जिस कारण इनका उसे पूर्ण ब्रह्म परमात्मा मान लेना भी स्पष्ट लक्षित होता है। इसके अतिरिक्त इन्होंने अपने कई पदों में उसका वर्णन इस प्रकार किया है जिससे जान पड़ता है कि वह वास्तव में न तो सगुण है, न निर्गुण ही है, अपितु इन दोनों से परे ही वह अनिर्वचनीय वस्तु है जिसे संतो ने बहुधा अपनी रचनाओं द्वारा स्पष्ट करने का प्रयत्न किया है। मीराबाई ने अपने कई पदों में संत रैदास के प्रभाव को भी स्वीकार किया है और कहा है कि उन्हीं सतगुरु की कृपा से मुझे ज्ञान की उपलब्धि हुई और मैं अपने पित्र को पहचान पाया।

तदनुसार मीराबाई की रचनाओं में हमें कबीर साहब, रैदास जैसे संतों की भाँति 'पिंड के रहस्य' का परिचय भी दिया हुआ मिलता है। ये भी प्रायः उन्हीं के शब्दों में वहाँ 'त्रिकुटी महल' में झरोखे से झाँकी लगाने तथा 'सुन्न महल में सुरत जमाकर सुख की सेज बिछाने' की चर्चा करती हुई दीख पड़ती हैं^१। अथवा 'सैम सुपमणा'^२ व 'गगन-

मीराबाई व मंडल^३ की सेज' पर अपने प्रियतम के साथ मिलने के प्रसंग संत-मत का वर्णन करती हुई भी जान पड़ती हैं। उसी 'सैम' वाले पद को इन्होंने अन्यत्र 'अगम अटारी'^४, 'अगम का देस'^५

वा 'अमरलोक'^६ का भी नाम दिया है और उसकी स्थिति से प्रभावित होकर इन्होंने विना करताल के पखावज का बाजा एवं 'अणहद की मँकार' सुनने का पता बतलाया है^७। मीराबाई को इस प्रकार संतों के प्रसिद्ध 'सुरत-शब्दयोग' का भी परिचय प्राप्त है और इसके संबंध में इन्होंने 'सुरतनिरत', 'वद', 'निजनाम', 'सुमिरन व 'अमररस' शब्दों के प्रयोग किये हैं। इसके सिवाय इन्होंने अपनी रचनाओं में कहीं-कहीं पर उस शुद्धाचरण वा अपने 'सीलवरत' की भी चर्चा की है^८ जो संतमत के अनुसार परमावश्यक है और ठीक संतो

१. 'मीराबाई की पदावली' (साहित्य-सम्मेलन, प्रयाग) तृतीय संस्करण, पद १२, पृ० ५।

२. वही, पद ३२, पृ० १४।

३. वही, पद ७२, पृ० २७।

४. वही, पद १५२, पृ० ५५।

५. वही, पद १९२, पृ० ६४ : ५।

६. वही, पद १५१, पृ० ५३।

७. वही, पद २३, पृ० १०

८. वही, पद २३, पृ० १०।

की ही भाँति इन्होंने संतगुरु के सबद के अपने ऊपर पड़े हुए प्रभाव का भी वर्णन किया है। इनका कहना है कि,

‘संतगुरु मिलिया सुंज पिछानी, ऐसा ब्रह्म मैं पाती।

सगुरा सूरु अमृत पीवे, निगुरा प्यासा जाती ॥’ १६७ ॥^१

और अपने विषय में इन्होंने एक स्थल पर इस प्रकार वर्णन किया है जिससे प्रतीत होता है कि ये वास्तव में संतों की परम्परा में ही आ जाती हैं।

जैसे,

‘रैदास संत मिले मोहि संतगुरु, दीन्हा सुरत सहदानी।

मैं मिली जाय पाय पिय अपना, तब मेरी पीर बुझानी ॥’ १५६ ॥^२

मलिक मुहम्मद जायसी नामक प्रसिद्ध सूफी कवि का भी जीवन-काल (सं० १५५१ : १६४८) लगभग इसी युग के अंतर्गत पड़ता है और इनकी रचनाओं को भी देखने से पता चलता है कि उक्त समय में प्रचलित संतमत-द्वारा ये भी किसी न किसी प्रकार प्रभावित हुए थे। जायसी को

इस्लाम धर्म पर बड़ी आस्था थी और इन्होंने अपनी

जायसी रचनाओं में उसे भिन्न-भिन्न प्रकार से भिन्न-भिन्न स्थलों पर व्यक्त किया है, तथा,

‘तेहि मैं पंथ कहीं भल गाई, जेहि दूनो जग छाज बढ़ाई।

सो बड़ पंथ मुहम्मद केरा, है निरमल कविलास बसेरा ॥’^३

कहकर उसे सर्वश्रेष्ठ बतलाने का भी प्रयत्न किया है। फिर भी इनकी कृतियों में कहीं-कहीं ऐसे भाव भी दीख पड़ते हैं जिनसे ये कबीर साहब द्वारा प्रभावित जान पड़ते हैं। उदाहरण के लिए,

‘मातु के रक्त पिता के बिंदू, उपजे दुबै तुरुक औ हिंदू ॥’^४

में इन्होंने प्रायः कबीर साहब के ही शब्दों में हिंदू एवं मुसलमान में एक प्रकार की मौलिक समानता दिखलाने की चेष्टा की है। इन्होंने ‘पदमावत’ में जो सिंहलगढ़ पर विजय प्राप्त करने का संकेत देते हुए कायागढ़ का रूपक बाँधा है^५, वह कबीर साहब के ‘बयू लीजै गढ़ बंका भाई’^६ आदि के

१. ‘मीर/बाई की पदावली’ (हिंदी साहित्य-सम्मेलन, प्रयाग) तृतीय संस्करण १० ६८।

२. वही, पृ० ५५।

३. ‘जायसी-ग्रंथावली’ (काशी नागरी-प्रचारिणी-सभा, सन् १९२४) पृ० ३५३।

४. वही, पृ० ३४४।

५. वही, पृ० १००।

६. ‘कबीर-ग्रंथावली’ (काशी नागरी-प्रचारिणी-सभा, सन् १९२८) पृ० २०८ पद ३५९।

आधार पर ही खड़ा किया गया जान पड़ता है तथा इनका 'बूँदहि समुद्र समान'^१ आदि भी ठीक उन्हीं के 'बूँद समानी समुंद मे'^२ के अनुकरण में कहा गया प्रतीत होता है। इनकी 'अखरावट' की तो अनेक पंक्तियाँ, जैसे कबीर साहब की रचनाओं के पढ़ने के अनंतर ही लिखी गई जान पड़ती हैं।

मीराबाई के उपर्युक्त प्रकार से प्रकट किये संतमत द्वारा प्रभावित अनेक विचारों के आधार पर उन्हें बहुत-से विद्वान शुद्ध संतमत की अनुगामिनी समझते हुए से जान पड़ते हैं, और उनके अनुसार उन्हें संत-परम्परा के संतों में ही स्थान मिलना चाहिए। मीराबाई की कुछ रचनाएँ सिखों के 'गुरु ग्रंथ साहब' के परकालीन संस्करणों में पायी जाती हैं क्या मीराबाई जिससे भी वे लोग इस बात की पुष्टि करते हैं। परंतु संत थीं? केवल इतने से ही मीराबाई को संत-परम्परा के अंतर्गत मान लेना उचित प्रतीत नहीं होता। मीराबाई निर्गुण एवं सगुण से परे वा परात्पर परमात्मा को अपना इष्टदेव कहती हुई भी मूर्ति की उपासना को ही अपनी साधना का आधार मानती थीं। उनके हृदय में श्रीकृष्णचन्द्र के सौंदर्य एवं गुण तथा लीलाओं के ही प्रति विशेष आकर्षण दीख पड़ता है और उनकी प्रगाढ़ रागानुगा भक्ति का विकास उस लोक-संग्रह के उच्च स्तर तक पहुँचता हुआ नहीं लक्षित होता जिसे संतों के कार्यक्रम का एक प्रधान क्षेत्र समझना चाहिए। इसके विवाय 'गुरु ग्रंथ साहब' के उक्त संस्करणों में मीराबाई के अतिरिक्त भक्त परमानंद व भक्त गोविंद-जैसे लोगों की भी रचनाएँ संगृहीत हैं, जिन्हें 'संत-परम्परा' में सम्मिलित नहीं किया जाता तथा भक्त सूरदास की कतिपय रचनाएँ उसके प्रारंभिक संस्करण में भी पायी जाती हैं, और ऐसा होने पर भी उन्हें सदा सगुण भक्तों में ही गिना जाता है। अतएव मीराबाई को यदि संतों की श्रेणी में रखा भी जाय, तो उन्हें अधिक से अधिक पहले के पथ-प्रदर्शक संतों की कोटि में ही गिन सकते हैं।

२. कवीर-पंथ

इसमें संदेह नहीं कि कबीर साहब के जीवन-काल में ही उनके अनेक अनुयायी बन चुके थे, किंतु फिर भी इतना निश्चित रूप से नहीं कहा जा सकता कि उनकी सहायता से इन्होंने किसी पंथ-विशेष के निर्माण का

१. 'जावसी-ग्रंथावली' (का० ना० प्र० सभा, सन् १९२४) पृ० ३३९।

२. 'कबीर-ग्रंथावली' (का० ना० प्र० सभा, सन् १९२८) पृ० १७, सू० ३।

आयोजन भी किया था। सच तो यह है कि कबीर साहब ने सदा एक अत्यंत सार्वभौमिक धर्म का ही उपदेश दिया था जिसे कबीर साहब किसी प्रकार का साम्प्रदायिक रूप देने की कोई आवश्यकता व कबीर-पंथ न थी और न उनका कोई पंथ चलाना अथवा उसे संगठित कर उसके प्रचारार्थ अपने शिष्यों को नियुक्त करना कोई अर्थ ही रखता था। उनके शिष्यों में से भी कम से कम एक अर्थात् कमाल उन्हीं की भाँति पंथ-रचना के विरुद्ध थे, जैसा कि हम उनके प्रसंग में देख आए हैं। श्री नाभादास ने उनके अन्य शिष्यों में से पद्मनाभ का नाम लिया है और बतलाया है कि कबीर की कृपा से उन्होंने किस प्रकार परमतत्व का परिचय प्राप्त किया था और केवल नाम को ही सब कुछ मानकर उसे अपना लिया था^१। 'भक्तमाल' के प्रसिद्ध टीकाकार प्रियादास ने उनके छप्पय पर टिप्पणी करते हुए पद्मनाभ-द्वारा राम नाम के सहारे किसी कोढ़ी के नीरोग हो जाने का चमत्कारपूर्ण प्रसंग भी उद्धृत किया है, किंतु वे भी उनके किसी पंथ चलाने की चर्चा नहीं करते। किसी पद्मनाभ-द्वारा अयोध्या में 'राम-कबीर-पंथ' के प्रचार का अनुमान कबीर-पंथी लोग अवश्य करते हैं, परन्तु उक्त दोनों पद्मनाभों का एक होना किसी ऐतिहासिक आधार पर सिद्ध नहीं होता। कबीर साहब के समसामयिक एक पद्मनाभ के विषय में प्रसिद्ध है कि वे गुजरात प्रदेश के नागर ब्राह्मण थे और उन्होंने सं० १५१२ में 'कहानदहे प्रबन्ध' नाम का एक इतिहास-ग्रंथ गुजराती भाषा में लिखा था^२। उनका ग्रंथ उपलब्ध है, किंतु उससे अथवा अन्य किसी आधार पर भी उनके कबीर-शिष्य होने का पता नहीं चलता और न यही ज्ञात होता है कि उन्होंने कोई पंथ भी चलाया था। गुजरात प्रदेश में प्रचलित कबीर-पंथ से भी उनका कोई संबंध सिद्ध नहीं होता।

कबीर-पंथीय साहित्य में इस बात का उल्लेख मिलता है कि कबीर साहब ने अपने चार प्रमुख शिष्यों को चारों दिशाओं में इस निमित्त भेजा था कि वे जाकर उनके मत का प्रचार करें और उनके नाम भी चत्रभुज, बंकेजी, सहतेजी और धर्मदास बतलाये गए हैं। इनमें से प्रथम तीन के संबंध में प्रायः कुछ भी ज्ञात नहीं, किंतु चौथे अर्थात् धर्मदास द्वारा द्वादश पंथ 'कबीर-पंथ' की 'धर्मदासी शाखा' का मध्य प्रदेश में चलाया जाना बहुत प्रसिद्ध है और यह शाखा आज भी

१. 'भक्तमाल'—'कबीर कृपाते परमतत्व, पद्मनाभ परचै लखौ'। ६८।

२. के० एम्० मावेरी : 'मासिल स्टोन्स इन गुजराती लिटरेचर' बंबई, १९१४, पृ० ४८।

विविध उपशाखाओं में विभक्त होकर प्रचलित है। कबीर-पंथ के ग्रंथों में कबीर के नाम पर बारह ऐसे पंथों के प्रचलित किये जाने की भी चर्चा है जो वास्तव में कबीर के सिद्धांतों के विरुद्ध प्रचार करते हैं। इन बारह पंथों में सबके नाम दिये गए हैं और उनके मूल प्रवर्त्तकों का कुछ परिचय भी बतलाया गया है। 'अनुराग-सागर' के अनुसार उक्त प्रवर्त्तक दूतों के नाम क्रमशः 'मृत्यु अंधा', 'तिमिर-दूत', 'अंध अचेत', 'मनभंग', 'ज्ञानभंगी', 'मकरंद', 'चितभंग', 'अकिलभंग', 'विसंभर', 'नकटा', 'कुरगदानि' तथा 'हंसमुनि' हैं और इन सभी ने सच्चे मार्ग का अनुसरण ठीक-ठीक नहीं किया है^१। इन बारहों नामों का कुछ-कुछ परिचय हमें तुलसी साहेब के 'घट-रामायन' तथा परमानंद साहेब के 'कबीर मन्थूर' नामक ग्रंथों की सहायता से मिलता है^२। इनसे जान पड़ता है कि ये नाम वास्तव में क्रमशः नारायणदास, भागोदास, सुरत गोपाल, साहेबदास, टकसारी-पंथ-प्रवर्त्तक, कमाली, भगवान् दास, प्राणनाथ, जगजीवनदास, तत्वाजीवा तथा गरीबदास के हैं और इनके पंथ आज भी भिन्न-भिन्न प्रदेशों में प्रसिद्ध हैं। इन बारहों पंथों के नाम कबीर साहब द्वारा धर्मदास के प्रति बतलाये गए हैं और इस तालिका के अंतर्गत धर्मदास की शाखा का स्वभावतः नाम भी नहीं आता, अतएव स्पष्ट है कि इनके कुछ न कुछ सिद्धांत उक्त शाखा के प्रतिकूल पड़ते हैं अथवा ग्रंथकर्ता का उद्देश्य उक्त शाखा को इन बारहों से बढ़ाकर बतलाने का ही हो सकता है।

जो हो, इतना तो निश्चित है कि कबीर साहब का विचार नवीन पंथ के निर्माण के विपरीत होने पर भी उनके शिष्यों व प्रशिष्यों के हृदय में उनके नाम पर कोई न कोई पंथ चलाने की प्रवृत्ति अंत में हो ही गई और उनकी बानियों का संग्रह, उनके सिद्धांतों का प्रचार तथा उनके द्वारा निर्दिष्ट भिन्न-भिन्न साधनों की व्याख्या के रूप में भिन्न-कबीर-पंथ का भिन्न प्रकार के उद्योग भी आरम्भ हो गए। तदनुसार हम आरम्भ देखते हैं कि कबीर साहब का देहांत हो जाने के कुछ समय के अनंतर कबीर-पंथ के नाम पर अनेक संस्थाएँ चल पड़ीं और उनके अलग-अलग मठ एवं प्रधान तीर्थादि भी स्थापित होने लगे। उक्त बारह पंथों के विषय में पता चलाने से भी जान पड़ता है कि 'अनुराग-सागर' की रचना के समय, अर्थात् संभवतः विक्रम की

१. 'अनुराग-सागर' बेलबेडियर प्रेस, प्रयाग, (१९२७) पृ० ९० : २।

२. 'घट-रामायन' पृ० २३४ : ५ व 'कबीर मन्थूर' पृ० २९६।

अठारहवीं शताब्दी के अंत तक वर्तमान उत्तर प्रदेश से लेकर मध्य प्रदेश, उड़ीसा, गुजरात, काठियावाड़, बड़ोदा, गुजरात, बिहार आदि प्रदेशों तक कबीर-पंथ पूर्ण रूप से प्रचलित हो गया था और उसकी भिन्न-भिन्न शाखाओं के बीच पारस्परिक प्रतिस्पर्धा के भाव भी जाग्रत होने लगे थे। इस समय 'कबीर-पंथ' का प्रचार किसी न किसी शाखा के रूप में भारतवर्ष के प्रायः प्रत्येक कोने में हो चुका है और जहाँ-जहाँ पर इसकी शाखा वा उपशाखा नहीं है, वहाँ पर भी कबीर साहब द्वारा न्यूनाधिक प्रभावित किसी न किसी संत के मत का अस्तित्व है। कबीर-पंथियों की संख्या अधिक न भी हो, तो भी कबीर साहब के आदर्शों को माननेवाले लोगों की आज भी कमी नहीं है।

(१) काशी शाखा

प्रचलित कबीर-पंथ के प्रमुख प्रवर्तकों में सुरतगोपाल का नाम लिया जाता है जिन्हें 'अनुराग-सागर' में अंध अचेत कहा गया है। प्रसिद्ध है कि ये कबीर साहब के शिष्य थे और इन्होंने पंथ की काशीवाली वा कबीर-चौरावाली शाखा को प्रचलित किया था। विशप वेस्टकाट ने उक्त शाखा की गुरु-परम्परा की तालिका में इनका नाम चौथा दिया है

सुरतगोपाल और किसी श्यामदास का नाम सर्वप्रथम रखा है। इनकी गद्दी का भी होना वे सन् १५५६ वा सं० १६१६ बतलाते हैं और इनका समाधि लेना ३५ वर्षों के अनंतर सन् १५६४ वा सं० १६५१ में ठहराते हैं। परन्तु उक्त तालिका के तैयार करने में स्वीकृत आधार वे बनारस के किसी वैरागी को बतलाते हैं जिसकी जानकारी कई बातों में प्रचलित जनश्रुति से मेल खाती नहीं दीखती। उधर कबीर-पंथीय ग्रंथ 'गुरुमहात्म्य' (पृ० १:२) से पता चलता है कि कबीरचौरा की शाखा-द्वारा स्वीकृत गुरु-परम्परा के अनुसार कबीर साहब के अनंतर पहला नाम सुरतगोपाल का आता है और श्यामदास का नाम उसके अनंतर तीसरा पड़ता है^१। इस तालिका के अनुसार कबीर साहब के अतिरिक्त २०वें गुरु रामविलास दास हैं, जो कदाचित् इस समय भी वर्तमान हैं। अब यदि

१. १. कबीर, २. सुरतगोपाल, ३. श्यामदास, ४. श्यामदास, ५. लालदास, ६. हरिदास, ७. सीतलदास, ८. सुखदास, ९. तुलसदास, १०. माधोदास, ११. कोकिल दास, १२. रामदास, १३. महादास, १४. हरिदास, १५. शरणदास, १६. पूरन-दास, १७. निर्मलदास, १८. रंगीदास, १९. गुरुभक्तदास, २०. प्रेमदास, व २१. रामविलास दास।

कबीर साहब का मृत्यु-काल हम सं० १५०५ मानते हैं, जैसा पहले अनुमान किया भी जा चुका है, तो इस समय सं० २००७ तक ५०० वर्ष हो जाते हैं, और प्रत्येक गुरु के गद्दी-काल का माध्यम २५ वर्ष मान लेने पर उक्त तालिका प्रायः ठीक जान पड़ती है। ऐसा होने पर मुरतगोपाल का कबीर साहब के अनंतर ही पंथ का प्रवर्तक बन जाना व गद्दी पर बैठना असंभव नहीं प्रतीत होता। प्रसिद्ध है कि मुरतगोपाल जाति के ब्राह्मण थे और उन्होंने 'अमरमुखनिधान' नामक ग्रंथ की रचना की थी। परंतु 'अमरमुखनिधान' के विषय अथवा उसकी भाषा पर भी विचार करने पर

१. टिप्पणी:—संत-परम्परा के सभी पंथों की गुरुद्वियों के महंतों की नामतालिका नहीं मिलती और जो मिलती है उनमें भी अधिकतर किसी समय का उल्लेख नहीं होता। केवल 'नानक-पंथ' के प्रथम दास गुरुओं के जीवन-काल तथा 'बाबरी-पंथ' के अंतिम ९ महंतों के मृत्युकाल का पता निश्चित रूप से मिलता है। इसके सिवाय सत्त-नामी सम्प्रदाय की कोटवां शाखा के प्रथम चार गुरुओं तथा इस प्रकार राधा-स्वामी स्रसंग के भी प्रथम चार संतों के विषय में कह सकते हैं। नानक-पंथ के अंतिम ९ गुरुओं का गद्दी-काल १०० वर्ष ठहरता है जिसका माध्यम लगभग ११ वर्षों का पड़ता है और इसी प्रकार 'बाबरी-पंथ' के वर्तमान को छोड़कर दोष अंतिम ७ गुरुओं का गद्दी-काल २१५ आता है जिसका माध्यम लगभग ३१ वर्षों का निकलता है। फिर इसी प्रकार उक्त ३ अंतिम सत्तनामी महंतों के कार्य-काल ८२ वर्षों का माध्यम २७ वर्ष होता है तथा 'स्रसंग' के भी वर्तमान को छोड़कर शेष तीन गुरुओं का समय ५९ वर्ष होता है जिसका माध्यम लगभग १९ वर्ष आता है। इसके सिवाय 'धरनीश्वरी' सम्प्रदाय के विनोदानंद (मृ० सं० १७३१) के अनंतर बाबा रघुपतिदास (मृ० सं० १९९०) तक के वर्तमान महंत को छोड़ कर शेष आठ संतों के समय १२८ वर्ष का यदि माध्यम निकाला जाय तो वह भी ३२ वर्षों का आता है तथा इसी प्रकार 'निरंजनी सम्प्रदाय' के भी गुरुओं की तालिका में हरिदास (मृ० सं० १७००) के अनंतर गंगादास के उत्तराधिकारी नरसिंहदास के महंत बनने के समय, अर्थात् सं० १८४५ तक का ६ महंतों के १४५ वर्षों का माध्यम निकाला जाय तो वह भी २४ वर्ष आता है। अतएव, उक्त द्वाँ माध्यमों अर्थात् १९, ३१, २७, १९, ३२ व २४ का भी यदि माध्यम निकाल लिया जाय, तो उसका परिणाम कम से कम २५ वर्ष का समय ठहरता है, जो संतों के संबंध में कदाचित् अधिक नहीं कहा जा सकता। केवल 'राम-सनेही सम्प्रदाय' के संबंध में यह काल बहुत अधिक जान पड़ता है जिसका कारण अज्ञात है। इस लेख में एक बात यह भी उल्लेखनीय है कि पंजाब, राजस्थान एवं आगरा अर्थात् पश्चिम के महंतों का कार्य-काल कम दिखता है जहाँ कोटवां, मांभी व भुरकुड़ा अर्थात् पूर्ववालों का वही समय उनसे कहीं अधिक है।

वह पुस्तक उनकी रचना नहीं जान पड़ती। अतएव सुरतगोपाल ने कबीर-पंथ को किस रूप में चलाया, उसका प्रारंभिक संगठन कैसा था और उसके प्रचारार्थ उन्होंने किन-किन साधनों के प्रयोग किये थे आदि-जैसी बातों के विषय में निश्चित रूप से कहना कठिन है।

सुरतगोपाल तथा उनके शिष्य ज्ञानदास की समाधियों का जगन्नाथपुरी में होना बतलाया जाता है और श्यामदास तथा लालदास एवं हरिदास अथवा सीतलदास की भी समाधियाँ कबीरचौरे में नहीं पायी जाती। सुरत-गोपाल से सातवीं पीढ़ी नीचे के गुरु मुखदास की समाधि 'नीरु टीले' में वर्तमान

है और कहा जाता है कि उन्हीं के समय में वह स्थान कबीरचौरा की सर्वप्रथम पंथ के अधिकार में आया था। कबीरचौरा की शाखा भूमि उसके भी पीछे, कदाचित् काशी-नरेशों की सहायता से प्राप्त की गई थी। कबीरचौरे में गुरुओं की समाधियों

का निर्माण संभवतः शरणदास, सुरतगोपाल के अनंतर १४वें महंत के समय से होने लगा और वही स्थान मुख्य केंद्र भी बन गया। ये शरणदास एक योग्य और प्रभावशाली महंत जान पड़ते हैं; क्योंकि इनके समय से ही उक्त केंद्र का प्रबंध सुचारु रूप से होने लगा। इन्हीं शरणदास के एक शिष्य प्रसिद्ध रामरहस दास (सं० १७८२ : १८६६) ने जो गया के कबीरबाग में रहा करते थे और जिन्होंने बड़े अध्ययन और चिंतन के उपरांत पंथ के सर्वमान्य ग्रंथ 'बीजक' के कतिपय स्थलों के आधार पर अपनी 'पंचग्रंथी' पुस्तक बनायी थी। इनका पूर्वनाम रामरज द्विवेदी था और इन्होंने काशी में रहकर बहुत दिनों तक संस्कृत के दार्शनिक साहित्य का अध्ययन किया था। इनके अनुशीलन एवं गंभीर चिंतन का ही फलस्वरूप उक्त सुंदर ग्रंथ का निर्माण था। कबीरपंथीय साहित्य में उक्त ग्रंथ का स्थान बहुत ऊँचा है और उसके आदर्श पर इधर अनेक अन्य ग्रंथों की भी रचना हुई है। ऐसी रचनाओं में पूरन साहब की प्रसिद्ध 'त्रिज्या' टीका भी है जो 'बीजक' पर ही की गई है और जो सं० १६३८ में तैयार हुई थी। ये पूरन साहब बुरहानपुर (मध्य प्रदेश) के निवासी थे और वहीं पर कदाचित् महंत के रूप में अपने अंतिम समय तक रहे।

कबीरचौरा का मठ काशी नगर के अंतर्गत उषी नाम के एक मुहल्ले में आज भी वर्तमान है। मुख्य कबीरचौरा स्थान पर इस समय एक मंदिर बना हुआ है जहाँ कबीर साहब के उपदेश देने का पवित्र स्थल दिखाया जाता है। इसके पास ही एक स्थान पर उनके एक चित्र की पूजा प्रतिदिन

प्रातः काल और सायंकाल की जाती है और अनेक कबीर-पंथानुयायी एकत्र होकर उनकी आरती लेते और उनके स्तोत्र पढ़कर उनके प्रति अपनी प्रगाढ़ श्रद्धा प्रदर्शित करते हैं। कबीरचौरा की चहारदीवारी कबीरचौरा वा आँगन के दक्खिन गली के पीछे दो आँगन और मठ घिरे हुए हैं जिनमें से पश्चिमवाले में 'नीरू टीला' है। 'नीरू टीला' वह स्थान समझा जाता है जहाँ पर कबीर

साहब के पिता व माता समझे जानेवाले नीरू व नीमा का निवास था। इस स्थान से पूर्व की ओर आजकल एक धर्मशाला है जिसे 'कबीर महाविद्यालय' भी कहते हैं। यहाँ पर बहुत-से लोग रहकर विद्याध्ययन व सत्संग किया करते हैं और इनका जीवन अधिकतर आश्रमवासियों की भाँति व्यतीत होता है। नीरू टीलावाले विभाग में बहुधा कबीर-पंथ की कुछ स्त्रियाँ भी रहा करती हैं जिन्हें 'माई लोग' कहा जाता है। कबीरचौरा का सारा आश्रम वहाँ के महंत के अधीन है जो दीवान, कोतवाल तथा पुजारी नामक भिन्न-भिन्न कर्मचारियों-द्वारा उसका प्रबंध कराते हैं और जो बाहर से आये हुए यात्रियों से प्राप्त भेंट तथा मठ की संपत्ति आदि के मालिक समझे जाते हैं। इस मठ के संबंध में प्रति वर्ष एक मेला भी लगता है जो प्रायः एक सप्ताह तक चलता है। इस अवसर पर 'जोतप्रसाद' की विधि संपन्न की जाती है और नवीन व्यक्ति कबीर-पंथ में सम्मिलित भी किये जाते हैं।

कबीरचौरा स्थान से लगभग एक कोस की दूरी पर उत्तर की ओर वह स्थान भी वर्तमान है जिसे 'लहरतारा' का तालाब कहते हैं। इस समय यहाँ पर कोई पहले-जैसा तालाब नहीं है, किंतु एक छिछली-सी नीची भूमि है जहाँ पर जनश्रुति के अनुसार पानी में शिशु कबीर का बहता हुआ शरीर नीमा द्वारा सर्वप्रथम पाया गया था और जो इसी कारण लहरतारा उनके जन्म-स्थान-सा ही पवित्र माना जाता है। यहाँ पर भी एक छोटा-सा स्थान आँगन के रूप में वर्तमान है जिसका प्रबंध एक पुजारी किया करता है। यह स्थान भी वास्तव में कबीरचौरा-शाखा के ही अधीन है और इसकी भी देखभाल सदा वहाँ के महंत ही किया करते हैं।

कबीर साहब के इस जन्म-स्थान की भाँति उनके मृत्यु-स्थान मगहर को भी कबीर-पंथियों द्वारा तीर्थवत् महत्त्व दिया जाता है। मगहर गोरखपुर के निकट, किंतु बस्ती जिले के अंतर्गत, एक गाँव है जहाँ पर पुरानी अमी नदी के किनारे एक मठ बना हुआ है। इस मठ के अंतर्गत दो विभाग हैं

जिनके बीच में एक ऊँची दीवार खड़ी की गई है। एक ओर का खंड मुसलमान कबीर-पंथियों के अधिकार में है जिनके महंत को 'भनी करन कबीर'

कहा करते हैं। इस महंत की गद्दी कबीर साहब की एक

मगहर समाधि वा रौज के निकट बनी हुई है और उसकी दूसरी ओर एक और भी समाधि है जो 'कमाल का रौजा' के

नाम से प्रसिद्ध है। कबीर साहब के उक्त रौजों से भिन्न उनकी एक दूसरी भी समाधि है जो मठ के दूसरे खंड में वर्तमान है और जो हिंदू महंत के अधीन है। इस समाधि के पूजापाठ की विधि पहलेवाली से भिन्न है और प्रायः उसी प्रकार की है जैसी कबीरचौरा की है। इस खंड के पुजारी कबीर साहब को वस्तुतः एक पूज्य देवता के रूप में मानते हैं, परंतु दूसरे खंडवालों की दृष्टि में वे किसी 'पौर' वा पूज्य संत से अधिक नहीं थे। हिंदू कबीर-पंथियों का यह मठ कबीरचौरा शाखा के आश्रित है और यहाँ पर उक्त स्थान के महंत प्रति वर्ष अगहन के महीने में आकर 'जोतप्रसाद' की विधि संपन्न किया करते हैं। इस मठ के प्रबंध में मगहर के निकट ही दो अन्य गाँव भी बलवा और खुरसवाल नाम के हैं जो इसकी संपत्ति समझे जाते हैं और जहाँ पर इसके साधु भी रहते हैं।

कबीरचौरा-शाखा के अंतर्गत और भी अनेक स्थान भिन्न-भिन्न प्रदेशों में वर्तमान हैं। वे सभी यहाँ के महंत की अधीनता स्वीकार करते हैं और वहाँ पर ये प्रायः प्रत्येक वर्ष जाकर कबीर-पंथियों को दर्शन

अन्य स्थान दिवा करते हैं। मध्य प्रदेश का लुरहानपुरवाला मठ, पुरी जगन्नाथ की कबीर-समाधि, द्वारका का कबीर-मठ आदि

स्थान इसी प्रकार के कहे जा सकते हैं। इन सब में तथा उत्तर प्रदेश व बिहार के कई ऐसे अन्य स्थानों में भी कबीरचौरा की स्वीकृत पूजन-पद्धति का अनुसरण होता है।

(२) छत्तीसगढ़ी शाखा

कबीर-पंथ की एक अन्य प्रसिद्ध शाखा के प्रवर्तक धर्मदास कहे जाते हैं और उसका मुख पेंद्र मध्य प्रदेश में है। इस 'धर्मदासी शाखा' के

अनुयायी संख्या में कबीरचौरा-शाखावालों से कदाचित्

छत्तीसगढ़ की कहीं अधिक है और इसकी उपशाखाएँ भी बहुत-सी

शाखा व बन गई हैं। कहा जाता है कि इसकी स्थापना पहले-पहल

धर्मदास बाघवगढ़ स्थान में हुई थी, जो धर्मदास का निवास-स्थान

था। धर्मदास के विषय में पौराणिक तो अनेक उपलब्ध

है, किंतु उनका ऐतिहासिक जीवन-वृत्त कहीं भी नहीं मिलता। इस शाखा द्वारा मान्य गुरु-परम्परा की तालिका^१ के देखने से पता चलता है कि उन्हें लेकर आज तक १५ गुरु हो चुके हैं। अब यदि कबीरजीरावाले गुरुओं की भाँति ही इनकी भी गद्दी के समय का माध्यम २५ वर्ष मान लिया जाय, तो धर्मदास के गद्दी पर सर्वप्रथम बैठने का काल विक्रम की सत्रहवीं शताब्दी के कहीं द्वितीय चरण में जाकर पड़ेगा, और इस हिसाब से उनका कबीर साहब का गुरुमुख-शिष्य होना किसी प्रकार भी सिद्ध नहीं हो सकेगा। इसके विपरीत कबीर-पंथ के अनेक प्रसिद्ध ग्रंथों में सर्वत्र लिखा मिलता है कि कबीर साहब ने धर्मदास को स्वयं दर्शन व उपदेश दिये थे। कहा गया है कि धर्मदास कसौघन बनिया थे और तोर्याटन के लिए मथुरा, बूँदावन गये थे, जहाँ पर उन्हें कबीर साहब के प्रथम दर्शन हुए थे और फिर दूसरी बार उन्होंने इन्हें काशी में भी देखा था। अंत में कबीर साहब ने उन्हें एक बार फिर बाँधवगढ़ जाकर भी कृतार्थ किया और उनका आतिथ्य ग्रहण कर उन्हें अनेक उपदेश व आशीर्वाद दिये। इन बातों से पहले धारणा होती है कि धर्मदास ने कबीर साहब को उनके जीते-जागते शरीर के रूप में देखा था, अतएव ये उनके गुरुमुख-चेले अवश्य रहे होंगे। किंतु, कबीर-पंथ के ही कई मान्य ग्रंथों की कुछ पंक्तियों^२ से इस बात में संदेह भी होने लगता है और अनुमान करने के लिए पर्याप्त कारण मिल जाता है कि धर्मदास को भी कबीर साहब के दर्शन कदाचित् वैसे ही हुए होंगे जैसे चरणदास को शुकदेव मुनि के, तथा गरीबदास को स्वयं कबीर साहब के ही हुए थे और उन लोगों ने भी इसी प्रकार उन-उन महापुरुषों को गुरु मान लिया था।

इसमें संदेह नहीं कि धर्मदास एक बहुत योग्य व्यक्ति थे और उनके प्रभाव द्वारा कबीर-पंथ को बड़ी सहायता मिली। उनके नाम से बहुत-सी

१. १. धर्मदास, २. चूड़ामनिनाम, ३. सुदर्शननाम, ४. कुलपतिनाम, ५. प्रभोव-
नाम वाला पीर, ६. केवलनाम, ७. अमोलनाम, ८. सुरत सनेहीनाम, ९.
हक्कनाम, १०. पाकनाम, ११. प्रगटनाम, १२. पीरबनाम, १३. उग्रनाम,
१४. लयानाम, १५. काशीदास।

२. 'जिंद रूप जब धरे सरीरा, धर्मदास मिलि गय कबीरा।'

—'अमर सुखनिधान' (धनी धर्मदास की शब्दावली पृ० २:३ पर उद्धृत)।
तथा, 'साहेब कबीर प्रभु मिले बिदेही, भीना दरस दिखाइया'।

—'धनी धर्मदास की शब्दावली' पृ० ५२

रचनाएँ प्रसिद्ध हैं जिनमें से कई एक का एक संग्रह 'धनी धर्मदासजी की शब्दावली' के रूप में प्रयाग के 'वेलवेडियर प्रेस' द्वारा प्रकाशित भी हो चुका है। इसमें संगृहीत रचनाओं की अनेक पंक्तियों में धर्मदास रचनाएँ अपने को कबीर साहब का शिष्य होना स्वीकार करते हैं, तथा उनसे अपने कल्याण के लिए प्रार्थना करते हुए भी दीख पड़ते हैं। धर्मदास के पद भक्ति-रस द्वारा सर्वत्र ओतप्रोत हैं और उनसे स्पष्ट है कि उन्हें कबीर साहब के प्रति प्रगाढ़ श्रद्धा रही होगी। धर्मदास कबीर साहब को वास्तव में कोरे गुरु ही नहीं, बल्कि अपने इष्टदेव के रूप में भी देखते हैं। उक्त संग्रह के कुछ पदों में कबीर साहब के जीवनवृत्त से संबंध रखनेवाले भी कुछ प्रसंग आए हैं। कबीर-पंथ की अनेक अन्य पुस्तकों भी धर्मदास की रचना समझी जाती हैं और बहुत-से ग्रंथ तो कबीर साहब एवं धर्मदास के संवाद के रूप में ही लिखे गए हैं।

प्रसिद्ध है कि धर्मदास का पहला नाम जुड़ावन था, उनकी पत्नी आमीन कहलाती थी और उनके दो लड़के नारायणदास व चूड़ामणि थे। यह भी कहा जाता है कि नारायणदास ने पहले कबीर साहब का विरोध किया था और संभव है इसी कारण पूर्वकथित 'द्वादश पंथ' के प्रसंग में उसे 'मृत्यु अंधा' नाम भी दिया गया है और उसके द्वारा प्रचारित मत की आलोचना या निंदा तक की गई है। आमीन एवं चूड़ामणि का कबीर साहब के प्रति श्रद्धा का भाव प्रदर्शित करना बतलाया जाता है और यह भी प्रसिद्ध है कि वे लोग भी धर्मदास की भाँति उनके शिष्य बन गए थे तथा चूड़ामणि धर्मदास के अनंतर उनकी गद्दी पर बैठे भी थे। धर्मदास की समाधि का भी सुरतगोपाल की भाँति जगन्नाथपुरी में होना बतलाया जाता है।

कबीर-पंथीय ग्रंथों को देखने से पता चलता है कि कबीर साहब ने धर्मदास को कबीर-पंथ की स्थापना का निर्देश करते हुए यह भी बतलाया था कि तुम्हारे पीछे आनेवाले उत्तराधिकारी ४२ पीढ़ियों तक इसी प्रकार प्रचार करेंगे। तब से धर्मदास के पुत्र चूड़ामणि और उसके वंशज सुरत सनेहीनाम नामक आठवें गुरु तक प्रायः एक ही ढंग से शाखा का चले आए। किंतु नवें गुरु अर्थात् हक्कनाम के समय से इतिहास कुछ मतभेद का अंकुर दीख पड़ने लगा। हक्कनाम सुरत सनेहीनाम के असली औरस पुत्र नहीं समझे गए। वे उनके दासी-पुत्र होने के कारण बहुत लोगों की दृष्टि से उत्तराधिकारी होने

के योग्य नहीं थे। अतएव हटकेसर-जैसे मठों के कबीर-पंथियों ने अपने को उक्त शाखा से पृथक् समझना आरंभ कर दिया। इसी प्रकार एक बार फिर ११वें गुरु अर्थात् प्रगटनाम के मरने पर भी उत्तराधिकार का झगड़ा आरंभ हुआ, जो मुकदमेबाजी तक में परिणत हो गया। अंत में बंबई हाई कोर्ट द्वारा तय हो गया कि प्रगटनाम की वैध पत्नी के गर्भ से उत्पन्न होने के कारण धीरजनाम ही १२वाँ गुरु होने के अधिकारी है। फिर भी योग्य होने के कारण धीरज नाम के अनंतर उग्रनाम, जो धीरजनाम के मुकाबले में असफल हो चुके थे, उनके उत्तराधिकारी अर्थात् १३वें गुरु बने। अंत में इस प्रकार का झगड़ा यहाँ तक चला कि १४वें गुरु अर्थात् दयानाम की मृत्यु, अर्थात् स० १६८४ के अनंतर ४२ वंशवाले 'वंश' शब्द की भिन्न-भिन्न व्याख्याएँ होने लगीं। इस संबंध में कहा गया कि कबीर साहब ने सत्य की नीति निर्धारित कर उसे अपने वचन-वंश-द्वारा प्रकट किया था, अतएव वास्तव में वंशवाले वही समझे जा सकते हैं जो उन वचनों को श्रद्धापूर्वक माननेवाले हैं, उस अविनाशी का यही अभिप्राय था^१। तदनुसार दयानाम तक हो चुके हुए, 'गुरु-वचन-वंश' की उस श्रेणी के समझे गए जो 'विंद वंश' भी थे अर्थात् जिन्हें उत्तराधिकार पुत्र भी होने के कारण मिला था, किंतु आगेवाले इनसे भिन्न गुरुओं को 'नाद-वंश' का समझा जाने लगा। इस मंतव्य के आधार पर दयानाम के अनंतर एक उपशाखा इस 'नाद-वंश' वा 'नादाय वंश' की भी चल निकली, जो रामपुर जिले (मध्य प्रदेश) में वर्तमान है।

उक्त संक्षिप्त विवरण से भी स्पष्ट है कि इस धर्मदासी शाखा की गुरु-परम्परा में आरंभ से केवल प्रवर्तक के वंशवालों के ही सम्मिलित होते रहने के कारण किसी प्रकार की योग्यता के परखने का अवसर नहीं मिला करता था। गुरु का बन जाना एक पैतृक अधिकार-सा हो गया

था, जिस कारण कोई गुरु अपनी योग्यता बढ़ाने की

परिणाम वैसी चिन्ता नहीं करता था। फलस्वरूप मठ के प्रबंध

में बहुधा त्रुटियाँ दीख पड़ने लगीं और अनुवाधियों के हृदय में असंतोष आने लगा। फिर तो पारस्परिक कलह, मुकदमेबाजी, अथवा पृथक् होकर मठ स्थापित करने तक की स्थिति आ पहुँची और

१. 'नीति लखाई सत्य की, वचन वंश परकाश।

वचन मानु खो वंश है, प्रकट कहा अविनाश' ॥ 'कबीरपंथी शब्दावली'

(भूमिका) पृ० २।

पंथ के मूल प्रवर्तक के उद्देश्य का पालन अनुयायियों के कर्तव्य का अंग न रह सका। फिर भी कबीर-पंथीय साहित्य को देखने से ही पता चलता है कि धर्मदास के अनंतर ५वें गुरु अर्थात् प्रमोदनाम एक योग्य व्यक्ति रहे होंगे। उन्होंने अपने समय में उक्त प्रकार की रचना को बड़ी सहायता दी और उसके रचयिताओं को प्रश्रय व उत्साह प्रदान कर उसे समृद्धिशाली बना दिया। उनके समय में कदाचित् कबीर-पंथ के अनुयायियों की संख्या में भी वृद्धि हुई और वे सफल गुरु होने के कारण 'वाला पीर' तक कहलाए। उनके पीछे आठवें गुरु अर्थात् सुरत सनेहीनाम के समय में भी पंथ की विशेष उन्नति का होना पाया जाता है और उक्त दोनों गुरुओं के बीच का काल एक प्रकार से कबीर-पंथीय साहित्य व प्रचार की दृष्टि से पंथ के लिए 'स्वर्णयुग' भी कहा जा सकता है। सुरतसनेहीनाम के पीछे का समय उसी प्रकार अधिकतर अंधकार एवं अवनति के कारण निकृष्ट समझा जा सकता है।

जान पड़ता है कि धर्मदास की मृत्यु हो जाने पर उनका ज्येष्ठ पुत्र नारायणदास ही बांभवगढ़ की गद्दी पर बैठा था। उनके दूसरे पुत्र चूड़ा-मणिनाम को वहाँ से अलग हटकर कूडरमल स्थान में अपना मठ स्थापित करना पड़ा था जहाँ से फिर प्रमोदनाम के समय में मांडला की भी प्रसिद्धि हो चली। बांभवगढ़ में नारायणदास के उत्तराधिकारी

इसकी कदाचित् इस समय भी वर्तमान हैं। मांडला में प्रमोद-
उपशाखाएँ नाम एवं अमोलनाम की समाधियाँ बनी हुई हैं जहाँ पर एक चबूतरे पर उनकी पूजा एवं आरती हुआ करती है। इसी प्रकार कवर्धा नामक स्थान में भी कुछ समाधियाँ बनी हुई हैं जहाँ पर हक्कनाम के समय से गुरुओं की स्मृति में पूजनादि की विधि मनायी जाती है। धर्मदासी शाखा का वास्तविक केन्द्र इस समय धामखेड़ा है जहाँ पर उसके महंत सज-धज के साथ रहा करते हैं। धामखेड़ा में प्रति वर्ष माघ के महीने में वसंत पंचमी के अवसर पर एक मेला भी लगा करता है जिसमें दूर-दूर के कबीर-पंथी सम्मिलित होते हैं। यह मेला बहुधा तीन दिनों तक रहा करता है और कहा जाता है कि इस अवसर पर ३८ महंत आकर यहाँ के गुरु से आदेश ग्रहण करते हैं। हाटकेसर के महंत का संबंध अब इस मठ से नहीं रह गया है, किंतु वहाँ की गद्दी भी उक्त धर्मदासी शाखा के ही अंतर्गत है। इस शाखा में सम्मिलित की जानेवाली मध्य प्रदेश की एक छोटी-सी गद्दी बमनी की भी प्रसिद्ध है, जहाँ पर

धीरजनाम गुह के वंशवाले उनकी परम्परा चलाते आये हैं, किंतु उनके अनुयायियों की संख्या बहुत कम होगी। अन्य कई विभिन्न स्थानों पर भी धर्मदासी अथवा छत्तीसगढ़ी शाखा का प्रभुत्व अभी तक किसी न किसी रूप में बना हुआ है और उसके अधिकारों को मान्य समझनेवालों की संख्या कबीरचौरावालों से कहीं अधिक होगी।

(३) धनौती शाखा

उक्त दो प्रसिद्ध शाखाओं तथा उनकी उपशाखाओं के अतिरिक्त, किंतु कदाचित् कबीरचौरा शाखा के ही अंतर्गत एक मठ धनौती (विहार) का भी प्रसिद्ध है जो कबीर-पंथ की 'भगताही' नामक शाखा से संबंध रखता है। इस शाखा के मूल प्रवर्तक भगवान् गोसाईं थे जो कुछ लोगों

के कथनानुसार जाति के अहीर थे और मूलतः पिशीरा-
धनौती की बाद (बुंदेलखंड) के निवासी थे। महर्षि शिवव्रत लाल
शाखा व का अनुमान है कि कबीर साहब के भ्रमण-काल में
भगवान् सदा उनके साथ रहा करते थे और उनके समय-समय
गोसाईं पर दिए गए उपदेशों को लिख लिया करते थे और उन्हें
 सुरक्षित भी रखते थे। उनका यह भी कहना है कि

वे पहले निम्बार्क-सम्प्रदाय में दीक्षित हो चुके थे, किंतु कबीर साहब के सम्पर्क में आकर उन्होंने अपने विचार बदल दिये। भगवान् दास ने वा उक्त भगवान् गोसाईं ने क्रमशः इसी प्रकार लगभग छः सौ वचन कबीर साहब के शब्दों और साखियों आदि के रूप में तरतीब देकर संगृहीत किये थे और अपने लिए उनका गुटका भी बना रखा था। इन्हीं गुटका वाली रचनाओं को शिवव्रत लाल ने वर्तमान 'बीजक ग्रंथ' का मूलरूप बतलाया है और अनुमान किया है कि इसके अधिक पद्यों को पीछे से घर्मराज ने अपनी ओर से जोड़ दिया। उनका यह भी कथन है कि भगवान् दास गोसाईं कबीर साहब के साथ बाधवगढ़ भाँ गये थे और धर्मदास ने उनसे गुटका ले लेना चाहा था। किंतु भगवान् गोसाईं उसे लेकर विहार प्रांत में चले आये और वहाँ से उन्होंने अपने संग्रह को ही महत्व देकर प्रकाशित किया तथा अपने विचारानुसार 'पंथ' की 'भगताही शाखा' स्थापित की। यह गद्दी पहले-पहल विहार के दानापुर नामी कस्बे में

१. महर्षि शिवव्रत लाल : 'कबीर और कबीरपंथ' (मिशन प्रेस, इलाहाबाद) पृ०

प्रतिष्ठित की गई थी, किंतु पीछे चलकर वह धनौती लायी गई। शिवमत लाल के अनुसार इस शाखावाले लोग अभी तक निम्बार्क-सम्प्रदाय के ही भेषादि का धारण करना पसंद करते हैं। वे अन्य कबीर-पंथियों द्वारा स्वीकृत बातों की ओर विशेष ध्यान नहीं देते और न वे वैसी पूजा ही किया करते हैं। उनका मुख्य कर्तव्य 'बीजक' का पाठ तथा साधु-सेवा है और वे अपने को उक्त दो शाखावालों से प्रायः स्वतंत्र समझते हैं।

'अनुरागसागर' नामक ग्रंथ में कदाचित् उक्त भगवान् दास गोसाईं को ही 'त्रिमिर-दूत' कहा गया है, क्योंकि आगे आनेवाली पंक्ति में बतलाया गया है कि 'बहुतक ग्रंथ तुम्हार चुरै है। आपन पंथ निहार चलै है'। और इस बात का संबंध उक्त गुटका लेकर उनके विहार चले जाने तथा वहाँ पर 'भगताही शाखा' प्रवर्तित करने के प्रसंगों से पूर्णतया

इतिहास स्पष्ट हो जाता है। फिर भी किसी ऐतिहासिक प्रमाण द्वारा इस बात की पुष्टि नहीं होती कि उक्त गोसाईं कबीर साहब के समय में वर्तमान भी थे। जनश्रुति के अनुसार ये धर्मदास के लगभग १७५ वर्ष पीछे उत्पन्न हुए थे और इस हिसाब से ये बहुत अर्वाचीन कहे जा सकते हैं। परंतु धनौती की गद्दीधारियों के नामों की जो तालिका^१ उपलब्ध है, उससे पता चलता है कि भगवान् गोसाईं से लेकर अभी हाल तक १३ गुट हो चुके हैं और यदि उनके समय को भी प्रति गुट २५ वर्ष का मान लें, तो शाखा के प्रवर्तक का काल विक्रम की सत्रहवीं शताब्दी के अंतिम चरण में ठहरता है। इस प्रकार भगवान् गोसाईं न तो कबीर साहब के समकालीन सिद्ध होते हैं, न सुरतगोपाल के, और न धर्मदास के ही। उक्त तालिका को प्रकाशित करनेवाले २० की का यह भी कहना है कि भगवान् गोसाईं के उत्तराधिकारी शिष्य ने अपनी गद्दी किसी लड़िया नामक स्थान में प्रतिष्ठित की थी और उसके अनंतर उसके शिष्य के शिष्य ने धनौती में सर्वप्रथम अपना मठ बनाया।

१. अनुरागसागर (वै० प्रे०, प्रयाग) पृ० ११।

२. भगवान् गोसाईं ३. अज्ञातनाम शिष्य ४. बनबारी ५. सीपम ६. भूपाल ७. परमेश्वर ८. गुणपाल ९. सीसमन १०. इरनाम ११. जयमान १२. स्वरूप १३. साधु १४. रामरूप।

(४) अन्य शाखाएँ व प्रचार

कबीर-पंथ की अन्य प्रसिद्ध शाखाओं में से जिनके नाम उक्त 'द्वादश पंथ' वाले प्रसंग में आ चुके हैं, कटक (उड़ीसा) में प्रचलित 'साहेबदासी पंथ', काठियावाड़ में वर्तमान 'मूल निरंजन पंथ', बड़ोदा के 'टकसारी पंथ' तथा भड़ौच में पाये जानेवाले और तत्त्वाजीवा द्वारा प्रवर्तित 'जीवापंथ' के नाम उल्लेखनीय हैं। कहा जाता है कि तत्त्वाजीवा ने अन्य शाखाएँ कबीर साहब का चरणोदक लेकर उसके जल की सहायता व उपशाखाएँ से अपने यहाँ के किसी सूखे बट-बूझ को हरा-भरा कर दिया था। वह बट-बूझ नर्मदा तट के निकट कहीं पर आज भी 'कबीर बट' के नाम से उपस्थित समझा जाता है और प्रसिद्ध है कि वहाँ पर कबीर साहब बहुत दिनों तक ठहरे भी थे। उक्त शाखाओं के अतिरिक्त सत्य कबीर, नाम कबीर, दान कबीर, मंगल कबीर, हंस कबीर तथा उदासी कबीर नाम से कुछ अन्य पंथ भी प्रसिद्ध हैं, किंतु उनके विषय में कोई विवरण नहीं मिलता और न यही पता चलता है कि उनका भी संबंध किसी बड़ी शाखा से है वा नहीं। इसी प्रकार कमल, नित्यानंद तथा कमलानंद के नाम पर कुछ पंथ दक्षिण भारत में भी बतलाये जाते हैं, किंतु उनका कुछ भी हाल विदित नहीं। बिहार प्रांत के जिला मुजफ्फरपुर तथा जिला शाहाबाद के अंतर्गत क्रमशः विट्पुर एवं मकनी में दो पंथ जगूदास एवं शानीदास द्वारा प्रवर्तित समझे जाते हैं, जो संभवतः धनौती की उपशाखाएँ भी हो सकते हैं। किसी शानीदास की एक उपशाखा 'मार्गी शाखा' के नाम से काठियावाड़ में और किसी अन्य कबीर-पंथी द्वारा प्रवर्तित ऊदाशाखा गुजरात में वर्तमान है तथा राजस्थान के अंतर्गत भी कई भिन्न-भिन्न शाखाएँ व उपशाखाएँ प्रचलित हैं, परंतु उनके विवरण नहीं मिलते। धर्मदास की छत्तोसगढ़ी शाखा की कुछ उपशाखाओं का होना सिंध, नेपाल तथा सिक्किम जैसे स्थानों में भी बतलाया जाता है।

कबीर-पंथ की शाखाओं तथा उपशाखाओं के उक्त परिचय से विदित होगा कि विस्तार में निरंतर वृद्धि होते रहने के कारण उनके अनुयायियों की संख्या में भी उत्तरोत्तर योग मिलता रहा है और अनुपात दोनो का प्रायः एक ही रहा होगा। परन्तु बात ऐसी नहीं है। कबीर-पंथी लोगों की संख्या इधर की मनुष्य-गणना के अनुसार ८—१० लाख से अधिक किसी प्रकार भी नहीं समझी जा सकती। उक्त शाखाओं और उपशाखाओं की संख्या

भी अधिकतर छोटी-छोटी बातों को लेकर ही बढ़ा दी गई है। भिन्न-भिन्न शाखाओं और उपशाखाओं के मूल वा महत्त्वपूर्ण सिद्धांतों में अभी तक वैसा उल्लेखनीय अंतर नहीं देखा जाता और न कतिपय बाहरी बातों के अतिरिक्त उनका कहीं पता ही चलता है। उदाहरण के लिए कबीरचौरावाली शाखा को मोटे तौर पर 'वापशाखा' और छत्तीसगढ़ीवाली को 'माईशाखा' कहा जाता है। पहलेवाली तथा धनौती शाखा में भी अधिकतर पुरुष ही कबीरपंथी बनाये जाते हैं, किंतु दूसरी में स्त्रियों को भी वैगगिनों की भाँति स्थान मिला करता है। कबीरचौरा तथा धनौतीवाले महंत अधिकतर ब्रह्मचारी अथवा विरक्त ही हुआ करते हैं, किंतु छत्तीसगढ़ी शाखा में व चालीस वंशवाले नियम के आधार पर अभी तक अधिकतर विवाहित वा गृहस्थ लोग ही गुरु बन जाते रहे हैं। अभी कुछ दिन हुए, उससे पृथक् होनेवाली 'नादीय उपशाखा' ने अविवाहित पुरुषों को गुरु बनाने का अपना नियम निश्चित किया है। इसी प्रकार नवीन शिष्यों के दीक्षित करने तथा दैनिक अथवा सामयिक पूजनदि की विधि बरतने में भी कुछ कुछ भिन्नता दीख पड़ती है और अनुयायियों के तिलक-धारण अथवा अन्य भेषों के व्यवहार में भी कुछ साधारण बातें भिन्न-भिन्न प्रतीत होती हैं। इसके सिवाय यह भी प्रसिद्ध है कि कबीरचौरावाले अधिक ध्यान ज्ञानमार्ग की ओर, छत्तीसगढ़वाले कर्मकांड की ओर तथा धनौतीवाले भक्ति की ओर देते हैं।

ऊपर दिये गए परिचय से स्पष्ट है कि कबीरपंथ की उत्पत्ति एवं विकास के लिए प्रारंभिक क्षेत्र पूर्वी उत्तर प्रदेश, विहार, उत्कल एवं मध्य प्रदेश का भूखंड था, जहाँ से वह प्रचारित होकर क्रमशः सुदूर दक्षिण अथवा पश्चिम तक भी फैला। कबीर साहब का निधन हो जाने के अनंतर बहुत काल तक उनके अनुयायियों का यही कार्य-क्षेत्र रहा और हम देख आये हैं कि किस प्रकार सुरतगोपाल, ज्ञानदास तथा धर्मदास की भी समाधियाँ जगन्नाथपुरी में ही निर्मित हुईं और कदाचित् उसी के लगभग वहाँ पर एक समाधि कबीर साहब की भी बनायी गई जो अभी तक वर्तमान है। वास्तव में उत्कल प्रांत उन दिनों हिंदू धर्म का एक प्रधान केन्द्र समझा जाता रहा और वैष्णव सम्प्रदाय ने वहाँ पर बड़ी उन्नति कर ली थी। पता चलता है कि कबीर साहब के प्रायः सौ वर्ष पीछे वहाँ पर छः बहुत बड़े-बड़े वैष्णव कवि हुए जिनकी रचनाएँ आज भी उपलब्ध हैं और जिनके देखने से विदित

होता है कि उनके मत का वास्तविक रूप क्या था, उनका वैष्णव-धर्म, वस्तुतः, बौद्ध-धर्म-द्वारा बहुत कुछ प्रभावित था जिसकी छाप हमें उनकी कविता में अनेक स्थलों पर मिलती है। उदाहरण के लिए बलरामदास कवि ने अपनी पुस्तक 'विराट गीता' में अपने इष्टदेव श्रीकृष्ण को अर्जुन द्वारा 'शून्य पुरुष', 'शून्य देही' तथा 'तोहर रूप देख नार्ही' कहलाया है^१ और एक अन्य स्थल पर^२ भगवान् को स्पष्ट रूप में 'निरंजन' तक भी कह डाला है। वहीं के बौद्ध प्रभाव का पता इससे भी चल जाता है कि सन् १५२६ ई० अर्थात् स० १५८६ वि० में उड़ीसा के राजा प्रतापरुद्र ने बौद्धों का दमन भी किया था।

इसी प्रकार बिहार प्रांत में भी बौद्ध धर्म का कोई न कोई रूप कबीर साहब के समय में तथा उसके पीछे तक प्रचलित रहा। लामा तारानाथ के अनुसार कहा जाता है कि कबीर साहब के निधन-काल के लगभग, अर्थात् सन् १५५० ई० अथवा स० १५०७ वि० में चांगलराज नामक किसी राजा ने गया में बौद्ध-मंदिर का निर्माण कराया था। यह भी बौद्धधर्म का अनुमान किया जाता है कि उड़ीसा के उत्तरी भाग तथा प्रभाव छोटा नागपुर के जंगली इलाकों को घेरकर वीरभूमि से रीवा तक फैले हुए भूभाग में अनेक स्थलों पर धर्मदेवता वा निरंजन की पूजा प्रचलित थी। यह 'धर्म-सम्प्रदाय' बौद्ध-धर्म का प्रच्छन्न वा विस्मृत रूप था। बिहार के मानभूमि, बंगाल के वीरभूमि और बाँकुड़ा आदि जिलों में एक प्रकार के धर्म-सम्प्रदाय का पता हाल ही में लगा है और यह धर्ममत अब भी जी रहा है^३। कहना न होगा कि इसी मत का प्रचार पश्चिमी बंगाल में धर्मपूजा द्वारा प्रचलित था और उसके साहित्य को 'धर्म-मंगल-साहित्य' नाम दिया जाता था। इस साहित्य में सम्मिलित

१. पन्० पन्० वसु : 'माधर्न बुद्धिअ ऐड इट्स फालोवर्स इन ओडीसा' पृ० ४०।

'तोहर रूप देख नार्ही, शून्य पुरुष शून्य देही।

बोइले शून्य तोर देही, आवर नाम धिव काँही।

शून्यरे मण्डसिना धाहि, सेठारे नाम धिवराहि ॥ (उद्धृत)

२. अनाकार रूप शून्यं शून्यं मध्ये निरंजनः।

निराकार मध्ये ज्योतिः सज्ज्योतिर्भगवान् स्वयम् ॥ (वही)।

३. हजारी प्रसाद द्विवेदी : 'कबीर-पंथ और उसके सिद्धांत' (विश्व-भारती पत्रिका,

खंड ५, अंक ३) पृ० ४५०।

की जानेवाली रचनाओं में सब से बड़े देवता धर्म वा निरंजन बतलाये गए हैं, उनकी स्तुति की गई है, उनके चमत्कारपूर्ण अलौकिक चरित्र का वर्णन किया गया है तथा उनके सविधिपूजन का विस्तृत विवरण भी दिया गया है। कुछ लोगों का यह भी कहना है कि यह धर्म मूलतः वहाँ के प्राचीन निवासियों का एक विशिष्ट सम्प्रदाय था जिस पर पीछे से बौद्ध-धर्म का प्रभाव पड़ गया और उसमें न्यूनाधिक परिवर्तन भी हो गए।

(५) पंथ का सिद्धांत

जो भी हो, कबीर-पंथ के विकास की प्रारंभिक दशा में उसके प्रचारकों का सर्वप्रथम संघर्ष इसी मतवालों के साथ हुआ। यह मत उक्त मूलंड की सर्वसाधारण जनता में भली भाँति मान्य हो चुका था और उस पर विजय प्राप्त करना कठिन था। कबीर-पंथ के प्रथम प्रचारकों ने इस बात की गंभीरता का अनुमान कर उसे आत्मसात् कर लेना ही धर्म की उचित समझा। उन्होंने उक्त मत के अनुसार बतलायी स्वीकृति गई लोकप्रिय सृष्टि अथवा प्रलय-कथाओं का कोई न कोई रूप इस कारण अपनी पौराणिक कथाओं के अंतर्गत क्रमशः सम्मिलित करना आरंभ किया और उन्हीं के आधार पर आगे चलकर अपना मत भी दर्शाने लगे। वे धर्ममत की कथा का प्रायः वही रूप रखते थे जो उसके ग्रंथों में वर्णित है, किंतु साथ ही अपने निजी सिद्धांतों के अनुसार उसमें कहीं न कहीं कुछ ऐसी बातें भी मिला देते थे जिससे अंत में 'धर्म' वा 'निरंजन' की शक्तिहीनता एवं कबीर की शक्तिमत्ता सिद्ध होने लगती थी।

किसी महादेव दास नामक उड़िया वैष्णवरचित 'धर्मगीता' ग्रंथ के अनुसार धर्म की उत्पत्ति एवं सृष्टि-रचना इस प्रकार हुई—“आरंभ में जब सूर्य, चंद्र, अष्टदिक्पाल आदि कुछ भी नहीं थे, उस समय महाप्रभु शून्य में आसन जमाकर बैठे हुए थे। जब उन्होंने समस्त पापों का नाश कर दिया, तब उनके शरीर से धर्म का मुख प्रकाशित हो उठा। फिर धर्मगीता का अनेक कल्प व्यतीत हो जाने पर उन्होंने जमुदाई ली और सृष्टि-पवन की उत्पत्ति हुई जिसे महाप्रभु ने सृष्टि-रचना-कर्म आजा दी; किंतु पवन को भय हुआ कि यदि मैं सृष्टि करता हूँ, तो उसके मोह में भी पड़ सकता हूँ। अतएव उसने सृष्टि का संकल्प छोड़ दिया और योग-तप में लीन हो गया। फिर

महाप्रभु ने अपने युग नामक दूसरे पुत्र को सृष्टि रचने की आज्ञा दी, किंतु उसे भी मोह-ग्रस्त होकर फँस जाने का भय हुआ और इसीलिए उसने भी सृष्टि नहीं की। अतएव, महाप्रभु ने निरंजन नामक तीसरे पुत्र को उत्पन्न किया और वह भी उसी भय से लौट आया। फिर महाप्रभु ने निर्गुण नामक पुत्र को उत्पन्न किया जिसने अपने पुत्र गुण को वह कार्य सौंप दिया। गुण ने 'टूल' वा स्थूल को उत्पन्न करके फिर वही आज्ञा दी और उसने धर्म नामक पुत्र उत्पन्न करके कहा कि सृष्टि-रचना का आरंभ करके शीघ्र लौट आना, नहीं तो मोह में फँस जाओगे। वह बेचारा ध्वराया कि यह कैसे संभव होगा और उसके माथे पर पसीना हो आया जिससे माया नाम की एक स्त्री उत्पन्न हो गई। उसे देखकर धर्म के चित्त में विजोभ उत्पन्न हो गया और उसका शुक स्खलित होकर तीन भागों में बँट गया जिससे ब्रह्मा, विष्णु एवं शिव की उत्पत्ति हुई। इन तीनों पुत्रों को सृष्टि रचने का आदेश देकर जब धर्म जाने की उद्यत हुआ, तब माया भी उसके साथ जाने लगी; पर धर्म ने उसे तीनों पुत्रों के ही साथ रहने का प्रबंध कर दिया^१।

इस कथा से कुछ भिन्न, किंतु अधिक विस्तार के साथ दिया हुआ सृष्टि रचना एवं धर्म की कथा का एक विवरण रमाई पंडित के 'शून्य पुराण' में भी पाया जाता है। सर्वप्रथम वे देशकाल तथा तत्त्वों को महाशून्य से आविर्भूत मानते हैं और तत्पश्चात् उसके धर्म रूपी शरीर से निरंजन की उत्पत्ति बतलाते हैं। निरंजन की भुजों के पसीने से धर्मगीता व आदिशक्ति का निकलना कहा जाता है और आदिशक्ति शून्य-पुराण से ब्रह्मा, विष्णु एवं शिव का जन्म लेना बतलाया जाता है। इस प्रकार महादेव दास की 'धर्मगीता' पर रमाई पंडित द्वारा प्रचारित धर्म-सम्प्रदाय का प्रभाव स्पष्ट लक्षित होता है। इसके सिवाय महादेव दास ने सृष्टि-रचना की प्रायः वही शृंखला प्रस्तुत की है जो महायान को भी अभिप्रेत रही, किंतु उन्होंने धर्म को नेपाली बौद्धों की भाँति स्त्रीवत् न मानकर उसे रमाई पंडित के अनुसार पुरुष रूप में ही प्रदर्शित किया^२। बलरामदास नामक एक अन्य उपयुक्त कवि ने भी अपनी 'ब्रह्मांड भूगोल गीता' में लगभग महादेव दास के ही ढंग से, किंतु कुछ

१. 'धर्मगीता,' पृष्ठ २६:१२ ('माडर्न बुद्धिज्म' के पृ० १०१:१०० पर उद्धृत) ।

२. पृ० १५० वसु: 'माडर्न बुद्धिज्म' पृ० १०१-११० ।

संक्षिप्त रूप में सृष्टि-रचना का वर्णन किया है और उन पर भी उक्त रमाई पंडित का प्रभाव पड़ा हुआ जान पड़ता है^१।

कबीर-पंथी लोगों के साहित्य में भी उक्त कथा आती है, किंतु उसमें कुछ अन्य बातें भी जोड़ दी गई हैं, जैसे 'अनुरागसागर' में बतलाया गया है कि सबसे पहले दीपलोक की उत्पत्ति हुई और वहाँ पर सत्यपुरुष की इच्छा से उसके १७ पुत्र हुए। इन पुत्रों में से निरंजन अथवा धर्मदास ने बड़ी

तपस्या की जिससे प्रसन्न होकर सत्यपुरुष ने उसे सृष्टि अनुरागसागर उत्पन्न करने की शक्ति प्रदान की और उसके भाई 'सहज'-

का क्रम द्वारा यह आशा भेज दी। कूर्मनामी पुत्र के उदर से इसी

समय प्रसवेद निकला जिससे सब कहीं जलमय हो गया

और उसी जल पर दूध के ऊपर मलाई की भाँति पृथ्वी बन गई। तब निरंजन ने फिर एक बार तप किया जिससे एक अष्टांगी कन्या की उत्पत्ति हुई। परंतु कन्या को काल ने खा लिया और अंत में योगजीत अथवा शानी नामक पुत्र द्वारा काल का उदर फाड़े जाने पर उसका पुनर्जन्म हुआ। तब इस कन्या के साथ बातचीत करके उन्होंने उससे भोग किया जिससे ब्रह्मा, विष्णु और महेश की उत्पत्ति हुई। इन तीनों का जन्म हो जाने पर तीनों गुणों द्वारा पंचतत्वों की सृष्टि हुई और धर्मदास अंतर्धान हो गए। फिर उनके तप से तीसरी बार पवन की उत्पत्ति हुई और पवन से वेदों के उत्पन्न हो जाने पर समुद्र-मंथन आरंभ हुआ जिससे सावित्री, लक्ष्मी व पार्वती निकल पड़ीं और चौदह रत्न भी निकले। इसके अनंतर ब्रह्मा अपने पिता धर्मदास का पता लगाने चले और उन्हें ढूँढ़ने के लिए उनकी बहन गायत्री गई। ब्रह्मा व गायत्री का पारस्परिक संभोग हुआ जिसकी सूचना ब्रह्मा ने अपनी माता को नहीं दी और उनकी माता ने उन्हें शाप दे दिया कि तुम्हारी पूजा नहीं होगी। अंत में विष्णु ने निरंजन का पता लगाया और तब माता द्वारा अंडज, ब्रह्मा द्वारा पिंडज तथा विष्णु द्वारा उष्मज एवं शिव द्वारा स्थावरों की सृष्टि हुई। जीवों को जब कष्ट होने लगा, तब योगजीत अथवा शानी को सत्यपुरुष ने भेजा और उन्हें बचाया। यही योगजीत कबीर साहब थे जिन्होंने सत्ययुग, त्रेता, द्वापर एवं कलियुग में भिन्न-भिन्न रूप धारण किये। इस कथा के भी कुछ भिन्न-भिन्न रूप अन्य कबीर-पंथीय ग्रंथों में देख पड़ते हैं और जान पड़ता है कि ऐसी विभिन्नता स्थानभेद के कारण है।

इस संबंध में एक बात यह भी विचारणीय है कि बौद्धधर्म-द्वारा प्रभावित धर्म-सम्प्रदाय के उक्त ग्रंथ 'शून्य पुराण' अथवा उसी से अनुप्राणित उक्त वैष्णव कवियों की रचनाओं में जो सृष्टि-रचना का क्रम दीख पड़ता है, वह वस्तुतः हिंदू-धर्म-ग्रंथों के वर्णनों से भी बहुत भिन्न नहीं है। इनमें भी

सृष्टि-रचना के पूर्व केवल जल के अस्तित्व की चर्चा की गई है जो असत् वा शून्य के अनंतर उत्पन्न हुआ था और जिस पर दिश्यगर्भ वा प्रजापति, जो एक स्वर्गमय अंडे से निकले थे, पड़े हुए थे। इन्हीं प्रजापति की शक्ति

वा प्रकृति से त्रिदेव की सृष्टि हुई, जो रज, सत एवं तम नामक तीनों गुणों के अनुसार क्रमशः ब्रह्मा, विष्णु एवं शिव के रूपों में सृष्टि की रचना, उसके पालन व उसके संहार में प्रवृत्त हुए। इस प्रकार का क्रम वेदों, ब्राह्मणों, उपनिषदों तथा सांख्यदि दर्शनों व पुराणों में थोड़ी-बहुत भिन्नता के साथ प्रायः सर्वत्र लक्षित होता है। अतएव जान पड़ता है कि बौद्धधर्म के प्रसिद्ध सम्प्रदाय महायान ने पौराणिक हिंदूधर्म के साथ कई बातों के पारस्परिक आदान-प्रदान करते समय सृष्टि-रचना के उक्त वर्णन के भी सारांश को ग्रहण कर लिया था और उसे अपने निजी ढंग से प्रस्तुत करने का प्रयत्न किया था। अंत में हिंदुओं के पौराणिक धर्म की ही बातें क्रमशः बौद्धों के विविध सम्प्रदायों एवं नाथपंथ आदि के हाथों न्यूनाधिक परिवर्तित होती हुई कबीरपंथ में भी आकर सम्मिलित हो गईं। प्रजापति क्रमशः धर्म से निरंजन बन गए, आद्याशक्ति वा प्रकृति ने माया-नारी का रूप धारण कर लिया और कल्पना का रंग कुछ गहरा चढ़ जाने के कारण एक विचित्र-सी कथा अस्तित्व में आ गई।

जिस प्रकार सृष्टि-रचना तथा त्रिदेवों के जन्मादि के उक्त विवरण के विषय में धर्ममत एवं कबीर-पंथ में बहुत कुछ साम्य है और जान पड़ता है कि कबीर-पंथ के अनुयायियों ने अपनी उक्त कथाओं की रचना करते समय हिंदू-पुराणों की भी सहायता ली होगी, उसी प्रकार उसकी छत्तीसगढ़ी शाखा की 'चौका विधि' आदि कतिपय चौका-विधि कर्मकांडीय विधानों में भी तांत्रिक बातों वा थोड़ा-बहुत 'सैकोद्देशविधि' का प्रभाव स्पष्ट दोख पड़ता है। कबीर-

१. दे० सिद्ध नावपाद की 'सैकोद्देशटीका' (रा० मैरिजो पी० कारेजी द्वारा संपादित)

—'गायकवाड़ ओरियंटल सिरीज', १९४१ पृ० २४-२५।

पंथ की 'चौका-विधि' एक महत्त्वपूर्ण कृत्य है जिसे उसके अनुयायी बहुधा नियमानुसार किया करते हैं। यदि हो सका, तो प्रत्येक रविवार को नहीं तो प्रति पूर्णिमा को वा कम से कम फाल्गुन एवं भाद्रपद की ही पूर्णिमाओं के अवसर पर यह किया जाता है। उस दिन उपवास किया जाता है और संध्या समय कुछ रात व्यतीत होते ही किसी समतल एवं स्वच्छ की हुई मूमि पर आटे के चूर्ण द्वारा पाँच व साढ़े सात हाथ का लम्बा-चौड़ा एक समकोण चतुर्भुज बनाते हैं और उसके भीतर एक अन्य वैसा ही छोटा चतुर्भुज ढाई हाथ लम्बा-चौड़ा बना लेते हैं, तथा इस दूसरे को आटे द्वारा भरकर उसके बीच में कुछ फूल भी रख दिया करते हैं। फिर महंत के आ जाने पर उसे बाहरी चतुर्भुज के एक ओर बीच में बिठलाकर उसकी दाहिनी ओर चरणाभूत का पात्र, एक दूसरा पात्र जिसमें १२५ पान सजाए रहते हैं तथा कपास की पूरी हुई फूलवत्ती एक पंक्ति में रखते हैं और उसी प्रकार बायीं ओर दूसरी पंक्ति में एक बताशे आदि मिष्ठान्न का पात्र, एक नारियल और एक जलपूर्ण कलश की स्थापना करते हैं। सामग्रियों के ठीक हो जाने पर उपस्थित महंत पंथ के मान्य ग्रंथ से कुछ स्थलों का पाठ करते हैं और फिर फूलवत्ती-द्वारा आरती कर लेने पर कर्पूर भी जलाकर किसी पत्थर के टुकड़े पर रख देते हैं। इसके उपरांत नारियल को पत्थर पर पटककर उसके टुकड़े किये जाते हैं और फिर उक्त पानवाले पात्र में रखा कर्पूर भी जलाकर आरती की जाती है। इस आरती को फिर उपस्थित कबीर-ग्रंथियों के सामने भेजकर वे नारियल के अर्द्धभाग को अपने पास रख लेते हैं और द्वितीय अर्द्धभाग को चाकू से छोटा-छोटा करके उसमें से एक टुकड़ा नारियल, एक पान तथा बताशादि सबको बाँटते हैं। इसे लोग प्रसाद मानकर बड़ी श्रद्धा के साथ वहाँ खाते हैं और उसका कोई भी अंश पृथ्वी पर गिरने नहीं देते। इसके उपरांत महंत द्वारा कुछ प्रवचन किये जाने पर उक्त विधि संपन्न सम्पत्ती जाती है।

इस चौका-विधि के पश्चात् प्रायः 'जोतप्रसाद' की भी व्यवस्था की जाती है। उक्त रुई की बनी फूलवत्ती के नाचे जो गूँथा हुआ आटा रखा रहता है, उसे अन्य कुछ आटे में मिलाकर तथा उसमें धी जोतप्रसाद एवं गरी मिश्रित करके महंत का सेवक उसे अपने स्वामी को समर्पित करता है जिससे वे छोटी-छोटी टिकरियाँ बना लेते हैं। इसी प्रकार महंत वा गुरु के चरणोदक-द्वारा महीन मिट्टी

गूँघकर उसकी छोटी-छोटी गोलियाँ भी बना ली गई रहती हैं। महंत इन गोलियों तथा उन टिकरियों में से भी एक-एक अपने अनुयायी प्रत्येक व्यक्ति को पान के पत्ते के साथ दिया करते हैं। उस पान को 'परवाना' कहते हैं और वह भी एक विशेष प्रकार से सजायी गई और रात के समय आकाश से गिरनेवाली ओस की बूँदों से प्रक्षालित व पवित्र की गई पान की पत्तियों में से ही लिया गया रहता है। इन सभी उक्त सामग्रियों को कबीर-पंथी एक विशेष श्रद्धा की दृष्टि से देखते हैं और अपने समस्त की गई विधियों को वे अपने कल्याणार्थ महत्त्व देते हैं। वास्तव में उक्त सभी बातें उनके लिए संस्कार वा कृत्य-विशेष के प्रभावपूर्ण प्रतीक हैं और वे उन्हें उसी प्रकार आवश्यक समझते हैं जिस प्रकार तांत्रिक व्यवस्थानुसार किये गए कर्मों को कोई हिंदू या बौद्ध कर्मकांडी मान लिया करता है।

कबीर-पंथीय साहित्य में उक्त बातों की रहस्यपूर्ण व्याख्या भी की गई है। उदाहरण के लिए नारियल का तोड़ना एक अद्विजात्मक बलिदान समझा गया है जो काल वा निरंजन के उल्लास में कबीर पंथियों द्वारा अपने लिए सत्यलोक की प्राप्ति के निमित्त किया जाता है—नारियल की ऊपरी

कड़ी खोल कालस्वरूप है जिसके भीतर कल्याण की कोमल विधियों की मधुर गरी छिपी रहती है। इसी प्रकार 'परवाना' स्वयं व्याख्या कबीर के ही शरीर का प्रतीक हुआ करता है और

'अमरमूल' के अनुसार उसके द्वारा मुक्ति निश्चित हो जाती है। शायरसवाले प्रसिद्ध संत तुलसी साहेब ने अपने 'बट-रामायण' ग्रंथ के अंतर्गत उक्त विधियों की व्याख्या कुछ अन्य प्रकार से भी की है और नारियल के तोड़ने व मोड़ने का अभिप्राय अपने मन का मोड़ना तथा तिनका तोड़ने का अर्थ तीन गुणों से रहित हो जाना, आदि बतलाकर चौका-विधि को एक प्रकार की योग-साधना की ही रूप-रेखा में परिणत कर दिया है। तो भी कबीर-पंथी इन बातों पर उतनी गंभीरता के साथ विचार करते हुए नहीं देखे जाते।

कबीर-पंथीय साहित्य के अंतर्गत बौद्ध-जातकों की भाँति रचे गये कुछ ग्रंथ दीख पड़ते हैं। कबीर-पंथियों की धारणा है कि सत्यपुरुष ने जगत् की

१. तुलसी साहेब : 'बट-रामायण' (बेलवेडियर प्रेस, इलाहाबाद) पृ० २३८ व २६८।

दुर्व्यवस्था को देखकर ज्ञानी अर्थात् कबीर को समय-समय पर सुधार के लिए भेजा था। तदनुसार सत्ययुग में उन्होंने 'सत सुकृत' के रूप में अवतार लिया, त्रेता में 'मुनीन्द्र' कहलाये, द्वापर में 'कल्याणमय' बनकर प्रकट हुए तथा कलियुग में 'कबीर' होकर अवतीर्ण हुए। प्रत्येक युग में उन्होंने भिन्न-भिन्न व्यक्तियों के ऊपर कृपा की और अपने अलौकिक चरित्रों द्वारा सबके समस्त आदर्श स्थापित कर उन्हें मुक्ति का मार्ग दिखला दिया। इस संबंध में धोषल राजा, मधुकर ब्राह्मण, रानी इन्दुमती, राजा चंडविजय, सुदर्शन श्वपच, इन्द्रदमन आदि की कथाएँ 'अनुरागसागर' आदि ग्रंथों में दी गई हैं और कबीर साहब के विविध उपदेशों को भी प्रसंगवश उनमें सम्मिलित कर दिया गया है। इन कहानियों की अधिकांश बातें हिंदुओं की अनेक पौराणिक कथाओं से भी बहुत मेल खाती हैं।

कबीर-पंथीय साहित्य का अधिकतर वह अंश जो पौराणिक कथाओं, कर्म-कांडों, गोष्ठियों वा संवादों से संबंध रखता है, पंथ की धर्मशास्त्री वा छत्तीसगढ़ी शाखा के अनुयायियों की रचना है और उसके अंतर्गत 'मुखनिधान', 'गुरुमाहात्म्य', 'अगरमूल' गोरखगोष्ठी, 'अनुरागसागर', 'निरंजन-बोध', कबीर मंशूर जैसी रचनाएँ आ सकती हैं। इनके सिवाय कबीर-पंथीय ऐसी पुस्तकों में कबीर साहब के विविध चरित्रों तथा उनके साहित्य पूजनादि से संबंध रखनेवाली उपासना-पद्धतियों की भी गणना की जा सकती है। उक्त साहित्य के शेष भाग में वे थोड़ी-सी पुस्तकें आती हैं जिनमें पंथ के मत की दार्शनिक व्याख्या की गई है। ऐसी पुस्तकें विशेषकर वे हैं जो पंथ के सर्वमान्य ग्रंथ 'बीजक' के भाष्य के रूप में हैं अथवा जिनमें लेखक ने पंथ के मौलिक सिद्धांतों का विवेचन करते हुए अपनी निजी तर्क-पद्धति का सहारा लिया है। इस श्रेणी के ग्रंथों के निर्माण में अधिक हाथ कबीरचौरा अथवा घनौती की शाखाओं के अनुयायियों का रहा है और आज भी वे ही इस ओर विशेष ध्यान दिया करते हैं। फिर भी कबीरचौरा के अनुयायियों ने अपने मान्य वा 'खास' ग्रंथों में कुछ स्थान उन्हें भी दिया है जो छत्तीसगढ़वालों द्वारा निर्मित हैं और जिनमें उक्त पौराणिक पद्धति का ही अधिक अनुसरण किया गया है। पौराणिक पद्धतिवाले ग्रंथों में कई एक बहुत बड़े-बड़े हैं और उनमें प्रायः सभी प्रकार की बातें दी गई हैं। इनमें 'अमरमूल' तथा 'कबीर

मन्शूर' के नाम लिये जा सकते हैं। 'अमरमूल' के रचयिता का नाम विदित नहीं, किंतु उसके देखने से पता चलता है कि वह महंत सुरत सनेही नाम के समय में बनाया गया था। 'कबीर मन्शूर' के रचयिता स्वामी परमानन्द थे जिनका जन्म-स्थान संभवतः आजमगढ़ अथवा उसके निकट था और वहीं उन्हें शिक्षा भी मिली थी। वे साधु होकर पर्यटन करते हुए फीरोजपुर (पंजाब) चले गए और वहीं रहने लगे। 'कबीर मन्शूर' पहले सं० १६३७ में उर्दू में लिखा गया था। इसका हिंदी में उल्था-पीछे से किया गया और यह 'कबीर मन्शूर अर्थात् स्वसंवेदार्थ-प्रकाश' करके प्रसिद्ध हुआ।

कबीर साहब के मूल मत का परिचय देते समय बतलाया गया था कि वे निजी अनुभवजन्य ज्ञान को ही माननेवाले थे। उन्हें कोई शब्द-प्रमाण स्वीकृत नहीं था, और इसीलिए स्वसंवेद्य सत्य को ही वे अंतिम सत्य समझते थे, परसंवेद्य को नहीं। परंतु आगे चलकर भदालु कबीर-पंथियों ने 'स्वसंवेद्य'

शब्द के विकृत रूप 'स्वसंवेद' का एक भिन्न अर्थ भी

स्वसंवेद व निकाल लिया और यहाँ तक कहने पर उद्यत हो गए कि
परसंवेद उसका अर्थ कबीर साहब का अपना वेद अथवा उनकी

स्वरचित वाणियाँ हैं और 'परसंवेद' परसंवेद्य के विकृत रूप का अर्थ 'दूसरों का वेद' अर्थात् प्रसिद्ध वेद अथवा अन्य मान्य ग्रंथ हैं। कहीं-कहीं तो उक्त स्वसंवेद्य वा स्वसंवेद का एक अन्य रूप सुपंवेद वा सूक्ष्मवेद भी हो गया और उसके अतिरिक्त अन्य वेदादि जैसे ग्रंथ केवल स्थूलवेद अथवा मोटी-मोटी बातों के बतलानेवाले ही बनकर रह गए।

'कबीर मन्शूर' में बतलाये गए सिद्धांतों के अनुसार जीव पहले अपने सत्य-स्वरूप में था और उसकी देह पाँच पक्के तत्त्वों अर्थात् धैर्य, दया, शील, विचार और सत्य तथा तीन गुणों अर्थात् विवेक, वैराग्य, गुण-भक्ति और साधुभाव की बनी हुई थी। यही देह 'हंसा' की देह कही जाती थी जिसका प्रकाश एवं स्वभाव अलौकिक व अद्वितीय था।

कबीर मन्शूर परंतु सर्वगुणसंपन्न देवी शरीर को पाकर हंसा को स्वभावतः
का सिद्धांत आनंद के कारण कुछ आत्मनिस्मृति-सी हो गई और वह कच्ची देहवाला बन गया। फलतः उक्त धैर्य आकाश में परिणत हो गया, शील अग्नि बन गया, विचार जल में परिवर्तित हो गया, दया ने वायु का रूप धारण कर लिया और सत्य पृथ्वी हो गया और इन तत्त्वों के साथ-साथ प्रकृति के भी पच्चीस आकार, कच्चे रू। में आ गए।

जिस समय हंसा आनन्दविभोर होकर अपनी आँख उठाकर शून्य की ओर देख रहा था, उसी समय उसकी छाया स्त्री-रूपिणी हो गई और दोनों के संयोग से समस्त संसार की रचना आरंभ हो गई और अहंकार के कारण एक से बहुत्व का प्रादुर्भाव हो गया। कहना न होगा कि उक्त स्त्री-पुरुष का संयोग वास्तव में माया व ब्रह्म का संयोग या और उस ब्रह्म की ही वेद-शास्त्रादि सच्चिदानन्द कहकर वर्णन करते हैं। उनका यह वर्णन वाक्स्वरूप से किया गया स्थूलवर्णन ही कहा जा सकता है। उसका भीतरी रहस्य केवल स्वसंवेद की ही विदित है। अन्यथा सूक्ष्म देह से स्थूल देह में आने पर वह स्वभावतः भ्रम में पड़ गया था जिस कारण उक्त वेदादि का उसे निर्माण करना पड़ा था। स्वसंवेद की सहायता से वह पुनः अनेक से एक वा द्वैत से अद्वैत की ओर उन्मुख होकर प्रकाश में आ जाता है।

फिर भी जब तक जीव में वासना का अंकुर विद्यमान है, तब तक वह अद्वैत की ओर उन्मुख होकर भी शीघ्र मुक्त नहीं हो पाता और बार-बार आवागमन के चक्कर में फँसा रहकर जन्म लेता और मरता रहता है। वेद-वेदांतादि केवल ब्रह्मत्व की प्राप्ति के उपाय बतलाकर ही रह जाते हैं,

उन्हें पता नहीं कि यह स्थिति भी जीव को आत्यंतिक

पारस्वपद नित्य सुख देने में असमर्थ है। वह स्थिति बिना 'पारस्व'

वा सद्गुरु की सहायता के उपलब्ध नहीं होती। केवल कबीर साहब में ही यह सामर्थ्य है कि जीव का सारा भ्रम छुड़ाकर उसे अपने सत्यस्वरूप की अनुभूति करा देते हैं और उसकी बुद्धि सदा के लिए स्थिर हो जाती है। यह स्थिति 'सत्य पद', 'परमपद' वा 'पारस्वपद' की स्थिति है जो 'तत्त्वमसि'-जैसे महावाक्यों की स्थिति से नितांत भिन्न और कहीं ऊँची है। इसे प्राप्त करके ही कोई सच्चा गुरु वा पारखी कहला सकता है और वही वास्तव में 'बंदीछोर' कहलाने के भी योग्य होता है। उसे प्रत्येक रहस्य की वास्तविक अनुभूति बनी रहती है, अतएव सत्य का परखनेवाला भी वही एकमात्र हो सकता है। इस प्रकार सारी बातों पर विचार कर लेने पर ऐसे दैवी महापुरुष केवल कबीर साहब ही उद्भूत हैं जिन्होंने हमें उबारने के लिए शरीर धारण किया था और जिनकी शरण में गये बिना जीव का कल्याण हो नहीं सकता। 'कबीर मन्शूर' के रचयिता ने इस बात को बड़े विस्तार के साथ ग्रंथ के प्रायः पचास पृष्ठों में व्यक्त किया है और उसका अधिकांश साम्प्रदायिक विचारों से ही पूर्ण है।

उक्त 'कबीर मन्त्रार' ग्रंथ की रचना बहुत कुछ पंथ के पहले ग्रंथों के आधार पर, किंतु कल्पना का अधिक से अधिक आश्रय लेकर की गई है और उसमें अनेक ऐसी बातों का भी समावेश हुआ है जो कबीर साहब के मूल सिद्धांत के विरुद्ध पड़ती हैं। किंतु पंथीय साहित्य के अंतर्गत कुछ ऐसी भी रचनाएँ आती हैं, जो अधिकतर 'बीजक' के 'बीजक' के भाष्य के रूप में हैं और जिनमें इसी कारण उसके भाष्यों का भिन्न-भिन्न अंशों का स्पष्टीकरण करते समय पारिभाषिक सिद्धांत शब्दों की व्याख्या में अधिक सावधानी से काम लिया गया है। ऐसी रचनाओं में उपनिषदों तथा वेदांत के अन्य महत्वपूर्ण ग्रंथों के विचारों के साथ सामंजस्य स्थापित करने के भी प्रयत्न लक्षित होते हैं और विषय की गंभीरता के कारण उनमें बड़ी क्लिष्टता भी आ गई है। फिर भी उनके विवेचन की शैली अधिक सर्कसंगत वा पांडित्यपूर्ण है तथा विषयों का प्रतिपादन भी बहुत कुछ स्पष्ट व स्वाभाविक है। रामरहसदास की पुस्तक 'पंचग्रंथी', पूरन साहब की 'त्रिज्या' नामक बीजक की टीका तथा उन्हीं का छोटा-सा ग्रंथ 'निरण्यसार' इस बात के उदाहरण में दिये जा सकते हैं। 'बीजक ग्रंथ' कबीर साहब की असली रचनाओं का संग्रह चाहे न भी हो, किंतु इसमें संदेह नहीं कि उसमें इनके मूल सिद्धांतों की छाया एक बहुत बड़े अंश में वर्तमान है और उसके कठिन एवं दुर्ग्राह्य स्थलों को समझे बिना इसके मत के रहस्य को भली भाँति हृदयंगम कर लेना एक असंभव-सी बात हो सकती है। रामरहसदास एवं पूरनसाहब ने उक्त कठिनाई को दूर करने के लिए ही अपनी उक्त रचनाएँ प्रस्तुत की हैं और यही बात उनके महत्व का कारण भी है।

३. नानक-पंथ वा सिख-धर्म

(१) उपलब्ध सामग्री

गुरु नानक देव की जीवनी और उनके अनंतर प्रचलित 'सिख-धर्म' तथा 'खालसा-सम्प्रदाय' के इतिहास की सामग्री बहुत कुछ अश्यों में उपलब्ध है। कबीर साहब के विषय में कदाचित् आरंभ से ही लिखने-पढ़नेवालों का अभाव-सा रहा और जिन लोगों ने आगे चलकर उनके संबंध में कुछ चर्चा की, उन्हें अपने विषय से कालानुसार अधिक दूर पड़ जाने के कारण परिचय देते समय कल्पना से ही काम लेना पड़ा।

इसी कारण जहाँ कबीर साहब के जीवन-काल वा जीवन-वृत्त की सामग्री का उपयोग करते समय हमें बहुत कुछ संभालकर चलना पड़ता है, वहाँ गुरु नानक देव की चर्चा करते समय वैसी किसी अड़चन का सामना नहीं करना पड़ता। हमें दीख पड़ता है कि एक ओर जहाँ कबीर साहब का नाम पहले-पहल केवल प्रसंगवश ही सुनने में आता है (जिस कारण वैसी साधारण बातों की ओर से सहसा आँखें मूँदते हुए एच० एच० विल्सन-जैसे खोजी विद्वानों को भी उन्हें कोई काल्पनिक व्यक्ति मात्र मानकर उनके नाम 'कबीर' का किसी अन्य मनुष्य का केवल उपनाम-मात्र होना अनुमान करना पड़ता है), तो दूसरी ओर गुरु नानक देव का देहांत होते ही उनके समकालीन व्यक्तियों-द्वारा उनके जीवन की छोटी-छोटी-सी बातें भी लिखी जाने लगती हैं और कालांतर में उनके आधार पर अनेक 'जनम साखियों' की सृष्टि हो जाती है। इसी प्रकार हमें यह भी पता चलता है कि एक ओर जहाँ कबीर साहब के द्वारा किये गए किसी ऐसे प्रयत्न का संकेत नहीं मिलता जिससे उन्होंने अपने उद्देशों का प्रचार करने का कभी निश्चय किया हो, वहाँ दूसरी ओर हमें इस बात का स्पष्ट प्रमाण मिलता है कि गुरु नानक देव ने अपने अंतिम समय में अपने स्थान पर गुरु अंगद को स्वयं बिठलाया था, और उनके सामने पाँच पैसे तथा एक नारियल अर्पित कर अपने सारे अनुयायियों को उन्हें अपनी जगह अगला गुरु मानने का अनुरोध भी किया था। इसके सिवाय हमें यह भी विदित है कि गुरु नानक देव की वाणियों का संग्रह कर उन्हें सुरक्षित रखने की परिपाटी भी उनकी मृत्यु के कुछ ही पीछे आरम्भ हो गई थी और इस नियम का पालन अन्य गुरुओं की कृतियों के संबंध में भी होता आया। किंतु कबीर साहब की रचनाओं की प्रामाणिकता में आज भी अनेक प्रकार का संदेह किया जाता आ रहा है और किसी पंक्ति-विशेष को उनकी कृति मान लेने वा ऐसा न करने के लिए अभी तक कोई निश्चित आधार वा आदर्श प्रस्तुत नहीं किया जा सका है। वास्तव में गुरु नानक देव को एक ऐतिहासिक व्यक्ति, उनके द्वारा प्रवर्तित मत को एक सुव्यवस्थित व सुसंगठित सम्प्रदाय का सिद्धांत तथा उनके अनुयायियों को ऐतिहासिक परिस्थितियों के अनुसार विकसित एक धार्मिक समाज हमें मान लेना ही पड़ता है।

१. एच० एच० विल्सन : 'रेलैजस सेन्ट्स आफ दि हिंदूज', पृ० ६९ (टिप्पणी)।

(२) गुरु नानक देव

फिर भी गुरु नानक देव तथा उनके अनंतर आनेवाले अन्य सिख गुरुओं के जीवन-चरित्रों पर अभी तक पौराणिकता की छाप बहुत अंशों तक लगी हुई दीख पड़ती है और इसका कारण केवल यही है कि इधर के लेखकों ने भी उन्हें ऐतिहासिक सामग्रियों के आधार पर आश्रित कर उनकी प्रत्येक बात की छानबीन नहीं की है, बल्कि दो प्रकार के अधिकतर पुराने अनुयायियों के कथनों को ही मानते नानक चले आ रहे हैं। इसका परिणाम यह हुआ है कि हमारे सामने इस समय कम से कम दो प्रकार के नानक दीख पड़ रहे हैं जिनमें एक तो ऐतिहासिक है और दूसरे वे हैं जिन्हें देवत्व अथवा ईश्वरत्व तक की भावना से संयुक्त करके 'निरंकारी' वा निराकार बना डाला गया है। ऐसे नानक संदेह कार्य करनेवाले होते हुए भी कभी-कभी इस प्रकार की अलौकिक घटनाएँ उपस्थित कर देते हैं जिनके सामने स्तब्ध हो जाना पड़ता है और जिन्हें सिवाय भद्दाजनित काल्पनिक चमत्कार कहने के और कोई दूसरा मार्ग नहीं दीखता। जो हो, वर्तमान सामग्रियों से अधिक प्रामाणिक आधार जब तक उपलब्ध नहीं होते और हमारे यहाँ महापुरुषों की जीवनियों का आलोचना-पद्धति के अनुसार लिखा जाना आरंभ नहीं होता, तब तक हमें ऐसी ही बातों पर संतोष करना पड़ेगा और उन्हीं में से तथ्य को छानबीन के साथ निकालकर स्वीकार करना होगा।

सिखों के पुराने धार्मिक साहित्य-संग्रहों के अनुसार गुरु नानक देव का जन्म विक्रमीय संवत् १५२६ के वैशाख मास शुक्ल पक्ष की तृतीया, तदनुसार १५ अप्रैल, सन् १४६६ को राइभोई की तलवंडी नामक गाँव में हुआ था। यह गाँव वर्तमान लाहौर नगर के दक्षिण-पश्चिम लगभग तीस मील की दूरी पर एक ऐसी जगह अवस्थित जन्म-काल व है, जो गुजरानवाला एवं मांटगुमरी जिलों की सीमा जन्म-स्थान के पास ही पड़ती है। इस भूभाग के इर्द-गिर्द पहले एक बहुत घना जंगल था जो पंजाब प्रांत के मध्यवर्तीय वनखंड का एक अंश था। तलवंडी का वातावरण अधिकतर जनशून्य और सुनसान था और प्राचीन भारत की वनभूमि का स्मरण दिलाता था। गुरु नानक देव के पिता कालूचंद उसी गाँव के पटवारी थे जो खेती-बारी

का व्यवसाय भी करते थे और उनकी माता का नाम तुप्ता था, जो रावी एवं व्यास नामक दो प्रसिद्ध नदियों के बीचवाली 'माफ़' वा दोआब की भूमि के निवासी किसी राम नामक व्यक्ति की पुत्री थी। उस समय पंजाब प्रांत में प्रचलित प्रथा के अनुसार माता को अपनी संतान की उत्पत्ति के समय अपने मायके जाना पड़ता था। इस कारण तुप्ता को भी अपनी प्रथम संतति को जन्म देते समय माफ़ में जाना पड़ा था और उनकी पुत्री नाना के घर उत्पन्न होने के कारण 'नानकी' कहलायी थी। नानक का नाम भी उक्त नानकी बहन के नाम के अनुसरण में ही रखा गया और इसी नाम से ये आगे चलकर भी प्रसिद्ध हुए।

उक्त गाँव को 'राइ भोई' की तलवंडी नाम दिये जाने का कारण यह था कि वहाँ का प्रथम जमींदार राइ भोई नाम का ही था। वह किसी चट्टी नाम की जाति का राजपूत था और मुसलमानों के आक्रमण के अनंतर इस्लाम धर्म स्वीकार कर चुका था। गुरु नानकदेव के जन्म के समय राइ भोई का वंशज राय बुलर वर्तमान था और उसने उक्त तलवंडी वा गाँव की रक्षा के लिए उसकी सीमा पर एक दुर्ग भी बना नानकाना लिया था। राय बुलर में धार्मिक सहनशीलता बहुत अच्छी मात्रा में विद्यमान थी और उसके द्वारा शासित ग्रामीण समाज में विद्वेष की भावना की जगह प्रेम और सद्भाव सदा बना रहता था और वहाँ के लोग पूरे सुख व शांति का जीवन व्यतीत करते थे। गुरु नानकदेव के प्रारंभिक जीवन का वातावरण भी इसी कारण बहुत शांत व निरापद रहा और उनके बचपन की सुखद स्मृतियाँ इन्हें आगे चलकर भी सदा उत्साहित करती रही। तलवंडी गाँव का नाम कुछ दिनों के अनंतर रामपुर भी रखा गया था, किंतु गुरु नानकदेव का जन्म-स्थान होने के कारण वह आजकल अधिकतर 'नानकाना' करके ही प्रसिद्ध है। इस समय वहाँ पर ब्रह्म पुरानी जंगली दशा नहीं रह गई है। गुरु नानकदेव के जन्म-स्थान पर एक मंदिर पहले बनाया गया था, जिसे और भी विस्तार देकर राजा तेज सिंह ने बहुत विशाल कर दिया है। मंदिर के भीतर सिख धर्म के पूज्य 'ग्रंथसाहिब' की एक प्रति रखी रहती है जिसका पाठ व भजन बराबर हुआ करता है।

अपने बचपन की अवस्था में गुरु नानकदेव बड़े शांत स्वभाव के थे। इन्हें पाँच वर्ष की वय में जब अक्षरारंभ कराया गया, तब इन्होंने अपनी

अलौकिक प्रतिभा दिखलायी, और अपनी विलक्षण बुद्धि के कारण सबको चकित कर दिया। क्रमानुसार इन्हें पंजाबी, हिंदी, संस्कृत एवं फारसी की शिक्षा दी गई और प्रत्येक अवसर पर इनके शिष्यों ने वचनपन इन्हें असाधारण बालक पाया। कहा जाता है कि सम्मद हुसेन नाम के किसी ग्रामीण मुसलमान ने इनके प्रति बाल्यावस्था में अपनी संतान की भाँति स्नेह प्रदर्शित किया और कई बार एकांत में ले जाकर इन्हें इस्लाम-धर्म के सुन्नी सम्प्रदाय की अनेक बातों से अवगत भी कराया था। परंतु बालक नानक का ध्यान जितना पुस्तकों अथवा शिष्यों की बातों में नहीं लगता था, उतना अपने एकांतवास और चिंतन की ओर आकृष्ट होता था और ये बहुधा अपने पासवाले जंगल के किसी भाग में जाकर घंटों तक कुछ न कुछ विचार किया करते थे। कहा जाता है कि उक्त वन के भीतर कभी-कभी इन्हें एकाध ऐसे महात्माओं का भी साक्षात् हुआ था जिनके दर्शन एवं सत्संग का इनके ऊपर आश्चर्यजनक प्रभाव पड़ा और जिनके कारण इन्हें एक आध्यात्मिक मार्ग ग्रहण करने में पूरी सहायता मिली। उस समय के बालक वा युवा नानक को दर्शन देकर प्रभावित करनेवाले किसी महापुरुष का इस समय कोई पता नहीं लगता, फिर भी इतना निश्चित रूप से कहा जा सकता है कि उक्त भूखंड के प्राकृतिक वातावरण ने भी इन्हें अपने आध्यात्मिक चिंतन की प्रवृत्ति को जाग्रत कर उसे शक्ति प्रदान करने में कम सहायता नहीं पहुँचाई होगी। इस प्रकार पढ़ने-लिखने के विचार से तो इन्हें कुछ हिंदी, कुछ संस्कृत तथा फारसी की काफी शिक्षा मिली ही, इसके साथ ही इन्हें स्वयं सोचने व विचार करने का भी पूर्ण अभ्यास हो गया और आत्मचिंतन के आवेश में कभी-कभी ये एक प्रकार की मस्ती का जीवन भी व्यतीत करने लगे।

परंतु उक्त सभी बातें इनके सांसारिक पिता-माता को प्रिय नहीं जान पड़ती थीं और वे इन्हें क्रमशः बहकता हुआ समझने लगे। उन्होंने इन्हें इसी कारण कई बार किसी न किसी कारोबार में लगा देना भी चाहा, किंतु कभी सफलता न मिली। वे अपनी मेंसे चराने अथवा खेत की रखवाली करने में भी कभी सावधानी नहीं दिखलाते थे और बहुधा नौकरी इनके द्वारा हानि भी हो जाया करती थी। कालांतर में जब इनकी बड़ी बहन नानकी का विवाह हो गया और वह विदा होकर अपनी समुराल सुलतानपुर चली गई, तब एक बार अपने माता-

पिता की झिड़की पाकर ये भी उसके यहाँ गये और उसके पति जयराम की सहायता पाकर दौलत खाँ लोदी के किसी कर्मचारी की देख-रेख में इन्होंने मोदीखाने की नौकरी कर ली।

अपनी बहन के विवाह के अनंतर इनका भी विवाह बटाला जिला गुरदासपुर-निवासी मुला नामक व्यक्ति की पुत्री सुलक्ष्मनी के साथ हो गया था, किंतु इनकी स्त्री अधिकतर अपने मायके में ही रहा करती थी। गुरु नानकदेव के गार्हस्थ्य-जीवन के विषय में अधिक पता नहीं चलता।

इतना ही प्रसिद्ध है कि पत्नी और पुरुष के पारस्परिक गार्हस्थ्य भाव आदर्श कहे जाने योग्य न थे और न कभी एक जीवन साथ बहुत काल तक दोनों रहते ही रहे। काल पाकर इन्हें दो पुत्र उत्पन्न हुए जिनमें से एक का नाम भीचंद था और दूसरे का लक्ष्मीचंद था। भीचंद ही आगे चलकर 'उदासी सम्प्रदाय' के प्रवर्तक बनकर एक बहुत बड़े साधु के रूप में विख्यात हुए। पत्नी व पति का वियोग किसी कारण उक्त पुत्रों के बाल्यकाल में ही हो गया जिससे माता उन्हें लेकर अपने मायके में रहने लगी और पिता घर छोड़कर भ्रमण करने लगे।

कहते हैं कि मोदीखाने की नौकरी करते समय एक बार जब गुरु नानकदेव आटा तौल रहे थे, तब तराजू का क्रम गिनते समय तेरह तक आते-आते इन्हें अचानक भावावेश हो आया और वे बड़ी देर तक 'तेरा', 'तेरा' ही करते रह गए। परिणाम-स्वरूप इन्होंने उचित से कहीं अधिक आटा तौलकर दे डाला और इनके स्वामी को इनकी भाव-परिवर्तन भूल के कारण हानि उठानी पड़ गई। तत्पश्चात् इन्हें अपनी नौकरी से भी हाथ धोना पड़ा और विरक्त होकर वे देश-भ्रमण के निमित्त वहाँ से निकल पड़े। इसके पहले ये एक दिन नहाने जाकर भी तीन दिनों के लिए कहीं जंगल में गुम हो गए थे और कहा जाता है कि वहाँ पर इन्हें किसी ज्योति वा ज्योतिर्मान पुरुष के दर्शन हुए थे। उस दर्शन से प्रभावित होकर इन्होंने और भी मस्ती दिखलायी, घर आकर अपनी वस्तुएँ दूसरों को बाँटने लगे और इन्होंने अपनी वेश-भूषा में भी परिवर्तन कर लिया। वे अब अधिकतर 'ना हिंदू ना मुसलमान' के भाव से भरे उपदेश देने लगे और अपनी उदासीयता-द्वारा इन्होंने सभी लोगों को चकित कर दिया। इन्हें अब संसारी वा घरेलू बातों में तनिक भी

जी नहीं लगता था और ये सदा उदासीन बने रहकर बातचीत भी किया करते थे। इनका इस अवसर पर सबसे पक्का साथी 'मर्दाना' नाम का एक गवैया था, जो इनकी नौकरी के समय में इनके साथ रहने तलवंडी से आ गया था और जो इनके भजन गाते समय रबाब नामक बाजा बजाकर इनका साथ दिया करता था।

भ्रमण करने जाते समय मर्दाना भी इनके साथ हो लिया और दोनों वहाँ से चलकर पहले-पहल सैयदपुर (वर्तमान अमीनाबाद) पहुँचे। वहाँ पर ये लोग किसी लालो नामक बड़ई के घर ठहरे और उसके यहाँ भोजन किया। बड़ई की गयाना शूद्रों में की जाती थी, इसलिए वहाँ के समाज में

उक्त व्यवहार के विषय में बुरा भला कहा गया। किंतु

भ्रमण गुरु नानकदेव इससे विचलित नहीं हुए और वर्ण-
व व्यवस्था को अनावश्यक ठहराकर इन्होंने बड़ई के परिभ्रम
पूर्व की यात्रा से कमाये गए अन्न को अत्यंत पवित्र बतलाया। बड़ई

के यहाँ दो-चार दिनों तक आतिथ्य ग्रहण कर तथा जनता में अपने सिद्धांतों का प्रचार करते हुए ये मर्दाना के साथ फिर कई अन्य गाँवों में भी पहुँचे और अंत में कुच्छेत्र में ग्रहण के अवसर पर उपदेश देते हुए दरबार गये जहाँ मेला लगा हुआ था। वहाँ पर प्रातः-काल स्नान करते समय लोग पितृगो का तर्पण कर रहे थे। गुरु नानकदेव ने उनके सामने पूर्व की जगह पश्चिम ओर ही जल उलीचना आरंभ कर दिया और लोगों के पूछने पर बतलाया कि जिस प्रकार तुम्हारा दिया हुआ जल तुम्हारे पितरों तक पहुँच सकता है, उसी प्रकार यह मेरा उलीचा हुआ जल भी मेरे बोये हुए दूर के खेतों को सींचने के लिए पहुँचाया जा सकता है। इस उक्ति को सुनकर पहले तो लोगों ने इन्हें पागल समझा, किंतु फिर इनके दिये हुए अन्य उपदेशों को सुनकर इनसे प्रभावित हो गए।

गुरु नानकदेव अपनी इस यात्रा के अवसर पर अपने शिर पर मुसलमान कलंदरों वा संन्यासियों की टोपी वा पगड़ी धारण करते थे, अपने ललाट पर हिंदुओं की भाँति केशर का तिलक लगाते थे और गले में हड्डियों के मनकों की एक माला डाल लेते थे। इनके शरीर पर इसी प्रकार एक लाल

वा नारंगी के रंग की जैकेट रहा करती थी जिस पर वे

वेश-भूषा एक सफेद चादर डाले रहते थे। इनकी वेश-भूषा से लोगों को सहसा पता न चलता था कि वे इन्हें किस धर्म वा

सम्प्रदाय में दीक्षित समझे, इन्हें हिंदू मानें अथवा मुसलमान। दरद्वार से ये दोनों साथी देहली और पीलीभीत होते हुए काशी पहुँचे और फिर वहाँ से गया होते हुए कामरूप तथा जगन्नाथपुरी जाकर लौट आए।

पूर्व की यात्रा समाप्त कर पंजाब लौट आने के अनंतर ये लोग अजोधन वा पाकपट्टन की ओर शेख फरीद से मिलने गये। ये शेख फरीद प्रसिद्ध बाबा फरीद 'शकरगंज' की वंश-परम्परा के थे और इनका नाम शेख ब्रह्म (इब्राहिम) वा शेख फरीद द्वितीय था। गुरु नानकदेव तथा शेख फरीद के बीच बड़ी देर तक सत्संग होता रहा और वे दोनों रात गुरु नानकदेव को एक साथ जंगल में ठहरे भी रहे। वहाँ से गुरु व शेख फरीद नानकदेव ने अपने निवास-स्थान तलवंडी लौटकर अपने पिता-माता से भेंट की। फिर वहाँ से पश्चिम की ओर चलकर घूमते-घूमते ये लोग दुवारा पाकपट्टन गये और शेख फरीद द्वितीय के साथ इनका पुनर्बार सत्संग हुआ। कहते हैं कि इसी यात्रा के अवसर पर उत्तर की ओर लौटते समय गुरु नानकदेव के साथ बाबर बादशाह से भी भेंट हुई थी। फिर ये लोग सियालकोट होते हुए काबुल तक भी गये थे और वहाँ से लाहौर की ओर लौटकर किसी दुनीचंद को श्राद्ध के अवसर पर उपदेश दिये थे। गुरु नानकदेव ने फिर वहाँ से उत्तर-पूर्व की ओर जाकर किसी लखपती खत्री को इतना प्रभावित किया कि उसने रावी के किनारे करतारपुर नाम का एक नगर बसाना आरंभ कर दिया और एक सिख मंदिर वहाँ पर बनवाकर उसे गुरु को अर्पित कर दिया।

गुरु नानकदेव ने रात्रि के पिछले पहर में भजन गाने की प्रथा चलाई। उनके पीछे खड़ा होकर भजनों को प्रेमपूर्वक श्रवण करनेवाला एक सात वर्षी का बालक वहाँ नियमपूर्वक आने लगा। गुरु प्रश्न करने पर उसने अपने वहाँ उपस्थित होने का कारण इस प्रकार बतलाया—'एक दिन मेरी माँ ने मुझे आग जलाने के लिए कहा था। जब मैंने भजन-गान लकड़ियाँ जलाने के लिए लगायीं, तब देखा कि छोटी-छोटी टहनियाँ पहले जल जाती हैं और बड़ी-बड़ी लकड़ियों की बारी पीछे आया करती है। यह देखकर मुझे भय हो गया कि कम अवस्थावाले पहले मर जायेंगे और बड़ों की बारी पीछे आयगी और यही विचार कर मैंने आपके भजनों का श्रवण करना उचित समझा।' गुरु नानकदेव इसे सुनकर बहुत प्रसन्न हुए और वैसे गंभीर कथन

के कारण उस बालक का नाम 'बुद्धा' रख दिया। यह भाई बुद्धा अंत में १०७ वर्षों का होकर मरा और अपने समय में उसने पाँच गुरुओं को अपने हाथ से उनके आसन पर तिलक द्वारा अभिषिक्त किया। करतारपुर में गुरु नानकदेव के निवास-स्थान पर प्रति दिन 'जपुजी' एवं 'असा दी वार' का पाठ हुआ करता था और तब इनके अन्य भजनों का गान होता। भजनों व पदों की व्याख्या हो जाने पर 'गगन में याल' आदि पंक्तियों द्वारा आरती की जाती और तब जलपान किया जाता। तीसरे पहर फिर गान होता और तब संध्या समय 'सोदर' का पाठ हो जाने पर सभी सिख एक साथ भोजन किया करते। गाने का क्रम उसके अनंतर भी एक बार चला करता था और अंत में 'सोहिला' का पाठ समाप्त हो जाने पर लोग सोने जाते थे। गुरु नानकदेव ने अब यात्रावाली वेश-भूषा का परित्याग कर दिया था और अपनी कमर में एक दुपट्टा, कंधे पर एक चादर तथा सिर पर एक पगड़ी-मात्र धारण करने लगे थे। उस समय तक वहाँ तथा कतिपय अन्य स्थानों पर भी भिन्न-भिन्न सिखों की समितियाँ बनने लगी थीं और वे एक पृथक् समाज के रूप में अपने को समझते हुए अपने मत का यत्न-तत्त्व प्रचार भी करने लग गए थे।

ऐसे ही समय में गुरु नानकदेव एक बार दक्षिण की ओर भी यात्रा करने निकल गये थे। मार्ग में जैनियों तथा मुस्लिम ककीरी के साथ सत्संग करते हुए इन्होंने उनके प्रति अनेक उपदेश दिये और अंत में किसी प्रकार सिंहल द्वीप तक पहुँच गए। सिंहल द्वीप में इन्होंने राजा शिवनाम के उद्यान में अपना डेरा डाला और फिर वहाँ पर इन्हें उस राजा से अन्य यात्राएँ भेंट भी हुईं। वहाँ पर निवास करते समय, कहा जाता है, इन्होंने 'प्राणसंगली' नामक ग्रंथ की रचना की थी और सैदो तथा घटो ने उसे पीछे से लिपिबद्ध किया था। सिंहल द्वीप से लौटने पर गुरु नानकदेव ने अचल बटाला नामक स्थान पर लगनेवाले शिवरात्रि के मेले की यात्रा की, जहाँ पर इन्होंने अनेक योगियों के साथ सत्संग किया। वहाँ से फिर वे कश्मीर की ओर भी गये, जहाँ से लौटने पर इनकी यात्रा पश्चिम की ओर आरंभ हुई। प्रसिद्ध है कि पश्चिम दिशा में वे मुसलमानों के पवित्र स्थान मक्के तक पहुँचे थे और वहाँ पर काबे की ओर अपने पैर फैलाकर लेट गए थे। इन्हें ऐसी विचित्र स्थिति में पाकर किसी अरब देश-निवासी पुजारी ने इन्हें ठोकर लगाकर जगाया

और डाँटकर पूछा कि तुम अल्लाह की ओर अपने पैर क्यों फैलाते हो। गुरु नानकदेव ने इसके उत्तर में उससे कहा कि जिस ओर अल्लाह न हो, उस ओर मेरी टाँग घुमाकर छोड़ दो। परन्तु कहा जाता है कि अरबों ने इनकी टाँग पकड़कर जिस-जिस ओर घुमाया, उसी ओर काबे का रुख भी फिरता गया और अंत में उसे हार मान लेनी पड़ी। गुरु नानकदेव के साथ वहाँ पर अनेक मुस्लिम फकीरों का सत्संग हुआ और फिर ये मदीना जाकर बगदाद होते हुए लौट आये।

गुरु नानकदेव ने अपना अंतिम समय निकट जानकर अपने प्रिय शिष्य लहिना को अपना उत्तराधिकारी बना दिया। इन्होंने अपने दोनों पुत्रों की उनकी अयोग्यता के कारण उपेक्षा कर दी और इस प्रकार उन्हें असंतुष्ट भी कर दिया। इन्होंने लहिना को आसन पर बिठलाकर उसके सामने विधिपूर्वक पैसे व नारियल की मेंट अर्पित की और उसके अंतिम समय प्रति स्वयं शिर झुकाकर अन्य सिखों को भी उसे गुरु मानने का उपदेश किया। गुरु नानकदेव ने अपना आत्मीय होने के नाते लहिना का नाम गुरु 'अंगद' रख दिया और आगे चलकर उसका यही नाम प्रसिद्ध हो गया। गुरु नानकदेव अपने अंतिम समय में एक वृत्त के नीचे जा बैठे और भजन गानेवाली सिखों की मंडली के मध्य आत्मचित्तन में मग्न हो गए। जब 'जपुजी' की अंतिम पंक्तियों का पाठ हो रहा था, उसी समय इन्होंने अपने शरीर पर चादर ओढ़ ली और 'बाइ गुरु' कहते-कहते शांत हो गए। इनकी मृत्यु आश्विन शुक्ल १० को करतारपुर के निवास-स्थान पर संवत् १५६५, अर्थात् सन् १५३८ ई० में हुई थी।

गुरु नानकदेव ने समय-समय पर अनेक पदों की रचना की थी, जो आगे चलकर अन्य गुरुओं की रचनाओं के साथ 'ग्रंथसाहिब' नामक प्रसिद्ध ग्रंथ में संगृहीत हुए और जो आज तक उनके अनुयायियों-द्वारा बड़ी भक्ति एवं भद्रा के साथ गाये जाते हैं। उनकी मुख्य रचनाओं में सब से प्रसिद्ध 'जपुजी' है जो प्रत्येक सिख को प्रिय है और जिसे वह रचनाएँ प्रति दिवस प्रातःकाल शांतिपूर्वक पढ़ा करता है। इसमें कुल ३८ छंद हैं, और अंत में एक सलोक है जिसके अंतर्गत उनके उपदेशों का सार आ जाता है। यह सिख धर्म के अनुयायियों के लिए वैसा ही महत्त्वपूर्ण है, जैसी हिंदुओं के लिए 'श्री मद्भगवद्गीता'

की पुस्तक समर्पित जाती है। इसी प्रकार इनकी एक दूसरी प्रसिद्ध रचना 'असा दी बार' है जो ईश्वर की स्तुति के रूप में है और जो उक्त 'जपुजी' के अनंतर पढ़ी जाती है। इसके अंतर्गत २४ 'पौड़ियाँ' हैं जिनके बीच-बीच में गुरु नानकदेव तथा कहीं-कहीं पर गुरु अंगद के भी कुछ सलोक सम्मिलित कर लिये गए हैं। इनके अतिरिक्त उनकी रचनाओं में से कुछ 'रहिरास' नामक पद-संग्रह में आई हैं और वे अन्य गुरुओं की भी वैसी ही रचनाओं के साथ सूर्यास्त के समय पढ़ी जाती हैं और कुछ को 'सोहिला' नामक संग्रह में स्थान मिला है जिनका 'सोवन वेला' अर्थात् सोने के समय पाठ हुआ करता है। इस संग्रह में भी अन्य गुरुओं की रचनाएँ रखी गई हैं। गुरु नानकदेव की शेष रचनाएँ फुटकर पदों आदि के रूप में 'ग्रंथसाहिब' के अंतर्गत भिन्न-भिन्न रागों में महला १ के नीचे संग्रहीत हैं। इनमें अनेक महत्वपूर्ण विषय, जैसे ब्रह्म, माया, नाम, गुरु, आत्मज्ञान, भक्ति, नश्वरता आदि का वर्णन वा प्रतिपादन किया गया है और कहीं-कहीं पर इनकी विनती, चेतावनी तथा प्रेमोद्धार से संबंध रखनेवाली अनेक सुन्दर पंक्तियों के भी नमूने दीख पड़ते हैं। इन पदों में सांसारिक मनुष्यों की झूठी विडंबना, सच्चे भक्तों व संतों की वास्तविक साधना तथा उनकी रहनी वा व्यवहार का भी एक अच्छा परिचय मिलता है। गुरु नानकदेव ने अपनी ओर जहाँ कहीं भी संकेत किया है, वहाँ अपनी नम्रता एवं हृदय की सच्चाई ही प्रदर्शित की है। इनकी रचनाओं में ऐतिहासिक प्रसंग बहुत कम आये हैं और जो मिलते भी हैं, वे बहुत संक्षिप्त रूप में हैं।

(३) गुरु अंगद

गुरु अंगद का प्रथम नाम लहिना था और जैसा पहले कहा जा चुका है, गुरु नानकदेव ने इन पर प्रसन्न होकर इन्हें अंगद नाम प्रदान किया था। इनके पिता का नाम फेरू था और वे वर्तमान फीरोजपुर जिले के 'मत्ते दी सराय' नामक स्थान के रहनेवाले एक व्यापारी थे। अपनी व्यापारिक उन्नति के उद्देश्य से वे अपना जन्म-स्थान छोड़कर हरिके प्रारंभिक जीवन नामक गाँव में चले आए और उन्होंने दया कुँवरि के साथ विवाह कर लिया। इसी दया कुँवरि के गर्भ से लहिना का जन्म मिति ११ वैशाख संवत् १५६१ वि० (सन् १५०४ ई०) को हुआ था। लहिना ने भी समय पाकर 'मत्ते दी सराय' की खीवी नाम की स्त्री के साथ अपना विवाह किया और ये दोनों परिवार फिर अपने उस

पहले गाँव को ही वापस चले आए। इसी गाँव में रहते समय लहिना को दातू और दासू नामक दो पुत्र और अमरू नाम की एक पुत्री उत्पन्न हुई। परन्तु मुगलों का आक्रमण होने के अवसर पर 'मत्ते दी सराय' नष्ट-भ्रष्ट हो गया और फेरू के उक्त दोनों परिवार वहाँ से विवश होकर अमृतसर जिले की तरनतारन तहसील के खड्डर गाँव में चले आए।

लहिना शक्ति के उपासक थे, किंतु खड्डर में एक बार किसी जोधा नामक सिख के मुँह से 'असा दी बार' की कुछ पंक्तियाँ गायी जाती हुई सुनकर उनके द्वारा इतने प्रभावित हुए कि इन्होंने उसके पास जाकर उसके रचयिता बाबा नानक के विषय में पूछताछ आरंभ की। जब इन्हें उससे पता चला कि वे रावी नदी के किनारे बसे हुए करतारपुर नानकदेव से में रहते हैं, तब ये उनके दर्शनो के लिए बेचैन हो गए। भेंट व लहिना जब ये अपने गाँववालों के साथ ज्वालामुखी भगवती से अंगद की तीर्थयात्रा के लिए निकले, तब मार्ग में करतारपुर ठहर गए और वहाँ गुरु नानकदेव का प्रभाव इनके ऊपर इतना गहरा पड़ा कि इन्होंने वे धूपरू आदि, जिन्हें पहनकर ये भगवती के सामने नाचने जा रहे थे, फेंक दिये और आर्त हो उनके चरणों पर गिर कर अपनी शरण में ले लेने की बराबर प्रार्थना करने लगे। गुरु नानकदेव ने इन्हें अपने घर जाकर एक बार देखभाल कर आने का आदेश दिया, किंतु ये वहाँ अधिक दिनों तक नहीं ठहर सके और कुछ कपड़े तथा एक बोरी नमक लेकर फिर गुरु के घर आ गए। गुरु नानकदेव उस समय अपने पशुओं के लिए घास लाने खेत में गये थे। लहिना वहाँ पर पहुँच गए और वहाँ बैँधी हुई तीन गहरो को एक साथ अपने शिर पर लेकर उनमें लगी हुई मिट्टी के कारण मैले-कुचैले बनते हुए अपने गुरु के घर आये। गुरु ने इनकी भक्ति की परीक्षा और भी कई बार ली और अपने पुत्रों की तुलना में इन्हें सभी अवसरों पर अधिक योग्य और सच्चा पाया। एक बार जब अति वृष्टि के कारण गुरु नानकदेव की कच्ची दीवार गिर पड़ी थी, तब इन्हें अपने गुरु की आज्ञा से उसे तीन बार तक गिरा-गिराकर फिर से उठाना पड़ा था। अंत में गुरु नानकदेव इनसे बहुत प्रसन्न हुए और अपने पुत्र श्रीचंद एवं लक्ष्मीचंद के अधिकार की ओर ध्यान देकर इन्हें ही अपनी जगह बिठा दिया। गुरु अंगद बनकर बैठते समय भाई बुढ़्ढा ने इनके ललाट पर तिलक लगाया और गुरु नानकदेव की आज्ञा से ये खड्डर में जाकर रहने लगे।

गुरु नानकदेव का देहांत हो जाने पर इन्हें उनके वियोग का इतना सहारा अनुभव हुआ कि ये बहुत उदास रहने लगे। इन्होंने एक जाट की लड़की से उसका एक कमरा लेकर उसमें अपने को छिपा लिया और बाहर की बाधा के भय से उसमें एक ताला भी डलवा दिया। ये उस समय

सिवाय एक प्याला दूध के और कुछ भी खाते या पीते गुरु का विरह नहीं ये और भीतर बैठकर सदा गुरु के ध्यान व चिंतन व में लगे रहते थे। जब इनके सिख अनुयायियों को इनका दैनिक कार्यक्रम पता न चला और वे बहुत घबड़ाने लगे, तब बुढ़्ढा ने प्रयत्न करके इनकी खोज की और इन्हें बाहर निकाला।

तब से ये बराबर बाहर रहने लगे और अपने दैनिक जीवन का क्रम निश्चित करके नियमानुसार सिखों को उपदेशादि देने लगे। ये नित्य प्रति प्रातःकाल तीन घड़ी रात शेष रहे उठ जाया करते, ठंडे पानी से स्नान करते, कुछ समय तक ध्यान व आत्मचिंतन करते, संगीतज्ञों द्वारा 'असा दी वार' का गान सुनते, फिर जाकर रोगियों और विशेषकर कोढ़ियों की देख-भाल करते, गुरु नानकदेव की शिक्षाओं पर उपदेश देते, उपस्थित जनता को भोजन कराते, कमी-कमी बच्चों के खेल देखा करते और अंत में अपने दरबार में बैठा करते थे। इनका कहना था कि बच्चों का हृदय सदा शुद्ध व सरल रहा करता है और उन पर किसी प्रकार के शोक वा विषाद की छाप नहीं लगी रहती, इस कारण उनका जीवन औरों के लिए भी अनुकरणीय है।

इनके समय में ही बाबर बादशाह मर गया और उसका पुत्र हुमायूँ उसकी जगह गद्दी पर बैठा। उसने गुजरात व दक्षिण भारत पर आक्रमण करने के अनंतर बंगाल की ओर शेरशाह के विरुद्ध भी चढ़ाई की, किन्तु उससे हार मानकर पश्चिम की ओर भागने को विवश हुआ। उसने मार्ग में सुना कि गुरु नानकदेव के आसन पर गुरु अंगद उपदे शदे रहे गुरु अंगद हैं और एक सच्चे फकीर हैं। अतएव उसने इनके व हुमायूँ निकट आशीर्वाद के निमित्त भेंट लेकर उपस्थित होना अपने लिए उचित समझा। जब वह इनके निकट पहुँचा, तब ये ध्यानमग्न थे और उसे कुछ काल तक खड़ा रहना पड़ा। इस पर स्वभावतः उसे अपमान के कारण क्रोध हो आया और उसने अपनी तलवार म्यान से निकालकर इन पर वार करना चाहा। परंतु कहा जाता है कि

उसकी म्यान से तलवार निकल नहीं सकी और उसे लज्जित होकर स्तब्ध रह जाना पड़ा। उस समय तक गुरु अंगद का ध्यान टूट चुका था। इन्होंने उसे वैसी दशा में पाकर बहुत फटकारा और कहा कि तुम्हें शेरशाह के आगे हार मानकर एक फकीर के सामने शक्ति-प्रदर्शन करना किसी प्रकार भी उचित नहीं था। फिर भी मुझे इसके लिए कोई खेद नहीं है और मैं तुम्हें आशीर्वाद देता हूँ कि कुछ कष्ट भोगने के उपरांत तुम्हें विजय अवश्य मिल जायगी। हुआयें फिर काल पाकर विजयी हुआ और उसने गुरु अंगद के प्रति अपनी कृतज्ञता प्रकट करने की इच्छा भी की, किंतु उस समय तक इनका देहांत हो चुका था और इनके स्थान पर गुरु अमर दास बैठ चुके थे।

अमृतसर से कुछ ही दूरी पर वसरका नाम का एक गाँव था जहाँ पर खत्रियो की भल्ला शाखा के एक तेजमान नाम के व्यक्ति रहते थे। उन्हीं की स्त्री बख्त कुँवर के गर्भ से चार पुत्र उत्पन्न हुए जिनमें से सब से बड़े का नाम अमरू वा अमर दास था। अमर दास का जन्म वैशाख शुक्ल १४ संवत् १५३६ अर्थात् सन् १४७६ ई० को हुआ था और गुरु अंगद व वे खेती व व्यापार से जीविका उपार्जित करते थे। उनका अमरू विवाह २३ वर्ष की अवस्था में मनसा देवी के साथ हुआ और उससे उन्हें मोहरी व मोहक नाम के दो पुत्र तथा रानी व भानी नाम की दो पुत्रियाँ पैदा हुईं। वे वैष्णव सम्प्रदाय के अनुयायी थे और नियमानुसार नित्य प्रति शालिग्राम की पूजा किया करते थे। किंतु उन्हें इन बातों से पूरा संतोष न था और वे किसी को गुरु मानकर उससे पूर्ण शांति लाभ करने के उपाय पूछने के फेर में सदा रहा करते थे। एक दिन जब वे इसी प्रकार की बातें सोच रहे थे कि उनके भतीजे के साथ हाल ही की व्याही गई बीबी अमरू के सुरीले कंठ से निकलता हुआ गुरु नानकदेव के एक पद का कुछ अंश सुनाई पड़ा। बीबी अमरू गुरु अंगद की ही पुत्री थी और वह बाबा नानक द्वारा रची गई मारू राग की कुछ पंक्तियाँ गा रही थी। उस संगीत ने अमर दास के ऊपर एक विचित्र जादू डाल दिया और उन्होंने उसके निकट जाकर उसे बार-बार दुहराने की प्रार्थना की। उसे

१. 'करणी कागद मनु मसखी, दुरा भला दुइ लेख पये।

जिउ जिउ किरतु चलाय जिउ चलिप तउ गुण नाहीं अंतुदरे ॥ १ ॥

चित चेतसि की नहीं बावरीआ, हरि विसरत तेरे गुणगलिआ ॥'

वत्सादि रागु मारू, पद २, पृ० १९१ : २ ॥

सुनकर और याद कर वे बहुत प्रसन्न हुए और गुरु अंगद से भेंट करने का निश्चय किया। बीबी अमरू ने उन्हें ले जाकर गुरु अंगद के निकट पहुँचा दिया और अमर दास उनके यहाँ शिष्यवत् रहने लगे।

एक बार किसी गोविंद नामक व्यक्ति ने किसी मुकदम में सफलता पाने के उपलक्ष्य में व्यास नदी के किनारे एक नया नगर बसाने की इच्छा प्रकट की और उसमें काम लगाकर गुरु अंगद से आवश्यक सहायता प्राप्त करनी चाही। गुरु अंगद ने अपने शिष्य अमर दास को अपनी छड़ी देकर भेज दिया। अमर दास ने गोविंद को नगर-

अमरू की निर्माण में अनेक प्रकार के परामर्श दिये और कृतज्ञ गुरु-भक्ति

गोविंद ने गुरु अंगद के लिए वहाँ पर एक सुन्दर महल भी बनवा दिया। अमर दास तब से उसी मकान में

गुरु अंगद की आज्ञा पाकर निवास करने लगे और वह नगर पहले 'गोविंद-वाल' कहलाकर फिर गोईंदवाल नाम से प्रसिद्ध हो गया। अमर दास गोईंदवाल में नित्य प्रति पहर भर रात शेष रहे उठा करते और व्यास नदी से पानी लेकर गुरु अंगद को स्नान कराने खड्डर तक जाते। रास्ते में 'जपुजी' का पाठ भी करते जाते जो गोईंदवाल एवं खड्डर के आधे मार्ग में हो बहुधा समाप्त हो जाया करता था। खड्डर में वे 'असा दी बार' का भजन सुनकर फिर गुरु की रसोई के लिए भी पानी भरते थे और उनके बर्तनों को मौजकर जंगल से लकड़ी भी ला दिया करते थे। इस प्रकार संध्या समय भी 'सोदर' का भजन श्रवण कर वे नित्यशः अपने गुरु के पैर दबाया करते थे और उन्हें सुलाकर फिर पीठ की ओर से ही गोईंदवाल वापस चले जाते थे। खड्डर के निकट ही जुलाहों का एक गाँव था और उनके घरों के आसपास बुनते समय उनके पैर रखने के लिए कई गढ़े खुदे हुए थे। एक दिन पानी लाते समय इन्हीं में से किसी गढ़े में अमर दास का पैर भूल से पड़ गया और वे गिर पड़े जिसकी आवाज सुनकर जुलाहे घर से निकल आये और 'चोर-चोर' चिल्लाने लगे। परंतु बाहर आते ही उन्होंने अमर दास को 'जपुजी' का पाठ करते हुए पाया और उन्हें वही 'निर्धावा अमरू' समझकर अपनी दया दिखलायी।

अमर दास, इस प्रकार सेवा करते-करते गुरु अंगद के प्रिय शिष्य हो गए और उनपर इनकी बड़ी कृपा दिखलाई देने लगी। अमर दास

इनके हाथों से प्रति वर्ष दो बार कुछ कपड़े पाया करते थे, जिन्हें वे भद्रा के साथ अपने शिर पर बाँध लेते थे। अंत में उनके ऐसे वस्त्र बारह की संख्या तक पहुँच गए थे और उनके शिर पर एक बहुत अंतिम समय बड़ी पगड़ी तैयार हो गई थी। अमर दास ने एक बार भक्ति के आवेश में अपने गुरु की विवाह से मुँह लगाकर उसका खून तक चूस लिया था और इसमें तनिक भी धृष्टता का अनुभव नहीं किया था। वे अब तक स्वयं भी वृद्ध हो चले थे और उनकी अनेक दुःसाध्य सेवाओं को देखकर औरों का हृदय द्रवित हो जाता था। इसी कारण गुरु अंगद ने एक बार जुलाहों वाली उक्त घटना के अनंतर उन्हें प्रेमपूर्वक अपने निकट बुलाया, नहलाया, नवीन वस्त्र धारण कराया और अपने स्थान पर उन्हें बिठलाकर पाँच पैसे और एक नारियल उनके सामने भेंट के रूप में रख दिया तथा भाई बुढ़्दा से कहा कि उन्हें नियमानुसार ललाट पर तिलक देकर अभिषिक्त कर दें। फिर तो उस दिन से अमर दास गुरु अमर दास के नाम से प्रसिद्ध हो गए और चैत सुदी ३ संवत् १६०६ अर्थात् सन् १५५२ ई० को गुरु अंगद का देहांत हो जाने पर गुरु अंगद की भाँति ही गुरु के रूप में उपदेश देकर अनुयायियों का कल्याण करने लगे।

गुरु अंगद ने अपने समय में कुछ नयी प्रथाएँ चलाईं और पहले से आनेवाली बातों में भी अधिक योग दिया। इन्होंने सर्वप्रथम गुरु नानक देव की रचनाओं को एकत्र कराकर उन्हें 'गुरुमुखी' नाम की एक नयी लिपि में लिखवाना आरंभ किया। इस लिपि के आधार विशेषकर शारदा एवं लहड़ी लिपियों के प्रचलित रूप मान लिये गए और गुरु अंगद के इसमें देवनागरी की लिपिवाले बावन अक्षरों की जगह कार्य केवल ३५ अक्षर ही सम्मिलित किये गए। तदनुसार इसके अक्षरों के रूपों में भी बहुत-से परिवर्तन किये गए। उदाहरण के लिए देवनागरी का 'म' गुरुमुखी का 'स', उसका 'भ' इसका 'म', उसका 'ड' इसका 'व', उसका 'प' इसका 'ध' और उसका 'घ' इसका 'ब' थोड़े-से ही फेरफार के साथ बना लिया गया। तब से अर्थात् संवत् १५८६ वा सन् १५३२ ई० से गुरुमुखी-लिपि सिखों की धार्मिक लिपि समझी जाने लगी। इसी प्रकार गुरु अंगद ने गुरुओं की जीवनी लिखाने की परिपाटी भी सर्वप्रथम आरंभ की और उसी के अनुसार कदाचित् संवत्

१६०१ में 'जन्म साखी भाई वाले की' रचना हुई। गुरु अंगद ने इसके अतिरिक्त गुरु नानकदेव के समय से चलनेवाली लंगर वा भंडारे की प्रथा को भी और विस्तार दिया। इनका लंगर प्रति दिन नियमपूर्वक चला करता और उसमें सिखों के अतिरिक्त अन्य अतिथि भी बहुत बड़ी संख्या में एक साथ सम्मिलित हुआ करते थे। गुरु अंगद की रचनाएँ अधिक नहीं मिलती और जो हैं, वे सभी 'ग्रंथसाहिब' में 'महला २' के नीचे भिन्न-भिन्न रागों में संगृहीत हैं और इनमें मामू, खोरठ, सूही, रामकली और मलार की वारें तथा सारंग नाम की रचना मुख्य हैं। सारंगवाले पद को गुरुमुखी का आविष्कार करने के अनंतर उन्होंने प्रसन्न होकर गाया था।

(४) गुरु अमर दास

गुरु अंगद शाक्त-सम्प्रदाय में तथा गुरु अमर दास वैष्णव सम्प्रदाय में बहुत काल तक रहकर सिख-धर्म में दीक्षित हुए थे और इनसे अपने-अपने गुरुओं अर्थात् क्रमशः गुरु नानकदेव एवं गुरु अंगद से कभी पहले का कोई परिचय वा संबंध न था। उक्त दोनों पहले से ही धार्मिक भावनाओं से भरे हुए व्यक्ति थे और उन्हें उच्च धार्मिक भावोंवाले शिष्य-परम्परा गीतों ने प्रभावित करके उनका मत परिवर्तन करा दिया था। उनकी अपने-अपने गुरुओं के प्रति भक्ति एवं श्रद्धा स्वतंत्र रूप से जाग्रत हुई थी और वह अंत तक एक ही प्रकार से उनके हृदयों में बनी रही। इनमें से प्रत्येक के जीवन में अवस्था अधिक हो जाने पर ही नवीन प्रकार के भावों का उदय हुआ था और उसे आगे के लिए नवीन मार्ग का अनुसरण करने की प्रेरणा मिली थी। परन्तु अमर दास के अनंतर इस प्रकार गुरु-परम्परा चलने का नियम बंद हो गया और तब से आगे का गुरु बराबर कोई न कोई अपने परिवार वा संबंध का ही बिठाया जाने लगा, जिस कारण गुरु बनने का अधिकार कभी-कभी पैतृक तक समझा जाने लगा। इसका परिणाम आगे चलकर यहाँ तक बुरा हुआ कि एक भाई के गुरु बन जाने पर उसका दूसरा भाई उसके प्रति बहुधा द्वेष का भाव रखने लगा और शत्रुओं से मिलकर उसे नीचा तक दिखाने पर प्रवृत्त हो गया। गुरुओं की उदारता के कारण ऐसी स्थिति में यद्यपि कोई कटुता नहीं आ पाई, किंतु फिर भी उसे संभालने में उनका कुछ समय लगता ही रहा।

गुरु अंगद की गद्दी प्राप्त करने के समय गुरु अमर दास की अवस्था

लगभग ७३ वर्ष की हो चुकी थी। ये अधिकतर गोइंदवाल में रहा करते थे। इसी कारण गुरु अंगद के पुत्र दादू ने खड्डर के स्थान को रिक्त पाकर अपने पिता की जगह पर अपना अधिकार जमा लिया। उसने लोगों से स्पष्ट

शब्दों में कह दिया कि अमर दास हमारा नौकर रह गुरु अमर दास चुका है और अब अधिक बूढ़ा भी हो चुका है, वह का स्वभाव गुरु नहीं कहला सकता। परन्तु सिखों को यह बात अप्रिय

जान पड़ी और उन्होंने गुरु अंगद के वचनों को स्मरण कर के गुरु अमर दास के पास जा उनसे अपनी दुःख प्रकट किया। दादू इस बात से और भी क्रुद्ध हो उठा और उसने गोइंदवाल पहुँचकर बृद्ध गुरु अमर दास को गाली देते हुए उन्हें ठोकर मारकर गिरा दिया। गुरु अमर दास ने संभलकर दादू के पैर पकड़ते हुए पूछा, 'आपके चरणों में चोट तो नहीं लगी। कृपापूर्वक मुझे क्षमा कर दीजिए।' उससे इतना कहते हुए ये गोइंदवाल से भी हटकर अपने जन्म-स्थान वसरका चले आये और वहीं रहने लगे। उनके सिख अनुयायियों को यह सुनकर और भी खेद हुआ और वे इन्हें फिर से गोइंदवाल लाने का प्रयत्न करने लगे। दादू को इसी बीच में किसी डाकू ने पैर में चोट पहुँचा दी। वह लंगड़ा होकर खड्डर वापस चला आया और भाई बुढ़ा आदि सिखों ने गुरु अमर दास को समझा बुझाकर उन्हें फिर गोइंदवाल की गद्दी पर बिठा दिया। गुरु अमर दास क्षमा व सहनशीलता की मूर्ति थे और ये इसी बात के उपदेश भी बहुधा दिया करते थे, किंतु इनके शत्रु बराबर इस बात से लाभ उठाते रहे।

गुरु अमर दास का लंगर भक्त अनुयायियों की भेंटों के आचार पर चलता रहा। जो कोई भी उनके यहाँ आता, भर पेट भोजन पाता। बिना इनके लंगर में भोजन किये किसी को भी उनके दर्शन करने का अधिकार नहीं था। जो कुछ भेंट में प्राप्त होता, वह प्रति दिन व्यय हो जाता था, बचता न था। ये अपने कपड़े भी बहुत कम बदला करते लंगर की प्रथा थे और जब बदलते थे, तब पुराना कपड़ा किसी योग्य सिख को ही दे दिया जाता था। इनके लंगर में अनेक प्रकार के स्वादिष्ट भोजन बना करते थे, किंतु ये स्वयं सदा रुखे-सूखे अन्न पर ही निर्भर रहा करते थे। जो कोई भी इनके यहाँ आता, खाने अथवा उपदेश सुनने के समय बराबर एक पंक्ति में और एक भाव के साथ बैठा करता था। कहा जाता है कि एक बार अकबर बादशाह को भी यही करना

पड़ा था। इस प्रकार ये समानता के भाव के भी बहुत बड़े पक्षपाती थे और संसार में रहते हुए ही ईश्वाराश्रय करने का बराबर उपदेश दिया करते थे। इनका कहना था कि जिस प्रकार कमल कीचड़ में उत्पन्न होकर भी अपनी पंखुड़ियों को सूर्य की ओर विकसित किये रहता है, उसी प्रकार मनुष्य को चाहिए कि सांसारिक व्यवहार में लगे रहने पर भी अपना मन सदा ईश्वर की ओर लगाये रहे।

गुरु अमर दास की पत्नी मनसादेवी को अपनी पुत्री भानी की अवस्था देखकर ऐसा विचार हुआ कि वह ब्याह करने योग्य हो गई है। उन्होंने गुरु अमर दास से यह बात प्रकट की और एक दिन अपने घर के बाहर से गुजरते हुए किसी खोचेवाले लड़के को दिखलाकर बतलाया कि वर की अवस्था उसी के समान होनी चाहिए। इस पर गुरु ने उस दामाद शिष्य लड़के को अपने निकट बुलाकर उसे देखा-भाला और जेठा उसी को पसंद कर लिया। उस लड़के का नाम जेठा था और वह लाहौर नगर के चुन्नी मंडी महल्ले के निवासी

किसी हरिदास नामक खत्री का पुत्र था। उसका जन्म मंगलवार मिति २, कार्तिक कृष्ण पक्ष संवत् १५६१ अर्थात् सन् १५३४ ई० में दया कुँवरि के गर्भ से हुआ था। वह देखने में सुन्दर था और सदा मुसकराया करता था। वह बचपन से ही साधुओं की संगति पसंद करता था, किंतु माता-पिता ने उसे चने उयालकर घुघनी बेचने का काम सौंप दिया था। उन्हीं चनों को लेकर वह बहुधा रात्री के किनारे चला जाता और वहाँ पर स्नान करनेवाले साधुओं को उसका जलपान करा दिया करता। एक बार वह ऐसे ही साधुओं के साथ-साथ लगा हुआ गोईंदवाल पहुँच गया था, जहाँ पर गुरु अमर दास ने उसे अपनी पुत्री के वर के रूप में स्वीकार कर लिया। गुरु अमर दास ने लड़के के पिता हरिदास को अपनी बातें कहला भेजी और उसने अपने बिरादरी के सोढ़ी खत्रियों की बारात लाकर विवाह कर लिया। तब से जेठा गुरु अमर दास के निकट उनके दामाद एवं शिष्य के रूप में भी रहने लगा और वही आगे चलकर गुरु रामदास कहलाया।

एक बार कतिपय ब्राह्मणों ने अकबर बादशाह के निकट इस बात की शिकायत की कि गुरु अमर दास के कारण हिंदू धर्म का अपमान हो रहा है। इस पर अकबर ने गुरु अमर दास को अपने यहाँ आने के लिए निमंत्रित किया। परन्तु अति वृद्ध होने के कारण गुरु अमर दास वहाँ नहीं जा सके।

इन्होंने कहला मेजा कि मेरा पुत्र मोहन सदा ध्यान में लगा रहता है और मोहरी को दरबार में जाने का अभ्यास नहीं, अतएव जेठा को मेज रहा हूँ।

इस पर जेठा अकबर के यहाँ पहुँचे और उसके साथ बहुत हरद्वार-यात्रा समय तक सत्संग करते रहे। अकबर को उनकी बातें सुनकर पूरा संतोष हो गया और उसने उन्हें यह कहकर लौटा दिया कि गुरु अमर दास एक बार हरद्वार जैसे तीर्थों में पर्यटन करके हिंदुओं को कुछ आश्वासन प्रदान कर दें। तदनुसार गुरु अमर दास ने अपने मत के प्रचार के लिए भी हरद्वार की यात्रा उचित समझी और अपने अनुयायियों को लेकर वहाँ के लिए चल पड़े। तब तक यह प्रसिद्ध हो गया था कि उनके साथ जानेवालों को तीर्थयात्रा का प्रचलित टैक्स नहीं देना पड़ेगा। अतएव इनके साथियों की संख्या बढ़ गई। वे इनके लंगर में भोजन करते थे, इनकी गायक-मंडली में मिलकर भजन गाया करते थे तथा स्नानादि के लिए मिले विशेष सुभीते से भी लाभ उठाया करते थे। गुरु अमर दास इस प्रकार सबके साथ भ्रमण करते हुए तथा मार्ग में अपने मत के संबंध में उपदेश देते हुए हरद्वार की यात्रा से लौट आये।

एक बार गुरु अमर दास ने जेठा से कहा कि तुम कहीं जाकर अपने लिए कोई स्थान चुन लो और वहाँ एक मकान बनाकर तालाब भी खुदवा लो। इस आज्ञा के अनुसार जेठा ने गोईंदवाल से २५ मील की दूरी पर एक जगह पसंद की और वहीं पर अपना स्थान निश्चित कर लिया। फिर क्रमशः वहाँ पर औरों की भी बस्तियाँ बन गईं और एक तालाब तालाब-निर्माण 'संतोषसर' नाम का तैयार हो गया। फिर उसी के पूरव की ओर उन्होंने एक दूसरा तालाब भी बनवाने की आज्ञा दी और बतलाया कि पूरा हो जाने पर वही आगे 'अमृतसर' नाम से प्रसिद्ध होगा। गुरु अमर दास ने इसी बीच में जेठा की भक्ति की अनेक प्रकार से परीक्षा ली और एक बार तो इन्होंने उनसे एक ही चूबतरे को सात बार गिरा-गिराकर बनवाया। प्रत्येक बार प्रसन्नतापूर्वक अपनी आज्ञा का पालन किया जाता हुआ देखकर इन्होंने आशीर्वाद दिया कि तुम्हारे वंश में सात पुरत तक गुरु की गद्दी मिलेगी। इसके सिवाय एक दिन संध्या समय जब गुरु अमर दास ध्यान में मग्न थे, उनकी पुत्री तथा जेठा की पत्नी बीबी मानी ने देखा कि उनके पलंग का एक पाया टूटा हुआ है और यह समझ कर कि पलंग के गिर जाने से उनका ध्यान कहीं भंग न हो जाय, उन्होंने

दूटे पाये की जगह अपने हाथ का सहारा दे दिया। जब गुरु ने आँख खोली और उन्हें ऐसा करते देखा, तब प्रसन्न होकर उनसे कोई वर माँगने को कहा। बीबी भानी ने उनसे निवेदन किया कि अब से गुरु-परम्परा मेरे ही वंश में चलती रहे। गुरु अमर दास ने इस पर 'एवमस्तु' कर दिया, किंतु इसके साथ ही यह भी बतलाया कि तुमने बिना सोचे-उमके गुरु की परम्परा के बहते हुए स्रोत को बाँध द्वारा बाँधने की चेष्टा की है, अतएव इसका परिणाम संकटों से रहित न होगा। गुरु अमर दास का यह कथन आगे चलकर सत्य निकला।

गुरु अमर दास ने अपना मरण-समय निकट जानकर एक दिन मिति भादो सुदी १३ संवत् १६३१ अर्थात् सन् १५७४ ई० को जेठा को रामदास के नाम से अपनी गद्दी पर बिठा दिया और उनके सामने निवमानुसार पाँच पैसे और एक नारियल अर्पण कर उन्हें भाई बुढ़ा-द्वारा तिलक भी करा

दिया। गुरु अमर दास का देहांत संवत् १६३१ के भादो इनके कार्य व को पूर्णिमा के दिन १० बजे दिन को हुआ था। गुरु अंतिम दिन अमर दास ने अपने मत के प्रचारार्थ २२ केंद्र (मंजे)^१

स्थापित किये थे और स्त्री-शिक्षा के निमित्त ५२ उपदेशिकाएँ भी भिन्न-भिन्न स्थानों में नियत की थीं। इनकी रचनाओं में सब से प्रसिद्ध 'आनंद' है जो विशेषकर उत्सवों के अवसर पर गाया जाता है और इसके अतिरिक्त कुछ वारों, पदों व स्लोकों की भी इन्होंने रचना की है जो सभी 'ग्रंथसाहिब' में संग्रहीत हैं।

(५) गुरु रामदास

गुरु रामदास कुछ ही दिनों में एक प्रसिद्ध महापुरुष हो गए और इनकी प्रशंसा चारों ओर फैलने लगी। श्रीचंद, जो गुरु नानकदेव के बड़े लड़के थे और जिन्होंने 'उदासी सम्प्रदाय' की स्थापना की थी, नग्न भेष में इधर-उधर भ्रमण किया करते थे। उन्होंने गुरु अंगद वा गुरु अमर दास से भी भेंट नहीं की थी, किंतु गुरु रामदास गुरु रामदास की स्थापति को सुनकर बड़ इनसे मिलने आये और व श्रीचंद गोइंदवाल की सीमा तक पहुँच गए। गुरु रामदास ने उनके आगमन की सूचना पाकर कुछ मिष्टान्न एवं

१. मंजा = मंजी (चारपाई) का पुल्लिंग-रूप = साम्प्रदायिक केंद्र।

पाँच सौ रुपयों के साथ उनकी अगवानी की। श्रीचंद ने इन्हें देखकर कहा कि आपकी दाढ़ी बहुत लंबी हो गई है, जिसके उत्तर में गुरु रामदास ने बतलाया कि हाँ, आपके चरणों को पोछने के लिए मैंने इसे बढ़ा रखा है। श्रीचंद को इस उत्तर ने प्रभावित किया और वे प्रसन्न हो गए।

गुरु रामदास ने तालाब के निर्माण का कार्य पूर्ववत् जारी रखा और उसके निमित्त द्रव्य संग्रह करने तथा धर्म-प्रचार के लिए इन्होंने कई व्यक्तियों को नियुक्त किया। ये लोग 'मसंद' कहे जाते थे जो पूर्वकाल में प्रचलित मसनद शब्द का विकृत रूप था। अफगान बादशाहों के

समय में 'मसनदे अली' कुछ विशेष प्रकार के दरबारियों की पदवी थी और सिखों के सच्चे बादशाह होने के निमित्त

नाते गुरु रामदास के उक्त कर्मचारियों का नाम भी उनके शब्दों में मसंद ही रखा गया। इनका काम भिन्न-भिन्न प्रदेशों के रहनेवाले अनुयायियों तथा अन्य लोगों से भी द्रव्य लेकर उसे गुरु के पास व्यय करने के लिए भेजना था। तालाब के खुदाने का कार्य चल ही रहा था कि उसके निकट अनेक मनुष्यों की धनी बस्ती जमने लगी और वह रामदासपुर के नाम से प्रसिद्ध हो चली।

एक बार गुरु रामदास के एक प्राचीन संबंधी ने उनसे जाकर निवेदन किया कि मेरे लड़के का विवाह होने जा रहा है, उसमें सम्मिलित होने चाहिए। परन्तु गुरु रामदास के सामने बहुत-सा काम था, इसलिए उन्होंने वहाँ पर स्वयं न जाकर किसी को अपने प्रतिनिधि के रूप में भेजना उचित

समझा। गुरु रामदास के उस समय तीन पुत्र पृथीचंद, गुरु रामदास महादेव और अर्जुन वर्तमान थे। उन्होंने उनमें से बड़े व पुत्र अर्जुन अर्थात् पृथीचंद वा प्रियया से पहले कहा कि तुम जाकर उक्त उत्सव में सम्मिलित हो जाओ, किंतु उसने

कई प्रकार के बहाने पेश किये और अंत में जाने से इनकार कर दिया। इसी प्रकार महादेव ने भी कहा कि मुझे सांसारिक बातों में कुछ भी रुचि नहीं और मैं ऐसा करना अपने स्वभाव के विरुद्ध समझता हूँ। परन्तु गुरु ने उक्त प्रस्ताव को ज्योंही अर्जुन के सामने रखा, उसने उसे तुरंत स्वीकार कर लिया और 'जैसी आज्ञा' कहकर वहाँ से चल दिया। लाहौर पहुँचने पर अर्जुन को उत्सव के उपरांत भी बहुत दिनों तक रह जाना पड़ा और वह अपने पूज्य पिता के वियोग में क्रमशः अधीर होने लगा। अतएव

उसने अपने पिता के नाम एक पत्र भेजकर कुशल-खेम पूछा और उनके दर्शनों की इच्छा प्रकट की। परन्तु प्रियिया ने उस पत्र को दूत के हाथ से ले लिया और उसे छिपाकर अर्जुन के यहाँ कहला भेजा कि जब तक बुलावा न जाय, उसे वहीं रहना होगा। प्रियिया ने अर्जुन के एक दूसरे पत्र के संबंध में भी जब यही चाल चली और उसे ये सब बातें विदित हो गईं, तब उसने अपना तीसरा पत्र 'नं० ३' करके लिखा और उसे बड़ी सावधानी के साथ भेजा। अब की बार अंतिम पत्र गुरु को मिल गया और उस पर संदेह करके उन्होंने प्रियिया के पहनावे के पाकेट से अन्य दो पत्र भी बरामद कर लिए। प्रियिया इस घटना के कारण अत्यंत लज्जित हुआ और भाई बुड्ढा ने इस बात की चर्चा सर्वत्र फैला दी। गुरु रामदास ने भी अपने छोटे पुत्र अर्जुन से ही प्रसन्न होकर उसे सबसे योग्य माना और पाँच पैसे तथा एक नारियल की मँट उसके सामने अर्पित कर उसे भाई बुड्ढा द्वारा तिलक दिला दिया।

उक्त गुस्साही के कारण प्रियिया की लज्जा क्रोध में परिणत हो गई और उसने आवेश में आकर अपने पिता के प्रति भी दुर्वचन कहे। उसने प्रतिज्ञा की कि मैं गुरु अर्जुन को हटाकर ही छोड़ूँगा और उसकी जगह स्वयं बैठकर इस बात की स्वीकृति बादशाह से भी करा लूँगा। रामदास

ने तब उसे बहुत समझाया-बुझाया, परन्तु उसने उनकी मीन प्रियिया एक न सुनी और अंत में कष्ट होकर उन्हें उसे 'मीन'

अथवा दुष्ट स्वभाव का मनुष्य तक कहना पड़ा। गुरु रामदास इस घटना के कुछ ही पीछे अर्जुन को लेकर गोइंदवाल आये और वहाँ की बावली में स्नान करके प्रातःकाल के समय 'जपुजी' एवं 'असा दी बार' का पाठ करते हुए ध्यान-मग्न हो गए। फिर सूर्योदय होते-होते उन्होंने सभी सिखों को बुलाकर उन्हें गुरु अर्जुन को समर्पित कर दिया और उनसे कहा कि अमृतसर का तालाब शीघ्र बनवा देना तथा सिख-धर्म के सिद्धांतों के अनुसार चलने के लिए सबको उपदेश देते रहना। गुरु रामदास का देहांत मित्री भादो सुदी ३, संवत् १६३८ अर्थात् सन् १५८१ ई० को हुआ था।

गुरु रामदास की सभी उपलब्ध रचनाएँ 'ग्रन्थसाहिब' में संगृहीत हैं।

इनमें भी भिन्न-भिन्न रागों के अंतर्गत पाये जानेवाले अनेक रचनाएँ पद व 'बारे' हैं जो कतिपय 'सलोको' के साथ 'महला ४' के नीचे दिये गए हैं और इनकी संख्या काफी बड़ी है।

(६) गुरु अर्जुन देव

गुरु अर्जुनदेव का जन्म गुरु रामदास की पत्नी बीबी मानी के गर्भ से मिति वैशाख कृष्ण ७ मंगलवार संवत् १६२०, अर्थात् सन् १५६३ को गोइंदवाला में हुआ था। इनके नाना गुरु अमर दास इन्हें बहुत मानते थे और प्रसिद्ध है कि एक बार उन्होंने इन्हें गुरुगद्दी तक देने की इच्छा प्रकट की थी। कहा जाता है कि बचपन में एक बार ये अपने जन्म व सोये हुए नाना की पलंग तक चले गए और उन्हें बाल्यकाल सोते से जगा दिया। सोते समय उन्हें कोई कमी छेड़ा नहीं करता था और इनकी माता को भय हुआ कि पिता जी कहीं इन पर रुष्ट न हो जायें। परंतु उन्हें यह देखकर आश्चर्य हुआ कि उठते ही उठते गुरु अमर दास कह रहे हैं, “आने दो, मेरे पास उसे आने दो। यह मेरा दोहित पानी का बोहित होवेगा।” ऐसा कहने का तात्पर्य उनका यह था कि समय पाकर वह बच्चा एक दिन सांसारिक जीवों को भवसागर से पार उतारनेवाला होगा। अर्जुन इन दिनों बराबर गुरु अमर दास के ही निकट अपनी माता के साथ रहा करते थे और बचपन से ही इनके कोमल हृदय पर उस महापुरुष का प्रभाव सदा पड़ता रहा। कुछ दिनों के अनंतर इनका विवाह वर्तमान जिला जालंधर के मेखो गाँव में रहनेवाले किसनचंद की पुत्री गंगा से हुआ।

गुरु रामदास का देहांत हो जाने पर जब ये गद्दी पर बैठे, तब इनके मामा मोहरी ने परम्पराानुसार अपने पिता के उत्तराधिकारी के रूप में इन्हें एक सांका अर्पित किया जिसपर इनके सबसे बड़े भाई प्रियिया ने आपत्ति की। गुरु अर्जुन देव ने हर्षपूर्वक उस कपड़े को प्रियिया के हवाले कर दिया और स्वयं गोइंदवाला से हटकर अमृतसर चले प्रारंभिक कार्य आए। यहाँ आने पर भी कतिपय चौधरियों के कहने पर इन्होंने गुरु-गद्दी को मिलनेवाले कुछ कर तथा मकान के किराये की आय प्रियिया को दे दी और इसी प्रकार अपने दूसरे भाई महादेव को भी कुछ प्रबंध करके दे डाला। अब इनके लिए आमदनी के रूप में केवल वही द्रव्य रह गया जो भक्त अनुयायियों द्वारा भेंट में इन्हें मिल जाता था। ऐसे ही साधनों के सहारे इन्होंने सर्व-प्रथम अपना ध्यान अमृतसर का निर्माण पूरा करने की ओर लगाया। तालाब की खुदाई गुरु रामदास के ही समय में पूरी हो चुकी थी। गुरु

अर्जुन देव ने उसके बँधाने आदि का कार्य भी समाप्त कर दिया और उसके बीच में 'हरमंदर' नाम के एक मंदिर का भी बनाना आरंभ किया। इस हरमंदर की उँचाई गुरु की आज्ञा के अनुसार आसपास के मंदिरों से बढ़ने नहीं दी गई। उनका कहना था कि जो नम्र वा नीचा बनकर रहता है, वही ऊँचा हो जाता है। वृद्ध जितने ही फले रहते हैं, उतने ही नीचे मुके भी रहते हैं। इसी प्रकार मंदिर का द्वार भी चारों ओर से खुला रहने दिया गया। गुरु अर्जुन देव का कहना था कि यह सभी प्रकार के लोगों की पूजा का स्थान बनेगा। इसके बीच में 'ग्रन्थसाहिब' रखा रहता है और उसके प्रति भक्ति प्रकट की जाती है। इस मंदिर की बुनियाद संवत् १६४५ अर्थात् सन् १५८६ के माघ महीने के प्रथम दिवस को ही डाली गई थी और पहली ईंट इन्होंने स्वयं रखी थी। ईंट के एक बार अकस्मात् कुछ हट जाने पर इन्होंने कहा था कि बुनियाद फिर कभी डाली जायगी और यह बात सं० १८१६ में अहमदशाह के आक्रमण के समय सच्ची निकली, जब दो वर्ष पीछे खालसा फौज ने इसे फिर से जीतकर अपने अधिकार में लिया और टूटे-फूटे मंदिर को दूसरी बार बनवाया।

अकबर बादशाह के मंत्री राजा बीरबल गुरु के साथ धार्मिक मतभेद होने के कारण इनसे द्वेष रखते थे और इनकी उन्नति को भी नहीं देख सकते थे। अतएव कई बार इन्होंने इन्हें अपमानित करने तथा कष्ट पहुँचाने के प्रयत्न किये। किंतु संयोगवश वे कभी कृतकार्य न हो सके और

कुछ ही दिनों के अनंतर यूसुफजाइयों के विरुद्ध लड़ते

द्वेष का समय मार डाले गए। इन्हें गुरु का बड़ा भाई

सामना प्रियया भी इनके नाश के लिए पड़यंत्र रचने में सदा

लगा रहा। बादशाह के कर्मचारी मुलही खाँ के साथ

मिलकर उसने कई उद्योग किये, किंतु वजीर खाँ की सहायता के कारण उसकी दाल नहीं गलने पाई और वह सदा अफसल ही होता रह गया। गुरु अर्जुन देव ने इसी बीच सन् १५६० के किसी महीने में तरनतारन की भी बुनियाद डालकर वहाँ पर एक तालाब खुदवा दिया और इसी प्रकार व्यास एवं सतलज नदियों के बीच जालंधर दोआब के अंतर्गत एक दूसरे नगर का निर्माण किया जो कर्तारपुर नाम से प्रसिद्ध हुआ।

गुरु अर्जुन देव की पत्नी गंगा ने उनसे कई बार किसी पुत्र के लिए प्रार्थना की और इन्होंने प्रत्येक अवसर पर वही पगमर्श दिया कि तुम

जाकर भाई बुढ़्ढा से आशीर्वाद लाओ, तो तुम्हें पुत्र उत्पन्न हो सकेगा। अंत में बीबी गंगा भाई बुढ़्ढा के पास भोजन तैयार करके ले गई और उनकी परसी हुई थाली को माता का दिया हुआ प्रसाद कहकर भाई बुढ़्ढा ने बड़े प्रेम के साथ खाया। उन्होंने भोजन के उपरांत कहा कि मुझ भूखे को तृप्त कर देने के उपलक्ष्य में आपको एक पुत्ररत्न होगा जो अपने शत्रुओं के शिर उसी प्रकार कुचलेगा जिस प्रकार अभी मैंने प्याज कुचले हैं। तदनुसार मिर्ती आपाढ़ वदी ६, संवत् १६५२, अर्भात् ता० १४ जून सन् १५६५ ई० की बड़ाली गाँव में बीबी गंगा के गर्भ से हरगोविंद का जन्म हुआ। अपने पिता के ये इकलौते पुत्र थे तो भी प्रियया तथा उसकी स्त्री को इनका जीना बहुत खला करता था। इस कारण बच्चे हरगोविंद के प्राण लेने के लिए उन दोनों ने दास-दासियों तथा कर्मचारियों को मिलाकर अनेक बार भिन्न-भिन्न प्रकार की चेष्टाएँ कीं। किंतु उन्हें सफलता कभी नहीं मिल सकी और बालक हरगोविंद उनके सामने खेलता और व्यायाम करता हुआ अधिकाधिक बलिष्ठ और सुरुपवान् ही होता गया।

गुरु अर्जुन देव को एक बार इस बात की आवश्यकता जान पड़ी कि उनके अनुयायी सिखों के पथ-प्रदर्शन के लिए कुछ नियम निर्धारित कर देने चाहिए ताकि आगे चलकर किसी धार्मिक प्रश्न के उठने पर किसी प्रकार की कठिनाई न उपस्थित हो और अपने सिद्धांतों में सामंजस्य भी आ जाय। इसलिए इन्होंने गुरुओं द्वारा दिये गये उपदेशों को उनके 'ग्रंथसाहिब' वास्तविक रूप में संगृहीत कर उनका एक ग्रंथ निर्माण का निर्माण करा देना उचित समझा। इसका एक और कारण यह भी था कि प्रियया उन दिनों कुछ पदों की रचना कर उन्हें गुरु नानकदेव के उपदेश बतलाकर प्रचलित कर रहा था। इसके सिवाय गुरु अमर दास ने भी अपनी रचना 'आनंद' की २३वीं व २४वीं पौड़ियों में बतलाया था कि गुरुओं की केवल असली रचनाएँ ही पढ़ी जानी चाहिए। अतएव गुरु अर्जुन देव गुरु अमर दास के बड़े लड़के मोहन के पास गोर्दवाल में स्वयं गये और वहाँ सुरक्षित गुरु-पदों को माँगकर उठा लाये। इसके उपरांत इन्होंने भिन्न-भिन्न प्रसिद्ध मक्तों के अनुयायियों को आमंत्रित करके उनसे अपने-अपने श्रेष्ठ भजनों को चुनवाया तथा उनमें से भी अपने संग्रह में उन्हीं पदों को स्थान दिया जो सिद्धांत की दृष्टि से अपने गुरुओं की

रचनाओं से मेल खाते थे। इसमें संदेह नहीं कि उच्चारण आदि की कठिनाई के कारण उक्त जुने हुए पदों में कुछ परिवर्तन हो गया और कहीं-कहीं एकाध पंजाबी शब्दों का उनमें प्रवेश तक हो गया, किंतु फिर भी इन्होंने उन्हें शुद्ध रखने की ही भरसक चेष्टा की। पदों का चुनाव समाप्त हो जाने पर गुरु अर्जुन देव ने स्वयं बैठकर उन्हें भाई गुरदास से लिखवाया और इस प्रकार वह ग्रंथ संवत् १६६१ अर्थात् सन् १६०४ ई० के भादो महीने की पहली तिथि को तैयार हुआ तथा भाई बुड्ढा के संरक्षण में उन्हें अर्पित कर दिया गया। ग्रंथ के अंत में जो 'रागमाला' दी गई है और जिसमें भिन्न-भिन्न राग-रागिनियों की चर्चा की गई है, वह वास्तव में किसी आलम नामक मुसलमान कवि की 'माधवानल संगीत' नामक रचना का एक अंश है। यह रचना हिजरी सन् ९६१ अर्थात् सन् १५८३ ई० में तैयार की गई थी और वह ग्रंथ में किसी प्रकार छंद ६३ से लेकर ७२ तक के रूप में सम्मिलित कर ली गई है।

गुरु अर्जुन देव के विरुद्ध शत्रुता-भाव रखनेवाला एक व्यक्ति चंदूशाह भी था जो कुछ काल तक बादशाह का दीवान वा अर्थमंत्री था। वह पंजाब का निवासी था, किंतु कर्मचारी हो जाने के अनंतर देहली में रहने लग गया था। वह कुलीन, विद्वान् 'व धनी एवं प्रतिष्ठित था। उसे

एक कन्या का विवाह करना था और उसे योग्य वर गुरु अर्जुन देव कहीं ढूँढ़ने पर नहीं मिलता था। उसके आदमियों ने व चंदूशाह उससे प्रस्ताव किया कि उसकी कन्या के लिए सबसे

अच्छा वर गुरु अर्जुन देव का लड़का हरगोविंद ही हो सकता है और उसी के लिए प्रयत्न किये जाने चाहिए। चंदूशाह को यह बात पहले पसंद न आई और उसने अपने ब्राह्मण को तिरस्कारपूर्वक यह कहकर टाल दिया कि राजमहल की अटारी की सुन्दर खपैरल कभी नाले में नहीं डाल दी जाती। परंतु अंत में द्वार मानकर उसने अपनी पत्नी करमी के परामर्शानुसार उक्त बात मान ली और गुरु अर्जुन देव के पास पत्र भेज दिया। इधर गुरु के अनुयायियों को चंदूशाह के उक्त तिरस्कार-पूर्ण कथन का पता चल गया था और उन्होंने गुरु के निकट इस वैवाहिक संबंध का घोर विरोध कर दिया। इसका परिणाम यह हुआ कि चंदूशाह के दूतों के सामने ही गुरु अर्जुन देव ने उसके प्रस्ताव को ठुकरा कर हरगोविंद का विवाह नारायनदास तथा हरिचंद नामक सिखों की दो

लड़कियों के साथ करना स्वीकार कर लिया और वे हताश होकर अपने मालिक के पास लौट गए। इस घटना के कारण चंदूशाह ने अपने को बहुत अपमानित हुआ समझ लिया और वह भी गुरु अर्जुन देव का नाश करने पर तुल गया।

इसके अनंतर चंदूशाह तथा मिथिया ने मिलकर गुरु अर्जुन देव के विरुद्ध कई प्रकार के जाल रचे, किन्तु अकबर बादशाह की उदारता के सामने उनकी एक न चल पाई। परंतु जब सन् १६०५ ई० में अकबर का देहांत हो गया और उसकी जगह जहाँगीर गद्दी पर बैठा, तब इन लोगों को नया अवसर हाथ लग गया। अकबर जहाँगीर शत्रुओं का के लड़के खुसरो को बहुत मानता था और कहा जाता पडयंत्र है कि उसने इसे अपना उत्तराधिकारी बनाने का वचन दिया था। इस कारण उसके मरते ही खुसरो ने पंजाब एवं अफगानिस्तान पर अपना अधिकार जमा लेना चाहा और इस बात पर जहाँगीर अत्यंत रुष्ट हो गया। जहाँगीर ने खुसरो को पकड़ने के लिए शाही फौज भेजी और वह आगरे से भागता हुआ तरनतारन चला आया। वहाँ पर उसने गुरु से कुछ आर्थिक सहायता के लिए प्रार्थना की, जिसपर गुरु ने उसे यह कहकर टाल देना चाहा कि सिलों का धन गरीबों के लिए ही सुरक्षित है। परंतु अंत में उसकी दीनता देखकर इन्हें दया आ गई और उसके पितामह द्वारा अपने प्रति किये गए उपकारों को ध्यान में रखते हुए इन्होंने उसे काबुल की ओर सुर्माते के साथ भाग जाने के लिए पाँच सहस्र रुपये दे दिये। फिर भी खुसरो मार्ग में ही पकड़ लिया गया।

इधर मिथिया के पुत्र मिह्रवान ने चंदूशाह को उक्त खुसरोवाली घटना की ब्योरेवार सूचना दे दी। जब जहाँगीर बादशाह पंजाब की ओर अपने किसी दौरे में आया, तब अवसर पाकर चंदू ने उससे गुरु की बड़ी निंदा की और इन्हें पकड़वा मँगाने की भी उसे सलाह दे दी।

तदनुसार गुरु अर्जुन देव जहाँगीर के सामने बुलाये वंदी गए और इनसे उसने कई प्रकार के प्रश्न करके इन्हें अपराधी ठहराना चाहा। अंत में इनपर दो लाख रुपये जुर्माने के रूप में लगाये गए और यह भी कहा गया कि 'प्रथसाहिब' में से ये उन पंक्तियों को निकाल भी दें जो अनुचित हो।

गुरु अर्जुन देव ने दोनों ही बातें अस्वीकृत कर दीं जिस पर बादशाह बहुत बिगड़कर उठ गया और उसके मजिस्ट्रेट ने इन्हें कैद करा दिया। बंदी-गृह में इन्हें अनेक प्रकार की यातनाएँ दी गईं। इनके ऊपर जलती हुई रेत डाली गई, इन्हें जलती हुई लाल कड़ाही में बिठाया गया और इन्हें उबलते हुए गर्म जल से नहलाया गया। गुरु ने सब कुछ सहन कर लिया और आह तक नहीं निकाली; बल्कि कर्मचारियों-द्वारा बार-बार कहे जाने पर भी इन्होंने उसकी एक भी बात स्वीकार नहीं की और उसी भाँति नाम-स्मरण करते हुए धैर्यपूर्वक बैठे रहे।

पाँच दिन इसी प्रकार व्यतीत हो जाने पर इन्होंने एक बार नदी रावी में जाकर स्नान कर आने की अनुमति माँगी और अपने साथ पाँच सिखों को भी ले जाने के लिए अनुरोध किया। इन्हें इस बात की अनुमति मिल गई और इनके साथ कुछ शस्त्रधारी भिपाहियों को लगा दिया गया जिससे इन्हें कोई लेकर कहीं चला न जाय। गुरु ने जाते समय एक लंबी अंतिम समय चादर ओढ़ ली और नदी की ओर की एक खिड़की से निकलकर धीरे-धीरे चल पड़े। इनके शरीर में फोले पड़ गए थे और इनके पैरों के तलवों में कई घाव हो गए थे। वे लँगड़ाते हुए अपने एक सेवक पीराना के कंधों पर हाथ रखकर धीरे-धीरे चलने लगे। इन्हें ऐसी दशा में पाकर लोग बहुत दुखी होते थे, किंतु वे बराबर उसी प्रकार ध्यान में मग्न चले जा रहे थे। रावी तक पहुँचकर इन्होंने पहले अपने हाथ-पैर धोये, फिर स्नान किया और 'जपुजी' का पाठ किया। अंत में इन्होंने सिखों को आगे हरगोविंद को गुरु मानकर चलने का आदेश दिया और वहीं पर जेठ सुदी ४ संवत् १६६३ आर्यात् जून सन् १६०६ ई० को अपनी इहलीला संवरण की। अपने मृत शरीर के संवध में इन्होंने कह रखा था कि उसका कोई भी संस्कार न किया जाय, बल्कि ज्यों का त्यों उसे रावी नदी में बहता हुआ छोड़ दिया जाय।

गुरु अर्जुन देव की मृत्यु केवल ४३ वर्ष की अवस्था में ही हो गई, किंतु इन्होंने इतने ही दिनों में सिख-धर्म के लिए अनेक महत्त्वपूर्ण कार्य किये। अमृतसर, तरनतारन-जैसे नगरों तथा उनके तालाबों व इनके कार्य मंदिरों का निर्माण करने के अतिरिक्त इन्होंने सिख-धर्म में सुव्यवस्था लाने के लिए 'ग्रंथसाहिब' के संग्रह का आयोजन किया, सिखों की शिक्षा का प्रबंध किया और उनके वाणिज्य तथा

व्यवसाय को भी प्रोत्साहन दिया। इन्होंने सिखों को तुर्किस्तान जैसे दूर-दूर देशों में घोंघे का व्यापार करने के लिए भेजा जिसमें उनका एक मुख्य उद्देश्य अपने मत का प्रचार करना भी था। इनके उपदेश देने का ढंग भी एक अपना ही था जिसका प्रभाव इनके अनुयायियों पर बहुत अच्छा पड़ा करता था। एक बार किसी चूड़र नामी चौधरी के पूछने पर कि सदा सत्य बोलना किस प्रकार संभव हो सकता है, इन्होंने बतलाया था कि अपने झूठ और सत्य बोलने का लेखा अलग-अलग रखा करो और देखो कि किस प्रकार प्रति दिन मीलान करते जाने पर, आपसे आप सुधार होने लगता है। इसी भाँति कोरे शास्त्रादि के पंडितों की धोला देनेवाली प्रवृत्ति को स्पष्ट करते हुए इन्होंने एक बार किसी नानू और कालू को इस प्रकार समझाया था कि जिस सर्प के शिर में मणि रहा करती है वह उसकी सहायता से रात को उज्जेलों में कीड़ों-मकोड़ों को खाया करता है, वैसे ही जो शास्त्रादि में पारंगत विद्वान् भर होता है, वह उनके प्रदर्शन-द्वारा साधारण जनता को आकृष्ट कर उनसे अनुचित लाभ उठाया करता है।

गुरु अर्जुन देव ने रचनाएँ भी बहुत-सी प्रस्तुत कीं। इनकी सबसे प्रसिद्ध रचना 'मुख मनी' अथवा चित्त की शांति है जिसमें २४ अष्टपदियाँ १०-१० पंक्तियों की संग्रहीत हैं। इसका पाठ प्रातःकाल के समय 'जपुजी' के अनंतर किया जाता है। इसके सिवाय 'बावन अखरी', 'बारामासा' तथा कई फुटकर पद भिन्न-भिन्न रागों में रचे गये, महला ५ के नीचे रचनाएँ 'ग्रंथसाहिब' के अंतर्गत दिये गए हैं। इसमें इनकी संख्या ६००० से भी कहीं अधिक है। गुरु अर्जुन देव को अपनी गुरु-गद्दी के २५ वर्षों में अनेक भीतरी एवं बाहरी समस्याओं को हल करने के अवसर प्राप्त हुए और इन्होंने प्रत्येक बार बड़े धैर्य एवं शांति के साथ सभी कठिनाइयों का सामना किया और अंत में उन्होंने धर्म के लिए अपने प्राणों तक की आहुति दे दी।

(७) गुरु हरगोविंद

गुरु अर्जुन देव के समय तक सिख गुरुओं का ध्यान विशेषकर अपनी निजी आध्यात्मिक उन्नति एवं सिख-मत के प्रचार की ओर ही केंद्रित रहा। यदि ये किसी सांसारिक बात की व्यवस्था आदि पर विचार भी किया करते, तो उसका भी उद्देश्य मुख्यतः सिख-धर्म से ही संबंध रखना रहा। देश की

राजनीतिक परिस्थिति अथवा उसके तात्कालिक शासन-प्रबंध के सूत्रधार बादशाहों के कार्यों की ओर से भी ये सदा उदासीन रहे। वास्तव में अपने धार्मिक जीवन में सदा लगे रहने के कारण ये प्रथम गुरुओं उन्हें ऐसा अवसर ही न देते जिससे उन्हें कोई हस्तक्षेप का दृष्टिकोण करना पड़े। परन्तु गुरु अर्जुनदेव के समय उनके शत्रुओं के प्रपंचों के कारण कुछ ऐसी घटनाएँ आ उपस्थित हुईं कि बादशाहों ने अमानुषिक अत्याचार तक कर डाले और उनके आगे आनेवाले सिख गुरुओं को बाध्य होकर उसके विरोध में कुछ करने की आरंभ स्वभावतः प्रवृत्त होना पड़ा।

तदनुसार गुरु हरगोविंद ने अपने पिता की मृत्यु के विषय में आवश्यक बातों का पता लगाकर 'ग्रंथसाहिब' का पाठ कराया और दश दिनों तक बराबर नामस्मरण व कीर्तन की भी धूम रही। इसके अनंतर भाई बुद्धा ने उन्हें अंत्येष्टि-क्रिया संपन्न हो जाने पर नवान बख पहनाये और इनके सामने सेली व दुपट्टा समर्पित करके उन्हें धारण करने का **क्रांतिकारी** परामर्श दिया। परन्तु गुरु हरगोविंद ने उन्हें बतलाया कि **परिवर्तन** 'परिस्थिति में विशेष परिवर्तन आ जाने के कारण इनका सेली या दुपट्टे का अपने शरीर पर डालना उचित नहीं कहला सकता। आज का राजनीतिक वायुमंडल इस बात की ओर संकेत कर रहा है कि मुझे अब से सेली की जगह अपनी कमर में तलवार बाँधनी चाहिए और अपने साफे के ऊपर कोई राजसी चिह्न स्वीकार कर लेना चाहिए। इसी कारण इन्होंने सेली को अपने संग्रहालय में सुरक्षित रखवा दिया और स्वयं अपने को युद्धोपयोगी वस्त्रों से सुसज्जित कर लिया। इन्होंने सारे सिखों तथा अमृतसर के मुख्य-मुख्य नागरिकों को निर्मंत्रित कर उनका सहभोज कराया और मसंदों को आदेश भेजा कि वे आगे द्रव्य न भेजकर भेंट में सदा शस्त्र एवं घोड़ों का ही उपहार दिया करें। इसी प्रकार संवत् १६६३ की आषाढ़ सुदी ५ को, सोमवार के दिन इन्होंने अमृतसर के स्वर्ण-मंदिर के एक गलियारे में 'तख्त अकाल वुंगे' की नींव डाली जहाँ पर आज भी अकाली सिख बैठे करते हैं और अपने महत्त्वपूर्ण शस्त्रों को सुरक्षित रखते हैं। अब इनकी सेवा में दूर-दूर तक के अनेक योद्धा और पहलवान भी उपस्थित होने लगे जिनमें से ५२ को चुनकर इन्होंने अपने आत्मरक्षक नियुक्त किया। ये ही सेवक आगे चलकर गुरुओं की सिख सेना के प्रथम सिपाही

बने जिन्होंने अपने अपूर्व साहस एवं वीरता के साथ प्रचंड शाही फौज का अनेक अवसरों पर सामना किया। गुरु हरगोविंद उक्त समय से अपना ध्यान मृगया वा आखेट की ओर भी विशेषरूप से देने लगे। ये नित्यप्रति सूर्योदय के पहले उठ जाते, स्नान करते, अस्त्र-शस्त्रादि से अपने को सुसज्जित कर लेते, पूजन के लिए हरमंदिर में चले जाते, 'जपुजी' तथा 'असा दी वार' का पाठ सुनते और अपने अनुयायी सिखों को उपदेश देते। इनके प्रवचन एवं 'आनंद' के समाप्त हो जाने पर सब लोग एक ही पंक्ति में बैठकर जलपान किया करते और प्रायः एक घड़ी तक विश्राम कर ये आखेट के लिए चल देते थे।

एक बार बादशाह जहाँगीर ने इन्हें शिकार खेलने के लिए आमंत्रित किया और इनसे अनुरोध किया कि ये आगरे तक उसके साथ जायें। परन्तु वहाँ पर कुछ कारणवश इन्हें अपने पुराने शत्रु चंदूशाह की योजना के अनुसार म्वालियर के किले में कुछ काल तक एक निर्वासित के रूप में रह जाना पड़ा। ये किले के भीतर कुछ दिनों तक एक प्रकार

गुरु हरगोविंद के बंदी बनकर ही रहे और अंत में वजीर खान की सहायता से जहाँगीर से बहुत-से बंदियों के साथ उसके बाहर आ सके।

चंदूशाह तथा इनके अन्य शत्रु भी इनकी ताक में सदा लगे रहते थे, इस कारण इन्हें भी उनकी ओर से बराबर सतर्क रहना पड़ता था। बादशाह जहाँगीर को एक बार इनकी एक माला बहुत पसंद आई और उसने इनसे उसका एक मनका भेंट करने के लिए अनुरोध किया। गुरु ने उत्तर दिया कि उक्त माला से भी कहीं अच्छी एक दूसरी माला इनके पिता गुरु अर्जुन देव के पास थी जिसे वे सदा धारण किया करते थे और जो अंत में चंदूशाह के हाथ लग गई है। चंदूशाह ने बादशाह के पूछने पर कहा कि वह माला कहीं रखी थी जहाँ से लो गई है और अब ढूँढ़ने पर नहीं मिलती। परन्तु बादशाह को उसकी बातों में विश्वास नहीं हुआ और उसे संदेह हो गया कि वह माला को देना नहीं चाहता। अतएव शाही हुक्म के अनुसार चंदूशाह गुरु हरगोविंद के हवाले कर दिया गया और उसकी पत्नी तथा लड़के भी उसी के साथ कर दिये गए। सिखों ने उसे किले से बाहर लाकर उसके साफे को फाड़कर उसके टुकड़े-टुकड़े कर डाले, उसकी बाहों को उलट-कर उसकी पीठ के पीछे बाँध दिया और सबके सामने उसके शिर पर जूते लगाये। चंदूशाह की दशा तब से बराबर गिरती ही गई। वह अंधा हो गया,

उसका शरीर अत्यंत क्षीण एवं दुर्बल दीख पड़ने लगा और उसे नगर की गलियों में घूम-घूमकर भंगियो द्वारा अपमानित होना पड़ा। अंत में उसे किसी अनाज बेचनेवाले बनिघे ने लाठी मारकर घायल कर दिया और वह मर गया।

बादशाह और गुरु हरगोविंद के बीच तब तक पूर्ण मित्रता हो गई थी और गुरु ने उसे गोइंदवाल, अमृतसर तथा तरनतारन आदि अपने मुख्य-मुख्य तीर्थों में साथ ले जाकर अपने सौहार्द का परिचय भी उसे दे दिया था। उसकी प्रेयसी बेगम नूरजहाँ ने जब गुरु को देखा, तब वह इनके सौंदर्य द्वारा बहुत प्रभावित हुई और बादशाह की अनुमति लेकर तालाब-निर्माण वह अन्य बेगमों के साथ कई बार इनके दर्शनों के लिए गई। किसी काली की लड़की बीबी कौलन भी इनकी सेवा में मियाँ मीर के परामर्शानुसार उपस्थित हुई थी और इनसे प्रभावित होकर उसने इन्हें अपना सब धन अर्पित कर दिया था। कहा जाता है कि उसी के द्रव्य से गुरु हरगोविंद ने अमृतसर में एक नया तालाब सं० १६७८ सन् १६२१ में खुदवाया जिसका नाम 'कौलसर' रखा गया और इस प्रकार उक्त नगर में इनके बनवाये एक अन्य तालाब जिवेकसर को लेकर पाँच जलाशय हो गए। ये पाँचो तालाब आज भी संतोषसर, अमृतसर, रामसर, कौलसर तथा जिवेकसर के नाम से उक्त नगर में प्रसिद्ध हैं और वहाँ के मुख्य-मुख्य दर्शनीय स्थानों में गिने जाते हैं।

गुरु हरगोविंद को उनकी पत्नी दामोदरी से कार्तिक सुदी १५ सं० १६७० अर्थात् सन् १६१३ को एक पुत्र गुरुदित्त नाम के उत्पन्न हुए और उसी प्रकार इनकी दूसरी पत्नी नानकी के गर्भ से वैशाख वदी ५ सं० १६७६ अर्थात् सन् १६२२ ई० को एक दूसरे पुत्र तेगबहादुर का पुत्रोत्पत्ति जन्म हुआ। उक्त गुरुदित्त से ही आगे चलकर माघ सुदी १३ सं० १६८७ अर्थात् सन् १६३० ई० को गुरु हरगोविंद को एक पुत्र हुआ जिसका नाम हरराय रखा गया और जो इनका उत्तराधिकारी बना।

जहाँगीर बादशाह का देहांत हो जाने पर एक बार उसका पुत्र बादशाह शाहजहाँ लाहौर से अमृतसर की ओर शिकार के लिए निकला। उसी समय गुरु हरगोविंद भी अपने अनुचरों को लेकर आखेट के लिए उधर आ गये

ये। बादशाह के पास एक बहुत सुंदर बाज था जिसे ईरान के शाह ने उसे भेंट के रूप में दिया था और जो ऐसे अवसरों पर सदा गुरु हरगोविंद उसकी कलाई पर बैठा रहा करता था। संयोगवश बाज व शाहजहाँ को बादशाह ने किसी ब्रह्मनी पंडुकी पर छोड़ दिया और वे दोनों पक्षी आपस में लड़ते-भिड़ते वा खेलते हुए दूर तक निकल गये। बादशाह के शिकारी अनुचर बाज के लिये दौड़ाये गए, किंतु वह नहीं मिल सका और अंत में पता चला कि गुरु हरगोविंद के अनुचरों ने उसे पकड़ लिया है। परंतु माँगने पर उन्होंने बाज को नहीं लौटाया जिससे दोनों दलों में झगड़ा आरंभ हो गया और सिखों को एक साधारण-सी घटना के कारण बादशाह की एक फौज के साथ अमृतसर नगर के ४ मील दक्षिण की ओर सं० १६८५ आर्यात् सन् १६२८ ई० में एक छोटा-सा युद्ध करना पड़ गया जिसमें वे सफल हो गए। उक्त घटना की स्मृति में उस स्थल पर आज भी एक मेला, प्रति वर्ष वैशाखी पूर्णिमा को लगा करता है। एक दूसरे अवसर पर भी गुरु हरगोविंद को मुगल सेना का सामना करना पड़ा जब उसने इनके द्वारा स्थापित श्री हरगोविंदपुर नामक नवीन नगर पर आक्रमण किया था। एक तीसरी लड़ाई में सिखों को मुगल सेना के साथ लगातार १८ घंटों तक लड़ना पड़ा था और यह घटना माघ सुदी १ संवत् १६८८ आर्यात् सन् १६३१ में हुई थी।

गुरु हरगोविंद ने अपने पौत्र हरराय का हाथ पकड़कर एक दिन उसे अपने अनुयायियों की एक भीड़ के सामने अपने स्थान पर बिठा दिया। उस समय तक भाई बुढा का देहांत हो चुका था, इस कारण उसके पुत्र भाई भग्ना ने उनके ललाट पर तिलक लगाया और गले में माला पहनायी। गुरु हरगोविंद ने हरराय के सामने पाँच पैसे और एक नारियल भेंट किये, अंतिम समय उनकी चार बार प्रदक्षिणा की और उनके सामने अपना शिर सुका दिया। गुरु हरगोविंद की मृत्यु रविवार के दिन चैत्र सुदी ५, सं० १७०१ अर्थात् सन् १६४४ ई० को ३७ वर्षों तक गद्दी पर बैठने के उपरांत हो गई। ये गुरु अर्जुन देव के इकलौते पुत्र थे और अपने शौर्य एवं नीतिश्रुता के कारण इन्होंने सिखों की प्रतिष्ठा में बहुत बड़ी वृद्धि की। इन्होंने उपर्युक्त अकालतख्त के अतिरिक्त लोहगढ़ किले का भी निर्माण किया। इनके मृत्यु-स्थान को पातालपुरी भी कहा जाता है। इनकी कोई रचना 'ग्रंथसाहिब' में वा अन्यत्र नहीं मिलती।

(८) गुरु हरराय

गुरु हरमोविंद के पाँच पुत्र गुरुदित्त, सूरजमल, अनीराय, बाबा अटल तथा तेगबहादुर ये जिनमें से सबसे प्रथम अर्थात् गुरुदित्त उनके पहले ही मर चुके थे । गुरुदित्त के भी दो पुत्र धीरमल एवं हरराय थे, जिनमें से प्रथम ने अपने को गुरु के प्रति अशिष्ट सिद्ध कर दिया था जिस कारण उन्होंने हरराय को अपनी गद्दी दी थी । हरराय अपने वचन ही से स्वभाव अत्यंत कोमल हृदय के थे और कहा जाता है कि एक दिन जब ये अपनी बाटिका में टहलते थे, तब इनके १०० कलियों वाले बड़े जामे से लगकर किसी पौदे का एक फूल टूटकर गिर पड़ा जिसके कारण इन्हें इतना कष्ट हुआ कि तब से इन्होंने उस जामे को सदा समेटकर चलना आरंभ कर दिया । एक अन्य अवसर पर इन्होंने किसी अपरिचित स्त्री के हाथ का बनाया भोजन शीघ्रता में बिना हाथ धोये ही चोड़े पर चढ़े-चढ़े खा लिया था और अपने अनुयायियों के पूछने पर इसका कारण यह बतलाया था कि उक्त स्त्री ने रसोई बड़ी भद्दा के साथ अपने भोजन अन्न को लेकर बनायी थी जिसे इन्हें उसके प्रति संकोच करते हुए प्रेमपूर्वक ग्रहण करना ही पड़ा ।

एक बार जब शाहजहाँ का सबसे बड़ा और प्रिय पुत्र दाराशिकोह बीमार पड़ा, तब किसी ने उसे सूचना दी कि गुरु हरराय के पास अच्छी-अच्छी दवायें हैं । इसपर बादशाह ने इन्हें सहायतार्थ लिख भेजा और इन्होंने उपयुक्त दवा भेजकर उसे अनुग्रहीत कर दिया । तब से दाराशिकोह भी उनका बड़ा कृतज्ञ था, अतएव अपने धार्मिक गुरु गुरु हरराय व मिर्याँ मीर के परामर्श से उसने गुरुराय के पास एक पत्र औरंगजेब भेजकर इनसे मिलने की प्रार्थना की । वह इसी कार्य के लिए कीरतपुर तक भी गया, किंतु प्रथम बार इनसे उसकी भेंट न हो सकी और दूसरी बार जाकर उसे इनसे ब्यास नदी के तट पर मिलना पड़ा । इसी बीच में शाहजहाँ के पुत्रों के बीच उसका उत्तराधिकारी होने के लिए युद्ध भी छिड़ गया और अंत में औरंगजेब विजयी होकर बादशाह बना । औरंगजेब से किसी ने गुरु हरराय के विरुद्ध इस बात की शिकायत की कि ये उस दाराशिकोह के प्रति मैत्री का भाव रखा करते थे जो उसका परम शत्रु रहा और जिसे उसने इसी कारण मरवा तक डाला था और साथ ही साथ यह भी कहला भेजा कि ये इस्लाम के विरुद्ध प्रचार भी

करते हैं। इसलिए औरंगजेब ने इन्हें अपने यहाँ बुला भेजा। परन्तु वे स्वयं उसके यहाँ नहीं गये और अपने पुत्र रामराय को उससे भेंट करने के लिए भेज दिया। रामराय से बातचीत करते समय औरंगजेब ने प्रश्न किया कि 'प्रियसाहिब' में दिये गए गुरु नानकदेव के श्लोक "मिट्टी मुसलमान की, पेड़ पेई कुंभिआर। घर भाड़े ईंटन किया, जलदी करे पुकार ॥" में मुसलमान शब्द के आने से इस्लाम धर्म का अपमान क्यों न समझा जाय ? इसके उत्तर में रामराय ने उसे बतलाया कि वास्तव में 'मुसलमान' शब्द की जगह वेईमान शब्द चाहिए, जिसपर बादशाह संतुष्ट हो गया।

परन्तु गुरु हरराय को उक्त श्लोक के पाठ-परिवर्तन से बड़ा दुःख हुआ और इन्होंने अप्रसन्न होकर उन्हें अपने उत्तराधिकार से वंचित कर देने का निश्चय किया। तदनुसार इन्होंने अपने छोटे पुत्र हर-
अंत कृष्णराय को बुलाकर उसे अपने स्थान पर बिठा दिया और उसके सामने पाँच पैसे व नारियल रखकर उसे तिलक दिलाया। अंत में कार्तिक वदी ७ संवत् १७१८ अर्थात् सन् १६६१ ई० को रविवार के दिन गुरु हरराय का देहांत हो गया।

(६) गुरु हरकृष्णराय

गुरु हरकृष्णराय का जन्म गुरु हरराय की पत्नी कृष्णकुँवर के गर्भ से मिती भावण वदी ६ संवत् १७१३, अर्थात् सन् १६५६ ई० को हुआ था और इस प्रकार इन्हें केवल पाँच वर्ष और तीन महीने की ही अल्प अवस्था में गुरुगद्दी मिली। इनके बड़े भाई रामराय इस समय देहली में बादशाह के यहाँ थे और उन्हें कीरतपुर से पहुँचनेवाले

गुरु व इस समाचार से स्वभावतः बड़ा कष्ट पहुँचा। उन्हें उसी औरंगजेब क्षण से ईर्ष्या और द्वेष ने प्रभावित करना आरम्भ कर दिया। औरंगजेब को जब इस बात का पता चला, तब उसने ऐसे उपयुक्त अवसर से पूरा लाभ उठाने का निश्चय कर लिया और गुरु हरकृष्णराय को अपने दरबार में बुला लाने के लिए अंबर के राजा जयसिंह को भेजा। राजा जयसिंह ने जब गुरु हरकृष्णराय को इस बात की सूचना दी, तब इन्होंने ऐसा करने से इनकार किया और कहला दिया कि बादशाह के दरबार में जाना हमारे पूर्वपुरुषों के मंतव्यों के प्रतिकूल पड़ेगा। फिर भी राजा जयसिंह के बहूत अनुरोध करने पर इन्होंने वहाँ जाना अंत में स्वीकार कर लिया और दिल्ली के लिए रवाना हो गए।

परंतु मार्ग के बीच में ही इन्हें अपनी यात्रा के चौथे दिन प्वर आ

गया। चैत्र का महीना था। ज्वरात्पाप के कारण इनकी आँखें लाल-लाल हो गईं, श्वास अधिक वेग के साथ चलने लगी और इनके शरीर की आँच का स्पष्ट अनुभव कुछ दूर खड़े हुए लोगों को भी होने लगा। अंत में चेचक के चिह्न भी लक्षित होने लगे और ज्वराधिक्य मृत्यु के प्रभाव में आकर इन्हें बेहोशी तक होने लगी। इस

प्रकार जब इन्होंने अपना अंत निकट आया हुआ समझा, तब पाँच पैसे और एक नारियल मँगाये, उन्हें उठा न सकने के कारण अपने पास रखकर केवल हाथ हिलाये और इस प्रकार तीन बार अपने उत्तराधिकारी किसी 'बाबा बाकले' की प्रदक्षिणा की। इनका देहांत चैत्र सुदी १४ संवत् १७२१ अर्थात् सन् १६६४ ई० को शनिवार के दिन केवल ७ वर्ष और कुछ महीने की अवस्था में ही हो गया। इनकी मृत्यु का स्थान 'बाला साहेब' कहलाता है।

(१०) गुरु तेगबहादुर

गुरु तेगबहादुर अपने बचपन में बहुत शांतिप्रिय थे। कहा जाता है कि जब ये पाँच वर्ष के थे, तभी अपने विचारों की धुन में लगे रहते थे और उस दशा में किसी से भी बोलते न थे। कुछ और बड़ा होने पर इनका विवाह जालंधर जिले के करतारपुर नगर की गूजरी नामक स्त्री के साथ हुआ।

गुरु हरमोहिंद की मृत्यु के अनंतर तेगबहादुर अपनी गुरुगद्दी का माता एवं पत्नी के साथ बाकला नामक स्थान में रहने उत्तराधिकारी के लिए चले गए। जब गुरु हरकृष्णराय का अंतिम समय

आया और उन्होंने अपने उत्तराधिकारी का नाम बाबा बाकले बतलाकर तीन-चार बार अपना हाथ हिलाया, तब इस बात की सूचना पाकर उक्त बाकला स्थान के २२ सोढ़ी खत्री अपने-अपने को गुरु घोषित कर उसके लिए प्रयत्न करने लग गए। अंत में जब लवाना परिवार का एक सिख, जिसका नाम मक्खन शाह था, और जिसने अपने हूबते हुए जहाज के बच जाने के उपलक्ष्य में सिख-गुरु की भेंट के लिए कुछ द्रव्य देने का निश्चय किया था, ५०० मुहरें लेकर आया, तब यह जानकर उसे बड़ी घबराहट हुई कि अभी तक उक्त पद के लिए कोई भी नाम निश्चित नहीं। इस कारण वह प्रत्येक व्यक्ति के पास गया और उसकी परीक्षा के लिए दो मुहरें अर्पित कर उसकी गंभीरता की पहचान की। जब उक्त २२ सोढ़ियों में से उसे कोई भी उपयुक्त न आँचा, तब वह अंत में तेगबहादुर के

पास पहुँचा और इनका अपूर्व संतोष व सौजन्य देखकर प्रभावित हो गया। तदनुसार सभी अनुयायियों के अनुरोध करने पर चैत्र शुक्ल १४ सं० १७७२ अर्थात् सन् १६६५ ई० की २०वीं मार्च को ये गुरुगद्दी पर बैठे।

परन्तु उक्त भेंट की बात एवं गद्दी की प्राप्ति का हाल सुनकर इनका भाई धीरमल द्वेष के कारण जल उठा और उसने कुछ मसंदों को यह कहकर इनके पास भेजा कि इन्हें वे सोली का निशाना बना दें और इस प्रकार उसके शत्रु का नाश हो जाय। मसंदों ने उसके कथनानुसार वार अवश्य किया,

किंतु इन्हें अधिक चोट न आयी और सिखों ने उन्हें तथा द्वेषाग्नि व धीरमल को भी इसके लिए भले प्रकार से दंडित किया।

पड्डयंत्र इस घटना के अनंतर भी सोढ़ी-परिवार के स्वामी इन्हें अपने द्वेष के कारण सदा सताने की चेष्टा करते रहे। इसलिए

इन्होंने अंत में आपाढ़ सं० १७२२ अर्थात् १६६५ ई० में कीरतपुर का परित्याग कर वहाँ से छः मील की दूरी पर एक नये शहर आनंदपुर की नाँव डाली और वहीं पर बराबर निवास करने का विचार किया। फिर भी धीरमल एवं रामराय अपने कुत्तकों से कभी नहीं चूके और इन्हें विवश होकर धर्म-प्रचार के बहाने भिन्न-भिन्न प्रांतों में भ्रमण करना पड़ा। एक बार ऐसी ही यात्रा करते-करते ये यानेश्वर आदि तीर्थों एवं प्रसिद्ध नगरों से होते हुए पूर्व दिशा की ओर कड़ा मानिकपुर तक पहुँचे जहाँ पर मल्लूकदास नाम के एक बहुत बड़े संत रहा करते थे। मल्लूकदास ने पहले इनके आखेटादि का हाल सुनकर इनके प्रति बड़ी तुच्छ धारणा की थी, किंतु इनसे मिलकर वे बहुत प्रभावित हुए। वहाँ से गुरु तेगबहादुर प्रयाग और काशी गये। काशी में इन्होंने 'रेशम कटरा' मुहल्ले के 'शबद का कोठा' नामक स्थान में निवास किया जहाँ पर इनके जूते और कोट 'बड़ी संगत' के भीतर आज तक सुरक्षित हैं। यहाँ से आगे बढ़ने पर इन्हें जयसिंह के पुत्र रामसिंह की ओर से पत्र मिला कि आप कृपापूर्वक हमें कामरूप के विरुद्ध औरंगजेब बादशाह की चढ़ाई में सहायता प्रदान करें। गुरु तेगबहादुर ने उक्त प्रस्ताव को स्वीकार कर लिया और शाही फौज के साथ दोनों मुंगेर, राजमहल एवं मालदा होते हुए नदी पार करके कामरूप के प्रदेश में पहुँच गए। किंतु वहाँ के राजा ने इनके परामर्शानुसार बादशाह के साथ लड़ने का विचार त्याग दिया और दोनों दलों में सद्भावना के साथ संधि हो गई। यहाँ पर इन्हें पटने से समाचार मिला कि मिती पौष सुदी ७ संवत् १७२३ अर्थात्

सन् १६६६ ई० को एक पुत्र उत्पन्न हुआ है जिस कारण ये पटना लौट आए और वहाँ से फिर आनंदपुर पहुँच गए।

इसी बीच में इधर श्रीरंगजेव बादशाह की ओर से धर्म-परिवर्तन की चेष्टा आरंभ हो गई थी और यह कार्य कश्मीर में धूमधाम से होने लगा था। कश्मीरी ब्राह्मणों ने उक्त आन्दोलन से प्रभावित होने के कारण गुरु तेगबहादुर के यहाँ जाकर सहायता के लिए प्रार्थना की। उन्हें गुरु ने बतलाया कि बिना किसी महापुरुष का बलिदान किये प्राणदंड हिंदू धर्म की रक्षा असंभव है। उस समय इनका पुत्र गोविंद एक छोटा-सा बालक था और वहीं पर बैठा हुआ था।

इनकी बातों को सुनकर वह सहसा बोल उठा, 'पिताजी, यदि ऐसी ही बात है तो भला ऐसे बलिदान के लिए आपसे अधिक योग्य और कौन मिलेगा?' कश्मीरी पंडितों ने इस घटना को एक निश्चित संकेत मानकर इसकी सूचना बादशाह को दे दी और कह दिया कि यदि गुरु तेगबहादुर इस्लाम धर्म को स्वीकार कर लें तो हम सभी उनका अनुसरण करेंगे। तदनुसार गुरु के लिए बुलावा भेजा गया और ये मार्ग में लोगों से मिलते-जुलते दिल्ली की ओर चल पड़े। इनके धीरे-धीरे आगे बढ़ने के कारण स्वभावतः कुछ विलंब हो गया और बादशाह के दरबार में प्रसिद्ध हो चला कि ये कहीं छिप कर बैठ गए हैं। इस कारण इनकी खोज के लिए कई गुप्तचर नियुक्त हुए और अंत में किसी बालक-द्वारा अँगूठी बेचकर कुछ मिठाई खरीदते समय ये पकड़ लिये गए। दिल्ली में इन्हें आते ही किसी न किसी प्रकार राज-बंदी बना लिया गया। फिर एक दिन जब ये बंदीगृह की छत से दक्षिण की ओर खड़े-खड़े देख रहे थे, बादशाह ने इनपर इस बात का दोषारोपण किया कि ये पर्दे के भीतर रहनेवाली बेगमों पर दृष्टिपात कर रहे थे, इस कारण इन्हें मर्मादा-भंग का अपराधी मानना चाहिए और इन्हें और कठोर दंड देना उचित है। इसके उपरांत इन्हें अधिक कष्ट दिया जाने लगा और इनके कुछ साथियों के किसी न किसी प्रकार बंदीगृह से भाग निकलने पर इन्हें लोहे के एक पिंजड़े में डाल दिया गया। उसी दशा में मित्ती अगहन सुदी ५ संवत् १७३२ अर्थात् सन् १६७५ ई० को बुरे ढंग से इनकी हत्या भी कर डाली गई। इनके शव को कुछ सिखों ने चोरी से निकाला और उसे ले जाकर किसी बस्ती में छिपा दिया, जहाँ पर आग लगने के कारण वह उसके मकानों के साथ जलकर भस्म हो गया।

गुरु तेगबहादुर एक बहुत वीर और साहसी पुरुष थे और अपने पिता की भाँति इन्होंने भी पहले आखेटादि का अभ्यास किया था। किंतु यह सब कुछ होते हुए भी इनका हृदय अत्यंत कोमल था और ये स्वभावतः बड़े क्षमाशील थे। ये बहुधा कहा करते थे कि 'क्षमा करना दान देने के समान है। इसके द्वारा मोक्ष की प्राप्ति निश्चित रहती है।

स्वभाव क्षमा के समान अन्य कोई भी गुण नहीं। संतों का यह अमूल्य धन है जिसे न तो कोई कय कर सकता है, न चुरा सकता है और न छीन ही सकता है। गुरु तेगबहादुर की अनेक सुंदर रचनाएँ 'ग्रंथसाहिब' में संगृहीत हैं।

(११) गुरु गोविंदसिंह

गुरु गोविंदसिंह का पहला नाम गोविंदराय था और जैसा कहा जा चुका है, इनके बचपन का कुछ समय पठने में ही बीता था। अपने पिता गुरु तेगबहादुर के पटना छोड़कर आनंदपुर चले जाने के कुछ दिनों पीछे इन्होंने अपनी माता के साथ वहाँ के लिए प्रयाण किया। ये मिर्जापुर से होते हुए बनारस गये जहाँ कई दिनों तक रहकर फिर

प्रारंभिक जीवन अयोध्या, लखनऊ आदि की यात्रा करते हुए अपने पिता के निकट पहुँच गए। ये अपनी छोटी अवस्था से ही खेल-कूद व शारीरिक श्रम के अभ्यासों में बहुत भाग लेते

रहे। पटना में रहते समय ही वे गंगा नदी में नाव खेते और दूसरे लड़कों को आपस में युद्ध करने के लिए उत्तेजित कर उनके दंड का बड़े चाव के साथ निरीक्षण करते। ये स्वयं तीर चलाने का अभ्यास करते और दूसरों को भी इस कला की शिक्षा देकर उनसे निशाना लगाने की चेष्टा कराते। एक बार नाव खेते समय इनके पैर पानी में फिसल भी गए थे। आनंदपुर जाने के अनंतर इन्होंने तीक्ष्ण नोकवाले तीरों को ढेर की ढेर में कई बार लाहौर से मैयाया और वाण-विद्या में और भी दक्षता प्राप्त की। इन्होंने इसी प्रकार अपने दादा गुरु हरगोविंद की भाँति आखेट का भी अच्छा अभ्यास कर लिया। गुरु-गद्दी पर बैठ जाने के अनंतर भी ये नित्यप्रति सूर्योदय के पहले उठा करते, आवश्यक उपासना करते और विशेषकर 'असादी बार' का पाठ सुना करते। सूर्योदय हो जाने पर ये अपने सिल अनुयायियों को उपदेश देते तथा सुदोचित कलाओं के अभ्यास में अपना बहुत-सा समय दिया करते। तीसरे पहर वे अपने दरबार में सिलों से मिल जुल कर शिकार के

लिए निकल जाते अथवा कभी-कभी बुझसवारी में अपना समय व्यतीत करते थे । अंत में संध्या समय 'राहिरास' के भजन के अनंतर शयन करते थे ।

आसाम के राजा राम का देहांत हो जाने पर उसका द्वादशवर्षीय पुत्र रतनराय इनसे मिलने के लिए आनंदपुर आया । वह अपने साथ सुनहले साजों से सुसज्जित पाँच घोड़े, एक छोटा चतुर हाथी और एक ऐसा शस्त्र लाया था जिससे पाँच हथियार अलग-अलग निकाले जा सकते थे । सर्व प्रथम एक पिस्तौल निकलती थी, फिर बटन के दबाते ही रतनराय एक तलवार भी ऊपर आ जाती, फिर एक भाला की भेंट निकलता और तदनंतर क्रमशः एक कटार और एक मुंदर भी निकल पड़ते । इनके सिवाय उक्त भेंट में वह एक ऐसा सिंहासन भी लाया था जिसका बटन दबाने पर कुछ परियाँ निकल कर चौपर खेलने लग जाती थीं, एक बहुमूल्य प्याला था और उसके साथ ही अनेक हीरे-जवाहर तथा वस्त्रादि भी थे । उक्त हाथी तो इतना प्रवीण था कि वह गुरु गोविंदसिंह के जूते साफ कर उन्हें ठीक ढंग से रख देता, इनके चलाये हुए तौर को इनके निकट फिर पहुँचा देता, इनके पैर धोने के लिए पानी से भरा घड़ा लिये खड़ा रहता और फिर उन्हें तौलिये से पोछ देता, एक चमर लेकर इनके ऊपर झलाता और रात के समय अपनी सूँड़ में दो जलती हुई मशालें लेकर इनके साथ मार्ग दिखलाता हुआ चलता । राजा रतनराय ने गुरुगोविंद सिंह से विशेष अनुरोध किया था कि हाथी को कहीं अन्यत्र न दे दीजिएगा ।

जिस प्रकार इनके पहले गुरु हरगोविंद ने अपने पिता की अकाल मृत्यु का समाचार सुनकर अपने गुरुसुलभ जीवन में परिवर्तन ला दिया था और अपने शत्रुओं से बदला लेने का प्रयत्न करके सिखों का संगठन आरंभ कर दिया था, उसी प्रकार, बल्कि उनसे कहीं अधिक दृढ़ता के साथ, गुरु गोविंदसिंह ने अपने पिता की इत्था कराने-प्रतिशोध की वाले बादशाह तथा उसके कर्मचारियों को हानि पहुँचाने का निश्चय किया । अब इनके यहाँ भी उसी प्रकार दूर-दूर तक के निवासी वीर युवक आ-आकर भरती होने लगे और इनकी सेना क्रमशः बढ़ती हुई बृहत् रूप धारण करने लगी । इन्होंने अपनी सेना के लिए एक बहुत बड़ा नगाड़ा भी

बनवाया जिसका नाम इन्होंने 'रणजीत' रखा। इस नगाड़े को लेकर एक बार ये जब आखेट को निकले थे, तब इनके आदमियों ने पहाड़ी राजा भीमचंद की राजधानी विलासपुर के निकट इसे बजा दिया और इसके शब्द के कारण वहाँ पर लोगों में धूम मच गई। राजा भीमचंद इनके यहाँ स्वयं मिलने के लिए आया और जब उसकी दृष्टि इनके हाथी पर पड़ी, तब उसे इच्छा हुई कि उस विचित्र जीव को किसी न किसी प्रकार ले लें। प्रायः इसी समय राजा भीमचंद के निकट गढ़वाल प्रांत के श्रीनगर-निवासी राजा फतेहशाह का दूत उसकी पुत्री के विवाह के लिए पत्र लेकर आया और बातचीत निश्चित हो जाने पर उक्त अवसर के लिए राजा भीमचंद ने गुरु गोविंदसिंह से उस हाथी को भी माँगा। किंतु गुरु ने उसके प्रस्ताव की ओर कोई ध्यान नहीं दिया।

गुरु गोविंदसिंह ने इसी समय के लगभग देहरादून से ३० मील की दूरी पर एक पीठा नामक दुर्ग बनवाना आरंभ किया और इसी संबंध में इनके साथ देहरादून के रहनेवाले इनके चचा रामराय से मित्रता भी हो गई। यहीं पर इन्हें किसी बुद्धशाह नामक सैयद मुसलमान से भी परिचय हो गया और यह इनके द्वारा इतना

दुर्ग-निर्माण व प्रभावित हुआ कि वह इन्हें अपना गुरु तक मानने लगा।

संधि श्रीनगर के राजा फतेहशाह तक ने इनसे घनिष्ठता उत्पन्न कर ली और दोनों एक साथ कभी-कभी आखेट करने के लिए भी जाने लगे। तदनुसार गुरु गोविंद ने राजा फतेहशाह की पुत्री के विवाह के उपलक्ष्य में उसके निकट सवा लाख रुपये तथा कुछ बहुमूल्य रत्न भेजे। परन्तु भीमचंद ने जिसके पुत्र का विवाह होने जा रहा था, उक्त मैत्री को द्वेष की भावना के साथ देखा और उसके वहाँ कहला भेजा कि मैं ऐसी स्थिति में वैसा संबंध करने पर किसी प्रकार तैयार नहीं। इस कारण राजा फतेहशाह ने गुरु गोविंदसिंह की भेंट को अस्वीकार कर दिया और लौटते हुए दूतों को मार्ग में घेरकर उनसे सभी वस्तुएँ छीन भी लीं। इसके अनंतर गुरु एवं पहाड़ी राजाओं के बीच शत्रुता के भाव स्पष्ट रूप में दीख पड़ने लगे और दोनों दलों में भगमानी के मैदान में एक युद्ध भी हुआ जिसमें राजा लोग हार गए। गुरु गोविंद इन दिनों अपने दुर्ग के निकट ही निवास करते थे। ये प्रतिदिन बहुत सवेरे उठा करते, स्नान कर लेते और तब यमुना नदी

के किनारे-किनारे बड़ी दूर तक एकांत स्थान की खोज में टहलते हुए चले जाते। फिर ये कहीं बैठ जाते और कुछ घंटों तक काव्य-रचना में लगे रहते। ऐसे ही अवसरों पर इन्होंने श्रीकृष्ण के चरित से संबंध रखने-वाली रासमंडल-जैसी कुछ रचनाएँ प्रस्तुत की थीं।

गुरु गोविंदसिंह को मित्ती माघ सुदी ४ संवत् १७४३ अर्थात् सन् १६८७ ई० को उनकी पत्नी सुन्दरी के गर्भ से एक पुत्र हुआ जिसका नाम अजीतसिंह रखा गया और फिर इसी प्रकार इनकी दूसरी पत्नी जिता के गर्भ से एक दूसरा पुत्र जोरावरसिंह मित्ती चैत्र वदी ७ संवत् १७४७ को हुआ। इसी दूसरी पत्नी से ही मित्ती माघ सुदी १

पुत्रोत्पत्ति संवत् १७५३ अर्थात् सन् १६९७ ई० को एक तीसरे पुत्र जुम्हारसिंह का उत्पत्ति हुई, जिसके लिए बधाई देने के उपलक्ष्य में बुंदेलखंड के प्रसिद्ध कवि केशवदास के पुत्र कुँवर इनके यहाँ उपस्थित हुए और गुरु ने उन्हें अपने यहाँ दरबारी कवि के रूप में नियुक्त कर लिया। गुरु गोविंदसिंह को अंत में एक चौथा पुत्र फतेहसिंह भी उसी जिता नामक पत्नी से मित्ती फाल्गुन वदी ११ संवत् १७५५, अर्थात् सन् १६९९ ई० को उत्पन्न हुआ।

इस घटना के लगभग किसी केशोदास ब्राह्मण ने गुरु गोविंदसिंह से आकर कहा कि मैं आपको दुर्गा देवी के दर्शन करा दूँगा और इसके लिए उसने इनसे बहुत-सी सामग्री भी एकत्र करायी। परंतु निश्चित समय पर वह पंडित कहीं भाग गया, इस कारण गुरु ने कुल सामान लेकर होम के कुंड में डाल दिया। कुछ ही समय में

दुर्गा का आविर्भाव एक भीषण ज्वाला के रूप में आग प्रज्वलित हो उठी और गुरु उसके प्रकाश में अपनी तलवार भाँजते हुए आनंदपुर की ओर बढ़े। उपस्थित जनता के समक्ष इन्होंने यह प्रकट किया कि उक्त चमकती हुई तलवार को इन्हें दुर्गादेवी ने ही भेंट की है। इसके अनंतर इन्होंने सभी सिखों को आनंदपुर में वैशाखी मेले के अवसर पर उपस्थित होने के लिए आमंत्रित किया और आदेश दिया कि सभी बिना बाल बनाये ही आवें। इन्होंने एक ऊँची जगह पर कालीन बिछा दिया, और निकट की कुछ जगह को कनात में घेर कर उसे वहाँ एकत्र होनेवाले लोगों को आँखों से ओझल कर दिया। फिर आधी रात को इनके आदेशानुसार एक सिख ने जाकर उसके भीतर

पाँच बकरे बाँध दिये। दूसरे दिन इन्होंने उपासना के अनंतर अपना कार्य आरम्भ किया। पहले इन्होंने उसके बाहर खड़ा होकर उपस्थित जनता में से उसके भीतर बलिदान चढ़ने के लिए एक-एक करके आमंत्रित किया। बड़ी हिचकिचाहट व सोच-विचार के अनंतर इनके यहाँ लाहौर के दयाराम सिख, दिल्ली के धर्मदास, दारका के मुहम्मदचंद, बीदर के साहिबचंद तथा जगन्नाथपुरी के हिम्मत ने जाना स्वीकार किया और उन्हें इन्होंने क्रमशः भीतर ले जाकर मार डाल देने का प्रदर्शन किया। प्रत्येक बार जब वे किसी एक को लेकर भीतर जाते, उसे वहीं बिठा देते और एक बकरे को मारकर उसके लहू में रंजित अपनी तलवार दिखाते हुए बाहर निकल आते।

इस प्रकार अंत में इन्होंने उपस्थित जनता के समक्ष आकर एक बहुत गंभीर भाषण दिया और बतलाया कि “आज से एक नवीन युग का सूत्रपात और नवीन समाज का प्रादुर्भाव होता है और जो लोग मेरी बातों का विश्वास करेंगे उनका भविष्य अवश्य उज्ज्वल होगा।” इन्होंने उक्त

पाँचों व्यक्तियों को सबके सामने जीवित दशा में दिखला ‘नवीन युग’ दिया और उन्हें उस दिन से ‘पंचप्यारे’ की संज्ञा दी का आरंभ गई। इन्होंने कहा कि आज से वर्णव्यवस्था नष्ट हो गई

और अब से सभी सिख एक समान भाई-भाई बनकर रहेंगे, किसी का किसी के साथ कोई भेदभाव नहीं रहेगा। इन्होंने उक्त पाँचों सिखों को अपने हाथ से दीक्षित किया और उन लोगों ने भी इन्हें इसी प्रकार शुद्ध वा खालिस बनाया और इस प्रकार ‘खालसा सम्प्रदाय’ की नींव डाली गई। इन्होंने यह भी कहा कि पूर्वकाल में गुरु नानकदेव के लिए केवल एक अंगद थे, किंतु मेरे साथ इस समय पाँच प्यारे वर्तमान हैं। दीक्षा के लिए इन्होंने एक बड़े कड़ाह में कुछ पानी भरकर उसे पहले अपनी तलवार से चलाया और फिर उनकी नोक से पानी को लेकर उक्त पाँच सिखों के शरीर पर छिड़क दिया। इनकी पत्नी जिता ने उक्त पानी में कुछ बताशे भी लाकर डाल दिये थे जिससे वह शर्वत अथवा ‘अमृत’ बन गया और दीक्षा के कार्य में स्त्रियों एवं पुरुष दोनों के सहयोग का आरंभ भी हुआ। कहा जाता है कि जब कड़ाह के कुछ पानी को दो गौरियों ने पिया, तब वे पीते ही आवेश में आकर लड़ने लगे। गुरु गोबिंद सिंह ने दीक्षित खालसा-पंथियों को उस दिन से कटार, कंधा,

कच्छ, केश एवं कड़ा के धारण करने का आदेश दिया और 'बाह गुरु जी का खालसा' एवं 'बाह गुरु जी की फतेह' के मंत्रों को महामंत्र बतलाया। इन्होंने आपस में वैवाहिक संबंध स्थापित करते समय खालसा-पंथियों को इस बात की ओर विशेष ध्यान रखने के लिए कहा कि 'कहीं भूल से भी तुम लोगों के साथी पृथीचंद, धीरमल, रामराय अथवा मसंदी के कुलों से किसी प्रकार का सम्पर्क न होने पावे। उक्त प्रथम दीक्षा वैशाख वदी १ सं० १७५६ को हुई और उसके स्थान को अब किशनगढ़ कहा जाता है।

पहाड़ी राजाओं ने बादशाह के निकट जाकर इस बात की शिकायत की कि सिखों ने इस्लाम के विरुद्ध कार्य करना आरंभ कर दिया है। इस कारण उनके दमन के लिए कई प्रयत्न किये गए। दोनों दलों में अनेक बार संघर्ष हुए जिनमें सिख अपने को बड़ी वीरता के साथ बचाते गए। कभी-कभी ऐसी स्थिति आ जाती कि ये एक ओर मुगलों की फौज तथा विकट संग्राम दूसरी ओर पहाड़ी सेना के मध्य में पड़ जाते और इनके लिए अपने को बचा लेना बहुत कठिन हो जाता। ऐसे ही अवसरों पर एक व्यक्ति बड़े निष्पक्ष भाव से दोनों दलों के सिपाहियों को पानी भरकर पिलाता रहा। उसका नाम कन्हैया था जिसके अनुयायी इस समय 'सिवापंथी' के नाम से विख्यात हैं और वे बड़ी लगन व सचाई के साथ परिश्रम करते तथा लोकसेवा में निरत रहते हैं। जब मुगलों ने आनंदपुर को चारों ओर से घेर लिया और इनके अनुयायियों का आना-जाना बंद हो गया, तब शत्रुओं को तंग करने के लिए इन्होंने एक विचित्र उपाय निकाला। इन्होंने उन्हें कहला भेजा कि हम नगर से निकल भागना चाहते हैं, किंतु अपने आवश्यक सामान ले जाने के लिये हमें कुछ लदुवे बैल दे दिये जायें। नगर पर शीघ्र अधिकार जमाने के लालच में आकर शत्रुदल ने इस प्रस्ताव को स्वीकार कर लिया और मुरझित निकल जाने देने के लिए शपथ भी लिया। परंतु गुरु गोविंदसिंह ने उक्त बैलों पर नगर के पुराने चिथड़े, जूते, हथियार, फूटे बर्तन, घोड़े की लौद आदि जैसी वस्तुएँ लदवा दीं और दिखलाने के लिए उनके बोरों के ऊपर कुछ कामदार कपड़े रखवाकर बैलों के सींगों में मशालें बंधवा दीं। शत्रु-सेना के सिपाहियों ने जब उन बैलों को देखा, तब समझा कि बहुत-सी बहुमूल्य वस्तुएँ लदकर जा रही हैं, और इसीलिए इन्होंने पहले शपथ ले चुकने पर भी माल को लूटने के निमित्त आक्रमण

किया। गुरु गोविंदसिंह के आदमियों ने ऐसा अच्छा अवसर पाकर उन पर तीर और गोलियों की बौछार आरंभ कर दी जिससे बहुत-से मार डाले गए।

परन्तु फिर भी गुरु गोविंदसिंह ने वहाँ और अधिक काल तक रहकर सबको कष्ट में डाले रहना उचित नहीं समझा। इन्होंने अपनी कुछ वस्तुओं में आग लगा दी और कुछ को वहीं भूमि में गाड़कर केवल थोड़ा-सा ही सामान लेकर वहाँ से निकल पड़े। इहबड़ी के कारण इनके दो छोटे-छोटे बच्चों के संरक्षण का उचित प्रबंध न हो सका और वे निष्क्रमण अपनी माता के साथ किसी लालची व दुष्ट ब्राह्मण के हाथ में पड़ गए। उस नीच ने उन्हें अपने यहाँ ठहराया,

किंतु चोरी से उनका रहा-सहा द्रव्य अपहरण कर लिया और उनके संदेह करने पर दंड दिलाने के ब्याज से उन्हें अपने निकट के चौधुरी को सौंप दिया, जिसने उनको क्रमशः सरहिंद के शासक वजीर खाँ के यहाँ तक पहुँचा दिया। उक्त दोनों बच्चों अर्थात् गुम्हार सिंह तथा फतेह सिंह की अवस्था क्रमशः केवल ६ और ७ वर्ष की थी, और इस्लाम धर्म स्वीकार न करने पर वे मित्ती पूस वदी १३ संवत् १७६२, अर्थात् सन् १७०५ ई० को दीवार के भीतर चुन दिये गए। गुरु गोविंद के शेष दो बड़े लड़के अजीत सिंह तथा जोरावर सिंह को भी भागते समय मार्ग में ही लड़कर अपने प्राण देने पड़े। गुरु ने दीना नामक स्थान में पहुँचकर औरंगजेब के पास इसी समय अपनी एक रचना 'जाफरनामा'—फारसी भाषा में लिखकर भेजी थी।

इसके अनंतर औरंगजेब बादशाह का देशांत हो गया और उसके पुत्रों में राजगद्दी के लिए लड़ाई छिड़ गई। अंत में जब बहादुरशाह विजयी हुआ, तब उसने इस बात की सूचना गुरु गोविंदसिंह को भी दी और इनकी मित्रता व आशीर्वाद के लिए अनुरोध करते हुए इन्हें आगरा आने के लिए

भी लिखा। तदनुसार गुरु देहली होते हुए आगरा पहुँचे

गुरु और और दोनों में बड़े सौहार्द के साथ बातचीत हुई। वहाँ से **बहादुरशाह** वे दोनों जयपुर, चित्तौर तथा बुरहानपुर आदि स्थानों में साथ-साथ गये और कहीं भी उनके सद्भाव में कोई अंतर आता दिखाई नहीं पड़ा। जिस समय बहादुरशाह राजपूताने में ही था, गुरु गोविंदसिंह वहाँ से गोदावरी नदी के किनारे नादेड़ चले गए और वहाँ के लोगों से भी इनका परिचय हो गया। ऐसे ही व्यक्तियों में एक बैरागी साधु भी था, जिसने इनसे प्रभावित हो जाने के कारण इनकी शिष्यता स्वीकार

कर ली और वह 'खालसा-सम्प्रदाय' का एक प्रमुख सदस्य बन गया। यही साधु आगे चलकर 'बंदा' के नाम से प्रसिद्ध हुआ, जिसने गुरु के आदेशानुसार मुसलमानों से उनके कुकृत्यों का पूरा बदला लिया।

गुरु गोविंदसिंह जिस समय वहाँ पर ठहरे थे, उसी काल में एक बार इनके कतिपय धार्मिक उपदेशों से चिढ़कर किसी पठान ने इनके पेट में सोते समय कटार चुभो दी, जिससे बहुत बड़ा घाव हो गया। पठान को तो इन्होंने वही पर अपनी तलवार उठाकर मार डाला, किंतु घाव के कारण इन्हें कुछ कष्ट भोगना पड़ा। बहादुरशाह ने इस समाचार अंतिम समय को पाकर कई निपुण डाक्टर व जराई घाव को अच्छा करने के लिए भेजे और शीघ्र ही वह बहुत कुछ भर भी गया था। परन्तु एक दिन जब ये किसी बड़े धनुष की प्रत्यंचा खींच रहे थे, तब घाव का टाँका अचानक टूट गया और उससे रक्त की धार वह निकली। यही घटना इनके लिए प्राणघातक सिद्ध हुई। जब इन्होंने अपना अंत निकट आया समझा, तब अपने वीर वेश में सुसज्जित हो गए, कंधे पर धनुष रख लिया और हाथ में बंदूक ले ली, इन्होंने 'ग्रंथसाहिब' को खोलकर उसे अपने सामने रखा और पाँच पैसे तथा एक नारियल उसके निकट रखकर उसके संमुख अपना शिर झुकाया तथा वे उसे ही अपना उत्तराधिकारी छोड़कर चल बसे।

गुरु गोविंदसिंह का देहांत मिति कार्तिक सुदी ५ संवत् १७६५, अर्थात् सन् १७०८ ई० में हुआ। नंदेड़, जहाँ पर ये मरे थे, अब अविचल नगर के नाम से प्रसिद्ध है, और इनकी मृत्यु के स्मारक रूप में महाराजा रणजीत सिंह ने यहाँ पर सन् १८३२ ई० में कुछ इमारतें भी बनवा दी हैं।

जिस समय गुरु गोविंदसिंह आनंदपुर को छोड़कर अपने अनुयायियों के साथ दक्षिण की ओर बढ़ते जा रहे थे, उसी समय इन्होंने दमदमा स्थान पर 'ग्रंथसाहिब' का पूरा पाठ भाई मनीसिंह को बिठलाकर लिखवाया था और उसमें पहले पहल गुरु तेगबहादुर की कुछ रचनाएँ भी सम्मिलित करा दी थीं। इन्होंने अपनी रचनाओं में से केवल एक

'गुरु ग्रंथ-
साहिब'

सलोक-मात्र को उसमें स्थान दिया। इसके पहले ग्रंथसाहिब के दो संस्करण भाई गुरुदास तथा भाई बन्नो द्वारा पहले ही प्रस्तुत किये जा चुके थे जो आज भी क्रमशः

कर्तारपुर (जि० जालंधर) तथा मांगर (जि० गुजरात) में वर्तमान समझे

जाते हैं। भाई मनीसिंहवाला उक्त तीसरा संस्करण संभवतः सबसे अधिक पूर्वरूप में था, किन्तु वह अब नहीं मिलता। कहा जाता है कि उसे या तो अहमदशाह अन्दाली ने नष्ट कर दिया अथवा वह उसे अपने यहाँ उठाकर ले गया। गुरु गोविंदसिंह की रचनाओं का संग्रह 'दसवाँ पातसाह का ग्रंथ' के नाम से प्रसिद्ध है जिसे भाई मनीसिंह ने ही सन् १७३४ ई० में तैयार किया था। वास्तव में इस दूसरे ग्रंथ के अंतर्गत इनकी अपनी रचनाओं के अतिरिक्त कुछ ऐसी भी कृतियाँ हैं जिन्हें इनके दरबारी कवियों ने लिखा था। गुरु गोविंदसिंह ने इन कवियों से कई संस्कृत ग्रंथों के अनुवाद कराये थे जिनमें 'महाभारत', 'रामायण' एवं 'सप्तशती' मुख्य हैं। ऐसी रचनाओं की संख्या पहले बहुत बड़ी थी और एक बार जब इन कुल की तौला गया था, तब इनका वजन ढाई हंडरवेट (लगभग ३ मन १५ सेर) तक पहुँचा था। इस बृहत् संग्रह का नाम इन्होंने 'विद्याधर' रखा था जिसे वे सदा अपने साथ लिये रहते थे। कहा जाता है कि इनके आनंदपुर छोड़कर जाते समय इसका एक बहुत बड़ा अंश किसी नदी के प्रवाह में बहकर नष्ट हो गया।

गुरु गोविंदसिंह शास्त्र एवं शस्त्र-विद्या दोनों में ही निपुण थे और वे गुणियों का अपने यहाँ सम्मान करना भी जानते थे। इन्होंने अपने दरबार में ५२ कवियों को आभय दिया था। संस्कृत-ग्रंथों का शुद्ध व सुंदर अनुवाद कराने की इच्छा से इन्होंने पाँच व्यक्तियों को काशी में पूर्णरूप से शिक्षित हो आने के लिए भेजा था। इन्होंने अपना नाम गोविंद योन्मयता राय से बदलकर गोविंदसिंह रखा और आगे के लिए सभी सिखों को भी यही उपाधि धारण करने की अनुमति

दी। ये एक दृढ़ संकल्पवाले धर्मगुरु, नीतिपरायण नेता एवं साहसी शूरवीर होने के अतिरिक्त प्रवीण कवि भी थे। इन्होंने अपनी रचना 'विचित्र नाटक' के अंतर्गत अपने पूर्वजन्म का इतिवृत्त संगृहीत किया है और अन्य कई रचनाओं में अपने अनुवायियों को अधिक साहसी व उन्नतिशील बनाने की चेष्टा की है। गुरु की परम्परा का अंत कर, उसके स्थान पर 'ग्रंथसाहिब' को ही गुरुवत् मानने का आदेश इनके धार्मिक सुधारों में से एक था और इसी प्रकार दूसरा सुधार मवंदों की तैनाती को भी सदा के लिए बंद कर देना

१. आशा भई भकाल की, तभी चलायो पंथ ।

सब सिखन को हुकम है, गुरु मानियो ग्रंथ ॥

था। उक्त दोनों कार्यों के कारण पारस्परिक कलह, विद्वेष तथा धनलोलुपता का सिखों में बहुत कुछ परिमार्जन हो गया।

(१२) वीर वंदा बहादुर

गुरु नानकदेव से जो सिख गुरुओं की परम्परा चली थी, वह दशम गुरु गोविंदसिंह की आज्ञा से उनके अनंतर समाप्त हो गई। उनके पीछे किसी व्यक्ति-विशेष को गुरु न मानकर केवल 'ग्रंथसाहिब' अथवा अब से 'गुरु ग्रंथ साहिब'-द्वारा निर्दिष्ट बातों का अनुसरण करने की ही परिपाटी चल निकली।

परंतु गुरु गोविंद की मृत्यु के समय देश की दशा ऐसी विचित्र प्रतिशोध के हो गई थी कि सिखों के लिए अपने धर्म का समुचित पालन प्रतीक करना अत्यंत कठिन हो गया था और मुसलमानों के विरुद्ध उनके भाव क्रमशः इस प्रकार द्वेष एवं शत्रुता से भर गए थे कि ये उनसे प्रतिशोध के लिए निरंतर चेष्टा करते रहे। वीर वंदा बहादुर इसी प्रतिशोध की भावना के प्रतीक थे और इन्होंने अपने शौर्य तथा साहस द्वारा मुसलमानों के प्रति 'शठे शास्त्र' समाचरेत्' वाले कथन को पूर्ण रूप से चरितार्थ कर दिया।

वीर वंदा का पूर्वनाम लक्ष्मण देव था और इनका जन्म मित्ती कार्तिक शुक्ल १३ संवत् १७२७ अर्थात् सन् १६७० ई० को पुण्यश (पंच) नामक पहाड़ी इलाके के अंतर्गत राजोरी नाम के नगर में एक कश्मीरी खत्री (अथवा डोंगरा क्षत्रिय) के घर हुआ था। ये अपनी छोटी उम्र से ही अत्यंत चंचल एवं साहसी प्रकृति के थे। ये अधिकतर घोंड़े की सवारो करते, आखेट के लिए जंगलों में चले जाते तथा दूसरों को तंग कर उन्हें कष्ट पहुँचाने के प्रयत्न किया करते। एक दिन इन्होंने बिना जाने ही किसी गर्भवती हरिणी

को अपने तीर से मार डाला। जब उसका पेट फाड़ा गया, तब उसमें से दो जीवित बच्चे निकल आए जो शीघ्र ही तड़प-तड़प कर मर गए। इस घटना का लक्ष्मण देव पर इतना प्रभाव पड़ा कि ये अपना घर-बार छोड़कर किसी जानकी प्रसाद नामक वैरागी साधु के शिष्य 'लक्ष्मण दास' बन गए। फिर ये लाहौर प्रांत के कूशर शहर में गये और वहाँ किसी अन्य वैरागी की शिष्यता स्वीकार कर नारायण दास हो गए तथा उसके साथ इन्होंने देश-पर्यटन आरंभ कर दिया। फिर ये क्रमशः दक्षिण की ओर नासिक से बढ़ते हुए पंचवटी के जंगलों में गये, जहाँ कुछ दिनों तक तपश्चर्या कर लेने के अनंतर

इन्होंने किसी औषड़ से योग तथा तंत्रमंत्र भी सीखा। अंत में वे वहाँ से वर्तमान हैदराबाद के अंतर्गत नादेड़ नामक स्थान में जाकर गोदावरी नदी के किनारे एक कुटी में रहने लगे और वहाँ इनके कई शिष्य भी हो गए। यहाँ पर इनका नाम भी 'माधव दास' पड़ गया और उसी दशा में इनसे गुरु गोविंद के साथ सं० १७६४ ई० के सावन महीने में भेंट हुई तथा वे उनके शिष्य बने। गुरु गोविंदसिंह ने इन्हें खालसा बनाकर इनका नाम गुरु बख्श सिंह रख दिया था, किंतु आगे चलकर ये केवल 'वंदा' नाम से ही अधिक प्रसिद्ध हुए।

अन्य उपदेशों के साथ-साथ गुरु गोविंदसिंह ने इन्हें यह भी आदेश दिया था कि तुम अब से कभी मिथ्या भाषण न करना, जितेन्द्रिय बनकर रहना, अपना भिन्न मत खड़ा न करना, किसी सिख समुदाय पर कभी अपनी हुकूमत चलाने की चेष्टा न करना और न कभी किसी गुरुद्वारे के सामने अपनी गद्दी लगाकर बैठना। तुम आज से अपना यही एकमात्र दशम गुरु की आज्ञा कर्तव्य समझना कि मुसलमान जाति और दिल्ली बादशाह के क्रूर कर्मचारियों से उनके कुकृत्यों का बदला लेना परमावश्यक है और जैसे भी हो वैसे, इस महत्त्वपूर्ण कार्य को करके ही छोड़ना। इसलिए, वीर वंदा उनकी आज्ञा पाकर वहाँ से उत्तर की ओर, गुरु गोविंद के दिये हुए पाँच तीर, एक तलवार तथा पचीस उत्साही सिखों को अपने साथ लेकर आगे बढ़े और इन्होंने संगठन-कार्य आरंभ कर दिया। ये क्रमशः बुंदेलखंड, भरतपुर आदि होते हुए सायाना पहुँचे और उस पर चढ़ाई करके वहाँ के मुसलमानों को लूट लिया। फिर अन्य कई स्थानों पर भी मारकाट करते हुए इन्होंने मुसलमानों के कई अड्डों पर अपना अधिकार स्थापित कर लिया। ये जहाँ भी अपने अनुयायी सिखों के साथ भावा बोल देते, एक खलबली-सी मच जाती और मुसलमान कर्मचारी व नवाब आदि वहाँ से भाग खड़े होते। ये लूट के माल को अपने सिपाहियों में बाँट देते थे और गुरु गोविंदसिंह के परिवार तथा उनके किसी भी अनुयायी के प्रति नीचता का वर्ताव कर चुकनेवाले व्यक्ति से पूरा बदला लेकर उसे नष्ट तक कर डालते। इस प्रकार इन्हें मुगल सेना के विरुद्ध भी अनेक लड़ाइयाँ लड़नी पड़ीं और ये अनेक बार सफल होते गए।

अतएव इनके पराक्रम के कारण पहले सारे सिख एवं हिंदू इनकी सहायता के लिए एक साथ जुट जाते रहे। परंतु जब इनकी प्रतिष्ठा अधिक

बढ़ गई और इनके शौर्य एवं प्रताप का सूर्य मध्याह्न की दशा में पहुँच गया, तब इनके विचारों में क्रमशः अभिमान व प्रभुत्व की भावना भी आने लगी। इन्होंने अब गुरु गोविंदसिंह के दिये गए उपदेशों उसका उल्लंघन का अक्षरशः पालन करना कदाचित् उतना आवश्यक नहीं समझा। इन्होंने संभवतः पहाड़ी राजा मंडी-नरेश की एक सुंदरी लड़की से अपना विवाह कर लिया जिससे आषाढ़ सं० १७६६ की इन्हें एक पुत्र भी उत्पन्न हुआ। फिर क्रमशः इन्होंने अमृत बनाकर दीक्षा देने की प्रथा की जगह अपना चरणोदक छिड़ककर और पिलाकर शिष्य बनाने का नियम निकाला और 'वाह गुरु की फतेह' के स्थान पर 'वंदा की दर्शनी फतेह' कहलाना भी आरंभ कर दिया। अंत में संवत् १७७४ की वैशाखी संक्रांतिवाले मेले के अवसर पर ये अपने शिर पर कल्लंगी सजाकर हरमंदर के भीतर गद्दी पर जा बैठे। इस बात को देख कर अमृतसर के सिखों को बड़ा क्रोध हुआ और बाबा काहना सिंह आदि कुछ लोगों ने आपस में मिलकर इन्हें वहाँ से शीघ्र हटा दिया। तब से सिखों के दो दल उत्पन्न हो गए जिनमें से वंदा के विरोधियों ने अपने को 'तत्वखालसा' अथवा वास्तविक खालसा कहना आरंभ कर दिया।

आगे चलकर इस बात का परिणाम इतना बुरा हुआ कि दिल्ली के बादशाह ने अपने शत्रुओं के पारस्परिक विरोध से लाभ उठाकर उनमें अधिक से अधिक फूट डालने तथा उन्हें अपनी ओर अधिक से अधिक संख्या में आकृष्ट करने के प्रयत्न किये। वीर वंदा की उन्नति इसके आगे रुकने लगी और उस समय के अनंतर होनेवाली लड़ाइयों पतन व में अब इनकी पराजय बहुत बार होने लगी। अंत में प्राणदंड गुरुदासपुर के किले से चार महीनों तक लड़कर सिख लोग बुरे ढंग से पराजित हो गए और सं० १७७६ में अब्दुल समद खाँ तौरानी ने वीर वंदा को पकड़कर इन्हें फर्रुखसियर बादशाह के यहाँ दिल्ली पहुँचा दिया। यहाँ पर ये एक लोहे के पिंजड़े में रखे गए और इन्हें बड़ी क़रता व बबरता के साथ कष्ट पहुँचाया गया। गर्म लोहे के मोचनों से बड़ी निर्दयता के साथ इनकी खाल शरीर से खींची गई और बराबर उसपर आघात भी पहुँचाया जाता रहा जिससे इनकी मृत्यु हो गई। इनके अनुयायियों को भी तलवार से कल कर दिया गया और उनके घड़ों को प्रदर्शनार्थ नगर को भिन्न-भिन्न गलियों तक में धुमाया गया। वीर वंदा के बचे हुए अनुयायी आगे वंदई खालसा कहलाए।

(१३) 'सिख-धर्म' व 'खालसा-सम्प्रदाय'

गुरु नानक देव द्वारा प्रचलित किये गये सिख-धर्म के कुल दश गुरुओं का जीवन-चरित्र अध्ययन कर लेने पर पता चलेगा कि उनको अपने-अपने जीवन में प्रायः निरंतर किसी न किसी प्रकार के विघ्न व बाधाओं का सामना करना पड़ा था। उन्हें न केवल अपने भीतरी अथवा निजी संबंधियों के कलह व ईर्ष्या के प्रभावों से अपने को बचाना पड़ता था, बल्कि बाहरी शत्रुओं के भय से भी सुरक्षित रखना का कार्य आवश्यक था। गुरु नानक देव से लेकर गुरु रामदास के समय तक अधिकतर उन्हें अपने लोगों के ही असंतोष व मनोमालिन्य के कारण संभलकर चलना पड़ा, किंतु गुरु अर्जुन देव के अंतिम समय से लेकर गुरु गोविंदसिंह के पीछे तक उन्हें मुसलमानी शासन का कटुतापूर्ण अनुभव भी सदा होता गया। इसी कारण सिख गुरुओं के जीवन में गुरु अर्जुन देव के समय तक पूर्ण संतों-जैसी शांति, सद्भावना तथा सहनशीलता के ही गुण लक्षित होते हैं, किंतु गुरु हरगोविंद के आधिपत्य-काल से उसमें वीरभाव, वैमनस्य एवं प्रतिशोध की भावना भी दृष्टिगोचर होने लगती है। इस दूसरे युग में राजनीतिक परिस्थिति ने तत्कालीन सिख गुरुओं के ऊपर अपना प्रभाव इतने उग्र रूप में डाला कि उन्हें बाध्य होकर अपने कार्यक्रम के अंतर्गत वाह्य बातें भी मिला लेनी पड़ीं। परिणाम-स्वरूप सांसारिक विषमताओं के बीच समन्वय का संदेश लाकर उन्हें पूर्णतः दूर करने की चेष्टा करनेवाला आदि गुरु नानक देव का धार्मिक सिख-सम्प्रदाय क्रमशः भिन्न-भिन्न प्रभावों द्वारा गढ़ा जाता हुआ अंत में गुरु गोविंदसिंह के नेतृत्व में आकर 'खालसा-सम्प्रदाय' के रूप में परिणत हो चला और आत्मरक्षा, सुव्यवस्था व संगठन की भावनाओं ने उसे 'सिख जाति' तक का एक पृथक् रूप दे डाला।

फिर भी, यदि हम सिख-धर्म के मूल रूप एवं मौलिक सिद्धांतों पर कुछ ध्यान-पूर्वक विचार करें, तो स्पष्ट हो जायगा कि उक्त बाहरी विभिन्नताओं के रहते हुए भी उसके भीतर किसी प्रकार की विशृंखलता सिख-धर्म का नहीं आने पाई है और न उसमें कोई वैसा परिवर्तन ही व्यावहारिक हुआ है। 'सिख-धर्म' कोरा सैद्धांतिक वा आदर्शवादी मत रूप कभी नहीं रहा और न ऐसा होने पर वह कभी संतमत के अंतर्गत समझा ही जा सकता था। आरंभ से ही यह

दार्शनिकों का मतवाद न होकर सर्वसाधारण के लिए प्रस्तुत किया गया एक शुद्ध व्यावहारिक धर्म रहा जिसका पूर्ण अनुसरण समाज में रहकर ही किया जा सकता था। इसी कारण इसके गुरुओं ने सांसारिक जनता के बीच में रहते हुए ही अपने उपदेश दिये और साथ ही अपने व्यक्तिगत जीवन का आदर्श भी सबके सामने रखा। इस धर्म ने सबसे अधिक ध्यान चरित्रबल के निर्माण की ओर दिया जिससे मुक्त होकर व्यक्ति समाज के भीतर अपने कर्तव्यों का पालन समुचित रीति से कर सके। गुरु नानक देव का वर्ण-व्यवस्था के दूर करने का मुख्य उद्देश्य भी यही था कि व्यक्ति का पूर्ण विकास संकुचित सीमाओं को हटाकर कराना है। इस धर्म के अनुसार आदर्श व्यक्ति वही हो सकता है जिसमें ब्राह्मणों की आध्यात्मिकता, क्षत्रियों की आत्मरक्षा-भावना, वैश्यों की व्यवहार-कुशलता एवं शूद्रों की लोक-सेवा एक साथ वर्तमान हो और इसी कारण जो आत्मचित्तन से लेकर कठिन से कठिन सांसारिक उलझनों तक में एक समान अविचलित व निर्द्वन्द्व रह सके। सिख गुरुओं ने सदा इसी एक बात को लक्ष्य में रखकर अपने-अपने जीवन-काल में सब कार्य किये और उन्हें उचित रूप से संपन्न करने की चेष्टा की। उनकी गुरु-परम्परा गुरु गोविंद से आगे लुप्त हो गई, किंतु उनकी वाणियाँ उनके प्रतीक बनकर आज भी वर्तमान हैं और उनके आदर्श व्यक्तित्व को सुरक्षित रख रही हैं। सिख गुरुओं के संबंध में विशेष ध्यान देने योग्य बात एक यह भी है कि गुरु नानक देव की गद्दी पर बैठनेवाले किसी भी गुरु ने अपने को उनसे भिन्न नहीं माना। उस स्थिति में वे सदा अपने को नानक ही समझते रहे और अपनी रचनाओं तक में उन्होंने अपने को नानक ही बतलाया। इसी कारण गुरु नानक देव के पीछे आनेवाले शेष नव गुरु एक दीपक से जलाये गए अन्य नव दीपकों की भाँति अपने आदि-गुरु के पूर्ण प्रतिरूप समझे जा सकते हैं और उनके संग्रहित व सुरक्षित सद्वचन मणियों की माला में भी, इसी भाँति, उस एक ही भावना का सूत्र निस्सूत माना जायगा जिससे कभी गुरु नानकदेव ने पहले पहल प्रेरणा प्राप्त की थी। अस्तु।

गुरु नानक देव के मत का वास्तविक स्वरूप निर्धारित करते समय कुछ लोग इस भ्रम में पड़ जाते हैं कि उन्हें हिंदू, मुसलमान अथवा किसी अन्य तीसरे धर्म का अनुयायी मान लेना परमावश्यक है और इस कारण वे 'सिख-धर्म' के मूल आधार को पहचान पाने में बहुधा भूल कर बैठते हैं।

उदाहरण के लिए 'ग्रंथसाहिब' के अनुवाद की भूमिका में ट्रम्प साहब ने गुरु नानक देव को उनके विचारों के कारण एक पूर्ण हिंदू ठहराया था और कहा था कि उनमें दीख पढ़नेवाले मुस्लिम प्रभाव उस गुरु नानक हिंदू सूफी मत के अनुरूप हैं जो मूलतः हिंदू सर्वात्मवाद से मुसलमान वा ही अनुप्राणित कहा जा सकता है।^१ किंतु सिख-धर्म नितांत भिन्न के विषय में अपना निबंध लिखनेवाले फ्रेडरिक पिकट ने इसके विरुद्ध बतलाया कि वास्तव में वे इस्लाम धर्मावलंबी थे और इस बात के प्रमाण में उन्होंने उनकी वेशभूषा व रहनसहन के ढंग तक के हवाले देकर अपने मत की पुष्टि करनी चाही।^२ इन दोनों के अतिरिक्त एक तीसरे पश्चिमी विद्वान् मेकालिफ ने भी इसी प्रकार उन्हें एक नितांत भिन्न मत का प्रचारक माना और अपने 'सिख रेलिजन' ग्रंथ की भूमिका में इस बात का पूरा समर्थन किया।^३ उक्त तीनों लेखकों ने सिख-धर्म का अध्ययन अपने-अपने ढंग से अच्छा किया था और उसके रहस्यों को समझने के उन्होंने प्रयत्न भी किये थे। किंतु, प्रचलित प्रथा का अनुसरण करने के लिए विवश होकर उन्होंने गुरु नानक देव तथा उनके अनुयायियों को किसी धर्मविशेष के घेरे में ही ढाल रखना कदाचित् आवश्यक समझा। तदनुसार उनसे भी हठात् वैसी ही भूल हो गई, जैसी हमने कबीर साहब के विषय में लिखनेवाले कई विद्वानों की रचनाओं में देखी है।

गुरु नानक देव एक हिंदू परिवार में उत्पन्न हुए थे और उसी वातावरण में उनका भरण-पोषण भी हुआ था। उनके जीवन-काल में मुसलमानों के आक्रमण होते जा रहे थे और देश के मिल-भिन्न भागों में बसते हुए वे हिंदू-जनता के विचारों तथा आचरणों पर किसी न किसी प्रकार अपना प्रभाव भी डालते जा रहे थे। इसका दिग्दर्शन स्वयं गुरु हिंदू-वातावरण नानक देव की कुछ पंक्तियों द्वारा कराया जा सकता है, व जिन्हें उन्होंने समय-समय पर लिखी थी। एक स्थल पर वे परिस्थिति कहते हैं कि "हिंदुओं में से कोई भी वेद-शास्त्रादि को नहीं मानता, अपितु अपनी ही बड़ाई में लगा हुआ रहता है। उनके कान व हृदय सदांतुकों की धार्मिक शिक्षाओं द्वारा भरते जा रहे हैं।

१. हा० ट्रम्प : दि आदिग्रंथ-इंस्ट्रक्शन, पृ० १७-११८

२. फ्रेडरिक पिकट : 'दि हिक्शनरी आफ इस्लाम'

३. पृ० ८० मेकालिफ : दि सिख रेलिजन भा० २

और मुसलमाल कर्मचारियों के निकट एक दूसरे की निंदा करके लोग सबको कष्ट पहुँचा रहे हैं। वे समझते हैं कि रसोई के लिए चौका लगा लेने मात्र से ही हम पवित्र बन जायेंगे।”^१ इसी प्रकार वे अन्यत्र मुसलमानी शासन में काम करनेवाले हिंदू टैक्स कलक्टरों को लक्ष्य करके कहते हैं कि “गौ तथा ब्राह्मणों पर कर लगाते हो और धोती, टीका एवं माला जैसी वस्तुएँ धारण किये रहते हो। अरे भाई, तुम अपने घर पर तो पूजागठ किया करते हो और बाहर कुराण के इवाले दे देकर तुकों के साथ संबंध बनाये रहते हो। अरे, ये पालंड छोड़ क्यों नहीं देते ? और अपनी मुक्ति के लिए नामस्मरण को क्यों नहीं अपनाते ?”^२ ये बातें देखकर गुरु नानक देव को मार्मिक कष्ट होता था और वे उक्त प्रकार की विडंबना के कारण तिलमिला उठते थे। उनकी समझ में यह बात नहीं आती थी कि किसी एक धर्म के प्रति अपनी पूरी आस्था का दम भरनेवाले उसके विपरीत धर्म की आड़ क्यों लेते हैं। उन्हें उस समय के हिंदुओं के धर्मभ्रष्ट होने का उतना दुःख न था, जितना उनके नैतिक पतन के कारण था। इस प्रकार जब बाबर के समय सं० १५८३ में पंजाब के सैयदपुर नगर पर मुसलमानों का आक्रमण हुआ और देश की जनता पर अनेक प्रकार के अत्याचार किये गए, तब गुरु नानक देव का कोमल हृदय द्रवित हो उठा। उन्होंने उन सारी यातनाओं का कारण परमेश्वर की इच्छा को ही समझा था और कहा था कि उसी ने हम पर मुगलों को यमराज बनाकर भेजा है।^३ गुरु नानक देव के इन शब्दों में भी केवल हिंदुओं के प्रति किये गए अत्याचारों के कारण उत्पन्न हुआ कोरा क्षोभ मात्र ही नहीं है, अपितु इनमें निरीह मानवता के विरुद्ध प्रदर्शित नृशंसता व क्रूरता के कारण विचलित हुए हृदय की करुणा का उद्रेक भी स्पष्ट लक्षित होता है। उस समय जब ये सैयदपुर की लड़ाई के अवसर पर पकड़े गए थे, तब वहाँ भी उन्होंने बाबर के प्रति जो कुछ कहा था वह किसी हिन्दू होने के होनाते नहीं कहा था, प्रत्युत एक देश व मानव-हितैषी व्यक्ति के रूप में ही कहा था।

१. ‘आदेशग्रंथ’ (तरनतारन संस्करण) पृ० ३१८

२. वही, पृ० २५५

३. “सुरास्तान खसताना कीया, हिंदुस्तानु डराइया।

आबै दोस्तु न देखै करता, बसुकरि मुगलु चढ़ाइया ॥

पती मार पद करलाये, तैकी दरदु न आइया।

करता तू समनाका सोई।” १० वही, पद ३९’ पृ० ३६०।

गुरु नानक देव के प्रारंभिक जीवन का परिचय देते हुए बतलाया जा चुका है कि उन्हें हिंदू एवं मुसलमान दोनों के ही धर्मों की शिक्षा मिली थी और अपने निवास-स्थान के निकटवर्ती जंगलों में जाकर अनेक बार उन्होंने आत्मचिंतन एवं साधु-संस्संग भी किया था। इस प्रकार अपनी समसामयिक परिस्थिति पर कुछ तटस्थ भाव से विचार करने का भी

आंति का मूल कारण उन्हें कभी न कभी समय मिल चुका था। उन्हें अपने जीवन के प्रारंभिक काल से ही क्रमशः इस बात का बोध होने लगा था कि धार्मिक क्षेत्र के अंतर्गत जो कुछ भी द्वेष वा पाखंड की भावनाएँ दीख पड़ती हैं, वे किसी धर्मविशेष का अनुसरण करने से ही नहीं, किंतु उसके मौलिक उद्देश्यों के न समझ सकने के कारण उठा करती हैं। अतएव, संसार में दिन प्रतिदिन लक्षित होनेवाले धार्मिक झगड़ों अथवा पारस्परिक भेदभावों को दूर कर पूर्ण शांति स्थापित करने का एकमात्र उपाय मनुष्यों की उस समझ को ही सुधारना है। सर्वप्रथम उन्हें यह बतला देना है कि कोई भी धर्म किसी व्यापक उद्देश्य को ही लेकर पहले चला करता है, वह कुछ दिनों तक वैसे ही दंग से प्रचलित भी होता आता है, किंतु जब अधिक दिन व्यतीत होने लगते हैं और उसका मुख्य उद्देश्य क्रमशः विस्मृत हो जाता है, तब उसकी जगह को उसके साधन ही ले लेते हैं। फिर तो अपने-अपने साधनों की विभिन्नता के कारण मूलतः एक ही समान उद्देश्यों-वाले धर्मों के अनुयायियों में भी भेद की भावना आ जाती है और कभी-कभी केवल पारस्परिक मनोमालिन्य के विद्वेष का रूप धारण कर लेने पर उनमें युद्ध तक होने लगते हैं। इसलिए किसी धर्म का वास्तविक रूप समझते समय उसके पहले यह आवश्यक है कि उसके प्रधान लक्ष्य को ही हृदयंगम करा दिया जाय। इस प्रकार धर्म को उसके व्यापक रूप में पूरी उदारता के साथ एक बार समझ-बुझ लेने पर फिर कभी किन्हीं साधनों की विभिन्नताएँ हमें घोखा नहीं दे सकतीं। गुरु नानक देव ने इसी मुख्य सिद्धांत को लेकर पहले आगे बढ़ना आरंभ किया और उनकी सभी प्रारंभिक उक्तिर्या भी इसी भाव से अनुप्राणित होकर व्यक्त हुईं।

गुरु नानक देव की प्रसिद्ध रचना 'जपुजी' को ध्यानपूर्वक पढ़ने पर यह स्पष्ट हो जाता है कि उसे लिखते समय उनका मुख्य उद्देश्य प्रपंचादि में सदा उलझे रहनेवाले मनुष्य के मन को उसकी उक्त भूल दिखलाकर ठीक रास्ते पर ला देना रहा। उन्होंने आध्यात्मिक प्रश्नों पर विचार करने की

प्रचलित प्रणाली को दूषित ठहराकर उसे नवीन दृष्टिकोण के साथ एक बार फिर से सोचने का परामर्श दिया और यह भी कहा कि यदि उचित रीति से सभी बातों को देखने का अभ्यास हमें हो जाय, तो फिर

विकृत किसी प्रकार की समस्या हमें कष्ट भी नहीं पहुँचा सकती ।

मनोवृत्ति उक्त रचना के अंतर्गत गुरु नानक देव ने अपनी अनोखी युक्तियों द्वारा क्रमशः सिद्ध किया है कि हमारी वर्तमान

परिवर्तित मनोवृत्ति के ही कारण सारे अनर्थ हो जाया करते हैं और उसे फिर से सुधारकर नवीन रूप देने का उन्होंने एक नवीन मार्ग भी सुझाया है । ऐसा करते समय उन्होंने कदाचित् कहीं भी किसी हिंदू अथवा मुस्लिम विचार-धारा का अध्यानुसरण नहीं किया है, बल्कि उन्होंने उनकी भूलें ही दिखलायी हैं । प्रसंगवश उन्होंने योगी, संन्यासी, वैष्णव, शैव, नाथपंथी, सिद्ध, पीर आदि सभी प्रकार के मतावलम्बियों की किसी न किसी ढंग से आलोचना भी की है । वे इनमें से किसी एक की मान्य धारणाओं को लेकर अग्रसर नहीं होते और न इसी कारण उन्हें किन्हीं एक के साथ मिला हुआ समझना उचित कहा जा सकता है । वे सभी बातें तटस्थ होकर देखते हैं और इसी कारण उन्हें विचार-स्वातंत्र्य का ही परिपोषक समझना उचित है ।

गुरु नानक देव के अनुसार धार्मिक जीवन एक साधना-प्रधान अथवा निरंतर अभ्यास वा शिस्त में निरत रहने का जीवन है । इसे यापन करने-वाले के लिए उचित है कि वह अपने को उत्तरोत्तर पूर्णता तक पहुँचाने की चेष्टा करता रहे । वह अपने को शानी या पंडित समझकर संतोष न कर ले ।

आत्मिक अपने आध्यात्मिक अनुभव की पूर्ति के लिए जब वह ठेठ व्यवहार के क्षेत्र में पदार्पण करे, तब प्रत्येक बात को **विकास** सावधानी के साथ परखता चले और जहाँ कहीं भी किसी

प्रकार की त्रुटि उसे दीख पड़े वहाँ उसे सत्य के अनुसार सुधारने में प्रवृत्त हो जाय । गुरु नानकदेव का साधक इसीलिए अपने को कभी पूर्ण नहीं कह सकता, वह सदा सीखता रहनेवाला शिष्य वा मित्र है । गुरु नानकदेव ने जिस व्यक्ति को अपने 'जपुजी' ग्रंथ के अंतर्गत 'पंच' की संज्ञा दी है, वह भी इसी कारण ईश्वर का भेजा हुआ कोई पुरुष-विशेष वा अवतार नहीं । वह सर्वसाधारण के बीच गहकर सर्वसुलभ सामग्रियों के ही उपयोग द्वारा तथा प्रायः अभिन्न परिस्थितियों से ही लाभ उठाकर अपने व्यक्तित्व का निर्माण करता है । उसके विचारों व व्यवहारों में सामंजस्य

लाने के लिए किसी प्रकार की सहायता अपेक्षित नहीं रहती। वह प्रत्येक समस्या को अपने आप निरे सहजभाव के साथ सुलझा लेता है और ऐसा करते समय यदि उसे कोई नवीन कठिनाई आ घेरती है, तो उसका सामना हर्ष के साथ करता है। ऐसे व्यक्ति की विशेषता केवल इसी बात में है कि वह अपने संकल्प, साधन व क्रिया, सभी को किसी व्यापक नियम 'हुकम' के प्रति समर्पित समझता हुआ, अपने अहंभाव 'हंउ मैं' को भूल-सा जाता है और इस प्रकार उसका व्यक्तित्व समाधि के साथ किसी मेद का अनुभव नहीं करता।

गुरु नानक देव-द्वारा प्रयुक्त उक्त 'हुकम' शब्द बहुत महत्वपूर्ण है। उसके वास्तविक अर्थ का जान लेना परमावश्यक है। साधारण प्रकार से इसका शब्दार्थ किसी की आज्ञा व उसके द्वारा प्रचलित किया गया नियम समझा जाता है। अतएव इस हुकम के विषय में भी धारणा हो सकती है

कि यह किसी महापुरुष द्वारा रचे गए कोरे विधान का 'हुकम' का ही परिचायक है। परन्तु, वास्तव में बात ऐसी नहीं है।

रहस्य यहाँ न तो उक्त महापुरुष कोई साधारण वा असाधारण

व्यक्ति है और न हुकम ही उसकी साधारण आज्ञा वा विधान है। गुरु नानकदेव ने 'ओंकार' का लक्षण बतलाते हुए अपने प्रसिद्ध वाक्य "एक ओंकार सति, नामु, करता, पुरुष, निरभउ, निरबैर, अकाल, मूर्ति, अजूनि, सैमं, गुर प्रसादि" में कहा है कि वह एकमात्र, सत्यस्वरूप, स्वयंभू और नित्य है, परन्तु साथ ही उसे 'कर्ता' का भी विशेषण प्रदान कर उन्होंने उसे हम सबसे संबद्ध भी कर दिया है। इस प्रकार उनके ओंकार का स्वरूप कोरा पारमार्थिक सत्य-मात्र न रहकर कुछ करने वाले के रूप में भी लक्षित होने लगता है और ध्यानपूर्वक विचार करने पर स्पष्ट हो जाता है कि यहाँ पर 'करना', 'करनेवाला', 'रहना', 'रहनेवाला', अथवा 'होने वाला' और 'होना' भी आपस में भिन्न-भिन्न नहीं हैं। सबके सब चाहे वस्तु हो वा क्रिया हो, एक ही में सम्मिलित व ओतप्रोत हैं और कोई भी अंश किसी भी रूप में उस एकमात्र सत्य से अलग नहीं। यदि हुकम है तो वही है, हुकम देनेवाला है तो वही है और जिसे हुकम दिया जा रहा है, वह भी वस्तुतः उससे किसी प्रकार भी भिन्न नहीं। इस प्रकार गुरु नानक देव का मूल दार्शनिक सिद्धांत सर्वात्मवाद के उस रूप की ओर संकेत करता है जिसके अनुसार उस नित्य निर्विशेष, एकमात्र सत्य एवं व्यावहारिक सत्ता सत्ता में

कोई अंतर नहीं और उक्त प्रकार का वर्णन केवल हमारे कथन की सुलभता को ही व्यक्त करता है। अतएव, गुरु नानक देव ने हुकम के विषय में लिखते हुए वह भी बतलाया है कि “प्रत्येक वस्तु उसी के भीतर है, उसके बाहर कुछ भी नहीं। उस हुकम को यदि कोई भली भाँति समझ सके, तो फिर उसे अपने को भिन्न सिद्ध करनेवाले, अहंभाव का बोध भी नहीं हो पावे”^१ तथा “हुकम चलानेवाले ने हुकम को सदा के लिए प्रवर्तित कर दिया है और उसे पालन कर मार्ग पर निर्द्वंद्व बनकर अमर रहते रहना ही हमारा कर्तव्य है।”^२

परमात्मा का कोई निश्चित रूप ठहराना असंभव-सी बात है और गुरु नानक देव ने इस विषय में भी अपने विचार प्रकट किये हैं। वे कहते हैं कि “उसके संबंध में हम लाखों बार भी चिंतन करें, उसकी धारणा हमें स्पष्ट रूप में कभी हो नहीं सकती।”^३ उसके विषय में हम जितना भी कहते चले जायँ,

उसका अंत नहीं मिलता। हम ज्यों-ज्यों कहते जाते हैं, त्यों-
सत्य का त्यों वह और भी व्यापक होता हुआ प्रतीत होने लगता है।^४
स्वरूप “वह स्वयं स्वरूप है और उसका अनुभव करनेवाला भी वही

है, वह अपने रंग में ही रमा हुआ सर्वत्र व्याप्त हो रहा है, वही मछुआ है, वही मछली है, वही पानी है, वही जाल है, वही जाल का शीशा है और वही चारा भी है। वही कमल है, वही कमलिनी है और वही उन्हें देखकर आनंदित होनेवाला भी है”^५। “वह स्वयं गुण है, वही उसका कथन करता है और उसे सुनकर उस पर विचार भी वही करता है, वही रत्न है, वही जौहरी है और वही उसका मूल्य भी है। उसे कितना भी ऊँचे से ऊँचा समझा जाय और कहा जाय, उसे न तो कहा जा सकता है और न देखा ही

१. ‘हुकमै अंदरि समुको, बाहरि हुकम न कोइ’ ।

नानक हुकमै जे बुझै, त हउ मै कहै न कोइ’ ॥ ‘जपुजी’, खंड २ ।

२. ‘हुकमी हुकम चलाए राहु । नानक किमसै बेपरवाहु ॥ वही, खंड ३ ।

३. ‘सोचै सोचि न होईई, जो सोचो लखबार’ ॥ वही, खंड १ ।

४. ‘हु अंतु न जायै कोइ । बहुश कहीन बहुना होई ।’ ‘जपुजी’, खंड २४ ।

५. ‘आपे रसीआ आपि रसु, आपे रावणहार ।

रंजिरता मेरा साहिब, रविरहिआ भरपूरि ।

आपे माछी मछुली आपे पाणी जालु । आपे जालमखकड़ा आपे अंदरि लालु ।

कउलु तू है कलीआ तू है आपे बेसि बिगामु ।’ पृ० २२, ‘आदिग्रंथ, सिरि

जा सकता है। जहाँ भी देखता हूँ वहीं वह दृष्टिगोचर होता है। उस ज्योति को सदा सहज स्वभाव से ही जाना जा सकता है।”^१ “वह स्वयं काँटा है, वही तराजू है और तौलनेवाला भी वही है। वही देखता है, वही समझता है और वही कम वा अधिक अनुभूत भी हुआ करता है।”^२ अतएव परमात्मा के अज्ञेय बने रहने का कारण भी उन्होंने इस प्रकार व्यक्त किया है—“समुद्र में यदि बूँद है और बूँद के भीतर समुद्र है, तो उसे कोई किसी प्रकार जान भी कैसे सकता है, यह तो आपको ही आप स्वयं पहचानना और जान लेना है। यदि इस प्रकार का आत्मज्ञान किसी को हो सके, तो निःसंदेह परमार्थ की प्राप्ति एवं मुक्ति-दशा की उपलब्धि हो सकती है।”^३

गुरु नानकदेव ने अपनी रचना ‘जपुजी’ के अंतर्गत अपने विचारों को बड़े सुन्दर ढंग से व्यक्त किया है। उन्होंने परमात्मा का सर्वप्रथम एक ऐसी अन्विति के रूप में होना बतलाया है जिसमें उस निर्विशेष सत्य के साथ-साथ उसके व्यक्तित्व का होना भी समन्वय पाया जाय।

इसी एक मात्र नित्य वस्तु के समक्ष वे हमें अपने को
उसका अर्पित कर देने की शिक्षा देते हैं और इसके अनंतर
व्यक्तित्व व हमें अपने आपको उसके आदर्शानुसार निर्मित करने
आदर्श का मार्ग भी दिखलाते हैं। वे बतलाते हैं कि किस प्रकार

हमें उसके सर्वोच्च गुणों, जैसे उसकी सर्वशक्तिमत्ता, महानता, सर्वशुद्धता, दयालुता आदि का अनुभव करना चाहिए और क्रमशः उसके अलौकिक व्यक्तित्व को अपने मानसिक, नैतिक एवं सौंदर्य-संबंधी सर्वश्रेष्ठ आदर्शों का परम प्रतीक समझना चाहिए। अंत में वे

१. ‘आपे गुण आपे कहे, आपे सुनि बीचार।

आपे रतनु परखि नूँ आपे मोलु अकार।

साचउ मानु महुत तू आपे देखवारी।

ऊँचा ऊँचउ आखीण कहि उन देखिदा जाइ।

जह देखता तह एक नूँ सतिगुर दिया मिलाइ।

जोति खिरतर जाणीए नानक सहजि सुभाइ।’ ‘आदिग्रंथ’ अष्टपदी ३, पृ० ५३१

२. ‘आपे कंटा तोलु तराजी आपे तौलणहार।

आपे देखै आपे बुझि आपे है बणजारा।’ वही, सूही राग ९, पृ० ७३२।

३. ‘आदिग्रंथ, राग रामकली, शब्द ९, पृ० २७२।

‘सागर महि बूँद बूँद महि सागर, कवणु बुझै विधि जाणै।

उतभुज चलत अर्गामकरि बाने आपे तनु पछाडै।’

हमारे सामने एक निश्चित साधना की रूपरेखा भी उपस्थित कर देते हैं और उत्तरोत्तर आगे बढ़ानेवाली उसकी चार सीढ़ियों की ओर संकेत करते हैं। उनके अनुसार साधक की सबसे पहली अवस्था 'धरम खंड' की होती है जब वह अपने सभी कृत्यों को कर्तव्य के रूप में माना करता है। उसके उपरांत वह उन्हीं बातों को उनके कारणों के ज्ञान द्वारा अपने लगता है और इसी कारण इस दशा को उन्होंने 'ज्ञानखंड' कहा है। फिर तीसरी दशा उसकी तब आती है, जब वह 'करम खंड' के अनुसार अपने सभी कार्यों को अपने आप करने लग जाता है और जो-जो कार्य वह इस स्थिति के अंदर किया करता है, वह सभी स्वभावतः उच्च कोटि के हुआ करते हैं। अंत में वह 'सच खंड' अर्थात् सत्य के वास्तविक प्रदेश में प्रवेश कर जाता है जहाँ पर आध्यात्मिक पूर्णता की उपलब्धि हो जाती है और वह विधि-निषेधादि से परे चला जाता है। इस अंतिम स्थिति में आ जानेवाला पुरुष ही सबके लिए 'पंच' रूप में दीख पड़ता है और उसी को आदर्श मानकर लोग कार्य करते हैं।

उस सर्वात्मस्वरूप 'ओंकार' नामक परमात्मा के व्यक्तित्व की धारणा बनाये रखने के ही उद्देश्य से सिख लोगों ने सदा प्रार्थना को इतना महत्व दिया है। वे समझते हैं कि यदि वह जल के रूप में है, तो हम मछलियों की भाँति उसमें रहकर जीवन यापन कर रहे हैं और वह यदि किसी मनुष्य के रूप में है, तो हम उसकी साध्वी पत्नी की भाँति उसके साथ सदा नामस्मरण रहा करते हैं। उसके बिना हमारा ज्ञानभाव के लिए भी जीता रहना कठिन है। इसी कारण प्रत्येक सिख के लिए यह निर्धारित कर्तव्य है कि वह उसके साथ अपने संबंध का अनुभव निरंतर करता रहे। अतएव गुरु नानकदेव ने अपने उपदेशों द्वारा नामस्मरण की बहुत बड़ी महत्ता दिखलायी थी और सिख-धर्म के मान्य ग्रंथ भी अधिकतर स्तुतियों से भरे पड़े हैं। इसके सिवाय जिस प्रकार 'जपुजी' का पाठ प्रातः काल कर लेना प्रत्येक सिख के लिए आवश्यक समझा जाता है और कुछ लोग उसके साथ-साथ 'असा दी बार' का भी पारायण करते हैं, उसी प्रकार सायंकाल के लिए 'रहिरास' का पाठ नियत है और सँने के समय 'सोहिलो' पढ़ा जाता है। ये पाठ विशेषरूप से परमात्मा का स्मरण दिलाकर हमें उसके एवं जगत् के प्रति भी अपने कर्तव्य-पालन का निर्देश करते हैं। चाहे उन्हें हम व्यक्तिगत रूप में करें, चाहे सामूहिक रूप में दुहरावें, प्रत्येक दशा में

केवल एक वही उद्देश्य रहा करता है। छठे गुरु हरगोविंद के समय तक सिख धर्मग्रंथ तथा प्रार्थना-मंदिर के निश्चित हो जाने पर सामूहिक प्रार्थना का महत्त्व साम्प्रदायिक संगठन की दृष्टि से भी अधिकाधिक बढ़ता गया और सिखों के दसवें गुरु गोविंदसिंह के समय से उसके रूप, क्रम एवं प्रणाली में परिस्थिति के अनुसार कुछ परिवर्तन भी किया जाने लगा। अब उक्त निश्चित पाठों के अतिरिक्त कुछ ऐसी छोटी-छोटी प्रार्थनाओं की भी रचना कर दी गई है, जो व्यवहारों में उलझे हुए व्यक्ति को भी सुलभ जान पड़े। ऐसी ही प्रार्थनाओं में से सर्वप्रसिद्ध वह है, जिसमें परमात्मा की स्तुति से आरंभ कर दसों सिख गुरुओं, पाँच प्यारे, गुरु गोविंदसिंह के बलिदान हुए चारों पुत्रों एवं धर्म की रक्षा के लिए आत्मोत्सर्ग करनेवाले प्रसिद्ध-प्रसिद्ध ऐतिहासिक सिखों की ओर भी लक्ष्य किया गया है। ऐसा करने का भी मुख्य अभिप्राय यही है कि गुरु नानक द्वारा प्रचलित एवं अन्य नव गुरुओं द्वारा समर्थित सिख-धर्म का अनुसरण व संरक्षण करनेवाले अपने कार्यों के लिए चिरस्मरणीय हैं और उक्त सामूहिक प्रार्थना में भाग लेनेवाले प्रत्येक व्यक्ति के लिए उनके आदर्श का अनुकरण भी अपेक्षित है।

उक्त विवरणों द्वारा स्पष्ट है कि सिखों की प्रार्थना का वास्तविक उद्देश्य परमात्मा से किसी प्रकार की निरी माँग वा याचना नहीं, किंतु उस एक और अद्वितीय सत्ता के प्रति अपना भक्तिभाव प्रदर्शित कर उसके साथ तादात्म्य का अनुभव करना तथा उसके उदात्त गुणों के निरंतर स्मरण द्वारा अपनी सारी भावनाओं का परिष्कार करते हुए अपनी मानसिक, प्रार्थना का नैतिक एवं आध्यात्मिक प्रवृत्तियों को पूर्ण बल प्रदान करना उद्देश्य है। सिखों के सामने अन्य किसी प्रकार के भी पूजा-पाठ का वैसा महत्त्व नहीं और न उनके नित्य कर्मों अथवा संस्कारों में ही किन्हीं विधियों के समुचित पालन वा निर्वाह के संबंध में कोई विधान वा व्यवस्था निश्चित है। उनकी दीक्षा-विधि जिसे 'पाहुल' संस्कार कहा जाता है, बहुत सीधी-सादी है और उनके विवाह-संस्कार में प्रयुक्त 'आनंद की विधि' भी उसी प्रकार केवल अल्पकाल व प्रबंध की अपेक्षा करती है। ऐसे सभी अवसरों पर किसी न किसी रूप में प्रार्थना का किया जाना आवश्यक है। शुभ अवसरों वा उत्सवों के लिए तो आनंद नाम की एक विशेष प्रार्थना का पाठ भी निश्चित है जिसकी रचना तीसरे गुरु अमर दास ने की थी।

सिख गुरुओं ने प्रसंगवश, अपनी रचनाओं के अंतर्गत उन दूसरी साधनाओं के भी यत्र-तत्र उल्लेख किये हैं जो अन्य धर्मों वा सम्प्रदायों के अनुयायियों द्वारा विशेष रूप से अपनायी जाती हैं अथवा जिन्हें वे सबसे अधिक महत्त्व दिया करते हैं। परंतु वे सब यहाँ भक्तिभाव की ही परिपोषक हैं। उदाहरण

के लिए गुरु अमर दास ने कहा है कि “मन के अनुसार अन्य चलता हुआ मनुष्य ‘हरि-हरि’ की रटन लगाकर थक भी- साधनाएँ जाय, किंतु मन का मैल नहीं धुल पाता और मलिन मन के रहते न तो भक्ति का होना किसी प्रकार संभव है और न अपना कल्याण ही हो सकता है।”^१ इसी प्रकार गुरु तेगबहादुर ने भी बतलाया है कि “यह मन कुछ भी कहना नहीं करता, कितनी भी शिक्षा दी जाय, अपनी दुर्मति का त्याग यह कभी नहीं करता। इसकी दशा कुत्ते की उस पूँछ के समान है जो कितना भी सुधारी जाय, सदा टेढ़ी की टेढ़ी ही बनी रह जाती है।”^२ गुरु रामदास ने इसी भाँति इसे कायानगर में रहनेवाले किसी अत्यंत चंचल बालक के रूपक द्वारा वर्णन किया है और परमात्मा से प्रार्थना करते हुए कहा है कि “मैंने इसे अनेक प्रयत्नों द्वारा सुधारना चाहा, परंतु यह मुझे वारंवार भ्रमता ही रह गया। मैं अपने को अब थका-सा मानकर प्रार्थना करता हूँ कि इसे कृपा करके वश में ला दिया जाय।”^३ इसीलिए गुरु नानकदेव ने भी कहा है कि “जब तक मन को मारकर उसे ठीक न कर लिया जाय, तब तक कार्य सिद्ध नहीं हो सकता। इसका अपने वश में कर लेना तभी संभव है जब इसे निर्गुणराम के गुणों की उलझन में डाल दिया जाय। सब कहीं का भूला मन उस एकंकार में जाकर ही ठहर सकेगा।”^४ इसी कारण वे कहते हैं कि “इठ व निग्रह करने मात्र से शरीर नष्ट होता है और व्रत व तपस्या द्वारा मन पूर्णतः भीग नहीं पाता। यह केवल राम नाम की सहायता से ही वश में लाया जा सकता है।”^५ अतएव मनो-मारण के लिए साधन एवं साध्य दोनों ही नामस्मरण और ईश-प्रार्थना हैं।

गुरु नानकदेव ने उक्त मनोमारण क्रिया के लिए योग-साधना की भी

१. ‘आदिग्रंथ’ सिरि राय ३१, पृ० ३८।

२. “ देवगांधारी १, पृ० ५३६।

३. ‘आदिग्रंथ’ बसंत हिंडोल १, पृ० ११९१।

४. “ रामकली १, पृ० ९०५।

५. “ गजद्वी २, पृ० २२२।

आवश्यकता कही-कहीं बतलायी है। वे एक स्थल पर कहते हैं कि “काया-नगर के अंतर्गत मन राज्य करता है और पाँचों इंद्रियाँ उसके शासनाधीन रहा करती हैं। वह पवन के संयोग में रहकर अपना आसन जमाया करता है, अतएव यदि पवन को ही योग-साधना द्वारा निरोध कर उसे पंगु बना दिया जाय, तो अपना कार्य सिद्ध हो जाय”^१। फिर “मन के भीतर प्रपंच व्याप्त हो रहा है। यदि योग-साधना द्वारा ‘सर्वदि’ वा पवन पर अधिकार कर लिया जाय तो उसके मरते ही अपनी मृत्यु का सारा भय जाता रहे और परमात्मा की कृपा से मन भी स्थिर हो जाय”^२। इसी प्रकार सहज का महत्त्व वर्णन करते हुए गुरु अमर दास ने बतलाया है कि “निर्गुण नाम का गुप्त भंडार सहज-साधना द्वारा ही प्रकट होता है। बिना सहज के सब कुछ अंधकारमय है और माया मोहादि से व्याप्त है। सहज द्वारा ही ‘निरभट जोति निरंकार’ की पहचान हो पाती है”^३। गुरु नानकदेव के अनुसार भी ऊर्ध्व मूल तथा नीचे की ओर फैली शाखाओंवाले वृक्ष का रहस्य तभी समझ में आता है जब सहज की साधना की जाय, और सहज-साधना की सफलता पारब्रह्म में मन की एकाग्रता द्वारा लीन हो जाने में ही निहित है। अतएव, पूर्ण मनोनिग्रह के बिना सहज-साधना संभव नहीं समझी जा सकती और मनोनिरोध के लिए, सभी ओर से हटाकर केवल एक परमात्मा की ओर मन को लगा देना ही विवक्षित है। नामस्मरण, भजन व प्रार्थना ये सभी हृदय के भक्तिभाव-द्वारा अनुप्राणित होने पर ही सच्चे रूप में किये जा सकते हैं और भक्ति-रस में मग्न हुए बिना गुरु नानकदेव-निर्दिष्ट उद्देश्य की सिद्धि संभव नहीं”^४।

सिद्धि-धर्म के अंतर्गत ‘नाम’ को स्वभावतः बहुत बड़ा महत्त्व दिया गया है। नाम का शब्दार्थ किसी वस्तु को सूचित करने अथवा उसका परिचय देनेवाली ‘संज्ञा’ होता है और साधारण रीति से हम उसका प्रयोग उस वस्तु के गुण स्वभावादिको व्यक्त करने के लिए ही किया करते हैं। लोगों ने इसी नियम के अनुसार परमात्मा के भी अनेक नामों की सृष्टि नाम का तात्पर्य कर डाली है और कभी-कभी नामों की भिन्नता से भी मतभेद हो जाता है। गुरु नानक देव ने धार्मिक ऋग्वेदों के इस कारण विशेष का निराकरण बड़े सुन्दर ढंग से किया है। वे कहते हैं कि

१. ‘आदिग्रंथ’, रामकली ९, पृ० ९०७।

२. “ गउड़ी ७, पृ० १५३।

३. “ सिरि राग २३, पृ० ६७।

“हमें परमात्मा के किसी मुख्य नाम की खोज करते अथवा उसे निर्धारित करते समय सर्वप्रथम यह समझ लेना चाहिए कि संसार में अथवा इसके बाहर कोई भी ऐसी वस्तु नहीं जिसका संबंध उसके साथ न हो और जिस कारण वह उसका परिचय आप से आप न दे रही हो। जहाँ कहीं भी हम देखने का प्रयास करें, वही उसका नाम वर्तमान है। जितनी भी सृष्टि है, वह सब कुछ उसका नाम ही है; बिना उसके नाम के कोई भी स्थान खाली नहीं”^१ और इसीलिए यह कहना भी कोई अर्थ नहीं रखता कि उसके नाम अनंत हैं। ऐसा करना भी एक प्रकार से अपने को बंधन में डाल रखना है, क्योंकि इस विषय में अंतिम शब्द कोई कह नहीं सकता।

‘नाम’ शब्द का प्रयोग सिख गुरुओं ने कहीं-कहीं पर एकमात्र एवं नित्य व सत्यस्वरूप निर्विशेष परमात्मा के लिए भी किया है जो अव्यक्त रूप से सर्वत्र ओतप्रोत है। उदाहरण के लिए, गुरु अर्जुनदेव ने अपनी रचना ‘मुखमनी’ के अंतर्गत एक स्थल पर कहा है कि “नाम सभी जीवों के लिए आश्रय स्वरूप है और उसी के आधार पर सारे ब्रह्मांड का अस्तित्व कायम है।”^२ इसी प्रकार गुरु रामदास ने भी बतलाया है कि “मैं अपने सतगुरु की बलिहारी जाता हूँ जिसने गुप्तनाम को मेरे सामने स्पष्ट करके दिखला दिया।”^३ नाम शब्द का परमात्मा के व्यक्त रूप के लिए किये गए प्रयोग का उदाहरण ऊपर दिया चुका है। इस शब्द को सिख-धर्म के मान्य ग्रंथों में एक तीसरे प्रकार से भी व्यवहृत किया गया है और वह प्रयोग सतगुरु के बतलाये हुए ‘शब्द’ वा उपदेश के लिए हुआ है। जैसे, गुरु अमरदास ने कहा है, “नाम का कथन करना चाहिए, गान करना चाहिए और उसपर विचार करना तथा उसकी पूजा भी करनी चाहिए।”^४ और गुरु अर्जुन देव ने तो अपनी रचना ‘मुखमनी’ के विषय में “ईश्वरीय ज्ञान, ईश्वर स्तुति तथा नाम”^५ कहकर ही उसका नामकरण किया है। इस नाम शब्द के साथ, चाहे यह जिस किसी भी अर्थ में प्रयुक्त हुआ

१. ‘आदिग्रंथ’, गूजरी अष्टक, पृ० ५०३।

२. ‘जपुजी’ १९।

३. ‘मुखमनी’ १६५।

४. ‘आदिग्रंथ’ जैतवी ५, पृ० ६९७।

५. “, सिरी राग अष्टपदी ५, पृ० ६६।

६. ‘मुखमनी’ २४ : ५।

हो, सिख गुरुओं ने बड़ा प्रेम प्रदर्शित किया है। गुरु नानकदेव ने एक स्थल पर अपने मन को संबोधित करते हुए कहा है, “रे मन, कहाँ दौड़-धूप लगा रहा है। अरे ! तू घर पर ही क्यों नहीं रहता ? गुरु के मुख से विस्तृत रामनाम से तृप्त होकर तू सहज ही अपनी इष्ट वस्तु की प्राप्ति कर सकता है।”^१ फिर दूसरी एक पंक्ति में वे यहाँ तक कह डालते हैं कि “विना नाम के हमारा सारा जीवन भी जलकर नष्ट हो जाय तो हमें कोई चिंता नहीं। अरे मन, तू गुरुमुख से निस्तुत हरिनाम का जाप निरंतर जपा कर जिसके द्वारा तुम्हें अलौकिक स्वाद का आनंद मिला करे।”^२

‘सिख-धर्म’ के अनुसार परमात्मा का साक्षात्कार अथवा उसकी असीम कृपा का अनुभव साधक को अपने आप विना किसी माध्यम के ही हो सकता है। उसके लिए न तो किसी पुरोहित की सहायता अपेक्षित है और न किसी पंडे के निर्देश की ही आवश्यकता है। फिर भी भगवद्भक्ति की भूल जाग्रत कर उसे बुझाने के लिए संकेत करने-

गुरु की वाले का भी प्रयोजन होना ही चाहिए। सिख गुरुओं ने आवश्यकता इसी कमी को दूर करनेवाले सद्गुरु के महत्व का वर्णन अपनी रचनाओं में अनेक स्थलों पर किया है। गुरु नानकदेव के किसी मानवगुरु के विषय में अभी तक निश्चित रूप से कहीं कहा गया नहीं मिलता और कुछ लोगों के अनुसार इस कारण उनके गुरु स्वयं ईश्वर ही कहे जा सकते हैं। किंतु अन्य नव गुरुओं के लिए इस प्रकार संदेह नहीं किया जा सकता। जो हो, सभी ने सतगुरु के महत्व का उल्लेख मुक्तकंठ से किया है और अपने कल्याण के लिए उसी को मूल कारण भी ठहराया है।

गुरु नानकदेव का कहना है कि “गुरु के मिलने पर ही अपने सांसारिक जीवन के अंत एवं आध्यात्मिक जीवन के आरंभ का हमें अनुभव होता है, गर्व दूर हो जाता है, गगनपुर अर्थात् मुक्तावस्था की उपलब्धि होती है और हरि की शरण में स्थान मिलता है।”^३ “संसार में चाहे जितना भी मित्र वा सखा हो, किंतु गुरु के विना परमेश्वर के अस्तित्व का बोध नहीं हो सकता।

१. ‘आदिग्रंथ’ भासा अष्टपदी ७, पृ० ४१४ : ५।

२. “ ” प्रभाती १७, पृ० १३३२।

३. ‘आदिग्रंथ’ रागुगजड़ी, पृ० १५३।

उसकी सेवा से ही मुक्ति की प्राप्ति संभव है।”^१ “गुरु की भक्ति का वास्तविक रहस्य कोई प्राणी क्या जान सकता है। यह तो ब्रह्मा, इंद्र तथा महेश के लिए भी अगम्य है, वह जिस किसी को चाहे अलख का गुरु का कार्य दर्शन करा सकता है, बिना उसके ऐसा होना कदापि संभव नहीं कहा जा सकता।”^२ इस पंक्ति में आये हुए शब्द ‘सतगुरु’ को यदि हम अलख के साथ जोड़कर अर्थ करें तो यह भी जान पड़ेगा कि गुरु नानकदेव ने मानवगुरु के लिए केवल गुरु तथा ईश्वर के लिए ‘सतगुरु’ शब्द का प्रयोग इस पद में किया है और इस प्रकार गुरु व परमात्मा के बीच बहुत कम भेद रह जाता है। इसी प्रकार गुरु अमर दास बतलाते हैं कि “प्रत्येक मनुष्य के भीतर हीरा, लाल जैसा रत्न वर्तमान है, किंतु अनजान होने के कारण हम उसे पहचान नहीं पाते। वह एक गुरु का शब्द ही है जिसके द्वारा हमें उसे परखने की शक्ति प्राप्त हो जाती है। गुरुमुख होकर ही अत्यंत अगम्य व अपार नाम वा निरंजन को हम प्राप्त कर लेते हैं”^३। “प्रशंसनीय गुरु हमें सदा सुख देनेवाला है, वही प्रभु है और वही नारायण है। गुरु के प्रसाद से ही परमपद की उपलब्धि होती है। अरे मन, गुरुमुख होकर ही हृदय में विचार कर और अहंकार, तृष्णा-जैसे नीच कुटुंबियों का परित्याग कर उसे संभाल ले। गुरु के समान कोई दूसरा दाता नहीं है। उसमें रामनाम जैसी वस्तु तुम्हें प्रदान करके उसके द्वारा तुम्हें अलख तक को लखा दिया है”^४। गुरु का महत्त्व दर्शाते हुए उन्होंने यह भी कहा है कि “नामा-जैसे छीपी तथा कबीर-जैसे जुलाहे ने भी पूरे गुरु की ही कृपा से गति प्राप्ति कर ली, शब्द के रहस्य को जान गए, अहंभाव त्याग दिये व प्रसिद्ध हो गए”^५। सिख-धर्म के अनुसार गुरु के प्रति गहरी निष्ठा का प्रमाण इस बात से भी मिलता है कि उसके अनुयायियों ने किसी सदेह मानवगुरु के सर्वमान्य रूप में न रहने पर भी अपने अतीत दस गुरुओं के सुरक्षित वचनों के संग्रहों को ही गुरुवत् मान रखा है। सिख लोग ‘आदिग्रंथ’ एवं ‘दसम ग्रंथ’ का आदर ‘गुरु ग्रंथसाहिब’ कहकर प्रदर्शित करते हैं और

१. ‘आदिग्रंथ’ मारु सोलहें =, पृ० १०२८।

२. „ „ ११, पृ० १०३२।

३. „ „ राम सांक ५, पृ० ११२।

४. ‘आदिग्रंथ’ राग मलार ४, पृ० १२५७:८।

५. „ „ सिरी राग २२, पृ० ६६।

उनकी सदेह गुरु की भाँति ही पूजा भी करते हैं। वे ग्रंथ उनके लिए केवल प्रतीकमात्र नहीं, किंतु जीवित गुरु-तुल्य हैं।

सिख-धर्म के सिद्धांतानुसार आदर्श व व्यवहार दोनों के बीच सामंजस्य स्थापित रखना सब से अधिक आवश्यक है और यही सबके लिए सर्वोत्तम परम कर्तव्य समझा जाना चाहिए। यदि कहनी और हो और करनी के साथ उसका कोई मेल न बैठता हो, तो उच्च से उच्च विचारों की भी सार्थकता

किसी प्रकार सिद्ध नहीं की जा सकती। इसी कारण गुरु

आदर्श व व्यवहार का सामंजस्य नानक देव से लेकर गुरु गोविंदसिंह तक, सभी सिख गुरुओं ने जो कुछ भी अपने सिद्धांतों के रूप में कहा, उसे अपने व्यवहारों में भी परिणत करके सबके समक्ष दिखला देने की निरंतर चेष्टा की। वे सदा भगवन्नाम व

भगवद्गुणानुवाद द्वारा अपने समय का सदुपयोग किया करते थे, किंतु जब कभी व्यावहारिक क्षेत्र में सामाजिक समस्याएँ आ जाती थीं, तो उन्हें उसी प्रकार की मनोवृत्ति के साथ सुलझाने की व्यवस्था करने में लग भी जाते थे। उन्होंने यदि परमात्मा को एकमात्र सत्य माना तो उसे उसी भाँति सबके लिए एक समान भाव से समझने का उपदेश भी दिया और उसी के आधार पर यह भी बतलाया कि मूल वस्तु के एक और समान होने के कारण किन्हीं भी दो मनुष्यों के बीच कोई वास्तविक भेद-भाव कभी नहीं हो सकता। अपने सामने किसी दूसरे को नीचा समझकर उसके प्रति घृणा का भाव प्रदर्शित करना उतना ही बुरा है जितना किसी अन्य को अपने से सांसारिक दृष्टि के अनुसार बड़ा समझकर उसके समक्ष अपने को हीन समझना पाप है। केवल कुटुंब की प्रतिष्ठा वा वंशविशेष की प्रचलित बढ़ाई के कारण अथवा अपने धन की अधिकता व पांडित्य की गहराई के ही आधार पर, किसी को दूसरे से बड़ा कहलाने का कोई भी अधिकार नहीं और न बढ़प्पन का प्रदर्शन ही कभी प्रशंसनीय समझा जा सकता है। केवल कुलीनता के कारण ऊँच-नीच, धन के कारण धनी-दरिद्र अथवा पठन-पाठन के आधार पर पंडित मूर्ख कहा जाना न्याय-संगत नहीं हो सकता। इसी प्रकार उक्त धन, पठन-पाठन व कुटुंब का परित्याग कर और कहीं अन्यत्र जाकर भजन-भाव में सदा लीन रहना भी श्रेयस्कर नहीं समझा जा सकता। समाज के भीतर रहकर ही अपने उच्च विचारों की व्यावहारिकता व सच्चाई सिद्ध की जा सकती है। सबको समान बतलाना समान रूप से बरतने पर ही निर्भर है।

गुरु अमर दास कहते हैं, “जाति की उच्चता के लिए किसी को भी

गर्भ न करना चाहिए। वास्तव में ब्राह्मण वही है जो ब्रह्म का जानकार है। एक ही ब्रह्म-विट्ठु से सबकी उत्पत्ति हुई है और एक ही माटी द्वारा गढ़े गए भाँडे की भाँति सारा संसार है। जब यह शरीर पंचतत्व निर्मित ही है, तब फिर इसके रहते घटकर वा बढ़कर होने का निर्णय समानता किस प्रकार किया जा सकता है”^१। इस सिद्धांत को सिख गुरुओं ने अपने सिख समाज के अंतर्गत सभी प्रकार के ऊँच-नीच अथवा-मध्यम कुलवाले लोगों को एक समान समझकर व उन्हें अपनाकर व्यवहारोपयोगी बना दिया था। गुरु नानकदेव से लेकर दशम गुरु गोविंदसिंह तक ने इसका अक्षरशः पालन किया और आज भी इस बात के प्रमाण प्रचुर मात्रा में मिलते हैं। वर्णविभेद की भावना को दूर करने के साथ ही सिख गुरुओं ने इस बात की ओर भी ध्यान रखा कि उसी प्रकार स्त्री व पुरुष के अधिकारों में भी किसी प्रकार का मौलिक अंतर न समझा जाय, बल्कि सबको एक ही श्रेणी का मानव मान लिया जाय। जिस समय गुरु गोविंदसिंह ने सर्वप्रथम, ‘खालसा-सम्प्रदाय’ की नींव रखी और पाहुल का आयोजन किया, उस समय उनके कड़ाह के जल में उनकी पत्नी ने मीठा डालकर उसे मधुर व स्वादिष्ट बना दिया था और इस प्रकार उसकी तैयारी में भाग लेकर स्त्री-पुरुष की समानता का परिचय दिया था। सिख-धर्म के इतिहास में स्त्रियों के प्रसिद्ध-प्रसिद्ध आंदोलनों में भाग लेने तथा अवसरों पर कार्य करने की भी चर्चा बहुत सुनी जाती है। कहा जाता है कि जिस समय गुरु अंगद को गुरु नानकदेव का देहांत हो जाने के अनंतर विरहजनित उदासीनता ने बहुत अधिक प्रभावित किया, उस समय एक साधारण स्त्री ने ही उन्हें कुछ काल तक एकांतवास के लिए प्रबंध कर दिया। गुरु अमर दास ने एक रानी को अपने यहाँ दर्शनों के लिए आने से इस कारण रोक दिया था कि वह पर्वों में आना चाहती थी। गुरु तेगबहादुर के बंदी हो जाने पर उन्हें कष्टप्रद कारागृह में समय-समय पर भोजन व जल पहुँचानेवाली एक स्त्री ही थी और एक मुस्लिम महिला ने गुरु हरगोविंद से प्रभावित होकर अपना सारा धन उन्हें धार्मिक सरोवरों के निर्माण के लिए समर्पित कर दिया था।

बहुतों की यह धारणा रहती आई है कि सिख-धर्म इस्लाम के विरुद्ध प्रचलित किया गया था और उसके सदा विरुद्ध रहता आया। परंतु यदि

सिख-धर्म के इतिहास पर भली भाँति विचार किया जाय तो इस कथन का अधिकांश कोरी कल्पना पर ही आश्रित दीख पड़ेगा। गुरु नानकदेव ने सिख-धर्म का प्रचार करते समय इस्लाम-धर्म के मौलिक मंतव्यों के विरुद्ध कभी एक शब्द तक का प्रयोग नहीं किया था।

इस्लाम बल्कि उन्होंने तो सबसे अधिक ध्यान प्रायः उन्हीं विषयों के प्रतिपादन की ओर दिया था जो इस्लाम-धर्म के

शिलाधार माने जाते हैं। एकेश्वर की भावना, मूर्तिपूजा की निःसारता, वर्ण-व्यवस्था की निरर्थकता व विश्वबंधुत्व को गुरु नानकदेव ने इस प्रकार अपनाया है कि कुछ लोगों को उनके वस्तुतः इस्लाम-धर्मानुयायी होने का भी भ्रम होने लगता है। अतएव गुरु नानकदेव ने न तो इस्लाम-धर्म के मूलोद्भेद का कभी प्रयत्न किया और न उक्त बातों को उन्होंने उस धर्म के अनुयायियों से ही ग्रहण किया। जैसा पहले कहा जा चुका है, गुरु नानकदेव का जन्म एक विशुद्ध हिंदू-परिवार में हुआ था और उन्हें शिक्षा भी अधिकतर उसी वातावरण में मिली थी। उन्हें हिंदुओं की धार्मिक अव्यवस्था का अनुभव मुसलमानी आक्रमणों से उत्पन्न हुई परिस्थिति में ही सर्वप्रथम हुआ था और इसी कारण उनका ध्यान सबसे पहले विशेषकर उन्हीं बातों की ओर स्वभावतः आकृष्ट हुआ था जो उन्हें दोनों के संघर्ष के कारण स्पष्ट हुई थीं। फिर भी उन्होंने हिंदू-समाज के भीतर आ गई हुई जटिलियों की आलोचना करते समय प्रचलित इस्लाम की बुराइयों को भी नहीं मुलाया। उन्होंने समय-समय पर काजी, शेख व मुल्ला को संबोधित करते हुए उन्हें भी असलियत पर गौर करने के लिए आमंत्रित किया। गुरु नानकदेव के अनुयायियों में अनेक मुसलमानों की गणना की जाती है और उनके चिरकालीन साथी मर्दाना का भी मुसलमान होना प्रसिद्ध है। गुरु गोविंदसिंह को पहाड़ी राजाओं तथा मुस्लिम सुगल अधिकारियों तक के विरुद्ध लड़ने में सैयद बुद्धू शाह ने सहायता दी थी और उन्हें बहुतसे मुसलमान सिपाही अपनी सेना में भर्ती करने के लिए दिये थे। इसके सिवाय यह भी प्रसिद्ध है कि महाराज रणजीतसिंह का एक विश्वासपात्र मंत्री फकीर अजीजुद्दीन था जो सदा उनके साथ रहा करता था। अतएव जान पड़ता है कि सिख-धर्म के अनुयायियों में इस्लाम के प्रति जो कुछ भी दूषित भावना कभी लक्षित हुई, वह अधिकतर मुस्लिम शासकों के विरुद्ध थी और उनके द्वारा बहुधा किये गए अत्याचारों के कारण उत्पन्न हुई थी तथा उनका मूल धार्मिक से कहीं अधिक राजनीतिक बातों से ही जुड़ा हुआ था।

इसके साथ ही जो-जो बातें सिख-धर्म के भीतर इस्लाम से प्रभावित कहकर दिखलाई जाती हैं, वे भी केवल इस्लाम की देन नहीं हैं और न उनमें से सबका स्वरूप ठीक-ठीक इस्लाम-धर्म के ही समान है। इस्लाम-धर्म का खुदा एक अलौकिक व्यक्ति है जो कहीं सातवें आसमान में रहता हुआ सब पर

शासन किया करता है, किंतु सिख-धर्म का निरंकार पुरुष

भिन्नता उसके नितांत भिन्न है। वह किसी स्थान-विशेष में रहकर

सिंहासनासीन होनेवाला नहीं, बल्कि सर्वात्मभाव से अणु-

अणु के भीतर अंतर्गोचर है और उसके सार्वभौमिक नियमों का पालन विश्व के प्रत्येक पदार्थ द्वारा स्वभावतः होता जा रहा है। सिख-धर्म का विश्वबंधुत्व भी इसी कारण किसी दीन वा धर्म के प्रति अंध-भक्ति-प्रदर्शन पर अवलंबित न होकर उक्त व्यापक सिद्धांत पर ही आश्रित समझा जा सकता है। ऐसी स्थिति में किसी मूर्तिविशेष की पूजा अथवा वर्णव्यवस्था के समान भेदभावों की मान्यता का प्रश्न भी आप ही आप हल हो जाता है। गुरु नानकदेव ने प्रचलित पूजन-प्रणाली अथवा बहुदेववाद व अवतारवाद की धारणाओं के निःशेष निराकरण की व्यवस्था कभी नहीं दी और न किसी को उत्तम वा निकृष्ट कह डालने पर विशेष जोर दिया। उनका उद्देश्य एक संतुलित मनोवृत्ति द्वारा उक्त सबका उचित मूल्यांकन कराना मात्र था। एकेश्वरवाद, विश्वबंधुत्व आदि उक्त विचार हिंदू-धर्म के लिए भी नवीन नहीं थे। 'एकं सद्विप्रा बहुधा वदन्ति', 'सर्वे खल्विदं ब्रह्म', 'न देवो विद्यते काम्पे न पापाणो', 'ब्रह्म जानाति ब्राह्मणः' तथा 'वसुधैव कुटुम्बकम्' जैसे अनेक वाक्य हिंदू-समाज में कदाचित् उस समय भी प्रचलित थे और इनका प्रयोग निरंतर आज तक भी हिंदू पंडितों-द्वारा उसी प्रकार होता आ रहा है। उनके अस्तित्व के बने रहते ऐसी धारणाओं के लिए इस्लाम वा अन्य किसी धर्म के प्रति हिंदू-धर्म का अपने को श्रेणी समझने की कोई आवश्यकता नहीं और न उनके लिए गुरु नानकदेव को ही आभारी होना था। सिख-धर्म को प्रकाश में लाते समय उन्होंने इन बातों की ओर अवश्य ध्यान दिया, किंतु इतना ही करके वे चुप नहीं रह गए। उन्होंने इस संबंध में यह भी बतला दिया कि ऐसी बातों को बाहर से उपदेशवत् ग्रहण न करके उन्हें अपने अनुभवों द्वारा स्वयं जांचने तथा व्यवहार में लाने में कल्याण है। इसके लिए कहीं अन्वय जाने की भी आवश्यकता नहीं, वह तो पुत्र कलत्रादि के बीच रहकर ही मली भाँति संभव हो सकता है।

गुरु नानकदेव के बहुत पहले से भी उक्त प्रकार की विचार-धारा किसी

न किसी रूप में दीखती आई थी और उनसे कुछ ही दिन पहले कबीर साहब ने लगभग ऐसी ही भावनाओं से प्रेरित होकर अपने सिद्धांतों का प्रचार आरंभ किया था। कुछ विद्वानों का अनुमान है कि गुरु नानकदेव ने कबीर साहब का ही अनुसरण किया था और कुछ लोग कबीर तो यहाँ तक कहते हैं कि ये उनके यहाँ जाकर उनसे साहब व उपदेश भी लिये थे। परंतु इस प्रकार की धारणाएँ गुरु नानकदेव अक्षरशः सत्य नहीं समझी जा सकती। कबीर साहब का देहांत गुरु नानक के आविर्भाव-काल के कदाचित् लगभग ५० वर्ष पहले ही हो चुका था और इस प्रकार दूसरे का प्रभावित होना, पहले के अनुयायियों द्वारा ही संभव हो सकता है। फिर भी इसमें संदेह नहीं कि इन दोनों महापुरुषों के उद्देश्यों में बहुत बड़ी समानता है और इन दोनों की साधना-प्रणाली भी प्रायः एक ही है। अंतर केवल यही जान पड़ता है कि कबीर साहब ने जहाँ अपने विचारों को जनता के बीच प्रकट और प्रचार करके ही छोड़ दिया, वहाँ गुरु नानकदेव ने अपने सिद्धांतों को अपने पीछे भी व्यवहार में लाने के लिए एक प्रकार का संगठन भी कर दिया। यही कारण है कि गुरु नानकदेव के अनुयायियों के लिए जहाँ वैसे ही आदर्श की परम्परा दो सौ वर्षों से भी अधिक काल के लिए चली और आज भी उसकी शृंखला किसी न किसी रूप में वर्तमान है, वहाँ कबीर साहब के अनंतर उनकी परम्परा में वैसी शक्ति नहीं दीख पड़ी और न वह आज तक संभल ही सकी। इसी का परिणाम हम यह भी देखते हैं कि 'सिख-धर्म' ने अपने संगठित प्रचार की प्रणाली द्वारा अपना प्रभाव आजकल के सार्व-जनिक क्षेत्र पर भी जहाँ जमा रखा है, वहाँ कबीर-पंथियों की गणना हिंदू-धर्म के साधारण सम्प्रदायों में ही होकर रह जाती है। कबीर साहब की विचार-धारा संभवतः आरंभ से ही कुछ न कुछ दार्शनिकता वा अधिक से अधिक सैद्धांतिक रूप लेकर आगे बढ़ी थी और वह बहुत कुछ उपदेशात्मक बनकर ही रह गई, किंतु गुरु नानकदेव की विचार-धारा का स्वरूप सदा से ही व्यावहारिक रहा और आगे आने वाली परिस्थितियों ने क्रमशः उसके स्पष्ट व सुदृढ़ होने में सहायता ही पहुँचाई। एक लेखक के कथनानुसार कबीर साहब, गुरु नानकदेव और महाप्रभु चैतन्य प्रायः एक ही युग में उत्पन्न हुए और इन तीनों के अनुयायी अलग-अलग आज भी वर्तमान हैं; किंतु इन तीनों में से पहले के विचारों का प्रभाव जहाँ अत्यंत महत्त्वपूर्ण एवं विस्तृत था और तीसरे का व्यक्तित्व

अत्यंत आकर्षक था, वहाँ दूसरे के कार्यों का परिणाम कहीं अधिक स्पष्ट और व्यावहारिक रहा ^१ ।

सिख-धर्म की सच्ची जानकारी उसके गुरुओं की रचनाओं के उचित ढंग से अनुशीलन करने पर ही हो सकती है । उसके साम्प्रदायिक उपदेशों के विवरण कतिपय धार्मिक पुस्तकों में भी पाये जाते हैं और कहीं-कहीं पर मुख्य बातों की अपेक्षा साधारण नियमादि के ही वर्णन अधिक मिलते हैं । सबसे प्रथम सिख-धर्म का परिचय देनेवाले भाई गुरुदास ये साम्प्रदायिकता जो गुरु अर्जुन देव के संबंधी व समकालीन थे । भाई गुरु दास के ही द्वारा गुरु अर्जुन देव ने 'आदिग्रंथ' के प्रथम संस्करणवाला संग्रह लिखवाया था । गुरु अमर दास ने अपनी ओर से भी कुछ कविताओं की रचना की और अपनी ४० वारों के अंतर्गत सिख-धर्म के प्रचलित सिद्धांतों का वर्णन किया । इन वारों में से प्रत्येक में कुछ पौड़ियाँ हैं जिनकी संख्या एक समान नहीं है और इन पौड़ियों में से भी कुछ की पंक्तियाँ केवल पाँच हैं, तो दूसरी की दस तक पहुँची हुई हैं । भाषा प्राचीन और क्लिष्ट पंजाबी है, किंतु उसकी सहायता से हमें सिख-धर्म के उस रूप का एक अच्छा सा परिचय मिल जाता है जो उस समय था । भाई गुरुदास ने सिख-गुरुओं द्वारा उस समय तक किये गए कार्यों का स्वभावतः एक प्रशंसात्मक विवरण दिया है । उन्होंने उस समय के प्रचलित अन्य धर्मों के ऊपर कहीं-कहीं कटु भी किये हैं और अपने धर्म को सर्वश्रेष्ठ बतलाया है । उदाहरण के लिए, वे कहते हैं कि 'जहाँ कहीं पर केवल एक सिख है, तो वह एक सिख समझा जा सकता है, परंतु जहाँ दो भी सिख हैं वहाँ एक संतसमाज बन जाता है और यदि कहीं पर पाँच सिख हो गए तो फिर वहाँ पर स्वयं परमात्मा का ही सदेह वर्तमान रहना समझ लेना चाहिए । इसी प्रकार जैसे वर्ष के भीतर छः ऋतुएँ तथा बारह महीने हुआ करते हैं, किंतु सूर्य केवल एक ही होता है, उसी प्रकार केवल सिख ही उस परमात्मा के दर्शन कर सकता है ।' ऐसी बातों के अतिरिक्त भाई गुरुदास ने नम्रता, सत्संग, स्त्रियों का महत्त्व, नामस्मरण आदि विषयों का विवेचन भी किया है । भाई गुरुदास तीसरे सिख गुरु से लेकर छठे तक वर्तमान थे । वे संवत् १६८५ तक जीवित थे ।

१. डा० जे० ई० कापेटर : 'थोज़ इन मिनीवल इंडिया' पृ० ४८८ ।

(१४) सिख-धर्म के सम्प्रदाय

वीर बंदा बहादुर के समय से ही सिखों के भीतर दलबंदी के भाव जाग्रत होने लगे। उसके पहले भी कुछ लोग किसी न किसी कारण से सिख-गुरुओं से पृथक् होकर अपने-अपने नये पंथ चलाने के प्रयत्न करते आ रहे थे। गुरु नानकदेव का देहांत हो जाने पर उनके पुत्र भीचंद (जन्म सं० १५५१) ने अपना 'उदासी-सम्प्रदाय' चलाया। सम्प्रदायों और कश्मीर, कानुल, काबार, पेशावर तथा अन्य कई स्थानों में भ्रमण करते हुए ठट्टा (सिंध) जैसे नगरों निर्माण में कई केन्द्र भी स्थापित किये। कहा जाता है कि ये अपने पिता की गद्दी न पाने पर उदास हो गए थे। इनके अनंतर इसी प्रकार अपने पिता चौधे गुरु रामदास का उत्तराधिकारी न बन सकने के कारण प्रिथीचंद ने भी एक नया पंथ चलाया था जो 'मीनापंथी' के नाम से प्रसिद्ध हुआ और माँक अर्थात् रावी और व्यास के बीच बसे हुए मध्यदेश के निवासी हंदल नामक किसी जाट ने अपना 'हंदली मत' स्थापित किया। ये हंदल गुरु अमर दास द्वारा दीक्षित हुए थे, किंतु इनके तथा इनके अनुयायियों के विचारों में बहुत भिन्नता आ गई। एक चौथा पंथ गुरु हरराय के पुत्र रामराय के अनुयायियों का 'रामैया पंथ' भी इसी भाँति चल पड़ा था। परंतु इन सभी का रूप धार्मिक ग्रंथों के समान ही विशेष रूप से लक्षित होता था और उनके अनुयायियों के भावों के पहले उतनी उम्रता नहीं दीख पड़ती थी। वीर बंदा बहादुर के समय से गुरु गोविंदसिंह द्वारा प्रवर्तित वीर 'खाखसा सम्प्रदाय' के भीतर जो दो दल बने उनके रूप कुछ अधिक भयंकर दीख पड़े। उन 'सत्त खालसा' तथा 'बंदई खालसा' वालों में से प्रत्येक ने एक दूसरे को पूर्णतः नीचा दिखलाने के भी प्रयत्न किये और हानि पहुँचाई। इन कारणों से सिख-धर्म के अनुयायियों का समाज क्रमशः छिन्न-भिन्न होने लगा और धार्मिक दृष्टि से भी उनका अवःपतन आरंभ हो गया। ऐसे ही अवसर पर संवत् १६४७ के लगभग उसके कुछ अनुयायियों के हृदयों में सुधार की भावना जाग्रत हुई और उसके लिए प्रयत्न होने वाले लोगों ने अपनी नयी संस्थाएँ स्थापित करना आरंभ किया जिस कारण कतिपय सुधारक सम्प्रदायों की भी सृष्टि हो गई।

सिख-धर्म के अनुसार प्रचलित किये गए सम्प्रदायों तथा उसके

सुधारकों की ओर विशेष ध्यान देनेवाले समाजों की संख्या बहुत है। इनमें से कई के विचारों व व्यवहारों में केवल सूक्ष्म अथवा कुछ बाहरी भेद ही दिखलायी पड़ते हैं। फिर भी इनमें से कई हिंदू-धर्म के अनुयायी जैसे बन गये हैं और उनके लिए इस समय हम 'सिख' विभिन्न सिख-शब्द का प्रयोग केवल नाम-मात्र के लिए ही कर सकते सम्प्रदाय हैं। इन पंथों का इतिहास तथा इनके अंतर्गत भिन्न-भिन्न परिस्थितियों के अनुसार आ गई हुई प्रवृत्तियों का तुलनात्मक अध्ययन एक मनोरंजक विषय होगा। सिख-धर्म के इन सम्प्रदायों के उत्थान व विकास तथा इसी प्रकार से कबीर-पंथ के भिन्न-भिन्न उपसम्प्रदायों की भी गतिविधि के विचारपूर्ण अवलोकन विश्लेषणात्मक विवेचन के द्वारा मानव समाज की धार्मिक मनोवृत्ति के वास्तविक महत्त्व का मूल्यांकन भली भाँति किया जा सकता है। जो हो, यह प्रश्न विशेषकर समाज-शास्त्र के विद्वानों से संबंध रखता है और इसे यहीं छोड़ हम सिख-धर्म के उक्त वर्गों में से मुख्य-मुख्य का परिचय देते हैं।

१. 'उदासी-सम्प्रदाय' के अनुयायियों को भौतिक, अथवा विशेष रूप से राजनीतिक बातों से कभी कोई संबंध नहीं रहा है। उसके मूल प्रवर्तक श्रीचंद बराबर संन्यासियों के वेश में और अधिकतर कदाचित् नग्न रहकर ही भ्रमण किया करते थे और उनके अनुयायी लोगों का भी रहन-सहन सदा साधुओं की ही भाँति रहा। सांसारिक उदासी बातों की ओर से इनकी ऐसी तटस्थता देखकर गुरु सम्प्रदाय गोविंदसिंह इनके प्रति कुछ रुष्ट रहा करते थे और कभी-कभी इनकी अहिंसात्मक, भोली-भाली एवं सादी प्रवृत्ति के कारण इन्हें जैनी तक कह दिया करते थे। तीसरे गुरु अमर दास को भी यह सम्प्रदाय पसंद नहीं था और उन्होंने इसे भरसक निरुत्साहित ही किया था। किंतु छठे गुरु हरगोविंद के पुत्र बाबा गुरुदत्ता ने इसको फिर से जाग्रत किया। ये अधिकतर कर्तारपुर में रहा करते थे और कौर्त्तिपुर में मरे थे, जहाँ इनकी समाधि विद्यमान है। इन्हें केवल 'बाबाजी' भी कहा जाता है।

उदासी सम्प्रदाय की चार प्रधान शाखाएँ हैं जो 'धुआँ' कहलाती हैं और जिन्हें चार उदासियों ने चलाया था। (१) फूलसाहिब की शाखा बहादुरपुर में है, (२) बाबा हसन की चगनकौल में आनंदपुर के निकट

है, (३) अलमस्त साहिब की पुरी और नैनीताल में है, और (४) गोविंद साहिब की शिकारपुर (सिंध) तथा अमृतसर में है । इनमें से प्रत्येक दूसरे से स्वतंत्र हैं और उसका प्रबंध भी एक भिन्न महंत करता है । उदासी लोग साधारणतः इधर-उधर अपने तीर्थ-स्थानों में भ्रमण करते फिरते हैं । किंतु इनकी अधिक संख्या मालवा, काशी, जालंधर, रोहतक व फिरोजपुर में पायी जाती है । ये अपनी पूजा में घड़ी घंटा बजाया करते हैं और 'आदिग्रंथ' की आरती किया करते हैं । इन्हें भस्म व विभूति के प्रति बड़ी श्रद्धा है जिसे ये बहुधा अपने शरीर पर धारण भी किया करते हैं । इनके दीक्षा-संस्कार के समय भी इनका गुरु इन्हें नहलाकर भस्म लगा देता है । ये कुछ भस्म को सदा सुरक्षित भी रखते हैं और उसके ऊपर एक जंत्री वा छोटी मड़ी भी बना देते हैं । इनका प्रिय मंत्र "चरण साधका घो-घो पियो । अरप साध को अपना जियो" है । आजकल ये गैरिक वस्त्र धारण करते हैं, साधुओं की भाँति रहा करते हैं और विवाह का करना आवश्यक नहीं समझते । ये 'आदिग्रंथ' को मानते हैं । इनके मेघ में हिंदू-साधुओं की अनेक बातें सम्मिलित हो गई हैं और इन्होंने साधारण हिंदुओं की आचार-विधि को भी बहुत कुछ अपना लिया है । इस पंथ के अनुयायियों को कभी-कभी 'नागा' अथवा नानकशाही भी कहा करते हैं । इनका मुख्य गुरुद्वारा देहरा में है और पूर्वी भारत में इसकी ३७० गढ़ियाँ बतलाई जाती हैं ।^१

उक्त नानकशाही वा उदासी-सम्प्रदाय की एक अनुयायिनी संत सुवचना दासी अभी कुछ दिन हुए वर्तमान थी । इनका जन्म सं० १६२८ में हुआ था और ये गाँव डेहमा (जिला गार्जापुर) के दलसिंगार लाल की पुत्री थी । इन्हें बचपन से ही भक्तिभाव तथा साधु-सेवा की लगन थी ।

चौदह वर्ष की अवस्था में इनका विवाह बलिया के रहने-संत सुवचना वाले जुगलकिशोर लाल के साथ हुआ था । एक बार दासी गंगा-स्नान करने जाते समय ये हीरादास साधु की भोपड़ी में जाकर वहाँ से शीघ्र लौट आयी । साधु उदासी-सम्प्रदाय के ही नागा थे । सुवचना दासी उसी समय से बहुधा शब्दयोग का अभ्यास करने व समाधि में रहने लगीं । किंतु अपने पति

१. विलियम क्रुड : '२ ग्लासी' ३० भा० ४, पृ० ४१७-२० वा पृ० ४७९-८० ।

की सेवा से अवकाश पाकर ही ये अपनी साधना में लगती थीं। इनका प्रभाव आगे चलकर इनके पति पर भी पड़ा था। बलिया में रहकर ये सत्संग किया करती थीं। इनकी रचनाओं में 'प्रेमतरंगिणी', 'विज्ञानसागर', 'विदेह मोक्षप्रकाश' आदि अधिक प्रसिद्ध हैं। इनका एक पद इस प्रकार है :—

‘मोहि चार दिना रहनारे, भजसिन वाइगुरु।

छिन छिन उमिर घटत निसिवासर इकदिन उठ चलनारे।

अपनी करो फिकर चलने की यहाँ नहीं रहनारे।

जस अपजस ले साथ चलनारे, सुबचन हरि भजनारे।

२. सिखों के एक दूसरे सम्प्रदाय 'निर्मला' की स्थापना वीरसिंह ने गुरु गोविंदसिंह के समय में की थी। कहते हैं कि गुरु गोविंदसिंह को किसी अनूपकीर नाम की रूपवती खत्रानी ने छलपूर्वक अपने प्रेमपाश में बाँधना चाहा था जिसकी प्रतिक्रिया में गुरु साहब ने गैरिक वस्त्र परिधान करके उससे भेंट की और उसके प्रभावों से मुक्त हो चुकने के उपरांत वही वस्त्र वीरसिंह को प्रदान कर उन्हें इस ग्रंथ की स्थापना के लिए आदेश दिया। इसी घटना के उपलक्ष्य में गुरु साहब का ४०४ कथाओं का सुप्रसिद्ध ग्रंथ 'जियाचरित' भी लिखा गया। वीरसिंह ने सबसे अधिक ध्यान व्यक्तिगत पवित्रता एवं आचार-शुद्धि की ओर दिया था और इस विषय में वे सदा दृढ़ रहते आये। निर्मला लोग बड़े सच्चरित्र और प्रतिष्ठित समझे जाते हैं। ये लोग अधिकतर संस्कृत के विद्वान् हुआ करते हैं और साधारणतः श्वेत वस्त्र परिधान किया करते हैं। इनका अखाड़ा इनके किसी महंत के शासनाधीन रहा करता है। ये अविवाहित भी होते हैं। इस सम्प्रदाय के अनुयायियों का भी मुख्य ध्येय उदासियों की ही भाँति गुरु नानकदेव के मूल सिद्धांतों के अनुसार चलना है। ये धार्मिक बातों के साथ-साथ सांसारिकता का संबंध अधिक बनाये रखना नहीं चाहते और न इसी कारण राजनीतिक उथल-पुथल का प्रभाव इनपर कभी पड़ सकता है। इनकी भी धर्म-पुस्तक 'आदिग्रंथ' है।

३. सिखों के 'नामधारी सम्प्रदाय' को लुधियाना के भाई रामसिंह नामक एक सिख ने प्रवर्तित किया था जो पहले महाराजा रणजीतसिंह

१. जे० सी० ओमन : यदि क्रिस्टिक्स ऐसेटिक्स ग्रेड सेंट्रल बाफ इंडिया।

(मिश्र टनबिन, १९०३) पृ० १९६-८।

की सेना में रह चुके थे। सेना का परित्याग करने के उपरान्त उनके हृदय में धार्मिक भावनाएँ जागृत हुईं और वे कैवलपुर जिले के किसी उदात्त-सम्प्रदायवाले बाबा बालकराम से दीक्षित होकर अपने नामधारी नवीन पंथ को प्रवर्तित करने की ओर अग्रसर हुए। उनके सम्प्रदाय अनुयायी बाबा बालकराम (मृ० सं० १६२०) को ११वाँ तथा रामसिंह को १२वाँ सिखगुरु मानते हैं और एक विशेष प्रकार से वेश-भूषादि धारण करते हैं। ये पक्के निरामिषभोजी हुआ करते हैं और नामधारियों से भिन्न किसी और के हाथ की रसोई ग्रहण भी नहीं करते। ये खादो के वस्त्र पहना करते हैं और आपस के झगड़ों को भर सक अदालतों तक ले जाना पसंद नहीं करते। ये अपने गुरु की सेवा प्राणपण्य से करने पर तैयार रहते हैं। इनका एक दूसरा नाम 'कूका' भी है। 'कूका' का शब्दार्थ कूक करनेवाला होता है जिसका अभिप्राय यह है कि इस पंथवाले आराधना के अवसर पर बहुधा सिर हिलाया करते और चिल्लाते हैं तथा अंत में 'सत श्री अकाल' कहते-कहते भावावेश तक में आ जाते हैं। सर्वप्रथम यह पंथ पौरोहित्य के विरुद्ध चलाया गया था। ये लोग गोवध के भी बहुत विरुद्ध हैं और अपने अनुयायियों द्वारा बहुत-से कसाइयों की हत्या किये जाने पर इनके गुरु रामसिंह को रंगून में निर्वासित होना पड़ा था जहाँ ये सं० १६४५ में मरे थे। कूका लोग बहुधा एक प्रकार की सीधी पाग बाँधते हैं।

४. सिख-धर्म के एक अन्य सम्प्रदाय 'सुयराशाही' की स्थापना किसी सुयराशाह ने की थी। कहा जाता है कि उनके पिता ने उन्हें बचपन में इसलिए त्याग दिया था कि वे बड़े गंदे ढंग से रहा करते थे, और सर्वप्रथम गुरु हरगोविंद ने उन्हें सुयरा वा स्वच्छ कहकर अपनाया था। परन्तु इस बात को कुछ लोग अनैतिहासिक मानते हैं और उन्हें सुयराशाही सुयराशाह कहे जाने का मूल कारण उनके सुतार वा बढ़ई के वंश में जन्म लेना ठहराते हैं^१। सुयराशाही सम्प्रदाय की उत्पत्ति के विषय में और भी अनेक मत हैं जिनके अनुसार कुछ लोग सुयराशाह को गुरु अर्जुन का शिष्य समझते हैं और दूसरों का कहना है कि वे गुरु हरिराय के समकालीन सूचा नाम के ब्राह्मण थे जो पीछे से सुयराशाह कहलाये। इसी प्रकार कुछ अन्य लोग इस पंथ के प्रचलित

करने का श्रेय गुरु तेगबहादुर को देना चाहते हैं। जो हो, इस सम्प्रदाय के अनुयायियों के प्रति सर्वसाधारण की भद्रा आजकल पूर्ववत् नहीं देखी जाती। ये लोग अधिकतर दो लोहे के ढंढे बजाकर पैसे माँगने में दुराग्रह करनेवाले व्यक्तियों के ही रूप में देखे जाते हैं और पूर्व की ओर तो इनके संबंध में एक कहावत भी चल पड़ी है कि “वेहू मुये वेहू जीये, सुथरा चोरि बतासा पीये”।^१ सुथराशाहियों का प्रधान केंद्र पहले पठानकोट के निकटवर्त्ती नगर बुरहानपुर में था, परंतु पीछे वहाँ से हटकर लाहौर में कश्मीर दरवाजे पर आ गया। सुथराशाह एक बड़े बहादुर पुरुष कहे जाते हैं और प्रसिद्ध है कि उन्होंने गुरु हरगोविंद की बड़ी सहायता की थी जिस कारण उन्हें मुगलों का अत्याचार भी सहन करना पड़ा था। परंतु उनके अनुयायियों में अब इस प्रकार के लोग नहीं पाये जाते और इस पंथ की बहुत कुछ अवनति भी सुनी जाती है।^२ सुथराशाहो अधिकतर पंजाब व बंगाल में पाये जाते हैं।

५. सिलो के ‘सेवापंथी सम्प्रदाय’ की स्थापना कन्हैया नामक एक व्यक्ति के कारण हुई थी। वह सेवाधर्म का कट्टर अनुयायी था और मुगलों द्वारा गुरु गोविंदसिंह के आनंदपुरवाले दुर्ग पर चढ़ाई किये जाने पर उसने शत्रु एवं मित्र दोनों के दिलों को पानी पिलाने की व्यवस्था समान रूप से की थी। गुरु गोविंदसिंह ने उसकी बड़ी प्रशंसा की और उसे सेवापंथी मानव-जाति का सच्चा सेवक बतलाया। कन्हैया ने अपने विचारों के आधार पर एक नवीन पंथ भी चलाने का प्रयत्न किया और उसके अनुयायियों की संख्या बढ़ने लगी। उसके एक शिष्य का नाम सेवाराय था और सेवापंथी नाम पहले पहल कदाचित् इसी कारण पड़ा था। कन्हैया के एक दूसरे शिष्य के नाम पर अमृतसर में इस सम्प्रदाय के अनुयायी अदलशाही कहलाते हैं। फिर भी सेवापंथी कहलानेवाले सिल आज भी अपनी निःस्वार्थ सेवा व सहृदयता के लिए प्रसिद्ध हैं। वे ईमानदारी के साथ मजदूरी करने और रस्सी बँटने-जैसे छोटे-छोटे काम करके भी खाना अधिक पसंद करते हैं। यदि वे भिक्षा-वृत्ति भी स्वीकार करते हैं, तो जो कुछ भी मिल जाय उसी से संतोष कर लिया करते हैं।

१. डा० निकल मैकनिफल : ‘इंडियन बीज्ज’ पृ० १५५।

२. जे० सी० कोमन : ‘मिस्टिक्स’ ३० पृ० १९८-२००।

६. उक्त सिख सम्प्रदायों में से 'निर्मला' को छोड़कर अन्य सभी 'सहजधारी' भी कहलाते हैं; क्योंकि उनका मुख्य उद्देश्य पूर्ववत् रहना ही कहला सकता है। किन्तु निर्मला एवं निहंग कहलानेवाले लोगों को कभी-कभी 'सिंहधारी' कहा जाता है। 'निहंग' का शब्दार्थ निश्चित वा निर्भीक समझा जाता है और इन लोगों के अन्य नाम 'अकाली'

अकाली और 'शहीदी' भी हैं। ये लोग खालसा सम्प्रदाय के पक्के सम्प्रदाय अनुयायी होते हैं और इनकी धार्मिक प्रवृत्ति बहुत कुछ

राजनीतिक व सामाजिक बातों द्वारा भी प्रभावित रहा करती है। इनका आविर्भाव वास्तव में खालसा सम्प्रदाय की उत्पत्ति के पहले अर्थात् सं० १७४७ के लगभग मानसिंह के नायकत्व में हुआ था। जिस समय चमकौर के छोटे-से दुर्ग में केवल ४० सिखों ने मुगल सेना का सामना किया था और अंत में वहाँ से गुरु गोविंदसिंह को भेष बदलकर स्थान छोड़ देना पड़ा था, उस समय उन्होंने मार्ग में फकीरों के नीले वस्त्र पहन लिये थे जिन्हें उन्होंने निर्दिष्ट गाँव तक पहुँचकर अपने योग्य साथी मानसिंह को दे दिया था तथा उन्हें एक नवीन पंथ चलाने की अनुमति भी दे दी थी। अकाली लोग इसी कारण नीले वस्त्र को ही अधिक पसंद करते हैं और उसी के साफे बाँधा करते हैं। कुछ अकाली अपने नीले साफे के नीचे एक पीला कपड़ा भी बाँधते हैं जो बहुधा उनके ललाट की ओर दीख पड़ता है। कहते हैं कि दिल्ली के किसी खत्री नन्दलाल ने गुरु गोविंदसिंह से कभी पीले वस्त्र पहनने का आग्रह किया था जिसे गुरु ने स्वीकार कर लिया था और उसी के स्मारक रूप में ऐसा किया जाता है। अकाली लोग पारस्परिक सहायता के बड़े इच्छुक देखे जाते हैं और इनके नियमों में एक यह भी प्रसिद्ध है कि भोजन करते समय ये पहले चित्ताकर पूछ लेते हैं कि क्या किसी को भोजन की आवश्यकता है और किसी के 'हाँ' कह देने पर उसे ये अपनी पाली में से कुछ अंश निकालकर दे देते हैं। ये गाँजा, तम्बाकू आदि कभी नहीं पीते, किन्तु कभी भंग छान लिया करते हैं।

इनके सिद्धांतों के अनुसार धार्मिक आचार-विचार एवं युद्ध-संबंधी कार्यों में कोई भी मौलिक अंतर नहीं और न सार्वजनिक जीवन में पूरा भाग लेकर उसे उन्नत रूप में अग्रसर करते रहना किसी भी प्रकार से धार्मिक रहन-सहन के विपरीत समझा जा सकता है। इसके सिवाय इनका उद्देश्य एक यह भी जान पड़ता है कि सिख-धर्म के अनुयायियों को एक अलग जाति के रूप में स्वीकार किया जाना सर्वथा उचित है। इसी कारण ये हिंदू-धर्म

द्वारा अपनायी जानेवाली परम्पराओं की ओर ध्यान न देकर अधिकतर सिख-धर्मोचित नवीन बातों को ही प्रथम देते हैं। ये इसकी परमात्मा को सदा अकाल पुरुष के नाम से पुकारते हैं, विशेषताएँ अपने ढंग से वस्त्रादि धारण किया करते हैं और अमृतसर के 'अकाल तख्त' को सबसे अधिक महत्त्व व प्रतिष्ठा प्रदान करते हैं। किंतु महाराजा रणजीतसिंह के समय से इनका एक प्रधान स्थान आनंदपुर भी संभूत जाने लगा है। अकाली लोग स्वभावतः शूरवीरों का जीवन अधिक पसंद करते हैं और इनकी साम्प्रदायिकता कट्टरपने की सीमा तक पहुँच जाया करती है। ये सिखों में अपने को सर्वश्रेष्ठ मानते हैं। इन्होंने विक्रम की बीसवीं शताब्दी के पूर्वार्द्ध से ही कई प्रकार के मुधारों का सूत्रपात किया है और आज तक लड़-भिड़कर अनेक अधिकार भी हस्तगत कर लिये हैं। सं० १९४७ के लगभग प्रतिष्ठित 'सिंह-सभा' के प्रसिद्ध आंदोलन द्वारा सिख जाति के अंतर्गत राष्ट्रीयता की भावना जाग्रत हो उठी थी और नामधारियों द्वारा भी उसे पूरी सहायता मिली थी, किंतु अकालियों की एकांतनिष्ठा ने इसे कहीं अधिक शक्ति प्रदान कर दी और उनमें आत्मनिर्भरता के भाव भर दिये। इन्होंने समय-समय पर अपने सत्याग्रहों से भी अनेक प्रकार की विजय प्राप्त की है।

७. 'भगतपंथी' सिख अधिकतर बन्नु जिले के पहारपुर में और डेरा इस्माइलख़ाँ की तहसील में पाये जाते हैं। ये विवाह, मृत्यु आदि के अवसरों पर किसी विधि-विशेष की ओर ध्यान नहीं देते। ये घर पर 'ग्रंथसाहिब' को ले जाते हैं और उसके कुछ अंश वही विवाह के अवसर पर पढ़ लेते हैं। मृत्यु के समय उनके शव गाड़े जाते हैं, जलाये नहीं जाते भगतपंथी और उसके अनंतर कुछ दिनों तक उक्त धर्म-ग्रंथ के कुछ सम्प्रदाय अंश पढ़े जाते रहते हैं। इनमें छुआछूत का विचार बिल्कुल नहीं रहता और न ये कभी तीर्थ, व्रत, मूर्तिपूजा, भ्रातृ आदि का ही नाम लेते हैं। इनके यहाँ नित्य प्रति की प्रार्थना अत्यंत आवश्यक है जो छः बार हुआ करती है—सूर्योदय के पहले, दोपहर के पहले, दोपहर के अनंतर, सूर्यास्त के पहले, सायंकाल एवं रात को। प्रार्थना के समय ये आठ बार बैठते हैं, आठ बार उठा करते हैं और आठ बार साष्टांग दंडवत भी करते हैं। ये शुद्ध 'सिख-धर्म' के उपासक हैं।^१

८. 'गुलाबदासी सम्प्रदाय' के प्रधान संचालक गुलाबदास पहले उदासी थे, किंतु कुसूर के हीगदास के प्रभाव में पड़कर उन्होंने उदासियों की परम्परा का परित्याग कर दिया। इनकी रचना 'उपदेशविलास' नाम से प्रसिद्ध है। इनके मत का मुख्य उद्देश्य आनंद है जिस कारण इनके अनुयायी

गुलाबदासी बाल नहीं रखते, सुन्दर से सुन्दर कपड़े पहनते हैं व ऐश्वर्य भोगते हैं। ये असत्य के प्रति बड़ी घृणा प्रदर्शित करते हैं।

सम्प्रदाय ये ईश्वर की भावना में भी वैसी आस्था नहीं रखते और न इसकी कोई आवश्यकता समझते हैं। ये लाहौर, जालंधर,

अमृतसर, फीरोजपुर, अम्बाला व करनाल में अधिकतर पाये जाते हैं।

९. 'निरंकारी सम्प्रदाय' को पेशावर के एक खत्री भाई देयालदास ने प्रवर्तित किया था जो सं० १८६२ के लगभग रावलपिंडी में आकर बस गए थे। इनकी मृत्यु के अनंतर सं० १९२७ में इनके पुत्र भाई भारा वा दरबारा सिंह ने उत्तराधिकार ग्रहण किया। ये लोग शुद्ध निरंकार की आराधना

निरंकारी करते हैं जो प्रार्थनाएँ सुना करता है। प्रत्येक मास के प्रथम दिवस को ये विशेष-रूप से पवित्र मानते हैं और उस दिन

सम्प्रदाय 'ग्रंथ' का अध्ययन वा श्रवण विशेष-रूप से होता है। इनकी विशेष श्रद्धा गुरु नानकदेव के ही पदों के प्रति रहा करती

है। रावलपिंडी में लेई नाम की जलधारा के निकट इनका अमृतसर बिल्कुल अलग बना हुआ है, जहाँ पर इनके सुर्दे भी जलाये जाते हैं। रावलपिंडी ही इनका प्रधान केंद्र है।^१

अन्य सिख सम्प्रदायों में से प्रिथीचंद के 'मीनापंथी', रामराव के 'रामैया पंथी' तथा हंदल के 'हंदली सम्प्रदाय' के संबंध में पहले चर्चा की जा चुकी है। इन सबका मतभेद मूल सिख धर्म के साथ सर्वप्रथम व्यक्तिगत या अधिक से अधिक साम्प्रदायिक मात्र ही रहा। हंदलियों ने तो कभी-कभी स्वयं

गुरु नानकदेव के भी विरुद्ध कुछ न कुछ कह डाला। ये लोग 'निरंजनी' कहलाकर भी प्रसिद्ध हैं; क्योंकि इस

सम्प्रदाय सम्प्रदाय के मूल प्रवर्तक ने ईश्वर को 'निरंजन' शब्द के द्वारा ही अभिहित किया था। इनका गुरुद्वारा जंडियाल

(जिला अमृतसर) में 'बाबा हंदल का दरबार साहिब' के नाम से प्रसिद्ध है।

हंदल की मृत्यु सं० १७११ में हुई थी तथा उनके उत्तराधिकारी देवीदास हुए थे जो उनकी मुसलमान पत्नी से उत्पन्न थे। इन्हें सिखों के साथ विरोध-भाव रहा जिस कारण महाराजा रणजीतसिंह ने इनकी भू-संपत्ति भी जब्त कर ली थी। कहा जाता है कि इन्होंने अहमदशाह अब्दाली की भी सहायता की थी और इस कारण भी अन्य सिख इन्हें शत्रुवत् मानते थे। हंदलियों के अतिरिक्त उदासियों का एक उपसम्प्रदाय 'दीवाने साध' नाम का भी था जो अपने को धार्मिक उन्मादी माना करता था। फिर भी उक्त सभी सम्प्रदायों में अधिक प्रभावशाली व प्रसिद्ध वर्ग अकालियों का ही रहता आया है।

वास्तव में जब से 'सिख-धर्म' के अंतर्गत सुधार की लहर उमड़ी है, तब से इसके छोटे-मोटे सम्प्रदाय भी, जो पहले हिंदू-धर्म की ओर अधिकाधिक मुकते-से जा रहे थे, उसकी थपेड़ों से सजग होकर अपने को संभालने लगे हैं। अब सिख जाति का प्रत्येक युवक एक नये वातावरण से प्रभावित होकर 'इस नवीन परिस्थिति में हमारा क्या कर्तव्य है' का सुधार की उत्तर सोचने लगा है। उसकी शिक्षा पूर्ण करने के लिए योजनाएँ अनेक स्कूल तथा कालेज खुल गए हैं, बहुत-सी धार्मिक पुस्तकें प्रकाशित होती जा रही हैं तथा भिन्न-भिन्न सभाओं द्वारा सिखों के इतिहास, उनकी पृथक् संस्कृति एवं मानव-समाज के भीतर उनके स्थान-विशेष की ओर संकेत कर उनका महत्त्व बतलाया जा रहा है। सिख जाति अपने को अब एक निरा धार्मिक समाज कहना छोड़कर एक सम्मानित राष्ट्र मानने की ओर अग्रसर होती दीखती है। उसने अपने ऐतिहासिक विकास के प्रकाश में इस बात को भली भाँति देख व समझ लिया है कि हम जिस प्रकार एक धार्मिक सम्प्रदाय के रूप में रहकर भजन-भाव में लीन रह सकते हैं, वैसे ही अवसर पड़ने पर अपने बाहुबल-द्वारा शक्ति अर्जित करके महाराजा रणजीत सिंह (सं० १८३७:१८६६) की भाँति एक बड़े भूखंड पर शासन भी कर सकते हैं। भारतवर्ष के भीतर यह जाति आजकल एक महत्त्वपूर्ण अल्प-संख्यक वर्ग के ही रूप में है और हिंदुओं अथवा मुसलमानों की तुलना में इनकी प्रायः सत्तावन लाख प्राणियों की संख्या नगण्य समझी जा सकती है, किंतु देश का विभाजन हो जाने के कारण इनका प्रभाव कम से कम भारत में बहुत बढ़ता जा रहा है। अब इनके लिए अवसर मिल गया है कि वे अपने को गुरु गोविंदसिंह के 'तोररा पंथ कीनो' वाक्य को भली भाँति चरितार्थ कर दें। फिर भी हिंदू जाति

के साथ सिख जाति का कोई मौलिक भेद नहीं है और दशम गुरु द्वारा कहा गया उक्त पदांश कदाचित् साम्प्रदायिकता के आवेश में निकला हुआ उद्गार-मात्र प्रतीत होता है। अतएव यह भी संभव है कि गुरु नानक द्वारा बीज-रूप में रोपा गया, गुरु अमर दास की भेदभावरहित विचार-धारा द्वारा सींचा गया, गुरु अर्जुन के आत्मोत्सर्ग के आलवाल में पोसा गया, गुरु हरमोविंद राय की राजनीतिश्रुता द्वारा सुरक्षित किया गया, तथा अंत में गुरु गोविन्दसिंह के पराक्रम द्वारा पुष्टि प्रदान किया गया यह पेड़ किसी दिन विशाल हिंदू जाति के उद्यान का एक सुन्दर वृक्ष बनकर मानव-समाज को अपने मधुर फल अर्पित कर सके और दोनों मिलकर एक महान् भारतीय राष्ट्र के रूप में उसका पथ-प्रदर्शन करने में भी समर्थ हो जायें।

४. फुटकर संत

(१) संत जंमनाथ वा जाम्भोजी

संत जम्भजी सं० १५०८ विक्रमी की मितवी भादो वदी ८ को सोमवार के दिन जोधपुर के अंतर्गत नागौर इलाके के पयासर (पीपासर) गाँव में उत्पन्न हुए थे। इनके पिता का नाम लोहित और माता का नाम हाँसा था और इनकी जाति परमार राजपूत की थी। कहा जाता है कि बचपन में वे गायें चराया करते थे और उसी समय इन्होंने राव

संक्षिप्त दूदाजी (सं० १४६७-१५७२) को एक लकड़ी देकर
परिचय आशीर्वाद प्रदान किया था जो फलीभूत हो गया था।

वे अपनी माता की एकमात्र संतान थे और इनका अपने यह में जन्म हो जाने से वे अत्यंत प्रसन्न रहा करते थे। इस समय इनके जन्मस्थान पर एक मंदिर बना हुआ है जिसका जीर्णोद्धार कुछ दिन हुए किसी प्रेमदास ने कराया था। इनके किसी गुरु का पता नहीं चलता और न यही विदित होता है कि इन्होंने अपने बचपन में कुछ पढ़ा-लिखा भी था वा नहीं। इनके लिए यहाँ तक प्रसिद्ध है कि ये प्रायः ३४ वर्ष की अवस्था तक एक शब्द भी नहीं बोला करते थे और अपने चमत्कारों के ही कारण ये 'अचंभा' शब्द से 'जम्भाजी' कहलाये।^१ कहते हैं कि सं० १५४२ में इनका गूँगापन मिटाने के लिए इनके पिता ने नागौर की देवी की पूजा

१. पृ० ६० नोट : 'ए. ग्लासरो' ६० (भाग २) पृ० ११०।

१२ दीप जलाकर करानी चाही, किंतु इन्होंने उन दीपों को बुझाकर उपदेश देने आरंभ कर दिए। किंतु इनकी रचनाओं से इनके अनुभव की गंभीरता स्पष्ट लक्षित होती है। ये अपने समय के एक पहुँचे हुए साधक समझे जाते थे, और कदाचित् इसी कारण इनका नाम मुनीन्द्र जम्भ ऋषि करके भी प्रसिद्ध था।

संत जम्भजी की लिखी हुई कोई पुस्तक अभी तक उपलब्ध नहीं है, किंतु इनकी कतिपय फुटकर रचनाएँ कुछ संग्रहों में बिखरी हुई पायी जाती हैं। प्रसिद्ध है कि इन्होंने राजस्थान से बाहर जाकर भी उपदेश दिये थे और अपने प्रवर्तित मत का नाम भी 'विशुनई' मत वा विशुनई सम्प्रदाय रखा था। परन्तु ऐसे किसी पंथ का कोई विवरण नहीं मिलता और न उसके अनुयायियों का ही विशेष परिचय पाया जाता है। फिर भी इतना पता चलता है कि राजस्थान के अतिरिक्त उत्तर प्रदेश के बिजनौर, बरेली व मुरादाबाद जिलों में भी इनकी शिष्य-परम्परा के लोग कुछ संख्या में वर्तमान हैं। इनके जीवन-काल के शिष्यों में हावली पावजी, लोहा पागल, दत्तनाथ एवं मालदेव आदि के नाम लिये जाते हैं जो बहुत कुछ नाथ-पंथी-से ही जान पड़ते हैं। इनकी उपलब्ध रचनाओं में भी हमें वस्तुतः देहभेद, योगाभ्यास, कायासिद्ध जैसे विषय ही अधिकतर पाये जाते हैं। फिर भी उन सबके देखने पर यही प्रतीत होता है कि ये संत-मत के अनुयायी थे, किंतु नाथ-पंथ का भी प्रभाव इन पर विशेष-रूप से पड़ चुका था।

इनके सिद्धांत एवं साधना का कुछ पता इनकी निम्नलिखित रचनाओं के आधार पर लगाया जा सकता है :—

सिद्धांत	‘अजपा जपोरे अवधू, अजपा जपो।
व	पूजो देव निरंजन यान, गगन मंडल में जोति लखाऊँ।
साधना	देव धरो वा ध्यान।
	‘मोहन बंधन मन परबोधन, शिद्धा से ग्यान विचारं।
	पंच सादत कर एकसो राखवा, तो यो उतरवा भवपारं ॥’
इसी प्रकार	‘गगन हमारा बांजा बाजे, मूल मंतर फल हाथी।
	संसे का बल गुरुमुख तोड़ा, पाँच पुरुष मेरे साथी।
	जुगति हमारी छात्र सिंघासन, महासक्ती में बाँसैं।
	जम्भनाथ वह पुरुष विलच्छन, जिन मंदिर रचा अकासं ॥

और, 'ओ सवद सोहं आप, अंतर जपे अजपा जपा ।
 सत्त सवद ले लंबे घाट, फिर न आवे जोनी याद ।
 परे विश्नु अम्रित रस पीवे, जरा न ब्यापे जुगजुग जीवे ।
 ओ विश्नु, सोहं विश्नु, तत्त सरूपी तारक विश्नु ।'
 तथा, 'वही अपार सरूप तू, लहरी इन्द्र घनेस ।
 मित्र बरुन और अरजमा, अदिती पुत्र दिनेस ।
 तू सरवम्प अनादि अज, रविसम करत प्रकास ।
 एक पाद में सकल जग, निसदिन करत निवास ।
 इस अपार संसार में, किस विधि उतरूँ पार ।
 अनन्य भगत मैं आपका, निश्चल लेहु उबार १।'

अर्थात् 'ओ' स्वरूपी सत्त शब्द का अजपा जाप करनेवाला 'विष्णु' नामक परात्पर तत्व के साथ तदाकारता ग्रहण कर लेता है और उसे फिर जन्म-मरण के चक्कर में आना नहीं पड़ता । हमारे पिंड के ही भीतर गगन में वह शब्द सदा गूँज रहा है जिसे गुरुकृपा-द्वारा अनुभव कर लेने पर मूल मंत्र हमारे हाथ लग जाता है, हमारी पहुँच वहाँ तक हो जाती है और सभी प्रकार के संशय नष्ट हो जाते हैं । उस गगन-मंडल में ही निरंजन का स्थान है जहाँ की परम ज्योति का ध्यान कर के साधक मोहादि के बंधनों से मुक्त हो जाता है और भवसागर के पार भी चला जाता है । वह परात्पर परम तत्व ही इन्द्र, वरुण, सूर्य आदि के रूपों में भी विद्यमान है । वह अनादि है, अजन्मा है और परमप्रकाश भी है और उसी की शरण में जाने से मोक्ष संभव है ।

जनश्रुति के अनुसार जंमजी का देहांत सं० १५८० विक्रमी के लगभग किसी समय हुआ था । इन्होंने तालवा (बीकानेर) में समाधि ली थी जहाँ साल में दो बार मेला लगा करता है और प्रति बार मनो धी का हवन होता है ।

(२) संत शेख फरीद

शेख फरीद एक बहुत बड़े फकीर हो चुके हैं और इनकी बहुत-सी रचनाएँ सिखों की प्रसिद्ध पवित्र पुस्तक 'आदिग्रंथ' में संग्रहीत हैं । इनकी

अनेक पदवियाँ जैसे, 'फरीद सानी', 'सलीम फरीद', 'शेख फरीद ब्रह्म कल', 'बलराज', 'शेख ब्रह्म साहब', 'शाह ब्रह्म' आदि सुनी जाती हैं और कहा जाता है कि इन्होंने अनेक प्रकार के चमत्कार भी किये हैं। 'खोलासा तुत्तवारीख' के आधार पर मेकालिफ परिचय साहब ने लिखा है कि ये २१वीं रजब सन् ९६० हि०

अर्थात् सन् १५५२ वा सं० १६०९ में मरे थे। उस समय तक इन्हें अपनी गद्दी पर बैठे हुए ४० वर्ष बीत चुके थे। उन्होंने इनके दो लड़कों का भी पता बतलाया है जिनमें से एक शेख ताजुद्दीन मुहम्मद था और दूसरा शेख मुनवर शाह शहीद नाम का था। इनका पहला लड़का भी एक प्रसिद्ध फकीर हो चुका है। इनके अनेक शिष्यों में से शेख सलीम चिश्ती, फतेहपुरी का नाम बहुत प्रसिद्ध है। इनके प्रधान शिष्यों की संख्या आधे दर्जन से किसी प्रकार भी कम न होगी^१। कहा जाता है कि शेख फरीद का जन्म दीपालपुर के निकट बसे हुए किसी कोठीवाल नामक गाँव में हुआ था और इनकी समाधि सरहिंद में अभी तक वर्तमान है^२।

फारसी में इतिहास लिखनेवाले प्रसिद्ध फिरीश्ता का कहना है कि जिस समय तिमूरलंग सन् १३१८ ई० (अर्थात् सं० १३७५) में पंजाब प्रांत के नगर अजोधन वा पाकपत्तन तक पहुँचा था, उस समय वहाँ की गद्दी पर सादुद्दीन नाम का एक फकीर, जो प्रसिद्ध फकीर बाबा फरीद का पोता था, वर्तमान था और वह भटनेर के कई वंश-परम्परा निवासियों के साथ बीकानेर की ओर भाग निकला व तथा वहाँ जाकर उन लोगों ने उक्त आक्रमणकारी के बाबा फरीद साथ संधि भी कर ली थी।^३ पाकपत्तन की इस गद्दी के मूल संस्थापक प्रसिद्ध बाबा फरीद थे, जिन्हें शेख फरीदुद्दीन चिश्ती वा शकरगंज भी कहा जाता है। उनका जन्म सं० १२३० में पंजाब प्रांत के अंतर्गत उक्त कोठीवाल गाँव में ही हुआ था और वे शेख मुइनुद्दीन चिश्ती के शिष्य थे। उन्होंने मांटगुमरी जिले के अजोधन गाँव में, जो सतलज नदी के किनारे डेरामाजीखी व डेरा इस्माइलखी की ओर जानेवाली सड़कों की मोड़ पर बसा हुआ था, लगभग १२ वर्षों

१. एम्० ए० मेकालिफ : 'दि सिख रेलिजन' (भा० ६) पृ० ३५७-८।

२. सी० एच० लाकलिन : 'दि सिक्स ऐंड देयर जुक' लखनऊ, १९४६ पृ० ९९।

३. एम्० ए० मेकालिफ : 'दि सिख रेलिजन' (भा० ६) पृ० ३५६-७।

तक रहकर तप किया था; इस कारण वह गाँव उनकी साधनाओं द्वारा पवित्र 'पाकपत्तन' के नाम से विख्यात हो गया।^१ उस समय सूफियों के अनेक प्रचारक अपने प्रचार-कार्य में लगे हुए थे और तदनुसार बाबा फरीद ने भी देहली, मुलतान आदि नगरों की यात्रा करके उन्हें अपना सहयोग प्रदान किया। फिर भी उनका विशेष प्रभाव दक्षिण पंजाब में ही पड़ा। उन्होंने फारसी एवं पंजाबी हिंदी में अपनी अनेक कविताएँ रचीं और नीच जाति वाले हिन्दू लोगों को मुसलमान भी बनाया। पंजाबी हिंदी साहित्य का इतिहास लिखनेवाले उन्हें लहंदी में की गई कविता का सर्वप्रथम योग्य कवि वा लहंदी-काव्य का 'पिता' तक कहा करते हैं। उनके स्वभाव में इतना माधुर्य था कि उन्हें लोगों ने 'शकरगंज' कहना भी आरंभ कर दिया था। उनका देहांत सं० १३२२ में हुआ था। बाबा फरीद की रचनाओं में उनके पवित्र जीवन की छाप है।

शेख फरीद उन्हीं बाबा फरीद के योग्य वंशधर थे और उन्हीं के नामानुसार इन्हें फरीद सानी अर्थात् द्वितीय फरीद कहा जाता है। सिख गुरु नानकदेव के संबंध में लिखी गई प्राचीन जनमसाखियों से विदित होता है कि जिस फरीद के साथ उनकी भेंट हुई थी, वे थे ही शेख फरीद वा शेख ब्रह्म थे। अतएव मेकालिफ साहब ने भी इसी

शेख फरीद बात में अपना विश्वास प्रकट किया है और बतलाया है कि शेख फरीद के नाम से जो पद वा सलोक 'आदि-गुरु नानकदेव ग्रंथ' में संगृहीत हैं, वे निश्चित रूप में इन्हीं शेख फरीद की रचनाएँ हैं।^२ उक्त पदों की संख्या केवल चार है

और वे राग आसा तथा राग सूही में रचे गए हैं, किंतु इनके सलोक लगभग १३० हैं। गुरु नानकदेव अपनी पूर्ववाली यात्रा से लौटते समय पंजाब आने पर उसके दक्षिणी भाग की ओर गये थे जहाँ पर वे अपनी गद्दी पर पाकपत्तन में उसका प्रधान होकर विद्यमान थे। जनमसाखियों में इन्हें शेख इब्राहिम भी कहा गया है। शेख इब्राहिम ने गुरु नानकदेव के जाते ही उनसे प्रश्न किया, "या तो तुम्हें सांसारिक जीवन व्यतीत करना चाहिए अथवा उसे त्याग कर केवल आध्यात्मिक जीवन में ही लग जाना चाहिए। तुम दोनों को एक साथ क्यों अपनाये हुए हो?"

१. चित्तिमोहन सेन : 'मिर्मीकल मिस्टिफिज्म' पृ० १७।

२. पृ० ५० मेकालिफ : 'दि सिख रिलिजन' (भा० ६) पृ० ३५६-७।

जिसका उत्तर देते हुए गुरु नानकदेव ने बतलाया कि “सांसारिक जीवन का उपभोग करते हुए भी भगवान् की स्मृति सदा बनाये रखनी चाहिए; क्योंकि ऐसी दशा में शरीर चाहे नष्ट भी हो जाय, किंतु आत्मा सदा सुरक्षित रह जायगी।” शेख इब्राहिम ने फिर दूसरी जिज्ञासा प्रकट की और उनसे कहा कि “मनुष्य सांसारिक प्रेम के पीछे ही लड़ बना हुआ है और संसार की ओर दृष्टिपात करने से भी मानव-शरीर नष्ट हो जाता है” जिसका समाधान करते हुए गुरु नानकदेव ने कहा कि “यह एक निश्चित-सी बात है कि जब तक किसान अपने खेत पर सावधानी के साथ रखवाली करता है, तब तक उसकी उपज कभी नष्ट नहीं होती।” इसी प्रकार शेख इब्राहिम के तीसरे कथन पर कि “जब शरीर ने पर्याप्त मात्रा में पाप कर लिया हो, तब उस दशा में वैसी नदी का पार करना अत्यंत कठिन है जिसमें बाढ़ का पानी आ गया हो।” गुरु नानकदेव ने बतलाया कि “उपासना एवं तप की नौका निर्माण करके उसके सहारे हमारे लिए वैसी नदी का पार करना असंभव नहीं रह जाता और यदि सच पूछा जाय, तो उक्त नदी में कभी वैसी बाढ़ आया भी नहीं करती।” फिर अंत में ये दोनों संत उस रात को एक ही जंगल में साथ-साथ रहे ^१।

गुरु नानकदेव और मर्दाना एक बार फिर शेख इब्राहिम से भेंट करने पाकपत्तन गये थे और वहाँ से लगभग चार मील की दूरी पर ठहरे थे। शेख इब्राहिम का एक शिष्य, जिसका नाम शेख कमाल था और जो एक बड़ा योग्य व्यक्ति था, अपने पीर के लिए लकड़ी का प्रबंध करने जंगलों में गया था और उसने इन दोनों साथियों को ग्नाव बजाकर कोई

दूसरी भेंट

गीत गाते हुए सुना। उसको इनके गीत इतने अच्छे लगे कि उसने इनसे उन्हें फिर दुहराने की प्रार्थना की और उन्हें सुनकर कंठस्थ भी कर लिया। जब वह लौटकर अपने पीर शेख इब्राहिम के पास पहुँचा और उसने सारा वृत्तांत कह सुनाया, तब ये उनकी अभ्यर्थना के लिए स्वयं उक्त स्थान पर गये और उन्हें अपने मठ पर आदरपूर्वक ले आये। कहा जाता है कि गुरु नानकदेव तथा शेख इब्राहिम के बीच इस दूसरी बार भी कई प्रश्नोत्तर हुए।^२ शेख इब्राहिम के जीवन की किसी अन्य घटना का पता नहीं चलता और न इनके नाम से उक्त पदों व सलोकों के अतिरिक्त

१. एम्.० ए.० ‘मेकालिक’ : ‘दि सिल ‘रेलिजन’ (भा० ६) पृ० ८४-६।

२. वही, पृ० १०१-२।

कोई अन्य रचनाएँ हो मिलती हैं। क्षिति बाबू ने बतलाया है कि इनकी कुछ रचनाएँ किसी शंकरदास साधु के पास सुरक्षित एक संग्रह में पायी जाती हैं^१, किंतु पता नहीं कि वे उक्त पदों वा सलोकों से भिन्न हैं वा नहीं। बाबा फरीद के नाम से कुछ गीत कभी-कभी गाये जाते हुए सुने जाते हैं, परन्तु उनके विषय में भी कुछ निश्चित रूप से नहीं कहा जा सकता।

‘आदिग्रंथ’ में संगृहीत उक्त रचनाएँ शेष फरीद की कृति हैं और मेकालिक साहब ने इस शब्द को शेष इब्राहिम का उपनाम बतलाया है और कहा है कि ये अपना उक्त नाम अपने सम्प्रदाय के मूल प्रवर्तक बाबा फरीद की स्मृति में रख लेते थे। इस प्रकार की परम्परा गुरु नानकदेव के पीछे आनेवाले अन्य गुरुओं के संबंध में भी लक्षित होती है; इस रचनाएँ व कारण शेष इब्राहिम का अपने को शेष फरीद कहना कुछ सिद्धांत असंभव नहीं जान पड़ता। जो हो, ‘आदिग्रंथ’ में संगृहीत रचनाओं के आधार पर इनके सिद्धांतों की बानगी कुछ इस प्रकार दी जा सकती है—‘इस सरोवर में केवल एक ही पत्नी है, किंतु पचासों जाल लगे हुए हैं; यह शरीर जल की लहरों में भग्न हो चुका है; हे सत्य परमात्मा ! केवल तेरी ही आशा है’।^२ आत्मा (जिद) बधू है और काल (मरणा) वर-स्वरूप है जो उसका पाणिग्रहण करके उसे लेता चला जायगा। पता नहीं वह जाते समय दौड़ती हुईं किसे अपने गले लगायेगी^३। विरह-विरह तो सभी कहा करते हैं, किंतु उसका रहस्य किसी को भी विदित नहीं; वास्तव में विरह एक सुलतान है और जिसके शरीर में वह उत्पन्न न हो उसे श्मशान समझना चाहिए^४। शेष फरीद ! अब तू अत्यंत बूढ़ हो चुका और तेरा शरीर भी जर्जर होने लगा। यदि तू सैंकड़ों वर्षों तक जीवित रह सके, फिर भी अंत में इसे धूल में ही मिल जाना है।^५ फरीद का कहना है कि जब तक नेत्रों के ये दो दीपक जलते ही रहते हैं, तभी मृत्यु का दूत आकर शरीर पर बैठ जाता है, वह दुर्ग पर अपना अधिकार कर लेता है, आत्मा-रूपी घन को लूट

१. ‘निर्दीवल मिस्त्रिसिज्ज’ पृ० १११।

२. ‘आदिग्रंथ’ (तरनतारन संस्करण) सलोक १२५, पृ० २२८४।

३. ‘आदिग्रंथ’ (तरनतारन संस्करण) सलोक १, पृ० १३७७।

४. वही, सलोक ३६, पृ० १३७९।

५. वही, सलोक ४१, पृ० १३८०।

लेता है और दीपक बुझाकर चल देता है।^१ फरीद कहता है कि मैंने वे आँखें देखी हैं जिन पर साग संसार मुग्ध था और जो काजल की एक रेखा तक भी सहन नहीं करती थीं, किंतु जिन पर बैठकर पत्नी ऊबम मचाने लगे।^२ मैंने पहले समझा था कि मैं ही अकेला दुःख में पड़ा हूँ, किंतु अब सभी को दुःख में ही देख रहा हूँ; जब उँचाई पर चढ़कर मैंने देखा है, तब पता चला है कि सबके घर में वैसी ही आग लगी हुई है।^३

इसी प्रकार ये दूसरों के प्रति संदेश देते हुए भी कहते हैं, 'धूल की निंदा कभी नहीं करनी चाहिए; वास्तव में उसके बराबर कोई नहीं; जब तक हम लोग जीवित हैं, वह हमारे पैरों के नीचे रहा करती है; किंतु हमारे मरने पर कब्र में वह हमारे ऊपर पड़ जाती है।'^४ अपनी रुखी-सूखी रोटी खाकर ठंडा पानी पी लिया करो, दूसरों की चुपड़ी हुई रोटी देखकर उपदेश उसके लिए तरसा न करो।^५ हे स्वामी, मुझे दूसरे किसी के भी द्वार पर याचने की आवश्यकता न पड़े, और यदि ऐसा करना ही पड़े, तो पहले मेरे प्राणों को मेरे शरीर से पृथक् कर लो।^६ हंस को तैरता हुआ देखकर बगुले की भी इच्छा हुई कि मैं भी वैसा ही करूँ, परन्तु वही ही वह उसका अनुसरण करने चला, त्यों ही डूबने लगा और उसका शिर नीचे तथा उसके पैर ऊपर हो गए।^७ एकमात्र परमात्मा का ही अस्तित्व एवं उसके कारण सबके बीच समानता के भाव की पुष्टि करते हुए वे कहते हैं कि 'अय फरीद ! जब खालिक (सृष्टिकर्ता) खलक (सृष्टि) के भीतर विद्यमान है और सृष्टि उस भगवान् में अंतर्निहित है, और जब उसके बिना दूसरी कोई वस्तु है ही नहीं, तब फिर किसको मद वा नीच समझा जाय'। जिन लोगों ने परमात्मा के साथ सच्चे हृदय से प्रेम कर लिया है और उसके रंग में रँग गए हैं, वे ही उसके आधिकारी हैं; किंतु जिनके हृदय में कुछ और

१. 'आदिग्रंथ' (तरनतारन संस्करण) सलोक ४८, पृ० १३८० ।

२. वही, सलोक १४, पृ० १३७८ ।

३. वही, सलोक ८०, पृ० १३८२ ।

४. वही, सलोक १७, पृ० १३७८ ।

५. वही, सलोक २९, पृ० १३७९ ।

६. 'आदिग्रंथ' (तरनतारन संस्करण) सलोक ४२, पृ० १३८० ।

७. वही सलोक १२२, पृ० १३८४ ।

८. वही सलोक ७५, पृ० १३८१ ।

है तथा मुख में कुछ और है और जिन्होंने उसे भुला दिया है, वे पृथ्वी के भार-स्वरूप हैं^१। शेख फरीद की कयन-शैली सूफियों की उक्तियों का ही अनुसरण करती है और वस्तुतः वे एक सूफी ही समझ पड़ते हैं।

(३) संत सिंगाजी

संत सिंगाजी का जन्म रियासत बड़वानी (मध्य भारत) के खूजरी वा खूजरगाँव में सं० १५७६ की वैशाख सुदी ११ गुरुवार को हुआ था। इनके पिता का नाम भीमागौली और माता का नाम गौरबाई या और वे दोनों खाल जाति के थे। इनके जन्म के समय इनकी माता अपने घर से ५-६ गज की दूरी पर उपले पाय रही थी और उसे आरंभिक प्रसव-वेदना से बड़ा कष्ट भेलना पड़ा था। इनके जन्म जीवन के ५-६ साल पीछे इनके पिता अपना सब सामान और ३०० भैंसों लेकर हरसूद नामक स्थान को चले गए और वहीं जाकर बस गए। वहीं रहकर इनके पिता ने इनका तथा इनकी बहनों और भाइयों का विवाह भी किया। वहीं से सिंगाजी अपनी २१ वर्ष की अवस्था में सं० १५९८ में भामगढ़ निमाड़ के राव साहब के यहाँ केवल एक रूपया मासिक पर चिड़ी-पत्री पहुँचाने के काम में नियुक्त कर लिये गये और अपने स्वामी अर्थात् उक्त राव साहब के एक विश्वासपात्र सेवक के रूप में रहने लगे। नौकरी छोड़ने के समय तक उक्त वेतन ३ रुपये तक पहुँचा था।

संत सिंगाजी अपने बचपन से ही संसार की ओर से कुछ विरक्त-से रहा करते थे। एक बार जब ये हरसूद से भामगढ़ की ओर जानेवाले रास्ते से बोड़े पर सवार चपरासी के वेश में जा रहे थे, इन्हें मार्ग में भैंसावा गाँव के ब्रह्मगौर महाराज के शिष्य मनरंगीर जी का गाना सुन पड़ा। वे गा रहे थे:—

‘समुक्ति ले ओरे मना भाई, अंत न होय कोई अपणा।

यही माया के फदे में, तर आन भुलाणा ॥

और इस पद्यांश के शब्दों ने इनके हृदय पर एक गहरी चोट का सा प्रभाव डाल दिया। ये उसी समय बोड़े से उतरकर मनरंगीर जी के चरणों में गिर

१ ‘आदिग्रन्थ’ (तरनतारन संस्करण), सलोक ३, पृ० ४८८।

पड़े और उन्हें आध्यात्मिक पथ-प्रदर्शक स्वीकार कर लिया। मामगढ़ आकर इन्होंने राव साहब की नौकरी छोड़ दी और उनके वेतन बढ़ाने आदि के प्रलोभनों की ओर भी कुछ भी ध्यान न देकर ये पिपल्या भाव के जंगलों की ओर चल पड़े। वहाँ पर ये निर्गुण ब्रह्म को परिवर्तन उपासना में सदा लीन रहने लगे और उसी अवस्था में इन्होंने 'अनहद की नाद' संबंधी ८०० भजनों की रचना की। इनका हृदय विश्वास था कि प्रभु को बाहर ढूँढ़ने की अपेक्षा उसके प्रति अपने हृदय में सच्चे प्रेम का अनुभव करना ही परमावश्यक है। ये कहते हैं कि,

‘जल बिच कमल, कमल बिच कलियाँ, जहँ वासुदेव अविनासी ॥
घट में गंगा, घट में जमुना, नहीं द्वारका कासी।
घर बस्तू बाहर क्यों ढूँढ़ो, बन-वन फिरा उदासी।
कहै जनसिंगा, सुनो भाई साधो, अमरपुरा के बासी।’

इसी प्रकार, अपने निर्गुण प्रभु के विषय में भी ये कहते हैं कि,

‘रूप नाही देखा नहीं, नाही है कुलमोत रे।
बिन देशी को साहब मेरो, मिलमिल देखूँ जोत रे ॥’

संत सिंगाजी केवल ४० वर्ष की अवस्था से कुछ ही अधिक दिनों तक जीवित रहे। कहा जाता है कि एक बार जब ये श्रीकृष्ण-जन्माष्टमी के अवसर पर अपने गुरु मनरंगीर जी की सेवा में थे, इन्हें आशा हुई कि मुझे नींद लग रही है, सोने जा रहा हूँ, जन्म के समय आधी रात को मुझे जगा देना। सिंगाजी ने उक्त अवसर पर जगाने के महत्त्व को

सिंगाजी भली भाँति नहीं समझा और नित्य एंव एकरस रहनेवाले
और परमात्मा के प्रति वर्ष जन्म ग्रहण करने में विश्वास न
उनके गुरु रखने के कारण अपने गुरु को न जगाकर इन्होंने आरती
पूजादि की विधि स्वयं पूरी कर डाली। परंतु आँखें

खुलते ही मनरंगीर जी इनपर अत्यंत रुष्ट हुए और उन्होंने इन्हें कह दिया कि जा रे दुष्ट, तू जीते जी फिर कभी मुझे मुँह न दिखलाना। सिंगाजी को यह बात लग गई, और शरीर त्याग का निश्चय कर ये अपने निवास-स्थान पिपल्या में फिर लौट आये। उसके उपरांत वहाँ पर ये केवल ६ अथवा ११ महीनों तक ही रहे और अंत में सं० १६१६ में आवण शुक्ल ६ को किंकड़ नदी के किनारे इन्होंने जीवित समाधि ले ली। कहा जाता है कि सर्वप्रथम

इन्होंने एक गढ़ा खोदा और फिर एक हाथ में कपूर जलाकर तथा दूसरे हाथ में माला लेकर समाधिस्थ होकर बैठ गए। गुरु मनरंगीर जी को जब इनके शरीर-त्याग की बात सुन पड़ी, तब वे बहुत दुखी हुए और अपनी भूल पर बहुत पछताये। इनके समाधि-स्थान का चिह्न किंकड़ नदी के किनारे आज भी वर्तमान है जहाँ इनकी पुण्य-स्मृति में प्रति वर्ष आश्विन महीने में एक बहुत बड़ा मेला लगता है। इस मेले में लाखों की भीड़ होती है और अनुमान किया गया है कि मध्य-प्रदेश के अंतर्गत इतना बड़ा मेला और कहीं नहीं लगता।

संत सिंगाजी के लगभग ८०० भजन रचे हुए बतलाए जाते हैं जो अधिकतर निमाड़ी भाषा में लिखे हुए हैं। इनके बनाये हुए प्रचलित गीतों में से भी अनेक बड़े सुन्दर व हृदयग्राही हैं, किंतु अभी तक इनकी सारी रचनाएँ प्रकाशित रूप में देखने की नहीं मिलती हैं। कुछ दिन हुए इनके संबंध में एक छोटी-सी पुस्तिका श्री सुकुमार पगारे नाम के रचनाएँ व किसी सज्जन ने 'सिंगाजी-साहित्य-शोधक-मंडल' खंडवा विचार-धारा के मंत्री की हैसियत से प्रकाशित की थी जिसमें संत सिंगाजी के संक्षिप्त परिचय के साथ-साथ इनकी कतिपय रचनाएँ भी संगृहीत हुई थीं। परंतु उसके उपरांत कोई इस प्रकार का भी प्रयत्न देखने या सुनने में नहीं आया। उक्त पुस्तिका के आधार पर हमें इनके विचारों के नमूने इस प्रकार मिलते हैं। संत सिंगाजी ने अनुभव के संबंध में बतलाया है कि,

‘बौ दिशा से नाला आया, तब दरियाव कहाया रे।

गंगाजल की मोटी महिमा, देशन देश बिकाया रे।’^१

इसी प्रकार, हरिनाम की खेती के विषय में ये कहते हैं :—

‘वास श्वास दो बैल हैं, सर्ति रास लगाव।

प्रेम विरहाणो कर धरो, ज्ञान आर लगाव।’^२

अर्थात् श्वास-प्रश्वास-रूपी दो बैल हैं, उनमें सुरति की रस्ती लगाओ और अनन्य प्रेम की लबी लकड़ी लेकर उसमें ज्ञान की नोकदार काँटी बिठा दो,

१ ‘संत सिंगाजी’ (सिंगाजी-साहित्य-शोधक-मंडल, खंडवा, सन् १९३६) पृ० २७।

२ वही, पृ० ४१।

फिर उन बैलों को चलाते हुए इरिनाम की खेती करते रहो। इसके सिवाय इन्होंने अपने साईं वा परमात्मा के प्रति इस प्रकार कहा है:—

‘मैं तो जाणू साईं दूर है, मुझे पाया नेड़ा ।
 रहणी रही सामरथ भई, मुझे पखना तेरा ॥ टेक ।
 तुम सोना हम गहणा, मुझे लागा टांका ।
 तुम तो बोलो, हम देह घरि बोले कैरंग भाखा ॥ १ ॥
 तुम दरियाव हम भीन है, विश्वास का रहणा ।
 देह गली मिट्टी मई, तेरा तूही में समाणा ॥ २ ॥
 तुम तो वृत्त हम बेलड़ी, मूल से लपटाना ।
 कर सिंगा पदचाण ले पदचाण ठिकाणा ॥’ ५ ॥^२

अर्थात् मैंने तुम्हें कितनी दूर जाना, पर तुम कितने निकट निकले। तेरो-सी रहन रहकर तुम्हें सामर्थ्य मिल गई; क्योंकि उस समय मैं अपनी पीठ पर तेरे हाथों की थपकियाँ गिन रहा था। पर इसमें एक बात की भिन्नता है। तुम सोना हो और मैं गहना हूँ। सांसारिकता का टाँका लगाकर ही सोने और सोने में भेद किया जा सकता है तुम महासागर हो और मैं मछली के समान उसमें जीवित हूँ तथा तुम्हारे विश्वास के आधार पर ही अभी तक टिका हूँ। मुझे आशा है कि तुम्हें अवश्य पा लूँगा और यदि मर गया तो यह शरीर गलकर इसी सागर में धुल-मिल जायगा तथा इस प्रकार मैं उस रूप में आप ही समा जाऊँगा तुम वृत्त-स्वरूप हो और मैं एक साधारण लतिका के समान तुम्हारे मूल-रूपी चरणों में लिपटा हुआ हूँ। अपने ठिकाने वा परम उद्देश्य की पहचान यही है। एक अन्य गीत में भी इन्होंने उसके प्रति कहा है कि मेरे स्वामी की अटारी पर दो दीपक जगमग-जगमग कर रहे हैं, अखंड स्मृति का वहाँ पहरा पड़ रहा है। अपने झुके हुए मस्तक का फल लेकर मैं उसके द्वार पर चढ़ाने जाता हूँ, किंतु भीतर से कोई ‘ठहरो’ कह देता है। अब, जब ठहरो मुनते-मुनते विलंब हो चला है, तब भी मेरे नाथ, उस ठहरो की वाणी में भी तुम्हीं को पा रहा हूँ। तुम्हारी स्वीकृति की अपेक्षा मुझे तुम्हारा रोकना ही कहीं अधिक कोमल व मधुर प्रतीत होता है।” कहना न होगा कि इन सुंदर सरल गीतों में भाव-योग की गहरी अनुभूति कूट-कूटकर भरी हुई है।

संत सिंगाजी के बनाये भजन व गीत निमाड़ की ग्रामीण जनता में आज भी बहुत प्रसिद्ध हैं और उन्हें लोग बड़े प्रेम के साथ गाते हैं। वे निमाड़-निवासियों के लिए अत्यंत प्रिय संत हैं और उनके आदर्श भी समझे जाते हैं। देहाती जनता के मुँह से बहुधा सुनने में आता है कि,

‘सिंगा बड़ा अवलिया पीर, जिसको सुमरे राव अमीर।’

प्रभाव व

तथा

लोकप्रियता

‘भूढ़ा सिर पर सिंगा जबरा, गुन मैं सदा करत हूँ मुजरा।’ निमाड़ में यदि आप किसी संत की चर्चा करें, चाहे आप किसी भी बड़े से बड़े संत की चर्चा करें, निमाड़ का किसान आपसे पूछ बैठेगा—‘क्या वे सिंगा जी जैसे संत थे?’^१ सिंगाजी की समाधि के निकट इनके पिता, माता, पुत्र, भाई तथा इनके कई शिष्य-प्रशिष्यों की भी समाधियाँ हैं जहाँ पर लोग उपर्युक्त मेले के अवसर पर शककर चढ़ाया करते हैं। कहा जाता है कि उस स्थान पर मेले के दिनों में मनो शककर चढ़ाये जाने पर भी उसके बिखरे हुए कणों का स्वाद लेने के लिए कभी एक भी चीटी वा मक्खी नहीं पहुँचती और न वहाँ आकाश में कोई कौए ही दीख पड़ते हैं। निमाड़ के किसानों का यदि कभी कोई पशु खो जाता है, तो वे बहुधा संत सिंगाजी की मनौती किया करते हैं। संत सिंगाजी ने कभी कोई पंथ नहीं चलाया और न अपने मत के प्रचारार्थ किसी अन्य साधन का ही प्रयोग किया था, किन्तु फिर भी इनकी मधुर स्मृति एवं ललित रचनाओं ने कम से कम निमाड़ की ग्रामीण जनता के हृदय पर जादू का प्रभाव डाल दिया है और वह अमिट ही नहीं, प्रत्युत स्थायी भी जान पड़ता है।

संत सिंगाजी के किसी अनुयायी का नाम अधिक प्रसिद्ध नहीं जान पड़ता। केवल इनके नाती वा पौत्र शिष्य दलुदास की चर्चा कभी-कभी की जाती है और कहा जाता है कि उन्होंने भी दादा गुन की ही भाँति अनेक भजनों की रचना की थी। वे दलुदास बहुधा महान् संतों की कीर्ति का प्रचार

किया करते थे और संत सिंगाजी को तो वे एक प्रकार से दलुदास अपने लिए ईश्वर ही समझते थे। इनके लिए उनका कहना था कि,

‘हम क्या जाना पटा परवाना, एक निर्गुण ब्रह्म हमारा।

एक पुरुष की माँह मंडी है, सोई देव हमारा।’

(४) संत भीषनजी

संत भीषन के संबंध में बहुत कम पता चलता है और केवल दो-एक प्रसंगों के अतिरिक्त इनके विषय में अधिक नहीं विदित हो पाता । 'दि सिख रेलिजन' नामक प्रसिद्ध ग्रंथ के रचयिता मेकालिफ साहब ने उस पुस्तक के छठे भाग में इनकी चर्चा करते हुए लिखा है कि अधिक संभव है कि ये

भीषन काकोरी के शेख भीषन थे जिनकी मृत्यु अकबर के काकोरी के शासन-काल के प्रारंभिक भाग में हुई थी । फारसी के भीषन इतिहास-लेखक बदायूनी ने उनके संबंध में लिखा है कि

"शेख भीषन, जो लखनऊ सरकार के काकोरी नगर के निवासी थे, अपने समय के बहुत बड़े विद्वान् थे और धर्मशास्त्र के महान् पंडित व पवित्र आचरणवाले पुरुष थे । बहुत समय तक उन्होंने शिक्षक का काम किया । उन्हें सार्तों प्रकार के भिन्न-भिन्न पाठों के साथ सारा 'कुरान' कंठस्थ था और वे उसका उपदेश भी दिया करते थे । वे अपने को इरीज के मीर सैयद इब्राहिम की शिष्य-परम्परा में समझते थे और सूफीमत के रहस्यों को सर्वसाधारण के सामने कभी प्रकट नहीं करते थे । उसे वे केवल जिज्ञासुओं को ही एकांत में बतलाया करते और कहा करते कि खुदा की वहदियत का रहस्य जनता में प्रकट कर दिया जाय, तो उसका प्रभाव बच्चा वा कुछ पंडितों तक ही सीमित रह जाता है । वे गाना नहीं सुनते थे और उसकी निंदा भी किया करते थे । उन्हें कई संतानें हुईं जो सभी सच्चरित्र तथा ज्ञान व बुद्धि-संपन्न थीं । इन ऐतिहासिक विवरणों का संग्रहकर्ता एक बार स्व० मुहम्मद हुसेन खाँ के साथ उक्त शेख की सेवा में उपस्थित हुआ था । रमजान का महीना था । किसी ने उन्हें न्यायशास्त्र की एक पुस्तक लाकर दी और कहा कि मुझे इसमें से कोई पाठ दीजिए । शेख ने कहा कि तुम्हें कोई आध्यात्मिक ग्रंथ पढ़ना चाहिए । शेख की मृत्यु हि० सन् ६२१ अर्थात् सन् १५७३:४ ई० वा सं० १६३०:१ में हुई थी ।"

बदायूनी का यह भी कहना है कि जब मुजफ्फर खाँ ने अकबर के विरुद्ध विद्रोह किया था, तब उसने एक बार अपना खीमा शेख भीषन की समाधि के ही निकट लगाया था, ताकि वह उनसे अपनी सफलता के लिए प्रार्थना कर ले । इसी प्रकार बदायूनी ने हाजी भीषन बसवाना का भी नाम

लिया है, किंतु वे काकोरी के शेल भीषन से भिन्न व्यक्ति जान पड़ते हैं । मेकालिफ साहब का कहना है कि जिस किसी ने भी आदिग्रंथ में संगृहीत पदों को लिखा होगा, वह एक धार्मिक पुरुष अवश्य रहा होगा और शेल फरीद सानी की ही भाँति उस समय की अनुमान सुधार-संबंधी बातों से प्रभावित भी रहा होगा । ऐसा अनुमान कर लेना संभव है कि वह भीषन कबीर का ही अनुयायी रहा होगा ।^१ इसमें संदेह नहीं कि मेकालिफ साहब का यह अनुमान संत भीषन के उक्त पदों पर ही निर्भर है ।

संत भीषनजी के उक्त दो पद गुरु अर्जुन द्वारा सम्पादित आदिग्रंथ में संगृहीत हैं^२ जिनसे ये रामनाम के एक प्रेमी जान पड़ते हैं । बदायूनी के उक्त शेल भीषन कदाचित् इस्लाम-धर्म के ही विशेषज्ञ थे और उनके सूफी होते हुए भी उनसे रामनाम के प्रति निष्ठा की आशा करना कुछ ठीक नहीं जान पड़ता । उस सूफी भीषन के साथ इन पदों के आलोचना रचयिता की एकता स्थापित करने के लिए अन्य प्रमाण भी अपेक्षित होंगे । फिर भी अभी उसे असंभव भी नहीं कहा जा सकता । संत भीषन की भाषा सीधी-सादी, किंतु मुहावरेदार है और इनकी वर्णन-शैली भावपूर्ण होती हुई भी प्रसाद-गुण के कारण अत्यंत सुन्दर एवं आकर्षक है । हिंदी इनकी अपनी भाषा जान पड़ती है और अनुमान होता है कि इन्होंने उक्त दो पदों के अतिरिक्त कुछ अन्य रचनाएँ भी अवश्य की होंगी । इनके उपलब्ध पदों में संत बेणी की भाँति योग-संबंधी पारिभाषिक शब्दों की भरमार नहीं और न बाह्याडंबर वा छल-कपट के विरुद्ध कोई निंदा के भाव ही प्रकट किये गए मिलते हैं । उनमें नाम का महत्त्व, गुरु की महिमा एवं हरि के प्रति प्रदर्शित प्रेम व तन्मयता के भाव इनकी विशेषता प्रकट करते हैं । इनका सरल हृदय संत रैदास के समान अपनी शक्तिहीनता के प्रदर्शन व आत्मनिवेदन की ओर अधिक प्रवृत्त जान पड़ता है । सभी बातों पर विचार करते हुए इनके समय का रैदास, कमाल, धन्ना आदि के अनंतर निश्चित करना, तथा इन्हें वर्तमान उत्तर प्रदेश के ही किसी भाग का निवासी मानना उचित जान पड़ता है । इनका जीवन-काल यदि विक्रम की १७वीं शताब्दी के पूर्वार्द्ध में रखा जाय, तो भी इनकी रचनाओं का 'आदिग्रंथ' में संगृहीत किया जाना संभव हो सकता है ।

२. 'पागु सोरठि', पद १ वा २, पृ० ६५८ ।

संत भीषनजी ने अपने एक पद में कहा है कि “जब शरीर क्षीण व निर्बल हो जाता है, नेत्रों से अभुपात होने लगता है, शिर के बाल दूध की भाँति श्वेत हो जाते हैं और कंठ के अवरोध हो जाने के कारण मुख से शब्द नहीं निकल पाते, उस समय विवशता आ जाती है। ऐसे समय यदि ‘रामराह ही वैद बनवारी’ बनकर पहुँचें, तो उद्धार हो सकता है।

**पदों के
विषय**

जब शिर में पीड़ा होने लगे, शरीर में जलन हो और कलेजे में कसक पैदा हो जाय, तब उसकी दूसरी कोई भी औषधि नहीं। केवल हरि का नाम ही उसके लिए निर्मल व अमृत जल है और वही संसार के लिए सबसे बड़ा पदार्थ है। यदि गुह-कृपा से वह मिल सके, तो उसी की सहायता से हमें मोक्ष का द्वार भी खुलता हुआ दीख पड़ेगा। इसी प्रकार अपने दूसरे पद में भी ये बतलाते हैं कि नाम एक अमूल्य रत्न है, जिसे बहुत पुण्य करने पर ही कोई पदार्थ के रूप में पा सकता है। वह अनेक प्रयत्नों के साथ हृदय में छिपाये रखने पर भी छिप नहीं पाता। जिस प्रकार कोई गूँगा मनुष्य मिष्टान्न के माधुर्य का स्वाद लेता हुआ भी उसे कहने में असमर्थ रहता है, उसी प्रकार हरि के गुणों का भी वर्णन संभव नहीं है। जिह्वा से कहने, कानों से सुनने और मन में उसे समझने से सुख उत्पन्न होता है और अपने दोनों नेत्र तो इस प्रकार संतुष्ट हो जाते हैं कि जहाँ कहीं भी वे जाते हैं, वहाँ उसी का प्रत्यक्ष अनुभव किया करते हैं।” इन पदों के आचार पर तो संत भीषनजी को किसी हिंदू-परिवार का ही सदस्य कहना ठीक जान पड़ता है।

पंचम अध्याय

प्रारंभिक प्रयास (सं० १६००: १७००)

१. सामान्य परिचय

पंथ-निर्माण का सूत्रपात हो जाने पर उस प्रकार की प्रवृत्ति की ओर सर्वसाधारण के ध्यान का आकृष्ट हो जाना स्वाभाविक था। प्रायः देखा जाता है कि किसी भी एक धार्मिक महापुरुष के नेतृत्व में विश्वास रखनेवाले व्यक्ति अपने को क्रमशः एक संयुक्त परिवार का सदस्य समझने लगते हैं और अपनी सामुदायिक एकता को अनुष्ण बनाये रखने के प्रयत्न भी करने लग जाते हैं। तदनुसार एक समान सिद्धांतों को स्वीकार करनेवालों का एक पृथक् वर्ग बनने लगता है जिसका संबंध दूसरे वैसे वर्गों के साथ बहुधा नहीं रह जाता। ऐसे वर्गों के सिद्धांतों में पहले चाहे जो कुछ भी एकता रही हो, कालांतर में वह घटने लग जाती है। भिन्न-भिन्न वर्गों के अनुयायियों की प्रमुख प्रवृत्तियों के अनुसार उनके विविध वाक्पात्रों का समावेश होने लगता है और उनके सामने उनके मूल सिद्धांतों का महत्त्व भी कम होता जाता है। समय पाकर उन वर्गों के लोग बहुधा इन बातों के प्रचार की ही ओर अधिक प्रयत्नशील हो जाते हैं और इस प्रकार ऐसे वर्गों की विभिन्नता और भी स्पष्ट होती जाती है। अतएव कबीर साहब के सिद्धांतों में विश्वास रखनेवाले कतिपय व्यक्तियों ने जिस प्रकार कबीर-पंथ को जन्म दिया, कदाचित् उसी प्रकार आगे चलकर साध-सम्प्रदाय, निरंजनी-सम्प्रदाय तथा सत्यनामी सम्प्रदाय की भी स्थापना की गई होगी। इसी भाँति गुरु नानकदेव द्वारा नानक-पंथ के चलाये जाते ही ऐसी संस्थाओं के महत्त्व के प्रति अन्ध धर्मप्रचारकों का भी ध्यान आकृष्ट हुआ और वे भी उसी प्रकार के पंथों को प्रवर्तित करने की ओर प्रवृत्त हो गए। फलतः, उक्त सम्प्रदायों के अतिरिक्त उत्तरी भारत में लाल-पंथ, दादू-पंथ, बावरी-पंथ एवं मलूक-पंथ भी क्रमशः प्रचलित हो चले।

उक्त पंथों व सम्प्रदायों ने अपने संबन्धन का कार्य बड़ी लगन के साथ आरंभ किया और सब किसी की कोई न कोई परम्परा भी निश्चित होने

लगी, जिस कारण मूल उद्देश्य के लगभग एक समान होने पर भी उनमें पारस्परिक भेद भी लक्षित होने लगे। संतों के उक्त समुदायों का वर्गीकरण करते समय कुछ लोग उनके मूल प्रवर्तकों के दार्शनिक सिद्धांतों की ओर ही विशेष ध्यान देते हैं और इस धारणा के साथ चलते हैं कि उनमें दील पड़नेवाले मतभेद का प्रधान कारण उनका दार्शनिक दृष्टिकोण ही होना चाहिए। तदनुसार डा० बर्ध्वाल ने संतों के आत्मा, परमात्मा एवं जगत्-संबंधी सिद्धांतों की चर्चा करते हुए लिखा है कि “हमें उनमें कम से कम तीन प्रकार की दार्शनिक विचार-धाराओं के स्पष्ट दर्शन होते हैं। वेदांत के पुराने मतों के नाम से यदि उनका निर्देश करें, तो उन्हें अद्वैत, भेदाभेद और विशिष्टाद्वैत कह सकते हैं। पहली विचार-धारा के माननेवालों में कबीर प्रधान हैं। दादू, सुन्दरदास, जगजीवनदास, भीखा और मलूक उनका अनुगमन करते हैं। नानक और उनके अनुयायी भेदाभेदी हैं और शिवदयालजी तथा उनके अनुयायी विशिष्टाद्वैती। प्राणनाथ, दरियाद्वय, दीनदरवेश, बुल्लेशाह इत्यादि शिवदयाल की ही श्रेणी में रखे जा सकते हैं”^१। उन्होंने इस बात को प्रमाणित करने के लिए उन संतों की बानियों में से कुछ उदाहरण दिये हैं और किन्हीं-किन्हीं संतों के विचारों में उपलब्ध पारस्परिक सूक्ष्म भेदों के प्रदर्शन की भी चेष्टा की है। परन्तु जैसा इन संतों की रचनाओं का पूर्वापर संबंध समझकर उन्हें अध्ययन करने से पता चलेगा, वे लोग दार्शनिक विद्वान् नहीं थे और न इनमें से एकाध को छोड़कर कोई किसी दार्शनिक मतविशेष की ओर अपना ध्यान देना उतना आवश्यक ही समझता था। ये लोग मूलतः साधक थे और इनके द्वारा प्रचलित किये गए पंथों में यदि कोई अन्तर लक्षित होता है तो उसका प्रधान कारण इनके किसी साधनाविशेष को अन्य से अधिक महत्त्व देने में ही ढूँढ़ा जा सकता है। इन संतों का दार्शनिक दृष्टिकोण किसी ‘पुराने’ दार्शनिक मत के सचि में ढलकर तैयार नहीं हुआ था और कदाचित् इसी कारण डा० बर्ध्वाल ने भी उक्त उद्धरण में ‘यदि’ का प्रयोग करना आवश्यक समझा है।

फिर भी इतना और उल्लेखनीय है कि उक्त साधनाभेद-संबंधी विभिन्नता पंथ-निर्माण का आरंभ होने के साथ ही साथ स्पष्ट होती हुई

नहीं दीख पड़ी और न प्रथमयुगीन पंथों के मूल प्रवर्तक इस बात की ओर अधिक महत्व देते हुए ही जान पड़े। कालानुसार कथोर साहब के कुछ अधिक निकट होने के कारण इन्होंने उनके प्रभाव में क्रमिक अपना दृष्टिकोण भर सक संतुलित ही रखना चाहा। विकास परन्तु आगे के पंथ-प्रवर्तकों में से बहुतों ने उक्त आदर्श को क्रमशः छोड़ना आरंभ कर दिया जिस कारण उनमें पारस्परिक विभिन्नता का बढ़ने लगना अनिवार्य-सा हो गया। पंथ-निर्माण का प्रारंभिक युग संत मल्लूकदास तक चलता है और वहाँ तक के प्रमुख संतों की पहली प्रवृत्ति प्रायः एक समान अग्रसर होती हुई जान पड़ती है। इस युग का आरंभ होने के साथ-साथ संतों की बानिर्था संगृहीत होने लगती है, उनका पाठ चलने लगता है और इसका अंत होते-होते उनकी तुलना स्वभावतः उन प्राचीन ग्रंथों से भी की जाने लगती है जिनमें सुरक्षित विचारों का प्रभाव सर्वसाधारण में प्रचलित दीख पड़ता है। इस कारण (तथा कतिपय अन्य बातों से भी प्रेरित होकर जिनकी चर्चा अगले अध्याय में की जायगी) पंथ-निर्माण के आगामी युग का आरंभ हो जाता है। परन्तु इसका अभिप्राय यह कदापि न समझना चाहिए कि उक्त प्रारंभिक समय में प्रवर्तित किये गए पंथों का स्वरूप सदा एक ही सा बना रह गया। उनके पिछले अनुयायियों पर क्रमशः अपने-अपने वातावरणों का भी प्रचुर प्रभाव पड़ता गया और एक ही पंथ के अंतर्गत इस प्रकार अनेक विचार-धाराओं का भी प्रवेश होता गया। फिर भी उसके समूचे रूप के समन्वयात्मक बने रहने में वस्तुतः कोई वैसी बाधा नहीं पड़ सकी।^१

१. 'पंथ' व 'सम्प्रदाय' शब्दों का प्रयोग ठीक एक ही ढंग से होता हुआ नहीं दीख पड़ता। जिस वर्ग ने अपनी संज्ञा अपने प्रवर्तक के नाम से ग्रहण की है, उसे उस प्रवर्तक द्वारा चलाया हुआ 'पंथ' अर्थात् प्रदर्शित मार्ग कहा जाता है; जैसे 'कबीर-पंथ', 'नानक-पंथ', 'दाद-पंथ', 'बाबरी-पंथ' आदि। किंतु जिस वर्ग का नामकरण उसके अनुयायियों के किसी नामविशेष वा विशेषता के आधार पर हुआ है, वह बहुधा 'सम्प्रदाय' कहा गया मिलता है; जैसे 'साध-सम्प्रदाय', 'सुतनामी-सम्प्रदाय', 'निरंजनी-सम्प्रदाय', 'रामसुनेही-सम्प्रदाय' आदि। 'सम्प्रदाय' शब्द का प्रयोग कभी-कभी वर्गविशेष के इष्टदेव अथवा कल्पित मूलप्रवर्तक के नामानुसार भी हुआ करता है; जैसे परमदा सम्प्रदाय अथवा वैष्णव-भक्तों के श्रीसम्प्रदाय, रुद्रसम्प्रदाय आदि। फिर भी राधास्वामीधर्म के अनुयायी अपने संबंध में सम्प्रदाय की जगह 'सत्संग' शब्द का ही व्यवहार अधिक उपयुक्त समझते हैं।

पंथ-निर्माण के प्रथम डेढ़ सौ वर्षों में संत-मत अपने प्रचार की दृष्टि से उन्नति के पथ पर अग्रसर होता हुआ जा रहा था। इसके प्रमुख प्रचारक जहाँ एक ओर नवीन वर्गों की स्थापना करते जा रहे थे, वहाँ दूसरी ओर अन्य लोगों के विचारों पर भी इसका कुछ न कुछ प्रभाव पड़ता जा रहा था। उदाहरण के लिए इस युग के प्रसिद्ध महाकवि गो०

प्रभाव तुलसीदास (सं० १५८६ : १६८०) तक को हम इसके प्रभाव से अछूता नहीं पाते। अपने ग्रंथ 'रामचरित-मानस' में उन्होंने यत्र-तत्र कुछ ऐसे उद्गार अवश्य प्रकट किये हैं जिनसे निर्गुणियों के प्रति उनका विरोध सूचित होता है; किंतु उसी ग्रंथ के अंतर्गत अनेक स्थलों पर उन्होंने जिस प्रकार संत-स्वभाव, नाम-महिमा व गुरुभक्ति का वर्णन किया है तथा सगुण व निर्गुण के सामंजस्य पर विशेष बल दिया है और जिस प्रकार उन्होंने कलियुग-उत्थान के द्वारा उस काल के प्रचलित पालंड व विडंबनाओं की खरी आलोचना की है, उससे उनपर इस युग की छाया स्पष्ट लक्षित होती है। इसी प्रकार जैनकवि आनंदधन को भी हम इस युग के ही अंत में संत-मत द्वारा प्रभावित पाते हैं।

जैनकवि आनंदधन का नाम इनकी दीक्षा के समय लाभविजय वा लामानंद था, किंतु कविता करते समय वे अपना उपनाम 'आनंदधन' रखा करते थे। वे अपने जीवन में पहले पहल साम्प्रदायिक भावों को ही लेकर अग्रसर हुए थे, किंतु आगे चलकर इनपर संत-मत के अनुयायियों का भी प्रचुर प्रभाव पड़ गया और अंत में इनकी रचनाओं **आनंदधन** पर उसकी स्पष्ट छाप लक्षित होने लगी। ये कहीं गुजरात प्रांत वा राजस्थान की ओर के रहनेवाले थे और इनके अंतिम दिन जोधपुर राज्य के मेड़ता नगर में व्यतीत हुए थे। इनकी दो रचनाएँ इस समय उपलब्ध हैं जिनमें से पहली अर्थात् 'आनंदधन चौबीसी' में जैन-धर्म के प्रसिद्ध २४ तीर्थंकरों की प्रशस्ति लिखी गई है और दूसरी अर्थात् 'आनंदधन बहोत्तरी स्तवावली' के अंतर्गत भिन्न-भिन्न पदों-द्वारा इनके धार्मिक भावों के उल्लेख दीख पड़ते हैं। इनकी प्रथम पुस्तक की कई पंक्तियाँ इनके पूर्ववर्ती प्रशस्तिकारों की रचनाओं में भी ज्यों की त्यों दीख पड़ती हैं, जिस कारण उसकी रचना का समय उन लेखकों में से सब से अंतिम अर्थात् जिनराजूसरि (सं० १६७८) के अनंतर उद्वाराया जाता है और स्वयं इनकी भी प्रशस्ति के लिखनेवाले यशोविजय (मृत्यु

सं० १७४५) के जीवन-कालानुसार इनका समय विक्रम की १७वीं शताब्दी के अंतिम चरण में सम्झा जाता है। इनकी रचनाओं पर सूरदास, मीराबाई-जैसे वैष्णव कवियों का भी प्रभाव लक्षित होता है।

आचार्य क्षितिमोहन सेन ने आनंदधन को 'जैनमरमी आनंदधन' कहकर इनका संत-मत द्वारा पूर्णतः प्रभावित होना बतलाया है और लिखा है कि 'जीवन की साधना के पथ में आनंदधन जिस आलोक की अनुप्राणना से चले थे, वह कबीर प्रभृति सहजवादी मरमियों का ही है।' उन्होंने अपनी इस धारणा को स्पष्ट व प्रमाणित करते हुए इनके कतिपय विचारधारा पदों की तुलना भी कबीर साहब की रचनाओं के साथ की है। परंतु आनंदधन की उपलब्ध रचनाओं को देखने तथा उनके पूर्वापर संबंधानुसार अध्ययन करने पर पता चलता है कि उक्त अनुमान की अक्षरशः प्रमाणित नहीं किया जा सकता। 'आनंदधन चौबीसी' जो संभवतः इनकी प्रारंभिक रचना हो सकती है, इनके जैनधर्म-संबंधी भावों से ही भरी हुई है और इनकी उपर्युक्त 'बहोत्तरी' में सगृहीत पदों में से भी अनेक ऐसे मिलते हैं जो प्रक्षिप्त-से ही जान पड़ते हैं और जिन्हें अन्य कवियों की रचना मान लेने की प्रवृत्ति होती है। ऐसी दशा में इन्हें संत-मत द्वारा बहुत कुछ प्रभावित एक जैन महात्मा से अधिक कहना हमें उचित नहीं जान पड़ता। फिर भी इनके ऊपर पड़ा हुआ उक्त प्रभाव पर्याप्त रूप में दोख पड़ता है और इनके भावों के अतिरिक्त इनकी शब्दावली एवं वर्णनशैली तक उससे प्रभावित है। उदाहरण के लिए,

'आतम अनुभव रसभरी यामें और न भावे' (बहोत्तरी, २)।

'घटमंदिर दीपक कियो सहजमुज्योति स्वरूप' (बहोत्तरी, ४)।

'अनुभवगोचर वस्तुकोरे जाणवो यह ईलाज,

कहन सुनन को कछु नहिं प्यारे, आनंदधन महाराज' (बहोत्तरी, २१)।

'वचन निरपेक्ष व्यवहार जूठो कह्यो, वचन सापेक्ष व्यवहार साचो,
(चौबीसी, ४) आदि।

तथा, 'अजपा' व 'अनहद' (बहोत्तरी, २०) 'अबधू' (बहोत्तरी, ७) 'सुरत-समाधि' (बहोत्तरी, १६) 'ब्रह्म अग्नि परजाली' (बहोत्तरी, २८) 'गुरुगम' (चौबीसी, ४) 'आतमराम' (चौबीसी, १६) व 'सतगुरु' (चौबीसी, १५) जैसे शब्दों वा शब्दसमूहों के प्रयोग बतलाये जा सकते हैं।

इस युग के अंतर्गत संत-मत के कम से कम छः पंथों एवं दो सम्प्रदायों की सृष्टि हुई जिनमें से चार अर्थात् कबीर-पंथ, नानक-पंथ, दादू-पंथ व बावरी-पंथ को हम संत-परम्परा के चार प्रमुख स्तंभ कह सकते हैं। इस युग का अंत होते-होते उसमें नवीन भावनाएँ प्रवेश पाने लगीं जिनके कारण उसे अगले डेढ़

सौ वर्षों तक भी प्रायः इसी प्रकार प्रोत्साहन मिलता गया।

युग का महत्त्व यह तीन सौ वर्षों का युग अर्थात् सं० १५५० से लेकर सं० १८५० तक का समय संत-मत के प्रचार की दृष्टि से उसका 'स्वर्णयुग' कहलाने योग्य है। कुछ पंथों का निर्माण

सं० १८५० के अनंतर भी अवश्य होता आया, किंतु उनमें से सभी उतने महत्त्वपूर्ण नहीं थे और न उन सबको उतने अनुयायी मिल सके। इन अंतिम डेढ़ सौ वर्षों के अंतर्गत प्राचीन पंथों में भी अनेक शाखाएँ व उपशाखाएँ फूट निकलीं और एक नयी लहर आ जाने के कारण उनमें कई प्रकार के परिवर्तन भी हो गए !

२. साध-सम्प्रदाय

साध-सम्प्रदाय का वास्तविक परिचय देने के अभी तक अनेक प्रयत्न किये जा चुके हैं, परंतु इसके इतिहास के संबंध में उठनेवाले कई प्रश्नों के अंतिम उत्तर आज तक नहीं दिये जा सके और न इसके प्रधान प्रवर्तक वा प्रवर्तकों की प्रामाणिक जीवनियाँ ही उपलब्ध हो सकीं। सं० १८७६ में रे०

हेनरी फिशर ने दिल्ली के उत्तर पाये जानेवाले ग्रामीण

प्रारंभिक वक्तव्य साधों का एक विवरण प्रस्तुत किया था और एक दूसरे व्यक्ति विलियम ट्राट ने सं० १८६४ में इसी प्रकार फर्खाबादवाले साधों के विषय में भी एक निबंध लिखा

था। ट्राट साहब के कुछ पहले सं० १८८६ में प्रसिद्ध विद्वान् विल्सन साहब ने सभी साधों के संबंध में चर्चा की थी और उसी प्रकार सर विलियम क्रुफ ने भी फिर आगे चलकर सं० १९५३ में इस विषय पर लिखा। डा० प्रियर्सन व डा० फर्कुहर ने भी पोछे विशेषकर इन्हीं सामग्रियों के आधार पर बहुत कुछ लिख डाला और अंत में अमेरिकन मिशनरी एलिसन साहब ने सं० १९६२ में अपनी पुस्तक 'दि साधूज' का प्रकाशन किया। इस अंतिम लेखक ने कतिपय साध-पंथी लेखकों की भी कृतियों से सहायता ली। परंतु सब कुछ होते हुए भी इस सम्प्रदाय की उत्पत्ति, प्रगति व सिद्धांतों के विषय में अनेक बातें जहाँ की तहाँ रह गईं। कई विद्वान् लेखकों ने तो साध-

सम्प्रदाय व सत्तनामी सम्प्रदाय को सर्वशः एक मानकर इन दोनों के इतिहासों को भ्रांतिपूर्ण बना दिया है और कुछ ने वीरभान व जोगीदास को समकालीन ठहराकर भी कई कठिनाइयाँ उत्पन्न कर दी हैं। वास्तव में साध-सम्प्रदाय, सत्तनामी सम्प्रदाय भिन्न-भिन्न प्रतीत होते हैं, यद्यपि यह सर्वथा असंभव भी नहीं कि इस दूसरे वर्ग के मूलस्रोत का पता पहले की दिल्लीवाली शाखा के इतिहास में ही कहीं न कहीं मिल जाय, जैसा कि नीचे दिये गए संक्षिप्त परिचय से भी जान पड़ेगा।

साध-सम्प्रदाय के अनुयायी अपने मत की परम्परा को अनादि काल से आती हुई बतलाते हैं और इसके इतिहास को आने दंग से सतजुग, त्रेता, द्वापर और कलजुग नामक चार कालों में विभक्त करते हुए पाये जाते हैं।^१ उनके यहाँ इन्हीं युगों के अनुसार क्रमशः गोविंद, परमेश्वर रामचंद्र-लक्ष्मण, कृष्ण-बलभद्र एवं वीरभान-जोगीदास का आविर्भाव होना साम्प्रदायिक भी बतलाया जाता है। इन चारों युगों के उक्त महापुरुष धारणा दो-दो की जोड़ियों में रखे गए हैं और प्रथम युगवाले पुरुष वस्तुतः ईश्वर के ही दो भिन्न-भिन्न नामधारी जान पड़ते हैं। इन दो प्रथम युगवालों को सम्प्रदायवाले महादेव एवं पार्वती की संतान भी मानते हैं जिससे जान पड़ता है कि उन्हें इन दो के सदेह व्यक्ति होने में कदाचित् वैसा विश्वास भी नहीं है। साधों के अनुसार जिस प्रकार उक्त गोविंद व परमेश्वर महादेव एवं पार्वती की संतान थे, उसी प्रकार क्रमशः रामचंद्र व लक्ष्मण गोविंद व परमेश्वर के, कृष्ण व बलभद्र रामचंद्र व लक्ष्मण के, तथा वीरभान व जोगीदास कृष्ण व बलभद्र के संतान थे और इस 'संतान' शब्द से अभिप्राय वास्तव में अवतार का ही समझ पड़ता है। साधों में इन बातों के अतिरिक्त वीरभान एवं जोगीदास के ऊपर की ११ पीढ़ियों की भी चर्चा की जाती है जिससे जान पड़ता है कि इन पीढ़ियोंवाले पुरुष उन लोगों के पूर्वपुरुष रहे होंगे। इससे यह भी स्पष्ट हो जाता है कि वीरभान व जोगीदास न केवल समकालीन थे, प्रत्युत वस्तुतः एक ही माता-पिता से उत्पन्न सहोदर भाई भी थे। इनकी माता का नाम साध लोग जैवंती बतलाते हैं। उनका यह भी कहना है कि प्रथम तीन युगों की अपेक्षा

१ इनके दिये हुए युगों के नामों का क्रम एलिसन साहब सतजुग, द्वापर, त्रेता व कलजुग देते हैं जो असुद्ध जान पड़ता है (दे०-इन्क्यू० पल० एलिसन कृत 'दि साध्स' (दी रेलिजस लाइफ ऑफ इंडिया सिरीज, लंदन १९३५) पृ० ६।

चतुर्थ वा कलजुग में ही यह सम्प्रदाय वीरभान एवं जोगीदास के प्रयत्नों से अधिक स्पष्ट रूप में व्यक्त हुआ। वीरभान एवं जोगीदास के प्रथम आने-वाले ११ पुरुषों के नाम क्रमशः रावतभूप, रामसिंह, बख्तावार सिंह, गोकलसिंह, हरमंत सिंह, धातार सिंह, हरिसिंह, गिरधारी सिंह, मोती सिंह, बाब सिंह, व गोपाल सिंह बतलाये गए हैं जिससे निश्चित होता है कि उनके मूलपुरुष रावतभूप ही थे। परन्तु ये कौन थे, इसका पता नहीं चलता।

अतएव वीरभान एवं जोगीदास के संबंध में ऐतिहासिक विवरणों का प्रायः अभाव ही दीख पड़ता है। न तो इनमें से किसी एक के भी जन्मकाल का पता चलता है और न यहां विदित होता है कि इनका व्यक्तिगत जीवन किस प्रकार का था और ये किस काल तक जीवित रहे थे। साधों की दो

प्रधान शाखाओं—दिल्ली-शाखा तथा फर्रुखाबादी शाखा—में से दूसरी के अनुसार वीरभान नारनौल के निकटवर्ती विजेसर ग्राम के निवासी थे और उन्होंने सं० १६०० विक्रमी के

लगभग उदयदास द्वारा किसी अलौकिक दंग से दीक्षा ग्रहण की थी। उदयदास ने उन्हें इस मत के कुछ आवश्यक सिद्धांतों का परिचय देकर यह भी बतला दिया था कि मैं फिर कभी तुमसे मिलूंगा और अमुक-अमुक लक्षणों के आधार पर मुझे भली भाँति पहचानकर तुम मुझमें और भी आस्था कर सकोगे। डा० जे० एन्० फर्कुहर ने इस उदयदास को प्रसिद्ध संत रविदास का शिष्य माना है और कहा है कि संत रविदास का समय अनुमानतः सन् १४७०:१५०० ई० (सं० १५२७:१५५७ वि०) मान लेने पर उदयदास का समय उसी प्रकार सन् १५००:१५३० ई० (सं० १५५७:१५८७ वि०) ठहरता है और वीरभान का सन् १५३०:१५६० (सं० १५८७:१६१७ वि०) तक आ जाता है जिसका उक्त सं० १६०० अर्थात् पंथ के आरंभ काल के साथ मेल भी खा जाता है। परंतु साधों की दिल्ली-शाखा के अनुसार विंदेर वा विजेर (संभवतः उक्त विजेसर) के निवासी गोपाल सिंह के पुत्र जोगीदास को इस मत की प्रेरणा सर्वप्रथम सं० १७२६ के २७ फागुन को, जब उनकी अवस्था अधिक हो चुकी थी, मिली थी। जोगीदास इसके पहले अर्थात् सं० १७१५ के लगभग धौलपुर के राजा की ओर से औरंगजेब के विरुद्ध किसी लड़ाई में आहत हो, प्रायः १२ वर्षों तक भ्रमण कर चुके थे और सम्प्रदाय के प्रचार में उन्हें वीरभान से भी सहायता मिली थी। कहा जाता है कि उक्त प्रकार से आहत हो अथवा मरकर जब वे रणस्थल में पड़े थे, तब उन्हें कोई

वहाँ से उठा ले गया। उसने उन्हें एक प्रकार से जीवन दान दिया जिसका उनके ऊपर बड़ा प्रभाव पड़ा और वे उसके परम भक्त हो गए। वह अपारचित व्यक्ति उनके निकट एक साधु के वेश में आया और उसने उन्हें किसी दूर की पहाड़ी पर ले जाकर अनेक आध्यात्मिक बातों की शिक्षा दी तथा उसे सर्वसाधारण में प्रचार करने का उन्हें आदेश भी दिया। तब से जोगीदास लगभग ७२ वर्षों तक इस मत का प्रचार करते फिरे और इस काम में उन्हें अपने एक संबंधी वीरभान से बड़ी सहायता मिली। इस वीरभान को उन्होंने अपना शिष्य भी बना लिया था।^१

एक तीसरे मत के अनुसार “ऊदादास तथा गोपालदास नामक दो भाई थे जो जहाँगीर बादशाह के शासनकाल (सं० १६६२:१६८४) में वर्तमान थे। गोपालदास इन दोनों में ५-६ वर्ष बड़े थे। जब ऊदादास एक युवक थे, तब वे दलपत नामक किसी व्यापारी के यहाँ जहाज में नौकरी करते थे।

एक बार वह जहाज कहीं जाते समय अचानक बीच में तीसरा मत रुक गया और तब तक नहीं टला जब तक ऊदादास उस पर से उतरकर पानी में खड़े न हो गए। ऊदादास इसके अनंतर वहीं खड़े रहे और फिर पास ही बने हुए किसी मंदिर को देखकर वहाँ पहुँचे। मंदिर में कोई वैरागी रहता था जिससे इन्होंने बातचीत की, उससे कुछ मिठाइयाँ लेकर अपनी भूख मिटायी और वहीं सो भी गए। नींद के टूटने पर इन्हें पता चला कि मैं अपने घर लौट आया हूँ और अपने परिवार वालों से इन्होंने अपना साग वृत्तांत भी कह सुनाया। गोपालदास के दो लड़के जोगीदास और वीरभान नाम के थे जिन्हें ऊदादास ने फिर से गम व लक्ष्मण के नाम दिये और वीरभान की स्त्री को भी सीता के नाम से अभिहित किया। इसके उपरान्त ऊदादास अपने कतिपय विचारों का प्रचार करते हुए भिन्न-भिन्न गाँवों में भ्रमण करने लगे और अनेक व्यक्तियों को इन्होंने अपने शिष्य भी बनाये। इन शिष्यों में ही उक्त जोगीदास और वीरभान भी थे। कहते हैं कि ऊदादास द्वारा मत के प्रचार किये जाते समय औरंगजेब बादशाह दिल्ली में शासन करने लगा था। उसे जब इस नवीन सम्प्रदाय के उदय हो जाने का पता चला, तब उसने इसके अनुयायियों के विरुद्ध अपनी सेना भेजी और एक बार स्वयं भी उपस्थित हुआ। ऊदादास औरंगजेब के तीर से रणक्षेत्र में

१. डब्ल्यू० एल्० एलिसन : 'दि सांघ्स' (दि रिलिजस लाइफ ऑफ इंडिया सिरीज, लंदन, १९३५) पृ० १९-२१।

ही मार डाले गए।^१ इस विवरण को फर्खावाद के किसी प्रियीलाल साध ने ही एक निबंध के रूप में तैयार किया था, जिसका अंग्रेजी में भाषांतर कर एलिसन साहब ने उसे अपनी पुस्तक में उद्धृत किया है।

उपर्युक्त तीनों मतों की तुलना करने पर पता चलता है कि साध-सम्प्रदाय के इतिहास में प्रायः तीन व्यक्तियों की चर्चा विशेष रूप से की जाती है और उनमें एक जोगीदास हैं, दूसरे वीरभान वा वीरलाल हैं और तीसरे का नाम कभी उदयदास वा ऊदादास दिया जाता है, तथा कभी-कभी उसे प्रकट

तीनों पर विचार

नहीं किया जाता। फिर इन तीनों में भी उदयदास वा ऊदादास इस सम्प्रदाय के मूल प्रवर्तक से समझ पड़ते हैं और तीसरे मत के अनुसार उन्हें ही इसके प्रचार का भी श्रेय दिया जाता है। इसी प्रकार यदि पहले मत ने सम्प्रदाय के प्रचार के संबंध में वीरभान का अधिक हाथ बतलाया है, तो दूसरे ने जोगीदास को ही इसका मुख्य प्रचारक माना है। अंतिम दो मतों के अनुसार तो वीरभान एवं जोगीदास आपस में संबंधी अथवा सहोदर भाई तक दीख पड़ते हैं और तीसरे मत ने उदयदास को उन दोनों का चचा तक सिद्ध कर दिया है। फिर भी यदि समय के अनुसार उक्त तीनों मतों पर विचार किया जाय, तो एक बहुत बड़ी कठिनाई खड़ी हो जाती है और उक्त कथनों का कोई मेल खाता हुआ नहीं जान पड़ता। पहले मत के अनुसार वीरभान ने सं० १६०० के लगभग ऊदादास द्वारा इस सम्प्रदाय के संबंध में प्रेरणा प्राप्त की थी, तो दूसरे के अनुसार जोगीदास को इसका आभास सं० १७१५ को किसी लड़ाई के अनंतर सं० १७२६ में मिला था और तीसरे के अनुसार ऊदादास को कदाचित् इसके प्रवर्तन का संकेत एक वैरागी के द्वारा संभवतः विक्रम की १७वीं शताब्दी के लगभग अंत में मिला था। अतएव स्पष्ट है कि डा० जे० एन्० फर्कुंडर का उपर्युक्त अनुमान अंतिम दो मतों के अनुसार अमान्य ही समझा जाना चाहिए।

एलिसन साहब ने उक्त समस्याओं का समाधान करते हुए बतलाया है कि वास्तव में इस सम्प्रदाय के प्रवर्तक केवल दो ही पुरुष रहे होंगे, तीन नहीं हो सकते। ऊदादास नाम का कदाचित् कोई भी व्यक्ति न था। यह नाम जोगीदास वा कभी-कभी वीरभान की एक उपाधि के रूप में

सम्प्रदाय के मान्य ग्रंथ 'निर्बान ग्यान' के अंतर्गत लगभग १५० बार आया है और कहीं-कहीं ऊदादास की जगह 'ऊदा के दास' भी कहा गया मिलता है। इसी प्रकार सन् १५४४ ई० (सं० १६००) तथा

समीक्षा सन् १६५८ ई० (सं० १७१५) के संबंध में भी समझा

जा सकता है कि पहला समय जोगीदास के आविर्भाव-काल का चेतक है और दूसरे काल में इस सम्प्रदाय की विशेष जायति हुई थी। डा० फर्गुहर ने बीरमान को जोगीदास का पूर्ववर्त्ती माना था, किंतु एलिसन साहब जोगीदास को ही बीरमान का पथ-प्रदर्शक समझते हैं। इनका कहना है कि युद्धवीर जोगीदास ने ही सर्वप्रथम इस सम्प्रदाय को एक विचित्र ढंग से प्रवर्त्तित किया था जिसे आगे चलकर शांत स्वभाववाले बीरमान ने अधिक स्पष्ट व सुव्यवस्थित किया तथा जोगीदास ने ही वास्तव में इस सम्प्रदाय के धर्मग्रंथ का संपादन कर एक नयी पुस्तक 'वानी' की भी रचना की थी।^१ परंतु एलिसन की ये धारणाएँ अधिकतर कोरी कल्पना के ही आधार पर आभित ज्ञान पड़ती हैं और इनकी पुष्टि किसी ऐतिहासिक प्रमाण से होती हुई नहीं दीलती। सन् १५४४ ई० (सं० १६००) के किसी ऐसे युद्ध का पता नहीं चलता जिसमें जोगीदास नामक कोई व्यक्ति भाग लेकर इस प्रकार प्रसिद्ध हो गया हो। इसके विपरीत सं० १६५८ (सं० १७१५) का समय वह है जब कि बादशाह शाहजहाँ के लड़के दिल्लो की राजगद्दी के लिए आपस में लड़ने लग गए थे और उनकी विविध लड़ाइयों में अन्य अनेक व्यक्तियों ने भी किसी न किसी ओर से सहायता पहुँचायी थी। तदनुसार डा० यदुनाथ सरकार का कहना है कि "फारसी में लिखित इतिहास ग्रंथों में जहाँ धोलपुर के निकट होनेवाले सन् १६५८ ई० के युद्ध का वर्णन है, वहाँ किसी साध-सम्प्रदाय के प्रवर्त्तक जोगीदास का पता नहीं चलता। इस विषय में अधिक से अधिक इतना ही कहा जा सकता है कि उक्त युद्धकाल में धोलपुर के महाराजा महामिह थे जो धोलपुर से कुछ ही मील पूर्व की ओर वर्तमान मदवर के राजा थे और जिन्होंने दाराशिकोह के एक विश्वस्त सेनापति के रूप में सन् १६५६ (सं० १७१६) वाली सामूगढ़ की लड़ाई में भाग लिया था।"^२ अतएव, यदि साध-सम्प्रदाय वालों में प्रचलित पूर्वोक्त

१. डब्ल्यू० प्ल० एलिसन : 'दि साप्स' पृ० १४।

२. वही, (पृ० १२ पर उद्धृत)।

अनुश्रुति का संबंध इस अवतरण के साथ जोड़ा जा सके, तो जोगीदास का उस समय के लड़नेवालों में सम्मिलित रहना असंभव नहीं कहा जा सकता।

इसके सिवाय 'ऊदादास' शब्द का भी किसी एक व्यक्ति का नाम होना असंभव नहीं समझा जा सकता। ऊदादास का शुद्ध रूप उदयदास है जिसका अर्थ 'उदय का दास' होगा और 'उदय' शब्द का एक अर्थ उदगम वा निकलने का स्थान अर्थात् मूलस्रोत भी होने के कारण उदय-

दास से अभिप्राय परमात्मा, मूलतत्त्व वा आदि पुरुष

निष्कर्ष का दास हो सकता है। सम्प्रदाय के अनुयायियों की धारणा के अनुसार ऊदादास को 'मालिक का हुकुम'

वा उसका संदेशवाहक भी माना जाता है तथा उनके 'निर्बान ग्यान' ग्रंथ के अंतर्गत स्पष्ट शब्दों में कहा गया है कि "जो काशी में कबीर नाम से प्रकट हुए थे, वे ही यहाँ विजेसर में ऊदादास नाम से प्रसिद्ध हैं।"^१ और इस बात से सिद्ध हो जाता है कि ऊदादास वा उदयदास अथवा उद्धवदास कोई एक व्यक्ति अवश्य रहे होंगे तथा उन्होंने इस सम्प्रदाय के प्रवर्तक का काम किया होगा। इसके सिवाय इस नाम का 'निर्बान ग्यान' के अंतर्गत जोगीदास वा वीरभान के लिए भी एक उपाधि के रूप में प्रयोग होना केवल इतना ही सूचित करता है। वह उन दिनों की प्रथा के अनुसार 'नानक' एवं 'करीद' शब्दों की भाँति उदयदास के प्रधान शिष्य व उपशिष्य के लिए भी कभी-कभी प्रयोग में आता रहा होगा। ऊदादास की शिष्य-मंडली के एक सदस्य गोरखजी का भी पता चलता है और उस गोरखजी के किसी जरजोधन नामधारी शिष्य का नाम भी सम्प्रदाय की कई पद-रचनाओं में पाया जाता है। डा० फर्कुहर का यह अनुमान कि ऊदादास इस सम्प्रदाय के प्रसिद्ध प्रचारक वीरभान के गुरु एवं पथप्रदर्शक थे, इन बातों के विचार से निराधार नहीं कहा जा सकता, प्रत्युत जोगीदास का वीरभान का पूर्ववर्त्ती होना ही किसी अन्य प्रमाण के अभाव में स्वीकार करने योग्य नहीं है। अतएव उपलब्ध सामग्रियों के आधार पर यदि कोई युक्तिसंगत प्रमाण निकाला जा सके, तो यही हो सकता है कि वीरभान ने साध-सम्प्रदाय को ऊदादास की प्रेरणा पाकर सं० १६०० के लगभग प्रवर्तित किया था और जोगीदास ने प्रायः सवा सौ वर्षों के अनंतर उसे और भी सुव्यवस्थित रूप में प्रचलित करने की

१. डब्ल्यू० एल्० एलिसन : 'दि साप्स'

(पृ० ५६ और पृ० ११८ में उद्धृत दो पदों का अनुवाद)।

चेष्टा की थी। वीरभान एवं जोगीदास को सम्प्रदाय की परम्परा के अनुसार सहोदर भाई मानने का कारण भी ऐसी स्थिति में केवल यही हो सकता है कि दोनों का लक्ष्य प्रायः एक ही रहा। फिर भी जैसा कि इस सम्प्रदाय के शेष इतिहास से लक्षित होता है, उक्त दोनों व्यक्तियों के अनुयायियों में कुछ विभिन्नता भी आ गई और वीरभान की शाखावाले एक ओर यदि शांत स्वभाव के बने रह गए, तो दूसरी ओर जोगीदास का नेतृत्व मानने वाले कभी-कभी धर्मबुद्ध भी छेड़ते आये। तदनुसार वीरभान के अनुयायी आज तक केवल साध ही कहे जाते हैं, किंतु जोगीदास का अनुसरण करने वालों में कुछ अपने को कभी-कभी 'साध सत्तनामी' वा केवल 'सत्तनामी' भी कहा करते हैं।^१

वीरभान के अनुयायियों के यहाँ इनकी जीवनी का कोई विवरण नहीं पाया जाता। ये ऊदादास के सर्वप्रथम शिष्य समझे जाते हैं और 'निर्बान ग्यान' में आये हुए एक प्रसंग द्वारा यह भी सूचित होता है कि ये विवाहित जीवन व्यतीत करते रहे होंगे।^२ संत वीरभान ने साध-सम्प्रदाय का प्रचार

सं० १६०० के लगभग आरंभ किया था और इस समय संत वीरभान को प्रायः सभी स्वीकार करते हैं। किंतु डा० ताराचंद ने न जाने किस प्रमाण के आधार पर उक्त संवत् को वीरभान का जन्मकाल मान लिया है और आगे चलकर साधों, सत्तनामियों को बिल्कुल एक समझा है^३। वीरभान द्वारा सम्प्रदाय के प्रवर्तन का प्रारंभ-काल यदि सं० १६०० के लगभग ही ठीक है, तो उन के जन्मकाल को उससे कम से कम २५ : ३० वर्ष भी पहले अवश्य ले जाना चाहिए।^४

१. दे० अध्याय ६.

२. 'वीरभान व राजा दुर्गोबिन (संभवतः गोरखजी शिष्य जर्जोबिन) की स्त्रियाँ साध्वी थीं' ('दे०' दि साधस' पृ० १२० पर उद्धृत तृतीय पद)।

३. डा० ताराचंद : 'इन्प्लुएंस आफ इस्लाम आन हिन्दू कल्चर' पृ० १९२।

४. महर्षि शिवभुजाल का कहना है कि वीरभान ने अपने साध-मठ को सं० १७१४ में प्रवर्तित किया था। ये जजैसर के निवासी थे जो नारनौल के निकट दिल्ली के पूर्व में पड़ता था, किंतु जो अब पटियाला के अंतर्गत है। उन्होंने 'जोगीदास' नाम उदयादास अर्थात् वीरभान के गुरु को दिया है जिन्हें उन्होंने कबीरपंथी भी कहा है। उनका दिया हुआ वीरभान का परिचय इस प्रकार जोगीदास के हमारे उपर्युक्त परिचय से बिल्कुल मिलता-जुलता-सा है। उन्होंने साध-सम्प्रदाय एवं सत्तनामी सम्प्रदाय में भी कोई अंतर नहीं माना है और जगजीवन साधक के सत्तनामी सम्प्रदाय से इसे नितांत भिन्न भी ठहराया है। (दे० 'संतमाल' पृ० २६७:२६८)।

संत बीरभान के गुरु ऊदादास का जीवन-काल डा० फर्कुहर के अनुसार इस प्रकार सन् १५०० : १५३० (सं० १५५७ : १५८७) के लगभग ठहरता है और यह मान्य भी हो सकता है, किंतु उनका इन्हें संत रविदास का शिष्य भी स्वीकार कर लेना संदिग्ध है। संत रविदास को वे स्वामी रामानंद का शिष्य मानते हैं और स्वामी रामानंद का समय सन् १४३० : १४७० (सं० १४८७ : १५२७) बतलाते हैं। परंतु इन दोनों धारणाओं में से एक भी निर्विवाद नहीं कही जा सकती। हाँ, यदि ऊदादास को संत रविदास का शिष्य कहना ही हो, तो वह इसी प्रकार संभव है कि वे उनकी शिष्य-परम्परा में रहे होंगे। साधों की संत रविदास के प्रति कोई विशेष श्रद्धा भी सूचित नहीं होती, बल्कि ये लोग कबीर साहब को उनसे अधिक महत्त्व देते हुए दीख पड़ते हैं।

संत बीरभान की रचनाएँ 'वानी' नामक ग्रंथ में संगृहीत समझी जाती हैं और वे पद्य में हैं। साधों का एक अन्य मान्य ग्रंथ 'आदि उपदेश' है जो गद्य में है और जिसके अंतर्गत सम्प्रदाय के प्रायः सभी मुख्य मुख्य नियमों का समावेश किया गया है। यह ग्रंथ जोगीदास की रचना समझा जाता है। परन्तु

साधों का सब से प्रधान ग्रंथ 'निर्बान ग्यान' है जो १६

साम्प्रदायिक पंक्तियोंवाले प्रायः २५० पृष्ठों की एक पद्यमयी रचना है

साहित्य और जिसमें दोहे व चौगइयाँ संगृहीत हैं। इसमें कुल

मिलाकर ४२०० पंक्तियाँ तथा २३००० शब्द बतलाये

जाते हैं और इसका एक अन्य नाम 'पोथी' भी है जिसे विशेषरूप से गुप्त व सुरक्षित रखा जाता है। इसकी भाषा अनेक अरबी व फारसी से मिश्रित हिंदी है जिसमें प्रह्लाद, लक्ष्मण, रामचंद्र आदि नामों के अतिरिक्त कबीर, मीरा, गोरख, ऊदादास, बीरभान, जोगीदास आदि के कुछ ऐतिहासिक नाम भी आये हैं। वास्तव में यह ग्रंथ जोगीदास के पीछे की ही रचना है। ये तीनों ग्रंथ अभी तक हस्तलेखों के ही रूप में हैं। इनके अतिरिक्त दो प्रकाशित ग्रंथों के भी नाम एलिजन साहब ने दिये हैं जिनमें से एक 'साध पंथ' है जो किसी प्रियीलाल साध द्वारा ईसाई धर्म ग्रहण कर लेने पर लिखा गया था। इसमें गोरखजी, दंडजी, गोविंद, गरीब, कबीर, शामदेवी, मोना बाई, राजा बाई, गोपीचंद, जरजोधन, दुर्गादास, बीरभान आदि के भिन्न-भिन्न गीत संगृहीत हैं। एक दूसरे ग्रंथ का नाम 'नसीहत की पुड़िया' है जिसके रचयिता कोई उमरावसिंह साध हैं और जिसमें ११३ पृष्ठों के १४ अध्यायों में उपदेशमय वाक्य लिखे गए हैं। ये अंतिम दोनों पुस्तकें बहुत इधर की रचनाएँ हैं।

साध-सम्प्रदाय द्वारा स्वीकृत मत कबीर साहब के सिद्धांतों से बहुत कुछ प्रभावित जान पड़ता है। इसी कारण साध लोग अपने आदिगुरु ऊदादास को भी कबीर साहब के एक अवतार के ही रूप में मानते हैं और दोनों को परमात्मा का प्रतीक भी समझते हैं। कबीर साहब के संबंध में उनका कहना है—

‘हुआ होते हुकमी दास कबीर, पैदायस ऊपर किया कबीर।

उस घर का उजीर कबीर, अवगत का सिध दास कबीर।’

अर्थात् कबीर दास परमात्मा के संदेशवाहक थे, प्राणिमात्र के नियमन में उसके प्रधान परामर्शदाता थे और उस अवगत के शिष्य तुल्य भी थे। साध-सम्प्रदाय द्वारा स्वीकृत मत के अनुसार ईश्वर एक, निराकार, सर्वव्यापरी, सर्वशक्तिमान् एवं परम दयालु है जिसके अतिरिक्त अन्य किसी को प्रणाम तक भी नहीं करना चाहिए। प्रसिद्ध है कि **सिद्धांत व साधना** किसी समय साध-सम्प्रदाय के किसी अनुयायी के सलाम न करने पर सरकारी कर्मचारी बिगड़ खड़े होते थे और उसे दंड तक देने लगते थे, जिस कारण कहे-सुने जाने पर एक बार फर्रुखाबाद के जिलाधीश ने इन्हें सं० १९०६ में एक प्रमाणपत्र देकर इनकी रक्षा की थी। फिर अंत में जून सन् १८९५ अर्थात् सं० १९५२ में जब पोलिटिकल एजेंट ने इस सम्प्रदाय के तत्कालीन मुखिया सुमेरचंद व सिंगारचंद को महारानी विक्टोरिया के संमुख उपस्थित किया, तब कहीं इनके कष्टों का निवारण हो सका। अस्तु, इस मत के अनुसार सृष्टि का निर्माण हो जाने पर जो यह सर्वप्रथम बना, वह एलोग की कंदरा थी जिसके आदर्श पर पीछे अन्य मकान भी बनने लगे। सम्प्रदाय की स्वीकृत साधनाओं में नामस्मरण, सत्संग एवं संयत जीवन को प्रधानता दी जाती है। हृदय के अंतर्गत शब्द का अनुभव करने का अभ्यास होना चाहिए जिसके निमित्त ‘सत्तनाम’ शब्द के प्रति पूरी आस्था का होना भी परमावश्यक है। ऊदादास ने योग को भी महत्व दिया है। सम्प्रदाय के ग्रंथों में परमात्मा को कहीं-कहीं सतगुरु अथवा ‘सदा अविगत्त’ कहा गया है और उसके मंदिरों पर बहुधा ‘सत्त अवगत’, ‘गोरख’, ‘उदयकबीर’ जैसे कुछ शब्द लिखे वा खुदे

हुए पाये जाते हैं। सम्प्रदायवाले महायोगी शिव को भी महत्त्व देते हुए जान पड़ते हैं और कभी-कभी कहते हैं कि,

‘सत् की भगति महादेव पाई, जग्य जाइ न भीखा खाई’।

इनके यहाँ मूर्तिपूजा, मेघ वा किसी प्रकार का भी व्यर्थ का प्रदर्शन निषिद्ध है और व्यक्तिगत साधना ही इन्हें अधिक मान्य है। पूजन ये यदि करते भी हैं तो केवल अपनी उक्त ‘पोथी’ का ही करते हैं और प्रत्येक पूर्णिमा को अपनी स्थानीय चौकी या धार्मिक स्थान पर एकत्र होते हैं। इनका फर्सवाबाद, आगरा व दिल्ली की प्रधान चौकियों पर उपदेशदान व भंडारा हुआ करता है और बहुत-से नये लोग दीक्षित भी हुआ करते हैं।

परन्तु साध-सम्प्रदाय वास्तव में आचरण-प्रधान ही जान पड़ता है। इसके अनुयायियों का पथ-प्रदर्शन उन १२ कठोर नियमों द्वारा हुआ करता है जिनकी ओर ‘आदि उपदेश’ में विशेष ध्यान दिलाया गया है और जिसके अक्षरशः पालन करने की चेष्टा प्रत्येक साध नित्यप्रति किया करता है। ऐसे नियमों की वास्तविक संख्या ३२ है और ये

सदाचरण

के

नियम

‘वृत्तीय नियम’ कहलाकर प्रसिद्ध भी हैं, किंतु इनका सार इन १२ नियमों के ही अंतर्गत आ जाता है। डा० विल्सन ने इन १२ नियमों का एक विवरण दिया है जो उनकी पुस्तक ‘दि रेलिजस सेक्टस आफ दि हिंदूज’^१ में

प्रकाशित है और जिसका उल्लेख उनके अनेक परवर्त्ती लेखकों ने भी किया है। इन १२ नियमों का परिचय निम्नलिखित शब्दों में दिया जा सकता है—

(१) केवल एक ईश्वर को मानो और उसी को सृष्टिकर्ता एवं सर्वनियंता के रूप में पहचानो। वही सत्य, शुद्ध, अनादि, अनंत, सर्वशक्तिमान् व सत् अवगत है।

(२) नम्र व विनीत बने रहो और विषयों के प्रति आसक्ति न रखो।

(३) कभी असत्य न बोलो और न किसी के प्रति बुरे शब्दों के प्रयोग करो। अपने हृदयों में भी कोई दुर्भावना न आने दो और न कभी शपथ लो।

(४) गंदी बातें कभी न सुना करो और न भजनों के अतिरिक्त किसी प्रकार के संगीत को श्रवण करो। संगीत की सभी सामग्री तुम्हारे भीतर ही वर्तमान है।

(५) किसी भी वस्तु के लिए कभी लालच न करो। जो कुछ हमें मिला है, वह सब ईश्वर-प्रदत्त है। ईश्वर केवल ध्यान, निर्धन जीवन तथा अपने प्रति आत्म-समर्पण पर ही प्रसन्न रहा करता है।

(६) यदि कोई पूछे कि तुम कौन हो तो अपने को केवल साध-मात्र बतलाओ, किसी वर्ण वा जाति का नाम न लो। तुम्हारा सच्चा गुरु परमेश्वर के अतिरिक्त और कोई भी नहीं है।

(७) श्वेत वस्त्र पहना करो, रंगीन कपड़े, मेंहदी, सुरमा, ललाट पर तिलक अथवा इस प्रकार के अन्य किसी भी चिह्न को धारण न करो। कर्णवेध कराना वा दाढ़ी रखना भी उचित नहीं है।

(८) कभी मादक द्रव्यों का व्यवहार न करो, पान व तंबाकू न खाओ और कभी किसी सुगंधित पदार्थ का सेवन न करो। ईश्वर के अतिरिक्त किसी अन्य का अभिवादन न करो और न किसी के यहाँ कोई नौकरी ही करो।

(९) जीव-हिंसा न करो और न किसी से कुछ बलात्कारपूर्वक छीनो। अहिंसा ईश्वर का पहला नियम है। छोटे-छोटे जीवों पर सदा दया करो।

(१०) पुरुष केवल एक पत्नी रखे और स्त्री केवल एक पति को ही अपनावे।

(११) विरक्त साधु का वेष धारण न करो और न कभी भिक्षा-वृत्ति स्वीकार करो।

(१२) दिन, मास आदि के शुभाशुभ होने वा पक्षियों अथवा पशुओं की बोलियों की शकुनापशकुन मानने का स्वभाव त्याग दो, केवल ईश्वर पर ही भरोसा रखो।

इस सम्प्रदाय के अनुयायी विशेषकर जाट जाति के लोग हुआ करते हैं और इनका मुख्य व्यवसाय खेती का काम, बुनाई, वाणिज्य, किसानी व जमींदारी है। इसके द्वारा तैयार की गई वस्तुएँ बहुधा देश-विदेश की प्रदर्शिनियों में प्रशंसित हुआ करती हैं। ये अपने विवाह आदि जैसे कृत्य बड़े सीधे-सादे ढंग से करते हैं और सादा जीवन व्यतीत

प्रथाएँ करते हैं। इनका मुख्य सहभोज वा प्रसाद होली के लगभग हुआ करता है। ये अन्य सम्प्रदायवालों से अधिकतर पृथक् रहना ही पसंद करते हैं, आपस में ही दंडवत् करते हैं और अपने धर्म की बातें गुप्त रखा करते हैं। साध-सम्प्रदाय में दीक्षित हो जाने पर कोई जात-पाँत का

संबंध नहीं रह जाता। किंतु सभी अनुयायी अपने सम्प्रदायवालों में ही विवाह करते हैं और एक ही घर में फिर दुबारा संबंध नहीं जोड़ते। बाल-विवाह इनके यहाँ हो सकता है, किंतु बहु-विवाह की प्रथा नितांत विवर्जित है और दहेज का लेन-देन भी अमान्य है। विवाह प्रायः स्त्री के परिवार की ओर से ही निश्चित होता है। वर-पक्ष का आदमी कन्या के पिता के यहाँ जाता है और स्वीकृति मिल जाने पर मैंगनी पक्की कर आता है। उसे उस समय मिठाई खिलाई जाती है और दूध भी पिलाया जाता है। कन्या का पिता ही विवाह का दिन भी निश्चित करता है और वरवाला अपने संबंधियों को उसकी सूचना देता है। सूचना लानेवाला प्रायः एक रुपया और एक पगड़ी पाता है। कन्या का पिता मध्याह्न के समय अपने यहाँ एक भोज देता है। बाराती एक सफेद चादर पर बिठलाये जाते हैं। वर व कन्या आमने-सामने कर दिये जाते हैं और सभी लोग कुछ समय तक ध्यान लगाकर बैठते हैं। फिर वर-कन्या ग्रंथिबंधन करके एक वेदी के चारों ओर घूमने लगते हैं और सबसे वयोवृद्ध व्यक्ति खड़ा होकर उनसे ऊँचे स्वर में पूछता है—“साध सोध की पाई?” जिस पर सभी बोल उठते हैं—“पाई”। फिर दूसरा प्रश्न होता है, “सब पंचों की भाई?” और इसका उत्तर मिलता है, “भाई” और इसके अनंतर वधू वर के घर चली जाती है। इस विधि में कोई पंडित वा पुरोहित नहीं रहा करता। इसमें केवल मंगल के गीत गाये जाते हैं। स्त्रियों का चरित्र अष्ट हो जाना बहुत बड़ा अपराध माना जाता है। इसके लिए साधों की एक सभा बुलाई जाती है और बातों के प्रमाणित हो जाने पर संबंध विच्छेद कर दिया जाता है।

संत वीरमान ने अपने मत का प्रचार कदाचित् फर्रुखाबाद, मिर्जापुर आदि की ओर ही अधिक किया था और जोगीदास ने पंजाब, दिल्ली तथा राजस्थान एवं उत्तर प्रदेश के कुछ पश्चिमोत्तरवर्ती जिलों में अधिक भ्रमण किया था। अतएव शुद्ध साध-सम्प्रदाय एवं साध-सत्तनामी सम्प्रदाय के क्षेत्र यदि पृथक्-पृथक् माने जायें, तो उन्हें इसी के अनुसार प्रचार-क्षेत्र समझ सकते हैं। संत वीरमान के विशुद्ध अनुयायियों का प्रधान केंद्र फर्रुखाबाद ही जान पड़ता है। इस नगर के जिस खंड में वे लोग रहा करते हैं, वह ‘साध-वाड़ा’ कहलाकर प्रसिद्ध है और यह नाम उस समय अर्थात् सन् १७१४ (सं० १७७१) से चला आता है, जब यह पहले पहल बादशाह फर्रुखसियर द्वारा बनाया गया था। कहा

जाता है कि यहाँ के साधों से आकृष्ट होकर स्वामी दयानंद इस नगर में छः या सात बार आये थे और एक बार जब उन पर वहाँ के सनातनी हिंदुओं ने आक्रमण किया था, तब यहाँ के साधों ने उनकी बड़ी सहायता की थी। साथ ही लोग उत्तर प्रदेश के मिर्जापुर जिले में भी एक अच्छी संख्या में पाये जाते हैं और मथुरा, बरेली, मेरठ व शाहजहाँपुर की देहातों में भी रहा करते हैं। इसके सिवाय दिल्ली प्रांत, व पंजाब प्रांत के रोहतक जिले तथा फ़िद, जयपुर, जोधपुर, धौलपुर, भरतपुर एवं बड़ौदा की रियासतों में भी ये लोग अपने वाणिज्य-व्यवसाय के कारण बिखरे हुए देखे जाते हैं।

३. लाल-पंथ

संत लालदास का जन्म सं० १५६७ में हुआ था। इनका जन्म-स्थान धौलीधूप नाम का एक गाँव है जो अलवर के राज्य में वर्तमान है। इनके पूर्वज मेवा अथवा मेथ्रो जाति के थे जो अधिकतर लूटपाट आदि जैसे निंदनीय कामों के लिए भी आज तक प्रसिद्ध हैं। इनके माता-पिता की

आर्थिक स्थिति अत्यंत साधारण थी और इनका भरण-संत लालदास पोषण उन्हीं के साथ रहकर पहले धौलीधूप में हुआ था।

कुछ बड़े होने पर ये आसपास के जंगलों में लकड़ियाँ काट और उन्हें देशांत में बेचकर अपना जीवन व्यतीत करने लगे। परन्तु कुछ साधुओं के संपर्क में आ जाने के कारण अपने बाल्यकाल से ही इनकी प्रवृत्ति धार्मिक रूप ग्रहण करने लग गई थी, अतएव अपनी युवावस्था में भी इन्होंने उस भाव का परित्याग नहीं किया। एक मेवा जाति के लकड़हारे का उक्त धार्मिक आचरण आश्चर्य की बात होने के कारण चारों ओर प्रसिद्ध हो चला और उनका नाम क्रमशः दूर-दूर तक फैलने लगा, यहाँ तक कि तिजारा नामक स्थान के निवासी फकीर गदन चिश्ती ने आकर इनसे अनुरोध किया कि आप लोगों को उपदेश देना भी आरंभ कर दीजिए। संत लालदास को यह बात अच्छी लगी और अपने दैनिक कार्यक्रम से कुछ समय निकालकर ये हिंदुओं व मुसलमानों को अपने मतानुसार सिद्धांत देने लगे। ये कुछ पढ़े-लिखे नहीं थे, किंतु सत्संग और सद्बिचारों की साधना से इनका आचरण शुद्ध हो गया था और ये सबको एक साथ मिलकर सात्त्विक जीवन बिताने तथा परोपकार करते रहने के ही उपदेश देते थे।

संत लालदास ने उक्त ककीर के साथ बातचीत होने के कुछ ही दिनों पीछे अपने जन्मस्थान का परित्याग भी कर दिया और अलवर से १६ मील की दूरी पर कुछ उत्तर व पूर्व की दिशा में जाकर रामगढ़ परगने के बांदोली गाँव में जा बसे। वहीं एक पहाड़ की चोटी पर कुटी बनाकर ये रहा करते

ये और अपने जीवन-निर्वाह का कार्य प्रायः पूर्ववत् ही करते हुए लोक-सेवा में भी प्रवृत्त हो जाते थे। कड़ी से कड़ी धूप होने पर भी ये वहाँ से निकल पड़ते और दीन-असहाय रोगियों की चर्चा में अपना समय लगाते। इनके

जीवन का प्रभाव क्रमशः अन्य लोगों पर भी पड़ने लगा और बहुत-से मनुष्य इनके यहाँ जाकर इनका शिष्यत्व स्वीकार करने लगे। यहाँ तक कि थोड़े दिनों के ही अनंतर इनके साधियों की संख्या बहुत बढ़ी हो चली और कतिपय झूठे शिष्यों तथा दुराचारियों से अपना पिंड छुड़ाने के लिए इन्हें तात्कालिक सरकार से सहायता तक लेनी पड़ी। इस कारण इनकी मंडली से बाहर निकाले गये लोग इनके विरोधी बनने लगे। ऐसे ही विरोधी व्यक्तियों में से कुछ ने कई बार जाकर वहाँ के हाकिमों को भी बहका दिया जिससे वे इनके कार्यों को संदेह की दृष्टि से देखने लगे और इन्हें उनके हाथों कभी-कभी कष्ट भी सहने पड़े। कहा जाता है कि एक बार किसी दूसरे की स्त्री के साथ छेड़छाड़ करने के कारण एक मुगल को इन्होंने डाँटा-फटकारा और इनके किसी शिष्य ने आवेश में आकर उसकी हत्या तक कर डाली जिसका सारा उत्तरदायित्व इन्हीं के सिर मढ़ा गया और अपने साधियों के साथ वे बहादुरपुर स्थान पर बुलाये गये। बहादुरपुर में उस समय कोई सरकारी पदाधिकारी रहता था और वह स्थान इनके यहाँ से कुछ मील दूर भी पड़ता था। फिर भी इनके सभी साथी वहाँ जाकर फौजदार के सामने हाजिर हुए और उसमें हिंदुओं तथा मुसलमानों की बहुत बड़ी संख्या देखकर उसे अत्यंत आश्चर्य हुआ। उसने इसी कारण इनसे प्रश्न किया कि तुम कौन और क्या हो और इन्होंने उसके प्रश्न को ही मूर्खतापूर्ण बतलाते हुए उत्तर में कह दिया कि मुझे पता नहीं कि मैं सचमुच क्या हूँ। केवल इतना ही जानता हूँ कि इस शरीर के पहनावे को मैंने मेवा जाति में पाया है। इस पर फौजदार ने बिगड़कर सभी को पाँच-पाँच रुपये जमा करने का दंड दिया और जब इन्होंने ऐसा करने से इनकार कर दिया, तब उसने आज्ञा दी कि इनमें से प्रत्येक को किसी विपैले कुएँ का पानी पिलाया जाय। परंतु प्रसिद्ध है कि उस कुएँ का पानी पीने पर भी इनके वा इनके शिष्यों का कुछ भी नहीं

बिगड़ा, उस कुएँ का पानी ही मीठा हो गया और वह आज भी अपनी जगह 'मीठा कुआँ' के नाम से उस प्रदेश में विख्यात है।

संत लालदास को उक्त जैसी बातों से दाध्य होकर बाँदोली गाँव छोड़ देना पड़ा और ये वहाँ से जाकर टोड़ी गाँव में जा बसे जो अलवर राज्य की सीमा के ही निकट गुड़गाँव जिले में पड़ता है। किंतु वहाँ भी इनके विरोधियों ने इनका पीछा न छोड़ा और उस गाँव को भी छोड़कर इन्हें

अन्यत्र नारोली नामक स्थान में चला जाना पड़ा। अंत

परिवार व में वहाँ भी सताये जाने पर ये रसगाँव अथवा रामगढ़ चले अंतिम समय गये जहाँ कुछ अधिक दिनों तक निवास करते रहे। ये

विवाहित थे और इन्हें पहाड़ नामक एक पुत्र तथा स्वरूपा नाम की एक पुत्री थी। इनके परिवार में इसी प्रकार इनके दो भाई भी थे जिनके नाम शेरखाँ और मौसखाँ थे। इनके पुत्र एवं पुत्री के लिए प्रसिद्ध है कि वे आगे चलकर अच्छे महात्मा हुए और इनके भाइयों के लिए भी कहा जाता है कि उन्होंने हरि के अतिरिक्त किसी अन्य देवता में कभी अपनी भद्रा नहीं रखी। संत लालदास का देहांत सं० १७०५ में हुआ और इनका शव नगला गाँव में समाधिस्थ किया गया जो भरतपुर राज्य के अंतर्गत, किंतु अलवर राज्य की सीमा के निकट ही पड़ता है और जो इनके अनुयायियों द्वारा आज भी तीर्थ-स्थान की भाँति पवित्र माना जाता है।

संत लालदास के संबंध में अनेक प्रकार की कथाएँ प्रसिद्ध हैं और उनमें से कई एक में इनके विविध चमत्कारों की भी चर्चा की गई है। ये चमत्कार प्रायः वैसे ही हैं, जैसे अन्य संतों के जीवन को घटनाओं में भी सम्मिलित किये गए दीख पड़ते हैं और जिनमें विश्वास करने का सभी लोग तैयार नहीं होते।

कहा जाता है कि एक बार इन्होंने अपनी मोपड़ी में चमत्कार किसी सामग्री के न रहने पर भी अतिथियों का अपूर्व

स्वागत किया था और एक दूसरी बार इन्होंने सं० १८८४ में होनेवाले आगामी दुर्भिक्ष के विषय में भविष्यवाणी भी कर दी थी। प्रसिद्ध है कि किसी समय तिनारा के शाकिम 'साहिब हुकम' के यहाँ जाकर किसी ने कह दिया कि लालदास मुसलमानों की भाँति प्रार्थना नहीं करता और न स्नान ही करता है, अपितु सबको एक ही प्रकार के उपदेश भी देता है। इसपर शाकिम ने इन्हें तलब किया और ये अपने १२ शिष्यों के साथ उसके सामने उपस्थित किये गए। उसने इन लोगों के साथ अच्छा व्यवहार

किया, किंतु जब इनकी परीक्षा के लिए इनके सामने मुसलमानों की भाँति खाने के लिए मांस रखा गया और इन्होंने उसे ग्रहण नहीं किया, तब सभी रात को जेल में बंद कर दिये गए जहाँ से जनश्रुति के अनुसार ये शिष्यों के साथ अंतर्हित होकर निकल आये। इसी प्रकार प्रसिद्ध है कि आगरे के किसी व्यापारी ने अपने माल से भरे जहाज के सकुशल लौट आने का आशीर्वाद इनसे माँगा जिसे इन्होंने सहर्ष दे दिया, किंतु जब ऐसा हो जाने पर उसने इसके बदले उन्हें कुछ द्रव्यादि देना चाहा, तब इन्होंने उसे स्वीकार नहीं किया और उसे परामर्श दिया कि सब कुछ साधुओं में वितरित कर दो। इस घटना का प्रभाव आगरे के ही किसी कायस्थ पर भी पड़ा जो शरीर का कोढ़ी था, किंतु धन व प्रतिष्ठा में बहुत बढ़ा-चढ़ा था और जिसने भद्रालु के रूप में इनसे सहायता लेनी चाही। संत लालदास ने उसे आदेश दिया कि अपनी सारी संपत्ति लुटा दो और उसके प्रमाणस्वरूप अपने अहंकार की निवृत्ति के उपलब्ध में अपना मुँह काला कर गंधे पर सवार हो अपनी पीठ पर तूषा लटकाकर चारों ओर घूमो। प्रसिद्ध है कि उसका अनुसरण करते ही जिवेणी में स्नान कर वह पूर्णतः नीरोग हो गया।^१ उक्त दोनों व्यक्ति अपने प्रति किए गए उपकारों के कारण इनके परम भक्त बन गए। ऐसे ही लोगों में इनका एक शिष्य मनसुखा माली भी था जो लछमनगढ़ परगने के मौजपुर गाँव का निवासी था।

संत लालदास ने समय-समय पर अनेक वाणियों की रचना की थी जिनका एक संग्रह 'लालदास की चेतावणी' के नाम से जयपुर के स्व० पुरोहित हरिनारायण जी के पुस्तकालय में हस्तलिखित रूप में सुरक्षित है और उनके अतिरिक्त इनके कुछ दोहे फुटकर रूप में भी इधर-उधर मिलते

रचनाएँ व विचार पूर्णतः प्रभावित जान पड़ते हैं और इनके उपदेशों में कहीं-कहीं दादूदास की रचनाओं के साथ भी समानता लक्षित होती है। इनका सबसे अधिक ध्यान अंतःकरण

की निर्मलता एवं आचरण की शुद्धि की ओर ही केंद्रित जान पड़ता है।
इनका कहना है कि :—

१. एन्स० ए० रोज : 'एन ग्लासी आफ दि ट्राइम्स ऐंड कान्ट्स आफ दि पंजाब ऐंड नार्थ वेस्ट फ्रॉन्टियर प्रोविन्स' (भाग ३.), पृ० २५।

लालजी हक खाइये हक पीइये, हक की करो फरोह ।

इन बातों साहिव खुशी, बिरला बरते कोय ॥

अर्थात् सत्य की अनुभूति को ही अपने दैनिक जीवन का विषय बनाना चाहिए, इसी से भगवान् प्रसन्न रहता है । परन्तु इस सिद्धांत को बिरले पुरुष ही कभी अपने व्यवहार में लाया करते हैं । इसी प्रकार भिक्षावृत्ति को देय बतलाते हुए और स्वावलंबन का उपदेश देते हुए ये सच्चे साधु व भगत के लक्षणों की चर्चा इस प्रकार करते हैं :—

‘लालजी भगत भीख न माँगिये, माँगत आवे शरम ।

घर घर टाँडत दुःख है, क्या बादशाह क्या इरम ॥’

तथा, ‘लालजी साधु ऐसा चाहिए, धन कमाकर खाय ।

हिरदे हर की चाकरी, पर-घर कभूँ न जाय ॥’

अर्थात् किसी भक्त को राजा-रानी तक से भीख माँगते हुए लज्जा एवं दुःख का अनुभव करना चाहिए । आदर्श साधु तो वह है जो अपने से कमा कर जीवन व्यतीत करता है, अपने हृदय को भगवान् की भक्ति में भी लीन रखता है और किसी के घर किसी स्वार्थवश जाने का नाम नहीं लेता । साधुओं को ऐसे ही शब्दों में इन्होंने चरित्रबल का संचय करने के लिए भी कहा है ।

लाल-पंथ के अनुयायी अलवर राज्य और उसके आसपास विशेषकर मेवा जाति में ही पाये जाते हैं । मेवा जातिवाले नाम-मात्र के ही मुसलमान होते हैं । उनके रीति-रिवाज, रहन-सहन, आचार-विचार आदि प्रायः हिंदुओं के समान ही दीख पड़ते हैं । इस पंथ के अनुयायी राम-नाम के जप एवं कीर्तन को सबसे अधिक प्रधानता देते हैं और संत

लाल-पंथ

लालदास की रचनाओं को बड़े प्रेम व श्रद्धा के साथ गाया करते हैं । ये परमात्मा को ‘राम’ ही कहते हैं । संत लाल-

दास का कहना था कि अपने बड़प्पन वा किसी प्रकार के चमत्कार का प्रदर्शन घमंड की बातें हैं । ये हवा की भाँति उड़ जाते हैं । केवल नम्रता व पवित्रता मनुष्य को ऊँचा उठाने के लिए पर्याप्त हैं और ये ही स्थायी रूप में रह सकती हैं । सच्चे लालदासी का आदर्श ऐसा ही जीवन होना चाहिए ।

४. दादू-पंथ

(१) दादू दयाल

दादू दयाल की जीवनी अभी तक ऐतिहासिक सामग्रियों के आधार पर लिखी नहीं मिलती। कहा जाता है कि इनकी शिष्य-परम्परा के कुछ व्यक्तियों ने इनके विषय में लिखा है, किंतु ऐसी रचनाओं का भी कोई शुद्ध संस्करण प्रकाशित होकर आज तक सब के सामने नहीं आया। इनमें

से सबसे प्रसिद्ध पुस्तकें जनगोपाल की 'जनम लीला

सामग्री परची' तथा राघवदास की 'भक्तमाल' समझी जाती हैं;

किंतु ये भी अभी तक हस्तलिखित रूप में ही पड़ी हुई हैं

और इनके भी देखने से हमें दादू दयाल का अधिकतर पौराणिक व काल्पनिक परिचय ही मिलता है। राघवदास की 'भक्तमाल', नाभादास की प्रसिद्ध 'भक्तमाल' का अधिकतर अनुसरण करती हुई भी दादू दयाल व उनकी शिष्य-परम्परा के संबंध में बहुत कुछ प्रकाश डालती है, परन्तु ऐतिहासिक तथ्यों की जगह उसमें चमत्कारपूर्ण घटनाओं के ही वर्णन अधिक पाये जाते हैं। जनगोपाल दादू दयाल के प्रसिद्ध शिष्यों में से थे और उनका अपने गुरु का ठीक-ठीक व्यक्तिगत परिचय पाना अधिक संभव था, किंतु उनकी भी उक्त 'परची' से हमारी जिज्ञासाओं की पूर्ति उचित रूप में नहीं होती और हम साम्प्रदायिक किंवदंतियों के फेर में ही पड़े रह जाते हैं। दादू दयाल और दादू-पंथ के संबंध में पं० चंद्रिका प्रसाद त्रिपाठी और आचार्य क्षितिमोहन सेन ने इधर खोज का काम किया है और इन सचजनों के अथक परिश्रम का फल हमें उनकी रचनाओं द्वारा मिलता है। परन्तु अनेक प्रश्नों के उत्तर अभी तक वे भी बहुत कुछ संदेह के साथ ही देते हैं और इस कारण इस विषय में किसी प्रामाणिक विवरण का देना बहुत कठिन है।

दादू-पंथ के अनुयायियों का कहना है कि दादू दयाल का जन्म गुजरात प्रदेश के अहमदाबाद नगर में हुआ था। वे यह भी बतलाते हैं कि दादू दयाल एक छोटे-से बालक के रूप में साबरमती नदी में बहते हुए लोदी राम नामक किसी नागर ब्राह्मण को मिले थे। परन्तु दादू दयाल की जन्मभूमि

होने का कोई भी चिह्न अहमदाबाद नगर वा उसके निकट

जन्म-स्थान अभी तक नहीं मिला। इस विषय में वहाँ पर खोज-

पूछ करनेवालों का वहाँ के निवासियों के तत्संबंधी

अज्ञान वा अधिक से अधिक उदासीनता का ही परिचय मिलता है, कोई सफलता नहीं मिलती।^१ 'काशी-नागरी-प्रचारिणी सभा' द्वारा प्रकाशित दादू दयाल की रचनाओं के संपादक स्व० पं० सुभाकर द्विवेदी का अनुमान था कि दादू दयाल का जन्म-स्थान अहमदाबाद न होकर जौनपुर था और इसके लिए उन्होंने कुछ कल्पनाएँ भी की थीं। किंतु दादू दयाल के जीवन की विविध घटनाओं तथा इनकी भाषा जैसी बातों पर विचार करने पर उनके इस कथन से सहमत होना उचित नहीं जान पड़ता। वास्तव में दादू दयाल के जन्म-स्थान का किसी एक विशेष नगर वा गाँव में होना निश्चित रूप से बतलाना अभी तक संभव नहीं है और न बिना अधिक सामग्री पाये इस विषय में अंतिम निर्णय दिया ही जा सकता है।

दादू दयाल की जाति व कुल के संबंध में भी कुछ मतभेद देख पड़ता है। जिन दादू-पंथियों ने इनके बालक रूप में साबरमती नदी में बहते हुए पाये जाने की कल्पना की है, वे इनकी मूल जाति को कोई चर्चा न करके इनके एक ब्रह्मण द्वारा पोषित होने का ही अनुमान करते हैं। परन्तु उनमें से

बहुतों का कहना है कि ये उक्त लोदी राम नागर के औरस जाति पुत्र थे और इनकी माता भी बसीवाई नाम की ब्राह्मणी थी। परन्तु दूसरे बहुत-से लोग इस बात में विश्वास नहीं

करते और इसे वर्ण-व्यवस्था के प्रशंसकों की कल्पना-भाष समझते हैं। उनका कहना है कि दादू दयाल का ब्राह्मण होना तो किसी प्रकार प्रमाणित है ही नहीं, उनका हिंदू होना तक कहा जाना उचित नहीं है। इस विचारवाले लोगो ने इन्हें मुसलमानी धुनियौ जाति का होना बतलाया है और यह भी कहा है कि इनका पूर्व नाम दाऊद था, जो पीछे से दादू के रूप में बदल गया। इसी प्रकार इनके पिता का नाम सुलेमान और इनके गुरु का नाम भी बुरहानुद्दीन बतलाया जाता है और इनकी स्त्री को हब्बा कहा गया है। किंतु स्व० पं० सुभाकर द्विवेदी ने दादू दयाल को धुनियौ की जगह मोची माना है और इसके लिए उन्होंने इनकी ही एक रचना उद्धृत की है। वे कहते हैं कि 'गुदेव को अंग' में सगृहीत दादू दयाल की साली—

‘साँच’ समरथ गुर मिल्या, तिन तत दिया बताय।

दादू मोट महाबली, सब धृत मयि करि लाय ॥ ३४ ॥^२

१. चित्तिमोहन सेन : 'दादू' (उपकर्मणिका) पृ० ११:२

२. दादू दयाल की बानो, (भाग १), साली। (बैलबेडियर प्रेस, प्रयाग), पृ० ४।

से स्पष्ट है कि दादू अपने को 'मोट महावली' अर्थात् पानी खींचने के लिए चमड़े की मोट सीनेवाला महावली नामक मोची बतलाते हैं। परंतु केवल 'मोट' शब्द का अर्थ यहाँ मोची कैसे हो गया यह बात समझ में नहीं आती और न 'महावली' का व्यक्तिवाचक संज्ञा होना इनकी किसी अन्य रचना द्वारा किसी प्रकार सिद्ध किया जा सकता है। इसके विपरीत दादू दयाल के धुनियाँ जाति का वंशज होने का प्रमाण इनके शिष्य रजबजी के इस कथन में मिलता है कि,

‘धुनि ग्रमे उत्पन्नो, दादू योगेन्द्रो महामुनि ।

उत्तम जोग धारनम्, तस्मात् क्व न्याति कारणम् ।’^१

अर्थात् योगेन्द्र महामुनि दादू का जन्म धुनियाँ जाति में हुआ था। इसके सिवाय बंगाली बाउलों की वंदना-संबंधी एक वाक्य,

‘श्रीयुक्त दाऊद वन्दि दादू यौर नाम ।’^२

से इनके पूर्वनाम 'दाऊद' होने की भी पुष्टि हो जाती समझ पड़ती है, और इनके मुसलमान होने में संदेह नहीं रह जाता। दादू दयाल के दो पुत्रों के भी नाम गरीबदास और मिस्कीनदास थे और इनकी दो पुत्रियाँ भी कहीं कहीं अम्बा और सम्बा नाम की बतलायी गई हैं,^३ यद्यपि कुछ लोगों के अनुसार उनके वास्तविक नाम नानीबाई व माताबाई थे।

दादू दयाल के जीवन-काल के विषय में प्रायः सभी एकमत जान पड़ते हैं। इनके जन्म का समय फाल्गुन सुदी २ बृहस्पतिवार सं० १६०१ (सन् १५४४ ई०) तथा मृत्यु का जेठ वदी ८ शनिवार सं० १६६० (सन् १६०३ ई०) सभी मानते हैं। इनका जीवन-काल इस प्रकार मुगल सम्राट अकबर के जीवन-काल (सं० १५६६:१६६२) के बीच जीवन-काल में पड़ता है और प्रसिद्ध है कि दोनों की एक बार भेंट भी हुई थी। इनका मृत्यु-स्थान भी सर्वसम्मति से नराना (नारायण ग्राम) समझा जाता है, जहाँ पर दादू पंथियों का मुख्य दादू-द्वारा विद्यमान है और जहाँ प्रधान मठ एवं तीर्थ भूमि के उपलब्ध में प्रति वर्ष फाल्गुन महीने की शुक्ल चतुर्थी से लेकर फाल्गुनी पूर्णिमा तक एक

१. 'रजबजी की स्मृतियाँ' (साध-महिमा को अंग)।

२. चितिमोहन सेन : 'दादू' पृ० १७ पर उद्धृत।

३. तारादत्त कैरोला : 'सांप्त आफ दादू' (इंडोइव्शन) पृ० १७।

अहुत बड़ा मेला लगा करता है। वहाँ की दादू-गद्दी पर इस समय ग्रंथ का मुख्य मान्य ग्रंथ रखा रहता है और उसका विधिवत् पूजन भी होता है।

दादू दयाल अपनी मृत्यु के समय लगभग ५२ वर्ष और ढाई महीने की अवस्था के थे और इस आयु के भीतर ये अपनी आध्यात्मिक साधना, देश-भ्रमण, वानी-रचना तथा अपने मत का प्रचार कर चुके थे। इनके जीवन-काल की सबसे महत्त्वपूर्ण घटना वह समझी जाती है जब इन्हें

अपने गुरु से भेंट हुई थी और जिसने इनके जीवन में गुरु से भेंट आमूल परिवर्तन ला दिया था। प्रसिद्ध है कि उस समय

ये केवल ११ वर्ष के थे और अन्य बालकों के साथ खेल रहे थे। किसी समय इनसे अज्ञानक एक बूढ़े साधु ने आकर भिक्षा माँगी और इनके तदनुसार भीख दे देने के अनंतर पान खाकर इनके मुँह में अपनी पीक डाल दी। उस समय इस बात का इनके ऊपर प्रायः कुछ भी प्रभाव नहीं पड़ा, किंतु जब ये १८ वर्ष के हो गए, तब उसी बूढ़े साधु ने इन्हें फिर दूसरी बार भी दर्शन दिये और इनका कायापलट कर दिया। कहा जाता है कि इस बार ये अपने पैतृक व्यवसाय में लगे बैठे हुए थे और उसमें इतने व्यस्त थे कि इन्हें अपने द्वार पर खड़े हुए उक्त साधु के अस्तित्व का भान तक भी नहीं हुआ। उस समय इनके भकान के बाहर वर्षा की झड़ी लगी हुई थी और सब कहीं अन्य प्रकार से शांति का ही अनुभव हो रहा था। नवयुवक दादू दयाल ने जब यों ही अपना शिर उठाया और उसे अपने सामने उस साधु की सौम्य मूर्ति यकायक दीख पड़ी, तब वह कुछ स्तब्ध-सा हो गया और संकोच-भाव के साथ उसने अपने अतिथि को भीतर बैठ जाने का अनुरोध किया। साधु दादू दयाल के लिए हुए आसन पर बैठ गये, किंतु उनके नेत्रों से अभ्रु-प्रवाह चलता हुआ दीख पड़ा। जब दादू दयाल ने इसका कारण पूछा, तब साधु ने बतलाया कि मैं तुम्हारे द्वार पर केवल कुछ ही समय तक खड़ा रहा और तुम्हें हमारे स्वागत के लिए इतनी श्रद्धा प्रदर्शित करनी पड़ी, किंतु न जाने भगवान् हमारे जीवन-प्रदेश की छोर पर कितने युगयुगांतर से हमारी प्रतीक्षा में खड़े विद्यमान हैं और हमारी दृष्टि तक उनकी छोर नहीं जाती। नवयुवक के हृदय पर इन शब्दों ने विद्युत् की भाँति प्रभाव डाला और वह उस बूढ़े साधु के चरणों पर गिरकर उसका शिष्य बन गया।

उक्त साधु का नाम दादू दयाल ने स्वयं कहीं भी नहीं बतलाया है, किंतु बुद्धन व इनके शिष्यों ने उसे बुद्धानंद वा बुद्धन बाबा कहा है।^१

बुद्धानंद इन्होंने स्वयं तो केवल इतना ही कहा है कि,
‘शैव माहि गुरुदेव मिला, पाया हम परसाद।
मस्तक मेरां कर धरा, दक्षया हम अगाध ॥’ ३ ॥^२

अर्थात् अंधकार-मय प्रदेश में मुझे गुरुदेव के दर्शन हुए और मुझे उनका प्रसाद मिल गया। उन्होंने मेरे मस्तक पर अपना हाथ रक्खा और मुझे उस अगाध की दीक्षा उपलब्ध हो गई। इस कथन से किसी पुरुष-विशेष की ओर इनका कोई संकेत करना लक्षित नहीं होता, बल्कि अन्य कई एक ऐसे प्रसंगों द्वारा ऐसा प्रतीत होता है कि ये किसी अलौकिक व्यक्ति अथवा स्वयं भगवान् के लिए ही ऐसे उद्गार प्रकट कर रहे हैं। फिर भी बहुत लोगों का अनुमान है कि उक्त बुद्धन वास्तव में कबीर साहब की शिष्य-परम्परा के थे और उनका वंशवृक्ष वे क्रमशः कबीर, कमाल, जमाल, विमल और बुद्धन द्वारा तैयार करते हैं।^३ परन्तु बुद्धन वा बुद्धानंद नाम के किसी व्यक्ति का उस समय सं० १६१६ के लगभग वर्तमान रहना किन्हीं अन्य प्रमाणों द्वारा सिद्ध नहीं होता और कुछ लोगों का “बुद्धन बाबा यूँ कही, जूँ कबीर की सीख” वाला कथन बहुत कुछ निराधार जान पड़ता है। कबीर साहब का निधन-काल सं० १५०५, १५५२ अथवा १५७५ मानने की तीन मुख्य परम्पराओं के उल्लेख हम पहले ही कर चुके हैं और हम यह भी बतला चुके हैं कि संत कमाल कबीर साहब के पुत्र और शिष्य भी थे। अतएव यदि कबीर साहब के अनंतर प्रत्येक शिष्य-प्रशिष्य के समय का माध्यम २५ वर्षों का मान लिया जाय, तो उस विचार से उक्त तीनों में से किसी भी मत का मेल बुद्धनवाले अनुमान से नहीं खाता है। अतएव उक्त बुद्धन को दादू का गुरु मान लेना असंदिग्ध नहीं कहा जा सकता।

‘दादू दयाल को कोई पढ़ने-लिखने की शिक्षा मिली थी वा नहीं’ प्रश्न का उत्तर देने के लिए प्रमाणों का अभाव दीखता है। इनकी रचनाओं में

१. चितिमोहन सेन: ‘दादू’ (उपक्रमिका) पृ० ३१।

२. ‘दादू दयाल की बानी’ (भाग १) साखी, (बेलवेडियर प्रेस, प्रयाग) पृ० १

३. प० पञ्च विल्सन : ‘रेलिनस सेक्टस आफ दि हिंदूज’ पृ० १०३।

निहित गंभीर भावों के ऊपर विचार करने से जान पड़ता है कि इनका आध्यात्मिक अनुभव बहुत गहरा और सच्चा था और उसे व्यक्त करते समय इन्होंने जैसी भाषा एवं शैली का प्रयोग किया है

प्रारंभिक जीवन उससे भी इनकी योग्यता का हमें बहुत अच्छा परिचय मिलता है। परन्तु फिर भी इस बात से कि उक्त प्रकार की

पहुँच स्वानुभूति की साधना एवं सत्संग के अनुकूल वातावरण द्वारा भी संभव हो सकती है और कबीर साहब गुरु नानकदेव जैसे अन्य अशिक्षित वा अर्द्धशिक्षित व्यक्ति भी ऐसे ही हो चुके थे, हमें इनके अक्षर-परिचयहीन साधक होने में किसी प्रकार का संदेह करने की आवश्यकता प्रतीत नहीं होती और न हमें इन्हें 'विशेष चमत्कारयुक्त' कहने के लिए विवश होना पड़ता है। इसके प्रथम अष्टादश अथवा चौबीस वर्षों तक के जीवन-काल के विषय में हमें प्रायः कुछ भी पता नहीं चलता। हमें यह भी पता नहीं कि ये कहाँ-कहाँ रहे, कब तक कहाँ रहे और कहाँ रहकर क्या करते रहे। वही समय शिक्षा का भी सर्वोत्तम काल माना जाता है। 'सामर में सदगुरु मिला, दी पान की पीक'^१ वाक्य से पता चलता है कि ग्यारह वर्ष की अवस्था में जब इन्हें बुद्धानंद के प्रथम दर्शन हुए थे, ये सामर में रहते थे और अपना जन्म-स्थान अहमदाबाद छोड़ चुके थे, किन्तु इस बात की पुष्टि अन्य प्रमाणों से होती हुई नहीं जान पड़ती। पं० चन्द्रिका प्रसाद त्रिपाठी का अनुमान है कि १८ वर्ष की अवस्था तक ये अहमदाबाद में ही रह चुके थे और उसके अनंतर छः वर्षों तक भ्रमण करके ये सामर आये।^२ जनगोपाल भी कहते हैं कि बारह वर्षों तक अपने बचपन का समय खोने और उसके उपरांत गुरु के दर्शन कर लेने पर ये तीस वर्ष की अवस्था में सामर पहुँचे थे। वहाँ इनकी ३२ वर्ष की उम्र में गरीबदास उत्पन्न हुए थे। जैसे,

‘बारह बरस बालपन खोये, गुरु मेंटे ये सन्मुख होये।

सामर आये समये तीसा, गरीबदास जनमें बत्तीसा ॥’^३

इनके जीवन-काल की घटनाओं का पता वास्तव में इनके सामर आने अथवा अधिक से अधिक उसके छः वर्ष पहले भ्रमण के लिए निकल पड़ने से ही

१. चितिमोहन सेन : ‘दादू’ (उपक्रमलिका) पृ० १६४।

२. वही, पृ० ३५ में उद्धृत।

३. चन्द्रिका प्रसाद त्रिपाठी : ‘श्री स्वामी दादू दयाल की बाणी’ (‘दादू’ पृ० १७ में उद्धृत)।

४. जनगोपाल : ‘जनमपरची’।

चलता है और अनुमान किया जा सकता है कि उसके प्रथम एवं गुरु से दीक्षित हो जाने के अनंतर ये चिंतन, मनन व अन्य साधनाओं में लगे रहे।

सांभर-निवास के पूर्ववाले छः वर्षों के भ्रमण में वे काशी, बिहार तथा बंगाल देश की ओर पर्यटन करते रहे। इस यात्रा में ही इन्हें कहीं न कहीं नाथ-पंथी योगियों से भेंट हुई थी और उनके सत्संग द्वारा इन्हें योग-साधना के कतिपय रहस्यों का पता चला था। अनुमान होता है कि इनकी

रचनाओं में यन्त्र-तंत्र पाये जानेवाले 'देखिवा', 'पेखिवा',

देश-भ्रमण 'चलिवा' 'जाइवा' जैसे प्रयोग उन योगियों के प्रभाव के कारण ही हुए होंगे। इसके सिवाय इनकी कुछ रचनाएँ

गोलरनाथ अथवा उनके अनुयायियों की पंक्तियों का ठीक-ठीक अनुसरण करती हुई भी दीख पड़ती हैं^१। नाथ-पंथ का प्रभाव इनपर पश्चिम के प्रदेशों में रहकर भी पड़ सकता था, इसलिए इतने से ही इनके पूर्वीय देशों के भ्रमण का अनुमान नहीं किया जाता। किंतु बंगाल के बाउलों में इनके प्रति एक विशेष प्रकार की श्रद्धा भी दीख पड़ती है और उन्होंने अपनी बंदना तक में इनके नाम दादू व दाऊद को स्थान दिया है। नाथ-पंथीय प्रभाव के विषय में तो कुछ लोग यहाँ तक अनुमान करते हैं कि इन्होंने इसी कारण अपना नाम 'कुम्भारी पाव' भी रखा था और दादू-पंथ के योगी इस कुम्भारी पाव रचित 'अजपा मायत्री ग्रंथ', 'विराट् पुराण', 'योगशास्त्र' तथा 'अजपाग्रंथ' और 'अजपाश्वास' का भी पता देते हैं^२। परन्तु दादू दयाल पर नाथ-पंथ का सैद्धांतिक प्रभाव अधिक पड़ा हुआ नहीं जान पड़ता और अन्य सामग्रियों के अभाव में अभी इस बात को केवल अनुमान ही कह सकते हैं।

दादू दयाल अपने देश-भ्रमण से लौटकर लगभग सं० १६३० वा १६३० से सांभर में रहने लगे और वहीं पर इन्होंने अपने पंथ के संबंध में सर्वप्रथम कार्य करना आरंभ किया तथा उसके लिए अपने अनुयायियों की बैठकें भी नियमपूर्वक कराने लगे। ये लोग पहले इनके साथ ब्रह्म की उपा-

१. जैन दिन देखिवा, अंग दिन पेखिवा, रसग दिन बोलिवा, ब्रह्म सेती।

स्रवन दिन सुखिवा, चरण दिन चालिवा, चित्त दिन चित्खवा, सहज एती ॥१९४॥

'दादू दयाल की बानी' (वे० प्रे० प्रयाग, भा० १) पृ० ६३।

तथा 'ऊभासार' बैठ बिचार, सांभर जागत सदा।

तीन लोक सतबाल विहार, तहाँ जाइगा पूता ॥१३८॥ वही, पृ० १२९।

२. चित्तिमोहन सेन : 'दादू' (उपक्रमणिका) पृ० ३८।

सना के लिए एकत्र हुआ करते थे और इनके सत्संग से लाभ उठाया करते थे और इनके सम्मिलन के स्थान को 'अलख दरिया' कहा जाता था।

जिसका तात्पर्य यह था कि उक्त प्रकार से वहाँ पर स्वयं
परब्रह्म अलख निरंजन की अनुभूति के संबंध में सबका विचार-
सम्प्रदाय का विनिमय चला करता है। ऐसे स्थान को दादू दयाल ने
सूत्रपात कहीं-कहीं 'नौगान' का नाम भी दिया है जिससे पता चलता

है कि ये उसे दैनिक प्रपंचों के अनंतर विभ्राम का स्थान भी समझते थे। जान पड़ता है कि उस समय तक इनका विवाह हो चुका था और ये गृहस्थ-जीवन में प्रवेश भी पा चुके थे। ऐसी ही स्थिति में इन्होंने पंथ-निर्माण की ओर निश्चित भाव के साथ अधिक से अधिक ध्यान देना आरंभ किया और इनका ब्रह्म-सम्प्रदाय क्रमशः अपना एक स्पष्ट रूप ग्रहण करने लगा।^१ जीवन के प्रश्नों पर दादू दयाल समन्वयात्मक रूप से विचार किया करते थे और उसकी साधारण से साधारण बात पर भी गंभीर चिंतन करते थे, इसीलिए इन्होंने आध्यात्मिक सत्संग का सूत्रपात करते समय भी व्यावहारिक बातों की उपेक्षा नहीं की। इनका ब्रह्म-सम्प्रदाय ही आगे चल कर 'परब्रह्म-सम्प्रदाय' के नाम से प्रसिद्ध हुआ और उसी को आज तक दादू-पंथ नाम भी दिया जाता है।

संभर में दादू दयाल छः वर्षों तक रहे और वहीं रहते समय संवत् १६३१ में इन्हें प्रथम पुत्र उत्पन्न हुआ, जो आगे चलकर गरीबदास के नाम से प्रसिद्ध हुआ। गरीबदास के सिवाय इनके एक अन्य पुत्र मिस्कीनदास तथा नानीबाई एवं माताबाई नाम की दो कन्याओं के भी नाम लिये जाते हैं। गरीबदास के लिए दादू दयाल का

सांभर- औरस पुत्र होना 'जनगोपाल की परची' एवं राघोदास की
निवास 'भक्तमाल' से भी स्पष्ट है। फिर भी जनगोपाल की ही तथा वासुदेव कवि व स्वयं गरीबदास की भी कुछ पंक्तियों के आधार पर स्वामी मंगलदासजी ने अनुमान किया है कि वे (तथा मिस्कीनदास भी जो उनके सहोदर थे) इनके आशीर्वाद से उत्पन्न हुए थे और उन दोनों का पालन-पोषण भर इनके आश्रम में हुआ था। वे दादूजी के प्रिय शिष्य

१. 'आसिक असली साथ सब, अलख दरिया जाइ

साहिब दर दीदार में, सब मिलि बैठे आइ ('परचा कौ अंग' ३२४२) पृ० ७१।

२. विलियमोडन सेन : 'मिडीवल मिस्टिसिज्म' पृ० १७४:७।

वा अधिक से अधिक प्रदत्त पुत्र मात्र कहे जा सकते हैं^१ और यही बात नानो बाई एवं माता बाई के संबंध में भी कही जा सकती है। कुछ लोगों का अनुमान है कि अपनी एक साखी^२ की पंक्ति

‘गरीब गरीबी गहि रखा मसकीनी मसकीन ।’

द्वारा ये अपने उक्त दोनों पुत्रों के नाम तथा उनकी जीवन-चर्या की ओर संकेत करते हुए जान पड़ते हैं। जाहो, ये अपना गाहस्थ्य-जीवन संभवतः अपनी पैतृक जीविका द्वारा द्रव्य उपार्जन करके व्यतीत करते थे और इनका दृढ़ विश्वास था कि राम के परसाद से ही अपना सारा व्यवहार चल रहा है। ये कहते भी हैं कि,

‘दादू रोनी राम है, राजिक रिज़िक हमार ।

दादू उस परसाद सँ, पोध्या सब परिवार ॥’ ५५ ॥^३

अर्थात् एकमात्र राम ही हमारे धन, वृत्ति वा वृत्तिदाता हैं और उन्हीं की कृपा के सहारे हम अपने सारे परिवार का पालन-पोषण करने में सफल हो सके हैं। कहते हैं कि साँभर में रहते समय ही इनके पास किसी मुसलमान हाकिम ने आकर अनेक प्रकार के तर्क किये थे, जिनके उत्तर में इन्होंने ‘हुसियार हाकिम न्याव है’ आदि राग टोड़ी का पद^४ कहा था और उसे क्रोध, अभिमान जैसे दुर्गुणों का परित्याग कर अपने को सुधारने का उपदेश दिया था। उक्त हाकिम तभी से इनकी सेवा में प्रवृत्त हो गया।^५

साँभर में छः वर्षों तक रह चुकने पर फिर दादू दयाल आमेर चले गए, जहाँ इनके लगभग १४ वर्षों तक ठहरने का पता चलता है। आमेर जाने के मुख्य कारण का कोई अनुसंधान अभी तक नहीं किया जा सका है। इतना निश्चित-सा है कि इनकी प्रतिदि साँभर से होने लगी या और दूर-दूर

१. ‘गरीबदासजी की बाखी’ (नंगल प्रेस, जयपुर) प्राक्कवन पृ० ‘द’ ।

२. साखी (जीवत मृतक की अंग ३१) पृ० २०४ ।

३. ‘साखी’ (वैसास की अंग ५५) पृ० १९० ।

४. भाग २, पद २८२, पृ० ११९ ।

५. ‘साँभरि हाकिम सी बखौ, पद यह दादू देव ।

मानि बचन गहि नीति कौ, करी गुरु की सेव ॥

त्रिपाठी : ‘दा० द० के सप्तद’ पृ० ४७८ ।

तक के लोग इनके सत्संग के लिए आने लगे थे। अतएव, संभव है इनके किसी भद्रालु अनुयायी ने ही इन्हें आमेर जाने के लिए अनुरोध किया हो, क्योंकि यह नगर उन दिनों जयपुर राज्य की राजधानी के आमेर-निवास रूप में प्रसिद्ध हो गया था और वहाँ की सम्य जनता का एक बड़ा केंद्र था। यहाँ पर आते ही इनकी ख्याति सुदूर अकबर से भेंट दिल्ली नगर तक फैल गई और किसी ने इनकी प्रशंसा मुगल सम्राट अकबर से भी कर दी। अकबर की आध्यात्मिक महापुरुषों के साथ सत्संग करने की बड़ी लालसा रहा करती थी, इसलिए उसने अपना दूत भेजकर दादू दयाल के साथ मिलने की तिथि आदि निश्चित कर ली और इसके लिए उपयुक्त स्थान भीकरी का समझा गया। तदनुसार सं० १६४३ (अर्थात् सन् १५८६ ई०) में इन दोनों की भेंट हुई और प्रायः ४० दिनों तक दोनों का सत्संग चलता रहा। यह भी प्रसिद्ध है कि इस घटना के ही अनंतर बादशाह ने दादू दयाल से प्रभावित होकर अपनी मुद्राओं पर एक ओर 'अल्लाह अकबर' और दूसरी ओर 'जल्ल जलालुहू' अंकित कराया था जिसके अवशेष चिह्न अभी तक मिलते हैं। दादू दयाल का अमरुर्हीम खाँ खानखाना (सं० १६३३:१७०३) से भी भेंट होने की जनश्रुति प्रसिद्ध है, किंतु इसका कोई ऐतिहासिक उल्लेख कहीं नहीं मिलता। दादू एवं रहीम की रचनाओं में कहीं-कहीं पर समान भाव दृष्टिगोचर होते हैं जो बिना भेंट के भी संभव है। भीकरी से लौटने पर जब ये फिर आमेर आये, तब उसी समय जयपुराधीश महाराज भगवंत दास के यहाँ कोई महान् उत्सव था जिसमें अनेक राजा लोग तक आकर सम्मिलित हुए थे। परन्तु ऐसे अवसर पर भी वहाँ दादू दयाल उपस्थित नहीं हुए जिस कारण महाराज को बहुत बुरा जान पड़ा। दादू दयाल ने इस बात की कुछ भी परवाह नहीं की और संघर्ष के लिए उनके कई अवसर देने पर भी ये तनिक उत्तेजित नहीं हुए।

आमेर में दादू दयाल के जीवन का एक बहुत महत्त्वपूर्ण भाग व्यतीत हुआ। इन्होंने अपनी विविध रचनाओं का आरंभ कदाचित् सीमर में ही कर दिया था, और आमेर में रहकर उसके बहुत बड़े अंश को निर्माण किया। फिर अपने शिष्यों के आग्रह से इन्होंने अपनी दूसरी बड़ी यात्रा आरंभ की और अब की बार चौसा, मारवाड़, बीकानेर, अंतिम समय कल्यानपुर आदि स्थानों में जाकर वहाँ के लोगों को उपदेश दिये। चौसा में ये अब की बार दुबारा गये हुए थे और इनकी अवस्था अब ५८ वर्ष की हो चुकी थी। पहली बार ये

सं० १६५२ के लगभग गये थे और वहाँ पर इन्होंने एक वैश्य-दंपति को पुत्रोत्पत्ति के लिए आशीर्वाद दिया था। अब की बार उनका पुत्र सात वर्षों का हो चुका था और उन दोनों ने उसे दादू दयाल के चरणों पर बड़े भद्रभाव के साथ हाला और उसपर प्रसन्न होने की प्रार्थना की। दादू दयाल ने उस बच्चे के शिर पर अपना हाथ रक्खा और उसके सौंदर्य की प्रशंसा करते हुए उसे होनहार भी बतलाया। वही बालक आगे चलकर 'सुंदरदास' के नाम से प्रसिद्ध हुआ। चौसा से आकर दादू दयाल नराना की एक गुफा में निवास करने लगे और वहीं रहते समय जेट बढी सं० १६६० को इनका देहांत हो गया। इस समय इनकी अवस्था ५८ वर्ष और ढाई महीने की हो गई थी और इनकी प्रसिद्धि भी दूर-दूर तक पहुँच चुकी थी। सर्भर के निकट नराने की गुफा में उनके बाल, तूँबा, चोला और खड़ाऊँ अभी तक सुरक्षित हैं जहाँ उनका दर्शन किया जाता है।

दादू दयाल स्वभाव के अत्यंत नम्र और क्षमाशील थे और इन्हें कोमल स्वभाव का होने के ही कारण लोग दादू के साथ 'दयाल' भी कहा करते थे। इन्होंने निंदा की कुछ भी परवाह नहीं की और इसके प्रति ये इतने उदासीन थे कि इसका नाम तक लेना नितांत व्यर्थ समझा करते थे। इनका कहना था कि,

‘निग्या नाम न लीजिये, सुपिनै ही जिनि होई

न हम कहै न तुम सुणी, हम जानि भायै कोई ॥’ ५ ॥^१

इनकी क्षमाशीलता के संबंध में कहा जाता है कि एक बार जब ये आत्मचिंतन में लीन होकर बैठे थे, इनके कुछ विरोधी ब्राह्मणों ने इन्हें हँटों से घेरकर बंद कर दिया और चाहा कि इसी प्रकार इनका प्राणोत्त भी कर दें। इनकी जब आँखें खुलीं और इन्होंने अपने को चारों ओर से घिरा और बंद पाया, तब निकलने का रास्ता न देखकर इन्होंने अपनी आँखें फिर से मूँद लीं और उसी प्रकार कई दिनों तक पड़े रहे। अंत में जब उनके आसपासवाले कुछ सज्जनों को इसका पता चला, तब उन्होंने आकर हँटों को हटा दिया और उक्त दुष्टों को दंड देने की व्यवस्था करने लगे। परंतु दादू दयाल ने उन्हें ऐसा करने से रोक दिया और उनसे

१. 'स्वामी दादू दयाल की वाणी' (चंद्रिका प्रसाद विपाठी-संपादित) 'विद्या की भंग' सा० ५, पृ० ३३५।

बतलाया कि वे दंड के भागी नहीं, बल्कि धन्यवाद के पात्र हैं; क्योंकि उन्हीं की करतूत के कारण मुझे भगवान के चरणों में कुछ अधिक काल तक लगे रहने का सुअवसर प्राप्त हुआ था।

दादू दयाल की सारी रचनाओं की संख्या प्रायः २० सहस्र की कही जाती है जिनमें इनके पद, साखियाँ और अन्य बानियाँ भी संगृहीत हैं। परन्तु इन सबका अभी तक कोई प्रामाणिक संग्रह प्रस्तुत नहीं किया जा सकता है और जो रचनाएँ इस समय उपलब्ध हैं, वे भी सभी असंदिग्ध नहीं। दादू दयाल के शिष्यों में से संतदास एवं जगन्नाथदास ने इनकी रचनाओं

रचनाएँ का एक संग्रह 'हरडे वाणी' नाम से तैयार किया था।

किंतु उन्होंने उनका कोई वर्गीकरण नहीं किया था और न उन्हें किन्हीं उपयुक्त शीर्षकों के नीचे रखने की कभी चेष्टा की थी। इनके एक अन्य शिष्य रज्जवजी ने इन चुटियों को दूर कर उन्हें ३७ भिन्न-भिन्न अंगों वा प्रकरणों में विभक्त किया और अपने संग्रह का नाम भी तदनुसार 'अंगवधू' रखा। इसके पश्चात् आधुनिक संपादकों में से स्व० पं० सुभाकर द्विवेदी ने रज्जवजी की ही प्रणाली का अनुसरण कर एक नवीन संग्रह तैयार किया। यह संग्रह 'काशी नागरी-प्रचारिणी सभा' की ओर से प्रकाशित हुआ और उसमें २६२३ साखियाँ और ४४५ पद संगृहीत किये गए। एक दूसरा संग्रह डा० राय दलजंग सिंह का भी प्रायः इसी आदर्श के अनुसार प्रस्तुत किया हुआ जयपुर से प्रकाशित हुआ है। परन्तु इन सबसे प्रामाणिक संग्रह एक तीसरा निकला जिसका संपादन पं० चंद्रिका प्रसाद त्रिपाठी ने किया और जो अजमेर से प्रकाशित हुआ। इसमें ३७ अंगों में ही विभाजित साखियों की संख्या २६५२ है और २७ रागों के अनुसार छपे हुए ४४५ पद हैं। प्रयाग के 'विलवेडियर प्रेस' की ओर से भी दादू दयाल की रचनाओं का एक संस्करण प्रकाशित हुआ है जिसमें त्रिपाठीजी के संस्करण से अधिक भिन्नता नहीं दीख पड़ती। आवश्यक है कि उक्त सभी संस्करणों में संगृहीत रचनाओं का सावधानी के साथ अध्ययन किया जाय और उन्हें फिर से निकाला जाय।

(२) शिष्य-परम्परा

संत दादू दयाल का व्यक्तित्व अत्यंत आकर्षक था और उनके कोमल एवं हृदयग्राही स्वभाव के कारण अनेक व्यक्ति उनके प्रभाव में बहुत शीघ्र

आ जाते थे। उनके सत्संग का प्रभाव लोगों पर इस प्रकार पड़ता था कि वे उन्हें बहुधा अपना गुरु तक स्वीकर कर लेते थे और उनके उपदेशानुसार

आजीवन आचरण करने पर कटिबद्ध हो जाते थे। तदनुसार

शिष्यों व दादू-शिष्यों की संख्या उनके जीवनकाल का अंत होते-होते
उनके थांवें बहुत बढ़ी हो गई और उनके अनेक शिष्य तभी से प्रसिद्ध भी होने लगे। इस प्रकार प्रसिद्धि-प्राप्त उनके शिष्यों की

संख्या ५२ बतलायी जाती है जिसे जान ट्रेल साहब ने कदाचित् भ्रमवश १५२ तक मान लिया है। प्रसिद्ध है कि इन ५२ प्रमुख शिष्यों में से प्रायः सभी ने अपने-अपने मतानुसार ५२ 'थांवा' अर्थात् स्तंभ वा पंथ के प्रधान आधार स्थापित किये थे और उनमें से कई एक अभी तक भी वर्तमान हैं। परन्तु इन सभी ५२ शिष्यों की कोई प्रामाणिक सूची अभी तक उपलब्ध नहीं है और न उन सभी थांवों का ही कोई स्पष्ट विवरण आजकल पाया जाता है। इन थांवों के अंतर्गत कहीं-कहीं कुछ उपथांवे वा उपसम्प्रदाय भी बने हुए प्रतीत होते हैं और बहुत-से साधारण हिंदू-समाज के समुद्र में मग्न होकर इस प्रकार धुन-मिल गए हैं कि उनमें कोई विशिष्ट बातें लक्षित नहीं होती। फिर भी संत दादूदयाल के शिष्यों में से अनेक भिन्न-भिन्न थांवा स्थापित करने के अतिरिक्त अपने कुछ अन्य कार्यों के लिए भी आज तक प्रसिद्ध चले आते हैं। उदाहरण के लिए जनगोपाल एवं जगजीवन अपने गुरु की 'जीवन परची' लिखने के लिए भी विख्यात हैं, संतदास एवं जगन्नाथ ने उनकी बानियों का संग्रह 'हरडे बानी' का संपादन किया है, जेजदास ने उनके मत एवं स्वभाव का परिचय दिया है और चंगाराम ने उनके दृष्टांतों का ही एक सुन्दर संग्रह प्रस्तुत कर डाला है।

राघोदास ने अपनी 'भक्तमाल' की एक रचना द्वारा प्रसिद्ध शिष्य दादू दयाल के ५२ शिष्यों की सूची इस प्रकार दी है :—

‘दादूजी के पंथ में ये बावण द्विगसु महंत ।
प्रथम ग्रीव, मसकीन, बाई, द्वै सुन्दरदास ।
रज्जव, दयालदास, मोहन च्याहँ प्रकाश ॥
जगजीवन, जगनाथ, तीन गोपाल वषानू ।
गरीबजन दूजन, घड़सी, जैमल द्वै जानू ॥
सादा, तेजानंद पुनि प्रमानंद, बनवारि द्वै ।
साधू जनहरदास, हू कपिल, चतुरभुज पार हू ॥

चन्नदास द्वै, चरण प्राग द्वै, चैन, प्रहलादा ।
 वषनों, जगोलाल, माधू, टीला अरु चंदा ॥
 हिमोल, गिर, हरि, स्वंच, निरादूण, जइसी, संकर ।
 भाभू, बाँभू, संतदास, टीकू, स्वामहिवर ॥
 माधव, सुदास, नागर, निजाम, जन राधो वरिहकहत ।
 दादूजी के पंथ में ये बावन द्रिगसु महंत ॥ ३६२ ॥'

परन्तु इनमें आयेहुए नामों को पृथक्-पृथक् करके उनका निश्चित व प्रामाणिक विवरण देना बिना अन्य किसी आधार के कठिन जान पड़ता है। फिर भी कुछ अन्य सूचियों की सहायता से इनमें से भी प्रधान शिष्यों के नाम नीचे लिखे अनुसार दिये जा सकते हैं :—१. रज्जवजी, २. छोटे सुन्दरदास, ३. गरीबदास, ४. हरिदास निरंजनी, ५. प्रागदास, ६. जगजीवनदास, ७. वाजिदजी, ८. बनवारीदास, ९. मोहनदास, १०. जनगोपाल, ११. संतदास, १२. जगन्नाथदास, १३. चेत्रदास, १४. चंपाराम, १५. बड़े सुन्दरदास, १६. वषनाजी, १७. घड़सीदास, १८. माधोदास, १९. शंकरदास, २०. जाइसा, २१. जैमलजी, २२. जग्गाजी, २३. मिस्कीनदास तथा २४. चतुरभुजजी, जिनमें से भी केवल कुछ का ही परिचय उपलब्ध है।

(क) रज्जवजी

रज्जवजी का स्थान संत दादू दयाल के शिष्यों में सबसे ऊँचा समझा जाता है। इनका जन्म सांगानेर के एक प्रतिष्ठित पठान-वंश में हुआ था। इनके पितृकुल के विषय में यह प्रसिद्ध है कि वह पहले हिंदू कलाल का था, जिसमें मद्य की बिक्री होती थी और मुसलमान होने पर भी ये लोग सुरा-विक्रेता ही बने रहे। किंतु दादू-पंथी एवं रज्जव

प्रारंभिक

जीवन

के भक्तगण इस बात को स्वीकार नहीं करते और अधिक सम्मति उन्हें पठान-वंशीय ठहराने के पक्ष में ही मिलती है। रज्जवजी के पिता महाराज जयपुर की सेवा में नायक के पद पर थे और उनकी वहाँ अच्छी प्रतिष्ठा थी। उनके घर इनका जन्म संवत् १६२४ के लगभग हुआ था। इनका प्रारंभिक नाम रज्जव अली खाँ था और उन्हें तारकालिक प्रथानुसार सर्वप्रथम व्यायाम, कुश्ती तथा शस्त्राल प्रयोग की ही शिक्षा मिली थी। अपनी युवावस्था से ही इसी कारण ये एक सुन्दर, सुढौल शरीरधारी व्यक्ति बन गए थे और इनका व्यक्तित्व बहुत प्रभावशाली हो गया था। उन्हें पढ़ने लिखने की भी शिक्षा पूरी मिली थी,

परन्तु इस संबंध में हमें कोई प्रामाणिक विवरण नहीं मिलता। इतना अवश्य कहा जाता है कि वचपन से ही इनकी रुचि साधुओं व फकीरों के सत्संग की ओर अधिक दीख पड़ती थी और इन्हें धार्मिक बातों का ध्यानपूर्वक सुनने में अधिक आनंद आता था।

संगानेर का नगर अबिर से लगभग १४-१५ मील दक्षिण की ओर बसा हुआ है। युवक रज्जवञ्जी खाँ के विवाह की सगाई समय पाकर अबिर के ही किसी पठान घराने में संपन्न हुई और निश्चित तिथि पर विवाह करने के लिए बारात सजकर संगानेर से चल पड़ी। अबिर में पहुँचकर बारात का मार्ग नगर के उस स्थान से होकर दादू दयाल से जाता था जहाँ पहाड़ी की तलहटी के निकट दादू दयालजी भेंट अपनी मंडली के साथ बैठे हुए थे। उस पवित्र स्थान के सामने 'धनडा' बना हुआ युवक स्वभावतः धोड़े से उतर गया और क्षण भर के लिए दादू दयाल के दर्शन करने आगे बढ़ा। उस समय दादू दयाल ध्यान में मग्न थे, इसलिए दूल्हा कुछ और ठहर गया। परन्तु ज्यों ही उनकी आँखें खुलीं, इसके शरीर पर उनका प्रभाव बिजली की भाँति पड़ गया और मुके हुए मस्तक को सीधा करते ही करते उसका हृदय और से और हो गया। उसने अपने सामने दादू दयाल के मुख से निकलता हुआ एक दोहा सुना जो उसके कोमल हृदय में एक तीखे तीर की भाँति प्रवेश कर गया और अंत तक वहीं बना रह गया। वह दोहा इस प्रकार है :—

‘कीया था कुछ काज की, सेवा सुमिरण साज।

दादू भूल्या बंदिगी, सरथा न एको काज ॥’

अर्थात् सेवा एवं स्मरण के सारे साज किसी उद्देश्य से सजा रखे थे, परन्तु बीच में ही बंदिगी विसृष्ट हो गई और एक भी कार्य संपन्न न हो सका। फिर क्या था रज्जवञ्जी इसे सुनते ही परम विरक्त-से हो गए और प्रसिद्ध है कि अपने सारे दूल्हे के कपड़े आदि अपने छोटे भाई को देकर ये वहीं ठहर गए। गुरु दादू दयाल ने इन्हें अपना शिष्य स्वीकार कर लिया। यह भी कहा जाता है कि अपने गुरु की आज्ञा से उस अवसर के स्मारक रूप में रज्जवञ्जी तब से निरंतर दूल्हे के ही वेश में रहने लगे थे। जब एक पोशाक पुरानी पड़ जाती थी, तब उसको जगह कोई प्रेमी सेवक इन्हें वैसी ही दूसरी बनवा देता था। पूछने पर ये कह देते थे कि अपने प्रियतम की भेंट का चिह्न है।

गुरु दादू दयाल द्वारा उक्त प्रकार से दीक्षित होने के समय रज्जबजी की अवस्था लगभग २० वर्षों की थी। उसी समय से गुरु ने इन्हें रज्जब अली खाँ की जगह 'रज्जबजी' कहना आरंभ कर दिया और तब से ये निरंतर उनकी सेवा-सुधूषा में रहने लगे। यह घटना दादू दयाल के अकबर बादशाह के साथ मिलने के पीछे की है, क्योंकि उस समय **गुरु-सेवा** जो सात शिष्य उनके साथ सीकरी गये थे, उनकी सूची में **व सत्संग** इनका नाम नहीं है। बादशाह के साथ दादू दयाल की भेंट सं० १६४२ में हुई थी और यह घटना सं० १६४४ में हुई होगी, जब रज्जबजी की उम्र २० साल की थी। ये गुरु दादू दयाल के साथ उनकी छाया की भाँति सदा बने रहते थे और उनके प्रत्येक शब्द को बड़े प्रेम व बड़ी भद्रा के साथ सुना करते थे। पाँच-छः वर्षों तक उनके सत्संग में रहने पर ये फिर स्वयं भी पदों एवं साखियों की रचना करने लग गए। क्रमशः इनकी ख्याति साधु-संतों की मंडलियों में दूर-दूर तक फैलने लगी और गुरु दादू दयाल तक इन्हें बड़े प्रेम के साथ देखने लगे। अंत में जब इनका अनुभव बढ़ने लगा और इनकी योग्यता के प्रभाव द्वारा अनेक जन इनकी ओर अधिकाधिक आकृष्ट होने लगे, तब इनके शिष्यों की भी संख्या में वृद्धि होने लगी।

रज्जबजी ने अपने गुरु की प्रशंसा में बहुत कुछ कहा है **गुरु-भक्ति** और उनके प्रति इनकी भद्रा प्रत्येक शब्द से टपकती है। ये कहते हैं कि,

‘गुरु गरवा दादू मिल्या, दीरघ दिल दरिया।

हँसत प्रसन्न होत ही, मजन भल भरिया॥’

अर्थात् मुझे ऐसे महान् पुरुष दादू गुरु के रूप में मिले जो गंभीर मन एवं सागरवत् उदार हृदय के थे और जिनके प्रसन्न होते ही भजन का रस उमड़ पड़ता था और अपने निकटवर्त्ती को उसके द्वारा आप्लावित कर आनंद मग्न कर देता था। उन्हें इसी प्रकार इन्होंने ‘परब्रह्म के प्यारे’, ‘त्रिगुणरहित’, ‘निर्वन्ध’, ‘ब्रह्मरसस्त’ एवं सकल स्वांग की उपेक्षा करनेवाला सच्चा साधु भी कहा है। उनकी मृत्यु के समय सं० १६६१ में ये नराने में ही वर्तमान थे और उनके परमपद प्राप्त कर लेने पर इन्हें संसार इतना सूना जान पड़ा कि उस समय से ये प्रायः अश्लेष बंद किये ही रहने लगे। इन्होंने उक्त अवसर पर इस प्रकार कहा था :—

दीनदयाल दिनो दुख दीनन, दादूसी दौलत हाथसौं लीनी ।
रोष अतीतन सौं जु कियौ हरि, रोजी जु रंकनि की जगछीनी ॥

और गरीबदास के कहने पर अपने बाल तक मुड़वा दिये थे। यह कथा भी प्रसिद्ध है कि सांगानेर में एक बार उन्होंने अपने जीवन-काल में इनका स्वागत-सत्कार भी किया है।

एक समय जब रज्जबजी नराने में रहते थे, उस समय ये दादू दयाल के अन्यतम शिष्य वषनाजी के घर गये थे। उस समय इनकी अवस्था प्रायः ४० वर्ष की थी और इनके शारीरिक सौंदर्य का प्रभाव इनकी विचित्र वेश-भूषा के कारण और भी अधिक पड़ रहा था। इन्हें वैसे रूप में देखकर वषनाजी की स्त्री ने अपने पति से कहा कि एक ये दादू-शिष्य रज्जबजी व है जो इतने वैभवशाली दीख पड़ते हैं और तुम एक वषना हो जिसके घर खाने को अन्न तक नहीं नसीब होता। वषनाजी ने इसके उत्तर में बतलाया कि,

‘रज्जबको या संपदा, गुर दादू दीनी आप ।
वषना को या आपदा, यां चरणारो परताप ॥’

अर्थात् यह सारी विपत्तियाँ हमारे गुरुदेव की ही कृपा का फलस्वरूप हैं। कहा जाता है कि इस दोहे को सुनकर रज्जबजी को हँसी आ गई और उस दिन से वषनाजी के घर भी सम्पत्ति का ढेर लगने लगा तथा फिर कभी उनकी स्त्री को वैसा कष्टन का अवसर नहीं मिला। प्रसिद्ध है कि अपने जीवन के अंतिम समय में रज्जबजी किसी जंगल में चले गए थे जहाँ पर १२२ वर्ष की अवस्था में स० १७४६ में उनका देहांत हो गया।

रज्जबजी के दस शिष्यों के नाम राघोदास की ‘भक्तमाल’ में मिलते हैं और उनके अतिरिक्त उनके चार अन्य शिष्य भी बतलाये जाते हैं। इनकी मुख्य गद्दी सांगानेर में चलती है, किंतु वहाँ पर भी कोई साधु नियमपूर्वक नहीं रहता। उनके स्मारक के रूप में कुछ वस्तुएँ वहाँ अवश्य रखी हुई हैं। सांगानेर के अतिरिक्त कई छोटे-छोटे गाँवों में भी इनके शिष्यों द्वारा स्थापित कुछ मठों के नाम सुनने में आते हैं। इनके अनुयायियों को रज्जब-पंथी अथवा ‘रजवावत’ कहने की परिपाटी है और इस प्रकार के साधु-संत इधर-उधर अनेक स्थानों में पाये जाते हैं।

इन्हें कथावार्ता करने का बहुत अभ्यास था और दृष्टांतों के प्रयोग में तो ये इतने कुशल थे कि इनकी बराबरी का कोई कदाचित् ही मिलेगा । इसीलिए इनकी प्रशंसा करते हुए किसी ने कहा है कि,

‘ज्यू नृपके तपतेजते कंपत, पास रहै नर आद कहूँके ।

ऐसेहि भाँति सबै दृष्टांतहि, आगे खड़े रहै रज्जबजूके ॥’

अर्थात् रज्जबजी के सामने सारे के सारे दृष्टांत राजा के समक्ष साधारण जनो की भाँति प्रस्तुत रहा करते हैं और जहाँ कहीं इन्हें उनकी आवश्यकता पड़ी कि तुरंत इनकी इच्छा के अनुसार काम-आजाते हैं ।

रज्जबजी की रचनाओं में उनकी ‘वाणी’ तथा ‘सर्वगी’ ग्रंथ प्रसिद्ध हैं और इनमें से पहला छुपकर प्रकाशित भी हो चुका है । इसमें इनकी प्रायः सारी रचनाएँ संगृहीत हैं जिनमें से साखी के अंतर्गत १६३ अंगों में ५३५२ छंद आये हैं । पदों की संख्या २० राग-रागिनियों में २०६ तक पहुँचती है, २६ अंगों में ११७ सबैये दिये गए हैं और योग्यता व इनके अतिरिक्त ३३ गुणछंद, ८२ अरिल्लें, १३ छोटे रचनाएँ कुटकर पद्य तथा ८६ छप्पय दिखलायी पड़ते हैं । पुस्तक ‘ज्ञानसागर प्रेस’ में छपी है, किंतु संपादन की असावधानी कई स्थलों पर खटकती है । इसका रचना-काल स्व० पुरो० हरिनारायण शर्मा के अनुमान से सं० १६५० से लेकर सं० १७४० सम्झा जा सकता है । रज्जबजी का दूसरा ग्रंथ कई दृष्टियों से बहुत उत्तम है । इसे ‘सर्वगी’ के अतिरिक्त ‘सर्वांगयोग’ कहने की भी प्रथा चली आती है । इसमें दादू दयाल की वाणी एवं रज्जबजी की रचनाओं के अतिरिक्त दृष्टांत-स्वरूप दूसरे अनेक संतों व महात्माओं की भी कृतियाँ संगृहीत हैं । संतों में से नामदेव, कबीर, पीपा, रैदास, नानक, अमर दास, अंगद, भीपन, हरिदास व वषना की रचनाएँ इसमें रखी गई हैं । यह ग्रंथ अभी तक अप्रकाशित है । जयपुर ‘दादू महाविद्यालय’ के पुस्तकालय में सुरक्षित हस्तलिखित प्रति की ग्रंथ-संख्या ६८००० बतलाई गई है, किंतु उक्त पुरोहितजी के अनुसार यह गणना अशुद्ध है । रज्जबजी की एक तीसरी कृति ‘अंगवधू’ नाम से प्रसिद्ध है जो वास्तव में दादू दयाल की रचनाओं का संग्रह है जो सिखों के प्रसिद्ध पूज्यग्रंथ ‘आदिग्रंथ’ से प्रायः दस वर्ष पहले संगृहीत हुआ था और जो इस कारण इस प्रकार के ग्रंथों का प्रथम आदर्श-स्वरूप है ।

(ख) संत सुन्दरदास

संत सुन्दरदास दादू दयाल के योग्यतम शिष्यों में थे और इनकी प्रायः सारी रचनाएँ भी प्रकाशित हो चुकी हैं। दादू-पंथ के प्रसिद्ध अनुयायियों में सबसे अधिक जानकारी अभी तक इन सुन्दरदास के ही संबंध में प्राप्त हो सकी है। ये सुन्दरदास बूसर गोत के खंडेलवाल वैश्य थे। इनका जन्म

चैत सुदी ६ सं० १६५३ को जयपुर राज्य की प्राचीन जाति व राजधानी खोसा नगर में हुआ था और इनके पिता का जन्मकाल नाम परमानंद तथा माता का नाम सती था। इनके पिता का एक उपनाम चोखा भी बतलाया जाता है और कुछ लोगों का अनुमान है कि यही नाम अधिक प्रामाणिक है। जो भी हो, सुन्दरदास के जन्म का इनके घर किसी महात्मा के वरदान द्वारा होना समझा जाता है और प्रसिद्ध है कि ये किसी जग्गा नामक दादू-शिष्य के ही अवतार थे। इनके जन्म का स्थान खंडहर के रूप में आज तक वर्तमान है, किंतु इनके बूसर-गोती वैश्य वहाँ अथवा उस नगर में अब कोई नहीं रहते।

सुन्दरदास केवल छः वर्ष की अवस्था में ही दादू दयाल के शिष्य हो गए थे। कहा जाता है कि जब दादू दयाल (सं० १६५८ वा १६५९ में) खोसा में ठहरे हुए थे, उसी समय इनके पिता इन्हें लेकर उनकी सेवा में पहुँचे थे और उनके चरणों में इन्हें डालकर उनसे दीक्षा का प्रसाद माँगा था।

सुन्दरदास ने भी लिखा है कि 'दादूजी जब खोसा आये, दीक्षा व बालपने में दर्शन पाये' तथा 'तिनही दीया आपुतै सुन्दर अध्ययन के सिर हाय'। इनका नाम 'सुन्दर' भी कदाचित् स्वयं दादू दयाल ने ही रखा था और पहले से उनके एक अन्य शिष्य का भी नाम सुन्दरदास होने के कारण ये 'छोटे सुन्दरदास' कहलाकर प्रसिद्ध हुए। ये अपने गुरु के परम भक्त थे और उनकी प्रशंसा इन्होंने अपनी अनेक रचनाओं के अंतर्गत कई स्थलों पर की है। ये उनके साथ सदा रहा करते थे और संभवतः उनके निकट उस समय भी विद्यमान थे जब उनका देहांत हुआ था। दादू-शिष्य हो जाने के अवसर से ही इनके गुरुमाई इन्हें अपने आत्मीय-सा मानने लगे थे, इस कारण दादू दयाल के देहत्याग के अनंतर भी इन्हें किसी प्रकार के कष्ट का अनुभव नहीं करना पड़ा। टहलड़ीवाले जगजीवन जी इन पर विशेष प्रेमभाव रखते थे

और उन्हीं के पास रहकर ये बहुत दिनों तक अपने गुरु की वाणी को कंठस्थ करते रहे। किंतु इनकी प्रतिभा के लक्षण इनके बालकपन में ही दीख पड़ने लगे थे, इसलिए उसे पूर्णतः विकसित करने के उद्देश्य से इन्हें काशी भेजने का निश्चय हुआ। तदनुसार सं० १६६३ वा १६६४ में जब ये केवल ११ वर्ष के थे, इन्हें लेकर जगजीवनजी तथा रज्जबजी काशी पहुँचे, जहाँ इन्होंने साहित्य एवं दर्शन का विशेष रूप से गहरा अध्ययन किया और लगभग सं० १६८२ तक वहीं ठहरकर ये अनेक शास्त्रों में पारंगत हो गए। काशी में ये असी घाट पर गंगा तट के निकट ही रहा करते थे और इनका निवास कदाचित् उसी स्थान के आसपास कहीं पर था जहाँ आजकल दादूमठ बना हुआ है।

काशी में अपना विद्याध्ययन समाप्त करने के अनंतर ये अपने साथियों के साथ सं० १६८२ में फतहपुर शेखावाटी में लौट आये। फतहपुर में आकर ये कुछ दिनों तक प्रागदास बोहाली के संसर्ग में रहे और उनके साथ सत्संग किया। इसी स्थान पर किसी गुफा के भीतर इनका अपने अन्य छः साथियों के साथ १२ वर्षों तक योगाभ्यास में लगा रहना भी प्रसिद्ध है।

**फतहपुर-
निवास**

इन छः के नाम प्रागदास, संतदास, घड़सी दास, जगजीवन दास, नारायणदास और भीषन बतलाये जाते हैं और कुछ लोगों का अनुमान है कि इनके साथ उस समय नारायण दास की जगह वपनाजी रहते थे। ये लोग उक्त गुफा में रहकर अपनी साधना में लौन रहा करते थे और व्रत एवं संयम का जीवन व्यतीत करते थे। इनके कार्यक्रम में अपने गुरु दादू दयाल की वाणियों का गंभीर अध्ययन एवं अपनी योग्यता के अनुसार कभी-कभी अपनी रचनाओं का प्रस्तुत करना भी सम्मिलित था। क्रमशः इनकी योग्यता एवं साधुता की प्रशंसा चारों ओर फैलने लगी और फतहपुर के लोग इनके यहाँ बराबर दर्शनो के लिए उपस्थित होने लगे। कहा जाता है कि फतहपुर का नवाब अलफ़र्ख़ भी सुन्दरदास के दर्शनार्थियों में रहा करता था और उसके साथ इनका बड़ा प्रेम और सद्भाव था। यह नवाब स्वयं भी एक अच्छा हिंदी-कवि था और सुन्दरदास के साथ उसका सत्संग साहित्य-वर्चा के संबंध में भी बहुधा हुआ करता था। इस नवाब का उपनाम 'जान कवि' बतलाया जाता है। फतहपुर में रहते समय सुन्दरदास का कई प्रकार के चमत्कारी का प्रदर्शन करना भी प्रसिद्ध है, किंतु ऐसी बातें अधिकतर भ्रष्टा के कारण कभी-कभी पीछे भी गढ़ ली जाती हैं।

सुन्दरदास को देशाटन बहुत अच्छा लगता था और फतहपुर-निवास के काल में भी ये कभी-कभी बाहर निकल जाया करते थे। ये पूर्व की ओर बिहार, बंगाल, उड़ीसा जैसे प्रदेशों तक भ्रमण कर चुके थे; दक्षिण की ओर गुजरात, मध्यप्रदेश, मालवा आदि गये थे और पश्चिम में द्वारका एवं उत्तर में बदरिकाश्रम तक पहुँचकर सब जगहों के भिन्न-भिन्न स्थानों

देश-भ्रमण तथा समकालीन महापुरुषों के प्रभावों द्वारा अपने को लाभान्वित किया था। राजस्थान, उत्तर प्रदेश, पंजाब एवं दिल्ली के तो अनेक नगरों में ये कई बार गये थे और कई स्थानों पर बहुत दिनों तक ठहरकर इन्होंने वहाँ सत्संग भी किया था। इनके देशाटन-संबन्धी अनुभवों का कुछ पता इनके उन सर्वियों से भी चलता है जो इन्होंने समय-समय पर अपनी यात्राओं के समाप्त होने पर लिखे थे। इन देशाटन के सर्वियों से जान पड़ता है कि इन्हें कई स्थानों का अनुभव अच्छा नहीं हुआ था। ये उनके लिए कुछ कटु शब्दों तक के प्रयोग करते हैं। परन्तु ऐसी कटूक्तियाँ अधिकतर इनकी विनोदप्रियता की भी सूचक हो सकती हैं और संभव है उनमें निंदा की मात्रा बहुत कम हो। इन्होंने इन विविध प्रदेशों में प्रचलित भाषाओं के भी प्रयोग अपनी ऐसी अनेक रचनाओं में किये हैं। इन यात्रावाले स्थानों में इन्हें कुरसाना गाँव अधिक प्रिय था जो मारवाड़ में पीपाड़ और खाँगटा स्टेशन से अनुमानतः २-३ कोस पर वर्तमान है। वहाँ पर ये अन्य कई स्थानों में भ्रमण कर ही गये थे, जैसा उनके 'ताहिँ आन रहे कुरसाने' से प्रकट होता है और यहाँ की सुन्दर जलवासु के कारण इन्होंने कदाचित् कुछ अधिक समय तक यहाँ प्रवास भी किया था।

अपने गुरु-भाइयों में से जिन-जिन के प्रति सुन्दरदासजी विशेष श्रद्धा के भाव रखते थे, उनमें एक रज्जबजी थे। गुरु-वाणियों के समझने में इन्होंने रज्जबजी एवं जगजीवनजी से विशेष सहायता ली थी और रज्जबजी से सत्संग करने के लिए तो ये बहुधा सांगानेर जाते-आते रहते थे। स्व०

सुन्दरदास व पुरोहितजी ने रज्जबजी एवं सुन्दरदास की तुलना करते हुए लिखा है कि ये दोनों ही संत बड़े प्रतिभाशाली थे।

रज्जबजी इन दोनों में से रज्जबजी की जहाँ गुरु दादू दयाल के संपर्क में रहने का अवसर सं० १६४४ से १६६० तक मिला था,

वहाँ सुन्दरदासजी उनके साथ केवल वर्ष भर के ही लगभग रहे थे। फिर भी वेदांत, सांख्य एवं साहित्यिक प्रवीणता में ये रज्जबजी से किसी प्रकार

कम न थे, बल्कि उनसे बढ़कर ही समझे जा सकते हैं। परन्तु रज्जबजी की उक्तियाँ मस्ताने सूफियों के ढंग की उतरी हैं और वे दादू दयाल के अधिक अनुरूप कही जा सकती हैं। इसी प्रकार रज्जबजी के जहाँ कुल मिलाकर १३ छोटे ग्रंथ हैं, वहाँ सुन्दरदास की वैसी रचनाएँ ३७ से कम नहीं। रज्जबजी ने साखियाँ अधिक लिखी हैं और उनके पद भी बहुत सरस व गम्भीर हैं, किंतु सुन्दरदास के सबैये तथा मनहर छंद अत्यंत सुन्दर व सजीव हैं। वास्तव में छंदों का बाहुल्य जितना रज्जबजी में पाया जाता है, उससे कहीं अधिक १२ में सुन्दरदास की रचनाओं में मिलता है। रज्जबजी की भाषा अधिकतर राजस्थानी है जिसमें उनका अनुभव कूट-कूट कर भरा हुआ है और उसका समझना कभी-कभी कठिन हो जाता है; किंतु सुन्दरदास की भाषा में ब्रजभाषा एवं खड़ी बोली की भी प्रचुरता है और उसमें माधुर्य व सरलता अर्थ की गम्भीरता के साथ-साथ रहती है। रज्जबजी व सुन्दरदासजी दोनों ही वास्तव में दादू-शिष्यों में सर्वश्रेष्ठ समझे जाने योग्य थे।^१ जब सं० १७४६ में सुन्दरदास रज्जबजी से मिलने अंतिम बार सांगानेर पहुँचे, तब इन्हें पता चला कि उनकी परमगति हो चुकी है, अतएव वे उनके वियोग को सहन नहीं कर सके और उसी वर्ष इन्होंने भी शरीर त्याग दिया।

सुन्दरदास को अपने अन्य गुरु-भाइयों के साथ भी संपर्क में आने तथा उनके साथ सीहार्द प्रदर्शित करने का अवसर मिला था और उनमें षड़सीदास, प्रागदास, जगजीवनजी, संतदास, वषनाजी आदि प्रसिद्ध हैं। इनके समकालीन प्रसिद्ध पुरुषों में गो० तुलसीदास (सं० १५८६:१६८०)

जैनकवि बनारसीदास (सं० १६४३ जन्म संवत्) मिश्र अन्य गुरु-भाई कवि भाई गुरुदास (सं० १६०८:१६६६) तथा महाकवि व समकालीन केशवदास (सं० १६०२:१६७४) के नाम लिये जा

सकते हैं। गो० तुलसीदास के साथ तो इन्हें काशी के असी घाट पर सं० १६६३ से सं० १६८० तक रहने का सौभाग्य प्राप्त था और संभव है वे उनके देहावसान के अवसर पर उपस्थित भी रहे हों। भाई गुरुदास के साथ सुन्दरदास की भेंट के संबंध में कोई प्रमाण अभी तक उपलब्ध नहीं, किंतु दोनों की अनेक रचनाओं का मिलान करने पर अद्भुत

१. पुरोहित हरिनारायण शर्मा : 'सुन्दर-ग्रन्थावली' (प्रथम खंड, जीवन चरित)

साम्य दीख पड़ता है। इसी प्रकार 'विचार-माला' के रचयिता अनापदास के विचारों के साथ भी सुन्दरदास के सिद्धांतों का आश्चर्यजनक मेल खाता है और दोनों के समकालीन होने के कारण उनकी भेंट का अनुमान किया जा सकता है।

मृत्यु

सुन्दरदास अपने अंतिम समय में सांगानेर चले गए थे। वहीं पर मिति कातिक सुदी ८ संवत् १७४६ को इनका देहांत हो गया और पंथ की प्रचलित प्रथा के विपरीत इनके शव का अग्नि-संस्कार किया गया।

सुन्दरदास ने कुल छोंटे-बड़े मिलाकर ४२ ग्रंथों की रचना की थी जिनमें से सभी 'सुन्दर-ग्रंथावली' के अंतर्गत बड़े अच्छे ढंग से सम्पादित किये जा चुके हैं। इनकी रचनाओं का समय सं० १६६४ से १७४२ तक समझा जाता है और दो-एक ग्रंथों में उनका रचना-काल स्पष्ट रूप में दे भी दिया गया है। इनके बड़े ग्रंथों में सबसे उत्तम 'ज्ञानसमुद्र' और रचनाएँ 'सवैया' हैं। दूसरे ग्रंथ को कभी-कभी 'सुन्दरविलास' भी कहा जाता है। 'ज्ञानसमुद्र' की रचना सं० १७१० में हुई थी। इसमें कुल पाँच उल्लास वा अध्याय हैं जिनमें क्रमशः गुरु, नवधा भक्ति, अष्टांगयोग, सैश्वर सांख्यमत एवं अद्वैत ब्रह्मज्ञान का पांडित्यपूर्ण निरूपण किया गया है। ग्रंथ का मुख्य उद्देश्य वेदांतशास्त्र की सर्वोच्चता का प्रतिपादन कर सांख्य एवं भक्ति को उसका आवश्यक अंग ठहराना जान पड़ता है और लेखक ने अपने रचना-नैपुण्य द्वारा एक नीरस विषय को भी बड़ी सफलता के साथ ३४ प्रकार के छंदों द्वारा स्पष्ट किया है। इनका 'सुन्दरविलास' अथवा 'सवैया' नामक ग्रंथ 'ज्ञानसमुद्र' से भी अधिक प्रसिद्ध है और इसमें कुल ५६३ छंदों द्वारा अनेक विषय प्रतिपादित किये गए हैं। इसके विषय साखी-संग्रहों की भाँति भिन्न-भिन्न अंगों के अंतर्गत रखे गये हैं और उनका वर्णन अत्यंत ललित व रोचक भाषा में हुआ है। सुन्दरदास की रचनाओं से स्पष्ट है कि काव्यकौशल के प्रदर्शन में वे किसी कवि से कम नहीं और संतकवियों में ये निःसंदेह सर्वश्रेष्ठ हैं।

सुन्दरदास के कई शिष्य थे; किंतु उनमें से प्रसिद्ध पाँच थे जिनके नाम दयालदास, श्यामदास, दामोदरदास, निर्मलदास व नारायणदास हैं। इनमें से नारायणदास इन्हें सबसे प्रिय थे, किंतु उनका देहावसान इनके

जीवन-काल में ही हो गया था। इन पाँचों शिष्यों के अपने-अपने धाँवे थे, किंतु इनमें सबसे बड़ा फतहपुर का था जहाँ नारायणदास के शिष्य दयाराम गद्दी पर बैठे थे। फतहपुर का थाँवा अब तक चल रहा है, शिष्य-परम्परा किंतु इनका सबसे बड़ा स्मारक इनके ग्रंथों का संग्रह है जिसे अध्ययन करने पर पता चलता है कि राधोदास ने इन्हें दुतिय 'संकरा चारज' क्यों कहा होगा।

(ग) अन्य दादू-शिष्य व प्रेशिष्य

इन दो प्रधान दादू-शिष्यों के अतिरिक्त जिन अन्य व्यक्तियों ने भी अपनी निजी रचनाओं आदि द्वारा विशेष स्थान ग्रहण किये हैं, उनमें सर्वप्रथम नाम गरीबदास का आता है जो कदाचित् संत दादू दयाल के बड़े पुत्र एवं शिष्य भी थे और जो उनके उत्तराधिकारी बनकर उनकी गद्दी पर बैठे थे। इनका जन्म सं० १६३२ में हुआ था। ये अष्टादस वर्ष की अवस्था में उत्तराधिकारी बने थे और सं० १६६३ में इनका देहांत हुआ था। ये एक महात्मा होने के साथ कुशल कवि, गायक एवं वीणाकार भी थे और इनकी बड़ी प्रशंसा राधोदास ने भी अपनी 'भक्तमाल' में की है। इनके नाम से नराने में एक तालाब 'गरीबसागर' बना हुआ है। इनकी वाणियों की संख्या २३००० बतलायी जाती है। किंतु वास्तव में इनकी केवल चार ही रचनाएँ मिलती हैं जिनके नाम 'अनमै प्रबोध', साषी, चौबोले तथा पद हैं और जिनके केवल ७५ पृष्ठों का ही एक संग्रह 'गरीबदासजी की वाणी' के रूप में स्वामी मंगलदासजी ने संपादित कर प्रकाशित किया है। इन गरीबदास के अतिरिक्त एक दादू-शिष्य हरिदास निरंजनी थे, जो बहुत काल तक दादू-पंथ में रहकर फिर कबीर-पंथ एवं नाथ-पंथ से प्रभावित हुए तथा जिन्होंने अपना एक नवीन पंथ चलाया जिसे 'निरंजनी-संप्रदाय' कहते हैं और जिसके अनुयायी आज भी कई स्थानों पर मिलते हैं। प्रसिद्ध दादू-शिष्यों में इसी प्रकार प्रागदास का नाम भी आता है जिनसे उक्त हरिदास निरंजनी ने पहले पहल दीक्षा ग्रहण की थी। ये एक अत्यंत संयमशील व प्रभावशाली व्यक्ति थे और प्रसिद्ध है कि इन्हें अनेक योगसिद्धियाँ भी प्राप्त थीं। इनका देशीत कार्तिक वदी ८ सं० १६८८ में हुआ था और इनका एक स्मारक शिलालेख के रूप में आज भी फतहपुर के अंतर्गत वर्तमान है। इनका थाँवा डीहवाणों में है और इनकी बानियों की संख्या ४८००० बतलायी

जाती है। संत दादू दयाल के प्रसिद्ध शिष्यों में जगजीवन का भी नाम लिया जाता है जो एक महान् पंडित थे। ये काशी में बहुत दिनों तक रहकर अध्ययन कर चुके थे और वहाँ से दूदारण चले आये थे। इन्होंने आबेर में जाकर दादू दयाल को शास्त्रार्थ के लिए ललकारा था, किंतु उनके गंभीर एवं निर्मल स्वभाव के सामने इनके पांडित्य की एक न चली और अंत में वे उनके शिष्य हो गए। इनका थाँवा डिलडी (घाँसा) में है और इनकी रचनाएँ भी बहुत हैं। दादू-शिष्यों में एक पठान व्यक्ति वाजिदजी भी थे जो युवावस्था में एक गर्भिणी हरिणी की हत्या करने के कारण ग्लानि में पड़कर दादू-शिष्य हुए थे। ये अपनी 'अरिल्लो' के लिए प्रसिद्ध हैं। इनकी १३५ अरिल्लो का एक संग्रह 'पंचामृत' के अंतर्गत प्रकाशित है जो जयपुर के मंगल प्रेस में छपा है। इनके १५ ग्रंथ भी कहे जाते हैं। इसी प्रकार एक दूसरे मुस्लिम दादू-शिष्य वपनाजी थे जो जाति के मीरसी थे और बड़े अच्छे संगीतज्ञ थे। इनकी वाणियाँ बहुत सुंदर एवं सारगर्भित हुआ करती थीं और उनका भी एक संग्रह 'वपनाजी की वाणी' नाम से प्रकाशित भी हो चुका है। उस 'पंचामृत' में भीषजन की 'बावनी', बालकराम जी के 'कवित्त' एवं छीतरजी खेमदासजी के 'इन्दव व रेखते भी' प्रकाशित हैं। इनमें से भीषजनजी फतेहपुर-निवासी ब्राह्मण थे और दादू-शिष्य संतदासजी के शिष्य थे। बालकराम जी छोटे सुंदरदास के शिष्य थे और छीतरजी एवं खेमदासजी रज्जबजी के शिष्य थे। इन वाणी-रचयिताओं के अतिरिक्त दादू-शिष्यों में बनवारीदास एवं बड़े सुंदरदास अपने-अपने उपसम्प्रदायों की स्थापना के लिए प्रसिद्ध हैं। इनमें से प्रथम ने रतियाग्राम (पटियाला) में अपना थाँवा स्थापित कर 'उत्तरादी' दल को प्रवर्तित किया था जिसकी अनेक शाखाएँ उत्तरी भारत में आज भी प्रसिद्ध हैं और द्वितीय अर्थात् बड़े सुंदरदास ने 'नागा'-सम्प्रदाय चलाया था जिसे आगे चलकर भीमसिंह ने अधिक योग्यता से संगठित किया। ये बीकानेर राज्य के शासकों के ही परिवार के व्यक्ति थे जिनके नागा अनुयायियों ने आगे चलकर सेना में भी नाम कमाया।

संत दादू दयाल के प्रशिष्यों में राबोदास अपनी 'भक्तमाल' के लिए प्रसिद्ध हैं। ये बड़े सुंदरदास के शिष्य प्रह्लाद दास के पौत्र शिष्य थे। इन्होंने अपनी उक्त रचना आपाढ़ शुक्ल ३ सं० १७१७ में प्रस्तुत की थी और उसपर छोटे सुंदरदास की सातवीं पीढ़ी के चन्नदास ने भादो वदी १४ सं० १८५१ को अपनी टीका लिखी थी। उक्त 'भक्तमाल' का मूल आधार प्रसिद्ध नाभादास

की ही भक्तमाल जान पड़ती है, किंतु फिर भी राघोदास ने अपनी रचना में अनेक विशेषताएँ भी ला दी हैं और यह ग्रंथ संत-परम्परा के इतिहास के लिए बहुत उपयोगी है। नामदास ने अपनी 'भक्तमाल'

राघोदास में जहाँ नानक-जैसे संतों की भी चर्चा नहीं की है, वहाँ राघोदास ने इस विषय पर विशेष ध्यान दिया है। इन्होंने कबीर, नानक, दादू एवं जगन नामक चार संतों के संबंध में लिखते हुए बतलाया है कि,

ये च्यारि महंत चहुँ चक्कवै, च्यारि पंथ निरगुन थपे ।

नानक, कबीर, दादू, जगन राघो पद्मातम जपे ॥ ३४२ ॥

और प्रत्येक की पद्धति का विवरण उसकी शिष्य-परम्परा के क्रम से दी है। इन्होंने इन्हीं प्रकार रामानुज विष्णु स्वामी मध्वाचार्य व निंबार्क नामक चतुः सम्प्रदायों भक्तों के संबंध में भी लिखा है और योगी संन्यासी, बौद्ध, जैन, सूफी, जंगम व षड्दर्शनवादियों का भी परिचय कराया है। इनके अतिरिक्त ७१ अन्य भक्तों को भी स्थान दिया है।

दादू-पंथी साहित्य के प्रमुख रचयिताओं में साधु निश्चल दास का भी नाम बहुत प्रसिद्ध है। ये पंजाब प्रांत के हिसार जिले की हासी तहसील के कुँगाड़ गाँव के निवासी थे और जाति के जाट थे। इनका शरीर अत्यंत सुन्दर और सुडौल था और अपने बचपन में ही इन्हें किसी दादू-पंथी साधु द्वारा दीक्षा मिल चुकी थी। संस्कृत पढ़ने की बड़ी लालसा साधु निश्चल के रहते हुए भी ये जाट जाति में उत्पन्न होने के कारण उस **दास** भाषा का विधिवत् अध्ययन किसी पंडित द्वारा नहीं कर पाते थे। अंत में ये काशी पहुँचे और अपने को ब्राह्मणों का वंशज बतलाकर किसी पंडित के यहाँ पढ़ना आरंभ कर दिया तथा अन्य शास्त्रों के साथ-साथ वेदांत के गूढ़ दार्शनिक सिद्धांतों पर भी पूर्ण अधिकार प्राप्त कर लिया। इन्होंने अपनी रचना 'विचार-वागर' के अंत में स्वयं भी कहा है कि,

सांख्य न्याय में भ्रम कियो, पढ़ि व्याकरण अशेष ।

पढ़े ग्रंथ अद्वैत के, रहे न एकहु शेष ॥ १११ ॥

कठिनजु और निबंध हैं, जिनमें मत के भेद ।

भमते अवगाहन किये, निश्चलदास सबेद ॥ ११२ ॥

किसी ब्राह्मण को अपनी कन्या का विवाह करना था, किंतु उसे कोई उपयुक्त

घर नहीं मिलता था। उसने निश्चलदास को देखते ही पसंद कर लिया। परन्तु ये अभी तक अपनी जाति के भेद को गुप्त रखे हुए थे और उक्त ब्राह्मण के बहुत आग्रह करने पर इन्होंने विवश होकर अपना सारा रहस्य खोल दिया और यह भी कह दिया कि जाट जाति का होने के अतिरिक्त मैं दादू-पंथी भी हूँ। इसपर ब्राह्मणों ने रुष्ट होकर आदेश दिया कि इस बात के दंडस्वरूप तुम्हें अपने गार्हस्थ्य-जीवन में दो विवाह करने पड़ेंगे और घर आने पर इन्होंने वैसा ही किया। घर लौटने पर ये अपने विवाह के अनंतर वहीं रहकर वेदांत की शिक्षा देने लगे और इनका इस प्रकार का अध्ययन-अध्यापन अंत तक चलता रहा। कहा जाता है कि बूंदी के राजा राम सिंह ने इन्हें गुरुभाव के साथ बहुत दिनों तक अपने यहाँ रखा था और इनसे दीक्षा भी ग्रहण की थी। इन्होंने 'विचार-सागर', 'वृत्तिप्रभाकर' एवं 'मुक्ति-प्रकाश' नामक तीन ग्रंथों की रचना की जो सभी प्रकाशित हो चुके हैं। इन्होंने 'कठोपनिषद्' की एक व्याख्या संस्कृत में की है और एक ग्रंथ वैद्यक का भी लिखा है। इनके 'विचार-सागर' के अनुवाद मराठी, बंगला व अंग्रेजी भाषाओं में हो चुके हैं और स्वामी विवेकानन्द-जैसे महान् पुरुष ने इसे भारत के अंतर्गत गत तीन शताब्दियों में लिखे गए किसी भी भाषा के ग्रंथों में सबसे अधिक प्रभावशाली बतलाया है। प्रसिद्ध है कि न्यायशास्त्र का अध्ययन करने से नदिया (बंगाल) भी गये थे। इन्हें छन्द शास्त्र का भी बहुत अच्छा ज्ञान था जिसे इन्होंने उससे प्रसिद्ध मर्मज्ञ 'दसपुंजजी' से उस समय प्राप्त किया था जब वे काशी में गंगा नदी में लड़े-खड़े शरीर त्याग करने जा रहे थे। इनका देहांत दिल्ली में रहकर स० १६२० में हुआ था। इनका गुरुद्वारा किड़डौली गाँव में वर्तमान है जो दिल्ली से १८ कोस पर है और जहाँ पर इनकी शिष्य-परम्परा व पाठशाला आज भी चल रही है। 'विचार-सागर' इन्होंने वहीं पर लिखा था।

(३) परब्रह्म सम्प्रदाय और दादू-पंथ

संत दादू दयाल के परब्रह्म सम्प्रदाय की स्थापना के संबंध में उनके जीवन-चरित की चर्चा करते समय प्रसंगवश कुछ पहले ही कहा जा चुका

-
१. "It has more influence in India than any that has been written in any language within the last three centuries."
—Vivekananda.

है। उसका आदिगुरु स्वयं परब्रह्म होने के कारण इस सम्प्रदाय का ऐसा नामकरण किया गया था, जैसा दादू-शिष्य छोटे सुन्दरदास की एक रचना से विदित होता है। उन्होंने अपने ग्रंथ 'गुरु-सम्प्रदाय' के नामकरण अंतर्गत स्पष्ट शब्दों में कह दिया है कि सबका गुरु एक परमात्मा है जिसने यह सारा चित्रकारी की है और वही सबके भीतर विद्यमान भी है। उसीका नाम ब्रह्मानन्द कहा जा सकता है जिससे क्रमशः शिष्य-परम्परानुसार पूरनानन्द, अच्युतानन्द आदि से लेकर वृद्धानन्द तक नामावली प्रस्तुत होती है और इस अंतिम पुरुष वृद्धानन्द के ही शिष्य दादू दयाल थे। अतएव परम्परा के परब्रह्म से चलने के कारण इसे यह नाम देते हैं।^१ परन्तु सुन्दरदास ने उक्त ग्रंथ में दादू दयाल को छोड़कर जितने नाम अन्य गुरुओं के गिनाये हैं, उनमें से कोई भी किसी व्यक्ति-विशेष के नाम नहीं जान पड़ते। दादू दयाल के प्रसिद्ध गुरु वृद्धानन्द के विषय में भी उन्होंने यही कहा है कि उनका कोई भी 'ठौर ठिकानी' नहीं, वह सहजस्वरूप में ही विचरण करते हैं और जहाँ इच्छा होती है, वहाँ जाते हैं। अतएव जान पड़ता है कि अपने गुरु के ऊपरवाले सभी नामों को उन्होंने आत्मानुभूति की क्रमोन्नत भूमियों की कल्पना के अनुसार यों ही रख दिया है, परब्रह्म तक अपने से केवल ३७ गुरुओं के ही नाम बतलाना अन्य प्रकार से विचार करने पर भी नितांत भ्रमात्मक ही समझ पड़ेगा। सुन्दरदास ने इस सम्प्रदाय की चर्चा करते समय अपने एक अन्य ग्रंथ में भी कहा है कि "सद्गुरु ब्रह्मस्वरूप है और वे संसार में शरीर धारण कर ऐसे शब्द प्रकट करते हैं जिनसे सारे संशय नष्ट हो जाते हैं, हृदय में शीघ्र ही ज्ञान का प्रकाश हो जाता है और करोड़ों सूर्यों की दीप्ति के सामने अंधकार का लेशमात्र भी नहीं रह जाता। तदनुसार जिस समय दो विरोधी दल आपस में लड़ते-झगड़ते हुए थक रहे थे, उसी समय दादू दयाल ने इस परब्रह्म सम्प्रदाय को सर्वत्र प्रचलित किया।"^२

परन्तु 'ब्रह्म-सम्प्रदाय' वा 'परब्रह्म-सम्प्रदाय' नाम स्वयं दादू दयाल का रखा हुआ प्रतीत नहीं होता, क्योंकि उनकी किसी रचना में इसका पता नहीं चलता। उनके शिष्य रजबखी ने भी कदाचित् इस नाम का प्रयोग कहीं नहीं किया है। एक पद उनका अपने गुरु दादू दयाल के विषय में इस प्रकार अवश्य है :—

१ 'सुन्दर-ग्रंथावली' (पु० हरिनारायण शर्मा-संपादित) पृ० १९७:२०२।

२. 'सुन्दर-ग्रंथावली' (पु० हरिनारायण शर्मा-संपादित) पृ० २४४।

‘आये मेरे परब्रह्म के प्यारे ।

त्रिगुण-रहित निरगुण निज समरत, सकल सांग गहि डारे ।” आदि

किंतु इससे केवल इतना ही प्रकट होता है कि ये उन्हें परब्रह्म के प्रियपात्र व वस्तुतः परब्रह्मवत् ही मानते थे । दादू दयाल की रचनाओं में एक स्थल पर परब्रह्म-सम्प्रदाय के अनुयायी के लिए दादू-पंथी शब्द आया है^२ और कई प्राचीन प्रतियों में पायी जाने के कारण वह पंक्ति प्रक्षिप्त भी नहीं कही जा सकती । अतएव संभव है परब्रह्म-सम्प्रदाय वा ब्रह्म-सम्प्रदाय नाम का प्रयोग पहले पहल सुंदरदास ने ही किया हो । ऐसे नाम रखने की परिपाटी प्रसिद्ध चतुः सम्प्रदायवाले रामानुज, निम्बार्क, विष्णु स्वामी एवं मध्वाचार्य के अनुयायी लोगों में भी चलती आ रही थी और जान पड़ता है उसी का अनुकरण किया गया । फिर भी इस नाम की अर्थवत्ता इस बात से भी स्पष्ट हो जाती है कि सुंदरदास तथा दादू दयाल के अन्य अनुयायियों ने आगे चल कर वेदांत के मुख्य-मुख्य सिद्धांतों का ही विशेष रूप से प्रतिपादन किया था और उक्त दर्शन के अनुसार परब्रह्म ही एक मात्र पारमार्थिक सत्ता समझा जाता है ।

दादू दयाल ने अपने इस सम्प्रदाय का सूत्रपात अपने साथियों की गोष्ठी के अंतर्गत आध्यात्मिक तत्त्वों की चर्चा द्वारा किया था और उनका मुख्य उद्देश्य यही था कि कित्त प्रकार प्रचलित परस्पर-विरोधी धर्मों या सम्प्रदायों के बीच समन्वय लानेवाली बातों का निरूपण किया जाय । इसके सिवाय उनकी यह भी इच्छा थी कि ऐसे प्रयत्नों द्वारा सर्वसाधारण प्रवर्तक की के लिए भी सुलभ एवं उपयोगी सिद्ध होनेवाले किसी प्रेरणा जीवन-रहस्य का निर्माण किया जाय और उसका सब कहीं प्रचार करके सब किसी को लाभान्वित करने की चेष्टा की जाय । उक्त गोष्ठी वा समाज के संगठन के पूर्व उन्होंने बहुत दिनों तक एक पहाड़ी के निकट गुफा में रहकर आत्मचिंतन भी किया था और उस अनुभव को भी उन्होंने इस अवसर पर काम में लाया । अपने पहले उद्देश्य की सिद्धि के विषय में विचार करते समय उन्होंने सोचा कि ‘यदि पवन, पानी, पृथ्वी, आकाश, सूर्य, चंद्र जैसे प्राकृतिक पदार्थ किसी एक पद में रहकर काम नहीं

१. महात्मा रज्जवर्नी (‘राजस्थान’ वर्ष १, खंड २) पृ० ७५ में उद्धृत ।

२. ‘धुबैल देही निर्मल बाणी, दादूपंथी ऐस बाणी’ । ४१ ।

‘दादू दयाल की बाणी’ (पं० चंद्रिकाप्रसाद त्रिपाठी-संपादित) पृ० ३१=१ ।

करते और यदि ब्रह्मा, विष्णु, महेश का कोई भिन्न पंथ नहीं और न मुहम्मद वा जिब्राइल के लिए ही कोई पृथक् नवीन मार्ग बतलाया जा सकता है, तो फिर किसी एक पंथ-विशेष का अनुयायी बनकर ही क्यों रहा जाय और क्यों न उन सबको अनुप्राणित करनेवाले उक्त एक मात्र 'जगतगुरु अलप इलाही' पर ही अपना ध्यान केंद्रित किया जाय जिसके सिवाय अन्य कोई दूसरा हो ही नहीं सकता'।^१ किसी पक्षविशेष का आश्रय लेना अथवा किसी पंथ-विशेष का अनुगमन करना तो अद्वितीय ब्रह्मको खंड-खंड करके अपनाने की चेष्टा करना है जिस कारण सारे अनर्थ आ खड़े हो जाते हैं^२। अतएव जिस प्रकार उक्त सभी प्राकृतिक पदार्थ उस एक जगन्मयता एवं जगदाधार के अंग होकर सदा एक समान अपने कर्तव्यपथ पर आरुढ़ रहते हैं और जिस प्रकार उक्त ब्रह्मादि अथवा मुहम्मदादि के लिए भी उसके अतिरिक्त कोई नवीन भिन्न मार्ग निर्दिष्ट नहीं किया जा सकता, उसी प्रकार हमें भी चाहिए कि उसी मूल वस्तु को समझने और उसे भली भाँति अनुभव कर अपनाने की ओर दत्तचित्त हो जायें और केवल निष्पक्ष भाव को ही ग्रहण करें।

इसी प्रकार उन्होंने उक्त दूसरे उद्देश्य की पूर्ति के संबंध में भी विचार किया और अंत में इस निरुण्य पर पहुँचे कि आदर्श ढंग से जीवन व्यतीत करने के लिए विविध प्रकार के प्रपंचों में पड़ने अथवा बाहरी आडंबरो के फेर में रहकर समय नष्ट करने की कोई आवश्यकता नहीं। बहुधा देखने में आता है कि भिन्न भिन्न सम्प्रदायों के अनुयायी वर्ग अपने अपने कलित इष्टदेवों

१. ये सब किसके पंथ में धरती भर असमान।

पानी पवन दिन राति का, चंद सूर रहिमान ॥११३॥

ब्रह्मा विष्णु महेश का कौन पंथ गुरुदेव।

सारी सिरजनहार तू कहिये अलख अमेव ॥११४॥

मुहम्मद किसके दीन में, जबराल किस राह।

इनके मुसंद पीर की, कहिये एक अजाब ॥११५॥

ये सब किसके हैं रहे, यह भेरे मन माहिं।

अलख इलाही जगतगुरु, दुंजा कोई नाहिं ॥११६॥

(दादू दयाल की वाणी) 'साच को अंग'

११३:११६ पृ० २००:१।

२. लंछि खंडि ब्रह्म को, पल्लिपल्लि लीया बांछि।

दादू पूरण ब्रह्म तजि, बंधे भरम की गांछि ॥५०॥

(दादू दयाल की वाणी) 'साच को अंग' ११३:११६, पृ० १९२।

को रिक्ताने की चेष्टा में अनेक प्रकार की तैयारियाँ किया करते हैं और अपने को विविध भेषों द्वारा सुसज्जित करके गर्व के साथ एक निराले पंथ के पथिक मान बैठते हैं। इसके सिवाय उनके जीवन का एक बहुत बड़ा अंश व्यर्थ के पूजन, पाठ, व्रत, उत्सव, तीर्थ जैसे बाह्य प्रदर्शनों में ही बीत जाता है और अपना हृदय सच्चे ढंग से भगवान के प्रति उन्मुख करने के लिए उन्हें थोड़ा-सा भी अवसर नहीं मिलता, बल्कि उक्त अनेक विधानों की विभिन्नताओं की उलझनों में पड़कर वे प्रायः आपस में लड़ने-भिड़ने तक लग जाते हैं। अतएव इन सभी बुराइयों से अलग रहकर एक सीधा-सादा जीवन यापन करने का ढंग उन्होंने ढूँढ़ निकाला और अपने इस मत का निष्कर्ष उन्होंने इस प्रकार बतलाया—

‘आपा मेटै हरि भजै’ तन मन तजै विकार

निर्वैरी सब जीवसों, दादू यह मत सार ॥’ २ ॥’

अर्थात् अपने अहंकार का सर्वथा त्याग कर भगवान का भजन करे, अपने तन व मन में किसी प्रकार के विकार न आने दे और सभी प्राणियों के साथ निर्वैर भाव रखे। इसके परिणाम का कभी दुःखप्रद होना संभव नहीं कहा जा सकता।

दादू दयाल को कबीर साहब में बड़ी आस्था थी और इन्होंने उनका नाम बड़ी भद्रा के साथ लिया है। ये उनकी साधना-वृद्धि को बहुत कठिन बतलाते हैं और कहते हैं कि उनकी चाल के निराधार होने अर्थात् किसी साकार प्रतीक पर अवलंबित न रहने के कारण कोई उनका अनुसरण साधारण प्रकार से नहीं कर सकता। यदि वैसा करना कबीर साहब चाहेगा तो मृग की भाँति उछल-कूद मचाकर ही गिर का प्रभाव पड़ेगा; वहाँ पर जम नहीं सकेगा।^१ इसी प्रकार उनकी रहनी को भी ये वैसी ही दुःसाध्य मानते हैं और कहते हैं कि उनका यह ढंग भी विचित्र है; क्योंकि वे निराधार के साथ अपने को उस स्थिति में रखा करते हैं जहाँ काल की भी दाल नहीं गलती। फिर भी इन्हें कबीर साहब के प्रति बड़ा आकर्षण है। ये उन्हीं के उपदेश को वास्तव में सच्चा समझते हैं और वही उनको मीठा भी लगता है। उसे सुनते ही इन्हें

१. ‘दादू दयाल की बाणी’ दया निर्वैरता कौ अंग २, पृ० ३२२

२. ‘दादू दयाल की बाणी’ (मधिकौ अंग २७:८) पृ० २३५:६।

परम सुख की प्राप्ति होती है और बड़ा आनन्द भी होता है, क्योंकि वही इनके हृदय में अपना बनकर प्रवेश करता है ^१। ये कबीर साहब के विचारों से भली भाँति परिचित थे, और यदि जनश्रुति ठीक है तो बुद्धन वा बुढा-नंद की कबीर-परम्परा में ही होने से ये अपने को उसी मार्ग का अनुयायी भी मानते थे। जो हो, किसी प्रकार के दार्शनिक पचड़े की उधेड़-बुन में न पड़कर इन्होंने कबीर साहब द्वारा दी स्वीकृत परम तत्व को अपना भी ध्येय मान लिया। ये स्पष्ट शब्दों में कहते हैं कि,

“जेथा कंत कबीर का, सोई वर वरिहूँ।

मनसा वाचा कर्मना, मैं और न करिहूँ ॥’ ११॥ ^२

अर्थात् मेरा भी इष्टदेव वही परमात्मा है जिसे कबीर साहब ने अपनाया था। मैं सभी प्रकार से उसी एक के प्रति अपने को न्योछावर करूँगा, मुझे अन्य किसी से काम नहीं और न इस विषय में मुझे कुछ और सोच-विचार करने की आवश्यकता है।

दादू दयाल उस परम तत्व को सर्वत्र एक समान व्याप्त और भरपूर समझते हैं और उसके सिवाय किसी भी अन्य वस्तु का अस्तित्व नहीं मानते। ये उस हरितत्व को स्पष्ट करने के लिए उसे सरोवर का रूपक देते हैं और कहते हैं कि “हरि का सरोवर सर्वत्र पूर्ण है, जहाँ चाहो उसका पानी पी लो, उसके भीतर कहीं भी आचमन करते ही जीव की तृप्ता बुद्धि जाती है और वह सुखी हो जाता है।” फिर “उस शून्यमय का स्वरूप सरोवर का पानी निरंजन स्वरूप है और मन उसमें मीन की भाँति रम जाता है; यह अलस और अमेद का तत्व ऐसा है जिसके रस में सदा विलास किया जा सकता है।” इसी प्रकार “जैसे सरोवर में हंस विहार करता है, उसी प्रकार परमात्मा में आत्मा उस प्रियतम के साथ हिलमिल कर नित्य खेला करता है।” इस सरोवर को ये ‘सहज का सरोवर’ भी कहते हैं और बतलाते हैं कि “उसकी तरंगें प्रेम की हुआ करती हैं और आत्मा वहाँ पर अपने स्वामी के साथ सदा मौज में झूला करता है।” ये उस तत्व को ही अपना ‘पिब’ अर्थात् प्रियतम भी कहते हैं और बतलाते हैं कि सभी दिशाओं में मैं केवल उसी एक को देखता और भीतर भी अनुभव

१. ‘दादू दयाल की वाणी’, ‘संवाद की संग’ २४, पृ० २७५।

२. वही, ‘पीवपिछाण’ ११, पृ० २६५।

करता हूँ। वह बिना बत्ती और बिना तेल के जलते हुए दीपक की भाँति चारों ओर सूर्यवत् प्रकाश कर रहा है और प्रत्येक रोम के भीतर भी उसी प्रकार व्याप्त है।^१ उक्त प्रेम की तरंगों की व्याख्या करते हुए इन्होंने एक स्थल पर यह भी बतला दिया है कि वास्तव में “इश्क वा प्रेम ही ‘अलह’ वा ईश्वर की जाति है, वही उसका अंग स्वरूप है, वही उसका रंग है और उसका अस्तित्व भी वही है”^२ और इसी कारण विरह को भी इन्होंने अपना परम मित्र कहा है। इस तत्व को दादू दयाल ने अन्यत्र ‘सहज’ नाम भी दिया है और उसकी परिभाषा देते हुए कहा है कि “इसमें सुख-दुख नाम के दोनों पक्षों में से कोई भी नहीं रहता, यह न मगता है और न जीता है, बल्कि पूरा निर्वाण-पद इसी को कहते हैं। इसमें रम जाते ही मन की द्वैत भावना जाती रहती है और गर्म व ठंडा दोनों में एक ही समान बनकर यह उसके साथ एकाकारता ग्रहण कर लेता है”^३। फिर तो किसी प्रकार के पक्ष-विपक्ष का भी प्रश्न नहीं उठता। यह ‘निर्भै’, ‘निर्षय’, ‘सहज’, इस इह वा सोमित विश्व के अतीत ‘बेहद’ वा निःसीम है जहाँ स्थूल व सूक्ष्म दोनों में से किसी की भी गति नहीं और वहीं कबीर साहब का निराधार घर भी है।^४

दादू दयाल ने इस प्रकार उस परमतत्व को ‘शून्य’, ‘परमपद’, ‘निर्वाण’ जैसे नामों द्वारा अभिहित किया है और उसका स्वरूप प्रेम **सर्वात्मवाद** एवं सहजमय बतलाया है। यही वह परमात्मतत्व है जिसके विषय में बहुधा ‘अनिर्वचनीय’ शब्द का प्रयोग होता है और जिसके संबंध में दादू शिष्य सुन्दरदास ने भी बड़े विचित्र ढंग से कहा है—

‘एक कहूँ तो अनेक सौ दोस्त, एक अनेक नहीं कहूँ ऐसी।

आदि कहूँ तिहि अंतहु आवत, आदि न अंत न मध्य सुकैसी ॥

गोपि कहूँ तो अगोपि कहा, यह गोपि अगोपि न ऊमो न बैसी।

जोई कहूँ सोई है नहि सुन्दर, है तो सही परि जैसी कौ तैसी ॥’^१

परंतु फिर भी उन्होंने इस ब्रह्मतत्व को जगतमय और जगत को ब्रह्ममय कह कर एक प्रकार के सर्वात्मवाद का प्रतिपादन किया है तथा ‘तोही में जगत

१. ‘दादू दयाल की वाणी’, ‘परमा की अंग’ ६२, ६५, ७२:४, ८७ व ७८, पृ० ७२:५

२. वही, ‘विरह को अंग’ १५२, पृ०, ६१।

३. वही, ‘मधिकी अंग’ २:३, पृ० २३३।

४. ‘दादू दयाल की वाणी’ मधिकी अंग १३, १५, पृ० २३५।

यह, तूही है जगत माँहि, तौ में अरु जगत में भिन्नता कहाँ रही' कहकर उसे एक ही मिट्टी के बने हुए विविध भाँडों, जल में उठती हुई विविध तरंगों, ईख के रस की बनी हुई भिन्न-भिन्न मिठाइयों, काठ की बनी अनेक प्रकार की पूतरियों, लोहे के बने अनेक हथियार तथा स्वर्ण के बने हुए विविध गहनों के उदाहरण देकर उनकी वास्तविक व मौलिक एकता का रहस्य बतलाया है और यह भी कहा है कि उक्त दोनों में भेद केवल उतना ही है जितना जमे हुए घी वा बर्फ तथा पिघले हुए घी वा पानी में क्रमशः कहा जा सकता है^२ और इसका कारण अज्ञान के सिवाय दूसरा कोई हो नहीं सकता। इसी बात को संक्षेपतः उन्होंने अन्यत्र भी कहा है—

‘जगत कहे तैं जगत है, सुन्दर रूप अनेक ।

ब्रह्म कहे ते ब्रह्म है, वस्तु विचारे एक ॥’^{४३॥}^३

अतएव ब्रह्म इस जगत् का निमित्त एवं उपादान दोनों प्रकार का कारण है और सर्वत्र एक समान ही व्यापक है। यदि ब्रह्म को ही एकमात्र सत्य मानकर जगत को मिथ्या कहा जाय, तो उसका समाधान भी सुन्दरदास ने इस प्रकार किया है—

‘सुन्दर कहत यह एकई अखंड ब्रह्म,

ताही कौं पलाटि कै जगत नाम धरयो है ।’^४

जिससे एक प्रकार के निवर्त्तवाद की भावना का आभास मिलता है।

दादू दयाल ने अपनी रचनाओं के अंतर्गत उक्त परम तत्त्व को ‘सहज सुनि’ नाम भी दिया है और उसे स्पष्ट करते हुए बतलाया है कि वही सर्वत्र व्यापक है, सभी शरीरों के भीतर भी वही है, उषी में निरजन वा शम को रमता हुआ समझना चाहिए और उसमें त्रिगुण का कोई प्रभाव नहीं ।^५ यह

शून्य व
सृष्टि

शून्य उन काया-शून्य आत्मशून्य एवं परमशून्य से भी परे है, जहाँ पर क्रमशः स्थूल शरीर जाग्रत अवस्था में प्रतीत होता है, सूक्ष्म शरीर स्वप्नावस्था में जान पड़ता है तथा जहाँ समाधि की पूर्ण व परिपक्व अवस्था में जीव को

१. ‘सुन्दर-ग्रंथावली’, ‘आरमानुभव की ओर’ ६, पृ० ६१६:७७ ।

२. वही, ‘अद्वैत ज्ञान की ओर’ १४:१७ पृ० ६४९:५० ।

३. वही, ४३ पृ० ८०५ ।

४. वही, ‘अर्गनमिका की ओर’ ५, पृ० ६५५ ।

५. ‘दादू दयाल की यात्री’, परचा की ओर ५६, पृ० ७१ ।

ब्रह्म का अनुभव होने लगता है। इन तीनों से भी परे वह स्वयं एकमात्र व अद्वितीय निर्गुण तत्व है^१ जिसे उन्होंने अन्यत्र ब्रह्म शून्य, ब्रह्म निरंजन, निराकार अथवा ज्योतिर्मय तत्व बतलाया है।^२ वहीं से सूर्य, चंद्र, आकाश, पानी, पावक, पवन एवं धरती, काल, कर्म, माया, मन, जीव, घट, श्वास आदि की उत्पत्ति होती है और उसी में फिर सभी कालय भी होता रहता है।^३ इस सृष्टि का कारण भी दादू दयाल ने एक 'रहस्यमय विनोद' वा 'परमानंद' बतलाया है जिसके विषय में उन्होंने स्वामी से स्वयं भिक्षासा की है। वे इसी बात को इस प्रकार भी कहते हैं कि "वह 'पालिक' वा सृष्टिकर्ता निरंतर खेल किया करता है जिसे बिखले ही समझ पाते हैं, वह कुछ लेकर सुखी नहीं होता, बल्कि सब कुछ प्रदान करते रहने में ही उसे आनंद आता है और वही आनंद इस सारी सृष्टि का मूल कारण है।"^४ इसी बात को दादू-शिष्य वषनाजी ने भी इस प्रकार कहा है :—

‘जिहि बरिया यहु सब हुआ, सो हम किया विचार।

वषना बरियाँ खुशी की, करता मिरजनहार ॥”^५

अर्थात् मैंने इस बात पर विचार किया है और मुझे यह प्रतीत हुआ है कि सृष्टिकर्ता ने इसका आरंभ अपनी खुशी अथवा आनंद के अवसर पर ही किया था। यह उत्तर किसी काजी के प्रश्न का है जो सीकरी में दिया गया था।

दादू दयाल ने सृष्टि के मूल तत्व के साकार पणिग्राम का नाम एक दूसरे प्रसंग में 'ओंकार' दिया है और बतलाया है कि किस प्रकार उस रहस्यमय आदि शब्द से ही पंच तत्वों का निर्माण हुआ, सारे शरीरों की रचना हुई और इनमें 'तु' आदि भेदमय विचारों का गुणों के कारण

सृष्टिक्रम

व

भ्रांति

कमिक विकास हुआ। यह सारा विश्व एक बाध्यंज के समान बना हुआ है और इसमें उसी का शब्द सर्वज्ञ ओतप्रोत भरा हुआ है। उक्त पाँच तत्वों अर्थात् पृथ्वी, जल, अग्नि, आकाश एवं पवन का रस वा कारण यही नाद वा ओंकार है जो कार्यरूप जीव होकर बोलता करता

१. 'दादू दयाल की वाणी' ५३ पृ० ७१।

२. वहीं, १३० पृ० ८०।

३. वहीं, ५४:५ पृ० ७१।

४. वहीं 'राग असावरी' पद २३५, पृ० ४५६।

५. 'वषनाजी की वाणी' (स्वामी मंगलदास-संपादित) सत्रथाई को खंड २, पृ० ३३।

है। यह सब कुछ केवल माया का विस्तार है। यह वह मूल परमतत्त्व नहीं है। वह अव्यक्त तत्त्व तो निरंजन व निराकार है जहाँ 'ओंकार' व्यक्त व साकार है।^१ इस ओंकार-द्वारा गुणोत्कर्ष के कारण उत्पन्न हुए 'मैं', 'तू' जैसे भेदमय विकारों से अहंता की भावना जाग्रत होती है और वही इस जगत के सारे अनर्थों का मूल है। यह 'मैं'-'तू' का भेद जीवात्मा के सामने प्रत्यक्ष बाधा के रूप में किसी आड़ करनेवाली वस्तु की भाँति खड़ा हो जाता है जिसके पीछे छिपे रहने के कारण हम अपने सामने प्रकट रूप में सर्वत्र वर्तमान प्रियतम का भी प्रत्यक्ष अनुभव नहीं कर पाते। यदि यह अपने सामने का व्यवधान वा 'दुई का पर्दा' किसी प्रकार हट सके, तो हमें आपके वास्तविक रूप को समझते विलंब न लगे और आनंद आ जाय। हमारी सारी समस्याएँ तभी पूर्णतः हल हो सकेंगी जब हम इस आड़चन को दूर करने में कृतकार्य होंगे, क्योंकि बिना ऐसे किये उस निरपेक्ष एवं सर्व प्रकार के पक्षपातों से रहित तत्त्व की अनुभूति हमारे लिए कभी संभव नहीं हो सकती। उस तत्त्व की प्रत्यक्ष अनुभूति ही सभी साधनाओं का परम लक्ष्य है।

अनुभूति एवं ज्ञान में महान् अंतर है। हमें किसी वस्तु का जब ज्ञान होता है, तब हम उसकी चतुर्दिक सीमाओं से परिचित होकर उसके विवरण देने लगते हैं। हम उसे जैसे किसी दूरी पर से देखते हैं और उसी भाँति उसके विषय में दूसरों को भी परिचित करा देने की अपने शब्दों द्वारा चेष्टा करते हैं। परन्तु अनुभूति करते समय हम अपने अनुभूति व अनुभव की वस्तु में अपने को एक प्रकार से मग्न कर ज्ञान देते हैं। उसे हम इतने निकट से जानने लगते हैं कि हमें उसके अंश-प्रत्यंश के विश्लेषण करने की कोई युक्ति ही नहीं मिल पाती। ज्ञान की स्थिति में हम अपनी ज्ञेय वस्तु से पृथक् रहते हैं; अतएव उसका समझना उतना कठिन नहीं जान पड़ता, किंतु अपने अनुभव की वस्तु के साथ हमारा तादात्म्य हो जाता है और हम उसमें प्रवेश कर जाते हैं। इसी कारण दादू दयाल ने भी कहा है कि "ज्ञान की लहर जहाँ से उठती है, वहाँ पर हमारी वाणों का प्रकाशित होना भी संभव है, किंतु जहाँ से हमारी अनुभूति जाग्रत होती है, वहाँ की

१. 'दादू दयाल की वाणी', 'संवाद की श्रृंग' =, १२, १४ व ११, पृ० २७५ : ६।

हमारी अवस्था अनिर्वचनीय होती है और वहाँ से वाणी के स्थान पर कोरे ध्वन्यात्मक शब्द-मात्र ही उठ सकते हैं। यही वह स्थान है जहाँ निरंजन सदा वास किया करता है और इस कारण उसकी अनुभूति का भी व्यक्त किया जाना अत्यंत कठिन है। उसका हमें केवल अनुभव ही हो सकता है। उसी अनुभव द्वारा हमें आनंद की प्राप्ति होती है, हमें 'निर्भय' का परिचय मिलता है और हम उस अगम, निर्मल व निश्चल दशा में भी पहुँच जाते हैं।^१

दादू दयाल की साधना अनुभूति पर ही आश्रित है और इसी कारण इसके साधन व सिद्धि दोनों में से किसी का भी विवरण नहीं दिया जा सकता। इस साधना की प्रथम क्रिया तन एवं मन का मान मर्दन कर उन्हें अपने वश में लाना है, तभी इसके परिणाम-स्वरूप हमें सहज की दशा में प्रवेश प्राप्त हो सकता है।^२ ऐसी स्थिति में

साधना त्रिगुणात्मिका प्रकृति-जन्य आकार-प्रकार के सभी विकार

हमारे लिए प्रभावहीन हो जाते हैं और आत्मा प्रेम-रस का आस्वादन करने लगती है।^३ इस साधना में मार्ग शून्यमय रहता है, सुरति को चैतन्य के पथ पर चलना पड़ता है और वह लय में अपने को मग्न किये रहती है। यह मार्ग न तो योग-समाधि का मार्ग है और न भक्ति-योग ही इसे कह सकते हैं, यह इन दोनों के बीचवाला 'सहज मार्ग' है जहाँ किसी साधना-विशेष का प्रयोग न होने पर भी पूर्ण समाधि का आनंद मिला करता है और हम काल के प्रभाव से भी दूर हो जाते हैं।^४ इसमें सबसे बड़ी व महत्वपूर्ण क्रिया अपने आपको पूर्णतः समर्पित कर देने की भावना है जिसमें 'अहं' का भाव नितान्त रूप से नष्ट हो जाता है। इस दशा का वर्णन करते हुए दादू ने कहा है—

‘तन भी तेरा मन भी तेरा, तेरा प्यंड परान।

सब कुछ तेरा, तू है मेरा, यह दादू का शान ॥’^{२३॥}^५

अर्थात् यह स्थूल शरीर, यह मन और ये प्राणादि सब कुछ पूर्णतः न्योछाकर

१. 'दादू दयाल की वाणी' 'परचा कौ अंग', २९:३०, पृ० ६७ और २०३ पृ० ९२।

२. वही 'जीवनमृतक कौ अंग' ४३, पृ० ३८३।

३. वही 'लैको अंग' ४, पृ० १२१।

४. वही, १३, पं व ९, पृ० १२२।

५. वही, 'सुंदरी कौ अंग' २३, पृ० ३३०।

कर दिये जाते हैं, किंतु इसके मूल में सदा केवल एक यही भावना काम करती रहती है कि जिसे हम अपना सर्वस्व समर्पित कर रहे हैं, वह 'मेरा' अथवा स्वयं 'मैं' ही हूँ। अतएव इन सर्वस्वदान और सर्वस्व की उपलब्धि में वस्तुतः कोई भी अंतर नहीं रह जाता और देनेवाला अपनी कमी का अनुभव करने की जगह अपने को और भी पूर्ण मानने लगता है।

इस पूरी प्रक्रिया का रहस्य इस बात में निहित है कि इस प्रकार की साधना के लिए किसी बाह्य उपचार की आवश्यकता नहीं पड़ती। इसके सारे साधन अपने भीतर ही मिल जाते हैं, उनके लिए कहीं दौड़-धुन करनी नहीं पड़ती। दादू दयाल की एक रचना 'काया-बेलि' नाम से प्रसिद्ध है जो बहुधा उनकी संगृहीत रचनाओं के साथ ही प्रकाशित हुई काया-बेलि मिलती है। उस रचना में दादू दयाल ने सभी कुछ की इस काया के ही अंतर्गत वर्तमान सिद्ध करने की चेष्टा की है और उसमें अन्य बातों के अतिरिक्त यह भी कहा है कि इसी में 'साधन-घार', 'अनमैघार' तथा 'पदनिर्वाण' भी हैं और इसमें ही विद्यमान गुरु की कृपा से हमें प्रियतम का प्रत्यक्ष दर्शन आप ही आप हो जाता है। इसमें जो माँगनेवाला है और जिससे माँग रहा है, वे दोनों ही वस्तुतः एक हैं और जो वस्तु माँगी जा रही है, वह भी वही है। दादू दयाल का कहना है कि "मैं ऋद्धि-सिद्धि अथवा मुक्ति इनमें से किसी की भी अभिलाषा नहीं करता और न ये मुझे पसंद हैं। मैं तो केवल रामरस के एक प्रेम-व्याले के लिए ही आर्त्त हूँ" ^१। और ये उसके लिए किसी के आगे हाथ भी नहीं पसारते और न उसके लिए किसी के प्रति अपने उपालंभ ही प्रकट करते हैं। उनकी स्थिति इस प्रकार है— "दादू मन ही मन विरह की दशा में चूर हुआ जा रहा है, मन ही मन रोता है और मन ही मन चिल्ला भी रहा है, वह बाहर कोई भी निवेदन वा प्रदर्शन नहीं करता" ^२। इस कारण अपनी साधना के फलस्वरूप उसे जो कुछ भी सिद्धि मिलती है, वह उसके कायापलट अथवा पुनर्जन्म के ही रूप में होती है।

इस दशा तक पहुँच जाने पर सभी बाहरी बातें ज्यों की त्यों रह जाती हैं, केवल आन्तरिक परिवर्तन मात्र हो जाता है। जो अहंता-जनित आवरण

१. 'दादू दयाल की वाणी' 'निहकमी पवित्रता का अंग' = ३, पृ० १३७।

२. वही, 'विरह का अंग' १०८, पृ० ५६।

हमारे सामने पड़ा रहता था, केवल वही सामने से उठ जाता है और अब किसी प्रकार की कोई वस्तु हमें भ्रांति में नहीं डालती। अपने आप का प्रत्यक्ष

अनुभव होने लगता है और उसके ही परमार्थतः परमतत्त्व एक व अनेक भी होने से सारे भेदों की जड़ अपने आप कट जाती है।

ऐसी ही स्थिति में आकर दादू दयाल कहते हैं—“हे अलह, राम, अब मेरा सारा भ्रम जाता रहा। अब मैं तेरे प्रत्यक्ष दर्शन का अनुभव कर रहा हूँ। इस कारण कोई भी भेद नहीं दीखता, सबके प्राण वे ही हैं, सबके रक्त मांस भी वे ही हैं, सबकी आँखें व नाक भी वे ही हैं। ‘सहज’ ने और का और तमाशा सामने रख दिया है। कानों से शब्द की झंकार एक ही प्रकार सबको सुनायी पड़ती है, सर्मा की जीभ मीठे का स्वाद लिया करती है, वही भूख सबको लगा करती है और एक ही प्रकार जागृत होता है, वे ही हाथ, पाँव, वे ही शरीर सबके हैं। पहले ये सभी मुझे भिन्न-भिन्न जैसे प्रतीत होते थे, किंतु अब तूने मेरी दृष्टि ही बदल डाली और अब मैं उन्हीं वस्तुओं में सर्वत्र एकता का अनुभव कर रहा हूँ तथा मुझे अब हिंदू व तुर्क में कोई भेद ही नहीं दीख पड़ता।”^१ ‘अब हमने निश्चयपूर्वक जान लिया कि सभी घट व शरीर में एक ही आत्मा व्याप्त है और हिंदू मुसलमान अथवा स्त्री-पुरुष में भी कोई भेद नहीं।’^२ उन्होंने इसी कारण इस बात को एक सिद्धांत के रूप में कह डाला है कि,

‘जब पूरण ब्रह्म विचारिये, तब सकल आतमा एक।

काया के गुण देखिये, तौ नाना वरण अनेक ॥’ १३० ॥^३

अर्थात् यदि आत्मनिष्ठ होकर पूर्ण ब्रह्म की दृष्टि से देखा जाय तो आत्मा के ऐक्य के कारण कोई भेदभाव नहीं, किंतु शरीरादि की दृष्टि से अनेकत्व ही दीखता है और हमारे सामने न जाने कहाँ से नामरूपादि के भेद आ खड़े हो जाते हैं।

इस उपर्युक्त स्थिति को ही दादू दयाल ने जीवनमुक्त की अवस्था का नाम दिया है। उन्हें मृत्यु के अनंतर मुक्त होने में विश्वास नहीं। वे स्पष्ट कहते हैं, “निरंजन के निकट पहुँचते ही मैं जीवनमुक्त बन गया। मरने पर

१. ‘दादू दयाल की वाणी’ ‘राम गौड़ी’ ६५, पृ० ३२३।

२. वही, ‘दया निर्द्वैता की अंग’, ५ व ६, पृ० ३२३।

३. वही, ‘साध की अंग’ १३० पृ० २०३।

जिस मुक्ति की प्राप्ति का वर्णन किया जाता है, उसमें मुझे विश्वास नहीं और न मेरा मन इस बात को मानता है कि आगे चलकर हमें **जीवन्मुक्ति** अच्छे कर्मों के कारण अच्छा जन्म मिलेगा। शरीर छूटने पर जो गति होती है, वह तो सभी को प्राप्त होती है। दादू तो यही जानता है कि जीते जी राम की उपलब्धि हो जाय और अपना जीवन सफल हो जाय”^१। इसी बात को दादू-शिष्य सुन्दरदास ने भी इस प्रकार कहा है, “मुक्ति तो एक धोखे का चिह्न-मात्र है। ऐसा कोई भी ठौर-ठिकाना नहीं, जहाँ पर मुक्ति ऐसी कोई वस्तु हमें मिल सकती है। कुछ लोग मुक्ति की उपलब्धि आकाश में बतलाते हैं, कोई उसे पाताल में ले जाते हैं और कोई-कोई पृथ्वी पर ही उसे ढूँढ़ते हुए भटकते फिरते हैं। कोई भी इस बात पर गंभीरतापूर्वक विचार नहीं करता, बल्कि जिस प्रकार गुबरेला अपनी गोली लेकर निरुद्देश्य चला करता है, उसी प्रकार वे भी अपनी धुन में बढ़ते जाते हैं, जीते जी इसके लिए अनेक प्रकार के कष्ट उठाते हैं, धोखे में पड़कर व्यर्थ मरा करते हैं। वास्तविक मुक्ति का स्वरूप तो यही है कि,

‘निज स्वरूप काँ जानि अखंडित, ज्यों का त्यों ही रहिये।

सुन्दर कछु ग्रहै नहिं त्यागै, वही मुक्ति पद कहिये ॥’ ४ ॥^२

उन्होंने इसी प्रकार अन्यत्र भी कहा है कि “देवलोक, इंद्रलोक, सत्यलोक, विधिलोक, शिवलोक, वैकुण्ठलोक, मोक्षशिला, विद्विशत वा परमपद ये सभी जीवनकाल के भीतर ही उपलब्ध होनेवाली बातें हैं। जिन्होंने आत्मानुभूति का उपलब्धि कर ली, उसके सारे संशय नष्ट हो गए और वह जीवन्मुक्त बन गया”^३।

इस दशा का नाम दादू दयाल ने ‘सहज समाधि’ भी बतलाया है और कहा है कि इसमें आते ही मन थकित हो जाता है और अपनी दशा का वर्णन करते नहीं बनता। कितना भी सोचा-विचार जाय, इसका अनुभव सदा अगम्य, अपार तथा इन्द्रियातीत हो कहा जा सकेगा। भला एक बूँद समुद्र को किस प्रकार तोल सकती है और जिसकी वाणी बंद हो गई, सहज समाधि वह अब कह ही क्या सकता है। अब तो अलल पक्ष आकाश में बड़ी दूर निकल गया और उसे सर्वत्र वही

१. ‘दादू दयाल की वाणी’ ‘राम गौड़ी’ ५२, पृ० ३७७।

२. ‘सुन्दर-ग्रंथावली’ ४, पृ० ८७५:६।

३. ‘सुन्दर-ग्रंथावली’ २२, पृ० २५८।

अनंत आकाश-मात्र ही चारों ओर व्याप्त दील रहा है, अब हम यदि कहना ही चाहें क्या कह सकते हैं।^१ ऐसी स्थिति में हमारा मन किसी भी बंधन में नहीं रहता, बल्कि जिस प्रकार पक्षी आकाश के निःसीम क्षेत्र में उन्मुक्त होकर अपनी पूरी उड़ान भर चला जा सकता है, उसी प्रकार वह भी सारे सांसारिक बंधनों से अपने को मुक्त पाकर अत्यंत व्यापक तथा उदार भावों में विचरण करने का अभ्यास बाल लेता है। परम तत्त्व के लिए 'सहज', 'शून्य' जैसे शब्दों के प्रयोगों की भी इसी बात में सार्थकता है और दादू दयाल की सहज साधना अथवा सहज समाधि का भी यही रहस्य है। इसमें जीव अपने को सदा अपने प्रियतम के संपर्क में समझा करता है और उसका शरीर संसार के भीतर ही रहकर उसके प्रभाव में यंत्रवत् काम करता रहता है। जिस प्रकार नदी का प्रवाह अपने लक्ष्य समुद्र की ओर बिना किसी बाधा का विचार करते हुए अनवरत बढ़ता ही जाता है, उसी प्रकार जीवन्मुक्त के जीवन में भी कभी रोक-थाम का अवसर नहीं आता। सांसारिक बातें तो केवल उसे नियंत्रित कर सकती हैं, जो अपने जीवन के रहस्यों से परिचित न होकर जगत् को जंजाल की भाँति मानता हुआ सारे उद्यम छोड़ जंगल की राह लेना जानता है। जीवन्मुक्त को तो उद्यम में भी आनंद ही आनंद है, क्योंकि वह अपना सब कार्य अपने प्रियतम अथवा अपने आपके उद्देश्य से ही किया करता है। दादू दयाल कहते हैं :—

‘दादू उदिम औगुण को नहीं, जेकरि जाणै कोई।

उदिम में आनंद है, जो साईं सेती होई ॥’ १०^२ ॥

अर्थात् अपने स्वामी के प्रीत्यर्थ समर्पित किसी कार्य में भी उदासी आ नहीं पाती।

दादू-शिष्य रज्जवजी ने इसी कारण कहा है कि :—

प्रवृत्ति-मार्ग व ‘एक जोग में भोग है, एक भोग में जोग।

सेवाधर्म एक बूझि वैराग में, एक तिरहि सो एही लोग ॥’

अर्थात् योग में भी एक प्रकार का भोग है और भोग में भी इसी प्रकार योग हो सकता है। अनेक लोग वैरागी बनकर भी संसार में डूबे रहते हैं और अन्य लोग गार्हस्थ्य-जीवन में रहकर उसके पार हो

१. ‘श्री स्वामी दादू दयाल की वाणी’ (चंद्रिका प्रसाद त्रिपाठी) पृष्ठ २४४,

पृष्ठ ४५९:० ॥

२. वहाँ, साखी १०, पृष्ठ २५८ ।

जाते हैं। संसार से लोग इस कारण भागा करते हैं कि अन्य लोग उन्हें शत्रुतावश किसी प्रकार की बाधा पहुँचायेंगे; किंतु यदि विचारपूर्वक देखा जाय तो किसी के साथ कोई बैर नहीं। जब हम किसी प्राणी को अपने से भिन्न समझेंगे, तभी इस प्रकार की धारणा हमारी हो सकती है और जब अपना विचार ऐसा हो गया कि हमारे लिए कोई विजातीय नहीं तथा जिस एक से हम सभी की उत्पत्ति हुई है, वही परमपिता हम सभी के भीतर भी एक ही समान विद्यमान है, तो फिर बैरभाव से आशंकित होने का कोई प्रश्न ही नहीं उठता।^१ बल्कि ऐसी दशा में तो एक दूसरे के साथ अधिकाधिक मैत्रीभाव की वृद्धि होगी और जो चाहेगा कि हम सबके प्रति निःस्वार्थ भाव के साथ सेवाधर्म में लगे रहें। इस सेवाधर्म का भी आदर्श दादू दयाल ने बहुत ऊँचा और सुन्दर बतलाया है। उनका कहना है कि सबसे बड़ा सेवक इस विश्व के भीतर स्वयं वह जगन्नियंता परमात्मा है जो बिना किसी स्वार्थ के सानंद सभी कार्य कर रहा है। हमें ठीक उसी की भाँति सेवा करनी चाहिए और उसी की भाँति अपने भीतर उत्साह भरा रखना चाहिए। सेवाधर्म में उसका अनुकरण करनेवाले हमारे सामने सूर्य, चंद्र, वायु, अग्नि, पृथ्वी आदि भी प्रतिदिन अपने-अपने कार्य अथक रूप से नियमानुसार करने में निरंतर लीन हैं जिसकी ओर इस दृष्टि से विचार करने के लिए कभी हमारा ध्यान भी नहीं जाता और न हम उनसे कभी ऐसी शिखा ग्रहण करने के प्रयत्न ही करते हैं। हम इन प्राकृतिक वस्तुओं के साथ अपने प्रति किये गए उपकारों के लिए कभी श्रेय भी नहीं देना चाहते। दादू दयाल का कहना है कि सेवा करते समय उन्हीं की भाँति हमें अपने आपको भूल जाना चाहिए और बिना किसी प्रत्युपकार की भावना अपने हृदय में लाये हुए, उन्हीं की भाँति विश्व के प्रत्येक प्राणी की बंधुवत् सेवा करने के लिए सदा तत्पर रहना चाहिये।^२

दादू दयाल के सिद्धांतों का निचोड़ इसी कारण जिस प्रकार जीवात्मा एवं परमात्मा तथा जगत् की अभेदमयी मौलिक एकता है और उस मूलतत्त्व का सच्चा स्वरूप सहज, शून्य एवं प्रेममय है, उसी प्रकार उनकी साधना एवं

१. 'श्री स्वामी दादू दयाल की वाणी' (चंद्रिका प्रसाद त्रिपाठी) सा० १०, पृ० ३२४।

२. 'दादू दयाल की वाणी' वही 'परचा की अंग २४९:५१, पृ० ९७।

व्यवहार का भी निष्कर्ष 'सहज, समर्पण, सुमिरण' और सेवा' है। उनके शून्य की कल्पना में किसी प्रकार के नास्तित्व की भावना नहीं और न उनके प्रेम का ही भाव कोरा मनोविकार-मात्र है। उस शून्य का स्वरूप मत का सार शुद्ध, अविभूत एवं निर्मल अस्तित्व है और उस प्रेम का भी रूप व्यापक जीवन का मूल आधार है। उन दोनों की पूरी व्याख्या तीसरे शब्द 'सहज' के द्वारा पूर्ण रूप से हो जाती है, जब हम अंतिम सत्य वा सत्ता के यथास्थित अनिर्वचनीय रूप का कुछ अनुमान करते हैं। दादू दयाल की उसके प्रति की गई धारणा ठीक वही प्रतीत होती है जो अद्वैत वेदांत के विद्वानानुसार निर्विशेष व निरपेक्ष अनुभवातीत परमात्मतत्त्व की है और जिसे कबीर साहब ने भी अगम, अगोचर, 'बोही आहि आहि नहि आनै' आदि द्वारा व्यक्त करने की चेष्टा की है। उनकी साधना एवं व्यवहार के नियम भी उसी निश्चित आदर्श के अनुसार निर्धारित किये गए हैं और उससे पूर्णतः मेल खाते हैं। ऐसे विचारों के आधार पर निर्मित मनोवृत्ति स्वभावतः अधिक से अधिक व्यापक एवं उदार होगी और उसके साथ यापन किये जानेवाले जीवन का स्वरूप भी विशुद्ध व स्वच्छंद होगा, जिस कारण उसमें दुःख वा क्लेश का कभी समावेश नहीं हो सकता और न आनंद की कमी की कमी आशंका ही आ सकती है।

दादू दयाल ने अपने मत का विवरण थोड़े-से शब्दों में स्वयं भी इस प्रकार दे दिया है :—

‘भाई रे, ऐसा पंथ हमारा ।

द्वैपथ रहित पंथगहि पूरा, अवरण एक अधारा ।

वाद विवाद काटू सौं नाहीं, माँहि जगत यै न्यारा ।

समदृष्टी सुभाइ सहज मैं, आपहि आप विचारा ॥१॥

मैं तैं मेरी यहु मति नाहीं, निबैरी निरकारा ।

पूरण सबै देपि आया पर, निरालंब निर्धारा ॥२॥

काटू के संगि मोह न ममिता, संगी सिरजन हारा ।

मन ही मन सौं समझि सयाना, आनंद एक अपारा ॥३॥

काम कल्पनां कदे न कीजै, पूरण ब्रह्म पियारा ।

इहि पंथि पहुँचि पार गहि दादू, सोतत सहजि संभारा ॥४॥^१

१. 'दादू दयाल की वाणी' 'राग गौड़ी' ७२ पृ० ३८६ ।

२. वही, शब्द ६६, पृ० ३८३:४ ।

अर्थात् हे भाई, मेरा अपना धर्म तो यह है कि मैं पक्षपात से रहित मार्ग का पूर्ण रूप से अनुसरण करता हूँ और उस एक मेदरहित में मेरा विश्वास है। मुझे किसी से भी कोई लड़ाई-झगड़ा नहीं और इस जगत में रहता हुआ भी इससे अनासक्त रहता हूँ। मैं सबको एक भाव से देखने में और उन्हें अपने समान समझने में प्रसन्न होता हूँ। मुझे 'मैं' और 'तू' में कोई मेद-भाव नहीं दीखता और न किसी से मुझे बैर-विरोध है। मैं सबके हृदयों में उस एक निरवलंब एवं निराधार का अस्तित्व मानता हूँ और मुझे किसी व्यक्ति-विशेष के प्रति मोह वा ममत्व का भाव नहीं है। बस-कर्त्ता ही मेरा एक, मात्र साथी है। स्थाने लोग अपार आनंद का अनुभव मन ही मन कर लिया करते हैं। किसी वासना को अपने हृदय में स्थान न दो और पूर्ण ब्रह्म के प्रति अपना प्रेम बनाये रखो। दादू का कहना है कि इसी मार्ग पर चलकर तुम उस परमतत्व का अनुभव कर सकोगे और संसार-सागर के पार भी हो जाओगे।

अतएव दादू दयाल एवं कबीर सांख्य अथवा गुरु नानक देव के मतों में कोई मौलिक भिन्नता नहीं प्रतीत होती। इन तीनों संतों के सामने प्रायः एक ही प्रकार की समस्या थी और इन तीनों ने अपने-अपने ढंग से उसपर विचार करने तथा उसको हल करने की युक्ति निकालने के प्रयत्न किये।

तीनों ही प्रायः अशिष्ट अथवा अर्द्धशिष्ट थे, किंतु कबीर, नानक शास्त्रीय प्रमाणों से अधिक उन्होंने अपने सच्चे अनुभव व दादू में का ही आश्रय लिया और तीनों ही लगभग एक-से ही समानता परिणाम पर पहुँचे। इन तीनों को ही अंत में जान पड़ा कि लोगों के भीतर बढ़ते हुए मेदभाव, पारस्परिक वैमनस्य

व दुर्मावना की जड़ उनके वास्तविक सत्य के प्रति अज्ञान के भीतर पायी जा सकती है और इस कारण इन्होंने उसी को सर्वप्रथम उखाड़कर फेंकने की चेष्टा की। इन्होंने बतलाया कि सभी कोई एक ही परमतत्व के स्वरूप हैं, किन्हीं भी दो में किसी प्रकार का भी मौलिक अंतर नहीं और जो कुछ भी विभिन्नता दीख पड़ती है, वह बाहरी व मिथ्या है। अतएव इन तीनों ने ही इस बात की ओर पूरा ध्यान दिलाया कि उस वस्तु के मर्म को जानकर उसका अनुभव आत्मवत् करना परमावश्यक है। फिर तो हमारे जीवन में ही आमूल परिवर्तन आ जायगा और हम प्रत्येक प्रश्न को एक नवीन, किंतु वास्तविक ढंग से हल करने का अभ्यास ग्रहण कर लेंगे और जो-जो बातें आज तक हमें जटिल जान पड़ती थी, वे सहज में सुलभकर आशान हो जायँगी। तदनुसार

तीनों ने, संसार में रहते हुए भी आनंदमय जीवन यापन करने की पद्धति की रचना की और सबको उसका अनुसरण करने के लिए उपदेश दिये।

परन्तु कुछ सूक्ष्म विचार करने पर पता चलता है कि इन तीनों संतों की विचार-धाराओं तथा प्रणालियों में कुछ न कुछ अन्तर भी अवश्य था। उदाहरण के लिए कबीर साहब की विशेष आस्था यदि आत्म-प्रत्यय में निहित रही, तो गुरु नानकदेव की आत्मविकास में और उसी प्रकार दादूदयाल

की आत्मोत्सर्ग में थी। और इन तीनों ने परमतत्त्व को भी

कबीर, नानक क्रमशः नित्य, एक, एवं सहज (समरस) की भिन्न-भिन्न
व दादू में भावनाओं के अनुसार कुछ विशेष रूप से देखा। इनकी
अन्तर साधना भी तदनुसार अविकतर क्रमशः विचार-प्रधान,

निष्ठा प्रधान एवं प्रेम-प्रधान थी और इसी कारण सुरुत शब्दयोग के एक समान समर्थक होते भी इन्होंने क्रमशः ज्ञानयोग, भक्तियोग तथा लययोग की ओर ही विशेष ध्यान दिया। इन तीनों के मुख्य उपदेशों एवं समाज के प्रति इनकी पृथक्-पृथक् देनों पर भी यदि हम विचार करें, तो कह सकते हैं कि कबीर साहब ने यदि स्वातंत्र्य व निर्भयता को अधिक प्रधानता दी, तो गुरु नानकदेव ने समन्वय तथा एकता पर विशेष बल दिया और दादू दयाल ने उसी प्रकार सद्भाव एवं सेवा को ही श्रेष्ठ माना। परन्तु इन बातों का यह अर्थ नहीं कि इनमें से किसी की मनोवृत्ति एकांगी थी। साधनाएँ सभी की पूर्णांग थीं, विशेषताओं का कारण केवल अवस्था-भेद हो सकता है।

संत दादू दयाल के सिद्धांतों पर सूफी प्रभाव की चर्चा की जाती है, किंतु कुछ लेखकों में इस विषय के संबंध में मतभेद भी जान पड़ता है। डा० ग्रियर्सन ने लिखा है कि “दादू का मत इनके पूर्ववर्ती संत कबीर से बहुत मिलता-जुलता है। इन दोनों के सिद्धांतों में विशेष अन्तर इस बात में पाया

जाता है कि दादू ने जहाँ परमात्मा-संबंधी मुस्लिम

सूफी प्रभाव धारणाओं के सभी प्रसंगों का निर्यात बहिष्कार कर दिया है, वहाँ वे कबीर की रचनाओं के अंतर्गत बहुधा पाये जाते

हैं”^१। परन्तु डा० तागचंद के अनुसार “दादू ने अपने शरीर को मसजिद

1. 'His (Dadu's) doctrine closely resembles that of the older prophet, the main difference being the exclusion of all references to the Muslim ideas of the Diety, which we often meet within the writings of Kabir.'—'The Imperial Gazetteer of India' vol. II (New edition) 1909 P. 417.

माना है और 'जमायत' के पाँचों सदस्यों एवं नमाज के समय नेतृत्व करने वाले मुल्ला या इमाम का भी मन के भीतर ही वर्तमान रहना बतलाया है। अविनाशी परमात्मा को ये सदा अपने समक्ष पाते हैं और वहीं उसके प्रति वे अपना भक्तिभाव प्रकट कर लेते हैं। दादू ने अपने सारे शरीर को ही जप की माला मान ली है जिसके द्वारा ये करीम के नाम का स्मरण किया करते हैं। इनके अनुसार एक ही 'रोजा' वा उपवास है, दूसरा नहीं और 'कलमा' भी वह स्वयं परमात्मा ही है। इस प्रकार दादू अल्लाह के समक्ष ध्यान में लीन होकर खड़ा है और 'अर्श' के भी ऊपर उस पद पर चला जाता है जहाँ रहीम का स्थान है"। फिर "दादू ने अपने पूर्ववर्ती संतों से कहीं अधिक अपने सूफी-मत के ज्ञान को व्यक्त किया है और इसका कारण कदाचित् यही हो सकता है कि ये कमाल के शिष्य थे और कमाल की प्रवृत्ति इस्लामी विचार-धारा की ओर इन सब से अधिक थी। इसके सिवाय पश्चिमी भारत, विशेषतः अहमदाबाद एवं अजमेर के सूफी ईश्वर के खोजी हिंदू वा मुसलमानों पर पूर्वी भारत वालों से कदाचित् कहीं अधिक प्रभाव रखते थे। जो भी हो, उनके उपदेशों के प्रभाव में ही आकर ये हिंदू मुस्लिम एकता के एक प्रबल समर्थक बने थे"।^२ परन्तु जैसा दादू दयाल के मत के उपर्युक्त संक्षिप्त परिचय से भी प्रकट होगा, इस प्रकार के मतभेद का कोई विशेष महत्त्व नहीं है। दादू दयाल का अपना मत शुद्ध संत-मत ही था।

४. पंथ की प्रगति

ब्रह्म-सम्प्रदाय की स्थापना सं० १६२१ के लगभग हुई थी और दादू दयाल

1. Dr. Tarachand : "Influence of Islam on Hindu Culture" pp. 184-5.
2. "Dadu manifests, perhaps, even greater knowledge of Sufism than his predecessors, perhaps, because he was the disciple of Kamal who probably had greater leaning towards Islamic ways of thinking than others, perhaps because the Sufis of Western India—Ahmedabad & Ajmer—wielded greater influence upon the minds of seekers after God Hindu or Muslim than those of the East. At any rate the effect of their teachings was to make him a staunch supporter of Hindu Muslim unity." Do. p. 185.

के जीवन-काल तथा उसके कुछ दिन अनंतर तक उसकी प्रगति अबाध गति से चली। परन्तु काल पाकर सम्प्रदाय के अंतर्गत कई एक उपसम्प्रदाय भी बनते जाने लगे और इस प्रकार उसके प्रधान केंद्र का कुछ निर्बल पड़ जाना स्वाभाविक हो गया। दादू दयाल के देहांत हो जाने पर

गरीबदास उनके ज्येष्ठ पुत्र गरीबदास उनकी गद्दी पर बैठे थे और वे व्यक्तिगत रूप से एक अच्छे संत थे। किंतु उनमें संगठन की शक्ति अथवा शासन की योग्यता की कमी थी जिस कारण पंथ की प्रगति में स्थिरता आने की आशंका हो चली। रज्जबजी ने गरीबदास की पहले बड़ी प्रशंसा की थी और "दादू के पाठ दोपै दिन हो दिन" तथा "उदार अपार सबै सुखदाता" जैसी उक्तियों द्वारा उनके विषय में वे अपनी अच्छी सम्मति ही देते आये थे। परन्तु जब उनकी नम्रता व उदारता अतिशयता की सीमा तक पहुँच गई, तब उनसे नहीं रहा गया और एक बार कुछ व्यंग-भरे शब्दों में उन्होंने उनके निकट इस प्रकार लिख भेजा :—

‘गरीब के गर्व नाहिं दीनरूप दास माहिं।

आये न विमुख जाहिं आनन्द का रूप है ॥’ आदि।

जिसका आशय उन्हें समझते विलंब नहीं लगा और उन्होंने गद्दी का परित्याग कर दिया। फलस्वरूप उनके छोटे भाई मिस्कीनदास उनके उत्तराधिकारी बने और अपने अंत काल तक उसका कार्यभार संभाले रहे। इस प्रकार पंथ की परम्परा गद्दी के लिए योग्यतम व्यक्ति के चुनाव द्वारा आगे चलने लगी और प्रायः सौ वर्षों तक उसके संगठन एवं कार्य पद्धति में विमृश्लता प्रतीत नहीं हुई।

परन्तु इसी बीच में रज्जबजी, सुन्दरदास, प्रागदाम, बनवारीदास आदि प्रधान दादू-शिष्यों का देहांत हो गया और उनकी विशेषताओं को भी अक्षुण्ण रखने की प्रवृत्ति उनके भिन्न-भिन्न अनुयायियों में जाग्रत होने लगी। उनके भिन्न-भिन्न याँवे क्रमशः शक्ति ग्रहण करने लगे तथा उनमें अलगाव की भावना भी आ गई। फिर भी दादू दयाल के पृथक् दशा में पंथ का प्रधान दादू-द्वारा उनके मृत्यु-स्थान नराने में ही अब तक माना जाता आया है और वहीं के दादू-पंथी 'खालसा' भी कहलाते हैं। दादू-पंथियों के अंतर्गत जो उपसम्प्रदाय की सृष्टि हुई है, वह वास्तव में कुछ तो स्थानीय कारणों का प्रसाद है और कुछ उनकी भिन्न-भिन्न रहन-सहन के अनुसार भी अस्तित्व में आ गई है। उसके

मूल में कोई सिद्धांतगत भेद काम नहीं करता और न कोई इस बात को स्वीकार करने को तैयार ही हो सकते हैं। इसमें केवल एक बात विशेष रूप से उल्लेखनीय है। दादू दयाल जाति के विचार से स्वयं मुसलमान थे और उनके शिष्यों में भी रज्जबजी, वषनाजी, वाजिदजी, गरीबदास और फिर क्रमशः मिस्कीनदास वा फकीरदास प्रभृति कुछ दिनों तक योग्य मुस्लिम व्यक्ति दिखलायी पढ़ते रहे। परन्तु आगे चलकर ऐसी बात नहीं रह गई और पंथ पर शुद्ध हिंदू-धर्म का प्रभाव अधिकाधिक पड़ता गया, यहाँ तक कि रज्जबजी के भवि को छोड़ अन्य जगह अब कम मुसलमान दीख पड़ते हैं। प्रसिद्ध है कि रज्जबजी की गद्दी का अधिकारी चुनते समय आज तक भी इसी बात पर विशेष ध्यान रखा जाता है कि सब में योग्यतम व्यक्ति कौन है और यह नियम नराने की प्रधान दादू-गद्दी के संबंध में भी प्रायः एक सौ वर्षों तक उसी प्रकार चलता आया था।

कहते हैं कि प्रधान दादू-गद्दी के महंत जैतराम के समय से पंथ के भीतर उपसम्प्रदायों ने अधिक बल पकड़ना आरंभ कर दिया।

उपसम्प्रदाय तदनुसार कम से कम पाँच प्रकार के दादू-पंथी क्रमशः भिन्न-भिन्न वर्गों में बँटते हुए और पृथक् रूप धारण करते हुए दिखलायी पढ़ने लगे। इनका संक्षेप परिचय इस प्रकार है :—

१. **खालसा** : ये अपने को विशुद्ध दादू-पंथी समझते हैं और इनका केंद्र नराने में है। इसके सदस्यों का विशेष ध्यान अध्ययन, अध्यापन तथा भजन-आराधन की ओर ही रहा करता है। परन्तु इनमें बहुत-से लोग साधारण गृहस्थों की भाँति भी जीवन व्यतीत करते हैं। दादू-पंथियों की एक शिक्षा-संस्था 'दादू महाविद्यालय' नाम से जयपुर में सं० १९७७ की जेठ सुदी १० से स्थापित है जो अधिकतर इसी उपसम्प्रदाय द्वारा प्रभावित है।

२. **नागा** : नागा शब्द के प्रयोग से इस वर्ग के अनुयायियों के अधिकतर नग्न रहने का अनुमान होता है, किंतु बात ऐसी नहीं है। ये लोग विशेष रूप से अपने बखों की सादगी के लिए ही प्रसिद्ध हैं। इस उपसम्प्रदाय की बीकानेर-निवासी दादू-शिष्य बड़े सुन्दरदास ने सर्वप्रथम चलाया था और इसका संगठन आगे चलकर भीमसिंह ने किया था। इन लोगों का एक थावा नराने में भी है और इनकी ६ टुकड़ियाँ जयपुर राज्य की सीमा पर बतलाई जाती हैं। जयपुर राज्य के साथ इनका

संबंध विशेषकर सं० १८०० से चला आता है। ये लोग सर्वप्रथम युद्धों में सिपाही का काम करने के लिए ही विशेष-रूप से सिखलाये गए थे और इन्हें नियमानुसार ड्रिल एवं शस्त्र-प्रयोग का भी अभ्यास कराया गया था। किंतु आगे चलकर इस और उतना ध्यान देना बंद हो गया और इन लोगों में शिथिलता भी लक्षित होने लगी। ये लोग कभी-कभी सैनिक की जगह कर उगाहनेवाले सिपाहियों के रूप में भी राजाओं द्वारा काम में लाये जाने लगे। कृष्ण साहव ने लिखा है कि "जयपुर के निकटवर्ती गाँवों में रहनेवाले सात अखाड़ों में ये बैठे हैं जहाँ इनमें से प्रत्येक दृष्ट-पुष्ट व्यक्ति को एक आना प्रति दिन के हिसाब से तनख्वाह दी जाती है और काम पर जाने की दशा में इन्हें प्रति दिन दो आना के हिसाब से मिला करता है। गृहस्थी में रहनेवाले खेती करते हैं, ऊँट पालते हैं और लेन-देन भी करते हैं।" सैनिक नागाओं के पास अधिकतर तलवार, ढाल और एक साधारण-सी बंदक भी रहा करती है। इन्होंने सन् १९७ के स्वातंत्र्य-युद्ध के समय कम्पनी को बड़ी सहायता पहुँचायी थी जिस कारण इनकी प्रशंसा अंग्रेज लेखक आज तक भी करते हैं। इनकी भर्ती बहुधा उच्च कुलों के हिंदू युवकों में से ही हुआ करती है और उनकी संख्या भी अब दिनोदिन घटती-सी ही दीखती है।

३. उत्तराढ़ी : इस उपसम्प्रदाय में अधिकतर पंजाब की ओर के घनी-मानी ही सम्मिलित हैं। इनमें से बहुतों का व्यवसाय वैद्यक के अनुसार दवा देने का और लेन-देन के व्यवहार का भी देखा जाता है। इनकी एक शाखा की स्थापना हरद्वार में किसी गोपालदास नामक व्यक्ति ने की थी, किंतु मूल उत्तराढ़ी सम्प्रदाय के प्रवर्तक बनवारीदास अथवा कभी-कभी रज्जवर्जी भी समझे जाते हैं। इस वर्ग के लोगों ने कुछ दिन पहले मूर्तिपूजा को भी फिर से अपनाना आरम्भ कर दिया था, किंतु नागा लोगों की ओर से विशेष-रूप से आपत्ति की जाने पर इन्हें इस प्रकार के विचार छोड़ देने पड़े। कहा जाता है कि उत्तराढ़ी शाखा के ५२ याँव अलग-अलग स्थापित हैं और केवल डेहरा गाँव में ही इनको १४ गहिर्पा वरतमान हैं। इनके प्रधान महंत हिसार जिले के रसिया गाँव में रहते हैं।

१. वि० कृष्ण : 'ग्राहम्स एण्ड कार्डस आफ दि नार्थ वेस्ट प्रोविन्स एण्ड अवध' (भाग

२) पृ० २३८।

४. विरक्त : इनके विषय में प्रसिद्ध है कि ये रुपये-पैसे हाथ से नहीं छूते और अधिकतर भिन्ना पर ही निर्वाह करते हैं। ये बादामी रंग के वस्त्र धारण करते हैं और अपना समय अधिकतर पढ़ने लिखने में ही लगाते हैं। ये एक स्थान पर अधिक दिनों तक नहीं ठहरा करते और इनके मुखिया लोगों के साथ दो-एक अथवा कभी-कभी उससे भी अधिक शिष्य रहा करते हैं। ये शिष्य अधिकतर लड़के होते हैं जो उनके संपर्क में रहकर दादू-बानियों और संस्कृत-ग्रंथों का अध्ययन किया करते हैं। ये बहुधा नंगे शिर घूमा करते हैं और इनके शरीर पर केवल एक वस्त्र ही होता है तथा हाथ में एक कमंडल भी रहा करता है। ये कभी किसी व्यवसाय में नहीं लगते और इनका मुख्य कर्तव्य दादू-पंथी गृहस्थों के यहाँ जा-जाकर धर्मोपदेश देना रहता है।

५. स्वाकी : ये लोग बहुत ही कम कपड़े पहनते हैं और लंबी जटा धारण कर तथा सारे शरीर में मलमल लपेटकर शारीरिक साधना करते रहते हैं। ये छोटी-छोटी टुकड़ियों में घूमते फिरते हुए दिखलायी पड़ते हैं और इनकी ऐसी धारणा होती है कि पवित्र जीवन व्यतीत करने के लिए बहती हुई नदी की भाँति निरंतर भ्रमणशील बनकर ही रहना परमावश्यक होता है।

परब्रह्म-सम्प्रदाय की जगह पर दादू-पंथ नाम सम्भवतः उक्त सौ वर्षों के अनंतर ही अधिक प्रसिद्ध हुआ और तब से इसी नाम के लोग विशेष जानकार हैं। दादू-पंथी जनसमाज वास्तव में मुख्य दो प्रधान समुदायों में विभक्त है जिनमें एक स्वामी वा साधु हैं और दूसरे सेवक वा गृहस्थ हैं। इनमें से

प्रथम वर्ग के लोग अधिकतर ब्रह्मचर्य का जीवन व्यतीत करते हैं, विरक्तिभाव से प्रभावित रहते हैं और धर्मोपदेश

जनसमाज किया करते हैं। इनमें से अनेक व्यक्ति प्रकांड विद्वान् हुआ करते हैं और इनके अनुयायियों की संख्या भी कम

नहीं रहा करती। इनका मुख्य उद्देश्य सर्वसाधारण गृहस्थों में जाकर उन्हें दादू-बानियों के गूढ़ रहस्यों से परिचित कराना तथा पंथ के अनुसार व्यवहार करने की शिक्षा देना रहता है। इनमें से जो स्वामी कम पढ़े-लिखे वा संयोगवश निरक्षर ही रह जाते हैं, वे गृहस्थों के द्वार पर जा-जाकर साधारण भिक्षुओं की भाँति भोजन माँगा करते हैं। ये लोग बहुधा गेरुए वस्त्र भी धारण कर लेते हैं और कभी कभी तो इनके शरीर पर अन्य कई साधुओं की भाँति दो-एक मालाएँ भी पायी जाती हैं। सेवक-दल के लोगों का काम इसी प्रकार गृहस्थ-जीवन व्यतीत करना, दादू-बानियों का पढ़ना अथवा कहना-सुनना और अतिथि-सेवा रहता है। जो धनी होते हैं, वे अपने सामर्थ्य के अनुसार

भिन्न-भिन्न व्यवसाय करते हैं और जो निर्धन होते हैं, वे दूसरों के यहाँ सेवा-टहल में लग जाते हैं। शिक्षित दादू-पंथ के लोगों में वेदांत का बहुतप्रचार है और इस विषय के पंडित उनमें अनेक देखे जाते हैं।

दादू-पंथी लोगों का स्थान धार्मिक समाजों में काफी ऊँचा रहता आया है और आदर्श दादू-पंथी की बड़ी प्रशंसा भी सुनी जाती है। किसी दास जी नामक एक भक्त ने दादू-पंथी के विषय में बहुत दिन हुए इस प्रकार लिखा था—“जिस किसी को गर्व न हो, जो परमात्मा की आराधना अपने

हृदय में ही करता हुआ उसका बाह्यप्रदर्शन पसंद न करता हो, जो सांसारिक भेद-भावों से अलग रहता हो और जो किसी दर्शन-विशेष का आश्रय न लेकर अपने

मन पर पूरी विजय प्राप्त कर लेने को ही अधिक महत्त्व देता हो, वही सच्चा भक्त और दादू-पंथी है। जिसने सभी रीतियों तथा परम्पराओं का त्याग कर दिया हो, जो किसी भी अवतार में विश्वास नहीं करता, बल्कि केवल एक निर्विशेष ब्रह्म की ही उपासना अपने भीतर किया करता है, वही सच्चा दादू-पंथी है। जिसके लिए किसी ऊँच-नीच का भेद-भाव महत्त्व नहीं रखता, जिसके लिए राजा एवं रंक एक समान हैं, जो अपने हृदय के अंतस्थल में ईश्वर-प्रेम का भाव सदा बनाये रहता है, वही सच्चा दादू-पंथी है। जिसने काम, क्रोध एवं स्वार्थ पर विजय प्राप्त कर ली है, जो भोजन-वस्त्रादि के व्यवहार में संयत रहा करता है, जो विश्व की सेवा के लिए हर्ष के साथ उद्यत रहता है, जिसका आनंद परमात्मा के संयोग में तथा दुःख उसके वियोग में ही दीख पड़ता है और जो निर्गुण ब्रह्म से ही सदा आवृत रहा करता है, वही सच्चा दादू-पंथी है। जो सत्य की उपलब्धि के लिए सभी प्रकार के असत्य का पूर्ण परित्याग कर देता है, जिसके विचार निर्मयतापूर्वक सदा आत्मसाधन में ही लगे रहते हैं, जो सदा उस शाश्वत सत्य को ही व्यक्त किया करता है, जो हृदय से नम्र व कोमल स्वभाव का होता है और जो अपना निर्णय देते समय सदा स्पष्ट व सावधान रहा करता है, वही सच्चा दादू-पंथी है। इसी प्रकार जो उक्त आदर्श के अनुसार मनसा, वाचा व कर्मणा रहा करता है, वही सच्चा दादू-पंथी है और जो इसके विपरीत चलते हैं, वे इस पंथ का अनुयायी होने का व्यर्थ नाम लेते हैं।”

दादू-ग्रंथ की एक यह बड़ी विशेषता रही कि उसके अनुयायियों ने अपने प्रधान गुरुओं तथा अन्य संतों की भी बानियों की रक्षा व प्रचार के लिए बहुत प्रयत्न किये और इसी कारण ऐसा साहित्य जितना दादू-ग्रंथो क्षेत्र में उपलब्ध है, उतना अन्यत्र कहीं भी नहीं पाया जाता। अनुमान किया जाता है कि दादू दयाल के जीवन-काल से ही संत-संदेशों के विविध संग्रह प्रस्तुत किये जाने लगे थे। दादू-शिष्य संतदास

साहित्य- निर्माण

एवं जगन्नाथदास ने अपने गुरु की बानियों को 'हरडे बानी' के रूप में कदाचित् उसी समय संगृहीत कर दी थी और रजबजी का 'अंगवधू ग्रंथ' भी संभवतः उसी काल की रचना है तथा 'सर्वगी' को भी उन्होंने सिखों के 'आदिग्रंथ' के पहले ही तैयार कर दिया था। इसी प्रकार जगन्नाथदास का संग्रह-ग्रंथ 'गुणगंजनामा' भी प्रायः उसी काल की रचना है। 'सर्वगी' तथा 'गुणगंजनामा' के संग्रहकर्ताओं ने अपने गुरु दादू की रचनाओं के अतिरिक्त उन संत-बानियों को भी स्थान दिया जो उस समय बहुत प्रसिद्ध थीं। ऐसे संग्रहों में दादू दयाल की बानियाँ कुछ विस्तार के साथ रखा करती थीं, किंतु उनके अनंतर कबीर साहब, संत नामदेव, रैदासजी तथा हरिदास निरंजनी की रचनाओं को भी प्रमुख स्थान मिला करता था। इन पाँच प्रधान संतों के अतिरिक्त जिन अन्य लोगों की रचनाएँ इनमें पायी जाती हैं, उनमें रामानंद, पीप, नरसी मेहता, सूरदास, मत्स्येन्द्रनाथ, गोरबनाथ, भरथरी, चर्पट नाथ, हाटीफा, गोपीचंद, शेख बहाउद्दीन, गुरु नानक, शेख फरीद एवं कमाल मुख्य कहे जा सकते हैं। ऐसे संग्रहों में अनेक रचनाएँ ऐसी भी पायी जाती हैं जिनका पता बहुत लोगों को अभी तक नहीं है और उनमें ऐसे संतों का भी परिचय मिल जाता है जो अंशतः होने पर भी अब तक विख्यात न थे। संत-बानियों की ऐसी अनेक ग्रंथ-राशियाँ अभी तक हस्त-लिखित व अप्रकाशित पड़ी हुई हैं। यदि केवल दादू-द्वारों तथा दादू-पंथियों के ग्रंथों में सुरक्षित संत-साहित्य का ही प्रकाशन किया जा सके, तो एक बहुत बड़ा ग्रंथ-भंडार हमारे सामने आ जाय और हिंदी-साहित्य की भी वृद्धि में भी सहायता मिले।

५. निरंजनी सम्प्रदाय

निरंजनी सम्प्रदाय एक प्राचीन धार्मिक परम्परा है जिसका मूल स्रोत नाथ-पंथ समझा जाता है। इसका बहुत कुछ प्रभाव उड़ीसा प्रांत में किसी न

किसी रूप में अभी तक वर्तमान है और सत्रहवीं शताब्दी (विक्रमी) के मध्यकाल में स्थापित सिलहट के कतिपय पंथ भी इसके द्वारा अनुप्राणित जान पड़ते हैं। इसके मत का प्रचार सर्वप्रथम कदाचित् उड़ीसा से ही आरंभ होकर पूर्व की ओर भी पहुँचा रहा होगा।^१ संत-मत वा संत-परम्परा के

द्वारा भी इस सम्प्रदाय का कई बातों में ऋणी होना स्वीकार पूर्व इतिहास किया जाता है। इसका कोई प्रामाणिक इतिहास अभी तक उपलब्ध नहीं है, इस कारण यह बतलाना संभव नहीं

कि इसका उद्भव, विकास व प्रसार क्रमशः किस प्रकार हुआ और न निश्चित रूप से यही बतलाया जा सकता है कि इसके उड़ीसावाले मूलरूप एवं पश्चिमी भारत में पाये जानेवाले निरंजनी-सम्प्रदाय में कहाँ तक समानता या विभिन्नता है। कहा जाता है कि इस के प्रवर्तक स्वामी निरंजन भगवान् निर्गुण के उपासक थे,^२ किंतु उनका कोई परिचय नहीं मिलता और न यही पता चलता है कि उनका आविर्भाव कब हुआ, उनके मौलिक सिद्धांतों का रूप क्या था और उनका प्रचार किस ओर तथा किस प्रकार हुआ था। यदि इन निरानंद निरंजन भगवान् का जीवन-काल कहीं विक्रम की चौदहवीं शताब्दी के पूर्व एवं भक्तों के विभिन्न सम्प्रदायों के युग में सिद्ध किया जा सके और इनकी रचनाओं तथा साधना-पद्धति का पूरा पता चल सके, तो निरंजनी सम्प्रदाय को नाथ-पंथियों एवं संतों के बीच की एक लड़ी कहना भी कदाचित् संभव हो सकता है, जैसा कि डा० बर्ध्वाल ने भी अनुमान किया है।^३

राघोदास दादू-पंथी ने अपने प्रसिद्ध ग्रंथ 'भक्तमाल' में कहा है कि जिस प्रकार मध्वाचार्य, विष्णुस्वामी, रामानुजाचार्य तथा निम्बार्क ने 'महंत चक्कवै' के रूप में सगुणोपासना का प्रचार करनेवाले चार राघोदास भिन्न-भिन्न मतों का प्रवर्तन किया था, उसी प्रकार कबीर, का मत नानक, दादू और जगन ने आगे चलकर 'अगुन, अरूप

१. चितिमोहन सेन : 'मिडीवल हिस्टीरिसिज्म आफ इंडिया' पृ० ७०।

२. हजारीप्रसाद द्विवेदी : 'कबीर' (हिंदी-ग्रंथ-रत्नाकर-कार्यालय, बनारस) १९४२ ई० पृ० ५२

३. It (Niranjan School) is in a way, midway between the Nath School & the Nirgun School. [Preface pp. II, III. to the Nirgun School Hindi Poetry.]

‘व अकल’ की निर्गुणोपासना प्रचलित की और इन चारों की पद्धतियों का संबंध निरंजन से था। वे कहते हैं :—

‘सगुन रूप गुन नाम ध्यान उन विविध बतायो ॥
 इन इक अगुन अरूप अकल जग सकल जितायो ॥
 नूर तेज भरपूरि ज्योति तहां बुद्धि समाई ॥
 निराकार पद अमिल अमित, आतमा लगाई ॥
 निरक्षेप निरंजन भजनकों, सम्प्रदाइ थापी सुघट ॥
 वै च्यारि महंत ज्युं चतुर व्यूड, त्यूं चतुर महंत नृगुणी प्रगट ॥३४१॥
 नानक सूरजरूप, भूप सारे परकासे ॥
 मधवा दास कबीर ऊसर सूसर बरधासे ॥
 दादू चंदसरूप, अमी करि सबको पोषै ॥
 बरन निरंजनी मनी त्रिपा हरिजीव संतोषै ॥
 ये च्यारि महंत चहुं चक्कवै, च्यारि पंथ निरगुन थपे ॥
 नानक, कबीर, दादू, जगन, राघो परमात्म जपे ॥ ३४२ ॥
 रामानुज की पधित चली लक्ष्मी सूं आई ॥
 विष्णुस्वामि की पधित सुती संकर तै जाई ॥
 मध्वाचार्य पधित ग्योन ब्रह्मा सुविचारा ॥
 नैवादितकी पधित च्यारि सनकादि कुमार ॥
 च्यारि संप्रदा की पधित अवतारन सूं है चली ॥
 इन च्यारि महंत नृगुनीन की पधित निरंजन सूं मिली ॥’ ३४३।’

उनके इन छप्पयों से यह भी प्रकट होता है कि उक्त चौथे पंथ वा सम्प्रदाय के प्रवर्तक कोई जगन नामक व्यक्ति थे तथा उनके द्वारा प्रवर्तित निरंजनी सम्प्रदाय भी कबीर, नानक एवं दादू द्वारा चलाये गए पंथों की भाँति ही महत्त्वपूर्ण रहा। इसका पृथक् विवरण भी उन्होंने आगे चलकर ‘निरंजनी पंथ बरनन’ शीर्षक से दिया है। उनके उस विवरण से पता चलता है कि निरंजनी सम्प्रदाय के मुख्य प्रचारक संख्या में १२ थे और इनके नाम उन्होंने क्रमशः १. लपट्यो जगनाथदास २. स्वामदास ३. कान्हड़ दास ४. ध्यान दास ५. वेमदास ६. नाथ ७. जगजीवन ८. तुरसीदास ९. आनंदास १०. पूरणदास ११. मोहनदास और १२. हरिदास बतलाये हैं। इन बारहों को राघोदास ने

१. राघोदास की ‘मक्तमाल’ की हस्तलिखित प्रति से जो लेखक को स्व० पुरोहित हरि नारायण शर्मा से मिली थी।

निरंजनी महन्त की संज्ञा दी है और कहा है कि ये सभी कबीर का भाव रखनेवाले अर्थात् कबीर द्वारा प्रभावित थे^१।

राघोदास ने उक्त १२ पंथ-प्रचारकों के जीवन-काल का कोई पता नहीं दिया है और न उनके दिये हुए संक्षिप्त परिचयों से यही विदित हो पाता है कि ये सभी समसामयिक थे अथवा किसी क्रमानुसार आगे-पीछे प्रकट हुए थे। उन्होंने एक छप्पय द्वारा इतना कह दिया है कि जगनाथ थरोली के रहने वाले थे, स्यामदास दत्तवास के निवासी थे, कान्हड़ दास

१२ पंथों के प्रवर्तक चाडूस में रहते थे, आनंदास का स्थान लिवाली या तथा क्रमशः मोहनदास का स्थान देवपुर में, तुरसीदास का सेरपुर

में, पूरणदास का भंभोर में, पैमदास का सिवहाड़ में, नाथ का टोड़ा में, ध्यानदास का झारि में तथा हरिदास का डीहवाणे में था।^२ इन स्थानों में से भी सिवाय डीहवाणा के किसी और भी भौगोलिक स्थिति ज्ञात नहीं होती। उक्त 'भक्तमाल' में इन लोगों के स्वभाव अथवा साधना का जो परिचय दिया है, उससे भी इतना ही सूचित होता है कि जगनाथदास बड़े संयमशील थे और नामस्मरण में निरत रहते थे, स्यामदास ऊँची स्थिति तक पहुँचे हुए साधक थे जिनके रोम-रोम से रंकार की ध्वनि उठा करती थी, आनंदास इन्द्रियजीव व विरक्त थे, कान्हड़दास कलाल-कुल में उत्पन्न हुए थे, किंतु अपने रहने की कोई कुटी तक उन्होंने नहीं बनवायी, पूरणदास ने पिंड व ब्रह्मांड का रहस्य जाना और कबीर को अपना गुरु स्वीकार कर वे निरंतर नामस्मरण में लीन रहे, पैमदास ने हिंदू, मुस्लिम अथवा ब्राह्मण, अत्यंत सभी को एक समान देखा और सत्संग करते रहे, ध्यानदास ने परब्रह्मविषयक अनेक रचनाएँ, साखी, कवित्त और पदों के रूप में निर्मित कीं और रामदास के साथ झारि में अत्यंत प्रसिद्ध हो गए, मोहनदास ने अपने अनुभव की बातें उसी प्रकार व्यक्त कीं जिस प्रकार काशी में कबीर ने व्यक्त की थीं, नाथ सदा निरंजन में ही लीन रहनेवाले साधक थे, तुरसीदास ब्रह्मजिज्ञासु तथा योगी थे और संयमशील जीवन व्यतीत करते थे, जगजीवन दास बड़े सच्चरित्र और त्यागी थे तथा हरिदास की विशेषता यह थी कि उनकी कथनी व करनी दोनों उच्च श्रेणी की थी और अपनी निर्मल वाणी से निराकार की उपासना कर वे निरंजनी कहलाए^३।

१. राघोदास की भक्तमाल की हस्तलिखित प्रति से।

२. हस्तलिखित प्रति से।

राघोदास के 'लपट्यौ जगनाथ दास' नाम-साम्य के कारण उनके द्वारा पूर्व सूचित जगन जान पड़ते हैं जिन्होंने उक्त चौथे पंथ की स्थापना की थी। उक्त बारह पंथ-प्रचारकों में भी सबसे प्रथम इनका नाम आता है। परन्तु अन्य किसी प्रमाण के आधार पर इस बात की पुष्टि नहीं होती। कुछ लोगों की धारणा इस संबंध में यह जान पड़ती है कि वास्तव

हरिदास

निरंजनी

में इस पंथ के प्रवर्तक हरिदास निरंजनी थे जिन्हें राघोदास ने १२वीं अर्थात् अंतिम स्थान दिया है, किंतु जिसे प्रसिद्ध दादू-पंथी संत सुन्दरदास, दत्तात्रेय, गोरखनाथ, कंथड़ व

कधीर की श्रेणी में रखते जान पड़ते हैं।^१ हरिदास के विषय में चर्चा करते हुए स्व० पुरोहित हरिनारायण शर्मा ने लिखा है कि "ये हरिदासजी प्रथम प्रागदासजी के शिष्य हुए, फिर दादूजी के। फिर कधीर और गोरखपंथ में हो गए, फिर अपना निगला पंथ चलाया।"^२ निरंजनी इस बात को नहीं मानते, किंतु दादू-पंथ में यह बात प्रसिद्ध है। प्रागदास दादू दयाल के प्रधान शिष्यों में अन्यतम थे और इनका देहांत कार्तिक वदी ८ बुधवार सं० १६८८ को डीङवाणे में हुआ था। कुछ पुराने पत्रों की प्रतिलिपियों से जान पड़ता है कि हरिदास निरंजनी ने इनसे सं० १६५६ के जेठ मास में दीक्षा ग्रहण की थी। इनके देहांत का समय भी उक्त पत्रों में फाल्गुन सुदी ६ सं० १६७० बतलाया गया है जिससे सिद्ध है कि ये अपने उक्त गुरु से पहले ही मर चुके थे।^३ हरिदास निरंजनी अपने अनुयायियों में 'हरिपुरुष' नाम से भी प्रसिद्ध हैं और इनकी रचनाओं का एक संग्रह 'हरिपुरुषजी की वाणी' कहलाता है। इस ग्रंथ की भूमिका में हरिदास के जीवन की कतिपय घटनाओं के विवरण दिये गए हैं और इनकी मृत्यु का भी होना सं० १७०० की फाल्गुन सुदी ६ को लिखा है।^४ इस प्रकार यदि हरिदास निरंजनी वास्तव में इस सम्प्रदाय के प्रवर्तक थे, तो इनका समय अधिक से अधिक १७वीं विक्रमी शताब्दी के अंत तक पहुँचता है।

इधर संत सुन्दरदास के उक्त कथन से कि "कोई-कोई गोरखनाथ को अपना गुरु स्वीकार करते हैं, कोई दत्तात्रेय को मानते हैं, कोई दिगंबर को

१. पुरोहित हरिनारायण शर्मा की 'सुन्दर-अंधावर्ती' (द्वितीय खंड) पृ० ३८५।

२. वही, (प्रथम खंड) जीवन-चरित्र पृ० ९२।

३. वही, पृ० २८।

४. 'श्री हरिपुरुषजी की वाणी' (सं० साधु सेवादास, सं० १९८८) पृ० "त"।

समझते हैं, कोई कंथड़ को, कोई भरथरी को, कोई कबीर को और कोई-कोई हरिदास को अपना गुरु जानकर चलते हैं। ये सभी संत मेरे शिर के ऊपर हैं,

किंतु मेरे हृदय में सबसे अधिक श्रद्धा अपने निज गुरु
वही दादू के प्रति है”^१। प्रतीत होता है कि हरिदास कोई प्राचीन संत रहे होंगे। इस वक्तव्य से यह भी सूचित होता है कि

उक्त हरिदास के अनुयायी सुन्दरदास के समय में एक अच्छी संख्या में वर्तमान रहे होंगे और उनका कुछ-न-कुछ महत्व भी अवश्य रहा होगा, नहीं तो उक्त प्रकार की शैली में किसी नवीन पथ-प्रचारक वा उसके प्रभाव के संबंध में वर्णन नहीं किया गया होता। संत सुन्दरदास सं० १६५३ में उत्पन्न हुए थे और सं० १७४६ में उनका देहांत हुआ था, अतएव हरिदास निरंजनी का मृत्युकाल सं० १६७० मान लेने पर भी इन दोनों संतों का कम से कम १७ वर्षों तक समसामयिक होना स्वीकार करना ही पड़ेगा और यदि ये हरिदास प्रागदास द्वारा सं० १६५६ में दीक्षित हुए थे, तो यह भी अनुमान करना पड़ेगा कि इन्होंने अपना नया पंथ इसके अनंतर संभवतः कुछ दिनों तक दादू-पंथी रहकर और फिर गोरख-पंथी व कबीर-पंथी भी रह चुकने के उपरांत चलाया होगा। इस कारण उस विचार से उक्त हरिदास निरंजनी को निरंजनी सम्प्रदाय का मूल प्रवर्तक मान लेना उचित नहीं जान पड़ता। ऐसी स्थिति में सुन्दरदास के उक्त कथन से केवल इतना ही निष्कर्ष निकाला जा सकता है कि निरंजनी सम्प्रदायवालों में कोई-न-कोई हरिदास सर्वश्रेष्ठ महापुरुष अवश्य गिने जाते थे और इसीलिए हम इन्हें उक्त पंथ में पीछे से प्रवेश कर उसका प्रचार करनेवाला मान ही ठहारा सकते हैं। श्री जगद्वर शर्मा गुलेरी ने हरिदास का रचना-काल सन् १५२०:४० (सं० १५७७:६७) माना है^२ जो इस विचार से सुसंगत जान पड़ेगा। परन्तु ‘श्री हरिपुरुषजी की वाणी’ में एक स्थल पर संत हरिदास ने,

‘छ चकवै मुचकंद कहां, कहां विक्रम कहां भोज।

सामंत पृथी चौहाण कहां, कहां अकबर नौरोज ॥’^३

भी कहा है जिससे सूचित होता है कि इनके समय तक नौरोज मेले का लगाने-वाला सम्राट् अकबर (मृ० सं० १६६२) मर चुका था और उसकी गिनती

१. ‘सुन्दर-ग्रंथावली’ पृ० ३८५।

२. ‘नागरी-प्रचारिणी पत्रिका’ (सं० १९१७) पृ० ७७।

३. ‘श्री हरिपुरुषजी की वाणी’ पृ० ३८३।

प्राचीन पराक्रमी सम्राटों के साथ होने लगी थी। अतएव इनके अनुयायियों द्वारा स्वीकृत मृत्युकाल (अर्थात् स० १७००) को भी हम सहसा अशुद्ध नहीं ठहरा सकते।

निरंजनी सम्प्रदाय के अनुयायियों ने पूर्वोक्त ग्रंथ 'श्री हरिपुरुषजी की वाणी' में जो हरिदास वा हरिपुरुष की जीवनी दी है, वह इस प्रकार है:—
'संत महंतों के कथनानुसार इनका जन्म सोलहवीं (विक्रमी) के अंतर्गत ढोडवाणा परगने के कापडोद गाँव में हुआ था। ये जाति के क्षत्रिय थे,

इनका गोत्र साँखला था और इनका पूर्वनाम हरिसिंह जीवनी था। ये ४५ वर्ष की अवस्था तक गार्हस्थ्य-जीवन व्यतीत कर लेने पर दुर्भिक्ष पड़ जाने के कारण अपना

निवास-स्थान छोड़कर एक दिन अपने मित्रों के साथ वन में चले गए और किसी वणिक यात्री को लूटने लगे। इसी बीच में वहाँ भगवान ने सुब गोरखस्वरूप में प्रकट होकर इन्हें डकैती से किसी प्रकार विरत करते हुए मंत्रोपदेश दिया। तब से ये किसी तीखली नामक पहाड़ी की गुफा में बैठ कर निरंतर कई दिनों तक भजन करते रहे और इनके भोजनादि का प्रबंध किसी अलौकिक ढंग से होता रहा। उस गुफा को छोड़ देने के अनंतर, हरिदासजी ने देश-भ्रमण आरम्भ किया और क्रमशः नागौर, अजमेर, टोडा जयपुर व शेखावाटी होते हुए ढोडवाणे की ओर चल पड़े। वहाँ पहुँचकर इन्होंने किसी को कोई सूचना नहीं दी और एक कमरे में बैठ गए जहाँ से इनके शिष्य इन्हें किसी-किसी प्रकार बाहर ला सके। तब से फिर इन्होंने ढोडवाणे का परित्याग नहीं किया और अंत में वहीं स० १७०० की फाल्गुन सुदी ६ को अपना चोला छोड़ दिया।' ^१ इनके उक्त देश-भ्रमण की चर्चा राधोदास की 'भक्तमाल' के टीकाकार चक्रदास ने भी प्रायः उसी ढंग से अनेक चमत्कारों के उल्लेखों के साथ की है।

'श्री हरिपुरुषजी की वाणी' में हरिपुरुष वा हरिदास की एक शिष्य-परम्परा ^२ भी दी गई है जिसमें इनके शिष्य-प्रशिष्यों के नाम गिनाये गए

१. 'श्री हरिपुरुष की वाणी' (स० साधु सेवादस, स० १९८८) पृ० "ग-त"।
२. (१) स्वा० हरिपुरुष (२) नारायणदास, (स० १७०० में जोधपुर आये), (३) हरिराम, (४) कृपादास, (५) सीतलदास, (६) लक्ष्मणदास, (७) गंगादास, (८) नरसिंह दास, (स० १८४५ में महंत हुए), (९) मनचौराम, (१०) बलराम दास, (११) कृष्णदास, (१२) आशाराम व (१३) पीतान्तरदास।

है, किंतु उनका कोई परिचय नहीं दिया है। मारवाड़ में निरंजनी सम्प्रदाय के कई याँवे वा मठ भी बतलाये जाते हैं। डीडवाणा इनका एक प्रधान तीर्थस्थान है जहाँ पर प्रति वर्ष हरिदास के उपलब्ध शिष्य-परम्परा में एक मेला लगा करता है। संत हरिदास की कई रचनाएँ व प्रसिद्ध हैं जिनमें से ६ के नाम उक्त पं० जगद्वर शर्मा रचनाएँ गुलेरी ने गिनाये हैं और डा० बर्ध्वाल ने दो और के भी नाम दिये हैं। 'श्री हरिपुरुषजी की वाणी' में ये सभी रचनाएँ संगृहीत जान पड़ती हैं और उनके विषय इसमें अन्य भी बहुत-से ग्रंथ प्रकाशित हो चुके हैं। 'वाणी' के संपादक साधु सेवादास का कहना है कि इसका प्रकाशन प्राचीन हस्तलिखित प्रतियों के आधार पर किया गया है और यह बहुत शुद्ध है।

निरंजनी सम्प्रदाय के अन्य महात्माओं व प्रसिद्ध ग्रंथरचयिताओं में निपट निरंजन स्वामी का नाम आता है जो शिवसिंह के अनुसार कदाचित् गो० तुलसीदास के समकालीन थे। इन्हें वे एक महान् सिद्ध भी बतलाते हैं और कहते हैं कि इनके बनाये दो ग्रंथ अर्थात् 'शतसरसी' और 'निरंजन-संग्रह' प्रसिद्ध हैं।^१ इनका जन्म-संवत् डा० वर्मा के अनुसार सं० १५६६ है^२ जो शिवसिंहवाले उक्त परिचय में दिये गए सं० १६५० से बहुत भिन्न पड़ता है। महर्षि शिवमत लाल ने इन्हें दौलतावाद का रहनेवाला बतलाया है^३ और इन्हें गौड़ ब्राह्मण भी कहा है। ये अधिकतर काशी में ही रहा करते थे और स्वभाव के बड़े अक्खड़, स्पष्टवादी व निर्भीक थे। इनके ग्रंथ 'शतसरसी' का एक अन्य नाम 'संतसरसी' भी है। इनकी कवित्वशक्ति का प्रभाव लोगों पर बहुत अधिक पड़ता था। इनकी कुछ पंक्तियाँ ये हैं:—

‘पवन का बतावे तोल, सूरज का करे दिंडोल’

भिरथी करे मोल, ऐसा कौन नर है।

पत्थर का काते सूत, बाम्बू का पदावे पूत,

घट का बुलाने भूत, वाको कौन घर है।

भू को चलावे राह, बिजली संग करे विद्याह,

१. 'शिवसिंह सरोज' (नवीन संस्करण, लखनऊ सं० १९२६), पृ० १३८।

२. डा० रामकुमार वर्मा : 'हिंदी-साहित्य का आलोचनात्मक इतिहास', (दौलतावाद १९३८) पृ० ७३८।

३. 'संतमाल' पृ० २९१:३।

सागर का ले आवे थाह, सबको जाका डर है ।

कौन दिन कौन रात, कौन वाको तात मात ।

निपट निरंजन कहै बात, जो बतावे गुर है ।

निपट निरंजन स्वामी के अतिरिक्त प्रसिद्ध निरंजनियों में भगवान दास निरंजनी का भी नाम आता है जो नागा अर्जुन अथवा अर्जुन दास के शिष्य थे और चेत्रवास नामक स्थान के रहनेवाले थे । इन्होंने 'भृत्तहरिशतक' का पद्यानुवाद किया था और 'प्रेमपदार्थ', 'अमृतधारा', 'गीतामाहात्म्य' आदि

कई अन्य ग्रंथों की भी रचना की थी । इनकी 'अमृतधारा'

भगवान दास का रचना-काल कार्तिक कृष्ण ३ सं० १७२८ दिया गया निरंजनी है और इनके 'गीतामाहात्म्य' का रचना-काल भी इसी

प्रकार सं० १७४० बतलाया जाता है ।

परंतु इस पंथ के अनुयायियों में सबसे अधिक रचना प्रस्तुत करनेवाले तुरसीदास थे जो एक योग्य व्यक्ति थे । 'काशी नागरी-प्रचारिणी सभा' की खोज में प्राप्त एक हस्तलिखित प्रति के अंत में लिखा है कि यह प्रतिलिपि ऊधोदास के शिष्य लालदास के शिष्य किसी तुरसी ने की थी । उसका प्रतिलिपिकाल सं०

१७४५ दिया हुआ है और उस ग्रंथ में अधिकतर तुरसीदास

तुरसीदास की ही रचनाएँ सम्मिलित हैं जिससे अनुमान किया जा सकता है कि दोनों तुरसी एक ही व्यक्ति थे^१ । 'भक्तमाल'

प्रणेत राधोदास ने तुरसीदास की बड़ी प्रशंसा की है और उनके निवास-स्थान का नाम सेरपुर दिया है । 'पत्रिका' में उक्त प्रतिलिपि का अंतिम अंश उद्धृत किया गया है । उसमें सेरपुर के स्थान पर नगर गंधार का उल्लेख है और नाम भी तुरसीदास की जगह तुलसीदास छपा है । ऐसी दशा में डा० बर्ध्वाल का उक्त अनुमान कि दोनों तुरसी एक ही थे, असंदिग्ध नहीं रह जाता । डा० बर्ध्वाल के पास इनकी ४२०२ साखियों ४६१ पदों तथा ४ छोटी-छोटी रचनाओं एवं कुछ फुटकर श्लोकों और शब्दों का एक संग्रह था जिसके आधार पर उन्होंने इन्हें एक बहुत बड़ा विद्वान कहा है और इनकी साखियों के विभिन्न प्रकरणों में किये गए ज्ञान, भक्ति और योग के विस्तृत तथा सुगठित वर्णन की प्रशंसा की है । उनके अनुसार "ये निरंजन-पंथ के दार्शनिक सिद्धांतों के प्रतिपादक, आध्यात्मिक जिज्ञासु तथा रहस्यवादी उपासक थे । निरंजन-पंथ के लिए तुरसीदास ने वही काम किया जो दादू-पंथ के लिए सुंदरदास ने"^२

१. 'नागरी-प्रचारिणी पत्रिका' (सं० १९९७) पृ० ७९ ।

२. वही, पृ० ७८ ।

किया था। राबोदास के अनुसार तुरसीदास को सत्यज्ञान की उपलब्धि हो गई थी, सभी प्रपंचों से इनका मन हट चुका था और इनके अखाड़े में सर्वत्र करणी की ही शोभा दोख पड़ती थी।^१

तुरसीदास के ही समान विस्तृत रचना करनेवाले एक अन्य निरंजनी सेवादास थे जिनकी पद्यबद्ध जीवनी 'सेवादास परची' के नाम से प्रसिद्ध है। 'परची' की रचना सेवादास के शिष्य अमर दास के शिष्य रूपादास ने सं० १८३२ की वैशाख कृष्ण १२ को की थी। रूपादास के अनुसार सेवादास

ने कबीर साहब को अपना सतगुरु माना था और उनका

सेवादास देहात सं० १७६२ की ज्येष्ठ कृष्ण १५ को हुआ था।

आदि डा० बर्ध्वाल ने सेवादास को सीधे हरिदास निरंजनी की

परम्परा का होना बतलाया है और अपने संग्रह में वर्तमान

इनकी ३५६१ साखियों, ४०२ पदों, ३६६ कुंडलियों, १० छोटे ग्रंथों, ४४ रेलतों, २० कवित्तों तथा ४ सबैयों की एक 'बानी' का उल्लेख किया है।

सेवादास के अतिरिक्त मनोहरदास (सं० १७७७), पेभदास, कान्हड़दास, मोहनदास, आनंदास तथा निरंजनदास (सं० १७८५) की भी अनेक रचनाएँ यत्र-तत्र संग्रहों में पायी जाती हैं। रामप्रसाद निरंजनी के विषय में प्रसिद्ध है

कि वे रानी पटियाला को कथा सुनाया करते थे और उन्होंने कार्तिकी पूर्णिमा, सं० १७६८ को सुव्यवस्थित खड़ी बोली गद्य में अपनी 'योगवासिष्ठ' की रचना समाप्त की थी^२। इस प्रकार इस पंथ के अनेक महापुरुषों ने ग्रंथ रचे हैं जो अभी तक अप्रकाशित हैं। निरंजनी सम्प्रदाय का कोई श्रृंखला-बद्ध इतिहास उपलब्ध न होने के कारण इसके प्रधान प्रचारकों का भी पूरा परिचय नहीं मिल पाता और न उनकी गुरु-परम्परा वा शिष्य-परम्परा के अनुसार उनका समय तक निश्चित करने का कोई साधन पाया जाता है। यदि पूरा साहित्य प्रकाश में आ जाय, तो संभव है इसके वास्तविक महत्व तथा मुख्य देन का पता चल जाय।

संत हरिदास की रचनाओं को देखने से प्रकट होता है कि अपने पूर्ववर्ती महात्माओं में से गोरखनाथ और कबीर साहब के प्रति इनकी बड़ी

१. 'तुरसी पायो तत्त आन सो भयो मदासा' १४३ तथा राघो कइ करणी जित शोभित देख्यो है दास तुरसी को अपारो' १५३।

२. ब्रजरत्नदास : 'खड़ी बोली का इतिहास, पृ० १७४। (यह 'नाथ योगवासिष्ठ' नामक रचना खड़ी बोली हिंदी का कदाचिद् प्राचीनतम गद्य ग्रंथ है।)

निष्ठा थी। यों तो इन्होंने भक्तहरि एवं गोपीचंद के त्याग की प्रशंसा की है और अन्य नाथ-मंथियों के भी नाम कई बार गिनाये हैं, किंतु गोरखनाथ के प्रति इनकी बड़ी श्रद्धा है। इन्होंने उन्हें गोरख मुनि हरिदास के की संज्ञा दी है और कहा है कि उनकी गति-मति को पथ-प्रदर्शक सुर-नर-मुनि में से कोई भी नहीं जानता। उन्होंने करम-भरम को जीत लिया था, भोग की जगह योग को जानते थे और गगन-मंडल में प्रवेश कर सदा महारसपान में मगन रहा करते थे।^१ इसी प्रकार इन्होंने कबीर साहब की दृढ़ टेक और निर्भीकता की प्रशंसा की है तथा कहा है कि वे राम के रंग में रेंगे जाकर सभी वर्गों से श्रेष्ठ हो गए, पंचेन्द्रियों को वश में कर लिया और निःशंक बनकर अपनी कथनी और करनी में सदा सामंजस्य बनाये रहे। ये जल में कमल की भाँति संसार में रहते रहे और समुद्र-रूपी हरि में बूँद-रूपी भक्त कबीर ठीक उसी प्रकार लीन रहे, जिस प्रकार साधारण बूँद समुद्र में मिलकर एक हो जाती है।^२ इन्होंने गोरखनाथ और कबीर साहब दोनों को काल पर विजय प्राप्त करनेवाले उस अमर की पदवी दी है जो निरंजन में लीन होकर दूसरे पार पहुँच गया हो।^३ इन्होंने अन्य कुछ संतों को भी अपना प्रदर्शक स्वीकार किया है और कहा है कि,

‘नाथ निरंजन देखि अंति संगी मुखदाई ।

गोरख गोपीचंद सहज सिधि नवनिधि पाई ॥

नाभैदास कबीर राम भजता रखीया ।

पीपै जन रैदास बड़े छकि लाहा लीया ॥

अनभै बरन विचारिकै जन हरिदास लागा तिहीं ।

राम विमुख हुबध्या करैं, ते निरवल पहुँचे नहीं ॥१३॥^४

अर्थात् नाथ निरंजन को ही अंतिम अभीष्ट वस्तु मानकर गोरख व गोपीचंद ने सिद्धि प्राप्त की, नाभा व कबीर ने राम के भजन का रस-पान किया, पीपा व रैदास ने छककर लाभ उठाया, अतएव मैंने भी उसे अनुभव-

१. ‘श्री हरियुरुपजी की वाणी’ पद १२, पृ० ३०५।

२. वही, पद ८, पृ० ३०२ : ३।

३. वही, साखी ३७, पृ० १८२।

४. वही, पृ० ३१४।

गम्य वस्तु समझकर उसे अपना लिया। जो इसमें विश्वास न कर अपनी दुर्बलता दिखलाते हैं, वे सदा असफल बने रहते हैं।

संत हरिदास ने इसी कारण अपने मन को समझा-बुझाकर कबीर के 'करड़ा पंथ' अथवा उलटी रीति को ही अपना मार्ग स्वीकार किया।^१ इन्होंने अपनी बहिर्मुखी वृत्तियों को अंतर्मुखी करने की ओर सबसे अधिक ध्यान दिया और दूसरों को भी यही उपदेश दिया कि यदि सत्य के खोजी हो, तो तुम्हें चाहिए कि उलटी नदी बहावें तथा बराबर उलटे मार्ग को पकड़ने उलटी रीति की ही चेष्टा करें। सेवादास का भी तदनुसार कहना है कि यदि उलटी हुबकी लगा, अपने भीतर अलख की पहचान कर ली गई, तो निश्चय है कि गुण, इन्द्रिय, मन तथा वाणी सभी स्वभावतः अपने वश की वस्तु हो जायेंगी।^२ निरंजनी लोगों का भी अन्य संतमतवालों की भाँति मुख्य उद्देश्य यही है कि ईडा एवं पिंगला नाड़ियों के मध्य वर्तमान सुषुम्ना को जाग्रत कर अनाहत का नाद सुनें और बंकनालि के द्वारा शून्यमंडल से आता हुआ अमृत पान करें। ये नामस्मरण को भी उसी भाँति महत्त्व देते हैं। यही इनका 'डोग' वा धागा है जो इन्हें निरंजन के साथ जोड़ देता है।^३ हमारा मन इसी के सहारे परास्पर ब्रह्म में जाकर लीन हो जाता है और इस प्रकार का उद्यम सारे अन्य उद्यमों को ग्रस्त कर लेता है।^४ नामस्मरण की क्रिया एक ऐसी विचित्र साधना है जिसमें भक्ति के साथ-साथ योग का पूर्ण समन्वय रहा करता है। संत-मत में इसी को 'मुरति शब्द योग' नाम से अभिहित किया गया है जिसके द्वारा हमारी अंतर्मुखी वृत्ति परमात्मा में आप से आप जाकर लीन हो जाती है। इस प्रकार की चेष्टा से हम अपने प्रियतम के चरणों में अपना सर्वस्व न्योछावर कर देते हैं और उसके समक्ष हमारा अपना निजी कुछ भी नहीं रह जाता। यह वास्तव में अपने आपकी ही अपरोक्षानुभूति है, जिस दशा को प्रात कर उसके वर्णन की क्षमता साधक में नहीं रह जाती। हरिदास कहते हैं,

‘अब मैं हरि विन आन न जाचूँ, भक्ति भगवंत मगन है नाचूँ। टेक

१. 'श्रीहरिपुरुष की बाणी', साखी १ व २, पृ० ४०० : १।

२. 'नागरी-प्रचारिणी पाँचका' सं० १९९१ पृ० ८२ पर उद्धृत।

३. 'श्रीहरिपुरुषजी की बाणी' पद १, पृ० २२।

४. वही, साखी ८ : १ पृ० ३९४।

हरि मेरा करता हूँ हरि किया, मैं मेरा मन हरि कुं दिया ॥^१

ज्ञान ध्यान प्रेम हम पाया, जब पाया तब आप गँवाया ।^२

जन हरिदास आस तजि पासा, हरि निरगुण निजपुरी निवासा ।^३

संत हरिदास ने परब्रह्म की व्याख्या प्रायः उसी ढंग से की है जिस ढंग से अन्य संतों ने भी की है। ये कहते हैं कि वह न तो उत्पन्न होता है, न नष्ट होता है। वह सदा व सर्वत्र एकरस बना हुआ वर्तमान रहा करता है। वह आकाश की भाँति सब कहीं व्याप्त है। जिस प्रकार जलती हुई लकड़ी के टुकड़े-टुकड़े कर देने पर भी अग्नि के टुकड़े नहीं हो जाते,

परमतत्त्व उसी प्रकार हमारा परमगुरु काठ की अग्नि की भाँति सर्वत्र एकभाव में व्याप्त व वर्तमान है। जिस प्रकार फूल

की गंध को तिल में निहित करने से तिल का तेल-फुल्लेल बन जाता है, उसी प्रकार हरिजन व हरि पारस्परिक मिलन द्वारा एक हो जाते हैं। उस तत्व का कोई न रूप है और न उसकी कोई रेखा है, न वह घना है और न थोड़ा ही है, न पृथ्वी है और न आकाश है। वह कलारहित रूप में सबके साथ में निरंतर उसी प्रकार विद्यमान है, जैसे चंद्रमा जल में प्रतिबिंब के रूप में बना रहता है। वह अगम्य है और उसकी याह किसी को भी विदित नहीं होती, जिसका जैसा भजन-भाव रहता है उसी के अनुसार उसको वह मान लिया करता है। अपना वह निराकार वैसा ही है, जैसा समुद्र में घड़ा और घड़े में जल हो और जब हम सभी उसी के भीतर विद्यमान हैं, तब उसका रूप क्योंकर चतलाया जा सकता है। वह नित्य एवं अचल है और सभी मुखों का सागर भी है, वह सबके घट-घट में रम रहा है। वह अविनाशी एक अनिर्वचनीय तत्व है और जैसा कहा जाता है, उससे वास्तव में वह नितांत भिन्न है।^४ ये सभी प्राणियों को ही ईश्वरमय देखते हुए जान पड़ते हैं। अवतारवाद की आलोचना करते हुए एक स्थल पर ये कहते हैं कि,

‘दस औतार कहो क्यूं भाया, हरि अवतार अनन्त कर आया ।

जलथल जीव जिता अवतारा, जलससि ज्युं देखो ततसाग ॥^५

१. ‘श्री हरिपुरुषजी की वाणी’ पृ० २३५:६।

२. वही, साखी ५, द व ७ पृ० ६।

३. वही, पद ११, पृ० २५४।

४. वही, पृ० २८८।

उक्त परमात्म की भक्ति का रूप दर्शाते हुए संत तुलसीदास ने उसे सगुणी नवधा भक्ति की भाँति ही निरूपित किया है। उसकी इन्होंने अद्वैतवादी दृष्टिकोण से व्याख्या की है और उसी के अनुसार उसमें प्रेमाभक्ति को भी जोड़कर उसे दशधा बना दिया है। इनके कथनानुसार भवण व कीर्तन क्रमशः सार-मत का भवण कर उसे अपने हृदय में उसकी भक्ति धारण करना तथा उसी को नित्यशः आत्मसात् करने की चेष्टा में निरत रहना कहे जा सकते हैं।^१ इन्होंने इसी प्रकार ब्रह्मावना के जाग्रत करने को स्मरण^२ नाम दिया है। पाद-सेवन^३ इनके अनुसार हृदयस्थित परमव्योति स्वरूप ब्रह्म का ध्यान, अर्चन^४ समस्त ब्रह्मांड के अंतर्गत 'ऊँ' का प्रतिरूप देखना तथा बंदन^५ साधु, गुरु एवं गोविंद इन तीनों की अभेदभाव के साथ बंदना करना है। ऐसे ही दास्य^६ से अभिप्राय हरिगुरु और साधु की निष्काम भाव से निरंतर सेवा करना, सख्य^७ का अर्थ भगवान के प्रति बराबरी का अभिमान न रखते हुए भी उसे जित किसी भी मार्ग-द्वारा प्राप्त कर लेने में विश्वास कर उसको मित्रवत् समझने की भावना तथा आत्मनिवेदन^८ राम के

१. 'सारसार मत खवन सुनि, सुनि राखै रिद साहि।
ताही कौ सुनिबौ सुफल, तुरसी तपति सिराहिं॥'
(ना० प्र० पत्रिका, पृ० ८६ पर उद्धृत)
२. 'तुरसी ब्रह्मावना यहै, नांव कदावै सोय।
यह सुमिरन सेवन कदा, सारभूत संशोय॥'
(ना० प्र० पत्रिका पृ० ८६:७)
३. 'तुरसी तेज पुंज के चरन बै, हाड़ चाम के नाहि।
बेद पुराननि बरनिध, रिदा कवल के साहि॥' वही, पृ० ८७।
४. 'तुरसीदास विहूँ लोक में प्रितमा (प्रतिमा) है ऊँकार।
बानक निर्गुण ब्रह्म की, बेदनि बरन्यो सार॥' वही॥
५. 'गुरु गोविंद संतनिविषै, अभिन भाव उपजाय।
मंगल सु बंदन करै, ती पापन रहै काय॥' वही।
६. 'तुरसी बनै न दासकाँ, आलस एक लगार।
हरि गुरु साधु सेव मै, लगा रहै इकतार॥' वही।
७. 'बराबरी की भाव न जानै, गुन औ गुन ताँको कछु न आवै।
अपनो मिल जानिबौ राम, ताहि समापै अपना धाम॥' वही।
८. 'तुरसी तन मन आतना, कहु समरपन राम।
जाकी ताही के उरन होहु, छुड़िहु सकल सकाम॥' वही।

प्रति तन, मन एवं आत्मा सब कुछ उसी की वस्तु मानकर समर्पित कर देना और इस प्रकार उससे उन्मृग्य हो जाना है। तुरसीदास इस नवधा भक्ति के वृक्ष को सींचकर उससे प्रेमाभक्ति का फल प्राप्त करने की ओर भी संकेत करते हैं जिससे भक्ति का दशधापन भी सिद्ध हो जाता है।

डा० वर्थाल ने इस सम्प्रदाय की साधना में वेदांतप्रभावित योग के उदाहरण पाकर इसे नाथ-पंथ का एक विकसित रूप समझा है और कबीर-पंथ एवं राधास्वामी-संलग्न के विचारों में निरंजन को काल-पुरुष मानने की प्रवृत्ति देखकर इसे निर्गुण-पंथ (संत-मत) से भिन्न भी ठहराया है।^१ किंतु

वेदांत-प्रभावित योग के उदाहरण संतमत के कई अन्य सम्प्रदाय की पंथों वा सम्प्रदायों जैसे बावरी-पंथ, दादू-पंथ आदि में भी विशेषता न्यूनाधिक पाये जाते हैं और निरंजन को कालपुरुष कहने की प्रवृत्ति उक्त कबीर वा राधास्वामी पंथों में आगे

चलकर ही दीख पड़ती है जिस कारण केवल इन्हीं दो बातों के आधार पर इस सम्प्रदाय को संतमत से पृथक् ठहराना उचित नहीं कहा जा सकता। निरंजनी सम्प्रदाय का मत अथवा उसकी साधना उसी प्रकार की है, जैसे साधारण संत-मत की दीख पड़ती है। इन सम्प्रदायवालों ने कर्मकांड, मूर्तिपूजा तथा अवतारवाद जैसी बातों का खंडन भी प्रायः उन्हीं के शब्दों में किया है। किंतु इनकी विशेषता यह है कि ऐसी बातों को ये सबके लिए अनावश्यक नहीं ठहराते, बल्कि कहते हैं कि जब तक कोई उच्च स्थिति का साधक नहीं हो जाता, तब तक उसके लिए इनका भी महत्व है। हरिदास के अनुसार इसी कारण देवल के प्रति वैर वा प्रीति का भाव रखने की आवश्यकता नहीं।^२ और तुरसी के अनुसार मूर्ति अमूर्त की ओर ले जाने का एक साधन हो सकती है।^३ निरंजनों को इसी प्रकार वर्णाश्रम-व्यवस्था के प्रति भी घोर तिरस्कार का भाव नहीं जान पड़ता। यह सम्प्रदाय वस्तुतः किसी दलबंदी की भावना से प्रेरित न होकर सामंजस्य की भावना के साथ चलता

१. 'तुरसी यह साधन भगति, तलौं सींची सोय।

तिन प्रेमा फल पाइया, प्रेम मुक्ति फल जोय ॥' बही पृ० ८८।

२. दे० डा० वर्थाल-रचित 'दि निर्गुण स्कूल आक हिंदी पोपट्री' (प्रोफेस) पृ० २-३।

३. नहिं देवल सँ बैरता, नहिं देवल स्यौ प्रीति।

किरतन तजि गोविंद भजौ, यह साधो को रीति। 'श्री हरिपुरुष की वाणी' पृ० ८।

४. 'मूर्ति में अमूर्ति बसै, असल आत्मभाराम।

तुरसी भरम बिसराय कै, ताही को ले नाम।' बही।

है और इसके अनुयायियों में अविरोध (Toleration) की मात्रा भी अधिक है।

६. बावरी-पंथ

(१) प्रधान प्रवर्त्तक

बावरी साहिबा की परम्परा संत-परम्परा की आगे दर्जन बड़ी परम्पराओं में से एक है और इसका प्रभावक्षेत्र प्रधानतः दिल्ली प्रांत एवं उत्तर प्रदेश के पूर्वी जिलों तक विस्तृत है। इसके अंतर्गत उच्च कोटि के अनेक महात्मा हो चुके हैं जिनके कारण कुछ नवीन पंथ भी प्रचलित हो गए हैं। फिर भी इस

परम्परा का कोई क्रमवद्ध इतिहास नहीं मिलता और न परिचय इसके प्रचारकों की इतनी रचनाएँ ही मिलती हैं जिनके आधार पर कुछ निश्चित अनुमान किया जा सके।

अनुभूतियों के अनुसार इसका प्रारंभ सर्वप्रथम उत्तर प्रदेश के गाजीपुर जिले से हुआ था, किंतु इसके पंथ की रूपरेखा दिल्ली प्रांत में जाकर निर्मित हुई और अपने अधिक वा पूर्ण विकास के लिए इसे फिर एक बार पूर्व की ओर ही लौटना पड़ा। पंथ के प्रथम पाँच प्रचारकों ने इसके संगठित करने का कदाचित् कुछ भी प्रयत्न नहीं किया। इनमें से क्रमागत चतुर्थ प्रवर्त्तक को हम एक योग्य नारी बावरी साहबा के रूप में पाते हैं जिसका व्यक्तित्व विशेष-रूप से उल्लेखनीय रहा और जिसके नाम पर इसी कारण यह परम्परा आज तक भी प्रसिद्ध चली आ रही है। उक्त पाँच प्रवर्त्तकों के अनंतर आगेवाले इसके छठे प्रधान व्यक्ति यारी साहब हुए जिन्होंने इसे सर्वप्रथम सुव्यवस्थित रूप देने का प्रयत्न किया और कुछ लोग इसी कारण इस परम्परा का नाम कभी-कभी यागी साहब की परम्परा ही रखना अधिक उचित समझते हैं। फिर भी इसका जितना प्रचार इनके शिष्य बूला साहब व प्रशिष्य गुलाल साहब के कारण इसके पूर्वी क्षेत्र में हुआ, उतना पश्चिमी क्षेत्र में न हो सका। आगे आनेवाले इधर के अनेक महापुरुषों ने अपने मत के अनुसार उपदेश देकर पंथ के जीवित व जाग्रत रखने की सदा चेष्टा की। अतएव समय पाकर इसका प्रधान केंद्र वस्तुतः पश्चिम की ओर से हटकर

(पूर्व की ओर चला आया)।^१

बावरी साहिबा की परम्परा का आरंभ उसके आदि प्रवर्तक रामानंद से माना जाता है जो प्रसिद्ध स्वामी रामानंद से भिन्न थे और जिनका निवास-स्थान गाजीपुर जिले का कोई पटना नामक गाँव था। उक्त रामानंद के शिष्य दयानंद भी उसी पटना गाँव के ही रहनेवाले थे, किंतु उनके शिष्य मायानंद किसी अन्य स्थान के निवासी थे और अपने मत प्रथम तीन का प्रचार उन्होंने किसी प्रकार सुदूर दिल्ली तक जाकर प्रवर्तक किया। दिल्ली में इस सम्प्रदाय का केंद्र उनके पीछे आज भी वर्तमान है और उनके प्रशिष्य बीरू साहब के शिष्य यारी साहब के नाम से प्रसिद्ध हैं। इन महात्माओं के व्यक्तिगत जीवन अथवा आविर्भाव-काल के विषय में प्रायः कुछ भी पता नहीं है। इनकी किसी रचना या अवशेष चिह्न भी आज तक उपलब्ध नहीं और न इनके अनुयायियों तक का ही यह विदित है कि इनके मूल विचार क्या थे और इन्होंने किस प्रकार उसका प्रचार किया था। इनके सम्बन्ध की सारी बातें विस्मृति के गर्भ में लीन हो चुकी हैं और इनके नाम आजकल केवल इनके अनुयायियों द्वारा सुरक्षित वंशावली में ही रह गए हैं। पंथवालों के अतिरिक्त इन्हें कदाचित् कोई भी नहीं जानता।

पंथ के मठों में सुरक्षित वंशावली से पता चलता है कि बावरी साहिबा उक्त मायानंद की शिष्या थीं। इनके अनुयायियों का कहना है कि ये किसी उच्च कुल की महिला थीं और सत्य की खोज में पढ़कर इन्हें बहुत कुछ कष्ट भी भेलने पड़े थे। कई साधु-संतों के साथ सत्संग करने के अनंतर इन्हें अंत में मायानंद मिले और उनके उपदेशों से प्रभावित हो इन्होंने

बावरी

उनसे दीक्षा ग्रहण कर ली। अनुमान किया जाता है कि

साहिबा

इनका आविर्भाव प्रसिद्ध सम्राट् अकबर के समय अर्थात् संवत् १५६६:१६६२ के लगभग हुआ था और इस प्रकार

ये संत दादू दयाल (सं० १६०१:१६६०) व हरिदास निरंजनी (मृ० सं० १७००) की समकालीन थीं। इनके पंथवालों के पवित्र स्थानों में इनका

१. उक्त संतो के विषय में एक दोहा इस प्रकार प्रसिद्ध है:—

‘यारी वारी प्रेम की, गाड़ी बूलादास।

जन गुलाल परगट भयो, रामनाम सुशवास।’

एक चित्र पाया जाता है जिसमें इन्हें दायें हाथ में एक मोरछल लेकर और बायाँ हाथ किसी आधारी लकड़ी पर टेककर बैठी हुई किसी अन्धमनस्क, किंतु आनंदविभोर भक्तिन के रूप में दिखलाया गया है। इनके शिर की ओर देखने से अनुमान होता है कि इनके बालों का जड़ किसी चीज से, दो-तीन लपेटों में, बँधा हुआ है और बाँधनेवाली वस्तु जटा के ढंग की बनी जान पड़ती है। वैसी ही कोई वस्तु इनके शिष्य बाँरू साहब के चित्र में भी उनकी टोंगी के इर्द-गिर्द बँधी हुई दीख पड़ती है, परंतु वह जटा नहीं हो सकती। बावरी साहिब के शिर पर इस प्रकार बँधी हुई उक्त वस्तु यदि किसी भेष-विशेष की द्योतक हो, तो इनके मूल सम्प्रदाय के संबंध में भी कुछ प्रकाश पड़ सकता है। जो हो, इनके व्यक्तिगत जीवन की किसी घटना अथवा इनकी किसी विस्तृत रचना का भी हमें पता नहीं जिससे इन-जैसी बातों के विषय में कोई धारणा निश्चित करने में सहायता मिल सके।

‘बावरी’ शब्द का अर्थ बावली या पगली होता है, इसलिए यह नाम इनका उपनाम-सा ही जान पड़ता है। परंतु ऐसा मान लेने पर इनके मूल नाम का पता चलाना भी बहुत कठिन हो जाता है। इनका परिचय देनेवाले लोगों ने इनके विषय में लिखते समय बहुधा एक सवैया उद्धृत किया है जो कदाचित् इन्हीं की रचना समझा जाता है। उसमें कहा गया है कि :

‘बावरी रावरी का कहिये, मन हूँ के पंतग भरी नित भाँवरी।
इनके नाम की भाँवरी जानहिं संत सुजान, जिन्हें हरिरूप हिये दरसावरी।
सार्थकता सांवरी सूरत मोहनी मूरत, दै करि शान अनन्त लखावरी।
खांवरी सौंह तेहारी प्रभु, गति रावरी देखि भई मति बावरी।’

अर्थात् बावरी कहती है कि हे प्रभो, आपकी विचित्र लीला के विषय में क्या कहा जाय ! मेरा मन तो सदा पंतग की भाँति उससे आकृष्ट होकर चक्कर काटता रहता है। इस चक्कर मारने वा ‘भाँवरी मरने’ का रहस्य केवल उन्हीं को विदित है जो तुम्हारे रूप की माधुरी का अनुभव अपने हृदय में कर चुके हैं। उस मनोमोहनी मूर्ति की झलक दिखलाकर तुम अनंत का शान प्रदान करते हो। मैं तो तुम्हारी शपथ खाकर कहती हूँ कि तुम्हारी गतिविधि को देखकर मेरी बुद्धि हैरान हो गई है, उसकी दशा पगली की-सी हो गई है और मैं अब सचमुच ‘बावरी’ हूँ। इस प्रकार इस पद्य द्वारा इनके नाम की सार्थकता सिद्ध होती है और यह भी लक्षित होता है कि इनकी लगन परमात्मा के प्रति किसनी सच्ची थी तथा उसका वास्तविक रूप क्या था।

बावरी साहिब के शिष्य बीरू साहब के विषय में भी हमें अधिक पता नहीं चलता। इनके संबंध में भी केवल इतना ही कहा गया मिलता है कि ये किसी उच्च घराने के वंशज थे और उनके गुरुमुख चले थे। ये बावरी साहिब का देशांत हो जाने पर उनकी गद्दी पर बैठे थे, उनके कदाचित्

इकलौते शिष्य थे और दिल्ली में ही रहकर इन्होंने बहुत बीरू साहब दिनों तक सत्संग किया व कराया था। फिर भी इनकी उपलब्ध रचनाओं की भाषा में पाये जानेवाले 'बामल', 'आयल', 'रहल', 'राखिलो', 'लागिलो' 'देखिलो', 'मोर' एवं 'करबो' जैसे शब्दों द्वारा प्रतीत होता है कि इनका संबंध किसी पूर्वीय प्रांत से भी आवश्यक रहा होगा और वह प्रदेश संभवतः पंथ के आदि पुरुष रामानंद व दयानंद की जन्मभूमि रही होगी। इनके चित्र में प्रदर्शित इनकी धोती और इनका अंगरखा भी इनका संबंध किसी पूर्ववाले प्रदेश के ही साथ सूचित करते हुए जान पड़ते हैं। इनके चित्र के देखने से पता चलता है कि ये अपने हाथ में एक सितार-जैसा वाद्ययंत्र भी लिये रहते थे और तदनुसार ये संगीत-प्रेमी भी रहे होंगे। इनके भी व्यक्तिगत जीवन की किसी घटना का कहीं उल्लेख नहीं मिलता और न यही विदित होता है कि किस परिस्थिति में इन्होंने इस पंथ में प्रवेश किया था। वास्तव में पंथ के मूल प्रवक्तृ रामानंद से लेकर बीरू साहब तक पाँच महात्माओं का उक्त परिचय भी बहुत कुछ इस पंथवालों की कतिपय मान्यताओं पर ही आश्रित जान पड़ता है और इस बात के लिए भी कोई अन्य स्पष्ट प्रमाण नहीं मिलता कि आगे आनेवाली यारी साहब की परम्परा का संबंध इससे अवश्य ही रहा होगा।

यारी साहब उक्त बीरू साहब के दीक्षित शिष्य के रूप में प्रसिद्ध हैं और इनकी गद्दी की परम्परा दिल्ली नगर में आज तक भी चल रही है। इनका मूल नाम यार मुहम्मद रहा और कहा जाता है कि इनका पूर्व संबंध किसी शाही घराने से या तथा ये शाहजादा भी रह चुके थे। पीछे इनकी मनोवृत्ति अपने ऐश्वर्यमय जीवन की ओर से किसी प्रकार हट गई और ये यारी साहब विरक्त होकर सत्य की खोज में लग गए। ऐसी दशा में किसी समय इनकी भेंट बीरू साहब के साथ हुई और उनके द्वारा पूर्ण रूप से प्रभावित हो इन्होंने उनका शिष्यत्व भी स्वीकार कर लिया। इनकी रचनाओं से पता चलता है कि इनका सत्संग पहले सूफी पीरों के साथ भी अवश्य हुआ होगा और उनके उपदेशों से तृप्त न होकर ही अंत में इन्होंने

बीरू साहब से भी दीक्षा ग्रहण की होगी। इनके जीवन-काल के विषय में अभी तक अनुमान से ही काम लिया जाता है। इनकी समाधि दिल्ली नगर में वर्तमान कही जाती है। इनके चार चेलों अर्थात् केशवदास, सूफीशाह, शेखन शाह और हस्त मुहम्मद ने इनके मत का प्रचार दिल्ली की ओर किया और इनके पाँचवें शिष्य बूला साहब ने इनके पंथ की एक शाखा मुरकुड़ा, जिला गाजीपुर में प्रतिष्ठित की जो अब तक चल रही है। यारी साहब की रचनाओं का एक छोटा-सा संग्रह 'रत्नावली' नाम से बेलवेडियर प्रेस, प्रयाग द्वारा प्रकाशित हुआ है और इनकी कुछ अन्य फुटकर रचनाएँ भी कई संग्रहों में मिलती हैं। 'रत्नावली' के सम्पादक ने इनके आविर्भाव का समय सं० १७२५ और १७८० के बीच बताया है, किंतु अनुमान से जान पड़ता है कि इनका देहांत उक्त काल के पूर्वार्द्ध में ही किसी समय हो चुका होगा और ये संभवतः संत भलूकदास (मृ० सं० १७३६) व संत (प्राखनाथ मृ० सं० १७५१) के समकालीन रहे होंगे।

यारी साहब की रचनाओं से विदित होता है कि ये एक मस्त मौला फकीर थे और इनकी साधना बड़े ऊँचे पैमाने की थी। इनके पश्चिमी क्षेत्रवाले चार शिष्यों में से सर्वप्रसिद्ध केशवदास हुए जो जाति के बनिया थे और कहीं उसी ओर के रहनेवाले थे। इनकी भी एक रचना 'अमीर्बूट' के नाम से उक्त प्रेस द्वारा प्रकाशित हो चुकी है^१ जिसके कई स्थलों पर इन्होंने यारी साहब को अपना गुरु स्वीकार कर उनके प्रति अपनी श्रद्धा प्रदर्शित की है। उनके विषय में कहना है कि,

निर्गुन राज समाज है, चँवर सिंहासन छत्र ।

केशवदास व तेहि चढ़ि यारी गुरु दियो, केसोहि अजपा मंत्र ॥^२

सूफीशाह जिससे प्रतीत होता है कि निर्गुण वा संत जनानुमोदित परमतत्त्व को सर्वोच्च पदस्थ सम्राट् की पदवी देकर इन्होंने अपने गुरु यारी साहब को उसके पद की अनुभूति उपलब्ध करनेवाला मार्ग-प्रदर्शक माना है। केशवदास भी अपने गुरु की ही भाँति एक पहुँचे हुए साधक जान पड़ते हैं और इनकी रचनाओं में भी प्रायः उसी प्रकार के आत्मबल व गंभी-

१. महर्षि शिवधन लाल ने अपनी 'संतमाल' (पृ० २४९) में 'अमीर्बूट' के रचयिता को जगजीवन साहब का शिष्य होना लिखा है जो असुद्ध ठहरता है।

२. केशवदास की अमीर्बूट (बेलवेडियर प्रेस, प्रयाग, १९१४ ई०) पृ० २।

रता की छाप लक्षित होती है। इनके पश्चिमोत्तरी क्षेत्रवाले गुरुभाई सूफीसाह की रचनाएँ उनके उपनाम 'साह फकीर' के साथ मिलती हैं और उनकी भाषा अधिकतर फारसी-मिश्रित है। केशवदास का समय सं० १७५० और १८२५ के बीच बतलाया जाता है जो लगभग २५ वर्ष पीछे टल गया हुआ समझ पड़ता है। कहा जाता है कि इस पश्चिमोत्तरी क्षेत्र का प्रधान केंद्र दिल्ली नगर में अब तक वर्तमान है, किंतु उसकी परम्परा के अन्य संतों के विषय में कुछ पता नहीं चलता।

बावरी-पंथ की पूर्वी क्षेत्रवाली परम्परा अभी तक अविच्छिन्न रूप में चल रही है और भिन्न-भिन्न मठों का कुछ न कुछ परिचय भी उपलब्ध है। यारी साहब के प्रसिद्ध पाँचवें शिष्य बूला साहब गाजीपुर जिले के भुरकुड़ा नामक गाँव के निवासी थे और जाति के कुनबी वा कुर्मी थे। ये एक जमींदार के यहाँ हल चलाने का काम किया करते थे। इनका नाम भी बुलाकीराम पहले बुलाकी राम था। कुन्स साहब का कहना है कि भुरकुड़ा के जमींदार मर्दन सिंह मालगुजारी न दे सकने के कारण गिरफ्तार होकर दिल्ली गये थे। उन्हें सूबेदार ने वहाँ भेज दिया था और वे वहाँ कैद भी हो गए थे। उन्हीं का एक नौकर यारी साहब के यहाँ आता-जाता रहा। यारी साहब ने मर्दन सिंह की रिहाई के लिए आशीर्वाद दिया और नौकर व मालिक ने घर लौटकर उनका पंथ चलाया।^१ परंतु भुरकुड़ा की ओर प्रसिद्ध जनश्रुति के अनुसार मर्दन सिंह धानापुर (जिला बनारस) के रहनेवाले जाति के द्वितीय जमींदार थे। काशीनरेश महाराजा बलवंत सिंह के समय में ये उस प्रांत के चकलेदार भी थे और गुलाल साहब (बूला साहब के शिष्य) को देखकर उनके व्यक्तित्व से प्रभावित हो उनके शिष्य हो गए थे। इन्होंने अपना घर-बार भी छोड़ दिया था। इनका एक पक्का मकान (दमदमा) इनके स्मारक के रूप में बना हुआ आज भी वर्तमान है।^२ अतएव, मर्दन सिंह का कोई संबंध बूला साहब के साथ होना संभव नहीं जान पड़ता। इसके सिवाय मर्दन सिंह का एक चित्र भुरकुड़ा मठ

१. कुन्स : ट्राइम्स ऐंड कार्टून्स आफ दि नार्थ वेस्टर्न प्राविंसेज ऐंड अरव, (भा० २) पृ० ४६:७ ।

२. 'महात्माजी की बानी' सं० मध्य बादा रामबरन दास साहब, भुरकुड़ा, गाजीपुर, सन् १९३३ ई०, पृ० 'ज' ।

में सुरक्षित चित्रावली के लगभग अंत में दिया हुआ है, किंतु गुलाल साहब का चित्र उली में इनके चित्र के पड़ले और बूला साहब वाले चित्र के अनंतर ही दिया हुआ है और इस बात से भी सूचित होता है कि मर्दन सिंह का संबंध बूला साहब से न होकर गुलाल साहब से ही रहा होगा तथा उक्त ज़िमीदार मर्दन सिंह नहीं थे। अस्तु।

भुरकुड़ा की ओर प्रसिद्ध जनश्रुति के अनुसार बुलाकी राम एक बार अपने मालिक के साथ किसी मुकदमे की पैरवी के सिलसिले में दिल्ली गये और वहाँ पर इन्हें कुछ दिनों के लिए ठहर जाना भी पड़ा। वहाँ रहते समय ये अवकाश पाकर वहाँ के प्रसिद्ध यार मुहम्मद शाह या यारी साहब के निवास-स्थान पर कभी-कभी बैठने लगे, जहाँ यारी साहब पर चलनेवाले मत्संग का इनके ऊपर बहुत बड़ा प्रभाव से भेंट पड़ा और एक दिन इन्होंने उनसे प्रार्थना की कि मुझे व दीक्षा भी अपने मत में दोषित कर अपना लीजिए। यारी साहब ने इनकी निष्ठा देखकर इनकी प्रार्थना स्वीकार कर ली और इन्हें कुछ रहस्यमयी बातों के उपदेश देकर अपने मार्ग से इन्हें परिचित भी करा दिया। तब से इन्होंने अपने मालिक के साथ रहना उचित नहीं समझा और उसे छोड़कर ये नगर से बाहर निकल पड़े। वहाँ से चल देने के अनंतर भ्रमण करते हुए ये कुछ दिनों में सरदश गाँव (जि० बाराबंकी) पहुँचे जहाँ पर इन्होंने अपने एक साथी फकीर के साथ बालक जगजीवन को उपदेश देकर सन्मार्ग दिखलाया और वहाँ से घूमते-घामते फिर अपने पूर्व निवास-स्थान भुरकुड़ा लौट आए।

इधर जब इनके मालिक को इनका कहीं पता न चला, तब वे अपना कार्य समाप्त हो जाने पर अकेले ही घर लौटे और यहाँ पहुँचकर इनका पता लगाने की चिंता में सदा व्यस्त रहने लगे। उन्हें बराबर यही आशा थी कि ये कभी न कभी अवश्य लौटेंगे। कुछ काल तक यों ही प्रतीक्षा करने के अनंतर इन्हें एक दिन चरवाहों से पता चला हलवाही की कि कोई बुलाकी राम जैसा ही व्यक्ति निकटवर्ती जंगलों घटना में साधु के भेष में रहा करता है और वहाँ की मादियों में इधर-उधर भटकता फिरता है। यह समाचार पाकर वे इन्हें ढूँढ़ते हुए इनके पास पहुँचे, इन्हें किसी प्रकार समझा-बुझाकर अपने घर लाये और उन्होंने हलवाही का काम फिर इनके सिपुर्द कर

दिया। परंतु बुलाकी राम अब पहले की भाँति एक साधारण हलवाहा नहीं रह गए थे और इनके ऊपर आध्यात्मिक जीवन का रंग भरपूर चढ़ चुका था, तदनुसार अपना हल चलाते समय भी इनका ध्यान अधिकतर दूसरी ओर ही रहा करता और वे उसी में सदा मस्त रहा करते थे। एक दिन जब ये खेत में हल चलाते समय वहीं किसी मंड पर ध्यानावस्थित हो गए थे, इनके मालिक अचानक पहुँच गए और इनको इस प्रकार बैठे-बैठे समय खोते देखकर क्रोधवश उन्होंने इन्हें पीछे से धक्का दे दिया। प्रसिद्ध है कि उस चोट के लगते ही वे मुँह के बल गिर पड़े और इनके हाथ से दही छलक पड़ा जिसे देखकर इनके मालिक को महान् आश्चर्य हुआ। उनके बार-बार पूछने पर इन्होंने बतलाया कि मैं उस समय कुछ संतों को भोजन कराने में लगा हुआ था और उन्हें खाने के लिए दही परसने जा रहा था, जो आपसे धक्का लग जाने के कारण मेरे हाथ से गिर पड़ा और मैं उक्त सेवा-कार्य से वंचित रह गया। बुलाकी राम के इस कथन का इनके मालिक पर ऐसा धार्मिक प्रभाव पड़ा कि वे उसी समय इनके चरणों में गिर पड़े और इनके शिष्य बन गए।

तब से बुलाकी राम बूला साहब के नाम से प्रसिद्ध हो चले और अपनी उक्त नौकरी का परित्याग कर फिर वे जंगल चले गए। जंगलों में रहते समय इन्होंने अब अपने लिए एक कुटी बना ली और वहीं रहकर सत्संग का कार्य चलाने लगे। जिस जंगल में इनकी कुटी बनी हुई थी, वह इस समय 'रामवन' के नाम से प्रसिद्ध है, किंतु अब वह जंगल के बूला साहब रूप में नहीं रह गया। बूला साहब ने ७७ वर्ष की आयु में सं० १७६६ में अपना चोला छोड़ा और इनकी कुटी के निकट ही इनकी समाधि बनी। इनका जन्म सं० १६८९ में हुआ था। इनकी शिक्षा के विषय में कुछ पता नहीं चलता, किंतु इनकी उपलब्ध रचनाओं को देखने से जान पड़ता है कि इनकी पहुँच ऊँची थी। इन्होंने अपने गुरु यारी साहब के प्रति बड़ी भक्ता प्रकट की है और नामदेव, सदाना, सेन, कबीर, पीपा, रेदास, धन्ना, नानक व कान्हड़दास को आदर्शवत् माना है तथा अपने गुरु-भाई केशवदास को भी उसी भाँति हरि के पास रहने वाला बतलाया है। इनकी रचनाओं का एक संग्रह 'बुल्ला साहब का शब्दसार' के नाम से 'वैलवेडियर प्रेस' प्रयाग द्वारा प्रकाशित हो चुका है।

बूला साहब का देहांत हो जाने पर उनके पूर्व-मालिक उनके शिष्य व उत्तराधिकारी के रूप में गुलाल साहब के नाम से प्रसिद्ध हुए। ये जाति के क्षत्रिय थे और बैँसहरि तालुका परगना शादिया-गुलाल साहब बाद तहसील व जिला गाजीपुर के जमींदार थे जिसके अन्दर उक्त भुरकुड़ा गाँव भी पड़ता है। इन्होंने एक पद में अपने को 'बैँसहरिया' वा बैँसहर का रहनेवाला स्पष्ट शब्दों में कहा भी है; जैसे,

‘मगन मगन धुनि गाजे हो, देखि अघर अकास।

जन गुलाल बैँसहरिया हो, तहँ करहि निवास।’

इनके तथा इनके नौकर बुलाकी राम की चर्चा बूला साहबवाले प्रकरण में की जा चुकी है। इनके हृदय की उदारता व भावुकता का पता केवल इसी एक बात से लग सकता है कि अपने नीच टहलए के भी आध्यात्मिक व्यक्तित्व से प्रभावित होकर इन्होंने उसका शिष्यत्व स्वीकार कर लिया और उस समय से अपने सारे पूर्व संस्कारों को भुलाकर उसके सच्चे सेवक व अनुयायी तक बन गए। इन्होंने भी अपनी रचनाओं में अपने पूर्ववर्ती संतों के नाम बड़ी श्रद्धा व भक्ति के साथ लिये हैं और उनकी तालिका में दो-एक सगुणोपासक भक्तों का भी उल्लेख किया है। वास्तव में इनकी रचनाओं के अंतर्गत हमें भक्ति की भावना इनके गुरु वा दादागुरु से कहीं अधिक मात्रा में देख पड़ती है। इनकी कुछ रचनाओं का एक संग्रह ‘गुलाल साहब की बानी’ के नाम से बेलवेडियर प्रेस, प्रयाग द्वारा प्रकाशित हुआ है और इनके बहुत-से अन्य पद महात्माओं की बानी में भी मिलते हैं जो इनके प्रधान मठ भुरकुड़ा से प्रकाशित हैं। इनके दो अन्य ग्रंथ ‘ज्ञान-गुप्ति’ तथा ‘रामसहस्र-नाम’ के भी नाम सुनने में आते हैं। इनकी भाषा में भोजपुरी शब्द व मुहावरे की भरमार है।

बूला साहब के दो प्रधान शिष्यों में से प्रथम अर्थात् जगजीवन साहब ने अपने मुख्य केंद्र कोटवा से सत्यनामी सम्प्रदाय का प्रचार किया और उसी

१. गुलाल साहब की बानी, पृ० ३१, पंक्ति १२ (जहाँ पर ‘बैँसहरिया’ की जगह आमवश ‘बैँसहरि’ पद पाठ दिया गया है। फिर भी, ‘बैँसहरिया’ पाठ ही प्राचीन ह० लि० प्रतियों में मिलता है और वही शुद्ध भी है।)

२. वही, पृ० १४ व १३३।

प्रकार उनके द्वितीय शिष्य गुलाल साहब ने अपने केंद्र भुरकुड़ा से उनके मूलमत को प्रचलित किया। गुलाल साहब अपने गुरु बूला साहब की गद्दी पर उनके अनंतर सं० १७६६ में आसीन हुए जहाँ पर भीखा साहब इन्होंने सं० १८१७ में इहलोक से यात्रा की। गुलाल साहब के भी दो शिष्य प्रधान थे जिनमें से एक का नाम भीखा साहब और दूसरे का इरलाल साहब था। भीखा साहब का पूर्वनाम भीखानंद चौबे था और इनका जन्म जिला आजमगढ़ के परगना मुहम्मदाबाद में वर्तमान खानपुर बोहना गाँव में हुआ था। अपनी आयु के आठवें वर्ष से ही इन्हें साधुओं के साथ उठने-बैठने तथा उनसे सत्संग करने का स्वभाव पड़ गया था। इस कारण इनके माता-पिता ने इनके विवाह बारहवें वर्ष में करके इनपर गृहस्थी का भार डाल देना चाहा। परंतु तिलक के लिए निश्चित दिन को ही ये किसी बहाने से अपना घर छोड़ बाहर निकल पड़े और देशाटन करने में लग गए। ये भ्रमण करते हुए जब काशी पहुँचे, तब वहाँ पर रहकर इन्होंने कुछ शास्त्राध्ययन कर ज्ञानार्जन करना चाहा, किंतु कुछ ही दिनों में इनका जो वहाँ से भी उचट गया और अपने हृदय में शांति को आती हुई न पाकर वहाँ से ये अपनी जन्मभूमि की ओर लौट पड़े।

अपनी लौटती यात्रा में जब ये घूमते-घामते जिला गाजीपुर के सैदपुर भीतरी परगने के अमुआरा गाँव में पहुँचे, तब इन्हें किसी देवमंदिर में गाते हुए एक गवैये के मुख से गुलाल साहब की बनायी हुई एक ध्रुपद सुनाई पड़ी, जिसे सुनते ही ये अत्यंत प्रभावित हो गए। इन्होंने गवैये के निकट जाकर उससे उक्त पद के रचयिता का परिचय पूछा और यह आत्मपरिचय जानकर कि वह भुरकुड़ा के संत गुलाल साहब की रचना है, वहाँ एक क्षण भी नहीं ठहरे और उनसे भेंट करने के उद्देश्य से वहाँ से शीघ्र चल पड़े। जब ये भुरकुड़ा पहुँचे, तब गुलाल साहब को वहाँ इन्होंने अपने शिष्यों के साथ सत्संग करते हुए पाया और उनके निकट जाकर इन्होंने अपनी जिज्ञासा उनके सामने प्रकट कर दी। गुलाल साहब के सुन्दर शरीर एवं शीलपूर्ण व्यवहार से ये प्रथम दृष्टिपात के क्षण से ही प्रभावित हो चुके थे। इनके आनंद का पारावार न रहा, जब उन्होंने वैसी ही उदारता के साथ इनकी सारी बातें सुन लीं और इन्हें संतोषपूर्ण उत्तर देकर अपना शिष्य भी बना लिया। अपने व्यक्तिगत

परिचय, सत्यान्वेषण की चेष्टा तथा गुलाल साहब के साथ प्रथम मिलन की चर्चा ये अपने पदों द्वारा स्वयं भी इस प्रकार करते हैं :—

‘जनम अस्थान खानपुर बुढ़ना, सेवत चरन भिखानंद चौबे ॥४॥’^१

बीते बारह बरस उपजी रामनाम सों प्रीति ।

निपट लागि चटपटी मानो, चारिउ पन गयो बीति ॥१॥

नहि खान पान सोहात तोहि छिन, बहुत तन दुर्बल हुआ ।

घर ग्राम लाग्यो विषम धन, मानो सकल हारो है जुवा ॥२॥’

...

...

...

‘सतसंग खोजी चित्तसो जहँ बसत अलख अलेख है ।

कृपाकरि कम मिलहिगे दहुं कहाँ कौन भेष है ॥४॥

कोउ कहेउ साधू है बहु बनारस, भक्तिबीज सदा रखौ ।

तहँ सात्व मतको ज्ञान है गुरु भेद काहु नहि कहौ ॥५॥’

...

...

...

‘चल्यो विरह जगाम छिनबिन उठत मन अनुराग ।

दहुं कौन दिन अरु घरोपल कब खुलैगो मम भाग ॥७॥’

...

...

...

इक धुन्द बहुत विचित्र सुनत योग पूछेउ है कहाँ ।

निबरे भुरकुड़ा ग्राम जाके, सन्द आये है तहाँ ॥८॥

चोपलागी बहुत जायके चरन पर सिर नाइया ।

पूछेउ कहा कहि दियो आदर सहित मोहि बैसाइया ॥१०॥’^२

‘गुरु दाता छत्री सुनि पाया । सिध्द होन द्विज जाचक आया ॥१॥’

देखत सुभग सुन्दर अति काया । बचन सप्रेम दीन पर दाया ॥२॥

भूमि विचारि समुक्ति ठहराया । तन मन सों चरनन चित लाया ॥३॥

...

...

...

‘सर्व दान दियो रूख विचारी । पाव मगन भयो विप्र भिखारी’ ॥६॥’^३

भीखा साहब आगे चलकर एक बड़े तेजस्वी महात्मा हुए और गुलाल साहब का देशांत हो जाने पर ये उनके उत्तराधिकारी भी बने । ये सं० १८१७

१. ‘भीखा साहब की बानी’ (बेलबेष्टियर प्रेस, प्रयाग) पृ० ९ ।

२. ‘भीखा साहब की बानी’ (बेलबेष्टियर प्रेस, प्रयाग) पृ० १६:१७

३. वही, पृ० १९ : २०

में उनकी गद्दी पर आसीन हुए और ३१ वर्षों तक निरंतर सत्संग कर-करा कर इन्होंने सं० १८४८ में अपना शरीर छोड़ा। इनके दो प्रधान शिष्यों में से प्रधान गोविंद साहब थे, जिन्होंने अपने गुरु से आशा शिष्य व लेकर जिला फैजाबाद के अहरोला गाँव में अपनी गद्दी रचनाएँ चलाई और इनके दूसरे शिष्य चतुर्भुज साहब थे जो इनकी जगह भुरकुड़ा गाँव में ही इनके उत्तराधिकारी बने। भोखा साहब की रचनाओं में १. रामकुंडलिया २. रामसहस्रनाम ३. राम सबद ४. रामराग ५. रामकवित्त और ६. भगत वच्छावली के नाम सुने जाते हैं और इनकी विविध कृतियों का एक संग्रह 'वेलवेडियर प्रेस', प्रयाग द्वारा 'भोखा साहब की बानी' नाम से प्रकाशित हो चुका है। उक्त अप्रकाशित ग्रंथों में सबसे बड़ा ग्रंथ 'रामसबद' है जिसमें भोखासाहब के अतिरिक्त कुछ अन्य संतों की भी रचनाएँ जोड़ी, वा भावसाम्य वाले पदों के रूप में, उद्धृत हैं और अधिकतर चुने हुए होने के कारण उत्कृष्ट भावों के परिचायक हैं। इनकी 'भगत वच्छावली' में भिन्न-भिन्न अनेक भक्तों का शब्द-दिंडोलना पर झूलना दिखलाया गया है और इस प्रकार उसके अंतर्गत विविध पौराणिक भक्तों, नाथपंथी योगियों व संतों के नाम आ गए हैं। गुलाल साहब की रचनाओं में जिस प्रकार आत्मानुभव-संबंधी वर्णनों का बाहुल्य है और उनका प्रवाह भी उल्लेखनीय है, उसी प्रकार भोखा साहब की पंक्तियों में आत्मनिवेदन की मात्रा अधिक है और उनका गेयत्व भी हमें शीघ्र आकृष्ट कर लेता है।

भोखा साहब के प्रधान केंद्रस्थ उत्तराधिकारी चतुर्भुज साहब जाति के ब्राह्मण थे और उनका जन्मस्थान बनारस जिले का काबार नामक गाँव था। ये परमात्मा को खोज में अपने निवासस्थान से चलकर भुरकुड़ा तक आये थे और वहाँ भोखा साहब से प्रभावित हो उनके शिष्य हो गए थे। ये भोखा साहब के मर जाने पर सं० १८४६ में उनकी गद्दी पर बैठे शिष्य-परम्परा और सं० १८७५ में वहाँ पर इनका भी देहांत हो गया। इनकी केवल थोड़ी-सी ही बानियाँ कई संग्रहों में इधर-उधर बिखरी हुई मिलती हैं जिनसे इनके एक परमात्मनिष्ठ सच्चे फकीर होने का अच्छा प्रमाण पाया जाता है। इनका देहांत हो जाने पर इनके शिष्य नरसिंह साहब इनकी गद्दी पर सं० १८७६ में बैठे और सं० १९०६ तक जीवित रहे। ये गाजीपुर जिले के किसी शेखनपुर गाँव के निवासी थे और जाति के क्षत्रिय थे। ये ३० वर्षों तक अपने मठ में रहकर

धर्मोद्देश करते रहे। नरसिंह साहब के पीछे इनके शिष्य कुमार साहब सं० १९०७ में भुरकुड़ा की गद्दी पर बैठे और सं० १९३६ तक उनके अनुकूल कार्य करते रहे। ये सालिमपुर (जिला बलिया) के रहनेवाले किसी क्षत्रिय पिता के पुत्र थे और बलिया के ददरी मेले के अवसर पर विरक्त होकर भुरकुड़ा चले गए थे। कहते हैं कि इन्हें सर्वप्रथम प्रेरणा चीट बड़ागाँव के महन्त देवकीनन्दन से मिली थी जिन्होंने इन्हें समझा-बुझाकर भुरकुड़ा भेज दिया था। कुमार साहब का सं० १९३६ में देहांत हो जाने पर इनके शिष्य रामहित साहब सं० १९३७ में भुरकुड़ा की गद्दी पर बैठे थे। ये भी जिला बलिया के ही किसी गेलहुवा नामक गाँव के निवासी क्षत्रिय-कुल के बालक थे और अपनी वृद्धावस्था में इन्हें उक्त उत्तराधिकार मिला था। इनका देहांत सं० १९४६ में हुआ और इनके स्थान पर जैनारायण साहब सं० १९५० में बैठे थे। ये भी जाति के बरहिया राजपूत थे, विरक्त होकर अपने जन्मस्थान से भुरकुड़ा तक आये थे और अपनी साधना व सन्चरित्र के लिए परम प्रसिद्ध थे। इनका देहांत सं० १९८१ में हुआ और इनकी जगह रामवरनदास महन्त हुए जो संभवतः आज तक भुरकुड़ा में विद्यमान हैं।

भीखा साहब के गुरु-भाई हरलाल साहब ने अपने निवासस्थान चीट बड़ागाँव (जिला बलिया) में अपनी गद्दी कायम की। ये सदा गृहस्थाश्रम में ही रहते रहे, किंतु अपनी आध्यात्मिक साधना व चरित्रबल के कारण इनकी प्रसिद्धि दूर-दूर तक हो गई थी। इनकी चलायी हुई शिष्य-परम्परा उक्त चीट बड़ागाँव में अभी तक उसी प्रकार चल रही है और उसमें हरलाल साहब कई उच्च कोटि के महापुरुषों का आविर्भाव हो चुका है।

इस गद्दी के मुख्य स्थान को 'रामशाला' कहते हैं जहाँ पर इसके प्रधान महन्त का आसन रहता है और इसके पुराने महन्तों के स्मारक भी सुरक्षित हैं। हरलाल साहब की शिष्य-परम्परा के लोगों ने जितना ध्यान शुद्ध सात्विक जीवन की ओर दिया, उतना समय रचनाओं के निर्माण की ओर नहीं लगाया; इसी कारण बावरी-पंथ की इस शाखावालों के पास बहुत-से ग्रंथ नहीं मिलते। इनके सबसे प्रसिद्ध संतकवि देवकीनन्दन साहब थे जो महन्त तेजधारी राम के पुत्र थे और सं० १८६० के लगभग उत्पन्न हुए थे। ये अपने पिता का देहांत हो जाने पर उनकी गद्दी पर सं० १८८७ में आसीन हुए और अपने गहरे आध्यात्मिक अनुभवों के आधार पर इन्होंने १. शब्द २. चतुरमासा ३. कुंडलिया व ४. फुटकर पदों की रचना की।

इनकी रचनाओं के अंतर्गत निर्गुण परमात्मा के अतिरिक्त सगुण रूप श्रीकृष्ण-परकपद भी बहुत-से आये हैं। इनका देहांत स० १६१३ में हुआ था। इस शाखा के अनुयायियों में अजबदास, गरीबदास, विरंच गोसाईं, जनकूवा, मकरंददास व जगनाथ भी जान पड़ते हैं जिनकी कुछ रचनाएँ उपलब्ध हैं।

भीखा साहब के संबंध में अनेक चमत्कारपूर्ण बातें सुनी जाती हैं जिनसे इनके बहुत बड़े महात्मा होने का अनुमान किया जाता है। कहते हैं कि एक बार इनके यहाँ एक साधु ने आकर इनसे मथुरा का पेड़ा और त्रिवेणी का जल माँगा। भीखा साहब ने कहा कि ये सब मेरे यहाँ नहीं हैं। इसपर अपनी सिद्धि

की शक्ति प्रदर्शित करने के उद्देश्य से उसने इन दोनों वस्तुओं भीखा साहब को मँगाकर उपस्थित जनता में बाँटना आरंभ किया। अंत के चमत्कार में भीखा साहब ने उससे कहा कि मुझे भी दो, परन्तु वह लाख प्रयत्न करने पर भी पेड़े वा त्रिवेणी जल में से कोई भी न दे सका। विवश होकर उसे लंजित भी होना पड़ा और वह क्षमा की याचना करता हुआ इनके पैरों पर गिर पड़ा। इसी प्रकार इनके यहाँ एक बार प्रसिद्ध किना राम औचड़ का आना और इनसे मदिरा का माँगना भी बतलाया जाता है। मदिरा के माँगने पर जब इन्होंने इनकार कर दिया, तब किना राम ने इनके यहाँ रखे हुए पानी को ही मदिरा के रूप में परिवर्तित कर दिया और इनके सेवक यह चमत्कार देखकर अत्यंत हैरान हो गए। परन्तु जब इन्होंने स्वयं पानी पीना चाहा और वे इनके लिए पात्र लेकर घड़े से ढालने लगे, तब स्वच्छ पानी ही निकला। किना राम (मृ० सं० १८८३) काशी के निकट रहा करते थे और प्रसिद्ध है कि अपने युवाकाल में कारो गाँव (जि० बलिया) के बाबा शिवाराम से उन्होंने दीक्षा ग्रहण की थी।^१ अतएव भीखा साहब के साथ उनकी भेंट का होना संभव कहा जा सकता है, परन्तु उक्त चमत्कारपूर्ण घटना की सत्यता का सिद्ध करना कठिन है।

संत भीखा साहब के प्रथम शिष्य गोविंद साहब के विषय में कुछ पता नहीं चलता है। इतना ही प्रसिद्ध है कि ये फैजाबाद जिले के अहिरोली नामक गाँव के निवासी थे। गोविंद साहब जाति के ब्राह्मण थे और पहले किसी जानकीदास नामक साधु के शिष्य भी थे। परन्तु इन्हें उक्त साधु के

१. दे० अध्याय ६ 'बाबा किनाराम अयोरी'।

उपदेश से पूरी शांति नहीं मिली और ये जगन्नाथपुरी की ओर चल पड़े। इस पुरी-यात्रा के समय इन्हें मार्ग में भीखा साहब से भेंट हो गई और उनसे सत्संग कर चुकने पर इन्होंने उन्हें अपना गुरु स्वीकार कर लिया। इनकी शिक्षा अथवा इनके व्यक्तिगत जीवन की अन्य बातों का हाल अभी तक विदित नहीं है। केवल इतना और भी कहा जाता है कि प्रसिद्ध पलटू साहब इनके यजमान थे और इनसे प्रभावित होकर पीछे वे इनके दीक्षित शिष्य भी हो गए थे। इनकी कोई रचना नहीं मिलती।

पलटू साहब अपने गुरु गोविंद साहब से कहीं अधिक विख्यात हुए। इनका जन्म नग वा नगपुर जलालपुर गाँव (जिला फैजाबाद) में हुआ था जो आजमगढ़ जिले की पश्चिमी सीमा से मिला हुआ बतलाया जाता है। ये पहले अपने पुरोहित गोविंद साहब के साथ साधु जानकीदास के शिष्य हो गए थे, किंतु गोविंद साहब के भीखा साहब द्वारा पलटू साहब पुनः दीक्षित होकर लौट आने पर इन्होंने उन्हें ही अपना गुरु स्वीकार कर लिया और इस प्रकार इनकी भी दीक्षा भीखा साहब की ही शिष्य-परम्परा में हो गई। पलटू साहब जाति के काँदू बनिया थे और पहले गृहस्थ ही बने रहे। इनकी रचनाओं की एकाध पंक्तियों से प्रतीत होता है कि ये अंत में मुँड मुड़ाकर और करघनी तोड़कर विरक्तों की श्रेणी में भी प्रवेश कर गए थे तथा अयोध्या को इन्होंने अपना प्रधान केंद्र भी बना लिया था। इनके सगे भाई पलटू प्रसाद का कहना है कि,

‘नग जलालपुर जन्म भयो है, बसे अवध के खोर।

कहै पलटू परसाद हो, भयो जगत में खोर ॥’

इन्होंने इस विषय में स्वयं भी कहा है कि,

‘सहर जलालपुर मुँड मुँड़ाहनि अवध तोरिनि करघनियाँ।

पलटूदास सतगुरु बलिहारी, पाइनि भक्ति अमनिया ॥११८॥’^१

इसी प्रकार ये अपनी विरक्ति के कारण तथा भक्ति के संबन्ध में भी कहते हैं :

‘टोप टोप रस आनि मक्खी मधु लाइया।

इक लै गया निकारि सबै दुख पाइया।

१. ‘पलटू प्रसाद की भवनावली’, पलटू साहब की बानी भा० १, पृ० २ पर उद्धृत।

२. ‘पलटू साहब की बानी’ भा० १, पृ० ७९।

मोको भा वैराग ओढ़िको निरखि कै ।

अरे हां, पलटू माया बुरी बलाय, तजा मैं परखि कै ॥४८॥^१

तथा 'चारि बरन को भेटि के, भक्ति चलाया मूल ।

गुरु गोविंद के बाग में, पलटू फूला फूल ॥१४३॥'^२

पलटू साहब के जन्म वा मरण की तिथियाँ अभी तक अज्ञात हैं और इनके आविर्भाव-काल के संवत्‌ों के विषय में भी अभी अनुमान हो किया जाता है; फिर भी अपनी रचनाओं में, जो कहीं-कहीं पर इन्होंने एकाध आत्म-परिचयात्मक उल्लेख कर दिये हैं, उनसे इनके जीवन-वृत्त पर कुछ प्रकाश अवश्य पड़ जाता है। अपनी 'कुंडलियो' में इन्होंने जो इनका आत्म
परिचय एकाध स्तंभिकायाँ दे दी हैं, उनसे प्रकट होता है कि अयोध्या में रहते समय इनकी बड़ी प्रसिद्धि हो गई थी और इनकी ख्याति के कारण बहुत-से वैरागी 'पंडित व काजी' इनसे द्वेषभाव रखने लगे थे। ये कहते हैं कि,

'गिरहस्थी में जब रहे, पेट को रहे हैरान ।

पेट को रहे हैरान, तसदिया से मिले अहारा ।

साग मिल्यो बितु लोन, वही तब ऐसी धारा ।

आये हरि की सरन, बहुत सुख तबसे पाई ।

लुचुई चागे जून, खाड औ खोया खाई ।

लड्डू पेड़ा बहुत सैंत कोउ खाता नाहीं ।

जलेबी चीनी कंद भरा है घर के माहीं ।

पलटू हरि की सरन में हाजिर सब पकवान ।

गिरहस्थी में जब रहे, पेट को रहे हैरान ॥२४२॥'^३

इसी प्रकार 'हाथ जोरि आगे मिले लै लै भेंट अमीर ।

लै लै भेंट अमीर नाम का तेज विराजा ।

सब कोउ रगरे नाक, आइके परजा राजा ।

सकलदार मैं नहीं, नीच फिर जाति हमारी ।

गोड़ घोघ पटकरम, बरन पीत्रे लै चारी ।

१. 'पलटू साहब की बानी' भा० २, पृ० ८५ ।

२. 'पलटू साहब की बानी' भा० ३, पृ० १२४ ।

३. वही, भा० १, पृ० १०८ ।

बिन लसकर बिन फौज, मुलुक में फिरी दोहाई ।
जनमहिता सतनाम, आपु मैं सरस बड़ाई ।
सत्त नाम के लिहे से, पलटू भया गंभीर ।
हाथ जोरि आगे मिले, लै लै भेंट अमीर ॥१६॥^१

और इतना ही नहीं,

‘ऐसी भक्ति चलावै, मर्ची नाम की कीच ।
मर्ची नाम की कीच, बूढ़ा औ बाला गावै ॥
परदे में जो रहे सन्द सुनि रोवत आवै ।
भक्ति करै निरधार, रहे निरगुन सो न्यारा ॥
आवै देय लुटाय आपुना करै अहारा ।
मन सब को हरि लेय सभन को राखै राजी ।
तीन देख ना सकै वैरागी पंडित काजी ॥
पटलूदास इक बनिया रहै अवध के बीच ।
ऐसी भक्ति चलावै, मर्ची नाम की कीच ॥ ५८ ॥’^२

अतएव, इस वैरभाव का परिणाम यह हुआ कि,

‘सब वैरागी बटुरि कै पलटुहि किया अजात ।
पलटुहि किया अजात, पर्भता देखि न जाई ॥
बनिया काल्हिक भक्त, प्रगटभा सब दुतियाई ।
इम सब बड़े महन्त, ताहि को कोउ ना जानै ॥
बनिया करै पखंड ताहि को सब कोउ मानै ।
ऐसी ईर्षा जाति कोउ, ना आवै ना खाइ ॥
बनिया दोल बजाय के, रसोई दिया लुटाइ ।
मालपुवा चारिउ बरन, बाँधि लेत कुछ खात ॥
सब वैरागी बटुरिकै, पलटुहि किया अजात ॥ २१५ ॥’^३

अंत में कहा तो यहाँ तक जाता है कि,

‘अवधपुरी में जरि मुए, दुष्टन दिया जराह ।
जगन्नाथ को भोद में, पलटू सूते जाइ ॥’^४

१. ‘पलटू साहब की बानी’ भा० १, पृ० ९ ।

२. ‘पलटू साहब की बानी’ पृ० २४ ।

३. वही, पृ० ११४ ।

४. वही, ‘जोबन चरित’ पृ० २ पर उद्धृत ।

अर्थात् उक्त दुर्भावना के कारण दुष्टों ने इन्हें इनके घर में आग लगा कर जीते जी जला दिया और ये फिर जगन्नाथपुरी में जाकर प्रकट हुए ।

फिर भी वहाँ पर इन्होंने शरीर त्याग किया था, वहाँ पर अयोध्या से चार मील की दूरी पर इनकी समाधि आज भी वर्तमान है जहाँ इनके अनुयायियों की संघत चलती है और उक्त स्थान को 'पलटू साहब का अखाड़ा' भी कहा जाता है । इनके पंथवाले वहाँ पर समय-समय पर एक अच्छी संख्या में एकत्र हुआ करते हैं । पलटू साहब की


समाधि व बहुत-सी रचनाएँ मिलती हैं जिनमें से इनकी कुंडलियों, रचनाएँ आदि रेखतों, मूलनों, अरिल्लों, शब्दों एवं साखियों का एक अच्छा संग्रह 'वेलवेडियर प्रेस' प्रयाग, से तीन भागों में प्रकाशित हुआ है । इनमें कुल मिलाकर ३५३ पृष्ठ तथा लगभग १००० पद संग्रहीत हैं जिनकी भाषा बहुत स्पष्ट, सरल, किंतु ओजपूर्ण व मुहावरेदार है । कई स्थलों पर तो इन्होंने कबीर साहब के भावों तथा शब्दों तक को लेकर उन्हें विस्तृत रूप दे डाला है । इन्हें बहुत-से लोग 'द्वितीय कबीर' भी कहा करते हैं । इनके एक ग्रंथ 'आत्मकर्म' का भी नाम सुनने में आता है । इनकी रचनाओं को देखने से विदित होता है कि ये एक उच्च कोटि के अनुभवी संत, निर्भीक आलोचक तथा निर्द्वन्द्व जीवन व्यतीत करनेवाले महापुरुष थे और यही कारण है कि इनका प्रभाव विशेष रूप से फैला तथा क्रमशः इनके नाम पर एक अलग पंथ भी पलटू-पंथ नाम से चल पड़ा । इनका देहांत हो जाने पर इनके शिष्य परसाद साहब, संभवतः उपर्युक्त पलटू परसाद इनकी गद्दी पर बैठे, किंतु उनके अनंतर आनेवाले शिष्यों वा प्रशिष्यों के विषय में कुछ पता नहीं चलता । पलटू साहब के संबंध में यह भी कहा जाता है कि ये नवाब शुजाउद्दौला के समकालीन थे और सं० १८२७ के आसपास वर्तमान थे ।

(२) बावरी-पंथ की वंशावली

रामानंद (पटना, जि० गाजीपुर)

↓
दयानंद (,, ,,)

↓
मायानंद (दिल्ली)



(३) मत व प्रचार

बावरी परम्परा का आरंभ वस्तुतः उस काल में हुआ था जब कबीर-पंथ, नानक-पंथ एवं साध-सम्प्रदाय की प्रतिष्ठा हो चुकी थी और उनके मतों का प्रचार अपने-अपने क्षेत्रों में बढ़ रहा था तथा दादू-पंथ एवं निरंजनी सम्प्रदाय का विकास भी क्रमशः होता जा रहा था। पंजाब, दिल्ली व राजस्थान की ओर उस समय इस प्रकार के आंदोलनों में पंथ का मत एक जायति की लहर उत्पन्न हो गई थी और अपने-अपने विशेषता सिद्धांतों, विचारों तथा मान्यताओं को सर्वसाधारण के बीच फैलाने की चेष्टा में सभी वर्ग के लोग लगे हुए थे। तो भी बावरी-परम्परा की ओर से किये गए इस प्रकार के प्रयत्नों का कोई पता नहीं चलता और न उसके संगठन के ही संबंध में अनुमान करने का कोई आधार उपलब्ध है। इस परम्परा के महात्माओं का जितना ध्यान व्यक्तिगत जीवन को आदर्श रूप देने की ओर था, उतना अपने मत के प्रचार वा पंथ के संगठन की ओर न था और उनके अनुयायियों ने उनके उपदेशों से भरी रचनाओं को सुव्यवस्थित कर उनकी सुरक्षा व प्रतिष्ठा भी कभी नहीं की। इस कारण इनके यहाँ न तो कोई 'बीजक', 'आदि ग्रंथ' 'आदि उपदेश' वा 'सर्वगी' के ढंग का धार्मिक ग्रंथ विद्यमान है जिसका पूजन वा सम्मान होता हो और न इनके धर्मगुरुओं के जन्म अथवा मरण-स्थान के उपलक्ष में कोई वैसा मेला वा उत्सव ही मनाया जाता है। इस पंथ के मूल मत एवं वास्तविक स्वरूप का परिचय हमें कुछ इधर-उधर बिखरी हुई बानियाँ तथा इनके मठवालों के सत्संग द्वारा ही चल सकता है।

बावरी-पंथ के पश्चिमी क्षेत्र में साहित्य का निर्माण पूर्वी क्षेत्र से कदाचित् बहुत कम हुआ। यारी साहब की 'रत्नावली', 'केशवदास की 'अमी बूट' तथा बावरी साहिब, बीरू साहब एवं शाह फकीर की कतिपय फुटकर रचनाओं के अतिरिक्त हमें प्रायः कुछ भी उपलब्ध नहीं। किंतु इसके पूर्वी क्षेत्र के महात्माओं की बहुत-सी रचनाएँ मिलती हैं और उनका पंथ का साहित्य एक बहुत बड़ा अंश अभी तक अप्रकाशित रूप में पड़ा है। बूला साहब, गुलाल साहब, जगजीवन साहब, भीखा साहब, पलटू साहब तथा दूलन साहब की बहुत-सी बानियाँ प्रकाश में आ चुकी हैं; किंतु नेवलदास, सेमदास, देवीदास, पहलवानदास, चतुर्भुजदास, देवकीनंदन आदि सेंटों की कृतियाँ अभी तक

हस्तलिखित रूप में ही पड़ी है। याद इस पंथ की सभी रचनाएँ संगृहीत होकर प्रकाश में आ जायँ, तो इनके द्वारा संत-साहित्य के कलेवर में एक अच्छी वृद्धि हो सकती है। इस पंथ की जगजीवनसाहबवाली शाखा सत्स्थनामी-सम्प्रदाय का महत्त्वपूर्ण अंग बन चुकी है और उसे बहुत-से लोग इससे पृथक् भी माना करते हैं। परन्तु इसकी भोखा-पंथ, पलटू-पंथ जैसी अन्य शाखाओं की गणना अभी तक इसी के भीतर हुआ करती है और इसके पश्चिमी क्षेत्र की फकीरी परम्पराओं का भी इसी में समावेश किया जाता है। इस पंथ के विकास में क्रमानुसार अनेक भिन्न-भिन्न मतों का सहयोग मिलता आया है और भिन्न-भिन्न परिस्थितियों के प्रभाव ने इसके मूल सिद्धांतों में अनेक प्रकार के संशोधन, परिवर्धन व परिमार्जन कर दिये हैं; जैसा कि इसके क्रमागत साहित्य को ध्यानपूर्वक देखने से विदित होता है।

बावरी व बावरी साहिबा को जो सिद्धांत व साधना के ढंग अपनी वीरू का गुरु-परम्परा से उत्तराधिकार के रूप में प्राप्त हुए थे, उनके सिद्धांत स्वरूप का कुछ आभास इस पद्य से मिलता है :

‘अजपा जाप सकल घट भरतै, जो जानै सोइ पेखा।

गुरु गम जोति अगम पर बासा, जो पाया सोइ देखा।

मैं बान्दी हौं परम तत्व की, जग जानत कि भोगी।

कहत बावरी सुनो हो वीरू, सुरति कमल पर डोरी ॥१॥’

अर्थात् अजपाजाप की क्रिया स्वभावतः प्रत्येक शरीर में नियमानुसार चल रही है, किंतु जो जानकार है वही उसे अनुभव कर सकता है। जब सद्गुरु की कृपा द्वारा उस अगम्य ज्योति वा परमतत्व का परिचय कोई पा लेता है, तभी उसे इसमें सफलता मिलती है। बावरी का कहना है कि वह उस परमतत्व की दासी है, फिर भी लोग उसे केवल पगली मात्र समझा करते हैं। वह अपने शिष्य वीरू को संबोधित करके बतलाती है कि सुरति का कमल अथवा शब्द तत्व के केंद्र के साथ जोड़े रहना परमावश्यक है। इन पंक्तियों द्वारा बावरी साहिबा ने संक्षेप में स्पष्ट कर दिया है कि हमारा मुख्य ध्येय परमतत्व की पूर्ण अनुभूति है जो गुरु की बतलायी हुई युक्ति से अपने भीतर सदा चलनेवाले अजपाजाप के सहारे सुरति के साथ उसका नित्य संबंध स्थिर करके ही उपलब्ध की जा सकती है। इसी को संतमत के

अनुसार 'स्वानुभूति', 'सुरतिशब्दयोग' अथवा 'चतुर्थ पद की प्राप्ति' आदि अनेक अन्य शब्दों द्वारा भी व्यक्त किया जाता है। बीरू साहब ने एक अपने पद्य में उस श्रवणजाप को ही त्रिकुटी के तीर-तीर बजायी जानेवाली 'लाल की बांसरी' की 'तान' वा 'अनहद सुर' 'कहा है और बतलाया है कि उसके आगे बढ़कर उस शब्द के केंद्र स्वसमवा नाह को पहचानना तथा उसका साथ करना ही हमारा सबसे अंतिम ध्येय है।'

यारी साहब का भी कहना है कि,

‘सेसावित दिल खोजै देह । बोलनहार जगतगुर येह ॥

यारी साहब घट घट बोलै रमताराम । नाद बरन नारायन नाम ॥५॥

की व्याख्या जोम-जुगति बिन जोग न होई । वा तन प्रेमन उपजै कोई ॥

नाद बरन जो लावै ध्यान । सो जोगी जुग जुग परमान ॥६॥^{२१}

इन्होंने उस 'फिलमिल फिलमिल' बरसनेवाले 'नूर', 'रुनमुन रुनमुन' बजनेवाले 'अनहद', 'रिमक्किम रिमक्किम' बरसनेवाले 'मोती' तथा 'निरमल निरमल' रूप में विद्यमान उस 'नाम' का वर्णन कई प्रकार से किया है। इनके अनुसार वास्तविक भजन वही है जिसके द्वारा उस 'निर्मल नाम' का विना आँखों की सहायता से ही प्रत्यक्ष दर्शन होता हो और उस परम ज्योति की ओर हमारी सुरति इस प्रकार प्रातिपूर्वक लगी रहे जैसे चकोर चंद्रमा की ओर देखता रहता है, जैसे समुद्र की बूंद समुद्र में लीन हो जाती है, जैसे लोहा पारस द्वारा कंचन हो जाता है अथवा जैसे सखियों के साथ बात करती हुई भी पनिहारिन का ध्यान सदा अपने शिर पर रखे हुए घड़े की ओर ही रहता है और इसी की जुगति के बतलानेवाले को इन्होंने अपना गुरु माना है^{२२}। इनकी विशेषता केवल इसी बात में है कि इन्होंने सूफी सम्प्रदाय के अनुसार,

‘घट घट नूर मुहम्मद साहब, जा का सकल पसारा है ॥१॥’^{२३}

तथा ‘सुली के पार मेहर पेखा, मलकूत, जबरूत लाहूत तीनों।

लाहूत सेलीनासूत हैरे, लाहूत के रस में रंग मोजो’ ॥^{२४}

१. 'महाराजों की बाघी' (भुरकुड़ा, गाजीपुर १९३३ ई०) पृ० २।

२. 'यारी साहब की रत्नावली' (बि० प्रे० प्रयाग, १९१०) पृ० ९।

३. वही, पृ० ३।

४. वही, पृ० ४।

५. 'यारी साहब की रत्नावली' (बि० प्रे० प्रयाग, १९१० ई०) पृ० २, शब्द ५।

६. वही, 'भूलना व', पृ० १२:९

जैसे वर्णनों की ओर भी कभी-कभी ध्यान दिया है तथा तदनुरूप बहुत-से अरबी वा फारसी शब्दों के प्रयोग भी किये हैं। इनकी भाषा अत्यंत ओज-पूर्ण है और उसमें मस्ती व आवेश के भाव प्रायः प्रत्येक स्थल पर हमें दृष्टिगोचर होते हैं। शाह फकीर व केशवदास ने भी बहुधा इन्हीं का अनुसरण किया है। इन तीनों संतों की रचनाओं में हमें बावरी साहिबा के पूर्वोक्त पद्य की ही व्याख्या सर्वत्र दीख पड़ती है और इनकी शैली भी वही है।

बूला साहब ने भी भेद की उक्त बातों के अनेक वर्णन किये बूला का है और 'सुरतशब्दयोग' की साधना की ओर बार-बार आत्म-विचार सकेत किया है। परंतु इनके अनुसार 'जोग' का सच्चा जानकार उसे ही समझना चाहिए जो उस प्रकार सब कुछ करता हुआ आत्मचित्तन में भी रत रहा करे। ये कहते हैं,

‘संतो जोग जानै तीन।

आपु आपु विचारि लेवै, रहै घट में मौन ॥१॥’^१ इत्यादि

योग-साधना-द्वारा केवल सुरति व निरति के संयोग को स्थिति ला देना मात्र ही पर्याप्त नहीं। उसे स्थायित्व प्रदान करने के लिए आत्मविचार की ओर भी ध्यान देना चाहिए जो ज्ञानयोग की साधना का आधार है और जिसके बिना आत्मानुभूति में दृढ़ता व एकतानता का आना बहुधा कठिन हो जाता है। ये रामनाम के स्मरण को उद्धार का उपाय बतलाते हैं, किंतु ‘गहन’ में सदा ‘शब्द विवेकी’ को ही देखने का उपदेश देते हैं और सत्संग की महिमा बतलाते हैं।^२ इनके मत का सांगठ्य यही जान पड़ता है कि

सवन सुनिले नाद प्रभु की, नैन दरसन पेखु।

उपनिषद् अरु वेद गावत, अचल अमर अलेखु ॥ १ ॥

भाव संग तू भक्ति करिले, प्रेमसों लवलीन।

सुरति सों तू बेड़ा बाँधो, मुलुक तीनों छीन ॥ २ ॥^३

और इससे स्पष्ट है कि इन्होंने सभी मुख्य साधनाओं को महत्व दिया है। इसी प्रकार इनके ‘उपनिषद् अरु वेद गावत’ से यह भी पता चलता है कि इनपर वेदांत का भी प्रभाव कम नहीं पड़ा था। ये नाम-स्मरण के साधक थे,

१. ‘बूला साहब का शब्दसार’ (वि० प्र० प्रयाग) १९१०, पृ० १०।

२. वही, पृ० ३०, शब्द ५।

३. ‘महात्माओं की बातें’ (मुकुटा, गाजीपुर १९३३ ई०) पृ० १८।

मगवत्प्रेम में सदा विभोर रहनेवाले महापुरुष थे, किंतु साथ ही आत्मज्ञान की साधना को भी अपनाये रहना जानते थे ।

बूला साहब के शिष्य गुलाल साहब ने भी आसन मारकर अकेले बैठने, ससिव सूर अर्थात् इड़ा एवं पिंगला में वायु भरने, गगन की ओर उल्टी राह से चलने, कमल के विकसित करने, अनहद के सुनने, शून्य व अशून्य के बीच संबंध जोड़ने तथा श्रम, श्रगोचर व अविगत के खेल का अनुभव करने ^२ आदि के अनेक विवरण दिये हैं और इस

**गुलाल की
भक्ति**

प्रकार अपने आप को उलटकर निहारने वा देखने तथा बिना माला की आप के सहारे अंतर्लान होने की विधि भी बतलाया है । ^३ वे यह भी कहते हैं कि मैंने अपने प्रभु के साथ नयी प्रीति जोड़ ली है और मुझे अब उस 'बानी' का अनुभव हो रहा है जो गगन-मंडल में हरदम नवीन-नवीन रूपों में उठा करती है । ^४ वे उस प्रभु के प्रति भक्ति व भद्रा प्रदर्शित करते रहने से भी कभी नहीं चूकते । वे अपने को 'अतीत' वा 'अतीथ', अवधूत और फकीर भी कहते हैं^५ और कभी-कभी दांपत्य भाव के आवेश में आकर उस परमतत्त्व व सत्पुरुष को अपना कंत वा 'अविनाशी दूल्हा' भी ठहराते हैं । परंतु 'ज्ञानगुष्टि' नामक रचना में वे अपने मत को स्पष्ट शब्दों में वेदात्मक पर ही आश्रित बतलाते हैं । यह रचना 'शिष्य अर्ज' और 'भौ गुरु दया' के रूप में एक प्रकार की प्रश्नोत्तरी है जिसमें भीखा साहब इनसे कुछ प्रश्न करते हैं और वे उनके उत्तर देते हैं ।

'ज्ञानगुष्टि' के अंत में भी गुरु दया शीर्षक के नीचे कहा सर्वात्मवाद गया है कि,

‘योग अध्यात्म अंत विचारा । जहां निवृत्त सो ब्रह्म विचारा ॥

निरगुन मत सोइ वेद को अंता । ब्रह्मरूप अध्यात्म संता ॥

वेते रूप आत्मा कहियै । आपै आपु गुरु सो लहिये ॥

वेदान्त अध्यात्म सुध रूपा । विनु अकार को रूप अनूपा ॥

१. 'गुलाल साहब की बानी' (वे० प्रे० प्रकाश, १९१० ई०) शब्द १३, पृ० २७ ।

२. वही, श० ११, पृ० ५१ ।

३. वही, श० २८, पृ० ४२ ।

४. वही, पृ० २१, पृ० ६२ ।

शून्य निरन्तर ताको कहिये । भीखा ब्रह्म चेतन्य नहि रहिये ॥
तहंवा शब्द पवन कछु नाहीं । केवल ब्रह्म निरन्तर मांही ॥
जहंवा दुविधा भाव न कोई । अध्यात्म वेदान्त मत सोई ॥
यहि सिवाय कोई और बतावै । ताको सतगुरु मत नहि आवै ॥^१

अर्थात् अध्यात्म योग के अंत में विचार आता है अथवा जहाँ उसकी निवृत्ति होती है, वहीं से ब्रह्मविचार का आरंभ होता है । निर्गुण मत वा संतमत जिसे कहते हैं, वह वास्तव में वेदांत है और उसके माननेवाले संत ब्रह्म के अध्यात्म रूप हैं, जितने रूप दीख पड़ते हैं, वे सभी आत्मस्वरूप हैं और अपने-आपका ज्ञान गुरु की कृपा द्वारा हो संभव होता है । अध्यात्म का शुद्ध रूप ही वेदांत का विषय है जो बिना आकार का अनुपम रूप है । ब्रह्म को चेतन न कहकर निरंतर शून्य कहना ही अधिक उचित है । वहाँ पवन वा शब्द तर्क की गति नहीं है, सर्वत्र ब्रह्म ही ब्रह्म व्याप्त है; वहाँ किसी प्रकार की दुविधा की गुंजायश नहीं है और अध्यात्म वेदांत की यही सबसे बड़ी विशेषता है । इन बातों के अतिरिक्त यदि और कुछ कोई बतला रहा हो तो समझ लो कि उसे हमारा सतगुरुमत ज्ञात ही नहीं है । 'ज्ञानगुष्टि' की कथन-शैली आदि पर विचार करते हुए उसे गुलाल साहब की रचना होने में संदेह भी किया जा सकता है और वह अन्य ऐसी ज्ञान-गुष्टियों की भाँति पीछे की कृति भी हो सकती है, किंतु उसमें प्रतिपादित विषय का मेल उनकी अन्यत्र कही गई बातों के साथ भी खाता हुआ दोखता है और इस विचार से इसका महत्त्व कुछ कम नहीं होता ।

संत गुलाल साहब के समय से साधना से अधिक सिद्धांतों के प्रतिपादन की ओर ध्यान देना आरंभ हो जाता है । भीखा साहब ने भी यही किया है और उन्होंने अपनी अधिकांश रचनाओं में ब्रह्म, माया, जगत् व जीवात्मा के स्वरूप का वर्णन किया है । इनके वर्णन की शैली बावरी, बीरू अथवा यारी की भाँति, गहन विषयों की ओर संकेत करके उनका दिग्दर्शन करा देना मात्र की नहीं है, अपितु उनका सुव्यवस्थित निरूपण करने तथा उन्हें बहुधा शास्त्रीय शब्दावली व पद्धति के अनुसार विस्तार देने की भी है । वे अनुभूत बातों को व्यक्त करते समय उनके रसानंद में मग्न

भीखा की
प्रतिपादन
शैली

होकर अपना कथन बीच में ही बंद कर देना नहीं जानते, बल्कि उसके प्रवाह में वह निकलते हैं और वस्तुस्थिति के सांगोपांग स्पष्टीकरण की चेष्टा में एक ही बात को विविध प्रकार से कहने लगते हैं। इसका सबसे सुंदर दृष्टांत उनके द्वारा किये गए अनाहत शब्द के स्वरूप के वर्णन में मिलता है जहाँ पर उन्होंने इसे प्रत्यक्ष करने के प्रयत्न में संगीत के विविध रूप उद्धृत किये हैं।^१ इसी प्रकार उन्होंने एक ही तत्व की अनेकरूपता दर्शाते समय भी एक ही मीठी के गढ़े गये विचित्र रंग के वर्णन, एक ही सोने के आधार से निर्मित अनेक प्रकार के खरे व खोटे गहने तथा एक ही जलराशि में उठनेवाले फेन, बुदबुद, लहर व भिन्न-भिन्न तरंगों के माँटे वा खारे पानी के उदाहरण देकर आत्मा की एकता प्रतिपादित की है और कहा है कि वास्तव में ठगनेवाला बटमार व ठगा जानेवाला बटोही सब एक ही सरकार के अंग हैं। वे अपने अद्वैतवाद का निरूपण करते हुए बतलाते हैं कि,

एकै शब्द ब्रह्म फिरि एकै, फिरि एकै जग छाया।

आतम जीव करम अरुमाना, जड़ चेतन बिलमाया ॥१॥^३

और कहते हैं कि मुझे मन व माया ही फेर में डालकर डाइ रहे हैं।

भीखा साहब ने एक शब्दमार्गी की भाँति 'सुरतशब्दयोग' उनका 'जोग' के भी वर्णन किये हैं। इसका परिचय देते समय वे अपनी वर्णन सरल भाषा में कहते हैं :

जुक्ति मिले जोगी हुआ, जोग मिलन को नाम

जोग मिलन को नाम, सुरति जा मिले निरति जब ।

दिव्य दृष्टि संजुक्त देखिके मिले रूप तब ।

जीव मिले जा पीव को, पीव स्वयं भगवान ।

तब सक्ति मिले जा सीव को, सीव परम कल्याण ॥ ११ ॥^४

इसी प्रकार उन्होंने उक्त जोग के परिणाम का भी वर्णन यों किया है :

सन्द परकास के सुनत अब देखते,

छूटि गई विषे बुधि बास काँची

१. 'भीखा साहब की बानी', वे० प्रे० प्रयाग, १९०९ ई०, पृ० १८:१९।

२. वही, पृ० ५९।

३. वही, पृ० २०।

४. 'भीखा साहब की बानी', वे० प्रे० प्रयाग, १९०९ ई०, पृ० ९५।

सुरति गै निरति घर रूप आयो दृष्टि पर,
 प्रेम की रेख परतीत खांची ।
 आतमा राम भरिपूर परगट गहो,
 खुलि गई ग्रंथि निज नाम बांची ॥
 भीखा यो पगि गयो जीव सोइ ब्रह्म में,
 सीव अरु सक्ति की मिलन साची ॥ ३ ॥^१

उनके उक्त 'जोग' का जोगीनिरा साधक वा सिद्ध नहीं । वह एक भजनानंदी फकीर है जो एकनिष्ठ आध्यात्मिक जीवन यापन करता हुआ भी अपने को संसार का विरोधी नहीं मानता और न उसकी उपेक्षा ही करता है । उसमें क्षमा, शील, संतोष, सरलचित्तता आदि सारे नैतिक गुणों का समावेश रहता है और वह इसके साथ ही 'दरद्वंद पर पीर' भी होता है, जैसा होना हमारे समाज के लिए परमावश्यक है ।^२

पलटू साहब भी कभी-कभी उक्त प्रकार की ही बातें कगते हुए जान पड़ते हैं, किंतु वास्तव में उनका अधिक ध्यान काया के भीतर की रहस्यमयी स्थिति और उसका स्पष्ट विवरण देने की ओर है और वे बार-बार उसका वर्णन करते हुए मगन रहा कगते हैं । वे ब्रह्म की सर्वव्यापकता बतलाने के लिए फूल के भीतर की सुगंध, काठ के भीतर की आग, धरती के भीतर के जल, दूध में छिपे घी व मँहदी में छिपी लाली के विशेषता उदाहरण देते हैं और कहते हैं कि ब्रह्म उसी प्रकार सब कहीं अदृश्य रूप से भरपूर है और उसके बिना तिल भर भी खाली नहीं है ।^३ अतएव यह सिद्ध है कि वह साहब हमारे पास ही वर्तमान है, उसे अपने भीतर घँसकर केवल याद भर कर लेने की आवश्यकता है ।^४ याद करते ही वह हमारे भीतर दील पड़ने लगता है और प्रतीत होता है कि, 'प्रेम की घटा में बुँद परै पटापट, गरज आकास बरसात होती । गगन के बीच में कूप है अधोमुख, कूप के बीच इक वही सोती । उठत गुंजार है कुंज की गली में, फेरि आकास तब चली जोती । मानसरोवर में सहस्रदल कँवल है, दास पलटू इंस चुगी मोती ॥'^५

१. 'पलटू साहब की बानी', पृ० ६३ ।

२. वही, पृ० २४ ।

३. 'पलटू साहब की बानी', पै० प्र० प्रयाग, १९२९ ई०, भा० १, पृ० ३६ ।

४. वही, कुंडलिया ९२, पृ० ४२ ।

५. वही, भा० २, रेखता ३०, पृ० १३ ।

वे उसे स्थिति को पार्थिवरूप तक देते हैं और उसे आठवाँ लोक^१ के नाम से अभिहित करते हैं। उन्होंने उसकी भौतिक स्थिति निश्चित करते हुए यहाँ तक बतलाया है कि वह,

‘सात महल के बाद मिलै अठएँ उजियाला।’^२

जिससे प्रतीत होता है कि उसके पहले सात अन्य भूमियों को भी पार करना पड़ता है।

पलटू साहब अद्वैतवाद के माननेवाले हैं और ‘जोई जीव सोई ब्रह्म एक है’ बतलाकर उसे समझाते हुए कहते हैं कि जिस प्रकार फल में बीज है और बीज में फल है, जल में लहर है और लहर में जल है, छाया में पुरुष है और पुरुष में छाया है, अक्षर में स्याही है और स्याही में अक्षर है, व मिट्टी में गढ़ा है और गढ़े में मिट्टी है तथा सोने में गहना है और गहने में सोना है,

अद्वैतवादी ठीक उसी प्रकार जीव में ब्रह्म है और ब्रह्म में जीव है, बिना जीव के ब्रह्म हो नहीं सकता। न तो ये दोनों पृथक्-पृथक् वस्तुएँ हैं और न इनके अतिरिक्त अन्य कोई दूसरी वस्तु है।^३ ही और यह बात ‘ज्ञान समाधि’ में प्रत्यक्ष हो जाती है।^४ इस प्रकार की धारणा रखनेवाले के लिए किसी प्रपंच वा विडंबना के फेर में पड़ने की आवश्यकता नहीं रह जाती। वह अपनी वास्तविक स्थिति का परिचय पाकर पक्का फकीर बन जाता है और अपना जीवन निर्द्वन्द्व होकर व्यतीत करता है। ‘उसे संयत जीवन, नामस्मरण और संतोष जागीर में मिले रहते हैं, वह खुशी की कफनी ढाले रहता है, अपने हृदय को उदार कर लेता है, दिन-रात आत्माराधन में लगा रहता है, जीवन्मुक्त बन जाता है, सम्राट् व भिक्षु को एक समान जानता है, मृत्यु का प्याला छाने रहता है और उसी के नशे में सदा चूर रहकर किसी बात की कभी परवा नहीं करता।’^५ इस प्रकार की मानसिक स्थिति ही एक फकीर के लिए सच्ची भक्ति है जिसके सामने इष्टयोगादि कुछ नहीं और जिसे अपनाकर वह अपना जीवन सफल बना लेता है। उसे केवल यही सुझता है :—

१. ‘पलटू साहब की बानी’, भा० १, पृ० ४७ व भा० २, पृ० ७८।

२. वही, भा० १, पृ० ७८।

३. ‘पलटू साहब की बानी’, भा० ३, पृ० ५३।

४. वही, भा० १, पृ० १४।

‘जगत हँसै तो हँसन दे, पलटू हँसै न राम ।

लोक लाज कुल छाड़ि कै, करिलौ अपना काम ॥’^{१३१॥}’

पलटू साहब ने इसी के अनुसार स्वयं अपने विषय में भी लिखा है कि मैं अब सांसारिक बनियाई का परित्याग कर सतगुरु की सिपारस से राम की मोदियाई पा गया हूँ, मेरे घर नीबत बज रही है और बराबर सवाई लाभ होता जा रहा है । मेरी भरती त्रिकुटी में है और गादी सुपुष्पा में लगी हुई है । दशम द्वार पर मेरी कोठी है जहाँ अनादि पुरुष बैठा हुआ है, इंडा व पिंगला के दोनों पलरों में सुरति की जोती लगी है और सत्त सबद की डाँडी पकड़कर मोती भर-भरकर मैं तौला करता हूँ । तत्व की ढेरी लगी है, जहाँ चंद्र व सूर्य दोनों रखवाली करते हैं और मैं तुगीवावस्था में रहकर बेचने के कार्य में व्यस्त हूँ ।^२

इस प्रकार जो आध्यात्मिक दीवानापन बावरी साहिब के अनुपम व्यक्तित्व से उनके पंथ में आरंभ हुआ था, वह यारी साहब के सूफी संस्कारों तथा गुलाल साहब व भीखा साहब के वेदांती बातावरणों में क्रमशः और भी गंभीर होता हुआ पलटू साहब तक अपनी पूर्ण अभिव्यक्ति में आ गया ।

सारांश पलटू साहब का परमात्मविश्वास, उनका उत्कट वैराग्य, उनका संतोष व उनकी अपूर्व मस्ती इस पंथ की मान्यताओं के अनुयायियों के लिए आदर्शस्वरूप हैं । पलटू साहब के

नाम पर पलटू-दासियों का एक नवीन पंथ भी चला जिसका केंद्र अयोध्या में माना जाता है और जिसके अनुयायी नीले रंग के वस्त्र व टोपी धारण करते हैं तथा मुख्यतः अयोध्या के अतिरिक्त लखनऊ एवं नैपाल में भी पाये जाते हैं । किंतु फिर वैया कोई दूसरा सत उसमें नहीं हुआ । भीखा साहब के नाम पर भी बलिया तथा गाजीपुर जिलों में ‘भीखापंथ’ प्रसिद्ध है, किंतु एक सात्विक जीवन के अतिरिक्त इसके अनुयायियों की कोई अन्य विशेषता नहीं और न साधारण बातों में वे किसी दूसरे पंथवालों से किसी प्रकार भिन्न कहे जा सकते हैं ।

७. मल्लूक-पंथ

मल्लूकदास के नाम से एक से अधिक महात्मा हो गए हैं, इस कारण

१. ‘पलटू साहब की बानी’, पृ० ६७ ।

२. वही, भा० २, पृ० ४६ ।

संत मलूकदास के विषय में लिखते समय कभी-कभी भ्रम उत्पन्न हो जाता है। स्व० बाबू श्यामसुन्दर दास ने 'कबीर-ग्रंथावली' की भूमिका में एक मलूकदास का उल्लेख किया है जिन्होंने किसी खेमचंद के लिए उसकी काशीवाली पुरानी प्रति सं० १५६१ में लिखी थी और अनुमान किया है कि वे कबीर साहब के शिष्य थे, जगन्नाथपुरी में जाकर वसे थे तथा उन्हीं की खिचड़ी का भोग वहाँ अब तक लगा करता है।^१ स्व० बाबू साहब ने उस मलूकदास एवं कबीर साहब का संबंध प्रमाणित करने के लिए उक्त 'ग्रंथावली' की एक निम्नलिखित साखी भी प्रस्तुत की है,

‘कबीर गुर बसै बनारसी, सिख समंदो तीर।

बीसाह्या नहीं बीसरी, जे गुण होइ सरीर ॥’ २ ॥^२

जगन्नाथपुरी में किसी मलूकदास की एक समाधि कबीर साहब की समाधि के निकट ही बनी हुई बतलाई जाती है। अतएव यह संभव है कि कबीर साहब के शिष्य माने जानेवाले कोई मलूकदास जगन्नाथपुरी में रहते रहे हो और उन्हीं की समाधि भी वहाँ वर्तमान हो। कुछ लेखकों ने उक्त समाधि के विषय में लिखा है कि वह संत मलूकदास की ही है और इसके लिए इनके शव का कड़ा से वहाँ तक प्रवाहित होता हुआ चला जाना भी कहा है। परन्तु ऐसी कार्पनिक घटना का प्रस्तुत किया जाना इस बात को सूचित करता है कि उक्त दोनों मलूकदासों को एक ही व्यक्ति सिद्ध करने की चेष्टा में ऐसा किया गया है। संत मलूकदास तथा उक्त कबीर-शिष्य मलूकदास का समसामयिक तक होना, उपलब्ध प्रमाणों के आधार पर सिद्ध नहीं।

चैरागी मलूकदास इसी प्रकार सर्वसाधारण में प्रसिद्ध है कि संत मलूकदास ने,

‘अजगर करे न चाकरी, पक्षी करे न काम।

दास मलूका कहत हैं, सबके दाता राम ॥’

दोहे की रचना की थी और इसी कारण इन्हें चोर भाग्यवादी कह दिया जाता है। परन्तु पता चलता है कि ये पक्तियाँ वस्तुतः ‘भूमलूकशतकम्’ नामक

१. ‘कबीर-ग्रंथावली’ (भूमिका) काशी नागरी-प्रचारिणी सभा, सन् १९२८ ई०, पृ० २।

२. वही, मूलग्रंथ, पृ० ६८।

एक छोटी-सी रचना से ली गई है जिसके रचयिता कोई अन्य मल्लूकदास थे। 'श्रीमल्लूकशतकम्' में मल्लूकदास-रचित १०१ दोहे संगृहीत हैं जिनमें स्वामी रामानन्द के सिद्धांतानुसार अनेक साम्प्रदायिक बातों की चर्चा की गई है और विशिष्टाद्वैत मत को ही एकमात्र वेद-सिद्धान्त मानते हुए 'दशरथ-नृपसुत-चरणरज' का महत्त्व भी दर्शाया गया है। रचना का कुछ परिचय देनेवाले के कथन से भी स्पष्ट है कि उसके रचयिता 'रामानन्दाचार्यजी महाराज के सम्प्रदाय के द्वारपीठाचार्य' मल्लूकदास थे। इधर संत मल्लूकदास के स्वामी रामानन्द की किसी साम्प्रदायिक संस्था के साथ किसी संबंध का पता नहीं चलता। संत मल्लूकदास गार्हस्थ्य-जीवन व्यतीत करनेवाले व्यक्ति थे जिनका सीधा संबंध कदाचित् किसी भी सम्प्रदाय से नहीं था और न उनके वैरागी होने का कोई प्रमाण ही उपलब्ध है। ये संतमत पर विश्वास करनेवाले तथा सच्ची रहनों के अनुसार अपना कार्यक्रम निश्चित करनेवाले महापुरुष थे और इनके लिए 'अज्ञगरी वृत्ति' का अनुमोदन करना असंभव-सा था; इस कारण इनके तथा उक्त दोहे के रचयिता को एक ही व्यक्ति मान लेना उचित नहीं है।

मल्लूक-पंथ के अनुयायियों के अनुसार संत मल्लूकदास का जन्म वैशाख वदी ५ सं० १६३१ को इलाहाबाद जिले के कड़ा नामक गाँव में हुआ था। इनके पिता लाला सुन्दरदास जाति के खत्री थे और उनकी उपाधि कककड़ की थी। इनके भानजे व शिष्य प्रयागनिवासी सुभरादास ने इनकी एक 'परिचर्या' लिखी है जिससे यह भी पता चलता है कि इनके संत मल्लूकदास पितामह का नाम जठरमल था और इनके प्रपितामह वेणी का परिचय राम थे। इस रचना द्वारा यह भी विदित होता है कि इनके हरिश्चंद्रदास, शृंगारचंद्र तथा रामचंद्र नामक तीन भाई भी थे और इनके प्यार का नाम 'मल्लू' था।^१ बाबू द्वितिमोहन सेन ने 'मल्लूक-परिचर्या' के रचयिता का नाम सुभरादास लिखा है और उसका कायस्थ होना बतलाया है^२। किंतु उक्त ग्रंथ की हस्तलिखित प्रति से ऐसा नहीं जान पड़ता। उसमें स्पष्ट कहा गया है कि,

१. 'संत' (मासिक पत्र) जयपुर, वर्ष २, अंक १०, चैत्र सं० १९५९, पृ० ७:१२।

२. 'नागरी-प्रचारिणी पत्रिका', भा० १५, सं० १९९१, पृ० ७९।

३. 'मिर्हीबल मिस्टिसिज्म आफ इंडिया' १९३० ई०, पृ० १५२।

‘मल्लू को भगिनी सुत जोई, मल्लू को पुनि शिष्य है सोई ।

... सुथरा नाम प्रकट जग होई ॥

तिनहित सहित परिचयी भाषी, बसै प्रयाग जगत सब सार्थी ।’

एक कायस्थ का किलो खत्री का भगिनी-सुत होना संभव नहीं जान पड़ता । अतएव उक्त परिचयी का रचयिता भी खत्री ही रहा होगा । कहा जाता है कि ‘मल्लू’ अपने बचपन से ही कोमल हृदय के व्यक्ति थे और अपनी पाँच वर्ष की आयु से ही इनका स्वभाव था कि जब कभी खेलते समय किसी गली वा मार्ग में कहीं काँटा वा कंकड़ पड़ा पाते, तब उसे उठाकर किसी दूसरी ओर डाल देते जिससे वह किसी के पाँव में लगकर कष्ट न पहुँचा सके । इनकी परहित चिंतन की इस मनोवृत्ति को देखकर किसी महात्मा ने इनके भविष्य का अत्यंत उज्ज्वल होना बतलाया था ।

बालक मल्लू की साधु-सेवा के विषय में भी कुछ कथाएँ प्रचलित हैं । प्रसिद्ध है कि एक दिन साधुओं की किसी मंडली ने इनके यहाँ भोजन की माँग प्रस्तुत की, परन्तु इनके घरवालों ने इस ओर कुछ ध्यान नहीं दिया । मल्लू का यह व्यवहार इतना असह्य हो गया कि उसने अपने ही

घर के भंडार में सेंच लगा दो और जो कुछ भी सामग्री थी उसे बाहर निकालकर साधुओं को खिला दिया ।

प्रारंभिक

जीवन

इनकी माता को जब यह बात विदित हुई, तब उन्हें महान् कष्ट हुआ, परन्तु जब उन्होंने इसके कारण किसी विशेष हानि की संभावना न देखी, तब चुप रह गईं । अपने इस विचित्र स्वभाव के कारण ही ये लड़कपन में किसी वृत्ति वा जीविका की भी शिक्षा सफलतापूर्वक नहीं पा सके । जब ये ११ वर्ष के थे, उस समय इन्हें इनके पिता ने कम्बल बेचने का काम सौंपा और देहात में प्रति आठवें दिन पैठ लगाने पर वहाँ इनके जाने का प्रवचन कर दिया । एक बार संयोगवश इनका कोई कम्बल न बिक सका और न कोई मँगता ही मिला जिसे ये माँगने पर एकाध कम्बल दे देते । ये कम्बलों का पूरा गड्ढा भर लाते समय मार्ग में थक गए और हार मान किसी वृद्ध के नाँचे इस विचार से बैठ गए कि कोई सहायता मिल जायगी । ऐसे ही समय उधर से एक मजदूर निकला जिसके शिर पर इन्होंने कम्बल की गठरी रख दी और स्वयं उसके पीछे हो लिए । परन्तु मजदूर इतना तेज चला कि वह इनसे आगे इनके घर पहुँच गया और इनकी माँ को इस बात का संदेह हो गया कि उसने अकेले कहीं एकाध कम्बल निकाल न लिये

हो। इस कारण इनकी माँ ने उसे खिलाने के बहाने एक कमरे में बंद कर दिया और अपने लड़के के आने की प्रतीक्षा करने लगी। परन्तु जब ये घर लौटे और दोनों ने कमरा खोलकर कमरों को सहेजना चाहा, तब पता चला कि मजदूर किसी प्रकार भीतर से ही चम्पत हो गया है और उसके खाने की रोटी योही पड़ी है। कहते हैं कि बालक मल्लू पर इस बात का बहुत बड़ा असर पड़ा। उसने पड़ी हुई रोटी को उठाकर प्रसाद के रूप में खा लिया और उस कमरे को बंद कर वह उसके भीतर भगवान के साक्षात् दर्शनो के लिए निरंतर तीन दिनों तक पड़ा रहा। तीसरे दिन उसकी अभिलाषा कदाचित् पूरी हो गई और वह 'मल्लूकदास' बनकर बाहर निकला।

संत मल्लूकदास एक महात्मा द्वारा दीक्षित भी हुए थे जिनका परिचय द्रविड़ देशनिवासी विठ्ठलदास के नाम से दिया जाता है। परन्तु कुछ प्रमाणों के आधार पर यह बात असत्य सिद्ध होती है और तथ्य यह जान पड़ता है कि इन्होंने किसी देवनाथ से पहले केवल नाम-मात्र की दीक्षा ली

गुरु थी तथा इन्हें आध्यात्मिक जीवन में वस्तुतः प्रवेश कराने-वाले कोई मुरारस्वामी नामक महापुरुष थे। वेणीमाधवदास के 'मूल गोसाईं चरित' से भी पता चलता है कि संभवतः मुरारस्वामी के ही साथ मल्लूकदास गो० तुलसीदास के यहाँ गये थे।^१ विठ्ठलदास के विषय में पता चलता है कि वे उक्त देवनाथ के गुरु भाऊनाथ के भी गुरु थे और इस बात का उल्लेख सुधरादास को उपर्युक्त 'मल्लूक-परिचयी' में भी किया गया है। कुन्ध के अनुसार मल्लूकदास की गुरु-परम्परा स्वामी रामानन्द से आरंभ होकर क्रमशः आसानन्द, कृष्णदास और कील्ह तक आयी थी^२ और ये संभवतः कील्ह के ही शिष्य थे। परन्तु इसके लिए उन्होंने किसी प्रमाण का उल्लेख नहीं किया है और न किसी अन्य आधार पर ही यह सिद्ध किया जा सकता है। कील्ह व मल्लूकदास तो कदाचित् समकालीन भी नहीं थे।

मजदूरवाली उपर्युक्त घटना के अनंतर मल्लूकदास को टाधुओ के दर्शन और उनके साथ सत्संग करने का एक चस्का सा लग गया था और इस

१. 'मल्लूकदासजी की बानी', बेनवेडियर प्रेस प्रयाग, भूमिका, पृ० २:३।

२. 'मूल गोसाईं चरित' दोहा ८३।

३. कुन्ध : आइम्स ऐंड कास्ट्स ६० (भा० ३) पृ० ४७३।

उद्देश्य से प्रेरित होकर ये चारों ओर देशभ्रमण करने लग गए थे। ऐसे अवसर पर इन्हें भिन्न-भिन्न साधुओं से भेंट हुई और इन्होंने उनसे सत्संग करके

बड़ा लाभ उठाया। अंत में दीक्षित हो जाने के भी अनंतर,

गार्हस्थ्य इन्होंने कड़ा गाँव में ही रहकर अपना गार्हस्थ्य-जीवन
जीवन व्यतीत किया और वहीं पर वैशाख कृष्ण चतुर्दशी सं०
१७३६ को इन्होंने १०८ वर्ष की आयु पाकर अपना चोला

छोड़ा। पता चलता है कि इनकी पत्नी का देहांत इनकी एकमात्र संतान एक कन्या जनने की प्रसव-पीड़ा के कारण बहुत पहले ही हो चुका था। इनका कोई पुत्र न रहने से इनकी गद्दी पर सर्वप्रथम इनके भतीजे रामसनेही बैठे थे। तदुपरांत कृष्णसनेही, कान्दग्वाल, ठाकुरदास, गोपालदास, कुंज-विहारीदास, रामसेवक, शिवप्रसाद, गंगा प्रसाद तथा अयोध्या प्रसाद क्रमशः उत्तराधिकारी बनते गए और इस अंतिम व्यक्ति तक यह परम्परा वैसे ही चलती रही। अयोध्या प्रसाद के अनंतर उक्त गद्दी का समाप्त हो जाना कहा जाता है और मल्लूकदास के सभी वंशज आजकल महंत कहलाते हैं।

संत मल्लूकदास की शिक्षा के संबंध में कुछ पता नहीं चलता, परंतु इनकी उपलब्ध रचनाओं से विदित होता है कि ये कम से कम बहुश्रुत अवश्य थे। इनकी रचनाओं की संख्या ६ बतलाई जाती है और उनमें १. ज्ञान बोध २. रत्नखान ३. भक्त-वच्छावली ४. भक्त-विरदावली ५. पुरुषविलास ६. दस रत्नग्रंथ ७. गुरु प्रताप ८. अलखवानी एवं

रचनाएँ ९. रामावतार लीला नाम की पुस्तकें गिनानी जाती हैं।

विलसन साहब ने इनके अन्य दो ग्रंथों अर्थात् साखी तथा विष्णुपद का भी उल्लेख किया है और आचार्य क्षितिमोहन सेन ने एक 'भक्तवत्सल ग्रंथ' का भी नाम दिया है जो संभवतः 'भक्ति-वच्छावली' ही जान पड़ता है। इनमें से किसी एक के भी प्रकाशित होने का पता नहीं चलता और कुछ तो ऐसी लिपियों में लिखे कहे जाते हैं जिन्हें ठाँक ठाँक पढ़ लेना बहुत कठिन है। उक्त सारी पुस्तकों का अध्ययन कर उनकी पारस्परिक तुलना किये बिना यह भी बतलाना संभव नहीं कि वास्तव में उनमें से कौन कौन इनकी रचनाएँ हो सकती हैं। उक्त 'रामावतार लीला' के तो नाम से ही प्रतीत होता है कि वह किसी अन्य मल्लूकदास की रचना होगी। इनकी रचनाओं में 'भक्त-वच्छावली' सर्वश्रेष्ठ समझी जाती है। इनके चुने हुए शब्दों एवं साखियों का एक संग्रह 'मल्लूकदासजी की

बानी' नाम से प्रकाशित हो चुका है जिसके देखने से भी इनके मत का कुछ परिचय मिल जाता है।

संत मल्लूकदास ने सतगुरु का वर्णन करते समय उसमें तथा भगवान में कोई भेद नहीं दिखलाया है। इनके सतगुरु को विरले ही जान सकते हैं, उसके स्वरूप का वर्णन वही कर सकता है जो सूर्य के छेद से होकर सुमेरु पर्वत को निकालने की शक्ति रखता हो। उस सतगुरु की पहचान या तो कबीरदास की थी

अथवा उसे प्रह्लाद, नामदेव, नानक, वा गोरख अवधूत

सतगुरु जानते थे। उसकी लीला अद्भुत है। वह न सोता है, न

जागता है, न खाता है न पीता है और न मरता वा

जीता ही है। वह जिस किसी को भी शक्ति दे दे, वह बिना किसी वृक्ष के

फल फूल लगा सकता है, एक क्षण में अनेक रूप धारण कर सकता है और

फिर अकेला भाँ दीख सकता है। मेरा गुरु-भाई बिना पैरों के भी संसार का

भ्रमण कर सकता है।^१ वह सतगुरु ही संत मल्लूकदास के 'शमराय' हैं जिन्होंने

उसके नाव की डगमगी छुड़ा दी और वह आँधी-तूफान के रहते हुए भी निर्भीक

हो मजे में चलने लगे। उस सतगुरु ने ऐसी मुक्ति बतला दी जिससे युक्त हो

ये उसे गहरे अथवा छिछले जल में खेते जा रहे हैं और इन्हें उसके उलटने

तक की आशंका नहीं है^२। परंतु वह मुक्ति क्या है? संत मल्लूकदास ने कहा

है कि गुरु ने कृपापूर्वक मुझे यही मुक्ति बतला दी कि आपा खोजो जिससे भ्रम

नष्ट हो जाय, त्रिभुवन का रहस्य प्रकट हो जाय और काल से भी मुक्त करने

की शक्ति आ जाय। ब्रह्म का विचार, संतसेवा, गुरु-वचनों में विश्वास, सत्य, व

संतोष का जीवन और नामस्मरण का स्वभाव अपनाने से अपनी आत्मा

जाग्रत हो उठती है और यही उसके मत का सार है जिसे दूसरे शब्दों में

आत्मज्ञान भी कहते हैं।^३

संत मल्लूकदास की ईश्वर के अस्तित्व में प्रबल आस्था थी

ईश्वर-विश्वास और उसके प्रति असीम निष्ठा थी। ये उसके प्रत्यक्ष

व नामस्मरण वर्तमान रहने का अनुभव प्रति क्षण और प्रत्येक स्थल पर

सच्चे हृदय से करते थे और अपने को ये उसका आत्मीय

१. 'मल्लूकदासजी की बानी', वे० प्रे० प्रयाग, पृ० १:२।

२. वही, पृ० ३।

३. 'मल्लूकदासजी की बानी', वे० प्रे० प्रयाग, पृ० १:७।

असंदिग्धरूप से समझा करते थे। ये उससे विनय करते हुए अपने एक सबैया द्वारा कहते हैं —

दीन दयाल सुनी जबतै तबतै हिया में कल्लु ऐसी बसी है।

तेरो कदाय के जाऊं कहीं, मैं तेरे हित की पट खँच कसी है।

तेरोई एक भरोस मल्लूक को, तेरे समान न दूजो जसी है।

एहो मुरारि पुकारि कहीं अब मेरी हँसी नहिं तेरी हँसी है ॥१४॥^१

अर्थात् यदि मेरे प्रति तूने अनुग्रह नहीं दिखलाया, तो लोग तुझे ही हँसेंगे। उसके वास्तव्य-भाव पर इन्हें इतना भरोसा है कि ये उसका नामस्मरण करने तक को वैसी आवश्यकता नहीं समझते। इन्होंने उसके प्रति अपने को पूर्ण-रूपेण समर्पित कर दिया है और उसके हाथ में पड़कर ये निश्चित भाव के साथ अपना जीवन यापन करते हैं। इनका कहना है कि,

माला जर्पी न कर जर्पी, जिभ्या कहीं न राम।

सुमिरन मेरा हरि करै, मैं पाया बिसराम ॥४१॥^२

और इसीलिए इनके नामस्मरण का आदर्श इस प्रकार बतलाया गया है :

सुमिरन ऐसा कीजिये, दूजा लखै न कोय।

ओठ न फरकत देखिये, प्रेम राखिये गोय ॥४०॥^३

अर्थात् नामस्मरण का तात्पर्य उसका प्रदर्शन कदापि नहीं हो सकता। यदि हृदय में अपने इष्ट के प्रति सच्चा प्रेम है, तो वह प्रेमी की प्रत्येक चेष्टा द्वारा यों ही ईंगित होता रहेगा, उसके लिए बाह्य नियमों का पालन आवश्यक नहीं।

ईश्वर तत्त्व का संत मल्लूकदास के उपर्युक्त कथनों से प्रतीत होता है कि स्वरूप इनका ईश्वर कोई एक व्यक्ति है जिसके साथ पारस्परिक संबंध बनाये रखने को वे परम इच्छुक हैं, किंतु वास्तव में इनकी धारणा ऐसी नहीं है। आपा खोजने की युक्ति का स्पष्टीकरण करते हुए ये बतलाते हैं,

‘आपा खोज रे जिय माई।

आपा खोजे जिमुवन सुनै, अंधकार मिटि जाई ॥१॥

१. ‘मल्लूकदासजी की बानी’ पृ० १२।

२. वही, पृ० १६।

कोई मन सोई परमेश्वर, कोई बिरला अवधू जानै ।
 जौन जोगीसुर सब घट व्यापक, सो यह रूप बखाने ॥२॥
 सब्द अनाहत होत जहाँ तैं, तहाँ ब्रह्म की बासा ।
 गगन मंडल में करत कलोलै, परम जोति परगासा ॥३॥
 कहत मल्लूका निरगुन के गुन, कोई बड़भागी गावै ।
 क्या गिरही और क्या बैरागी, जेहि हरि देय सो पावै ॥४॥^१

अर्थात् हे भाई, आपा वा अपने आपको जी में ही खोजो जिससे भ्रांति दूर हो जाय और सारा विश्व तुम्हारे परिचय के भीतर आ जाय । जो मन है, वही परमेश्वर भी है जिसका हाल कोई विरले जान पाते हैं और जो सबके घट का रहस्य जानता है, वही उसका रूप बतला भी सकता है । ब्रह्म का वास्तविक निवास हमारे भीतर वहाँ पर है जहाँ से अनाहत शब्द सुनाई पड़ता है और जहाँ पर वह परम ज्योति के रूप में गगन-मंडल के बीच खेलता हुआ-सा प्रतीत होता है । उस निर्गुण तत्व के लक्षण कोई बड़भागी पुरुष ही बतला सकता है और इसके लिए उसका गूढ़ी की दशा में रहना वा विरक्त होकर भ्रमण करते फिरना अनावश्यक है । यह शक्ति उस हरि की दया से अपने आप आ जाती है । यह एक स्थिति है जिसे संत मल्लूकदास ने 'अनुभव पद' का नाम दिया है और जिसे अन्य संतों की भाँति चौथा पद भी कहा है । ये कहते हैं कि पहले पद वा प्रथम स्थिति में देवी-देवता का पूजन महत्त्व रखता है, दूसरे पद में नियम एवं आचार-विचार का पालन किया जाता है, तीसरे पद में सभी प्रकार का शास्त्रीय ज्ञान प्राप्त हो जाने पर भी मौलिक भ्रांति तभी रह जाती है और वह उस अनिर्वचनीय चौथे पद को पाने पर ही जा पाती है ।^२ इस स्थिति में अनहद की तुरही बजती रहती है और सहज ही उसकी ध्वनि सुन पड़ती रहती है, ज्ञान की लहरें उठती रहती हैं और ज्योति जगमग-जगमग करती रहती है । उस समय अनुभव होता है कि अंतिम दशा को पहुँच गया, शून्य में ध्यान लग गया, तीनों दशाएँ विस्मृत-सी हो गईं और चौथा पद प्राप्त हो गया । अनुभव के उत्पन्न होते ही भ्रांति का भय दूर हो जाता है, साधक सीमित बातों को छोड़ निःसीम में लग जाता है, उसके भीतर ज्ञान का प्रकाश फैल जाता है और आत्म-ज्ञापति हो जाती है । फिर

१. 'मल्लूकदासजी की बानी', वे० प्रे० प्रयाग, पृ० १७ ।

२. 'मल्लूकदासजी की बानी', वे० प्रे० प्रयाग, पृ० २३ ।

तो अपने को कैसी भी बाह्य स्थिति में हम डालें, हमें दुविधा नहीं सता पाती और हम पक्के 'रावल' बन जाते हैं।'

संत मलूकदास एक पहुँचे हुए महात्मा थे और इनका सांसारिक अनुभव भी कच्चा नहीं था। ये कैसी भी स्थिति में पड़कर घबड़ाना नहीं जानते थे, बल्कि उसे अपने सामने आ गई हुई अनिवार्य बात मानकर उसे आनन्दपूर्वक अनुभव कर लेना आवश्यक समझते थे। ये विश्व-कल्याण के इतने पक्षपाती

थे कि उसका सारा दुःख अपने ऊपर सहर्ष उठा लेने के हृदय की लिए भीये प्रस्तुत रहा करते थे। इनका कहना था कि, विशालता 'जे दुखिया संसार में, खोबो तिनका दुखल।

दलिहर सौप मलूक को, लोगन दीजे सुखल ॥५३॥'^२

और इस कथन से इनके हृदय की विशालता की एक झलक मिलती है। इनके अनुभव की वानगी इनकी अनेक सुन्दर उक्तियों में भी दीखती है जो कभी-कभी पूर्ण भावमयी तथा अत्यंत चुटीली जान पड़ती हैं।

संत मलूकदास की ख्याति इनके जीवन-काल में भी बहुत फैल गई थी और इनसे भेंट करने के लिए बहुत-से लोग इच्छुक रहा करते थे। प्रसिद्ध है कि अपनी पूर्वयात्रा के अवसर पर सिलों के नवें गुरु तेगबहादुर सिंह ने भी इनसे कड़ा गाँव में भेंट की थी और सत्संग किया था। इसी प्रकार

इनका मुगल सम्राट् औरंगजेब द्वारा भी सम्मान पाने की परिचय व एक कथा प्रचलित है। कहा जाता है कि जब उसने इन्हें शिष्य अपने दरबार में दर्शनों के लिए बुलाया, तब इन्होंने उसके अहदियों के वापस आने से पहले ही उससे जाकर भेंट

कर ली जिससे वह बड़े आश्चर्य में पड़ गया। इनके कहने से उसके द्वारा कड़ा नामक गाँव के लोगों पर से जजिया कर का उठा लिया जाना भी प्रसिद्ध है। औरंगजेब का कोई फतेहख़ाँ नामक कर्मचारी तो संत मलूकदास का इतना बड़ा भक्त हो गया कि उसने अपनी नौकरी तत्काल परित्याग कर दिया और इनके साथ 'मीरमाधव' कहलाकर रहने लगा। इस मीरमाधव की गणना संत मलूकदास के प्रधान शिष्यों में की जाती है। उसकी समाधि भी कड़ा में वहीं बनी है जहाँ उसके गुरु की वर्तमान है। इनके अन्य मुख्य १२

१. 'मलूकदासजी की वानी', वे० प्रे० प्रकाश, पृ० २१।

२. वही, पृ० ३७।

शिष्यों में लालदास, रामदास, उदयराय, प्रभुदास, सुदामा आदि के नाम आते हैं; परन्तु उनका कोई परिचय उपलब्ध नहीं है।

संत मलूकदास के कहीं जाकर अपने मत का प्रचार करने अथवा किसी मठ के स्थापित करने का उल्लेख कहीं भी नहीं पाया जाता। फिर भी इनके अनुयायियों की संख्या कम नहीं और वे, पूर्व में पुरी एवं पटना से लेकर पश्चिम की ओर काबुल व मुल्तान तक मिला करते हैं। किंबदन्ती है कि

प्रयाग में इनकी गद्दी की स्थापना इनके शिष्य दयालदास मलूक-पंथ का कायस्थ ने की थी, इस्कहाबाद में इसके लिए हृदयराम प्रचार पहुँचे थे, लखनऊ में गोमतीदास ने उसकी बुनियाद डाली थी, मुल्तान में मोहनदास गये थे, सीता कोपल (दक्षिण)


में पूरनदास ने मठ स्थापित किया तथा काबुल में रामदास ने जाकर इनके पंथ का प्रचार किया। इनकी अन्य गद्दियाँ जयपुर, गुजरात, वृंदावन, पटना और नेपाल तक पायी जाती हैं। इनकी पुरीवाली गद्दी के विषय में चर्चा करनेवाले इनके शव का वहाँ तक, जल के प्रवाह के साथ बहते हुए, पहुँचने की घटना का आविष्कार करते हैं। उनका कहना है कि बाबा मलूकदास का मृत शरीर कड़ा से चलकर पहले प्रयागके किसी घाट पर ठहरा, एक घाटिये से थोड़ा पानी पीने को माँगा और फिर डुबकी लगाकर काशी जा निकला, जहाँ पर कलम-दावात माँगकर अपनी पहुँच की सूचना लिख दी तथा वहाँ से भी डुबकी मारकर जगन्नाथपुरी चला गया। वहाँ पर जगन्नाथजी ने पंडों को स्वप्न दिया कि समुद्र तट पर एक रथी पड़ी हुई है, उसे मेरे यहाँ शीघ्र उठा लाओ। रथी के आने पर संत मलूकदास के शव ने जगन्नाथजी से बातचीत की और उनसे प्रार्थना की कि मेरे विश्राम के लिए अपने पनाले के निकट स्थान दीजिए और मेरे भोजन के लिए अपने भोग लगनेवाले 'दाल-चावल के पछोरन, चिनका का रोट और तरकारी के छीलन की भाजी' का प्रबंध कर दीजिए। तदनुसार जगन्नाथजी के पनाले के पास मलूकदासजी का स्थान अब तक मौजूद है और उनके नाम का रोट अब तक जारी है जो यात्रियों को जगन्नाथजी के भोग के साथ प्रसाद में मिलता है^१; परन्तु जैसा इसके पहले ही कहा जा चुका है, ये सारी बातें पीछे से गढ़ी हुई जान पड़ती हैं और इनका कोई यदि महत्व भी हो, तो वह किसी अन्य मलूकदास के साथ इनकी अभिन्नता सिद्ध करने के प्रयास में ही सम्झा जा सकता है।

१. 'मलूकदासजी की बानी' (जीवन-चरित्र) पृ० ७।

मल्लूक-पंथ की वंशावली

मुरारस्वामी

मल्लूकदास (सं० १६३१ : १७३६) कड़ा, मानिकपुर



षष्ठ अध्याय

समन्वय व साम्प्रदायिकता (सं० १७००:१८५०)

१. सामान्य परिचय

संतों ने जो सिद्धांत निश्चित किये थे और जिन साधनाओं को उन्होंने अपनाया था, उनका मूल स्रोत उनकी स्वानुभूति ही थी। इस कारण उन्होंने भिन्न-भिन्न धर्मों के प्रधान मान्य ग्रंथों अथवा व्यक्तिविशेष के प्रमाणों की ओर अधिक ध्यान नहीं दिया था और न इस बात को सिद्ध करने की ही कभी

चेष्टा की थी कि उनके उक्त विचार प्रचलित धर्मों के

संतों की

स्वानुभूति

मुख्य-मुख्य सिद्धांतों के साथ कहाँ तक मेल खाते हैं। वे

विचार-स्वातंत्र्य के पोषक थे और उनकी धारणा यह थी

कि सत्य को सत्य मानने के लिए किसी बाह्य आधार की

आवश्यकता नहीं और न किसी अवलंब का सहारा लेना ही अनिवार्य है।

कोई बात केवल इसलिए ही ठीक नहीं कि उसका ऐसा होना धर्मग्रंथों में

लिखा मिलता है अथवा उसका ऐसा होना किसी बड़े से बड़े महापुरुष ने

बतलाया है। उसकी सत्यता अपने अनुभव द्वारा प्रमाणित भी कर लेनी

चाहिए। उसके लिए केवल बाहरी प्रमाणों की अपेक्षा करना ठीक नहीं।

संभव है कि उक्त धर्मग्रंथों के रचयिता महापुरुषों ने भी अपनी स्वानुभूति के

बल पर उसे हमारी ही भाँति सत्य समझा हो और यह बात हमारे भीतर उसके

प्रति भ्रद्धा व विश्वास लाने का कारण बन सकती है। परंतु इतना ही पर्याप्त

नहीं और न हमारे सिद्धांतों को केवल उसी बल पर आश्रित रहना उचित कहा

जा सकता है। संतों की यह धारणा उनके हृदयों की सच्चाई, उनके विचारों

की स्वतंत्रता तथा उनके सिद्धांतों की असंदिग्धता का परिचायक थी और

उसके द्वारा हमें उनके मूल्यांकन में बड़ी सहायता मिलती है। उनकी सारी

बातें हमारे समक्ष शुद्ध 'उनकी' होकर ही आती हैं और उनके विषय में हमें

किसी सम्मिश्रण का भ्रम नहीं रहता।

परंतु ज्यों-ज्यों संतों के विविध पंथ प्रचलित होने लगे और उनके पृथक्

धर्म वा सम्प्रदाय कहलाने की परम्परा आरंभ होती गई, त्यों-त्यों उनके

अनुयायी अपने-अपने वर्गों को अन्य धार्मिक वर्गों की भाँति भिन्न सम्प्रदायों के रूप में समझने की ओर प्रवृत्त होते गए। तदनुसार उन्होंने अपने कुछ विचारों की तुलना कतिपय धर्मों के सिद्धांतों के साथ करना समन्वय की श्रारंभ कर दिया और उनकी समान व असमान बातों की प्रवृत्ति समीक्षा भी होने लगी। उस समय उन्हें स्पष्ट दीख पड़ने लगा कि बहुत-सी प्रधान-प्रधान बातों में वे दोनों एक समान हैं तथा यही परिणाम अन्य धर्मों के साथ तुलना करने पर भी निकाला जा सकता है। यहाँ तक कि इस प्रकार विचार करने पर यह भी सिद्ध किया जा सकता है कि सभी धर्म वा सम्प्रदाय अपने मुख्य-मुख्य सिद्धांतों की दृष्टि से प्रायः एक समान हैं। उनकी उन एक समान दीख पड़नेवाली बातों की ओर समुचित ध्यान न देकर केवल शेष असमान बातों को ही महत्त्व प्रदान करना ठीक नहीं; क्योंकि एक तो वे बातें एक समान सर्वमान्य न होने के कारण सर्वथा सत्य नहीं हो सकती और दूसरे यह कि उन गौण बातों के ही कारण मतभेद व वैमनस्य तक का भय बना रहता है। इसलिए यदि संसार में एकता व समानता का भाव स्थापित करना वास्तव में अभीष्ट है, तो उक्त नियम के अनुसार मुख्य-मुख्य सिद्धांतों का समन्वय किया जाना भी आवश्यक है। ऐसा करने पर आप से आप सिद्ध हो जायगा कि संसार के प्रचलित धर्मों के मुख्य-मुख्य सिद्धांतों में वास्तविक अंतर नहीं और इस प्रकार धर्मों की विविधता के नाम पर आपस में एक दूसरे को मूलतः भिन्न स्वभाव का भी मान बैठना तथा व्यर्थ के झगड़े मोल लेना मूर्खता का द्योतक है। इससे न तो किसी व्यक्ति वा धार्मिक समुदाय का सच्चा हित हो सकता है और न इसके द्वारा कभी विश्व-कल्याण की ही आशा की जा सकती है।

इस युग के प्रारंभ के प्रायः ५०-६० वर्ष पहले सम्राट् अकबर (सं० १५६६:१६६२) के दरबार में भिन्न-भिन्न मतावलंबियों की पारस्परिक धर्म-वर्चा श्रारंभ हो चुकी थी। उसने सभी धर्मों की मौलिक एकता के संबंध में अपना निर्णय कर लिया था और उसके आधार पर 'दीन इलाही' नामक एक समन्वयात्मक मत की उसने बुनियाद भी डाली थी। तब से समन्वय का इस प्रकार की भावना तत्कालीन वातावरण में क्रमशः सूत्रपात प्रवेश करती जा रही थी और लोगों का ध्यान इस ओर अधिकाधिक आकृष्ट होता जा रहा था। इसके सिवाय सम्राट् अकबर के प्रपौत्र प्रसिद्ध शाहजादा दाराशिकोह (मृ० सं० १७१६)

की प्रवृत्ति भी इधर हो चली और उसने वेदांत के ग्रंथों का फारसी-अनुवाद करना आरंभ किया तथा भिन्न-भिन्न मतों के आचार्यों के साथ इसी अभिप्राय से सत्संग भी करने लगा। इन प्रयत्नों के सिलसिले में ही उसकी भेंट संत बाबालाल से हुई जो वेदांत एवं सूफी-सम्प्रदाय के सिद्धांतों से पूर्णतः परिचित थे और जो इस युग के प्रसिद्ध संत समझे जा सकते हैं। समन्वयात्मक विचारों से ही अनुप्राणित इस युग के एक अन्य संत प्राणनाथ भी हुए जिन्होंने हिंदू व मुस्लिम धर्मों के अतिरिक्त ईसाई धर्म के भी समान सिद्धांतों पर ध्यान दिया और इन तीनों की मौलिक एकता के आधार पर अपने 'धार्मी सम्प्रदाय' का प्रवर्तन किया। संत दरियादास ने इसी युग के अंतर्गत अपनी साधना-प्रणाली में अनेक मुस्लिम आचार-पद्धतियों का समावेश किया तथा संत रामचरणदास ने भी प्रायः उसी ढंग से जैन धर्म की अनेक बातें अपनायीं। इन संतों के अनुसार किसी भी धर्म वा सम्प्रदाय-विशेष के व्यापक सिद्धांत सर्वमान्य समझे जा सकते हैं और उन्हें स्वीकार कर लेना अनुचित नहीं कहा जा सकता।

समन्वय की प्रवृत्ति के उक्त प्रकार से जाग्रत हो जाने पर यह स्वामाधिक था कि संतमत के अनुयायियों में अन्य धर्मों के प्रवर्तकों व उनके मान्य ग्रंथों के प्रति भ्रष्टा का भाव भी बढ़े। फलतः वेदांत-ग्रंथों के साथ-साथ सूफियों की रचनाओं के प्रति आदर बढ़ा और ईसाइयों की 'बाइबिल' की ओर भी उनका ध्यान आकृष्ट होने लगा। दादू-पंथ के प्रसिद्ध संत

अन्य सुन्दरदास ने वेदांत-दर्शन का गंभीर अध्ययन कर उससे
प्रवृत्तियाँ प्रभावित कई ग्रंथों की रचना इस युग के कहीं आरंभ में ही की थी और बावरी-पंथी भीखा साहब ने भी इसके प्रायः

अंत में अपनी वेदांतमतपरक ग्रंथों को प्रस्तुत किया। इसके सिवाय इस युग के कतिपय प्रमुख संतों ने हिंदुओं के अन्य धार्मिक ग्रंथ जैसे, पुराणों व इतिहासों का भी अध्ययन आरंभ किया। संत चरणदास ने इसी युग के अंतर्गत 'श्रीमद्भागवत' के आधार पर अपनी भक्तिसाधना का निरूपण किया, कई उपनिषदों में बतलाये गए ज्ञानयोग की व्याख्या की, तथा अपनी विविध रचनाओं में भिन्न-भिन्न भक्त-चरित्रों के प्रसंग देकर अपने मत की पुष्टि में सहायता ग्रहण की। संत शिवनारायण ने भी लगभग इसी ढंग पर प्राचीन भक्तों के उल्लेख किये तथा दादू-पंथी राधोदास, बाबा किना राम के गुरु शिवा राम एवं संत दुलहरन ने भी अपनी-अपनी भक्तमालों की रचना

की। दूलनदास ने तो देवस्तुति की परिपाटी चलायी और अपनी रचनाओं में कई स्थलों पर पौराणिक बातों को प्रमुख स्थान दिया। इतना ही नहीं, दरियादास व गरीबदास ने इस युग के अंतर्गत कबीर साहब को न केवल अपना आदर्श-मात्र माना, अपितु पहले ने अपने को उनका अवतार तथा दूसरे ने उसी प्रकार गुरुमुख शिष्य तक घोषित कर दिया। इसी युग में संत चरणदास ने भी पौराणिक मुनि शुकदेव को तथा बाबा किना राम ने दत्तात्रेय को गरीबदास की ही भाँति अपना-अपना प्रत्यक्ष गुरु स्वीकार किया था। इस प्रकार की प्रवृत्तियों को इस युग में यहाँ तक उत्साह मिला कि प्राचीन आधारों का अवलंबन ग्रहण करना तथा प्रमाणपरायण होना एक साधारण-सी बात हो गई और उस काल के अनेक संतों तथा साधारण हिंदू सम्प्रदायों के अनुयायियों के बीच किसी स्पष्ट अंतर की ओर अंगुलिनिर्देश करना एक प्रकार से बहुत कठिन हो गया।

परन्तु जिस प्रकार इस युग के संतमतानुयायी पंथ साधारण हिंदू धर्म की अनेक बातों से प्रभावित हो रहे थे, उसी प्रकार कई साधारण हिंदू सम्प्रदायों पर भी इनका प्रभाव प्रत्यक्ष वा अप्रत्यक्ष रूप में पड़ने लगा था और उनमें से कई एक उस समय एक प्रकार के मिश्रित सम्प्रदाय का रूप ग्रहण करने लगे थे। उदाहरण के लिए राजस्थान के परशुराम देवाचार्य

परसरामीय द्वारा प्रवर्तित 'परसरामीय सम्प्रदाय' तथा पूर्वी उत्तर प्रदेश **सम्प्रदाय** के बाबा रामचंद्र द्वारा स्थापित 'सीतारामीय सम्प्रदाय' के नाम लिये जा सकते हैं। परशुगम देवाचार्य निषार्क

सम्प्रदाय के अनुयायी थे और उनके मुख्य सिद्धांत भी प्रायः उसी प्रकार उनके पीछे तक प्रभावित रहते आये। किंतु उनकी बहुत-सी रचनाओं के देखने तथा उनके अनुयायियों की उपासना-पद्धति पर भली भाँति विचार करने से स्पष्ट लक्षित होता है कि अपने मूल स्रोत से वे कई बातों में पृथक् जा पड़े थे और इसका प्रधान कारण उन पर पड़ा हुआ संतमत का प्रभाव था। इसमें संदेह नहीं कि उनके अनुयायियों के मेघ वा धार्मिक चिह्न मूल सम्प्रदाय का ही अनुसरण करते हैं और उनकी उपासना-पद्धति का प्रधान अंग भी लगभग यों का ल्यों है, किंतु जहाँ तक उनके दार्शनिक दृष्टिकोण, परमतत्त्व के स्वरूप वा अन्य ऐसी बातों का संबंध है, वे बहुत कुछ संतमत के निर्गुणविशिष्ट विचारों का भी आश्रय ग्रहण करते हुए प्रतीत होते हैं और उस हद तक हम कह सकते हैं कि 'परसरामीय सम्प्रदाय' अपने प्रवर्तन-कालीन संतों का श्रृंगार है।

इसी प्रकार 'सीतारामीय सम्प्रदाय' के संबंध में भी कहा जा सकता है कि वह संतमत का आभारी है। इस सम्प्रदाय के संस्थापक बाबा रामचंद्र वर्तमान बलिया जिले के चंदाडीह नामक गाँव के निवासी थे और उनका जीवन-काल सं० १८२० : १८६० के मध्य में समझा जाता है। उक्त बाबा

एक बहुत अच्छे पंडित थे और वे काव्यकला में भी अत्यंत निपुण थे, जैसा कि उनकी प्रसिद्ध रचना 'चरणचन्द्रिका' से सिद्ध होता है। कहते हैं कि अपने जीवन के उत्तर काल में इन पर संतमत के किसी सुयोग्य अनुयायी का बहुत

बड़ा प्रभाव पड़ा और वे उसके शिष्य हो गए तथा उस समय से उन्होंने एक नवीन सम्प्रदाय का प्रचार करना आरंभ कर दिया। इनके शिष्य बाबा नवनिधिदास (सं० १८१० : १८२०) ने इस मत के प्रचार में इनसे भी अधिक सफलता पायी। फलतः सम्प्रदाय के अनुयायियों के साथ-साथ इसके ग्रंथों की भी संख्या में उत्तरोत्तर वृद्धि होती गई^१ और यह बहुत दिनों तक एक सजग व समृद्ध सम्प्रदाय के रूप में अपना प्रचार करता रहा। इस सम्प्रदाय के अनुयायियों की संख्या इस समय अधिक नहीं कही जा सकती, किंतु इसके ग्रंथ अनुपात के विचार से कम नहीं हैं और उनमें कुछ प्रकाशित भी हो चुके हैं। ऐसे ग्रंथों के अनुसार इस सम्प्रदाय के अनुयायी अपना आदिगुरु कबीर साहब को मानते हैं और अपने को मूलतः उन्हीं का अनुसरण करनेवाला बतलाते हैं। उनके ग्रंथ 'संतमतसार' से यह भी पता चलता है कि कबीर साहब की परम्परा में ही कोई भामदास हुए थे जो बाबा रामचंद्र के पथ-प्रदर्शक थे। उक्त ग्रंथों में संतमत की अनेक बातों को अक्षरशः स्वीकार भी किया गया है, किंतु इनके इष्टदेव सीताराम की भावना तथा इनकी उपासना-पद्धति में प्रवेश पाये हुए तंत्रोपचार की प्रधानता व यज्ञ-तंत्र लक्षित होनेवाली बहुदेववाद की झलक इसे उक्त मत के अंतर्गत स्थान ग्रहण करने में बाधा उपस्थित कर देती है।

जो हो, इस युग को इसके पूर्ववर्ती युग से प्रत्यक्ष करने के लिए कुछ अन्य कारण भी दिये जा सकते हैं। पौराणिकता के उपर्युक्त प्रभाव का परिणाम

इस युग में आकर एक अन्य प्रकार से भी लक्षित हुआ।
अलौकिक कबीर साहब ने संतमत के अंतिम ध्येय अथवा संतों की
प्रदेश अमीष्ट सिद्धावस्था को 'परमपद' का नाम दिया था, जो

१. श्री महंत जैकृष्णजी : श्री पोथी 'संतमतसार' बनारस १९०५ ई०, पृ० २।

वास्तव में उनके द्वारा प्रयुक्त इसके अन्य पर्यायवाची शब्दों के रहते हुए भी एक प्रकार की आध्यात्मिक स्थिति वा दशा-मात्र का ही परिचायक था। गुरु नानक देव ने अपनी रचना 'जपुजी' में उसे 'सच खंड' का नाम अवश्य दिया था, किंतु उसे अपनी व्याख्या द्वारा स्पष्ट करते समय उन्होंने भी उसी ओर संकेत कर दिया था। फिर भी इस युग के लगभग प्रारंभ काल से ही उसे भिन्न-भिन्न नामों द्वारा एक प्रकार का भौगोलिक रूप दिया जाने लगा। संत प्राणनाथ ने इसे 'धाम' की संज्ञा दी जो किसी पावन वा पवित्र स्थान को लक्ष्य करता था और उन्होंने उसे पूर्ण महत्त्व प्रदान कर वहाँ के रहनेवाले तथा उस तक पहुँचनेवाले को 'धामी' के नाम से अभिहित किया। परन्तु संत दरियादस इससे और भी आगे बढ़ गए और कदाचित् शिवलोक, विष्णुलोक व गोलोक जैसे प्रचलित शब्दों का ध्यान रखते हुए उन्होंने उसे 'छपलोक', 'सत्यलोक' वा 'अभयलोक' कहने की प्रणाली प्रवर्तित की तथा उसके वर्णनों में भी अनेक भौगोलिक बातों का समावेश कर दिया। फिर तो उसे 'देश' तक कहना भी सरल हो गया और संत शिवनारायण ने उसे 'संतदेश' वा संतों का घर नाम देकर उसके पार्थिव रूप को और भी स्पष्ट कर दिया। इस प्रकार कबीर साहब की उपर्युक्त धारणा क्रमशः आगे चलकर एक मानसिक स्थिति से किसी अलौकिक प्रदेश के रूप में परिणत हो गई और उसमें तथा पौराणिक बैकुंठादि में कोई विशेष अंतर नहीं रह गया।

इसी प्रकार हम यह भी देखते हैं कि कबीर साहब का शरीरांत होने के अनंतर उनकी उपलब्ध रचनाओं के कुछ संग्रह बनने लगे थे और गुरु नानकदेव के शिष्य गुरु अंगद ने भी आगे अनुयायियों की सहायता से सर्वप्रथम वैसा ही प्रयत्न किया था। किंतु कालक्रमानुसार भिन्न-भिन्न मतों

के समर्थकों ने अपने गुरुओं व पथ-प्रदर्शकों की भिन्न-भिन्न पवित्र रचनाओं को मुख्यस्थित रूप भी देना आरंभ कर दिया ग्रंथ और इस प्रकार 'आदि ग्रंथ', 'बीजक' व 'अंगवधू' जैसे संग्रहों की सृष्टि हो चली। ऐसे ग्रंथों का संपादन पहले पहल

केवल इसी विचार से किया गया था कि उनमें संश्लिष्ट बहुमूल्य बानियों को आगे के लिए सुरक्षित रखना उनके द्वारा निर्दिष्ट मत को प्रमाणित करने के लिए आवश्यक समझा गया था। किंतु इस युग के आगे पर उनकी साधारण उपादेयता ने क्रमशः उनकी भदेयता का भी रूप ग्रहण कर

लिया और उन्हें अब से पवित्र धर्मग्रंथ माना जाने लगा। कबीर-ग्रंथ का 'बीजक', सिख धर्म का 'आदिग्रंथ', साध-सम्प्रदाय के 'आदि उपदेश' और 'बानी' ग्रंथ, दादू-ग्रंथ के 'अंगवधू' व 'सर्वगी ग्रंथ' अब से प्रसिद्ध मान्य ग्रंथों की कोटि में गिने जाने लगे और उन्हें आदर्शवत् मानकर उनके अनुकरण में धामी सम्प्रदाय के 'कुलजम शरीफ' तथा शिवनारायणी सम्प्रदाय के 'गुरु अन्यास' ग्रंथ पूज्य भी हो चले। सिखों के दसवें गुरु गोविंदसिंह के अंतिम आदेशानुसार 'आदिग्रंथ' की प्रतिष्ठा यहाँ तक बढ़ गई कि वह स्वयं गुरु के समान 'गुरु ग्रंथ साहब' कहलाकर प्रसिद्ध हो गया। इस बात का परिणाम यह हुआ कि उक्त ग्रंथों की अलौकिकता ने उन्हें सर्वसाधारण के लिए एक परम गोपनीय वस्तु की पदवी दे डाली और वे क्रमशः प्रामाणिक आचार्यों की जगह से उठते हुए अज्ञात वा अज्ञेय की दशा तक पहुँच गए। उनमें से बहुतों का अभी तक अप्रकाशित रूप में पड़ा रहना भी कदाचित् इसी बात का परिणाम है।

परन्तु इस युग के संतों की अपनी ग्रंथरचना-पद्धति पूर्ववर्ती संतों से कई बातों में भिन्न थी और इसका कारण कुछ अंशों में तत्कालीन हिंदी साहित्य की रीति-परम्परा में मिल सकता है। पूर्ववर्ती संत अपनी रचनाएँ अक्षितकर पदों व साखियों में किया करते थे, जो प्राचीन पद्धति का अनुसरण था। किंतु इस युग की अनेक रचनाएँ हमें दोहा, चौपाई, ग्रंथरचना-कवित्त, सवैया, अरिल्ल, रेखता व कुंडलिया जैसे विविध पद्धति छंदों में मिलते हैं जो अधिकतर सूफी कवियों की हिंदी कृतियों एवं रीतिकालीन पद्धति के कारण हो सकता है।

इसके अतिरिक्त इस युग के संतों में प्रचार की भावना अत्यधिक काम करती थी, जिस कारण उन्होंने समय की गति देखकर चलना आवश्यक समझा था, और फलतः उनका ध्यान ऐसी बातों की ओर कम गया जो संतमत की मुख्य देन थीं और जिनके प्रति उपेक्षा के कारण उनकी पूर्व प्रतिष्ठा आगे तक बनी न रह सकी।

इस युग की एक अन्य विशेषता संतों द्वारा तत्कालीन शासन के विरुद्ध विरोध का झंडा उठाने की प्रवृत्ति में भी लक्षित होती है। सिखों के छठे गुरु हरगोविंदराय ने अपने पिता गुरु अर्जुनदेव की दशसतापूर्ण शासन-विद्रोह हत्या के कारण लुब्ध होकर जो इसके पहले मुगलशासन के विरुद्ध प्रतिशोध की प्रतिज्ञा की थी, उसका परिणाम उनके

अनंतर दसवें गुरु गोविंद सिंह तथा वीर बंदा बहादुर की लड़ाइयों के रूप में इसी युग के अंतर्गत दीख पड़ा। इसके सिवाय बादशाह औरंगजेब के विरुद्ध सत्तनामियों ने भी इसी काल में अपना विद्रोह आरंभ किया। जिस प्रकार गुरु नानकदेव के शांति व सद्भाव प्रचार करनेवाले नानक-पंथ ने मुगलशासन के विरुद्ध लोहा लेनेवाले युद्धनिपुण खालसा सिपाहियों का संगठन किया, कदाचित् उसी प्रकार एक शुद्ध व सात्विक जीवन का उपदेश देनेवाले साध-सम्प्रदाय ने भी इस काल में लगभग वैसी ही परिस्थिति से विवश होकर सत्तनामी विद्रोहियों का एक पृथक् वर्ग उत्पन्न कर दिया।

सारांश यह कि इस युग में इसके पूर्ववर्ती युग की अपेक्षा संत-सम्प्रदायों के भीतर एक दूसरे से पृथक् व भिन्न कहलाने की प्रवृत्ति प्रबलतर सिद्ध हुई और उनमें से कई ने अन्य धर्मों के साथ अनेक बातों का आदान-प्रदान भी आरंभ कर दिया। उन पर पौराणिकता व पौराणिक हिंदू-धर्म का प्रभाव

अधिकाधिक दृष्टिगोचर होने लगा और उनकी साधनाओं

सारांश व सूफी-प्रभाव में भी ज्ञान की अपेक्षा भक्ति एवं बाह्याचार की मात्रा कहीं अधिक दीख पड़ने लगी। इसके अतिरिक्त उनकी प्रचलित साधना में एक और बात भी विशेषरूप से लक्षित

होने लगी। संत बाबालाल व प्राणनाथ के ही समय से प्रेमसाधना का प्रवेश संतमत के एक आवश्यक अंग के रूप में हो चुका था और वह धरनीश्वरी सम्प्रदाय तथा अंत में रामतनेही सम्प्रदाय तक एक अत्यंत महत्त्वपूर्ण स्थान पाने लगी। वास्तव में इस युग के अंतर्गत कई ऐसे सूफियों का भी आविर्भाव हुआ जो अनेक दृष्टियों से संतों की श्रेणी तक पहुँच जाते हैं और जिनका उल्लेख इस पुस्तक में यथास्थान कर दिया गया है। किंतु उन दीनदरवेश एवं बुल्लेशाह के अतिरिक्त हम इसी युग के दो अन्य सूफियों अर्थात् शाह लतीफ (सं० १७६७ : १८७७) तथा मियाँ नजीर के भी नाम ले सकते हैं जो अपने सदाचरण एवं सुंदर कृतियों के लिए परम प्रसिद्ध हैं। शाह लतीफ सिंध प्रदेश के पीर थे और उन्होंने अपनी रचनाएँ सिंधी भाषा में की थीं। उनका जीवन एक सच्चे सूफी का जीवन था और वे कदाचित् अपने अंतिम समय तक उक्त प्रांत के भीट नामक स्थान में रहते रहे। उनकी रचनाओं पर कबीर साहब का बहुत बड़ा प्रभाव पड़ा है और उनमें अनेक स्थल कबीर साहब की रचनाओं से सिंधी भाषा में प्रायः ज्यों के त्यों उल्था कर लिए गए

से जान पड़ते हैं। इसके सिवाय शाह साहब ने कदाचित्त कबीर साहब के ही प्रभाव में आकर अपनी रचनाओं में राम शब्द तक का प्रयोग किया है।^१ मियाँ नजीर आगरा नगर के निवासी थे और धनी-मानी लोगों के लड़कों को पढ़ाकर अपनी जीविका चलाते थे। ये एक अत्यंत उदार व मस्तमौला जीव थे और सूफी होने पर भी मुस्लिम बातों के साथ-साथ हिंदू भावों, त्योहारों व देवताओं तक पर रचना कर दिया करते थे। इनकी कृतियों में प्राचीन सूफियों की कोरी बिरह-भावना व निराशावादित लक्षित नहीं होती, प्रत्युत उनके अंतर्गत उल्लास व सहृदयता के भाव भी दीख पड़ते हैं। इनकी मनोहर कथन-शैली व मुहाबरेदार भाषा के कारण इनके लिखे पद बहुत-से लोगों की स्मृति से जल्दी अलग नहीं हो पाते।^२ इनकी ब्रह्मानन्द, जीवन-रहस्य एवं प्रकृति-वर्णन संबंधी अनेक पंक्तियों को गाते हुए स्वामी रामतीर्थ बहुधा भावावेश में आ जाते थे।

२. बाबालाली सम्प्रदाय

पंजाब प्रांत में बाबालाल नामक चार महात्माओं के नाम प्रसिद्ध हैं। रोज साहब के अनुसार उन चारों में से एक पिंडदादनखी स्थान के निवासी थे, जो सूखी लकड़ी को भी शाश्वत का हरा-भरा पेड़ बना डालने के कारण टहलावाला वा टहनावाला कहलाते थे। एक दूसरे का निवास-स्थान मेरा वा येरा नामक पश्चिमी प्रांत का ही कोई नगर था और तीसरे चार का एक मठ गुरदासपुर में विद्यमान है। सबसे प्रसिद्ध बाबालाल बाबालाल को व इन तीनों से भिन्न मानते हैं और कहते हैं कि दाराशिकोह से बातचीत करनेवाला उन तीनों में से कोई नहीं था^३। दाराशिकोह के संपर्क में आनेवाले बाबालाल को

१. शाह लतीफ पर कबीर का प्रभाव (सम्मेलन निबंधमाला, सं० २००५) पृ० ६२।

२. उदाहरण के लिए देखिए :

‘हर आन हँसी हर आन खुशी, हर वक्त अमीरी है बाबा।
जब आशिक मस्त फकीर हुए, फिर क्या दिलगिरी है बाबा॥’
‘गुल शोर बबुला आग हवा आ कोचड़ पानी मिट्टी है।
इस देश चुके इस दुनिया को, यह थोके की सी छटी है॥’
‘जिस ढाल में रक्ता बही उस ढाल में खुश है।
पूरे हैं वही मर्द जो हर ढाल में खुश है॥’

३. एच० ए० रोज : ‘प ग्लासरो’ ३० (भा० २), पृ० ३१।

मालवा प्रांत के किसी खत्री परिवार में उत्पन्न होनेवाला कहा जाता है और उनका जन्मकाल भी सन् १५६० वा सं० १६४७ बतलाया जाता है^१। अपनी आध्यात्मिक पिपासा की शांति के लिए वे अपने जन्म-स्थान से लाहौर की ओर निकल पड़े थे, जहाँ उन्हें चैतन्य स्वामी वा बाबा चेतन से भेंट हुई थी और इन्हीं से उन्होंने दीक्षा ग्रहण की थी।

परन्तु बाबालाली सम्प्रदाय के अनुयायियों के मतानुसार इनका जन्म सं० १४१२ की माघ शुक्ला द्वितीया को हुआ था और इनके देहांत की तिथि सं० १७१२ की कार्तिक शुक्ला दशमी थी जिस कारण ये ३०० वर्षों तक जीवित रहे थे। इनका जन्मस्थान भी ये लोग कुशपुर वा कुसर में बतलाते हैं जो लाहौर नगर से बहुत दूर नहीं है और जो जीवन-काल व इसी कारण मालवा की जगह पंजाब प्रांत में वर्तमान जन्म-स्थान है। इन्हीं बाबालाल को ये लोग चैतन्य स्वामी द्वारा दीक्षित होना मानते हैं और दाराशिकोह से बातचीत करनेवाला भी स्वीकार करते हैं। उपज्ञान सामिग्रियों पर विचार करते तथा उनके आधार पर निर्णय करते समय ३०० वर्षों के सुदीर्घ जीवन-काल को छोड़, इस धारणा की अन्य बातों के प्रति अविश्वास प्रकट करने का कोई कारण प्रतीत नहीं होता, प्रत्युत यह भी अनुमान करने की प्रवृत्ति होती है कि बाबालाल का जन्म संभवतः उक्त सं० १६४७ में ही हुआ था, किंतु उन्होंने सं० १७१२ की उक्त तिथि को ही अपना चोला छोड़ा था। अस्तु।

बाबालाल की माता का नाम कृष्णादेवी और पिता का नाम भोलानाथ प्रसिद्ध है और केवल ८ वर्ष की अवस्था में इनका कुल धर्मानुसार शास्त्रादि का अध्ययन कर एक धार्मिक जीवन व्यतीत करने के लिए कटिबद्ध होना भी कहा जाता है। १० वर्ष की ही अवस्था में इन्हें उत्कट वैराग्य हो गया और किसी सद्गुरु की खोज में निकलकर ये अनेक तीर्थों में दीक्षा व भ्रमण करने लगे। अंत में शहदरा (लाहौर के समीप) में भ्रमण ऐरावती नदी के तट पर इन्हें बाबा चेतन का साक्षात् हुआ जिनका इनके ऊपर बहुत बड़ा प्रभाव पड़ा। कहा जाता है कि चेतन बाबा ने इनसे चावल व लकड़ी लेकर अपने फैलाये गए दोनों पैरों के ही चूल्हे पर भात बनाया था और उसमें से इन्हें केवल एक ही कण प्रदान

करके इन्हें अत्यंत उच्च ज्ञान से संपन्न कर दिया था। ये अपने गुरु के साथ कुछ काल तक लाहौर में रहकर वहाँ से गोपीचंदन लाने द्वारका धाम मेजे गए और गुरु-कृपा-द्वारा केवल एक घंटे के ही भीतर वापस भी चले आये। गुरु का आदेश पाकर ही पीछे ये अपने २२ प्रमुख शिष्यों के साथ पंजाब के अतिरिक्त काबुल, गजनी, पेशावर, कांधार, देहली और सूत की ओर भी देश-भ्रमण करते फिरे और सब कहीं उनके बतलाये हुए आध्यात्मिक मार्ग का उपदेश देते रहे। इनके कहीं एक स्थान पर अधिक दिनों तक ठहरने अथवा पारिवारिक जीवन व्यतीत करने का कोई उल्लेख नहीं मिलता ॥ इनके अनुयायियों का विश्वास है कि उच्च कोटि के योगिराज होने के कारण इन्होंने कायासिद्धि प्राप्त कर ली थी और अपनी इच्छा के अनुसार ये ३०० वर्षों तक जीवित रह सके थे।

बाबालाल के जीवन की सबसे प्रमुख घटना इनका शाहजादा दारा-शिकोह के निमंत्रण पर लाहौर जाकर उसके साथ आध्यात्मिक विषयों पर वार्तालाप करना समझा जाता है। इस मिलन का काल सन् १६६६ अर्थात् सं० १७२६ बतलाया जाता है जो अशुद्ध ज्ञान पड़ता है। इतिहास से उक्त राजकुमार का औरंगजेब द्वारा सन् १६५६ वा सं० १७१६ दाराशिकोह व में ही वध करा दिया जाना सिद्ध होता है तथा संत बाबा-संत बाबालाल लाल की मृत्यु का भी सं० १७१२ में ही हो जाना हम पहले बतला चुके हैं। दाराशिकोह सन् १६४० अर्थात् सं० १६६७ में कश्मीर गया था और उधर देश-भ्रमण करते समय उसने प्रत्येक प्रचलित धर्म के महात्माओं और ब्रह्म-ज्ञानियों के दर्शन किये तथा उनसे उपदेश भी ग्रहण किये थे। अंत में उसने उसी संबंध में काशी से कई पंडितों को बुलाकर उनकी सहायता से ५० उपनिषदों का फारसी अनुवाद भी किया था जो २६वीं रमजान सन् १०६७ हिजरी अर्थात् सन् १६५६ (सं० १७१२) में पूरा हुआ था और जिसकी चर्चा उसने स्वयं उक्त अनुवाद की भूमिका में की है।^१ इस अनुवाद का नाम 'सिरे अकबर' (महान् रहस्य) था और इसके अतिरिक्त उसने एक सूफी धर्म की पुस्तक 'रिसाल-ए-इकनुमा' की रचना भी हिजरी सन् १०५६ अर्थात् सन् १६४५ (सं० १७०२) में कर ली थी। इससे स्पष्ट है कि सं० १६६७ से लेकर सं० १७१२ तक का

१. 'नागरी-प्रचारिणी पत्रिका' काशी, वर्ष ४७, अंक २, पृ० १०० : १०५।

समय ही उक्त मेंट के लिए अधिक संगत है और इसी बीच में इन दोनों की पारस्परिक आध्यात्मिक चर्चा भी हुई होगी। विल्सन साहब के अनुसार इन दोनों के बीच सात सत्संग हुए थे जिन्हें दाराशिकोह के दो लेखकों, यदुदास नामक क्षत्रिय तथा मीरमुंशी रामचंद्र ब्राह्मण ने लिपिबद्ध किया था। बातचीत शाहजहाँ के शासन-काल के २१वें वर्ष (सन् १६४६ अर्थात् सं० १७०६) में जाफर खाँ के बाग में हुई थी। इन दोनों के प्रश्नोत्तर 'असरारे मार्फत' नामक एक फारसी ग्रंथ में संगृहीत हैं जो सं० १८६६ में लाहौर में प्रकाशित हो चुका है। इनका एक संग्रह नादिरुज्जिकान में भी पाया जाता है। संत बाबालाल की रचना के नाम से कुछ फुटकर दोहे, साखी आदि भी प्रचलित हैं, किंतु इनका कोई प्रामाणिक संग्रह आज तक प्रकाशित नहीं हुआ है।

संत बाबालाल ने उक्त वार्तालाप के समय वेदांतमत के साथ-साथ प्रसंगवश प्रसिद्ध मौलाना रुम के कतिपय वचनों को भी उद्धृत किया है जिससे इनके सूफी-मत के ज्ञान का भी पता चलता है। संत बाबालाल विशुद्ध एकेश्वरवादी थे और इन्होंने राम वा हरि के रूप में सभी धर्मों वा सम्प्रदायों

के उपास्यदेव परमात्मा को स्वीकार किया था। इनका मत सिद्धांत कबीर साहब एवं दादू दयाल जैसे संतों से बहुत कुछ मिलता है, परन्तु उनकी अपेक्षा ये वेदांत व सूफी मतों द्वारा कहीं अधिक प्रभावित है। इनका कहना है कि परमात्मा एक अपूर्व आनंदसागर के समान है जिसका प्रत्येक जीव एक बिंदु के रूप में वर्तमान है। उसके साथ वियोग-दशा के अनुभव का एक-मात्र कारण हमारी 'अहंता' है, जिसकी समाप्ति द्वारा ज्ञय होते ही एकता की अनुभूति आप से आप होने लगती है। दाराशिकोह के 'प्रश्न जीवात्मा वा परमात्मा में क्या अंतर है?' पर इन्होंने बतलाया था कि कोई अंतर नहीं; जीवात्मा के सुख-दुख उसके शारीरिक बंधन के कारण हैं। गंगा नदी का जल एक ही है, चाहे वह नदी की घाटी में बहे, चाहे किसी पात्र में बंद रहे। फिर भी इससे अंतर बहुत बढ़ा आ जाता है। शराब की एक बूंद पात्रवाले जल को दूषित कर सकती है, किंतु वह नदी में लापता हो जाती है। परमात्मा इस प्रकार के प्रभावों से दूर है, किंतु जीवात्मा इंद्रियों के कार्यों तथा मोहादि से प्रभावित रहता है। इसी प्रकार प्रकृति एवं सृष्टि के विषय में इनका कहना है कि दोनों का संबंध बीच व

१. पृष्ठ ५७० विल्सन : हिंदू सेक्ट्स, पृ० ३५०।

२. कल्याण, गोरखपुर, 'संत'-ग्रंथ, पृ० ५१३।

वृक्ष वा समुद्र व तरंग की भाँति है। दोनों तत्त्वतः एक ही हैं, किंतु प्रकृति से सृष्टि-रूप में विकसित होने के लिए किसी कारण की अपेक्षा भी आवश्यक है।

संत बाबालाल की साधना के अंतर्गत शम, दम, चित्तशुद्धि, दया, परोपकार, सहजभाव व सत्य दृष्टि हैं जिनकी सहायता से अहंता का क्षय सरलतापूर्वक हो सकता है और भक्ति एवं प्रेम की शक्ति द्वारा भगवान् की प्राप्ति भी हो सकती है। सभी साधनाओं का लक्ष्य अपने जीवन को परमात्मा के प्रेम में ओतप्रोत कर देना है, किंतु उस प्रेमानंद की साधना कोई उचित परिभाषा नहीं दी जा सकती। वैराग्य वा विरति से अभिप्राय ये भोजन-वस्त्रादि का त्याग वा शरीर का दुःख देना नहीं समझते थे। इनके अनुसार इन सबकी विस्मृति वा मोह का त्याग ही वास्तविक वैराग्य है। ईश्वरीय प्रेम की अनुभूति एवं परोपकार इनके मत के दो प्रधान अंग हैं और इन्हीं दो बातों की ओर इन्होंने विशेष-रूप से ध्यान दिलाया है। इन्होंने मूर्ति-पूजा अवतारवाद वा अन्य ऐसी बातों के प्रति अपनी अनास्था प्रकट की है और योगसाधना को इनसे कहीं अधिक महत्वपूर्ण बतलाया है। साधु का परम कर्तव्य इन्होंने भद्रा व वैराग्य के साथ रहना कहा है। इन्होंने यह भी कहा है कि,

जाके अंतर ब्रह्म प्रतीत, धरे मौन भावै गावै गीत ।
 निःसदिन उन्मन रहित कुमार, शब्द सुरत जुड़ एको तार ।
 ना गहरहे न वन को जाय, लाल दयालु सुख आतम पाय ।
 देहा भीतर श्वास है, श्वासे भीतर जीव ।
 जीवे भीतर वासना, किस विधि पाइये पीव ।^१

बाबालाल के अनुयायी सीमाप्रांत की ओर कुछ संख्या में पाये जाते हैं और बड़ीदा के निकट भी इनका एक मठ है जिसे 'बाबालाल का शैल' कहते हैं। परंतु इनका प्रधान केन्द्र पंजाब प्रांत के अंतर्गत, गुरुदासपुर जिले का श्रोध्यानपुर गाँव है जो सरहिंद के निकट पड़ता है। यहाँ पर इनके मठ व मंदिर हैं जहाँ संत बाबालाल की समाधि प्रचार-केंद्र पर प्रति वर्ष वैशाख मास की दशमी एवं विजयदशमी के दिन मेले भी लगा करते हैं।

१. 'कल्याण', गोरखपुर, संत-अंक, पृ० ५१४ पर उद्धृत।

३. धामी सम्प्रदाय

कबीर साहब ने हिंदू एवं मुसलमान जातियों की एकता के लिए बहुत प्रयत्न किये थे और उन्होंने इन दोनों के वास्तविक इष्टदेव को एक ही परमेश्वर के रूप में निरूपित किया था। इसी कारण उन्होंने इन्हें अपने सारे भेदभावों को दूर कर लड़ाई-झगड़े बंद करने के उपदेश भी दिये थे।

ये इनकी द्वेषमयी भावनाओं को कृत्रिम विचारों पर प्राणनाथ की आश्रित ठहराते थे और कहा करते थे कि ये सभी बातें विशेषता पंडितों तथा मुल्लाओं की नासमझी के कारण अधिक फैला करती हैं। गुरु नानकदेव एवं दादू दयाल ने भी उक्त दोनों जातियों के बीच के वैमनस्य मिटाने के लिये भ्रातृभाव के आदर्श सत्र के सामने रखे थे। परंतु उक्त संतों में से कदाचित् किसी ने भी दोनों जातियों के धर्मग्रंथों का अध्ययन नहीं किया था और न उन पुस्तकों में भी अपने विचारों का आधार ढूँढ़ने की कभी चेष्टा की थी। इसके सिवाय उन लोगों के समय में केवल इन दो धर्मों के ही झगड़े का प्रश्न प्रबल था। ईसाई, यहूदी अथवा पारसी जैसे धर्मों की ओर किसी का ध्यान आकृष्ट नहीं हुआ था और धार्मिक एकता के उपदेश केवल उक्त दो धर्मों को ही उद्देश्य करके दिये जाते थे। संत प्राणनाथ ने अपने समय में प्रचलित सभी धर्मों की मौलिक एकता पर विचार किया था। इन्होंने उनके प्रसिद्ध धर्मग्रंथों का यथासाध्य अध्ययन व अनुशीलन किया और उनके सिद्धांतों में समन्वय लाने के भी प्रयत्न किये। संत प्राणनाथ के इस ओर किये गए ये प्रयत्न कदाचित् सर्वप्रथम थे और वे आगे आने-वाले गियासाफिकल वा अहमदिया जैसे आन्दोलनों के लिए एक प्रकार के आदर्श समझे जा सकते हैं तथा इन बातों की ओर विशेष ध्यान दिलाने में वे एक अग्रणी भी माने जा सकते हैं।

संत प्राणनाथ का जन्म काठियावाड़ प्रदेश के जामनगर नामक स्थान के एक भनी क्षत्रिय-परिवार में सं० १६७५ में हुआ था। इनके पिता का नाम जेमजी था और वे जामनगर के जमींदारों में से एक थे।

प्रारंभिक जीवन परंतु बालक प्राणनाथ ने अपनी केवल कुछ ही वर्षों की अवस्था में किसी कारण विरक्त होकर अपने जन्मस्थान

का परित्याग कर दिया और ये साधुओं के साथ चारों ओर भ्रमण करने लगे। इनकी शिक्षा के संबंध में कुछ पता नहीं

चलता, किंतु इतना प्रायः निश्चित-सा है कि देशभ्रमण एवं साधुओं के सत्संग द्वारा इन्होंने कुछ काल के भीतर अरबी, फारसी, हिंदी व संस्कृत में एक अच्छी योग्यता प्राप्त कर ली और हिंदुओं के वेदादि धर्मग्रंथों के अतिरिक्त मुसलमानों की 'कुरान', ईसाइयों की 'इंजील' तथा यहूदियों की 'तौरत' जैसी पुस्तकों का भी अध्ययन कर इन्होंने अपने विचारों को व्यापक और परिष्कृत बना लेने की चेष्टा की। इनके देशाटन का क्षेत्र उस समय सिंध, गुजरात, महाराष्ट्र, मालवा और अपने काठियावाड़ प्रदेश के प्रायः सभी प्रमुख स्थानों तक विस्तृत रहा और सब कहीं इन्होंने अनुभव प्राप्त किये।

इनके गुरु का कोई प्रामाणिक वृत्तांत नहीं मिलता। केवल इतना ही पता चलता है कि इन्हें किसी देवचंद साधु से प्रेरणा मिली थी। ये देवचंद सिंध प्रदेश के मूल निवासी थे और इनका जन्म किसी मेहता कायस्थ-कुल के अंतर्गत सं० १६५८ में हुआ था। महर्षि शिवव्रतलाल ने इनके पिता का

नाम महतो मेहता और माता का नाम कुँवर बाई बतलाया

गुरु है।^१ इनका जन्मस्थान अमरकोट था और ये पहले

देवचंद पुष्टिमार्ग के अनुयायी थे, किंतु परमात्मा के विषय में

जिज्ञासा अधिक जाग्रत होने के कारण इन्होंने कई देशों

का भ्रमण किया था और अंत में, लगभग चालीस वर्षों तक के सत्संग द्वारा अपना मत निश्चित हो जाने के अनंतर ये धौलपुर में रहकर भक्ति व प्रेम का प्रचार करने लगे थे। संत प्राणनाथ से इनकी भेंट कदाचित् इनके भ्रमण-काल में हुई थी और इनके सत्संग द्वारा उन्होंने परमात्मा के प्रति प्रेमाभक्ति एवं जगत के प्रति प्रेमभाव की प्रेरणा ग्रहण की थी। संत प्राणनाथ के विषय में वह भी प्रसिद्ध है कि वे अपनी बाल्यावस्था में अपनी माँ बनवाई के साथ बहुधा देवचंदजी के दर्शनों के लिए जाया करते थे। उस समय उनकी अवस्था १२ वर्ष से अधिक न थी। परन्तु देवचंद ने किसी दिन लड़के को अपने चरणों पर अर्पित किया गया पाकर उसे दीक्षित कर दिया और उसे नियमानुसार उपदेश भी दिये।^२ देवचंद साधु का एक दूसरा नाम निजानंदाचार्य भी था और कहा जाता है कि जामनगर में इन्होंने राधाकृष्ण का एक मंदिर भी बनवाया था। इनका देहांत लगभग ७५ वर्ष की अवस्था में हुआ।

१. 'संतमाल' पृ० २७९।

२. वही, पृ० २८१।

जान पड़ता है, संत प्राणनाथ ने अपने दीक्षित हो जाने के अनंतर ही उपर्युक्त देशभ्रमण आरंभ किया था और ऐसा करते हुए विदेशों तक गये थे। महर्षि शिवव्रतलाल के अनुसार इनका दौरा अरब देश तक हुआ था और वहाँ पर ये मसकत नामक स्थान में ठहरे थे। कहा जाता है कि अपनी

अरब-यात्रा से लौटने पर इन्होंने कुछ दिनों के लिए देशाटन धिरोल (धौलपुर) के राजा कालूजी ठाकुर के यहाँ

सं० १७६० में नौकरी भी कर ली थी और उनके यहाँ दीवान की पदवी पर अपना काम बड़ी योग्यता से किया था, किंतु अपने गुरु के आदेशानुसार उसका परित्याग कर दिया। अपने गुरु के देहांत हो जाने पर ये कुछ दिनों तक एकांत की साधना में लगे रहे और फिर उनकी गद्दी पर पहले संभवतः महाराज ठाकुर के नाम से बैठकर प्रचार-कार्य करते रहे। परन्तु देशाटन की इच्छा से ये एक बार फिर निकल पड़े और पोरबंदर, कच्छ व सिंध के ठठ आदि कतिपय स्थानों में घूमते हुए सूरत पहुँचकर वहाँ कुछ काल के लिए ठहर गए। वहीं पर रहते समय इन्होंने अपनी 'कलश' नाम की एक पुस्तक गुजराती भाषा में लिखी थी। सूरतनगर का परित्याग कर इनका दिल्ली पहुँचना और वहाँ औरंगजेब बादशाह से भेंट कर उसे कुछ प्रभावित करना भी प्रसिद्ध है और यह भी कहा जाता है कि दिल्ली से चलते हुए ये मंदसौर व उज्जैन आदि नगरों तक गये थे और मार्ग में अनेक राजाओं को उपदेश दिया तथा कई व्यक्तियों को अपना अनुयायी भी बनाया।

देशाटन करते समय ही एक बार ये बुंदेलखंड भी पहुँचे थे जहाँ के किसी जंगल में मऊ के समीप इनकी भेंट प्रसिद्ध छत्रसाल (सं० १७०६: १७८६) के साथ हुई थी और इन्हें लगभग सं० १७३१ में उन्होंने अपने दीक्षागुरु के रूप में भी स्वीकार कर लिया था। महाराजा छत्रसाल के लिए

इन्होंने पन्ना के निकट हीरे की किसी खान का भी पता प्राणनाथ व बतलाया और उनके धार्मिक विचारों को पूर्ण रूप से छत्रसाल प्रभावित किया। उस काल से संत प्राणनाथ के प्रचारों का केंद्र प्रधान रूप से पन्ना ही बन गया और इनके

अनुयायियों की संख्या उत्तरोत्तर बढ़ने लगी। महाराज छत्रसाल की गणना इनके प्रधान शिष्यों में की जाती है। ये उन्हें सदा धर्म एवं देशरक्षा के कार्य में सत्परामर्श देकर उत्साहित करते रहे। महाराज छत्रसाल को दिया हुआ इनका शुभाशीर्वाद इस प्रकार प्रसिद्ध है,

‘छूता तेरे राज में धकधक धरती होय ।

जित जित घोड़ा मुख करे, तित तित फट्टे होय’ ।^१

इसी प्रकार अपनी कई रचनाओं में संत प्राणनाथ ने उनका नाम प्रसंगवश लिखा है । इनके प्रभावों द्वारा महाराज छत्रसाल के विचार इतने उदार हो गए थे कि बहुत-से मुसलमान उन्हें इस्लाम धर्म में परिवर्तित हो गया हुआ भी समझने लगे थे ।^२ फिर भी महाराज छत्रसाल एवं प्राणनाथ का संबंध लगभग वैसा ही समझा जाता है जैसा शिवाजी व समर्थ रामदास का था ।

संत प्राणनाथ एक उच्च कोटि के साधक और योगी भी थे और अपने व्यापक पर्यटनों के कारण कई भिन्न-भिन्न भाषाओं के प्रयोग पर अच्छा अधिकार रखते थे । इनके विषय में यह भी प्रसिद्ध है कि अपनी प्रौढ़ावस्था में इन्हें काव्यरचना का भी आश्वास हो गया था जिससे ये पद्यां में बातचीत तक कर लेते थे । राधाकृष्ण की लीलाओं को कभी-कभी ये

योग्यता व इतनी तन्मयता के साथ गाते थे कि विमोह हो जाते थे ।

अंतिम दिन इन्होंने अपने पिछले दिनों में घूमते समय कालपी नगर में आकर धर्मनिर्णय के संबंध में एक बार एक बड़ी सभा की थी और उसमें दिये गए इनके भाषण का जनता के ऊपर बहुत बड़ा प्रभाव पड़ा था । प्रसिद्ध है कि उसी अवसर पर इन्होंने अपना ‘प्रणामी’ वा ‘धामी’ सम्प्रदाय प्रवर्तित किया था । इनका देहांत स० १७५१ में हुआ । इनके प्रधान शिष्यों में महाराज छत्रसाल के अतिरिक्त उनके मतीजे पंचमसिंह भी थे जो इनके प्रति अनन्य भ्रद्धा प्रदर्शित करते थे । इसी प्रकार इनके एक तीसरे शिष्य जीवन मस्ताने थे जिनके बहुत-से दोहे सम्प्रदाय के अनुयायियों में आज तक प्रचलित हैं ।

बाबा प्राणनाथ की रचनाओं की संख्या १४ बतलायी जाती है जो सभी पद्य में हैं । इनके नाम देते समय गाउज साहब ने कहा है कि इनमें से किसी का भी आकार बड़ा नहीं है और इनमें से छोटी पुस्तक ‘कयामतनामा’ को उन्होंने अविकल उद्धृत भी कर दिया है । इनकी रचनाओं के नाम उन्होंने इस प्रकार दिये हैं: १. रामग्रंथ २. प्रकाशग्रंथ ३. पट्ट-छंद
रचनाएँ ४. कलस ५. संबंध ६. किरतन ७. खुलास ८. खेल-वात
९. प्रकरण इलाही दुलहन (जिसमें चर्च अर्थात् परमेश्वर

१. ‘नागरी-अचारिणी पत्रिका’ (भा० १३) पृ० ९८ पर उद्धृत ।

२. पृ० ५८० आउज : ‘मधुरा’ ५ डिस्ट्रिक्ट मेन्वायर, सन् १८८३ ई०, पृ० २३१ ।

की दुलहिन की पवित्रनगर के रूप में प्रदाशित किया गया है) १०. सागर सिंगार ११. बड़े सिंगार १२. सिधिभाषा १३. मारफत सागर और १४. कयामत नामा। परंतु 'इंपीरियल गजेटियर आफ इंडिया' के अनुसार इनकी प्रसिद्ध रचना का नाम महातरियाल है जिसे डा० बर्थ्राल ने 'कलजमे शरीफ' से अभिन्न माना है और उसके अतिरिक्त अन्य रचनाओं में १. प्रगट बानी २. ब्रह्मबानी ३. बीस गिरोहों का बाव ४. बीस गिरोहों की इकीकत ५. कीर्तन ६. प्रेम पहेली ७. तारतम्य और ८. राजविनोद की भी चर्चा की है। इन ग्रंथों का पता 'काशी नागरी-प्रचारिणी सभा' की सन् १९२४ से १९२६ तक की खोज-रिपोर्टों से चलता है और सं० १९९३ की रिपोर्ट में इनके एक अन्य ग्रंथ 'विगट चरितामृत' का भी उल्लेख मिलता है। इन सब के अतिरिक्त इनकी एक 'पदावली' भी प्रसिद्ध है जिसमें इनकी स्त्री इंद्रावती की भी कतिपय रचनाओं का संग्रह किया हुआ समझा जाता है। इस प्रकार आठव साह्य की सूची में इनमें से केवल 'कीर्तन' का ही समावेश जान पड़ता है।

संत प्राणनाथ की रचनाओं के अभी तक अप्रकाशित रूप में ही रहते आने से उनके समुचित अध्ययन का अवसर नहीं मिला है और न इसी कारण इस बात का ही ठीक-ठीक पता चल सका है कि उसमें से किन-किन को और किस-किस रूप में इनकी प्रामाणिक कृति मान लिया जाय। संभव है उक्त पुस्तकों में से एक से अधिक को हम पूरी जाँच-कलजमे शरीफ पढ़ताल करने के अनंतर उनकी ही रचना मानने में सहमत न हो सकें। फिर भी संत प्राणनाथ के अनुयायियों द्वारा

स्वीकृत परम्परा के अनुसार उनमें से 'कलजमे शरीफ' सबसे महत्त्वपूर्ण ग्रंथ समझा जाता है। इस पुस्तक को लोग अपना धर्मग्रंथ मानकर इसकी एक हस्तलिखित प्रति अपने प्रधान मंदिरों में सुरक्षित रखा करते हैं और इसकी पूजा भी करते हैं। इसकी भाषा को कुछ लोगों ने गुजराती कहा है,^१ किंतु वास्तव में यह पूरी रचना केवल एक ही किसी भाषा में नहीं है। इसके अंतर्गत सम्मिलित १६ किताबों में से केवल कुछ ही भाग गुजराती में हैं और शेष की भाषा या तो उर्दू या सिंधी या हिंदी है। डा० बर्थ्राल के अनुसार इसका अधिकांश हिंदी में है और प्रत्येक दशा में सारे ग्रंथ की भाषा ऊबड़-

१. भार० बी० रसेल व हीरालाल : 'दि ट्राइब्स ऐंड कास्ट्स आफ दि सेंट्रल प्राविसेज' १९१६ (भाग १) पृ० २१७।

खावड़ और खिचड़ी जान पड़ती है' । 'कुलवमे शरीफ' शब्द का अर्थ 'भक्ति की पवित्र धारा' (मोक्ष-मार्ग) है और उसका रूप हिंदी में बिगड़कर कभी-कभी 'कुलवम स्वरूप' तक बन जाता है । ग्रंथ के कई स्थलों पर वेद और कुरान से अनेक अंश लेकर उन्हें उद्धृत किया गया है और दिखलाया गया है कि यदि ध्यानपूर्वक देखा जाए तो उनमें पारस्परिक विरोध के कोई चिह्न नहीं मिलेंगे ।^१

संत प्राणनाथ के गुरु अथवा मार्गप्रदर्शक देवचंद निजानंदाचार्य ने परमात्मतत्व की वास्तविक पहचान के उद्देश्य से ही देशाटन किया था । उन्होंने अपने जन्मस्थान अमरकोट से कच्छ जाकर वहाँ के विविध प्रचलित मतों के संबंध में अनुसंधान किया था, संन्यास ग्रहण कर अनेक शास्त्रों का अनुशीलन किया था तथा भुज एवं काठियावाड़ के निजानंद के संतों के समागम द्वारा लाभ उठाकर अनेक प्रकार की सिद्धांत साधनाओं का अभ्यास किया था । उनके सारे परिश्रमों का परिणाम आगे चलकर उनके प्रवर्तित निजानंद सम्प्रदाय अथवा प्रणामी सम्प्रदाय के रूप में प्रकट हुआ था जिसके अनुसार भगवत्प्राप्ति के प्रमुख साधन ज्ञान एवं भक्ति से कहीं बढ़कर प्रेम को ठहराया गया था । प्रेम ही सब कुछ है और भगवान् भी हमारे लिए प्रियतम के रूप में ही विद्यमान है जिस कारण ज्ञान के द्वारा उसे केवल समझ लेने अथवा भक्ति के अनुसार उसके प्रति सब कुछ समर्पित कर देने मात्र से ही काम नहीं चल सकता, उसके साथ हमारा तन्मय हो जाना भी नितांत आवश्यक है । उस आनंदधन की मूलशक्ति ही प्रेम-स्वरूपिणी है, अतएव प्रेम की साधना का यत्न पाकर जीव परमात्मा की ओर आप से आप खिंचकर तदाकार बन जाता है । देवचंद पर इसी कारण 'श्रीमद्भागवत' में प्रदर्शित ब्रजगोपिकाओं की रागानुगा भक्ति का भी बहुत प्रभाव पड़ा था और वे अन्य अनेक प्रचलित वैष्णव मतों के अनुयायियों की भाँति श्रीकृष्ण एवं राधा की विविध लीलाओं की ओर भी आकृष्ट हो गए थे ।

संत प्राणनाथ का मत भी, जान पड़ता है, सर्वप्रथम उक्त रूप में ही प्रकट

१. 'नागरी-अचारिणी पत्रिका' भा० १५, पृ० ७७ ।

२. आर० वी० रसेल व हीरालाल : 'दि ट्राइब्स फेड कास्ट्स आफ दि सेंट्रल प्राविंसेज १९१६ भाग १, पृ० २९७ । तथा,

डा० ताराचंद : इन्सुप्रेस आफ इस्लाम आन हिंदू कल्चर पृ० ११८ : २०० ।

हुआ था और पन्ना व बुंदेलखंड की ओर यात्रा करने के पहले उन्होंने भी अधिकतर वैष्णवों की प्रणाली का ही अनुसरण कर अपने पंथ की नींव डाली थी। इनके पंथ का कदाचित् पूर्वरूप ही आज तक गुजरात,

काठियावाड़ तथा सिंध व सूरत नगर की ओर प्रचलित प्राणनाथ का है और इनके वहाँ वाले अनुयायियों एवं वैष्णवों में मत कम अंतर दीख पड़ता है। परंतु आगे चलकर अधिक

व्यापक अध्ययन एवं भिन्न-भिन्न मतावलंबियों के साथ किये गए विविध सत्संगों ने इनके दृष्टिकोण में और भी उदारता ला दी। इन्होंने सूफियों द्वारा स्वीकृत 'इश्क इकीकी' के वास्तविक रहस्य को समझा और ईसाइयों के 'ईश्वरीय प्रेम' के साथ भी परिचय प्राप्त किया। इन्होंने क्रमशः विचार-विनिमय करते-करते अपना अंतिम सिद्धांत इस रूप में निर्धारित किया कि "इसक सबदातीथ साख्दात" अर्थात् प्रेम सदैव साक्षात् अथवा अपनी अनुभूति के भीतर ही रहने पर भी शब्दातीत अर्थात् अनिर्वचनीय है। इसके सिवाय इन्होंने यह भी अनुभव किया कि "ब्रह्म सृष्टि ब्रह्म एक अंग, एसदा अनन्द अतिरंग"^१ अर्थात् ब्रह्म-सृष्टि अथवा जगत् एवं ब्रह्म ये दोनों ही अलौकिक आनंद स्वरूप हैं। अतएव इनके अनुसार शुद्ध प्रेम की वास्तविक अनुभूति ही पुरुषार्थ की चरमावस्था है जिसे उपलब्ध करने की साधना सबके लिए कर्तव्य है। परमात्मा का नाम इसी कारण इन्होंने 'धाम' अर्थात् परमपद वा सर्वोच्च आध्यात्मिक दशा ही रखा जिसके आधार पर इनका पंथ भी 'धामी' कहलाया। यह 'धाम' शब्द आगे चलकर श्रीकृष्ण के मोलोक जैसे अलौकिक प्रदेश का बोधक हो गया और उसका मौलिक अभिप्राय क्रमशः विरमृत हो गया।

संत प्राणनाथ द्वारा निर्दिष्ट परमात्म-तत्त्व के धाम अथवा प्रेमानुभूति मात्र ही होने के कारण साम्प्रदायिक भेदभाव का प्रश्न आप से आप नहीं उठता। सभी धर्मों का प्रधान उद्देश्य उस एकरस एवं समान् स्थिति को उपलब्ध करना ही हो जाता है जहाँ पहुँचने पर सारा जगत् अपना आत्मीय दीख पड़ने लगे। संत प्राणनाथ का कहना था कि हिंदू,

धर्मों की मुसलमान, ईसाई वा बहूदी धर्मों के प्राचीन प्रवर्तकों व एकवाक्यता प्रचारकों के सिद्धांत भी इस मत से वस्तुतः भिन्न नहीं थे और यदि विचारपूर्वक देखा जाय तो उन सभी को हम

१. 'ब्रह्मधामी' (हस्तलिखित प्रति) पृ० १।

परमात्मा के प्रेमी एवं जगत् के प्रति प्रेमभाव रखनेवाले कह सकते हैं। इसके सिवाय उनका कथन यह भी था कि बहुत-सी परम्परागत बातें जो उक्त मतों के धर्मग्रंथों में कही गई हैं, उनकी भी एकवाक्यता हम चाहें तो मली भीति सिद्ध कर सकते हैं। उदाहरण के लिए हिंदू धर्म के पुराणादि ग्रंथों के अनुसार संसार के अंतर्गत प्राप के अधिक फैलने तथा सामाजिक व धार्मिक व्यवस्था के बिगाड़ जाने पर उसे फिर से सुधारने के लिए कल्कि नामक अवतार का होना निश्चित है और यही बात दूसरे शब्दों में मेहदी वा मसीहा के आविर्भाव की कल्पना के रूप में, कमशः इस्लाम व ईसाई धर्मग्रंथों में भी कही गई मिलती है जिससे सिद्ध है कि इस विषय में सभी एकमत हैं और यह अवश्यंभावी है। संत प्राणनाथ ने इस भावना के आधारभूत प्रसंगों को उक्त धर्मग्रंथों में से उद्धृत कर अपनी रचना 'कयामतनामा' में संक्षेपित किया, उनमें पायी जानेवाली कतिपय शंकाओं का निराकरण करने की चेष्टा की और इसके साथ ही इन्होंने यह भी निरूपण किया कि उक्त अवतार का स्वयं इनके रूप में होना भी संभव है।

उक्त 'कयामतनामा' में अरबी एवं फारसी शब्दों की भरमार है। उसमें कुरान, इंजील एवं तौरत की परम्परा के अनुसार कल्पित अंतिम दिन का वर्णन किया गया है तथा अपने कथन की प्रामाणिकता में 'कुरान' के विविध अंशों के इवाले भी दिये गए हैं। उसमें एक प्रकार से व्यतीत ११

शताब्दियों की कथा का ज्वोरा दिया है और बतलाया है

कयामतनामा कि किस प्रकार सर्वप्रथम ईसा मसीह का आविर्भाव हुआ,

फिर मुहम्मद अवतीर्ण हुए और उनके पीछे हमाम आये।

उसमें आदम के नैतिक पतन एवं शैतान की उस दृढ़ प्रतिष्ठा का भी उल्लेख है जिसके अनुसार उसने मानव जाति के सर्वनाश का निश्चय किया था। फिर अंत में इस्लाम, हिंदू तथा ईसाई धर्म के ग्रंथों में की गई भविष्यवाणियों की ओर संकेत किया गया है और यह सिद्ध करने की चेष्टा की गई है कि संसार का अंतिम उद्धारक हिंदू जाति के भीतर उत्पन्न हो सकता है। वह पुरुष आते ही प्रचलित कर्मकांड तथा शरीअत की भिन्न-भिन्न प्रथाओं को इटाकर इकीकत वा सत्य का मार्ग प्रदर्शित कर देता है, आकाश में फैले हुए बादलों को दूर कर परम प्रकाशमय सूर्य को प्रकट कर देता है और सारी मानवजाति को एक ही सूत्र में ग्रंथित कर देता है। सारी सृष्टि खुदा वा ईश्वर के नाम से सुखरित हो उठती है और उसकी ओर उन्मुख होकर

उसकी आज्ञाओं का पालन आरंभ कर देती है। फिर तो सभी ईश्वर के शब्द अथवा अल्ला के कलाम के ही उपासक हो जाते हैं। उक्त रचना में इस प्रकार के कथनों पर विश्वास कराने की बार-बार चेष्टा की गई है और अंत में उस महापुरुष के प्रति पूर्ण श्रद्धाभाव रखने का भी उपदेश है।

कबीर साहब ने हिंदू एवं इस्लाम धर्मों की मौलिक एकता का प्रतिपादन करते समय उन दोनों के आधारभूत सत्य का पता देनेवाला केवल अपने को ही सिद्ध करना कभी नहीं चाहा और न तदनुसार लोगों को अपना अनुयायी बनने की ओर प्रेरित ही किया। उनका मुख्य ध्येय सबको अपनी निजी अनुभूति के बल पर ही सत्य को पहचानने की ओर प्रवृत्त अवतारवाद कर देना मात्र रहा और गुरु नानकदेव तथा दादू दयाल ने भी प्रायः इसी बात का समर्थन किया। मुगल सम्राट् अकबर ने जब अपने समय के प्रचलित धर्मों के आचार्यों की बैठकें कीं और उनके सत्संग द्वारा उपलब्ध बातों के आधार पर सं० १६३२ में अपने नवीन पंथ 'दीन इलाही' वा ईश्वरीय धर्म की स्थापना की, तब उसने भी प्रच्छन्न रूप से ही अपने को उसका मूल प्रवर्तक सिद्ध करना चाहा तथा अपने सिद्धों पर भी इस ओर कुछ न कुछ संकेत किया। किंतु जान पड़ता है, संत प्राणनाथ ने अपने को भिन्न-भिन्न धर्मग्रंथों के प्रमाणों की सहायता से जगत् का उद्धारकर्ता उद्घोषित करना चाहा था जिसका उदाहरण उपर्युक्त ग्रंथ में मिलता है। उनके अनंतर न्यूयार्क (संयुक्त अमेरिका) में सं० १८६२ में स्थापित 'थियोसोफिकल सोसायटी' के अनुसार भारत में भी प्रचलित आंदोलन के उपलक्ष्य में एनी बेसेंट द्वारा कहा गया कि उक्त प्रकार के समन्वयात्मक धर्म का प्रचार जो कृष्णमूर्ति करेंगे और इस बात के सिद्ध करने का प्रयत्न भी किया गया। किंतु सफलता नहीं मिल सकी और इसी प्रकार का एक अन्य प्रयत्न भी निष्फल रहा जिसे बैसे ही लक्ष्य को सामने रखकर कादिमन (पंजाब प्रांत) निवासी मिर्जा गुलाम अहमद (सं० १८३६:१९०८) ने अपने 'अहम-दिया' आंदोलन की स्थापना द्वारा किया था। बहुधा देखा गया है कि धार्मिक प्रवृत्तिविशेष का मूल आधार उसके अनुयायियों की अंतरात्मा वा अधिक से अधिक उसके संस्कारों में ही निहित रहता है। उसे किसी बाह्य विधान वा धर्मप्रवर्तक द्वारा दिये गए उपदेशों की अपेक्षा कभी नहीं रहा करती और न उनसे कुछ काल तक प्रभावित होने पर भी वह कभी स्थायी हो पाता है।

संत प्राणनाथ के पंथ को उनके एक पूर्वनाम महाराज ठाकुर के अनुसार महाराजपंथ अथवा मेराजपंथ भी कहते हैं और उसके अन्य नाम खिजड़ा^१ और चकला भी सुने जाते हैं। परंतु उसकी सबसे प्रसिद्ध संज्ञा धामी वा प्राणनाथी सम्प्रदाय ही है और उसके अनुयायी कभी-कभी 'साचीभाई' वा केवल 'भाई' कहलाते हैं। ये आजकल अधिकतर वैष्णव साम्प्रदायिक सम्प्रदाय से प्रभावित होने लगे हैं और ये स्नान-शौचादि मेपादि व से निवृत्त होकर बहुधा श्रीकृष्ण के बालस्वरूप का ध्यान करते हुए पाये जाते हैं। मूर्तिपूजा में ये विश्वास नहीं करते, किंतु तुलसी की मान्ना धारण करते, ललाट पर खड़ा तिलक व कुंकुम लगाते और सिखों की भाँति अपने धर्मग्रंथ 'कलजमे शरीफ' की मंदिर में पूजा भी किया करते हैं। इनके यहाँ माँस, मदिरा व जाति-व्यवस्था का पूर्ण रूप से निषेध है और इनके यहाँ हिंदू-मुस्लिम आदि का सहभोज भी दीक्षा के अवसर पर हुआ करता है। इस सम्प्रदाय के अनुयायी आत्मज्ञान एवं योगविद्या में भी बहुत कुशल हुआ करते हैं और इनमें से अनेक का त्यागी होना भी प्रसिद्ध है। इसमें नैतिक आचरण व चरित्र-शुद्धि की ओर भी विशेष ध्यान दिया जाता है और इसके अनुयायी परोपकार, लोकसेवा तथा दयादि गुणों को भी बहुत महत्त्व देते हैं। पन्ना नगर इनका प्रधान केंद्र व तीर्थस्थान है जहाँ कात्तिक सुदी १५ को प्रतिवर्ष एक बड़ा मेला लगा करता है और जहाँ सम्प्रदायवाले वही संख्या में एकत्र होते हैं। सूरत के कच्छी एक अच्छी संख्या में सम्प्रदाय के अनुयायी हैं और मध्यप्रदेश के सागर एवं दमोह के जिलों तथा काठियावाड़ के जामनगर के आसपास भी इसका बहुत प्रचार है। जामनगर तो इसके एक प्रधान केंद्रों में गिना जाता है। लगभग डेढ़ सौ वर्ष पहले इसका प्रचार नेपाल में वहाँ के राजा राम बहादुर शाह के समय में हुआ था, जहाँ से प्रणामी वा प्राणनाथी प्रतिवर्ष धर्मग्रंथ के अध्ययनादि के लिए पन्ना आया करते हैं।

१. 'खिजड़ा' नाम, जान पड़ता है, किसी वृक्ष के नाम के आधार पर रखा गया था जो देवचंद की नौतमपुरी (जामनगर) वाली समाधि के निकट लगा हुआ है। उस वृक्ष को ही गुजराती में 'खिजड़ा' कहते हैं। इसी प्रकार 'मेराज' भी कदाचित् अरबी शब्द 'मीराज' (आदर्य वा सजीव स्वर्गयात्रा) के आधार पर बना हुआ समझा जा सकता है। 'चकला' नाम, वास्तव में देवचंद के पुत्र बिहारी दास ने अपने पंथ को दिया था जिसे उसने अपने पिता का देशांत हो जाने पर सं० १७१२ में चलाया था, किन्तु जो मूल पंथ से अधिक भिन्न न था।

प्राणनाथ के शिष्यों में से पंचमसिंह के 'सवैये' तथा जीवन मस्ताने के 'पंचक दोहे' बहुत प्रसिद्ध हैं।

४. सत्तनामी सम्प्रदाय

'सत्त' शब्द 'सत्य' का रूपांतर है जिसका अर्थ वह नित्य व शाश्वत वस्तु है जिसे दूसरे शब्द में 'परमात्मा' भी कहा करते हैं और इसी प्रकार 'नामी' का भी तात्पर्य नाम द्वारा सूचित किये जानेवाले 'नामधारी' व अभिवेय वस्तु से है। 'सत्तनामी' शब्द से अभिप्राय इसी कारण उस सत्यनाम से परिचित किये जानेवाले सत्य स्वरूप ईश्वर सत्तनाम का ही हो सकता है ! परन्तु यह शब्द संत-परम्परा की रुढ़ियों के अनुसार अपने साथ-साथ अनेक अन्य व्यापक भावों को भी व्यक्त करता है। उदाहरण के लिए 'सत्त' शब्द से परमसत्य की प्रत्यक्ष अनुभूति और इसी प्रकार 'नामी' शब्द के संयोग से नामस्मरण द्वारा उसे आजीवन अनुग्रह रूप में एकरस बनाये रखना भी लक्षित होता है। इस प्रकार के अनेक भावों से अनुप्राणित होकर ही संतमत की विभिन्न शाखाओं ने 'सत्तनाम' शब्द को इतना महत्त्व प्रदान किया है। इसे उनके यहाँ आज भी प्रायः वही स्थान प्राप्त है, जो सर्वप्रथम कबीर साहब के समय में प्राप्त था और अनेक ऐसे पंथवालों ने तो 'ओइम्' अथवा कभी-कभी 'ओगणेशायनमः' की भाँति कार्यारंभ के समय वा ग्रंथरचना के पहले मंगल-सूचक शब्दों तक के रूप में इसके प्रयोग किये हैं। बहुधा इसका प्रयोग उनके परस्पर के अभिवादन में भी हुआ करता है और कभी-कभी इसे नामस्मरण के अवसर पर राम का स्थान भी दिया करते हैं, फिर भी संत-परम्परा के इतिहास में उसके केवल एक ही सम्प्रदाय को इस नाम से अभिहित किये जाने का श्रेय प्राप्त है।

सत्तनामी सम्प्रदाय के मूलप्रवर्तक का निश्चित पता अभी तक नहीं चला है और न इसकी उत्पत्ति के समय वा कारणों पर ही यथेष्ट प्रकाश पड़ा है। डा० बर्ग्याल के अनुसार इस सम्प्रदाय के संस्थापक 'दादू-पंथी जगजीवन दास जान पड़ते हैं', किंतु इसके लिए उन्होंने कोई प्रमाण साध-सम्प्रदाय नहीं दिये हैं और न इस संबंध को सिद्ध करने की उन्होंने कोई चेष्टा ही की है। कुछ अन्य लोग इसके प्रवर्तन

का विधायक साध-सम्प्रदाय के प्रतिष्ठापक वीरभान को मानते हैं, तो कोई उनके गुरु ऊदादास का नाम इस संबंध में लेते हैं और अन्य कुछ विद्वानों की धारणा है कि इसका सर्वप्रथम प्रचार जोगीदास के द्वारा हुआ था। परंतु किसी ने भी अपने मत की पुष्टि में यथेष्ट प्रमाण नहीं दिये और न सभी प्रकार की शंकाओं का निराकरण करते हुए वे किसी सर्वमान्य निर्णय पर पहुँच सके। अतएव, अधिकांश विद्वानों का अभी तक यही निश्चय रहता आया है कि इस सम्प्रदाय का प्रारंभिक इतिहास वास्तव में अंधकारपूर्ण है। ऊदादास, वीरभान एवं जोगीदास के उक्त नामोल्लेख से प्रतीत होता है कि इस सम्प्रदाय का कोई न कोई संबंध 'साध-सम्प्रदाय' से भी अवश्य होना चाहिए और बहुत लोगों ने इस बात से प्रभावित होकर साध सम्प्रदाय एवं 'सत्तनामी सम्प्रदाय' को एक-व-अभिन्न तक मान लिया है; परंतु जैसा एलिसन साहब ने कहा है^१, इस प्रकार की भ्रांति साधों द्वारा अपने विषय में साधु सत्तनामी शब्द के भी व्यवहार के कारण उत्पन्न हुई जान पड़ती है। 'सत्तनामी' शब्द यहाँ पर वास्तव में एक परिचयात्मक विशेषण-मंत्र है और यह उस पंथ को सूचित करनेवाली संज्ञा विशेष नहीं माना जा सकता। साध-सम्प्रदाय एवं सत्तनामी सम्प्रदाय में आज तक कोई भी प्रत्यक्ष संबंध नहीं पाया जा सका है और उक्त भ्रम केवल सत्तनामी शब्द के प्रयोग के ही कारण है। इतना ही नहीं, एलिसन साहब के कयनानुसार आजकल के अनेक साध इस बात का घोर विरोध करते हैं कि उनके पूर्वजों का कोई भी संबंध इस पंथ से कभी रहा था और इस सम्प्रदाय की ओर एक प्रकार के धृष्टित भाव का प्रदर्शन कर इसके अनुयायियों को वे निम्न श्रेणी का होना बतलाते हैं। अतएव उक्त महाशय का अनुमान है कि संभव है कुछ ग्रामीण सत्तनामी पीछे साध-सम्प्रदाय में ले लिये गये हों और उन्होंने अपना पूर्वनाम भी कायम रखा हो। और यह बात इस प्रकार सिद्ध होती हुई दीखती है कि अधिकतर साध-सम्प्रदाय के ग्रामीण अनुयायी ही अपने को साध सत्तनामी कहा भी करते हैं। सत्तनामी सम्प्रदाय का नाम सं० १७२६ वा सं० १७३० वाले सत्तनामी विद्रोह के इतिहास से संबंध रखता है और उसके पहले कभी नहीं सुन पड़ता। इसके सिवाय साध-सम्प्रदाय उस काल तक भली भाँति प्रचलित हो चुका था, किंतु उक्त घटना का कोई भी प्रभाव उस पर लक्षित हुआ नहीं सुना गया।^२

१. डब्ल्यू० एल० एलिसन : 'दि साथ्स' (दि रेजिजस लाइफ आफ इंडिया सिरीज) पृ० १४:५।

२. वही, पृ० १४:५।

(१) नारनौल शाखा

फिर भी एलिसन साहब का उक्त अनुमान अक्षरशः सत्य सिद्ध होता हुआ नहीं दीखता। 'साध-सम्प्रदाय' के परिचय में हम देख चुके हैं कि सत्तनामी विद्रोह के समय अर्थात् सं० १७२६ वा सं० १७३० के लगभग विद्रोहवाले क्षेत्र में उक्त सम्प्रदाय बड़े वेग के साथ जागृत हो रहा था।

जोगीदास जिन्होंने संभवतः शाहजहाँ के पुत्रोवाले गृहयुद्ध में दाराशिकोह की ओर से धोलपुर नरेश के साथ औरंगजेब के विरुद्ध सं० १७१५ में भाग लिया था और जो चोट खाने के अनंतर पूर्ण स्वस्थ होकर परिभ्रमण कर रहे थे, अपने मूल सम्प्रदाय के पुनः संगठन में तल्लीन थे और उन्होंने सं० १७२६ के फागुन मास में २७ दिन व्यतीत हो चुकने पर अपना कार्य निश्चित रूप में और एक विशेष ढंग से करना आरंभ कर दिया था। जोगीदास विजित राजकुमार दाराशिकोह के पक्ष का समर्थन कर चुकने के कारण औरंगजेब की दृष्टि में एक पक्के विद्रोही थे और उनके अनुयायियों के हृदयों में अपने धार्मिक नेता के कुछ ही वर्ष पूर्व उक्त बादशाह के विरुद्ध युद्ध में ग्राहत तक हो जाने की स्मृति का बार-बार उभड़ा करना भी असंभव नहीं था। उनके उपदेशों को भ्रष्टापूर्वक श्रवण करनेवाले व्यक्तियों पर उनका प्रभाव जितना ही अधिक पड़ता होगा, उतना ही उनके हृदयों में दिल्ली के राजसिंहासन के विरुद्ध विद्रोह का भाव भी जागृत होता होगा। 'सत्तनामी विद्रोह' में जोगीदास का किसी प्रकार भाग लेना यद्यपि पूर्णतः सिद्ध नहीं है और न यही पता है कि उक्त काल तक वे जीवित भी थे वा नहीं, फिर भी यदि उक्त बातें किसी प्रकार प्रमाणित हो सकें तो यह भी निश्चित समझा जा सकता है कि उक्त विद्रोह के समय उनका कुछ न कुछ प्रभाव उस क्षेत्र में अवश्य अवशेष होगा और ऐसी दशा में इतना और भी अनुमान कर लेना युक्ति-संगत समझ लिया जा सकता है कि उनके अनुयायियों में से भी कुछ लोग उसमें अवश्य सम्मिलित रहे होंगे और आगे चलकर समान लक्ष्य रखनेवाले व्यक्तियों का वर्गीकरण एक सम्प्रदाय-विशेष में हो गया होगा।

'सत्तनामी विद्रोह' में भाग लेनेवाले लोग अधिकतर ग्रामीण किसान थे जिन्हें उभाड़कर दिल्ली के विरुद्ध खड़ा करनेवाले किसी बड़े नेता का पता नहीं चलता और न उसके विषय में उपलब्ध विवरणों से यही ज्ञान पड़ता है कि उनका लक्ष्य अपनी शिकायतों को दूर करने के अतिरिक्त भी कुछ था

था नहीं। कहा जाता है कि उक्त विद्रोह पहले-पहल किसी सत्तनामी और एक ऐसे व्यक्ति के ऋग्ड़े से आरंभ हुआ जो खेतों की फसल की निगरानी करता था। वह व्यक्ति कदाचित् सरकार की ओर से नियुक्त था।

सत्तनामी विद्रोह

इसलिए विद्रोह ने उसकी सहायता में अपने विपक्षी भेजे जिन्हें सत्तनामियों ने मारकर खदेड़ दिया। इस घटना से उत्तेजित होकर नारनौल का फौजदार भी स्वयं अपनी फौज के साथ मौके पर आ गया। परन्तु सत्तनामियों ने उसके सिपाहियों को भी मार भगाया और वह स्वयं भी मारा गया। विद्रोहियों की संख्या उस समय तक लगभग ५००० के हो चली थी। उन्होंने आगे बढ़कर नगर पर अपना अधिकार जमा लिया और भिन्न भिन्न स्थानों पर अपने आदमियों को नियुक्त कर टैक्स वसूल करना भी आरंभ कर दिया। सत्तनामियों ने इतना कर चुकने पर भी शान्त होना उचित न समझा और उत्साहित होकर कई नगरों तथा जिलों के गाँवों को लूटने लगे जिससे चारों ओर अराजकता फैल गयी। जनता में उन दिनों सत्तनामियों के विषय में अनेक प्रकार की धारणाएँ प्रचलित होने लगी थीं और लोग इनकी विजय को ईश्वरीय विधान मानने लगे थे। खफी खाँ के अनुसार मामूली सलवारें इन सत्तनामियों को काट नहीं सकती थीं और न बाण वा बंदूक की गोलियाँ ही इनका कुछ बिगाड़ पाती थीं। इनका निशाना कभी न चूकता था और इनकी स्त्रियाँ तक काले घोड़ों पर चढ़कर संग्राम करती थीं। बादशाह औरंगजेब ने जब देखा कि इनके विरुद्ध उसके सिपाही व सिपहसालार तक लड़ने में मय का अनुभव करते हैं और कभी-कभी कह उठते हैं कि सत्तनामियों की जादूगरी के सामने किसी की एक भी नहीं चल सकती, तब उसने अपने अगले फौजी सँडों पर 'कुरान शरीफ' की आयतें लिखवा दीं ताकि उन्हें इनके जादू के दूर हो जाने का विश्वास हो जाय और यह भी प्रतीत होने लगे कि खुदा के विपक्ष में लड़नेवालों का पराजित होना ही निश्चित है। उपद्रव सं० १७२६ में आरंभ हुआ था और सं० १७३० तक जाकर बादशाह की जीत हो सकी तथा सहस्रों सत्तनामियों के मार डाले जाने पर ही उस क्षेत्र की स्थिति पूर्ववत् हो पाई।

सत्तनामी विद्रोह इस प्रकार किसी किसान-विद्रोह का ही रूपांतर था, किंतु विद्रोहियों के कदाचित् साम्प्रदायिक वेशधारी होने तथा सत्तनामीचारण

१. पृष्ठ १०० रोज : 'ए ग्लासरी आफ कार्टस ऐंड ट्रान्स आफ दि पंजाब' (भा०

३) पृष्ठ ३८८ : ९।

करने के कारण उसे धर्मानुरागी जनता का उपद्रव कहा गया और ऐसे लोगों को तब से एक नामविशेष भी दे दिया गया। स्वामी स्वामी ने इन लोगों के चरित्रबल की भी प्रशंसा की है, किंतु उसी समय सत्तनामियों के एक अन्य लेखक ईश्वर दास नागर ने इनमें कई का स्वभाव प्रकार के दोष भी दिखलाये हैं। इनका कहना है कि सत्तनामी बड़े गन्दे व दुष्ट स्वभाव के होते हैं और वे ऐसे पतित हैं कि उन्हें हिंदू व मुसलमान में कोई भेद नहीं जान पड़ता। इस प्रकार का दोषारोपण एक हिंदू तथा-राजभक्त लेखक की ओर से आवेश में भी किया जा सकता है और इसे प्रमाण रूप में उद्धृत करना कदाचित् उतना उचित नहीं समझा जा सकता। सत्तनामी लोगों का सादा रहन-सहन, इनके साहस-संगठन की योग्यता तथा भेदभावरहित जीवन यापन करने की प्रणाली को सर्वथा स्वस्थ ही मानना चाहिए। साधारण स्थिति में रहनेवाले केवल कुछ ही लोगों का दिल्ली के सम्राट् तक के विरुद्ध युद्ध छेड़ देना और उसमें कुछ दिनों तक सफल भी होना कुछ विशेष कारणों से ही संभव हो सकता है और उन्हीं बातों ने सत्तनामियों के गुण बनकर उन्हें आगे आने-वालों के लिए आदर्श बना दिया। सत्तनामी लोग उक्त विद्रोह के समय कदाचित् नारनौल से कुछ ही दूर तक इधर-उधर फैले हुए गाँवों में रहा करते थे और इनके सम्प्रदाय का क्षेत्र संभवतः उतना व्यापक न था जितना साधु-सम्प्रदाय की दिल्ली शाखा का आजकल माना है और इनकी बहुत-सी विशेषताएँ भी केवल स्थानीय तथा परम्परानुमोदित ही रही। फिर भी उनका प्रचार समान स्थितिवाले लोगों में क्रमशः दूर-दूर तक होने लगा, और समय पाकर उक्त नारनौल क्षेत्र का प्रभाव उत्तर प्रदेश एवं मध्य प्रदेश के निवासियों तक पर भी फैल गया। बादशाह औरंगजेब ने सत्तनामियों को अपनी राजधानी के निकट समूल नष्ट कर देने के ही प्रयत्न किये थे तथा उसे बहुत अंशों में सफलता भी प्राप्त हुई थी और यही कारण है कि इस सम्प्रदाय का पौधा फिर कभी उक्त क्षेत्र में पूर्ववत् पनप न सका। सत्तनामियों की यह शाखा 'नारनौल शाखा' कहला सकती है।

(२) कोटवा शाखा

अनुमान किया जाता है कि उक्त सत्तनामी सम्प्रदाय का ही पुनः संगठन कुछ दिनों के अनंतर उत्तर प्रदेश में जगजीवन साहब के नेतृत्व में हुआ।

जगजीवन साहब का जन्म बाराबंकी जिले के सरदहा नामक गाँव में सरयू नदी के किनारे कोटवा से दो कोस की दूरी पर एक चतुर्थ कुल में हुआ था।

इनके जन्म का समय क्रि. साहब ने सन् १६८२ अर्थात्
जगजीवन सं० १७३६ माना है,^१ किंतु डा० बर्धाल ने कदाचित्
साहब का सम्प्रदाय की परम्परा के अनुसार इसे सन् १६७० वा सं०
प्रारंभिक १७२७ ही ठहराया है^२। जगजीवन साहब चंदेल ठाकुर
जीवन थे और इनके पिता एक साधारण किसान थे, जिनकी गायें
 व भैंसें ये अपने बालपन में चराया करते थे। एक दिन

जब ये अपने उक्त कार्य में लगे हुए थे, इन्हें अचानक दो साधुओं के दर्शन हुए जिनमें से एक बूला साहब और दूसरे गोविंद साहब नाम के थे। साधुओं ने बालक जगजीवन से अपनी चिलम चढ़ाने के लिए कुछ आग माँगी और वह दौड़ता हुआ अपने घर चला गया। घर से वापस आते समय वह आग के साथ-साथ साधुओं के पीने के लिए कुछ दूध भी लेता आया, किंतु डरा रहा कि बिना पूछे दूध उठा लाने के कारण उसके पिता कहीं रुष्ट न हो जायें। दोनों साधुओं ने प्रसन्न होकर उसके हाथ से दूध ले लिया और उसे बतलाया कि तुम्हें इसके कारण कभी पछताने का अवसर न मिलेगा। बालक जगजीवन ने जब घर जाकर किसी प्रकार के भय का कोई कारण नहीं देखा, अपितु दूध के भाँडे को पूर्ववत् भरा हुआ ही पाया, तब उसके आश्चर्य का ठिकाना न रहा और वह फिर दौड़ता हुआ साधुओं के पास पहुँचकर उनसे चेला बना लेने के लिए आग्रह करने लगा। बूला साहब ने इसपर उस बालक को उसके आध्यात्मिक भावों के विकसित एवं उन्नत होने का आशीर्वाद दिया और अपने सत्संग के चिह्नस्वरूप उन्होंने उसकी दाहिनी कलाई पर एक काला धागा अपने हुक्के से निकालकर बाँध दिया और उसी प्रकार गोविंद साहब ने भी अपने हुक्के^३ का एक सफेद धागा उसी कलाई पर बाँधा। इन धागों को इस शाखा के सत्तनामी आज

१. डब्ल्यू० क्रुड : 'ट्राइम्स ऐंड कार्ट्स आफ दि नार्थ वेस्टर्न प्रोविंसेज ऐंड अवध' (भा० ४) पृ० २९९:३०२।

२. डा० पी० दत्त बर्धाल; 'दि निर्गुण स्कूल आफ हिंदी पोपट्री' पृ० २६४।

३. 'महात्माओं की बानी' के संपादक ने इस धागे को उनकी सेली का भाग कहा है। वे बूला साहब के अकेले ही मिलने का भी वर्णन करते हैं और कहते हैं कि उस समय वे दिल्ली से लौट रहे थे। दे० पृ० 'ग-३'।

भी उसी प्रकार बाँधा करते हैं। पूर्ण महंत तो उन्हें अपनी दोनों कलाइयों तथा दोनों पैरों में भी बाँधते हैं^१।

जगजीवन साहब के अनुयायियों का कहना है कि ये वास्तव में किसी विश्वेश्वर पुरी के शिष्य थे और उन्हीं के सिद्धांतों के आधार पर इन्होंने अपने सत्तनामी सम्प्रदाय की स्थापना की थी तथा उक्त पुरी नामक महात्मा काशी के निवासी थे। परंतु इस विश्वेश्वर पुरी के विषय में और अधिक पता नहीं चलता। इसके विपरीत बूला साहब एवं

गुरु

गोविंदसाहब का संबंध बावरी साहिबा की परम्परा के साथ बतलाया जाता है और उस पंथ द्वारा प्रकाशित शिष्य-परम्परा की सूची में भी जगजीवन साहब का नाम बूला साहब के शिष्य के रूप में दिया हुआ मिलता है। इसलिए कभी-कभी यह भी अनुमान होने लगता है कि सत्तनामी सम्प्रदाय के प्रचारक जगजीवन साहब तथा बावरी साहिबा के पंथवाले जगजीवन साहब संभवतः भिन्न-भिन्न व्यक्ति थे। परंतु उपलब्ध सामग्रियों के ही आधार पर अभी किसी अन्य जगजीवन साहब के विषय में निर्णय करना उचित नहीं जान पड़ता। जब तक किसी अन्य जगजीवन साहब का सत्तनामी सम्प्रदाय के प्रधान प्रचारक के रूप में निश्चित पता नहीं लगता, तब तक दोनों को एक ही मान लेने में कोई आपत्ति नहीं होनी चाहिए।

जगजीवन साहब के विषय में लिखा है कि इन्होंने गार्हस्थ्य-जीवन व्यतीत किया था। कुछ लोगों की ईर्ष्या के कारण इन्हें पीछे सरदहा को छोड़कर कोटवा में जाकर बसना पड़ा था जहाँ पर ये अंत तक रहे। कहा जाता है कि इनकी लड़की का ब्याह राजा गोडा के लड़के के साथ ठहरा था। जब बारात आयी और समधी ने विना मांस के

गार्हस्थ्य-

जीवन

भोजन करना स्वीकार नहीं किया, तब जगजीवन साहब ने मांस की जगह बैंगन की तरकारी ऐसे ढंग से बनवा दी कि उसे सभी बारातियों ने मांस ही समझ लिया और बड़ी रुचि के साथ उसे भोजन किया। प्रसिद्ध है कि सत्तनामी सम्प्रदाय के अनुयायी इसी कारण बैंगन को आज तक मांस के तुल्य समझा करते

हैं और उसे खाने से धृणा भी करते हैं।^१ कुक साहब ने जगजीवन साहब के देहांत का समय सन् १७६१ अर्थात् सं० १८१८ माना है और कहा है कि ये सरदहा से ५ मील पर कोटवा में मरे थे। कोटवा गाँव में ही जगजीवन साहब की समाधि भी वर्तमान है।

जगजीवन साहब के नाम से 'शब्दसागर', 'ज्ञानप्रकाश', 'प्रथमग्रंथ', 'आगमपद्धति', 'महाप्रलय', 'प्रेमग्रंथ' तथा 'अधविनाश' नाम की ७ पुस्तकें प्रसिद्ध हैं जिनमें से केवल 'शब्दसागर' मात्र ही 'जगजीवन साहब की बानी' के नाम से दो भागों में बेलवेडियर प्रेस प्रयाग से प्रकाशित है। यह ग्रंथ

जगजीवन साहब की विविध पद्य-रचनाओं का एक संग्रह है

रचनाएँ जिससे उनके सरल हृदय एवं प्रगाढ़ ईश्वर-भक्ति का बड़ा सुंदर परिचय मिलता है। इन्होंने इस ग्रंथ में परमात्मा को

अधिकतर 'सत्त' का नाम दिया है और उसे निर्गुण, अनादि, कर्त्ता तथा परम कृपालु अलौकिक व्यक्ति भी मानकर उसके प्रति अपने उद्गार प्रकट किये हैं। ये अपने को सभी प्रकार से और सभी बातों के लिए उसी एक पर निर्भर मानकर चलते हैं और कहते हैं कि जो कुछ भी हम करते हैं, वह सब उसी के द्वारा होता है। इसी कारण ये मुक्तावस्था को भी उसी की कृपा वा अंतः-प्रेरणा पर अवलंबित समझते हैं और इस उद्देश्य से उससे बार-बार प्रार्थना करते रहते हैं। ये उसे अपनी ओर आकृष्ट करने का सबसे महत्त्वपूर्ण साधन 'सत्तनाम' के स्मरण को मानते हैं, जिसको अंतर्ध्वनि के आधार पर हमें गगन-मण्डल के दृश्य भी देखने लगते हैं। ये उस 'तमासा' का भी वर्णन करते हैं और कहते हैं कि मैंने जैसा स्वयं देखा है, ठीक वैसा ही दिखला भी दूँगा, छिपाऊँगा नहीं^२। ये साधकों के लिए परामर्श देते हैं कि 'सत्तनाम' का भजन कर अपना भेद प्रकट करना उचित नहीं। प्रकट रूप में सब कुछ कह देने से उसका सारा सुख जाता रहता है

१. 'जगजीवन साहब की बानी' (वि० प्रे० प्रयाग) पहिला भाग, जीवन चरित्र, पृ० २४।

२. तीर्थ भूत की तजिदै आसा।

सत्तनाम की रटना करि कै, गगन मंडल चढ़ि देखु तमासा ॥ १ ॥

ताहि मंदिल का अंत नहीं कछु, रबी विहून किरिनि परासा।

तहां निरास वास करि रहिये, काहेक भरभत किरत उदासा ॥ २ ॥

देउ लखाय छिभावहुं नाहीं, जस मैं देखउ अपने पासा।

आदि 'जगजीवन साहब की बानी' पृ० ९९-१००।

और संतमत का ज्ञान भी नष्ट हो जाता है ।^१ ये सत्तनाम के रस का अमृत पीकर मन ही मन मगन रहने पर अधिक बल देते हैं और कहते हैं कि उस अनुमति की विस्मृति हमारे दैनिक जीवन की अवस्था में भी नहीं होनी चाहिए ।^२ अपितु जगत में रहते हुए भी अपने को जगत से न्याय समझना चाहिए ।^३ इन्होंने समाज के भीतर पारस्परिक व्यवहार के लिए नैतिक आदर्शों के अनुसार चलना ही श्रेयस्कर माना है । सत्य वचन, अहिंसा, परोपकार व संयत जीवन को इन्होंने सर्वश्रेष्ठ माना है और अधिकतर इन्हीं बातों की ओर लक्ष्य करके बहुत-से उपदेश दिये हैं । महाप्रलय नामक अपनी पुस्तक में एक स्थान पर ये इस प्रकार कहते हैं—“विशुद्ध महापुरुष सबके बीच रहता हुआ भी सबसे पृथक् है, उसे किसी भी बात में आसक्ति नहीं । जो वह जान सकता है, जान लेता है; किसी जाँच-पड़ताल की आवश्यकता नहीं पड़ती । वह न आता है, न जाता है; न सीखता है न सिखाता है; न रोता है न आहें भरता है । वह स्वयं तर्क-वितर्क कर लेता है । उसे न सुख होता है, न दुःख ही हुआ करता है । वह न क्रोध करता है, न क्षमा ही प्रदान करता है और उसके लिए कोई मूर्ख वा साधु भी नहीं । जगज्जीवन दास कहते हैं कि क्या कोई ऐसा है जो इस प्रकार दुर्बलताओं से रहित हो मानव-समाज में रहता हुआ भी व्यर्थ की बकवादों में न पड़ता हो ।”^४

जगज्जीवन साहब के कई शिष्य थे जिनमें से कम से कम दो का मुसलमान

१. सत्तनाम भजि गुप्तहि रहे, भेद न आपन परगट करै ॥ १ ॥

परगट करै सुखित नहि होई, सतमत ज्ञान जात सब सोई ॥ २ ॥

‘जगज्जीवन साहब की बानी’ भा० २, पृ० ११= ।

२. सत्तनाम रस अमृत पिया, सो जग जनम पाय नहि बिया ॥ १ ॥

डोरी पीडी रहत है लाय, सोवत जागत बिसरि न जाय ॥ २ ॥

कबहुं मन कहुं अनत न जाय, अंतर भीतर रहै बनाय ॥ ३ ॥ आदि

बही, पृ० ५३ ।

३. साधो, अंतर सुमिरत रहिये ।

सत्तनाम धुनि लावे रहिये, भेद न काहू कहिये ॥ १ ॥

रहिये जगत जगत से न्यारे, दृढ़ है मरति गहिये । आदि ।

बही, पृ० १०१ ।

४. ए०५०५०० विल्सन : ‘रेलिजस सेक्ट आफ दि हिंदूज’ पृ० ३५= में उद्धृत।

होना भी बतलाया गया है। इनके प्रधान हिंदू शिष्यों में दूलनदास^१, देवीदास, गुसाईं दास, खेमदास, एक कोई उपाध्याय तथा एक चमार के नाम लिये जाते हैं। दूलनदास एवं देवीदास के नाम लिखे जगजीवन साहब के कुछ

पद्यमय पत्र भी मिलते हैं जिनमें से पाँच को 'वैलवेडियर प्रेस' द्वारा प्रकाशित इनकी 'बानी' के दूसरे भाग में स्थान दिया गया है। दूलनदास का जन्म सत्तनामियों के अनुसार

सं० १७१७ में समेसी गाँव (जि० लखनऊ) के किसी सोमवंशी

क्षत्रिय कुल में हुआ था और इनके पिता रामसिंह एक प्रतिष्ठित जमींदार थे। सरदहा में जाकर इन्होंने जगजीवन साहब से दीक्षा ग्रहण की थी और बहुत समय तक उनके साथ सत्संग करते हुए कोटवा में भी रहे थे। अपने जीवन के शेष भाग में ये रायबरेली जिले के अंतर्गत धर्म नामक एक नया गाँव बसाकर वहाँ अपना आध्यात्मिक जीवन व्यतीत करते रहे और एक सदाव्रत भी चलाते रहे। इनका देहांत ११८ वर्ष की आयु धिताकर आश्विन वदी ५ रविवार सं० १८३५ को कदाचित् उक्त धर्म गाँव में ही हुआ। कहा जाता है कि अंत तक इन्होंने अपनी जमींदारी का प्रबंध करना नहीं छोड़ा था। इनकी रचनाओं में 'भ्रमविनाश', 'शब्दावली', 'दोहावली', 'मंगलगीत' आदि कई एक प्रसिद्ध हैं; परन्तु अभी तक इनकी बानियों का एक छोटा-सा ही संग्रह प्रकाशित है। संत जगजीवन साहब के दूसरे शिष्य देवीदास का जन्म सं० १७३५ में बाराबंकी जिले के लक्ष्मणग्राम में हुआ था और ये अमेठिया (गौड़) वंश के क्षत्रिय भगवानीसिंह के पुत्र थे। ये भी अपने घर के एक संपन्न जमींदार थे। इनकी बाल्यावस्था में ही इनके माता-पिता का देहांत हो गया जिस कारण इनका पालन-पोषण व शिक्षादि की व्यवस्था इनके चचा द्वारा की गई। केवल १८ वर्षों की अवस्था में इन्हें जगजीवन साहब के संपर्क में आने का अवसर मिला और ये उनसे दीक्षित हो गए और ये तब से दिन पर दिन प्रसिद्ध होते चले गए। इनके देहांत का समय सं० १८७० बतलाया जाता है, जब ये १३५ वर्ष के थे। इनकी रचनाओं में 'मुखसनाथ', 'चरनध्यान', 'गुरु चरन', 'विनोद मंगल', 'भ्रमरगीत', 'ज्ञानसेवा', 'नारदज्ञान', 'भक्तिमंगल', 'वैराग्यखान' आदि ग्रंथों की गणना

१. दूलनदास की जगह एक स्थल पर 'दास दुलारे' का भी प्रयोग हुआ है जिससे प्रकट होता है कि 'दूलन' शब्द दुलारा, लाइला वा प्रिय का बोधक है। (दे० बानी, पृ० २ का शब्द)।

की जाती है। गोसाईं दास का जन्म एक सरयूपारीण ब्राह्मण कुल के ब्रह्मानन्द नामक व्यक्ति के घर सं० १७२७ में हुआ था और इनकी माता का नाम सुमित्रा देवी था। इनके पिता जी का देहांत बचपन में ही हो गया जिस कारण इनका भरण-पोषण, उसी जिले के सरइयाँ नामक एक अन्य गाँव में हुआ। इनकी शिक्षा साधारण थी, परन्तु जगजीवन साहब के सत्संग में आकर वे एक उच्च कोटि के महात्मा हो गए। भगवद्भजन के लिए इन्होंने सरइयाँ की अपेक्षा कमोली गाँव को अधिक उपयुक्त पाकर वहीं रहना पसन्द किया और वहीं रहकर इनका देहांत सं० १८३३ के चैत्रमास में हो गया। इनकी रचनाएँ 'शब्दावली', 'दोहावली' व 'ककहरा' नाम से हैं। जगजीवन दास के चौथे प्रधान शिष्य खेमदास का जन्म बाराबंकी जिले के मधनापुर गाँव के किसी कान्यकुब्ज ब्राह्मण कुल में हुआ था। प्रसिद्ध है कि पहले इन्होंने किसी ब्रह्मचारी से उपदेश ग्रहण कर निरंतर बारह वर्षों तक धोर तपस्या की थी और पीछे जगजीवन साहब द्वारा दीक्षित हुए थे। अपने जीवन का एक बहुत बड़ा भाग इन्होंने हरिसंकरी गाँव में व्यतीत किया और अंत में सं० १८३० के लगभग शरीर त्याग किया। इनके जन्मकाल व माता-पिता का पता नहीं चलता। इनकी रचनाओं में 'काशीखंड', 'तत्त्वसार', 'दोहावली' तथा 'शब्दावली' के नाम लिये जाते हैं। ये दूलनदास, देवीदास, गोसाईं दास व खेमदास, 'चारपावा' के नाम से भी प्रसिद्ध हैं।

उक्त 'चारपावा' की रचनाओं से प्रतीत होता है कि पीछे सत्तनामी सम्प्रदाय पर सगुणोपासना का प्रभाव क्रमशः पड़ने लगा। जगजीवन साहब की भक्ति विशुद्ध निर्गुण की थी, किंतु आगे चलकर वह पौराणिक पद्धति का भी आश्रय ग्रहण करने लगी। उनके शिष्यों का ध्यान पीछे देवी-देवताओं की ओर भी जाने लगा और इस नये प्रभाव का कारण

दूलनदास व कदाचित् उनका अयोध्या के निकट निवास करना था।

उनकी शिष्य-जगजीवन साहब के सर्वप्रधान शिष्य दूलनदास की परम्परा रचनाओं में दशरथ नंद व श्रीरघुवीर के ध्यान की चर्चा

दीख पड़ती है और प्रसिद्ध रामदूत हनुमान का स्मरण किया

जाना भी पाया जाता है। फिर भी सत्तनाम के प्रति गंभीर आस्था एवं सुरति शब्दयोग के महत्व का वर्णन ही उसमें अधिक दीख पड़ते हैं और "दूलनदास के साईं जगजीवन है सत्तनाम दुहाई" जैसे प्रयोगों द्वारा अपने गुरु के प्रति किये गए प्रगाढ़ भक्ति-प्रदर्शन के अनेक उल्लेख भी मिलते हैं।

दूलनदास के पदों में कहीं-कहीं सूफी फकीरों के प्रति श्रद्धा के भाव प्रकट किये गए हैं और उनके सिद्धांतों की मूलक भी फारसी-मिश्रित भाषा में मिलती है। दूलनदास के शिष्यों में सिद्धादास प्रसिद्ध हैं जो मुलतानपुर जिले के हरिगाँव-निवासी सरयूपारीण ब्राह्मण थे और जिनका देहांत सं० १८४५ में हुआ था। ये संस्कृत के अच्छे विद्वान थे और निर्गुणभक्ति की प्रेरणा इन्होंने बीमारी में पाये गए कष्टों से मुक्त होने पर मिली थी। ये जगजीवन साहेब के कहने से दूलनदास के शिष्य हुए थे। इनकी रचनाओं में 'साखी', 'कवित', 'शब्दावली' तथा 'विरह सत्य' के नाम लिये जाते हैं। सिद्धादास के प्रसिद्ध शिष्य पहलवान दास थे जिनका भी जन्मस्थान मुलतानपुर जिले में ही था, किंतु जो रायवरेली जिले के भीलीपुर में रहा करते थे और जाति से सरयूपारीण ब्राह्मण थे। ये पहले पलटन में नौकरी करते थे तथा इनका शरीर बहुत दृष्ट-पुष्ट व बलशाली था। इनका विवाह भी जायस के निकट किसी गाँव में हुआ था। परन्तु इन्होंने सिद्धादास से दीक्षित होकर निरंतर बारह वर्षों तक उनकी सेवा की और इनकी तपस्या से प्रसन्न होकर सिद्धादास ने इन्हें निर्गुण-साधना का भेद बतला दिया। ये पढ़े-लिखे नहीं थे, किंतु कविता करने का इन्हें अभ्यास हो गया था और इन्होंने 'उपखानविवेक', 'विरहसार', 'मुक्तायन', 'अरिल्ल', 'शुक्रमाहात्म्य' तथा कुछ फुटकर पदों की भी रचना की थी। कहते हैं कि पहलवानदास की पलकें नीचे तक लटक रही थीं। इनका देहावसान सं० १६०० में हुआ, जब ये लगभग १२४ वर्ष के हो चुके थे।

कोटवा-शाखा की वंशावली

जगजीवन साहेब (कोटवा, जि० बाराबंकी)

(सं० १७२७ : १८१८)

दूलनदास	देवीदास	गोसाईदास	खेमदास	नेवलदास
(समेसीगाँव, जि० लखनऊ)	(लक्ष्मणगाँव, जि० बाराबंकी)	(कमोली, जि० बाराबंकी)	(मधनापुर, जि० बाराबंकी)	(उदापुर, जि० बाराबंकी)
सं० १७१७:१८३५)	१७३५:१८७०)	१७२७:१८३३)	मृ० लगभग सं० १८५०)	
			सं० १८३०)	

|
सिद्धादास (हरिगौंव,
जि० सुलतानपुर, मृ०
सं० १८४५)

|
पद्मवानदास (भीखीपुर,
जि० रायबरेली मृ० सं०
१९००)

इस प्रकार सत्तनामी सम्प्रदाय की यह जगजीवन साहब वाली कोटवा शाखा उक्त नारनौल वाली शाखा से कुछ बातों से भिन्न जान पड़ती है। उस पहली शाखा में सम्प्रदाय के प्रायः सभी अनुयायी जाट किसान थे और उनके अधिक शिक्षित होने अथवा ग्रंथ-रचना द्वारा प्रचार करने का कहीं पता नहीं चलता। वे एक प्रकार से साध-सम्प्रदाय के दोनों शाखाओं दिल्ली शाखावाले अनुयायियों के ही भिन्न रूप थे और की तुलना उनके अंतर्गत उच्च वर्गवाले हिंदू कदाचित् सम्मिलित भी नहीं थे। उनकी प्रथम प्रसिद्धि उपर्युक्त सत्तनामी विद्रोह के अवसर पर हुई थी और तब से उनके किसी संगठन वा मतप्रचार का पता न चला, जिस कारण आज तक उनकी चर्चा अनेक विद्वान् उन्हें साधों में सम्मिलित करके ही किया करते हैं और उनके पृथक् अस्तित्व में विश्वास तक नहीं करते। परंतु इस जगजीवन साहबवाली 'कोटवा शाखा' को एक विशेष व्यक्ति ने प्रचलित किया था और उसकी शिष्य-परम्परा में अनेक उच्च श्रेणीवाले लोग भाग लेते आये। इसके प्रायः सभी मुख्य प्रचारक पढ़े-लिखे थे और उन्होंने कई ग्रंथों की रचना तक की थी। ये गार्हस्थ्य जीवन में रहते रहे, किंतु अपनी आध्यात्मिक साधना में भी सदा विरत रहने के कारण इन्होंने अपने मत का ऊँचा आदर्श ही अपने सामने रखा। इनके द्वारा अवध प्रांत के अंतर्गत संतमत का विशेष प्रचार हुआ और सत्तनामी सम्प्रदाय के इतिहास में भी इन्होंने सबसे महत्वपूर्ण स्थान प्राप्त कर लिया। इस सम्प्रदाय की प्रथम शाखा वास्तव में साध-सम्प्रदाय का रूपांतर मात्र ही बनकर रह गई और कोई आज तक यह भी नहीं जान सका कि उसने इस दूसरी शाखा का कभी किसी प्रकार से पथ-प्रदर्शन भी किया था वा नहीं और यदि ऐसा हुआ भी तो यह उसका कहीं तक श्रुती समझी जा सकती है।

(३) छत्तीसगढ़ी शाखा

सत्तनामी सम्प्रदाय की एक तीसरी अर्थात् छत्तीसगढ़ी शाखा भी है जिसे विलासपुर जिले (मध्यप्रदेश) के निवासी घासीदास ने चलाया था । कहते हैं कि घासीदास अपने को एक स्वतंत्र मत का प्रचारक माना करते थे, किंतु उन्हें उत्तरी भारत के किसी सत्तनामी से प्रेरणा अवश्य मिली होगी ।

घासीदास का पहला नाम घासीराम था और ये जाति के घासीदास चमार थे । ये पहले एक निर्धन किसान थे और गिरोद नामक गाँव में जो पहले विलासपुर जिले में था और अब रायपुर में पड़ता है, किसी के यहाँ नौकरी करते थे । एक बार ये अपने भाई के साथ जगन्नाथपुरी का तीर्थ करने चले, किंतु कुछ दूर कदाचित् शार्ङ्गगढ़ तक ही जाकर 'सत्तनाम' 'सत्तनाम' कहते-कहते वापस आ गए । तब से घासीदास गिरोद के निकटवर्ती सोनकान जंगलों में एक विरक्त के रूप में रहने लगे और उनका सारा समय ध्यान करने में व्यतीत होने लगा । ये बहुधा गिरोद से प्रायः एक मील की दूरी पर एक चट्टानी पहाड़ी के ऊपर उगे हुए एक तेंदू वृक्ष के नीचे बैठ जाते और लोगों के साथ सत्संग करने लगते थे । इस वृक्ष का अस्तित्व आज भी एक स्थान पर बतलाया जाता है, जहाँ बहुत से सत्तनामी मंदिर बन चुके हैं और जहाँ तीर्थ-यात्रा के लिए सत्तनामी प्रति वर्ष आया करते हैं । घासीदास ने क्रमशः संतत्व की पदवी प्राप्त कर ली और इनके चमत्कारों की चर्चा दूर-दूर तक फैलने लगी । इनके सत्संग में आने-वाले इनके चरणाभूत को बाँस की नलियों में बंद करके दूर-दूर तक ले जाते और परिवार के साथ उसे पान करते थे । अंत में जंगलों से बाहर निकल कर ये अपने सत्तनामी मत का प्रचार करने लगे । इनका शरीर अत्यंत गौर व सुंदर था और इनका व्यक्तित्व बड़ा प्रभावशाली था । ये अशिक्षित थे, किंतु अपने स्वजातीय चमारों के प्रति इनके हृदय में बड़ी सद्भावना थी और उनकी उन्नति की ओर ये निरंतर उद्योगशील रहे । ये उनमें बहुधा भ्रमण भी किया करते और अपने सद्व्यवहार तथा सहानुभूति द्वारा उन्हें सदा प्रभावित करते रहते जिस कारण कुछ ही दिनों में ये एक लोकप्रिय नेता बन गए । कहा जाता है कि एक बार जब ये अपने पुत्र द्वारा लायी गई मछली खाने जा रहे थे कि उसने इन्हें ऐसा करने से रोका और ये मान भी गए । परंतु इनके दो पुत्रों तथा इनकी स्त्री ने नहीं माना और उनका देहांत हो गया जिससे खिन्न होकर ये आत्महत्या करने के लिए एक वृक्ष पर चढ़ गए । संयोगवश पेड़ की शाखाएँ नीचे की ओर मुक गईं और ये बच गए तथा

उस वृत्त के देवता ने इनके दो मृत पुत्रों के साथ प्रत्यक्ष होकर इन्हें आदेश दिया कि तुम जाकर सत्तनामी मत का प्रचार करो।

जो हो, घासीदास अपनी ८० वर्षों की आयु समाप्त कर सं० १६०७ में मर गए और अपने पुत्र बालकदास को अपना उत्तराधिकारी छोड़ गए। बालकदास कुछ उग्र स्वभाव के थे और उच्च वर्ग के हिंदुओं का जी दुखाने के उद्देश्य से कभी-कभी यज्ञोपवीत धारण कर कई अवसरों पर उपस्थित होने लगे। इस कारण एक बार जब ये रायपुर की ओर जाते

उत्तराधिकारी समय रात को अमावासीय में ठहरे थे, राजपूतों के एक दल ने इन्हें सं० १६१७ में मार डाला। बालकदास ने किसी चित्रकार की लड़की से अपना विवाह किया था। जब वे मार डाले गए, तब उनके पुत्र साहिबदास उनके उत्तराधिकारी बन गए। परन्तु बालकदास की उक्त स्त्री ने उनके भाई अग्रदास के साथ अपना पुनर्विवाह कर लिया था; इस कारण अग्रदास के ही हाथ में प्रबंध का सारा भार आ गया। अग्रदास के अनंतर उक्त स्त्री से उत्पन्न अजबदास तथा उनकी पूर्वपत्नी के पुत्र अग्रमानदास के बीच उत्तराधिकार के लिए झगड़ा उठ खड़ा हुआ और सारी संपत्ति को दोनों ने आपस में बाँट लिया।^१ इस घन के एकत्र होने का एक स्रोत यह था कि सत्तनामी अनुयायियों के प्रत्येक गाँव में गिरोद के प्रधान महंत का एक प्रतिनिधि रहा करता था जो भंडारी कहलाता था और जिसका मुख्य काम गाँववालों के सामाजिक अपराधों की सूचना केंद्र तक पहुँचाना था या जहाँ से उनके ऊपर जुर्माने लगाये जाते थे। इसके अतिरिक्त महंत को प्रत्येक चमार अनुयायी से कम से कम एक रुपया भेंट के रूप में भी मिला करता था। गिरोद में उस समय एक मेला भी लगा करता था जिसमें सत्तनामी एकत्र हुआ करते थे और महंत का चरणामृत लेकर उसे एक रुपये से कम पूजा नहीं चढ़ाते थे। परन्तु इन बातों में अब अनेक सुधार हो गए हैं।^२

१. घासीदास मृ० सं० १९०७

↓
बालकदास मृ० सं० १९१७

↓
अग्रदास

↓
अग्रमानदास

↓
अजबदास

२. आर. बी. रसेल : 'दि ट्राइब्स' ई० (भा० १) १९२६ ई०, पृ० ३११।

छत्तीसगढ़ी शाखा के सत्तनामी अधिकतर चमार जाति के हैं और इस कारण वे कभी-कभी अपने को प्रसिद्ध चमार संत रैदास के नाम पर रैदासी भी कहा करते हैं। परन्तु जहाँ तक ज्ञात हो सका है, उनका वा उनके सम्प्रदाय का कोई भी प्रत्यक्ष संबंध उक्त महात्मा से कभी नहीं रहा है।

रैदास कभी कदाचित् छत्तीसगढ़ की ओर गये भी न रहे शाखा का होगा। घासीदास ही ने सत्तनामी सम्प्रदाय की इस शाखा मूल प्रवर्त्तक की स्थापना सं० १८७७:१८८७ में किसी समय की थी और इसके लिए प्रेरणा उन्हें कदाचित् उस समय मिली थी जब वे कुछ दिनों के लिए उत्तरी भारत की ओर अपनी युवावस्था में आये थे। डा० ग्रियर्सन का अनुमान है कि घासीदास का अपनी युवावस्था में कुछ दिनों के लिए गुप्त हो जाना भी बतलाया जाता है, अतएव संभव है कि उसी समय वे उत्तरी भारत में आकर जगजीवन साहब के किसी अनुयायी द्वारा प्रभावित हुए होंगे।

इन सत्तनामियों के अनुसार ईश्वर एक है और वह निर्गुण एवं निराकार है जिसकी न तो कोई मूर्ति हो सकती है और न जिसकी मूर्तिपूजा का ही कोई विधान हो सकता है। देवताओं में केवल एक सूर्यमात्र है जिनकी पूजा की जा सकती है और जिनसे अपनी रक्षा के लिए प्रार्थना करना भी हमारा कर्तव्य है। गीरोद के प्रधान मंदिर में किसी मूर्ति की स्थापना नहीं की गई है, किंतु सम्प्रदाय का प्रधान महंत वहाँ जाकर किसी कठिन समस्या का समाधान कराया करता है।

घासीदास के सात मुख्य आदेश हैं जिनमें मद्य, मांस, मसूर, लाल मिर्च, सम्बाकु, टमाटर व बैंगन के खाने-पीने का निषेध भी सम्मिलित है। तरोई का भी खाना वे इस कारण बंद कर गए थे कि उसकी सूरत भैंस की सींग की भाँति टेढ़ी हुआ करती है। सत्तनामियों के यहाँ गाय का हल में जोतना तो वर्जित है ही, दोपहर के अनंतर हल चलाने को वे नैतिक नियम एक भीषण पाप समझते हैं और उन्हें यह भी स्वीकार नहीं कि उनके खाने का सामान हलवाहीवाले सेत तक लाया जाय। दोपहर के अनंतर हल न चलाने की प्रथा कुछ दिनों पहले से बस्तर निवासी गोडों में चली आती य और सत्तनामियों ने कदाचित् उन्हीं से इस बात में प्रेरणा प्राप्त की थी। सत्तनामियों में वर्ण-व्यवस्था का पालन भी

निषिद्ध समझा गया था और घासीदास के वंशजों के अतिरिक्त अन्य सभी एक ही जाति के माने गए थे। सम्प्रदाय के कठोर नियमों के अक्षरशः पालन करनेवाले 'जहरिया' कहलाते हैं। वे चारपाई पर कभी नहीं सोते, बल्कि पृथ्वी पर ही लेट जाते हैं, मोटे कपड़े पहना करते हैं और केवल चावल-दाल खाते हैं। इनके नियमों में तम्बाकू के व्यवहार का सर्वथा त्याग कर देना है, परंतु कुछ लोग अभी तक उसे अत्यंत कठोर समझकर उसका उचित रूप से पालन नहीं करते। सम्प्रदाय के प्रवर्तक घासीदास के समय में ही तम्बाकूवाले प्रश्न पर सत्तनामियों के दो दल हो गए थे और तम्बाकू-सेवन का समर्थन करनेवाले अपने चोगी वा पत्ते की चिलम के कारण 'चुंगिया' नाम से प्रसिद्ध हो चले थे। किंतु घासीदास ने उक्त नियम का संशोधन कर दिया और बतला दिया कि चुंगिया सदा के लिए सम्प्रदाय वाह्य नहीं किये जा सकते। वे तम्बाकू-सेवन के कारण केवल निम्न श्रेणी में आ जाते हैं, जहाँ से ऊपर उठकर सच्चा सत्तनामी बनने के लिए उन्हें गुब के सामने एक नारियल फोड़कर उसे कुछ भेंट दे देना चाहिए और साथ ही उस आदत को छोड़ भी देना चाहिए। ऐसा करने पर वह फिर ज्यों का त्यों विशुद्ध सत्तनामी बन सकता है^१।

सत्तनामियों के सामाजिक नियम अधिकतर साधारण चमारों से मिलते-जुलते हैं। वे भोवियों, घसियारों वा मेहतरों को नहीं अपनाते। उनके विवाह का माघ से वैशाख तक संपन्न हो जाना आवश्यक है। सगाई भावण वा पूस के महीने में नहीं हो सकती। ये अपने शव को मिट्टी खोदकर गाड़ते हैं,

किंतु उसका मुँह नीचे की ओर ही होना चाहिए और नीचे
सामाजिक तथा ऊपर कपड़े फैला देना चाहिए। ये केवल तीन दिनों
नियम तक शोक मनाते हैं और तीसरे दिन मूँछे छोड़कर सभी
 बाल साफ करा लेते हैं। छत्तीसगढ़ी कबीर-पंथियों की भाँति

ही ये मद्यपान करनेवालों को 'शाक्त' नाम दिया करते हैं और उन्हें अपने से नीचा भी समझते हैं। किसी सत्तनामी को यदि कोई बड़ा से बड़ा आदमी भी पीट दे अथवा उसे कोई मेहतर वा घसियारा छू दे, तो वह सम्प्रदाय से बहिष्कृत समझा जाता है। सत्तनामी कभी-कभी आपस में दधिकौदो भी खेला करते हैं और दही को पैरों तले कुचलने में आनन्द का अनुभव करते हैं।

१. आर० बी० रपेल व राय बहादुर हीरालाल : 'दि इन्वेस्ट' ४० (भा० १)

सत्तनामी सम्प्रदाय की इस तीसरी शाखावालों की बहुत-सी बातें ऐसी हैं जिनसे प्रतीत होता है कि वे विशेषकर चमार जाति की दशा सुधारने तथा उसे उन्नत करने के लिए ही समाविष्ट की गई हैं और इस प्रकार की कोई भी बात जगजीवनदास साहबवाली शाखा में लक्षित नहीं होती। जगजीवन साहबवाली शाखा में भी हिंदू समाज की निम्न श्रेणीवाले बहुत-से लोग सम्मिलित हैं और कहा जाता है कि इस प्रकार के लोग उसके भीतर उनकी शिष्य-परम्परा के किसी कोरी की प्रेरणा से सर्वप्रथम आये थे^१। छत्तीसगढ़ी शाखा अधिकतर सामाजिक सुधारों की प्रधानता के कारण अपने अनुयायी चमारों की एक उपजाति-सी बन गई है। नारनौल वाली शाखा की ही भाँति छत्तीसगढ़ी शाखा का भी कोई साहित्य उपलब्ध नहीं है।

सत्तनामी सम्प्रदाय की तीनों शाखाओं की जो कुछ विशेषताएँ रही हैं, वे समय पाकर विस्मृत होती जा रही हैं। ये लोग भी अब अन्य कई पंथों के अनुयायियों की भाँति साधारण हिंदू समाज में अधिकाधिक मग्न होते जा रहे हैं और इनमें बहुत-सी बातें साधारण वैष्णवों की भी प्रवेश कर गई हैं।

फिर भी साधों और सत्तनामियों में एक महान् अंतर इस साध व बात का रहता आया है कि ये लोग अपने शरीर पर कुछ सत्तनामी न कुछ चिह्नविशेष भी धारण करते हैं। उदाहरण के लिए कोटवा शाखा के सत्तनामी बहुधा लाल रंग के वस्त्र व टोपी पहना करते हैं और मिट्टी का टीका देते हैं। इनमें से निम्न श्रेणी के श्रद्धालु अनुयायी कभी-कभी 'गायत्री क्रिया' नाम की एक विधि का भी अनुसरण करते हैं जिसमें प्रसिद्ध है कि वे मानव मलमूत्रादि के एक प्रकार के घोल के पीने को भी सम्मिलित करते हैं और जो संभवतः अधोरियों के प्रभाव का फल है।^२ सत्तनामी अधिकतर साधारण मजदूर व किसान ही पाये जाते हैं और इनमें निम्न श्रेणी के लोग कहीं अधिक संख्या में सम्मिलित हैं, किंतु साध-सम्प्रदाय के अनुयायियों ने अपना एक पृथक् समाज-सा बना रखा है जिसमें किसानों की अपेक्षा व्यवसायियों की अधिकता है और जिसे हम वैश्य जाति की श्रेणी में रख सकते हैं। सत्तनामियों में इसी प्रकार संभवतः कोटवा शाखा के कुछ अनुयायियों को छोड़कर अशिक्षित व्यक्तियों की ही भरमार

१. जा० जिम्स : 'दि चमार' (दि रैलजस लाइफ आफ इंडिया सिरीज) पृ० २२१।

२. जोगेन्द्र भट्टाचार्य : 'हिंदू कास्ट्स ऐंड सेक्ट्स' (बैकर रिपब्लिक ऐंड कंपनी, कलकत्ता, १८९६) पृ० ४९१।

है, किंतु साधों में शिक्षित अथवा कम से कम अर्द्धशिक्षित लोगों की संख्या कम नहीं है। साध लोग अपने रहन-सहन में सत्तनामियों से अधिक कट्टर भी जान पड़ते हैं और किसी दूसरे समाज के व्यक्तियों से भरसक कोई संपर्क नहीं रखना चाहते, किंतु छत्तीसगढ़वालों के अतिरिक्त अन्य सत्तनामियों में इस प्रकार के पार्थक्य की प्रवृत्ति नहीं दीख पड़ती।

५. धरनीश्वरी सम्प्रदाय

बाबा धरनीदास एक उच्च कोटि के महात्मा हो गए हैं और इनके अनुयायियों की संख्या भी कम नहीं है। किंतु अन्य कई पंथों की भाँति इनकी शिष्य-परम्परा में कभी संगठन व मत-प्रचार की चेष्टा नहीं की गई जिस कारण इनकी प्रसिद्धि अधिक न हो सकी। इनके जन्म वा मरण की

तिथियों का ठीक-ठीक पता लगाना भी अभी तक कठिन बाबा धरणी है और इनके जीवन की घटनाओं के उपलब्ध विवरण दास का आज तक अधिकतर अनुमान पर ही आभित जान पड़ते जीवन-काल हैं। इनके विषय में लिखनेवालों ने इनके जन्म का होना सन् १६५६ ई० अर्थात् संवत् १७१३ में बतलाया है, किंतु यह अशुद्ध समझ पड़ता है। इनकी रचना 'प्रेमप्रगास' की एक हस्तलिखित प्रांत से पता चलता है कि उक्त सं० १७१३ में इन्होंने 'वैरागी' वा विरक्त वेश धारण किया था। ये लिखते हैं कि,

‘संमत सबह सो चलि गैऊ। तेरह अधिक ताहि पर भैऊ ॥

शाहजहान्छोड़ि दुनियाई। पसरी औरंगजेब दुहाई ॥

सोच विसारी आत्मा जागी। धरनी घरेउ मेष वैरागी ॥

इसके निवाय इनके अनुयायियों द्वारा कहा गया कहीं-कहीं यह भी सुनने में आता है कि,

संवत सोरह सौ चलि गयऊ। अधिक ताहि पर बत्ति भयऊ ॥

परसराम अरु बिरमा माई। ता घर देवी प्रगटे आई ॥

अर्थात् इनका अवतार सं० १६३२ (सन् १५७५ ई०) में परसराम तथा बिरमा के घर हुआ था। परंतु यदि सं० १७१३ में इनका विरक्त होना निश्चित है, तो इनका जन्म संवत् १६३२ मानने पर इनकी अवस्था उस समय ८१ वर्ष की ठहरती है जो विचार करने पर अधिक प्रतीत होती है। प्रसिद्ध है कि इनका देहांत इनकी वृद्धावस्था में हुआ था और अपने जीवन

के पूर्व भाग में इन्होंने अपने यहाँ के जमींदारों के यहाँ नौकरी भी की थी । परंतु केवल इतनी ही जानकारी के आधार पर इस विषय में अंतिम निर्णय देना उचित नहीं जान पड़ता । संभव है, सं० १६३२ वाली भी बात कोरी जनश्रुति हो ।

इनकी उक्त रचना 'प्रेमप्रगास' में स्वयं इन्हीं का दिया हुआ कुछ व्यक्तिगत विवरण इस प्रकार मिलता है । उस समय "माँझी गाँव (जिला सारन, प्रांत बिहार) तथा उसके आसपास का भूमिखंड 'मध्यमे' अथवा मध्यदीप कहकर प्रसिद्ध था । मध्यदीप के पूरब की ओर हरिहर क्षेत्र और पश्चिम दिशा

में 'दर्दर क्षेत्र' नामक पुण्यक्षेत्र थे, और अपने निकटवर्ती **आत्मपरिचय** ब्रह्मपुर के कारण वह (मध्यदीप) भी कभी-कभी ब्रह्मक्षेत्र कहलाता था । माँझी गाँव एक समृद्धिशाली नगर था जहाँ पर नवाब जमींदारों के महल थे, चागों और बापी, कूप, तड़ाग, उद्यान और पुष्प-वाटिकाएँ थीं, बीच-बीच में सुंदर हाट लगते थे और जहाँ तहाँ देव-स्थानों का भी बाहुल्य था जहाँ निरंतर हरि-चर्चा हुआ करती थी ।" इसी माँझी के निवासी श्रीवास्तव कायस्थों के एक वैष्णव-कुल में बाबा धरनीदास का जन्म हुआ था । इनके दादा टिकितदास एक धार्मिक व्याक्त थे और इनके पिता परसराम दास भी एक बड़े यशस्वी और प्रभावशाली पुरुष थे । कहा जाता है कि टिकितदास (अथवा उस समय के टिकैतराय) मुसलमानी आक्रमणों से भयभीत होकर प्रयाग की ओर से श्वर आये थे । यहाँ आने पर ही परसराम दास को अपनी स्त्री विरमादेवी से धरनी, बेनी, लछिराम, छत्रपति और कुलमनि नामक पाँच पुत्र हुए थे जिनमें धरनी कदाचित् सबसे बड़े थे । इन पाँचों में से धरनी को छोड़कर शेष चार की वंश-परम्परा धरनीश्वरी नाम से आज भी विख्यात है । धरनी का विवाह चकिया नामक गाँव में हुआ था और इनके दो पुत्र व चार पुत्रियाँ थीं । इनके दोनों पुत्रों का निःसंतान की दशा में ही देहावसान हुआ था, किंतु इनकी लड़कियों में से एक के संतानों का पता आज भी चलता है ।

इनकी उक्त रचना के आधार पर इतना और भी विदित होता है कि सं० १७१३ के आषाढ़ मास में शुक्ल पक्ष की प्रतिपदा बुधवार के दिन इनके पिता परसराम दास का देहांत हुआ और इस घटना ने इनके परिवार तथा माँझी गाँव तक को बहुत कुछ शीहत कर दिया । कहा जाता है कि उस समय धरनीदास स्थानीय नवाब जमींदारों के यहाँ दीवान के पद

पर नियुक्त थे। पितृ-निधन के शोक से इनका हृदय सहसा लुब्ध हो उठा और वे अब अपने कार्य से सदा खिन्न तथा उदासीन रहने लगे। इनके पूर्व संस्कार एवं धार्मिक परिवार-संबंधी वातावरण ने **विरक्ति** भी इनकी विरक्ति के क्रमशः दृढ़तर होने में सहायता पहुँचायी और वे भगवच्चिंतन में लीन रहने के अभ्यासी हो गए। इनकी मनोवृत्ति इस समय इतनी परिवर्तित हो गई थी कि एक दिन बैठे-बैठे जमींदारी के कागजात देखते समय इन्होंने उनपर अचानक अपने हुक्के वा लोटे का पानी उडेल दिया जिससे सभी बही-खाते भीग कर सराबोर हो गए और इनके मालिक इनपर बिगड़ने लगे। परंतु अपने अप्रसन्न मालिकों के आग्रह करने पर इन्होंने कहा कि सुदूर पुरीधाम में आरती के समय जगन्नाथजी के कपड़ों में आग लग गई थी जिसे बुझाने के प्रयत्न में मैंने ऐसा किया था। पीछे जब दो आदमियों को भेजकर इस बात की जाँच करायी गई, तब पता चला कि वास्तव में वहाँ ऐसी घटना घटी थी और धरनीदास की ही आकृतिवाले किसी पुरुष ने उसे वहाँ पहुँचकर बुझाया भी था। इनके मालिक इस बात को सुनकर बहुत चकित और प्रभावित हुए। परंतु धरनीदास ने उसी दिन से अपनी नौकरी का परित्याग कर दिया और तब से विरक्त वेश में रहने लगे। प्रसिद्ध है कि इसी अवसर पर इन्होंने पहले पहल निम्नलिखित पंक्ति भी कही थी,

‘अब मोहि रामनाम सुधि आई, लिखनी ना करौं रे भाई।’

परंतु इनके हृदय में अभी तक अविचल शांति नहीं आ पायी थी और पूर्ण आत्मतृप्ति के लिए ये सदा किसी पहुँचे हुए गुरु की खोज में रहने लगे थे। अपने प्रारंभिक जीवन में इन्होंने किसी चंद्रदास नामक गुरु से दीक्षा ग्रहण की थी और मेघ बदलते समय इन्होंने किसी सेवानंद से भी मंत्र लिया था। फिर ये किसी ऐसे सद्गुरु की खोज में लगे जो इन्हें परमतत्त्व का पूर्ण परिचय करा देने में समर्थ हो। ऐसे ही अवसर पर इन्हें किसी से पता चला कि पातेपुर (वर्तमान जिला मुजफ्फरपुर) में कोई विनोदानंद जी रहते हैं। अतएव उनका शिष्य होने की अभिलाषा से वे वहाँ पहुँच गए और उनकी सिद्धि की परीक्षा लेने के विचार से उनकी चौकी के एक पाये में सर्प बनकर लिपट गए। स्वामी विनोदानंद उस समय नित्य की भाँति चौकी पर बैठ कर कथा कहने में संलग्न थे और कथा के समाप्त होते ही उन्होंने अपने

चौके के रसोद्भये से कहला भेजा कि 'आज एक अतिथि के लिए भी पारस लगाना' तथा अपने स्थान से उठते हुए बोले कि 'आओ भाई चलो भोजन करें, चौकी में क्यों लिपटे हुए पड़े हो।' धरनीदास यह सुनते ही प्रत्यक्ष हो गए और उनके चरणों पर गिरकर इन्होंने उनसे क्षमा-प्रार्थना की। कहते हैं कि इस घटना के अनंतर ये उनसे दीक्षित भी हो गए और कुछ काल तक उनके साथ रहकर इन्होंने उनके द्वारा अपने उक्त अभीष्ट की प्राप्ति की।

इस प्रकार की कथा धरनीदास की किसी उपलब्ध रचना में नहीं मिलती, किंतु अपने गुरुदेव विनोदानंद का उल्लेख इन्होंने बड़ी श्रद्धा व भक्ति के साथ किया है और बतलाया है कि उन्हीं की कृपा से 'मैं मानो सोते से जग उठा और उनका शय सिर पर पड़ते ही सब कुछ मेरे प्रत्यक्ष अनुभव में आ गया।' धरनीदास ने अपनी 'रतनावली' **गुरु-परनाली** के एक छप्पय में अपनी गुरु-परम्परा की भी चर्चा की है। ये बतलाते हैं कि,

‘सतगुरु रामानंद चंद पूरन परगासो ।

सुजस सुरमुरानंद बेइलियानंद बेलासो ॥

सुकृत सुनि आनंद चेतनानंद चेतायो ।

बीरुद बीहारीदास रामदानंद रहायो ॥

बीमल बीनोदानंद प्रभु सो, दरस परस पातष गवो ।

धरनीदास परगास उर सो गुरु परनाली गही लीवो ॥ ६ ॥’

जिससे स्पष्ट है कि इनकी गुरु-परनाली के अंतर्गत रामानन्द से लेकर क्रमशः सुरमुरानन्द, बेलानन्द, शून्यानन्द, चेतनानन्द बिहारीदास, रामदास और विनोदानन्द के नाम आते हैं और इसी विनोदानन्द द्वारा इन्होंने अपने हृदय के प्रकाशित होने का भी उल्लेख किया है। इन्होंने अन्यत्र उक्त रामानन्द की भी गुरु-परम्परा आदि गुरु नारायण से लेकर राघवानन्द तक बतलायी है और एक और पद्य के द्वारा उनके शिष्य अनंतानंद, कबीर, सुरमुरानन्द भवानन्द, रैदास, गलगलानन्द, नरहरि, सधना, सुखानन्द, पद्मानन्द, पीपा, सेना तथा धनादास के नाम गिनाये हैं। इस प्रकार इसमें संदेह नहीं रह जाता कि इनके उक्त रामानन्द का अभिप्राय प्रसिद्ध स्वामी रामानन्द से है। धरनीदास का कहना है कि विनोदानन्द ने प्रकट रूप में तो मुझे माला पहनाई और माथे पर तिलक लगा दिया, किंतु वास्तव में उन्होंने मेरे हृदय

से माया को दूर कर मुझे तुरीया भक्ति प्रदान कर दी। मैं उनके शब्दों को अपने अवश्यों से सुनते ही 'बिहूँक उठा', मेरा लोकाचार का मार्ग झूट गया, माया-मोह के बंधन टूट गए, मैं साधुओं की पंक्ति में मिल गया, प्रेम बढ़ जाने के कारण काया को 'उस परमत्त्व' का परिचय प्राप्त हो गया और प्रभु के साथ निरंतर प्रीति लग गई। अपने उक्त गुरु विनोदानन्द के देहांत का समय धरनीदास ने 'रतनावली' में सं० १७३१ की श्रावण कृष्ण ६ और दिन बुधवार दिया है।

धरनीदास अपने गुरु विनोदानन्द के यहाँ से लौटने पर अपने जन्मस्थान के निकट ही कुटी बनाकर रहने लगे। वहीं रहकर ये अपने भजनभाव में लीन रहा करते थे और अपनी रचनाओं द्वारा उपस्थित जनता को उपदेश दिया करते थे। इनका गंगास्नान सदा ब्रह्मपुर के पास होता रहा जो इस समय

माँझी से पूरब की ओर लगभग छः मील की दूरी पर अंतिम समय वर्तमान है। इनके भजन का स्थान आगे चलकर रामनगर के नाम से विख्यात हुआ और वहाँ पर निर्मित मंदिर 'धरनेश्वर का द्वारा' कहा जाने लगा। उक्त स्थान पर रहते हुए कुछ काल व्यतीत कर लेने पर अपनी वृद्धावस्था में बाबा धरनीदास किसी दिन अपने शिष्यों के साथ गंगा व घाघरा के संगम पर पहुँचे और वहाँ जल पर चादर बिछा कर बैठ गए। कहते हैं कि कुछ समय तक इन्हें उपस्थित लोगों ने उसी प्रकार बैठे पूरब की ओर बहते जाते देखा, किंतु दूर चले जाने पर उन्हें एक ज्वाला-मात्र दिखलायी पड़ी और वह भी अंत में क्षितिज में लीन हो गई। फिर इन्हें किसी ने नहीं देखा और माँझी लौटकर इनके शिष्यों ने इनकी समाधि बना दी। तब से वहीं इनके नाम एक गद्दी चलती है और इनकी शिष्य-परम्परा का कोई महंत उस पर प्रतिष्ठित समझा जाता है।

बाबा धरनीदास की रचनाओं में से 'प्रेम प्रगास', 'शब्दप्रकाश' व 'रतनावली' प्रसिद्ध हैं और इनकी बानियों का एक संग्रह 'धरनीदासजी की बानी' नाम से वेलवेडियर प्रेस, प्रयाग द्वारा प्रकाशित हो चुका है जिसमें अधिकतर उक्त 'शब्दप्रकाश' की ही रचनाएँ मिलती हैं। शांति-निकेतन के बाबू अनाथनाथ बसु को 'शब्दप्रकाश' की एक प्रति माँझी रचनाएँ जाने पर सन् १९२७ ई० में मिली थी जो सन् १८८७

१०. 'ए शार्ट नोट आन धरनीदास' : ए हिंदी पोप्ट आफ दि सेक्टेन्थ सेंचुरी (दि जर्नेल आफ दि बिहार ऐंड ओडीसा रिसर्च सोसायटी, भा० १४ (१९२८), पृ० २८५।

ई० की छपी थी। इसका प्रकाशन प्रथम संस्करण के रूप में 'नरसिंह शरण प्रेम, छपरा' में हुआ था और इसके अन्तर टीक नहीं थे। बसु महोदय का कहना है कि उक्त संस्करण के अंतिम अंश में, जो संभवतः पीछे की रचना है, बाबा धरनीदास के विषय में,

‘कबिरा पुनि धरनी भयो शाहजहाँ के राज’

लिखा मिला और कुछ अन्य प्रशंसात्मक पद्य भी मिले। माँझी के किसी पुस्तकालय में उन्हें ‘प्रेमपरगास’ की भी एक हस्तलिखित प्रति मिली थी, जो बाबा धरनीदास से आठवीं पीढ़ी के शिष्य रामदास के आदेशानुसार लिखी गई थी। बसु महोदय के वहाँ जाने के समय गद्दी पर हरीनंदनदास वर्तमान थे। ‘शब्दप्रकाश’, ‘प्रेमप्रगास’ एवं ‘रतनावली’ की हस्तलिखित प्रतियाँ मेरे देखने में भी आई हैं जिनमें से ‘प्रेमप्रगास’ का लिपिकाल ‘ता० २१ माह भादव सन् १२८१ साल सुभ दिन बुध श्रृषी पंचमी’ दिया है और इसी प्रकार ‘रतनावली’ के अंत में भी “समत १८६६ सवैनाम माह फाल्गुन वदी पंचमी रोज सनीचर के तैआर भैल’ लिखा मिलता है।

‘प्रेम परगास’ एक प्रेम-कहानी का आधार लेकर निर्मित ग्रंथ है जिसमें सूफियों की शैली के अनुसार जीवात्मा व परमात्मा का मिलन दर्शाया है। बाबा धरनीदास ने मनमोहन एवं प्रान्तमती की प्रेमकथा लिखी है और उनके विरह, यात्राकष्ट आदि के विवरण तथा सौदागर व मैना का प्रसंग भी प्रायः

उसी ढंग के दिये हैं जैसे मलिक मुहम्मद जायसी के ग्रंथ

प्रेमप्रगास ‘पदमावत’ में दीख पड़ते हैं। इनका कहना है कि,

व रतनावली इस्त्रि पुरुष को भाव, आत्मा औ परमात्मा।

विछुरे होत मेराव, धरनी प्रसंग धरनी कहत ॥

अपने ग्रंथ की रचना का समय इन्होंने ‘पुस सुदि ५ पुष्य नक्षत्र व गुरुवार’ दिया है, किंतु कोई संवत् नहीं बतलाया है। ग्रंथ-रचना का स्थान भी इन्होंने ‘मेहसि’ कहा है, किंतु उसका कोई भौगोलिक परिचय नहीं दिया है। ग्रंथ में इन्होंने प्रसंग-वश अपनी कुछ आत्मकथा भी दे दी है। पुस्तक बड़ी रोचक शैली में लिखी गई है और इसके अनेक स्थल वास्तव में चित्ताकर्षक हैं। ‘रतनावली’ के अंतर्गत बाबा धरनीदास ने अपनी गुरु-परम्परा के संबंध में बहुत कुछ परिचय दिया है और बतलाया है कि हमारा पंथ स्वामी रामानंद के परिवार के साधु विनोदानंद की प्रणाली के अनुसार अग्रसर हुआ। इसका छापा ले लेनेवाले को किसी प्रकार के पाप नहीं लग

सकते। इस ग्रंथ में इन्होंने अनेक संतों व भक्तों के संक्षिप्त परिचय दिये हैं और नाथपंथ के प्रमुख प्रवर्तकों व प्रचारकों का भी वर्णन किया है। ग्रंथ में बहुत-से पद हैं जिनमें लीजाएँ भी हैं।

‘शब्द प्रकाश’ बाबा धरनीदास के विचारों व सिद्धांतों का परिचायक ग्रंथ है। इसकी ४०१ साखियाँ प्रसंगों वा भिन्न-भिन्न ४३ शीर्षकों के अंतर्गत संगृहीत हैं। इसकी भिन्न-भिन्न साखियों द्वारा प्रायः सभी प्रकार की धार्मिक बातों पर प्रकाश डाला गया है और यह रचना उक्त तीनों में सबसे अधिक प्रौढ़ ज्ञान पड़ती है। बाबा धरनीदास परमतत्त्व को ‘करता

शब्द प्रकाश राम’ के नाम से अभिहित करते हैं और अपने इष्टदेव ‘बालगोपाल’ वा ‘धरनीश्वर’ को उसी का प्रतीक मानते हुए-से ज्ञान पड़ते हैं। ये कहते हैं कि “सारी सृष्टि का विस्तार उस करता की इच्छा के ही अनुसार हुआ है और वही फिर उसे सकेल भी लेगा। जिसे जहाँ विश्वास होता है उसे वहीं विभ्राम मिलता है और अपने-अपने मतानुसार सभी अपने इष्टदेव निर्धारित करते हैं, किंतु यदि सच कहा जाय तो करता एक रहस्यमय व निराधार तत्त्व है जिसके भीतर हम सभी रहते हैं। वही हमारे भीतर भी सदा विराजमान है, केवल अपने मन की भ्रांति दूर करने पर विवेक द्वारा उसे हम जान सकते हैं। उसका संकेत-मात्र भी मिल जाने पर हमारे हृदय में उसके लिए उरकट अभिलाषा उत्पन्न हो जाती है। उस राम के प्रति उपजा हुआ प्रेम हमें घायल-सा बना देता है, उसकी टीस अपने हृदय से कभी दूर नहीं हो पाती और हमारे निकट से सारे नेम, आचार-विचार उठ भाग खड़े होते हैं।” इनका कहना है कि,

‘सूर मरै तो एक दिन, सती जरै दिन एक।

धरनी भगतन्ह वारिए, जो जन्म निबाहे टेक ॥१८॥’

‘साधु की संगति सेजरी, बीसम्भर विस्वास।

निर्भै चरन पसारि के, सोवे धरनीदास ॥२०॥’

बाबा धरनीदास ने दांपत्यभाव के अनुसार अनेक रचनाएँ की हैं और प्रेम-भक्ति के स्वरूप का भी वर्णन किया है। स्वामी रामानन्द की परम्परा से संबंध होने पर भी, केवल इष्टदेव राम के प्रति प्रदर्शित साधना का रूप सेव्य-सेवक भाव के ही उदाहरण इनके ग्रंथों में नहीं मिलते। श्रीकृष्ण भी इनके वैसे ही इष्ट-देव जान पड़ते हैं और जहाँ कहीं भी उनका प्रसंग आया है, वहाँ उनके वर्णन

इन्होंने अत्यंत विशद व सुंदर ढंग से किये हैं। वास्तव में राम अथवा कृष्ण किसी के भी सगुण रूपों वा लीलाओं से इन्हें काम नहीं है। ये उन्हें अपने 'करता राम' के प्रतीक मात्र ही समझते हैं। राम व कृष्ण के प्रसंग इनके विविध प्रकार के भक्तिभावों के प्रदर्शनार्थ प्रयुक्त किये गए साधनों के रूप में ही आये हैं। अपने भक्त रूप का परिचय देते हुए ये एक स्थल पर इस प्रकार कहते हैं :—

‘चित चितसरिया मैं लिहलो लिखाई ।
हृदय कमल धइलो हियना लेसाई ॥
प्रेम पलंग तँह धइलो बिछाई ।
नखसिख सहज सिंगार बनाई ॥
हृदय कमल बिच आसन मारी ।
ले सरधा जल चरन खटारी ॥
हितकै चंदन चरिच चढ़ायो ।
प्रीति के पंखा पवन डोलायो ॥
भाव को भोजन परसि जेवायो ।
जो उबरा सो जूठन पायो ॥
धरनि इतउत फिरहि न भोरे ।
सनमुख रहहि दोऊ कर जोरे ॥’

जिससे स्पष्ट है कि इसके द्वारा ये किसी मानसिक स्थिति की ओर ही संकेत करते हैं और बाह्य पूजनादि को उतना महत्त्व देते हुए नहीं जान पड़ते।

बाबा धरनीदास ने स्वामी रामानंद के सम्प्रदायानुसार **निर्गुण ग्रंथ** तुलसी की माला एवं तिलक की प्रशंसा की है और अपने ‘रतनावली’ ग्रंथ में इन्होंने यहाँ तक कह डाला

है कि,

‘तुलसी कंठ तिलक हरि बंदिल धरनी धन्य सो देही ।
रामानंद औतार छाप कलि मुक्ति को मारग एही ॥’

जिससे उक्त साम्प्रदायिक भेष के प्रति इनकी बड़ी श्रद्धा प्रकट होती है। फिर भी इन्होंने अन्यत्र यह भी स्पष्ट कर दिया है कि,

‘चक्रहु चाहि चलै चित चंचल, मूल मता गहि निश्चल कौरे ।
पाँचहुतें परिचै करु प्रानी, काहे के परत पचीस के कौरे ॥

जो लागि निरगुन पंथ न सुम्ने, काज कहा महिमंडल दोरे ।
सन्द अनाहत लखि निह आवै, चारो पन चलि ऐस लीगौरे ॥”

और इस प्रकार इनका अंतिम ध्येय संतमत का अनुसरण ही प्रतीत होता है। अपनी ‘बोधलीला’ नामक छोटी-सी रचना में इन्होंने बतलाया है कि किस प्रकार इन्हें संतों की बातें सुनकर और उनके साथ सत्संग करने के अनंतर जगत् के मिथ्यात्व का बोध हुआ, सभी अनस्थिर वस्तुओं के आधार-स्वरूप एक मात्र नित्य व निरंजन तत्व के विषय में अनुमान होने लगा और जान पड़ा कि सब कुछ ‘सागर एक अनेक हिलोरा’ मात्र है तथा हमारा कल्याण उसे अनुभव कर जीवनमुक्त की दशा में आ जाने पर ही संभव हो सकता है। इन्होंने अपनी ‘महराई’ नाम की एक अन्य छोटी-सी भोजपुरी रचना में मुरली ध्वनि के रूपक द्वारा अनाहतनाद के श्रवण करने का चित्र भी बड़े मार्मिक ढंग से खींचा है। इनकी रचनाओं में कहीं-कहीं सूक्तियों के भी नाम आये हैं और उनके मत का कुछ प्रभाव भी लक्षित होता है।


बाबा धरनीदास का देहांत हो जाने के अनंतर क्रमशः अमरदास, माया-राम, रतनदास, बालमुकुंददास, रामदास, सीतागमदास, हरनन्दनदास एवं संत रामदास उनके शिष्य व प्रशिष्य हुए। माँझी की गद्दी उनके पंथ का मुख्य केंद्र समझी जाती है और ‘धरनीश्वर के द्वारे में’ उनके भजन के स्थान पर उनका खड़ाऊँ रखा मिलता है। पंथ की कुल माँझी की गद्दी गद्दियाँ साढ़े बारह बतलायी जाती है जिनमें से बिहार के अंतर्गत माँझी के अतिरिक्त परसा, पंचलकसी व ब्रह्मपुर अधिक प्रसिद्ध हैं।


पंथ के अनुयायियों की एक अच्छी संख्या उत्तर प्रदेश के बलिया जिले में भी पायी जाती है और वहाँ वालों का मूल संबंध परसा के मठ से जान पड़ता है। इनके सर्वप्रथम संत चैनराम बाबा थे जिनका जन्मस्थान बलिवा जिले के सहतवार कस्बे का निकटवर्ती बर्वाँब नामक गाँव था। बाबा चैनराम का जन्म सं० १७४० में एक सरयूपारीण ब्राह्मण परिवार चैनराम बाबा में हुआ था और उनके पिता का नाम रोपन चौबे था। वे अपने तीन भाइयों में सबसे छोटे थे, कुछ भी पढ़े नहीं थे और लड़कपन में बहुधा खेतों की रखवाली तथा गौवों के चराने का काम

१. ‘धरनीदासजी की बानी’, बेलबेष्टियर प्रेस, प्रयाग, सन् १९११ ई०, पृ० २४।

किया करते थे। एक बार ग्रीष्म ऋतु के समय उनकी चरती हुई गायों के निकट से जाते हुए कोई प्यासे महात्मा दीख पड़े, जिन्हें चैनराम ने गुड़ के साथ पानी पिला दिया। महात्मा को अपनी प्यास के बुझने पर बड़ी प्रसन्नता हुई और उन्होंने अपने पैर के अँगूठे की धूलि उनके नेत्रों में लगा दी। बालक चैन का तब से कायापलट हो गया और वह उसी क्षण से विरक्त होकर किसी गुरु की खोज में दौड़-धूप करने लगा। अंत में बाबा धरनीदास की परसा गद्दी के महंत रामप्रसादी दास को उसने अपने दीक्षा-गुरु के रूप में स्वीकार कर लिया। बाबा चैनराम आगे चलकर एक बड़े उच्च कोटि के महात्मा हुए और उनको शिष्य-परम्परा, उनका सं० १६४५ में देहांत हो जाने पर, बलिया जिले में चल निकली। इनके शिष्य-प्रशिष्यों में महाराज बाबा सुदिष्ट बाबा, बाबा रघुमतिदास जैसे कई महात्मा आने शुद्ध, सात्विक जीवन के लिए आज तक विख्यात हैं और उनमें से कुछ के नाम से मेले भी लगा करतें हैं।

धरनीश्वरी सम्प्रदाय की वंशावली





६. दरियादासी सम्प्रदाय

दरिया नामक दो संत एक दूसरे के समकालीन हो गए हैं जिनमें से एक का निवासस्थान बिहार प्रांत था और दूसरे का मारवाड़ था। ये दोनों ही संत पहले जाति से मुसलमान रह चुके थे। बिहारवाले दरिया साहब दर्जी-परिवार के थे और मारवाड़वाले धुनियाँ थे। दोनों के विषय में प्रसिद्ध है

दो दरिया
साहब


कि उन्होंने आगे चलकर संतमत को स्वीकार किया और एक सच्चे संत की भाँति जीवन यापन कर अंत में शरीर त्याग किया। इनमें से बिहारवाले दरिया साहब ने कदाचित् मारवाड़ी दरिया साहब से कहीं अधिक रचनाएँ

की और वे कबीर साहब के अवतार भी कहलाये। परन्तु मारवाड़ी दरिया साहब की बानियाँ बहुत कम संख्या में उपलब्ध हैं और जनश्रुति है कि उनके आविर्भाव की सूचना संत दादू दयाल ने लगभग एक सौ वर्ष पहले ही दे रखी थी और कह दिया था कि ये अनंत जीवों को इस संसार से तारने वाले होंगे। इन दोनों संतों के अनुयायी मिलते हैं, किंतु उनकी अधिक संख्या उनके अपने-अपने प्रवर्तक के प्रांत में ही पायी जाती है। बिहारवाले दरिया साहब के अनुगामियों के मठादि मारवाड़वाले से कदाचित् कहीं अधिक हैं और उनकी साधना एवं रहन-सहन में भी कुछ विशेषता लक्षित होती है। बिहारवाले दरिया साहब मारवाड़वाले से कुछ वर्ष पहले उत्पन्न हुए थे, और उनकी मृत्यु के कुछ काल अनंतर इनका देहावसान भी हुआ था। बिहारवाले दरिया साहब का अनुभव कुछ अधिक व्यापक रहा और उनके मत पर सूफी सम्प्रदाय व सत्तनामी सम्प्रदाय तथा कबीरपंथ का भी न्यूनाधिक प्रभाव दीख पड़ता है; किंतु मारवाड़वाले दरिया साहब ने अपनी गहरी अनुभूति में सदा मग्न रहने के कारण कहीं अन्यत्र ध्यान देने की कमी आवश्यकता नहीं समझी। इसके सिवाय बिहारवाले दरिया साहब ने अपने को कई जगह 'दरिया दास' नाम से भी अभिहित किया है, किंतु मारवाड़वाले का ऐसा करना कहीं दीख नहीं पड़ता।

बिहारवाले दरिया साहब वा 'दरियादास' के संबंध में इधर बहुत कुछ खोज भी हो चुका है और फ्रांसिस जुकेनन, म० पं० सुधाकर द्विवेदी, बा० बालेश्वर प्रसाद, डा० धर्मेन्द्र ब्रह्मचारी शास्त्री तथा कतिपय योग्य दरिया-पंथियों ने भी इनके विषय में बहुत-सी बातें निश्चित करने के अनेक प्रयत्न किये हैं। परिणाम-स्वरूप पता लगा है कि दरियादास दरियादास का के पूर्वज उज्जैन वंशी क्षत्रिय थे और मालवा से आकर वंश-परिचय बिहार प्रांत में बस गये थे। शाहाबाद जिले के महंत चतुरीदास ने उक्त पूर्व-पुरुषों के एक वंशवृक्ष^१ का भी पता लगाया है जो इस प्रकार है :—

१. दे० 'दरियासागर', (बेलवेडियर प्रेस, प्रयाग) पृ० ४८।

२. दि जर्नेल आफ दि बिहार ऐंड ओर्बिसा रिसर्च सोसायटी' भा० २४ (१९३८)



प्रसिद्ध है कि उक्त रणजीत नारायण सिंह अथवा उनके कोई पूर्वज वा वंशवाले सर्वप्रथम उज्जैन से आकर जगदीशपुर (जि० शाहाबाद) में बसे थे और योग्य होने के कारण उनके वंशजों का शासन भी इस प्रदेश में होता आया। वर्तमान महाराजा हुमरौव (जि० शाहाबाद) भी उस घराने के ही कहे जाते हैं। म० पं० सुधाकर द्विवेदी के कथनानुसार दरिया दास के पिता को अपने भाई के प्राण बचाने के लिए बादशाह औरंगजेब की प्रिय बेगम की दर्जिन की लड़की के साथ विवश होकर विवाह करना पड़ा था और इस प्रकार वह उनकी द्वितीय पत्नी के रूप में उनके साथ रही तथा कदाचित् इसी कारण वे पृथुदास से 'पीरनशाह' बन गए। तब से पीरन शाह अपने किसी मित्र प्रबोध नारायण सिंह के कहने से अपनी सास के घर भरकंधा में जा बसे, जो हुमरौव (जि० शाहाबाद) से लगभग १४ मील की दूरी पर वर्तमान है और जो इस समय दरिया-पंथियों का एक मुख्य स्थान समझा जाता है।

दरिया दास की प्रसिद्ध रचना 'ज्ञानदीपक' की मुद्रित प्रति की पुष्पिका में ११ पद्य उद्धृत हैं जो दलदास की रचना समझे जाते हैं और जिनका समय ३० अगहन शुक्रवार सं० १७२७ बतलाया गया है^१। उनके देखने से पता चलता है कि दरिया दास का जन्म कार्तिक सुदी १५ सं० १६६१ को हुआ था और उन्होंने सं० १८३७ की भाद्रपद ४ को अपना जीवन-काल शरीर त्याग किया था। उससे यह भी जान पड़ता है कि इन्होंने अपनी मृत्यु के पहले ही सं० १८३६ में गुणीदास

१. 'दिजनेल आफ दि बिहार ऐण्ड ओरीजल रिसर्च सोसायटी', भाग २४ (१९३८) पृ० २११।

को महंत बना दिया था। दरिया दास की पत्नी का नाम राममती था और उनके पुत्र टेकदास थे। फकड़ व बस्ती उनके भाई थे और केवलदास, खड़गदास, मुरलीदास एवं दलदास उनके प्रिय शिष्य थे। 'ज्ञानदीपक' के प्रकाशक ने जिस पद्य को दरिया दास की जन्मतिथि का आधार माना है, वह इस प्रकार है :—

‘सम्बत सोलह सौ इक्कानवे, कातिक पूरन जान ।

मातु गर्भते प्रगट भए, रहे दो घरी आन ॥’

और ‘वेलवेडियर प्रेस’ द्वारा प्रकाशित ‘दरिया सागर’ के अंत में दरिया दास की मृत्यु के संबंध में नीचे लिखे दोहे दिये गए हैं :—

‘भादों बदी चौथि वार सुक, गवन कियो छवलोक ।

जो जन सबद विवेकिया, मेटेउ सकल सब सोक ॥

संवत अठारह सै सैंतीस, भादों चौथि अंधार ।

सवा जाम जब रैन गो, दरिया गौन विचार ॥’

अतएव दरिया दास की अवस्था उनकी मृत्यु-तिथि तक १४६ वर्ष की ठहरती है। परंतु उक्त ‘दरिया सागर’ के सम्पादक के अनुसार दरिया-पंथियों में प्रसिद्ध है कि वह इस धरती पर १०६ वरस तक रहे और इस प्रकार उन्होंने इनका जन्मकाल सं० १७३१ में माना है।^१ १४६ वर्षों की अवस्था साधारण प्रकार से बहुत अधिक जान पड़ती है, किंतु इस विषय में अंतिम निर्णय कुछ और प्रमाणों के आधार पर ही किया जा सकता है।

कहते हैं कि दरिया दास को दरिया वा दरियाशाह नाम स्वयं भगवान् ने ही दर्शन देकर दिया था, जब ये केवल एक महीने के बालक थे और अपनी माँ की गोद में थे। इनका विवाह नव वर्ष की अवस्था में इनके कुलनियमानुसार हो गया था। इसी प्रकार पंद्रहवें वर्ष में इन्हें विराग उत्पन्न हो गया। बीसवें वर्ष में इनमें भक्ति का पूर्ण विकास हो आया और तीस वर्ष की अवस्था में इन्होंने तख्त पर बैठकर लोगों

प्रारंभिक

जीवन

को उपदेश देना आरंभ कर दिया। इनके विषय में यह भी प्रसिद्ध है कि इन्होंने स्त्री-प्रसंग कभी नहीं किया और उक्त टेकदास इस प्रकार इनके औरस पुत्र न होकर

१. ‘दरियासागर’ (वेलवेडियर प्रेस, प्रयाग) पृ० ७० ।

२. वही, जीवन चरित्र, पृ० २ ।

धर्मपुत्र मात्र थे। बुकैनन साहब ने लिखा है कि “जिस समय सन् १८०६:१० ई० अर्थात् सं० १८६६:१८६७ में वे शाहाबाद जिले में भ्रमण कर रहे थे, उस समय धरकंघे की गद्दी पर टेकदास विद्यमान थे और वे गुणीदास के उत्तराधिकारी बनकर बैठे हुए थे। बुकैनन साहब का यह भी कहना है कि अनुभूति के अनुसार कासिम अली ने दरिया दास को धरकंघे में १०१ बाँघे जमीन दी थी और अनुमान किया जा सकता है कि यह कासिम अली कदाचित् प्रसिद्ध मीरकासिम रहा होगा जो सन् १७६० से १७६३ ई० तक सूबा बंगाल (जिसमें बिहार भी शामिल था) का गवर्नर था। सन् १७६० ई० से १७६१ ई० तक वह पटना रहा था, जहाँ से अपना मुख्य केन्द्र ससराम को बनाकर उसने भोजपुर (जि० शाहाबाद) के विद्रोही जमींदारों का दमन किया था।^१ दरियादास अपने जीवन भर धरकंघे में ही रहे, केवल कुछ दिनों के लिए इन्होंने काशी, मगहर, बाईसी (जि० गाज़ीपुर), हरदी व लहठान (जि० शाहाबाद) जा-जाकर उपदेश दिये थे। इनके प्रधान शिष्यों की संख्या ३६ थी जिनमें दलदास सबसे अधिक प्रसिद्ध हुए।

दरिया दास के अधिक शिक्षित होने का पता नहीं चलता। ये केवल हिंदी जानते थे और थोड़ा-बहुत इन्हें फारसी का भी अभ्यास था, किंतु इनकी रचनाओं के नाम से कई ग्रंथ प्रसिद्ध हैं और इनकी एक पुस्तक फारसी में भी बतलायी जाती है। इनकी पुस्तक ‘ज्ञान स्वरोदय’ में कहा गया है कि,

‘ग्रंथ अष्टदश कहा बखानी। तब सरोद कहँ दिल अनुमानी।’^२

रचनाएँ जिससे प्रकट होता है कि इन्होंने उक्त ग्रंथ को लेकर कम से कम १६ रचनाएँ प्रस्तुत की थीं और डा० धर्मेन्द्र ब्रह्मचारी शास्त्री ने खोज के उपरान्त इनकी संख्या २० बतलायी है^३। उन्होंने अपने यहाँ सुरक्षित १६ ग्रंथों का संक्षिप्त परिचय भी दिया है और लिखा है कि,

(१) ‘प्रेममूल’ में भक्ति का मूल आधार वा परमेश्वर की प्राप्ति का मूल साधन प्रेम बतलाया गया है;

(२) ‘ज्ञानरत्न’ के अधिकांश में ‘रामायण’ की कथा दी गई है और राम को कहीं-कहीं निर्गुण ब्रह्म के रूप में माना गया है तथा उसके अंतर्गत कुछ प्रसंग ‘महाभारत’ वाले श्रीकृष्ण के भी मिलते हैं;

१. ‘दि जर्नल आफ दि बिहार ऐंड ओडीसा रिव्यू सोसायटी’ पृ० २१६।

२. वही, पृ० २०९-१०।

(३) 'भक्तिहेतु' में निर्गुण ब्रह्म एवं सद्गुरु की भक्ति का उपदेश है और हिंसा एवं माया के विरुद्ध भी कहा गया है;

(४) 'मूर्तिउखाड़' में दरियासाहब व किसी गणेश पंडित के बीच मूर्तिपूजा-विषयक शास्त्रार्थ दिया गया है। कुछ लोग इस ग्रंथ को फत्तुड़ दास की रचना मानते हैं;

(५) 'शब्द' वा 'बीजक' में माया, ब्रह्म आदि विषयों पर रचे गये १००० से अधिक फुटकर पद्यों का संग्रह है। पद्य लंबे-लंबे हैं और ६० से अधिक छंदों व रागों में लिखे गए हैं;

(६) 'ज्ञानस्वरोदय' में कतिपय अन्य विषयों के साथ स्वर-संबंधी बातों का वर्णन है;

(७) 'विवेक सागर' के अंतर्गत बतलाया गया है कि सद्गुरु के प्रति भक्ति एवं विवेक उस हंस के दो पंखस्वरूप हैं जो स्वर्ग के मानसरोवर की ओर उड़ने का प्रयास करता है और इसमें श्रीकृष्ण के उन कार्यों पर भी कुछ प्रकाश डाला गया है, जो उन्होंने महाभारत के समय किये थे;

(८) 'दरिया सागर' में लेखक ने अपने मुकुतवाले अवतार की बाल्यावस्था का वर्णन किया है और बतलाया है कि किस प्रकार वह 'शब्द' के बाण का शिकार हो गया। इसके सिवाय इन्होंने इस ग्रंथ में 'सत्तनाम' के प्रति भक्ति प्रकट करने के विषय में भी कुछ उपदेश दिये हैं;

(९) 'ज्ञानदीपक' दरिया साहब की रचनाओं में सर्वश्रेष्ठ माना जाता है और 'बीजक' के बाद कदाचित् सबसे बड़ा ग्रंथ है। इसमें राम, रावण, जानकी, शृंगी श्रुषि आदि की कथाओं के अतिरिक्त निरंजन एवं मुकुत के संबंध में भी कुछ बातें कही गई हैं और यह सिद्ध करने की चेष्टा की गई है कि जिस प्रकार कबीर साहब मुकुत के अवतार थे उसी प्रकार दरिया साहब भी हुए थे;

(१०) 'ब्रह्मविवेक' में ब्रह्म, ब्रह्मलोक आदि का वर्णन है;

(११) 'अमरसार' द्वारा अन्य मतों की आलोचना करते हुए लेखक ने अपने पंथ का समर्थन किया है;

(१२) 'निर्भयज्ञान' नाम की छोटी पुस्तिका में निर्गुण मतानुमोदित योगसाधना की प्रतिष्ठा की गई है;

(१३) 'सहस्रानां' में दरिया साहब के १००० फुटकर पद्य संग्रहीत हैं। इसे 'सतसई-सहस्रानां' भी कहा गया है;

(१४) 'ज्ञानमाला' में निर्गुण की चर्चा की गई है और उसके स्थान 'छपलोक' वा 'अमरलोक' का भी वर्णन है। इसमें निर्गुण के तत्त्व का भी विवरण है और दरिया साहब के कतिपय शिष्यों का नामोल्लेख भी है;

(१५) 'दरियानामा' वास्तव में 'ज्ञानस्वरोदय' का ही फारसी रूपांतर जान पड़ता है तथा,

(१६) 'अग्रज्ञान' में त्रिगुण-जनित दुःखादि का वर्णन है और अभयलोक की भी चर्चा है।^१

शेष चार पुस्तकों के नाम उन्होंने (१७) ब्रह्मचैतन्य, (१८) ज्ञानमूल, (१९) काल चरित्र और (२०) यज्ञसमाधि बतलाये हैं।^२

इसके सिवाय 'दरियासागर' के संपादक ने इनके 'ब्रह्मज्ञान', 'गर्भचैतावन', 'गनेशगोष्ठी', 'रमेशर गोष्ठी' तथा 'संत सइया' नामक ग्रंथों के भी नाम लिये हैं और बुकैनन साहब की दी हुई सूची में भी 'पारसरत्न', 'ज्ञानचुंबकसार' आदि कुछ अन्य ग्रंथों के नाम आये हैं, परन्तु इनमें से केवल 'दरियासागर' एवं 'ज्ञानदीपक' ही प्रकाशित जान पड़ते हैं और दरिया साहब के चुने हुए शब्द नाम से एक संग्रह भी छपा है।

'दरिया सागर' ग्रंथ के देखने से प्रतीत होता है कि दरिया दास के मत साधना- एव कबीर-पंथ के सिद्धांतों में बहुत कम अंतर है। दरिया पद्धति दास ने उसमें स्वयं बतलाया है कि,

'सोई कहे जो कहहि कबीरा । दरियादास पद पायो हीरा' ॥^३
परन्तु इन्होंने कबीर साहब के मौलिक सिद्धांतों की ओर विशेष ध्यान न देकर अधिकतर उन्हीं बातों को अपनाया है जो कबीर-पंथ के भीतर मिलती है। कबीर-पंथ के अनुसार प्रत्येक संत का अंतिम ध्येय सत्तलोक की प्राप्ति है जो तीनों लोकों से परे स्थित है। दरियादास ने उन्हीं सत्तलोक को बहुधा 'छपलोक' के नाम से अभिहित किया है और उसे 'अभयलोक' वा 'अमरपुर' भी कहा है। इनका कहना है कि,

'तानिलोक के ऊपर, तहँ अभयलोक विस्तार ।

सत्त पुरुष परवाना पावै, पहुँचे जाय करार ॥'^४

१. 'दि जर्नल आफ दि बिहार ऐण्ड ओरीसा रिसर्च सोसायटी', पृ० २१४-८ ।

२. 'हिंदी अनुशीलन' (भारतीय हिंदी परिषद्, प्रयाग, वर्ष १, अंक ३, पृ० २३-४ ।

३. 'दरियासागर' (वे० प्रे० प्रयाग) पृ० ४८ ।

४. वही, पृ० १ ।

तीन लोकों को परिधि के भीतर यमराज की चौदह चौकियाँ बैठो हुई हैं जिनसे बचकर 'छूपलोक' तक पहुँचना अत्यंत कठिन है। इसके लिए सतगुरु की आवश्यकता होती है जो अपने शिष्य को चौदह मंत्रों का भेद बतला देता है और इस प्रकार उसे आगे बढ़ने योग्य बना देता है। दरिया दास ने इन चौदह मंत्रों के कोई स्पष्ट विवरण नहीं दिये हैं, अपितु 'सार' शब्द की अनुभूति प्राप्त करने के लिए सर्वप्रथम 'कया परचै' अथवा कायान्तरिचय की ओर संकेत किया है और बतलाया है कि किस प्रकार हमारे शरीर के भीतर छः चक्र, दस द्वार, इंडा-पिंगलादि नाड़ियाँ तथा सार पवन वर्तमान हैं और अजपा जाप की सहायता से सुरति एवं निरति का संयोग सुलभ हो सकता है। इनके अनुसार अपने अभीष्ट की सिद्धि के लिए प्रत्येक साधक को चाहिए कि अपने शरीर को उसी प्रकार तपा ले जिस प्रकार सोना आग में तपाया जाता है। उक्त चौदह मंत्र केवल भेदविस्तार मात्र हैं, हंस का उद्धार तो केवल एक शब्द से ही हो जाता है,

‘चौदह मंत्र भेद विस्तारा । एक शब्द से हंस उवारा ॥

कामिनि कनक कंद जम जाला । चौदह चीन्हि करम का काला ॥’^१

और जो भी संत उस 'सत्त' शब्द को जान पाते हैं, वे अभयलोक में प्रवेश पा जाते हैं।

‘सत्त शब्द जिन्ह के बल जाना । अभयलोक सो संत समाना ॥’^२

ब्रह्म की प्राप्ति के लिए उसे जीव के ही भीतर खोजना परमावश्यक है। आत्मदेव निरंजन बाहर-भीतर सर्वत्र एक ही प्रकार से व्याप्त है, अतएव ब्रह्म को यदि उपलब्ध करना है, तो

‘खोजो जीव ब्रह्म मिलि जाई ।’^३

सत्तपुरुष दरिया दास ने बतलाया है कि 'सत्तपुरुष' का निवास-स्थान सत्तलोक में है और 'कया कबीर' इस संसार में बराबर आता-जाता रहता है।^४ उस 'सत्तपुरुष' का इन्होंने कोई विस्तृत परिचय नहीं दिया है, अपितु एक स्थल पर केवल इतने ही में संकेत कर दिया है कि,

१. 'दरियासागर' (बे० प्रे० प्रयाग) पृ० ३ ।

२. वही, पृ० १३ ।

३. वही, पृ० २३ ।

४. वही, पृ० ८ ।

‘ताहि खोजु जो खोजहि कबीरा । बहठि निरंतर समय गंभीरा ॥’^१

और इससे जान पड़ता है कि वह कबीर साहब के परमतत्व वा ‘राम’ से भिन्न न होगा । ये उसे ‘निरगुन सरगुन ते भीना’ एक ‘अछै बूच्छ’ के रूप में देखते हैं और उसका वर्णन सृष्टिकर्त्ता के रूप में भी करते हैं । ये

बतलाते हैं कि उसने तीनों लोकों की ज्योति का निर्माण कबीर में ‘ओम्कार ज्योति’ के द्वारा किया है । ब्रह्मा, विष्णु, राम, अभिन्नता कृष्ण आदि उसी ज्योति के प्रतीक भात्र हैं, वे उस पुरुष पुरान के अवतार नहीं कहे जा सकते ।^३ दरिया

दास का दावा है कि मैं स्वच्छंदलोक वा अभयलोक से आया हूँ और उस सत्पुरुष का परवाना लेकर यहाँ अवतीर्ण हुआ हूँ । जब तीनों युगों अर्थात् सतयुग, त्रेता एवं द्वापर का अंत हो गया और कलियुग आ पहुँचा, तब सत्पुरुष ने मुक्तों को बुलाकर कहा कि सारे प्राणी अब यमराज के भय से व्याकुल होने लगे हैं और उनके उद्धार के लिए तुम्हारा जगत् में जाना अत्यंत आवश्यक है । फलतः इसी आदेश के अनुसार पहले कबीर साहब ने यहाँ पर जन्म लिया था और फिर दरिया दास को भी उस योजना को पूर्ण करने के लिए आना पड़ा । इन्होंने अपने छपलोक में रह चुकने तथा वहाँ के प्रत्येक रहस्य से परिचित होने^४ की बात भी बतलायी है और अपने विषय में इस ढंग से कहा है, जैसे ये कबीर साहब से वस्तुतः भिन्न नहीं हैं ।

धर्मदास ने इनके पहले कहा था कि ‘साहब कबीर प्रभु मिले विदेही, भीनादरस दिखाइया’ और ‘अजर अमर गुन पाये कबीरा’^५ कहकर उन्हें उन्होंने अपना गुन व पथ-प्रदर्शक स्वीकार किया था, तथा उसी प्रकार इनके समसामयिक गरीबदास (सं० १७७४:१८३५) ने भी ‘दास गरीब कबीर सतगुरु मिले, मुरत और निरत का तार जोड़ा’^६ कबीर-पंथ का द्वारा अपना उनके साथ मिलना व उनसे दीक्षा लेना प्रभाव प्रकट किया है । दादू दयाल जैसे कुछ अन्य संतों ने भी कबीर साहब के प्रति अपनी भद्धा खुले शब्दों में प्रदर्शित

१. ‘दरियासागर’ (बे० प्रे०, प्रयाग) पृ० ४८ ।

२. वही, पृ० २२ ।

३. वही, पृ० २ ।

४. वही, पृ० ६ ‘डार पताल सोर असमाना, ताहि पुरुष के करौ बखाना ।’

५. ‘धर्मदासजी की शब्द-बली’ (बे० प्रे०, प्रयाग) पृ० ४६ व ६७ ।

६. ‘गरीबदासजी की बानी’ (बे० प्रे०, प्रयाग) पृ० ११७ ।

की है और स्पष्ट शब्दों में बतलाया है कि हमारा मत भी मूलतः वही है जो उनका है। परंतु दरिया दास ने अपनी रचनाओं में यहाँ तक संकेत कर दिया है कि इनमें तथा कबीर साहब में वस्तुतः कोई अंतर हो नहीं है। अपने सतगुरु की जगह इन्होंने इसी कारण स्वयं 'साहब' अथवा 'सत्तपुरुष' को स्थान दिया है और इन्होंने अपने 'ज्ञानस्वरोदय' ग्रंथ में 'सो साहब जो सतगुरु मेरा' अथवा 'साहब सतगुरु भयउ हमारा' जैसे वाक्यों के प्रयोग किये हैं तथा एक स्थल पर 'मैं परजंद पुरुष सतकेरा' कहकर ये अपने को ईसा मसीह की भाँति ईश्वर-पुत्र भी मानते हैं। इनका यह भी कहना है कि,

‘जोतिहि जोति भुलै संसारा, ये नहि होइ रहि हंस उबारा ।

सबद विलोय जो करै विवेका, तबही हंस परै कलु लेखा’ ॥^२

और शब्द के विलोडन द्वारा विवेक उपलब्ध करने को इन्होंने अन्यत्र 'परखना' भी कहा है तथा बतलाया है कि,

‘परखहु संत शब्द यह बानी । करै विवेक सो निर्मल शानी ॥

बिनु परखे नहि मूल भेटाई । पारखि जन सो शब्द समाई ॥

एकहि तत्त बिचारहु भाई । पानी-पय ज्यों हंस बिलगाई ॥

संखित जल पय भीतर रहई । विवरन वरन सो हार्म कर लहई ॥^३

इनके 'दरिया सागर' की वर्णन-शैली तथा उसमें प्रयुक्त कई पारिभाषिक शब्दों में हमें कबीर साहब के सिद्धांतों के विकसित वा परिवर्तित रूप मिलते हैं। वास्तव में इनकी अन्य रचनाओं के देखने से भी स्पष्ट हो जाता है कि इन पर कबीर साहब से अधिक कबीर-ग्रंथ का ही प्रभाव था।

दरिया दास के 'ज्ञानस्वरोदय' ग्रंथ में एक ऐसे विषय की चर्चा है जिसका शुद्ध संतमत के साथ कोई प्रत्यक्ष संबंध नहीं जान पड़ता। हमारे शरीर की जीवितावस्था में हमारी नाक के छिद्रों वा नयनों द्वारा एक प्रकार की वायु सदा चला करती है जिसे भीतर प्रवेश करने से 'श्वास' और बाहर निकलने से 'प्रश्वास' कहा करते हैं और इसी श्वास व स्वर-विज्ञान प्रश्वास की गति का एक दूसरा नाम 'स्वर' भी है। यह स्वर निरंतर एक ही मार्ग से गतिशील नहीं होता, प्रत्युत

१. 'दि जर्नेल आफ दि बिहार ऐंड ओडीसा' ३० भा० २१ (१९४२), पृ० ७४-६।

२. 'दरिया सागर' (वै० प्रे०, प्रयाग) पृ० ३८।

३. 'दरिया सागर' (वै० प्रे०, प्रयाग) पृ० ४१।

कभी केवल बायें, कभी केवल दायें अथवा कभी-कभी दोनों मार्गों से ही प्रवेश करता वा निकलता रहता है और इस गति-परिवर्तन की क्रिया को उक्त स्वर का 'उदय' होना कहा जाता है। 'स्वरविज्ञान' वा 'स्वरोदय ज्ञान' शब्द इस प्रकार उस विद्या के लिए प्रयुक्त होने लगा है जिसके द्वारा हमें अपने उक्त स्वर की गतिविधि का ज्ञान हो और साथ ही उसके भिन्न-भिन्न परिणामों का भी पता चल सके। अनुभवी महापुरुषों के अनुसार स्वर की गति साधारण तौर पर सूर्योदय से आरंभ होकर ढाई घटिका वा १ घंटे तक एक समान रहा करती है और उसी प्रकार आगे भी प्रत्येक घंटा क्रमशः बदलती जाती है। यह प्रारंभ कभी दायें कभी बायें वा कभी दोनों नथनों से भी हो सकता है और वह एक घंटे की अवधि तक रहकर साधारण तौर पर बदलता जायगा। एक मार्ग से चलते समय भी उक्त स्वर एक बार प्रवेश करने और निकलने की गति के अनुसार प्रति मिनट प्रायः १५ बार दौड़ लगाया करता है और इस प्रकार एक रातदिन की अवधि अर्थात् २४ घंटे में इस क्रिया की संख्या २१६०० तक पहुँच जाती है। अपनी इस प्रत्येक दौड़ में भी स्वर हमारे नथने के बाहर सदा एक ही दूरी तक जाकर नहीं लौटा करता। उदाहरण के लिए, गाना गाते समय यह दूरी प्रायः १६ अंगुल तक जाती है और उसी प्रकार चलते समय २४ अंगुल, सोते समय ३० अंगुल तथा मैथुन-काल में ३६ अंगुल के परिमाण तक पहुँच जाती है। परन्तु हमारी कक्षा-वस्था में वा शरीर के अन्य प्रकार से पूर्ण स्वस्थ न रहने पर इस प्रकार के निश्चित परिमाणों में परिवर्तन भी हो सकता है; इसके सिवाय हमारे स्वर के साथ पंच तत्वों अर्थात् पृथ्वी, जल, अग्नि, वायु तथा आकाश नामक पंच महा-भूतों का भी घनिष्ठ संबंध है। अतएव यदि नथने के ठीक मध्य मार्ग से स्वर चल रहा हो, तो वह पृथ्वी-तत्व द्वारा प्रभावित होगा और इसी प्रकार यदि नीचे की ओर, ऊपर की ओर तिरछे, कोने, दंग से तथा भँवर की भाँति घूम-घुमाकर चलता हो तो क्रमशः जलतत्व, अग्नितत्व, वायुतत्व और आकाशतत्व के अधिक प्रभाव में होगा और इस नियम के अनुसार उक्त स्वर के रूप-रंग, आकार-प्रकार, परिमाण एवं गंध तक में अंतर पड़ सकता है। इसी प्रकार स्वर की गतिविधि के आधार पर यदि हम चाहें तो अपने स्वास्थ्य, रोग, भविष्य आदि के विषय में भी कुछ न कुछ परिणाम निकाल सकते हैं। स्वरविद्या का अध्ययन अनुभवी लोगों ने बड़ी सज्जमता के साथ किया है और बहुत-से लोगों को इसके प्रति पूर्ण भ्रष्टा व विश्वास भी है^१।

१. 'स्वरुदय दोहावली' आमुख पृ० ४:५ (दलावावाद, सन् १९४०)।

दरिया दास ने, जान पड़ता है, इस विषय को लेकर 'दरियानामा' नाम की एक पुस्तक पहले फारसी भाषा में लिखी थी। 'ज्ञान स्वरोदय' में स्वयं कहते हैं कि,

ज्ञान स्वरोदय 'दरियानामा पारसी, पहिले कहा किताब ।

सो गुन कहा सरोद में, गहिर ज्ञान गरकाव ॥ ३६४ ॥^१

परन्तु उक्त 'दरियानामा' का इस समय कहीं पता नहीं चलता और न इसी कारण यह निश्चित रूप से कहा जा सकता है कि 'ज्ञान स्वरोदय' उसका ठीक-ठीक अनुवाद है अथवा केवल उसके आधार पर ही लिखा गया एक स्वतंत्र ग्रंथ है। पुस्तक को इन्होंने 'चारि वेद को मूल' बतलाया है और उसके देखने से अनुमान होता है कि स्वर-विद्या में इनकी पूर्ण आस्था भी रही होगी। मेरे पास जो इस ग्रंथ की हस्तलिखित प्रति है, वह केवल स्वरोदय ज्ञान से ही संबंध रखती है और उसमें अन्य विषयों की चर्चा बहुत कम की गई है। परन्तु डा० बेमैन्द्र ब्रह्मचारी शास्त्री ने जिन दो ऐसी पुस्तकों का परिचय दिया है उनमें स्वरोदय के साथ-साथ ईश्वर, आत्मा, माया, मुक्ति, स्वर्ग नरक, भक्ति तथा पंथ के मुख्य नियमों-जैसे मचादि निषेध, अहिंसा, आत्मसंयम व निरभिमानिता का भी विवेचन किया गया जान पड़ता है।^२ स्वरोदय ज्ञान का महत्त्व दरियादास के समय में कदाचित् बहुत अधिक समझा जाता था और इसी कारण इनके समसामयिक चरणदास नामक एक अन्य संत ने भी एक 'ज्ञान स्वरोदय' की रचना की थी।

दरियादास के पंथ का प्रचार अधिकतर उत्तर प्रदेश के पूर्वी जिलों तथा बिहार में है और इसकी प्रधान गद्दी धरकंधे के अतिरिक्त इसके अन्य चार मठ क्रमशः तेलपा वा तलैया-देसी, बंशी मिर्जापुर (जि० सारन) और मनुवाँ चौकी (जि० मुजफ्फरपुर) में वर्तमान हैं। इसके अनुयायियों का मूलमंत्र 'वे वहा' है, उनकी प्रार्थना के ढंग 'कोरनिय'।

अनुयायी व सिरदा मुसलमानों के नमाज से बहुत कुछ मिलते-जुलते हैं और उनका प्रायः प्रत्येक साधु अपने पास एक 'रखना' वा मिट्टी का हुक्का, व एक पानी पीने का भट्ठा वा कुल्हड़ रखा करता है तथा 'सत्तनाम' के शब्द का प्रयोग उनके यहाँ बड़ी भद्धा के साथ किया जाता है।

१. 'दि जर्नेल आफ दि बिहार ऐंड ओडीसा' ६० भा० २७ (१९४१) पृ० ७२-३ ।

२. वही, पृ० ७१ ।

७. दरिया-पंथ

मारवाड़ी दरियासाहब भी अपने नामधारी बिहारी दरियादास की भाँति मुसलमान जाति के ही वंशज थे। इन्होंने स्वयं एक संक्षिप्त परिचय स्थान पर कहा है कि,

‘जो धुनियाँ तौ भी मैं राम तुम्हाय ।’

अधम कमीन जाति मति हीना, तुमतो हौ सिरताज हमारा ॥टेका॥^१

इनका जन्म मारवाड़ के जैतारन नामक गाँव में भादो वदी अष्टमी सं० १७३३ को हुआ था। जब ये केवल सात वर्ष के ही थे, तब इनके पिता का देहांत हो गया। इसके उपरान्त ये परगना मेड़ता के रैन नामक गाँव में अपने नाना के यहाँ रहने लगे जिसका नाम कमीच था। इनके प्रारंभिक जीवन का कुछ पता नहीं चलता। केवल इतना ही प्रसिद्ध है कि इन्होंने बीकानेर के खियानसर गाँव के किसी प्रेमजी से दीक्षा ग्रहण की थी। जान पड़ता है कि सदा ये अपने स्थान रैन गाँव में ही रहते रहे और वहीं रहकर इन्होंने अगहन सुदी १५ सं० १८१५ को ८२ वर्ष से कुछ अधिक आयु पाकर शरीर भी छोड़ा। कहा जाता है कि इनके जीवन-काल में मारवाड़ प्रदेश के शासक महाराज वखतसिंह थे, जिन्हें संयोगवश कोई असाध्य रोग हो गया था। महाराज उस रोग के कारण अत्यंत चिंतित थे और दरिया साहब की ख्याति को सुनकर उन्होंने इनके यहाँ अपने नीरोग हो जाने के लिए प्रार्थना की थी। दरिया साहब ने इस पर अपने शिष्य मुखरामदास को उनके यहाँ कुछ उपदेश देकर भेज दिया और वे कुछ ही दिनों में पूर्ण स्वस्थ हो गए। ये मुखरामदास जाति के सिकलीगर वा लोंहार थे और इनका स्थान उक्त रैन गाँव में अब तक वर्तमान है जहाँ प्रति वर्ष एक मेला भी लगा करता है। कहा जाता है कि उक्त राजा मुखराम के शिष्य भी हो गए थे^२।

दरिया साहब के किसी प्रकार शिक्षित होने का पता नहीं चलता, किंतु हमकी उपलब्ध रचनाओं से विदित होता है कि ये एक रचनाएँ अनुभवी एवं योग्य व्यक्ति थे। इनकी बानियों का एक छोटा-सा संग्रह ‘वैलवेडियर प्रेस’ द्वारा मुद्रित व प्रकाशित

१. ‘दरियासाहब (मारवाड़वाले) की बानियाँ’ (वे० प्रे० प्रयाग) सन् १९२२ (जीवन चरित्र) पृ० १।

२. दे० ‘संतमाल’ पृ० २०८।

हो चुका है, जिसमें इनकी साखियाँ और कुछ पद भी मिलते हैं और जिसका नाम 'दरियासाहब (मारवाड़ के प्रसिद्ध महात्मा) की बानी' दिया हुआ है ।

कुछ लोगों का विश्वास है कि ये दरिया साहब संत दादू अन्य संत का दयाल के अवतार थे और इनके अनुयायियों में एक दोहा प्रभाव भी इस प्रकार प्रचलित है जो दादू की रचना माना जाता है ।

‘देह पडंता दादू कहे, सौ बरसां इक संत ।

रैन नगर में परगटै, तारै जीव अनंत ॥’^१

परन्तु दरिया साहब की उपलब्ध रचनाओं के अंतर्गत कोई ऐसी विशेष बात नहीं लक्षित होती जिससे इन्हें दादूदयाल से अधिक प्रभावित भी कहा जा सके । इनकी अनेक बातें अन्य संतों के ही समान जान पड़ती हैं और कई स्थलों पर तो इन्होंने कबीर साहब की साखियों का मानो रूपांतर मात्र ही कर दिया है ^२ । इन्होंने परमात्मा के स्वरूप का परिचय देते हुए स्वयं कहा भी है कि,

‘सोई कंथ कबीर का, दादू का महाराज ।

सब संतन का बालमा, दरिया का सिरताज ॥१७॥’^३

जिससे स्पष्ट है कि इनके विषय में किसी अन्य के अनुसरण का अनुमान करना ठीक नहीं । इन दरिया साहब की विशेषता इनके हृदय की शुद्धता व कोमलता में और इनकी रचनाओं के सरल व प्रसाद गुण संपन्न होने में पायी जाती है ।

इनके दीक्षा-गुरु प्रेमजी का वास्तविक नाम कदाचित् प्रेमदयाल था जैसा कि उनकी पंक्ति ‘सतगुरु दाता मुक्ति का, दरिया प्रेमदयाल’^४ से प्रकट होता है ।

१. ‘दरियासाहब (मारवाड़) की बानी’, वेलवेडियर प्रेस, प्रयाग सं० १९२२, जीवन करिष, पृ० २ ।

२. उदाहरण के लिए उक्त पुस्तक में साखी = पृ० २, १९ व २४, पृ० ३, २३ पृ० ८, ३४ पृ० ९, ६ पृ० १२, २३ पृ० १४, ९ पृ० १६, २१ व २६ पृ० आदि देखी जा सकती हैं ।

३. वही, पृ० ३८ ।

४. ‘दरिया साहब की बानी’ पृ० १ ।

उन्होंने इनके कानों में कुछ शब्द कहकर इनके मस्तक पर अपना हाथ रख दिया था और इनके भरम-बीज को इस प्रकार भून दिया था कि वे फिर कभी उगने न पावे।^१ उन्होंने इन्हें यह बतला दिया था कि नामस्मरण की 'यदि निजधाम को प्राप्त करना चाहते हो, तो साँस उसीसे साधना अर्थात् निरंतर ध्यान में लगे रहो, कभी उससे विरत न हो।'^२

दरिया साहब के अनुसार 'नामस्मरण ही सभी ग्रंथों का निष्कर्ष है और सभी मतों का सार है।' इस नामस्मरण का नामी राम एक, अनादि, अग्रम व अगोचर है और वही दरिया साहब तथा सब किसी का भी मालिक है और यह दृश्यमान माया उसी के अंतर्गत लक्षित हो रही है। जिस प्रकार किसी पेड़ को सींचते समय माली केवल उसकी जड़ में ही पानी डालकर उसे उसकी डाल, फल व फूल तक पहुँचा देता है, जिस प्रकार किसी राजा के निर्मित करने पर उसकी सेना भी सहज ही चली आती है और जिस प्रकार गरुड़ का एक पंख धर में डाल देने पर एक भी सर्प वहाँ रहने नहीं पाता, उसी प्रकार एक ही राम के स्मरण द्वारा सभी कार्य संपन्न हो जाया करते हैं।^३ परन्तु यह स्मरण साधारण जप नहीं है। दरिया साहब ने 'नाद परचे का अंग'^४ में बतलाया है कि उक्त साधना का रस सर्वप्रथम जीभ में उत्पन्न होकर क्रमशः हृदय में उतर जाता है जहाँ से फिर उसी प्रकार नाभिकमल में प्रवेश कर जाता है। नाभिकमल से उतरकर वह और नीचे मेरुदंड की जड़ तक जालगता है, जहाँ से उसका फिर क्रमशः ऊपर की ओर को चढ़ना आरंभ होता है और वह त्रिकुटी तक पहुँच जाता है जहाँ सुख ही सुख जान पड़ता है। परन्तु त्रिकुटी-संधि तक भी निराकार व साकार का भेद बना ही रह जाता है और मन, बुद्धि, चित्त व अहंकार भी वहाँ पहुँच कर इमें फिर पतन की ओर ले जा सकते हैं।

'पूरन ब्रह्म' इन मन, बुद्धि, चित्त व अहंकार के लिए अगम्य वस्तु है और यह उक्त त्रिकुटी-संधि से परे की वस्तु है। मन भेद तक जाकर लौट आता है और ओंकार की भी पहुँच त्रिकुटी तक ही है, निराधार ररंकार को इन सब के परे की बात समझनी चाहिए। ओंकार का प्रदेश यदि गगन तक है,

१. 'दरिया साहब की बानी' पृ० ३।

२. वही, पृ० २।

३. वही, पृ० ४४।

४. 'दरिया साहब की बानी' पृ० १६:१९।

तो ररंकार का उसके ऊपर महाशून्य में मानना चाहिए और वह ररंकार ही वास्तव में परब्रह्म है जिसका चेला सुरत के रूप में वर्तमान है। इन रहस्यमयी बातों को दरिया साहब ने 'ब्रह्म परचे का अंग'^१

पूरन ब्रह्म नामक एक भिन्न शीर्षक के अंतर्गत बतलाने की चेष्टा की है। इसी बात को नाद-परिचय के साथ सम्मिलित कर इन्होंने अन्यत्र खेती के एक रूपक द्वारा भी व्यक्त किया है और कहा है कि "यदि रसना का हल हो, मन व पवन के बैल हो, विरह की भूमि हो और सद्गुरु की बतलायी बुद्धि के साथ उसमें रामनाथ का बीज वपन किया जाय, तो वह हृदय के भीतर डहडहा वा लहलहा उठता है और भ्रमों की निराई हो जाने तथा प्रेम-नीर के बरस जाने पर नाभिस्थल में वह कुछ दीर्घ व शक्ति-प्रपन्न भी दीखने लगता है, फिर तो मेरुदंड की नली से होकर उसका सिरा आकाश तक बढ़ जाता है। इस पौधे का नाज अंत में अपने धर का कोना-कोना भरपूर कर देता है और काल से भी निश्चिंत होकर साधक उसका उपयोग करने लगता है।"^२

दरियासाहब की अनुभूति बड़ी गहरी जान पड़ती है। साधना की सच्ची या पूर्ण सिद्धि इन्होंने साधक के प्रत्येक अंग के नितांत परिवर्तित हो जाने में ही मानी है।^३ उसके लिए अपने गृह का परित्याग

कायापलट कर देना आवश्यक नहीं, बल्कि गृह में ही साधु बना रहना उचित है। साधक चाहे गृही हो या मेखधारी हो, उसका निष्कपटी व निःशंक बना रहना तथा बाहर व भीतर में किसी प्रकार का अंतर न आने देना ही परम आवश्यक है।^४ दरियासाहब ने अन्य कई संतों की भाँति स्त्री-जाति की निंदा नहीं की है। ये तो कहते हैं कि,

नारी जननी जगत की, पाल पोष दे पोष।

मूरख राम बिसार कर, ताहि लगावै दोष ॥६३॥^५

१. 'दरियासाहब की बानी' पृ० १९:२३।

२. वही, पृ० ५६:७।

३. 'पारस परसा जानिये, जो पलटे अंग अंग।

अंग अंग पलटै नहीं, तो है झूठा संग ॥ ४ ॥'

'दरिया साहब की बानी', पृ० ३३।

४. वही, पृ० २८।

५. वही, पृ० ४३।

८. शिवनारायणी सम्प्रदाय

संत शिवनारायण की जीवन-सम्बन्धी घटनाओं के विवरण अभी तक बहुत कम उपलब्ध हैं। इनके विषय में चर्चा करते समय इनके अनुयायी इन्हें एक अलौकिक महापुरुष अथवा स्वयं परमात्मा का ही रूप दे डालते हैं और अनेक प्रकार की काल्पनिक बातें कहने लगते हैं। शिवनारायणी

सम्प्रदाय के प्रसिद्ध मान्य ग्रन्थों में से 'संत विलास' एवं पौराणिक 'संतसागर' में भी इनकी उत्पत्ति की एक पौराणिक रूप-परिचय रेखा ही मिलती है, जो सम्भवतः संत शिवनारायण के भद्रालु अनुयायियों के मस्तिष्क की उपज है और जिसमें

कदाचित् सर्वसाधारण विश्वास नहीं कर सकते। उक्त दोनों ग्रन्थों के अनुसार सर्वप्रथम शब्द से क्रमशः निराकार एवं काल के रूप में सृष्टि का आविर्भाव हुआ। फिर काल के सोलह पुत्र हुए जिनके निरंजन, कछक (कच्छप), आचीत (अचित), शहज (सहज), रंगी, प्रेमी, शंतोख (संतोष), शीलवंत, शकुच (संकोच), शाची (साची), शमै (समय) जैसे नाम दिये गए हैं और उनकी जोति नाम की एक कन्या भी बतलायी गई है जिससे ब्रह्मा, विष्णु एवं महेश नामक तीन पुत्रों की उत्पत्ति हुई। इन तीनों में ब्रह्मा सबसे बड़े थे जिनके पुत्र काशिय धा कश्यप हुए और कश्यप के पुत्र नलकुँवर ने उत्पन्न होकर संसार में राज्य किया। इसी नलकुँवर के वंश में आगे चलकर बाधराय ने जन्म लिया था, जिनके यहाँ अंत में कर्म के फेर में पड़कर भ्रम एवं मोह के कारण जाहि-जाहि मचाने वाले कालदेश निवासी लोगों के उद्धारार्थ शिवनारायण ने अवतार ग्रहण किया। इस प्रकार इस कथन द्वारा हमें न तो इनके निश्चित जीवन-काल वा जन्म-स्थान का कुछ पता चलता है और न इनके जीवन की किसी घटना का ही परिचय मिलता है। केवल इतना ही जान पड़ता है कि ये बाधराय के संतान रहे होंगे।

परन्तु 'संतसुन्दर' ग्रन्थ में इनके विषय में कुछ ऐतिहासिक बातों के भी उल्लेख मिलते हैं। उसमें कहा गया है कि जिस समय दिल्ली का सुल्तान अहमद शाह आगरे में रहा करता था और ऐतिहासिक सूबा इलाहाबाद गाजीपुर में आरम्भ होता था, उस समय उसने गाजीपुर जिले के परगना जहूराबाद में पैजुल्ला को तैनात किया था, जिसकी अमलदारी में

संवत् १८११ अथवा ११६१ फ० साल के अंतर्गत उक्त ग्रन्थ की रचना हुई थी। उसी परगने के चंदवार नामक गाँव में नरौनी क्षत्रिय बाधराय के घर शिवनारायण ने जन्म भी लिया था और इनके गुरु वा पथप्रदर्शक संत दुखहरन थे। जैसे,

‘जन्म लीन्ह चंदवार मंह, शिवनारायन आए ।’

...

...

...

‘बुंद नरवनी कहत सम, बाधराम का वार ।’

...

...

...

‘सूबा इलाहाबाद ।

अहमद शाह शाहि सम जाना, डीलीपती तहर्वाँ सुलताना ।

तेही का होइ आगरा थाना, गाजीपुर से करत पयाना ।

तहाँ परगना बैसी कीन्हा, फैजुलाह कंह अमल दीन्हा ।

तेही अमल मंह कथा बनावा, परगना जहूराबाद कहावा ।

तेही में गाँव चंदवार कहावा, शीवनारायन जनम तहाँ पावा ।

तहाकै शीवनारायन, कहत कहावत जाए ।

दुखहरन संत गुरु मिले, एही पंथ मंह आए ॥’

...

...

...

‘संवत अठारह से इगारह, एकसठो सन होए ।

तेही समयमो शीवनारायन, कहा संदेसा सोए ॥’

इसी प्रकार पंथ के सर्वप्रसिद्ध ग्रन्थ ‘गुरु अन्यास’ के अनुसार भी पता चलता है कि उसकी रचना सं० १७६१ अर्थात् सन् ११४५ फ० में अगहन सुदी १३ शुक्रवार को हुई थी। उस समय दिल्ली का बादशाह मुहम्मद शाह था, उसका राज्य काशी तक था और वह आगरे में रहा करता था। उसी समय शिवनारायण बंगदेश की ओर आये थे और अपने कंठ में सरस्वती का वास होने के कारण इन्होंने उक्त ग्रन्थ की कथा कही थी। इनके पूर्वजों की जन्मभूमि कन्नौज देश में थी और उन्हें कर्मवश बंगदेश की ओर जाना पड़ा था। उस समय सूबा प्रयाग के नाम से था जिसके अंतर्गत गाजीपुर सरकार पड़ता था और उसमें जहूराबाद नामक परगना था, जिसमें आसकरन तप्पा शामिल था। उसी के चंदवार नामक गाँव के नरौनी क्षत्रिय-कुल के बाधराय के घर शिवनारायण का जन्म हुआ था,

जिन्होंने गुरु की कृपा से 'गुरु अन्यास' ग्रन्थ की रचना की। इनके गुरु का नाम दुःखहरण था। जैसे,

‘संवत् सत्रह सौ इक्कानवे होई। ग्यारह सैं सन पैंतालीस होई’ ॥ ३ ॥^१

‘अगहन मास पक्ष उजियारा। तिथि त्रयोदशी शुक्र से वारा ॥ ७ ॥

तेहि दिन निरमल^२ कथा पुनीता। गुरु अन्यास कथा सब हीता ॥ ८ ॥

मोहम्मद शाह दिल्ली मुलताना। काशीछत्र आगरा थाना ॥ ९ ॥

ताहि समय में शिवनारायण, बंगदेश चलि आय।

कंठे बैठी सरस्वती, कथा अन्यास बनाय ॥ ३ ॥

जन्मभूमि है कनवज देश। कर्मवशी से बंग प्रवेशा ॥ १० ॥

तीर्थ प्रयाग सूबा जे होई। जेहिके असल गाजीपुर सोई ॥ ११ ॥

गाजीपुर सरकार कहावै। सूबा प्रयाग अमल तहाँ पावै ॥ १२ ॥

जहुराबाद परगना आही। आसकरन तपा तेही माही ॥ १३ ॥

से स्थान चन्दवार कहावे। शिवनारायण जन्म तहाँ पावे ॥ १४ ॥

जन्म पाय भई गुरु की माया। तब अन्यास अस कथा बनाया ॥ १५ ॥

आसपास चन्दवार मंह, गाजीपुर सरकार।

बुन्द नगैनी कहत सब, बाघराय के वार ॥ ४ ॥

दुःखहरण नाम से गुरु कहावे। बड़े भाग्य से दर्शन पावे ॥ १६ ॥^३

और यह विवरण ‘संतसुन्दर’ में दिये गए उक्त पते से कुछ मेल भी खाता है।

फिर भी संत शिवनारायण की जन्म-तिथि वा मरणकाल का समय इसके द्वारा निश्चित नहीं हो पाता। उक्त प्रसंगों के आधार पर इतना ही कहा जा सकता है कि संत शिवनारायण के पूर्वजों का निवास-स्थान पश्चिम कन्नौज की ओर था, जहाँ से वे किसी कारण पूरब गाजीपुर जिले की ओर चले आये थे। उक्त जिले के ही परगना जहुराबाद व तप्पा आसकरन

निष्कर्ष

के अंतर्गत चंदवार नामक गाँव में इनका जन्म हुआ था और इनके पिता का नाम बाघराय था जो नगौनी क्षत्रिय-कुल के वंशज थे तथा इनके गुरु का नाम संत दुःखहरण था। इससे यह भी जान पड़ता है कि संत शिवनारायण ने संवत् १७६१ अथवा सन् ११४५

१. अन्य पाठ ‘सन् एकतालीस’ (हस्तलिखित प्रत)।

२. अन्य पाठ ‘निर्मल’ (हस्तलिखित प्रत)।

३. ‘गुरु अन्यास’ (ज्ञानदीपक, श्री शिवनारायण कार्यालय, शाहू की गली, लाहौर, सन् १९३५ ई०)

फसली (अन्य पाठ के अनुसार सन् ११४१ फ०) में अगहन सुदी १३, शुक्रवार को अपने ग्रंथ 'गुरु अन्यास' की रचना की थी तथा उस समय मुहम्मद शाह दिल्ली का बादशाह था, वह आगरे में रहता था। उसका राज्य काशी प्रदेश पर भी था और जो सूबा इलाहाबाद में पड़ता था। उक्त ग्रंथ-रचना के पूर्व ये संत शिवनारायण कहीं से अपने जन्मस्थान की ओर वापस आये थे। इसके सिवाय इससे यह भी पता चलता है कि 'संतसुन्दर' ग्रंथ की रचना इन्होंने उस समय की थी जब दिल्ली का बादशाह अहमदशाह था। वह भी आगरे में ही रहता था और उस समय सूबा इलाहाबाद का विस्तार गाजीपुर जिले तक था जिसके परगना जहूराबाद पर फैजुल्ला की अमलदारी थी। इतना इतिहास से भी सिद्ध है कि मुहम्मद शाह का शासन-काल सं० १७७६ से सं० १८०५ तक व अहमदशाह का सं० १८०५ से सं० १८११ तक था। बाबू क्षितिमोहन सेन ने अनुमान किया है कि संत शिवनारायण का जन्म लगभग सन् १७१० ई० अर्थात् सं० १७६७ में हुआ होगा। इस हिसाब से 'गुरु अन्यास' की रचना के समय ये केवल २३:२४ वर्ष के युवक ठहरते हैं और बादशाह मुहम्मदशाह के अंतिम समय सं० १८०५ तक भी इनकी अवस्था केवल ३८ वर्ष की ही रहती है। किंतु प्रसिद्ध है कि उक्त बादशाह के शासन-काल में ये एक विख्यात महापुरुष हो चुके थे। इनका बहुत बड़ा प्रभाव स्वयं उस पर भी रहा और वह इनके पैग का अनुयायी तक हो गया था, जो उक्त धारणा को स्वीकार कर लेने पर कुछ असंगत-सा जान पड़ता है। अतएव इनके जन्मकाल को उक्त सं० १७६७ से कम से कम १०:१५ वर्ष और पहले ले जाकर उसे सं० १७५० के लगभग अनुमान करना कदाचित् अधिक युक्तिसंगत प्रतीत होगा। 'मूलग्रंथ' के अनुसार इनका जन्म सं० १७७३ की कार्तिक सुदी ३, वृहस्पतिवार को आधी रात के समय रोहिणी नक्षत्र में हुआ था; किंतु यह जन्म-काल और भी पीछे तक चला आता है।

चंदवार गाँव इस समय गाजीपुर जिले में न होकर बलिया जिले में पड़ता है और उसका परगना भी इस समय दूसरा है। यह स्थान इनके अनुयायियों का एक प्रधान केंद्र समझा जाता है और इससे कुछ ही दूरी पर शिवनारायणी सम्प्रदाय के अन्य मठ भी वर्तमान हैं। कहा जाता है कि

गुरु

जिस समय संत शिवनारायण का जन्म हुआ था, उस समय रामनाथ सिंह नाम के एक व्यक्ति ने इनकी नाल काटी थी और पीछे वे इनके प्रिय शिष्य हो गए थे। अपने बचपन

में ही इन्हें विरक्ति जगी थी और कुछ बड़े होने पर वे गुरु की खोज में निकल पड़े थे। अंत में इन्हें ससना बहादुर गाँव (जि० बलिया) के निकट जंगली में संत दुखहरन के दर्शन हुए और उनसे प्रभावित होकर इन्होंने उनकी शिष्यता स्वीकार कर ली। संत दुखहरन की इन्होंने अपने गुरु के रूप में बड़ी प्रशंसा की है और उन्हें वे स्वयं परमात्मा से किसी प्रकार भी न्यून मानने के लिए तैयार नहीं दीख पड़ते। 'गुरु अन्यास' से पता चलता है कि एक बार किसी समय अपने गुरु का नाम हृदय में धारण कर ये देश भ्रमण करने के लिए निकले और संतों की किसी सभा में पहुँच गए, जहाँ शब्द की चर्चा हो रही थी। उसे सुनकर इन्हें बहुत सुख प्राप्त हुआ और इनके हृदय में ज्ञान का प्रकाश हो आया। संत लोग कह रहे थे कि गुरु का नाम नित्य लेना चाहिए और उसके ध्यान में लीन रहना चाहिए, कहीं अन्यत्र जाने की आवश्यकता नहीं है। गुरु की कृपा से ही भगवान् मिलते हैं और सभी सिद्धियाँ क्षण भर में प्राप्त हो जाती हैं। गुरु के चरणों में चित्त लगाने तथा उसके सूर्यवत् प्रकाशमान शब्दों को अपनाने से हृदय ज्ञान द्वारा आलोकित हो उठता है। गुरु के सिवाय अन्य कोई नहीं। अतएव ये बहुत सोच विचार करने लगे और इसी बीच उन्हें संकेत मिला कि प्राणायाम द्वारा अपनी इंद्रियों को वश में लाकर बारहवें स्थान की ओर अपनी सुरत को स्थिर कर देने पर ये सभी बातें संभव हो जाती हैं और मुक्ति का मार्ग उपलब्ध हो जाता है। तदनुसार इन्होंने प्रयत्न किये और ध्यान में इन्हें 'उस' दिव्य ज्योति के दर्शन हो गए जिसके प्रकाश में इन्हें अनुभव होने लगा कि मेरे सिर पर हाथ रख मुझे कोई आशीर्वाद दे रहा है।^१

संत शिवनारायण के गुरु संत दुखहरन के विषय में कोई निश्चित पता नहीं मिलता। 'काशी नागरी-प्रचारिणी सभा' की खोज में किसी दुखहरन की रचनाओं का पता चला है जिनमें से 'पुहुपावली' नामक एक प्रेम-कथा-काव्य भी है। पुस्तक सूची-रचनाओं के ढंग पर लिखी गई है और उसका रचना-काल सं० १७२६ दिया गया है जिससे जान पड़ता है कि उसका रचयिता संत शिवनारायण से पहले हुआ था। सभा की रिपोर्ट से पता चलता है कि उक्त दुखहरन जाति के कायस्थ थे, किंतु उनके तथा संत शिवनारायण के संबंध पर उससे कोई प्रकाश नहीं पड़ता। यदि 'पुहुपावली' के ही रचयिता दुखहरन संत

शिवनारायण के गुरु थे, तो उनसे इनसे भेंट का होना उनकी वृद्धावस्था में संभव हो सकता है। मेरे पास किसी दुखहरन की एक 'भक्तमाल' हस्तलिखित रूप में वर्तमान है, किंतु उसके आदि व अंत के कई पन्ने नहीं हैं। पुस्तक को देखने से विदित होता है कि उसका रचयिता एक भक्त कवि था और उसमें दिये गए योगसाधना-संबंधी विवरणों^१ के आधार पर वह संतमत से परिचित भी जान पड़ता है। उक्त ग्रंथ में यत्र-तत्र भोजपुरी भाषा के बहु-से प्रयोग मिलते हैं^२ और उसका हस्तलेख भी भोजपुरी भाषाभाषी प्रदेश बलिया जिले के सिकंदरपुर परगने में पाया गया है। अतएव संभव है कि वह संत दुखहरन की ही रचना हो। संत दुखहरन का निवास-स्थान बलिया जिले का ही ससना बहादुरपुर गाँव बतलाया जाता है जो आजमगढ़ जिले की सीमा के अत्यंत निकट है और जहाँ पर शिवनारायणी सम्प्रदाय का सर्वप्रधान मठ भी विद्यमान है। संत दुखहरन के कुछ फुटकर पद भी उपलब्ध हैं जिनमें से 'जन दुखहरन करे विनती, हँसा घर फेरि बसावो दयाला' टेक से अंत होनेवाले सवैये बहुत प्रसिद्ध हैं। ये रचनाएँ उपर्युक्त 'पुहुपावली'-रचयिता दुखहरन को जान पड़ती हैं जो मल्लूकदास के शिष्य थे। संत दुखहरन को इधर के लोग ब्राह्मण कहते हैं और इनकी पदवी मिश्र की बतलाते हैं। परन्तु इससे अधिक अभी तक विदित नहीं है। 'मूल ग्रंथ' में संत दुखहरन की भेंट का समय शिवनारायण की केवल सात वर्ष की अवस्था में दिया हुआ है, जिसकी पुष्टि किसी अन्य प्रमाण से होती नहीं जान पड़ती।

संत शिवनारायण की रचनाओं की संख्या १६ बतलायी जाती है, किंतु ये सोलहो ग्रंथ उपलब्ध नहीं हैं। इनकी रचना समझे जानेवाले ग्रंथों में सबसे अधिक मान्य 'गुरु अन्यास' है जिसे शिवनारायणी सम्प्रदाय के अनुयायी अपने यहाँ सुरक्षित रखकर बड़ी श्रद्धा के साथ पूजते हैं। इस ग्रंथ में १२ खंड हैं जिनके नाम क्रमशः आरंभ खंड, योग खंड, गुरु अन्यास साहु खंड, चोर खंड, गमन खंड, कामिनी खंड, यम खंड, दशावतार खंड, चार युग खंड, नायका खंड, व भक्त खंड

१. उदाहरण के लिए मारकंडे के प्रति किये गये भृगु मुनि के जोग-जुगति-संबंधी शिष्टादान तथा गोरख, कबीर, कमाल आदि के परिचयों में संतमत की साधना के वस्तुस्थ प्रचुर मात्रा में मिलते हैं।

२. उदाहरण के लिए, 'भक्तित भुरवत रातिदिन, लगन निगर जब आइ।

बहुत बिकल भइ रकुमिनी, तनिको कहु न सोहाइ ॥' आदि

दिये गए हैं और जिनमें कतिपय प्रारंभिक बातों के बतलाने के अनंतर योग-साधना, मनुष्यों की चार अवस्थाएँ, उनके काम-क्रोधादि षट् शत्रु, द्वापत्यभाव, चौदह यम, दशावतार, चार युग, तथा उनके चार नायक एवं चौदह भक्त विषय बनकर आये हैं। वर्णनशैली पौराणिक परम्परा का अनुसरण करती है और कहीं-कहीं संत शिवनारायण का विशेष महत्त्व भी दर्शाया गया है जिससे कभी-कभी संदेह होने लगता है कि ग्रंथ के मूल रूप में कहीं कुछ फेर-फार न किया गया हो अथवा वह सारी रचना ही कहीं किसी अन्य व्यक्ति की कृति न हो। ग्रंथ के अंतर्गत १६४ दोहे और १२ श्लोक तो प्रायः प्रत्येक प्रति में मिलते हैं, किंतु चौपाइयों की संख्या १४०१ से लेकर २८५२ तक कही जाती है और यह एक और कारण इस रचना के विषय में कुछ न कुछ संदेह करने के लिए उपस्थित हो जाता है। फिर भी यह ग्रंथ पंथ के प्रधान उद्देश्य चरित्र-निर्माण की पूर्ति करता हुआ ही लक्षित होता है और इस विचार से इसके महत्त्व में किसी प्रकार कमी नहीं आती। 'गुरु अन्यास' ग्रंथ को सम्प्रदायवाले बहुधा केवल 'ग्रंथ' अथवा 'बीजक' नाम भी दे दिया करते हैं।

ग्रंथ 'गुरु अन्यास' के अनंतर महत्त्व की दृष्टि से 'संत सुन्दर', 'संत विलास' एवं 'संत सागर' के नाम आते हैं जिनके विषय प्रायः एक ही हैं। 'संत सुन्दर' ग्रंथ में 'सोरठा चालीसा' द्वारा उपदेश दिये गए हैं, 'संत विलास' नामक किसी अलौकिक प्रदेश का वर्णन किया गया है, संतों की महिमा बतलायी गई है और 'कालदेश' के निवासियों की दुर्दशा 'संत सुन्दर', का निवरण देकर उन्हें चेतावनी के रूप में कुछ कहा भी 'संत विलास', गया है। 'संत सुन्दर' में दिया गया संत शिवनारायण 'संत सागर', का संक्षिप्त परिचय 'गुरु अन्यास' वाले ऐसे ही प्रसंग की आदि भाँति बहुत कुछ ऐतिहासिक है। परन्तु 'संत विलास' एवं 'संत सागर' में दिया हुआ वैसा ही परिचय नितांत काल्पनिक व पौराणिक है और अन्य बातों में बहुत कुछ समानता रहने पर भी इन दो ग्रंथों को हम 'संत सुन्दर' से कुछ भिन्न प्रकार की रचना कह सकते हैं। इन दोनों के संत शिवनारायण-रचित होने में भी संदेह किया जा सकता है। 'संत आखरी' ग्रंथ का मुख्य विषय 'सुरत शब्द योग' जान पड़ता है और इसकी ओर आरंभ में ही संकेत कर दिया गया है। उसके अनंतर उक्त योगजनित अनुभव की चर्चा संभवतः संत विलास प्रदेश की

स्थिति के रूप में ही की गई है और उसकी उपलब्धि के लिए उपदेश भी दिये गए हैं। इसी प्रकार ग्रंथ 'रूपसरी' नामक छोटी-सी रचना में कुछ गूढ़ार्थवाची पद्य दिये गए हैं और एक सुन्दर रूपक भी आता है जिसका रहस्य पूर्णतः स्पष्ट नहीं होता। फिर भी कालदेश की दयनीय दशा दिखला कर 'संतदेश' की ओर ध्यान दिलाना इस ग्रंथ का भी प्रधान उद्देश्य जान पड़ता है। इन ग्रंथों के सिवाय 'संत महिमा' में इसके नामानुसार ही संतों की प्रशंसा की गई है, 'लव परवाना' में संतों की मानसिक स्थिति एवं शब्द की प्रशंसा के संबंध में वर्णन मिलते हैं। 'संत उपदेश' में उपदेश, चेतावनी व संतमत के संबंधित परिचय दिये गए हैं, 'हुकुमनामा' में सत्य, शील, संतोषादि ४० विभिन्न गुणों को अपनाने के लिए दिये गए उपदेश मिलते हैं और 'संत विचार' नामक गद्य ग्रंथ में शिवनारायण-ग्रंथ के उपदेशों का एक संक्षिप्त संग्रह पाया जाता है। पंथ के समझे जानेवाले शेष ग्रंथों में से 'संत बोजन्द' एवं 'मौगलपुराण' का पता नहीं चलता, 'संत परवाना' उक्त 'लव परवाना' का ही दूसरा नाम समझ पड़ता है और 'ज्ञानदीपक' भी 'गुरु अन्यास' से भिन्न नहीं प्रतीत होता। 'शब्दावली' संत शिवनारायण व उनके शिष्य रामनाथ सिंह की भिन्न-भिन्न विषयों पर लिखी गई प्रायः ३७० फुटकर रचनाओं का एक संग्रह मात्र है जिसमें रामनाथ सिंह की रचनाएँ लगभग ६० से अधिक नहीं। इसमें सदाशिव, लखनराम, लेखनराज, गेंदा आदि शिष्यों की भी रचनाएँ मिलती हैं।

पंथ के ग्रंथों की भिन्न-भिन्न सूचियों में उनके नाम व संख्या के संबंध में बहुत मतभेद जान पड़ता है। विल्सन^१ ने सर्वप्रथम केवल ११ नाम गिनाये थे जिनमें से सम्भवतः 'संत आखरी' की जगह भूल से 'संताचारी' लिख दिया या और कुक^२ ने भी उन्हीं नामों के आधार पर एक दूसरी सूची तैयार कर उसमें 'बड़ा स्तोत्र', 'बड़ा परवाना', 'पति कुल रचनाएँ परवाना' एवं 'बढ़ो' वा 'बड़ी बानी' के नाम जोड़ दिये थे। परंतु इन अंतिम चार पुस्तकों के नाम अन्यत्र कहीं नहीं मिले हैं और न इन ग्रंथों का कहीं पता ही चल सका है। शिवमत लाल के अनुसार पंथ की ११ रचनाएँ इस प्रकार हैं : १. 'ग्रंथ' २. 'संत विलास' ३. 'भजन ग्रंथ' ४. 'संत सुन्दर' ५. 'गुरु न्यास' ६. 'संत अचारी'

१. पृच्छ० पञ्च० विल्सन : 'रिलिजस सेक्ट्स आफ दि हिंदूज' पृ० ३५८-९।

२. कुक व रिजवो : 'कास्ट्स ऐंड डोरमन्ट' ३० (भा० २) पृ० ५७९।

७. 'संत उपदेश' ८. 'शब्दावली' ९. 'संत परवान' १०. 'संत महिमा' व ११. 'संतसागर'।^१ इसी प्रकार 'सवाल जवाब', 'टीका', 'लालग्रंथ' जैसे कुछ नाम भी एकाध सूचियों में पाये जाते हैं जो अनुमानतः 'रूपसरी', 'संतविचार' एवं 'लवग्रंथ' जैसे ग्रंथों के लिए ही प्रयुक्त हो सकते हैं। इस ग्रंथ के सभी ग्रंथ अभी तक किसी एक मठ में नहीं मिले हैं और जो मिले हैं उनके सभी नाम भी दूसरी सूचियों के नामों के अनुसार नहीं पाये जाते।

जो हो, इसके पहले बतलाये गए उपलब्ध ग्रंथों के देखने से जान पड़ता है कि शिवनारायणी सम्प्रदाय का मुख्य उद्देश्य अपने प्रत्येक अनुयायी को 'संत विलास' वा 'संतदेश' नामक लोक तक पहुँचा देना है। इस 'संत विलास' का वर्णन ग्रंथ के कई ग्रंथों में किया गया है जिससे प्रकट होता है कि वह दरियादास (बिहारवाले) के 'छूपलोक' प्रधान उद्देश्य वा 'अभयलोक' की भाँति एक आदर्श प्रदेश है जो सबसे ऊपर है, जो संतों का अपना निवास-स्थान है और जहाँ रहकर तथा उसके सुखों से अवगत होकर ही सत शिवनारायण अन्य लोगों को वहाँ जाने का उपदेश देते हैं। इसके विपरीत संसार 'कालदेश' कहा गया है, जहाँ के सभी मनुष्य मोह के फेर में पड़कर नाना प्रकार के कष्ट भोग रहे हैं और उनकी समझ में नहीं आता कि इससे उनका उद्धार किस प्रकार होगा। अपनी स्थिति सुधारने के लिए लोगों ने निर्गुण व सगुण नाम के दो भिन्न-भिन्न मार्ग निश्चित किये हैं, किन्तु इनमें से किसी के द्वारा निर्वाह नहीं हो सकता। इसके लिए 'संतमत' का ही अनुसरण परमावश्यक है और इसी को अपनाने से सारों दुःखों से रहित होकर हम उक्त प्रदेश की स्थिति को उपलब्ध कर सकते हैं। उस प्रदेश में पहुँच जाने पर विदित होगा कि हमारा वास्तविक निवास-स्थान वही है और हम केवल कर्मवश 'कालदेश' के जंजाल में पड़ गए थे। उस प्रदेश में सभी संत समान भाव से आनंद का उपयोग करते हैं और सबकी स्थिति प्रायः एक ही रहती है। वहाँ पर सबसे अधिक उच्च श्रेणी का पुरुष केवल 'संतपति' है जिसके समक्ष अन्य संत उसकी प्रेमिकाओं के रूप में दीख पड़ते हैं और जिसके निकट रहना वे सभी अपना अहोभाग्य समझा करते हैं।

परंतु उक्त अलौकिक प्रदेश में पहुँचने के लिए यहाँ किसी का आश्रय ग्रहण करना नहीं पड़ता । 'संत सुन्दर ग्रंथ' में स्पष्ट वास्तविक कह दिया गया है कि,

रहस्य 'निराधार आधार नहीं, बिन आधार की राह ।

शिवनारायण देस कंद, आगुही आप निबाह ॥'

जिससे प्रकट होता है कि संत शिवनारायण श्रयवा कोई गुंर भी यदि हमें उक्त प्रदेश तक पहुँचाना चाहता है, तो केवल पथ-प्रदर्शन मात्र ही करके छोड़ देता है । मार्ग में स्वयं अपने बल पर ही भरोसा करके आगे बढ़ना पड़ता है । यह बल हमें तब मिलता है, जब हम अपने आपको पहले तोलते वा अपनी परीक्षा करते हैं और इस प्रकार अपने भीतर की कमियों का पता लगाकर उन्हें पूर्ण करने की चेष्टा करते हैं । यहाँ पर संत शिवनारायण ने प्रत्येक मनुष्य के मन के भीतर चालीस प्रकार की ब्रुटियों का होना माना है और तदनुसार उनके निराकरण का संकेत भी किया है । 'संतविलास' एवं 'संतसागर' में आये हुए 'सौरठा चालीसा', 'संत आखरी' में दिये गए 'शब्द चालीसा' तथा 'हुकुमनामा' के चालीस हुकुमों में यही बातें दिखलायी गई हैं तथा 'संत सुन्दर' की पंक्ति,

'मोल अमोलन तुर, आखर चालीस सेर भी ।

तबही भौ मन पुर, शिवनारायण हंसी कहै ॥'

से भी यही ध्वनि निकलती है । ऐसा हो जाने पर ही,

'मन पुरन पुरन भएव, भएव पुरनो बास ।

शिवनारायण पुरनो, सभए पुरनो पास ॥'

की स्थिति संभव होती है और इस कारण उक्त 'संत विलास' वा 'संत देश' का निवास वास्तव में किसी भौगोलिक प्रदेश का प्रवास न होकर अपने मन को उक्त चालीस प्रकार के विकारों से उन्मुक्त कर निर्मल, निश्चल एवं पूर्ण शांतिमय बना देना मात्र ही कहा जा सकता है । इसी कारण उक्त 'संत सुन्दर' ग्रंथ में आगे चलकर यहाँ तक कह दिया गया है कि,

'शिवनारायण गाँव यह, अपना अपना गाँव ।

अपना अपना संत होइ, अपना अपना नाँव ॥'

अर्थात् जिस प्रकार उक्त साधना व्यक्तिगत होती है, उसी प्रकार उक्त देश की स्थिति का वास्तविक स्वरूप भी व्यक्तिगत ही है और 'संत देश' का

दूसरा नाम 'संत विलास' भी कदाचित् इसी ओर संकेत करता है। 'संत आखरी' ग्रन्थ में इसी कारण सर्वत्र आत्मनिर्भरता व निर्भयता पर विशेष ध्यान दिया गया है और पंथ को 'निराधार पंथ' भी कहा गया है।

शिवनारायणी सम्प्रदाय की उपलब्ध रचनाओं में चालीस को महत्व प्रदान करना उल्लेखनीय बात है। जैसा ऊपर कहा जा चुका है, 'संत सुन्दर', 'संत विलास' एवं 'संत सागर' में से प्रत्येक में एक न एक 'सोरठा चालीसा' है और इनके विषयों में भी बड़ी समानता है। इसी प्रकार 'संत आखरी' में एक 'शब्द चालीसा' आया है जिसके द्वारा 'कालदेश'

चालीस का को हेय तथा संतदेश को स्वीकार करने योग्य ठहराया गया **महत्त्व** है और दोनों की स्थितियों की तुलना भी की गई है।

'हुकुमनामा' में इसी के अनुसार ४० आदेश दिये गए हैं और प्रत्येक द्वारा किसी न किसी नैतिक सद्गुण को अपनाने के लिए संतो से कहा गया है। इनमें से एक के अंतर्गत चालीस मंत्रियों की भी चर्चा की गई है जिनका विशेष परिचय 'संत विचार' ग्रंथ में मिलता है। 'संत विचार' ग्रंथ में प्रत्येक संत के प्रति आदेश है कि वह अपने नैतिक व्यवहार में सदा चालीस मंत्रियों की अनुमति लेकर काम किया करे। जो ऐसा करते हैं, वे ही पूर्ण संत हैं और उन्हीं का राज्य अथवा उन्हीं की मानसिक स्थिति सदा 'सलसंत' अर्थात् शांत रहा करती है। उक्त ग्रन्थों में 'मन' का अर्थ श्लेष द्वारा 'चालीस सेर का मन' माना गया है, अतएव पूर्ण मन वही कहला सकता है जिसमें चालीस सेर की भाँति चालीसो सद्गुण आ जायें और वह शांत हो जाय। मन की पूर्ति द्वारा मन की स्थिरता एवं मन की पूर्ण शुद्धि भी अभिप्रेत है, जो आत्मज्ञान की उपलब्धि तथा आध्यात्मिक उन्नति के लिए भी आवश्यक है। पूर्णतः विशुद्ध तथा अविकृत मन ही वास्तव में शुद्ध आचरण का भी आधार हुआ करता है और यही इस पंथ का अंतिम लक्ष्य जान पड़ता है।

परमात्मा को इस पंथ में एक निराकार व सर्वगुणातीत माना गया है और संत शिवनारायण पृथ्वी पर उसके प्रतीक रूप समझे गए हैं। उनके प्रति एकांतनिष्ठा अपनी चित्तशुद्धि व सात्विक जीवन प्रत्येक अनुयायी के लिए मुख्य ध्येय होना चाहिए। सभी धर्म वा जाति के लोग इसमें सम्मिलित होने के अधिकारी हैं और इस पंथ में प्रवेश पाने के लिए

दीक्षा उन्हें किसी प्रकार की विधि वा परम्परा का पालन करना भी आवश्यक नहीं है। इसके लिए किसी पुरोहित की

मध्यस्थता नहीं चाहिए और न विशेष सामग्री ही अपेक्षित है। जब कोई इस पंथ में आना चाहता है, तब सर्वप्रथम उसे इसकी विविध कठिनाइयों की सूचना दे दी जाती है और कुछ दिनों तक उसकी जाँच भी करली जाती है। फिर वह 'बीजक' अर्थात् पूज्य ग्रन्थ के लिए कुछ भेंट लाता है और अपने चुने हुए संत के समक्ष अर्पित करता है। तब वह संत ग्रन्थ की आरती करता है और आगंतुक को अपना चरणामृत देने के अनंतर दीक्षा के रूप में कुछ उपदेश देता है, जिसके पश्चात् पाठ होता है और प्रसाद का वितरण कर विधि समाप्त कर दी जाती है। ऐसे प्रत्येक शिष्य को दीक्षित होने पर अपने पास एक प्रति 'परवाना' की रखनी पड़ती है और उसमें दिये गए उपदेशों के अनुसार चलना पड़ता है।^१ इस पंथ के अनुसार सर्वश्रेष्ठ नैतिक गुण सत्य, अहिंसा, दया, क्षमा, मादक वस्तु परित्याग व एकपत्नी व्रत हैं। इसमें रहनेवालों के लिए किसी प्रकार का भी भेष-विशेष अपेक्षित नहीं। इनके भजनों में भी ईश्वर के गुणगान वा भक्ति को उतना स्थान नहीं मिला है, जितना संत शिवनारायण के प्रति श्रद्धा व व्यक्तिगत सदाचरण को।

अनुमान किया जाता है कि संत शिवनारायण अपने गुरु द्वारा उपदेश ग्रहण करने के अनंतर देश-भ्रमण करने के लिए निकल पड़े थे। उसी समय से उनका आना-जाना आगरा, दिल्ली जैसे प्रसिद्ध स्थानों में भी होने लगा था, और ये फौजी सिपाहियों तक को भ्रमण व सम्पर्क प्रभावित करने लगे थे। तदनुसार उनका परिचय क्रमशः वहाँ के सहकारी कर्मचारियों तथा स्वयं बादशाह से भी हो गया, जिस कारण इन्हें अपने मत के प्रचार में बड़ी सहायता मिली। कहा तो यह भी जाता है कि,

‘मोहम्मदशाह को शब्द सुनाये, मोहर लेकर पंथ चलाये।’^२

अर्थात् मुहम्मदशाह को उपदेशों द्वारा प्रभावित कर उसकी मुहर का भी इन्होंने उपयोग किया। बाबू क्षितिमोहन सेन का कहना है कि संत शिवनारायण प्रसिद्ध शाहजादा दाराशिकोह (सं० १६७२ : १७१६) के विचारों द्वारा भी प्रभावित थे और उसके कुछ अनुयायियों के साथ इनका

१. जी० डब्ल्यू० गिम्स : 'दि चमार्स' (दि रिलिजस लार्स आफ इन्डिया सिरीज) पृ० २११-२।

२. 'दि जर्नल आफ दि एशियाटिक सोसायटी आफ ग्रेट ब्रिटेन ऐंड आयरलैंड' जनवरी-जून (१९१८), पृ० ११६।

सत्संग हुआ था तथा उस समय के बली (सं० १७२५ : १८०१), आबरू तथा नजीर नामक उर्दू कवियों के हृदयों में इनके प्रति बड़ी अदा थी।^१ परन्तु इसके लिए कोई प्रमाण नहीं मिलता। इनकी रचनाओं में यत्र तत्र सूफी-मत का केवल साधारण प्रभाव मात्र लक्षित होता है। इस सम्प्रदाय के प्रधान मठ में एक प्रकार की मुहर का भी होना बतलाया जाता है जिससे अनुयायियों के परवाने मुद्रित किये जाते हैं। परन्तु उसके चिह्न अज्ञात हैं। संत शिव-नारायण अपने ग्रंथ 'गुरु अन्यास' की रचना के पहले कदाचित् दिल्ली की ओर ही भ्रमण कर रहे थे, जहाँ से सं० १७६१ के लगभग 'बंग देश' अर्थात् पूर्वीय प्रांतों की ओर 'चलि आय' अर्थात् वापस आये और आंतरिक प्रेरणा द्वारा प्रभावित होकर इन्होंने उक्त ग्रंथ की रचना की थी। इनके देहांत के समय का पता नहीं चलता। किंतु इतना निश्चित है कि ये सं० १८११ में अर्थात् 'संत सुन्दर' की रचना के समय जीवित थे और यदि मृत्यु के समय इनकी अवस्था ७०:७५ वर्ष की रही हो, तो उक्त घटना सं० १८२५ के लगभग संभव कही जा सकती है। 'मूल ग्रंथ' में इनका मृत्यु-काल सं० १८४८ दिया गया है। महर्षि शिवमतलाल ने इनकी समाधि का बलसङ्गे (गाजीपुर) में होना बतलाया है^२, जो ठीक नहीं जान पड़ता। इनकी वास्तविक समाधि सम्प्रदाय के प्रधान स्थान ससना बहादुरपुर में बनी हुई है।

शिवनारायणी सम्प्रदाय के प्रधान मठ चार हैं, जो 'चारधाम' के नाम से प्रसिद्ध हैं और जो ससना बहादुरपुर, भेलसरी, चन्दवार एवं गाजीपुर नगर में वर्तमान हैं। इनमें से प्रथम तीन बलिया जिले में पड़ते हैं। उनके सिवाय वहाँ रतसंड, डिहवा आदि स्थानों में भी कई मठ बने हुए हैं। संत शिवनारायण के चार प्रधान शिष्य रामनाथ

अनुयायी (मृ० सं० १८५४), सदाशिव (मृ० सं० १८४१),

लखनराम और लेखराज थे, जो सभी बलिया जिले के ही निवासी थे। इनमें से पहले और तीसरे तृतीय, दूसरे एक तांत्रिक यती और चौथे भाट थे। संत शिवनारायण के किसी विहारिराम नामक एक खटिक शिष्य ने कानपुर में एक मंदिर बनवाया था जो वहाँ के अनुयायियों का केंद्रस्थान है। इसी प्रकार बम्बई नगर को 'कोहारवाड़ी' नामक स्थान के आसपास किसी अन्य अनुयायी ने भी एक दूसरे मंदिर का निर्माण किया

१. 'निर्दीवल मिस्टिसिज्म आफ इंडिया' पृ० १५५-६।


२. 'संतमाल' पृ० २६६।

था।^१ सम्प्रदाय के बहुत-से अनुयायी कलकत्ता, रंगून, करांची, लाहौर तथा पेशावर व काबुल जैसे सुदूर स्थानों तक में सुने जाते हैं। इसमें हिंदुओं तथा मुसलमानों के अतिरिक्त बलिया एवं शाहाबाद जिले के अनेक ईसाई भी सम्मिलित हैं। इसके अनुयायियों के शवों की बहुधा माने-बजाने के साथ ले जाया जाता है और उन्हें मृत व्यक्तियों के पूर्व कथनानुसार गाड़ा, जलाया वा नदी में बहाया जाता है। इसके अनुयायियों में जाति, वर्ण, आश्रम वा पूर्व धर्म के अनुसार किसी प्रकार का भी वर्गीकरण नहीं किया जाता। सभी एक ही प्रकार से 'भगत' वा 'संत' कहे जाते हैं और सब के इष्टदेव एक मात्र संत शिवनारायण ही माने जाते हैं, जो बहुधा 'संतपति' भी कहलाते हैं। फिर भी इस सम्प्रदाय के अनुयायियों में पहले उच्च वर्गों के लोग पाये जाते थे, किन्तु अब अधिकतर वे ही लोग दीख पड़ते हैं जो जाति के चमार, दुसाध अथवा अन्य अछूत जाति के होते हैं। ब्राह्मण, क्षत्रिय अथवा अन्य उच्च समझी जानेवाली जातियों के लोगों की संख्या इसमें पंचमांश से भी बहुत कम हो सकती है। इस पंथ के अंतर्गत स्त्रियों को लगभग वे ही अधिकार प्राप्त हैं जो पुरुषों के हैं और कभी-कभी कुछ योग्य स्त्रियाँ मठाधीश तक बन जाती हैं। इनके सबसे प्रसिद्ध पर्व का दिन माघ सुदी पंचमी का दिन समझा जाता है, जब इनके प्रधान स्थानों पर ये लोग एकत्र हुआ करते हैं।

शिवनारायणी सम्प्रदाय की वंशावली

संतपति दुखहरण

संतपति शिवनारायण



१. 'दि जर्नेल आफ दि एशियाटिक सोसायटी आफ ग्रेट ब्रिटेन ऐंड आयरलैंड'
जनवरी-जून, १९१८, पृ० ११६।

	गिरिवर सिंह
खेदाराम, कोहरी	
	धुरबिनसिंह
कहुतरा राम (ब्राह्मणी)	
	संतसेवक सिंह
	(सं० १९७४ में वर्तमान)
ननुथराम गुलजार राम आदि	
आदि (डिहवाँ (रतसंड गद्दी)	साधु शरण सिंह
गद्दी)	(वर्तमान महंत)

६. चरणदासी सम्प्रदाय

संत चरणदास की जीवनी से संबंध रखनेवाले कतिपय विवरणों के उल्लेख स्वयं इनकी तथा इनकी शिष्या सहजो बाई की रचनाओं में ही आ गए हैं, अतएव उनके विषय में हमें किसी प्रकार का अनुमान करने की आवश्यकता नहीं पड़ती। अपने प्रसिद्ध ग्रंथ 'ज्ञानस्वरोदय' के अंत में एक छप्पय द्वारा इन्होंने स्पष्ट कहा है कि 'मेरा जन्म डेहरे में आत्म-परिचय हुआ था और मेरा पूर्वनाम रणजीत रहा। मेरे पिता मुरली थे और मेरी जाति दूसर की थी। मैं बाल्यावस्था में ही दिल्ली आ गया, जहाँ घूमते समय शुकदेवजी के दर्शन हो गए और उन्होंने मेरा नाम चरणदास रख दिया'। इसी प्रकार अपने एक दूसरे ग्रंथ 'भक्ति सागर' में ये इतना और भी कहते हैं : "सं० १७८१ की चैत्र पूर्णिमा को सोमवार के दिन मैंने यह विचार किया कि कुछ ग्रंथों की रचना करनी चाहिए और यह निश्चय करके मैंने उसी दिन कुछ बानियाँ बना डालीं। फिर मैंने बैसी ही ५००० बानियाँ लिखीं और गुरु के नाम की गंगा में उन्हें प्रवाहित किया। इसके पीछे मैंने ५००० अन्य पद लिखे जिन्हें हरिनाम की अग्नि में जलाया और अंत में अपने गुरु की आज्ञा से जो तीसरी ५००० रचनाएँ कीं, उन्हें अपने साधुओं को दिया"। इनकी शिष्या सहजो बाई ने

१. 'श्री भक्तिसागर ग्रंथ-ज्ञानस्वरोदय' (नवल किशोर प्रेस, लखनऊ १९३१ ई०) पृ० १५६।

२. 'श्रीभक्तिसागर ग्रंथ-ज्ञानस्वरोदय' (नवलकिशोर प्रेस, लखनऊ १९३१ ई०) पृ० ५०४।

भी अपनी रचना 'सहज प्रकाश' में इनके जन्म-काल का वर्णन किया है जिससे विदित होता है कि "इनका जन्म मेवात के अंतर्गत डेहरा नामक स्थान में सं० १७६० की भाद्रपद शुक्ल तृतीया को मंगलवार के दिन सात घड़ी दिन चढ़ने पर हुआ था। इनके पिता मुरलीधर दूसर जाति के थे और इनकी माता का नाम कुंजो था। इनके गुरु शुकदेव थे जिन्होंने इनका नाम चरणदास रखा था और इन्हें 'श्रीमद्भागवत' एवं ज्ञानयोग की शिक्षा दी थी।" इस कारण चरणदास नाम के दो एक अन्य भक्तों के रहते हुए भी हमें इनके परिचय में कोई सदेह नहीं रह जाता, परन्तु भिन्न बंधुओं ने संत चरणदास को पहले पंडितपुर का निवासी ब्राह्मण समझा था और पीछे जाकर यह धारणा अशुद्ध मानी गई। उनके भ्रम का कारण कदाचित् यह था कि मेवात के दूसर अपने को आज भी 'बधूसर' भार्गव ब्राह्मण कहते हैं। उनका अनुमान है कि 'दूसर' शब्द संभवतः बधूसर का ही रूपांतर है। फिर भी प्रसिद्ध है कि अकबर के सर्वप्रथम विरोधी हेमू को भी दूसर कहा जाता था और कुछ इतिहासकारों ने उसे बकाल भी लिखा है जो निश्चित रूप से बनिया जाति का बोधक है।

संत चरणदास के अनुयायियों द्वारा लिखित कुछ अन्य रचनाओं जैसे रामरूपकृत 'जन्मलीला' तथा सरसमाधुरी रचित 'श्यामचरणदासाचार्य चरितामृत' आदि से इतना और भी पता चलता है कि "इनसे आठ पीढ़ी पहले इनके पूर्वजों में कोई शोभनदास हुए थे जो श्रीकृष्ण के परम भक्त थे।

उनके अनंतर इनके पिता मुरलीधर का भी आध्यात्मिक जीवन कम सराहनीय न था और प्रसिद्ध है कि एक बार जब वे घर छोड़कर किसी जंगल में भजन करने गये थे, तब वही से वे कहीं गुम हो गए। घरवालों के बहुत खोज करने पर

भी उनके केवल कुछ कपड़े मात्र एक जगह रखे हुए मिल सके और कुछ पता न चला। भद्रालु व्यक्तियों में चर्चा होने लगी कि वे सदेह बैकुंठ चले गए"।^१ इस घटना के अनंतर इनके नाना प्रयागदास इन्हें दिल्ली लाये और अपने यहाँ इनका पालन-पोषण कर उन्होंने इन्हें सरकारी नौकरी के

१. 'सहजो वार्द की बानी, सहजप्रकाश' (बेलबेडियर प्रेस, प्रयाग १९३० ई०) पृ० ५६:७ व १:२

२. 'कदाचित् उन्हें किसी बाप ने मार डाला' (मिर्जापुर मिस्ट्रिजिम् १९३०) पृ० १४५।

उपयुक्त बनाना चाहें। उस समय इनकी अवस्था केवल ५:७ वर्षों की थी और इनकी माता भी इनके संग में थी। पंथवालों में प्रसिद्ध है कि शुकदेवजी ने इन्हें अपने दर्शन डेहरा गाँव के पास बहनेवाली नदी के तट पर ही पहले पहल दे दिये थे और इन्हें अपनी गोद में भी उठा लिया था। तब से अर्थात् उस अल्प वय से ही इनका मन आध्यात्मिक बातों की ओर आकृष्ट होने लग गया था और इसी कारण इनके नाना की उक्त योजना सफल न हो सकी। किसी-किसी का यह भी कहना है कि इन्होंने अपने प्रारंभिक जीवन में ही किसी की प्रेरणा से योगाभ्यास की क्रियाएँ भी आरंभ कर दी थीं और इसकी साधना वे समय-समय पर निरंतर चौदह वर्षों तक करते रह गए, तथा अंत में स्वरोदय के ज्ञान में वे अद्वितीय तक समझे जाने लगे^१।

संत चरणदास को उनकी आयु के उन्नीसवें वर्ष में दीक्षा मिली थी। कंक साहब ने लिखा है कि “उन्नीस वर्ष की अवस्था में मुजफ्फरनगर के पास शूकरताल में बाबा सुखदेवदास द्वारा ये दीक्षित हुए थे। सुखदेवदास एक प्रसिद्ध साधु थे और उन्होंने इनका नाम भी रणजीत से बदलकर चरणदास रख दिया।”^२ परन्तु संत चरणदास की कुछ रचनाओं द्वारा प्रतीत होता है कि उक्त सुखदेवदास वास्तव में व्यासपुत्र भी शुकदेव मुनि ही थे, जिन्होंने राजा परीक्षित को ‘श्री मदभागवत’ की कथा सुनायी थी।^३ श्री शुकदेव मुनि का संत चरणदास के समय में आ उपस्थित होना केवल ध्वाव कल्पना के आधार पर ही माना जा सकता है, और यह भी कदाचित् वैसी ही घटना है जो अलौकिक समझी जा सकती है और वैसी मीरा बाई व रैदास जी के सम्बन्ध में तथा शरीरदास अथवा धर्मदास व कबीर साहब के सम्बन्ध में सुनी जाती हैं। उक्त सुखदेवदास का एक दूसरा नाम सुखानंद भी मिलता है और कुछ लोगों ने उन्हें शूकरताल गाँव का निवासी भी माना है। शूकरताल को भी इसी प्रकार एक लेखक ने ‘शुकतार’ कहा है और उसकी स्थिति फिरोजपुर के सन्निकट बतलाई है, किंतु इससे अधिक उसके विषय में नहीं दिया है। कहा जाता है कि

१. ‘मुरक़्क़ अलकर’ पृ० ८१ (हिन्दुस्तानी १९३९, पृ० ११३:४ पर उद्धृत)।

२. क्रुक्स : ‘ट्राइम्स ऐंड कार्टून्स आफ दि नार्थ वेस्टर्न प्रोविंसेज ऐंड अवध’
(भाग २) पृ० २०१।

३. ‘भक्तिमार्ग’ (नवलकिशोर प्रेस, लखनऊ) पृ० ७९, ३२३, ४९३, ५१८ इत्यादि।

अपने गुरु द्वारा दीक्षित हो जाने के अनंतर संत चरणदास ने प्रसिद्ध तीर्थ-स्थानों का पर्यटन आरम्भ कर दिया और बहुत दिनों तक ब्रजमण्डल में निवास भी किया। ब्रजमण्डल में इन्हें 'ओमदूभागवत' ने अपनी ओर बहुत आकृष्ट किया और विशेषकर उसके एकादशवें स्कंध को उसी समय से इन्होंने अपना आदर्श ग्रन्थ मान लिया। श्रीकृष्ण के प्रति इनकी दृढ़ भक्ति तथा इनकी भागवती मनोवृत्ति के कारण ही इनके अनुयायी इन्हें 'श्यामचरणदासाचार्य' भी कहा करते हैं।

कहा जाता है कि देशभ्रमण से विरत हो संत चरणदास दिल्ली नगर में रहने लगे। उस समय इनका ३०वाँ वर्ष था और ये अपना आध्यात्मिक मार्ग भी निर्धारित कर चुके थे, अतएव इन्होंने प्रायः उसी समय से अपने मत का प्रचार भी आरम्भ कर दिया। जहाँ पर ये उन दिनों रहते थे, वहाँ श्रीजी का एक मंदिर वर्तमान है। दिल्ली नगर में इनका अंतिम दिन वह स्थान भी बतलाया जाता है जहाँ इन्होंने १४ वर्षों तक योगाभ्यास किया था और उसे समाधिस्थान कहा जाता है। इन्होंने अपने मत के प्रचार में अपने शेष जीवन के लगभग पचास वर्ष लगा दिये और अंत में अगहन सुदी ४ सं० १८३६ को दिल्ली में रहते हुए ही इनका देहांत भी हो गया। दिल्ली में इनके मृत्यु के स्थान पर एक समाधि बनी हुई है और इनके जन्म-स्थान डेहरे में भी इनकी छतरी है जहाँ इनकी माला, वस्त्र और टोपी सुरक्षित हैं। उसी के निकट बने हुए मंदिर में इनके चरण-चिह्न भी बने हुए हैं, जहाँ प्रतिवर्ष वसंत-पंचमी के दिन एक मेला लगा करता है।

संत चरणदास के मुख्य शिष्यों की संख्या ५२ बतलायी जाती है और इसी के अनुसार चरणदासी सम्प्रदाय की ५२ शाखाएँ भी प्रसिद्ध हैं। उनकी मृत्यु के अनंतर उनकी दिल्लीवाली शाखा के प्रबान महंत मुक्तानंद बने और यही शाखा उस काल से सर्वप्रधान समझी जाने लगी। इनके अन्य शिष्यों में रामरूप ने अपने गुरु की जीवनलीला शिष्य-परम्परा का वर्णन अपने ग्रन्थ 'गुरुभक्ति प्रकाश' में किया है।

रामरूप के शिष्य रामसनेही भी एक योग्य व सफल साधक कहे जाते हैं। संत चरणदास की जीवनी लिखनेवाले एक अन्य शिष्य जोगजीत भी थे। परन्तु उनके शिष्यों में सब से विख्यात उनकी दो शिष्याएँ हुईं जिनमें से एक का नाम सहजो बाई था और दूसरी दया बाई

के नाम से प्रसिद्ध है। इन दोनों ही गुरु-बहिनों का जन्म-स्थान मेरठ प्रदेश का डेहरा गाँव बतलाया जाता है और कहा जाता है कि ये दोनों अपने गुरु की सजातीया थीं तथा उनके साथ दिल्ली में जाकर रहती भी रहीं। इनमें से सहजो बाई का जीवनकाल सं० १७४० : १८२० बतलाया जाता है, किंतु इनके जन्म वा मरण की तिथियाँ ज्ञात नहीं हैं और न इनके जीवन की कोई घटनाएँ ही विदित हैं। केवल इतना पता चलता है कि ये किसी हरिप्रसाद की पुत्री थीं, अपने जीवन भर क्वारी व ब्रह्मचारिणी रहीं और उन्होंने फाल्गुन सुदी ८ बुधवार सं० १८०० को 'सहजप्रकाश' की रचना समाप्त की थी। दया बाई के लिए भी कहा जाता है कि इन्होंने सं० १७५० से लेकर सं० १७७५ तक सत्संग किया था और उसके अनंतर एकांत सेवन करने लगी थीं। इनकी मृत्यु कदाचित् सं० १८३० में हुई थी^१। दया बाई ने चैत सुदी ७ सं० १८१८ को अपना 'दयाबोध' ग्रन्थ लिखा था। इन रचनाओं के अतिरिक्त सहजो बाई की दो अन्य रचनाएँ क्रमशः 'शब्द' एवं 'सोलह तत्त्व निर्णय' के नाम से प्रसिद्ध हैं और दया बाई की एक 'विनयमालिका' भी बतलायी जाती है। संत चरणदास की शिष्य-परम्परा के शिवदयाल गौड़ 'सरसमाधुरी शरण' ने सं० १६७३ में 'श्यामचरणदासाचार्य चरितामृत' की रचना की है। चरणदासियों में प्रसिद्ध है कि संत चरणदास का समकालीन मुहम्मद शाह भी उनका परम भक्त हो गया था। इन्होंने उसे नादिरशाह की चढ़ाई की सूचना घटना से छुः महीने पहले दे दी थी और इस बात से प्रसन्न होकर उसने इन्हें सहस्रों गाँव भेंट किये थे। कहा जाता है कि नादिरशाह के कर्मचारियों ने इन्हें पकड़कर बंदी भी बना लिया था, किंतु ये किसी चमत्कार द्वारा बंदीगृह से मुक्त हो गए थे।

स्वयं संत चरणदास की रचनाओं की संख्या कम से कम २१ बतलायी गई है और उनके संग्रह प्रकाशित भी हो चुके हैं। इनके १५ ग्रन्थों का एक संग्रह बम्बई के 'श्री वेंकटेश्वर प्रेस' ने अपने वहाँ से रचनाएँ निकाला है और इसी प्रकार लखनऊ के 'नवलकिशोर प्रेस' ने भी इनके २१ ग्रन्थों का एक संग्रह प्रकाशित किया है। इनमें से निम्नलिखित १२ ग्रन्थों के संत चरणदासकृत होने में संदेह नहीं जान पड़ता और इन्हें प्रायः सभी ने प्रामाणिक भी माना है :

१. 'संतमाल' पृ० २१९।

(१) 'ब्रजचरित्र' वा ब्रजचरितवर्णन जिसमें 'बाराहसंहिता' के आधार पर श्रीकृष्ण व ब्रजमंडल-संबंधी दिव्य व अलौकिक बातों का सांकेतिक वर्णन किया गया है;

(२) 'अमरलोक अखंड धाम वर्णन' जिसमें दिव्य गोलोकधाम एवं दिव्य प्रेम-संबंधी अलौकिक बातों का वर्णन है। इसके अंतर्गत किये गए वर्णन प्रायः उसी ढंग के हैं, जैसे संत शिवनारायण के 'संतदेश' आदि ग्रंथों में पाये जाते हैं;

(३) 'धर्मतहाज वर्णन' जिसमें कर्मवाद की व्याख्या के साथ-साथ करनी का महत्व भी बतलाया गया है;

(४) 'अष्टांग योगवर्णन' जिसमें गुरु-शिष्य-संवाद के रूप में योग के विविध अंगों का मुद्रादि के साथ वर्णन किया गया है;

(५) 'योगसन्देश सागर' एक छोटा-सा ग्रंथ है जिसमें पिंड, नाड़ी आदि जैसी बातों के विषय में प्रश्नावली प्रस्तुत की गई है;

(६) 'ज्ञानस्वरोदय' जिसमें योग-क्रिया के श्वास-विभाग-विषयक तत्त्व व माहात्म्य का वर्णन है और कुछ आत्मपरिचय भी अंत में दिया गया है;

(७) 'पंचोपनिषत्' जिसमें 'हंसनाथोपनिषत्', 'सर्वोपनिषत्', 'तत्त्व योगोपनिषत्', 'योगशिखोपनिषत्' एवं 'तेजोविन्दोपनिषत्' के पद्यमय अनुवाद हैं;

(८) 'भक्तिपदार्थ वर्णन' जिसमें गुरु, मन, मायादि के प्रसंगों के साथ-साथ हरिभक्ति एवं सत्संग का माहात्म्य बतलाया है और पाखंड की निंदा की गई है;

(९) 'मनविकृतकरण गुटकासार' जिसमें 'भीमदभागवत' (११वें स्कंध) के आधार पर दत्तात्रेय की वैराग्यपरक कथा दी गई है;

(१०) 'ब्रह्मज्ञानसागर' जिसमें त्रिगुण की व्याख्या एवं जीव, मायादि का वर्णन ब्रह्मज्ञान के अनुसार किया गया है;

(११) 'शब्द' जो अपने संग्रह का सबसे बड़ा ग्रंथ है, ब्रह्मज्ञान, योग, भक्ति आदि विषयों से संबंध रखता है, और

(१२) 'भक्तिसागर' जिसका रचना-काल चैत्र सुदी १५ सोमवार सं० १७८१ दिया है। परन्तु यह काल वास्तव में संत चरणदास के ग्रंथ-प्रणयन का प्रथम दिवस जान पड़ता है, जिसका उल्लेख पहले किया जा चुका है।

संत चरणदासकृत समझी जानेवाली अन्य रचनाओं में 'जागरणमाहात्म्य', 'दानलीला', 'मटकी लीला', 'कालीनाथलीला', 'श्रीधर ब्रह्मणलीला' व 'माखनचोरी लीला' 'श्रीमद्भागवत' से संबंध रखती हैं। 'कुरुक्षेत्र लीला' में कृष्ण का नंदादि के साथ पुनर्मिलन दिखलाया है। 'नासकेत लीला' 'नासिकेतपुराण' के आधार पर निर्मित रचना है और 'कविच' में विविध विषयों का समावेश है।

संत चरणदास की रचनाओं की ऊपर दी हुई सूची से स्पष्ट जान पड़ता है कि उनके विषय तीन मुख्य वर्गों में विभाजित किये जा सकते हैं जिनमें से एक का संबंध योग-साधना से, दूसरे का भक्ति से एवं तीसरे का ब्रह्मज्ञान से है। उन्होंने इन तीनों ही प्रधान विषयों को प्रायः समान भाव के साथ अपनाया है और उसी प्रकार उक्त ग्रंथों में इनकी चर्चा उनके विषय भी की है। तो भी कुछ लेखकों ने चरणदासी सम्प्रदाय के संबंध में लिखते हुए इसे योग का ही पंथ माना है। उदाहरण के लिए स्व० रामदास गौड़ ने अपने 'हिंदुत्व' नामक ग्रंथ में इसे योगमत के ही अंतर्गत रखा है और कहा है कि "नाथ-सम्प्रदाय जैसे शैव समझा जाता है, वैसे ही चरणदासी पंथ वैष्णव समझा जाता है। परन्तु इसका मुख्य साधन इष्टयोग संवलित राजयोग है। उपासना में ये राधाकृष्ण की भक्ति करते हैं, परन्तु योग की मुख्यता होने से हम इसे योगमत का ही एक पंथ मानते हैं"^१। इसी प्रकार प्रोफेसर विल्सन-जैसे कुछ विद्वानों की धारणा ऐसी जान पड़ती है कि "वास्तव में यह एक वैष्णव पंथ है जो गोकुलस्थ गोस्वामियों के प्रभुत्व को इटाने के लिए पहले पहल चलाया गया था और इस बात के अवशेष चिह्न इसमें आज भी लक्षित होते हैं।"^२ परन्तु चरणदासी सम्प्रदाय को केवल योगमत का अनुयायी अथवा किसी शुद्ध वैष्णव मत का ही प्रचारक मात्र मान लेना तब तक उचित नहीं कहा जा सकता, जब तक इसके लिए कोई पुष्ट प्रमाण भी नहीं दिये जाते। संत चरणदास का मत वास्तव में उक्त तीनों बातों का समन्वय है और उसके सच्चे अनुयायी भी इसे कदाचित् इसी रूप में मानते हैं। संत चरणदास ने तो स्वयं भी एक स्थल पर स्पष्ट शब्दों में कह दिया है,

१. रामदास गौड़ : 'हिंदुत्व' (शानमंदिर कार्यालय, काशी) पृ० ७०७।

२. विल्सन : 'रेलिवस सेक्ट्स आफ दि हिंदूज' पृ० २७५।

‘योगयुक्ति, हरिभक्ति करि, ब्रह्मज्ञान दृढ़ करि गह्यो ।

आत्म तत्त्व विचारि कै, अजपा में सनि मन रह्यो’ ॥^१

अर्थात् अपने गुरु शुकदेवजी से मिलने के अनंतर उनके उपदेश द्वारा मैंने योगयुक्ति की साधना की, हरिभक्ति को अपनाया और तब ब्रह्मज्ञान का दृढ़तापूर्वक अनुभव करने लगा—मैंने आत्मतत्त्व पर विचार किया और अंत में मेरा मन अजपा जाप की अबाध गति से चलनेवाली किया में बिलीन हो गया। इन्होंने अपने मन को ‘शुकदेवानुमोदित भागवत’ मत भी कहा है।

योगयुक्ति की साधना बतलाते समय इन्होंने सर्वप्रथम उसके प्रति कौतूहल जाग्रत करने के लिए कतिपय प्रश्न उठाये हैं, जिससे सर्वसाधारण का ध्यान उक्त विषय की ओर आकृष्ट हो और उसमें रुचि की वृद्धि भी हो। तदनंतर इन्होंने पिंड के अंतर्गत निर्मित विविध नाड़ियों तथा अन्य

रहस्यमयी बातों की चर्चा की है और क्रमशः उनके महत्त्व योग-साधना का प्रतिपालन कर उन्हें व्यवस्थित रखने का परामर्श दिया है। इन्होंने फिर हठयोग के प्रसिद्ध पट् कर्म अर्थात् नेती, धोती, वस्ती, गजकर्म, न्योली एवं त्राटक का परिचय दिया है और साथ ही उस अष्टांग योग का भी वर्णन किया है, जो क्रमशः यम, नियम, आसन, प्राणायाम, प्रत्याहार, धारणा, ध्यान व समाधि के साथ संबंध रखता है। उसके अंतिम अंग अर्थात् समाधि के भी इन्होंने तीन रूप माने हैं और उन्हें भक्ति-समाधि, योग-समाधि एवं ज्ञान-समाधि के नाम दिये हैं। इनका कहना है कि जब ध्याता ध्यान में लीन हो जाता है, ध्यान ध्येय में लय हो जाता है और सुरति बुद्धि से परे रहती है, उस दशा में भक्ति-योग की दशा आती है। जब पट्चक्र का भेदन हो जाने पर शरीर चेतनाशून्य हो जाता है और सुरति नाद में लीन हो किया-शून्य बन जाती है, तब योग-समाधि लगती है और जब ज्ञान, ज्ञाता एवं ज्ञेय की त्रिपुटी नष्ट हो जाती है और आत्मानुभूति की दशा एकरस बनी रहती है तो उसे ज्ञानसमाधि का नाम देते हैं। इन तीनों की अंतिम स्थिति प्रायः एक-सी है, इनमें जो भेद लक्षित होता है, वह उस ओर अग्रसर होते समय की प्रक्रियाओं की विभिन्नताएँ हैं।

१. ‘भक्तिसागर-ज्ञानस्वरोदय’ (१-३१) पृ० २५६।

२. वही, पृ० ५०४।

संत चरणदास ने भक्तियोग के संबंध में जिन मथुरा, वृंदावन एवं गोवर्धन के वर्णन किये हैं, वे सभी किसी 'अलौकिक धाम' भक्तियोग की वस्तुएँ हैं। ये कहते हैं कि वह मथुरामंडल हमारी चर्मचक्षुओं से दीख पड़ने योग्य नहीं, वह तो,

‘मथुरामंडल परगट नाही। परगट है सो मथुरा नाही ॥

मथुरामंडल यही कहावै। दिव्य दृष्टि बिन दृष्टि न आवै ॥’

अर्थात् विना दिव्य दृष्टि के वह किसी को दिखलाई नहीं पड़ सकता और उसी प्रकार ‘दिव्य वृन्दावन, दिव्य कालिन्द्री। देखै सो जाँतै मन इन्द्री ॥’

तथा ‘वृन्दावन सोइ देखिहै, जिन देखो हरिरूप।

दुर्लभ देवन को भयो, महागूर सो गूर ॥’

वास्तव में, ‘अमरलोक तिहु लोक सो न्यारो। मथुरामंडल अंश विचारो ॥
अमरलोक बिच है निज धामा। जासु अंश वृन्दावन नामा ॥’

और फिर, उस अमरलोक का परिचय देते समय भी ये कहते हैं कि,

‘महा अगोचर गुप्त सो गुप्ता। जहाँ विराजत है भगवंता ॥

अमरलोक निज लोक कहावै। चौथा पद निर्वाण बतावै ॥

अमरपुरी बेगमपुर ठाऊँ। कहाँ बुद्धि सो समगति गाऊँ ॥’

जिससे प्रतीत होता है कि ये उसे कोई भौतिक रूप देना नहीं चाहते। वह संतों की एक अनिर्वचनीय स्थिति है जिसे उन्होंने बहुधा अन्य नामों से भी अभिहित किया है। उसके भौतिक रूप का जो कुछ वर्णन दरबारी दूरियों की भाँति किया गया मिलता है, वह निरा काल्पनिक है और उसका महत्त्व सर्वसाधारण की स्थूल बुद्धि को आकृष्ट करने में ही हो सकता है।

संत चरणदास ने अपनी रचनाओं द्वारा निष्काम प्रेमाभक्ति का प्रतिपादन किया है और सामाजिक व्यवहार में सदा सचरित्रता का समर्थन किया है। नैतिक शुद्धता के साथ जीवन यापन करने का उपदेश इन्होंने सर्वत्र दिया है और इसीलिए इनके पंथ को चरित्र-प्रधान भी कह सकते हैं।

इन्होंने जिन बातों को त्याग देने के लिए विशेष आग्रह

सदाचरण किया है, वे असत्य-भाषण, अपशब्द-कथन, कठोर वचन,

वितंडावाद, चोरी, परस्त्रांगमन, हिंसा, परहानि-चितन, बैर

एवं विषयो के प्रति अधिक आसक्ति है और जिन बातों को अपनाने का परामर्श दिया है वे अपने परिवार के प्रति कर्तव्य, समाज-सेवा, सत्संग, सद्गुरु-

भक्ति तथा परमात्मा के प्रति दृढ़ अनुराग है। इनका कहना है कि सारा विश्व ब्रह्ममय है, अतएव किसी भी एक पदार्थ को पूज्य समझना और अन्य के प्रति उपेक्षा की दृष्टि डालना उचित नहीं। साधना के सर्वोच्च अंग चित्तशुद्धि व सद्ब्यवहार है और प्रेम एवं भ्रदा उसके आधार स्वरूप है। इन प्रेम व भ्रदा को भी कथनी न मानकर इन्हें सच्ची करनी में परिणत कर देना सबसे अधिक आवश्यक है। किसी सद्भावना के परखने की कसौटी उसके अनुकूल व्यवहार ही हो सकता है, अन्य प्रकार से उसकी सत्यता का परिचय पाना अत्यंत कठिन है। इनके पंथ में सद्ग्रंथों से लेकर संगृहीत किये हुए नियमों की तालिकाएँ भी प्रचलित हैं जिनके अनुसार चलना प्रत्येक अनुयायी का कर्तव्य समझा जाता है। संत चरणदास ने कर्मवाद को भी अधिक महत्व दिया है और कहा है कि कर्म के प्रभाव से हम अपने को कभी स्वतंत्र नहीं कर सकते।

चरणदासी सम्प्रदाय के अनुयायी विरक्त एवं संसारी दोनों ही प्रकार के होते हैं। विरक्त बहुधा पीत वस्त्र पहनते हैं, गोपीचंदन का एक लंबा तिलक ललाट पर धारण करते हैं और तुलसी की माला और सुमिरनी भी अपने पास रखा करते हैं। इनकी टोपी छोटी व नुकीली होती है जिस पर पीला साफा भी बाँध लिया करते हैं और धनो-अमीर चरणदासी

अनुयायी

गृहस्थों के यहाँ जाकर उनसे सेवा-सत्कार कराया करते हैं। इस पंथ के अनेक मठ यत्र तत्र मिलते हैं जिनका व्यय-भार चलाने के लिए मुगल बादशाहों के समय से उन्हें कुछ न कुछ भूमि मिली है। पंथ के अनुयायी 'श्रीमद्भागवत' को बड़ी भ्रदा की दृष्टि से देखते हैं और उनका अनुराग श्रीकृष्ण तथा उनकी लीलाओं के प्रति उनकी कथाओं और कीर्त्तनों द्वारा प्रकट किया जाता है। संत चरणदास की रचनाओं में श्रीकृष्ण की विविध लीलाओं के वर्णन भी पाये जाते हैं जो अधिकतर सगुणोपासक भक्तों के ही ढंग के हैं। इस पंथवालों की अपने गुरु के प्रति दृढ़ भक्ति और उनका देवतुल्य सम्मान व पूजन भी एक विशेषता है। संत चरणदास ने जो असीम भ्रदा अपने गुरु शुकदेव के प्रति दर्शायी है, उससे कहीं अधिक स्वयं उनके प्रति उनके भिन्न-भिन्न शिष्यों की भी देखने में आती है। सहजो बाई ने अपने गुरु को हरि से भी बड़ा माना है और "राम तजूं पै गुरु न बिसारूं। गुरु के सम हरि को न निहारूं"।

जैसी अनेक पंक्तियों द्वारा अपने भाव प्रकट किये हैं। इन्होंने अपने ग्रंथ 'सहजप्रकाश' की रचना का कारण बतलाते हुए भी कहा है,

‘गुरु अस्तुत के करनकुं, बाद्यो अधिक हुलास।

होते होते हो गई, पोथी सहजप्रकाश’ ॥^१

सहजो बाई के गुरुमाई रामरूपस्वामी ने तो अपना नाम ही ‘गुरुभक्तानन्द’ रख लिया था और उनकी रचना ‘श्रुक्तिमार्ग’ का एक अन्य नाम ‘गुरुभक्तिप्रकाश’ भी है। रामरूपस्वामी जाति के गौड़ ब्राह्मण थे और उनकी माता का देहांत उनके जन्म से तीन महीने के भीतर ही हो गया था। उनके पिता महाराम ने उनके पालन-पोषण का भार नहीं उठाया और एक स्त्री की देखरेख में उनका बालपन बीता तथा अंत में सन् १७५४ ई० अर्थात् सं० १८११ में उन्होंने संत चरणदास से दीक्षा ग्रहण की।

चरणदासी सम्प्रदाय का अधिक प्रचार दिल्ली प्रांत, उत्तर प्रदेश, पूर्वी पंजाब एवं राजस्थान में पाया जाता है। चरणदास के प्रसिद्ध ५२ शिष्यों के ५२ मठों का भौगोलिक परिचय प्राप्त नहीं है और अनेक स्थानों पर इस पंथ के अनुयायी वैष्णवों में हिलमिल से गये हैं। पंथ के मूल प्रवर्तक की समन्वयात्मिका बुद्धि, उनका संतमतानुमोदित आदर्श व प्रचार-क्षेत्र सदाचरण की योजना के प्रभाव अब उनके अनुयायियों में कम लक्षित होते हैं। वाणिज्य-व्यापार द्वारा उपार्जित ऐश्वर्य के कारण ये लोग कहीं-कहीं वाङ्मादंबर के प्रेमी भी बन गये हैं। संत चरणदास ने अपनी रचनाओं में अपरिग्रह के महत्त्व पर बड़ा जोर दिया था और कहा था कि सच्चे भक्त के मार्ग में धनराशि के संचय जैसा अन्य रोड़ा नहीं हो सकता। परन्तु ये बातें इस समय केवल ग्रंथों में ही पायी जाती हैं, इनके अनुकूल आचरण के उदाहरण प्रायः नहीं के बराबर मिलते हैं।

१०. गरीब-पंथ

पूर्वी पंजाब, विशेषकर उसका दक्षिणी भाग और दिल्ली के प्रांत संत-परम्परा के अनेक पंथों व सम्प्रदायों के पुनीत क्षेत्र रहते आए हैं। लाल-पंथ, साब-सम्प्रदाय, सत्तनामी सम्प्रदाय, नांगो सम्प्रदाय, चरणदासी सम्प्रदाय, बावरी-पंथ व गरीब-पंथ इसी भूभाग के अंतर्गत वा आसपास

१. ‘सहजप्रकाश’ (बेतवेडियर प्रेस प्रकाश, सन् १९३३ ई०) पृ० ५५।

स्थापित होकर प्रचलित हुए थे और दिल्ली, अलवर, नारनौल, बिजेसर व रोहतक इसके आज भी प्रधान केन्द्र माने जाते हैं। इनमें से उक्त

अंतिम वा गरीब-पंथ के प्रवर्तक संत गरीबदास रोहतक
संक्षिप्त जिले की तहसील झुजूर के छुड़ानी नामक गाँव में
परिचय सं० १७७४ की वैशाख सुदी १५ को उत्पन्न हुए थे।

इनके पिता जाति के जाट थे और उनका जमींदारों का व्यवसाय था। इनकी जीवनों के विवरण बहुत कम उपलब्ध हैं। प्रसिद्ध है कि अपनी १२ वर्ष की आयु में, जब ये भैंसे चरा रहे थे, इन्हें कबीर साहब के दर्शन हुए जिन्होंने इनसे किसी विशिष्ट भैंस का दूध माँगा और गरीब दास के यह कहने पर कि वह भैंस गाभिन तक भी नहीं हुई, इन्होंने उसे बरबस दूधवाकर दूध पी लिया जिसका बहुत प्रभाव इन पर पड़ा और ये उनके शिष्य हो गए। एक अन्य मत के अनुसार गरीबदास को कबीर साहब का साक्षात् स्वप्न में हुआ था और इन्होंने उन्हें अपना गुरु मान लिया था। कारण जो भी रहा हो, इसमें संदेह नहीं कि गरीबदास कबीर साहब को ही पथप्रदर्शक मानते थे और इनके प्रायः सभी सिद्धांत भी उन्हीं के मत से प्रभावित जान पड़ते हैं।

गरीबदास ने आमरण गार्हस्थ्य-जीवन व्यतीत किया था। इन्होंने साधु का भेष कभी धारण नहीं किया। इनके चार लड़के तथा दो लड़कियों को भी चर्चा की जाती है। ये अपनी उम्र भर छुड़ानी में ही रहकर सत्संग करते रहे और अंत में भादो सुदी २ सं० १८३५ को इनका देहांत भी वहीं रहकर हो गया। इनका देहांत हो जाने पर इनके

गार्हस्थ्य- शिष्य सलोतजी जो इनके गुरुमुख चले थे, गद्दी पर बैठे;
जीवन परंतु आजकल इस पंथ की गद्दी वंश-परम्परा के अनुसार चलती है और सभी संत गृहस्थाश्रमवाले ही

हुआ करते हैं। गरीबदास ने अपने समय में एक मेला लगाया था जो आज भी छुड़ानी गाँव में उसी प्रकार लगता है और पंथ के सभी अनुयायी उस अवसर पर एकत्र होकर इनके प्रति श्रद्धा प्रदर्शित करने के प्रयत्न करते हैं। गरीबदास के पहनने का जामा, उनकी बर्छें हुई पगड़ी, धोती,

१. महर्षि शिवव्रतलाल ने उसे 'कबीर-पंथी साधु' मान लिया है और कहा है कि झुल्लो साधु कबीर के ही रूप होते हैं। 'संतमाल', पृ० २५५।

जूता, लोटा, कटोरी और पल्लंग अभी तक छुड़ानी में उनकी समाधि के निकट सुरक्षित हैं जिनके लोग दर्शन किया करते हैं।

गरीबदास अपने मरते समय लगभग २४००० रचनाओं का एक संग्रह 'हिंखर बोध' नाम से छोड़ गए थे, जिनमें से केवल १७००० इनकी हैं और शेष के रचयिता कबीर साहब हैं। उक्त १७००० पदों व साखियों में से कुछ का एक संग्रह 'वैलवेडियर प्रेस, प्रयाग' द्वारा 'गरीबदासजी की बानी' नाम से प्रकाशित हो चुका है। इनकी एक रचनाएँ अन्य रचना 'बीजक' का भी नाम सुना जाता है जो संभवतः २४००० वाला उक्त संग्रह ही है।

गरीबदास के संबंध में कुछ चमत्कारपूर्ण बातें भी प्रसिद्ध हैं, जिनमें से एक में उनके दिल्ली तक जाने और वहाँ बंदी होने का उल्लेख है। कहा जाता है कि उनकी प्रसिद्धि का समाचार पाकर बादशाह ने उन्हें दिल्ली बुलाया और वे एक घोड़ी पर चढ़कर अपने पाँच सेवकों के साथ वहाँ पहुँचे। वहाँ पर उन्होंने बादशाह से कहा कि यदि तुम

चमत्कार व स्वभाव गोबध बंद कर दो, अनाज पर कर न लगाओ और बहुत-सी बेगमें न रखो, तो तुम्हारी सफलता सदा निश्चित है।

इस पर दरबारियों ने बादशाह को भड़का दिया और वे बंदी बना लिये गए तथा वे वहाँ से किसी चमत्कार द्वारा निकल पाए। उनका स्वभाव बड़ा ही सीधा-सादा था और उनकी क्षमा के संबंध में भी एक कथा प्रसिद्ध चली आती है। कहा जाता है कि रोहतक जिले के ही आसो गाँव के किसी साहूकार का इकलौता लड़का संतोषदास के नाम से इनका शिष्य बन गया। उसके पिता को इस बात से बड़ा क्रोध आया और उसने आकर गरीबदास से पूछा, “क्यों जी, मेरे बेटे को तो तुने साधु बना लिया, अब उसकी धरवाली तेरी बहन का क्या हाल होगा।” जिसके उत्तर में गरीबदास ने कहा कि “यदि उसे मेरी बहन समझते हो तो वह मेरी बहन होकर ही रहेगी।” इसके अनंतर संतोषदास की पत्नी को इस बातचीत का समाचार सुनने पर ऐसा विराग जगा कि वह भी उनकी चेलिन बन गई और उनकी सेवा में रहने लगी। गरीबदास चरणदासी सम्प्रदाय के पवर्तक प्रसिद्ध चरणदास के समकालीन थे और कहा जाता है कि ये उपर्युक्त दिल्ली-यात्रा में पहले चरणदास के यहाँ ही ठहरे थे।

‘गरीबदासजी की बानी’ सोलह अंगों में विभाजित साखियों तथा नव रागों में दिखलाये गए पदों का संग्रह है और इनके अतिरिक्त उसमें सबैया,

रेखता, मूलना, अखिल, वैत रमैनी एवं आरती के साथ-साथ 'ब्रह्मवेदी' नाम की एक अन्य रचना भी सम्मिलित है। गरीबदास की कबीर साहब के प्रति अनन्य भक्ति सर्वत्र दीख पड़ती है। इन्होंने स्पष्ट शब्दों में

मत कबीर साहब को अपना गुरु स्वीकार किया है और एक स्थान पर अपना परिचय देते हुए बतलाते हैं कि,

'दास गरीब कबीर का चेरा। सत्तलोक अमरापुर डेरा' ॥ १० ॥^१

तो भी अन्यत्र इन्हें यह भी कहते हुए पाते हैं कि,

'दास गरीब कहैरे संतो, सन्द गुरु चित चेला रे' ॥ ५ ॥^२

जिससे प्रतीत होता है कि कबीर साहब के आदर्श द्वारा वे अनुप्राणित मात्र हुए थे। उन्होंने अपने सत्तगुरु के विषय में कहा भी है :

'ऐसा सतगुरु हम मिला, तेज पुंज के अंग ॥

फिलमिल नूर जहूर है, रूपरेख नहि रंग ॥ २३ ॥'^३

गरीबदास ने परमात्मा को सत्तपुरुष नाम दिया है और उसका परिचय उसे निराकार, निर्विशेष, निर्लेप, निर्गुन, अकल, अनूप तथा आदि, अंत और मध्य से रहित कहकर किया है। परन्तु वह इनके अनुसार तो भी वास्तव में,

'सन्द अतीत अगाध है, निरगुन सरगुन नाहि ॥ ६ ॥'^४

और इस संपूर्ण ब्रह्मांड में जो कुछ भी है वह उससे भिन्न नहीं, भिन्नता का अनुभव केवल भ्रांति के कारण हुआ करता है। ये कहते हैं :

'मर्म की बुरज सब सीत के कोट है, अजब खयाली रचा खयाल है रे।

दासगरीब वह अमर निज ब्रह्म है, एक ही फूल, फल, डाल है रे ॥७॥'^५

इस सीत कोट के ही भीतर हमारी काया का विचित्र बैंगला^६ बना हुआ है जिसका वर्णन गरीबदास ने, 'जो पिंड में है, सो ब्रह्मांड में है' सिद्धांत के अनुसार किया है। तदनुसार उसी के भीतर वह 'पारब्रह्म महबूब' भी वर्तमान है जिसे पहचानकर स्वानुभूति का आनंद उपलब्ध करना हम सभी का कर्तव्य है।

१. 'गरीबदासजी की बानी' (बेलवेडियर प्रेस, प्रयाग) पृ० १४८।

२. वही, पृ० १५२।

३. वही, पृ० १२।

४. वही, पृ० २०।

५. वही, पृ० १२३।

६. वही, पृ० १६०: =।

उक्त स्वानुभूति के लिए 'सुरत व निरत का परचा' हो जाना अत्यंत आवश्यक है, जिसके विषय में चर्चा करते हुए गरीब दास साधना कहते हैं कि वह भी तभी संभव है जब हम सुरत, निरत, मन एवं पवन इन चारों का एकीकरण वा समीकरण कर दें और उसके बल के आधार पर 'गगन मंडल' तक पहुँचकर उसके दर्शन प्राप्त करें।

चार पदारथ महल में, सुरत निरत मन पौन ।

सिबद्वारा खुलि है जयै, दरसै चौदह भौन ॥ ६ ॥^१

चार पदारथ एक कर, सुरत निरत मन पौन ।

अबल फकीरी जोग यह, गगन मंडल को गौन ॥ २१ ॥^२

इसकी साधना द्वारा सुरत अपने उचित स्थान में लगकर स्थिर हो जाती है और 'सुरत निरत मन पवन पर सोहे' आपसे आप होने लगता है।^३ सुरत के इस प्रकार लगा देने को ही गरीब दास ने नाम लेना^४ वा सुमिरन^५ भी कहा है और बतलाया है कि ऐसी स्थिति आ जाने पर इंद्रियों के गुन प्रभावित नहीं करते तथा सारा प्रपंच स्वयं नष्ट होकर 'एकै मन एकै दिसा, साईं के दरबार'^६ की दशा आ जाती है। यही अवस्था 'लै' की भी कही जाती है। परंतु इन सब के लिए अपने हृदय में पूर्ण प्रतीति का होना भी अनिवार्य है, क्योंकि वास्तव में स्वयं 'साइब' वा परमात्मा भी 'परतीति' वे अतिरिक्त और कुछ भी नहीं है। वे कहते हैं,

साइब साइब क्या करै, साइब है परतीति ।

भैंस सींग साइब भया, पाँडे गावें गीत ॥ २६ ॥^७

और इस अंतिम साखी में कदाचित् उस भक्त पाँडे की कथा का प्रसंग है जो अपनी भैंस का ध्यान धरते-धरते एक बार उसके सींग में इस प्रकार फँस गये थे कि अपने गुरु के बुलाने पर भी नहीं आते थे और उनकी ऐसी लगन

१. 'गरीबदासजी की बानी' (बेलवेडियर प्रेस, प्रयाग) पृ० ३४।

२. वही, पृ० ५५।

३. वही, पृ० २७।

४. वही, पृ० २६।

५. वही, पृ० २९।

६. वही, पृ० ५६।

७. वही, पृ० २२।

देखकर ही उनके गुरु ने फिर उनके ध्यान को परमात्मा की ओर प्रेरित किया था ।

११. पानप-पंथ

परमहंस पानपदास का जन्म प्रसिद्ध राजा बीरबल के वंश में सं० १७७६ के अंतर्गत हुआ था और इसी कारण ये जाति के ब्रह्मभट्ट थे । इनके जन्म-स्थान का ठीक-ठीक पता नहीं चलता, परन्तु जान पड़ता है कि इनका मूल निवास-स्थान दिल्ली के निकट कहीं उत्तर प्रदेश में ही था । इनके पूर्वजों की आर्थिक दशा अच्छी नहीं थी और इनके माता-पिता को इनके जन्म के कुछ ही समय पीछे दुर्भिक्ष से प्रभावित होने के कारण इन्हें त्याग देना पड़ा । कहा जाता है कि एक दिन जब उन्हें भूख ने बहुत कष्ट दिया और उन्हें कंद-मूल संग्रह करने के प्रयत्न में इधर-उधर अधिक भ्रमण करना पड़ा, तब उन्होंने इन्हें किसी पेड़ के नीचे अनाथ के रूप में छोड़ दिया और स्वयं कहीं दूर तक निकल गए । इसी बीच में किसी 'तिरपान' जाति के कुछ व्यक्ति उधर से आ निकले । उनमें से एक ने उस सुन्दर बालक को वहाँ अराक्षित रूप में पाया और वास्तव्य-भाव से प्रेरित होकर उसे अपने घर उठा ले गया । उस व्यक्ति के पास कोई संतान उस समय नहीं था, इस कारण उसने इस बच्चे का बड़े स्नेह के साथ लालन-पालन किया और इसके आने के दिन से अपने परिवार में समुन्नति के शुभ लक्षण देखकर प्रसन्न हो उसने आगे चलकर इसके पढ़ाने-लिखाने का भी प्रबंध कर दिया । तदनुसार बालक पानपदास को अपनी शिक्षा का अच्छा अवसर मिल गया और इन्होंने संस्कृत व फारसी का भी कुछ अभ्यास कर लिया । परन्तु अध्ययन के साथ ही इनकी रुचि शिल्पकला की ओर विशेष रूप से प्रवृत्त हुई थी, इस कारण इन्होंने अपने बचपन काल में राजगीर का काम भी बड़े अच्छे ढंग से सीख लिया ।

शिक्षा का समय व्यतीत होने पर इन्होंने राजगीर का काम करना आरंभ कर दिया और इस कार्य में इनकी अच्छी ख्याति भी होने लगी ।

१. महर्षि शिवव्रतलाल ने अपनी 'संज्ञमाल' (पृ० १८९) में 'तिरपान' की जगह 'भीमार' (राज) जाति की चर्चा की है और लिखा है कि इन्हें पालनेवाले व्यक्ति ने इसी कारण इन्हें १४ : १५ वर्ष की अवस्था से ही राजगीरी का काम सिखा दिया था ।

परन्तु इसी समय इनकी भेंट किसी कबीर-ग्रंथी जुलाहे से हो गई, जिसने इनसे अन्य बातों के साथ-साथ एक महात्मा के विषय में भी कुछ चर्चा छेड़ दी और इनका ध्यान उनके दर्शनों की ओर प्रवृत्त कर **गुरु से भेंट** दिया। वे महात्मा मंगनीराम के नाम से प्रसिद्ध थे और **व कार्यक्रम** अलवर राज्य के अंतर्गत तिवारा नामक गाँव में रहा करते थे। वे सदा भगवच्चिंतन में लगे रहते और अपनी वेश-भूषा साधारण पागलों की भाँति बनाये रखते थे। सर्वसाधारण उनके मंदिर को लख नहीं पाते थे। पानपदास ने जब उनके दर्शन किये, तब इन पर उनका प्रभाव बड़े आश्चर्यजनक ढंग से पड़ा। इन्होंने उनसे दीक्षा प्रदान करने की प्रार्थना की जिसे उन्होंने सहर्ष स्वीकार कर लिया। उनसे दीक्षित होकर ये फिर अपने मूल व्यवसाय में ही लग गए और इनका दैनिक कार्यक्रम बाहरी रूप में फिर उसी प्रकार चलने लगा। एक बार ये संयोगवश उस कार्य की खोज में ही बिजनौर जिले के धामपुर नामक स्थान में पहुँचे जहाँ पर किसी वैश्य का मकान बन रहा था और अवसर पाकर ये वहीं अन्य कारीगरों के साथ काम करने लगे। उस मकान की चुनाई अभी समाप्त नहीं हुई थी कि एक दिन इनसे वहीं किसी महात्मा से भेंट हो गई जिन्होंने इन्हें बतलाया कि इस प्रकार गुप्त रहने से अधिक अच्छा अपने मत का सर्वसाधारण में प्रचार करना हो सकता है। इस कारण अपने भावी कार्यक्रम को स्थिर करने में सहायता के लिए ये फिर अपने गुरु के पास चले गए।

अपने गुरुदेव के साथ फिर कुछ दिनों तक सत्संग कर चुकने पर इन्हें जान पड़ा कि बाहरी प्रचार द्वारा ये दूसरों को भी लाभान्वित कर सकते हैं। अतएव उनसे आज्ञा लेकर ये दिल्ली चले आये और वहीं रहकर ये सर्व-प्रथम अपने आध्यात्मिक उपदेश प्रकट रूप से देने लगे। परन्तु वहाँ अपना कार्य-क्षेत्र तैयार कर चुकने पर ये फिर एक बार पूर्वपरिचित दिल्ली-यात्रा व धामपुर को लौट आए। धामपुर में अभी तक उक्त चुनाई धामपुर-निवास का काम पूर्ववत् चल रहा था। ये फिर उसी कार्य में आते ही प्रवृत्त हो गए और पहले से भी अधिक परिश्रम के साथ उसे पूरा करने में लग गए। परन्तु अन्य श्रमिकों को इनकी यह लगन अच्छी नहीं जान पड़ी और उन्होंने द्वेषभाव से प्रेरित हो इनके कामों में दोष दिखलाना आरंभ किया। उन्होंने बनाये जाने वाले मकान के मालिक को बतलाया कि पानपदास ने उसकी एक दीवार को कुछ टेढ़ी कर दी है।

मकान का मालिक जब उसे देखने आया, तब दीवार सचमुच टेढ़ी निकली और उसने बिगड़कर पानपदास को अपने काम से हटा देने की धमकी दी। परन्तु प्रसिद्ध है कि पानपदास ने उक्त दीवार को छूकर ही सीधी कर दी और इस प्रकार के चमत्कार से प्रभावित होकर मकान के मालिक ने न केवल इन्हें क्षमा कर दिया, अपितु वह मकान भी इन्हें दे दिया। उस दिन से उस मकान का भी महत्व बढ़ गया और पानपदास वहीं ठहरकर जनता को आध्यात्मिक उपदेश देने लगे।

धामपुर को प्रधान केंद्र मानकर ये कभी-कभी वहाँ से अन्य स्थानों के लिए भी चल देते थे, जहाँ कुछ काल तक उपदेश देकर फिर लौट आते थे। तदनुसार इन्होंने मेरठ, सरधना तथा फिर दिल्ली आदि कई नगरों की अनेक बार यात्रा की और लोगों में अपने मत का प्रचार किया। कहा जाता है

कि नजीबुद्दौला खेला ने इनके सत्संग के लिए नजीबाबाद मृत्यु व शिष्य बसाया था। संत पानपदास का देहांत सं० १८३० की फाल्गुन कृष्ण सप्तमी को हुआ था। इनकी समाधि का धामपुर में ही होना बतलाया जाता है। प्रसिद्ध है कि उस अवसर पर इनके शिष्यों में से चार मनसादास, काशीदास, चूड़हराम तथा बुद्धिदास विद्यमान थे।

संत पानपदास की रचनाओं का एक संग्रह 'वाणी ग्रंथ' नाम से इनके अनुयायियों के धामपुरवाले मठ में सुरक्षित है और वह अभी तक अप्रकाशित रूप में है। इनकी एक अन्य रचना 'भक्तबोध' नाम की भी बतलायी जाती है; किंतु इसका कोई परिचय नहीं मिलता। इनके दिल्लीवाले सत्संग-भवन में भी किसी 'वाणी ग्रंथ' का सुरक्षित होना

रचनाएँ बतलाया जाता है और कहा जाता है कि वहाँ पर इनका एक चित्र भी वर्तमान है। किंतु यह 'वाणी ग्रंथ' भी कदाचित् उसी की प्रतिलिपि है जो धामपुर में विद्यमान है। महर्षि शिवब्रतलाल ने^१ इनकी अन्य रचनाओं में १. साखियाँ (५०० दोहे), २. नामस्तोत्र, ३. नामलोला, ४. गगन डोरी, ५. ज्ञानमुखमनी, ६. कालाभूत, ७. तत्व उपदेश, ८. इष्ट, ९. समझना तो, १०. सोहिला, ११. प्रेमरतन, और १२. इशक अर्क के नाम दिये हैं जिनमें से, संभव है, कुछ उक्त 'वाणी ग्रंथ' में भी संयुजीत हों।

१. 'संतमाल' (संतसमागम, विल्ड ३) जाहीर १९२३ ई०, पृ० १९१।

संत पानपदास अपने उपदेशों में अधिकतर दया, क्षमा, संतोष जैसे नैतिक गुणों के अनुसार व्यवहार करने की चर्चा करते और सबसे भेद-भाव-रहित होकर जीवन बिताने को कहा करते थे। इन्होंने भगवन्नाम-स्मरण पर भी बल दिया है। इनके अनुयायियों की संख्या अधिक नहीं है और न इनके

मत की किसी विशेषता का ही प्रचार होता हुआ सुन पड़ता है। वास्तव में इस पंथ पर भी अन्य पंथों की भाँति

साधारण हिंदू-धर्म का पर्याप्त प्रभाव पड़ चुका है और यह भी उसमें उन्हीं की तरह झुल-मिल जाने की ओर उन्मुख है। संभव है, संत पानपदास की कुल रचनाओं के प्रकाश में आ जाने पर एक बार फिर कभी उनकी विशेषताओं की ओर सबका ध्यान आकृष्ट हो सके। उनकी कुटकर रचना के उदाहरण इस प्रकार दिये जा सकते हैं :

‘गगन मंडल बिच महल करे।

साहिल लावे ग्यान दृष्टि की, अघर धरन पर धरन घरे।

तिरकोनी कुनिया दौड़ाके, महल साधकर ठीक करे।

नाम धनी की सूली लगावै, ग्यान ध्यान की ईंट धरे।

पानपदास भेद सतगुरु का, यह महला फिर नहीं टरे ॥’

तथा, ‘रैन बसे ये आयके, उठ चलना परमात।

पानपदास बटेउवा, प्रीति करे किस साथ ॥

हम काहू के मीत ना, हमरा मीत न कोय।

कहे पानप सोइ मीत हमारा, रामसनेही होय ॥’ इत्यादि

संत पानपदास के अनुयायियों को बहुधा कहते हुए सुना जाता है कि,

‘पानप, नानक, रैदास, कबीरा।

एक तत्व के चार शरीरा ॥’

१२. रामसनेही-सम्प्रदाय

संत रामचरन का एक अन्य नाम केवल संतगाम भी प्रसिद्ध है। इनका जन्म जयपुर राज्य के अंतर्गत दूँदाण प्रदेश के सूरसेन अथवा सोडो गाँव में सं० १७७६ की माघ सुदी १४ को शनिवार के दिन हुआ था। सोडो गाँव मालपुरा के निकट बसा था और इनके पिता वैश्य वर्ण के विजयवर्मा (बीजवर्मा) थे। इनका पहला नाम रामकृष्ण था, किंतु इनके प्रारंभिक

जीवन की घटनाओं का कोई पता नहीं चलता। इतना ही विदित है कि अपने ३१वें वर्ष में इन्होंने किसी दिन स्वप्न में देखा कि मैं नदी में बहता चला जा रहा हूँ और कोई बहुत बड़े महात्मा मुझे हाथ संत रामचरण पकड़कर बचा रहे हैं। इन पर इस बात का इतना प्रभाव संक्षिप्त परिचय पड़ा कि ये उसी दिन अपने घर से शीघ्र निकल पड़े और उक्त महात्मा की खोज में सर्वत्र भ्रमण करने लगे। अंत में इन्हें मेवाड़ प्रांत के किसी दाँतड़ा नामक गाँव में उसी महात्मा का साक्षात् हो गया और ये उनके शरणापन्न हो गए। महात्मा का नाम कृपाराम था और उन्होंने प्रसन्न होकर उसी दिन इनका नाम रामकृष्ण की जगह 'रामचरण' रख दिया और इन्हें अपने मत के अनुसार दीक्षित भी कर दिया। महात्मा कृपाराम संतदास के शिष्य थे, जो स्वामी रामानंद के शिष्य अनंतानंद के शिष्य कृष्णदास पयहारी के भी शिष्य अग्रदास की पाँचवीं पीढ़ी में थे। संतदास की मृत्यु सं० १८०६ के फाल्गुन मास ७ को शनिवार के दिन हुई थी और कृपाराम सं० १८३२ की भादो सुदी ६ शुक्रवार तक जीवित रहे। प्रसिद्ध है कि संत रामचरण सं० १८०८ के भाद्रपद महीने से लेकर सत्रह वर्षों तक किसी गुफा के भीतर गूढ़ भेष में बैठकर निरंतर तपस्या करते रहे और वहाँ से निकलकर इन्होंने अनेक अनुभवपूर्ण वाणियों की रचना की तथा अपने निर्धारित किये हुए सिद्धांतों का उपदेश देना भी आरंभ कर दिया। जो हो, इतना तो निश्चित है कि उक्त समय के अनंतर इन्होंने अपनी जन्मभूमि का परित्याग कर दिया और अन्यत्र जाकर ये रहने लगे। कहते हैं कि उस समय ये उदयपुर के मलवाड़ा गाँव में जाकर बस गये थे, जहाँ से अंत में इन्हें शाहपुर के राजाने प्रतिष्ठापूर्वक अपने यहाँ बुलाकर स्थान दिया।

संत रामचरण ने सं० १८२५ में रामसनेही-सम्प्रदाय की स्थापना की थी। इन्हें अपने वचन से ही देवी-देवताओं की पूजा पसंद न थी, जिस कारण इन्हें कभी-कभी लोग तंग भी किया करते थे। पीछे दीक्षित हो जाने तथा सत्संग करने एवं चित्त में कुछ दिनों तक अपना समय व्यतीत करने के उपरांत इनके उक्त प्रकार के संस्कार और भी हट्न होते गए और क्रमशः इन्होंने अपने नवीन मत की स्थापना के समय तक इन बातों के संबंध में कुछ नियम स्थिर कर लिए। कहते हैं कि इनके ऊपर 'रामावत' वा 'रामानंदी सम्प्रदाय' का

पूर्ण प्रभाव पड़ चुका था। किंतु अग्नी तपस्या के अनंतर इनके विचारों में बहुत कुछ परिवर्तन आ गए। इनके मतानुसार परमात्मा निराकार है। ये कहते हैं कि, 'निस्प्रेही निर्वैरता निराकार निरधार। सकल सृष्टि में रमि रह्यो ताको सुमिरन सार। ताको सुमिरन सार रामसो ताहि भखीजै', इत्यादि। वह सर्वशक्तिमान् भी है और अकेला ही सृष्टि, स्थिति एवं प्रलय का विधायक है। जगत् उसके स्वभाव का प्रतीक है। उसका वास्तविक भेद किसी को भी ज्ञात नहीं। परन्तु इतना अनुमान किया जा सकता है कि जीवात्मा भी उसी का अंशरूप है तथा बिना उसकी इच्छा के कुछ भी कर सकने में असमर्थ है। अतएव, वह राम जो भी करता है उसमें हम सभी को प्रसन्न रहना चाहिए। यदि कोई पंडित वा जानकार कोई कार्य नियमविरुद्ध कर दे तो उसके पाप से उसका छुटकारा नहीं होता, किंतु अज्ञानी अपने को प्रायश्चित्त द्वारा बचा सकता है। इनके पंथवालों की मुख्य साधना उस निर्गुण राम का नामस्मरण है और इसी को वे लोग अपनी मुक्ति का सर्वश्रेष्ठ अथवा एकमात्र साधन मानते हैं। वे प्रतिदिन प्रातःकाल मध्याह्न एवं सायंकाल में उस राम की आराधना नियमपूर्वक किया करते हैं और कभी-कभी उनके यहाँ नमाज की भाँति पाँच बार भी प्रार्थना की जाती है। सम्प्रदाय का सर्वप्रधान मठ शाहपुरा का 'रामद्वारा' है, जो नगर के बाहर कुण्ड दरवाजे के निकट वर्तमान है। अन्य प्रमुख 'रामद्वारे' दौलड़ा, गलता आदि अनेक स्थानों में बने हुए हैं।

संत रामचरन ने अपने मत में गुरु को बहुत बड़ा महत्त्व प्रदान किया था। वे अपने गुरु को स्वयं भगवान् का ही प्रतिनिधि मानते रहे। इनका कहना था कि "राममयी गुरु जानिये, गुरु मैंह जानू राम। गुरु मूर्ति को ध्यान उर, रसना उचरै राम" ॥ तदनुसार इनके अनुयायी सदा गुरु का ही ध्यान किया करते हैं और उसकी अनुपस्थिति में उसके प्रेम-साधना नख, बाल अथवा वस्त्रादि को भी दंडवत् करते हैं।

इस पंथ की स्त्रियाँ तो गुरु को अपने पति से भी बढ़कर पूज्य व प्रतिष्ठित समझा करती हैं। संत रामचरन ने प्रेम-साधना को भी अपने यहाँ एक प्रधान साधन माना था और उनका कहना था कि प्रेम की ही सहायता से हमें ईश्वर की प्राप्ति एवं सामाजिक सुख दोनों संभव हो सकते हैं। वास्तव में प्रेम को यह महत्त्व प्रदान करने के ही कारण इनके पंथ का नाम 'रामसनेही-सम्प्रदाय' हो गया। अपने राम ब्रह्म की उपासना-

पद्धति का स्वरूप इन्दीने अपने ग्रंथ 'शब्दप्रकाश' में इस प्रकार बतलाया है :—“रामनाम तारक मंत्र है, जिसे सद्गुरु की कृपा से प्राप्त कर भद्रापूर्वक नित्यशः स्मरण करना चाहिए। इसे भवण करते ही इसके प्रति प्रेम बढ़ना चाहिए तथा रसना द्वारा इसका अभ्यास आरंभ हो जाना चाहिए। पद्मासन में बैठकर मन को स्थिर करके अपने श्वास-प्रश्वास में इसकी धारा को प्रवाहित कर देना चाहिए और इस प्रकार अपने भीतर उस नाम के नामी राम के प्रति विरह का भाव जागृत करना चाहिए। नाम-स्मरण के निरंतर चलते-चलते एक प्रकार की मिठास का अनुभव होने लगता है और विश्वास भी दृढ़तर होता जाता है। फिर तो उक्त शब्द अपने कंठ में छँटक वा उलझ-सा जाता है और अपनी दशा पूरे विरही की भाँति हो जाती है, जो न तो कितो अन्य बात में रुचि रखता है और न अपने शरीरादि को ही कुछ समझता है। अंत में वही शब्द क्रमशः उतरकर हृदय में आ लगता है और उसे परमात्मा की अलौकिक ज्योति द्वारा आलोकित करता हुआ नाभि-स्थान में विश्राम ले लेता है तथा नाभि-कमल में एक प्रकार की ध्वनि गूँज उठती है ॥”

फिर तो, 'नाभिकमल में सन्द गुंजारै। नौसे नारी मंगल उचारै ॥
रोम रोम मुणकार मुणकै। जैसे अंतर तांत दुणकै ॥
माया अच्छर इहाँ बिलाया। ररंकार इक गगन सिधाय ॥
पच्छिम दिशा मेरु की घाटी। बीसों गाँठ घेर से फाटी ॥
जिकुटी संगम किया सनाना। जाय चन्दा चौये अस्थाना ॥
जहाँ निरंजन तुलत बिराजै। ज्योति प्रकाश अनंत रवि राजै ॥
अनइद नाद गिखत नहि आवै। भाँति भाँति को राग उठावै ॥
खवै सुपुम्ना नीर फुँहारा। सून्य सिखर का यह बिबहारा ॥

...

...

...

दरिया सुख को अंत न आवै। छीलर काल बाज मपटावै ॥
सुखसागर मिल सुख पद पाया। सो सब्दो मै कह समझाया ॥

...

...

...

राम रत्न्याँ का यह परकासा। मिला ब्रह्मपद भव भया नासा।
रामचरण कोइ राम रटेगा। सो जन एही धाम लहेगा ॥’ आदि”

१. 'कल्याण' (गोरखपुर) के 'साधनांक' पृ० ७१५:६ में उद्धृत। दे० 'राम-सनेही धर्म दर्पण' (मनोहरदासकृत) पृ० १२-३।

अर्थात् नाभिकमल के शब्द-गुंजार के उठते ही उससे संबद्ध सभी नाड़ियाँ मंकुत हो उठती हैं, तथा रोम-रोम तक से वही ध्वनि प्रकट होने लगती है। ररंकार ऊपर की ओर सुषुम्ना की ग्रंथियों का मेदन करता हुआ सहस्रार तक पहुँच जाता है और हम इस प्रकार त्रिकुटी संगम में स्नान कर चौथे पद को प्राप्त कर लेते हैं। वहाँ उस शून्य शिखर पर निरंजन की ज्योति के दर्शन होते हैं, अनाहत शब्द अपने विविध रागों में सुन पड़ने लगता है और सुषुम्ना के अमृत स्त्राव का आस्वादन भी होने लगता है। ऐसे सुखों के अनुभव का वर्णन शब्दों द्वारा किया जाना असंभव है। यह सभी केवल रामनाम के निरंतर स्मरण का ही प्रभाव है। जो कोई इस प्रकार की साधना करेगा, वही इस अवस्था को प्राप्त कर सकेगा।

कहा जाता है कि शाहपुर में रहते समय संत रामचरन को किसी राजकर्मचारी ने किसी व्यक्ति को नियुक्त कर जान से मरवा डालना चाहा था। परंतु इन्होंने जब उस हत्यारे के सामने अपनी गर्दन मुकाबर प्रहार करने को कहा और साथ ही यह भी बतला दिया कि “देख, ईश्वर की इच्छा के विरुद्ध किसी के प्राण नहीं लिये जा सकते मृत्यु व शिष्य और यदि तू इस प्रकार कर सकता है तो देख भी ले”, तब हत्यारे को यह बात लग गई और उसने पैरों पर गिरकर इनसे क्षमा याचना की। संत रामचरन का देहांत मिती वैशाख वदी ५ वृहस्पतिवार को सं० १८५५ में हुआ और इनकी गद्दी पर कोई रामजन नाम के महंत बैठे, जो सं० १८६६ तक जीवित रहे। संत रामचरन के २२५ शिष्य कहे जाते हैं जिनमें १२ प्रधान थे। उक्त गद्दी के तीसरे महंत का नाम दूल्हाराम था जो अपने समय में बहुत प्रसिद्ध थे और सं० १८८५ तक वर्तमान रहे। उनके उत्तराधिकारी महंत चन्नदास वा चतुरदास केवल १२ वर्ष की अवस्था में दीक्षित हुए थे और सं० १८८८ तक ही महंत रहे थे। इनके पीछे हरिनारायण दास उक्त गद्दी पर आसीन हुए थे। संत रामचरन की रचनाओं की कुल संख्या ३६२५० बानियाँ बतलायी जाती हैं और इनकी रचनाओं का एक बृहत् संग्रह ‘स्वामी जी श्री रामचरणजी महाराज की अणभै बाणी’ के नाम से सं० १९८१ में प्रकाशित भी हो चुका है। इन रचनाओं में से कुछ के नाम गुरु महिमा, नाम प्रताप, शब्द प्रकाश, अणभै विलास, सुख विलास, अमृत उपदेश, जिज्ञास बोध, विश्वास बोध, विभ्राम बोध, समता निवास, राम रसायन बोध, चिन्तामणि, मनखंडन,

गुरु-शिष्य-नोष्टि, ठिंग पारख्या, जिंद पारख्या, पंडित संवाद, लच्छ अलच्छ जोग, वे लुक्ति तिरस्कार, काफर बोध, शब्द व दृष्टांतसागर हैं। इनके एक ग्रंथ का नाम 'रामरसाम्बुधि' बतलाया जाता है जो संभवतः कोई संग्रह ग्रंथ ही है। इसी प्रकार इनके शिष्य रामजन की बानियाँ १८००० कही जाती हैं और दुल्हाराम की रचनाओं में १०००० शब्दों तथा ४००० साखियों की गणना की जाती है। चन्द्रदास की रचनाओं की भी संख्या १००० शब्दों की है। उपर्युक्त बृहत् संग्रह एक विशालकाय ग्रंथ है जिसमें संतदास, रामजन, जगन्नाथ आदि की भी कुछ रचनाएँ संग्रहीत हैं। द्वारका दास की भी एक वाणी मिलती है जिसमें ५२ रखते हैं।

रामसनेही-सम्प्रदाय के अनुयायी अधिकतर गुजरात, अहमदाबाद, बड़ौदा, सुरत, बम्बई, बालसर, काशी तथा राजपूताने की जोधपुर जैसी रियासतों में पाये जाते हैं। ये अपने गले में माला और ललाट पर श्वेत रंग का तिलक धारण करते हैं। इनके साधु लोग भगवा पहनते हैं, काष्ठ के कमंडल से जल पीते हैं और मिट्टी के बर्तनों में भोजन करते हैं। इन्हें जीव-हत्या से इतना परहेज है कि दीपक जलाकर उसे प्रायः टक दिया करते हैं ताकि कोई कीड़ा न मर जाय और चलते समय बड़ी सावधानी से पृथ्वी पर पैर रखते हैं। आधे आषाढ़ से आधे कातिक के समय तक ये अत्यंत आवश्यक कार्य पड़ने पर ही घर से बाहर निकलते हैं, क्योंकि उस समय कीड़ों के कुचले जाने की आशंका रहा करती है। ये रात को न खाते हैं और न पानी ही पीते हैं। साधु वा वैरागी बनते ही ये लोग अपने शिर के बाल शिखा के अतिरिक्त कटा लेते हैं। वैरागियों में कुछ लोग 'बंदीही' कहलाते हैं और नंगे रहा करते हैं और कुछ मौनी होते हैं, जो वाक्-संयम की साधना के कारण बहुत दिनों तक कुछ भी नहीं बोलते। यह स्थ 'बंदीही' वा 'मौनी' नहीं बन सकते। इस पंथ में किसी भी जाति के लोग दीक्षित हो सकते हैं, किंतु इसके लिए उन्हें पहले महंत के पास अपनी परीक्षा देनी पड़ती है और वैरागी बनने के लिए कम से कम ४० दिनों तक उन्हें कई प्रकार की शिक्षा भी दी जाती है। पंथ के संगठन के लिए १२ व्यक्तियों का एक समुदाय आरंभ से ही चला आता है जिनमें से किसी के मरते ही किसी दूसरे योग्य व्यक्ति द्वारा उस स्थान की पूर्ति कर दी जाती है। मुख्य महंत के मरने पर तेरहवें दिन उसका उत्तराधिकारी शाहपुर में एकत्र की गई वैरागियों व यहस्थों की

सभा द्वारा योग्यता के विचार से चुना जाता है और इसके उपलक्ष्य में वहाँ के 'राममरी' नामक मंदिर में एक सहभोज भी होता है। महंत सदा शाहपुर में ही रहता है, केवल आवश्यकता पड़ने पर ही एकाध महीने बाहर जाता है। इनमें से एक कोतवाल होता है जो अन्नदि को सुरक्षित रखता है और महंत के कथनानुसार नित्य सिधात भी देता है। दूसरा कपड़ेदार होता है जिसके जिम्मे उसी प्रकार कपड़े का प्रबंध होता है। तीसरा साधुओं के चाल-चलन का निरीक्षण किया करता है और चौथे-पाँचवें उन्हें पढ़ाते-लिखाते हैं। छठे व सातवें अन्य प्रबंध करते हैं। वृद्ध व्यक्तियों को ही शिक्षा के काम सौंपे जाते हैं, शेष पाँच की पंचायत बनती है। ये होली-दोवाली आदि न मनाकर प्रति फागुन के अंतिम सप्ताह में शाहपुर के अंतर्गत एक फूलडोल का उत्सव मनाया करते हैं जिसमें दूर-दूर के रामसनेही आकर सम्मिलित होते हैं। राजस्थान के अनेक प्रतिष्ठित राजवाड़ों की ओर से इसके लिए हजारों रुपये भेंट स्वरूप भेजे जाते हैं। इस अवसर पर विशेष अमराव किये हुए पंथ के अनुयायियों के विषय में साधुओं की पंचायत द्वारा निर्णय भी हुआ करता है और किसी के दंडनीय पाये जाने पर उसकी शिक्षा काटकर उसकी माला छीन ली जाती है और वह पंथ से बहिष्कृत कर दिया जाता है। इनके वैरागियों के लिए आदेश है कि खाने, पीने, सोने, बोलने आदि सभी कार्यों में समय का ध्यान रखें, शास्त्राध्ययन करें और निःस्वार्थ होकर परोपकार करें। दूसरों के प्रति सद्व्यवहार करना आवश्यक है। नाच-तमाशे न देखना व सवारी, जूते, आईने, आभूषण आदि शारीरिक भोग की वस्तुओं का परित्याग भी निर्धारित है। मद्यादि के निषेध के साथ-साथ दवा का बनाना तक इस पंथ में त्याज्य है।^१

रामसनेही-सम्प्रदाय की वंशावली

संतदास (मृ० सं० १८०६)

↓
कृपाराम (मृ० सं० १८३२)

↓
रामचरण (सं० १७७६-१८५५)

१. प्रो० बी० बी० राय : 'सम्प्रदाय' (मिशन प्रेस, लुधियाना, सन् १९०६) पृ० १३:१०३।

रामजग (मृ० सं० १८६६)
 |
 दूल्हेराम (मृ० सं० १८८५)
 |
 चतुरदास (मृ० सं० १८८८)
 |
 हरिनारायणदास
 |
 हरिदास
 |
 हिम्मताराम
 |
 दिलशुद्धराम
 |
 धर्मदास
 |
 दयाराम
 |
 जगरामदास (मृ० सं० १९६७)
 |
 १ निर्भयराम (वै० कृ० १० बुधवार, सं० १९६७
 को आचार्य हुए)

१३. फुटकर संत

(१) दीनदरवेश

संत दीनदरवेश उन लोगों में थे जो परिस्थिति के कारण अपने जीवन में कायापलट ला देते हैं। कहते हैं कि पाटन अथवा पालनपुर राज्य के

१. स्वामी रामानंद से लेकर संतदास तक के नाम इस प्रकार हैं—

स्वामी रामानंद, अनंतानंद, कृष्णदास पयहारी, अग्रदास, प्रेमदास, भराराम, नारायणदास (छोटे) और संतदास।

किसी गाँव के रहनेवाले ये एक साधारण लोहार थे और कमरा: 'ईस्ट इंडिया कंपनी' की सेना में मिल्बी का काम करने लग गए थे। एक समय इन्हें उसकी किसी सेना में काम करते समय कोई गोला प्रारंभिक लग गया और इनकी एक बाँह कट गई और ये नौकरी से जीवन निकाल दिये गए। उक्त घटना से इनके जीवन में परिवर्तन आ गया और इनकी प्रवृत्ति साधुओं-फकीरों के साथ सत्संग करने की हो गई।^१ तदनुसार ये अपना घर-बार छोड़कर दूर-दूर तक भ्रमण करने लगे और समय-समय पर इन्होंने अनेक महात्माओं के दर्शन कर उनसे लाभ उठाया। ये बहुत पढ़े-लिखे नहीं थे, किंतु इन्हें फारसी व हिंदी का साधारण ज्ञान था और कविता भी कर लेते थे। प्रसिद्ध है कि इनकी जिज्ञासाओं की अंतिम निवृत्ति किसी अतीत संत बाबा बालनाथ के यहाँ जाने पर हुई और इन्होंने उन्हीं को अपना गुरु भी स्वीकार कर लिया। बाबा बालनाथ किसी बड़नगर नामक स्थान के निवासी थे और संभवतः एक नाथ-पंथी विरक्त साधु थे, जिन्होंने इन्हें कविता करने की ओर भी प्रवृत्त किया। ये तब तक अनेक मुस्लिम व हिंदू तीर्थों में जाकर इन दोनों प्रमुख धर्मों के अनुयायियों के संसर्ग में आ चुके थे और इन पर सूफी-सम्प्रदाय के साथ वेदांत व अन्य मतों का भी रंग पूरा चढ़ चुका था। फिर भी अपने गुरु के आदेश द्वारा इन्होंने आत्मचिंतन को ही विशेष महत्त्व दिया और स्वतंत्र रूप से अपने सिद्धांत स्थिर किये तथा उन्हीं के अनुसार अपने जीवन की पद्धति भी बदल डाली।

दीनदरवेश के जीवन की घटनाएँ कहीं विस्तृत रूप से लिखी नहीं मिलती। इनका समय विक्रम की अठारहवीं शताब्दी के मध्य से लेकर उन्नीसवीं के प्रथम चरण तक समझा जाता है, किंतु कुछ लोग इसे उन्नीसवीं शताब्दी के उत्तरार्द्ध तक ले जाना अधिक ठीक मानते हैं। इसमें संदेह नहीं कि ये अंत में वृद्ध होकर मरे थे और अपने अंतिम जीवनकाल को काशी में रहकर इन्होंने व्यतीत किया था। इसके पहले इनका किसी प्रसिद्ध स्थान में रहकर प्रत्येक पूर्णिमा को सरस्वती नदी में भक्तिभावना अंतिम जीवन के साथ स्नान करना बतलाया जाता है। इनके दैनिक व रचनाएँ जीवन का कार्य-क्रम अपने अनुभव के अनुसार कुछ न कुछ पद्य-रचना करना और सर्वसाधारण को अपने मत का

१. मज्जरनिकाय: 'खड़ी-बोली हिंदी साहित्य का इतिहास सं० १९९८', पृ० १६१:२।

उपदेश देना था। कहते हैं कि अपने हृदय के शुद्ध उद्गारों को इस प्रकार व्यक्त करते-करते इन्होंने सवा लाख कुंडलियों की रचना कर डाली। डा० बर्ध्वाल के अनुसार इनकी रचनाओं का एक संग्रह प्रसिद्ध इतिहासज्ञ स्व० गौरीशंकर हीराचंद ओझा के पास रहा, किंतु उसमें संगृहीत पद्यों की संख्या उसके शतांश भी न थी।^१ इनकी रचनाएँ अधिकतर अन्य संतों वा भक्तों की कृतियों के संग्रहों में पायी जाती हैं। उनका कोई पृथक् संग्रह अभी तक प्रकाशित नहीं हुआ और न हस्तलिखित रूप में ही कहीं देखने को मिला। इनके द्वारा चलाये गए किसी पंथविशेष का भी अभी तक पता नहीं चला है। हाँ, इतना अवश्य है कि कुछ लोग अपने को दीन-दरवेशी कहते हुए सुने जाते हैं। इनके कुल वा परिवार के लोगों का कोई अवशेष चिह्न भी अभी तक नहीं मिल सका है।

दीनदरवेश की उपलब्ध रचनाओं को देखने से पता चलता है कि उनके विषय प्रायः वे ही थे जो अन्य संतों की कृतियों में पाये जाते हैं।

सरल स्वतंत्र जीवन, विश्वप्रेम, परोपकार, ईश्वर-भक्ति,

उपदेश बाह्य विधानों व प्रदर्शनों के प्रति उपेक्षा के भाव इनकी कुंडलियों में बार-बार आते हैं। इन्होंने हिंदू तथा मुस्लिम

धर्म के अनुयायियों के पारस्परिक विद्वेष व झगड़ों की व्यर्थता पर भी कहा है और उन्हें एक समान सिद्ध करने की चेष्टा की है। उदाहरण के लिए एक कुंडलिया में ये इस प्रकार कहते हैं,

‘हिन्दू कहैं सो हम बड़े, मुसलमान कहैं हम्म।

एक मूंग दो फाड़ हैं, कुण जादा कुण कम्म।

कुण जादा कुण कम्म, कभी करना नहिं कजिया।

एक भगत हो राम, दूजा रहिमान से रजिया।

कहे दीनदरवेश, दोय सरिता मिल सिन्धू।

सबका साहब एक, एक मुसलिम एक हिन्दू॥^२’

इन्होंने इसी शैली में सर्वसाधारण को जीवन की क्षणभंगुरता के प्रति सचेत किया है, कर्मवाद का महत्त्व दिखलाया है और कहा है कि जो कुछ

१. ‘नागरी-प्रचारिणी पत्रिका’ (भा० १५) सं० १९९१, पृ० २३।

२. ‘मनन-संग्रह’ (चौथा भाग) गीता प्रेस, गोरखपुर, पृ० १८७।

भी होता है, वह सब करतार के किये से ही होता है, बिना उसकी प्रेरणा के एक साधारण पत्ता तक नहीं हिलता ।

‘बंदा बाजी भूठ है, मत साँची कर मान ।

कहाँ बीरबल गंग है, कहीं अकबर खान ।

कहीं अकबर खान, भले की रहे भलाई ।

फतहसिंह महाराज, देख उठ चल गए भाई ।

कहे दीनदरवेश, सकल माया का धंवा ।

मत साँची करमान, भूठ है बाजी बंदा ।”

इसमें आये हुए नामोवाले अकबर, बीरबल एवं गंग तो प्रसिद्ध व्यक्ति हैं, किंतु फतह सिंह के विषय में अनुमान निश्चित नहीं हो पाता । यदि उनका भी पूरा पता चल जाय, तो ‘देख उठ चल गए भाई’ के आधार पर हम दीनदरवेश को कदाचित् उनका समकालीन कह सकेंगे । दीनदरवेश की भाषा सीधी-सादी व मुहावरेदार है और इनकी कथन-शैली के पीछे सर्वत्र इनके गम्भीर अनुभव की शक्ति काम कर रही है ।

(२) संत बुल्लेशाह

संत बुल्लेशाह वा बुल्लाशाह के मूल निवास-स्थान के विषय में कुछ मतभेद जान पड़ता है । एक मत के अनुसार ये पहले बलख शहर के बादशाह थे । एक दिन इनके मन में विषय-भोगों की ओर से कुछ रूतानि हो गई और इन्होंने अपने बजीरों से किसी पहुँचे हुए फकीर से मिलने के लिए उसका पता पूछा । बजीरों ने इस पर प्रसिद्ध मियाँ बुल्लेशाह व मीर नामक सूफी फकीर का नाम बतला दिया जिसके मियाँ मीर अनुसार इन्होंने अपने लड़के को अपनी गद्दी पर बिठा दिया और कुछ लोगों के साथ लाहौर की ओर प्रस्थान कर दिया । मियाँ मीर उस समय एक जंगल में कुटी बनाकर रहा करते थे, जहाँ किसी को बिना उनकी आज्ञा के प्रवेश करना वर्जित था, अतएव इन्होंने वहाँ पहले अपना संवाद पहुँचाया और कहला दिया कि बलख के बादशाह आपसे मिलने आये हैं । मियाँ मीर ने पूछा कि किस दशा में हैं, जिसके उत्तर में उनके आदमियों ने कहला दिया कि सौ-पचास दरबारी, घोड़े आदि के साथ अपनी बादशाही ठाट में हैं । मीर साहब ने

इस पर कह दिया कि तब उन्हें मेरे दर्शन नहीं हो सकते। बादशाह ने यह सुनकर अपने सारे सामान वहीं लुटा दिये और दरबारियों को भी विदा कर के अकेले केवल एक चादर लिये उनके दर्शनों के लिए उपस्थित हुए। मीर साहब ने तब इन्हें वहाँ से १२ कोस पर किसी अन्य फकीर के पास बारह वर्षों तक रहकर तप करने का आदेश भिजवाया और वहाँ से लौटने पर इन्हें अपने दर्शन दिये। उस समय तक इनका शरीर प्रायः सूख चुका था और इनके बाल भी बहुत बढ़ चुके थे। इन्हें मीर साहब ने अपना शिष्य बनाकर अद्वैत सिद्धांतों के उपदेश दिये और इनका नाम बुल्लेशाह रख दिया।^१

एक अन्य मत के अनुसार इनका जन्म कुस्तुनुनिया में सन् १७०३ वा सं० १७६० में हुआ था और ये जाति के सैयद मुसलमान थे। अपनी किशोरावस्था में ही इन्हें आध्यात्मिक जिज्ञासाओं ने देश-भ्रमण के लिए प्रवृत्त किया और स्वदेश में किसी अच्छे फकीर का पता न पाकर ये पैदल

पंजाब की ओर चले आये। यहाँ पर इनकी भेंट इनायत-शाह सूफी से हो गई और कई हिंदू-साधकों के भी संपर्क में आकर इन्होंने सत्संग किये तथा अंत में कुसूर में जाकर बस गये।^२ परन्तु एक तीसरे मतवाले कुछ खोज के

पश्चात् इस निश्चय पर पहुँचे हैं कि बुल्लेशाह वास्तव में कहीं बाहर से नहीं आये थे। इनका जन्म भारत में ही लाहौर जिले के अंतर्गत पंडोल नामक गाँव में मुहम्मद दरवेश के घर हुआ था और इनका जन्म-संवत् भी १७३७ मानना चाहिए। बड़े होने पर ये किसी साधु दर्शनीनाथ के सत्संग में आये और अंत में इन्होंने प्रसिद्ध सूफी फकीर इनायतशाह को अपना मीर स्वीकार कर लिया। ये आमरण एक सच्चे ब्रह्मचारी की दशा में रहते रहे और इन्होंने एक विशुद्ध जीवन व्यतीत किया था। अपनी बहन के साथ ये कादरी शक्तारी सम्प्रदाय के अनुयायी समझे जाते रहे और इनकी साधना का प्रधान स्थान कुसूर नाम का गाँव रहा। 'कुरान शरीफ' व परम्परागत विधानों की खरी आलोचना करने के कारण इन पर मौलवी लोगों की दृष्टि सदा कूट बनी रही और इन्हें कई बार कष्ट पहुँचाने के भी प्रयत्न किये गए। इनका

१. 'कल्याण' (गोरखपुर) 'संत-अंक', पृ० ७९३:४। [परन्तु मियाँ मीर की मृत्यु सं० १६९२ में हुई थी—ले०]

२. चित्तिमोहन सेन : मिर्चीबल मिस्टिसिज्म आफ इंडिया, लंदन पृ० १५३।

वेदांत सं० १८१० में कुसूर गाँव में ही हुआ था, जहाँ पर इनकी समाधि आज तक वर्तमान है और जो तीर्थ-स्थान की भाँति माना जाता है। इनकी रचनाओं का एक संग्रह कुसूर-निवासी प्रेमसिंह द्वारा प्रकाशित हो चुका है जिसमें इनके 'दोहरे', 'काफी', 'सीहफ़ी', 'अठवारा', 'वारामासा' आदि एकत्र किये गए हैं और इनकी रचना 'सीहफ़ी' का एक संस्करण 'वेलवेडियर प्रेस, प्रयाग' से भी निकल चुका है। इन्होंने अपने सिद्धांतों को बड़ी शुद्ध व सरल पंजाबी हिंदी द्वारा स्पष्ट शब्दों में व्यक्त किया है।

संत बुल्लेशाह का कादरी शक्तारी सम्प्रदाय के साथ संबंध था, अतएव साधारण सूफियों की भाँति ये वेदांत के सिद्धांतों द्वारा भी बहुत प्रभावित थे। इनके विचार बहुत परिमार्जित थे और उन पर कबीर साहब के सिद्धांतों की भी व्याप स्पष्ट लक्षित होती है। इनका कहना है कि "यदि हृदय के भीतर सच्चे नमाज की भावना न हो, तो मसजिदों में जाकर वहाँ

मत अपना समय नष्ट करना उचित नहीं कहा जा सकता।

मन्दिर, ठाकुर-द्वारा वा मसजिद सभी चोरो और डाकुओं के अड्डों के समान हैं; उनमें प्रेमरूपी परमात्मा का निवास-स्थान कभी नहीं हो सकता। मैं तो जो कुछ भी अपने सीधे-सादे प्रयत्नों द्वारा आध्यात्मिक अनुभव प्राप्त कर पाता हूँ, वह इन स्थानों के आचार्यों के संपर्क में आ जाने पर भ्रमात्मक बन जाता है। मक्के जाने से तब तक उद्धार नहीं हो सकता, जब तक हम अपने हृदय से अहंता का परित्याग भी न कर दें और न इसी प्रकार गंगा में सैकड़ों डुबकियाँ लगाने से ही कुछ संभव है। मैंने तो अल्ला का अपने भीतर ही अनुभव करके सदा के लिए विशुद्ध आनंद एवं शांति को उपलब्ध किया है। नित्य का सांसारिक मरण ही मेरा नित्य का आध्यात्मिक जीवन है और मैं प्रत्येक क्षण अप्रसर होता हुआ चला जा रहा हूँ। हे बुल्ला, ईश्वर के प्रेम में सदा मस्त बने रहो। तुम्हें इसके लिए सैकड़ों-हजारों विरोधों का सामना करना पड़ेगा, किंतु इनकी परवाह न करो। जब कभी तुमसे कोई कहे कि तू काफिर है, तो तू यही कह कि हाँ, तू सत्य कहता है।"^{१२}

संत बुल्लेशाह की रचनाएँ अधिकतर मस्ती से भरी हुई जान पड़ती हैं उपदेश और समझ पड़ता है कि उनका प्रत्येक शब्द निजी अनुभव द्वारा ओतप्रोत है। ये कहते हैं :

१. डा० मोहनसिंह : 'हिस्ट्री आफ दि पंजाबी लिटरेचर', लाहौर, पृ० २४।

२. चित्तिमोहन सेन : 'मिडीवल मिस्टिसिज्म आफ इंडिया' पृ० १५६:७।

ऐन-ऐन ही आप है बिना नुकते, सदा चैन महबूब दिलदार मेरा ॥
इक बार महबूबनू जिनीं डिठा, ओह देखखेहार है सम्भकेरा ॥
उसतो लख बहिस्त कुरबाण कोते, पहुँचे महल बेगम्म चुकाई भँडा ।
बुल्लाशाह उस हाल मस्तान फिरदे, हाथी मत्तड़े तोड़ जंजीर
जेड़ा ॥ १९ ॥^१

अर्थात् वह मेरा प्रियतम परमात्मा नितांत निरुपाधि एवं नित्य आनंदस्वरूप है और जिसने उसे एक बार भी देख लिया, वह चकित हो गया। उसके प्रति लाखों स्वर्ग न्योछावर कर दिये तथा प्रपंचों से अलग हो उस दशा को प्राप्त कर लिया, जो चिंताओं से रहित है। बुल्लाशाह उसी स्थिति में आ जंजीर तोड़कर स्वतंत्र बन हाथी की भाँति मस्त हो फिर रहा है। इसी प्रकार ये सर्वात्मवाद की भावना से प्रेरित हो अन्यत्र कहते हैं :

‘टुक बूम कवन छप आया है ।
कई नुकते में जो फेर पड़ा, तब ऐन गैन का नाम धरा ।
जब मुरसिद नुकता दूर किया, तब ऐनो ऐन कहाया है ॥
तुसी इलम कितावा पढ़दे हो, केहे उल्टे माने करदे हो ।
बेमोज ऐवें लड़दे हो, केहा उल्टा वेद पढ़ाया है ॥
दुई दूर करो, कोई सोर नहीं, हिन्दु तुरक कोई होर नहीं ।
सब साधु लखो कोई चोर नहीं, घट घट में आप समाया है ॥
ना मैं मुल्ला, ना मैं काजी, ना मैं मुन्नी, ना मैं हाजी ।
बुल्लेशाह नाल लाई बाजी, अनहद सबद बजाया है ॥^२

अर्थात् तनिक समझ तो लो कि कौन तुम्हारे सामने गुरुरूप से वर्तमान है। केवल उपाधियों के ही कारण नाम व रूप के भेद दीक्ष पड़ते हैं, सद्गुरु द्वारा भ्रम दूर कर दिये जाने पर केवल आत्मस्वरूप ही एक मात्र रह जाता है। तुम शास्त्रादि का अध्ययन करते हो तथा व्यर्थ उल्टा-सीधा अर्थ लगाते हो और लड़ते हो। यदि दैव की भावना को दूर कर के देखो तो हिंदू व मुसलमान में कोई अंतर ही नहीं है; सभी एक समान साधु जान पड़ते हैं और सबके भीतर वही एक व्याप्त समझ पड़ता है। मैं न तो मुल्ला हूँ, न काजी हूँ और न अपने को कभी मुन्नी अथवा हाजी ही मानने को तैयार हूँ। अब

१. ‘बुल्लाशाह की सौहफ़ी’ (ऑबेकटेश्वर स्टोम प्रेस, बंबई) पृ० ६ ।

२. ‘भजन-संग्रह’ (चौथा भाग) गीता प्रेस, गोरखपुर, पृ० १३७:८ ।

तो उसके साथ आत्मीयता की बाजी मार ली है और अनाहत शब्द बजाता हुआ आनंद में विभोर हैं।

(३) बाबा किनाराम अघोरी

वर्तमान बनारस जिले की चंदौली तहसील में रामगढ़ नाम का एक गाँव है, जो बाणगंगा के किनारे बसा हुआ है। वहाँ पर किसी समय रघुवंशी क्षत्रियों की एक प्रधान बस्ती थी और उन्हीं के कुल में किसी अकबर नामक व्यक्ति के घर बाबा किनाराम का जन्म हुआ था। ये अपने बचपन

से ही अत्यंत भद्रालु व एकांतप्रेमी थे और लोग बहुधा
प्रारंभिक इन्हें रामनाम का स्मरण करते हुए भी देखा करते थे। ये
जीवन अपने तीन भाइयों में सबसे बड़े थे और इनका विवाह भी
 लगभग १२ वर्ष की अवस्था में ही कर दिया गया था

जिससे इनकी प्रवृत्ति वैराग्य की ओर न बढ़ सके। किंतु तीन वर्ष के अनंतर जब इनके गीने का दिन निश्चित हुआ और उसके लिए जाने की तैयारी होने लगी, इन्होंने अपनी माता से हठपूर्वक दूध-भात माँगकर खाया, तथा कारण पूछने पर भावी गार्हस्थ्य-जीवन के प्रति अपनी अनिच्छा प्रकट की। संयोगवश इनकी स्त्री का देहांत भी हो गया और गौना न हो सका। तत्पश्चात् एक दिन ये अपने घर से बिना कहे-सुने विरक्त होकर निकल पड़े और वर्तमान बलिया जिले के कारो नामक गाँव के संयोगी वैष्णव महात्मा बाबा शिवराम द्वारा दीक्षित होकर उनकी सेवा-सुभूषा में अपना जीवन व्यतीत करने लगे। प्रसिद्ध है कि वहाँ भी अपने गुरु के पुनर्विवाह के ही कारण खिन्न होकर ये अधिक दिनों तक ठहर न सके और उनकी आशा लेकर अपने जन्मस्थान को लौट इन्होंने मजनभाव में रहना चाहा।

परन्तु घरवालों से इनका विरक्त जीवन देखा न जा सका और वे इनसे बार-बार फिर से दूसरा विवाह करने का आग्रह करने लगे। इसलिए इन्होंने कुछ दिनों तक देश-भ्रमण करने की ठान ली और चारों धाम के अतिरिक्त अन्य प्रधान तीर्थों की भी यात्रा कर फिर एक बार घर लौट आये। अब की

बार इन्होंने अपनी कुटी अपने पूर्व निवासस्थान से हटकर
देश-भ्रमण बनायी और जनता के उपकारार्थ 'रामसागर' जैसे कुँए
 आदि का भी निर्माण किया। इनके भजनानुराग एवं
 समाज-सेवा के कारण लोग इनसे बहुत प्रभावित होने लगे और इनके यहाँ उनकी भीड़ लगने लगी। अतएव, ये फिर अपनी तीसरी यात्रा के लिए

वहाँ से चल पड़े और किसी वृद्धा के इकलौते पुत्र को अपने साथ लेकर जूनागढ़ की ओर पहुँचे। वहाँ जूनागढ़ के नवाब के कर्मचारियों ने इनके शिष्य को किसी कारण बंदी बना लिया और उसे छुड़ाने की चेष्टा में कुछ दिनों के लिए इन्हें भी जेल जाना पड़ा। प्रसिद्ध है कि बंदीगृह में इन्होंने अनेक चमत्कार दिखलाये जिस कारण नवाब ने दोनों को मुक्त कर दिया और ये फिर यात्रा करने लगे। इनके काराबद्ध होने की घटना का समय सं० १७२४ समझा जाता है और इनके उक्त शिष्य का नाम बिजाराम बतलाया जाता है।

बाबा किनाराम का मुख्य कार्य इस लम्बी यात्रा में महत्त्वपूर्ण स्थानों पर कुछ दिनों तक ठहरकर वहाँ के साधुओं से सत्संग करना तथा अपनी उपलब्ध आध्यात्मिक अनुभूति के अनुसार एकांत में आत्मचिंतन करना रहा। फलतः कहते हैं कि इन्हें इसी बीच में गिरनार के ऊपर किसी

ऐसे महात्मा के दर्शन हो गए, जिन्होंने इनके जीवन में

गुरु काया पलटकर पूर्ण शांति ला दी। इन्होंने अपने ग्रंथ

‘विवेकसार’ में बतलाया है कि “मुझे पुरी, द्वारिका तथा

गोमती व गंगासागर के तीरों में दत्तात्रेय मुनि से भेंट हुई, जिन्होंने दयापूर्वक मेरे सिर पर अपना हाथ रखा और मेरे हृदय के भीतर ज्ञान-विज्ञान एवं इदं भक्ति के भाव जाग्रत कर दिये।” ये दत्तात्रेय मुनि कदाचित् वही पौराणिक व्यक्ति हैं जो अत्रि मुनि के पुत्र और अवधूत वेशधारी समझे जाते हैं। इस कारण उनसे इनकी भेंट की घटना भी ‘अलौकिक’ ही कही जा सकती है। फिर भी इन्होंने उन्हीं को उक्त रचना के अंतर्गत अपना परमगुरु व पथप्रदर्शक माना है, तथा अपने मत को भी तदनुसार ‘अवधूत मत’ ही ठहराया है। जो हो, आगे चलकर सं० १७५४ के लगभग इन्होंने काशी में कैदागघाट के निकट वहाँ के प्रसिद्ध महात्मा कालूराम ‘अचोरी’ के भी दर्शन किये और कुछ काल तक उनके साथ रहकर एवं विविध सिद्धियों के चमत्कारों से प्रभावित होकर वही ‘कृमिकुंड’ पर उनसे दीक्षित हो गए। कहा जाता है कि इन कालूराम ने ही बाबा किनाराम को गिरनार पर्वत के ऊपर तथा अन्य कई तीर्थ स्थानों में दत्तात्रेय के रूप में पहले

१. ‘पुरी द्वारिका गोमती, गंगासागर तीर। दत्तात्रेय मो कहां मिले, हरन महा भव पीर ॥

भक्ति दयाल मम सीस पर, कर परस्यो मुनिराय। ज्ञान विज्ञान भक्ति इदं, दीन्हों हृदय लखाय ॥ ‘विवेकसार’ पृ० २।

भी दर्शन दिये थे और पीछे निज स्वरूप में इन्हें काशी में दीक्षित किया था। बाबा किनाराम ने कदाचित् उनसे दीक्षित होने की घटना की ही ओर संकेत करते हुए एक स्थान पर कहा है—

‘कीना कीना सब कहैं, कालू कहै न कोय।

कीना कालू एक भये, राम करै सो होय ॥’^१

बाबा किनाराम के प्रथम गुरु बाबा शिवाराम तो ‘भक्ति जयमाल’ के रचयिता एक प्रसिद्ध भक्त थे जिनके स्थान पर आज भी एक मंदिर वर्तमान है, किंतु इनके द्वितीय गुरु कालूराम के संबंध में कुछ अधिक पता नहीं चलता। त्रिगुप्त साहब के कथनानुसार^२ हेनरी बालफोर ने अघोर-मत के विषय में कुछ सामग्री एकत्र कर उसे ‘लाइफ कालूराम व हिस्ट्री आफ ऐन अघोरी फकीर’ नाम से प्रकाशित किया है और बतलाया है कि अघोर-पंथ वस्तुतः गुरु गोरखनाथ द्वारा प्रवर्तित गोरखपंथ की एक शाखा है जिसके सर्वप्रथम प्रचारक कोई मोतीनाथ थे। उन्होंने उस शाखा की तीन उप-शाखाओं की भी चर्चा की है और उनके नाम क्रमशः ‘औषड़’, ‘सर्वगी’ और ‘धुरे’ बतलाये हैं। ‘कल्लूसिंह फकीर’ (संभवतः उक्त कालूराम) को उन्होंने ‘औषड़’ उपशाखा का अनुयायी माना है और कहा है कि ये अन्य अघोरियों की भाँति अपने को चमत्कार-प्रदर्शक सिद्ध करना नहीं चाहते थे। अघोर-पंथ के अनुयायियों का साधारणतः मुर्दे का मांस खाना तथा उसकी खोपड़ी में मदिरा आदि का पीना वा अन्य विनोनी वस्तुओं का व्यवहार करना भी देखा जाता है और त्रिगुप्त साहब ने इसी कारण उनके कोपालिक वा कालामुख शैव सम्प्रदायवालों से प्रायः अभिन्न होने का भी अनुमान किया है।^३ इसी प्रकार दत्तात्रेय को भी उन्होंने अघोरी ही लिखा है।^४ परन्तु ‘औषड़’ नाम उन गोरखपंथियों को भी दिया जाता है जो कनफटा योगी हो जाने के अंतिम संस्कार तक पहुँचे हुए नहीं रहते और कभी-कभी इन दोनों प्रकार के नाथपंथियों को भिन्न-भिन्न मानते हुए पहले वर्गवालों को जालंधरीनाथ का और दूसरों को मत्स्येन्द्रनाथ का अनुयायी

१. ‘गीतावली’ पृ० ५।

२. जी० डब्ल्यू० त्रिगुप्त : ‘गोरखनाथ ऐंड दि कनफटा योगीज’ पृ० ७२ (ट्रिप्लीटा)।

३. वही, पृ० २२४।

४. वही, पृ० ७५।

कहने की परिपाटी भी चली आती है। उधर दत्तात्रेय मुनि के साथ भी अघोर-पंथ का कोई संबंध सिद्ध नहीं होता। पुराणों से केवल इतना ही पता चलता है कि ये विष्णु के अंशावतार थे और एक बार दाहिने हाथ में मदिरा का घड़ा और वाम भाग में किसी सर्वांग सुंदरी अप्सरा को लेकर वे जल के बाहर निकले थे। इसके सिवाय, उनके नाम पर चलनेवाले दत्तात्रेय-पंथ में भी अघोर-पंथ की बातों को उतनी प्रधानता नहीं दी जाती और न अवधूत शब्द की परिभाषा^१ में ही उनका समावेश समझा जा सकता है। अतएव दत्तात्रेय मुनि के साथ बाबा कालूराम के अघोर-पंथ का यह संबंध उसकी विशेषता का ही चोतक समझा जा सकता है। बाबा किनाराम ने भी कदाचित् इसी कारण उसे 'अवधूत-मत' ही नाम दिया है।

बाबा कालूराम से दीक्षित हो जाने पर बाबा किनाराम सदा कृमिकुंड पर ही रहते थे और कभी-कभी रामगढ़ की ओर भी जाते रहे। अपने गुरु का देशांत हो जाने पर ये उनकी गद्दी पर उत्तराधिकारी के रूप में बैठे और अंत तक अपने 'अघोर-पंथ' का प्रचार किया। कहा जाता है कि इनकी मृत्यु सं० १८२६ में १४२ वर्ष की आयु में हुई। इन्होंने प्रचार-कार्य व अपने मत को स्पष्ट करने के लिए उक्त 'विवेकसार' नामक रचनाएँ एक छोटा-सा ग्रंथ लिखा है और कुछ फुटकर पथों की भी रचना की है जो 'गीतावली' व 'रामगीता' के रूपों में संग्रहीत हैं। इनके वैष्णवमतपरक भावों को प्रदर्शित करनेवाले पथों को इसी प्रकार 'रामरमाल', 'रामचपेटा' व 'राममंगल' के नाम से एकत्र किया गया है। अपने उक्त दोनों गुरुओं की मर्णादा निभाने के लिए इन्होंने चार वैष्णव मत के मठ मारुफपुर, नयीडीह, परानापुर और महुवर में तथा उसी प्रकार अघोरमत के चार मठ रामगढ़ (बनारस जिला), देवल (गाजीपुर जिला), हरिहरपुर (जौनपुर जिला) एवं कृमिकुंड (मुहल्ला भदौनी काशी) में स्थापित किये हैं, जो अब तब चल रहे हैं। कृमिकुंड की रामशाला ही वस्तुतः इनके पंथ का प्रधान मठ है, जहाँ कालूराम, किनाराम एवं अन्य महंतों की भी समाधियाँ वर्तमान हैं और जिसकी एक उपशाला काशी नगरी के ही सैनपुरा मुहल्ले में आजकल बाबा गुलाबचंद्र 'आनंद' की अध्यक्षता में चल रही है। बाबा किनाराम के

१. "सर्वान् प्रकृति विकारानवधुनोत्पद्यतः" 'गोरक्षसिद्धांत-संग्रह' पृ० १।

व्यक्तित्व एवं ख्याति से प्रभावित होकर काशी प्रांत के प्रसिद्ध राजा बलवंतसिंह ने रामगढ़ के पूजा-व्यय के निमित्त अपने ६६ गाँवों में से प्रत्येक से एक रुपये की वार्षिक आय निश्चित कर दी थी, जो वहाँ के महंतों को कदाचित् अभी तक मिलती है। इनके पंथ को बहुधा 'किनारामी अधोरपंथ' भी कहा जाता है जिसके अनुयायी प्रायः सभी जाति के लोग हैं और उनमें मुसलमान भी सम्मिलित हैं। इनके अधोर-पंथ के प्रचार का नेपाल, गुजरात एवं समरकंद तक होना कहा जाता है।

इनकी प्रधान रचना 'विवेकसार' में उसका रचना-काल सं० १८१२ दिया गया है और उससे यह भी जान पड़ता है कि वह मालवा प्रांत के प्रसिद्ध नगर उज्जैन में कदाचित् शिप्रा नदी के किनारे लिखी गई थी। उसमें दिये गये सिद्धांतों को बाबा किनाराम ने अपने गुरु की कृपा से अपने

निजी अनुभव के अनुसार लिखा है, जिसमें इनके विवेकसार व अनुसार चारों वेदों, वेदांत, शास्त्र एवं पुराणों के भी मतों मत का सारांश का सार आ जाता है। इसकी रचना का उद्देश्य इन्होंने

यह बतलाया है कि 'संसार असार एवं पाँच भौतिक मात्र हैं और इसमें रहनेवाले जीवों को वैताप बाधित किया करते हैं जिन्हें दूर कर आत्मप्रकाश प्रकट करना आवश्यक है।' इन्होंने पुस्तक को आत्माराम की वंदना से आरम्भ किया है और 'जस कछु मो कहँ लखि पर्यो' के आधार पर 'साधुप्रसाद को प्रकट फल' रूप में 'आत्मानुभव की कथा' का ही विवरण दिया है। इनके अनुसार सत्य ही सत्यपुरुष व निरंजन है, जो सर्वत्र 'व्यापक' व 'व्याप्य' रूपों में वर्तमान है। उसका अस्तित्व सहज स्वरूप है। 'विवेकसार' में अष्ट अंगों का भी वर्णन है, जिन्हें क्रमशः 'ज्ञान अंग', 'वैराग्य अंग', 'विज्ञान अंग', 'निरालंब अंग', 'शम अंग', 'अजपा अंग', 'शून्य अंग' तथा 'रक्षा अंग' नाम दिये गए हैं। इनमें से पहले तीन में इनके मतानुसार सृष्टि का रहस्य बतलाया गया है, काया-परिचय वा पिंड व ब्रह्मांड की समता दर्शायी गयी है, अनाहत व निरंजन आदि के स्थान निर्दिष्ट किये गए हैं और इसी प्रकार इसके अगले तीन अंगों में उनकी साधना का परिचय, निरालंब की स्थिति, आत्मविचार से शांति की उपलब्धि एवं अजपाजाप तथा सहज समाधि की चर्चा की गई है। इसके शेष दो अंगों में क्रमशः सारे विश्व के आत्ममय होने तथा आत्मस्थिति के रक्षार्थ दया, विवेक, विचार व सत्संग के द्वारा जीवन यापन करने की चार विधियाँ भी बतलायी गई हैं।

बाबा किनाराम के सिद्धांत संत-मत से ही मिलते-जुलते प्रतीत होते हैं और इनकी प्रायः सभी रचनाओं में उसकी छाप स्पष्ट लक्षित होती है।

इनके द्वारा प्रयुक्त 'जोगजुगति', 'सुरति', 'निरवान', 'अनहद संतमत व बानी', 'सत्त सुकृत' जैसे शब्दों से भी इनके 'अवधूत-मत' किनाराम वा 'अघोर-मंथ' का संत-मत द्वारा भली भाँति प्रभावित होना समझा जा सकता है। उदाहरण के लिए :

‘अनुभव सोई जानिये जो नित रहे विचार ।

राम किना सतशब्द गहि, उतर जाय भौपार ॥’ ‘गीतावली’ पृ० १२

‘शब्द का रूप साचो जगत पुरुष है, शब्द का भेद कोई संत जाने ।

शब्द अज, अमर अद्वितीय व्यापक पुरुष, संतगुरु शब्द सुविचार आने ॥

चंद में जोति है, जोति में चंद है, अरथ अनुभौकरि येक आने ।

राम किना अगम राह बांकी निपट, निकट को छाड़ि को प्रीति ठाने ॥’

वही, पृ० ६

दिये जा सकते हैं; फिर भी बाबा किनाराम के अनुयायी उससे अपना कोई प्रत्यक्ष संबंध स्वीकार करते नहीं जान पड़ते।

सप्तम अध्याय

आधुनिक युग (सं० १८५० से अब तक)

१. सामान्य परिचय

विक्रम की उन्नीसवीं शताब्दी के लगभग प्रथम चरण से ही भारत में अंग्रेजों की सत्ता जमने लगी थी। उनका शासन कई प्रांतों में आरंभ होने लगा था और उनके संपर्क में क्रमशः आते रहने के कारण भारतीय मनोवृत्ति पर उनकी संस्कृति का कुछ न कुछ रंग भी चढ़ने लगा था।

योरपीय विद्वानों ने इसके अनंतर हमारे प्राचीन नवीन विवेचन-साहित्य का अध्ययन व अनुशीलन आरंभ कर दिया और प्रत्येक बात का मूल्यांकन एक नवीन दृष्टिकोण से होने लगा। भारतीय धर्म, भारतीय संस्कृति, भारतीय दर्शन,

भारतीय साहित्य, भारतीय कला व भारतीय जीवन के साधारण से साधारण पार्श्वों पर भी अब एक तटस्थ व्यक्ति बनकर विचार किया जाने लगा और इस प्रकार प्रत्येक के गुण-दोष की परीक्षा का भी अवसर मिला। जिस किसी बात पर पुनर्विचार आरंभ होता, उसके मूल स्वरूप, उसके क्रमिक विकास और उसकी वर्तमान स्थिति के विषय में सांगोपांग अध्ययन करने की चेष्टा की जाती, उसके प्रत्येक रूप से परिचय प्राप्त किया जाता तथा अंत में उसके भविष्य के संबंध में भी कुछ दूर तक अनुमान कर लिया जाता। इसी प्रकार उसके गुण-दोषों पर ध्यान देते समय बहुधा उसकी तुलना अन्य समकक्ष बातों के साथ की जाती और कभी-कभी उसे विदेशीय प्रसंगों के प्रकाश में भी लाकर परखने का प्रयत्न किया जाता। यह कार्य पहले पहल योरपीय विद्वानों ने ही आरंभ किया, किंतु उनकी विवेचन-पद्धति का अनुसरण कर फिर भारतीय विद्वान भी इस ओर प्रवृत्त हुए।

भारतीय धार्मिक साहित्य व साम्प्रदायिक विकास का अध्ययन पहले पहल ईसाई पादरियों ने आरंभ किया। पता चलता है कि लगभग उसी समय डेनमार्क देश के जीलीड निवासो बिशप मुंटर साहब (Mousignor

Munter) ने कबीर साहब के संबंध में 'मूलपंची' नाम का एक ग्रंथ इटालियन भाषा में लिखा था, जो 'Mines of The धार्मिक East' अर्थात् प्राच्य विद्यानिधि ग्रंथमाला के तृतीय साहित्य आदि भाग में प्रकाशित हुआ था। वह किसी कबीरपंथीय ग्रंथ का अध्ययन का अनुवाद मात्र कहलाता था, किंतु उसमें उस मत के सृष्टि-संबंधी विचारों का परिचय उपहास की मनोवृत्ति के साथ दिया गया जान पड़ता था। वह वास्तव में एक अन्य बृहद् ग्रंथ का केवल एक अंश मात्र था, जो कबीर साहब के धार्मिक विचारों तथा उनकी सुधार-संबंधी योजना का परिचय देने के उद्देश्य से लिखा गया था^१। फिर तो विल्सन साहब, गार्सी द तासी जैसे अन्य विदेशी विद्वानों का भी ध्यान इस ओर आकृष्ट हुआ और भिन्न-भिन्न संतों, उनके मत, प्रचार-पद्धति एवं कृतियों के संबंध में परिचय देने तथा उन पर आलोचनात्मक निबंध लिखने की एक परिपाटी ही चल पड़ी। उक्त पाश्चात्य विद्वानों ने यह कार्य सर्वप्रथम कदाचित् शुद्ध जानकारी के लिए ही आरंभ किया था और कभी-कभी वे ऐसे अवसरों का उपयोग अपनी निजी संस्कृति को अधिक उत्कृष्ट सिद्ध करने में भी कर लिया करते थे, किंतु उनके नवीन दृष्टिकोण व सुझावों की ओर सर्वसाधारण का भी ध्यान क्रमशः आकृष्ट हो चला और सभी बातों को एक बार फिर से देखते समय उन्हें नया व सुधरा रूप देने के प्रयत्न आरंभ हो गए।

कबीर साहब तथा उनके अनुकरण में भिन्न-भिन्न पंथों व सम्प्रदायों के स्थापित करनेवाले संतों का प्रधान उद्देश्य प्रचलित प्रपंचों व विडंबनाओं को दूर कर उनकी आड़ में न दीख पड़नेवाले वास्तविक धर्म के रहस्य का उद्घाटन करना था और इस प्रकार उनका दृष्टिकोण भी अपनी परिस्थिति की पूरी परख व विवेचना पर ही आभित रहता आया था, जिस कारण उन्हें सुधारक मात्र कहने की परिपाटी अभी तक चली आई है। परंतु समय पाकर उनके अनुयायियों की प्रवृत्ति, क्रमशः साम्प्रदायिक भावनाओं से प्रभावित

१. H. H. Wilson की पुस्तक Religious Sects of the Hindus (p.p. 77-8) की पाद-टिप्पणी में मूलग्रंथ का नाम इस प्रकार दिया गया है:--'Il libro primario dei Cairste (Specino di reforma della genti-
lita si chiama Satuami Kabir questo libro a fra la carta di propoganda)'.

होने लगी और उसमें संकीर्णता के दोष भी लक्षित होने लगे। संत दादू दयाल के शिष्य प्रसिद्ध सुंदरदास (मृ० सं० १७४६) ने अपने ग्रंथ 'सुंदर विलास' में कदाचित् इसी बात की ओर संकेत किया था, जब कि उन्होंने योगी, जैनी, सूफी, संन्यासी जैसे वर्गों की आलोचना करते समय उनके साथ-साथ कबीर व हरिदास को गुरु माननेवाले क्रमशः कबीर-पंथियों व निरंजनियों की भी चर्चा कर दी थी^१। फिर भी अपने-अपने वर्गों को प्राचीन आधारों पर अवलंबित कर उन्हें श्रेष्ठ सिद्ध करने की अभिलाषा ने आगे के पंथ-प्रचारकों को और भी पथभ्रष्ट कर दिया, उनकी साधनाओं के अंतर्गत पौराणिक एवं तांत्रिक पद्धतियों का प्रवेश होने लगा और उनकी प्रवृत्ति फिर एक बार उसी ओर उन्मुख हो चली, जिधर से उसे मोड़ने के लिए पहले संतों ने अपने उपदेशों द्वारा अथक परिश्रम किया था। विक्रम की उन्नीसवीं शताब्दी के पूर्वार्द्ध तक इस प्रकार संतों की परम्परा के अंतर्गत नवीन तथा प्राचीन पंथों में भी मौलिक सिद्धांतों से कहीं अधिक बाह्य विधानों का ही प्राधान्य हो गया और यह बात स्वभावतः अवांछनीय थी।

आधुनिक युग के प्रथम प्रसिद्ध संत तुलसी साहब को ये बातें पसंद न आयीं और उन्होंने इनके विरुद्ध कटु आलोचना आरंभ कर दी। उन्होंने अपनी 'बट रामायन' में कबीर-पंथ में प्रचलित चौका-विधि, नारियल फोड़ना, परवाना देना जैसी बातों का वास्तविक रहस्य

बुद्धिवादी बतलाया और स्पष्ट शब्दों में कह डाला कि,

व्याख्या 'भूटा पंथ जगत सब लूटा।

कहा कबीर सो मारग छूटा ॥'^२

इसी प्रकार उन्होंने नानक-पंथ के संबंध में भी कहते हुए 'वाइगुरु', 'कड़ा परसाद' व 'नानक-नोरखगोष्ठी' जैसी बातों के मूल में वर्तमान अभिप्रायों के प्रकट करने का प्रयत्न किया और 'निरंकार', 'पौड़ी' आदि शब्दों का वास्तविक अर्थ भी बतलाया। वे पंथों की संख्या में होती जाने-वाली बुद्धि से भी प्रसन्न नहीं थे और न स्वयं कोई नवीन पंथ चलाने के लिए ही उत्सुक थे। वे कहते थे कि,

'तुलसी तासे पंथ न कीन्हा।

भेष जगत भया पंथ अर्धीना ॥'^३

१. 'सुंदरग्रंथावली' (पुरोहित हरिनारायण संपादित) भा० २, पृ० ३८५।

२. 'बट रामायन' (बेलवेडियर प्रेस, प्रायग) भा० १, पृ० १९३।

३. वही, भा० २, पृ० ३५७।

पंथों के निर्माण की वे कोई आवश्यकता नहीं समझते थे और सच्चे संत को ही अपना गुप्त तक स्वीकार करने को प्रस्तुत रहा करते थे। उनकी आलोचना केवल ध्वंसात्मक न थी और वे प्रचलित पंथों की प्रत्येक वाह्य विधि को बुद्धिवाद के सहारे एक नवीन ढंग से समझा भर देना चाहते थे। उनके अनंतर आनेवाले 'राधास्वामी सत्संग' के अनुयायी इस बात में एक प्रकार से उनसे भी आगे बढ़ गए। उन्होंने अपनी प्रायः प्रत्येक धारणा के संबंध में कोई न कोई वैज्ञानिक व्याख्या भी देना आरंभ कर दिया और इस प्रकार उनके सम्प्रदाय के मूल सिद्धांत विज्ञान द्वारा भी प्रमाणित समझे जाने लगे।

संतों में इस प्रकार की समीक्षात्मक प्रवृत्ति के जागते ही उनके यहाँ अपने प्रमुख मान्य ग्रंथों का गंभीर अध्ययन आरंभ हो गया और उसके आधार पर भिन्न-भिन्न प्रकार के मान्यो व टीकाओं की रचना का भी सृजनात् हुआ। तदनुसार कबीर-पंथी रामरहस दास ने इस युग के ही आरंभ में 'बीजक' के वास्तविक रहस्य को स्पष्ट करने के लिए साम्प्रदायिक अपनी प्रसिद्ध पुस्तक 'पंचग्रंथी' का निर्माण किया और भाष्य, आदि अपने पांडित्यपूर्ण सिद्धांत-विवेचन द्वारा आगे आने-वाले टीकाकारों के लिए एक आदर्श प्रस्तुत कर दिया। पुरन साहब की 'त्रिज्या' नाम की बीजक-टीका तथा भिन्न-भिन्न विचारों के आधार पर निर्मित अन्य अनेक टीकाओं के लिए भी उक्त व्याख्या आगे चलकर पथ-प्रदर्शक सिद्ध हुई। नानक-पंथ, दादू-पंथ आदि अन्य कुछ सम्प्रदायों के कतिपय प्रधान ग्रंथों के सम्पादित संस्करण भी तब से प्रायः उसी आदर्श को सामने रखकर प्रकाशित होते आए हैं और इनकी संख्या कम नहीं है।

इसी प्रकार एक अन्य प्रवृत्ति भी जो इस युग के आरंभ से ही लक्षित होने लगी, साधारण समाज में दीख पड़नेवाली बुराइयों के सुधारने की थी। पश्चात्य देश के लोगों के संपर्क में आ जाने के कारण यहाँ के निवासियों का उनके द्वारा प्रभावित हो जाना स्वाभाविक था। तदनुसार भारतीयों ने अपने समाज की भी वर्तमान स्थिति को एक नवीन ढंग से देखना आरंभ किया और दूसरे समाजों की तुलना में उसके गुण-दोषों पर विचार करते हुए उसमें आवश्यक परिवर्तन लाने के उद्योग करने लगे। राजा राममोहन राय

सुधार
की प्रवृत्ति

(सं० १८३५:१८६०) तथा स्वामी दयानंद (सं० १८८१:१९४०) जैसे सुधारकों ने इसी युग में प्राचीन परम्परा के अंधानुसरण के विरुद्ध अपने-अपने झंडे उठाये और धार्मिक हिंदू समाज को अपने-अपने मंतव्यानुसार फिर से सुदृढ़ व सुव्यवस्थित बना डालने के प्रयत्न किये । इन बातों के कारण मानव जाति के महत्त्व को परखने की एक नवीन प्रणाली का सूत्रपात हुआ, जिसका प्रभाव संत-परम्परा के अनुयायियों पर भी बिना पड़े नहीं रह सका । नांगी-सम्प्रदाय के प्रवर्तक संत डेढ़राज ने कदाचित् ऐसे ही वातावरण से प्रभावित होकर पुरुषों एवं स्त्रियों के समानाधिकार पर इतना ध्यान दिया । सामाजिक कुरीतियों को हटाने की चेष्टा करते समय उन्होंने स्त्रियों के पद को उच्च बनाने की पूरी व्यवस्था दी और आध्यात्मिक साधना में उन्हें बिना किसी भी अड़चन के साथ पूरा भाग लेने का सुअवसर प्रदान किया ।

इसके सिवाय इस युग की एक और विशेषता यह भी थी कि आधुनिक संत मानव-जीवन को केवल ठेठ धार्मिक सीमा के ही भीतर संकुचित न रखते हुए उसे अधिक व्यापक रूप देना तथा उसे अपने विकास के लिए उत्साहित करते रहना भी चाहते थे । कबीर साहब ने मनुष्य की पूर्णता की ओर विशेष ध्यान दिया था, गुरु नानक ने उसकी पूर्ण मानव-जीवन आंतरिक शक्तियों के पूर्ण विकास के निमित्त साधनाओं का आयोजन भी किया था और दादूदयाल ने अपनी आदर्श साधना का नाम ही कदाचित् इसी कारण 'पूर्णांग साधना' रख छोड़ा था । किंतु पंथ-निर्माण की प्रबल प्रवृत्ति ने उनके पीछे आनेवाले संतों की रूढ़ान इस ओर नहीं होने दी और वे अनावश्यक प्रपंचों में ही अधिक लगते चले गए । उनकी संस्थाएँ केवल धार्मिक सुधार की एकांगी योजनाओं को लेकर चल पड़ीं और उनका मुख्य ध्येय विस्मृत-सा होने लगा । नानक-पंथ वा सिख-धर्म के प्रधान प्रचारकों ने इस ओर कुछ अधिक तत्परता अवश्य दिखलाई, किंतु परिस्थिति ने उनके कार्य को एक प्रकार के साम्प्रदायिक रँग में रँग डाला और अंत में उसके अनुयायी एक जाति-विशेष के रूप में परिणत हो गए । साध-सम्प्रदाय के अनुयायियों ने भी इसी प्रकार अपने को कोरा धार्मिक समाज मात्र न मानकर अपनी उन्नति के अन्य पार्श्वों पर भी ध्यान देना चाहा था, किंतु जिस प्रकार अत्याचार के विरुद्ध लोहा लेनेवाले सिखों व सत्तनामियों की पृथक्-पृथक्

जातिधर्म बन गई, उसी प्रकार साधों की गणना उनकी जीविका के कारण व्यवसायी समाज के अंतर्गत होने लगी। इन दोनों की असफलता का प्रधान कारण यह था कि इन्होंने अपने-अपने अनुयायियों के व्यक्तिगत विकास की उपेक्षा कर अपनी उन्नति की आशा अपने केवल सामुदायिक रूपों में ही केंद्रित कर रखी थी।

संतों की परम्परा के पूर्वकालीन प्रचारकों की धारणा इस प्रकार की नहीं थी और उनका दृष्टिकोण भी इसी कारण इससे नितांत भिन्न था। वे व्यक्ति के पूर्ण विकास को सामाजिक उन्नति व अभिवृद्धि अथवा विश्व-कल्याण के लिए भी अत्यंत आवश्यक समझते थे। उनका कहना था कि किसी भी आदर्श को समाज के समझ रखने के पहले उसके स्वरूप एवं वास्तविक

मूल्य का व्यक्तिगत परिचय पा लेना, उसके आधार पर

व्यक्तित्व का प्रचलित किये जानेवाले नियमों के प्रभाव को स्वयं अनुभव **विकास** कर लेना और उसे भले प्रकार से परख लेना चाहिए। उसे

इस प्रकार व्यवहारोपयोगी सिद्ध कर लेने पर ही उसके

अनुसार सामाजिक व्यवस्था का निर्णय करना न्याय-संगत हुआ करता है। मानव-जाति स्वभावतः एक समान है और उसके क्रमिक विकास का इतिहास इस बात का साक्ष्य है कि उसके अंतर्गत पाये जानेवाले सत्य, प्रेम, अहिंसा, परोपकार, पवित्राचरण व संयत जीवन की ओर उन्मुख रहनेवाली प्रवृत्तियों ने ही उसे आज तक जीवित व सुरक्षित रखा है। उसके भीतर लाजित होने वाली पाशविक वृत्तियाँ उसे सदा उसके नाश की ओर प्रेरित करती आई हैं और उन पर विजय पाकर ही वह अपने को संभाल सकी है। इस प्रकार संपूर्ण मानव-जीवन को एक इकाई मानते हुए उसके आदर्श स्वरूप की उपलब्धि के लिए अधिक से अधिक व्यापक दृष्टिकोण के साथ अग्रसर होना और प्रयत्न करते समय सदा अपने को तदनुकूल बनाते जाना ही सब से अधिक स्वाभाविक कहा जा सकता है। आदर्श मानव-जीवन के प्रति यदि व्यापक दृष्टिकोण बन गया और व्यक्ति अपने को तदनुसार ढालने की ओर प्रवृत्त हो गया, तो वह अपने नैतिक आचरण को शुद्ध रखता हुआ कोई भी कार्य विश्व-कल्याण के लिए ही करता है। उसके कार्य का क्षेत्र चाहे व्यावसायिक हो, चाहे राजनीतिक अथवा जिस किसी भी रूप का हो, उसकी चेष्टाओं द्वारा समाज का अकल्याण कभी संभव नहीं है और न उक्त मनोवृत्तिवाले व्यक्ति का कोई वर्गविशेष ही उसे लाभ की अपेक्षा कभी हानि पहुँचा सकता है।

आधुनिक युग के अंतर्गत संतों के एक वर्ग ने प्रायः उक्त नियम के ही अनुसार सामूहिक व्यवसाय की एक योजना प्रस्तुत की और अपने प्रधान केंद्र आगरा नगर के निकट भिन्न-भिन्न उपयोगी वस्तुओं को वैज्ञानिक ढंग से तैयार करना आरंभ कर दिया। 'राधास्वामी सत्संग' की दयालबाग-शाखा के तत्कालीन सत्गुरु सर आनंदस्वरूप ने उक्त योजना को व्यावसायिक सफल बनाने की ओर विशेष ध्यान दिया और उसे अपनी योजना व्यक्तिगत देखरेख में चलाया। फलतः उक्त सत्संग का कोरा धार्मिक केंद्र क्रमशः उसके व्यावसायिक केंद्र में परिणत हो गया और इस प्रकार वह भारतीय उद्योग-धंधों का एक प्रमुख कार्य-क्षेत्र भी बन गया। कहते हैं कि सत्संगियों द्वारा किये गए उक्त नवीन प्रयास के कारण उनकी धार्मिक वा आध्यात्मिक साधना को किसी प्रकार की क्षति नहीं पहुँची। उनके दोनों ही कार्य एक समान उन्नति करते जा रहे हैं और दोनों के समन्वय से उनके भीतर एक अपूर्व उत्साह एवं बल का संचार भी हो आया है। चमड़े के जूते जैसी वस्तुओं के बनाने का तथाकथित 'ओछा' कार्य भी सत्संग के सहयोग से अब एक ऊँचा स्थान ग्रहण करने लगा है और इस प्रसंग में प्रसिद्ध चमार संत रैदासजी का स्मरण दिलाकर उनके पूर्वकालीन समसामयिक एवं उत्तरकालीन क्रमशः नामदेव, छीपी, कबीर जुलाहे व दादू धुनियाँ जैसे संतों के शुद्ध व सात्विक जीवन की ओर भी हमारा ध्यान आकृष्ट करता जा रहा है। साध-सम्प्रदाय के अनुगामियों द्वारा अपनाये गए उद्योग-धंधों पर भी यदि हम चाहें तो उनके सादे शांतिमय जीवन की दृष्टि से इसी भावना के साथ विचार कर सकते हैं। संतों ने किसी प्रकार के भी उद्योग-धंधों को, यदि वह उचित ढंग से किया जाय, तो कभी अनुचित नहीं ठहराया है और न उसकी कभी निंदा ही की है। उद्योग-धंधों की पदवी वास्तव में उनमें लगनेवाले व्यक्तियों की मनोवृत्ति व आचरण के अनुसार ऊँची वा नीची हुआ करती है। वे स्वयं निरपेक्ष कार्य ही होते हैं।

इस युग के अंतर्गत विचार-स्वातंत्र्य की भी प्रधानता विशेष रूप से लक्षित होती है, जिस कारण बुद्धिवाद के प्रभाव में आकर अनेक व्यक्ति प्राचीन चार्वाकमत-जैसे सिद्धांतों के पोषक प्रतीत होते हैं और उनके कथनों में धर्म-जैसी वस्तु का कोई अंश नहीं दोख पड़ता। ऐसी बातों के समर्थक एक शून्यवादी सम्प्रदाय की चर्चा विल्सन साहब के ग्रंथ 'रेलिजस सेक्ट्स

आफ दि हिंदूज' में की गई मिलती है।^१ इस वर्ग के प्रचार में अधिक भाग लेनेवाले एक व्यक्ति हाथरस के राजा ठाकुर दयाराम थे, जिनके दरबारी बख्तावर ने 'व्योमसार' एवं 'शूनिसार' नामक दोनों की रचना की थी। इन दयाराम के दुर्ग का विध्वंस प्रसिद्ध विचार-स्वातंत्र्य मार्क्सिस आफ हेस्टिंग्स ने किया था और इनकी मृत्यु का समय ग्राउस साहब ने अपनी पुस्तक 'मथुरा' में सन् १८४६ अर्थात् सं० १८६८ दिया है।^२ शून्यवादी सम्प्रदाय की विचार-धारा आधुनिक वातावरण में ही प्रवाहित हुई थी और उसके ऊपर बुद्धिवाद, संदेहवाद आदि का पूर्ण प्रभाव पड़ना स्वाभाविक था, किंतु अपने साम्प्रदायिक रूप में इसे यथेष्ट सहयोग नहीं मिल सका। यह सम्प्रदाय संभवतः सम्राट् अकबर के 'दीन इलाही' की भाँति केवल कुछ दरबारियों व निकटवर्त्ती व्यक्तियों तक ही सीमित रह गया।

इस मत के अनुसार सारी सृष्टि 'पोल' अर्थात् शून्य वा आकाश से हुई है और वह पोल अनादि, अनंत एवं एकरस है। ब्रह्मादि से लेकर कीड़े-मकोड़े तक उसी से बने हुए हैं और इस प्रकार हिंदु एवं मुसलमान भी एक ही वृक्ष के पत्ते हैं, उनमें कोई भेद नहीं। वे नासमझी के कारण आपस में लड़ते हैं। प्रत्येक व्यक्ति को अपना ही ध्यान करना चाहिए मत का सारांश और उसका परिणाम किसी पर प्रकट करना आवश्यक नहीं, वही पूजा है, वही पूज्य है, कहीं भी कोई भेद-भाव नहीं। अपने में ही देखो, दूसरे को न देखो, दूसरा भी तुम्हारे ही भीतर मिलेगा। दूसरो को हम उसी प्रकार देखते हैं, जैसे शीशे में अपना प्रतिबिम्ब देख रहे हैं। माता-पिता, स्त्री-पुरुष सभी कुछ तुम्हीं हो और तुम्हीं मरने वा मारनेवाले भी हो, बुदबुद फेन व तरंग सभी कुछ पानी ही पानी है। पाप-पुण्य भी कुछ नहीं है, इस कारण इस क्षणिक जीवन में जो भी मिले, उसका उपयोग करो। स्वयं आनंदित रहकर दूसरो को भी दान करते रहो। किसी को द्रव्य दो, किसी को मधुर शब्द दो, किसी के साथ ऐसी भलाई कर दो कि वह सदा तुम्हारी जय मनाता रहे। कर्ण, दधीचि व हरिश्चंद्र ने भी ऐसा ही किया था। मृत मनुष्यों पर निर्भर न हो और न स्वर्ग में विश्वास करो।

१. डा० एच्० एच्० विल्सन : 'रेलिजस सेक्ट्स आफ दि हिंदूज' पृ० ३६०:३।

२. एफ० एच्० ग्राउस : 'मथुरा', पृ० २३०।

शरीर का भरण-पोषण हो जाने पर गधे व संत में कोई अंतर नहीं रह जाता, आदि। इन विचारों का पोषक अब कोई पृथक् सम्प्रदाय नहीं दीख पड़ता।

उक्त प्रकार के सिद्धांत अधिकतर नयी रोशनी के आलोक में पाश्चात्य शिक्षा पानेवाले कतिपय व्यक्तियों के मस्तिष्क में भी उठते आ रहे थे। इनमें आध्यात्मिक चेतना का जाग्रत होना तथा उनका उनके अनुसार निजी सिद्धांत स्थिर करना एक प्रकार से अपवाद की बात ही रही। ऐसे

लोनों में स्वामी रामतीर्थ व महात्मा गाँधी जैसे महापुरुष स्वतंत्र धार्मिक ही थे, जिन्होंने पूर्व एवं पश्चिम के घोर संघर्ष काल में विचार अपने को संतुलित बनाये रखा। स्वामी रामतीर्थ एक

स्वतंत्र प्रकृति के व्यक्ति थे और किसी सम्प्रदाय का स्थापित करना भी उन्हें मान्य न था। उन पर वेदांत-दर्शन के व्यापक सिद्धांतों का पूर्ण प्रभाव पड़ा था और वे उसे स्वामी विवेकानंद (सं० १९१९ : १९५०) की भाँति व्यावहारिक रूप देने के पूरे समर्थक थे। इस युग में वेदांत का अनुशीलन व प्रचार बड़े मनोयोग के साथ हो रहा था और दादू-पंथ के निश्चलदास आदि कई संत-मतावलंबियों ने भी इसमें पूरा सहयोग प्रदान किया था तथा अपने मान्य ग्रन्थों की वेदांतपरक व्याख्या लिखने में लगे थे।

इस युग के प्रसिद्ध “सावरमती-संत” वा सेगाँव-संत महात्मा गाँधी ने भी स्वामी रामतीर्थ की ही भाँति किसी पंथ वा सम्प्रदाय की स्थापना का प्रयत्न नहीं किया। परंतु वे अपने वक्तव्यों तथा उनसे भी अधिक अपने व्यवहारों द्वारा अपने जीवन भर सदा सत्य के प्रयोगों में लगे रहे। उनका भी मुख्य

कर्तव्य प्रायः वही था जो कबीर साहब तथा गुरु नानकदेव महात्मा गाँधी जैसे संतों का था और वे भी मानव-जीवन के ऊपर पूर्ण व का कार्य व्यापक रूप से विचार करते थे। उनका यही कहना था

कि मानव-समाज की उन्नति उसके अंगीभूत व्यक्तियों के पूर्ण विकास व सदाचरण पर ही निर्भर है। उन्होंने अपने कार्यों द्वारा न केवल आदर्श व व्यवहार में सामंजस्य लाने की चेष्टा की, प्रत्युत वे मानव-जीवन के प्रत्येक अंग को धार्मिक स्वरूप प्रदान करने में सदा निरत रहे। तदनुसार उन्होंने राजनीति-जैसे कूटपूर्ण क्षेत्र में भी अपने सत्य के प्रयोग किये और अपने जीवन की साधारण से साधारण घटनाओं में भी अपने आदर्श को कार्यान्वित करने की चेष्टा की। वे जिस प्रकार वक्र पथगामी राज-

नीतिज्ञों के साथ शुद्ध व सरल बर्ताव करना जानते थे, उसी प्रकार निम्नातिनिम्न स्तरवाले व्यक्ति के प्रति भी सौहार्द व प्रेम का भाव प्रदर्शित किया करते थे और दैनिक जीवन की उपयोगी वस्तुओं के लिए परमुखापेक्षी होना भी कभी उन्होंने स्वीकार नहीं किया।

महात्मा गाँधी के अनंतर उनके शिष्यों वा अनुयायियों में से कोई भी व्यक्ति उनकी कोटि तक पहुँच सकेगा या नहीं, इसमें संदेह है। परंतु इतना स्पष्ट है कि अपने व्यक्त किये हुए विचारों तथा अपनी चेष्टाओं द्वारा उन्होंने संतमत् के वास्तविक लक्ष्य की ओर संकेत कर दिया है। जो बातें पहले उपदेशों

के आडंबर में छिप जाया करती थीं और कोरे धार्मिक नवीन प्रवृत्ति वातावरण के कारण जिनके विकास की गति साम्प्रदायिक भावनाओं के बाहुल्य द्वारा अवरोध हो जाया करती थीं,

वे अब कुछ अधिक प्रकाश में आ चुकी हैं, और उनके ऊपर किये गए प्रयोगों के कारण उनके महत्त्व के प्रति लोगों का ध्यान एक बार फिर आकृष्ट होने लगा है। वे अब निरे आदर्श के अस्पष्ट रूप का परित्याग करती हुई व्यावहारिक क्षेत्र में भी क्रमशः प्रविष्ट होती जा रही हैं और उन्हें अब सच-मुच अपनायी जाने योग्य कहने में बहुत लोगों को संकोच भी नहीं हो रहा है। अतएव संभव है कि अत्यंत ऊँची एवं दूर की समझी जानेवाली ये बातें इस नयी प्रवृत्ति के कारण अपने निकट की बनकर किसी समय क्रमशः व्यावहारिक रूप भी ग्रहण करने लग जायँ।

२. साहित्य-पंथ

साहित्य-पंथ के प्रवर्तक तुलसी साहय थे और उनका एक दूसरा नाम 'साहित्यजी' भी था। इनके जीवन-काल की घटनाओं के विषय में अभी तक बहुत कुछ मतभेद है और इनके जन्म एवं मरण की तिथियों का भी अभी तक ठीक-ठीक पता नहीं लग सका है। इनके ग्रन्थ 'रत्नसागर' के

'वैलवेडियर प्रेस, प्रयाग' वाले संस्करण के सम्पादक ने

प्रारंभिक इन्हें बहुत अच्छे ब्राह्मण कुल का वंशज बतलाया है

परिचय और लिखा है कि इनको अपने बचपन में ही ऐसा तीव्र

वैराग्य हो गया था कि वे अपना घर-बार छोड़ अलीगढ़

जिले के नगर हायरस में आ बस गए। इनके जन्म-स्थान का उन्होंने कोई पता नहीं दिया है और मरण के लिए भी इतना ही कहा है कि ये लगभग

साठ बरस की अवस्था में सं० १६०५ में हाथरस में ही मरे थे। परंतु उक्त प्रेस में छपी इनकी 'शब्दावली' भाग १ के सम्पादक ने इनके विषय में इतना और भी लिखा है कि ये "जाति के दक्षिणी ब्राह्मण राज्य पूना के युवराज यानी बड़े बेटे थे, जिनका नाम इनके पिता ने श्यामराव रक्खा था। बारह बरस की उमर में इनकी मरजी के खिलाफ पिता ने इनका विवाह कर दिया, पर वह जवान होने पर भी ब्रह्मचर्य में पक्के बने रहे और अपनी स्त्री से अलग रहे"। उन्होंने इनकी पत्नी का नाम लक्ष्मी बाई बतलाया है और कहा है कि वे पूरी पतिव्रता थीं तथा अपने पति की सेवा-सुभूषा में सदा लगी रहती थीं। एक दिन उनकी भक्ति से प्रसन्न होकर इन्होंने वर माँगने को कहा, जिस पर अपनी सास के संकेतानुसार उन्होंने अपने लिए एक पुत्र की याचना कर दी और उन्हें दस महीने पीछे अपने अभीष्ट की प्राप्ति हो गई। साहिबजी का उक्त सम्पादक ने पितृमक्त होना भी बतलाया है; किंतु यह भी कहा है कि इन्होंने अपने पिता की हार्दिक इच्छा के विरुद्ध भी राजगद्दी पर बैठना स्वीकार नहीं किया। प्रसिद्ध है कि पहले इन्होंने उन्हें वैराग्य एवं भक्ति की चर्चा करके प्रभावित कर देना चाहा, किंतु जब वे इस पर भी इनके लिए तैयारी करते रह गए, तब राजगद्दी की निश्चित तिथि के एक दिन पूर्व हवा खाने के बहाने ये किसी तुर्की घोड़े पर सवार होकर निकल पड़े और घोर आँधी में सभी से अलग हो गए।

कहते हैं कि इनके पिता ने पहले इनकी बड़ी खोज करायी, किंतु इनके न मिल सकने पर अपने छोटे कुँवर बाजीराव को गद्दी पर बिठा दिया। ये बाजीराव अनुमानतः बाजीराव द्वितीय थे, जो सं० १८५३ में पेशवा हुए थे और सं० १८७५ तक उस गद्दी पर आसीन रहे थे। परंतु इतिहास-ग्रंथों में इनके बड़े भाई का नाम अमृतराव बतलाया जाता है, जो

बाजीराव वास्तव में उनके पिता श्नुनाथराव वा 'राधोबा' के दत्तक
द्वितीय व पुत्र थे। इतिहास में अमृतराव का श्यामराव नाम कहीं
तुलसी साहब भी नहीं पाया जाता। उनके एक पुत्र का पता अवश्य
मिलता है, जो विनायकराव के नाम से प्रसिद्ध था।

बाजीराव द्वितीय जब सं० १८७६ में अपनी गद्दी से उतारकर बिठूर (जिला कानपुर) भेजे गए थे, उसके ४२ वर्ष पीछे उनसे इनकी भेंट होने की घटना का उल्लेख किया जाता है। प्रसिद्ध है, और कदाचित् किसी

‘सुरत विलास’ नामक ग्रंथ में भी लिखा है कि एक दिन जब साहिबजी हाथरस में गंगातट पर विचरण कर रहे थे कि इन्होंने एक ब्राह्मण और एक शूद्र में झगड़ा होते देखा। ब्राह्मण गंगा में स्नान कर संध्या करने बैठा था कि शूद्र के शरीर का छूँटा उनके ऊपर पड़ गया और वह क्रोधावेश में आकर उसे मारने-पीटने और गाली देने लगा। साहिबजी के पृच्छने पर जब ब्राह्मण ने कहा कि शूद्र ने मुझे अपवित्र कर दिया है और मेरे पास अब दूसरी धोती भी नहीं रही जिसे नहाने के अनंतर फिर पहनकर अपनी पूजा समाप्त करूँ, तब इन्होंने उसे समझाया कि हिंदू शास्त्रानुसार जब एक ही विष्णु के चरणों से गंगा व शूद्र दोनों ही निकले हैं, तब एक को पवित्र और दूसरे को अपवित्र क्यों मानते हो। ब्राह्मण यह सुनकर बहुत लजित हुआ और झगड़े का अंत हो गया। परंतु उक्त अवसर पर एकत्र भीड़ में उपस्थित बाजीराव द्वितीय के किसी पंडित ने साहिबजी को पहचान लिया और उसने जाकर अपने राजा को इसकी सूचना दे दी। बाजीराव यह सुनकर उनसे मिलने पहुँच गए और इन्हें बड़े आदर-भाव के साथ अपने यहाँ ले गए। किंतु ये वहाँ से फिर चुपचाप चल दिये और अपना जीवन पूर्ववत् व्यतीत करने लगे।

कहते हैं कि तुलसी साहब ने किसी को अपना गुरु धारण नहीं किया था।

ये सदा सत्संग में ही रहकर संतमत के रहस्यों से पूर्णतः गुरु परिचित हो गए थे और इन्होंने अपनी साधना अपने आप कर ली थी। इन्होंने स्पष्ट शब्दों में कहा है कि,

‘कंज गुरु ने राह बताई। देख गुरु से कछु नहिं पाई ॥’^१

जिससे प्रतीत होता है कि ये अपने भीतर अवस्थित स्वयं भगवान के संकेतों से ही अनुप्राणित हुए थे, इन्हें किसी मनुष्य के पथप्रदर्शन की आवश्यकता नहीं पड़ी थी। ‘कंज गुरु’ वा ‘पद्मगुरु’ शब्द शरीरस्थ कमल में विद्यमान सतगुरु का द्योतक है, जिसे इन्होंने ‘मूलसंत’ नाम भी दिया है और कहा है कि,

‘सखि मूलसंत दयाल सतगुरु, पिउ निहाली मोहि करी’।^२

और उसे ‘सतलोक-निवासी’ भी बतलाया है। इनका कहना है कि पहले मैं इधर-उधर गुरु की खोज में भटकता फिरता रहा और निरंतर इसी चिंता में

१. पृ० १।

२. ‘घटरामायन’ (भाग २) बेलबेडियर प्रेस, प्रयाग, पृ० ४१६।

३. वही, भाग १, पृ० ५।

रहा कि किसी का साथ पकड़ लूँ। इन्होंने इस प्रकार अनेक संतों के सत्संग किये और उनके साथ रहकर अपने को लाभान्वित करने की चेष्टा में पूरा समय लगाया। फिर भी किसी व्यक्तिविशेष द्वारा इन्हें कोई दीक्षा नहीं मिली। कुछ लोगो का कहना है कि ये पहले 'आवा-पंथ' में दीक्षित हो चुके थे और पीछे किसी कारणवश उसका परित्याग कर ये संतमत में आये।^१ परंतु 'आवा-पंथ' के साथ इनके किसी संबंध का संकेत इनकी रचनाओं में नहीं पाया जाता और न इनके विषय में लिखनेवालों ने इस प्रसंग का कोई विवरण ही दिया है। 'गुरु' शब्द के साथ-साथ 'कंज' वा 'पदम' का भी प्रायः सर्वत्र प्रयोग होने से कभी-कभी यह भी धारणा हो सकती है कि इनके गुरु कदाचित् कोई 'पद्मानंद' जैसे नामधारी व्यक्ति रहे होंगे।

साहिबजी के जीवन की सभी घटनाओं के उल्लेख नहीं मिलते। इनकी रचनाओं से इतना जान पड़ता है कि इन्हें अम्यास व सत्संग से बड़ा प्रेम था। इनकी 'घटरामायन' में इनके पूर्वजन्म का भी प्रसंग मिलता है^२ जिससे पता चलता है कि उस समय ये प्रसिद्ध गो० तुलसीदास के रूप में आये थे। उसमें कहा गया है कि यमुना-तीरवर्ती राजापुर

पूर्वजन्म का वृत्तांत में इन्होंने जन्म लिया तथा उसगाँव की स्थिति भी बुंदेल-खंड के अंतर्गत चित्रकूट से दस कोस की दूरी पर बतलायी गयी है। इनकी जन्म-तिथि सं० १५२६ की भाँदी सुदी एकादशी मंगलवार कही गई है और वहाँ पर इस बात की ओर भी संकेत है कि यद्यपि इनका मन अपनी पत्नी में लगता था, परन्तु उस समय भी,

‘एक विधी चित रहौं सग्हारे। मिलै कोई संत फिरौं तेहि लारे।’^३

और सत्संग ही इन्हें अधिक पसंद था। तदनुसार सं० १६१४ की आरवण शुक्ला नवमी को आधी रात के समय इन्हें अपने भीतर आश्चर्यजनक परिवर्तन का बोध हुआ और इन्होंने अपनी काया में ही सारे ब्रह्मांड का रहस्य जान लिया। ये तीनों लोको से न्यारे स्थान 'सतलोक' में पहुँच गए और इन्हें 'अनाम' तक का अनुभव होने लगा। फिर तो ये उच्च कोटि के संत के रूप में प्रसिद्ध हो चले और इनके दर्शनों के लिए दूर-दूर तक के स्त्री-पुरुष एकत्र होने लगे, जिनमें एक व्यक्ति काशी का रहनेवाला हिरदे अहीर भी था। हिरदे साहिब जी का इतना बड़ा प्रियपात्र हो गया कि उसके काशी चले जाने पर एक बार

१. चितिमोहन सेन : 'मिडीबल मिस्टिसिज्म आफ इंडिया' पृ० १६०।

२. 'घटरामायन' (भा० २) पृ० ४१४:४१८।

उसके स्नेह के कारण ये स्वयं भी वहाँ चले गए और सं० १६१५ में चैत मास में मंगल के दिन वहाँ पर जा ठहरे। काशी में रहते समय सं० १६१६ की कातिक वदी ५ को इनके यहाँ पलकराम नामक एक नानक-पंथी आया और उसने इनसे सत्संग किया। वही सं० १६१८ की भादो सुदी एकादशी को मंगल के दिन इन्होंने 'घटरामायन' की रचना आरंभ कर दी और उसे कुछ दिनों में समाप्त किया। 'घटरामायन' में व्यक्त किये गए इनके विचारों के कारण काशी में खलबली मच गयी और लोग इसके विरुद्ध बिगड़ खड़े हो गए, जिस कारण इन्हें इस ग्रंथ को कुछ काल के लिए गुप्त रख देना पड़ा। तदनंतर सं० १६३१ में इन्होंने एक दूसरी 'रामायन' (वस्तुतः 'रामचरित मानस') की रचना की और अंत में सं० १६८० की भावण शुक्ल ७ को बरन नदी के तीर पर मर गये।

उक्त पूर्वजन्म-कथा के उल्लेखों से जान पड़ता है कि उन्हें करनेवाला अपने को प्रसिद्ध गो० तुलसीदास का एक अवतार मानता है और अपने विचारों के साथ सामंजस्य स्थापित करने की चेष्टा में कई **समीक्षा** बातों को संमालकर लिखता है, ताकि कोई संदेह न उत्पन्न हो सके। उसने 'रामचरितमानस' की कथा को 'घटरामायन' में घटाने का भी प्रयत्न किया है और कहा है कि,

‘घट में रावनराम जो लेखा। भरत सवगुन दसरथ पेखा ॥
सीता लखन कोसल्या माहीं। मंथरा केकई सकल रहाई ॥
इन्द्रजीत मंदोदरि भाई। रावन कुंभकरन घट मांही ॥
सारा जगत पिंड ब्रह्मांड। पाँच तत्त रचना कर अंडा ॥

...

...

...

घट रामायन अगम पसाग। पिंड ब्रह्मांड लखा विधि सारा ॥
नाम अनेक अनेकन कहिया। सो सब घट भीतर दरसइया ॥

...

...

...

घट रामायन संत कोइ चीन्हा। समके संत होइ लौलीना ॥१॥^१
इसके सिवाय एक दूसरे^२ स्थल पर साहित्यजी ने फूलदास के प्रति उपदेश देते हुए उसे बतलाया है कि किस प्रकार रावण ब्रह्म है, जिसकी लंका त्रिकुटी में अवस्थित है, इंद्रजीत इंद्रियों का जीतनेवाला इंद्रियजीत साधक है, दस

१. 'घटरामायन' (भा० २) वे० प्रे० प्रयाग, पृ० ४११:३।

२. वही, पृ० २१५।

इंद्रियों में रत रहनेवाला दशरथ है, उक्त रावण ब्रह्म तक 'दौरी' वा दौड़कर जा बसनेवाले मन को 'मंदोदरी' कहते हैं तथा यम को स्थिर करके सुरति के निश्चल कर देने को 'मथा' अर्थात् मंथरा का नाम दिया गया है और इस प्रकार केवल शब्दसाम्य के निर्वल आधार पर बिना कोई सुसंगति बैठाए राम-रावण की प्रसिद्ध कथा का वास्तविक तात्पर्य समझाया है। साहिबजी ने तो स्पष्ट शब्दों में यह भी कह दिया है कि,

‘मैं अति हीन दीन दाऊनमति, घट रामायन बनाई ।

रावन राम की जुद्ध लड़ाई, सो नहिं कीन्ह बनाई ॥’^१

जिससे कभी-कभी उक्त सारी बातें भ्रमात्मक ज्ञान पड़ने लगती हैं और ऊपर दिए हुए पूर्वजन्म-संबंधी वृत्त के प्रामाणिक होने में संदेह भी होने लगता है। इस वृत्त में दी गई सभी तिथियाँ गणना करने पर शुद्ध नहीं ठहरती^२ और न वह पूर्वजन्म का वृत्तांत सभी दृष्टियों से विचार करने पर एक पौराणिक वक्तव्य से अधिक महत्त्व रखता हुआ ज्ञान ही पड़ता है। इसीलिए किसी-किसी की यह भी धारणा है कि ‘घटरामायन’ का यह अंश इनके किसी शिष्य की रचना है^३ और इस कारण उक्त उल्लेखों को हम छेपक भी कह सकते हैं।

संत तुलसी साहब वा साहिबजी के जीवन की अधिकांश घटनाओं का हाल विदित न होने से इनके व्यक्तित्व का उचित मूल्यांकन नहीं किया जा सकता। इनके विषय में कहा गया है कि ये “अक्सर हायरस के बाहर एक कम्बल ओढ़े और हाथ में डंडा लिये दूर-दूर शहरी में चले जाया करते थे।

जोगिया नाम के गाँव में, जो हायरस से एक मील पर है,

जीवन-चर्चा अपना सतसंग जारी किया और बहुतों को सत्यमार्ग में लगाया था। इनकी हालत अक्सर गहरे खिचाव की रहा करती थी और ऐसे आवेश की दशा में घारा की तरह ऊँचे घाट की बानी उनके मुख से निकलती, जो कोई निकटवर्ती सेवक उस समय पास रहा, उसने जो सुना-समझा लिख लिया, नहीं तो वह बानी हाथ से निकल गई। इस प्रकार के अनेक शब्द उनकी ‘शब्दावली’ में हैं”^४। ऐसी दशा में

१. ‘घटरामायन’ (भाग २) बे० प्रे० प्रयाग, पृ० २१४।

२. डा० माताप्रसाद गुप्त : ‘तुलसीदास’ (प्रयाग विश्वविद्यालय, हिन्दी-परिषद्, १९४२ ई०) पृ० ५८।

३. ‘नागरी-प्रचारिणी पत्रिका’, भा० १५, पृ० ९२।

४. ‘घटरामायन’, भाग १, बे० प्रे०, प्रयाग (जीवनचरित्र), पृ० ३:४।

इनके विविध सम्बादों का ससंग-संबंधी उल्लेखों के विषय में भी संदेह करने की आवश्यकता नहीं प्रतीत होती। परंतु यह बात कुछ अवश्य खटकती है कि इतनी ऊँची पहुँच के किसी संत ने अपने को प्रसिद्ध सगुण भक्त तुलसीदास का अवतार होना सिद्ध किया होगा, अथवा केवल वाह्य शब्दसाम्य के सहारे 'रामचरितमानस' की कथा को 'वटगमायन' के सिद्धांतानुसार समझाने की चेष्टा की होगी।

इनके स्वभाव के संबंध में एक कथा प्रचलित है कि एक बार इनके किसी भद्रालु भक्त ने इनका बड़ा आदर-सत्कार किया और बड़े प्रेम के साथ इनके सामने भोजन के सामान रख दिये। किंतु वही ही ये भोजन आरंभ करने जा रहे थे कि उसने इनसे अपने पुत्रहीन होने का दुखड़ा कह सुनाया

और इनसे अपने अभीष्ट की सिद्धि के लिए प्रार्थना भी कर दी। इस पर साहित्यजी बोल उठे, "यदि तुम्हें पुत्र की अभिलाषा हो, तो अपने सगुण परमात्मा से उसकी भीख माँगो। मेरी यदि चले, तो मैं अपने भक्तों के उत्पन्न बच्चों को भी उठा लूँ और उन्हें इस प्रकार निर्वेश कर दूँ" और ये इसी प्रकार कहते सुनते-अपना सोंटा उठाकर चल भी दिये। इन्हीं की क्षमाशीलता के संबंध में एक दूसरी कथा इस प्रकार प्रसिद्ध है: "एक समय जब ये हाथरस के एक मार्ग से बाजार होकर जा रहे थे कि इनके मूर्तिपूजा-खंडन इत्यादि से चिढ़े हुए लोगों के बालकों ने इनके पीछे तालियाँ बजाना और इन पर कंकड़-पत्थर फेंकना आरंभ कर दिया और एकाध कंकड़ इनके अति निकट भी आ गिरे। इनके शिष्य गिरधारी लाल को अत्यंत क्रोध आ गया तथा उनकी आँखें लाल लाल हो आयीं। परन्तु इन्होंने उन्हें क्रोध करने से मना किया और कहा कि दुनियादारों के लिए यह स्वाभाविक है। तुम्हें ऐसा करना उचित नहीं। लोगों ने तो साधुओं की खाल तक लिचवा ली है^१।"

'वैलवेडियर प्रेस, प्रयाग' द्वारा प्रकाशित 'शब्दावली' (भाग १) के सम्पादक ने उसके आरंभ में दिये गये 'जीवन-चरित्र' में बतलाया है कि संत तुलसी साहब का देहांत सं० १८६६ वा सं० १६०० की जैठ सुदी २ को अनुमानतः ८० वर्ष की अवस्था में हुआ था और इस प्रकार उन्होंने इनके

१. 'रत्नसागर' (वैलवेडियर प्रेस, प्रयाग) जीवन-चरित्र, पृ० २।

२. 'जीवनचरित्र स्वामीजी महाराज' पृ० १७:१८।

जन्म का संवत् लगभग १८२० ठहराया है जो उसी प्रेस द्वारा प्रकाशित 'रत्नसागर' ग्रंथ के आरंभ में दिये हुए इनके जीवन-काल से मेल नहीं खाता । आचार्य चित्तिमोहन सेन ने इनका जन्म-समय मृत्यु-काल सन् १७६० ई० (अर्थात् सं० १८१७) तथा मृत्यु-समय सन् १८४२ ई० (अर्थात् सं० १८९९) माना है^१, जो उक्त पहले कथन के बहुत कुछ अनुकूल पड़ता है और यद्यपि उसके लिए कोई प्रमाण नहीं दिये गए हैं, फिर भी इसे तब तक मान लेना कदाचित् अनुचित न होगा ।

संत तुलसी साहब की रचनाओं के रूप में इस समय 'घटरामायन', 'शब्दावली' एवं 'रत्नसागर' नाम की तीन पुस्तकें उपलब्ध हैं, जो सभी 'वेलवेडियर प्रेस, प्रयाग' की ओर से प्रकाशित हो चुकी हैं, और 'शब्दावली' (भाग २) के अंत में एक 'पद्मसागर' नाम का छोटा-सा ग्रंथ भी छपा मिलता है । 'घटरामायन' एक बड़ा ग्रंथ है जिसमें पिंड एवं रचनाएँ ब्रह्मांड के गहस्यों का विवरण देने के अनंतर वैराग्य, योग, भक्ति तथा ज्ञान का वर्णन किया गया है और तत्पश्चात् उन विविध संवादों के भी उल्लेख हैं जो तुलसी साहब के काशी में रहते समय उनके और भिन्न-भिन्न धर्मवालों के बीच हुए थे । इन सत्संग करने वालों में से तकी मियाँ मुसलमान थे, कर्मचंद पल्लीवाल, धर्मा व कारिया अथवा सेनो नाम की स्त्री जैनी थे, नैनू, स्वामा तथा रामा पंडित थे, माना गिरि संन्यासी थे, हिरदे अहीर, उसका पुत्र गुनुर्वा व प्रियेलाल गुसाईं साधारण हिंदुओं के प्रतिनिधि थे, फूलदास, रेवतीदास एवं गुपाल गुसाईं कबीर-पंथी थे, और पलकराम नानक-पंथी थे और इनमें से प्रायः सभी ने अपनी-अपनी मान्यताओं के अनुसार प्रश्न कर इनसे उत्तर पाये । इनके संवादों में प्रदर्शित तर्क-वितर्क की शैली गंभीर नहीं है और कहीं कहीं पर गूढ़ प्रश्नों तक को लेकर एक प्रकार का विनोद प्रदर्शन किया गया जान पड़ता है । पुस्तक के अंत में संत तुलसी साहब के पूर्वजन्म का वृत्तांत भी दिया गया है और संतमत के सक्षिप्त परिचय के साथ यह समाप्त की गयी है । 'रत्नसागर' ग्रंथ में सृष्टिरचना का रहस्य, कर्मवाद व सत्संग प्रधान विषय होकर आये हैं और एकाध उपाख्यानोद्वाह-कुछ बातों को स्पष्ट करने की चेष्टा भी की गई है । इसी प्रकार 'शब्दावली' नाम की रचना साहित्यिकी की विविध वानियों

१. चित्तिमोहन सेन : 'मिर्डीबल मिस्टि'सिन्धु आफ इंडिया' पृ० १६०-१ ।

का संग्रह-मात्र है जिसमें भिन्न-भिन्न विषयों के अनेक छंदों व रागों के उदाहरण पाये जाते हैं। 'शब्दावली' के अंत में जुड़ी हुई 'पद्मसागर' नामक छोटी-सी रचना में अगमपुर तथा उस तक पहुँचने के मार्ग का केवल अधूरा वर्णन दीख पड़ता है।

इस प्रकार संत तुलसी साहब की उपलब्ध रचनाओं के प्रधान विषय या तो उनके सिद्धांतों से सम्बन्ध रखते हैं या आलोचनात्मक पिंड-रहस्य हैं। अपने सिद्धांतों का निरूपण करते समय उन्होंने सर्वप्रथम पिंड एवं ब्रह्मांड के भेद का वर्णन किया है और उसका आधार वा प्रमाण बतलाते हुए कहा है^१ कि,

‘सुति बृंद सिंधु मिलाय, आप अधर चढ़ि चाखिया ।
निरखा आदि अंत मधि माहीं। सोइ सोइ तुलसी भाखि सुनाई ॥
पिंड माहि ब्रह्मांड समाना । तुलसी देखा अगम ठिकाना ॥
पिंड माहि ब्रह्मांड बखाना । ताकी तुलसी करी बखाना ॥’

और दरिया साहब (मारवाड़) के समान स्वयं सभी बातों के द्रष्टा एवं अनुभवी होने के कारण पिंड की भीतरी स्थिति का ब्योरा बहुत विस्तार के साथ दिया है। तदनुसार इन्होंने इसके भीतरवाले ३६ प्रकार के नीर वा जलतत्व, २५ प्रकार के पवन वा वायुतत्व, १६ प्रकार के गगन वा आकाश-तत्व, छः भँवर गुफा, छः त्रिकुटी, ३२ नाल, १६ द्वार, ७२ कोठा, ८४ सिद्ध, २५ प्रकृति, ५ इंद्रिय, २२ सुन्न आदि के विवरण व कभी-कभी नाम भी देकर अनेक कमल, चक्र आदि तथा काग-भुशुंडी का भी पता बतलाया है^२। इन्होंने घट के ही भीतर चार गुरुओं के स्थान भी निर्दिष्ट किये हैं जो क्रमशः सहस्रदल कमल, द्वैदल कमल, चौदल कमल तथा सतलोक कहे गए हैं और इन सब के परे उस परमगुरु का पद ठहराया है जो सभी संतों का आधार-स्वरूप होने पर भी घट के बाहर नहीं है^३। इन्होंने सुन्न के छः अन्य भेद भी बतलाकर उनमें से प्रथम को 'निःनामी' का अगमपुर कहा है, द्वितीय को 'सत्तनाम' का सुखधाम बतलाया है, तृतीय को एक शब्द की खिरकी नाम दिया है और छहों के निवासियों को क्रमशः पिय, सत्त पुरुष, पुरुष, परमात्म, हंस (आत्म) व निराकार कहा है। इनमें से अंतिम तीन

१. 'घटरामायन' (भा० १) वे० प्रे०, प्रयाग, पृ० १ व २० : ११।

२. वही, पृ० १३ : ८०।

३. 'शब्दावली' (भा० १) वे० प्रे०, प्रयाग, पृ० ११ : १।

को दूसरे शब्दों में क्रमशः पारब्रह्म, पूरनब्रह्म व निरंजन भी कहा गया है। इन्होंने उक्त ढंग से भेद का वर्णन करके चार प्रकार की साधनाएँ भी बतलायी हैं, जिनमें चार वैराग्य, चार योग, दो ज्ञान एवं नव भक्ति के विविध अंगों से संबंध रखती हैं और जिनकी सहायता से साधक अपने अभीष्ट की उपलब्धि कर सकता है।

संत तुलसी साहब ने अपने मत को 'संत-मत' नाम दिया है और कहा है कि उसके वास्तविक रहस्य को ब्रह्मा, विराट आदि तक नहीं जानते। इस मत का कोई अंत नहीं है, किंतु उसी के अनुसरण द्वारा प्राप्त घर में सभी संत निरंतर निवास किया करते हैं^२। ये कहते हैं कि सतसंग व सतगुरु ने मुझे

संतपथ की ओर उन्मुख कर दिया और मैंने उससे परिचित हो जाने के कारण किसी भिन्न मत के प्रचार की आवश्यकता नहीं समझी और न नया पंथ चलाया। इन्होंने कबीर साहब, नानकदेव, दादूदयाल, दरियासाहब, रैदास तथा मीरा एवं नाभा का भी आदर्श संत के रूप में वर्णन किया है, किंतु इसके साथ ही इन्होंने अपने आलोचनात्मक उपदेशों के द्वारा उनके विविध अनुयायियों को पथभ्रष्ट भी सिद्ध करने की चेष्टा की है। उदाहरण के लिए इन्होंने कहा है कि,

‘जो कुछ पंथ कबीर चलाया। पंथ भेद कोई मरम न पाया ॥

पंथ कबीर सोई है भाई। गये कबीर जेहि मारग जाई ॥

झूठा पंथ जगत सब लूटा। कहा कबीर सो मारग लूटा ॥’^३

इन्होंने इसी कारण कबीर-पंथ की प्रसिद्ध ‘चौकाविधि’ व ‘बयालिसवंश’ जैसी पद्धतियों वा परम्पराओं के अपने तर्क के अनुसार भिन्न-भिन्न अर्थ लगाये हैं और नानक-पंथ अथवा सिखधर्म के ‘वाहगुरु’, ‘कड़ा’, ‘प्रसाद’ व ‘ग्रंथ’ जैसे शब्दों से भी भिन्न-भिन्न तात्पर्य निकालने का प्रयत्न किया है। इनकी युक्तियाँ कभी-कभी काल्पनिक होती हुई भी अधिकतर बुद्धिसंगत व समीचीन हैं और कोरी भ्रष्टा के आवेश में अंधानुसरण करनेवालों के लिए चेतावनी का काम करती हैं।

संत तुलसी साहब ने ‘मन’ शब्द का अर्थ श्लेष द्वारा तौलवाला मन

१. ‘पटरामायन’ (भा० १) वे० प्रे०, प्रयाग, पृ० १४३।

२. वही, पृ० १०९।

३. वही, पृ० १९१ व १९३।

बतलाया है और उसे संत शिवनारायण की भाँति ४० सेर का भी कहा है।^१ किंतु बंसवयालिसवाले कबीर-पंथी कथन की सार्थकता सिद्ध करने के प्रयत्न में इन्होंने उसमें कुछ और भी जोड़ दिया है। इनका कहना है कि मन का वास निरंतर चालीस प्रकार के स्थलों पर होता रहता है,

मन व किंतु सुरत की स्थिति में पहुँचकर उसका इकतालीसवाँ
अगमपुर रूप हो जाता है तथा उसी प्रकार जब सुरत व शब्द का संयोग बनकर दृढ़ हो जाता है, तब उसके बयालीसवें रूप

का अनुमान कर लेना भी अनुचित नहीं। मन के विषय में इन्होंने अपने ग्रंथों में कई जगह लिखा है। इन्होंने एक स्थल पर इसे निरंजन नाम से भी अभिहित किया है^२ और उसके आगे जाकर बतलाया है कि मन का नाश होते ही निरंजन का भी नाश हो जाता है और वह ब्रह्म में प्रवेश कर जाता है। फिर ब्रह्म भी उसी भाँति शब्द में जाकर लीन होता है, शब्द शून्य में चला जाता है और शून्य अंत में महाशून्य के अंतर्गत घुल-मिल जाता है, जहाँ से उत्पत्ति व प्रलय हुआ करते हैं और जिसके आगे की बातें किसी को श्रात नहीं हो पाती। महाशून्य को ही इन्होंने 'सत्तलोक' नाम भी दिया है और कहा है कि वह तीनों लोकों से परे है और उसमें केवल संत ही जा पाते हैं।

‘मन का नाम निरंजन होई। आतमब्रह्म कहे सब कोई ॥
मन को नास सुनौ पुनि भाई। मन नसि गया निरंजन भाई ॥
नास निरंजन ब्रह्म समाना। ब्रह्म जो नसा शब्द में जाना ॥
सब्द नास जो मुज्ञ समाना। मुज्ञ नास महामुन में जाना ॥
यह से उतपति परलय होई। आगे भेद न जानै कोई ॥
सत्तलोक महामुज्ञ कहाई। तीनि लोक सब मुज्ञ में जाई ॥
तीनि लोक करता नहिं जावै। वा पद को कोई संत समावे ॥’^३

इसी पद वा स्थिति को साहित्यजी ने अगमपुर घाम का^४ नाम दिया है और यह वस्तुतः वही है जिसे दरियादास ने 'छपलोक' तथा शिवनारायण ने 'संतदेश' कहा था। इस इन्द्रियातीत एवं अनिर्वचनीय दशा का आध्यात्मिक-

१. 'घटरामायन' (भा० १) वे० प्रे०, प्रयाग, पृ० १९५ व २०३।

२. वही, पृ० १७७।

३. वही, पृ० १८०।

४. 'वसन्तगर' वे० प्रे०, प्रयाग, पृ० १।

अनुभव साहिबजी निरुपशः किया करते थे, जैसा कि इनकी निम्नलिखित पंक्तियों द्वारा विदित होता है—

‘तुलसी निरखि नैन दिन राती, पल पल पहरौ आठ ।

यहि विधि सैल करे निरवासर, रोज तीन सै साठ ॥’^१

तुलसी साहब ने भिन्न-भिन्न पंथों वा सम्प्रदायों के रूप में चल निकलनेवाले तथा समय के साथ बाहरी सिद्धांतों द्वारा प्रभावित होते जानेवाले विविध नामधारी संतमत की मौलिक एकता पर बहुत ध्यान दिलाया और उसके प्रधान प्रवर्तकों के मूल उद्देश्यों को भी समझाया। परंतु दूसरी ओर पिंड के भीतर की बातों के अनेक अनावश्यक भेद-उपभेद

महत्त्व व रचकर उसमें जटिलता भी इन्होंने ला दी और अपने को

अनुयायी गो० तुलसीदास का अवतार बतलाकर कोरी कल्पना को

और भी प्रश्रय दे दिया, जिससे न तो इन्हें हम एक उच्च-

कोटि का निष्पक्ष समालोचक व सुधारक ही कह सकते हैं और न निरा पुराण-पंथी ही मान सकते हैं। फिर भी संत-परम्परा के इतिहास में इनके व्यक्तित्व का बहुत बड़ा महत्त्व है और सब कुछ होते हुए भी ये अपने निराले ढंग के कारण उसमें एक विशेष स्थान के अधिकारी समझ पड़ते हैं। इनके द्वारा प्रचलित किया गया पंथ साहिबपंथ के नाम से प्रसिद्ध हो चला है और उसके सहस्रो अनुयायी भारत के विभिन्न नगरों में पाये जाते हैं। ‘घटरामायन’ में^२ इनके १३ शिष्यों के नाम बतलाये गए हैं, जो पहले कई धर्मों वा सम्प्रदायों के अनुयायी रह चुके थे और जिन्हें उपदेश देकर इन्होंने अपना शिष्य बनाया था। ये वही हिरदे अहीर, पलकराम आदि हैं जिनकी चर्चा ऊपर की जा चुकी है। इनके सिवाय इनके शिष्यों में एक रामकिमुन गड़ेरिया का भी नाम आता है। परंतु इनके सबसे प्रसिद्ध शिष्य सूरस्वामी कहे जाते हैं, जिन्हें जनभुक्ति के अनुसार इन्होंने आँख की ज्योति भी प्रदान की थी। इनका देहांत हो जाने पर इनके स्थान पर गिरधारी दास नामक एक शिष्य कुछ दिनों तक सत्संग कराते रहे। किंतु उनके पीछे कदाचित् यह परम्परा नियमानुसार नहीं चल सकी। संत तुलसी साहब की समाधि हाथरस में उस स्थान पर आज भी वर्तमान है, जहाँ बैठकर वे नित्य उपदेश दिया करते थे और वह साहिब-पंथियों का प्रधान तीर्थस्थान समझा जाता है।

१. ‘शब्दावली’ (भा० १) वे० प्रे०, प्रयाग, पृ० १२५।

२. ‘शब्दावली’ (भा० १) वे० प्रे०, प्रयाग, पृ० ३२२।

३. नांगी-सम्प्रदाय

नांगी-सम्प्रदाय के मूलप्रवर्तक संत डेढ़राज का जन्म नारनौल जिले के धारुस गाँव के अंतर्गत सं० १८२८ में हुआ था। इनके पिता ब्राह्मण जाति के थे और उनका नाम पूरन था। परिवार के अधिक दरिद्र होने के कारण इन्हें केवल १३:१४ वर्ष की अवस्था में ही घर छोड़कर आगरे आ जाना पड़ा। यहाँ पर उस समय माधवराव सिंधिया का शासन था और उनके दीवान धर्मदास थे, जो आगरे में रहते थे।

डेढ़राज का

प्रारंभिक

जीवन

धर्मदास के ही यहाँ डेढ़राज ने नौकरी कर ली। अनुमान किया जाता है कि यहाँ पर उन्हें अनेक हिंदू तथा मुसलमान साधु-संतों से भेंट हुई और उन्हीं के सत्संग द्वारा इनके

हृदय में आध्यात्मिक भाव जागृत होने लगे। नांगी-सम्प्रदाय के संबंध में लिखने वाले रोज साहब का कहना है कि “धर्मदास की पत्नी नानकी के साथ ये देशभ्रमण के लिए भी निकले थे। वे दोनों पहले पहल बंगाल की ओर गये और उधर से लौटकर सं० १८५० में ‘कनाड’ के आसपास अपने मत का प्रचार करने लगे।” रोज साहब इन दोनों के बीच स्त्री-पुरुष के संबंध का भी अनुमान करते हैं और कहते हैं कि सम्प्रदाय का नाम उक्त स्त्री के नाम के आधार पर सर्वप्रथम ‘नानकी-पंथ’ पड़ा था, जो आगे चलकर ‘नांगी-पंथ’ बन गया^१। डेढ़राज के विवाह का किसी वैश्यकुल की लड़की के साथ होना बतलाया जाता है^२; अतएव यदि उक्त धर्मदास दीवान जाति के वैश्य रहे हों, नानकी उनकी पुत्री का ही नाम रहा हो तथा दोनों का विवाह-सम्बन्ध हो गया हो, तो यह असंभव नहीं कहा जा सकता और न इस बात में संदेह करने की ही आवश्यकता है कि उक्त दोनों के संयुक्त प्रयत्नों के फलस्वरूप इस पंथ की स्थापना हुई थी।

पंथ के प्रारंभ का समय जो भी रहा हो, संत डेढ़राज ने उसका खुला प्रचार अपने जीवन-काल के तैंतीसवें वर्ष में आरंभ किया और इस कार्य के लिए अपनी जन्मभूमि के प्रदेश को ही अधिक उपयुक्त समझकर ये उस ओर रहने भी लग गए। ये वर्ण-व्यवस्था के विरुद्ध बड़े उग्र विचार प्रगट करते

१. पृ० ५० रोज : ‘ए ग्लासरी आफ दि ट्राइक्स एंड क्वार्टर्स आफ दि पंजाब ऐंड नार्थ वेस्ट फ्रांटियर प्रोविंस’ (भा० ३) पृ० १५६।

२. दितिमोहन सेन : ‘मिडीवल मिस्टिसिज्म आफ इंडिया’ पृ० १६२।

ये और इन्होंने अपना विवाह भी ब्राह्मणोत्तर जाति की कन्या के साथ कर लिया था, इसलिए इनके विरोधियों की संख्या अपने समाज में बढ़ने लगी। तदनुसार कुछ लोगों की प्रार्थना पर नारनौल के शासक स्मार्क-प्रचार-कार्य निवासी नजावत अली खाँ ने इन्हें पकड़वाकर कारागार व मृत्यु में डाल दिया। बंदी-जीवन में इन्हें बहुत कष्ट केलने पड़े और अंत में जब स्मार्क की दुरवस्था के कारण वहाँ के सारे बंदी छोड़े जाने लगे, तभी उससे इन्हें मुक्ति मिली। कारागार से निकलने पर संत डेढ़राज खेतरी प्रदेश के छुरिणा नामक गाँव में जा बसे और वहाँ रहकर इन्होंने फिर से अपना कार्य आरंभ कर दिया। तब से अपने जीवन के अन्तिम समय तक इनका कार्यक्षेत्र अधिकतर नारनौल जिले से लेकर गुड़गाँव जिले तक सीमित रहा। इनका देहांत उक्त छुरिणा गाँव में ही सं० १६०६ में इनकी ८१ वर्ष की अवस्था में हुआ और वह स्थान इनके अनुयायियों द्वारा पवित्र माना जाता है। इनके पुत्र का नाम चंद्र था और गंगाराम इनके प्रधान शिष्य थे, जिनके शिष्य आगे चलकर सन्तराम हुए। संत डेढ़राज के शिष्यों में उनके भाई भगीरथदास का नाम भी प्रसिद्ध है।

कहा जाता है कि अपने मत के संबंध में डेढ़राज ने तीन ग्रन्थों की रचना की थी। किंतु इनमें से किसी का पता नहीं चलता। इनके भजन एवं उपदेश-संबंधी पदों का देशी भाषा में होना बतलाया जाता है और कहा जाता है कि ये इनके अनुयायियों के यहाँ सुरक्षित हैं। उक्त रचनाओं को देखनेवालों तथा इस पंथ के अनुयायियों के साथ रचनाएँ व सत्संग करनेवालों का कहना है कि ये लोग 'राम' सिद्धांत नामधारी परमात्मा को मानते हैं, जो निराकार, अद्वितीय, अतुलनीय, शाश्वत व सर्वव्यापक है। वही एकमात्र सत्य है और उसी का पसारा संसार में सर्वत्र लक्षित होता है। उसके सिवाय किसी भी अन्य देवी वा देवता का अस्तित्व नहीं है। वे हिन्दू अथवा मुसलमान की साधनाओं का समान भाव से आदर करते हैं और हिन्दुओं के 'रामायण' तथा 'महाभारत' जैसे धर्मग्रंथों से नैतिक आचरण-संबंधी उपदेशों को ग्रहण करते हैं। परंतु वे इन्हें अंतिम प्रमाण की पुस्तकें नहीं मानते। अपने 'राम' की जगह वे 'हरि' आदि शब्दों का भी प्रयोग करते हैं और इनके भजनों में इस प्रकार के नामों का प्रचुरता के साथ व्यवहार किया गया मिलता है। इस पंथ के अंतर्गत पुरुषों के ही समान स्त्रियों को भी एक

ही प्रकार साधना का अधिकार है और वास्तव में इन दोनों के बीच वे कोई मौलिक अंतर नहीं मानते। प्रार्थना के अवसरों पर सभी एक ही पंक्ति में एकत्र हुआ करते हैं, पद गा-गा कर झूमा करते हैं और कभी-कभी भावावेश में आकर नाचने भी लगते हैं।

इनका प्रधान मठ गुड़गाँव जिले के भिवाना नामक स्थान में है और खेतार प्रांत के चुल्नागाँव में भी एक मंदिर है, जहाँ संत डेढ़राज का पूजन 'नेहकलंक' या कल्कि अवतार के रूप में होता है।

प्रचार-केन्द्र इस पंथ के अनुयायियों की अधिक संख्या फ़ाफ़र, गुड़गाँव तथा नारनौल में पायी जाती है।

सत्य के प्रति विशेष आस्था और शुद्धाचरण इस पंथ के अनुयायियों की विशेषताएँ हैं। इनका ध्यान सामाजिक सुधारों की ओर भी दीख पड़ता है और इस पंथ का नाम 'नांगी-सम्प्रदाय' पड़ने का मुख्य कारण कुछ लोग यही समझते हैं कि इसके अनुयायी स्त्रियों का पर्दा हटाने के बड़े समर्थक हैं। सभी मनुष्य, चाहे स्त्री हों, वा पुरुष एक ही ईश्वर के

विशेषता संतान है और आपस में भाई-बहन है, उनमें किसी प्रकार के वर्णगत वा जातिगत भेद की भी गुंजायश नहीं।

मानव-समाज के अंतर्गत सारी कुरीतियों का मूलोच्छेदन तथा उसके प्रत्येक व्यक्ति को अपने विकास के लिए समान अवसर देना परम कर्तव्य है। इसी प्रकार ईश्वर की आराधना के संबंध में सब का समानाधिकार, मूर्तिपूजन की व्यर्थता तथा ग्रंथविशेष के प्रति आस्था न रखना इस सम्प्रदाय के अन्य नियम कहे जा सकते हैं। इसके अनुयायियों की कम संख्या तथा इसके ग्रंथों के बहुत कम प्रचार के कारण इसके विषय में अभी तक वैसी जानकारी नहीं है।

४. राधास्वामी सत्संग

राधास्वामी सत्संग वा सम्प्रदाय की अधिकांश बातें गुप्त रखी जाती हैं और उनसे सिवाय सत्संगियों के भरसक अन्य लोग परिचित नहीं हो पाते। तदनुसार इनकी गूढ़ आध्यात्मिक साधनाओं का पता सर्वसाधारण को नहीं लग पाता और न वे इनके मुख्य ग्रंथों को ही देख वा अध्ययन कर पाते हैं।

फिर भी इस सम्प्रदाय के प्रचार में उक्त बातों के कारण **सत्संग की विशेषता** कोई विशेष बाधा नहीं उपस्थित होती। बहुत-से लोग बहुधा इसके रहस्यमय सिद्धांतों की जिज्ञासा से ही इस ओर आकृष्ट हो जाते हैं और अन्य लोग इसके सुंदर

संगठन व सत्कार्यों से प्रभावित होकर इसमें प्रवेश पाने के लिए उद्यत होते हैं। इस पंथ का आरंभ सर्वप्रथम एक शुद्ध धार्मिक संस्था के रूप में हुआ था और इसके प्रथम तीन प्रधान गुरुओं के समय तक इसकी प्रायः वही दशा रही। किंतु आधुनिक शिक्षा-संपन्न अनेक व्यक्तियों के इसके भीतर अधिकाधिक प्रवेश पाते रहने के कारण इसके मूल स्वरूप में क्रमशः परिवर्तन होने लगा, मतभेद की मात्रा में भी कुछ न कुछ वृद्धि होती गई और इसकी आगरावाली दयालबाग शाखा ने व्यवसाय के क्षेत्र में भी पदार्पण कर दिया। पूर्व परम्परानुसार इसके सदस्य आध्यात्मिक क्षेत्र में अपनी 'कमाई' वा अभ्यास करते हुए व्यक्तिगत रूप से ही अपनी जीविका में प्रवृत्त हुआ करते थे। किंतु आगे चलकर उक्त शाखा ने उनके लिए सामूहिक उद्योग-धन्धे में भी सहयोग प्रदान करने का अवसर उपस्थित कर दिया और वह स्वयं भी एक व्यवसाय-केंद्र के रूप में परिवर्तित हो गई। तब से इसके दोनों कार्य पूर्ण सहयोग के साथ उन्नति की ओर अग्रसर हो रहे हैं और संभव है, उसे आगे और भी अधिक सफलता मिले।

(१) लाला शिवदयाल सिंह 'स्वामीजी महाराज'

राधास्वामी सत्संग के मूल प्रवर्तक लाला शिवदयाल सिंह खत्री सेठ थे, जो शहर आगरा, मुहल्ला पन्नीगली में सन् १८७५ की भादो वदी ८ को साढ़े बारह बजे रात के समय लाला दिलवाली सिंह के घर उत्पन्न हुए थे। इनके अनुयायी इन्हें 'परम पुरुष धनी कुल मालिक राधास्वामी दयाल' थे।

का स्वरूप अथवा अवतार मानते हैं और इनको 'स्वामीजी आरंभिक जीवन महाराज' के नाम से अभिहित करते हैं। उनमें यह भी प्रसिद्ध है कि इनके भविष्य में प्रकट होने की सूचना हाथरसवाले संत तुलसी साहब ने इनकी माता को पहले से ही दे रखी थी और इनके पिता को उनके सत्संग का भी अवसर प्राप्त था। इनके पिता दिलवाली सिंह पहले नानक-पंथ के अनुयायी थे और अपने पिता की भाँति 'जपुजी', 'सोदर', 'मुखमनी' आदि का पाठ नियमपूर्वक किया करते थे। परंतु संत तुलसी साहब के आगरे में बहुधा आते-जाते रहने के कारण उनकी धार्मिक प्रवृत्ति का मुकाबल क्रमशः 'साहिब-पंथ' की ओर भी हो चला या तथा 'स्वामीजी महाराज' की माता, बुआ एवं नानी तक उक्त साहिब जी के सत्संगों से प्रभावित होने लगी थीं। तदनुसार बालक शिवदयाल के आध्यात्मिक विकास के लिए उपर्युक्त वातावरण सर्वप्रथम संतमत द्वारा

अनुप्राणित होकर ही उपलब्ध हुआ और आगे उन्हें कहीं अन्यत्र भटकना न पड़ा। इनकी शिक्षा का आरंभ नागरी लिपि व हिंदी भाषा से हुआ था और इन्हें गुरुमुखी भी पढ़ाई गई थी। परंतु कुछ बड़े होने पर इन्होंने फारसी में बहुत अच्छी योग्यता प्राप्त कर ली और अरबी एवं संस्कृत के भी ज्ञानकार हो गए।

कहते हैं कि इनका विवाह फरीदाबाद (जिला देहली) में लाला इज्जतराम के यहाँ हुआ था और इनकी पत्नी को इनके अनुयायी 'राधाजी' कहा करते हैं। ये बड़े उदार हृदय की महिला थीं और इनकी भी प्रवृत्ति आध्यात्मिक बातों की ओर बराबर रहा करती थी। इनसे स्वामीजी महाराज को कोई संतान नहीं हुई और ये अपने पति के साथ

गार्हस्थ्य-

जीवन

एहस्थी का जीवन व्यतीत कर सं० १६५१ की कार्तिक सुदी ४ को परलोक सिंघार गईं। संत शिवदयाल सिंह के दो छोटे भाई भी ये जिनमें से एक का नाम ब्रिन्दावन दास

था और सबसे छोटे प्रतापसिंह सेठ कहे जाते थे। आपके घर में पहले महाजनी की जीविका चलती थी, किंतु आगे चलकर कुछ दिनों तक इनके परिवारवालों ने नौकरी भी कर ली। इन्होंने स्वयं कुछ समय तक फारसी पढ़ाने का काम किया और इनके भाई ब्रिन्दावनदास बहुत दिनों तक डाक-विभाग में नौकरी करते रहे। प्रसिद्ध है कि अपने भाई की नौकरी लग जाने पर एक दिन इन्होंने अपने सब से छोटे भाई प्रतापसिंह से कहा, "ऐ अजीज, चूँकि कादिर हकीकी ने अब रिजक की सूत दूसरी निकाल दी है, तो अब लेन-देन करना और सूद के रुपये से खर्च श्रमालदारी का चलाना नामुनासिब मालूम होता है। लिहाजा तुम सब कर्जदारों के कागजात, इस्टाम्प वगैरह को निकाल लो और उन सब लोगों को बुलाकर यह बयान कर दो कि स्वामीजी महाराज ने फरमाया है कि अगर तुमको हमारा रुपया देना मंजूर है और अपना ईमान सलामत रखना चाहते हो, तो हमारा रुपया एक हफ्ते के अर्ध में अदा कर दो, वरना तुम्हारे दस्तावेजात सब चाक करके फेंक दिये जायेंगे।"^१ तदनुसार प्रतापसिंह ने सभी कर्जदारों को इस बात की सूचना

१. कहते हैं कि इन्होंने तुलसी साहेब के प्रमुख शिष्य बाबा गिरधारी दास से मर्यादा-नुसार दोषा भी ले ली थी।

२. लाला प्रतापसिंह सेठ : 'जीवन चरित्र हुजूर स्वामीजी महाराज' वे० प्रे०, प्रकाश १९०२, पृ० १७।

दे दी और प्रति दिन चार-पाँच व्यक्तियों के हिसाब से बातचीत कर अपने परिवार के संपूर्ण लेन-देन का अंत कर दिया। तब से परिवार के भरण-पोषण का प्रबंध केवल ब्रिन्दावनदास की तनखाह के आधार पर चलने लगा। संत शिवदयाल सिंह का देहांत सं० १९३५ की आषाढ़ कृष्ण प्रतिपदा शनिवार को लगभग पौने दो बजे अपराह्न काल में हुआ और इनकी समाधि स्वामीबाग के निकट बनायी गई।

लाला शिवदयाल सिंह अपनी छः-सात वर्षों की अवस्था से ही आध्यात्मिक चिंतन व सत्संग में प्रवृत्त होने लगे थे। लगभग पंद्रह वर्षों की अवस्था तक आप अपने मकान की किसी कोठरी में बैठकर अपने अभ्यास का काम चलाते रहे और इस बीच में बहुधा दो-दो, तीन-तीन दिनों तक बाहर नहीं निकलते थे। इन्हें इस काल में मलमूत्र त्याग करने तक की

आध्यात्मिक आवश्यकता का कभी अनुभव नहीं होता रहा। पीछे प्रवृत्ति इन्होंने सं० १९१७ की वसंत पंचमी के दिन से कतिपय

सत्संगियों की प्रार्थना के अनुसार प्रकट रूप से संतमत के उपदेश देने आरंभ किये और तब से यह कार्य निरंतर साढ़े सत्रह वर्षों तक इनके मकान पर चलता रहा। इस बीच में लगभग ८ : १० सहस्र हिंदू, मुस्लिम, जैनी व ईसाई पुरुष व स्त्रियों ने इनके सिद्धांतों में विश्वास कर इनका अनुयायी बन जाना स्वीकार किया। इनमें से लगभग १००० साधु होंगे, शेष सभी गृहस्थ थे। इनकी आध्यात्मिक पहुँच की ख्याति क्रमशः दूर-दूर तक फैल चली और अनेक लोगों ने इनके स्थान से सैकड़ों मील की दूरी से आकर इनके सत्संग से लाभ उठाया। संत तुलसी साहब का उक्त समय तक देहांत हो चुका था, अतएव इनकी शरण में बहुत-से ऐसे भी लोग आ गये जो पहले उनके 'साहिब पंथ' से संबंध रखते थे और जिन्हें संतमत के गूढ़ विषयों की सुस्थियाँ समझने में इनके निकट अधिक सहायता मिल सकती थी। अपने मकान पर सत्संगियों तथा मंगतों की बहुत भीड़ देखकर एक बार इनके जी में आया कि आगरा नगर के कहीं बाहर क्यों न ठहरा जाय। तदनुसार सुखपाल पर चढ़कर इन्होंने भिन्न-भिन्न स्थलों का निरीक्षण किया और अंत में नगर से लगभग तीन मील की दूरी पर एक स्थान पसंद किया गया जहाँ पर पीछे एक बाग भी लगाया गया।

संत शिवदयाल सिंह वा 'स्वामीजी महाराज' के अनेक शिष्यों में से एक उनके सबसे छोटे भाई प्रतापसिंह सेठ भी थे जिन्हें वे बहुधा 'प्रतापा'

कहा करते थे और जो पीछे चलकर 'चाचाजी' के नाम से अधिक प्रसिद्ध हुए और जिन्होंने स्वामीजी महाराज का एक जीवन-चरित्र भी लिखा है। ये

१० : १२ वर्ष की अवस्था से बराबर इनकी सेवा-दृष्टल में

अनुयायी रहते आये थे और अपनी स्त्री तथा पुत्रों को भी इन्होंने

उसी कार्य में लगा दिया था। इन्हें स्वामीजी महाराज

द्वारा दिये गए किसी ऐसे प्रवचन से सर्वप्रथम विरक्ति जगी थी, जो इन्होंने प्रसिद्ध 'ग्रन्थसाहब' के कुछ शब्दों की व्याख्या के रूप में दिया था। इन्हीं

प्रतापसिंह से सूचना पाकर सर्वप्रथम राय सालिगराम बहादुर उर्फ 'हुजूर साहब' भी स्वामीजी महाराज के निकट जिज्ञासु बनकर आये थे, उनके सेवा-

दृष्टल में वर्षों का समय लगाया था और उनके सर्वप्रधान गुरुमुख शिष्य के रूप में उन्होंने उनके उत्तराधिकारी का पद उपलब्ध किया था। ये बहुत

दिनों तक डाक-विभाग की नौकरी में रहे थे और अंत में 'हायरैक्टर जनरल पोस्ट आफिस' भी हो गए थे, किंतु इन्होंने अपना सर्वस्व उन्हें ही न्योछावर

कर रखा था और उनके सिवाय इन्होंने किसी अन्य को कभी कुछ नहीं समझा था। इसी प्रकार स्वामीजी महाराज की शिष्याओं में से एक बुद्धी

जी साहिबा थीं जो अपनी बड़ी बहन शिब्वोजी साहिबा के साथ उनकी सेवा में रहा करती थीं और जिन्हें उनके चरणों के अँगूठे तक से इतना प्रेम हो

गया था कि जब कभी वे अभ्यास में लीन रहते वा प्रवचन देने बैठते, उस समय ये उसे अपने मुँह में डाल घंटों चरणामृत पान करती रह

जाती थीं।

स्वामीजी महाराज ने 'सार वचन' (नञ्म) तथा 'सार वचन'

(नसर) नामक दो ग्रन्थों की रचना की। 'सार वचन' (नञ्म)

एक ६५३ पृष्ठों का बृहद् ग्रंथ है जिसमें स्वामीजी महाराज के बयालीस वचन संश्लिष्ट हैं और प्रत्येक वचन में भिन्न-भिन्न शब्द दिये गए हैं। पुस्तक के

आरंभ में कुछ मंगलाचरण व स्तुति-संबंधी पद्य हैं और 'वचन पहला' के आदि में एक छोटा-सा गद्यमय संदेश है जिसमें 'सुरतशब्द-

रचनाएँ योग' को सर्वश्रेष्ठ ठहराया गया है और कहा गया है

कि बिना उसे अपनाये मन की वास्तविक शुद्धि व निश्चलता

संभव नहीं है। कुल ग्रन्थ में 'शब्दों' की संख्या ४६४ है, किंतु इनमें से कई

बहुत बड़े-बड़े हैं जिनकी पंक्तियों की संख्या २०० से भी अधिक हो गई है। 'शब्दों' के विषय प्रायः वे ही हैं जो अन्य संतों की रचनाओं में पाये जाते हैं, किंतु उनके वर्णन की शैली और क्रम आदि कुछ भिन्न प्रकार के हैं। इनके छंदों में भी कहीं कहीं नवीनता व विचित्रता मिलती है। स्वामीजी का दूसरा ग्रन्थ 'सार वचन' (नसर) उक्त रचना से छोटा है और उसमें सारी बातें अधिकतर सुक्ताव वा उपदेश के रूप में कही गई हैं। ये दोनों ग्रन्थ 'राधास्वामी सत्संग' के मूल सत को समझने के लिए बहुत आवश्यक हैं और ये उसकी मुख्य व प्रामाणिक पुस्तक माने जाते हैं। ये पुस्तकें सत्संग की बहुत-सी अन्य पुस्तकों की भाँति 'राधास्वामी ट्रस्ट' की आज्ञा लेकर 'वेलवेडियर प्रेस, प्रयाग' में छपी गई थी और इनके लिये सर्वाधिकार सुरक्षित था तथा इन्हें प्रकाशित रूप में भी सर्वसाधारण के हाथ बेचने तथा वितरण करने का नियम नहीं था।

स्वामीजी महाराज की समाधि 'स्वामी बाग' में वर्तमान है, जहाँ प्रति वर्ष उनके निधन के दिन एक भंडारा मनाया जाता है। इस अवसर पर सत्संगी दूर-दूर से अच्छी से अच्छी संख्या में आने के प्रयत्न करते हैं और सारा उत्सव बड़े समारोह के साथ संपन्न किया जाता है। स्वामीजी महाराज

की मुख्य समाधि का निर्माण सं० १९६१ में आरंभ हुआ

समाधि था और वह अभी तक बनती ही जा रही है। उसमें लाखों का व्यय हो जाना सम्भव है। समाधि शुद्ध संगमरमर

तथा अन्य बहुमूल्य पत्थरों की सामग्री द्वारा बनाकर पूर्ण की जायगी और अनुमान है कि उसका आकार-प्रकार भी अद्वितीय होगा तथा उसमें प्रत्येक देश व जाति की वस्तुकला की शैलियों के नमूने पाये जायेंगे। स्वामीजी की पत्नी 'राधाजी' की समाधि भी आगरा नगर के बाहर बनी हुई है और वह स्थान भी सत्संगियों के लिये परम पवित्र समझा जाता है तथा उक्त अवसर पर एकत्र होनेवाले यात्री उसके भी दर्शन बड़ी भक्ति एवं अर्द्धा के साथ किया करते हैं।

(२) राय सालिगराम साहब रायबहादुर 'हुजूर महाराज साहेब'

राय सालिगराम उर्फ 'हुजूर महाराज साहेब' का जन्म आगरा शहर के पीपलमंडी मुहल्ले में सं० १८८५ की फागुन सुदी ८ को शुक्रवार के दिन साढ़े चार बजे प्रातःकाल के समय एक प्रतिष्ठित मायुर कायस्थ कुल में हुआ था। प्रसिद्ध है कि अपनी माता के गर्भ में १८ मास रहकर ये उत्पन्न

हुए थे। इनके पिता का नाम रायबहादुर सिंह था और वे बकालत करते थे तथा शिवभक्त थे। इन्होंने अपनी बाल्यावस्था में फारसी की शिक्षा पाई और ये

अंग्रेजी में उस समय के सीनियर कक्षा तक पढ़े जो कदाचित्

प्रारम्भिक आजकल की बी० ए० धोती के बराबर समझी जाती

जीवन थी। शिक्षा प्राप्त कर लेने के अनन्तर अपनी १८

वर्ष की अवस्था में इन्होंने १४ मार्च सन् १८४७ को डाक-

विभाग में नौकरी आरम्भ की और पोस्टमास्टर जनरल के दफ्तर में द्वितीय क्लर्क हो गए। तब से ये अपनी योग्यता के कारण बराबर उन्नति करते चले गये और अन्त में सन् १८८१ में उक्त विभाग के पोस्टमास्टर जनरल के पद तक पहुँच गये। डाक-विभाग में इनके कार्य करते समय भिन्न-भिन्न प्रकार के नवीन प्रबन्ध होते गए और इनकी कार्यपद्धति के कारण इन्हें समय-समय पर पारितोषिक भी मिले। तदनुसार सन् १८७१ ई० में इन्हें अंग्रेजी सरकार की ओर से 'रायबहादुर' की पदवी मिली और कई बार कुछ न कुछ द्रव्य भी मिलता गया। अपनी इस नौकरी के समय में ही इन्होंने ज्योतिष-शास्त्र का अध्ययन किया था और इस विद्या पर फारसी भाषा में एक ग्रंथ की भी रचना की थी। ज्योतिषशास्त्र की मुख्य-मुख्य बातों पर इन्होंने इतना अच्छा अधिकार कर लिया था कि जो कोई इनसे उसे सीखने आता था, उसे ये भली भाँति समझा सकते थे।

राय सालिगराम के एक बड़े भाई थे जिनका नाम राय नन्दकिशोर था और इनकी एक बहन भी थी जो उनसे छोटी थी। राय नन्दकिशोर ने भी सरकारी नौकरी में अच्छी सफलता प्राप्त की थी और वे फैजाबाद में एक्स्ट्रा असिस्टेंट कमिश्नर के पद तक पहुँच गए थे। इनके दो विवाह थे। पहला

विवाह फर्रुखाबाद में हुआ था जिससे एक पुत्री उत्पन्न

परिवार हुई थी। किन्तु माता एवं पुत्री दोनों का देहान्त हो गया।

इनका दूसरा विवाह सं० १६०६ में आगरा शहर में ही हुआ था, जिससे दो पुत्रियाँ व तीन पुत्र जन्मे थे। इन्हीं तीनों पुत्रों में से मझले राय अयोध्या प्रसाद उर्फ लालाजी थे जिन्होंने 'हुजूर महाराज साहेब' का जीवनचरित्र लिखा है और शेष दो पुत्रों ने बहुत छोटी अवस्था में ही शरीर त्याग दिया था।

सं० १६१५ में, जिस समय 'हुजूर महाराज साहेब' रैंड असिस्टेंट के पद पर थे और तत्कालीन पोस्टमास्टर जनरल की बुलाहट पर मेरठ गये हुए थे,

इन्हें मेरठ कुछ काल तक ठहर जाना पड़ा और इसी अवसर पर इनकी भेंट लाला प्रताप सिंह सेठ उर्फ 'चाचाजी' से हो गई। 'चाचाजी'

किसी दिन 'पंज ग्रंथी' का पाठ कर रहे थे जिसे अवश्य कर

गुरु-सेवा 'हुजूर साहेब' आकृष्ट हो गए और उनसे उसके गूढ़ सिद्धांतों का अभिप्राय पूछ बैठे। 'चाचाजी'

ने इस पर इनसे कह दिया कि इन बातों के रहस्य से मेरे बड़े भाई लाला शिवदयाल सिंह पूर्णतः परिचित हैं और उनसे आप भेंट कर सकते हैं। 'हुजूर साहिब' ने इस बात को मान लिया और भेंट के लिए समय निश्चित हो जाने पर उनसे इन्होंने जाकर सत्संग किया। वहाँ पर 'स्वामीजी महाराज' के प्रभावशाली व्यक्तित्व की इन पर ऐसी धाक जम गई कि ये उन पर पूर्णतः मुग्ध हो गए और उनके निकट प्रति सप्ताह, फिर सप्ताह में दो-तीन बार तथा अंत में प्रतिदिन जाने लगे, और फिर उनका सेवा-टहल तक करने लगे। इनका सेवाकार्य कुछ दिनों के अनन्तर यहाँ तक पहुँच गया कि ये तृतीय सिखगुरु अमरदास की भाँति अपने गुरु के आराम के लिए प्रत्येक छोटा-से छोटा काम भी करने लगे और इस प्रकार इन्होंने अपने को उनके चरणों में अर्पित कर दिया। ये उनके चरण दवाते थे, पंखा करते थे, उनके लिए चक्की पीसते-थे, हुक्का भरते थे, कुएँ से पानी लाते थे और उन्हें स्नान कराते थे, भोजन बनाते थे, मकान का झाड़ू-बुहार व पुताई करते थे, मिट्टी खोदकर लाते थे, जंगलों से दलहन तोड़ लाते थे, पाखाना साफ करते थे, मोरी धोते थे, चौका-वर्तन करते थे, सामान खरीद लाते थे, उनकी पालकी उठाते थे, सवारी के साथ दौड़ा करते थे व पीकदान पेश किया करते थे। इन्होंने अपने धन से भी उनकी ऐसी सेवा की कि जब कभी अपनी तनखाह मिली, उसे 'स्वामीजी महाराज' के चरणों में ही अर्पित कर दिया। उसमें से कुछ रुपये आवश्यकतानुसार निकालकर स्वामीजी महाराज इनके परिवार के लिए भेज देते थे और शेष रकम उनके यहाँ खर्च होती थी। इन्होंने उनके प्रति अपने को यहाँ तक समर्पित कर दिया था कि किसी कार्य को ये अपने मन व बुद्धि के विरुद्ध होने पर भी प्रसन्न होकर कर डालते थे और इस विषय की शिकायत कभी मन में नहीं लाया करते थे, बल्कि और भी उत्साह के साथ उस ओर प्रवृत्त होते थे। कहा जाता है कि

१. राय अजुध्याप्रसाद: 'जीवनचरित्र हुजूर महाराज साहेब' वॉ. प्रे०, प्रयाग, पृ० २९ : ३०।

एक बार जब 'स्वामीजी महाराज' एकांत निवास करते थे, तब इन्हें उनके बिना देखे कल नहीं पड़ी और ये उनकी बिना आशा पड़ोस के मकान से होकर पहुँच गये, जिस कारण उन्होंने इन्हें एक खड़ाऊँ मारी और कहा कि चले जाओ। इन्हें उनसे क्षमा-प्रार्थना करनी पड़ी और फिर इन्होंने ऐसा नहीं किया^१।

'स्वामीजी महाराज' के लिए जल भरकर लाते समय इन्हें प्रति दिन दोपहर के समय जंगे पैर जाना पड़ता था और शहर के कुओं का पानी अधिकतर खारा होने पर इन्हें उसके लिए उसके बाहर बड़ी दूर तक जाने का परिश्रम उठाना पड़ता था। इस पर भी यदि कोई कभी इनसे मार्ग में पानी पीने को माँग देता, तो उसे ये प्रसन्नतापूर्वक दे देते थे और एक घटना उसके पिला देने पर बचे हुए जल को उच्छिष्ट समझकर फिर दुबारा जल लाने के लिये बीच मार्ग में से ही लौट पड़ते थे और इस प्रकार इनका परिश्रम कभी-कभी दुगुना व त्रिगुना तक हो जाता था। एक दिन ऐसा हुआ कि जब ये घड़े को भरकर ला रहे थे कि वह बीच रास्ते में ही टूट गया और इन्हें दूसरे घड़े के लिए कुम्हार के यहाँ जाना पड़ा। उस समय इनके पास पैसे नहीं थे और कुम्हार के उधार न देने पर इन्हें अपनी ओढ़ी हुई चादर एक दिन के लिए गिरवी रख देनी पड़ी। दूसरे दिन फिर उसके यहाँ जाकर उसे इन्होंने घड़े का दाम दिया और अपनी चादर वापस ला सके। 'हुजूर महाराज साहेब' 'स्वामी जी महाराज' का चरणामृत, मुख अमृत (जूठन) तथा 'पीकदान का अमृत' भी नित्यशः ले लिया करते थे और स्वामीजी महाराज के जन्मतः खत्री होने तथा हुजूर महाराज साहेब के उसी प्रकार कायस्थ होने के कारण इस बात की निंदा हुआ करती थी। किंतु हुजूर महाराज साहेब ने इस बात की कभी कोई परवाह नहीं की^२। सं० १९३३ में इन्होंने 'स्वामीजी महाराज' की आज्ञा से अपनी व्यक्तिगत आय द्वारा एक जमीन खरीदकर उसमें बाग लगवा दिये और मकान भी बनवाकर उसे उनके चरणों में भेंट कर दिया। तब से वह स्थान राधास्वामी बाग के नाम से प्रसिद्ध हो चला।

१. राय अनुध्याप्रसाद : 'जीवनचरित्र हुजूर महाराज साहेब' वें० प्रे०, प्रवाग, पृ० ९४।

२. राय अनुध्याप्रसाद : 'जीवनचरित्र हुजूर महाराज साहेब' वें० प्रे०, प्रवाग, पृ०

स्वामीजी महाराज का देहान्त हो जाने पर लगभग तीन वर्षों तक 'हुजूर महाराज साहब' ने पत्नी गली में दैनिक व राधास्वामी बाग में साप्ताहिक सत्संग चलाया तथा राधास्वामी बाग व राधाबाग के कुल व्यय का भार पूर्ववत् स्वयं वहन किया और पेन्शन हो जाने पर भी उनमें कोई त्रुटि नहीं

आने दी। सं० १९४४ में अपनी नौकरी से पेन्शन लेकर

सत्संग ये अपने घर पर ही सत्संग करने लगे और वहीं पर इनके
की पद्धति निकट दूर-दूर तक के जिज्ञासु पहुँचने लगे। 'स्वामीजी महाराज' के समय उनकी आरती पहले पुराने ढंग से हुआ

करती थी और खड़े होकर दोनों हाथों में थाली लेकर उसे घुमाया जाता था। परन्तु 'हुजूर महाराज साहब' ने इस प्रणाली में परिवर्तन कर दिया और जोत जगाकर केवल दो-चार बार ही थाली घुमाने और फिर बैठकर अपने दृष्टि के प्रति दृष्टि मात्र जमाये रखने का नवीन ढंग निकाला। इन्होंने अपने समय में सत्संगियों को आरती का वास्तविक रहस्य समझा दिया और केवल दृष्टि जोड़कर सन्मुख बैठने की ही पद्धति चला दी। इससे भी अधिक एक और बात का इन्होंने प्रचार किया और वह यह था कि ये स्वयं सत्संगियों के समूह पर अपनी दृष्टि डालकर उनसे गूँगी आरती कराने लगे। ये सभी सत्संगियों पर प्रेम व आत्मीयता का भाव रखा करते थे, जिस कारण वे इनके प्रति अधिक से अधिक आकृष्ट हो जाते रहे। ये रात व दिन मिलाकर केवल तीन घण्टे तक आराम करते और बाहर से सत्संगियों की बड़ी भीड़ आ जाने पर इसमें भी कमी कर देते थे। चार बार के निश्चित सत्संगों के अतिरिक्त ये बहुधा किसी न किसी को व्यक्तिगत रूप में भी समझाया करते, कोई विशेष उपदेश देते तथा पत्र-व्यवहारादि किया करते। पहले तो ये वहाँ सभी सत्संगियों का अपने व्यय से प्रबन्ध भी कर दिया करते थे; किन्तु उनकी संख्या में अधिक वृद्धि हो जाने पर उनके स्वागत व सत्कार का सारा व्यय नजर व भेंट में प्राप्त रूपयों के द्वारा चलने लगा और उसी के आधार पर उनके ठहरने के लिये कुछ मकान भी बनवा दिये गए।

उक्त प्रकार से अधिक से अधिक अपना समय देकर भी ये कभी-बभी पुस्तक-रचना कर लेते थे और तदनुसार इन्होंने कई ग्रंथ लिख डाले।

इनकी रचनाओं में गद्य-ग्रंथों की ही प्रधानता है और उनमें 'सार उपदेश', 'निज उपदेश', 'प्रेम उपदेश', 'गुरु उपदेश', 'प्रश्नोत्तर', 'युगलप्रकाश' एवं 'प्रेमपत्र' (६ भाग) मुख्य हैं तथा इनकी पद्य-रचना केवल रचनाएँ 'प्रेमवानी' है जो चार भागों में प्रकाशित हुई है। इनकी 'प्रेमपत्रावली' रचना में से कुछ वचन अलग करके भी मुद्रित किये गए हैं और उनके संग्रहों के नाम राधास्वामी मत-संदेश, राधास्वामी मत-उपदेश व 'सहज उपदेश' हैं। इसी प्रकार 'स्वामीजी महाराज' 'सारवचन' (नचम) एवं 'हुजूर महाराज साहब' की प्रेमवानियों में से भी कुछ चुनकर मेदवानी (४ भाग), 'प्रेमप्रकाश', 'नाममाला' तथा 'विनती व प्रार्थना' नाम के संग्रह निकाले गये हैं, जिससे साधारण सत्संगियों को भी सुभीता रहा करता है। इसके सिवाय पिछले संतों महात्माओं के भी कतिपय शब्दों को संगृहीत कर 'संत-संग्रह' नाम की एक रचना दो भागों में प्रकाशित की गई है। 'हुजूर महाराज साहब' ने एक गद्य-ग्रन्थ अंग्रेजी भाषा में भी लिखा है जिसका नाम 'राधास्वामी मतप्रकाश' है जो अंग्रेजी मात्र के जानकारों के लिये बहुत महत्वपूर्ण है और जो राधास्वामी सत्संग की मुख्य-मुख्य बातों के स्पष्टीकरण में बहुत बड़ी सहायता पहुँचा सकता है।

'हुजूर महाराज साहब' ने लगभग २० वर्षों तक सत्संग का कार्य संभाला और इस काल में सत्संगियों की संख्या में भी बड़ी वृद्धि हो चली। इनके प्रेम-भाव तथा उदारहृदयता के कारण इनके व्यक्तित्व में एक अपूर्व आकर्षण आ गया था और लोग इनकी ओर स्वभावतः खिंच जाया करते थे। प्रसिद्ध है कि आगरा के बहुत लोगों ने इनके मकान व्यक्तित्व तथा की ओर से आना-जाना केवल इसलिए छोड़ रखा था कि अन्त समय कहीं उनके द्वाग प्रभावित न हो जायें। अपने मकान पर ये कुछ दिनों तक एक रोगी की दशा में रहते रहे और अन्त में सं० १९५५ अर्थात् सन् १८९८ ई० के दिसम्बर को सांयकाल ६ बजकर ४५ मिनट पर इन्होंने अपने शरीर का परित्याग किया। उस समय इनकी अवस्था लगभग ७० वर्ष की हो चुकी थी। जिस 'प्रेमविलास' नामक मकान में इनका शरीरान्त हुआ, उसी में इनकी समाधि भी बना दी गई और आगरे में उनके नाम पर 'हुजुरीबाग' नाम से एक बाग भी लगाया गया। हुजूर महाराज साहब के समाधि-स्थान पर प्रति वर्ष २७ वीं दिसम्बर को एक मंडारा किया जाता है, जिसमें दूर-दूर के भी सत्संगी आकर सम्मिलित होते हैं।

(३) ब्रह्मशंकर मिश्र 'महाराज साहेब' आदि संत

संत ब्रह्मशंकर मिश्र अथवा 'महाराज साहेब' का जन्म काशी के मुहल्ला पियरी-निवासी एक प्रतिष्ठित ब्राह्मण कुल में चैत्र वदी २ सं० १९१७ अर्थात् सन् १८६१ ई० की २८वीं मार्च को हुआ था। आपके पिता का नाम पं० रामयल वारामयश मिश्र था जो संस्कृत के एक प्रसिद्ध विद्वान् थे। ये

अपने गुरु 'हुजूर महाराज साहेब' की ही भाँति सदा ब्रह्मशंकर मिश्र गृहस्थाश्रम में रहते रहे। इन्होंने कलकत्ता विश्वविद्यालय संक्षिप्त परिचय से एम० ए० कक्षा की डिग्री प्राप्त की थी और इनके अन्य तीन भाई भी एम० ए० थे। ये कुछ दिनों तक बरेली कालेज में प्रोफेसर रहे और कई वर्षों तक इलाहाबाद के एकाउन्टेन्ट जेनरल आफिस में नौकरी करते हुए भी अपनी आध्यात्मिक साधना व सत्संग में निरत रहे थे। ये सर्वप्रथम स्वामीजी महाराज के ग्रंथ 'सार वचन' (नसर) से बहुत प्रभावित हुए थे। इन्होंने 'हुजूर महाराज साहेब' से सं० १९३२ में दीक्षा ग्रहण की और उनके चोला छोड़ने पर सं० १९५५ से लेकर सं० १९६४ तक उनके उत्तराधिकारी बनकर इलाहाबाद केन्द्र में सत्संग कराते रहे। कुछ काल के लिए कराची एवं हैदराबाद (सिंध) में रहकर अपने निधन-काल के प्रायः डेढ़ वर्ष पूर्व ये काशी में चले आये थे और यहीं पर आश्विन शुक्ल ५ सं० १९६४ को परमधाम सिधारे थे। आपका समाधि-मन्दिर काशी में कबीरचौरा मुहल्ले में वर्तमान है और 'स्वामी-बाग' के नाम से प्रसिद्ध है जहाँ प्रति वर्ष आश्विन शुक्ल पंचमी एवं नवमी को इनका भंडारा हुआ करता है। इन्होंने अंग्रेजी भाषा में 'डिस्कोर्सेज ऑन राधास्वामी फेम' नामक एक पुस्तक की रचना आरम्भ की थी जो चार प्रकरणों तक आकर अधूरी रह गई। इसके अंतर्गत सच्चे धर्म, आध्यात्मिक उन्नति, सृष्टि विकास व कर्मवाद के विषय में बड़ी गम्भीर व विस्तृत विवेचना की गई-मिलती है और इसके अन्त में परिशिष्ट के रूप में राधास्वामी सत्संग का संक्षिप्त परिचय तथा उसकी केन्द्रीय प्रबन्ध-समिति के वैधानिक नियमों का सार भी दिया गया है। इसी प्रकार सब से अन्त में इनकी कुछ हिंदी पद्य-रचना के भी उदाहरण प्रकाशित हैं, जो चौपाइयों, दोहों व सोरठों के रूप में पाये जाते हैं।

'महाराज साहेब' का देहान्त हो जाने के अनन्तर उनकी बड़ी बहन श्रीमती माहेश्वरी देवी अथवा 'बुआजी साहिबा' उनकी गद्दी पर बैठी। परन्तु

महाराज साहेब के अन्य दो शिष्यों अर्थात् मुं० कामताप्रसाद तथा ठा० अनुकूल चन्द्र चक्रवर्ती ने भी प्रायः उसी समय अपनी अलग-अलग गद्दियाँ कमशः आगरा एवं पटना (पूर्व बंगाल) में स्थापित कर दीं। बुआजी साहिब और प्रयाग की गद्दी से उनका कोई प्रत्यक्ष सम्बन्ध नहीं

व रह गया। बुआजी साहिब का पीहर व समुराल दोनों उनके शिष्य काशी में ही थी और आप सदा एहस्थाभम में रहती रही। इन्हें हिंदी एवं संस्कृत की शिक्षा अधिकतर स्वाध्याय के आधार पर ही उपलब्ध हुई थी और अपनी योग्यता के कारण इन्होंने बड़े-बड़े विद्वानों को भी अपना अनुयायी बना लिया था। आपकी आध्यात्मिक साधना भी बड़ी उच्च कोटि तक पहुँच चुकी थी और 'सुरतशब्दयोग' का अभ्यास ये बड़ी सफलता के साथ कराती थीं। आपका देहांत सं० १९६९ की वैशाखी पूर्णिमा को रात के साढ़े बारह बजे लगभग ५६ वर्ष की अवस्था में हुआ और उसी दिन इनका भंडारा मनाया जाता है। इनके शरीर त्याग करने पर इनकी प्रयाग की गद्दी पर माधव प्रसाद सिंघ उर्फ 'बाबूजी साहब' बैठे, परन्तु इनके पुत्र योगेंद्रशंकर तिवारी उर्फ 'मैयाजी साहब' ने अपनी एक गद्दी काशी में भी चलाई। इनका जन्म सं० १९३६ की कार्तिक कृष्ण २, शनिवार के दिन हुआ था और इनके पिता का नाम पं० परमेश्वर दत्त तिवारी था। आपने किसी से भी दीक्षा ग्रहण नहीं की, अपितु कुछ दिनों तक स्वयं साधना में प्रवृत्त रहकर सं० १८८५ की वसंत पंचमी से एक स्वतः संत के रूप में अपने सत्संग का कार्य आरंभ कर दिया। आपने १२:१३ स्थानों पर रहकर अध्यापन-कार्य किया था, किन्तु धनोपार्जन की ओर कभी नहीं मुके। आपने दो पुस्तकें गद्य में तथा दो पद्य में लिखी हैं, जिनमें मुख्य कमशः 'सारमेद' व 'शब्दबानी' (२ भाग) हैं और इनकी गद्दी का नाम 'प्रेमाभम' करके प्रसिद्ध है।

'महाराज साहेब' के शिष्य मुं० कामताप्रसाद गाजीपुर के निवासी थे और उन्हें ही बहुत लोग चतुर्थ संतगुरु के रूप में मानते हैं, बुआजी साहिब को नहीं मानते। मुं० कामताप्रसाद 'सरकार साहिब' कहे जाते थे और उन्होंने अपना सत्संग चलाया था। सं० १९७१ में उनका देहांत हो जाने

पर उनके स्थान पर सर आनंदस्वरूप उर्फ 'साहेबजी' मुं० कामताप्रसाद बैठे, जिनका जन्म सं० १९३८ में अम्बाले के एक व खत्री-परिवार में हुआ था। आपकी प्रवृत्ति आध्या-सर आनंदस्वरूप त्मिक बातों की ओर आपके वचन से ही

दीख पड़ने लगी थी और 'महाराज साहेब' के आगरा जाने पर उनके दर्शन कर इन्होंने उनसे दोच्चा ग्रहण कर ली थी। ये पहले कुछ दिनों तक अम्बाले में ही रहे और फिर आगरे में कोई स्कूल खोलना चाहा। परन्तु आध्यात्मिक विकास के साथ-साथ इनका ध्यान बराबर औद्योगिक उन्नति की ओर भी बना रहा और आगरे के निकटवर्ती 'दयालबाग' को जिसे इन्होंने स्वामीबाग के ठीक समान ही स्थापित किया था, इसी विचार से प्रेरित होकर उद्योग-बंधे के एक प्रधान क्षेत्र का रूप दे डाला तथा एक सच्चे कर्मयोगी की भाँति उसके विविध कार्यों का आमरण निरीक्षण भी किया। 'दयालबाग' में इस समय अनेक प्रकार के उद्योग-बंधे नितांत आधुनिक ढंग से चलते हैं और उनके द्वारा देश की एक बहुत बड़ी कमी के पूर्ण होने की सम्भावना पायी जाती है। 'साहेबजी' का देहांत सं० १९६४ में मद्रास में रहकर हुआ और उनके स्थान पर वर्तमान राय साहब गुरुचरनदास मेहता रिटायर्ड सुपिंटेंडेंट इंजीनियर (पंजाब), उर्फ 'मेहताजी' साहब बैठे। साहेबजी की मुख्य रचना 'स्वराज्य' नामक एक नाटक है जो रूपक (Allegory) के रूप में लिखा गया है।

'हुजूर महाराज साहेब' के एक अन्य शिष्य महर्षि शिवब्रत लाल थे, जिन्होंने उनका देहांत हो जाने पर अपनी गद्दी सं० १९७८ में गोपीगंज में चलाई थी। ये एक बड़े योग्य एवं अनुभवी व्यक्ति थे और आध्यात्मिक विषयों की व्याख्या कर उन्हें सर्वसाधारण के लिए सुलभ बनाने की सदा चेष्टा किया करते थे। ये बहुधा प्रवचन दिया करते थे और उससे भी अधिक भिन्न-भिन्न ग्रंथों की रचना करते जाते थे, जिस कारण इनकी कृतियों की संख्या बहुत बड़ी हो गई। 'राधास्वामी सत्संग' के कदाचित् किसी भी व्यक्ति ने आज तक इनके समान ग्रंथ-निर्माण न किया होगा और न प्रचार में ही लगा होगा। इन्होंने कबीर-पंथ के सर्वमान्य ग्रंथ 'बीजक' की टीका लिखी व भिन्न-भिन्न संतों की जीवनी के साथ-साथ उनकी अनेक रचनाओं को भी संग्रहित किया। इन्होंने गूढ़ आध्यात्मिक विषयों के स्पष्टीकरण के लिए उपन्यास, उपाख्यान, काल्पनिक संवाद, निबंध, चुटकुले आदि की भी रचना की थी। अपने विचारों के प्रचार के लिए इन्होंने 'साधु', 'कबीर', 'संत', 'संतसमागम' जैसे पत्रों व विचार-मालाओं का प्रकाशन आरंभ किया था तथा 'अवधूत गीता', 'श्रीमद्भागवद्गीता' आदि ग्रंथों के आपने संतमत के

आधार पर अनुवाद भी किये थे। इनका देशांत सं० १९९६ में पूर्ण वृद्ध होने पर हुआ था।

बुआजी साहिब के समय तक 'महाराज साहब' की शाखा का केंद्र प्रयाग ही समझा जाता था और माधवप्रसाद सिंह उर्फ 'बाबूजी साहेब' ने भी इसी कारण अपना सत्संग पहले वहीं आरंभ किया था, किंतु सं० १९९४ में ये भी आगरे चले आए। 'बाबूजी साहेब' का जन्म मित्ती जेट सुदी १२

सं० १९१८ वा १९ जून सन् १८६१ को बुधवार के दिन माधवप्रसाद सिंह हुआ था। ये 'स्वामीजी महाराज' की बड़ी बहन के पौत्र होते थे और इनका जन्म-स्थान काशी था। ये

बाबूजी साहब 'महाराज साहब' से केवल तीन महीने छोटे थे, कीस कालेज में उनके सहपाठी थे और उनके साथ ही प्रयाग में एकाउंटेंट जेनरल के आफिस में नियुक्त भी हुए थे। आगरा आने पर इन्होंने इसे ही स्वामी-केंद्र बना लिया और 'स्वामी बाग' में स्वामीजी महाराज की समाधि के निकट सत्संग कराने लगे। कहते हैं कि इन्हें सर्वप्रथम स्वयं स्वामीजी महाराज ने सं० १९३० में उपदेश दिया था और आगे चलकर इन्होंने अपने परम मित्र 'महाराज साहेब' को ही अपने गुरु के रूप में स्वीकार कर लिया था। इनके अनुयायियों ने 'स्वामी बाग' वाले केंद्र को ही सदा सर्वप्रधान केंद्र माना और उसकी सारी संपत्ति का इन्हें ही अधिकारी समझा। अतएव उसके निकटस्थ 'दयालबाग' की शाखा वालों से इनकी प्रतिद्वन्द्विता बनी रही। दोनों शाखाओं का मतभेद यहाँ तक बढ़ गया कि दोनों के बीच मुकदमेबाजी तक हुई जिसका फैसला प्रिवी काउंसिल तक जाकर सन् १९३५ ई० में हुआ। बाबूजी साहेब ८८ वर्षों से अधिक समय तक जीवित रहे और 'सत्संग' की बहुत कुछ उन्नति कर सं० २००६ में परमधाम सिधारे। 'बाबूजी साहब' ने कोई पुस्तक नहीं लिखी, किंतु उनके प्रवचनों के कुछ संग्रह प्रकाशित हो चुके हैं।

राधास्वामी सत्संग की प्रधान शाखाएँ अधिकतर केवल छोटी समझी जाती हैं जिनमें एक 'स्वामी बाग' व दूसरी 'दयालबाग' की है। परंतु इन दोनों के अतिरिक्त आजकल कुछ अन्य भी ऐसे वर्ग विकेंद्रीकरण : वर्तमान हैं जिनका कुछ न कुछ संबंध 'सत्संग' से रहा है। रामवृन्दावन व ऐसे ही उपसंग्रदायों में से गाजीपुर, गोपीगंज तथा काशी जैमलसिंह के सत्संगों की चर्चा पहले की जा चुकी है। मुख्य

‘राधास्वामी सत्संग’ (आगरा) से पृथक् होने की प्रवृत्ति बहुत पहले से ही दीख पड़ने लगी थी और जहाँ तक पता है, ‘स्वामीजी महाराज’ के समय से ही उनके स्वयं भाई राय वृन्दावन ने एक ‘वृन्दावनी सम्प्रदाय’ कायम कर लिया था जिसमें ‘राधास्वामी’ नाम के स्थान पर ‘सतगुरु राम’ नाम स्वीकार किया गया था। राय वृन्दावन के अतिरिक्त एक दूसरे जिस व्यक्ति ने नवीन केंद्र स्थापित किया, वे बाबा जैमल सिंह थे जो स्वामीजी महाराज के ही शिष्य थे। बाबा जैमलसिंह फौज के सिपाही रह चुके थे और एक बार अपनी पलटन के आगरा आने पर उन्हें स्वामीजी महाराज द्वारा ‘ग्रन्थ साहिब’ की व्याख्या सुनने का अवसर मिला था जिससे प्रभावित होकर उन्होंने नौकरी से पृथक् होकर साधुभाव स्वीकार कर लिया था। बाबा जैमल सिंह सिख धर्म में दीक्षित रह चुके थे, इस कारण उन्होंने न तो ‘सन्तनाम’ की टेक छोड़ी और न ‘ग्रन्थ साहब’ से नाता ही तोड़ा। वे ‘राधास्वामी’ के स्थान पर ‘जोत निरंजन ओंकार रारं सोहं सन्तनाम’ का ही सुमिरन सदा कराते रह गए। उनकी मृत्यु सं० १९६० में जिसके अनंतर उनकी मुख्य गद्दी ‘डेरा’ वा ‘व्यास’ वाली से पृथक् होकर हुई एक दूसरी तरनतारन में बन गई। तब से व्यासवाली गद्दी सरदार सावन सिंह के अधिकार में आ गई और तरनतारन वाली गद्दी के गुरु सरदार बग्गा सिंह हो गये। सरदार बग्गा सिंह का देहांत हो जाने पर बाबा देवासिंह तरनतारन की गद्दी पर बैठे, परंतु संबंध प्रायः पूर्ववत् ही चला आया।

‘राधास्वामी’ नाम को स्वीकार न करनेवाले सत्संगियों में एक नाम बाबू शामलाल बी० ए० का भी लिया जाता है, जो ग्वालियर के रिटायर्ड हेड मास्टर थे, और जिन्होंने सं० १९८७ के लगभग ‘धारासिंह बाबू शाम लाल प्रताप’ का नाम स्वीकार कर लिया था। उन्होंने भी ग्वालियर में रहकर अपनी एक भिन्न शाखा चलाने की चेष्टा की थी, किंतु उनके उपदेशों का प्रचार बहुत अधिक न हो सका और आबकल उनके अनुयायियों के संबंध में बहुत पता नहीं चलता।


ऐसे लोगों में जिन्होंने ‘राधास्वामी’ नाम का महत्त्व स्वीकार करते हुए भी मूल केन्द्र से पृथक् हो जाना उचित समझा था, बाबा गरीबदास व अनुकूल चन्द्र चक्रवर्ती के भी नाम लिये जाते हैं। बाबा गरीबदास गरीबदासजी संभवतः आँख के अंधे थे और देहली के सराय रुहेला में रहा करते थे। उनकी मृत्यु के अनंतर बाबा रामबिहारो दास उनकी गद्दी पर बैठे, किंतु उनके विषय में


अधिक पता नहीं चलता । अनुकूल बाबू जिला पबना (बंगाल) के निवासी थे और उनकी माता भी सत्संग द्वारा प्रभावित थीं । परंतु उनकी शाखा के संबंध में भी विशेष ज्ञात नहीं होता । उक्त दोनों शाखाओं की जानकारी रखनेवालों का केवल यही कहना है कि सत्संग के मुख्य ध्येय से वे अब अलग जाती हुई जान पड़ती हैं । बाबा गरीबदास के अनुयायियों में अधिकतर झाड़ू-फूँक की व्यवस्था चल निकली है और अनुकूल बाबू के अनुयायी वैष्णवों की भाँति कीर्तन करते हैं । इन दोनों शाखाओं का प्रत्यक्ष संबंध आगरे से कदाचित् नहीं है ।

(४) 'सत्संग' की वंशावली

लाला शिवदयाल सिंह 'स्वामीजी महाराज'

(आगरा, सं० १८७५ : १९३५)





'राधास्वामी' शब्द स्वयं परमात्मा अथवा सबसे उच्चतम पद परात्पर के लिए प्रयुक्त होता है, उस 'शब्द' के लिए प्रयोग में आता है जो सृष्टि के आदि में सारे विश्व का मूल स्रोत बना था, उस 'संतगुरु' वा 'परमगुरु' के लिए व्यवहृत होता है जो इस भूतल पर उक्त परमात्मा के पूर्ण प्रतीक हैं

तथा उस मत का नाम भी समझा जाता है जिसके मूल-मत का मूल प्रवर्तक स्वामीजी महाराज थे। इस मत का मूल रहस्य रहस्य इसके सृष्टि-रचना-सम्बन्धी विचारों में निहित है। इसमें

पिंड व मानवशरीर को ब्रह्मांड का ठीक अनुकरण समझा जाता है और इसी कारण जितने खंडों वा उपखंडों की कल्पना पिंड में की जाती है, वे सभी 'ब्रह्मांड' में भी माने जाते हैं। तदनुसार पिंड के तीन भिन्न-भिन्न प्रदेश माने गए हैं और उन्हें नीचे से क्रमशः पिंड देश, ब्रह्मांड देश व 'दयाल देश' कहा गया है। इनमें से प्रथम प्रदेश का अधिकांश भौतिक है और चेतन का अंश इसमें गौण रूप में ही वर्तमान है। द्वितीय प्रदेश में चेतन की प्रधानता है और भौतिक अंश वहाँ पर गौण हो जाता है और इसी प्रकार तृतीय प्रदेश शुद्ध चेतन का देश है जहाँ पर भौतिक अंश कुछ भी नहीं पाया जाता। इन तीन प्रदेशों में भी क्रमशः छः, पाँच एवं सात उपखंडों की कल्पना की गई है और उन सब के पृथक्-पृथक् नाम दिये गए हैं। इन उपखंडों में सबसे उच्चतम वा परात्पर जो पद है, वह वास्तव में अशेष है; किन्तु उसका ज्ञान राधास्वामीदयाल के उन प्रतीकों की सहायता से उपलब्ध हो सकता है, जो समय-समय पर नर-रूप में आया करते हैं, अन्यथा वह सब के लिए सर्वथा गुप्त हैं और जितने भी मत व सम्प्रदाय आज तक चले हैं, उनमें से किसी का भी अनुयायी वहाँ तक नहीं पहुँचा है।

सारी विश्व-रचना का मूलस्रोत सोआमी, वा परम पिता है जो सबका आदि कारण भी है और वहाँ से चेतनधारा के रूप में प्रवाहित होनेवाली शक्ति को 'राधा' कहा जाता है जो सबकी परम माता स्वरूप है। यह 'राधा' उस 'सोआमी' को उसी प्रकार व्यक्त करती है, जिस प्रकार सूर्य की किरणें अपने मूलस्रोत सूर्य का पता दिया करती हैं और इन दोनों 'सोआमी' व शब्दों अर्थात् 'सोआमी' व 'राधा' को मिलाकर ही 'राधा' 'राधा स्वामी' होता है। इस राधास्वामी का स्वरूप उक्त तीनों प्रदेशों में भिन्न-भिन्न प्रकार का रहा करता है। सबसे उच्चतम प्रदेश वा दयालदेश में उसका कोई पृथक् व्यक्तित्व नहीं रहता; क्योंकि वह एक अपार सागर की भाँति पूर्णतः व्यापक व गम्भीर बना रहता है। उसके नीचेवाले प्रदेश या ब्रह्मांड देश में वह उक्त सागर को एक हिलोर वा तरंग की भाँति व्यक्तित्व धारण कर के विद्यमान रहता है और वही वेदांतियों का 'ब्रह्म', बौद्धों का 'निर्वाण' अथवा सुफियों का 'लाहूत' है। सबसे नीचेवाले पिंड-प्रदेश में वह स्थूल भौतिक पदार्थों का अधिकार लेकर उक्त तरंग की एक लहर का रूप ग्रहण करता है और यही हिन्दुओं का 'ब्रह्म' है। मनुष्य इस प्रकार मूलतः उस परात्पर सागर के एक शुद्ध विन्दु का स्वरूप है, जो भौतिक प्रपंचों के संसर्ग में आकर बन्धन में पड़ गया है। इसका उद्धार तभी संभव है, जब वह उपरोक्त भेद की सारी बातों से अवगत होकर किसी संत सतगुरु के उपदिष्ट मार्ग से प्रयत्न करना जान ले। तभी वह अपने वास्तविक मूल की ओर उन्मुख होकर उसके दर्शनों के लिए प्रवृत्त हो सकेगा और अंत में उसका उद्धार होगा।

इसके लिए हमें चाहिये कि संत सतगुरु की बतलायी 'जुगति' के सहारे सर्वप्रथम अपना सम्बन्ध उक्त धारा के साथ जोड़ने की चेष्टा करें और इस प्रकार 'सुरतशब्द योग' के अभ्यास द्वारा क्रमशः उस स्थिति तक पहुँच जायँ जिसके आलोक से ही हमें अपने अभीष्ट आनन्द की उपलब्धि हो सकेगी। इसी कारण मूल 'शब्द' से प्रकट होकर चतु-

साधना

र्दिक विकीर्ण होनेवाली धारा में निहित उसके सूक्ष्म रूप को पहले अवगुण करना ही साधक का प्रबान ध्येय रहा करता है। उसे अवगुण करने का अभ्यासी होकर वह उस मूल शब्द के गुणों से क्रमशः परिचित होने लगता है तथा उसे एक नूतन शीतलता व निर्मलता का अनुभव होता है और अपने अभ्यास के दृढ़तर होते जाने पर कुछ काल

के अनंतर उसकी चेतन शानेन्द्रियाँ आप से आप जाग्रत हो उठती हैं और उसका हृदय गद्गद हो जाता है। सबसे पहले भिन्न-भिन्न भौतिक वस्तुओं वा सांसारिक प्रपंचों के साथ जुड़े हुए मन की वृत्तियों को हटाकर उन्हें किसी प्रतीक पर केन्द्रित करना पड़ता है। साधक अपनी आँखें बन्द कर उनके मध्यविंदु पर अपने विचारस्रोत को केन्द्रित करता है तथा 'राधा सोआमी', 'राधा सोआमी' का मंद उच्चारण करता हुआ अपने सतगुरु के रूप वा दीपक की लौ की कल्पना कर वहाँ प्रतिष्ठित करता है। इसके उपरांत वह अपने दोनों हाथों को अपने ललाट पर रखकर उनकी कनिष्ठिकाओं को दोनों आँखों के बीच लगाता है और उनके दोनों अँगूठों द्वारा अपने दोनों कानों को बंद कर देता है। तदनुसार उसे क्रमशः घंटिका आदि की ध्वनि सुन पड़ने लगती है और अंत में उस 'अनाहत' शब्द का भी अनुभव हो जाता है जो गुप्त वा अगम्य है। यह 'संतमत' इसी कारण तीन प्रकार के साधनों का प्रयोग करता है जिन्हें क्रमशः 'सुमिरन', 'ध्यान' तथा 'भजन' कहा जाता है। 'सुमिरन' द्वारा मौन जप की सहायता से चित्त की वृत्ति को भगवान के प्रति उन्मुख करना है, 'ध्यान' के अभ्यास द्वारा उसे उस केन्द्र पर स्थिर करना है तथा 'भजन' द्वारा उसे शब्द ब्रह्म में लीन कर देना है और ये तीनों शब्द प्रायः उन्हीं तीन क्रियाओं की ओर संकेत करते हैं जिन्हें साधारण योग की परिभाषा में क्रमशः धारणा, ध्यान व समाधि कहा करते हैं।

फिर भी 'राधास्वामी सत्संग' की मुख्य साधना वास्तव में भक्तिप्रधान ही है और उसे साधारण प्रकार से उपासना वा तरीकत भी कहा करते हैं। इस मत के अनुसार उपासना या तो शब्दस्वरूप राधास्वामी की हो सकती है अथवा संतगुरु वा साधुगुरु की भी की जा सकती है। 'संत सतगुरु'

भक्ति की प्रधानता	उनको कहते हैं जो सत्तलोक में पहुँच चुके हैं और 'परम संत' उनको कहते हैं जो राधास्वामी के मुकाम पर पहुँचे हैं तथा 'साधुगुरु' उनको कहते हैं जो ब्रह्म और पारब्रह्म के मुकाम तक पहुँचे हैं, किंतु जो व्यक्ति वहाँ तक भी न पहुँच सका हो, उसे केवल 'साधु' वा 'सत्संगी' कहा जाता है। इनमें से 'संतगुरु', 'परमसंत' एवं 'साधुगुरु' का वास्तविक स्वरूप शब्दस्वरूप है और उनमें तथा 'सत्पुरुष' वा 'पारब्रह्म' में कोई मौलिक भेद नहीं समझा जाता। इस कारण ऐसे गुरुओं की उपासना व सेवा शब्दस्वरूप सत्त
----------------------	---

पुरुष की ही उगासना है जिसका विधान भी इस मत में किया जाता है। 'हुजूर महाराज साहेब' ने अपने प्रवचनों द्वारा वैराग्य से कहीं अधिक अनुराग एवं भक्ति पर ही जोर दिया था और कहा था कि व्यर्थ एवं अनुचित वासनाओं का संयमित करना ही सच्चा वैराग्य है जो भक्ति एवं प्रेम का अभ्यास करते-करते स्वयं उत्पन्न हो जाता है। भक्ति का एक आवश्यक अंग दीनता है। "दीनता प्रेम का पैराहन है" तथा जिस प्रकार "गर्मी में रोशनी है, वैसे ही भक्ति में दीनता है। मगर जैसे बगैर रगड़ने के रोशनी प्रकट नहीं होती, वैसे ही बगैर दुःख व तकलीफ के दीनता नहीं आती और जैसे स्टीम के बगैर कल नहीं चलती है, इसी तरह प्रेम और दीनता के बिना अंतर में चाल नहीं चलती"। इसी प्रकार भक्ति के लिए शरणापन्न होने की भावना भी नितांत आवश्यक है। इसके द्वारा ही 'ज्ञाती प्रीति' जागती है और तब असली उगासना शुरू होती है। संसारी मुहब्बत प्रेम नहीं, प्रत्युत केवल मोह मात्र है और वह मन से ही संबंध रखती है, किंतु परमार्थी मुहब्बत सुरत की हुआ करती है और वही प्रेम है जिसकी धार की सहायता से सुरत मालिक की ओर पूरे उमंग व उत्साह के साथ अग्रसर हुआ करती है। अतएव, इस संतमत ने भक्ति के लिए दीनता, प्रपत्ति एवं प्रेम को एक समान आवश्यक बतलाया है और इन तीनों को अपनाने का नियम भी प्रचलित किया है।

राधास्वामी सत्संग वा पंथ के मुख्य अंग चार हैं जिन्हें 'पूरागुरु', 'नाम', 'सत्संग' तथा 'अनुराग' कहते हैं। 'पूरागुरु' वा सतगुरु से अभिप्राय संत सतगुरु वा साध सतगुरु से है, किंतु यदि वह न मिले तो जो कोई उसका सच्चा सेवक विरह व अनुराग के साथ अभ्यास में लगनेवाला मिल जाय,

उससे उपदेश ग्रहण कर लेना चाहिए और 'कुल मालिक'

मत के प्रधान राधास्वामी दयाल का निश्चय चित्त में धारण कर अभ्यास अंग शुरू कर देना चाहिए। चित्त में सदा संत सतगुरु के मिलने की अभिलाषा रखनी चाहिए, क्योंकि वे परमदयाल हैं और प्रेमी व अभिलाषी को अपनी दया से अवश्य दर्शन देते हैं। 'नाम' शब्द से भी अभिप्राय उस सच्चे नाम से है, जो ध्वन्यात्मक रूप में सभी घटों में व्याप्त हो रहा है और जिसकी धार रुढ़ यानी जान की धार है और उसी

१. 'वचन परमपुरुष पुरनधनी महाराज साहेब' (वे० प्रे०, प्रयाग भा० १)

से तमाम बदन व अंग-अंग चेतन हैं। इसी धार के संग सुरत यानी जीव उतरकर पिंड-देश में टहरा है और अंत समय पर इसी धार के साथ खिंच जाता है यानी देह की मृत्यु हो जाती है। वही शब्द स्वरूप में कुल रचना का आदि है और असल में शब्द और उसकी धार यानी आवाज में कोई भेद नहीं है। यही नाम 'जाती' है अर्थात् इसी को 'निजनाम' कहते हैं और इसे नामी के भेदों के साथ समझना चाहिए, सिफाती वा कृत्रिम नामों से काम नहीं चल सकता। 'सत्संग' से मुख्य अभिप्राय संत सतगुरु का संग, उनकी सेवा तथा उनके वचनों को मनोयोगपूर्वक सुनना और उनका दर्शन करना है। किन्तु यह भी वास्तव सत्संग है। अंतर का सत्संग सतगुरु के वचनों को अपने भीतर मनन करना तथा उनके उपदेशों के अनुसार सुरत लगाकर घट में होती हुई शब्द-ध्वनि को अवश्य करना और मन की जवान से सच्चे नाम का सुमिरन करते हुए उनके स्वरूप का ध्यान करना कहलाता है। वास्तव सत्संग की आवश्यकता तभी तक है, जब तक चित्त से भ्रम व संशय दूर न हो जाय और प्रेम प्रगट न हो ले, किंतु अंतर का सत्संग तब तक चलना चाहिए जब तक जीव शरीर में है। 'अनुराग' का भी मुख्य अभिप्राय वह सच्चा प्रेम है जिसमें मालिक के दर्शनों के लिए लालाषित होना तथा साथ ही सांसारिक दुखों से भय करना भी सम्मिलित है।^१

प्रसिद्ध है कि संत शिवदयाल सिंह अर्थात् स्वामीजी महाराज ने राधास्वामी नाम पढ़ले प्रकट नहीं किया था। वे केवल 'सत्तनाम' अनामी तक का भेद प्रकट करते थे और उसी का उपदेश दिया करते थे, जैसा कि पिछले अन्य संतों के समय से भी चला आता रहा। जब संतराय-सालिगराम बहादुर अर्थात् 'हुजूर महाराज साहेब' ने अपने सुरत राधास्वामी शब्द के अभ्यास में उसकी ध्वनि सर्वप्रथम सुनी तथा का सर्वप्रथम उसके दर्शनों का अनुभव किया, तब उन्होंने उस नाम से प्रयोग 'स्वामीजी महाराज' को ही पुकारना आरंभ कर दिया और उस समय के अनंतर उस 'राधास्वामी' नाम वा 'राधास्वामी' धाम का अभ्यास तथा उपदेश चलने लगे। 'हुजूर महाराज साहेब' ने कहा है,

‘ढूँढ़त ढूँढ़त बन बन डोली।

तब राधास्वामी की सुन पाई बोली ॥

प्रीतम प्यारे का दिया संदेश ।
शब्द पकड़ जाओ उस देश ॥
कर सत्संग खुले हिये नैना ।
प्रीतम प्यारे के सुने वही बैना ॥
जब पहिचान मेहर से पाई ।
प्रीतम आप गुरु बन आई ॥'

—'प्रेमवानी' (भा० ३) शब्दसावन ।

इस बात को स्वामीजी महाराज ने भी स्वीकार किया है, जो उनके वचन १४ से इस प्रकार प्रकट होता है, "फिर लाला परताप सिंह की तरफ मुतवज्जह होकर फरमाया कि मेरा मत तो सत्तनाम और अनामी का था और राधास्वामी मत शालिगराम का चलाया हुआ है । इसको भी चलने देना और सत्संग जारी रहे और सत्संग आगे से बढ़कर होगा ।" इसके पहले वचन १३ में कहा गया है कि "फिर सुदर्शनसिंह ने पूछा कि जो कुछ पूछना होवे तो किससे पूछें" उस पर फरमाया कि "जिस किसी को पूछना होवे, वह शालिगराम से पूछें ।"'

डा० जे० एन० फर्कुहर ने लिखा है कि संत शिवदयाल सिंह वा स्वामीजी महाराज का पूर्वनाम तुलसीराम था और इन्होंने वैष्णव-कुल में जन्म लिया था । उनका यह भी कहना है कि इनका सम्बन्ध वृन्दावन के उन गुरुओं से भी था जो श्रीकृष्ण के अनुयायी होते हैं । तदनुसार ये तथा इनकी पत्नी

कभी-कभी कृष्ण व राधा के रूप धारण कर अपने सत्संग का अनुयायियों के समने उपस्थित होते थे और इन्हीं रूपों में विकास इनकी पूजा भी हुआ करती थी । द्वितीय गुरु अर्थात् संत राय शालिगराम बहादुर वा 'हुजूर महागज साहेब' भी कभी-कभी कृष्ण बना करते थे और इस प्रकार सत्संग द्वारा स्वीकृत गुरुमक्ति मूलतः वृन्दावन के गुरुओं की देन है^१ । डा० फर्कुहर का यह भी अनुमान है कि स्वामीजी महाराज के गुरु तुलसी साहेब ये । किंतु उक्त बातों के प्रमाण में उन्होंने कुछ भी नहीं कहा है । इस बात में संदेह नहीं कि हुजूर साहेब की तीव्र बुद्धि तथा उनके विषय-प्रतिपादन की अपूर्व शक्ति ने सत्संग की उन्नति

१. लाला प्रतापसिंह सेठ : 'जीवनचरित्र हुजूर स्वामीजी महाराज' पृ० ११३ पर उद्धृत ।

२. डा० जे० एन० फर्कुहर : 'माहर्न रेलिजस मूवमेंट्स' पृ० १६६

करके उसे सुदृढ़ व सुव्यवस्थित बनाया था। उन्होंने सत्संग द्वारा अनुमोदित मत को अधिक से अधिक स्पष्ट किया, उसकी संस्था को सुचारु रूप से संगठित भी किया। किंतु उक्त सभी बातों में ये अपने गुरु द्वारा अनुपाखित हो चुके थे और इनके प्रायः सभी कार्य उनके पथप्रदर्शन-सम्बन्धी संकेतों के अनुसार ही सम्पन्न किये गए थे। हुजूर महाराज साहेब के अनन्तर महाराज साहेब ने सं० १६५६ में राधास्वामी सत्संग की केंद्रीय सभा के संगठन व संचालन के लिए एक विधान का निर्माण किया और अनेक नियम तथा उपनियम बनाकर उनके अनुसार प्रबंध चलाने की एक परम्परा निश्चित कर दी। सत्संग के नियमानुसार उसके अनुयायियों का निवृत्तिमार्ग स्वीकार करना आवश्यक नहीं है, किंतु इस विधान में उसके साधुओं के लिए भी कुछ विशेष व्यवस्था की गई है^१।

राधास्वामी सत्संग के नैतिक नियम केवल वे ही माने गए हैं जो जीव को भौतिक जीवन से मुक्त कर उसे आध्यात्मिक जीवन को ओर प्रवृत्त करें, तदनुसार मांस एवं मादक वस्तुओं का सेवन, भड़कीले वस्त्राभूषणों का धारण, अधिक निद्रा व व्यर्थालाप में काल-यापन जैसे कर्म निषिद्ध हैं। राजनीतिक आन्दोलनों व सभाओं में सम्मिलित होना अथवा मेले जैसे नैतिक नियम प्रदर्शनों को देखने जाना भी उसी प्रकार त्याग्य है।

इसकी सदस्यता के लिए अपने पूर्व धर्म का परित्याग आवश्यक नहीं और न अपनी जीविका की ओर से ही किसी प्रकार उदासीन होना अनिवार्य है। सत्संग के सभी सिद्धांत शुद्ध वैज्ञानिक तथा अनुभवगम्य समझे जाते हैं और उन्हें स्वीकार करनेवाला मनुष्य किसी भी स्थिति में रहता हुआ, अपने उदार के लिए प्रयत्नशील हो सकता है। इन तथा कुछ अन्य इस प्रकार की बातों में सत्संग थियोसाफिकल सोसायटी के समान जान पड़ता है और अपनी कतिपय साधनाओं की दृष्टि से भी ये दोनों प्रायः एक ही प्रकार से कार्य करते हुए दिखलाई पड़ते हैं। इनके आध्यात्मिक वातावरणों में भी कदाचित् अधिक विभिन्नता नहीं है। सत्संग की समाष्ट अधिकतर शांत व आडंबरशून्य हुआ करती है और उनमें भजन, पाठ एवं प्रवचन के अतिरिक्त अन्य कोई कार्यक्रम नहीं रहता। इसके प्रत्येक अनुयायी के लिए संत सतगुरु अथवा उसके चित्रादि के समक्ष अपनी भद्रा का प्रदर्शन मुख्य कर्तव्य माना जाता है। संत सतगुरु द्वारा स्पर्श की गई वा व्यवहार में

लाई गई प्रत्येक वस्तु पवित्र व उपादेय है और उसे बिना तर्क-वितर्क किये अग्ना लेना परम धर्म है ।

‘राधास्वामी सत्संग’ का न्यूनाधिक प्रचार भारत के प्रायः प्रत्येक प्रांत में हो चुका है और उसके अनुयायियों की संख्या क्रमशः बढ़ती हुई ही दीख पड़ती है । इसकी रहस्यमयी अंतरंग प्रचार कार्यप्रणाली, इसकी प्राणायाम-विहीन योग्य साधना की बाह्य सरलता, इसका सादे व सद्भावपूर्ण व्यवहार की ओर अधिक मुकाब तथा आध्यात्मिक जीवन में भी समृद्धि लाभ संबंधी इसकी योजना इसके प्रति आकृष्ट करने के लिए पर्याप्त साधन हैं ।

५. फुटकर संत

(१) स्वामी रामतीर्थ (सं० १९३० : सं० १९६३)

स्वामी रामतीर्थ का जन्म पंजाब प्रांत के गुजरानवाला जिले के अंतर्गत मुरारोवाला गाँव में हुआ था । ये सं० १९३० में उत्पन्न हुए थे और इनके पूर्वज ‘गोसाई’ वंश के ब्राह्मण कहलाते थे जिनमें प्रसिद्ध गो० तुलसीदास का भी नाम लिया जाता है । ये एक प्रतिभाशाली व्यक्ति थे । इन्हें पहले उर्दू एवं फारसी की शिक्षा दी गई थी, किंतु आगे चलकर संचित इन्होंने गणित के विषय में एम० ए० तक की डिग्री प्राप्त की । ये कुछ दिनों तक स्कूल एवं कालेज में अध्यापन का कार्य करते रहे । परंतु कृष्णभक्ति, गीतानुशीलन तथा वेदान्त-दर्शन की ओर इनका ध्यान क्रमशः अधिकाधिक आकृष्ट होता गया और इनके हृदय में एक अपूर्व भाव जागृत हो उठा । तदनुसार इन्होंने केवल अपनी २४ वर्ष की अवस्था में ही अपने पिता के पास एक पत्र लिख कर उन्हें सूचित कर दिया कि “आपका पुत्र अब राम के आगे बिक गया, उसका शरीर अब अपना नहीं रह गया । आज दीपमाला को अग्ना शरीर दार दिया और महाराज को जीत लिया । महाराज ही हम गोसाईयों का धन हैं ।” और इसमें संदेह नहीं कि उक्त ‘महाराज’ शब्द से इनका अभिप्राय उस ‘परमब्रह्म’ परमात्मा से ही था जो वेदांतानुसार परम तत्त्व का सूचक है । इस घटना के अनन्तर युवक राम ने क्रमशः हरिद्वार, हृषीकेश, तपोवनादि की यात्रा की और सं० १९५५ में किसी समय एकांतवास के अवसरो पर

इन्हें आत्मसाक्षात्कार की अनुभूति भी हो गई । फिर तो इनके जीवन का दंग ही पूर्ण रूप से परिवर्तित हो गया और ये आत्मानन्द की मस्ती में सदा मग्न दीख पड़ने लगे । सं० १९५७ में इन्होंने अपना अध्यापन कार्य छोड़ दिया और अगले वर्ष संन्यास ग्रहण कर देश-विदेशों में भ्रमण करने तथा अपने हृदयस्थित भावों को व्यक्त करने के लिए निकल पड़े । अमेरिका से वापस आने पर इनसे कुछ लोगों ने किसी अपनी संस्था के प्रवर्तित करने का अनुरोध किया, किंतु इन्होंने ऐसा करना स्वीकार नहीं किया; बल्कि उत्तर में कहा कि “भारतवर्ष में जितनी सोसाइटियाँ हैं, वे सभी राम की हैं, राम उन सब में काम करेगा । सभी भारतवासी मेरे अपने हैं ।” फिर ये अपने देश में ही कुछ दिनों तक भ्रमण करते रहे और अंत में कार्तिक कृष्ण १५ सं० १९६३ के दिन टिहरी के निकट भृगुगंगा में स्नान करते समय इन्होंने जल-समाधि ले ली । इन्हें एक कन्या व दो पुत्र उत्पन्न हुए थे ।

स्वामी रामतीर्थ की रचनाओं में इनके कुछ व्याख्यान, कुछ पत्र और कुछ कविताएँ उपलब्ध हैं जिनसे इनकी ‘ब्राह्मी स्थिति’ की झलक मिल जाती है । ये आत्मानुभूति द्वारा प्रभावित अपने व्यापक दृष्टिकोण से सभी कुछ को आत्मस्वरूप ही देखते थे । इन्होंने उसके रंग में अपने जीवन की

प्रत्येक चेष्टा को पूर्ण रूप से रंग डाला था । इनकी भावुकता मत का सार इतनी तीव्र थी कि वह कभी-कभी भावावेश वा उन्माद की स्थिति तक पहुँच जाती थी और सर्वसाधारण इनकी बातें सुनकर दंग रह जाते थे । किंतु इस बात के कारण इनके विचारों में किसी प्रकार की विशृंखलता नहीं लक्षित होती थी और न ये अपने वास्तविक ध्येय आत्मानुभूति द्वारा विश्वकल्याण से कभी विचलित ही होते थे । इन्होंने अपनी मानसिक स्थिति का परिचय किसी समय A state of Balanced Recklessness ‘अर्थात् संतुलित प्रमाद की अवस्था’ के संकेतों द्वारा दिया था । ये अपने उपदिष्ट मत को बहुधा ‘नकद धर्म’ की संज्ञा दिया करते थे और कदा कदा ये कि “यह वर्तमान जीवन से संबंध रखता है । ‘उधार धर्म’ अंधविश्वास पर निर्भर रहता है, किंतु ‘नकद धर्म’ अंतःकरण के दृढ़ विश्वास का होता है । ‘उधार धर्म’ कहने के लिए, ‘नकद धर्म’ करने के लिए हैं । धर्म के उस भाग, पर जो नकद है, सभी धर्मों या संप्रदायों की एकवाक्यता है । इस पर कहीं दो मत नहीं”^१ । स्वामी रामतीर्थ ने इस

१. ‘स्वामी रामतीर्थ के लेख व उपदेश’ (खिला दूसरी, श्रीरामतीर्थ पब्लिकेशन लोग, लखनऊ, १९२९) पृ० २०९:२१

‘नकद धर्म’ की परिभाषा के भीतर सत्य बोलना, ज्ञान संपादन करना और उसे आचरण में लाना, स्वार्थ से रहित होना, संसार के लालच व धमकियों के जादू में आकर वास्तविक चिद्रूप को न भूल जाना तथा स्थिर स्वभाव रहना आदि की चर्चा की है।

स्वामी रामतीर्थ ने एक बार धर्म के संबंध में किसी के प्रश्न करने पर उत्तर में लिखा था कि “धर्म अपना आप उद्देश्य है और वही सारी विद्याओं का भी लक्ष्य तथा अंतिम निष्कर्ष वा परिणाम है।” इन्होंने उसे चित्त की उस ‘बढ़ी-चढ़ी अवस्था’ का आधार बतलाया था, जिसके द्वारा शक्ति सतो-

गुण, उदारता, प्रेम शक्ति एवं ज्ञान हमारे लिए स्वाभाविक धर्म का स्वरूप व निजी बन जायँ। धर्म के द्वारा मनुष्य के जीवन में एक अभूतपूर्व परिवर्तन आ जाना चाहिये और ऐसी स्थिति का अनुभव होने लगना चाहिये जिसमें “हमारी रहन-सहन (आचार-व्यवहार), वाणी और विचार एक परिच्छिन्न शरीर और उसके दास की दृष्टि (देहाध्यास) से न रहें, वरन् सर्वव्यापी विश्वात्मा और जगत् प्राण की दशा हमारी दशा हो जाय।” “धर्म का प्राण हृदय का पिघलना या घुलना है, खुदी (देहात्मभाव) के स्थान पर खुदाई (ब्रह्मभाव) का आ जाना है। यह एक मात्र है और वह किसी प्रकार बदलने के योग्य नहीं। धर्म के शरीर वा वाह्यरूप कई हो सकते हैं और देश, काल व अवस्था के अनुसार भिन्न-भिन्न भी हो सकते हैं। सर्वसाधारण धर्म के इस वाह्यरूप को ही अपना कर सामाजिक रीति-रिवाज, धार्मिक ग्रन्थ, परलोक-संबंधी विचार वा वादविवाद के फेर में पड़े रह जाते हैं और उनका हृदय उक्त प्रकार से पिघलने नहीं पाता, जिस कारण उन्हें धर्म को बदलने तक की आवश्यकता पड़ जाती है”^१। स्वामी रामतीर्थ ने इस प्रकार संतों के मुख्य अभिप्राय को ही अपने शब्दों द्वारा प्रकट किया था और इनके जीवन का प्रधान उद्देश्य भी संतमत के ही अनुसार व्यवहार करना था। इन्होंने अपने अल्पकालीन सात्विक जीवन में ही एक अत्यंत उच्च कोटि का आदर्श सबके सामने रख छोड़ा।

(२) महात्मा गाँधी (सं० १६२६ : सं० २००४)

क. जीवन-चूत

संत परंपरा के साथ महात्मा गाँधी के किसी प्रत्यक्ष संबंध का पता नहीं

१. ‘स्वामी रामतीर्थ के लेख व उपदेश’ (जिल्द दूसरी, श्रीरामतीर्थ पब्लिकेशन लॉग, लखनऊ) पृ० १२४:५, २०३:४।

चलता, किंतु इसमें संदेह नहीं कि ये उन महान् व्यक्तियों में से ही एक थे। इनकी आस्तिकता, विश्वकल्याण की भावना मानव-समाज की एकता में पूर्ण विश्वास, विचार-स्वातन्त्र्य, स्वानुभूति के प्रति आस्था, बाह्य विडम्बनाओं से असंतोष, सार्वभौम विचार, विश्वप्रेम तथा सबसे बढ़कर

संत गाँधी अपने शुद्धाचरण द्वारा सिद्ध किया आदर्श व व्यवहार का सामंजस्य संतों के ही अनुसार थे। ये अपने को सदा एक धार्मिक व्यक्ति ही मानते रहे और अपने धार्मिक दृष्टिकोण के ही अनुसार इन्होंने मानव-जीवन के प्रत्येक अंग पर विचार किया। इन्होंने ठेठ सामाजिक प्रश्नों से लेकर आर्थिक एवं राजनीतिक समस्याओं तक को उसी धार्मिक भावना के साथ हल करने का प्रयत्न किया। इन्होंने धर्म भौतिकवाद के युग से भी आध्यात्मिक धारणाओं का महत्त्व प्रतिष्ठित करना चाहा और अपने चरित्रबल तथा एकांतनिष्ठा के सहारे सर्वसाधारण का ध्यान एक बार फिर उन बातों की ओर आकृष्ट कर दिया जो वर्तमान समय के लिए सदा निरर्थक समझी जाती रहीं। इन्होंने संतों की अनेक स्वीकृतियों को खुले हृदय से अपनाया और उनकी उपयोगिता का स्वयं अनुभव कर उन्हें दूसरों के लिए भी आवश्यक ठहराया। मनुष्य की नैसर्गिक महानता का इन्होंने उसे फिर एक बार स्मरण दिलाया और अपनी मुमं शक्तियों को जाग्रत व विकसित करने के लिए उसे एक बार फिर सचेत किया तथा संसार के भीतर प्रति दिन दीख पड़नेवाले विविध दुःखों को दूर करने के लिये उसे कटिबद्ध होना भी सिखलाया। महात्मा गाँधी भी संतों की ही भाँति स्वर्ग एवं नरक का कहीं अन्यत्र होना नहीं मानते थे और न मोक्ष के लिए परिवार के त्याग को आवश्यक समझते थे। इन्होंने विविध विपदग्रस्त भूतल को ही स्वर्ग बनाने का प्रयत्न किया तथा व्यक्तिगत मोक्ष एवं विश्वकल्याण में सामंजस्य प्रदर्शित किया।

मोहनदास कर्मचन्द गाँधी का जन्म आश्विन वदी १२ संवत् १८२६ (२ अक्टूबर सन् १८६९ ई०) को पोरबंदर वा सुदामापुरी में हुआ था। इनके पिता एक व्यवहारकुशल, किंतु निस्पृह व चरित्रवान् व्यक्ति थे और इनकी माता का भी स्वभाव धार्मिक था। बालक मोहनदास पर अपने माता-पिता के आचरणों का बहुत बड़ा प्रभाव पड़ा था और ये प्रारंभिक उनकी प्रति भ्रष्टा के भाव अपने बचपन से ही प्रदर्शित वृत्तियाँ करने लगे थे। इन्होंने अपनी 'आत्मकथा' में लिखा है

कि अपनी छोटी अवस्था में ही इन्हें 'श्रवण पितृभक्ति' नाम की एक पुस्तक पढ़ने को मिल गई थी और इन्होंने किसी तस्वीर में देखा था कि श्रवण अपने माता-पिता को काँवर में बैठाकर तीर्थ-यात्रा के लिए ले जा रहा है, जिसका प्रभाव इनके कोमल हृदय पर बिना पड़े न रह सका। इसी प्रकार एक बार किसी नाटक-कम्पनी द्वारा प्रदर्शित 'हरिश्चन्द्र नाटक' के खेल ने भी इन्हें बहुत प्रभावित किया था और ये हरिश्चन्द्र का अनुकरण करना अपना कर्तव्य मानने लगे थे। स्कूल में पढ़ते समय इन्हें जितनी लज्जा का अनुभव अपने पाठ के याद न कर सकने में होता था, उससे कहीं अधिक सदाचरण में चूकने से हुआ करता था। एक बार अपने पिता जाने के संबंध में लिखते हुए उन्होंने स्वयं कहा है कि "मुझे इस बात पर तो दुःख न हुआ कि पिता, परंतु इस बात का बड़ा दुःख हुआ कि मैं दंड का पात्र समझा गया। मैं फूट-फूट कर रोया। वह घटना पहली या दूसरी कक्षा की है?"। इसी प्रकार अपने माता-पिता को धोखा न देने के शुभ विचार ने इनकी अपने एक मित्र के कारण पड़ी हुई मांस-भक्षण की आदत को भी छुड़ा दिया था और ये अपने को अधिक बढ़कने से संभाल सके थे।

सं० १९४४ में मैट्रिक पास करने के अनंतर ये वैरेस्टरी पास करने के लिए विलायत भेजे गए। इनकी धर्ममीर माता ने इनके चरित्र पर किसी न किसी प्रकार का धब्बा लग जाने की आशंका से इनसे घर छोड़ने के पहले ही तीन प्रतिज्ञाएँ करा ली थीं, जिनमें से एक मांस-भक्षण न करने की, दूसरी मदिरा-सेवन से विरत रहने की और तीसरी पर-

विलायत के स्त्रीप्रसंग न करने की थी और इन्होंने इन तीनों का अनुभव पालन किया। जब कभी इनके सामने वहाँ इस प्रकार का कोई अवसर उपस्थित होता, इन्हें अपनी माता के शब्द स्मरण हो आते और ये संभल जाते। इस प्रकार के संयत जीवन ने इन्हें क्रमशः प्रलोभनों की ओर से बचाकर इनकी मनोवृत्ति को सादे जीवन की ओर उन्मुख भी किया। वहाँ के विलासितापूर्ण समाज में रहते हुए भी इन्होंने अपने भोजन एवं रहन-सहन के विषय में मितव्ययिता स्वीकार की और ये नियम के साथ रहने लगे। उसी समय इन्हें अपने किन्हीं थियासो-फिस्ट मित्रों की प्रेरणा से 'गीता' का अंग्रेजी अनुवाद पढ़ने का अवसर-

मिला, जिसका इन पर गहरा प्रभाव पड़ा। तब से ये अपने हिंदू-धर्म के अन्य ग्रंथों को पढ़ने के लिए भी उत्सुक हुए और धार्मिक जीवन के वास्तविक रहस्य को समझने की ओर प्रवृत्त भी हुए। सं० १९४८ में इन्होंने बैरिस्टरी पास कर ली और उसी वर्ष वहाँ से भारत के लिए प्रस्थान भी कर दिया।

भारत में आते ही इन्होंने राजकोट में वकालत आरंभ कर दी और फिर थोड़े दिनों के लिए बंबई में भी काम किया। परन्तु कुछ ही समय के अनंतर इन्हें सं० १९५० में दक्षिण अफ्रिका के लिए चल देना पड़ा, जहाँ अपनी जीविका चलाने के साथ-साथ इन्हें लोक-सेवा का भी अवसर मिलने लगा।

दक्षिण अफ्रिका में रहते समय इनके जीवन में इतना दक्षिण अफ्रिका परिवर्तन हो आया कि अपनी जीविका अथवा घर के कार्य रहस्य के कार्य इनके लिए क्रमशः गौण-से जान पड़ने लगे और इनकी प्रायः प्रत्येक दैनिक चेष्टा जनसेवा के

भावों द्वारा ही प्रेरित होने लगी। उस देश में भी सादे जीवन, स्वास्थ्य एवं भोजन-विज्ञान के प्रश्नों में इनकी रुचि बनी रही और इन विषयों के अध्ययन व तदनुकूल प्रयोगों के आवार पर इन्होंने कुछ लेख भी लिखे। दक्षिण अफ्रिका में ये २० वर्षों से अधिक समय तक रहे और बीच-बीच में कभी-कभी भारत भी आ जाते रहे। उस देश में रहते समय इन्हें अपने प्रवासी भारतीय भाइयों की विविध समस्याओं के सुलझाने में अनेक बार सक्रिय भाग लेना पड़ा जिससे इन्हें बहुत कुछ अनुभव प्राप्त हुआ। फिर भी सं० १९६१ की एक साधारण-सी घटना ने इनके जीवन में महत्वपूर्ण रचनात्मक परिवर्तन कर डाला और यह बात एक पुस्तक के पढ़ लेने मात्र से थी। मिस्टर पोलक नाम के इनके एक मित्र ने अंग्रेज लेखक रस्किन की पुस्तक 'अनटु दिस लास्ट' इन्हें देखने को दी जिसे इन्होंने आद्योपांत पढ़ डाला। इनका कहना है कि "जो चीज मेरे अंतरतर में बसी हुई थी, उसका स्पष्ट प्रतिबिंब मैंने रस्किन के इस ग्रंथ में देखा और इस कारण उसने मुझपर अपना साम्राज्य बना लिया एवं अपने विचारों के अनुसार मुझसे आचरण कर-बाया"। इस पुस्तक का इन्होंने 'सर्वोदय' नाम से गुजराती-अनुवाद भी कर डाला है।

उक्त पुस्तक का अध्ययन कर लेने के अनन्तर इनके विचार इतने स्पष्ट व परिष्कृत हो गए कि इन्होंने उनके अनुसार अपने जीवन को ही बदल डाला। उसी वर्ष इन्होंने फिनिक्स में एक आश्रम की स्थापना की जहाँ से इनका 'इंडियन ओपेनियन' नामक पत्र भी प्रकाशित होने लगा। आश्रम के निवासियों को यथासंभव सभी प्रकार के कार्य आवश्यकता-कायापलट नुसार करने पड़ते और स्वावलंबन का अभ्यास डालना व पड़ता। आश्रम की सफाई, उसमें काम आनेवाली उपयोगी संयत जीवन वस्तुओं को भरसक स्वयं तैयार करना, अनुशासन के प्रभाव में रहना और सभी प्रकार से एक सादा-सात्विक जीवन व्यतीत करना वहाँ के प्रत्येक निवासी का परम कर्तव्य समझा जाता था' जिसे वे सभी सहर्ष पालन करते थे। महात्मा गाँधी ने यहीं रहकर अपने जीवन का कार्यक्रम निश्चित किया और उसमें पूरी सफलता प्राप्त करने की इच्छा से सं० १९६३ में उसके लिये ब्रह्मचर्य व्रत पालन आरंभ कर दिया। इन्होंने क्रमशः दूध का परित्याग किया, उपवास के प्रयोग आरंभ किये और इस प्रकार एक आदर्श संयत जीवन का सूत्रपात कर दिया। आश्रम के निवासी एक संयुक्त परिवार के रूप में रहते थे और उनमें प्रायः सभी भारतीय प्रान्तों तथा जातियों व सम्प्रदायों के लोग सम्मिलित थे और उन सबके अग्रुथा ये ही थे। उनकी भिन्न-भिन्न भाषाओं, उनकी भिन्न-भिन्न रहन सहन एवं भिन्न-भिन्न मतों का समन्वय महात्मा गाँधी के नेतृत्व में बड़े सुन्दर ढंग से हो जाता था और किसी भी वर्ग के व्यक्तियों को कभी इस बात का अनुभव नहीं हो पाता था कि हम किसी प्रकार के प्रतिकूल वातावरण में जीवन यापन कर रहे हैं।

महात्मा गाँधी सं० १९७१ तक दक्षिण अफ्रिका में रहकर वहाँ के भारतीय प्रवासियों के उपकारार्थ अनेक काम करते रहे। फिर वहाँ से भारत में लौटकर इन्होंने गोखले के परामर्शानुसार यहाँ के लोगों की वास्तविक दशा का अध्ययन करना आरंभ किया और तदनुसार सारे देश में भ्रमण करने लगे। ऐसे ही अवसर पर इन्होंने (सं० १९७२ में) भारत में साबरमती में अपना 'सत्याग्रह आश्रम' खोजा जिसे केंद्र कार्य बनाकर ये इधर-उधर घूमते थे। आश्रम में इन्होंने सूत कातने एवं वस्त्र बुनने का कार्य भी आरम्भ कर दिया और ये शुद्ध स्वदेशी के प्रचारार्थ लोगों को उपदेश देने लगे। इन्होंने गिरमिट प्रथा के विरुद्ध आंदोलन चलाया। चंगारन के निलहे गोरो के अत्याचारों को

दूर करने का प्रयत्न किया और खेड़ा के किसानों को सविनय अवज्ञा के लिए आगे बढ़ाया। इस समय तक महात्मा गाँधी का संघर्ष राष्ट्रीय कांग्रेस के साथ भी हो चुका था और अपने विचारों का प्रचार ये उसके अधिवेशनों में करने लगे थे। अब समय-समय पर इनकी बातों पर विशेष ध्यान दिया जाने लगा था। इन्होंने 'रीलेट ऐक्ट' के विरुद्ध स्वदेशवासियों को उत्तेजित कर सं० १९७७ में असहयोग आंदोलन चलाया, जिस कारण इन्हें छः वर्षों की सजा पाकर जेल जाना पड़ा। इसी प्रकार सं० १९८७ में इन्होंने सविनय अवज्ञा का आरम्भ खंडी में नमक बनाकर किया और अंत में सं० १९६२ में कांग्रेस से पृथक् होकर अपने कार्य करने लगे। इनके कार्यक्रम के अंतर्गत इस समय हिंदू-मुस्लिम-एकता, खहर-प्रचार, हरिजनोद्धार व स्वराज्य-प्राप्ति की बातें प्रधान रूप से रह गई थीं जिनके लिए ये सदा लेख लिखते व व्याख्यान देते रहे। इससे सिवाय इनका ध्यान इस समय विशेष रूप से धार्मिक बातों के प्रचार की ओर भी आकृष्ट हो गया था। ये नित्य-प्रति सायंकाल ईश-प्रार्थना किया करते जिसमें इनके साथ अनेक नर-नारी सम्मिलित हुआ करते और प्रार्थना के अनंतर इनका प्रवचन भी सुना करते। ऐसे ही अवसर पर एक दिन इनके प्रार्थना-मंडप में जाते समय एक नवयुवक ने इन पर गोली चला दी और उस दिन माघ बदी ५ सं० २००४ को दिल्ली में इनका देहांत हो गया।

ख. महात्मा गाँधी का मत

महात्मा गाँधी ७८ वर्षों से भी अधिक जीवित रहे। किंतु जब से इन्हें चेतना मिली। ये निरन्तर आत्म-विकास के कार्य में संलग्न रहे और अपने जीवन को अपने उचादर्शों के अनुसार ढालते हुए आत्मोन्नति के साथ-साथ विश्व-कल्याण की ओर भी अग्रसर होते गए। इनका कहना था कि “मैंने सत्य को

जिस रूप में देखा है और जिस राह से देखा है, उसे उसी सत्य का राह से बताने की हमेशा कोशिश की है”। मैं सत्य को ही अनुभव परमेश्वर मानता हूँ।” इस सत्य को पाने की इच्छा करने

वाला मनुष्य जीवन के एक भी क्षेत्र से बाहर नहीं रह सकता। यही कारण है कि मेरी सत्य-पूजा मुझे राजनीतिक क्षेत्र में पसीट ले गई। जो यह कहते हैं कि राजनीतिक से धर्म का कोई सम्बन्ध नहीं है, मैं निःसंकोच होकर कहता हूँ कि वे धर्म को नहीं जानते और मेरा विश्वास है कि यह बात कहकर मैं किसी विनय की सीमा को लाँघ नहीं रहा हूँ।

महात्मा गाँधी का तत्वज्ञान आध्यात्मिक होने की अपेक्षा नैतिक अधिक है^१। इनका कहना है कि “विना आत्मशुद्धि के प्राणिमात्र के साथ एकता का अनुभव नहीं किया जा सकता और आत्मशुद्धि के अभाव में अहिंसा धर्म का पालन करना भी हर तरह नाशुभकाम है। चूँकि अशुद्धात्मा परमात्मा के दर्शन करने में असमर्थ रहता है, इसलिए जीवन-यथ के आत्मशुद्धि सारे क्षेत्रों में शुद्धि की जरूरत रहती है। इस तरह की शुद्धि साध्य है; क्योंकि व्यक्ति और समष्टि के बीच इतना निकट सम्बन्ध है कि एक की शुद्धि अनेक की शुद्धि का कारण बन जाती है और व्यक्तिगत कोशिश करने को ताकत तो सत्यनारायण ने सब किसी को जन्म ही से दी है। लेकिन मैं तो पल-पल पर इस बात का अनुभव करता हूँ कि शुद्धि का यह मार्ग बिकट है। शुद्धि होने का मतलब तो मन से, वचन से और क़ाया से निर्विकार होना, राग-द्वेषादि से रहित होना है। इस निर्विकार स्थिति तक पहुँचने के लिए प्रति पल प्रयत्न करने पर भी मैं उस तक नहीं पहुँच सका हूँ।.....लेकिन मैंने हिम्मत नहीं हारी है। सत्य के प्रयोग-करते हुए मैंने सुख का अनुभव किया। आज भी उसका अनुभव कर रहा हूँ। लेकिन मैं जानता हूँ कि अभी मुझे बौद्ध रास्ता तय करना है। इसके लिए मुझे शून्यवत् बनना पड़ेगा। जब तक मनुष्य खुद होकर अपने आपको सबसे छोटा नहीं मानता है, तब तक मुक्ति उससे दूर रहती है। अहिंसा नम्रता की पराकाष्ठा है, उसकी हद है, और यह अनुभवसिद्ध बात है कि इस तरह की नम्रता के बिना मुक्ति कभी नहीं मिल सकती।”^२ आत्मशुद्धि व समाज-सेवा इन दोनों को एक साथ चलाना चाहिए और हमारे भीतर ऐसी एक प्रकार की सांस्कृतिक प्रवृत्ति जाग्रत हो जानी चाहिए।

उक्त उद्धरण महात्मा गाँधी की उस संक्षिप्त आत्मकथा का अंतिम अंग है, जो इनकी मृत्यु के कई वर्ष पहले लिखी गई थी। उसके बृहत् व मूल संस्करण का नाम इन्होंने ‘मेरे सत्य के प्रयोग’ दे रखा था और इसमें इन्होंने

१. “One thing is certain that since the day of Buddha no Indian with the possible exception of Kabir, has attached so much importance or grown so eloquent over pure morality as Gandhiji”—Prof. Wadia (Indian Philosophical Congress).

२. ‘संक्षिप्त आत्मकथा’ (सत्या साहित्य-मंडल, दिल्ली, सन् १९३९) पृ०

अपने जीवन द्वारा समाज की प्रयोगशाला में किए हुए सत्य के विविध प्रयोगों के विवरण दिये थे। इनका सारा जीवन एक सच्चे साधक का जीवन रहा जिसे आत्मशुद्धि की सहायता से इन्होंने उक्त सत्य के प्रयोगों के लिये सदा उपयोगी सिद्ध करना चाहा। ये प्रति प्रयोग पल उसके निर्माण में लगे रहते और अत्यंत सावधानी के साथ उसमें समय-समय पर आवश्यक सुधार भी करते जाते। मानव-जीवन के महत्त्व पर इन्होंने बड़ी गंभीरता के साथ विचार किया था और इसी कारण उसके क्षुद्रातिक्षुद्र अंग को भी संभालने व सुव्यवस्थित करने में ये सदा दत्तचित्त रहा करते थे। इनकी सर्वांगीण साधना संत दादू-दयाल की पूर्णांग साधना से कहीं अधिक व्यापक जान पड़ती है और इनके आत्मविकास का ध्येय भी गुरु नानकदेव के आदर्शों से कहीं अधिक स्पष्ट व व्यवहारगम्य लक्षित होता है। ये एक सच्चे कलाकर की भाँति जीवन को अधिक से अधिक सुंदर स्वरूप देने के प्रयत्न किया करते थे। इनके सत्य के प्रयोग इस कारण, न केवल समाज के अंतर्गत किये गए, प्रत्युत इनके जीवन का निर्माण भी उन्हीं प्रयोगों का परिणाम रहा। जिस प्रकार पृथ्वी का ग्रह अपनी धुरी पर अपने आप घूमता हुआ भी प्राकृतिक नियमों के अनुसार सूर्य के चतुर्दिक् चक्कर काटता रहता है और इस प्रकार एक साथ दो-दो कार्य नियमपूर्वक होते चलते हैं, उसी भाँति महात्मा गाँधी अपनी आत्म-शुद्धि की साधना के साथ-साथ समाज एवं विश्व के कल्याण की चेष्टा भी प्रायः समानांतर ढंग से करते गये और इस प्रकार अपनी अनेक भावनाओं को ये कार्य-रूप में परिणत कर सके।

महात्मा गाँधी को मानव-जीवन की एकता व अभिन्नता में दृढ़ विश्वास था। उनका कहना था कि “मैं यह नहीं सम्मत्ता कि किस प्रकार किसी एक व्यक्ति का आध्यात्मिक विकास सम्भव हो सकता है, जब कि उसके पड़ोसी दुःखों से पीड़ित हो रहे हैं। मैं अद्वैत में आस्था रखता हूँ और मुझे मनुष्य की एकता तथा उसी के अनुसार सारे प्राणियों मानव-जीवन की भी एकता में विश्वास है। अतएव मेरी धारणा है कि यदि एक मनुष्य आध्यात्मिक उन्नति प्राप्त करता है, तो सारा विश्व उसके साथ लाभ उठाता है और यदि एक का पतन होता है, तो उसी प्रकार संसार भी गिर जाता है।”^१

इसके सिवाय “मनुष्य का अंतिम उद्देश्य परमात्मा की उपलब्धि है, जिसकी ओर ध्यान रखते हुए उसे अपनी प्रत्येक चेष्टा को, चाहे वह सामाजिक हो, राजनीतिक हो वा धार्मिक हो, उन्मुख करना कर्तव्य हो जाता है। सारी मानव-जाति की सेवा उसके लिए इस कारण आवश्यक हो जाती है कि परमात्मा को उसकी सृष्टि के अंतर्गत ही पाना और उसके साथ एकता का अनुभव करना संभव है। जब मैं संपूर्ण का एक अंगमात्र हूँ, तब उससे अलग रहकर मेरा परमात्मा की खोज करना हो नहीं सकता और इसी कारण सबकी सेवा का महत्त्व है।”^१

इसी प्रकार ये धर्म के वास्तविक रहस्य को प्रकट करते हुए भी कहते हैं कि “धर्म बड़ी है, जिसके द्वारा मनुष्य के ठेठ स्वभाव में परिवर्तन हो जाय, जो उसे सत्य के साथ सदा के लिये जोड़ दे और जो उसे बराबर शुद्ध व पवित्र करता रहे। यह मानव-स्वभाव का एक स्थायी अंग है जो अपने को पूर्णतः व्यक्त करने के लिये कुछ भी उठा नहीं रखता। धर्म का रहस्य और जो आत्मा को परमात्मा के साथ मिल जाने व उसके साथ सच्चे सम्बन्ध का अनुभव करने के लिये आतुर व बेचैन कर देता है।”^२ धर्म का संबंध केवल आदर्शों से न होकर व्यावहारिक बातों के साथ ही अधिक रहा करता है। धर्म यदि व्यावहारिक बातों की परवाह नहीं करता और न उनकी समस्याओं के मुलकाने में सहायक होता है, तो वह धर्म नहीं है। कोई कार्य जितना ही आध्यात्मिक वा धार्मिक होगा, उतना ही उसे व्यावहारिक भी होना चाहिये। वास्तव में “परलोक जैसा कोई भी स्थान कहीं नहीं है। सारा विश्व एक व अखंड है। इसमें ‘यहाँ’ वा ‘वहाँ’ का कोई प्रश्न ही नहीं उठता। जैसा जीन्स ने बतलाया है कि संपूर्ण विश्व, जिसमें दूर से दूर तक के नक्षत्र व तारे शामिल हैं और जो बड़े से बड़े दूरबीक्षण-यंत्र से भी दीख नहीं पड़ता, एक परमाणु के भीतर संकुचित है। इसलिये मैं ऐसा समझ लेना अनुचित मानता हूँ कि अहिंसा का उपयोग कंदरा के निवासियों तक ही सीमित रहना चाहिये, अथवा परलोक में इसके द्वारा एक बहुत अच्छा स्थान मिला करता है। कोई भी नैतिक गुण तब तक अपना कोई अर्थ नहीं रखता, जब तक उसका उपयोग भी जीवन के प्रत्येक क्षण में न किया जाता हो। स्वर्ग को भूतल पर

१. ‘इरिजन’ (२९. ८. ३५) पृ० २३६ ।

२. ‘अंग इडिया’ (१२. ५. २०) पृ० १०७० ।

उतारने का वास्तविक रहस्य यही हो सकता है^१। इस विचार से सभी धर्म वा सम्प्रदाय एक ही उद्देश्य की सिद्धि अर्थात् हृदय-परिवर्तन वा काया-पलट के लिये निश्चित किये गए भिन्न-भिन्न मार्ग हैं, और वास्तव में धर्मों की संख्या उतनी ही कही जा सकती है, जितनी भिन्न-भिन्न व्यक्तियों की होगी। यदि कोई मनुष्य अपने धर्म के मूल तक पहुँच पाये, तो उसे प्रतीत होगा कि वह सभी धर्मों की तह तक पहुँच गया। धर्म एक व्यक्तिगत बात है और हमलोग अपने आदर्शानुसार जीवन यापन कर अन्य के साथ भी अपनी सर्वोत्तम वस्तु का आनंद उठा सकते हैं।

महात्मा गाँधी ने अपने जीवन का उद्देश्य बतलाते हुए भी कहा है कि “मैं पूर्णता की उपलब्धि में निरत एक साधारण साधक हूँ। मैं उसके मार्ग से भी परिचित हूँ, किंतु केवल मार्ग का ज्ञान मात्र प्राप्त कर लेना ही अपने उद्देश्य तक पहुँच जाना भी नहीं कहा जा सकता”^२। “पूर्णता तो ज्यामिति

की रेखा अथवा बिंदु की भाँति कोरे आदर्श की बात है
पूर्ण सत्य का जिसके लिये हमें अपने जीवन के प्रत्येक पल में प्रयत्न
स्वरूप करते रहना चाहिये।” सत्य के पूर्ण स्वरूप का हम अनु-

भव नहीं कर सकते, अपनी कल्पना द्वारा उसे दृष्टिगत मात्र कर सकते हैं और इसी कारण हमें हार मानकर केवल विश्वास पर निर्भर रहना पड़ता है। सत्य का एक निरपेक्ष रूप है जो देश-काल की सीमा से परे और अबाधित है और उस नित्य वस्तु को हम केवल ‘अस्तित्व’ की भी संज्ञा दे सकते हैं, किंतु उसी का एक अन्य रूप सापेक्ष भी हो सकता है, जिसे हम उस वस्तु की उपलब्धि के मार्ग में अपनी पहुँच के अनुसार ग्रहण कर पाते हैं और जितना कि हमारे लिए संभव कहा जा सकता है। सत्य ही ईश्वर है; जो न केवल हमारे अंतस्थ है; किंतु हमारे परे भी है, जो न केवल सारे विश्व का जीवन है, प्रत्युत इसके बाहर भी रहनेवाला तथा इसका स्रष्टा, पालनकर्त्ता एवं न्यायकर्त्ता भी है। इसी कारण इन्होंने उसके व्यक्तित्व की भी कल्पना की है और उसे शक्ति, विचार तथा प्रेम से संपन्न भी समझा है। वह सर्वत्र व्यापक है और उसी के नियमानुसार बड़े से बड़े अथवा छोटे से छोटे भी कार्य हुआ करते हैं।

१. हरिजन, २६. ७. ४२, पृ० २४८।

२. योग इंदिया, ३. ४. २४।

ईश्वर को इन्होंने कभी-कभी अपने अंतःकरण की 'आवाज' कदकर भी सूचित किया है और इस संबंध में एक स्थल पर लिखा है कि "जब मैंने अल्लुतोद्धार के लिये २१ दिनों का अनशन किया था, उस समय की बात है। मैं सोच रहा था। मुझे लगभग १२ बजे रात के समय किसी ने जगाया और

किसी आवाज ने अचानक मेरे कानों में कहा, 'तु अबरय अंतःकरण की अनशन कर। मैंने पूछा, 'कितने दिनों तक?' उसने कहा,

प्रवृत्ति '२१ दिनों तक।' मैंने फिर पूछा, 'कब से आरंभ करूँ?'

उसने उत्तर दिया, 'कल से आरंभ कर दो।'^१ मेरा मन इसके लिये तैयार नहीं था और इससे भागता भी था, किंतु यह घटना इतनी स्पष्ट थी, जितनी अन्य कोई भी हो सकती है।"^२ और इसी प्रकार के एक और अनुभव का भी बहुत स्पष्ट वर्णन इन्होंने एक दूसरे स्थल पर किया है।^३ फिर भी महात्मा गाँधी की आस्तिकता साम्प्रदायिक नहीं और न उसमें किसी प्रकार की संकीर्णता ही पायी जाती है। इस विषय में इनके विचार अत्यंत उदार हैं। ईश्वर को ये सत्यस्वरूप तो मानते ही हैं, उसे प्रेम, नियम, अंतःकरण की प्रवृत्ति, नैतिक आधार, विशुद्ध तत्व आदि अन्य अनेक नामों से भी सूचित करते हैं और एक स्थल पर इन्होंने यहाँ तक कह डाला है कि "ईश्वर अपने प्रति अधिक से अधिक सीमा तक की गई 'आस्था' के सिवाय और कुछ नहीं है"^४। "हम किसी एक सिद्धांत को मानते हैं, अपने जीवन का रंग उस पर चढ़ा देते हैं और कह देते हैं कि यही हमारा ईश्वर है। मैं तो इतना ही पर्याप्त समझता हूँ।"^५ महात्मा गाँधी के लिए इसी कारण मनुष्य एवं ईश्वर में भी कोई मौलिक भिन्नता नहीं है।

ईश्वर के लिये भिन्न-भिन्न धर्मों व सम्प्रदायों ने भिन्न-भिन्न नाम दिये हैं; "किंतु ऐसे नाम उसके व्यक्तित्व के बोधक नहीं, उसके गुणों के परिचायक मात्र हैं, जिन्हें अपने अनुभव के अनुसार निर्धारित कर मनुष्य ने उसे दे रखा है। वह स्वयं सारे गुणों से परे है, वह अनिवचनीय है और उसे हम अपनी किसी तौल की सीमा में नहीं ला सकते"^६। "मेरे राम,

१. 'हरिजन' (१०. १२. ३८) पृ० ३७३।

२. वही, (१४. ५. ३८) पृ० ११०।

३. वही, ६. ५. ३३।

४. 'धर्म इतिहास' (भा० २) पृ० ४२१।

५. 'हरिजन' (३०. ३. ३४) पृ० ५५।

६. वही, १२. ८. ३८।

जो हमारी प्रार्थना के समय स्मरण किये जाते हैं, वह ऐतिहासिक राम नहीं जो अयोध्यानरेश दशरथ के पुत्र थे। मेरे राम तो नित्य अजन्मा और अद्वितीय हैं और मैं उन्हीं की उपासना करता हूँ। मैं उसी का राम अवलंब चाहता हूँ और आप लोगों को भी उसी का आश्रय ग्रहण करना चाहिये।^१ “वह कालातीत, निराकार, निःकलंक है और वही राम मेरा प्रभु और शासनकर्त्ता है।”^२ “मैं पहले सीता के पति राम की ही उपासना करता था, किंतु जैसे-जैसे मेरा अनुभव बढ़ता गया, मेरे राम अमर व सर्वव्यापी होते गये। इसका अर्थ यह नहीं कि राम सीता के पति नहीं रह गए, किंतु सीतापति राम का अभिप्राय क्रमशः अधिक से अधिक व्यापक होता गया और तदनुसार उनका स्वरूप भी मेरी दृष्टि में अधिक से अधिक व्यापक होता गया। जगत का विकास इसी प्रकार होता है”^३। इस प्रकार सत्य ही वास्तव में राम, नारायण, ईश्वर, खुदा, अल्लाह वा गाड है और उसके सिवाय अन्य कुछ भी नहीं।^४

महात्मा गाँधी ने राम का प्रतीक रामनाम को बतलाया है और कहा है कि वह सत्य को सूचित करता है। “ईश्वर कोई व्यक्ति नहीं, वह सर्वत्र व्याप्त है, सर्वशक्तिमान है। जो कोई उसे अपने भीतर अनुभव करता है, वह एक विचित्र शक्ति द्वारा अनुप्राणित हो जाता है, जो बिजली से भी कहीं अधिक शक्तिसंपन्न व सूक्ष्म है और उससे कहीं अधिक स्थायी प्रभाव भी डालती है।”^५ रामनाम का स्मरण अपने भीतर उस अपूर्व शक्ति का अस्तित्व जमाये रखने का आवश्यक साधन है, जिसका अभ्यास यथासंभव निरंतर होना चाहिये। हृदय से रामनाम लेने का अभिप्राय एक अवलम्बीय शक्ति से बल ग्रहण करना है। इसमें हृदय का ही महत्व अधिक है, बुद्धि तो उसके अनंतर काम देती है। “प्रार्थना के समय शब्दोच्चारण से कहीं अधिक आवश्यकता हृदय की ही होती है। प्रार्थना उस अंतरात्मा की स्पष्ट प्रतिक्रिया (Response) में होनी चाहिये जो इसके

१. ‘हरिजन’ ८. ४. ४६।

२. वही, १४. ११. ४६।

३. वही, २२. ९. ४६।

४. ‘योग इन्दिया’ १४. ८. २४।

५. ‘रामनाम’—दि दनफैलिबुल रेमेडी (क्याची, १९४७) पृ० ८७।

लिए आर्त्त रहा करती है और जिस प्रकार एक भूखामनुष्य सुभोजन पाकर उसका स्वाद आनंदपूर्वक लेने लग जाता है, उसी प्रकार भूखी आत्मा भी हृदय से उत्पन्न प्रार्थना से तृप्त हुआ करती है"^१। ऐसी दशा में रामनाम के प्रत्येक बार का दुहराना एक नवीन अर्थ रखता है और हमें कमशः ईश्वर के निकट ले जाने में समर्थ होता है। "मैं तो एक ऐसे समय की प्रतीक्षा में हूँ जब कि रामनाम का स्मरण भी हमारे लिए बाधक सिद्ध होगा। जब मैं इस बात का पूर्ण अनुभव कर लूँगा कि राम हमारी बाणी से परे है, तब मुझे रामनाम के दुहराने की आवश्यकता ही न रह जायगी"^२। रामनाम के स्मरण को सार्थक करने के लिये जीवन में वैसी सेवा का भी करना कर्तव्य है, जो वास्तव में राम के उपयुक्त हो। "रामनाम का हृदय से स्मरण किया जाना तभी कहा जा सकता है, जब कि सत्य, भावशुद्धि एवं पवित्रता का अभ्यास भी भीतर व बाहर दोनों ओर से कर लिया गया हो"^३।

महात्मा गाँधी के अनुसार सारे ईश्वरीय नियम पवित्र जीवन में समाहित हैं। सबसे पहली बात अपनी जड़ियों से परिचित हो जाना है जिसका तात्पर्य यह होता है कि प्रत्येक मनुष्य को अपना चिकित्सक स्वयं बन जाना चाहिए और अपनी कमियों का पता लगा लेना चाहिए। प्राकृतिक चिकित्सा में भी सबसे महत्त्वपूर्ण बात यही है कि जीवन के प्रति बने हुए अपने वर्तमान दृष्टिकोण में परिवर्तन व सुधार कर लिया जाय और अपने जीवन को स्वास्थ्य-सम्बन्धी नियमों के अनुसार ढाल दिया जाय। "प्राकृतिक चिकित्सा का वैद्य स्वास्थ्य के अध्ययन को अधिक महत्त्व देता है। उसका वास्तविक कार्य वही है आरम्भ होता है, जहाँ से साधारण डाक्टर वा वैद्य का कार्य समाप्त होता है। रोगी के कष्ट को सर्वथा निर्मूल कर देना ही प्राकृतिक चिकित्सा का ध्येय है, जो दूसरे प्रकार से एक ऐसे जीवन का प्रारम्भ है जिसमें किसी रोग को कोई स्थान न हो। प्राकृतिक चिकित्सा, इस प्रकार जीवनयापन का एक मार्ग-विशेष है, किसी उपचार की क्रिया नहीं है।"^४ महात्मा गाँधी ने इसी कारण

१. 'यंग इंडिया' (२३. १. ३८)।

२. वही, (१४. २. २४)।

३. 'हरिवन' (२५. ५. ४६)।

४. 'हरिवन' (७. ४. ४६)।

इस चिकित्सा-प्रणाली को दो भागों में विभक्त किया है, जिसका पहला अंश रोगों को दूर करने के लिए रामनाम के स्मरण को प्रधानता देता है और जिसके दूसरे अंश का सम्बन्ध सात्विक एवं स्वास्थ्यप्रद जीवन द्वारा रोगों के दूर करने से है। “प्राकृतिक चिकित्सा-पद्धति को स्वीकार करना प्रकृति वा ईश्वर की ओर अग्रसर होना है, जिससे उसके प्रति क्रमशः आत्मसमर्पण करते हुए हम अपने विचारों तथा चेष्टाओं पर पूर्ण अधिकार प्राप्त करने योग्य हो जाते हैं।”

महात्मा गाँधी के जीवन का कार्यक्रम अत्यंत व्यापक व विस्तृत था और वे उसकी पूर्ति में आमरण निरत रहे। उन्होंने व्यक्तिगत एवं धार्मिक प्रश्नों को हल करने के लिए ब्रह्मचर्य, अहिंसा, निर्भीकता, साहस व संयत जीवन को अपनाया तथा आस्तिकता, प्रार्थना एवं रामनाम के प्रचार पर विशेष ध्यान दिया; समाज की उन्नति के लिए अछूतोंद्वारा, पूर्णतः व्यापक जनसेवा, चरित्रबल, विश्वप्रेम, पारिवारिक जीवन, नारी-कार्यक्रम अधिकार, अनुशासन जैसी बातों के महत्व को स्पष्ट किया; आर्यिक सुधार के लिए खादी-प्रचार, गोपालन, अपरिग्रह, मितव्ययिता आदि के उपदेश दिये तथा राजनीतिक संघर्ष में प्रयोग करने के लिए असहयोग, सत्याग्रह, सविनय अवज्ञा जैसे साधनों की उपयोगिता सिद्ध कर दिखायी। ये स्वास्थ्य के लिए मुक्ताहार विहार की आवश्यकता अनुभव करते थे, रोगनिवारण के लिए उपवास व प्राकृतिक चिकित्सा का आश्रय लेते थे, शिक्षा का उपयोगिता उसके स्वावलंबी व सच्चरित्र बनाने में ही माना करते थे, राष्ट्रभाषा की एकता में विश्वास रखते और उसका प्रचार करते थे तथा भौतिकवाद व उसके दुष्परिणामों से बचने के लिए शुद्ध ग्राम्यजीवन व पंचायत के आधार पर निर्मित ‘रामराज्य’ के आदर्शों की कल्पना करते थे। इनके ‘सर्वोदय’ का प्रधान उद्देश्य सत्य को यथासंभव आत्मसात् कर तथा उसके साथ तद्रूपता का अनुभव कर व्यक्तिगत जीवन में लायी गई पूर्णता द्वारा सामाजिक जीवन के स्तर को भी उचातिउच्च करना और इस प्रकार उसे विश्वकल्याण के योग्य बना देना था। ‘सर्वोदय’ ही उनके अनुसार जीवन तथा समाज के सामूहिक उदय व विकास का विज्ञान है, जिसे कार्यान्वित करना प्रत्येक मनुष्य का लक्ष्य होना चाहिए। उसे व्यवहार में लाने की इन्होंने भरपूर चेष्टा की और उसकी सिद्धि के लिए

एक सच्चे कर्मयोगी की भाँति प्रयत्नशील रहते हुए ही इन्होंने अपना शरीर छोड़ा।

६. उपसंहार

भारतीय साधना के इतिहास से पता चलता है कि प्राचीन वैदिक काल से लेकर विक्रम की लगभग ८वीं : ९वीं शताब्दी तक भिन्न-भिन्न प्रकार की साधना-पद्धतियाँ प्रयोग में आती रही थीं और उनके कारण साधक-समुदाय के अंतर्गत बहुधा भेद-भाव भी प्रकट होते आये थे। वैदिक काल में प्रकृति की उपासना की गई, पितरों का पूजन हुआ, यज्ञों के विधान बनाये गए और कभी-कभी जादू-टोने तक से भी काम लिया गया।

सिंहावलोकन इन बातों में पूरी आस्था न रखनेवालों ने फिर उसी समय के लगभग तपोविद्या, एकांत-सेवन व चिंतन तथा श्रद्धामयी भक्ति को अपनाया और बहुत-से साधकों ने केवल इन्हीं की उपयोगिता में पूर्ण विश्वास न रखते हुए शुद्ध आचरण को अधिक महत्त्व दिया। इस प्रकार साधना-पद्धतियों की इस अनावश्यक वृद्धि को भेद्यस्कर न समझनेवाले व्यक्ति इनके पारस्परिक समन्वय की ओर प्रवृत्त हुए और 'श्रीमद्भगवद्गीता' द्वारा श्रीकृष्ण ने अपने ढंग से एक प्रकार की 'ज्ञानकर्मसमुच्चयात्मक भक्ति' का प्रतिपादन कर इस ओर पथ प्रदर्शन का कार्य आरम्भ किया। परन्तु श्रीकृष्ण का उक्त सुझाव भी आगे चलकर विस्मृत-सा होने लगा और पशुबलि एवं शास्त्र विधि के अत्यधिक अनुसरण की प्रतिक्रिया में उत्पन्न हुए बौद्ध एवं जैन धर्मों के कारण उपर्युक्त बातों के विवेचन की ओर एक बार ध्यान फिर से आकृष्ट हो गया। विक्रम की प्रथम आठ शताब्दियों तक इस प्रकार प्राचीन वैदिक धर्म तथा उक्त धर्मों की भावनाओं में संघर्ष चलता रहा और दोनों दलों द्वारा अनेक प्रकार का आदान-प्रदान होते आने पर भी संशय, मिथ्याचार, विडम्बना व पाखंड का अस्तित्व नहीं मिट सका, प्रत्युत साधनाओं के क्षेत्र में एक प्रकार की अराजकता-सी लक्षित होने लगी।

ऐसे ही अवसर पर स्वामी शंकराचार्य ने अपने अद्वैतवाद एवं स्मार्त-धर्म का प्रचार आरम्भ किया और बौद्ध धर्मावलम्बी सहज्यानी सिद्धों ने भी अपनी चित्तशुद्धि एवं सहजसिद्धि के कार्यक्रम को अधिक अग्रसर किया।

स्वामी शंकराचार्य की पद्धति में प्राचीन धर्म-ग्रन्थों का आश्रय लेकर चलना तथा प्रत्येक बात को पूर्वपरिचित मर्यादाओं के ही भीतर लाकर स्वीकार करना

आवश्यक माना गया था। किंतु सिद्धों की प्रणाली वही इससे नितान्त भिन्न व विरुद्ध थी और इनके विचारों के लिए पहले की भाँति कोई दार्शनिक पृष्ठभूमि भी आवश्यक नहीं थी। फिर भी इनके ही प्रचारों द्वारा प्रभावित 'नाथयोगी-सम्प्रदाय' का आविर्भाव हुआ जिसने शांकरद्वैत के दार्शनिक सिद्धांतों को भी अपना लिया। इसी प्रकार प्राचीन भक्तिवाद का अनुसरण करनेवाले भक्तों ने भी उसी उद्देश्य से विविध वैष्णव तथा शैव सम्प्रदायों का प्रचार किया। विक्रम की द्वावीं शताब्दी से लेकर उसकी १३वीं तक का समय इस प्रकार भिन्न-भिन्न सम्प्रदायों की समन्वयात्मक चेष्टाओं में व्यतीत हुआ और इस काल के अंत में कतिपय फुटकर व्यक्तियों ने भी उक्त ध्येय की उपलब्धि में सहायता प्रदान की। इसके सिवाय मुस्लिम देशों की ओर से आये हुए सूफी सम्प्रदाय के प्रचार-कार्य ने भी उक्त प्रवृत्ति को आगे बढ़ाने में सहयोग दिया। किंतु इन सबके प्रयत्न वस्तुतः अधूरे ही जान पड़े और उन्हीं की पूर्ति के लिए फिर उन सब पर विचार भी करते हुए अंत में संत-परम्परा की नींव डाली गई, जिसका स्पष्ट नेतृत्व कबीर साहब ने ग्रहण किया।

संत-परम्परा के क्रम का सूत्रपात आज से प्रायः नव सौ वर्ष पहले भक्त जयदेव के समय में ही हो चुका था, किंतु इसकी निश्चित रूप-रेखा उसके दो सौ वर्ष पीछे कबीर साहब के जीवन-काल में उनके क्रांतिकारी विचारों द्वारा प्रकट हुई। कबीर साहब तथा उनके पूर्ववर्ती एवं समसामयिक संतों

की प्रवृत्ति अपने मत की किसी वर्गविशेष के साम्प्रदायिक रूप में ढालने की नहीं थी और न उन्होंने कभी इसके लिए प्रयत्न किया। वे अपने विचारों को व्यक्तिगत अनुभव पर आश्रित समझते थे और सर्वसाधारण को भी उसी प्रकार स्वयं निर्णय कर लेने का उपदेश देते थे। परिस्थिति की निष्पन्न आलोचना, उसके आधार पर निश्चित किए गए स्वतन्त्र विचार और तदनुसार व्यवहार करना ही उनके जीवन का प्रधान लक्ष्य था और उसी के द्वारा वे विश्वकल्याण में भी सहायता पहुँचाने में विश्वास रखते थे। परंतु कबीर साहब के लगभग ५० वर्ष अनंतर गुरु नानकदेव के समय से संतमत को अधिक सुव्यवस्थित रूप देने वा उसे प्रचारित करने की भी आवश्यकता का अनुभव होने लगा

और इस ओर विशेष रूप से प्रवृत्त होनेवाले संतों ने अपने-अपने पंथों वा सम्प्रदायों का संगठन आरंभ कर दिया। तब से इस प्रकार की योजना न्यूनाधिक मनोयोग के साथ प्रायः डेढ़ सौ वर्षों तक बनती हुई निरंतर चली आई और कदाचित् किसी भी प्रमुख संत को अपनी संस्था को किन्हीं संकुचित व संकीर्ण विचारों का एक पृथक् वर्ग स्थापित करने का भी अवसर नहीं मिला।

परंतु विक्रम की १८वीं शताब्दी अथवा संत बाबालाल के समय से संतमत के प्रचारकों ने उसके तुलनात्मक अध्ययन की ओर भी ध्यान देना आरंभ किया और तब से इसके महत्व की परीक्षा अन्य प्रचलित मतों व सम्प्रदायों के विचार से भी की जाने लगी। किंतु इस निरे मूल्यांकन की

प्रवृत्ति ने इसके अनुयायियों को क्रमशः अन्य सामयिक वही धर्मों के घनिष्ठ सम्पर्क में भी ला दिया और उनकी

विचार-धारा तथा विविध वाह्य पद्धतियों तक से इनका प्रभावित होना एक प्रकार से अनिवार्य-सा हो गया। फिर तो संतमत के अनुयायी प्रायः अन्य डेढ़ सौ वर्षों तक भी अधिकतर अपनी-अपनी संस्थाओं के साम्प्रदायिक संगठन में ही लगे रह गए और इनका ध्यान जितना पारस्परिक भेदों की सृष्टि एवं सूक्ष्म बातों के विस्तार की ओर आकृष्ट हुआ, उतना अपने मत के मूल व्यापक सिद्धांतों वा सर्वोपयोगी साधनाओं की ओर न जा सका। इस समय के कुछ संतों ने इस प्रवृत्ति को संभालने के लिए शुक्रदेव मुनि व कबीर साहब जैसे महापुरुषों द्वारा अपना अनुप्राणित होना बतलाया, कुछ ने अपने नवीन अवतार धारण करने तक का विश्वास दिलाया तथा दूसरों ने आदर्श स्थिति के बढ़ाने किसी काल्पनिक परलोक का आकर्षक वा अलौकिक चित्र खींचकर सर्वसाधारण को अपनी ओर लाने का प्रयास किया और किसी-किसी ने कर्मकांड को भी विस्तृत (Elaborate) व्यवस्था कर उसकी ओर लोगों को प्रवृत्त करना चाहा। किंतु ऐसी बातों के कारण संतमत की विशेषताएँ क्रमशः और भी लुप्त होती गईं जिसके फल-स्वरूप उसमें तथा अन्य धार्मिक सम्प्रदायों में कोई स्पष्ट अंतर नहीं रह गया। अतएव स्वयं कुछ संतों को भी यह कहने का अवसर मिलने लगा कि वास्तव में आज कबीर साहब द्वारा प्रदर्शित मार्ग छूट गया है और उनके अनुयायी कहे जानेवाले मानो प्रवंचित से हो रहे हैं।

फिर भी संतमत के मूलतः सद्गुरु व सार्वभौम सिद्धांतों पर ही प्रतिष्ठित

रहने के कारण उसके पुनर्जन्म का होना भी स्वाभाविक था। इस कारण विक्रम की गत उन्नीसवीं शताब्दी के प्रायः मध्यकाल से ही इसके लक्षण दीख पड़ने लगे। संतमत का क्षेत्र अब कोरा धार्मिक वा साम्प्रदायिक ही न बना रहकर पूर्ण आध्यात्मिक व सांस्कृतिक भी समझा जाने लगा और इसका रूप क्रमशः पलटने लगा। संतमत किसी वर्ग-विशेष के निजी सिद्धांतों का संग्रह मात्र नहीं है और न वह किसी आदर्श-विशेष वा अमुक-अमुक उपदेशों वा संकेतों की कभी अपेक्षा ही करता है। उसके अनुयायियों की उक्त परम्परा भी केवल कतिपय संतों की एक विशिष्ट प्रणाली के कुछ काल तक अबाधित रूप से निरन्तर चलती आने के ही कारण स्थापित हुई नहीं समझी जा सकती है। संतमत के मूल नियम वस्तुतः नित्य, सर्वव्यापक, सर्वोपयोगी एवं सर्वसुलभ हैं और उनके मानने के लिए केवल स्वतंत्र विचार, आत्मचिंतन, एकांतनिष्ठा तथा आदर्श एवं व्यवहार के सामंजस्य भर की आवश्यकता है, जिसके लिए किसी सम्प्रदाय-विशेष में दीक्षित होना किसी प्रकार अनिवार्य नहीं कहा जा सकता। इसका लक्ष्य प्रत्येक व्यक्ति का शुद्ध-सात्विक जीवन है, जिसके द्वारा ही यह विश्वजनीन कल्याण व शान्ति की भी आशा रखता है। अतएव, आधुनिक संतों ने न तो कबीर साहब के समय से आती हुई परम्परा का प्रत्यक्ष आश्रय ग्रहण करना आवश्यक माना और न किन्हीं अन्य महापुरुषों वा धर्मोपदेशों की कभी दुहाई दी, प्रत्युत अपने निजी विचारों तथा अनुभवों के आधार पर ही इसे अवलंबित रखा।

संत-परम्परा के इस नवीन युग के प्रमुख संत महात्मा गाँधी कहे जा सकते हैं, जिन्होंने अपनी योग्यता व तपस्या द्वारा संतमत के महत्त्व की ओर सारे संसार का ध्यान अत्यंत स्पष्ट रूप में आकृष्ट कर दिया है। इन्होंने अपने जीवन के क्रमिक व कलात्मक विकास, उसके सर्वांगीण सुधार तथा उसके द्वारा उपलब्ध व्यापक परिणाम का उदाहरण सबके समक्ष नयी प्रवृत्ति रख दिया है। इन्होंने अपने आदर्श जीवन द्वारा सिद्ध कर दिया है कि पूर्ण संत का पद प्राप्त करने के लिए शारीरिक वा मानसिक साधनाओं का पृथक्-पृथक् अभ्यास करना आवश्यक नहीं और न आध्यात्मिक उन्नति को मानव-जीवन का एक पृथक् अंग मान बैठना ही कभी उचित कहा जा सकता है। हमारे जीवन की पूर्णता की ओर सर्वांगीण विकास का एक साथ होना दुःसाध्य नहीं है। अतएव शारीरिक,

मानसिक एवं धार्मिक जैसी व्यक्तिगत बातों से लेकर आर्थिक, सामा-
जिक, नैतिक व राजनीतिक तथा विश्वजनीन आवश्यकताओं की भी पूर्ति
के लिए एक साथ प्रयास किया जा सकता है। इस सिद्धांत का मुख्य शिला-
धार सारे विश्व व विश्वात्मा की एकता तथा उस सत्य की नित्यता व एक-
रसता में निहित है जिसके अस्तित्व में पूर्ण विश्वास रखना इस मार्ग के
प्रत्येक यात्री के लिए संबल-स्वरूप है, क्योंकि उस दशा में ही किसी प्रकार
के भ्रम वा धोखे का प्रवेश कभी संभव नहीं हो सकता।

संत-परम्परा का साम्प्रदायिक क्रम विविध पंथों के रूप में इस समय भी
वर्तमान है, यद्यपि संतमत के मौलिक आदर्श उनमें आज पूर्ववत् लक्षित
नहीं होते और न इससे प्रारंभिक युग की भावनाएँ अब उस प्रकार काम
ही कर रही हैं। संतों के अनेक वर्ग अपनी-अपनी विशेषताएँ भूल कर आज

हिंदु-समाज के साधारण अंग में अपना अस्तित्व खोते-से
संतों का जा रहे हैं। फिर भी इतना निश्चित-सा है कि जिस उद्देश्य
महत्त्व को लेकर प्राचीन संतों ने अपना कार्य आरम्भ किया था,
उसका महत्त्व आज भी उसी प्रकार बना हुआ है और

जब कभी उसकी पूर्ति के लिए प्रयत्न किए जायेंगे, उनके नाम एक बार
अवश्य लिये जा सकते हैं, जिन्होंने इसके लिए अपने सुक्ताव दिए थे तथा
जिन्होंने अपने उपदेशों वा आचरणों के द्वारा उन्हें कार्यान्वित करने का
कुछ प्रयास भी किया था। कबीर साहब से लेकर महात्मा गाँधी के समय
तक प्रायः छः सौ वर्षों का एक लंबा युग होता है जिसमें चरित्रबल की
आवश्यकता, स्वावलंबन के महत्त्व, समाजगत साम्य के आदर्श व विश्वप्रेम
एवं विश्वशांति के स्वप्न की चर्चा करनेवाले अनेक महापुरुषों का आवि-
र्भाव हुआ है और ऐसे विशिष्ट व्यक्तियों की श्रेणी में हम उन प्रमुख संतों को
भी निःसंकोच रख सकते हैं जिनके परिचय पिछले पृष्ठों में दिए जा चुके
हैं। उनके उद्देश्य, उनकी साधना, उनके प्रयत्न व उनकी सफलता का उचित
मूल्यांकन उन सब के साथ ही किया जा सकता है।

इन संतों के वास्तविक रूप को ठीक-ठीक न पहचान सकने के कारण
कुछ लोग इनके विषय में बहुधा भ्रमात्मक बातें कह बैठते हैं। वे कह डालते
हैं कि इन्होंने इहलोक की अपेक्षा किसी अमरलोक का

भूतल पर आदर्श रखा था जिसके भुलावे में पड़कर लोग यहाँ की
स्वर्ग बातों से सदा उदासीन रहने लगे और इस प्रकार समस्याओं

के पड़ने पर इन्होंने पलायन-वृत्ति भी प्रदर्शित कर दी। परन्तु उक्त प्रकार के काल्पनिक लोकों की दृष्टि किस संत ने कब और कहाँ पर की, यह बतलाया नहीं जाता। हम देख चुके हैं कि कबीर साहब ने अपने वातावरण की आलोचना करते समय उसे भ्रमजनित विचारों पर आश्रित ठहराया था। उन्होंने स्पष्ट शब्दों में कहा था कि जिन-जिन बातों को हम सत्य माने हुए बैठे हैं, उनकी वस्तुस्थिति कुछ और है, जिसके समझने के लिए भिन्न दृष्टिकोण होना चाहिये। उन्होंने उस दृष्टिकोण की एक रूप-रेखा भी बतला दी थी और कह दिया था कि उसके अनुसार देखने पर हमारा आदर्श नितान्त भिन्न हो जाता है। वह आदर्श उनके अनुसार किसी स्थान-विशेष की अपेक्षा नहीं करता और न वह किसी स्वप्न की वस्तु है। वही वास्तविक स्थिति है जिसे वर्तमान स्थिति को सुधारकर इसकी जगह ला देना अत्यंत आवश्यक है। उक्त आदर्श के लिए कहीं अन्यत्र जाना नहीं है और न वह मरने के उपरांत हमें उपलब्ध होगा। वह तो यहीं और इस वर्तमान समय में ही इसी भूतल को स्वयं बनाकर व्यवहार में परिणत किया जा सकता है। यह सच है कि उस आदर्श का वर्णन आगे चलकर भिन्न-भिन्न नामकरणों के कारण कुछ भ्रमात्मक हो गया, किंतु वह स्वयं स्पष्ट व दोषरहित है। वह 'सतलोक', 'सचखंड', 'धाम', 'अभयलोक', 'संतदेश', 'अमरलोक' वा 'अनामी लोक' जैसे नामों से अभिहित होता हुआ भी उसी प्रकार स्थान-विशेष की सीमा में नहीं आता, जिस प्रकार महात्मा गाँधी का 'रामराज्य' किसी त्रेतायुगी नदाशरथी रामचंद्र के शासनकाल की अपेक्षा नहीं करता।

उक्त समालोचक संतों को इनके क्रांतिकारी विचारों के लिए भी कोसते हैं और कहते हैं कि इन्होंने 'शताब्दियों के परीक्षित सदाचार, धर्मतत्व और सामाजिक आदर्शों को एक ही उच्छ्वास में फूँक दिया।' इससे प्रकट होता है कि ऐसे लोग उन सारी बातों के प्रति अपनी ममता दिखलाते हैं जो रूढ़िगत

विचार- अपनी बुद्धि से काम न लेकर अंधानुसरण-मात्र में प्रवृत्त
स्वातंत्र्य हो जाते हैं। उनके विचार से धर्मतत्व के सम्बन्ध में जो
कुछ भी धारणा हमारे पूर्वपुरुषों ने स्थिर कर रखी है,

वह शाश्वत व सनातन है। जो सदाचार का मानदंड उन्होंने एक बार अपने समय में निर्धारित कर दिया, वह सदा के लिए उपयुक्त है और जिन-जिन सामाजिक आदर्शों को उन्होंने एक बार महत्त्व दे दिया, वे अनन्त काल

के लिए हमारे पथ-प्रदर्शक बने रहेंगे। वे लोग कदाचित् इस बात में भी विश्वास रखते हैं कि जो कुछ भी सृष्टि के भीतर दीख पड़ता है, वह आदि-काल से प्रायः ज्यों का त्यों विद्यमान है, उसमें कोई प्रगति नहीं, और न कोई परिवर्तन ही हुआ। फलतः हमारे आदर्श महापुरुषों का आविर्भाव कभी प्रारम्भिक युग में ही हो गया था, जिन्होंने आगे की पीढ़ियों के लिए कुछ बातें निश्चित कर दी थीं, जिन्हें हमें बिना किसी हिचक वा संकोच के सशर्ष मान लेना चाहिए। दूसरे शब्दों में धार्मिक व सामाजिक नियमों के विवेचन का अवसर अब कभी न आने देना चाहिए, कोरी भद्रा व विश्वास से ही काम लेना चाहिए। परन्तु क्या इस प्रकार के विचार कभी उचित ठहराये जा सकते हैं अथवा इन्हें कोई भ्रांति-रहित कह सकता है? ऐसे विचारों के भीतर तो हमें एक ऐसी अवहेलना की गन्ध आती है जो शताब्दियों से वस्तुस्थिति का अध्ययन कर स्थिर किये जाते हुए उपलब्ध सिद्धान्तों के प्रति प्रदर्शित की गई है। इनमें आज तक किये गए वैज्ञानिक अनुसंधान व दार्शनिक चिंतन के साथ-साथ उस सामाजिक विकास के भी प्रति उपेक्षा दीखती है जो हमारे इतिहास-द्वारा सिद्ध होता है। ऐसे आलोचकों के अनुसार विचार-स्वातंत्र्य का कोई मूल्य नहीं और न हम कभी अपनी विविध सामाजिक समस्याओं को हल करने का प्रयत्न ही कर सकते हैं। स्पष्ट है कि इस प्रकार की प्रतिगामिता का उपदेश देनेवालों के आक्षेपों की कोई गुंता नहीं हो सकती। हम देख चुके हैं कि संतों ने जिस बात की ओर विशेष ध्यान दिलाया है, वह सर्वसाधारण के विभिन्न दुःखों व पारस्परिक झगड़ों को सदा के लिए हटा देना है और इसके लिए इन्होंने सबके व्यक्तिगत सुधार व सदाचरण के उपदेश दिये हैं। वे व्यक्ति के समुचित विकास के आधार पर ही समष्टि-गत विकास एवं पूर्णता के आदर्श को कार्यान्वित करना चाहते हैं और महात्मा गाँधी ने भी अपने जीवन में इसे ही अनेक प्रयोगों द्वारा सिद्ध कर इनके स्वप्नों को साकार बनाने की चेष्टा की है। पुराने संतों का कार्य समयानुसार अधिकतर धार्मिक क्षेत्र तक ही सीमित रहा और उनका सामाजिक प्रश्नों के मुलूकाने का दंग भी वैसी ही भावना से प्रेरित था। महात्मा गाँधी ने अपने कार्यक्षेत्र को कहीं अधिक विस्तृत कर दिया और वे एक ही साथ समाज की सर्वांगीण उन्नति में लग गए। विश्व-कल्याण उन संतों का भी लक्ष्य रहा। यदि उन्हें इसकी उपलब्धि में पूरी सफलता नहीं मिल सकी, तो हम इसके लिए उन्हें दोषी नहीं ठहरा सकते और न उन्हें इसी कारण लोक-विरोधी ही कह सकते हैं। यह बात और है कि जिस प्रकार किसी

राज्यशासन के विरुद्ध अदलन करनेवाले व्यक्ति असफल होने पर राजद्रोही कहलाकर दण्डित होते हैं और यदि वे ही सफल हो जाते हैं तो देशोद्धारक बनकर पूजे जाते हैं। उभी प्रकार उन संतों को भी लोकधर्म व मर्यादा के पृष्ठपोषक कुछ काल के लिए बुग-भला कह सकते हैं और ऐसा करना वैसी मनोवृत्तिवालों के अनुसार कदाचित् न्यायसंगत भी हो सकता है। परन्तु विश्व की जटिल समस्याएँ अभी सुलझ नहीं सकी हैं और न इसके लिए प्रयत्न ही बन्द किये जा सकते हैं। अतएव जब कभी उस ओर सफलता मिल सकेगी और इसके लिए उद्योगशील व्यक्तियों की चर्चा होगी, उस समय ये संत भी संभवतः विस्मोद्वारकों में ही गिने जायेंगे।

संत-परम्परा के लोगों का प्रधान लक्ष्य कभी स्वायंपरक नहीं था और न उन्होंने आत्मानुभूति की अपेक्षा विश्वकल्याणों को कभी हेय माना। वे दोनों की सिद्धि के एक साथ हो सकने में विश्वास रखते थे और इसी उद्देश्य को लेकर उन्होंने अपने-अपने जीवन भर कार्य किये। उनके जीवन उनके उपदेशों से

भी कहीं अधिक महत्त्वपूर्ण थे और उनमें हमें उनके उद्देश्यों, सन्तों का आदर्शों व व्यवहारों की रूपरेखा कहीं अधिक स्पष्ट मिल सकती थी। किन्तु हमें उनकी घटनाओं का कोई विवरण उपलब्ध नहीं और उनके विषय में हमारी सारी धारणाएँ

कतिपय संकेतों पर ही निर्भर रह जाती हैं। इसके सिवाय उनकी रचनाओं में भी हमें उनके जीवन के अधूरे चित्र ही मिलते हैं, जिस कारण उनके प्रति हमारी धारणा कभी-कभी विपरीत रूप तक ग्रहण करने लगती है। कबीर साहब के तो समकालीन समाज ने भी उनके महत्त्व को मली माँति नहीं समझ पाया और न उनके अनुकरण में पंथों वा सम्प्रदायों की स्थापना करनेवाले संतों का ही उनके समाजों ने समुचित आदर किया। बहुत-से संतों को तो अपने जीवन में कष्ट तक फेलने पड़े। शासकों द्वारा बंदी बनाया जाना, शारीरिक यातनाओं को भोगने के लिए विवश किया जाना तथा समाज के उपहास का लक्ष्य बन जाना तो साधारण बातें थीं। कुछ संतों को अपने प्राणों से हाथ धोना तक पड़ गया और ये सभी घटनाएँ उन्हें पूर्णतः न समझ सकने के ही कारण हुईं। महात्मा गाँधी अपने कार्य में कदाचित् उन सबसे अधिक सफल कहे जा सकते हैं, किन्तु उनका भी देहान्त उसी प्रकार एक हत्यारे की गोलियों के कारण हुआ।

उत्तरी भारत की संत-परम्परा का सूत्रपात कर उसे सर्वप्रथम प्रवर्तित करने

वाले कबीर साहब के शरीर त्याग किये आज से सैकड़ों वर्ष व्यतीत हो गए और संतमत की जो रूप-रेखा उन्होंने सर्वसाधारण के सामने रखी थी, उसमें समयानुसार बहुत कुछ हेर-फेर हो गया। इस कारण संतों की वास्तविक देन का पता लगाना और उसका उचित मूल्यांकन करना

पुनरावर्त्तन इस समय कठिन हो गया है। कबीर साहब का समय दो

विभिन्न धर्मों के संघर्ष का युग था और उस काल में किसी भी प्रश्न को केवल धार्मिक दृष्टिकोण से देखना अनिवार्य-सा हो गया था। फलतः उन्होंने अपने अंतिम व्यापक उद्देश्य को ओर संकेत करते हुए तथा उसका उपलब्धि के लिए प्रवृत्त होते हुए भी धर्म की ओर ही विशेष ध्यान दिया, जिसका परिणाम यह हुआ कि उनके पोछे आनेवाले संत भी ठेठ धार्मिक क्षेत्र की ही सीमा में कार्य करने की ओर अधिक उन्मुख दीख पड़े और उनके द्वारा स्थापित संस्थाओं ने क्रमशः साम्प्रदायिक रूप ग्रहण कर उसे एकांगी व संकीर्ण बना दिया। परन्तु जैसा पहले कहा जा चुका है, संत-परम्परा की इस प्रवृत्ति की आलोचना स्वयं संतों द्वारा ही आरम्भ हो गई है। इधर की संत-प्रवर्तित संस्थाएँ अपने कार्यक्षेत्र को कुछ अधिक विस्तार देने लगी हैं और महात्मा गाँधी ने उनके मौलिक आदर्श की अव्यक्त व अस्पष्ट भावना को कहीं अधिक निश्चित व सुस्पष्ट रूप देकर उसे साध्य होना भी सिद्ध कर दिया है। अब वह कोरा स्वप्न नहीं रह गया है। उसे वास्तविक रूप दिया जा सकता है।

महात्मा गाँधी एक अत्यन्त उच्च कोटि के महापुरुष थे और उनके स्तर तक पहुँचना सर्वसाधारण का काम नहीं हो सकता। उनके निकटवर्त्ती शिष्य व अनुयायी भी उनका अनुसरण पूर्ण रूप में कर सकेंगे वा नहीं, इसमें अभी संदेह है। परन्तु जिन बातों का उपदेश उन्होंने दिया है और

जिन्हें कर दिखाने के लिए वे अपने मरणकाल तक

आशा प्रयत्नशील रहे हैं, उनका महत्वपूर्ण होना प्रायः सभी स्वीकार करने लगे हैं। उनके आदर्शों का प्रकाश इस समय

कुछ ऐसे क्षेत्रों तक भी पहुँच रहा है, जो अभी कल तक स्वतः पूर्ण समझे जाते रहे हैं और उनके कार्यकर्ता अब उसके आलोक में अपने उद्देश्य एवं साधनों की एक बार फिर से देखभाल करने को उत्सुक दीख पड़ते हैं। अतएव यह संभव नहीं कि जिस संत-परम्परा के आविर्भाव के वे आदर्श कभी मूल कारण थे और जिसने उन्हें इतने काल तक प्रत्यक्ष व अप्रत्यक्ष रूप में

सुरक्षित रखा, उसके अंगीभूत विविध पंथ व सम्प्रदाय भी उनसे एक बार फिर अनुप्राणित होंगे और इस सुअवसर से सदा के लिए वंचित रह जायँगे।

संतमत एवं गाँधीवाद के मौलिक सिद्धान्तों में कोई भी अंतर नहीं और न इन दोनों के प्रमुख साधनों में ही किसी प्रकार का भेद बतलाया जा सकता है। यदि दोनों को भिन्न-भिन्न ठहराने का कोई कारण हो सकता है, तो केवल यही कि पहिले की कार्यपद्धति में जहाँ ठेठ आध्यात्मिक बातों को

बहुत अधिक स्थान दिया जाता था और अन्य प्रश्न केवल बहुत अधिक स्थान दिया जाता था और अन्य प्रश्न केवल

संत-परम्परा गौण बने रह जाते थे, वहीं दूसरे को कार्यप्रणाली जीवन

का भविष्य के प्रत्येक पार्श्व की ओर समुचित ध्यान देती है और

उसके कार्यक्रमानुसार प्रत्येक बात का एक साथ ही विकसित होती हुई पूर्णता तक पहुँच जाना असंभव नहीं समझ पड़ता। यह अंतर भी वस्तुतः मौलिक आदर्शों का अंतर नहीं, अपितु वह उनके विकसित रूपों में लक्षित होनेवाली विशेषता के कारण सुघारी गई कार्यपद्धति के अंतर का परिणाम है। संतों की परम्परा अब एक ऐसे युग में प्रवेश कर रही है, जो विक्रम की चौदहवीं शताब्दी से कई बातों में नितांत भिन्न है और जिसकी विविध आवश्यकताओं का प्रभाव किसी विचारपद्धति वा आन्दोलन पर बिना पड़े नहीं रह सकता। यह प्राकृतिक नियमों का माँग है जिसके सभी अधीन हैं। अतएव संत परम्परा के अवशेष वर्गों ने भी यदि इसे पहचान पाया तथा अपने को फिर सँभाल लिया, तो उनका पृथक् अस्तित्व निश्चित है, नहीं तो मौलिक भावनाएँ अपने आप काम करती आगे बढ़ती चली जायँगी और उन्हें बरबस पिछड़कर साधारण समाज में ही घुल-मिल जाना पड़ेगा।

आज का समय कोरी आस्था, शुष्क आत्मचिंतन वा रूढ़िगत नैतिक जीवन मात्र का नहीं रह गया है और न अपनी साधनाओं को केवल भक्तिभाव, ज्ञान वा सदाचार तक सीमित रहने देना अब किसी प्रकार सुसंगत प्रतीत होता है। परिस्थिति प्रत्येक व्यक्ति वा वर्ग को एक दूसरे के निकटतर खींचती

हुई सारे विश्व को एक व अखंड सिद्ध करने की ओर

वस्तुस्थिति स्वयं प्रवृत्त है और एक का दूसरे के द्वारा किसी न किसी

रूप में प्रभावित होता जाना अब अनिवार्य-सा हो रहा है।

अथच वर्तमान का हमें स्पष्ट संकेत है कि हम अपने जीवन के प्रत्येक क्षण व क्षुद्रातिक्षुद्र कर्म का भी वास्तविक महत्त्व समझने का प्रयत्न करें और

आज तक पाठशाला के समान समझे जानेवाले इस विश्व को अपनी प्रयोगशाला के रूप में परिणत कर उसमें सत्य का साक्षात्कार करें। महात्मा गाँधी का जीवन इसी ध्येय की ओर लक्ष्य करता है और उक्त साधना को अधिक सक्रिय बनाने का भी हमें उपदेश देता है। अतएव यदि हम चाहें तो उससे उचित लाभ उठाकर न केवल अपना, प्रत्युत समस्त प्राणियों का भी एक साथ कल्याण कर सकते हैं जो संतों के जीवन का सदा परम उद्देश्य रहता आया है और जिसके शुद्ध स्वरूप को बहुत कुछ भूल जाने के ही कारण संत-परम्परा तक के महापुरुषों को इधर वैसी सकलता दृष्टिगोचर न हो सकी थी।



परिशिष्ट

(क) कबीर साहब का जीवन-काल

कबीर साहब का जीवन-काल निश्चित करने की चेष्टा प्रायः गत सौ वर्षों से निरंतर होती चली आ रही है और जो कुछ भी साधन इस विषय के अभी तक उपलब्ध हैं, उनकी छानबीन भी आज तक होती ही जा रही है। पहले के विद्वान् प्रत्यक्ष प्रमाणों के अभाव में अधिकतर अनुभूतियों का ही सहारा लिया करते थे और कभी-कभी यत्र-तत्र बिखरे हुए **उपक्रम** विविध प्रसंगों का भी उपयोग करते थे। परन्तु कुछ दिनों से उक्त लेखकों द्वारा निकाले गए परिणामों तथा उन तक पहुँचने के लिए प्रस्तुत की गई उनकी युक्तियों पर भी विचार किया जाने लगा है और इस प्रकार के आलोचनात्मक अध्ययन से उक्त विषय के अधिकाधिक स्पष्ट होते जाने की आशा की जाती है। किंतु इस प्रश्न को लेकर इस समय एक से अधिक मत प्रचलित हैं और सभी एक दूसरे का खंडन करते हुए-से दीख पड़ते हैं। फिर भी यदि उक्त प्रकार की सभी उपलब्ध सामग्रियों पर हम एकबार फिर से विचार करें, तो कदाचित् किसी ऐसे निश्चय पर पहुँच सकते हैं जो वर्तमान परिस्थिति में अधिक से अधिक मान्य व युक्तिसंगत माना जा सके।

कबीर साहब का जीवन-काल निश्चित करते समय कभी-कभी कुछ ऐसी पंक्तियाँ भी उद्धृत की जाती हैं जो उसके लिए प्रमाणस्वरूप समझी जाती हैं। किंतु उन्हें आधार की भाँति स्वीकार करते समय उनके भी मूल का पता नहीं लगाया जाता, अपितु उन्हें केवल बहुत दिनों से प्रचलित रही आई ही मानकर उनमें से किसी न किसी को अपनी प्रवृत्ति के **प्रमाण-संबंधी पंक्तियाँ** अनुसार चुन लिया जाता है और उसके द्वारा अपने मत की पुष्टि कर दी जाती है। ऐसी पंक्तियाँ भी अधिकतर कबीर साहब के अंतिम काल से ही संबंध रखती हैं और उनके द्वारा मृत्यु-काल का संकेत पाकर हम उनके पूरे जीवन-काल की अवधि भी निर्धारित कर डालते हैं। ऐसे अवसरों पर हमें कभी-कभी इस प्रकार की कुछ अन्य पंक्तियों का भी सहारा मिल जाया

करता है जो कबीर-पंथी साहित्य में कबीर साहब के प्रकट होने के प्रसंग में उल्लिखित पायी जाती हैं। उक्त सभी प्रकार की पंक्तियाँ बहुधा भिन्न-भिन्न व परस्पर-विरोधी मत प्रकट करती हैं और उन सबको यदि एकत्र किया जाय तथा उनके मूल स्रोतों का भी पता लगाया जा सके, तो वह स्वयं ही एक मनोरंजक विषय होगा। अस्तु, उक्त पंक्तियों के कुछ उदाहरण इस प्रकार दिये जा सकते हैं :—

१. सम्बत पन्द्रह सौ पछत्तरा, किया मगहर को गवन ।
माघ शुदी एकादशी, रलो पवन में पवन ॥
२. पन्द्रह सौ श्री पाँच में, मगहर कीन्हो गौन ।
अगहन सुद एकादसी, मिल्यो पौन में पौन ॥
३. पंद्रह सै उनचास में, मगहर कीन्हो गौन ।
अगहन सुदि एकादसी, मिलो पौन में पौन ॥
४. सुमत पंद्रासी उनहत्तरा रहाई ।
सतगुरु चले उठि हुंसा ज्याई ॥
५. संबत बारह सौ पाँच में, ज्ञानी कियो विचार ।
काशी में परगट भयो, शब्द कहो टकसार ॥
६. चौदह सौ पचपन साल गए, चंद्रवार एक ठाट ठए ।
जेठ सुदी बरसायत को, पूनमासी प्रगट भए ॥ इत्यादि ।

कबीर साहब का मृत्यु-काल निर्धारित करनेवाले आजकल अधिकतर उपर्युक्त पहले तीन पद्यों में से ही किसी न किसी एक की सहायता लिया करते हैं और शेष में से अंतिम अर्थात् छठे को कभी-कभी उनका जन्म-संवत् भी स्वीकार कर लेते हैं। तीसरे पद्य को माननेवालों में आपस में थोड़ा-बहुत मतभेद भी जान पड़ता है और चौथे चार भिन्न-भिन्न अथवा पाँचवें के समर्थकों की संख्या इस समय अधिक नहीं पायी जाती। इस संबंध में एक बात यह भी उल्लेखनीय है कि ये पंक्तियाँ भिन्न-भिन्न दीख पड़ने पर भी संभवतः कबीर-पंथ के अनुयायियों की ही रचनाएँ हैं और ये उनकी इस धारणा के साथ प्रस्तुत की गई हैं कि कबीर साहब वस्तुतः अमर व अजन्मा हैं, केवल हंतों के उद्धारार्थ कभी-कभी युगानुसार अवतार धारण कर लेते हैं। इसके सिवाय, इन पंक्तियों का आश्रय न ग्रहण कर स्वतंत्र रूप से विचार करनेवाले भी कुछ विद्वान् हैं, जो कबीर साहब के पूरे जीवन-

काल को विशिष्ट संवत्‌ों वा सनों के भीतर न रख सकने के कारण उसे किसी न किसी एक शताब्दी में वा भिन्न-भिन्न शताब्दियों के भागों में रखना अधिक युक्ति-संगत समझते हैं और उनमें भी आपस में कुछ न कुछ मतभेद है। इस प्रकार स्थूल रूप से देखने पर इस समय कुल मिलाकर केवल चार प्रकार के ही मत अधिक प्रसिद्ध हैं, जो निम्नलिखित हैं :

(१) मृत्यु-काल को सं० १५७५ में ठहराते हुए भिन्न-भिन्न जन्म-संवत्‌ वा जन्म-काल माननेवालों का मत;

(२) मृत्यु-काल को सं० १५०५ में अथवा १५०७ के आसपास मानकर भिन्न-भिन्न जन्म-संवत्‌ वा जन्मकाल ठहरानेवालों का मत ,

(३) मृत्यु-काल को सं० १५५१ वा १५५२ में निश्चित कर भिन्न-भिन्न जन्म-संवत्‌ देनेवालों का मत ; तथा,

(४) मृत्यु व जन्म के संवत्‌ अथवा पूरे जीवन-काल को ही भिन्न-भिन्न संवत्‌ों के बीच वा शताब्दियों के अनुसार बतलानेवालों का मत ।

उक्त (१) के अनुसार सं० १५७५ को कबीर साहेब का मृत्यु-काल माननेवालों की संख्या कदाचित्‌ सबसे अधिक होगी। इस मत के समर्थन में जो दोहा; 'संवत्‌ पन्द्रह सै पछत्तरा किया मगहर को गवन। माघ शुदी एकादशी, रलो पवन में पवन' ॥' दिया जाता है, उसके मूल रचयिता का पता नहीं चलता। 'कबीर-कसौटी' ग्रंथ के लेखक बाबू लैहनासिंह

आलोचना : कबीर-पंथी के अनुसार यह 'साखी' उन्हें किसी "लाला माधो पहला मत राम साहिब पाएलवाले से" मिली थी, जब वे "साल-सम्बत्‌

श्री कबीर जी साहेब के प्रकट होने" की तलाश करते फिर रहे थे और एक दूसरे स्थान पर उन्हें यह भी पता चला था कि "श्री कबीर जी काशी में एक सौ बीस बरस रहकर मगहर को गए।" काशी से "माघ सुदी एकादसी, दिन बुधवार, सं० १५७५"^२ को उन्होंने मगहर के लिये प्रस्थान किया था और उसी दिन वहाँ से चलकर काशी से मगहर तक की "छः मंजिल" की दूरी तय की; वहाँ पहुँचकर किसी संत की एक छोटी कोठरी में, जो वर्तमान अमी नदी के किनारे पर थी, लेटकर चादर ओढ़ ली, बाहर से ताला बन्द करा दिया और एक अलौकिक ध्वनि के साथ सत्यलोक सिंघार

१. बाबू लैहना सिंह : 'कबीर-कसौटी' (भूमिका) पृ ३:४ (बम्बई, सं० १९७१)

२. वही, पृ० ५३:५५।

गए। वहाँ का नवाब बिजली खाँ पठान कबीर साहब का मुरीद था, जो उनकी लाश को पहले से ही दफनाना चाहता था और बीर सिंह बघेला जो पहले से ही अपनी लश्कर लेकर वहाँ पहुँच गया था, उनका शिष्य था और उनके शव का अग्नि-संस्कार करना चाहता था। दोनों ने कबीर साहब से अपनी-अपनी इच्छा प्रकट की थी और दोनों को उन्होंने मृत्यु के पहले ही समझा दिया था। अतएव ताला खोलने पर जब वहाँ “फकत् कमल के फूल और दो चहर ही” पाई गई, तब उन दोनों ने उन्हें आपस में बाँटकर अपनी-अपनी विधि का निर्वाह किया। परन्तु बिजली खाँ और बीर सिंह का एक साथ उस समय वहाँ पर एकत्र होने की संगति किसी ऐतिहासिक प्रमाण से बैठती हुई दील नहीं पड़ती और उक्त तिथि को ही मृत्यु-दिवस निश्चित मानकर दोनों का पहले से युद्ध के लिए मौके पर उपस्थित रहना, कबीर साहब का उन दिनों के बीहड़ व लम्बे मार्ग को माघ महीने के एक ही दिन में तय कर उक्त दंग से प्रबन्ध करते हुए शरीर-त्याग करना आदि बातें केवल भ्रम के ही बल पर सचो घटना मानी जा सकती हैं। इसके सिवाय उक्त माघ सुदी ११ को बुधवार का पड़ना भी अभी तक सिद्ध नहीं।

‘कबीर-कसौटी’ की रचना संवत् १२४२ में हुई थी और उक्त बातें उसके पहले से प्रचलित रही होंगी। किंतु इतने से ही दोहे की रचना का समय निश्चित नहीं किया जा सकता। यह दोहा संभवतः उस समय भी प्रसिद्ध था, जब कि गार्सी द तासी ने अपनी फ्रेंच पुस्तक ‘इस्त्वार द ला लितेराल्यूर ऐदूई

ऐदुस्तानी’ अर्थात् हिंदी व हिंदुस्तानी साहित्य
वही के इतिहास’ की रचना सं० १८६६ में की थी। उनके

पीछे इस दोहे को एक प्रामाणिक सूत्र के रूप में मानकर उसके अनुसार अनेक विद्वान सं० १५७५ को कबीर साहब का मृत्यु-काल निश्चित करते आये हैं और इस सम्बन्ध में २० वेस्टकाट (सं० १६६४), मैकालिफ (सं० १६६६), बालेश्वर प्रसाद (सं० १६६६), अंडरहिल (सं० १६७२), डा० भांडारकर (सं० १६७५), रे० फर्कुहर (सं० १६७५), डा० श्यामसुन्दर दास (सं० १६८५), पं० रामचन्द्र शुक्ल (सं० १६८६), मनोहर-लाल जुत्सी (सं० १६८७), रे० के (सं० १६८८) आदि के नाम लिए जा सकते हैं। इनमें से भी मैकालिफ, बालेश्वर प्रसाद, भांडारकर, श्यामसुन्दरदास आदि ने कबीर साहब के एक सौ बीस वर्षों तक जीवित रहने का भी किसी न किसी रूप में समर्थन किया है। किंतु वेस्टकाट, अंडरहिल, फर्कुहर और के की यह बात मान्य नहीं और वे उनका जन्म-काल सं० १४६७ में ही

उहराते हैं। सं० १५७५ को कबीर साहब का मृत्यु-काल मानने के पक्ष में जनश्रुति एवं दोहे के अतिरिक्त जो प्रमाण इन विद्वानों ने प्रस्तुत किये हैं, उनमें से मुख्य इस प्रकार हैं:

१. कबीर साहब को सिकन्दर शाह लोदी (शासन-काल सं० १५४६: १५७४) ने उनके धार्मिक सिद्धांतों के कारण दण्डित किया था और उसके बनारस आने के समय अर्थात् सं० १५५१ में ही संभवतः उन्हें काशी छोड़कर मगहर जाना पड़ा था;

२. गुरु नानकदेव (सं० १५२६: १५८६) के साथ कबीर साहब की भेंट सं० १५५३ (अर्थात् गुरु नानकदेव के २७वें वर्ष) में हुई थी ;

३. कबीर साहब के प्रसिद्ध शिष्य धर्मदास ने सं० १५२१ (अर्थात् उनके जीवन-काल) में ही उनकी रचनाओं का संग्रह किया था ;

४. कबीर साहब के जो प्रामाणिक चित्र उल्लेख हैं, उनसे उनकी वृद्धावस्था सूचित होती है और यह बात उनके जन्म-काल के सं० १४५५ वा १४५६ होने से भी मेल खाती है।

और स्पष्ट है कि इनमें से किसी के भी आधार पर मृत्यु-काल का सं० १५७५ में ही होना सिद्ध नहीं होता। चित्रों में लक्षित होनेवाली वृद्धावस्था जन्मकाल के काफी पहले होने पर किसी भी पूर्वोक्त मत के अनुसार सम्भव है। सं० १५२१ में धर्मदास द्वारा कबीर साहब की रचनाओं का संग्रहीत होना भी केवल जनश्रुति मात्र हो जान पड़ता है। वास्तव में अभी तक धर्मदास के ही जीवन-काल का निर्णय अन्तिम रूप में नहीं हो पाया है। गुरु नानक देव की किसी प्रामाणिक जीवनी में इन दो महान् सन्तों की भेंट की चर्चा नहीं मिलती। केवल इतना ही पता चलता है कि सं० १५५३ वा १५५४ में एक बार स्नान करते समय किसी नदी के किनारे गुरु नानक देव से किसी एक सन्त से भेंट हुई थी, जिनसे वे बहुत प्रभावित हुए थे।^१ किंतु केवल इतने से ही यह सिद्ध नहीं होता कि वे महात्मा कबीर साहब ही थे। कम से कम स्वयं नानक जी ने, उनके शिष्यों ने अथवा किसी भी जानकारी-सम्पन्न जानेवाले व्यक्ति ने कहीं पर इस विषय में कोई संकेत नहीं किया है। इसी प्रकार सिकन्दर शाह लोदीवाले प्रसंग के विषय में भी किसी सम-कालीन इतिहासकार ने कोई उल्लेख नहीं किया है। सिकन्दर शाह के समय

१. शालिग्राम : 'गुरुनानक' पृ० ३६ (प्रयाग, सं० १९७६)।

में किसी धार्मिक विप्लव का होना प्रायः सभी स्वीकार करते हैं और किसी-किसी के अनुसार एक ब्राह्मण सन्त का सिकन्दर शाह के अधिकारियों द्वारा प्राणदंड दिया जाना भी बतलाया जाता है। किंतु कबीर साहब को उक्त शाह की आज्ञा-द्वारा कष्ट पाना अथवा काशी से निकाल बाहर कर दिया जाना केवल अनुमान के ही सहारे समझा जा सकता है।

उक्त (२) द्वारा निर्दिष्ट मत के समर्थकों में सर्वप्रथम नाम उन श्रद्धालु कबीर-स्थितियों का आता है जो कबीर साहब का जीवन-काल ३०० वर्षों का होना बतलाते हैं और अपने मत की पुष्टि में दो दोहे उद्धृत करते हैं जिनमें से दूसरा वा मृत्यु-काल-संबंधी उपर्युक्त दूसरा दोहा औरों को भी मान्य है। उनका जन्म-काल-सम्बन्धी उक्त पाँचवाँ

आलोचना: दोहा 'संवत बारह सौ पाँच में, ज्ञानी कियो विचार।

दूसरा मत काशी में परगट भयो, शब्द कहो टकसार॥' सूचित करता है कि कबीर साहब (ज्ञानी) ने सर्वसाधारण के

उद्धार के निमित्त काशी में अवतार धारण किया और अनेक महत्वपूर्ण उपदेशों का प्रचार किया, और दूसरे दोहे 'पन्द्रह सौ श्री पाँच में, मगहर कीन्ही गौन। अगहन सुद एकादसी मिल्यो पौन में पौन।' से प्रकट है कि सं० १५०५ में उन्होंने मगहर की यात्रा की और वहाँ अगहन सुदी ११ को अपना शरीर छोड़ दिया। इनमें से प्रथम दोहे के अनुसार मत निश्चित करनेवालों की संख्या नितांत अल्प है और दिन प्रति दिन और भी कम होती जा रही है, किंतु केवल दूसरे दोहे को आधार मानकर निर्णय करनेवालों में अनेक विद्वान् हैं, जो अपने मत की पुष्टि अन्य प्रमाणों के सहारे भी करने की चेष्टा करते हैं। उक्त दोनों दोहों में से किसी में भी रचयिता का पता नहीं चलता, किंतु जान पड़ता है कि कम से कम दूसरा दोहा भी प्रायः उतना ही प्राचीन है जितना पहले मत का सं० १५७५ वाला दोहा पुराना है। अनुमान किया जाता है^२ कि यह दोहा डा० एच्० एच्० विल्सन (सं० १८८५) को भी मिला था और कदाचित् इसी के आधार पर उन्होंने कबीर साहब का मृत्यु-काल सं० १५०५ में मान लिया था।

१. पं० शिवशंकर मिश्र : 'भारत का धार्मिक इतिहास', पृ० २७१ (कलकत्ता, सं० १९८०)।

२. डा० पी० ड० बर्न्सल : 'दि निगु'थ स्कूल आफ हिन्दी पोस्ट्री' पृ० ३०३।
(बनारस, सन् १९३६ ई०)।

फिर भी सिकंदरवाले प्रसंग में भी वे कुछ आस्था रखते हुए दीख पड़ते हैं, और फिरश्ता-द्वारा किए गए तत्कालीन धार्मिक विप्लव-संबंधी उल्लेखों के आधार पर कबीर साहब अथवा कम से कम उनके किसी शिष्य के ही विषय में साम्प्रदायिक झगड़े का उस समय खड़ा होना संभव समझते हैं।^१ प्रो० बी० बी० राय (सं० १९६३) ने सं० १५०५ में मृत्यु-काल होने का समर्थन इस बात से भी किया है कि गुरु नानकदेव (सं० १५२६ : १५९६) कबीर साहब द्वारा प्रभावित थे। वे कहते हैं कि “गुरु नानक जो कबीर के बाद मौजूद था और जिसने कबीर की बहुत-सी तालीमी बातें अपने ‘आदिग्रंथ’ में इत्तिबास की, सन् १४९० ई० (सं० १५४७) में अपनी तालीम देनी शुरू की, सो कबीर का उससे थोड़ी मुद्दत मौजूद होना ही मुमकिन है”^२। परन्तु ‘आदिग्रंथ’ केवल गुरु नानक देव की ही रचना न होकर एक संग्रह-ग्रंथ है जिसमें गुरु नानक, कबीर आदि के अतिरिक्त उन सिक्ख गुरुओं की भी रचनाएँ संग्रहीत हैं जो गुरु नानक के पीछे हुए थे और उसका संग्रह-काल वास्तव में पाँचवें गुरु अर्जुन देव (सं० १६२० : १६६३) के समय सं० १६६१ में बतलाया जाता है। इस विषय में केवल इतना ही कहा जा सकता है (जैसा कुछ अन्य लेखकों ने भी अनुमान किया है) कि गुरु नानकदेव १५ : १६ साल की अवस्था में अपने पिता की आज्ञा से भाई बाला के साथ व्यापार करने निकले थे, उस समय लाहौर के मार्ग में जो मूले साधुओं का अखाड़ा चोरकाना के पास मिला था, वह कबीर-पंथियों का ही रहा होगा^३ तथा वे लोग उन दिनों अपने मत के प्रचारार्थ दूर-दूर तक फैल गए होंगे, और इस प्रकार अप्रत्यक्ष रूप से कबीर साहब के सिद्धांतों द्वारा उनका प्रभावित हो जाना कोई असम्भव बात नहीं।

सं० १५०५ को मृत्यु-काल माननेवालों में प्रमुख नाम आचार्य चित्ति-मोहन सेन (सं० १९८६) तथा डा० बर्वाल (सं० १९९३) के भी समझे जाने चाहिए। चित्ति बाबू ने अपनी पुस्तक ‘मिडोवल मिस्टिसिज्म’ अथवा ‘मध्यकालीन रहस्यवाद’ में उक्त संवत् के समर्पण में किसी ‘भारत-

१. पृ० ९८० ९८० किस्सन : ‘प रेकेच आफ दि रोलिजस सेक्ट्स आफ दि हिन्दूज’

पृ० ७२ : ३।

२. प्रो० बी० बी० राय : ‘सम्प्रदाय’ पृ० ६० (लुधियाना, सन् १९०६ ई०)।

३. शालिग्राम : ‘गुरुनानक’ पृ० २७ (प्रयाग, सं० १९७६)।

भ्रमण' ग्रंथ की चर्चा की है,^१ जिसके अनुसार कबीर साहब का जीवन-काल सं० १४५५ से सं० १५०५ तक बतलाया गया है। परन्तु 'भारतभ्रमण' में

वही व्यक्त किए गए उक्त मत के किसी आधार का पता नहीं चलता और न इस ओर दिति बाबू ने ही कोई

संकेत किया है। सं० १५०५ के पक्ष में वे प्रयुहूर की

उस रिपोर्ट का भी उल्लेख करते हैं जिसमें अमी नदी के किनारे वर्तमान ब बस्ती जिले के खिरनी स्थान पर निर्मित कबीर के रोजे का बिजली खाँ द्वारा सन् १४५० ई० (सं० १५०७) में बनाया जाना तथा नवाब फिदाई खाँ द्वारा सन् १५६७ ई० (सं० १६२४) में उसका जीर्णोद्धार होना लिखा है। उनका अपना अनुमान है कि कबीर साहब की मृत्यु होते ही बिजली खाँ ने वहाँ एक मकबरा बनवा दिया था और दो वर्षों के अनन्तर उसी स्थल पर फिर एक रोजा भी निर्मित करा दिया। परन्तु बिजली खाँ के कबीर का अनुयायी होने का कोई ऐतिहासिक प्रमाण अभी तक नहीं मिला और न डा० प्रयुहूर ने ही सन् १४५० ई० के लिए कोई आधार दिया है। यह बात किसी शिलालेख आदि से भी सिद्ध नहीं होती।

डा० बर्ध्वाल इस विषय में तर्क करते समय स्वामी रामानन्द को कबीर साहब का गुरु निश्चित रूप से मानकर चलते हैं^२ और सं० १५७५ को उनका मृत्यु-काल इसलिए स्वीकार नहीं करते कि वैसी स्थिति में उनका जन्मकाल सं० १४५५ मान लेना पड़ेगा और तब उनकी स्वामीजी (मृ० सं० १४६८) के शिष्य होने की बात कुछ असम्भव-सी

वही जँचने लगेगी। इसके सिवाय उन्हें कबीर साहब का भूँसीवाले तकी (मृ० सं० १४६६) का सम-

सामयिक होना भी मान्य है और वैसा समझ लेने पर इस बात में भी संदेह को स्थान मिल सकता है। भूँसीवाले मोर तकी के साथ कबीर साहब का परिचय वे जनश्रुति एवं भूँसी में वर्तमान कबीरनाले के कारण भी सिद्ध करते हैं। डा० बर्ध्वाल ने रैदास व पीपा को भी स्वामी रामानन्द का शिष्य माना है और पीपा को कबीर साहब से अधिक अवस्था का समझा है। इनके अनुसार कबीर साहब का जन्म-काल सं० १४२७ में मानना चाहिए, जिसके मृत्यु के समय उनकी आयु ७८ वर्ष की होगी। परन्तु ये सारी बातें उन्होंने

१. चित्तमोहन सेन : 'मिर्हीवल मिस्त्रिसिज्म' पृ० ८८ (लन्दन, सन् १९२९)।

२. डा० पी० द० बर्ध्वाल : 'दि निर्गुण स्कूल आफ हिन्दी पोवट्री' पृ० २५२:३ (बनारस सन् १९३६ ई०)।

कोरे अनुमान पर ही आश्रित रखी हैं और सिवाय इसके कि स्वामी रामानंद उनके गुरु थे तथा पीपा व रैदास ने उनके सम्बन्ध में कुछ चर्चा की है (जिनकी संदिग्धता इसी पुस्तक में अन्यत्र सिद्ध की जा चुकी है), कोई अन्य प्रमाण उन्होंने उनका जीवन-काल निश्चित करने के लिए नहीं दिया है। डा० बर्धाल को सिकन्दर-प्रसंग की सचाई में विश्वास नहीं है, और उन्होंने इस बात को कबीर साहब को 'प्रह्लाद भक्त की भाँति कष्ट पाकर भी बच जानेवाला' सिद्ध करने की चेष्टा में रची गई मनगढ़ंत घटना ठहराया है।^१ स्तिविज बाबू कबीर साहब का जन्म सं० १४५५ में होना मानते हैं जिससे मृत्यु के समय उनकी अवस्था केवल ५० वर्षों की ही रह जाती है।

उक्त (३) वाले मत का आधार-स्वरूप दोहा "पंद्रह से उनचास में मगहर कीन्हो गौन। अगहन सुदि एकादशी मिलो पौन में पौन।" श्री रूपकलाजी (सं० १६६५) द्वारा की गई नामादास की 'भक्तमाल' को टीका में उद्धृत हुआ है और इसके अनुसार वे उक्त संवत् में तीन वर्ष और जोड़ कर मृत्यु-काल का सं० १५५२ में होना निश्चित करते हैं।^२

आलोचना : परन्तु ये तीन वर्ष उन्होंने क्यों बढ़ा दिये, इसका कोई भी तीसरा मत उन्होंने समाधान नहीं किया है। उनके अनन्तर सं० १५५२ को मृत्युकाल माननेवाले हरिऔध (सं० १६६६), मिश्रबंधु (सं० १६६७), पं० चन्द्रबली पांडेय (सं० १६६०) तथा डा० रामकुमार वर्मा (सं० २०००) ने इसकी संगति अधिकतर सिकंदर-प्रसंग के साथ बैठवाई है और डा० वर्मा ने उक्त सं० १५५२ को भी सं० १५५१ इस कारण कर दिया है कि इतिहासकारों के अनुसार सिकंदर लोदी वस्तुतः उसी वर्ष काशी आया हुआ था। इस प्रकार उक्त मत का एकमात्र शिलाधार सिकंदर-प्रसंग को ही मानना चाहिए; क्योंकि उसी के प्रमाणित होने वा न होने पर इसके विषय में कोई निश्चित निर्णय किया जा सकता है। डा० वर्मा ने उक्त प्रसंग की पुष्टि में जो तर्क प्रस्तुत किये हैं, वे इस प्रकार हैं :^३

१. प्रायः सभी इतिहासकार (जिनकी एक सूची उन्होंने अपनी पुस्तक में दी है) कबीर साहब और सिकंदर लोदी का समकालीन ठहराते हैं ;

१. डा० पी० ड० बर्धाल : 'दि निर्गुण स्कूल थाफ़ रिन्दी पोयट्री' पृ० २५२, (बनारस, सन् १९३६ ई०)।

२. नामादास : 'भक्तमाल' (श्री रूपकला-कृत 'भक्त सुधाविदु रत्नाद' टीका-सहित लखनऊ, सन् १९२६) पृ० ४९७।

३. डा० रामकुमार वर्मा : 'संत कबीर' (दिल्लीबाद, सन् १९४३ ई०) पृ० ३७:४०।

२. त्रिंस ने सिकंदर का सं० १५५१ में ही बनारस आना कहा है ;

३. प्रियादास ने अपनी नाभादास की 'भक्तमाल' की टीका में सिकंदर और कबीर साहब का संघर्ष दिखलाया है ;

४. अनंतदास की रचना 'श्री कबीर साहब की परचई' में इस बात की चर्चा की गई है ;

५. 'आदिग्रंथ' में आये हुए कबीर साहब के राग गौड़ ४ तथा राग मैरठ १८ वाले पदों के आधार पर भी हम दोनों को समकालीन मान सकते हैं; और

६. बस्ती जिले में स्थित बिजली खाँ का रौजा कबीर साहब का मरण-चिह्न न होकर केवल स्मारक मात्र भी हो सकता है, जिसे उक्त पठान ने कबीर साहब द्वारा काशी में अक्षय कीर्ति प्राप्त करने के उपलब्ध में भक्ति के आवेश में बनवा दिया है ।

परन्तु डा० वर्मा ने जिन इतिहासकारों के नाम अपनी सूची में दिये हैं, वे सभी बहुत पीछे के हैं और उनमें से सबने अधिकतर अनुमान से ही काम लिया है तथा सिकंदर-प्रसंग को उन्होंने एक प्रचलित किंवदन्ती से अधिक महत्व नहीं दिया है । त्रिंस का केवल इतना कहना भी कि सिकंदर सं १५५१ में

बनारस की ओर आया था, यह सूचित नहीं करता कि उस

वही से और कबीर साहब से कभी भेंट भी हुई थी । प्रियादास की

टीका भी इस विषय में विश्वसनीय नहीं कही जा सकती;

क्योंकि बहुत अर्वाचीन होने के साथ ही सर्वत्र अलौकिक बातों की ही भरमार है और ऐतिहासिक तथ्य की रक्षा करने की जगह रचयिता का उद्देश्य उसमें सब कहीं चमत्कार-पूर्ण बातों के उल्लेख द्वारा भक्तों का महत्व दर्शाना ही अधिक दीख पड़ता है । अनन्तदास की रचना 'श्री कबीर साहब की परचई' अवश्य एक पुरानी पुस्तक है । किंतु जो हस्तलिखित प्रति (सं० १८४२ की) डा० वर्मा को मिला है, उसकी प्रामाणिकता बिना अन्य प्रतियों से मीलान किये सिद्ध नहीं की जा सकती और उसमें प्रक्षिप्त अंशों के आ जाने की भी सम्भावना है । इसके अतिरिक्त स्वयं अनन्तदास का आविर्भाव भी सं० १६४५ के लगभग माना जाता है जो सिकंदर के सं० १५५१ में बनारस आने से प्रायः सौ वर्ष पीछे की बात है और इतने दिनों के भीतर उस युग में ऐसा अनैतिहासिक वा काल्पनिक बातों का क्रमशः प्रवादमात्र से उद्भूति करते-करते भक्त-चरित्रों तक में प्रवेश कर जाना वैसी आश्चर्य की बात नहीं ।

अनंतदास से प्रायः ४०:५० वर्ष पहले मीरां बाई (सं० १५५५:१६०३) ने भी अपने पदों में

‘दास कबीर घर बालद जो लाया, नामदेव की छान नवंद ।

दास घना को खेत निपजायो, गज की ढेर सुनंद ।’ आदि^१

जैसी घटनाओं की चर्चा करना आरंभ कर दिया था। उक्त सिकंदर-प्रसंग का उल्लेख भी वास्तव में अनंतदास के ही समय से आरम्भ हुआ जान पड़ता है; क्योंकि उनके अतिरिक्त वषनाजी^२ (सं० १६५०), हरिदास जी^३ (सं० १६५६) एवं रज्जबजी^४ (सं० १६६०) ने भी अपने पदों में उसका उल्लेख किया है, और उसके अनंतर सं० १६६१ में संग्रहित ‘आदिग्रंथ’^५ के अंतर्गत राग गौण ४ तथा रागु भैरव १८ वाले पदों के आ जाने से इसे और भी शक्ति मिल गई है। इन पदों में भी सिकंदर का नाम नहीं आया है और इनमें कही गई घटनाएँ अन्य शासकों के विषय में भी समझी जा सकती हैं। इसके साथ ही इस संबंध में यह भी विचारणीय है कि कबीर और “सिकंदर लोदी के संबंध का उल्लेख ‘भक्तमाल’, ‘आईन’, ‘अखबारल अखियार’, ‘द्विस्ता’ में नहीं मिलता। इसके अलावे ‘आक्रयात मुश्ताकी’, ‘तारीख दाऊदी’, ‘तारीखखान जहाँ लोदी’, निजा-मुद्दीन, बदायूनी, और ‘तारीखफिरिश्ता’, आदि जिनके आधार पर सिकंदर

२. ‘मीरा बाई की पदावली’ (हिंदी साहित्य सम्मेलन, प्रयाग) पृ० ६७ : ८ ।
(सं० १९९८) ।

३. ‘कासी साहि सिकंदर तमक्यो, गल में शरि जंजीर का ।

जिनको भाष मिले परमेसर, बन्धन काटि कबीर का ॥

‘वषनाजी की बाली’, (जयपुर) पृ० १४८ ।

४. ‘अगनिन जाळि जलि नहि दूबै, भडि-भडि पड़ै जंजीर ।

जन हरिदास गोविन्द भजे, निरभै सतै कबीर ॥ ४ ॥

मारि-मारि काबी करै, कुंजर बन्धै पाव ।

जन हरिदास कबीर कूँ, लगे न ताती बाव ॥ ५ ॥

‘श्री हरि पुरुष जी की बाली’ (जोधपुर) पृ० ४०१ ।

५. ‘जन कबीर जरि जंजीर बोरे जल माहीं ।

अग्नि नीर गज आस राखे क्षिपी नाहीं ॥ ‘सर्वांग’ से ‘वीणा’ (वर्ष ९, अंक ७)

पृ० ५३८ पर उद्धृत ।

६. ‘शुक्र ग्रंथ सावित्रीजी’ (गुरु खालसा प्रेस, अमृतसर) पृ० ८६९ : ७० और

का विश्वसनीय इतिहास लिखा जाता है, उनके संबंध का उल्लेख नहीं करते।^१ बस्ती जिले में वर्तमान बिजलीखाने के रौजे का निर्माण वास्तव में यदि सन् १८५० वा सं० १५०७ में ही हुआ था (जैसा कि डा० वर्मा भी मानते हुए स्पष्ट ज्ञान पड़ते हैं), तो यह बात की वह मरण-चिह्न है अथवा कबीर साहब की अक्षय कीर्ति का केवल स्मृति-चिह्न मात्र है, बड़ी आसानी से समझा जा सकेगा। इसके लिए कोई भी प्रमाण नहीं कि कबीर साहब उस समय तक ही वैसे यशस्वी हो चुके थे, जन्म-भूमि मगहर से काशी जा भी चुके थे और बिजली खाने को इतना प्रभावित कर चुके थे कि उसने उनके जीवन-काल में ही स्मृति चिह्न के निर्माण का आयोजन किया। अभी तक तो बहुत लोगों की यहां धारणा रहती आई है कि उनका जन्म काशी में हुआ था और मरने के केवल कुछ ही पहले वे मगहर गए जहां पर अमी नदी वा नाले के निकट उक्त रोजा बना हुआ है।

पं० चन्द्रबली पंडेय का मुख्य उद्देश्य यह सिद्ध करना जान पड़ता है कि यदि सं० १५७५ की पुष्टि में दिये गए 'ग्रंथावली' की प्रस्तावनावाले प्रमाण ठीक हों, तो उनके द्वारा उक्त संवत् की जगह सं० १५५२ को ही स्वीकार कर लेना अधिक युक्तिसंगत होगा। वे सं० १५५२ में हुई सिकंदर

लोदी व कबीर साहब की किसी बातचीत का भी अनु-

वही मान करते हैं और कहते हैं कि "संभव है और अधिक संभव है कि जायसी ने 'अखरावट' में आई हुई 'रावर

आगे का कहै, जो सँवरे मन लाइ । तेहि राजा नित सँवरे, पूछै धरम बुलाइ ॥ तेहि मुख लावा लूक, समुझाए समुझै नहीं । परे खरी तेहि चूक, मुहमद जेइ जाना नहीं ॥' पंक्तियों द्वारा इसी ओर संकेत किया हो।^२ उनका यह भी मतव्य है कि "नानकदेव कबीर को सतगुरु समझते थे। यदि कबीर सं० १५७५ तक जीवित रहते, तो नानक और न जाने कितनी बार उनसे मिलते।" उनके अनुसार गुरु नानक सं० १५५२ में कबीर साहब से नहीं मिले थे, बल्कि सं० १५५२ में ही मिले थे। और उसी वर्ष कबीर साहब का देहांत भी हो गया। वे 'सभा' में सुरक्षित सं० १५६१ वाली हस्तलिखित

१. डा० रामप्रसाद त्रिपाठी : 'कबीरजी का समय' ('हिंदुस्तानी', भा० २, अ० २, पृ० २०७)।

२. पं० चन्द्रबली पंडेय 'कबीर का जीवनवृत्त' ('नगरी प्रचारिणी पत्रिका' भा० १४, पृ० ५३९ : ४०)।

प्रति की प्रतिलिपि का, कबीर साहब की मृत्यु के अनंतर, किया जाना इस कारण मानते हैं कि प्रतिलिपि काशी में हुई और यदि उस समय तक कबीर साहब वहाँ वर्तमान रहते, तो उनसे अवश्य प्रमाणित करा ली गई होती।^१ अंत में वे स्वामी युगलानंद के दिए हुए कबीर साहब के चित्र एवं 'ग्रंथावली' के कतिपय अवतरणों के आधार पर यह भी सिद्ध करना चाहते हैं कि कबीर साहब की अवस्था मरने से पहले सौ से अधिक नहीं, बल्कि उसके लगभग ही रही होगी, जिसकी पुष्टि में जायसी के 'अखरवाट' के 'ना नारद तब रोइ पुकारा । एक जुलाहे सो मैं हारा ॥ प्रेम तन्तु नित ताना तनई । जप तप साधि सैकरा भरई ॥' उद्धृत कर उसके 'सैकरा भरई' में भी इसी ओर के कुछ संकेत को कल्पना करते हैं। उनका कहना है कि 'उस समय कबीर यातना में पड़े थे और लगभग १०० वर्ष के थे।'^२

सं० १५७५ को मृत्यु-काल मानने के सम्बन्ध में हम अपने विचार इसके पहले ही प्रकट कर चुके हैं। सं० १५७५ को सं० १५५२ वा सं० १५५१ में बदल देने पर भी उसकी पुष्टि में दिये गए प्रमाणों को सहायता नहीं मिलती और न वे कुछ अधिक युक्ति-संगत दीख पड़ने पर भी अक्रांत्य बन जाते हैं। नानकदेव कबीर को सतगुरु समझते थे, इस बात का वही कोई प्रमाण नहीं दिया गया। जहाँ तक पता है, गुरु नानक देव ने अपनी रचनाओं में कबीर साहब की कहीं चर्चा तक भी नहीं की है और "हका कबीर करीम तू वे ऐव परवरदगार"^३ जैसे स्थल पर जहाँ उन्होंने 'कबीर' शब्द का प्रयोग किया है, वहाँ भी स्पष्ट है कि उनका अभिप्राय 'कबीर' साहब से न होकर परमात्मा से ही हो सकता है। और फिर कबीर साहब के प्रति उनके भाव बहुत उच्च रहे भी हों, तो भी उक्त दोनों संतों का समसामयिक भी होना तथा विशेषकर उनकी भेंट का भी अवश्य होना सिद्ध नहीं हो जाता। इसी प्रकार 'काशी नागरी प्रचारिणी सभा' की हस्तलिखित प्रति में दिये गए सं० १५६१ के प्रामाणिक होने में जब तक संदेह करने के लिए पूरी गुंजाइश देखी जा रही है, तब तक उसे कबीर साहब के जीवनकाल में लिखी मानकर उसके आधार पर भी तर्क करना उचित नहीं जान पड़ता।

१. पं० चन्द्रबली पांडेय : 'कबीर का जीवनवृत्त' (नागरी-प्रचारिणी प्रविका, भा० १४), पृ० ५४१।

२. वही, पृ० ५४४।

३. 'गुरु ग्रंथसाहब' रागु तिलंगा १, पृ० ७२१।

हमारा तो अनुमान है कि इस प्रसंग में जायसी के 'अखरावट' वाले उद्धरणों से भी उचित से अधिक अर्थ निकाला गया है। स्व० पं० रामचंद्र शुक्ल ने स्व-संपादित 'जायसी-ग्रंथावली' की भूमिका में कहा था कि "कबीर को वे (जायसी) एक बड़ा साधक मानते थे" और इसके प्रमाण में उन्होंने उक्त "ना नारद तब रोह पुकारा...सैकरा भरई" को भी

वही उद्धृत किया था। श्री पांडेयजी उस स्थल से कुछ और भी पंक्तियाँ लेते हैं और उक्त कथन को अंतिम निर्णय-सा

समझते हुए गर्व के साथ सूचित करते हैं कि 'अखरावट का रचना-काल' नामक लेख में हमने भी यही प्रतिपादित किया है।^१ इस सम्बन्ध में मतभेद प्रकट कर 'जुलाहे' को केवल प्रतीक-मात्र माननेवाले स्व० लाला सीताराम के प्रति वे कुछ कटाक्ष-सा भी कर देते हैं और आवेश में यहाँ तक कह डालते हैं कि "हमारे विचार में किसी भी विवेकशील व्यक्ति के लिए इसमें संदेह करने की सामग्री कुछ भी नहीं है।" उनके अनुसार "जायसी ने यहाँ पर कबीर को पारमार्थिक व व्यावहारिक दोनों पक्ष का जुलाहा माना है और यह भी संकेत किया है कि किस प्रकार उन (कबीर) का आदर-सत्कार तथा ताड़न राज-दरबारों में होता था। उनको बुलाकर राजा धर्म की पूछताछ करता था और उनसे सहमत न होने पर आँख दिखाता था।" श्री पांडेयजी ने यहाँ पर किसी 'राजा' का नाम तो नहीं लिया है, किंतु अनुमान किया है कि "जुलाहे से जायसी का आशय कबीर से है" तथा इसी प्रकार 'राजा' से भी उसका मतलब यहाँ संभवतः सिकंदर लोदी से ही होगा। परन्तु उक्त उद्धरणों में कहीं भी इस ओर कोई स्पष्ट संकेत नहीं मिलता, बल्कि "तेहि राजा नीति संवरे" से तो यह भी बोध होता है कि वह 'राजा' उक्त 'जुलाहे' को 'नित्यशः' अपने दरबार में बुलाकर धर्म-सम्बन्धी प्रश्न पूछा करता था जो बनारस तक बहुत कम पहुँच पानेवाले युद्ध-निरत सिकंदर के विषय में कहना ठीक नहीं जान पड़ता।

श्री पांडेयजी एक दूसरे स्थल पर^२ भी लिखते हैं कि "यह कहने की

१. पं० रामचंद्र शुक्ल : 'जायसी-ग्रंथावली' (भूमिका) पृ० ११।

२. पं० चंद्रबली पांडेय : 'जायसी का जीवन-वृत्त' (नागरी प्रचारिणी पत्रिका, भा० १४, पृ० ४१५)।

३. पं० चंद्रबली पांडेय : 'पद्मावत की लिपि तथा रचनाकाल' (भा० प्र० पत्रिका, भा० १२) पृ० ११६.

आवश्यकता नहीं जान पड़ती कि उक्त जुलाहे महात्मा कबीर दास ही है,^१ तथा “अब तो यह स्पष्ट ही है कि अखरावट की रचना कबीर के जीवन-काल में ही हो रही थी।” ‘अखरावट का रचना-काल’ नामक उनका लेख देखने को नहीं मिला जिससे पता चलता कि किन-किन प्रमाणों

वही के आधार पर कौन-सा निश्चित समय उन्होंने इसके लिए माना है। यहाँ पर ‘पद्मावत’ का रचना-काल वे सन्

१५२० (सं० १५७७) से पीछे सन् १५४० (सं० १५९७) तक ठहराते हैं

और ‘अखरावट’ का रचना-काल उसके पहले बतलाते हैं तथा उसी स्थल पर यह भी कह देते हैं कि “कबीरदास की निधन-तिथि के सम्बंध में अंतिम तिथि

सं० १५७५ मानी जाती है जो सन् १५१८ में पड़ती है।” इस प्रकार यदि भी

पांडेयजी के कुल तर्कों को एकत्र कर उनपर विचार किया जाय, तो जान पड़ेगा कि ‘अखरावट’ की पंक्तियों द्वारा कबीर साहब का समय तथा कबीर

साहब के अनुमानिक समय के आधार पर ‘अखरावट’ का रचना-काल निर्धारित किया जा रहा है और यह तर्क-प्रणाली चक्रावर्तन-सी बन जाती है।

इसके विषय इस संबंध में यह भी विचारणीय है कि जायसी ने नारद के रोकर पुकारने के समय का निर्देश ‘तब’ शब्द द्वारा किया है जो भूतकाल का श्रोतक

होगा और चूँकि जुलाहे का पूरा वर्णन उसी के मुख से कराया गया जान पड़ता है, अतएव उक्त उद्धरणों में आये हुए ‘सैकरा भरई’ से ही ‘अखरावट’

की रचना के समय कबीर साहब की आयु का लगभग सौ वर्षों का होना बतला देना अपनी कल्पना-शक्ति का असंयत प्रयोग करना ही कहा जायगा।

‘सैकरा भरई’ का सौ वर्ष पूरा करने के अर्थ में प्रयोग कहीं अन्यत्र नहीं देखा गया और यहाँ तो ‘बुनाई’ के किसी पारिभाषिक शब्द-समूह के रूप में

ही हम इसे यदि मान लें, तो अधिक युक्ति-संगत होगा; क्योंकि उक्त जुलाहे का सैकरा भरना यहाँ जप-तप की साधना द्वारा व्यक्त किया गया है। अंत में श्री

सैयद आले मुहम्मद मेहर जायसी के अनुसार^२ जायसी के कथन “भा अवतार मोर नौसदी। तीस वर्ष ऊपर कांव बदी।” के ‘नौसदी’ का अर्थ यदि वास्तव

में ६०० हिजरी य सन् १४९४ (सं० १५५१) ही है, तो सं० १५५२

अर्थात् श्री पांडेय जी के अनुसार कबीर साहब के मृत्यु-कालवाले संवत् में जायसी केवल लगभग २ वर्ष के ही थे और उस समय भी ‘अखरावट’ की

१. सैयद आले मुहम्मद मेहर जायसी : ‘नज़्म मुहम्मद जायसी का जीवन-चरित’
(ना० प्र० पत्रिका, वर्ष १५) पृ० ४३।

रचना को होना नितांत असंभव है ; उसके पहले के लिए तो कुछ कहा ही नहीं जा सकता । कहना न होगा कि श्री पांडेयजी द्वारा स्वामी युगलानंदवाले चित्र एवं 'कबीर-ग्रंथावली' से उद्धृत पंक्तियों के आधार पर निकाले गए परिणाम भी इसी प्रकार कल्पित व पूर्वग्रह-प्रभावित ही समझ पड़ते हैं ।

उक्त (४) वाले मत के समर्थक किसी दोहरे आदि को आधार मानकर नहीं चलते । उन्हें शुद्ध ऐतिहासिक उल्लेखों की असंदिग्धता में ही विश्वास है । हंटर ने अपने इतिहास ^१ में कबीर साहब के पूरे जीवन-काल की सन् १३०० व सन् १४२०, अर्थात् स० १३५६ व स० १४७७ के बीच बतलाया था । किंतु उसने कोई स्पष्ट प्रमाण नहीं दिये । डा०

आलोचना : रामप्रसाद त्रिपाठी अपने एक निबंध ^२ (स० १६८६) चौथा मत में अनेक बातों की आलोचना करने के उपरान्त इस परिणाम पर पहुँचे हैं कि यह समय विक्रम की पंद्रहवीं शताब्दी के आगे जाता हुआ नहीं जान पड़ता और सिकंदर-प्रसंग को वे कई कारणों से प्रामाणिक मानने को तैयार नहीं हैं । उनका कहना है कि "कबीर जी के समय और उनके जीवन की घटनाओं का आधार जिन ग्रंथों पर है, उनमें से कोई भी सोलहवीं शताब्दी के उत्तरार्द्ध से पहले का नहीं है" और इसके अनन्तर उन्होंने कई ऐसी रचनाओं के नाम भी उनके रचना-काल के साथ दिये हैं । उक्त 'सोलहवीं शताब्दी का उत्तरार्द्ध' ईस्वी सन् से संबंध रखता है जो विक्रम की १७वीं शताब्दी के लगभग द्वितीय चरण में पड़ेगा । और प्रायः इसी समय से नामादास की 'भक्तमाल' (स० १६४३), अनंतदास की 'परचड़े' (स० १६४५), 'आईन-ए-अकबरी' (स० १६५५) तथा 'आदिग्रंथ' (स० १६६१) जैसी रचनाओं का भी पहले पड़ल आरंभ होता है और इनमें भी कबीर साहब के किसी जन्म वा मरण-संवत् का कहीं उल्लेख नहीं मिलता । डा० त्रिपाठी ने सन् १३६० से सन् १३६४ (अर्थात् स० १४१७ से स० १४५१) तक के समय के विषय में लिखा है कि "वे चालीस वर्ष पूर्व देश में क्रांति के थे" और "इन दिनों राजनीतिक क्रांति और धार्मिक क्रांति साथ-साथ चलती रही" और कबीर साहब जैसे "प्रबल प्रचारक और उनके जैसे प्रबल प्रचार के लिए" वही समय "सबसे उप-

१. डा० हंटर : 'इंडियन पन्थायर', अध्याय ८ ।

२. डा० रामप्रसाद त्रिपाठी : 'कबीरजी का समय' ('दिन्दुस्तानो' भा० २, अं० २),

पृ० २०४ : २१५ ।

युक्त था"। उक्त मत के एक दूसरे समर्थक डा० मोहन सिंह (सं० १६६१) ने भी सिकंदर-प्रसंग को निराधार माना है और कई बातों पर आलोचनात्मक विचार करने के अनंतर वे इस परिणाम पर पहुँचे हैं कि कबीर साहब की मृत्यु का समय सन् १४२० व १४४६ (अर्थात् सं० १४७७ व १५०६) के भीतर रहा होगा और वे सन् १३८० (बल्कि सन् १३६०) और सन् १३६८ अर्थात् सं० १४३७ (बल्कि सं० १४१७) और सं० १४५५ के बीच में ही उत्पन्न हुए होंगे।^१ सिकंदर के समय में वे किसी बोधन का संभल में सन् १४६६ : १५०१ (सं० १५५६ : ५८) में मारा जाना कहते हैं।^२

फिर भी उक्त चारों मतों का तुलनात्मक अध्ययन करने पर पता चलता है कि (१) व (३) अर्थात् क्रमशः सं० १५७५ व सं० १५५१ वा १५५२ वाले मतों के समर्थकों में से सिकंदर लोदीवाले प्रसंग में प्रायः सभी का विश्वास है और यदि अंतर है तो केवल इतना ही कि (३) वाले जहाँ

कबीर साहब का सिकंदर लोदी द्वारा दमन के कारण उसी संतुलात्मक क्षण वा शीघ्र ही मगहर जाकर मर जाना समझते हैं,

समीक्षा वहाँ (१) के अनुसार वे उक्त घटना वा कम से कम दोनों की भेंट के अनंतर भी बीसों वर्ष तक जीवित रहकर इधर-उधर घूमते फिरें और अंत में मगहर जाकर मर गए और इस संबंध में विशेषतः डा० फर्क्युडर^३ तथा एवालिन अंडरहिल^४ के अनुमान देखे जा सकते हैं। उक्त दोनों मतवाले कबीर साहब को स्वामी रामानंद

१. डा० मोहनसिंह : 'कबीर, विज्ञ बायोग्राफी' पृ० ४० : १ (लाहौर, सन् १९३४ ई०)
२. वही, पृ० २७।

३. 'The Emperor (Sikandar Lodi) vanished him from Banaras and he thereafter lived a wandering life and died at Maghar near Gorakhpur.' An Outline of the Religious Literature, p. 332.

४. "Thenceforth he appears to have moved about amongst various cities of northern India, the centre of a group of disciples continuing in exile....he died at Maghar near Gorakhpur." One Hundred Poems of Kabir, Introduction, p. XVIII.

का शिष्य और एक वैष्णव भक्त होना ही बतलाते हैं, केवल (३) के समर्थक मौ० गुलाम सरवर (सं० १६०७) ने “शेख कबीर जोलाहा शेख तकी के उत्तराधिकारी और चेले थे”^१ कहकर उनकी गिनती सूफियों में की है और (१) के एक समर्थक रे० वेस्टकाट (सं० १६६६) ने भी उक्त विचार के सम्बन्ध में बहुत दूर तक अपनी आस्था प्रकट की है। उक्त (३) के अन्य समर्थक श्री चंद्रबली पांडेय ने भी कहा है कि “क्या भाषा, क्या भाव, क्या विचार, क्या परम्परा, सभी दृष्टियों से कबीर ‘जिंद’ ही ठहरते हैं”^२ और ‘जिंद’ शब्द को ‘जिन्दीक’ शब्द का रूपांतर बतलाकर इसका अर्थ उन्होंने ‘वेशरा’ वा ‘आजाद सूफी’ किया है। इसके सिवाय उक्त (१) के समर्थकों में से कुछ ने कबीर साहब के साथ गुरु नानकदेव की भेंट होने का भी उल्लेख किया है और कुछ ने उनके शव के अंतिम संस्कार के विषय में बिजली खाँ तथा बीरबिंद बघेला के किसी कलह की भी चर्चा की है। इसी प्रकार (२) तथा (४) के समर्थकों में भी कोई विशेष अंतर नहीं दीख पड़ता, क्योंकि दोनों ने ही सिकंदर-प्रसंग को असंभव अथवा बहुत संदिग्ध बतलाया है, स्वामी रामानन्द को कम से कम कबीर साहब का समकालीन समझा है, गुरु नानक का उनके द्वारा अधिक से अधिक प्रभावित मात्र होना अनुमान किया है, बिजली खाँ द्वारा निर्मित रोजे के समय (सं० १५०७) के प्रति स्पष्ट शब्दों में अपना अविश्वास नहीं दिखलाया है और किसी न किसी तकी का कबीर साहब का समकालीन होना भी मान लिया है। दोनों के मध्य अंतर केवल कोई निश्चित संवत् देने वा न देने मात्र का है तथा एक यह भी कि (२) का पक्ष ग्रहण करनेवाले किसी जनधुति वा दोहे पर भी आश्रित समझ पड़ते हैं। वास्तव में पूरी छान-बीन करने पर असंदिग्ध रूप से मृत्यु-समय बतलाने वाले केवल संवत् १५७५ तथा सं० १५०५ के ही दो समर्थक रह जाते हैं और इनके बीच मतभेद के मुख्य कारण भी स्वामी रामानंद, शेख तकी, सिकंदर लोदी, गुरु नानक और बिजली खाँ तथा बीरबिंद बघेला में से किसी न किसी के साथ एक विशेष आनुमानिक सम्पर्क वा समसामयिकता में ही निहित है। मैकालिफ ने तो सं० १५७५ को मृत्यु-संवत् मानते हुए

१. ‘सर्वानुतुल अर्साफिया’ (लाहौर, सन् १२६८ ई०) पृ० २५-६।

२. श्री चंद्रबली पांडेय : ‘विचार विमर्श’ (हिंदी साहित्य सम्मेलन, प्रयाग, सं० २००२) पृ० ५४।

भी सं० १५०५ के समर्थन में किसी मराठी 'भरतखंड अर्वाचीन कोश' का हवाला अपने ग्रंथ^१ में दिया है और डा० बर्थाल ने सं० १५०५ वाले दोहे के "औ पाँच मो" का सं० १५७५ वाले के 'पचहत्तरा' में कालानुसार परिवर्तित मात्र हो जाने का अनुमान किया है।^२

अतएव जान पड़ता है कि समकालीन एवं प्रामाणिक ऐतिहासिक सामग्री उपलब्ध न हो सकने के कारण उक्त लेखकों द्वारा अधिकतर अनुमान एवं जनश्रुति के ही आधार काम में लाये गए हैं। उन लोगों ने अपने काल्पनिक मतों की पुष्टि में कतिपय ऐतिहासिक व्यक्तियों को मनमाने ढंग से अपना साधन बना डाला है तथा कुछ भक्तों व

निष्कर्ष भट्टालुओं की रचनाओं में अतिरंजित की गई निराधार घटनाओं को भी ऐतिहासिक तथ्य समझ लेने की चेष्टा की है। उदाहरण के लिए, स्वामी रामानंद एक ऐतिहासिक व्यक्ति थे, इसमें कोई भी संदेह नहीं। उनका एक शक्तिशाली व क्रांतिकारी सुधारक होना तथा उनके द्वारा अपने समय (सं० १३५६ : १४६७) में कम से कम उत्तरी भारत के अंतर्गत एक प्रबल धार्मिक आंदोलन का चलाया जाना और सर्वसाधारण का उससे बहुत कुछ प्रभावित होना ऐतिहासिक ग्रंथों के आधार पर सिद्ध किया जा सकता है। परन्तु केवल इसी कारण कबीर साहब का उनका दीक्षित शिष्य भी होना नहीं कहा जा सकता, जब तक इसके लिए हमें सीधे व असंदिग्ध प्रमाण भी नहीं मिल जाते। कबीर साहब ने स्वयं इस विषय में कुछ भी नहीं कहा है और डा० बर्थाल आदि कुछ विद्वानों का इसकी पुष्टि में 'बीजक' एवं 'कबीर-ग्रंथावली' व 'आदिग्रन्थ' के एकाध पदों^३ का खींचातानी-पूर्वक अर्थ लगाना प्रयास नहीं समझ पड़ता। कबीर साहब के तथाकथित गुरुमाई सेना नाई, पीपा, रैदास, भक्ता अथवा उस काल के किसी अन्य व्यक्ति ने भी इसे नहीं बतलाया। सेना नाई के एक पद^४ से केवल इतना जान पड़ता है कि 'राम की भक्ति के वास्तविक जानकार

१. 'दि सिल रेलिजन' (भा० ४) पृ० १२२।

२. 'दि निर्गुण स्कूल आफ हिन्दी पोबट्री' पृ० २५२।

३. 'बीजक', पद ७७ (बेलवेडियर प्रेस, पृ० ५९) और 'कबीर-ग्रंथावली', पद १८९, पृ० १५२ तथा 'गुरु ग्रंथ साहब' पद ६४, पृ० ४६२।

४. "रामा भगति रामानंद जानै, पूरन परमानंद बखानै" ('श्री गुरु ग्रंथसाहिब' श्री सैणु बनावरी १, पृ० ५९४)।

स्वामी रामानंद ही हैं, जो पूर्ण परमानंद की व्याख्या करते हैं और इसके आधार पर इसके अतिरिक्त और कुछ भी नहीं कहा जा सकता कि सेना नाई उक्त स्वामीजी के समकालीन रहे होंगे और उन्होंने उनकी प्रशंसा में ये पंक्तियाँ कही हैं। इस पद में स्वामीजी को अपना गुरु भी नहीं स्वीकार करते। इसी सेना नाई और कबीर साहब के संबंध में उक्त रैदास ने इस प्रकार लिखा है, जैसे वे कभी के मर चुके हों। सेना नाई और कबीर साहब, इन दोनों को वे नामदेव, तिलोचन और सधना की भाँति ही तराए हुए अथवा मुक्त हो गए हुए कहते हैं^१ और कबीर साहब को तो एक दूसरे पद में अपने समय तक तीनों लोकों में प्रसिद्ध तक बतलाते हैं।^२ इसी प्रकार सेना नाई, कबीर तथा रैदास को भी धन्ना भगत ने अपने से पहले ही प्रसिद्ध भक्तों की श्रेणी तक पहुँच गया हुआ कहा है और यह भी स्पष्ट कर दिया है कि इन्हीं लोगों की प्रसिद्धि से प्रेरित होकर मैंने भक्ति की साधना अंगीकार की और भगवान के प्रत्यक्ष दर्शन किये^३। पीपाजी के विषय में 'बीजक' में आये हुए एक प्रसंग^४ से पता चलता है कि जिस पद में उनका नाम आया है, उसकी रचना उनकी मृत्यु के अनंतर अवश्य हुई होगी। उस पद में उनका

१. 'नामदेव कबीर तिलोचन सधना सैगु तरे'। 'गुरु ग्रंथसाहिब', राग मारु १, पृ० ११०४।

२. 'तिहूँरे लोक परसिब कबीरा', बड़ी, राग मलार २, पृ० १२९२।

३. 'बुनना सनना तिआगि कै प्रीति चरन कबीरा।

नीच जुला जोलाइरा भवत गुनी जगहीरा ॥ १ ॥

रविदास बुंका खोरनी तितिनी तिआगी माइआ।

परगडु होआ साथ संगि हरि दरसु पाइआ ॥ २ ॥

सैनु नाई बुतकागिआ उडु घरि घरि सुनिआ।

हिरदै बसिआ पार मझ भगता मदि गनिआ ॥ ३ ॥

इहि विधि सुनि कै जाटरी उठि भगती लागी।

मिलै प्रतीव गुसाइआ धना बडुमागा ॥ ४ ॥ बड़ी, भासा २, पृ० ४८७ : =

४. मझा वरुन कुबेर पुरन्दर पीपाजी प्रहलादा।

दिरनाकुस नख उदर बिदारा, तिनहुँ को काल न राखा।

गोरख ऐसे दत्त दिगम्बर, नामदेव, जयदेव दासा।

तिनकी खबर कहत नहि कोई, कहाँ कियो हे बासा ॥ आदि,

'बीजक' पद = ६, पृ० ६२।

नाम जयदेव, नामदेव, गोरख जैसे दिवंगत महापुरुषों के साथ तो आया ही है, उसे प्रह्लाद के नाम के साथ भी जोड़कर “तिनहुँ को काल न राखा” बतलाया है जिससे स्पष्ट है कि यदि वह रचना कबीर साहब की है, तो पीपा जी उनके पहले अवश्य मर चुके होंगे। किंतु डा० रामकुमार वर्मा ने अपने ग्रन्थ ‘संत कबीर’ में जो एक पद^१ किसी ‘सरबगुटिका’ नाम की हस्तलिखित पुस्तक से उद्धृत किया है, उससे विदित होता है कि वास्तव में पीपा ने कबीर से ही अपनी नामोपासना की चेतना प्राप्त की थी और इस प्रकार संभव है, इन दोनों में कबीर साहब ही अवस्था में पीपाजी से बड़े हों। कुछ भी हो, उक्त विवरणों के अनुसार कालक्रम से स्वामी रामानन्द, सेना नाई, कबीर साहब, पीपाजी (अथवा पीपाजी, कबीर साहब), रैदास जी व धन्ना भगत के नाम दिये जा सकते हैं और इन सभी महापुरुषों के एक साथ अधिक दिनों तक समकालीन कहलाने में पर्याप्त संदेह की गुंजायश है। सीधा गुरु-शिष्य का संबंध भी स्वामी रामानन्द का उक्त पाँचों के साथ इसी कारण निश्चित रूप से नहीं बतलाया जा सकता। कबीर साहब और स्वामी रामानन्द के शिष्य-गुरु-संबंध को सबसे पहले प्रकट करनेवाले हरिराम व्यास वा व्यासजी कहे जाते हैं जो सं० १६१२ में वर्तमान थे और जिन्होंने कबीर साहब को अपने भक्तकुल का भी माना है।^२ परंतु स्वामी रामानन्द की मृत्यु के प्रायः सौ वर्षों के अनंतर की रचना में एक भक्त द्वारा ऐसी बातों का यों ही भी सम्मिलित कर लिया जाना कोई असंभव बात नहीं।

जैसा पहले भी कहा जा चुका है, मीराबाई के समय अर्थात् संवत् १५५५: १६०३ से ही कबीर साहब के संबंध में अलौकिक बातें कही जाने लगी थीं

१. जो कलि मानि कबीर न होते ।

तीले...वेद अरु कलिजुग मिलिकरि भगति रसातल देते ।

...

...

...

नाम कबीर साच परकास्या तहाँ पँपि कछु पाया ।

‘श्री पीपाजी की वाणी’ (संत कबीर, पृ० ४४, प्रस्तावना) ।

२. ‘साँचै साधु जु रामानंद ।

...

...

...

जाको सेवाक कबीर धीर अति सुमति सुरसुरानंद’ आदि, तथा

‘इतनो है सब कुटुम हमारो ।

सैन, धना, औ नामा, पीपा, कबीर, रैदास चमारो ।’ आदि

‘सुरदास’, पृ० २३ (राधाकृष्णदासकृत) ।

और मीराबाई ने धन्ना भगत व पीपाजी को भी वैसा ही भक्त समझा था^१। अब यदि धन्ना भगत सचमुच स्वामी रामानन्द के तथाकथित शिष्यों में सब से पीछे तक वर्तमान रहे हों और उनके संबंध में भी स्वयं भगवान द्वारा बिना बोज के भी गँहूँ उपजाने की बात कही जाने लगी हो, तो उसके लिये पर्याप्त समय व्यतीत हो चुकने का अनुमान

बही करना अनुचित न होगा। उसके लिये यदि सौ नहीं, तो कम से कम ७० : ८० वर्षों तक अपेक्षित होना तो आसानी से

मान लिया जा सकता है। जान पड़ता है कि उक्त समय तक उन सभी संतों की गणना प्राचीन भक्तों में प्रधानुसार होने लगी थी, उनके जीवन की घटनाओं पर पौराणिकता की छाप लगने लगी थी और उन पर चमत्कारों का रंग भी चढ़ाया जाने लगा था। इतना ही नहीं, प्रायः निश्चित रूप से मीराबाई से कहीं पहले मुक्त हो जानेवाले रैदासजी के विषय में उन्हीं की रचनाओं में कहा जाने लगा था कि वे उनसे स्वयं मिले थे। मीराबाई का स्पष्ट शब्दों में कहना है कि 'मुझे रैदासजी गुरु मिले, जिन्होंने ज्ञान की गुटकी प्रदान की और 'सुरत सहदानी' से परिचित कराया^२।' यह मृत संतों द्वारा उपदेश देने और सतगुरु के रूप में प्रत्यक्ष दर्शन देकर दीक्षित करने की परम्परा आगे और भी प्रचलित होती गई और हम देखते हैं कि मीराबाई के संभवतः कुछ ही अनंतर इसी प्रकार धर्मदास को कबीर साहब ने 'विदेही' होते हुए भी 'झीने रूप' में दर्शन दिये, चरणदास (सं० १७६० : १८३६) को शुकदेव मुनि ने उपदेश दिये और गरीबदास (सं० १७७४ : १८३५) को कबीर साहब ने ही फिर आकर अपना चेला बनाया। धर्मदास ने अपने विषय में कबीर साहब के साथ की भेंट की स्वयं चर्चा की है^३ और इस बात की

१. 'दास धना को खेत निपजावो, गज की टेर, सुनंद।' मीराबाई की पदावली, पद १३७, पृ० ६७ : ८।

'पीपा को प्रभु परच्यो दीन्ही, दियारे खजीनापूर'। वही, पद १३२, पृ० ६६।

२. 'गुरु मिलिया रैदास जी दीन्ही ग्यान की गुटकी।' मीराबाई की पदावली, पद २४, पृ० १२ : १३।

'रैदास संत मिले मोहि सतगुरु, दीन्हा सुरत सहदानी।' वही, पद १५९, पृ० ७७।

३. 'साहेब कबीर प्रभु मिले विदेही, झीना दरस दिजाइया।' धर्मदास की बानी, पृ० ५३ (बेल० प्रेस, प्रयाग)।

पुष्टि 'अनुरागसागर'^१ तथा 'अमर सुखनिधान'^२ की कुछ पंक्तियों से भी हो जाती है। मीराबाई के समय (सं० १५५५ : १६०३) तक कबीर साहब के विषय में चमत्कार-पूर्ण वर्णनों का आरंभ हो जाना, व्यासजी (सं० १६१२ में वर्तमान) के समय से उनके रामानन्द-शिष्य कहे जाने की प्रथा का चलना, अनंतदास (सं० १६४५) के लगभग से सिकंदर लोदी के प्रसंग का दीख पड़ना^३, अबुल फजल (सं० १६५५ में वर्तमान) के समय से उनके शव के लिए हिंदू व मुसलमानों के बीच कलह उत्पन्न होने की चर्चा का फैलना^४ तथा और आगे चलकर उनके शेष तकी का शिष्य होने अथवा गुरु नानक से भेंट करने की कल्पनाओं का भिन्न-भिन्न रचनाओं में स्थान पाने लगना उपलब्ध सामग्रियों की जाँच-पड़ताल करने पर क्रमशः आये हुए प्रसंगों के रूप में दीख पड़ते हैं। इन सभी में काल पाकर कुछ न कुछ बातें बढ़ती ही गई हैं और अपनी-अपनी धारणा के अनुसार इनमें से किसी न किसी को लोग ऐतिहासिक महत्त्व भी देते गए हैं। कालांतर में पड़ती गई कल्पना-निर्मित 'गर्द ओ गुवार' को यदि मूल ऐतिहासिक बातों के ऊपर से हम किसी प्रकार हटा सकें, तो भिन्न-भिन्न सकेतों का सारा ऋगड़ा आसानी से तय हो जाय और केवल थोड़ी-सी भी स्वच्छ व निखरी सामग्रियों के आलोक में हमें सत्य का आभास हो जाय।

१. 'जुलहा की तन अवधि सिरानी । मझुरा देह धरी तिन खानी ।

पुरुष अवाज छठी निहि बारा । खानी बेग जाहु संसारा ॥

खानी बेगि जाहु तुम अंसा । धर्मदास के भेटहु संसा ॥'

'अनुरागसागर' पृ० ८४ : ५ (वैल० प्रेस, प्रयाग) ।

२. 'जिंदरूप जब धरा सरीरा । धरमदास मिलि गए कबीरा ॥

'अमर सुखनिधान' (उक्त धरमदास की बानी के पृ० २ : ६ में उद्धृत) ।

३. 'स्वाद सिकंदर कासी आया । काजी मुला कै मनि भाया ॥

बांधी पग मेल्यो जंजीरु । ले बोरयो गंगा के नीरु ॥'

'श्री कबीर साहिब जी की परचर' (संत कबीर, पृ० ३० : १ पर उद्धृत) ।

४. "He was revered by both Hindus and Muhammadans for his catholicity of doctrine and the illumination of his mind, and when he died the Brahamans wished to burn his body and the Mahammadans to bury it". 'Ain-e-Akberi' (translated by Col. H. I. Jerret) vol. II Calcutta, 1891, p. 129.

कबीर साहब के समकालीन समझे जानेवाले सन्तों व भक्तों में कमाल तथा पद्मनाभ के भी नाम लिए जाते हैं। इनमें से कमाल का कबीर साहब का पुत्र तथा पद्मनाभ का उनका शिष्य होना प्रसिद्ध है। कमाल की कुछ रचनाएँ भी उपलब्ध हैं जिनसे प्रकट होता है कि वे अपने को कबीर साहब का 'पूत' वा 'बालक' कहा भी करते थे।^१ इसके सिवाय यह भी कहा जाता है कि वे कबीर साहब की आज्ञा लेकर संतमत का प्रचार करने अहमदाबाद की ओर गए थे^२ तथा दादूदयाल (सं० १६०१:१६६०) की गुरु-परम्परा में (कमाल, जमाल, विमल, लुहदन वा बोधन और दादूदयाल के अनुसार) उनके ऊपर पाँचवीं पीढ़ी में हुए थे।^३ एक दूसरे मत के अनुसार कमाल की गिनती शैख कमाल के नाम से सूफी-सम्प्रदाय के लोगों में भी की जाती है और उनकी कब्र का कड़ा मानिकपुर में होना भी बतलाया जाता है।^४ 'जायसी ग्रंथावली' की भूमिका में^५ पं० रामचन्द्र शुक्ल ने जायसी की जो गुरु-परम्परा उद्धृत की है, उससे पता चलता है कि शैख कमाल के गुरुभाई शैख मुबारक थे और वे दोनों शैख हाजी के शिष्य थे जो स्वयं सैयद अशरफ जहाँगीर के चेले थे। इन अशरफ जहाँगीर का मृत्यु-काल सन् १४०१ ई० (सं० १४५८) बतलाया जाता है।^६ अतएव इस हिसाब से यदि प्रत्येक पीर की पीढ़ी २५ वर्षों की मान ली जाय, तो शैख कमाल का सं० १५०८ तक रहना सिद्ध किया जा सकता है और उसी प्रकार दादूदयाल की गुरु-परम्परा पर भी विचार करने पर यदि दादूदयाल की

१. 'उत्तर न्याने भयो कबीरा, राम चरण का बँदा है।
उनीका पूत कहै कमाल दोनों का बोलवाला है ॥' ३ : 'गाथा पंचक' पद २, पृ० ७५।
- 'कहै कमाल कबीर का बालक, मन कितान सुनावेगा।' वही, पद ५२, पृ० ८७।
- 'गंगा जमुन के अंतरे निर्मल जल पाण।
कबीर को पूत कमाल कहै, जिन इह गति जाँगी ॥'
- 'कमाल हानी' (डा० बर्ध्वाल द्वारा 'निर्गुण स्कूल आफ हिंदी पोयट्री' पृ० ३०४ पर उद्धृत)।
२. 'चले कमाल तब सीस नवाँरे। अहमदाबाद तब पहुँचे आरे ॥'
'बोधसागर' पृ० १५१५।
३. डा० बर्ध्वाल : 'दि निर्गुण स्कूल आफ हिंदी पोयट्री' पृ० २५८:९।
४. डा० मोहनसिंह : 'कबीर, हिज बायोग्राफी' पृ० ९३।
५. पं० रामचन्द्र शुक्ल : 'जायसी-ग्रंथावली' (भूमिका) पृ० ८७।
६. सैयद आले मुहम्मद मैहर जायसी : 'मलिक मुहम्मद जायसी का जीवनचरित्र'
('नागरी-प्रचारिणी पत्रिका' वर्ष ४५, अंक १) पृ० ५१:५२।

जीवनी लिखनेवाले जन गोपाल का कहना ठीक हो कि उनके गुरु अत्यंत वृद्ध के रूप में उनसे प्रथम ११ वर्ष की अवस्था में और फिर अंत में ७ वर्ष पीछे मिले थे और उक्त गुरु की मृत्यु दूसरी घटना के एक वर्ष पीछे सम्भव हो, तो कमाल का सं० १५४५ तक रहना भी कहा जा सकता है और उक्त दोनों संवत्तों में ३७ वर्षों का अंतर आता है। पता नहीं उक्त दोनों कमाल एक ही थे वा नहीं और यदि नहीं, तो इनमें से कोई भी एक वे समझे जा सकते हैं कि नहीं। यदि इनमें से किसी एक की भी संगति बैठ जाय, तो कमाल के “उत्तर म्याने भयो कबीरा” से हम कबीर साहब के मृत्यु-काल के विषय में कुछ अनुमान कर सकते हैं। पद्मनाभ के विषय में नामादास ने अपनी ‘भक्तमाल’ में एक छप्पय दिया है और रूपकलाजी ने उनका सं० १५७४ के लगभग वर्तमान रहना बतलाया है।^१ एक नागर ब्राह्मण पद्मनाभ का और भी पता चलता है। उन्होंने सं० १५१२ में ‘कहानदड़े प्रबंध’ नाम का एक ऐतिहासिक ग्रंथ गुजराती भाषा में लिखा है।^२ इनके विषय में और कुछ भी ज्ञात नहीं। फिर भी डा० मोहनसिंह को संदेह है कि कहीं ये ही न कबीर साहब के उक्त शिष्य रहे हों।^३ परंतु कबीरपंथी परम्परा के अनुसार पद्मनाभ ने ‘राम-कबीर-पंथ’ भी चलाया था जो अयोध्या में फैला और उक्त इतिहासकार पद्मनाभ का गुजरात प्रदेश की ओर का होना लक्षित होता है तथा उन्हीं का कबीर साहब द्वारा शिष्य बना लिया जाना किसी अन्य प्रमाणों से भी अभी तक सिद्ध नहीं, इसलिए इस विषय में कोई निश्चय नहीं किया जा सकता। इसके अतिरिक्त रूपकलाजी के दिये हुए सं० १५७४ के लिए भी कोई अन्य आधार अपेक्षित है और उसे भी हम तब तक उक्त पद्मनाभ का आविर्भाव-काल मानने को बाध्य नहीं, जब तक कोई अन्य प्रमाण भी इस सम्बन्ध में उपलब्ध न हो जाय।

सारांश यह कि कबीर साहब का जीवन-काल पूर्ण रूप से निर्धारित करने के लिए अभी तक यथेष्ट सामग्री उपलब्ध नहीं है और इसी कारण इस विषय में हम अंतिम निर्णय असंदिग्ध रूप से देने में असमर्थ ही कहे जा सकते हैं। तो भी जो कुछ साहित्य इस प्रश्न को सुलझाने के लिए आज तक प्रस्तुत किया गया हमारे सामने दीख पड़ता है, उससे

सारांश इतना स्पष्ट है कि सभी बातों पर पूर्वाग्रह विचार करते हुए

१. नामादास : ‘भक्तमाल’ (रूपकला की टीका ‘भक्ति-सुधा-स्वाद’ सहित) पृ० ५४०।

२. के० एम० भट्टेश्वरी : ‘माइल स्टोन्स इन गुजराती लिटरेचर’ पृ० ४८।

३. डा० मोहनसिंह : ‘कबीर, बिज बायोग्राफी’ पृ० ८९

उनके मृत्यु-काल को लोग पीछे की जगह कुछ पहले की ओर ही ले जाने के लिए अधिक प्रयत्नशील है। हम तो समझते हैं कि उक्त समय का विक्रमीय संवत् की सोलहवीं शताब्दी के आरम्भ में रक्खा जाना अनुचित नहीं कहा जा सकता और इस दृष्टि से सं० १५०५ भी कदाचित् ठीक हो सकता है। ऐसा सिद्ध हो जाने पर कबीर साहब का स्वामी रामानंद का समकालीन तथा उनके द्वारा बहुत कुछ प्रभावित होना अपने निराले क्रांतिकारी विचारों की सहायता से सतमत की बुनियाद को सुदृढ़ बना उसे पूर्ण बल प्रदान करना, सेना, पीपा, रैदास, धन्ना व कमाल जैसे साधकों को अपने आदर्शों के प्रति पूर्ण रूप से आकृष्ट करना, कुछ पीछे आनेवाले जायसी (सं० १५५१:१६४०) जैसे सूफी तथा सुरदास (सं० १५४०:१६२०) एवं मीराबाई (सं० १५५५:१६०३) जैसे कृष्णानुरागी भक्तजनों तक को अपनी विचार-धारा के प्रवाह में डाल देना आदि सभी बातें संभव हो सकेंगी। हाँ, कबीर साहब का जन्मकाल उस दशा में परम्परागत सं० १४५५ वा १४५६ से कुछ पहले ले जाना पड़ेगा और वैसी स्थिति आने पर, संभव है, उक्त संवत् उनके सर्वप्रथम प्रबुद्ध होने का ही समय समझा जाने लगे। उनके 'काशी आने', 'काशी में प्रकट होने' अथवा 'सत्पुरुष के तेज के गमन से लहरतारा में उतरने' आदि का तात्पर्य तब नहीं होगा जो उनके प्राथमिक जीवन का कायापलट होकर उनके एक निरंतर नवीन जीवन प्राप्त करने का हो सकता है जिसकी ओर उनके 'गुरुदेव', 'परचा', 'उपजखि' आदि श्रंगों के अंतर्गत आनेवाली कतिपय साखियों द्वारा कुछ संकेत भी हमें मिलते हैं। यदि अनंतदास की 'परचई' प्रामाणिक मान ली जाय और उसके लेखक का एतत्संबंधी कथन भी सत्य निकल आवे, तो इस विषय में 'तीस बरस तै चेतन भयो' के सहारे हम उनके जन्म-काल के लिए भी सं० १४५५-३० = सं० १४२५ दे सकेंगे और वैसा होने पर कबीर साहब मैथिलकवि विद्यापति (सं० १४१७ : १५०५) के समसामयिक हो जायेंगे। ऐसी दशा में संभवतः इस जनश्रुति की भी पुष्टि होती हुई दीख पड़ेगी कि आसाम के प्रसिद्ध भक्त शंकरदेव (सं० १५०६ : १६२५) ने अपनी उत्तरी भारत की द्वादशवर्षीया तीर्थयात्रा (सं० १५४० : १५५२) के अवसर पर कबीर साहब की समाधि के भी दर्शन किए थे।

(ख) महात्मा गाँधी की जीवन-निर्माण-कला

महात्मा गाँधी को अपने जीवन-काल में अनेक प्रकार के शारीरिक कष्ट झेलने पड़े, उनके सामने कई बार पारिवारिक उलझने आयीं जिन्हें सुलझाते समय उन्हें मानसिक पीड़ा हुई, और इनके सिवाय उन्हें प्रतिदिन उन सामाजिक, आर्थिक एवं राजनीतिक समस्याओं का भी सामना करना पड़ता रहा जो हमारे देश की विचित्र परिस्थिति के कारण बराबर विशेषता बन उठ जाया करती थी। परंतु वे इस प्रकार की किसी भी कठिनाई से कभी भागते नहीं दीख पड़े; उन्होंने सदा पूरे धैर्य के साथ वस्तुस्थिति का अध्ययन किया और प्रत्येक समस्या को हल करने की चेष्टा में वे निरंतर निरत रहे। उनके मानसिक क्षितिज पर विविध चिंताओं की घनबोर घटा धिर जाया करती थी और उनके हृदय पर कर्तव्यों का बोझ सदा लदा-सा रहता था, किंतु वे उनसे कदाचित् ही कभी विचलित होते हुए देखे गए होंगे अथवा उन्हें किसी प्रकार टाल देने के प्रयत्न में लगे होंगे। उन्होंने अपने सामने आई हुई बातों की वास्तविक स्थिति जान लेने की चेष्टा सदा यथाशीघ्र आरंभ की, और उसके संबंध में कुछ न कुछ करने की ओर भी प्रवृत्त हो गए। फलतः अपने जीवन-काल की अवधि में जितना काम वे अकेले कर गए, उतना कई महापुरुषों ने कदाचित् मिलकर भी नहीं किया होगा। उनको यह विशेषता स्पष्ट थी, किंतु इसके कारण बहुत कुछ रहस्यमय थे।

महात्मा गाँधी की उक्त सफलता का रहस्य सर्वप्रथम इस बात में निहित था कि उन्होंने अपने जीवन को कभी भारस्वरूप नहीं समझा, प्रत्युत उसे किसी अंतिम उद्देश्य के लिए एक नितांत आवश्यक साधन माना। मानव-जीवन के मद्द्त से वे भली भाँति परिचित थे और उसे अच्छे से अच्छे ढंग से काम में लाने की कला का वे जीवन का नियम निश्चित कर रखे थे जिन्हें आवश्यकतानुसार वे परखते भी चलते थे। उन्होंने उनमें से किसी के भी रुढ़िगत रूप में विश्वास नहीं किया, अपितु परिस्थिति के अनुसार उन पर नये ढंग से पुर्नविचार करने पर वे तैयार हो जाते रहे। उन्होंने

सत्य-जैसी वस्तु के भी अपने जीवन में अनेक बार 'प्रयोग' किये और उसे उसी प्रकार जान लेने की चेष्टा की, जिस प्रकार एक वैज्ञानिक किसी पदार्थ की अपनी प्रयोगशाला में परीक्षा कर उसे समझता तथा उसके विषय में व्यापक नियम निर्धारित करता है। उन्होंने किसी भी आदर्श को सब तक स्वीकार नहीं किया जब तक उसे अपने व्यवहार की कसौटी पर जाँच कर पहले उसकी सुसंगति बैठा लेने की भरसक चेष्टा नहीं कर ली और उसके मूल्य का यथाशक्ति अंकन भी नहीं कर लिया।

सत्य उनकी जीवन-यात्रा का एक-मात्र पथ-प्रदर्शक था और अपना निजी अनुभव ही उसके लिए उनका एकमात्र संबल था। किन्तु उस सत्य को भी उन्होंने किसी ध्रुवतारा जैसी पृथक् एवं दूर से संकेत करनेवाली वस्तु के रूप में कभी नहीं देखा। वे उसे सदा अपना अत्यंत निकटवर्ती

तथा वास्तविक अंग मानते रहे और उसके साथ तादात्म्य व तदाकारता उपलब्ध करने के प्रयत्न में निरंतर इसलिये लगे रहे जिससे उनके जीवन का प्रत्येक कार्य उसी के अनुरूप होता चले और उसके साथ किसी प्रकार की विषमता भी न आने पावे। सत्य ही वास्तव में उनका ईश्वर था जिसे वे अपने हिंदू-संस्कारी के अनुसार बहुधा 'राम' भी कहा करते थे। फिर भी उनके अनुसार वह कोई व्यक्ति-विशेष न था और न ऐसा ही था जिसे किसी देश-काल की परिधि में बँधा हुआ कोई अलौकिक तत्व कह सकते हैं। महात्मा गाँधी के लिए वह वस्तु कदाचित् 'है' का केवल एक प्रतीक मात्र था जिसकी नित्यता, सर्वव्यापकता और अद्वितीयता की शक्ति से मुग्ध होकर वे कभी-कभी न केवल उसे स्वभावतः कोई न कोई नाम दे देते, प्रत्युत उससे स्मरण व चिंतन द्वारा उसके साथ सानिध्य का अनुभव भी करते रहते थे।

उस सत्य के अपनापन की चेष्टा ने उनके जीवन में एक अत्यंत महत्व-पूर्ण परिवर्तन ला दिया था। वे प्रत्येक वस्तु अथवा नियम के विषय में विचार करते समय उसे एक व्यापक व उदार दृष्टिकोण के साथ देखा करते थे। अपने उक्त प्रयोगों के निरंतर करते-करते उनको स्थायी मनोवृत्ति

उसकी
अनुभूति

ही कुछ ऐसी हो चली थी कि किसी संकूलित भावना का उनके सामने आकर किसी प्रकार की बाधा डालना असंभव-सा था। बड़े से बड़े प्रश्नों से लेकर साधारण-सी साधारण कठिनाइयों तक के संबंध में की गई उनकी

धारणा हमारे सामने एक विलक्षण रूप धारण करके आती हुई प्रतीत होती थी। हम उनके उस ऊँचे स्तर को रूपरेखा से प्रायः अपरिचित रहने के कारण उनकी बातें पहले समझ नहीं पाते थे, किंतु जब उनके व्यक्त विचारों के आधार पर उन्हें अंशतः जान पाते थे, तब फिर दंग भी रह जाते थे। किसी भी समस्या के आने पर उससे तटस्थ रहकर तथा अत्यंत उदार भाव के साथ उसे सुलझाने का प्रयत्न करना उनकी एक विशेषता थी, जिस कारण उन्हें आगे चलकर परिस्थिति के बहुत कुछ बदल जाने पर भी अपने किए हुए कामों के लिए पछताने का बहुत कम अवसर उपस्थित हुआ।

सत्य को इस प्रकार अपनाने का एक सुंदर प्रभाव यह पड़ता है कि ऐसा करते समय हम स्वभावतः अपने को विश्व का अंतरंग समझने लगते हैं। हमें कोई भी व्यक्ति वा पदार्थ पराया नहीं जान पड़ता और न वह हमसे किसी प्रकार भिन्न प्रतीत होता है। इस कारण उसके प्रत्येक कार्य को हम

परिणाम अपने लिए प्रस्तुत मानने लगते हैं और उसी प्रकार स्वयं अपने कार्य को भी सबके निमित्त किया गया समझते हैं।

इस आत्मीयता के भाव का परिणाम यह होता है कि हमें किसी को किसी बात के लिए उलाहना देने की आवश्यकता नहीं रहती और न किसी से किसी प्रकार झगड़ने का ही अवसर आता है। मनुष्य को कौन कहे, यदि विचार किया जाय, तो जान पड़ेगा कि विश्व के सभी अंग जैसे, पर्वत, नदी, पवन, सूर्य एवं चंद्र तक हममें से प्रत्येक के लिए निरंतर कार्य में लगे हुए हैं। वे अपने कर्तव्य का पालन करते समय कभी विराम लेना तक नहीं जानते और न कभी उनके नियमों में किसी प्रकार का परिवर्तन ही देखा जाता है। मनुष्य कभी उनके उपकारों की ओर ध्यान नहीं देता और न उनके प्रति कभी अपनी कृतज्ञता का प्रकाशन ही करता है। फिर भी वे अपने-अपने कार्य सदा अनवरत रूप में करते चले जा रहे हैं और उनके इस प्रकार एक ही दंग से व्यस्त रहने पर ही विश्व नित्यशः अग्रसर होता हुआ भी दीखता है।

महात्मा गांधी ने अपने जीवन में प्रति दिन किए जानेवाले प्रत्येक कार्य को उक्त सिद्धांत के अनुसार ही नियमित कर रखा था। उनके नित्य प्रति के खाना-पीना, सोना, उठना बैठना, मिलना-जुलना आदि सभी कार्य निश्चित दंग से हुआ करते थे। जिस प्रकार किसी घड़ी का सुई प्रत्येक क्षण

आगे बढ़ती हुई भी अपनी परिधि के बाहर कभी नहीं जाती और अपना प्रति दिन का कार्य एक निश्चित नियम के अनुसार किया करती है, उसी प्रकार उन्होंने भी अपना प्रत्येक कार्य करने की चेष्टा की। इसके सिवाय जिस प्रकार उक्त घड़ी अपने केन्द्र से कभी विलग नहीं होती और इसी नियम पर उसकी सारी चाल भी निर्भर रहा करता है, ठीक उसी प्रकार महात्मा गांधी ने भी अपने केन्द्रगत सत्य की ओर से अपने ध्यान को कभी नहीं हटाया, अपितु उसके साथ जुड़े हुए ही रहकर सभी कार्य करते रह गए। घड़ी एक निर्जीव यंत्र है और उसके मूलतः कृत्रिम होने के कारण भी हम इसके उक्त कार्य को उतना महत्त्व देना नहीं चाहते, किंतु यदि एक क्षण के लिए हम ऐसी कल्पना कर लें कि उपर्युक्त पर्वत, नदी जैसे प्राकृतिक वस्तु क्या, मनुष्य-मात्र तक वस्तुतः यंत्रवत् कार्य करने में ही निरत है, तो इस व्यापक सिद्धांत का रहस्य शीघ्र प्रकट हो जाय और हमें पता चल जाय कि यथार्थ में कोई भी पदार्थ गुप्त वा प्रकट रूप से उस केन्द्र की उपेक्षा नहीं कर सकता।

महात्मा गांधी जब कहते थे कि बिना 'उसकी' आज्ञा के एक साधारण पत्ता भी नहीं हिलता, अथवा जब कभी उन्होंने अनशन आदि के अवसरों पर कभी-कभी कह डाला कि मेरा जीवन उस नियंता के अधीन है, तब सदा उन्होंने उक्त नियम को ही अपने ध्यान में रखा। उनकी अंतरात्मा व अंतः-

करण की प्रसिद्ध पुकार भी वही थी, जो अवसर-विशेष पर प्रेरणा उन्हें किसी कार्य से विरत कर देती थी अथवा उन्हें किसी

ओर आवाहन करती थी। उन्होंने इस प्रकार अपने को उपर्युक्त प्राकृतिक वस्तुओं के साँचे में ही जैसे ढाल रखा था और उन्हीं के आदर्शों पर सदा चलने का निश्चय कर लिया था। उनका कोई भी कार्य निजी नहीं था और न उसे करते समय उन्हें किसी प्रकार का संकोच वा भय दिखलाने की आवश्यकता ही पड़ती थी। किसी कार्य को बाह्यतः विफल होता देख उन्हें इसी कारण कभी निराश होने का भी अवसर नहीं आता था और वे अपने को सदा आज्ञावादी ही मानते रहे। वे उक्त नियमों का अक्षरशः पालन करते समय भी किसी बंधन का अनुभव नहीं करते थे। उनके यहाँ अनुशासन में भी आत्म-स्वातंत्र्य की मात्रा बहुत अधिक रहा करती थी, क्योंकि किसी कार्य को इन्होंने उसी भाव के साथ करने का प्रयत्न किया जिससे एक सच्चा स्वयंसेवक अनुप्राणित रहा करता है।

महात्मा गाँधी को अपने किसी कार्य में कभी थकावट नहीं जान पड़ी और न उसे उन्होंने कभी विरक्त होकर बीच में ही छोड़ दिया। उन्होंने प्रत्येक कार्य के छोटे से छोटे अंश को भी सावधानी के साथ और पूर्ण अमिदुबि से सम्पन्न करने की चेष्टा की। उन्हें किसी भी कार्य का कोई भी क्षुद्र से

क्षुद्र अंश उसके पूर्ण रूप से कम महत्त्व का नहीं जान पड़ा
अनासक्ति और न कभी ऐसा अवसर आया, जब उसे उन्होंने अरुचि-कर माना हो। कार्य करते समय आनंद का अनुभव करना और उसे सुन्दरता के साथ सम्पन्न करने में अंत तक लगा रहना उनकी एक अन्य विशेषता थी। परन्तु जिस प्रकार वे किसी कार्य के सम्पादन में अपना हृदय पूर्ण रूप से लगा देते थे, उसी प्रकार उसे कर डालने पर उससे अनासक्त भी रहा करते थे। उसके प्रति उनका ऐसा कोई महत्त्व नहीं रह जाता था, जैसा अपने किए हुए कार्य के प्रति सर्वसाधारण का बहुधा देखा जाता है। सर्वसाधारण यदि कुछ करते हैं, तो उसकी सफलता पर वे फूले नहीं समाते और उसके विफल होते ही हताश होकर गिर भी जाते हैं। परन्तु महात्मा गाँधी ऐसे व्यक्तियों में नहीं थे और उनके इस अपूर्व स्वभाव ने ही उन्हें अपनी जीवन-यात्रा में बढ़ते जाने के लिए निरन्तर उत्साह प्रदान किया था।

जिस दृष्टिकोण वा 'दर्शन' को लेकर वे अपने जीवन में अग्रसर हुए थे, उसका एक अवश्यमावी परिणाम उनका विश्व-बन्धुत्व था जिसने उन्हें अपने शत्रु तक को मित्रवत् मानने के लिए सदा प्रेरित किया और सारे विश्व को उनके लिए एक संयुक्त परिवार का रूप दे डाला। उनकी यह भावना इतनी तीव्र थी कि उसके कारण उन्होंने दूसरों के हृदयगत

अहिंसा विकारों को भी अपने रंग में ही रंगा हुआ पाया। उनकी त्रुटियों की ओर ध्यान न देकर उन्होंने उन पर पूरी उदारता के साथ दृष्टिपात किया और यदि उनमें कहीं अधिक निर्बलता पायी, तो उसे क्षमा-द्वारा बल प्रदान करने से भी वे नहीं चूके। सर्वसाधारण उनकी विविध बातों को अपनी नासमझी के कारण कभी सच्चे रूप में चाहे न भी देख पाते हों, और उनके एक से अधिक अर्थ लगाकर उनके कारण उन्हें चाहे अपना शत्रु तक मान बैठते हों, किंतु उन्होंने इस प्रकार की भूल कभी नहीं की। उनकी प्रसिद्ध अहिंसा के सिद्धांत का रहस्य इसी बात के भीतर निहित रहा कि चाहे जिस प्रकार भी हो, किसी के शरीर वा मन तक पर भी किसी प्रकार का आघात न पहुँच सके। वास्तव में महात्मा गाँधी के

उपर्युक्त व्यापक दृष्टिकोण के रहते इस प्रकार की ही धारणा का होना नितांत स्वाभाविक था ।

सत्य को अपने निजी अनुभव द्वारा अपना लेने के ही कारण उन्होंने उसे अपना निजी स्वरूप मान लिया था । फलतः उसके आधार पर निर्धारित की गई बातों के प्रति उनके भीतर एक अनुपम आस्था हो जाती थी और उनके समर्थन एवं निर्वाह के लिए वे प्राणपन की चेष्टा में प्रवृत्त हो जाते थे । अपने इस प्रकार के प्रयत्नों को उन्होंने 'सत्याग्रह'

संतुलित जीवन का नाम दे रखा था और उसके अनुसार उन्होंने अपने जीवन में अनेक बार कार्य किए थे । उनकी ऐसी चेष्टाओं

में उनकी सच्ची अनुभूति के कारण इतना आत्मबल रहा करता था कि उसका सफलतापूर्वक सामना करना किसी के लिए भी असंभव हो जाता था । फिर भी यदि उनके विचारों में आगे चलकर कभी परिवर्तन आ जाता था तथा अपने पूर्वकृत निर्णय को वे कहीं अपनी भूल समझ बैठते थे, तो उन्हें यथाशीघ्र रोक देने में भी वे कभी नहीं चूकते थे । उस समय जान पड़ता था कि वे किसी प्रयोगशाला में ही काम कर रहे हैं । इस वैज्ञानिक युग में रहकर उन्होंने अपने व्यक्तिगत जीवन को ही प्रयोग की वस्तु बना डाला; एक सच्चे वैज्ञानिक की भाँति उसके निश्चय स्थिर करते गए और सत्य की कसौटी पर सदा कसते हुए उसे ऐसा रूप दे डाला जो अन्य व्यक्तियों के लिए भी आदर्श हो सकता है । वे आमरण सदा इसी बात के लिए सचेष्ट रहे कि उनका ध्यान अपने केन्द्रबिंदु 'सत्य' से रंचक-मात्र भी डिगने न पावे और हमारे इस विचित्र समाज के भीतर उन्होंने अपने को प्रायः उसी प्रकार संतुलित व सावधान रखना चाहा, जिस प्रकार किसी डोरी पर चलनेवाला कलाभ्वस्त नट अपने को संभाला करता है ।

सहायक साहित्य

क. साधारण प्रसंग-संबंधी

१. 'ऋग्वेद' और 'अथर्ववेद'
२. 'छान्दोग्योपनिषद्', 'तैत्तिरीयोपनिषद्', 'कठोपनिषद्',
'मुंडकोपनिषद्', 'मैत्र्युपनिषद्' और 'प्रश्नोपनिषद्'
३. 'योगोपनिषत्' (संग्रह) Edited by A. Mahadeva
Sastri, (Adyar Library, Madras).
४. 'पातञ्जलयोग-सूत्र', 'ब्रह्मसूत्र' (शांकरभाष्य) व 'सर्वदर्शन-संग्रह'
५. 'महाभारत', 'श्रीभद्रभगवद्गीता', 'श्रीमद्भागवत' व 'मनुस्मृति'
६. 'रघुवंश' (कालिदास), 'मालविकाग्निमित्र' (कालिदास)
व 'शतकत्रयम्' (भर्तृहरि)
७. 'कुरञ्जान शरीफ'
८. 'गोरक्ष-सिद्धान्तसंग्रह' (Saraswati Bhawan Texts,
No 18).
९. 'रामचरितमानस' (तुलसीदास)
१०. 'वम्मपद्' (महाबोधिग्रन्थमाला १)
११. Bhikkhu Narada Thero : 'The Bodhisatta Ideal'
(Adyar Pamphlets, No. 158).
१२. Dr. S. Radhakrishnan : An Idealist view of
Life.

ख. पूर्वकालीन संत व सम्प्रदाय-संबंधी

१. 'श्रीगुह्यसमाजतन्त्र' (Gaekwad Oriental Series,
No. 53).
२. 'साधनमाला' (Gaekwad Oriental Series, Nos. 26
and 41).
३. 'सेकोद्देश टीका' (नाडपाद) edited by Dr. M.E.
Correlli (G.O.S. No. 90, 1941).
४. 'प्रज्ञोपायविनिश्चय सिद्धि' (अनंगवज्र) (G.O.S. No. 44).

५. 'ज्ञानसिद्धि' (इन्द्रभूति), G.O.S. No 44).
६. पं० बलदेव उपाध्याय : 'बौद्धदर्शन' (शारदा मन्दिर काशी, सं० २००३)
७. 'गंगा' (पुरातत्त्वांक)
८. 'दोहाकोष' (सरहपा काहपा व तेलोपा) Calcutta Sanskrit Series, No. 25 C, 1938.
९. Materials etc. edited by Dr. P.C. Bagchi, Calcutta University.
१०. 'Old Bengali Texts' edited by Dr. Sukumar Sen (Indian Linguistic Vol. X).
११. 'पाहुड़ दोहा' (मुनिरामसिंह) डा० हीरालाल जैन संपादित, (कारंजा, सं० १६६०)
१२. 'योग-सार दोहा' (योगीन्दु)
१३. 'परमात्म प्रकाश दोहा' (योगीन्दु) } श्री रामचन्द्र-जैन-शास्त्र-
माला, १०
बंबई, सन् १९३०
१४. 'गोरखबानी' डा० बर्ध्वाल-संपादित (हिन्दी साहित्य सम्मेलन प्रयाग, सं० १९६६)
१५. Dr. S. Dasagupta : 'Obscure Religious Cults' (Calcutta University, 1940).
१६. Dr. Mohan Singh : 'Gorakhnath and Medieval Mysticism' (Lahore, 1937).
१७. George Weston Briggs : 'Gorakhnath and the Kanphata Yogis' (Calcutta, 1938).
१८. 'करफुल महजुब' (Translated by Dr. R. A. Nicholson, (London, 1911).
- ✓ १९. सय्यद जहूरुल हाशमी : 'कुरान और धार्मिक मतभेद' (दिल्ली, १९३३)
२०. श्री चन्द्रबली पांडेय : 'तसव्वुफ अथवा सूफीमत' (सरस्वती मन्दिर, बनारस, १९४५ ई०)
२१. Dr. A. J. Arberry : 'The History of Sufism' (Sir A. Suhrawardy, Lectures for 1942, London).

२२. J. S. M. Hooper : 'Hymns of the Alvars'.
(Heritage of India Series, Calcutta, 1929).
२३. 'Nammalwar' (G. A. Natesan, Madras).
२४. J. C. Chatterji : 'Kashmir Shaivism' Part I
(Kashmir Series of Texts and Studies, Srinagar, 1914).
२५. Baladeva Upadhyaya : 'Varakaris, the foremost Vaishnava Sect of Maharashtra' (I. H. Q. XV, 1939).
२६. Dr. R. D. Ranade : 'Mysticism in Maharashtra (Poona, 1933'.
२७. ल० रा० पांगारकर : 'श्री-ज्ञानेश्वर-चरित्र' (गीता प्रेस, गोरखपुर, सं० १९६०)
२८. 'श्री ज्ञानेश्वरी' (ज्ञानेश्वर)
२९. 'अमृतानुभव' (ज्ञानेश्वर)
३०. नन्हेलाल वर्मा : 'श्री नामदेव-वंशावली' (जवलपुर, सं० १९८३)
३१. बलदेव प्रसाद मैक : 'श्री नामदेव-चरितावली' (")
३२. नामदेवाचा गाथा, विष्णु नरसिंह जोग-संपादित (पुणे, शक १८५३)
३३. 'Namadeva' (G. A. Natesan, Madras).
३४. 'विश्वभारती पत्रिका' (वैशाख-आषाढ, सं० २००४, शांति निकेतन)
३५. 'संतगाथा' (इंदिरा प्रेस, पुणे)
३६. Dr. D. C. Sen : 'History of Bengali Language, & Literature' (Calcutta University, 1911).
३७. Dr. R. C. Majumdar : 'History of Bengal' Vol. I (Dacca University, 1943).
३८. Dr. R. D. Banerji : History of Orissa (Calcutta, 1930) Vol. I.

- ३६. रजनीकान्त गुप्त : 'जयदेव-चरित' (खड्गविलास प्रेस, बाँकीपुर, सन् १८१० ई०)
- ४० The Journal of the Kalinga Historical Research Society, Vol. 1, No. 4. (March 1947).
- ४१. 'गीतगोविन्द' (जयदेव)
- ४२. 'लल्लेश्वरी वाक्यानि' (संस्कृत रूपांतरसहित), श्रीनगर
- ४३. 'Lalla Vakyan' (Asiatic Society Monographs, London 1920).
- ४४. 'The Indian Antiquary' (October, 1920).
- ४५. 'नागरी-प्रचारिणी पत्रिका' (भा० ११, अं० ४, सं० १६८७)
- ४६. 'Travells of a Hindu', Vol. 11.
- ४७. 'नागरी-प्रचारिणी पत्रिका' (भा० १३, अंक २, सं० १६८६)
- ४८. हजारि प्रसाद द्विवेदी : 'नाथ-सम्प्रदाय' (हिंदुस्तानी एकेडेमी, प्रयाग, सन् १९५० ई०)

ग. संत, पंथ वा सम्प्रदाय-संबंधी

- १. 'भक्तमाल' (नाभादास) नवलकिशोर प्रेस, लखनऊ
- २. 'भक्तमाल' (राघोदास) हस्तलिखित प्रति
- ३. 'भक्तमाल' (दुखहरन) " "
- ४. 'संतमाल' (शिवप्रतलाल) मिशन प्रेस, इलाहाबाद
- ५. बी० बी० राय : 'सम्प्रदाय', मिशन प्रेस, लुधियाना, १९०६ ई०
- ६. नारायण प्रसाद वर्मा : 'रहनुमाए हिंद'
- ✓ ७. पं० शिवशंकर मिश्र : 'भारत का धार्मिक इतिहास' (कलाकत्ता, सं० १९८०)
- ८. Dr. P. D. Badthwal : 'The Nirguna School of Hindi Poetry' (The Indian Bookshop, Benares, 1936).
- ९. Dr. H.H. Wilson : 'Religious Sects of the Hindus' (Trubner, 1862).
- १०. K. M. Sen : 'Medieval Mysticism of India' (Luzac, 1930).
- ११. Jogendra Bhattacharya : 'Hindu Castes and Sects' (Thacker, 1896).

१२. Dr. J.N. Farquhar : 'An outline of the Religious Literature' (1920).
१३. Dr. J.N. Farquhar : 'Modern Religious Movements in India' (New York, 1915).
१४. Dr. J.N. Farquhar : 'The Historical Position of Ramanand' (J.R.A.S., 1922).
१५. 'Ramananda to Ramatirtha' (G.A. Natesan, Madras).
१६. 'नागरी-प्रचारिणी पत्रिका' (भा० १५, अं० १, सं० १६६१)
१७. 'कल्याण' (संत-अंक) सं० १६६४
१८. 'कल्याण' (साधनांक) सं० १६६७
१९. 'डा० पी० द० बर्ध्वाल : 'योगप्रवाह' (काशी-विद्यापीठ, सं० २००३)
२०. श्री चन्द्रबली पांडेय : 'विचार-विमर्श' (हि० सा० सम्मेलन, प्रयाग, सं० २००२)
२१. पं० मनोहर लाल जुत्शी : 'कबीर साहब' (हिंदुस्तानी एकेडेमी, प्रयाग, १६३०)
२२. डा० हजारीप्रसाद द्विवेदी : 'कबीर' (हिन्दी-ग्रन्थ-रत्नाकर कार्यालय, बम्बई, १६४२ ई०)
२३. डा० रामकुमार वर्मा : 'संत कबीर' (इलाहाबाद, १६४२ ई०)
२४. भाई लेहना सिंह : 'कबीर कसौटी' (बैकटेश्वर प्रेस, बम्बई, सं० १६७१)
२५. महर्षि शिवव्रत लाल : 'कबीर-पंथ' मिशन प्रेस, इलाहाबाद
२६. Rev. Westcott : 'Kabir and the Kabir Panth'.
२७. Dr. F. E. Key : 'Kabir and his Followers' (Religious Life of India Series, Calcutta, 1931)
२८. Dr. Mohan Singh : 'Kabir and the Bhakti Movement' (Lahore, 1934).
२९. Evelyn Underhill : 'Introduction to one Hundred Poems of Kabir' (Macmillan, 1923).
३०. M. A. Macauliffe : 'The Sikh Religion' 6 Vols., 1909.

३१. Dr. E. Trumpp : 'The Adi Granth' (London, 1877).
३२. शालग्राम : 'गुरु नानक' (ओंकार आदर्श चरितमाला, प्रयाग)
३३. C.H. Lochlin : 'The Sikhs and their Book' (Lucknow, 1946).
३४. N. N. Vasu : 'Modern Buddhism in Orissa' (Calcutta, 1911).
३५. 'विश्वभारती पत्रिका' (श्रावण-आश्विन, सं० २००३, शान्ति निकेतन)
३६. W. L. Allison : 'The Sadhs' (Religious Life of India Series, Calcutta, 1935).
३७. क्षितिमोहन सेन : 'दादू' (शान्ति निकेतन बुक डिपो, कलकत्ता, १३४२ वं०)
३८. 'राजस्थान' (वर्ष १, सं० २ व ३, राजस्थान-रिसर्च-सोसायटी, कलकत्ता)
३९. 'संत' (वर्ष २, अंक १०, चैत्र सं० १९६६, जयपुर)
४०. 'नागरी-प्रचारिणी पत्रिका' (वर्ष ४५, अंक १, सं० १९६७)
४१. 'मूल गोसांई चरित' (गीता प्रेस, गोरखपुर)
४२. Dr. Mohan Singh : 'History of Punjabi Literature' (Lahore).
४३. 'सम्मेलन-निबंध-माला' (हि० सा० सम्मेलन, प्रयाग, सं० २००५)
४४. 'शिवसिंह सरोज' (शिवसिंह सेंगर, नवलकिशोर प्रेस, लखनऊ)
४५. 'संत सिंगाजी' (सिंगाजी साहित्यशोधक मंडल, खंडवा, १९३६)
४६. राधाकृष्णदास : 'सूरदास'
४७. 'सूर-रत्नाकर' (रत्नाकर) का० ना० प्र० सभा
४८. पं० रामचन्द्र शुक्ल : 'जायसी-अंदावली' (का० ना० प्र० सभा)
४९. डा० माताप्रसाद गुप्त : 'तुलसीदास'
५०. 'मीराबाई की पदावली' (हिं० सा० सम्मेलन, प्रयाग, सं० २००५)
५१. 'स्वरोदय-दोहावली' (इलाहाबाद, १९४७ ई०)

५२. 'हिंदुस्तानी' (भाग १, अंक ४, हिंदुस्तानी एकेडेमी, प्रयाग, १९३१)
५३. H. De W. Griswold : 'Insight into Modern Hinduism'.
५४. लाला प्रतापसिंह सेठ : 'जीवन-चरित्र हुजूर स्वामीजी महाराज' (वे० प्रे० प्रयाग, सन् १९०६)
५५. राय अजुव्याप्रसाद : 'जीवन-चरित्र हुजूर महाराज साहब' (वे० प्रे० प्रयाग, १९१०)
५६. 'The Journal of the Royal Asiatic Society' (Jan-June, 1918).
५७. 'The Journal of the Behar & Orissa Research Society', Vol. SIV (1928).
५८. " " " Vol. XXIV (1938).
५९. " " " Vol. XXVII (1941)
६०. R. V. Russel & R. B. Hiralal : 'Tribes & Castes of the C. P.', Vol. IV, 1946.
६१. H. A. Rose : 'A Glossary of the Tribes and Castes of the Punjab and the Frontier Provinces' Vol. III.
६२. W. Crookes : 'Tribes and Castes of the U. P.', Vol. II & IV.
६३. Dr. R. C. Bhandarkar : 'Vaisnavism, Shaivism and minor Religious Systems' (Poona, 1928).
६४. रामदास गौड़ : 'हिंदुत्व' (ज्ञानमंडल कार्यालय, काशी)
६५. Hastings : 'Encyclopædia of Religion and Ethics', Vol. II.
६६. J. C. Oman : 'Mystics, Ascetics and Saints of India' (Fisher).
६७. डा० रामकुमार वर्मा : 'हिंदी साहित्य का आलोचनात्मक इतिहास' (इलाहाबाद, १९३८)
६८. फानी : 'दक्खिने मज्झिमे' (बंबई, १९६२ हि०)

६६. Dr. Menical : 'Indian Theism.'
 ७०. Dr. J. P. Carpenter : 'Theism in Medieval India.'
 ७१. 'खजीनतुल असफिया' (मौ० गुलाम 'सरवर')
 ७२. Rev. Ahmad Shah : 'The Bijak of Kabir' (Hamirpur, 1917)
 ७३. श्री मनोहरदास : रामस्नेही धर्मदर्पण (शाहपुरा, सं० २००३)
 ७४. भाई परमानंद, एम० ए० : 'वीर बैरागी' (अनारकली, लाहौर)
 ७५. मूल ग्रंथ (शिवनारायणी सम्प्रदाय) हस्तलिखित प्रति
- च. विविध उल्लेख-संबंधी
१. ब्रजरत्नदास : 'खड़ी बोली हिंदी का इतिहास', (काशी, सं० १९६८)
 २. F. S. Growse : 'Mathura, A District Memoir', (1883)
 ३. Dr. Tarachand : 'Influence of Islam on Hindu Culture'.
 ४. K. M. Jhaveri : 'Milestones in Gujarati Literature' (Bombay, 1914).
 ५. 'खोलासातुत्तबारीख' (दिल्ली)
 ६. The Imperial Gazetteer of India', Vol. II, 1909.
 ७. W. W. Hunter : 'The Indian Empire'.
 ८. Kincaid : 'A History of the Marathas'.
 ९. G. W. Briggs : 'The Chamars' (R. L. I. Series).
 १०. Col. H. S. Jerett : 'Ain-i-Akbari' (English Translation) Calcutta, 1891.
 ११. 'आईन-ए-अकबरी' (न० कि० प्रे० लखनऊ, १८६६)
- ङ. संतों की रचनाएँ व पंथ-साहित्य
१. 'गुरु ग्रंथ साहब' (भाई गुरदियालसिंह, अमृतसर)
 २. 'कबीर-ग्रंथावाली' (का० ना० प्र० सभा, १९२८)
 ३. 'अनुराग-सागर' (बे० प्रे० प्रयाग, १९२७)

४. 'बीजक' (विचारदास-संपादित) रामनारायणलाल, इलाहाबाद
५. 'धरमदास की बानी' (वे० प्रे०, प्रयाग)
६. 'बोधसागर' (वैकटेश्वर प्रेस, बंबई)
७. 'कबीर मन्शूर' (वैकटेश्वर प्रेस, बंबई)
८. 'पंचग्रंथी' (" ")
९. 'बुल्लेशाह की सीहफ़ी' (वैकटेश्वर प्रेस, बम्बई)
१०. 'तुलसीसाहब की शब्दावली' (वे० प्रे०, प्रयाग)
११. 'पद्मसागर' (वे० प्रे०, प्रयाग)
१२. 'घट-रामायन' (दो भाग) वे० प्रे०, प्रयाग
१३. 'रत्नसागर' (वे० प्रे०, प्रयाग)
१४. 'दादूदयाल की बानी' (चंद्रिकाप्रसाद त्रिपाठी, वैदिक यंत्रालय, अजमेर, १९०७)
१५. 'सुन्दर-ग्रंथावली' (हरिनारायण शर्मा) २ भा०, राजस्थान
रिसर्च सोसायटी, कलकत्ता, सं० १९६३
१६. 'विचार-सागर' (वैकटेश्वर प्रेस, बम्बई)
१७. 'श्री हरिपुरुष की बानी' (सेवादास-संपादित,) सं० १९८८
१८. 'दरियासागर' (वे० प्रे०, प्रयाग)
१९. 'ज्ञानस्वरोदय' (ह० लि०)
२०. 'महात्माओं की बानी' (भुरकुड़ा, जि० गाजीपुर)
२१. 'अमी-घँट' (वे० प्रे०, प्रयाग)
२२. 'वषणाजी की बानी' (मंगलदास-सम्पादित) जयपुर, सं० १९६३
२३. 'शब्दसागर बुझासाहब का' (वे० प्रे०, प्रयाग)
२४. 'गुरु अन्वास-ज्ञानदीपक' (साहू की गली, लाहौर, १९३५)
२५. 'भक्तिसागर' (नवलकिशोर प्रेस, लखनऊ)
२६. 'संत सुंदर' (ह० लि० प्रति)
२७. 'संतबिलास' (ह० लि० प्रति)
२८. 'सार वचन', नञ्ज व नल (वे० प्रे०, प्रयाग)
२९. 'प्रेमवाणी' (वे० प्रे०, प्रयाग)
३०. 'गुलाल साहब की बानी' (वे० प्रे०, प्रयाग)
३१. 'पलटू साहब की कुँडलिया व बानी' (वे० प्रे०, प्रयाग)

३२. 'गरीबदास की बानी' (वे० प्रे० प्रयाग)
३३. 'रैदासजी की बानी' (वे० प्रे० प्रयाग)
३४. 'भीखासाहब की बानी' (वे० प्रे०, प्रयाग)
३५. 'यारी साहब की रत्नावली' (वे० प्रे०, प्रयाग)
३६. 'मलूकदास की बानी' (वे० प्रे०, प्रयाग)
३७. 'जगजीवन साहब की बानी' (वे० प्रे०, प्रयाग)
३८. 'धरनीदास की बानी' (वे० प्रे०, प्रयाग)
३९. 'दरियासाहब (मारवाड़वाले) की बानी' (वे० प्रे०, प्रयाग)
४०. 'सहजप्रकाश' (वे० प्रे०, प्रयाग)
४१. 'दूलनदास की बानी' (वे० प्रे० प्रयाग)
४२. 'ब्रह्मबानी' (प्राणनाथ) ह० लि० प्रति
४३. 'पोथी संतमतसार' (बनारस १६०५)
४४. 'विवेकसार' (किनाराम) बनारस, १६३१ ई०
४५. 'गीतावली' (किनाराम) बनारस, १६३२ ई०
४६. 'संतगाथा' (इंदिरा प्रेस, पुरे)
४७. 'संक्षिप्त आत्मकथा' (सस्ता साहित्य-मंडल, दिल्ली)
४८. 'स्वामी राम के लेख व उपदेश,' लखनऊ (रामतीर्थ पब्लिकेशन लीग)
४९. 'Radha Soami Mataprakash, (Calcutta, 1941).
५०. 'Discourses on Radhasoami Faith' (Calcutta, 1942).
५१. 'Young India.
५२. 'Harijan'.
५३. 'Ramanama-infallible remedy' (Anand T. Hingorani, Karachi, 1947).
५४. 'Psalms of Dadu' (Theosophical Society, Benares, 1930)."
५५. Pilgrim's Path (Dayalbagh Press, Agra, 1948)
५६. 'जीवन-चरित्र-बाबूजी महाराज (वंशल प्रेस, आगरा, १९४८ ई०)
५७. 'द्वारकादास की अनभे वाणी, (ह० लि० प्र०)

५८. 'गरीबदास जी की वाणी' (स्वा० मंगलदास-सम्पादित,
मंगल प्रेस, जयपुर)
५९. 'पञ्चामृत (स्वा० मंगलदास-सम्पादित मंगल प्रेस, जयपुर)
६०. 'रज्जव जी की वाणी' (बंबई, सं० १९७५)
६१. 'श्री रामचरणदास जी की अणभै वाणी' (श्री रामनिवास
धाम, शाहपुरा, सं० १९८१)
६२. शब्दावली (संत शिवनारायण) हस्तलिखित प्रति
-

THE UNIVERSITY OF CHICAGO
LIBRARY
1215 EAST 58TH STREET
CHICAGO, ILL. 60637
TEL. 733-4331

शब्दानुक्रमणी

अ	
अंगद (गुरु) २८८, २९६, २९७-३०३, ३०७, ३३०, ३५५ ४२६, ५२०	अनंतानंद १५८, २२३, ५५६, ६१५
‘अंगबंधू’ ४२०, ४२६, ४६०, ५२०, ५२१	‘अगद्व दिस लास्ट’ (रत्निकन) ६८६
अकबर (बादशाह) ७३, ७४, ३०४, ३०५, ३०६, ३११, ३१४ ४११, ४१८, ४६५, ४७६, ५१६, ५३५, ५६७, ६२४, ६४१	‘अनभि प्रबोध’ (दा० पं०) ४३२
अकाली (ना० पं०) ३६६-७	अनाथदास ४३१, ५६०
‘अस्त्रयाफल अस्त्रियार’ १३५	‘अनुगाग सागर’ १३५, १४६, २६३, २६४, २८०, २८४
‘अस्त्रावट’ (जायसी) २६१	अफ़्तोस (शेरअली) १४३
अगरदास (सत्तनामी) ५२२	अबुल फज़ल १३५, १३७, १४३, १६२
अगरमानदास (सत्तनामी) ५५२	अबुल हक १३५
‘अगस्त्य संहिता’ २२२, २२८	अबू बकर ७०
‘अग्रज्ञान’ (द० दा०) ५७२	अब्दुल कादिर ७२
अग्रदास ६१५	अमरदास (गुरु) १३४, १४६, ३००-१, ३०२, ३०३-७, ३१०, ३१२, ३४८, ३४९, ३५०, ३५४, ३५५, ३५६, ३६१, ३७०, ४२६, ६५४
‘अथ विनाश’ (जगजीवन) ५४५	अमरदास (घ० सं०) ५६४, ५६६
अघोरपंथ ६२०, ६३१, ६३३	‘अमर मूल’ (क० पं०) २८३, २८४, २८५
अचलदास खींची २३४	‘अमरलोक अखंड धाम’ (च० दा०) ६०१
अजबदास (बा० पं०) ४८८	‘अमर सार’ (द० दा०) ५७१
अजबदास (सत्तनामी) ५५२	‘अमरसुखनिधान’ (क० पं०) १३५, २६५, २८४
‘अठवारा’ (बुल्ले शाह) ६२६	‘अमीधूँट’ (बा० पं०) ४७६, ४६४
‘अष्टमै वाणी’ (रा० चरन) ६१८	अमीर हसन ७४
‘अध्यात्म रामायण’ २२२, २२८	‘अमृतधारा’ (नि० सं०) ४६८
अनंतदास १३५, १४२, १४६, १५८, २३६	

‘अमृतानुभव’ ८६, ९०

अमोल नाम (क० पं०) २६९, २७२

अयोध्याप्रसाद (म० पं०) ५०८, ५१४

अयोध्याप्रसाद (रा० स०, लालाजी)

६६३

अर्जुन २२-३

अर्जुनदास (नि० सं०) ४६८

अर्जुनदेव (गुरु) १००, १०५, १७५,

१७८, २३२, २३५, २५२, २५३,

३०८, ३०९, ३१०-१६, ३१७,

३१८, ३२०, ३३८, ३५९, ३६४,

३७०, ३८४, ५५१

‘अरिल्ल’ (पह० दा०) ५४९

‘अरिल्ल’ (बाजिद) ४३३

अलखधारी १०३

‘अलख बानी’ (म० पं०) ५०८

अलफ अली खाँ ४२८

अली ७०

अष्टाङ्ग योग वर्णन (च० दा०) ६०१

‘अवरारो मार्फत’ ५२३

‘असादिवार’ २९५, २९७, २९८,

२९९, ३०१, ३०२, ३१८,

३२६, ३४०

अहमदशाह अब्दाली ३११, ३३४,

३६९

‘अहमदशाह (मुल्तान)’ ५८२, ५८५

‘अहमदिया’ ५३६

आ

आंडाल (मोदा) ८२

आनदास (नि० सं०) ४६२-३, ४६९

आईन-ए-अकबरी १३५, १३७,

१४३, १४४, १६०, १६३

आई पंथ ५९

‘आगम पद्धति’ (जगजीवन) ५४५

आहवार ७९, ८१, ८६, १३३

आत्मकथा (सद्वित) ६८९

‘आदि उपदेश’ (सा० सं०) ३९९,

४००, ४९४, ५२१

‘आदि ग्रंथ’ (दे० गुरु ग्रंथ साहब)

आदिनाथ ५७, ५८

‘आनंद’ ३१२, ३१८

‘आनंद’ (गुलाब चंद) ६३१

‘आनंदधन चौबीसी’ ३८९, ३९०

‘आनंदधन (जैन कवि) ३८८-९०

‘आनंदधन बहोतरी’ ३८९

आनंद स्वरूप (सर, साहेबजी) ६४०,

६६९, ६७३

‘आवरु’ ५९४

‘आराविशो मोहकिल’ १४३

आलम ३१३

आवापंथ ६४६

आशानंद ५०७

आशाराम (नि० सं०) ४६६

इ

इंजील (बाइबिल) ५१७, ५२९, ५३५

‘इंदव देखते’ (दा० पं०) ४३३

इनायत शाह (फ़कीर) ६८५

‘इश्क अर्क’ (पा० पं०) ६१३

इस्लाम धर्म ६९, १४६, १५०, १८३,

१८४, २०१, २६०, २९०, २९१, ३२२,

३२५, ३३१, ३३२, ३५५-६, ३५७, ३८४

५३१

ई

ईश्वरदास ५४२

ईसाई धर्म ५१७

ईसा मसीह ५३५, ५७५

उ

उग्रनाम (क० पं०) २६६, २७१

उत्तराद्री सम्प्रदाय (दा०पं०) ४३३,
४५१

उदयराम (म०पं०) ५१३

उदासी कबीर २७५

उदासी सम्प्रदाय (ना०पं०) २६२, ३०७

उपाख्यान विवेक (पह०दा०) ५४६

उमर ७०

उमराव सिंह (सा०सं०) ३६६

उसमान ७०

ऊ

ऊदादास (उदयदास) ३६३, ३६४,

३६६, ३६७, ३६८, ३६९, ५३६

ऊदा शखा (क० पं०) २७५

ऋ

‘ऋग्वेद’, ४, २७, ५५, ५६,

ऋषभदेव ४६

ए

एकनाथ ७, ८६, १०६

एकांतिक धर्म २२, २५

एलिसन (साहब) ३६१, ३६५, ३६६,

३६९, ५३६, ५४०

ओ-ओ

ओम्का (गौरीशंकर हीराचंद) ६२३

ओषध पंथ ६६

औरंगजेब (बादशाह) ३२१, ३२२,

३२४, ३२५, ३३२, ३६३, ३६४,

५१२, ५२२, ५२५, ५३०, ५४०,

५४१, ५४२, ५६८

औलिया(निजामुद्दीन) ७४

क

कंधड़ नाथ ५६, ४६४, ४६५

कनिंघम २३३

कन्हैया ३३१, ३६५

कपिलानी (ना०सं०) ५८

‘कबीर’ १८०

‘कबीर कसौटी’ १३५, १४६, १४७

‘कबीरग्रंथावली’ १५३, १७८, ५०४

कबीर (जलाल, इब्न) ७२

कबीर पंथ १३६, १६५, १८१, २५६,

२५७, २५८, ४६१, २७३, २७८,

३६१, ३८६, ३८८, ३६१, ४३२,

४६४, ५६६, ६३६, ६७०

‘कबीर परिचय’ १३५

कबीर वट १६५, २७५

‘कबीर मंशूर’ १६५, २६३, २८५-६, २८७

कबीर महाविद्यालय २६७

कबीर साहब ७, ९, १०, ११, १६, ६३,

६४, ६८, १०६, १०७, ११७, १२३,

१२६, १३२, १३३, ८६, ६६, २२३,

२२५, २४२, २५५, २६१, २६२,

३८६, ३९९, ४०७, ४१३, ४१४,

४२३, ४३४, ४३६, ४४०, ४४२,

४५१, ४५२-३, ४६०, ४६१-२,

४६४, ४६५, ४६६, ४८२, ४८२,

५०४, ५०६, ५१८, ५१९, ५२०,

५२२, ५२६, ५२८, ५३६, ५५६,

५६७, ५७४, ५८८, ६०७, ६०८,

६०९, ६३५, ६३८, ६४०, ६४३,

६५२, ६६८, ६६९, ७००, ७०१,

७०४, ७०५

- 'कबीर साहेब की शब्दावली' १८०
 कबीर साहेब का साखी संग्रह १८०
 कबूतरा राम (शि० ना०) ५६६
 कमलानंद (स० पं०) २७५
 कमाल १३४, १६८-९, १७४, २२१,
 २४६, २५१, २६२, २७५, ४१३,
 ४५४, ४६०
 कमाल (शाह) ७७
 कमाली १६८-९
 'कयामतनामा' ५३१, ५३२, ५३५-६
 करडा पंथ ४७१
 कल्लट ८६
 'कशफल महजुब' ७१
 'कहानके प्रबंध' २६२
 काको (ख्वा० कु० बख्तियार)
 ७३, ७६
 काएहपा ४४५, ४६
 'कादम्बरी' ५७
 कादिरिया (सू० सं०) ७१, ७४
 कान्हड़दास (नि० सं०) ४६२-३,
 ४६६, ४८२
 कान्हा ग्वाल (म० पं०) ५०८, ४५१
 'काफी' (बुल्लेशाह) ६२६
 कामजीत सिंह (शि० ना०) ५६५
 कामताप्रसाद (मुं० सरकार साहेब)
 ६६६, ६७३
 'कायोबील' (दा० द०) ४४६
 काल चक्रवान ४८, ६६
 'कालाभूत' (पा० दा०) ६१३
 कालुराम अघोरी ६६, ६२६, ६३०,
 ६३१
 'काशी खंड' (से० दा०) ५४८
 काशीदास (क० पं०) २६६
 काशीदास (पा० पं०) ६१३
 काशी नागरी-प्रचारिणी सभा १७५,
 १७८-९, ४१०, ४२०, ४६८, ५३२
 काश्मीर शैवसम्प्रदाय ६५, ६६, ८६, ८९
 कासिम (मु० बिन) १३०
 किनाराम अघोरी (बाबा) ४८८, ५१७,
 ५१८, ६२८-३१, ६३२, ६३३
 'किरतन' (मा० ना०) ५३१
 किसनदास (नि० सं०) ४६६
 की (रे० डा० एफ्० ई०) १३५, २७४
 कील्ह ५०७
 कुंजविहारीदास (म० पं०) ५०८, ५१४
 कुंभा (महाराणा) २२४
 कुमारसाहेब (बा० पं०) ४८७, ४९३
 कुमारिल भट्ट १३०
 'कुरान शरीफ' ६८, ६९, ७६, १२७,
 १८७, ५२६, ५३५, ५४१, ६८५
 'कुलजम शरीफ' ५२१, ५३२-३,
 ५३७
 कुलपति नाम (क० पं०) २६६
 कुलशेखर ८२
 कूका ३६४
 कृपागाम (रा० सं०) ६१५, ६२०
 कृष्णदास पयहारी ५०७, ६१५
 कृष्ण मूर्ति (जे०) ५३६
 कृष्ण सनेही (म० पं०) ५०८, ५१४
 केवलदास (द० दा०) ५६६
 केवल नाम (क० पं०) २६६
 केशवदास (कवि) ३२६, ४३०
 केसोदास (बा० पं०) ४७६-८०, ४८२,
 ४८३, ४८४, ४८६

कोकिलदास (क० पं०) २६४
 कोटवा शाखा (म० सं०) ५४२-५०
 क्रुक्स (विलियम) ११६, ३६१, ४५७,
 ४८०, ५४३, ५४५, ५८६, ५६८
 द्वितिमोहन सेन (आचार्य) ११५,
 ११६, ११७, ३७६, ३६०, ४०६,
 ५०५, ५०८, ५८५, ५६३, ६५०
 क्षेत्रदास (दा० पं०) ४२१, ४२२

ख

‘खजोनसुल अमफिया’ १३५, १३६,
 १४६, १५६
 खकी खी ५४१
 खाकी सम्प्रदाय (दा० पं०) ४५८
 खालसा सम्प्रदाय (दा० पं०) ४५५
 खालसा सम्प्रदाय (सि० ख०) २८७,
 ३३०, ३३३, ३३८, ३५५
 खिचड़ापंथ ५३७
 खुलास (प्रा० ना०) ५३१
 खुसरो (अमीर) ७४
 खेदारू राम (शि० ना०) ५६६
 खेमदास (दा० पं०) ४३३
 खेमदास (सत्त० से०) ४६४, ५४७,
 ५४६

‘खेलवात’ (पा० ना०) ५३१
 ‘खोलासातुतवारीख’ १३५, १४३,
 १६३, ३७३

ग

गंग ६२४
 गंगा दास (नि० सं०) २६५, ४६६
 गंगानाथ ५६
 गंगाप्रसाद (म० पं०) ५०८, ५१४,
 गंगाराम (ना० सं०) ६५६

‘गगनढोरी’ (पा० दा०) ६१३
 गजराज साहब (बा० पं०) ४६३
 गरीबदास ५, १३४, २६३, २६६, ५१८
 ५७४, ५६८, ६०७-८, ६०६, ६१०
 ‘गरीबदासजी की बानी’ (दा० पं०)
 ४३२, ६०८
 गरीबदास (दा० पं०) ४११, ४१४,
 ४१६, ४२२, ४३२, ४५४-५,
 ४५६

गरीबदास (ग० स्था०) ६७२, ६७३
 गरीबदास (बा० पं०) ४८८
 गरीबनाथ ६०
 गरीब पंथ ६०६, ६०७
 गलगलानंद ५५६
 गाँधी (महात्मा) ११, ६४२-३, ६८३,
 ६८८, ६६०, ६६२, ६६२, ६६४,
 ६६५, ६६६, ७००, ७०१, ७०३,
 ७०४, ७०५, ७०७

गालवानंद २२४
 गिरवारोदास (सा० पं०) ६५४, ६५६,
 गिरिवरसिंह (शि० ना०) ५६६
 ‘गीतगोविंद ६३, ६४, ६५, ६६, ६७-८,
 ६६

‘गीतावली’ (कि० रा०) ६३१
 ‘गुणगंजनामा’ (दा० पं०) ४६०
 गुणपाल (क० पं०) २७४
 गुणीदास (दा० दा०) ५७०
 गुप्त (रजनीकांत) ६५
 गुरदास (भाई) ३१३, ३३३, ३५६,
 ४३०
 ‘गुरु अन्वास’ ५२१, ५८३, ५८४, ५८५,
 ५८६, ५८७-८, ५६४

‘गुरु उपदेश’ (रा०स्वा०) ६६७
गुरु चरनदास मेहता (मेहताजी)

६७०, ६७४

गुरु दयाल (शि०ना०) ५६५

गुरुदत्ता (बाबाजी) २१६, २२१,
३६१,

गुरु प्रताप (म०दा०) ५०८

गुरु भक्ति प्रकाश (रा०रू०) ५६६

गुरु महात्म २६४, २८४

गुरुमुखी ३०२

गुरु सम्प्रदाय (सु०दा०) ४३६

गुलजार राम (शि० ना०) ५६६

गुलाबदास (गु०दा०) ३६८

गुलाबदासी (ना०पं०) ३६८

गुलाम अहमद (मिर्जा) ५३६

गुलालसाहब ४७५, ४८०, ४८१, ४८३,
४८५, ४८३, ४८४, ४८८, ४८६, ५०१

‘गुलाल साहब की बानी’ ४८३

गुलेरी (चंद्रधर शर्मा) ४६५, ४६७

गोंदाराम (शि०ना०) ५८६, ५८५

गोसुंदराज (मु०बे०) ६१

गैनीनाथ ५७

गोपालदास (दा०पं०) ४५६

गोपालदास (ध०सं०) ५६६

गोपालदास (म०पं०) ५०८, ५१४

गोपीचंद ५६, ४६०

गोमतीदास (म०पं०) ५१३, ५१४

गोविंद (भक्त) २६१

गोविंद साहब (बा०पं०) ४८६,

४८८, ४८६, ४८३, ५४३

गोविंद सिंह (गुरु) ३२६-३५, ३३६,

३३७, ३३८, ३३६, ३४८, ३५४,

३५६, ३६१, ३६३, ३६५, ३६६,

३७०, ५२१, ५२२, ५४४

गोरख गोष्ठी २८४

गोरखनाथ १०, ५७, ५८, ५६, ६०-१,

६२, ६३, ६४, ३६६, ४१५, ४६०,

४६६, ६३०,

गोराकुंभार (गोरोबा) ११२

गोरी (शहाबुद्दीन, मुहम्मद) ७३,
१३०

गोसाईदास (सत्तनामी) ५४७, ५४८,
५४६

गौड़ (रामदास) ६०२

गौतम बुद्ध ३०-१, ३२, ३३, ५५

गौस (मुहम्मद) ७४

ग्रंथ (शि०ना०) दे० ‘गुरु अन्वास’

ग्रंथसाहब (गुरु) ६३, ६४, ६८, ६६,

१००, १०४, १०६, ११५, ११७,

११८, १२४, १४०, १७७-८,

१८१, २३५, २५०, १५३, २६१,

२६६, २६७, ३०३, ३०६, ३२०,

३२२, ३२६, ३३३-४, ३४०

३५३, ३५६, ३६३, ३६७, ३७२,

३७६, ३८४, ४२६, ४६०, ४६४,

५२०, ५२१, ६७२

ग्राउस साहब ५३१, ५३२, ६४१

ग्रियर्सन (डा०) १०१, १०२, २३३,

३६१, ४५३, ५५३

घ

‘घट रामायन’ २६३, २८३, ६३६,

६४६-८, ६५०, ६५४

घडसीदास (दा०पं०) ४२२, ४२८,

४३०

बासीदास (सत्तनामी) ५५१-२, ५५३

धुरविन सिंह (शि०ना०) ५६६

घोड़ाचोली ६०

च

चंडीदास ६१, १३२

चंदबरदाई ६५

चंदूराह ३१३-४, ३१८

चंगाराम (दा० पं०) ४२१, ४२२

चक्रवर्ती (अनुकुल चंद) ६६६, ६७२-३

चतुरदास (रा० स०) ६१८, ६१९, ६२१

चतुरभुजजी (दा० पं०) ४२२

चतुर्भुज साहव (बा० पं०) ४८६, ४८३,

४८४

‘चतुरमासा’ (दे० नं०) ४८७

चतुर्गदास (महंथ) ५६७

चत्रदास (दा० पं०) ४३३, ४३६

चत्रभुज २६२

‘चरण चद्रिका’ (रा० चं०) ५१६

चरणदास २६६, ५१७, ५१८, ५६६-८,

६०१, ६०३, ६०५, ६०६, ६०८

चरणदासी सम्प्रदाय ५६६, ५६८, ६०२,

६०५, ६०६, ६०८

चरन ध्यान (दे० दा०) ५४७

चर्पटोनाथ ४६०

चांगलराज २७७

चिश्तीबा (स० सं०) ७१, ७२, १३२,

१५६

चिश्ती (अन्दुल्ला) ७३

चिश्ती (गदन) ४०४

चिश्ती (शेख मुईनुद्दीन) ७३, ७६, ३७३

चिश्ती (शेख सलाम) ७४, ३७३

चुगकर नाथ ६०

चूडामणि नाम (क० पं०) २६६, २७२

चूडदास (बा० पं०) ६१३

चेतनानंद ५६५

‘चेतावनी’ (लालदास) ४०७

चैतन्य (महाप्रभु) ८५, ६१, ६५८

चैतन्य सम्प्रदाय ८६

चैतन्य स्वामी ५२४

चैनराम (बाबा) ५६४-५, ५६६

चोखामेला १०८, ११३

चौबोल (ग० दा०) ४३२

चौरंगीनाथ ५६, ५६, ६०

छ

छत्तीसगढ़ी शाखा (क० पं०) २६८-

७३, २८१

छत्तीसगढ़ी शाखा (सं० सं०) ५५१-४

छत्रसाल (महाराज) ५३०, ५३१

छान्दोग्य उपनिषद् ४

छोतरजी (दा० पं०) ४३३

ज

जंगली बाबा (घ० सं०) ५६६

जंमनाथ (जंभाजी) २५७, ३७०-२

जकारिया (बहाउद्दीन) ७२१

जगजीवन (दा० पं०) ४२१, ४२२,

४२७, ४२८, ४३०, ४३३, ५४५

जगजीवन (नि० सं०) ४६२-३

जगजीवन (सत्तनामी) २६३, ३८७,

४८१, ४८३, ४८३, ४८४, ५३८,

५४२-५०

जगन्नाथ (नि० सं०) ४३४, ४६१, ४६२-

३, ४६४

जगन्नाथ (रा० सं०) ६१६

जगन्नाथ साहव (बा० पं०) ४८८, ४८३

- जगारामदास (रा० स०) ६२१
 जग्गाजी (दा० पं०) ४२२, ४२७
 जगूदास (क० पं०) २७५
 जन कूवा (वा० पं०) ४८८
 जन गोपाल (दा० पं०) ४०६, ४१६,
 ४२१, ४८२
 'जनम लीला परची' ४०६, ४१६, ४२१
 'जन्म साखी भाई वाले की' ३०३
 'जपुर्जी' २६५, २६६, ३०१, ३०६,
 ३१५, ३१८, ३४२-४, ५२०, ६५८
 जमाल ४१३
 जयदेव (संत) १०, ११, ६३, ६४-६,
 १३२, ६६८
 जयमान (क० पं०) २७४
 जयसिंह (राजा) ३२२, ३२४
 जहाँगीर (बादशाह) ३१४, ३१८, ३१६,
 ३६४
 जाइसा (दा० पं०) ४२२
 'जाफरनामा' ३३२
 जायसी (मलिक मुह०) ७४, ७६, २५७,
 २६०-१
 जालंधर नाथ ५७, ६०, ६३
 जिनगजसुरि ३६०
 जीतसिंह (शि० ना०) ५६५
 जीन्स (जे०) ६६१
 जीलानी (शेख) ७४
 जीवन मस्ताना (वा० सं०) ५३८
 जीवन साहब (वा० पं०) ४६३
 जीवा १४७, २६३, २७५
 जीवा-मंथ (क० पं०) २७५
 जुम्कार सिंह, ३२६, ३३२
 जैगीपन्थ २१
- जैतराम (दा० पं०) ४५६
 जैनधर्म २४, १२०, ५१७
 जैनारायण साहब (वा० पं०) ४८७,
 ४६३
 जैमलजी (दा० पं०) ४२२
 जैमल सिंह ६७२, ६७३
 जोग जीत (च० दा०) ५६६
 जोशी इंदु ५३
 जोशीदास (सत्तनामी) ३६२, ३६३,
 ३६४, ३६५, ३६६, ३६७, ३६८,
 ३६९, ४०३, ५३६, ५४०
 जोवराज (शि० ना०) ५६५
 जोरावर सिंह ३२६
 'ज्ञानगुष्टि' (गु० सा०) ४८३, ४६८,
 ४६६
 'ज्ञान चौंतीसा' १८१
 ज्ञानदास (क० पं०) २६४, २६६, २७६
 ज्ञानदीपक (द० दा०) ५६६, ५७१
 ज्ञानदेव (ज्ञानेश्वर) ७, १०, ८८, ८९,
 ९०, १००, १०६, १०८, ११३, ११४,
 १२३, १८२
 'ज्ञानप्रकाश' (जगजीवन) ५४५
 'ज्ञानबोध' (म० दा०) ५०८
 'ज्ञानमाला' (द० दा०) ५७३
 'ज्ञानमूल' (द० दा०) ५७२
 'ज्ञानरत्न' (द० दा०) ५७०
 'ज्ञानसमृद्ध' (सुं० दा०) ४३१
 'ज्ञानसागर' (क० पं०) १५३
 'ज्ञानसुखमनी' (पा० पं०) ६१३
 'ज्ञानसेवा' (दे० दा०) ५४७
 'ज्ञानस्वरोदय' (च० दा०) ५६६
 ६०१

‘ज्ञानस्वरोदय’ (द० दा०) ५७०,

५७१, ५७५

जानीदास (क० प०) २७५

‘ज्ञानेश्वरी’ ८८, ८०

झ

झामदास ५१६

झाली रानी २४०

ट

टकसारीपंथ (क० पं०) २७५

टूँप साहब ३४०

टूँट साहब ३६१

टूँल (जान) ४२१

टूँवर्नियर १६५

ड

डाकुरदास (म० पं०) ५०८, ५१४

‘डिग पारध्या’ (रा० च०) ६१६

ड

डिस्कोसेंज आन राधास्वामी फ्रेण्ड

६५८

डेदराज ६३८, ६५५-६

डोबीपा ४५

त

तकी (शेख, भूषीवाले) ७२, १६०,

१६२

तकी (शेख, मानिकपुरी) १३२, १५६

‘तत्त्व उपदेश’ (या० पं०) ६१३

‘तत्त्वसार’ (खे० दा०) ५४८

तत्त्वा १४७, २६३, २७५

तवरीजी (जला०) ७२

ताराचंद (डा०) ३६८, ४५३

तारा नाथ (लामा) २७७

तिमूरलंग ३७३

‘तीर्थावलि’ (नामदेव) ८६, ११३

तुलागम ७, ८६, १०६, १४६

तुगलक (फ़ारोज शाह) ११५

तुगलक (मुहम्मद बिन) ११४

तुरसीदास (नि० सं०) ४६२-३, ४६८-

६, ४७३

तुलसीदास (गो०) ५६, ६८, २१६

३८६, ४३०, ४६७, ५०७, ६४६,

६४६, ६५४, ६८१

तुलसी साहब २६३, २८१, ६३६, ६४३-

५०, ६५१, ६५२, ६५३, ६५४,

६५८, ६६०, ६७६

तेगबहादुर (गुक) ३१६, ३२१, ३२३-

२६, ३३३, ३५१, ३६५, ५१२

तेजधारी साहब (बा० पं०) ४६३

‘तैत्तिरीय उगनिषद्’ ४

तीरेत ५२६, ५३५

‘त्रिज्या टीका’ (पूनसाहब) २६६,

२८७, ६३७

त्रिपाठी (डा० रामप्रसाद) १३५

त्रिपाठी (रा० ब० चन्द्रिका प्रसाद)

४०६, ४१४, ४२०

‘त्रिया चरित्र’ (गु० गो०) ३६३

त्रिलोचन ६४, १२३-५, २२६

त्रिवेणीदास (बा० पं०) ४६३

थ

थावा ४२१

थिती १८१

थियोसाफिकल सोसायटी ५३६, ६८०

द

दत्तात्रेय ६६, ४६४, ५१८, ६२६, ६३०,

६३१

‘दविस्ताने मजाहिब’ १४६	४६१-८, ४७६, ५२६, ५२८, ५३६,
दयानंद (बा० पं०) ४७६, ४८२	५३४, ५७८, ६३६, ६३८, ६४०,
दयानंद (स्वामी) ४०४, ६३८	६५२, ६६०
दयानाम (क० पं०) २६६, २७०	दादूपंथ २५६, ३२६, ३२८, ३६१, ४०८,
दयाबाई (च० दा०) ६००	४१५, ४२७, ४३२, ४३५, ४५८,
‘दयाबोध’ (च० दा०) ६००	४६०, ४६६, ४७४, ४६४, ५१७,
दयाराम (ठाकुर) ६४१	६३७, ६४५
दयाराम (दा० पं०) ४३२	दादू महाविद्यालय ४२६, ४५६
दयामगम (रा० स०) ६२१	दानकबीर (क० पं०) २७५
दयालदास (दा० पं०) ४३१, ५१४	दामोदर दास (दा० पं०) ४३१
दयालदास (म० पं०) ५१३	दारा शिकोह (शाहजादा) ७४, ३२१,
दरियादास १३४, ३८७, ५१७, ५१८,	३६६, ५१६, ५२३, ५२४, ५२५-६,
५२०, ५६६-७०, ५७७, ६५३	५४०, ५६३
दरियादासी सम्प्रदाय ५६६	दिलशुद्ध राम (रा० स०) ६२१
दरियानाथ ५६	दिल्ली शाखा (सा० स०) ३६३
‘दरियानामा’ (द० दा०) ५७२	दीन इलाही ५१६, ६३६, ६४१
दरिया पंथ ५७८	दीन दरवेश ३८७, ५२२, ६२१-३, ६२४
‘दरियासागर’ (द० दा०) ५६६,	दुखहरन ५१७, ५८४, ५८६-७, ५८५
५७१, ५७२, ५७५	दूदार्जी (राव) ३७०
दरियासाहब १५१, ५७८, ५७९,	दुलनदास ४६४, ५१८, ५४७, ५४८,
५८१, ६५१	५४६
दलदास (द० दा०) ५६६	दुल्हाराम (रा० स०) ६१८, ६१९
दलुदास ३८२	६२१
‘दसम ग्रंथ’ (सि० ध०) ३३४, ३५३	दृष्टान्तसागर (रा० च०) ६१६
‘दस रत्न’ (म० दा०) ५०८	देवकीनंदन (बा० पं०) ४८७,
दादूदयाल ६, १३४, १५१, २४६, ३८७,	४६३, ४६४
४०७, ४०८-२०, ४२२, ४२३,	देवचंद (निजानंदाचार्य) ५२६,
४२४, ४२५, ४२६, ४२७, ४२८,	५३३
४२९, ४३२, ४३३, ४३४, ४३५,	देवननाथ ६०
४३६, ४४०, ४४१, ४४२, ४४३,	देवनाथ ५०७
४४४, ४४५, ४४६, ४४७, ४४८,	देवसेन ५१
४४९, ४५०, ४५१, ४५६, ४६०,	देवा सिंह ६७२

देवीदास (स० ना०) ४६४, ५४७, ५४६

देवीदास (ह० सं०) ३६६

‘दोहावली’ (दू० दा०) ५४७

‘द्वादशपंथ’ (क० पं०) १३५, २६२,
२७५

द्विवेदी (म० सुधाकर) ४१०, ४२०,
५६७

द्विवेदी (डा० हजारीप्रसाद) १४६
ध

‘धनी धरमदास की बानी’ १४३-४,
२७०

धनौती शास्त्रा (क०पं०) २७३-४

धजा भगत १०८, १३४, २२०,

२२१, २२३, २३६-२३७, २३६,

२५१-४, ४२२, ५५६

धरनीदास ५५६-६०, ५६१, ५६२,
५६३, ५६५

धरनीरवरी सम्प्रदाय २६५, ५२२, ५५६
५६२-३, ५६५

‘धर्मगीता’ २७८, २७९

‘धर्म जहाज’ (च०दा०) ६०१

धर्मदास (क०पं०) १३४, १४२,
१७४, १७७, २६२, २६८-७०,

२७४, २७६, २८०, ५७४, ५६६

धर्मदास (ग० सं०) ६२१

धर्मनाथ ५८

धर्म-सम्प्रदाय २७७, २७९, २८१

धर्मेन्द्र ब्रह्मचारी (डा०) ५६७, १७०,
५७७

धामी सम्प्रदाय ५१७, ५२१, ५२८

धीरजनाथ (क० पं०) २६६, २७०,
२७३

धूँ धलीमल ६०

ध्यानदास (नि० सं०) ४६२-३

ध्वजनाथ पंथ ५६

न

नकशबंद (बहाउद्दीन) ७५

नकशबंदिया (सू० सं०) ७१, ७५

नम्म (शठकोष) ८२

ननुथ (शि० ना०) ५६६

नरसिंह साहब (बा० पं०) ४८६-७,
४८३

नरसिंह दास (नि० सं०) २६५, ४६६

नरसी मेहता ६१, ४६०

नरहर्यानंद १५, २२३, ५५६

नवनिधिदास ५१६

‘नसीहत की पुड़िया’ (सा०सं०) ३६६

नांगी सम्प्रदाय (नानकी पंथ) ६०६
६३८, ६५५, ६५७

नागपंथ ५६, ६६, ४६०

नागा सम्प्रदाय (दा०पं०) ४३३, ४५६-७

नाथ (नि०सं०) ४६२

नाथ पंथ ६१, ६६, २५७, २८१, ३७१
४१५, ४६४

नाथयोगी सम्प्रदाय ५४, ५८, ५६,

६१, ६५, ६६, ६७, ७६, १०४, १२७-
१३२, १३३, २२३, ६८८

नादिशाह ६००

‘नादिस्मिन्नुक्ता’ ५२६

नानकदेव (गुरु) ६, ११२, २८८, २८९,
६७, ३१२, ३२२, ३३०, ३३५,

३३८, ३३९-४०, ३४२-७, ३४६,

३५०, ३५२, ३५३, ३५७, ३५९,

३६०, ३६३, ३६८, ३७०, ३७४,

३७५, ३८७, ४१४, ४२६, ४३४,	निरंकारी (ना० पं०) ३६८
४६०, ४६१-२, ४८२, ५०६, ५२०,	निरंजन दास (नि० सं०) ४६४
५२२, ५२८, ५३६, ६३८, ६५२,	'निरंजन बोध' (क० पं०) २८४
६६०, ६६८	निरंजन भगवान् (स्वामी) ४६१
नानकपंथ (सिल्लधर्म) २५६, २५७,	निरंजन संग्रह (नि० नि०) ४६७
२६५, २८७, ३८६, ३८८, ३९१,	निरंजनी सम्प्रदाय २६५, ३८६, ३८८,
४६४, ६३६, ६३७, ६३८, ६५८	४३२, ४६०, ४६७, ४६४
नाना फडनवीस १७५	निरंजनी सम्प्रदाय (दे० हंदली)
नामादास ६४, ६६, १२३, १३५, १३६,	निर्गुण पंथ ७-८
१५८, २२३, २२८ ३१, २३३, २४०,	'निर्णयसार' (क० पं०) २८७
२४५, २५३, २६२, ४३३	'निर्भयज्ञान' (क० पं०) १३५
नाम कवीर (क० पं०) २७३	निर्भयज्ञान (द० दा०) ५७१
नामदेव ७, ६, १०, ८६, ६४, ६६, १००,	निर्भयराम (रा० स०) ६२१
१०१, १०५, १०७-१८, ११६-२२,	निर्मलदास (क० पं०) २६४
१२३, १२४, १२५, १३१, १८६,	निर्मलदास (द० पं०) ४३१
२२६, २३२, २४६, २५२, ४२६,	निर्मला (ना० पं०) ३६३, ३६६
४६४, ४८२, ५०६, ६४०	'निर्वानज्ञान' (सा० सं०) ३६६, ३६७,
नामधारी (ना० पं०) ३६३-४	३६८, ३६९
'नारद ज्ञान' (दे० दा०) ५४७	निवृत्ति नाथ ५६
नारनौल शाखा (स० सं०) ५४०-२	निश्चलदास (साधु) ४३४-५, ६४२
नारायणदास (क० पं०) २६२, २७२	नीमा १५१, १५६, १५८
नारायणदास (दा० पं०) ४२८, ४३१,	नीरू १५१, १५६, १५८
४३२	नूरजहाँ (बेगम) ३१६
नारायणदास (नि० सं०) ४६६	नेवलदास (सत्तनामी) ४६४, ५४६
निम्बार्क सम्प्रदाय ६६, २७३, २७४,	प
५१८	पंच ३४३, ३४७
निम्बार्काचार्य ८४, २२८, ४३४, ४३७,	'पंचक दोहे' (जी० म०) ५३८
४६१-२	'पंचमंथी' २६६, २८७, ६३७
'निज उपदेश' ६६७	पंच प्यारे ३३०, ३४८
निजामी (ख्वा० इसन) ७२-७४	पंचमहिद (खा० सं०) ५३८
निस्वानंद (क० पं०) २७५	'पंचवाणी' १७६
निपट निरंजन (नि० सं०) ४६७-८	'पंचामृत' (दा० पं०) ४३३

'पंचोपनिषद्' (च० दा०) ६०१
 'पंजग्रंथी' ६६४
 पंडित (बी० एस्०) २३१
 पतंजलि (महर्षि) ५५, ६५
 पद्मनाभ (क० पं०) २६२
 'पद्मसागर' (तु० सा०) ६५०, ६५१
 पद्मानन्द ५५६
 'पद्मावत' (जायसी) २६०
 पद्मावती २२३
 'परचई' (अनंतदास) १३५, १३६
 परब्रह्म सम्प्रदाय (दादू पंथ) ४१६,
 ४३६-४३७, ४५८
 परमानंद (क० पं०) २६३
 परमानंद (भक्त) २६१
 परमेश्वर (क० पं०) २६४
 परशुराम देवाचार्य ५१८
 परसरामी सम्प्रदाय ५१८
 परसाद साहब (बा० पं०) ४६२, ४६३
 पलटू पंथ ४६२, ४६५
 पलटू प्रसाद ४८६
 पलटू साहब ५, ४८६-६२, ४६३, ४६४,
 ५०२-३
 पहलवानदास (सत्तनामी) ४६४, ५४६,
 ५५०
 पांडे (चंद्रवली) १३५, १४०
 पाकनाम (क० पं०) २६६
 पामल पंथ ५६
 पानपदास ६११-३, ६१४
 पानपपंथ ६११
 'पाहुड़ दोहा' ४
 पिकट (फ्रेडरिक) ३४०
 मिशाल (डा०) ६७

पीताम्बर दास (ध० सं०) ५६६
 पीताम्बर दास (नि० सं०) ४६६
 पीताम्बर पीर १६०-१
 पीपाजी १०४, १३४, १५८, २२०, २२१,
 २२३, २२५, २३३-६, ४२६, ४६०,
 ४८२, ५५६
 'पीपाजी की वाणी' २३५
 पीपा-पंथ २११
 पीपा वट २३५
 पुरनदास (क० पं०) २६४
 पुरुषविलास (म० दा०) ५०८
 पुरोहित हरिनारायण शर्मा ४०७,
 ४२६, ४२६, ४६४
 पुष्टिमार्ग ८५
 'पुहुपावती' (दुखहरन) ५८६, ५८७
 पूरनदास (म० पं०) ५१३, ५१४
 पूरनदास (नि० सं०) ४६२-३
 पूरन भगत ५६
 पूरन साहब (क० पं०) २६६, २८७,
 ६३७
 पृथ्वीनाथ ६०
 पोलक (मिस्टर) ६८६
 'प्रकरण इलाही दुलहिन' (प्रा० ना०)
 ५३१
 प्रकाशग्रंथ (प्रा० ना०) ५३१
 प्रगट नाम (क० पं०) २६६, २७०
 प्रगट बानी (प्रा० ना०) ५३२
 प्रतापरुद्र (राजा) ६७, २७७
 प्रतापसिंह सेठ (चाचाजी, रा० स्वा०)
 ६५६, ६६०, ६६४, ६७६
 प्रथम ग्रंथ (ज० जी०) ५४५
 'प्रबंधम्' ८१, ८२, ८३, ८४

अमुदास (म० पं०) ५१३
 अमोघनाम (क० पं०) २६६, २७२
 अयागदास (बा० पं०) ४६३
 'असंगपरिजात' १५८
 अहलाद दास (दा० पं०) ४३३
 आगदास (दा० पं०) ४२२, ४२८, ४३०,
 ४३२, ४५५, ४६४, ४६५
 आगनाथ ११, २६३, ३८७, ४७६, ५१७,
 ५२०, ५२२, ५२८-३१, ५३२,
 ५३३, ५३४, ५३५, ५३६, ५३७
 'आणसंगली' २६५
 मिथिया (पृथी चंद) ३०८-९, ३१०,
 ३११, ३१२, ३१४, ३६०
 मिथीलाल ३६५, ३६६
 प्रियादास ६६, १२३, १४७, १४८, २४०
 'प्रेम उपदेश' (रा० स्वा०) ६६७
 'प्रेमग्रंथ' (ज० जी०) ५४५
 प्रेमजी ५७८, ५७९
 'प्रेमतरंगिनी' (सु० दा०) ३६३
 प्रेमदास (क० पं०) २६४
 'प्रेमपत्र' (रा० स्वा०) ६६७
 'प्रेमपदार्थ' (नि० सं०) ४६८
 'प्रेमप्रगास' (ध० सं०) ५५६, ५५७,
 ५६०, ५६१
 'प्रेमवानी' (रा० स्वा०) ६६७
 'प्रेममूल' (द० दा०) ५७०
 'प्रेम स्तन' (बा० पं०) ६१३

फ

फकीरदास (दा० पं०) ४५६
 फलरुहोन ७१
 फतेह सिंह ३२६, ३३२
 फरीद (बाबा) ७३, २६४, ३७३-४, ३७६

फरीद (शेख) २५७, २६४, ३७२-८,
 ३८४, ४६०
 फकुंदर (डा० जे० एन०) ११०, १३५,
 २२८, २३३, २३४, ३६१, ३६३,
 ३६५, ३६६, ३६७, ६७६
 फर्खासियर (बादशाह) ३३७, ४०३
 फर्खाबाद शाखा (सा० सं०) ३६३
 फानी १३५
 फिगिस्ता ३७३
 फिशर (रे० हेनरी) ३६१
 फयूर (डा०) १३५

ब

बंकेजी २६२
 बंदा (बी०) ३३३, ३३५-७, ३६०, ५२२
 बच्छू बाबा (ध० सं०) ५६६
 बड्डाल (डा० पी० द०) ७, १३५,
 १४६, २२३, ३८७, ४६१, ४६७,
 ४६८, ४६९, ४७४, ५३८, ५४३
 'बत्तीस नियम' ४००
 बदायूनी ३८३, ३८४
 बनमाली (बा० पं०) ४६३
 बनवारी दास (दा० पं०) ४२२,
 ४३३, ४५५, ४५६
 बनारसीदास (जैन कवि) ४३०
 बन्नो (माई) ३३३
 बर्नी (ज़ियाउद्दीन) ७४
 बर्नेट (डा०) १०२
 बलरामदास (कवि) २७७, २७९
 बलवंत सिंह (महाराजा) ४८०,
 ६३८
 बघनाजी १३४, ४२२, ४२८, ४३०
 ४३३, ४४३, ४५६

वधनाजीकी बाणी ४३३
 बहादुरशाह (बादशाह) ३३२, ३३३
 बहाउद्दीन (शेख) ४६०
 बाउल सम्प्रदाय ६३
 बाकी (मुहम्मद) ७५
 बाजीराव (पेशवा) ६४४, ६४५
 'बाणीग्रंथ' (पा० दा०) ६१३
 'बाणी' (सा० सं०) ३६६, ३६६,
 ५२१
 बाबर (बादशाह) २६४, २६६, ३४१
 बाबालाल ५१७, ५२२, ५२३-५, ५२६,
 ५२७, ६६६
 बाबालाली सम्प्रदाय ५२३, ५२४
 बारामासा (गु० अ०) ३१६
 बालकदास (सत्तनामी) ५५८
 बालकराम (दा० पं०) ४३३
 बालकराम (ना० था०) ३६४
 बालकनाथ (बाबा) ६२२
 बालफोर (हेनरी) ६३०
 बालमुकुन्द दास (ध० सं०) ५६४,
 ५६६
 बालानाथ ६०
 बालेश्वर प्रसाद (बाबू) ५६७
 'बावन अक्षरी' (वि० ना०) १०६
 'बावन अक्षरी' (क० पं०) १७६,
 १८१
 'बावन अक्षरी' (गु० अ०) ३१६
 'बावनी' (भीषजन) ४३३
 बावरी पंथ २६५, ३६८, ३६९, ४७४,
 ४७५, ४८७, ४६४, ६०६
 बावरी साहिबा ४७५, ४७६-७, ४६३,
 ४६४, ४६५, ५०३

बिद्रावन सिंह ६५६, ६७१-२, ६७३
 बिद्रावनी सम्प्रदाय (रा० स्वा०)
 ६७२
 बिमल ४१३
 बिरंच गोसाईं (बा० पं०) ४८८
 बिहारीदास (ध० सं०) ५६५
 बिहारी राम (शि० ना०) ५६४
 बीजक (क० पं०) १३५, १५६,
 १६१, १७७, १८१, २२५, २५८,
 २६६, २७३, २७४, २८४, २८७,
 ४०६, ५२०, ५२१, ६३७, ६७७
 बीजक (ग० पं०) ६०८
 बीजक (दरियादासी सं०) ५७१
 बीजक (शिवनारायणी) ५८८, ५६३
 बीटलदास २३६
 बीरबल (रावा) ३११, ६२४
 बीरु साहब ४७६, ४७७, ४७८, ४७९,
 ४६३, ४६४, ४६५
 बील (डा०) १३५
 बुकैनन (फ्रांसिस) ५६७, ५७०
 बुक्कीजी ६६१
 बुगगासिंह ६७२, ६७३
 बुद्धन (बुदानन्द) ४१३, ४१४,
 ६३४, ४४०
 बुद्धा (भाई) २६५, २६८, ३०२
 ३०७, ३०६, ३१२, ३१७, ३२०
 बुद्धिदास (पा० पं०) ६१३
 बुद्धू शाह ३५६
 बुल्ले शाह ७४, ३८७, ५२२, ६२४-६,
 ६२७
 बृला साहब ४७२, ४८०-२, ४६३, ४६४,
 ४६७, ५३४, ५४४

बृटिश म्यूजियम १७४

बेणी ६४, १०३-५, ३८४

बेणीमाधवदास ५०७

बेलानंद ५६५

‘बोधलीला’ (ध० दा०) ५६४

‘बोधसागर’ २४६

बौद्धधर्म २४, ३६, ३७, १४६, १८४

ब्रजचरित्र (च० दा०) ६०१

ब्रजमोहन साहब (बा० पं०) ४६३

ब्रिम्स (डा०) २४६, ६३०

भ

‘भक्तबोध’ (पा० दा०) १६३

‘भक्तमाल’ (दुलहरन) २४८, ५८७

‘भक्तमाल’ (नाभादास) ६४, ६६,

१३६, १४७, २३१, २३३, २३७,

२४०, २४५, २५२, २५३, ४०६,

४३३-४, ६२३

‘भक्तमाल’ (राघोदास) ४०६, ४१६,

४२१, ४२५, ४३२, ४३३, ४६१-२,

४६६, ४६८

‘भक्त विरूदावली’ (म० दा०) ५०८

‘भक्ति जयमाल’ (शिवाराम) ६३०

‘भक्ति पदार्थ वर्णन’ (च० दा०) ६०१

‘भक्ति मंगल’ (दे० दा०) ५४७

‘भक्ति विजय’ (महीपति) २३२

‘भक्तिसागर’ (च० दा०) ५६६, ६०१

‘भक्तिसार’ (आडवार) ८२

‘भक्तिहेतु’ (द० दा०) ५७१

भगतपंथी (ना० पं०) ३६७

‘भगतवद्धावली’ (भी० सा०) ४८६,

५०८

भगताही शाखा (क० पं०) दे०

धनोती शाखा

भगवान गोसाई (भगवानदास)

२६३, २७३, २७४

भगवानदास (नि० सं०) ४६८

भक्तु हरि (भरथरी) ५६, ४६०, ४६५

भक्तु हरि शतक ४६८

‘भवतारण’ (क० पं०) १३५

भवानंद २२४, ५५६

भाऊ नाथ ५०७

भागवत धर्म २२

भागौदास (क० पं०) २६३

भाण्डारकर (डा०) १३५, १४६

भारत इतिहास संशोधक मंडल १७५

भीखापंथी ४६५, ५०३

भीखा साहब ३८७, ४८४-६, ४८७,

४८८, ४६३, ४६४, ४६८, ४६६,

५००, ५०३, ५१७

भीषजन (दा० पं०) ४३३

भीषमजी २५७, ३८३-५, ४२६, ४२८

भीषमदास (क० पं०) २७४

भूसुकुपा ६४

भूपाल (क० पं०) २७४

‘भ्रमरगीत’ (दे० दा०) ५४७

‘भ्रमरगीत’ (सूरदास) २५७

‘भ्रमविनाश’ (ज० जी०) ५४७

म

मंगनीराम (महात्मा) ६१२

मंगल कवीर (क० पं०) २७५

‘मंगल गीत’ ५४७

मंगलदास (स्वामी) ४१६, ४३२

मंत्रयान ३३-४, ३६

मकरंददास (ना० पं०) ४८८

मत्स्येन्द्रनाथ ५६, ५७, ६०, ४६०, ६३०

मधुर कवि (आठवार) ८२

मध्वाचार्य ८५, ८६, ४३४, ४३७,

४६१-२

मनछाराम (नि०सं०) ४६६

मनबल महामुनि ८४

मनरंगीर जी ३७८-९, ३८०

‘मनविकृतकरण’ (च०दा०) ६०१

मनसादास (पा०पं०) ६१३

मनीसिंह (भाई) ३३३

मन्ना (भाई) ३२०

मनोहरदास (नि०सं०) ४६६

मर्दनसिंह (बा०पं०) ४८०, ४८१,

४८३

मर्दाना २६३, ३५६, ३७५

मल्लूदास १३४, ३२४, ३८७, ३८८,

४७६, ५०३-८, ५०६, ५१०-२,

५१४

मल्लूक पंथ ३८६, ५०३, ५०५

मल्लूक परिचर्च ५०५, ५०७

महराई (ध०दा०) ५६४

महाराज वा मेराज पंथ ५३७

‘महात्माओं की वाणी’ (बा०पं०)

४८३

महादास (क०पं०) २६४

महादेवदास (वैष्णव) २७८, २७९

‘महाप्रलय’ (ज०जी०) ५४५, ५४६

‘महामारत’ ३३४, ६५६

महायान सम्प्रदाय २८, ३२-३, २७६

महाराज बाबा (ध०सं०) ५६६

महावीर स्वामी ४६-५०

महीपति (कवि) २३२

फा०—४६

माधवप्रसाद सिंह (बाबूजी महाराज)

६६६, ६७१, ६७४

‘माधवानल संगीत’ ३१३

माघोदास (क०पं०) २६४

माघोदास (दा०पं०) ४२२

माननाथी पंथ ५६

मायानंद ४७६, ४८२

मायाराम (ध०सं०) ५६४, ५६६

‘मारकृतसागर’ (प्राणानाथ) ५३२

मार्कण्डेय ऋषि ५८

मार्गी शाखा (क०पं०) २७५

मालकम (कर्नल) १८३

माहेश्वरी देवी (बूआजी) ६६८-९, ६७३

मियाँ नजीर ५२३

मियाँ मीर ७४, ३१९, ३२१, ६२४

मिसरी (जुलनून) ७८

मिश्रबंधु ५६७

मिस्कीनदास ४११, ४१६, ४२२, ४२३

मीनापंथी (ना० पं०) ३६०, ३६८

मीर माधव (म० पं०) ५१२, ५१४

मीराबाई ६१, १३४, १३६, २३३, २३६,

२५२, २५७, २५८ ६०, २६१,

३६०, ३६६, ५६८

मुंटर (बिशप) ६३४

मुकुंद कवि १३५

मुक्तानंद (महंत, च० दा०) ५६६

मुक्तायन (१६० दा०) ५४६

‘मुक्तिप्रकाश’ (नि० दा०) ४३५

मुनिराम सिंह ५१, ५२, ५३, १३२

मुरारस्वामी ५०७

मुहम्मद शाह (बादशाह) ७३, ५८३,

५८५, ६००

मुहम्मद (हजरत) ६८-९, ७१, ७८,

५३५

‘मूर्ति उल्लाह’ (म० दा०) ५७१

‘मूलगोसाई चरित’ ५०७

मूलग्रंथ (शि० ना०) ५८५, ५९४

मूल निरंजन पंथ (क० पं०) २७५

‘मूलपंचा’ ६३५

मेकालिक (एम० ए०) १००, ११४,

११५, १३५, ३४०, ३७३, ३७४,

३७६, ३८३, ३८४

‘मेराजुल आशकीन’ ७१

‘मेरे सत्य के प्रयोग’ (म० का०) ६८९

मेत्रेयी उपनिषद् ५७

मोतीनाथ ६६, ६३०

मोहनदास (दा० पं०) ४२२

मोहनदास (नि० सं०) ४६२-३, ४६९

मोहनदास (म० पं०) ५१३, ५१४

मोहनसिंह (डा०) १३५

मोलाना रुम ५२६

य

‘यज्ञसमाधि’ (द० दा०) ५७२

‘यशोविय’ ३८९

यामुनाचार्य ८३

यारी साहब १५१, ४७५, ४७६, ४७७,

४७८-९, ४८१, ४९३, ४९५,

५०३

युगलप्रकाश (रा० सं०) ६६७

योगवासिष्ठ (नि० सं०) ४६९

‘योगसंवेद सागर’ (च० दा०) ६०१

योगानंद १५८, २२३

योगेन्द्रशंकर तिवारी (भैयाजी)

६६९, ६७४

र

रंगीदास (क० पं०) २६४

रघुपतिदास (बा० पं०) २६५, ५६५,

५६६

रघुराजसिंह (महाराजा) १३५

रज्जवजी १३४, १४६, १४७, १५१,

४११, ४२०, ४२२-६, ४२८,

४२९, ४३३, ४३६, ४४९-५५,

४५६, ४५७, ४८०

‘रज्जवजी की वाणी’ ४२६

रज्जवपंथी (रजवावत) ४२५

रटन दास (ध० सं०) ५६६

रत्नजीतसिंह (महाराजा) ११५,

३५६, ३६३, ३६७, ३६९

‘रतनखान’ (म० दा०) ५०८

रतनदास (ध० सं०) ५६४

‘रतनावली’ (ध० सं०) ५६०, ५६१,

५६३

‘रतनावली’ (बा० सं०) ४७९, ४९४

रत्नसागर (तु० सा०) ६४३, ६५०

रमाई पंडित २७९

रविदास (रैदासजी) ९, १०१, १०८,

१३४, १४६, १५८, २२०, २२१,

२२३, २२६-४०, २४२-५०, २५९,

३८४, ३९३, ३९९, ४२६, ४६०,

५५३, ५५९

रसखान १५०

रसपुंजजी ४३५

रसायन सम्प्रदाय ६५

रस्किन ६८६

‘रहस्यप्रणी’ २२३

‘रहिरास’ २९७, ३२७, ३४७

रहीम खानखाना (अब्दुल)	रामदास (समर्थ गुह) ५३१
१५०, ४१८	रामनाथ-पंथ ५८
राघवानंद (स्वामी) २२२, २२३, ५५६	रामनाथसिंह (सि० ना०) ५८६, ५६५
राघोदास (दा० पं०) १३५, १४८,	रामनंदनदास (ध० सं०) ५६६
४०६, ४१६, ४२१, ४२५, ४३२,	रामप्रसाद (नि० सं०) ४६६
४३३-४, ४६१-२, ४६४, ४६६,	रामप्रसादी दास (ध० सं०) ५६४,
४६८, ४६९, ४८२, ५१७	५६५
राघोवा (रघुनाथराव) ६४४	रामबरन साहव (बा० पं०) ४८७,
राजाराम (महंथ) ४६३	४६४
'राधासोआमी मत प्रकाश' ६६७	राममोहनराय (राजा) ६३७
राधास्वामी सत्संग २६५, ४७४, ६३७,	'रामरसाम्बुधि' (रा० च०) ३१६
६४०, ६५७, ६७०, ६७२, ६७६-७,	'रामरसिकावर्ली' १३५
६८०	रामरहसदास १७३, २६६, २८७, ६३७
रानडे (प्रो०) २३१	'रामराग' (भी० सा०) ४८६
राबिया ७८	रामरूप (म० पं०) २७४
'रामकवित्त' (भी० सा०) ४८६	रामरूप (च० दा०) ५६७, ५६६,
रामकबीर पंथ २६२	६०६
'रामकुंडलिया' (भी० सा०) ४८६	रामविलासदास (क० पं०) २६४
'रामगीता' कि० रा०) ६३१	रामविहागदास (रा० स्वा०) ६७२
'रामग्रंथ' (प्रा० ना०) ५३१	रामसनेही (च० दा०) ५६६
रामचंद्र पंडित ५१८, ५१९	रामसनेही (म० पं०) ५०८, ५१४
रामचरणदास ५१७, ६१४-५, ६१६,	रामसनेही सम्प्रदाय २६५, ३८८, ५२२
६१८, ६२०	६१४, ६१५, ६१६, ६१६
'रामचरितमानस' २१६, ३८६, ६४६	'रामसचद' (भी० सा०) ४८६
रामजन ६१८, ६१९, ६२१	'रामसहस्रनाम' (गु० सा०) ४८३
रामतीर्थ (स्वामी) ५२३, ६४२, ६८१-	रामसिंह (भाई) ३६४
२, ६८३	रामसेवक (म० पं०) ५०८, ५१४
रामदास (क० पं०) २६४	रामसेवक साहव (बा० पं०) ४६१
रामदास (गुह) ३०५, ३०७-९, ३१०,	रामहित साहव (बा० पं०) ४८७,
३३८, ३४६, ३६०	४६३
रामदास (ध० सं०) ५६४, ५६५, ५६६	रामाज्ञासिंह (ध० सं०) ५६६
रामदास (म० पं०) ५१३	रामानंद ४७६, ४६२

रामानंद (स्वामी) १५१, १५३, १५७-
६, १८२, २१६, २२०, २२१, २३०,
२३१, २३३, २३७, २५२, ३६६,
४६०, ५०५, ५०७, ५५६, ५६१,
५६२, ५६३, ५६५, ६१५

रामानुजाचार्य ८३, ८४, ८५, २१६,
२२२, ४३४, ४३७, ४६१-२

'रामायण' ३३३, ६५६

रामावत सम्प्रदाय २१६, २२१, २२२,
२२३, २२६, ६१५

रामावतार लीला (म० दा०) ५०८

रमैया पंथी (ना० पं०) ३६०, ३६८

राय (मो० बी० बी०) १३५

राय दलगंजन सिंह (डा०) ४२०

रावलपंथ ५६

'रिसाले हकनुमा' ७४, ५२५

रुद्र सम्प्रदाय २२८

रूपदास (नि० सं०) ४६६

रूपसरी ग्रंथ (शि० ना०) ५८६

'रेलिजस सेक्ट्स' ४००, ६४०-१

रैदासी सम्प्रदाय २२१, २३६, २४६

'रैदासजी की वाणी' २४१

रोज (साहब) ११७, ५२३, ६५५

ल

लक्ष्मणदास (नि० सं०) ४६६

लक्ष्मणदास (ध० सं०) ५६६

लक्ष्मणनाथ ५८

लक्ष्मणसेन (राजा) ६४

लखन राम (शि० ना०) ५८६, ५६५

'लव परवाना' (शि० ना०) ५८६

'लाइफ हिस्ट्री आफ ऐन अथोरी ६३०

लाल दास ४०४-६

लालदास (क० पं०) २६४, २६६

लालदास (म० पं०) ५१३

लालदेव (लल्ला योगिनी) ११, ६४,
१०१-३

लाल-पंथ ४०४-८, ६०६

लालवेग १०३

लेखराज राय (शि० ना०) ५८६, ५६५

लोदी (दौलत खान) २६२

लोदी (सिकंदर शाह) ११६

व

वज्रयान ३४-५, ३६, ६६

वर्मा (डा० रामकुमार) १३५, ४६७

वली ७२, ५६४

वल्लभ सम्प्रदाय ८६

वल्लभाचार्य ८६, २२८

वसाली (जलालुद्दीन) १५०

वसु (अनाथ नाथ) ५६०-१

वसुगुप्त ८६

वसुचैद्योपरिचर (राजा) २१

वाजिदजी (दा० पं०) ४२२, ४३३,
४५६

वारकरी सम्प्रदाय ७, ८८, ६०, ६१,

६६, १३१, १८२, २२३, २३२

वासुदेव धर्म २२

विक्टोरिया ४००

विचारदास शास्त्री १६२

विचार नाथ ५६

'विचार माला' ४३१

'विचार सागर (नि० दा०) ४३४,

४३५

'विज्ञानसागर' (सु० दा०) ३६३

विचित्र नाटक (गु० गो०) ३३४

विठ्ठलदास ५०७

विदेह मोक्ष प्रकाश (सु० दा०) ३६३

विद्याभर ३३४

‘विनय मालिका’ (द० वा०) ६००

‘विनोद मंगल’ (दे० दा०) ५४७

विनोदानन्द २६५, ५५८, ५५९, ५६०,

५६१

विरक्त सम्प्रदाय (दा० पं०) ४५८

‘विरहसार’ (ग० दा०) ५४९

‘विराट गीता’ २७७

विराट चरितामृत (प्रा० ना०) ५३२

विरूपा ४५

विल्सन (डा० एच्० एच्०) १३५,

१४७, २८८, ३९१, ४१०, ५०८,

५२६, ५८९, ६३५, ६४०

‘विवेकसागर’ (द० दा०) ५७१

‘विवेकसार’ (कि० र०) ६२९,

६३१, ६३२

विवेकानन्द (स्वामी) ४३५, ६४२

विश्वनुई मत ३७१

विश्वनाथ सिंह (शि० ना०) ५९५

विश्वेश्वर पुरी ५४४

विष्णु दास नामा १०६

विष्णु स्वामी ९९, २२८, ४३४, ४३७

विसोबा खैचर १११-२

वीरभान ३९२, ३९३, ३९४, ३९५,

३९६, ३९८, ३९९, ४०३, ५३९

वीरसिंह ३६३

वृत्तिप्रभाकर ४३५

वेदांत देशिक ८४

वेस्टकाट (रे०) १३५, १४६, १६२,

२६४

वैदिक धर्म ६९७

वैरागनाथ ५९

वैरागपंथ ५८

‘वैराग्य खान’ (दे० दा०) ५४७

वैष्णवधर्म २५, ८३

व्यासजी (हरिराम व्यास) १३४, १३६

‘व्योमसार’ ६४१

ब्रह्म चैतन्य (द० दा०) ५७२

‘ब्रह्मज्ञान सागर’ (च० दा०) ६०१

‘ब्रह्म वाणी’ (प्रा० ना०) ५३२

‘ब्रह्मवेदी’ (ग० दा०) ६०९

‘ब्रह्मविवेक’ (द० दा०) ५७१

ब्रह्मशंकर मिश्र (महाराज साहेब)

६५८, ६७३

ब्रह्म सम्प्रदाय (माध्वीय) २२८

ब्रह्माह भूगोलगीता (बल० दा०)

२७९

श

शंकरदास (दा० पं०) ४२२

शंकराचार्य (स्वामी) १०, ३६-३७,

५४, ६७, ८३, १२६, १२८, १२९,

१३०, १३३, ६९७, ६९८

शंभू सिंह (शि० ना०) ५९५

शबरपा ४५

‘शब्द प्रकाश’ (घ० दा०) ५६०,

५६१, ५६२

‘शब्द प्रकाश’ (ग० च०) ६१७

‘शब्द बानी’ (रा० स्वा०) ६६९

‘शब्द सागर’ (जं० जी०) ५४५

‘शब्दसार’ (बू० सा०) ४८२

‘शब्दावली’ (तु० सा०) ६४७,

६४८, ६४९, ६५०, ६५१

- 'शब्दावली' (दू० दा०) ५४७
 'शब्दावली' (शि० ना०) ५८६
 शरणदास (क० पं०) २६४, २६६
 शांति सरसी (नि० नि०) ४६७
 शांति पा ४३, ४७
 शामलाल (रा० स्वा०) ६७२
 शाह आलम (बादशाह) ११५
 शाहजहाँ (बादशाह) ३१६, ३२०,
 ३२१, ३६६, ५४०, ५६१
 शाह मदार ७५
 शाह लतीफ ५२२
 शिम्बोजी ६६१
 शिवदयाल सिंह (स्वामीजी महाराज)
 ३८७, ६५७-६१, ६६४, ६७३,
 ६७८, ६७९
 शिवनारायण ५१७, ५८२-७, ५६३-
 ४, ५६५, ६५३
 शिवनारायणी सम्प्रदाय ५२१, ५८२,
 ५८५, ५८७, ५९०
 शिवप्रसाद (म० पं०) ५१८, ५१४
 शिवमनलाल (महर्षि) २७३, ३६८,
 ४६७, ५२६, ५३०, ५८६, ५६४,
 ६७३, ६७०-१, ६७३
 शिवसिंह ४६७
 शिवसूत्र ८६
 शिवाजी (महाराज) ५३१
 शिवाराम (बाबा) ४८८, ५१७, ६२०,
 ६२८
 शिदाबुद्दीन ७२
 शुक्देव मुनि २६६, ५१८, ५६, ५६७,
 ५६८, ६०५, ६६६
 'शुनितार' ६४१
 'शून्यपुराण' २७६, २८१
 शून्यवादी सम्प्रदाय ६४०
 शून्यानन्द ५६५
 शेखन शाह (बा० पं०) ४७६, ४६३,
 ४६४, ४६६
 'श्यामचरणदासाचार्य चरितामृत'
 ५६७, ६००
 श्यामदास (क० पं०) २६४, २६६
 श्यामदास (दा० पं०) ४३१
 श्यामसुन्दर दास (डा०) १३५,
 ५०४
 श्रीकृष्ण २३, ६०, ६६७
 श्रीचन्द्र २६२, २६८, ३०७, ३०८,
 ३६१
 श्रीपालदास (घ० सं०) ५६६
 'श्रीमद्भगवद्गीता' ५, २३, २४, २६, ३७,
 ८६, २६६, ६०७
 'श्रीमद्भागवत' ६४, ५१७, ५६७, ५६८,
 ६०५
 'श्रीमल्लकृष्णकम्' ५०४
 श्रीरामचन्द्र ६, २३०
 श्रीसम्प्रदाय ८५, ८६, २१६, २२१, २२६
 'श्रीहरीपुरुष की वाणी' ४६४, ४६६,
 ४६७
 ष
 'षट् श्रुतु' (प्रा० ना०) ५३१
 येमदास (नि० सं०) ४६२-३, ४६६
 स्
 संत आखरी (शि० ना०) ५८८,
 ५६०
 'संत उपदेश' (शि० ना०) ५८६
 'संत कबीर' (डा० रा० कु० वर्मा) १७५

'संतगाथा' १०१	सनक सम्प्रदाय ८६, २२८
संतदास (दा० पं०) ४२०, ४२१, ४२२, ४२८, ४३०, ४६०	'सफीनान औलिया' ७४
संतदास (रा० सं०) ६१५, ६१६, ६२०	'सप्तशती' ३४
संतमत ८, ११, १२-५, ३८६, ३६०, ३६१, ६५२, ६७६	सम्मद हुसेन २६१
'संतमतसार' ५१६	सरकार (डा० सर यदुनाथ) ३६६
'संत महिमा' (शि० ना०) ५८६	सरमद ७६
संतराम (ना० सं०) ६५६	सरमानंद (ध० सं०) ५६५
संत रामदास (ध० सं०) ५६४, ५६६	सरवर (मौ० गुलाम) १३५, १३६, १५६, १८३
'संतविचार' (शि० ना०) ५८६	सरस माधुरीशरण (चं० दा०) ५६७, ६००
'संत विलास' (शि० ना०) ५८२, ५८८, ५६०	सरहपा १०, ३६-४१, ४२, ६०
संत वोजन (शि० ना०) ५८६	सर्वगी (सर्वांगयोग) १७६, ४२६, ४६०, ४६४
'संत संग्रह' ६६७	'सर्वदर्शनसंग्रह' ६५
'संत सागर' (शि० ना०) ५८८	सर्वोदय ६८६, ६८६
'संत सुन्दर' (शि० ना०) ५८२, ५८४, ५८८	सलीम (शाहजादा) ७४
संत सेवक सिंह (शि० ना०) ५६६	सलीम (शेष, चिरती) ७४
सकलानंद (ध० सं०) ५६५	सलोतजी (ग० पं०) ६०७
सत्तनामी सम्प्रदाय २६५, ३८६, ३८८, ३६२, ४८३, ४६५, ५३८, ५३९, ५४४, ५६७, ६०६	सहजधारी सम्प्रदाय (ना० पं०) ३६६
सत्य कबीर (क० पं०) २७५	'सहजप्रकाश' ५६७, ६००, ६०६
'सत्य कबीर की साखां' १८०	सहजिया (वैष्णव) ६१-२, १२८, १३२
सत्यनाथ ५८	सहजो बाई ५६६, ६००, ६०५, ६०६
सदानंद (ध० सं०) ५६५	सहते जो २६२
सदाशिव (शि० ना०) ५८६, ५६५	'सहस्रानी' (द० दा०) ५७१
सधना (सदन) ६४, ६६-१०१, २२६, ४८२, ५५६	सांगा (महाराणा) २४०
सधना-पंथ १०१	सांवता माली १०८, ११३
	'सागर सिंगार' (प्रा० ना०) ५६२
	'साधन-पंथ' ३६६

साध सम्प्रदाय २४६, ३८६, ३८८,
३९१-४०४, ५२२, ५३८, ५३९,
५४०, ५४२, ५५५, ६०६, ६३८,
६४०

साधुशरण सिंह (शि० ना०) ५९६
'सार उपदेश' (रा० स्वा०) ६६७
'सारमेद' (रा० स्वा०) ६६९
'सारवचन' ६६१, ६६८
साविर (अहमद, चिरती) ७४
सालिगराम (रायबहादुर, हुजूर साहेब)
६६१, ६६२-७, ६७३, ६७८,
६७९

सावन सिंह (सरदार) ६७२, ६७३
साहिबदास (स० ना०) ५५२
साहिब पंथ ६४२, ६५२, ६५८, ६६०
साहेब दास (क० पं०) २६३
साहेबदामो पंथ (क० पं०) २७५
सिंगाजी ११, २५७, ३७८-८२
सिंगाजी साहित्यशोधक मंडल ३८०
सिधिया (माधवराव) ६५५
सिंह धारी (ना० पं०) ३६६
सिकंदर ५५
खिलधर्म २८७, ३०९, ३१५, ३१६,
३३८, ३३९, ३४८-५७, ३६७,
३६९

सिख रेलिजन (दि) ३४०, ३८३
'सिद्धांत पंच मात्रा, २२३
सिद्धादास (स० सं०) ५४९, ५५०
'सिद्धित्रय' ८३
'सिद्धिभाषा' (प्राणनाथ) ५३२
'सिरे अकबर' ५२५
सीतलदास (क० पं०) २६४, २६६

सीतलदास (नि० सं०) ४६६
सीतारामदास (ध० सं०) ५६४,
५६६

सीतारामीय सम्प्रदाय ५१८, ५१९
सीसमन (क० पं०) २७४
सीहर्फी (बुल्लेशाह) ६२६
'सुन्दर ग्रंथावली' ४३१
सुन्दर दास (छोटे) ३८७, ४१९,
४२२, ४२७-३२, ४३३, ४३५,
४४२, ४४८, ४५५, ४६४, ४६५,
५१७, ६३६

सुन्दरदास (बड़े) ४२२, ४३३, ४५६
'सुन्दर विलास' (सवैया) ४३१,
६३६

सुखदास (क० पं०) २६४, २६६
सुखदेव दास ५९८
'सुखमनी' (गु० अ०) ३१६, ६५८
सुखराम दास (द० पं०) ५७८
सुखसनाथ (दे० दा०) ५४७
सुखानंद (म० पं०) ५०५, ५०७,
५१४

सुयराशाही सम्प्रदाय ३६४-५
सुदर्शन नाम (क० पं०) २६९
सुदामा (म० पं०) ५१३
सुदिष्ट बाबा (ध० सं०) ५६५, ५६६
सुवचना दासी (उ० सं०) ३६२
सुरतगोपाल १७४, २५६, २६३, २६४-
६, २७०, २७६
'सुरतविलास' ६४५
सुरतसनेही नाम २६९, २७०, २७२
सुरसुरानंद २२३, २२४, ५५९, ५६५
सुर्लपोश (सै० जला०) ७२

सुहृवर्दिद्या (सू० सं०) ७१-३, ७७, १३२, १६०	हंदली सम्प्रदाय (ना० पं०) ३६०, ३६८
सूफीशाह (शाह फकीर) ४७६-८०, ४६३	हंस कबीर (क० पं०) २७५ हक नाम (क० पं०) २६६, २७०, २७२
सूफी सम्प्रदाय ६७, ७०, १२७, १२६, १३०, १३२, १३३, १८३, ४६६, ५१०, ५६६, ६६८	हदीस ७६, १२७ हमदानी (सै० अली) १०२
सूरदास (महाकवि) २५७-८, २६१, ३६०, ४६०	हरकृष्ण राय (गुरु) ३२२-३ हरमोविद राय (गुरु) ३१२, ३१३, ३१५, ३१६-२०, ३२१, ३२३, ३२६, ३२७, ३३८, ३४८, ३६१, ३६४, ३६५, ३७०, ५२१
सूरस्वामी ६५४ 'सेकोद्देश विधि' २८१ सेन नाई १०४, १३४, १५८, २२०, २२१, २२३, २२६, २३०-३३, ४८२, ५५६	'हरडे बानी' ४२०, ४२१, ४६० हरनंदनदास (ध० सं०) ५६४, ५६६ हरनाम (क० पं०) २७४ हरराय (गुरु) ३१६, ३२१-२, ३६०, ३६४
सेन-पंथ २२१, २३३ सेवादास (नि० सं०) ४६६ 'सेवापंथी' (ना० पं०) ३३१, ३६५ 'सोदर' २६५, ३०१, ६५८ सोमानंद ८६ 'सोलह तत्त्व निर्णय' (द० दा०) ६००	हरलाल साहब (बा० पं०) ४८४, ४८७, ४८३ हरिऔध (अ० सि० उपा०) १३५ हरिदास (क० पं०) २६४, २६६ हरिदास (रा० सं०) ६२१ हरिदास निरंजनी (हरिपुरुष), १३४, २६५, ४२२, ४२६, ४३९, ४६०, ४६२-३, ४६४-७, ४७२, ४७६ हरिनारायणदास (रा० सं०) ६१८, ६२१
स्यंद शास्त्र ६ स्मार्त्त सम्प्रदाय ३६-८, ६०, २२६, ६६७ स्यामदास (नि० सं०) ४६२ 'स्वराज्य' (नाटक) ६७० स्वरूप (क० पं०) २७४ ह हंदल ३६८-६	हरीराम (नि० सं०) ४६६ हल्लाज (मन्शूर) ७८ हस्त मुहम्मद (बा० पं०) ४७६, ४६३ हाजी रतन ६० हाड़ीफा ४६०

‘हिंदुत्व’ (रा० दा० गौड) ६०२	हीनयान सम्प्रदाय ३२-३
हिंदूधर्म ३६, १८३, १८४, २२६, ३५७, ३६१, ३६६, ५१८, ५२२, ५३५	हुज्वरी (अबुल हसन) ७१
हिम्मताराम (रा० सा०) ६२१	हुमायूँ (बादशाह) २६६, ३००
हीसाराम (शि० ना०) ५६५	हुलासदास (क० पं०) २६४
	हृदयराम (म० पं०) ५१३, ५१४



D.G.A. 80.
CENTRAL ARCHAEOLOGICAL LIBRARY
NEW DELHI
Issue record

Call No.— 891.43/Cha - 8850

Author— Chaturvedi, Par^asu Ram.

Title— Uttari bhārata ki santa-
paramparā.

Receiver's Name	Date of Issue	Date of Return
-----------------	---------------	----------------

"A book that is shut is but a block"

CENTRAL ARCHAEOLOGICAL LIBRARY
GOVT. OF INDIA
Department of Archaeology
NEW DELHI.

Please help us to keep the book
clean and moving.